

॥ श्रीगणेशाय नमः ॥ ॥ श्रीसरस्वत्यै नमः ॥ ॥ श्रीगोपीजनवल्लभाय नमः ॥ ॥ अथ ब्रह्मवैवर्तीयश्रीकृष्णजन्मखण्डप्रारंभः ॥ ॥  
 नारायणं नमस्कृत्य नरं चैव नरोत्तमम् ॥ देवीं सरस्वतीं व्यासं ततो जयमुदीरयेत् ॥ १ ॥ ॥ नारद उवाच ॥ ॥ श्रुतं प्रथमतो  
 ब्रह्मन्ब्रह्मखण्डं मनोहरम् ॥ ब्रह्मणो वदनांभोजात्परमाद्भुतमेव च ॥ १ ॥ ततस्तद्वचनात्तूर्णं समागत्य तवांतिकम् ॥ श्रुतं प्रकृतिखंडं  
 च सुधाखंडात्परं वरम् ॥ २ ॥ ततो गणपतेः खंडमखंडभवखंडनम् ॥ न मे तृप्तं मनो लोलं विशिष्टं श्रोतुमिच्छति ॥ ३ ॥  
 श्रीकृष्णजन्मखंडं च जन्मादेः खंडनं नृणाम् ॥ प्रदीपं सर्वतत्त्वानां कर्मघ्नं हरिभक्तिदम् ॥ ४ ॥ सद्यो वैराग्यजननं भवरोगनिकृंत  
 नम् ॥ कारणं मुक्तिबीजानां भवाब्धेस्तारणं परम् ॥ ५ ॥ कर्मोपभोगरोगाणां खंडने च रसायनम् ॥ श्रीकृष्णचरणांभोजप्राप्तिसोपा  
 नकारणम् ॥ ६ ॥ जीवनं वैष्णवानां च जगतां पावनं परम् ॥ वद विस्तार्य मां भक्तं शिष्यं च शरणागतम् ॥ ७ ॥ केन वा प्रार्थितः  
 कृष्ण आजगाम महीतलम् ॥ सर्वाशैरेक एवेशः परिपूर्णतमः स्वयम् ॥ ८ ॥ युगे कुत्र कुतो हेतोः कुत्र वाविर्भव ह ॥ वसुदेवोऽस्य  
 जनकः को वा का वा च देवकी ॥ ९ ॥ वद कस्य कुले जन्म मायया सुविडम्बनम् ॥ किं चकार समागत्य केन रूपेण वा हरिः ॥  
 ॥ १० ॥ जगाम गोकुलं कंसभयेन सूतिकागृहात् ॥ कथं कंसात्कीटतुल्याद्भ्येशस्य भयं मुने ॥ ११ ॥ हरिर्वा गोपवेषेण गोकुले  
 किं चकार ह ॥ कुतो गोपांगनासार्धं विजहार जगत्पतिः ॥ १२ ॥ का वा गोपांगना के वा गोपाला बालरूपिणः ॥ का वा यशोदा  
 को नंदः किं वा पुण्यं चकार ह ॥ १३ ॥ कथं राधा पुण्यवती देवी गोकुलवासिनी ॥ ब्रजे वा ब्रजकन्या सा बभूव प्रेयसी हरेः ॥ १४ ॥  
 कथं गोप्यो दुराराध्यं संप्रापुरीश्वरं परम् ॥ कथं ताश्च परित्यज्य जगाम मथुरां पुनः ॥ १५ ॥ भारवतरणं कृत्वा किं विधाय  
 जगाम सः ॥ कथयस्व महाभाग पुण्यश्रवणकीर्तन ॥ १६ ॥ सुदुर्लभां हरिकथां तरणिं भवसागरे ॥ निषेकभोगनिगडक्लेशच्छेदन  
 कर्तनीम् ॥ १७ ॥ पापेधनानां दहने ज्वलदग्निशिखामिव ॥ पुंसां श्रुतवतां कोटिजन्मकिल्बिषनाशिनीम् ॥ १८ ॥

१ गोलोकवासिनी इति पाठान्तरम् ।



वगाहनात् ॥ तेषां पापानि नश्यन्ति वैष्णवस्पर्शवायुना ॥ ५८ ॥ न हि स्थातुं शक्नुवन्ति पापान्येव कृतानि च ॥ ज्वलद्ग्नौ यथा  
 क्षिप्रं शुष्काणि हि तृणानि च ॥ ५९ ॥ भक्तं वर्त्मनि गच्छन्तं येये पश्यन्ति मानवाः ॥ सप्तजन्मार्जिताधानि तेषां नश्यन्ति निश्चित  
 म् ॥ ६० ॥ ये निन्दन्ति हृषीकेशं तद्भक्तं पुण्यरूपिणम् ॥ शतजन्मार्जितं पुण्यं तेषां नश्यति निश्चितम् ॥ ६१ ॥ ते पच्यन्ते महाघोरे  
 कुंभीपाके भयानके ॥ भक्षिताः कीटसंघेन यावच्चंद्रदिवाकरौ ॥ ६२ ॥ तस्य दर्शनमात्रेण पुण्यं नश्यति निश्चितम् ॥ गंगां स्नात्वा  
 रविं नत्वा तदा विद्वान्विशुध्यति ॥ ६३ ॥ वैष्णवस्पर्शमात्रेण मुक्तो भवति पातकी ॥ तस्य पापानि हन्त्येव स्वांतःस्थो मधुसूदनः ॥  
 ॥ ६४ ॥ इत्येवं कथितो विप्र विष्णुवैष्णवयोर्गुणः ॥ अधुना श्रीहरेर्जन्म निबोध कथयामि ते ॥ ६५ ॥ इति श्रीब्रह्मवैवर्ते महापुराणे  
 श्रीकृष्णजन्मखंडे नारायणनारदसंवादे विष्णुवैष्णवयोर्गुणप्रशंसाप्रस्ताववर्णनं नाम प्रथमोऽध्यायः ॥ १ ॥ छ ॥ छ ॥ ॥  
 श्रीनारायण उवाच ॥ ॥ येन वा प्रार्थितः कृष्ण आजगाम महीतलम् ॥ ययं विधाय भूमौ स जगाम स्वालयं विभुः ॥ १ ॥ भारवतर  
 णोपायं दुष्टानां च वधोद्यमम् ॥ सर्वं ते कथयिष्यामि सुविचार्य विधानतः ॥ २ ॥ अधुना गोपवेषं च गोकुलागमनं हरेः ॥ राधागो  
 पालिका येन निबोध कथयामि ते ॥ ३ ॥ शंखचूडवधं पूर्वं संक्षेपात्कथितं श्रुतम् ॥ अधुना तत्सुविस्तार्य निबोध कथयामि ते  
 ॥ ४ ॥ श्रीदाम्नः कलहश्चैव बभूव राधया सह ॥ श्रीदामा शंखचूडश्च शापात्तस्या बभूव ह ॥ ५ ॥ राधां शशाप श्रीदामा याहि  
 योनिं च मानवीम् ॥ ब्रजे ब्रजांगना भूत्वा विचरस्व महीतले ॥ ६ ॥ भीता श्रीदामशापात्सा श्रीकृष्णं समुवाच ह ॥ गोपीरूपा  
 भविष्यामि श्रीदामा मां शशाप ह ॥ ७ ॥ कमुपायं करिष्यामि वद मां भयभंजन ॥ त्वया विना कथमहं धरिष्यामि स्वजीवनम्  
 ॥ ८ ॥ क्षणमेकं युगशतं कालनाथ त्वया विना ॥ चक्षुर्निमेषविरहाद्भवेदं मनो मम ॥ ९ ॥ शरत्पार्वणचंद्राभं क्षुधापूर्णाननं तव ॥  
 नाथ चक्षुश्चकोराभ्यां पिबाम्यहमहर्निशम् ॥ १० ॥ त्वमात्मा मे मनः प्राणा देहमात्रं वहाम्यहम् ॥ दृष्टिशक्तिश्च चक्षुस्त्वं जीवनं  
 परमं धनम् ॥ ११ ॥ स्वप्ने ज्ञाने त्वयि मनः स्मरामि त्वत्पदांबुजम् ॥ तव दास्यं विना नाथ न जीवामि क्षणं विभो ॥ १२ ॥



कृष्णस्तद्वचनं श्रुत्वा बोधयामास सुंदरीम् ॥ वक्षसि प्रेयसीं कृत्वा चकार निर्भयां च ताम् ॥ १३ ॥ महीतलं गमिष्यामि वाराहे च  
 वरानने ॥ मया सार्धं भूगमनं जन्म तेपि निरूपितम् ॥ १४ ॥ ब्रजं गत्वा ब्रजे देवि विहरिष्यामि कानने ॥ मम प्राणाधिका त्वं  
 च भयं किं ते मयि स्थिते ॥ १५ ॥ तामित्युक्त्वा हरिस्तत्र विरराम जगत्पतिः ॥ अतो हेतोर्जगन्नाथो जगाम नंदगोकुलम् ॥ १६ ॥  
 किं वा तस्य भयं कंसाद्रयांतकारकस्य च ॥ माया भयच्छलेनैव जगाम राधिकांतिकम् ॥ १७ ॥ विजहार तया सार्धं गोपवेषं  
 विधाय सः ॥ सहगोपांगनाभिश्च प्रतिज्ञापालनाय च ॥ १८ ॥ ब्रह्मणा प्रार्थितः कृष्णः समागत्य महीतलम् ॥ भारावतरणं कृत्वा  
 जगाम स्वालयं विभुः ॥ १९ ॥ ॥ नारद उवाच ॥ श्रीदाम्नः कलहश्चैव कथं वा राधया सह ॥ संक्षेपात्कथितं पूर्वं संव्यस्य कथया  
 धुना ॥ २० ॥ ॥ श्रीनारायण उवाच ॥ एकदा राधया सार्धं गोलोके श्रीहरिः स्वयम् ॥ विजहार महारण्ये निर्जने रासमंडले ॥  
 ॥ २१ ॥ राधिकासुखसंभोगाद्बुधे न स्वकं परम् ॥ कृत्वा विहारं श्रीकृष्णस्तामपृष्ट्वा विहाय च ॥ २२ ॥ गोपिकां विरजामन्यां शृङ्गारार्थं  
 जगाम ह ॥ वृंदारण्ये च विरजा सुभगा राधिकासमा ॥ २३ ॥ तस्या वयस्याः सुंदर्यो गोपीनां शतकोटयः ॥ कृष्णप्राणाधिका गोपी  
 धन्या मान्या च योषिताम् ॥ २४ ॥ रत्नसिंहासनस्था सा ददर्श हरिमंतिके ॥ ददर्श श्रीहरिस्तां च शरच्चंद्रनिभाननाम् ॥ २५ ॥ मनोहरां  
 सस्मितां च पश्यंतीं वक्रचक्षुषा ॥ सदा षोडशवर्षीयां प्रोद्भिन्नवयौवनाम् ॥ २६ ॥ रत्नालंकारशोभाढ्यां भूषितां शुक्लवाससा ॥ पुल  
 कांकितसर्वांगीं कामबाणप्रपीडिताम् ॥ २७ ॥ दृष्ट्वा तां श्रीहरिस्तूर्णं विजहार तया सह ॥ पुष्पतल्पे महारण्ये निर्जने रत्नमंडपे ॥ २८ ॥  
 मूर्च्छामवाप विरजा कृष्णशृंगारकौतुकात् ॥ कृत्वा वक्षसि प्राणेशं कोटिकंदर्पसन्निभम् ॥ २९ ॥ तया सक्तं श्रीहरिं च रत्नमंडपसं  
 स्थितम् ॥ दृष्ट्वा च राधिकाख्यश्च चक्रुस्तां च निवेदनम् ॥ ३० ॥ तासां च वचनं श्रुत्वा सुष्वाप च चुकोप ह ॥ भृशं रुरोद सा  
 देवी रक्तपंकजलोचना ॥ ३१ ॥ ता उवाच महादेवी मां तं दर्शयितुं क्षमाः ॥ यदि सत्यं ब्रूत यूयं मया सार्धं प्रगच्छत ॥ ३२ ॥  
 करिष्यामि फलं गोप्याः कृष्णस्य च यथोचितम् ॥ को रक्षिताऽद्य तस्याश्च मयि शास्ति प्रकुर्वति ॥ ३३ ॥ शीघ्रमानयताख्यश्च



तया सार्द्धं हरिं प्रियम् ॥ अंतर्वक्रं सस्मितं च विषकुंभं सुधामुखम् ॥ ३४ ॥ मदाश्रयं समागतुं यूयं दासं न दास्यथ ॥ तमेव  
मंडपं रम्यं यात संरक्षतेश्वरम् ॥ ३५ ॥ राधिकावचनं श्रुत्वा काश्चिद्गोप्यो भयान्विताः ॥ ताः सर्वाः संपुटांजल्यो भक्तिनम्रात्म  
कंधराः ॥ तामृचुः पुरतः स्थित्वा सर्वा एव प्रियां सतीम् ॥ ३६ ॥ ॥ आल्य ऊचुः ॥ ॥ वयं तं दर्शयिष्यामो विरजासहितं  
विभुम् ॥ ३७ ॥ तासां च वचनं श्रुत्वा रथमारुह्य सुंदरी ॥ जगाम सार्धं गोपीभिस्त्रिषष्टिशतकोटिभिः ॥ ३८ ॥ रत्नेन्द्रसाररचितं  
कोटिसूर्यसमप्रभम् ॥ मणीन्द्रसाररचितं कलशानां त्रिकोटिभिः ॥ ३९ ॥ राजितं चित्रराजीभिर्वैजयंतीविराजितम् ॥ लक्षचक्रस  
मायुक्तं मनोयायि मनोहरम् ॥ ४० ॥ मणिसारविकारैश्च कोटिस्तम्भैः सुशोभितम् ॥ नानाचित्रविचित्रैश्च सहितैः सुमनोहरैः  
॥ ४१ ॥ सिंदूराकारमणिभिर्मध्यदेशे विभूषितैः ॥ रत्नकृत्रिमसिंहैश्च रथचक्रोर्ध्वसंस्थितैः ॥ ४२ ॥ चतुर्लक्षपरिमितैश्चित्रघं  
टासमन्वितैः ॥ चित्रपुत्तलिशोभाढ्यैर्विचित्रैश्च विराजितम् ॥ ४३ ॥ रतिमंदिरलक्षैश्च रत्नसारविनिर्मितैः ॥ मणिसारकपाटैश्च  
शोभितैश्चित्रवाजिभिः ॥ ४४ ॥ मणीन्द्रसारकलशैः शेखरोज्ज्वलितैर्युतम् ॥ भोगद्रव्यसमायुक्तं वेषद्रव्यसमन्वितम् ॥ ४५ ॥  
शोभितं रत्नशय्याभी रत्नपात्रवटान्वितम् ॥ हरिन्मणीनां वेदीनां समूहेन समन्वितम् ॥ ४६ ॥ कुंकुमाभमणीनां च सोपानकोटि  
भिर्युतम् ॥ स्यमंतकैः कौस्तुभैश्च रुचकैः प्रवरैस्तथा ॥ ४७ ॥ पद्मकृत्रिमकोटीनां शतकैश्च सुशोभितम् ॥ चित्रकाननवापीभि  
र्विशिष्टाभिर्विराजितम् ॥ ४८ ॥ रत्नेन्द्रसाररचितकलशोज्ज्वलशेखरम् ॥ शतयोजनमूर्ध्वं च दशयोजनविस्तृतम् ॥ ४९ ॥ पारि  
जातप्रसूनानां मालाकोटिविराजितम् ॥ कुंदानां करवीराणां यूथिकानां तथैव च ॥ ५० ॥ सुचारुचंपकानां च नागेशानां मनो  
हरैः ॥ मल्लिकानां मालतीनां माधवीनां सुगंधिनाम् ॥ ५१ ॥ कदंबानां च मालानां कदंबैश्च विराजितम् ॥ सहस्रदलपद्मानां  
मालाभिश्च विराजितम् ॥ ५२ ॥ चित्रपुष्पोद्यानसरःकाननैश्च विभूषितम् ॥ सर्वेषां स्यंदनानां च श्रेष्ठं वायुवहं परम् ॥ ५३ ॥  
तत्सूक्ष्मवस्त्रसाराणां वरैराच्छादितं परम् ॥ रत्नदर्पणलक्षाणां शतकैश्च समन्वितम् ॥ ५४ ॥ श्वेतचामरकोटीभिर्वज्रकोटिभिरन्वितम् ॥



चंदनागरुकस्तूरीकुंकुमद्रवचर्चितैः ॥ ५५ ॥ पारिजातप्रसूनानां कोटितल्पविराजितम् ॥ कोटिघंटासमायुक्तं पताकाकोटिभिर्यु-  
 तम् ॥ ५६ ॥ रत्नशय्याकोटिभिश्च चित्रवज्रपरिच्छदैः ॥ चंदनाक्तैश्चंपकानां कुंकुमैश्च विचित्रितैः ॥ ५७ ॥ पुष्पोपधानसंयुक्तैः  
 शृंगारार्हाभिरन्वितम् ॥ अदृश्यैरश्रुतैर्द्रव्यैः सुंदरैश्च विभूषितम् ॥ ५८ ॥ एवंभूताद्रथात्तूर्णमवरुह्य हरिप्रिया ॥ जगाम सहसा देवी तं  
 रत्नमंडपं मुने ॥ ५९ ॥ द्वारे नियुक्तं ददर्श द्वारपालं मनोहरम् ॥ लक्षगोपैः परिवृतं स्मेराननसरोरुहम् ॥ ६० ॥ गोपं श्रीदाम-  
 नामानं श्रीकृष्णप्रियकिंकरम् ॥ तमुवाच रुषा देवी रक्तपंकजलोचना ॥ ६१ ॥ गच्छ दूरं गच्छ दूरं रतिलंपटकिंकर ॥ कीदृशीं  
 मत्परां कांतां द्रक्ष्यामि त्वत्प्रभोरहम् ॥ ६२ ॥ राधिकावचनं श्रुत्वा निःशंकः पुरतः स्थितः ॥ तामेव न ददौ गंतुं वेत्रपाणि-  
 र्महाबलः ॥ ६३ ॥ तूर्णं च राधिकाल्यश्च श्रीदामानं सकिंकरम् ॥ बलेन प्रेरयामासुः कोपेन स्फुरिताधराः ॥ ६४ ॥ श्रुत्वा  
 कोलाहलं शब्दं गोपिकानां हरिः स्वयम् ॥ ज्ञात्वा च कोपितां राधामंतर्धानं चकार ह ॥ ६५ ॥ विरजा राधिकाशब्दादंतर्धानं  
 हरेरपि ॥ दृष्ट्वा राधां भयार्ता सा जहौ प्राणांश्च योगतः ॥ ६६ ॥ सद्यस्तत्र सरिद्रूपं तच्छरीरं बभूव ह ॥ व्याप्तं च वर्तुलाकारं तथा  
 गोलोकमेव च ॥ ६७ ॥ कोटियोजनविस्तीर्णं प्रस्थेतिनिम्नमेव च ॥ दैर्घ्ये दशगुणं चारु नानारत्नाकरं परम् ॥ ६८ ॥ ॥ इति  
 श्रीब्रह्मवैवर्ते महापुराणे श्रीकृष्णजन्मखंडे नारायणनारदसंवादे विरजानंदप्रस्ताववर्णनं नाम द्वितीयोऽध्यायः ॥ २ ॥ ॥ श्रीनारायण  
 उवाच ॥ ॥ राधा रतिगृहं गत्वा न ददर्श हरिं मुने ॥ विरजां च सरिद्रूपां दृष्ट्वा गेहं जगाम सा ॥ १ ॥ श्रीकृष्णो विरजां दृष्ट्वा सरिद्रूपां  
 प्रियां सतीम् ॥ उच्चैरुरोद विरजातीरे नीरमनोहरे ॥ २ ॥ ममांतिकं समागच्छ प्रेयसीनां परे वरे ॥ त्वया विनाहं सुभगे कथं जीवामि  
 सुंदरि ॥ ३ ॥ नद्यधिष्ठात्रि देवि त्वं भव मूर्तिमती सती ॥ ममाशिषा रूपवती सुंदरी योषितां वरा ॥ ४ ॥ पूर्वरूपाच्च सौभाग्यादिदानीं  
 सुभगा भव ॥ पुरातनं शरीरं ते सरिद्रूपमभूत्सति ॥ ५ ॥ जलादुत्थाय चागच्छ विधाय तनुमुत्तमाम् ॥ अष्टौ सिद्धीर्मया दत्ताः सुरसुं-

१ नूतनां तनुम्-इति वा पाठः ।



दरि सत्वरम् ॥ ६ ॥ कृष्णाज्ञया च विरजा विधाय तनुमुत्तमाम् ॥ आजगाम हरेरे साक्षाद्राधेव सुंदरी ॥ ७ ॥ पीतवस्त्रपरीधाना  
 स्मेराननसरोरुहा ॥ पश्यंतं प्राणनाथं च पश्यंती वक्रचक्षुषा ॥ ८ ॥ नितंबश्रोणिभारार्ता पीनोन्नतपयोधरा ॥ मानिनी मानिनीनां  
 च गजेंद्रमंदगामिनी ॥ ९ ॥ सुंदरी सुंदरीणां च धन्या मान्या च योषिताम् ॥ चारुचंपकवर्णाभा पक्वविंबाधरा वरा ॥ १० ॥ पक्व  
 दाडिमबीजाभदंतपंक्तिमनोहरा ॥ शरत्पार्वणचंद्रास्या फुल्लेंदीवरलोचना ॥ ११ ॥ कस्तूरीबिंदुना सार्धं सिंदूरबिंदुभूषिता ॥ चारुपत्रक  
 शोभाढ्या सुचारुकबरीयुता ॥ १२ ॥ रत्नकुंडलगंडस्था भूषिता रत्नमालया ॥ गजमौक्तिकनासाया मुक्ताहारविराजिता ॥ १३ ॥  
 रत्नकंकणकेयूरचारुशंखकरोज्ज्वला ॥ किंकिणीजालशब्दाढ्या रत्नमंजीररंजिता ॥ १४ ॥ तां च रूपवतीं दृष्ट्वा प्रेमोद्रेका  
 जगत्पतिः ॥ चकारालिंगनं तूर्णं चुचुंब च मुहुर्मुहुः ॥ १५ ॥ नानाप्रकारशृंगारं विपरीतादिकं विभुः ॥ रहसि प्रेयसीं प्राप्य चकार  
 च पुनःपुनः ॥ १६ ॥ विरजा सा रजोयुक्ता धृत्वा वीर्यममोघकम् ॥ सद्यो बभूव तत्रैव धन्या गर्भवती सती ॥ १७ ॥ दधार गर्भमी  
 शस्य दिव्यं वर्षशतं च सा ॥ ततः सुषाव तत्रैव पुत्रान्सप्त मनोहरान् ॥ १८ ॥ माता सा सप्तपुत्राणां श्रीकृष्णस्य प्रिया सती ॥  
 तस्थौ तत्र सुखासीना सार्द्धं पुत्रैश्च सप्तभिः ॥ १९ ॥ एकदा हरिणा सार्द्धं वृंदारण्ये च निर्जने ॥ विजहार पुनः साध्वी शृंगारा  
 सक्तमानसा ॥ २० ॥ एतस्मिन्नंतरे तत्र मातुः क्रोडं जगाम ह ॥ कनिष्ठपुत्रस्तस्याश्च भ्रातृभिः पीडितो भिया ॥ २१ ॥  
 भीतं स्वतनयं दृष्ट्वा तत्याज तां कृपानिधिः ॥ क्रोडे चकार बालं सा कृष्णो राधागृहं ययौ ॥ २२ ॥ प्रबोध्य बालं सा साध्वी न  
 ददर्शातिके प्रियम् ॥ विललाप भृशं तत्र शृंगारातृप्तमानसा ॥ २३ ॥ शशाप स्वसुतं कोपालवणोदो भविष्यसि ॥ कदापि ते जलं  
 केचिन्न खादिष्यति जीविनः ॥ २४ ॥ शशाप बालान्सर्वाश्च यांतु मूढा महीतलम् ॥ गच्छध्वं च महीं मूढा जंबुद्वीपं मनोह  
 रम् ॥ २५ ॥ स्थितिर्नैकत्र युष्माकं भविष्यति पृथक्पृथक् ॥ द्वीपेद्वीपे स्थितिं कृत्वा तिष्ठंतु सुखिनः सदा ॥ २६ ॥ द्वीपस्थाभि  
 र्नदीभिश्च सह क्रीडंतु निर्जने ॥ कनिष्ठो मातृशापाच्च लवणोदो बभूव ह ॥ २७ ॥ कनिष्ठः कथयामास मातृशापं च



बालकान् ॥ आजग्मुर्दुःखिताः सर्वे मातृस्थानं च बालकाः ॥ २८ ॥ श्रुत्वा विवरणं सर्वे प्रजग्मुर्धरणीतलम् ॥ प्रणम्य चरणं मातुर्भक्ति  
 नम्रात्ममूर्तयः ॥ २९ ॥ सप्तद्वीपसमुद्राश्च सप्त तस्थुर्विभागशः ॥ कनिष्ठाद्द्वयपर्यंतं द्विगुणं द्विगुणं मुने ॥ ३० ॥ लवणेशुसुरा  
 सर्पिर्दधिदुग्धजलार्णवाः ॥ एतेषां च जलं पृथ्व्यां सस्यार्थं च भविष्यति ॥ ३१ ॥ व्याप्ताः समुद्राः सप्तैव सप्तद्वीपां वसुंधराम् ॥  
 रुरुदुर्बालकाः सर्वे मातृभ्रातृशुचान्विताः ॥ ३२ ॥ रुरोद च भृशं साध्वी पुत्रविच्छेदकातरा ॥ मूर्च्छामवाप शोकेन पुत्राणां भर्तुरेव  
 च ॥ ३३ ॥ तां शोकसागरे मग्नां विज्ञाय राधिकापतिः ॥ आजगाम पुनस्तस्याः स्मेराननसरोरुहः ॥ ३४ ॥ दृष्ट्वा हरिं सा त  
 त्याज शोकं रोदनमेव च ॥ आनन्दसागरे मग्ना दृष्ट्वा कांतं बभूव ह ॥ ३५ ॥ चकार श्रीहरिं क्रोडे विजहार स्मरातुरा ॥ तां च पुत्र  
 परित्यक्तां हरिस्तुष्टो बभूव ह ॥ ३६ ॥ वरं तस्यै ददौ प्रीत्या प्रपन्नवदनेक्षणः ॥ कांते नित्यं तव स्थानमागमिष्यामि निश्चि  
 तम् ॥ ३७ ॥ यथा राधा तत्समा त्वं भविष्यसि प्रिया मम ॥ पुत्रान्द्रक्ष्यसि नित्यं त्वं मद्वरस्य प्रसादतः ॥ ३८ ॥ इत्युक्तवन्तं  
 श्रीकृष्णं वसन्तं विरजांतिके ॥ दृष्ट्वा राधावयस्याश्च कथयामासुरीश्वरम् ॥ ३९ ॥ श्रुत्वा रुरोष सा देवी सुष्वाप क्रोधमंदिरे ॥ एत  
 स्मिन्नंतरे कृष्णो जगाम राधिकांतिकम् ॥ ४० ॥ स तस्थौ राधिकाद्वारे श्रीदाम्ना सह नारद ॥ रासेश्वरी हरिं दृष्ट्वा रुष्टोवांच प्रियं  
 पुरः ॥ ४१ ॥ मत्तो बहुतराः कांता गोलोके संति ते हरे ॥ याहि तासां सन्निधानं मया ते किं प्रयोजनम् ॥ ४२ ॥ विरजा प्रेयसी  
 कांता सरिद्रूपा बभूव ह ॥ देहं त्यक्त्वा मम भयात्तथाऽपि याहि तां प्रति ॥ ४३ ॥ तत्तीरे मंदिरं कृत्वा तिष्ठतिष्ठ च याहि ताम् ॥  
 नदी बभूव सा त्वं च नदो भवितुमर्हसि ॥ ४४ ॥ नदस्य नद्या सार्द्धं च संगमो गुणवान्भवेत् ॥ स्वजातौ परमा प्रीतिः शयने भोजने  
 सुखात् ॥ ४५ ॥ देवचूडामणेः क्रीडा नद्या सार्द्धमहो बत ॥ महाजनः स्मेरमुखः श्रुत्वा सद्यो भविष्यति ॥ ४६ ॥ ये त्वां वदन्ति  
 सर्वेशं ते किं जानन्ति तत्त्वतः ॥ भगवान्सर्वभूतात्मा नदीं संभोक्तुमिच्छति ॥ ४७ ॥ इत्युक्त्वा राधिका देवी विरगाम

१ रुष्टोवाचाप्रियं तदा-इति पाठान्तरम् । २ सार्धं मयेरितम्-इति वा पाठः ।



रुषान्विता ॥ नोत्तस्थौ भूमिशयनाद्गोपीलक्षसमन्विता ॥४८॥ काश्चिच्चामहरहस्ताश्च काश्चित्सूक्ष्मांशुकांबराः ॥ काश्चितांबूलहस्ताश्च काश्चिन्मालाकरा वराः ॥४९॥ वासितोदकराः काश्चित्काश्चित्पद्मकरा वराः ॥ काश्चित्सिंदूरहस्ताश्च पानहस्ताश्च काश्चन ॥ ५० ॥ रत्नलंकारहस्ताश्च काश्चित्कज्जलवाहिकाः ॥ वेणुवीणाकराः काश्चित्काश्चित्कंकतिकाकराः ॥ ५१ ॥ काश्चिदावीरहस्ताश्च यंत्रहस्ताश्च काश्चन ॥ सुगंधितैलहस्ताश्च काश्चन प्रमदोत्तमाः ॥ ५२ ॥ करतालकराः काश्चिद्द्वेन्दुहस्ताश्च काश्चन ॥ काश्चिन्मृदंगमुरजमुरलीतानकारिकाः ॥ ५३ ॥ ॥ संगीतनिपुणाः काश्चित्काश्चिन्नर्तनतत्पराः ॥ क्रीडावस्तुकराः काश्चिन्मधुहस्ताश्च काश्चन ॥ ५४ ॥ सुधापात्रकराः काश्चिदंघ्रिपीठकराः पराः ॥ वेषवस्तुकराः काश्चित्काश्चिच्चरणसेविकाः ॥ ५५ ॥ पुटांजलिकराः काश्चित्काश्चित्स्तुतिपरा वराः ॥ एवं कतिविधाः संति राधिकापुरतो मुने ॥ ५६ ॥ बहिर्देशस्थिताः काश्चित्कोटिशः कोटिशः सदा ॥ काश्चिद्धारनियुक्ताश्च वयस्या वेत्रधारिकाः ॥ ५७ ॥ कृष्णमभ्यंतरं गंतुं न ददुर्द्धारसंस्थिताः ॥ पुरःस्थितं तं प्राणेशं राधा पुनरुवाच सा ॥ नानुरूपमत्यकथ्यमयोग्यमतिकर्कशम् ॥ ५८ ॥ ॥ राधिकोवाच ॥ ॥ हे कृष्ण विरजाकांत गच्छ मत्पुरतो हरे ॥ कथं दुनोपि मां लोलरतिचौरातिलंपट ॥ ५९ ॥ शीघ्रं पद्मावतीं गच्छ रत्नमालां मनोरमाम् ॥ अथवा वनमालां वा रूपेणाप्रतिमां ब्रज ॥ ६० ॥ हे नदीकांत देवेश देवानां च गुरोर्गुरो ॥ मया ज्ञातोसि भद्रं ते गच्छगच्छ ममाश्रमात् ॥ ६१ ॥ शश्वत्ते मानुषाणां च व्यवहारस्य लंपट ॥ लभतां मानुषीं योनिं गोलोकाद्व्रज भारतम् ॥ ६२ ॥ हे सुशीले शशिकले हे पद्मावति माधवि ॥ निवार्यतां च धूर्तोऽयं किमस्यात्र प्रयोजनम् ॥ ६३ ॥ राधिकावचनं श्रुत्वा तमूचुर्गोपिका हरिम् ॥ हितं तथ्यं च विनयं सारं यत्समयोचितम् ॥ ६४ ॥ काश्चिदूचुरिति हरे गच्छ स्थानांतरं क्षणम् ॥ राधाकोपापनयने ह्यागमिष्यामहे वयम् ॥ ६५ ॥ काश्चिदूचुरिति प्रीत्या क्षणं गच्छ गृहांतरम् ॥ त्वयैव वर्धिता राधा त्वां विना कं च वक्ष्यंति ॥ ६६ ॥

१ माल्यालंकारहस्ता-इति पा० । २ मधुरेति पा० । ३ संस्थितम्-इति पा० । ४ ममाश्रयात्-इति पा० । ५ कश्च रक्षतीति पा० ।



काश्चिद्वचुरिति प्रेम्णा राधिकायां हरिं मुने ॥ क्षणं वृंदावनं गच्छ मानापनयनावधि ॥ ६७ ॥ काश्चिदित्यूचुरीशं च परिहास  
 परं वचः ॥ मानापनयनं भक्त्या मानिन्याः कुरु कामुक ॥ ६८ ॥ काश्चनोचुरितीशं तं याहि जायांतरं तव ॥ लोलुपस्य  
 कथं नाथ करिष्यामो यथोचितम् ॥ ६९ ॥ काश्चनोचुरिति हरिं सस्मितं पुरतः स्थितम् ॥ गत्वा समीपमुत्थाय मानापनयनं  
 कुरु ॥ ७० ॥ काश्चनोचुरिति प्राणनाथं गोप्यो दुरक्षरम् ॥ कः क्षमः सांप्रतं द्रष्टुं राधिकामुखपंकजम् ॥ ७१ ॥ काश्चनो  
 चुरिति विभुं ब्रज स्थानांतरं हरे ॥ कोपापनयने काले पुनरागमनं तव ॥ ७२ ॥ काश्चनोचुरितीदं तं प्रगल्भाः प्रमदोत्तमाः ॥  
 वयं त्वां दारयिष्यामो न चेद्याहि गृहांतरम् ॥ ७३ ॥ काश्चिन्निवारयामासुर्माधवं प्रमदोत्तमाः ॥ स्मितवक्त्रं च सर्वेशं स्वस्थम  
 क्रोधमीश्वरम् ॥ ७४ ॥ गोपीभिर्वार्यमाणे च जगत्कारणकारणे ॥ सद्यश्चुकोप श्रीदामा हरौ गेहांतरं गते ॥ ७५ ॥ कोपादु  
 वाच श्रीदामा राधिकां परमेश्वरीम् ॥ रक्तपद्मेक्षणां रुष्टां रक्तपंकजलोचनाम् ॥ ७६ ॥ ॥ श्रीदामोवाच ॥ ॥ कथं वदसि  
 मातस्त्वं कटुवाक्यं मदीश्वरम् ॥ विचारणां विना देवि करोषि भर्त्सनं वृथा ॥ ७७ ॥ ब्रह्मानंतेशदेवेशं जगत्कारणकारणम् ॥  
 वाणीपद्मालयामायाप्रकृतीशं च निर्गुणम् ॥ ७८ ॥ स्वात्मारामं पूर्णकामं करोषि त्वं विडम्बनम् ॥ देवीनां प्रवरा त्वं च निबोध  
 यस्य सेवया ॥ ७९ ॥ यस्य पादार्चनेनैव सर्वेषामीश्वरी परा ॥ तन्न जानासि कल्याणि किमहं वक्तुमीश्वरः ॥ ८० ॥  
 भ्रूभंगलीलया कृष्णः स्रष्टुं शक्तश्च त्वद्विधाः ॥ कोटिशः कोटिशो देव्यस्तं न जानासि निर्गुणम् ॥ ८१ ॥ वैकुण्ठेः श्रीहरेरस्य  
 चरणांबुजमार्जनम् ॥ करोति केशैः शश्वच्छ्रीः सेवनं भक्तिपूर्वकम् ॥ ८२ ॥ सरस्वती च स्तवनैः कर्णपीयूषसुंदरैः ॥ सततं  
 स्तौति यं भक्त्या न जानासि तमीश्वरम् ॥ ८३ ॥ भीता च प्रकृतिर्माया सर्वेषां बीजरूपिणी ॥ सततं स्तौति यं भक्त्या तं न  
 जानासि मानिनि ॥ ८४ ॥ स्तुवंति सततं वेदा महिम्नः षोडशीं कलाम् ॥ कदापि न विजानन्ति तं न जानासि भामिनि ॥ ८५ ॥

१ कामिन्याः-३० पा० । २ रक्तपंकजलोचनः-३०पा० । ३ धर्मेश-इति पा० । ४ जीवेति पा० ।



वक्त्रैश्चतुर्भिर्यं ब्रह्मा वेदानां जनको विभुः ॥ स्तौति सेवां च कुरुते चरणांबुजमीश्वरि ॥ ८६ ॥ शंकरः पंचभिर्वक्त्रैः स्तौति  
यं योगिनां गुरुः ॥ साश्रुपूर्णः सपुलकः सेवते चरणांबुजम् ॥ ८७ ॥ शेषः सहस्रवदनैः परमात्मानमीश्वरम् ॥ सततं स्तौति यं  
भक्त्या सेवते चरणांबुजम् ॥ ८८ ॥ धर्मः पाता च सर्वेषां साक्षी च जगतां पतिः ॥ भक्त्या च चरणांभोजं सेवते सततं मुदा ॥ ८९ ॥  
श्वेतद्वीपनिवासी यः पाता विष्णुः स्वयं विभुः ॥ तस्यांशश्च तथा यं यं धार्यतेऽप्यक्षरं परम् ॥ ९० ॥ सुरासुरमुनीन्द्राश्च मनवो मानवा  
बुधाः ॥ सेवते न हि पश्यन्ति स्वप्नेऽपि चरणांबुजम् ॥ ९१ ॥ क्षिप्रं रोषं परित्यज्य भज पादांबुजं हरेः ॥ भ्रूभंगलीलामात्रेण सृष्टिसंहर्तुरेव  
च ॥ ९२ ॥ निमेषमात्रादस्यैव ब्रह्मणः पतनं भवेत् ॥ यस्यैकदिवसेऽप्यष्टाविंशतीन्द्राः पतन्त्यपि ॥ ९३ ॥ एवमष्टोत्तरशतमायुर्य  
स्य जगद्विधेः ॥ त्वं वा कान्याश्च वा राधे मदीश्वरवशेऽखिलम् ॥ ९४ ॥ श्रीदामो वचनं श्रुत्वा केवलं कटुमुज्ज्वलम् ॥ सद्यश्चुकोप  
सा ब्रह्मन्सद्यः प्राणेश्वरी हरेः ॥ ९५ ॥ रासेश्वरी बहिर्गत्वा तमुवाच ह निष्ठुरम् ॥ स्फुरदोष्ठी मुक्तकेशी रक्तांभोरुहलोचना ॥ ९६ ॥  
॥ राधिकोवाच ॥ ॥ रेरे जालम महामूढ शृणु लंपटकिंकर ॥ त्वं च जानासि सर्वार्थं न जानामि त्वदीश्वरम् ॥ ९७ ॥ त्वदीश्वरश्च  
श्रीकृष्णो न ह्यस्माकं व्रजाधम ॥ जानामि जनकं स्तौषि सदा निंदसि मातरम् ॥ ९८ ॥ यथाऽसुराश्च त्रिदशा नित्यं निंदन्ति संतत  
म् ॥ तथा निंदसि मां मूढ तस्मात्त्वमसुरो भव ॥ ९९ ॥ गोप व्रजासुरीं योनिं गोलोकाच्च बहिर्भव ॥ मयाद्य शप्तो मूढस्त्वं कस्त्वां  
रक्षितुमीश्वरः ॥ १०० ॥ रासेश्वरी तमित्युक्त्वा सुष्वाप विरराम च ॥ वयस्याः सेवयामासुश्चामरै रत्नमुष्टिभिः ॥ श्रुत्वा च वचनं  
तस्याः कोपेन स्फुरिताधरः ॥ शशाप तां च श्रीदामा व्रज योनिं च मानुषीम् ॥ १०१ ॥ ॥ श्रीदामोवाच ॥ ॥ मानुष्या इव कोप  
स्ते तस्मात्त्वं मानुषी भुवि ॥ १०२ ॥ भविष्यसि न संदेहो मया शप्ता त्वमंबिके ॥ छायाया कलया वापि परशक्त्या कलंकि  
ना ॥ १०३ ॥ मूढा रापाणपत्नीं त्वां वक्ष्यन्ति जगतीतले ॥ रापाणः श्रीहरेरंशो वैश्यो वृंदावने वने ॥ १०४ ॥ भविष्यति महायोगी

१ स्तौति नित्यं सेवते च-इति श० । २ अस्यांशश्च तथा चायं ध्यायते नुक्षणं परम्-इति पा० । ३ पतनं हरेः-इ० पा० । ४ कटुमुल्वणम् पा० । ५ रायाणपत्नीं-इ० पा०



राधाशापेन गर्भजः ॥ गोकुले प्राप्य तं कृष्णं विहरिष्यसि कानने ॥ १०५ ॥ भविता ते वर्षशतं विच्छेदो हरिणा सह ॥ पुनः  
 प्राप्य तमीशं च गोलोकमागमिष्यसि ॥ १०६ ॥ तामित्युक्त्वा च नत्वा च स जगाम हरेः पुरः ॥ गत्वा प्रणम्य श्रीकृष्णं शापा  
 ख्यानमुवाच ह ॥ १०७ ॥ आनुपूर्व्यात्तु तत्सर्वं रुरोद च भृशं पुनः ॥ उवाच तं रुदंतं च गच्छध्वं धरणीतलम् ॥ १०८ ॥ न जेता  
 ते त्रिभुवने ह्यसुरेन्द्रो भविष्यसि ॥ काले शंकरशूलेन देहं त्यक्त्वा ममांतिकम् ॥ १०९ ॥ आगमिष्यसि पंचाशद्युगांते तु ममाशि  
 षा ॥ श्रीकृष्णस्य वचः श्रुत्वा तमुवाच शुचान्वितः ॥ ११० ॥ त्वद्भक्तिरहितं मां च कदाचिन्न करिष्यसि ॥ इत्युक्त्वा श्रीहरिं नत्वा  
 जगाम स्वाश्रमाद्वहिः ॥ १११ ॥ पश्चाज्जगाम सा देवी रुरोद च पुनःपुनः ॥ क्व यासि वत्सेत्युच्चार्य विललाप भृशं सती ॥ ११२ ॥  
 श्रीदामाऽपि च तां नत्वा रुरोद प्रेमविह्वलः ॥ स एव शंखचूडश्च बभूव तुलसीपतिः ॥ ११३ ॥ गते श्रीदाम्नि सा देवी जगामेश्वरसन्नि  
 धिम् ॥ सर्वं निवेदयामास हरिः प्रत्युत्तरं ददौ ॥ ११४ ॥ शोकातुरां च तां कृष्णो बोधयामास प्रेयसीम् ॥ शंखचूडश्च काले  
 न संप्राप पुनरीश्वरम् ॥ ११५ ॥ राधा जगाम धरणीं वाराहे हरिणा सह ॥ वृषभानुगृहे जन्म ललाभ गोकुले मुने ॥ ११६ ॥  
 इत्येवं कथितं सर्वं श्रीकृष्णाख्यानमंगलम् ॥ सर्वेषां वाञ्छितं सारं किं भूयः श्रोतुमिच्छसि ॥ ११७ ॥ इति श्रीब्रह्मवैवर्ते महापुराणे  
 श्रीकृष्णजन्मखण्डे नारायणनारदसंवादे सप्तसमुद्रजन्मराधाश्रीदामशापोद्भवो नाम तृतीयोऽध्यायः ॥ ३ ॥ ॥ नारद उवाच ॥ ॥  
 केन वा प्रार्थितः कृष्णो महीं च केन हेतुना ॥ आजगाम जगन्नाथो वद वेदविदां वर ॥ १ ॥ ॥ नारायण उवाच ॥ ॥  
 पुरा वाराहकल्पे सा भाराक्रांता वसुंधरा ॥ भृशं बभूव शोकार्ता ब्रह्माणं शरणं ययौ ॥ २ ॥ सुरैश्चासुरसंततैर्भृशमुद्रिग्रमानसैः ॥  
 सार्द्धं तैस्तां दुर्गमां च जगाम वेधसः सभाम् ॥ ३ ॥ ददर्श तस्यां देवेशं ज्वलंतं ब्रह्मतेजसा ॥ ऋषीन्द्रैश्च मुनीन्द्रैश्च सिद्धेन्द्रैः  
 सेवितं मुदा ॥ ४ ॥ अप्सरोगणनृत्यं च पश्यंतं सस्मितं मुदा ॥ गंधर्वाणां च संगीतं श्रुतवंतं मनोहरम् ॥ ५ ॥ जपंतं परमं ब्रह्म

१ विरहो-इति पा० । २ युगेतीति-इति पाठः ।



कृष्ण इत्यक्षरद्वयम् ॥ भक्त्यानंदाश्रुपूर्णं तं पुलकांकितविग्रहम् ॥ ॥ ६ ॥ भक्त्या सा त्रिदशैः सार्द्धं प्रणम्य चतुराननम् ॥ सर्वं निवे-  
 दनं चक्रे दैत्यभारादिकं मुने ॥ साश्रुपूर्णा सपुलका तुष्टाव च रुरोद च ॥ ७ ॥ तामुवाच जगद्धाता कथं स्तौषि च रोदिषि ॥ कथमा-  
 गमनं भद्रे वद भद्रं भविष्यति ॥ ८ ॥ सुस्थिरा भव कल्याणि भयं किं ते मयि स्थिते ॥ आश्वास्य पृथिवीं ब्रह्मा देवान्पप्रच्छ सादर-  
 म् ॥ ९ ॥ कथमागमनं देवा युष्माकं मम सन्निधिम् ॥ ब्रह्मणो वचनं श्रुत्वा देवा ऊचुः प्रजापतिम् ॥ १० ॥ भाराक्रांता च वसुधा-  
 दस्युग्रस्ता वयं प्रभो ॥ त्वमेव जगतां स्रष्टा शीघ्रं नो निष्कृतिं कुरु ॥ ११ ॥ गतिस्त्वमस्या भो ब्रह्मन्निर्वृतिं कर्तुमर्हसि ॥ पीडिता-  
 येन भारेण पृथिवीयं पितामह ॥ १२ ॥ वयं तेनैव दुःखार्तास्तद्भारहरणं कुरु ॥ देवानां वचनं श्रुत्वा पप्रच्छ तां जगद्विधिः ॥ १३ ॥  
 दूरीकृत्य भयं वत्से सुखं तिष्ठ ममांतिकम् ॥ केषां भारमशक्ता त्वं सोढुं पंकजलोचने ॥ १४ ॥ अपनेष्यामि तं भद्रे भद्रं ते भवि-  
 ता ध्रुवम् ॥ तस्य सा वचनं श्रुत्वा तमुवाच स्वपीडनम् ॥ पीडिता येन येनैवं प्रसन्नवदनेक्षणा ॥ १५ ॥ ॥ क्षितिरुवाच ॥ ॥  
 शृणु तात प्रवक्ष्यामि स्वकीयां मानसीं व्यथाम् ॥ विना बंधुं सविश्वासं नान्यं कथितुमर्हति ॥ १६ ॥ स्त्रीजातिरबला शश्व-  
 द्रक्षणीया स्वबंधुभिः ॥ जनकस्वामिपुत्रैश्च गर्हितान्यैश्च निश्चितम् ॥ १७ ॥ त्वया पृष्टा जगत्तात न लज्जा कथितुं मम ॥  
 येषां भारैः पीडिताहं श्रूयतां कथयामि ते ॥ १८ ॥ कृष्णभक्तिविहीना ये ये च तद्भक्तनिंदकाः ॥ तेषां महापातकि-  
 नामशक्ता भारवाहने ॥ १९ ॥ स्वधर्माचारहीना ये नित्यकृत्यविवर्जिताः ॥ श्रद्धाहीनाश्च वेदेषु तेषां भारेण पीडिता ॥ २० ॥  
 पितृमातृगुरुस्त्रीणां पोषणं पुत्रपोष्ययोः ॥ ये न कुर्वन्ति तेषां च न शक्ता भारवाहने ॥ २१ ॥ ये मिथ्यावादिनस्तात दयासत्य-  
 विवर्जिताः ॥ निंदका गुरुदेवानां तेषां भारेण पीडिता ॥ २२ ॥ मित्रद्रोही कृतघ्नश्च मिथ्यासाक्ष्यप्रयादकः ॥ विश्वासघ्नो न्यास-  
 हर्ता तेषां भारेण पीडिता ॥ २३ ॥ कल्याणसूक्तसा मानि हरेर्नामैकमंगलम् ॥ कुर्वन्ति विक्रयं ये वै तेषां भारेण पीडिता ॥ २४ ॥

१ स्थाप्यहारी-इ०पा० । २ युक्तनामानि-इ०पा० ।



जीवघाती गुरुद्रोही ग्रामयाजी च लुब्धकः ॥ शवदाही शूद्रभोजी तेषां भारेण पीडिता ॥ २५ ॥ पूजायज्ञोपवासादिव्रतानि विविधानि च ॥ येये मूढा निहतारस्तेषां भारेण पीडिता ॥ २६ ॥ सदा द्विषन्ति ये पापा गोविप्रसुरवैष्णवान् ॥ हरिं हरिकथां भक्तिं तेषां भारेण पीडिता ॥ २७ ॥ शंखादीनां च भारेण पीडिताहं यथा विधे ॥ ततोधिकानां दैत्यानां भारेण परिपीडिता ॥ २८ ॥ इत्येवं कथितं सर्वं मद्रथयाया निवेदनम् ॥ त्वया यदि सुपाल्याहं प्रतीकारं कुरु प्रभो ॥ २९ ॥ इत्येवमुक्त्वा वसुधा रुरोद च मुहुर्मुहुः ॥ ब्रह्मा तद्रोदनं दृष्ट्वा तामुवाच कृपानिधिः ॥ ३० ॥ भारं तवापनेष्यामि दस्यूनामप्युपायतः ॥ उपायतोऽपि कार्याणि सिद्ध्यन्त्येव वसुन्धरे ॥ ३१ ॥ कालेन भारहरणं करिष्यति मदीश्वरः ॥ मन्त्रं मंगलकुम्भं च शिवलिंगं च कुंकुमम् ॥ ३२ ॥ मधुकाष्ठं चंदनं च कस्तूरीं तीर्थमृत्तिकाम् ॥ खड्गगंडकखंडं च स्फाटिकं पद्मरागकम् ॥ ३३ ॥ इंद्रनीलं सूर्यमणिं रुद्राक्षं कुशमूलकम् ॥ शालग्रामशिलां शंखं तुलसीं प्रतिमां जलम् ॥ ३४ ॥ शंखं प्रदीपमालां च शिलामर्च्यां च चण्डिकाम् ॥ निर्माल्यं चैव नैवेद्यं हरिद्वर्णमणिं तथा ॥ ग्रंथियुक्तं यज्ञसूत्रं दर्पणं श्वेतचामरम् ॥ ३५ ॥ गोरोचनं च मुक्तां च शुक्तिं माणिक्यमेव च ॥ पुराणसंहितां वह्निं कर्पूरं परशुं तथा ॥ ३६ ॥ रजतं कांचनं चैव प्रवालं रत्नमेव च ॥ कुशबीजं तीर्थतोयं गव्यं गोमूत्रगोमयम् ॥ ३७ ॥ त्वयि ये स्थापयिष्यन्ति मूढाश्चेतानि सुन्दरि ॥ पच्यन्ते कालसूत्रेण वर्षाणामयुतं ध्रुवम् ॥ ३८ ॥ ब्रह्मा पृथ्वीं समाश्वास्य देवताभिस्तया सह ॥ जगतां धाता कैलासं शंकरालयम् ॥ ३९ ॥ गत्वा तमाश्रमं रम्यं ददर्श शंकरं विधिः ॥ वसन्तमक्षयवटमूले स्वःसरितस्तटे ॥ ४० ॥ व्याघ्रचर्मपरीधानं दक्षकन्यास्थिभूषणम् ॥ त्रिशूलपट्टिशधरं पंचवक्त्रं त्रिलोचनम् ॥ ४१ ॥ नानासिद्धैः परिवृतं योगीन्द्रगणसेवितम् ॥ परितोऽप्सरसां नृत्यं पश्यन्तं सस्मितं मुदा ॥ ४२ ॥ गंधर्वाणां च संगीतं श्रुतवन्तं कुतूहलात् ॥ पश्यन्तीं पार्वतीं प्रीत्या पश्यन्तं वक्रचक्षुषा ॥ ४३ ॥ जपन्तं पञ्चवक्त्रेण हरेर्नामैकमङ्गलम् ॥ मंदाकिनीपद्मबीजमालया पुलकांकितम् ॥ ४४ ॥ एतस्मिन्नंतरे ब्रह्मा

१ पूजायज्ञोपवासानां व्रतानां नियमस्य च-इ०पा० । २ शंखचूडस्य-इ०पा० । ३ सनाथाहम्-इ०पा० । ४ यंत्रम्-इ०पा० । ५ तिष्ठन्ति कालसूत्रे ते-इ०पा० ।



तस्थावग्रे स धूर्जटेः ॥ पृथिव्या सुरसंघैश्च सार्द्धं प्रणतकंधरैः ॥ ४५ ॥ उत्तस्थौ शंकरः शीघ्रं भक्त्या दृष्ट्वा जगद्गुरुम् ॥ ननाम  
 मूर्ध्ना संप्रीत्या लब्धवानाशिषं ततः ॥ ४६ ॥ प्रणेमुर्देवताः सर्वे शंकरं चन्द्रशेखरम् ॥ प्रणनाम धरा भक्त्या चाशिषं युयुजे  
 हरः ॥ ४७ ॥ वृत्तांतं कथयामास पार्वतीशं प्रजापतिः ॥ श्रुत्वानतमुखस्तूर्णं शंकरो भक्तवत्सलः ॥ ४८ ॥ भक्तापायं समाकर्ण्य  
 पार्वतीपरमेश्वरौ ॥ बभूवतुस्तौ दुःखातौ बोधयामास तौ विधिः ॥ ४९ ॥ ततो ब्रह्मा महेशश्च सुरसंघान्वसुन्धराम् ॥ गृहं प्रस्थापया  
 मास समाश्वास्य प्रयत्नतः ॥ ५० ॥ ततो देवेश्वरैस्तूर्णमागत्य धर्ममंदिरम् ॥ सह तेन समालोच्य प्रजग्मुर्भवनं हरेः ॥ ५१ ॥ वैकुण्ठं  
 परमं धाम जरामृत्युहरं परम् ॥ वायुना धार्यमाणं च ब्रह्मांडादूर्ध्वमुत्तमम् ॥ कोटियोजनमूर्ध्वं च ब्रह्मलोकात्सनातनम् ॥ ५२ ॥ वर्ण  
 नीयं न कविभिर्विचित्रं रत्ननिर्मितम् ॥ पद्मरागैर्द्रनीलै राजमार्गैर्विभूषितम् ॥ ५३ ॥ ते मनोयायिनः सर्वे संप्रापुस्तं मनोहरम् ॥  
 हरेरंतःपुरं गत्वा ददृशुः श्रीहारिं सुराः ॥ ५४ ॥ रत्नसिंहासनस्थं च रत्नालंकारभूषितम् ॥ रत्नकेयूरवलयरत्ननूपुरशोभितम् ॥ ५५ ॥  
 रत्नकुण्डलयुग्मेन गंडस्थलविराजितम् ॥ पीतवस्त्रपरीधानं वनमालाविभूषितम् ॥ ५६ ॥ शांतं सरस्वतीकांतं लक्ष्मीधृतपदांबुजम् ॥  
 कोटिकन्दर्पलीलाभं स्मितवक्त्रं चतुर्भुजम् ॥ ५७ ॥ सुनन्दनंदकुमुदैः पार्षदैरुपसेवितम् ॥ चन्दनोक्षितसर्वाङ्गं सुरत्नमुकुटोज्ज्वलम् ॥  
 परमानन्दरूपं च भक्तानुग्रहकारकम् ॥ ५८ ॥ तं प्रणेमुः सुरेन्द्राश्च भक्त्या ब्रह्मादयो मुने ॥ तष्टुवुः परया भक्त्या भक्तिनम्रात्मकन्धराः ॥  
 परमानन्दभारार्ताः पुलकांचितविग्रहाः ॥ ५९ ॥ ब्रह्मोवाच ॥ ॥ नमामि कमलाकांतं शांतं सर्वेशमच्युतम् ॥ वयं यस्य कलाभेदाः ॥  
 कलांशकलया सुराः ॥ ६० ॥ मनवश्च मुनीन्द्राश्च मानुषाश्च चराचराः ॥ कलाकलांशकलया भूतास्त्वत्तो निरंजन ॥ ६१ ॥ च शंकर उवाच ॥  
 त्वामक्षयमक्षरं वा व्यक्तमव्यक्तमीश्वरम् ॥ अनादिमादिमानन्दरूपिणं सर्वरूपिणम् ॥ ६२ ॥ अणिमादिकसिद्धीनां कारणं सर्वकारणम् ॥  
 सिद्धिज्ञंसिद्धिदं सिद्धिरूपं कः स्तोतुमीश्वरः ॥ ६३ ॥ ॥ धर्म उवाच ॥ ॥ वेदे निरूपितं वस्तु वर्णनीयं विचक्षणैः ॥ वेदे निर्वचनीयं यत्त

१ राममव्यक्तमीश्वरम्-३०पा० ।



त्रिर्वक्तुं च कः क्षमः ॥ यस्य संभावनीयं यद्गुणरूपं निरंजनम् ॥ ६४ ॥ तदतिरिक्तं स्तवनं किमहं स्तौमि निर्गुणम् ॥ ब्रह्मादीनामिदं  
 स्तोत्रं षट्श्लोकोक्तं महामुने ॥ ६५ ॥ पठित्वा मुच्यते दुर्गाद्वाञ्छितं च लभेन्नरः ॥ देवानां स्तवनं श्रुत्वा तानुवाच हरिः  
 स्वयम् ॥ ६६ ॥ गोलोकं यात यूयं च यामि पश्चाच्छ्रिया सह ॥ नरनारायणौ तौ द्वौ श्वेतद्वीपनिवासिनौ ॥ ६७ ॥ एते  
 यास्यंति गोलोकं तथा देवी सरस्वती ॥ अनंता मम माया च कार्तिकेयो गणाधिपः ॥ सावित्री वेदमाता च पश्चाद्यास्यंति  
 निश्चितम् ॥ ६८ ॥ तत्राहं द्विभुजः कृष्णो गोपीभी राधया सह ॥ अत्राहं कमलायुक्तः सुनंदादिभिरावृतः ॥ ६९ ॥ नारायणश्च  
 कृष्णोऽहं श्वेतद्वीपनिवासकृत् ॥ ममैवैताः कलाः सर्वे देवा ब्रह्मादयः स्मृताः ॥ ७० ॥ कलाकलांशकलया सुरासुरनरादयः ॥  
 गोलोकं यात यूयं च कार्यसिद्धिर्भविष्यति ॥ ७१ ॥ वयं पश्चाद्गमिष्यामः सर्वेषामिष्टसिद्धये ॥ इत्युक्त्वा वै सभामध्ये विरराम  
 हरिः स्वयम् ॥ ७२ ॥ प्रणम्य देवताः सर्वा जग्मुर्गोलोकमद्भुतम् ॥ विचित्रं परमं धाम जरामृत्युहरं परम् ॥ ७३ ॥ ऊर्ध्वं वैकुण्ठतो  
 गम्यं पंचाशत्कोटियोजनम् ॥ वायुना धार्यमाणं च निर्मितं स्वेच्छया विभोः ॥ ७४ ॥ तमनिर्वचनीयं च देवास्ते गमनोत्सुकाः ॥  
 ते मनोयायिनः सर्वे संप्रापुर्विरजातटम् ॥ ७५ ॥ दृष्ट्वा देवाः सरित्तीरं विस्मयं परमं ययुः ॥ शुद्धस्फटिकसंकाशं सुविस्तीर्णं  
 मनोहरम् ॥ ७६ ॥ मुक्तामाणिक्यपरममणिरत्नाकरान्वितम् ॥ कृष्णशुभ्रहरिद्रक्तमणिराजिविराजितम् ॥ ७७ ॥ प्रवालांकुरमुद्भूतं  
 कुत्रचित्सुमनोहरम् ॥ परमामूल्यसद्रत्नाकरराजिविभूषितम् ॥ ७८ ॥ विधेरदृश्यमाश्चर्यं निधिश्रेष्ठाकरान्वितम् ॥ पद्मरागेंद्रनीलानां  
 माकरं कुत्रचिन्मुने ॥ ७९ ॥ कुत्रचिच्च मरकताकरश्रेणीसमन्वितम् ॥ स्यमंतकाकरं कुत्र कुत्रचिद्रुचकाकरम् ॥ ८० ॥ अमूल्यपीत  
 वर्णाभं मणिश्रेण्याकरान्वितम् ॥ रत्नाकरं कुत्रचिच्च कुत्रचित्कौस्तुभाकरम् ॥ ८१ ॥ कुत्र निर्वचनीयानां मणीनामाकरं परम् ॥  
 कुत्रचित्कुत्रचिद्रम्यविहारस्थलमुत्तमम् ॥ ८२ ॥ दृष्ट्वा तु परमाश्चर्यं जग्मुस्तत्पारमीश्वराः ॥ दृष्ट्वाः पर्वतश्रेष्ठं शतशृंगं मनोर

१ अनंतः-इ० पा० । २ ममैवामी-इ० पा० ।



मम् ॥ ८३ ॥ पारिजाततरूणां च वनराजिविराजितम् ॥ कल्पवृक्षैः परिवृतं वेष्टितं कामधेनुभिः ॥ ८४ ॥ कोटियोजनमूर्ध्वं च  
 दैर्घ्यं दशगुणोत्तरम् ॥ शैलप्रस्थपरिमितं पंचाशत्कोटियोजनम् ॥ ८५ ॥ प्राकाराकारमस्यैव शिखरे रासमंडलम् ॥ दशयोजनविस्ती  
 र्णं वर्तुलाकारमुत्तमम् ॥ ८६ ॥ पुष्पोद्यानसहस्रेण पुष्पितेन सुगंधिना ॥ संकुलेन मधुघ्राणां समूहेन समन्वितम् ॥ ८७ ॥ सुरत  
 द्रव्यसंयुक्तैः राजितं रतिमंदिरैः ॥ रत्नमंडपकोटीनां सहस्रेण समन्वितम् ॥ ८८ ॥ रत्नसोपानयुक्तेन सद्गन्धकलशेन च ॥ हरिन्मणी  
 नां स्तंभेन शोभितेन च शोभितम् ॥ ८९ ॥ सिंदूरवर्णमणिभिः परितः खचितेन च ॥ इन्द्रनीलैर्मध्यगतैर्मण्डितेन मनोहरैः ॥ ९० ॥  
 रत्नप्राकारसंयुक्तमणिभेदैर्विराजितम् ॥ द्वारैः कपाटसंयुक्तैश्चतुर्भिश्च विराजितम् ॥ ९१ ॥ रज्जुग्रंथिसमायुक्तं रसालपल्लवान्वितैः ॥  
 परितः कदलीस्तंभसमूहैश्च समन्वितम् ॥ ९२ ॥ शुक्लधान्यपर्णजालफलदूर्वाकुरान्वितम् ॥ चंदनागरुकस्तूरीकुंकुमद्रवचर्चितम् ॥ ९३ ॥  
 वेष्टितं गोपकन्यानां समूहैः कोटिशो मुने ॥ रत्नालंकारसंयुक्तै रत्नमालाविराजितैः ॥ ९४ ॥ रत्नकंकणकेयूर  
 रत्ननूपुरभूषितैः ॥ रत्नकुंडलयुग्मेन गंडस्थलविराजितैः ॥ ९५ ॥ रत्नांगुलीयललितैर्हस्तांगुलिविराजितैः ॥ रत्नपाशकवृन्दैश्च  
 विराजितपदांगुलैः ॥ ९६ ॥ भूषितै रत्नभूषाभिः सद्गन्धमुकुटोज्ज्वलैः ॥ गजेन्द्रमुक्तालंकारैर्नासिकामध्यराजितैः ॥ ९७ ॥  
 सिंदूरबिंदुना सार्द्धमलकाधःस्थलोज्ज्वलैः ॥ चारुचंपकवर्णाभैश्चंदनद्रवचर्चितैः ॥ ९८ ॥ पीतवस्त्रपरीधानैर्विबाधरमनोहरैः ॥  
 शरत्पार्वणचद्राणां प्रभां मुष्णन्मुखोज्ज्वलैः ॥ ९९ ॥ शरत्प्रफुल्लपद्मानां शोभामोषणलोचनैः ॥ कस्तूरीपत्रिकायुक्तै रेखाक्तकज  
 लोज्ज्वलैः ॥ १०० ॥ प्रफुल्लमालतीमालाजालैः कबरशोभितैः ॥ मधुलब्धमधुघ्राणां समूहैश्चापि संकुलैः ॥ चारुणा गमनेनैव  
 गजखंजनगंजनैः ॥ १०१ ॥ वक्रभ्रूभंगसंयोगश्लक्ष्णस्मितसमन्वितैः ॥ पद्मदाडिमबीजाभदंतपंक्तिविराजितैः ॥ १०२ ॥  
 खगेंद्रचंचुशोभाढ्यनासिकोन्नतभूषितैः ॥ गजेन्द्रगंडयुग्माभस्तनभारनतैरिव ॥ १०३ ॥ नितंबकठिनश्रोणीपीनभारभरानतैः ॥

१ षट्कैश्च पदांगुलिविराजितैः—इ०पा० । २ प्रभाजुष्टमुखोज्ज्वलैः—इ०पा० । ३ मोचनैः—इ०पा० ।



कंदर्पशरचेष्टाभिर्जर्जरीभूतमानसैः ॥ १०४ ॥ दर्पणैः पूर्णचंद्रास्यसौंदर्यदर्शनोत्सुकैः ॥ राधिकाचरणां भोजसेवासक्तम  
 नोरथैः ॥ १०५ ॥ सुंदरीणां समूहैश्च रक्षितं राधिकाज्ञया ॥ क्रीडासरोवराणां च लक्षैश्च परिवेष्टितम् ॥ १०६ ॥ श्वेतरक्तैर्लोहि  
 तैश्च वेष्टितैः पद्मराजितैः ॥ सुकूजद्रिर्मधुव्राणां समूहैः संकुलैः सदा ॥ १०७ ॥ पुष्पोद्यानसहस्रेण पुष्पितेन सम  
 न्वितम् ॥ कोटिकुंजकुटीरैश्च पुष्पशय्यासमन्वितैः ॥ १०८ ॥ भोगद्रव्यसकर्पूरतांबूलवस्त्रसंयुतैः ॥ रत्नप्रदीपैः परितः श्वेतचामरदर्प  
 णैः ॥ १०९ ॥ विचित्रपुष्पमालाभिः शोभितैः शोभितं मुने ॥ तं रासमंडपं दृष्ट्वा जग्मुस्ते पर्वताद्वहिः ॥ ११० ॥ ततो विचक्षणं  
 रम्यं ददृशुः सुंदरं वनम् ॥ वनं वृन्दावनं नाम राधामाधवयोः प्रियम् ॥ १११ ॥ क्रीडास्थानं तयोरेव कल्पवृक्षचयान्वितम् ॥ विर  
 जातीरनीराक्तैः कंपितं मंदवायुभिः ॥ ११२ ॥ कस्तूरीयुक्तपत्राब्जैः पुष्पौघैः सुरभीकृतम् ॥ नवपल्लवसंसक्तपरपुष्टरुतैर्युतम् ॥ ११३ ॥  
 कुत्र हेलिकदंबानां कदंबैः कमनीयकम् ॥ मंदाराणां चंपकानां चन्दनानां तथैव च ॥ ११४ ॥ सुगंधिकुसुमानां च गंधेन सुरभीकृतम् ॥  
 आम्राणां नागरंगाणां पनसानां तथैव च ॥ ११५ ॥ तालानां नारिकेलानां वृद्धैर्वृद्धारकं वनम् ॥ जंबूनां बदरीणां च खर्जुराणां विशेषे  
 षतः ॥ ११६ ॥ गुर्वाकाम्रातकानां च जंबीराणां च नारद ॥ कदलीनां श्रीफलानां दाडिमानां मनोहरैः ॥ ११७ ॥ सुपक्वफलसंयुक्तैः  
 समूहैश्च विराजितम् ॥ पिप्पलीनां च शालानामश्वत्थानां तथैव च ॥ ११८ ॥ निंबानां शाल्मलीनां च तित्तिडीनां च शोभनैः ॥  
 अन्येषां तरुभेदानां संकुलैः संकुलं सदा ॥ ११९ ॥ परितः कल्पवृक्षाणां वृद्धैर्वृद्धैर्विराजितम् ॥ मल्लिकामालतीकुंदकेतकीमाधवी  
 लताः ॥ १२० ॥ एतासां च समूहैश्च यूथिकाभिः समन्वितम् ॥ चारुकुंजकुटीरैस्तैः पंचाशत्कोटिभिर्मुने ॥ १२१ ॥ रत्नप्रदीपदी  
 पैश्च धूपेन सुरभीकृतैः ॥ शृंगारद्रव्ययुक्तैश्च वासितैर्गंधवायुभिः ॥ १२२ ॥ चंदनाक्तैः पुष्पतल्पैर्मालाजालसमन्वितैः ॥ मधुलुब्धम  
 धुव्राणां कलशब्दैश्च शब्दितम् ॥ १२३ ॥ रत्नालंकारशोभाद्यैर्गोपीवृद्धैश्च वेष्टितम् ॥ पंचाशत्कोटिगोपीभी रक्षितं राधिका

१ वृन्दावनम् इ० पा० । २ पियालानाम् इ० पा० ।



ज्ञया ॥ १२४ ॥ द्वात्रिंशत्काननं तत्र रम्यं रम्यं मनोहरम् ॥ वृदावनाभ्यतरितं निर्जनस्थानमुत्तमम् ॥ १२५ ॥ सुपक्वमधुरस्वादुफलैर्वृ  
 दारकं मुने ॥ गोष्ठानां च गवां चैव समूहैश्च समन्वितम् ॥ १२६ ॥ पुष्पोद्यानसहस्रेण पुष्पितेन सुगंधिना ॥ मधुलुब्धमधुव्राणां  
 समूहेन समन्वितम् ॥ १२७ ॥ पंचाशत्कोटिगोपीनां विलासैश्च विराजितम् ॥ श्रीकृष्णतुल्यरूपाणां सद्गुणगुणितैर्वरैः ॥ १२८ ॥  
 दृष्ट्वा वृदावनं रम्यं ययुर्गोलोकमीश्वराः ॥ परितो वर्तुलाकारं कोटियोजनविस्तृतम् ॥ १२९ ॥ रत्नप्राकारसंयुक्तं चतुर्द्वारान्वितं  
 मुने ॥ गोपानां च समूहैश्च द्वारपालैः समन्वितम् ॥ १३० ॥ आश्रमै रत्नखचितैर्नानाभोगसमन्वितैः ॥ गोपीनां कृष्णभृत्यानां पंचा  
 शत्कोटिभिर्युतम् ॥ १३१ ॥ भक्तानां गोपवृन्दानामाश्रमैः शतकोटिभिः ॥ ततोऽधिकसुविस्तीर्णैः सद्गुणग्रथितैर्युतम् ॥ १३२ ॥ आश्रमैः  
 पार्षदानां च ततोऽधिकविलक्षणैः ॥ अमूल्यरत्नरचितैः संयुक्तं दशकोटिभिः ॥ १३३ ॥ पार्षदप्रवराणां च श्रीकृष्णरूपधारिणाम् ॥  
 आश्रमैः कोटिभिर्युक्तं सद्गुणेन विनिर्मितैः ॥ १३४ ॥ राधिकाशुद्धभक्तानां गोपीनामाश्रमैर्वरैः ॥ सद्गुणरचितैर्द्रव्यैर्द्वात्रिंशत्कोटिभिर्यु  
 तम् ॥ १३५ ॥ तासां च किंकरीणां च भवनैः सुमनोहरैः ॥ मणिरत्नादिरचितैः शोभितं दशकोटिभिः ॥ १३६ ॥ शतजन्मतपःपूता भक्ता  
 ये भारते भुवि ॥ हरिभक्तिपरा ये च कर्मनिर्वाणकारकाः ॥ १३७ ॥ स्वप्ने ज्ञाने हरेर्ध्याने विविष्टमानसा मुने ॥ राधाकृष्णेति कृष्णेति  
 प्रजपतो दिवानिशम् ॥ १३८ ॥ तेषां श्रीकृष्णभक्तानां निवासैः सुमनोहरैः ॥ सद्गुणमणिनिर्माणैर्नानाभोगसमन्वितैः ॥ १३९ ॥  
 पुष्पशय्यापुष्पमालाश्वेतचामरशोभितैः ॥ रत्नदर्पणशोभाढ्यैर्हरिन्मणिसमर्पितैः ॥ १४० ॥ अमूल्यरत्नकलशसमूहान्वितशेखरैः ॥  
 सूक्ष्मवस्त्राभ्यंतरितैः संयुक्तं शतकोटिभिः ॥ १४१ ॥ देवास्तमद्भुतं दृष्ट्वा कियद्दूरं ययुर्मुदा ॥ तत्राक्षयवटं रम्यं ददृशुर्जगदीश्वराः ॥  
 ॥ १४२ ॥ पंचयोजनविस्तीर्णमूर्ध्वं तद्विगुणं मुने ॥ सहस्रस्कंधसंयुक्तशाखासंस्थासमन्वितम् ॥ १४३ ॥ रक्तपद्मफलाकीर्णं शोभितं  
 रत्नवेदिभिः ॥ कृष्णस्वरूपास्तन्मूले ददृशुर्वल्लभाञ्छिञ्चून् ॥ १४४ ॥ पीतवस्त्रपरीधानान्क्रीडासक्तमनोहरान् ॥ चन्दनोक्षितसर्वा

१ वृन्दावनम्-३० पा० । २ ग्रथितैः-३० पा० । ३ प्रवलान्-३० पा० ।



गात्रत्नभूषणभूषितान् ॥ १४५ ॥ ददृशुस्तत्र देवेशाः पार्षदप्रवरान्हरेः ॥ ततोऽविदूरे ददृशु राजमार्गं मनोहरम् ॥ १४६ ॥ सिंदूराका  
 रमणिभिः परितो रचितं मुने ॥ इंद्रनीलैः पद्मरागैर्हीरकै रुचकैस्तथा ॥ १४७ ॥ निर्मितैर्वेदिभिर्युक्तं परितो रत्नमंडपम् ॥ चंदनागुरु  
 कस्तूरीकुंकुमद्रवचर्चितम् ॥ १४८ ॥ दधिपूर्णलाजफलपुष्पदूर्वाकुरान्वितम् ॥ सूक्ष्मसूत्रग्रंथियुक्तश्रीखंडपल्लवान्वितम् ॥ १४९ ॥  
 रंभास्तंभसमूहैश्च कुङ्कुमाक्तैर्विराजितम् ॥ सद्रत्नमंडलवटैः फलशाखासमन्वितैः ॥ १५० ॥ सिंदूरकुङ्कुमाक्तैश्च गंधचंदनचर्चितैः ॥  
 भूषितैः पुष्पमालाभिः पादपैः परिभूषितम् ॥ १५१ ॥ गोपिकानां समूहैश्च क्रीडासक्तैश्च वेष्टितम् ॥ बहुमूल्यान रत्नेन  
 रत्नसोपाननिर्मितान् ॥ १५२ ॥ वह्निशौचांशुकै रम्यैः श्वेतचामरदर्पणैः ॥ रत्नतल्पविचित्रैश्च पुष्पमाल्यैर्विराजितान् ॥ १५३ ॥  
 षोडशद्वारसंयुक्तान्द्वारपालैश्च रक्षितान् ॥ परितः परिखायुक्तात्रत्नप्राकारवेष्टितान् ॥ १५४ ॥ चंदनागुरुकस्तूरीकुंकुमद्रवचर्चि  
 तान् ॥ गृहान्मनोरमान्दृष्ट्वा ते देवा गमनोत्सुकाः ॥ १५५ ॥ जग्मुः शीघ्रं कियदूरं ददृशुः सुंदरं ततः ॥ आश्रमं राधिका  
 याश्च रासेश्वर्याश्च नारद ॥ १५६ ॥ देवाधिदेव्या गोपीनां वरायाश्चारुनिर्मितम् ॥ प्राणाधिकायाः कृष्णस्य रम्यद्रव्यमनोहरम्  
 ॥ १५७ ॥ सर्वानिर्वचनीयं च पंडितैर्न निरूपितम् ॥ सुचारुवर्तुलाकारं षट्गव्यूतिप्रमाणकम् ॥ १५८ ॥ शतमंदिरसंयुक्तं  
 ज्वलितं रत्नतेजसा ॥ अमूल्यरत्नसाराणां चयैर्विरचितं वरम् ॥ १५९ ॥ दुर्लभ्याभिर्गभीराभिः परिखाभिः सुशोभितम् ॥  
 कल्पवृक्षैः परिवृतं पुष्पोद्यानशतांतरम् ॥ १६० ॥ समूल्यरत्नखचितप्राकारैः परिवेष्टितम् ॥ सद्रत्नवेदिकायुक्तैर्युक्तं द्वारैश्च  
 सप्तभिः ॥ १६१ ॥ संयुक्तं रत्नश्चित्रैश्च विचित्रैर्वर्तुलं मुने ॥ प्रधानसप्तद्वारेभ्यः क्रमशः क्रमशो मुने ॥ १६२ ॥ सर्वतोऽपि  
 ततस्तत्र षोडशद्वारसंयुतम् ॥ देवा दृष्ट्वा च प्राकारं सहस्रधनुरुच्छ्रितम् ॥ १६३ ॥ सद्रत्नक्षुद्रकलशसमूहैः सुमनोहरैः ॥  
 प्रदीप्तं तेजसा रम्यं परमं विस्मयं ययुः ॥ १६४ ॥ ततः प्रदक्षिणीकृत्य कियदूरं ययुर्मुदा ॥ पुरतो गच्छतां तेषां पश्चाद्भूत  
 स्तदाश्रमः ॥ १६५ ॥ गोपानां गोपिकानां च ददृशुश्चाश्रमान्परान् ॥ अमूल्यरत्नरचिताञ्छतकोटिमितान्मुने ॥ १६६ ॥



दर्शदर्शं च परितो गोपानां सर्वमाश्रमम् ॥ गोपिकानां चापरं वा रम्यं रम्यं नवं नवम् ॥ १६७ ॥ गोलोकं निखिलं दृष्ट्वा  
 पुलकांगं ययुः सुराः ॥ तदेव वर्तुलाकारं रम्यं वृंदावनं वनम् ॥ १६८ ॥ ददृशुः शतशृंगं च तद्वह्निर्विरजानदीम् ॥ विरजां  
 तां ययुर्देवा ददृशुः शून्यमेव च ॥ १६९ ॥ वाय्वाधारं च गोलोकं सद्रत्नमयमद्भुतम् ॥ ईश्वरेच्छाविनिर्माणं राधिकाज्ञा  
 नुबन्धनात् ॥ १७० ॥ युक्तं सहस्रैः सरसां केवलं मंगलालयम् ॥ नृत्यं च ददृशुस्तत्र देवाश्च सुमनोहरम् ॥ १७१ ॥ सुतानं  
 चारुसंगीतं राधाकृष्णगुणान्वितम् ॥ श्रुत्वैव गीतपीयूषं मूर्च्छामापुः सुरा मुने ॥ १७२ ॥ क्षणेन चेतनां प्राप्य ते देवाः कृष्ण  
 मानसाः ॥ ददृशुः परमाश्चर्यं स्थानेस्थाने मनोहरम् ॥ १७३ ॥ ददृशुर्गोपिकाः सर्वा नानावेषविधायिकाः ॥ काश्चिन्मृदंग  
 हस्ताश्च काश्चिद्गीणाकरा वराः ॥ १७४ ॥ काश्चिच्चांमरहस्ताश्च करतालकराः पराः ॥ काश्चिद्यंत्रवाद्यहस्ता रत्ननूपुरशोभिताः  
 ॥ १७५ ॥ सद्रत्नकिंकिणीजालशब्देन शब्दिता वराः ॥ काश्चिन्मस्तककुंभाश्च नृत्यभेदमनोरथाः ॥ १७६ ॥ पुंवेपनायिकाः  
 काश्चित्काश्चितासां च नायिकाः ॥ कृष्णवेषधराः काश्चिद्राधावेषधराः पराः ॥ १७७ ॥ काश्चित्संयोगविरताः काश्चिदालिं  
 गने रताः ॥ क्रीडासक्ताश्च ता दृष्ट्वा सस्मिता जगदीश्वराः ॥ १७८ ॥ प्रगच्छन्तः कियद्दूरं ददृशुश्चाश्रमान्बहून् ॥ राधासखी  
 नां गेहांश्च प्रधानानां च नारद ॥ १७९ ॥ रूपेणैव गुणेनैव वेषेण यौवनेन च ॥ सौभाग्येनैव वयसा सदृशीनां च तत्र वै  
 ॥ १८० ॥ त्रयस्त्रिंशद्वयस्याश्च राधिकायाश्च गोपिकाः ॥ वेषानिर्वचनीयाश्च तासां नामानि च शृणु ॥ १८१ ॥ सुशीला  
 च शशिकला यमुना माधवी रती ॥ कदंबमाला कुंती च जाह्नवी च स्वयंप्रभा ॥ १८२ ॥ चंद्रमुखी च सावित्री गायत्री  
 सुमुखी सुखा ॥ पद्मालया पारिजाता गौरी च सर्वमंगला ॥ १८३ ॥ कालिका कमला दुर्गा भारती च सरस्वती ॥ गंगां  
 बिका मधुमती चंपा पर्णा च सुंदरी ॥ १८४ ॥ कृष्णप्रिया सती चैव नन्दिनी नन्दनेति च ॥ एताः समानाः सद्रत्नरचिता

१ पद्ममुखी सावित्री च सुखामुखी ॥ शुभा पद्मा-३० पा० ।



राधिकाप्रियाः ॥ १८५ ॥ एतासां समरूपाणां रत्नधातुविचित्रितान् ॥ नानाप्रकारचित्रेण चित्रितान्सुमनोहरान् ॥ १८६ ॥  
 अमूल्यरत्नकलशसमूहैः शिखरोज्ज्वलान् ॥ सद्गत्नरचिताञ्जुभ्रानाश्रमान्द्रदृशुस्तथा ॥ १८७ ॥ ब्रह्मांडाद्वहिरूर्ध्वं च नास्ति  
 लोकस्तदूर्ध्वकः ॥ ऊर्ध्वं शून्यमयं सर्वं तदंता सृष्टिरेव च ॥ १८८ ॥ रसातलेभ्यः सप्तभ्यो नास्त्यधः सृष्टिरेव च ॥ तदधश्च जलं  
 ध्वांतमगंतव्यमदृश्यकम् ॥ ब्रह्मांडांतं तद्वहिश्च सर्वं मत्तो निशामय ॥ १८९ ॥ इति श्रीब्रह्मवैवर्ते महापुराणे श्रीकृष्णजन्मखंडे  
 नारायणनारदसंवादे गोलोकवर्णनं नाम चतुर्थोऽध्यायः ॥ ४ ॥ ॥ श्रीनारायण उवाच ॥ ॥ गोलोकं निखिलं दृष्ट्वा देवास्ते  
 हृष्टमानसाः ॥ पुनराजग्मू राधायाः प्रधानद्वारमेव च ॥ १ ॥ सद्गत्नमणिनिर्माणं वेदिकायुग्मसंयुतम् ॥ हरिद्राकारमणिना  
 वज्रसंमिश्रितेन च ॥ २ ॥ अमूल्यरत्नरचितकपाटेन विभूषितम् ॥ द्वारे नियुक्तं ददृशुर्वीरभानुमनुत्तमम् ॥ ३ ॥ रत्नसिंहासन  
 स्थं च रत्नाभरणभूषितम् ॥ पीतवस्त्रपरीधानं सद्गत्नमुकुटोज्ज्वलम् ॥ ४ ॥ द्वारं चित्रविचित्रेण विचित्रं परमाद्भुतम् ॥ सर्वं निवेदनं  
 चक्रुर्देवा दौवारिकं मुदा ॥ ५ ॥ तानुवाच द्वारपालो निःशंकं त्रिदशेश्वरान् ॥ नाहं विनाज्ञया गंतुं दातुं सांप्रतमीश्वरः ॥ ६ ॥  
 किंकरान्प्रेषयामास श्रीकृष्णस्थानमेव च ॥ हरेरनुज्ञां संप्राप्य ददौ गंतुं सुरान्मुने ॥ ७ ॥ तं संभाष्य ययुर्देवा द्वितीयं द्वारमु  
 त्तमम् ॥ ततोऽधिकं विचित्रं च सुंदरं सुमनोहरम् ॥ ८ ॥ द्वारे नियुक्तं ददृशुश्चंद्रभानुं च नारद ॥ किशोरं श्यामलं चारु  
 स्वर्णवेत्रधरं वरम् ॥ ९ ॥ रत्नसिंहासनस्थं च रत्नभूषणभूषितम् ॥ गोपानां च समूहेन पंचलक्षेण शोभितम् ॥ १० ॥ तं  
 संभाष्य ययुर्देवास्तृतीयं द्वारमुत्तमम् ॥ ततोऽतिसुन्दरं चित्रं ज्वलन्तं मणितेजसा ॥ ११ ॥ द्वारे नियुक्तं ददृशुः सूर्यभानुं च नारद ॥  
 द्विभुजं मुरलीहस्तं किशोरं श्यामसुन्दरम् ॥ १२ ॥ मणिकुण्डलयुग्मेन कपोलस्थलराजितम् ॥ रत्नदंडकरं श्रेष्ठं प्रेष्य राधे  
 शयोः परम् ॥ १३ ॥ नवलक्षेण गोपानां वेष्टितं च नृपेन्द्रवत् ॥ तं संभाष्य ययुर्देवाश्चतुर्थं द्वारमेव च ॥ १४ ॥ तेभ्यो विलक्षणं रम्यं  
 सुदीप्तं मणितेजसा ॥ अत्यद्भुतविचित्रेण भूषितं सुमनोहरम् ॥ १५ ॥ द्वारे नियुक्तं ददृशुर्वसुभानुं व्रजेश्वरम् ॥ किशोरं सुन्दरवरं



मणिदण्डकरं परम् ॥ १६ ॥ रत्नसिंहासनस्थं च रत्नभूषणभूषितम् ॥ पद्मविवाधरोष्ठं च सस्मितं सुमनोहरम् ॥ १७ ॥ तं संभाष्य  
ययुर्देवाः पञ्चमं द्वारमेव च ॥ वज्रभित्तिस्थितैश्चित्रविचित्रैर्ज्वलितं परम् ॥ १८ ॥ द्वारपालं च ददृशुर्देवमानुं च तत्र वै ॥ चारु  
सिंहासनस्थं च रत्नभूषणभूषितम् ॥ १९ ॥ मयूरपिच्छचूडं च रत्नमालाविभूषितम् ॥ कदंबपुष्पसंसक्तसद्गन्धकुण्डलोज्ज्वलम्  
॥ २० ॥ चंदनागरुकस्तूरीकुङ्कुमद्रवचर्चितम् ॥ नृपेन्द्रवरतुल्यं च दशलक्षप्रजान्वितम् ॥ २१ ॥ तं वेत्रपाणिं संभाष्य ययुर्देवा  
मुदान्विताः ॥ विलक्षणं द्वारषट्कं चित्रराजिविराजितम् ॥ २२ ॥ वज्रभित्तियुग्मयुक्ते पुष्पमाल्यविभूषिते ॥ द्वारे नियुक्तं ददृशुः  
शुक्रमानुं व्रजेश्वरम् ॥ २३ ॥ नानालंकारशोभाढ्यं दशलक्षप्रजान्वितम् ॥ श्रीखण्डपल्लवासक्तकपोलं कुण्डलोज्ज्वलम् ॥ २४ ॥ तूर्ण  
सुरास्तं संभाष्य ययुर्द्वारं च सप्तमम् ॥ नानाप्रकारचित्रं च षड्भ्यश्चातिविलक्षणम् ॥ २५ ॥ द्वारे नियुक्तं ददृशु रत्नमानुं  
हरेः प्रियम् ॥ चंदनोक्षितसर्वांगं पुष्पमालाविभूषितम् ॥ भूषितं भूषणै रम्यैर्मणिरत्नमनोहरैः ॥ २६ ॥ गोपैर्द्वादशलक्षैश्च  
राजेंद्रमिव राजितम् ॥ रत्नसिंहासनस्थं च स्मेराननसरोरुहम् ॥ २७ ॥ तं वेत्रहस्तं संभाष्य जग्मुर्देवेश्वरा मुदा ॥ विचि  
त्रमष्टमं द्वारं सप्तभ्योपि विलक्षणम् ॥ २८ ॥ दौवारिकं ते ददृशुः सुपार्श्वं सुमनोहरम् ॥ सस्मितं सुन्दरवरं श्रीखण्डतिलकोज्ज्व  
लम् ॥ २९ ॥ बन्धुजीवाधरोष्ठं च रत्नकुण्डलमंडितम् ॥ सर्वालंकारशोभाढ्यं रत्नदण्डधरं वरम् ॥ ३० ॥ गोपैर्द्वादशलक्षैश्च किशो  
रैश्च समन्वितम् ॥ ततः शीघ्रं ययुर्देवा नवमं द्वारमीप्सितम् ॥ ३१ ॥ वज्रसद्गन्धरचितं चतुर्वेदसमन्वितम् ॥ अपूर्वचित्ररचितमाला  
जालैर्विराजितम् ॥ ३२ ॥ द्वारपालं च ददृशुः सुबलं ललिताकृतिम् ॥ नानाभूषणशोभाढ्यं भूषणार्हं मनोहरम् ॥ ३३ ॥ वज्रैर्द्वाद  
शलक्षैश्च संयुक्तं सुमनोहरम् ॥ तं दण्डहस्तं सम्भाष्य सुरा द्वारांतरं ययुः ॥ ३४ ॥ विशिष्टं दशमद्वारं दृष्ट्वा ते विस्मयं ययुः ॥  
सर्वानिर्वचनीयं चाप्यदृष्टमश्रुतं मुने ॥ ३५ ॥ ददृशुर्द्वारपालं च सुदामानं च सुन्दरम् ॥ अनिर्वचनीयरूपं कृष्णतुल्यं मनोह

१ युक्तं च-इ० पा० । २ भूषाढ्यम्-इ० पा० । ३ विस्मिताः सुरा-इ० पा० ।



रम् ॥ ३६ ॥ गोपविंशतिलक्षाणां समूहैः परिवारितम् ॥ तं दण्डहस्तं दृष्ट्वैव जग्मुर्द्वारांतरं सुराः ॥ ३७ ॥ द्वारमेकादशाख्यं च  
 सुचित्रं महदद्भुतम् ॥ द्वारपालं च तत्रस्थं श्रीदामानं ब्रजेश्वरम् ॥ ३८ ॥ राधिकापुत्रतुल्यं च पीतवस्त्रेण भूषितम् ॥ अमूल्यरत्नरचि  
 तरत्नासिंहासनस्थितम् ॥ ३९ ॥ अमूल्यरत्नभूषाभिर्भूषितं सुमनोहरम् ॥ चन्दनागुरुकस्तूरीकुंकुमेन विराजितम् ॥ ४० ॥ गण्ड  
 स्थलकपोलार्हसद्रत्नकुण्डलोज्ज्वलम् ॥ सद्रत्नश्रेष्ठरचितविचित्रमुकुटोज्ज्वलम् ॥ ४१ ॥ प्रफुल्लमालतीमालाजालैः सर्वांगभूषितम् ॥  
 कोटिगोपैः परिवृतं राजेन्द्राधिकमुज्ज्वलम् ॥ ४२ ॥ तं संभाष्य ययुर्द्वारं द्वादशाख्यं सुरा मुदा ॥ अमूल्यरत्नरचितवेदिकाभिः  
 समन्वितम् ॥ ४३ ॥ सर्वेषां दुर्लभं चित्रमदृश्यमश्रुतं मुने ॥ वज्रभित्तिस्थितं चित्रं सुन्दरं सुमनोहरम् ॥ ४४ ॥ द्वारे नियुक्ता ददृशु  
 र्देवा गोपांगना वराः ॥ नवयौवनसंपन्ना रत्नाभरणभूषिताः ॥ ४५ ॥ पीतवस्त्रपरीधानाः कबरीभारभूषिताः ॥ सुगंधिमालतीमाला  
 जालैः सर्वांगभूषिताः ॥ ४६ ॥ रत्नकंकणकेयूररत्ननूपुरभूषिताः ॥ रत्नकुण्डलयुग्मेन गण्डस्थलविराजिताः ॥ ४७ ॥ चन्दनागुरु  
 कस्तूरीकुंकुमद्रवचार्चिताः ॥ पीनश्रोणीभरानम्रा नितंबाभारपीडिताः ॥ ४८ ॥ गोपीनां शतकोटीनां श्रेष्ठाः प्रेष्ठा हरेरपि ॥ गोपीश्च  
 कोटिशो दृष्ट्वा सुरास्ते विस्मयं ययुः ॥ ४९ ॥ संभाष्य ता मुदा युक्ता ययुर्द्वारांतरं मुने ॥ ततश्च क्रमशो विप्रं त्रिषु द्वारेषु  
 तत्र वै ॥ ५० ॥ गोपांगनानां श्रेष्ठाश्च ददृशुः सुमनोहराः ॥ वराणां च वरा रम्या धन्या मान्याश्च शोभनाः ॥ ५१ ॥ सर्वाः  
 सौभाग्ययुक्ताश्च राधिकायाः प्रियाश्च ताः ॥ भूषिता भूषणै रम्यैः प्रोद्भिन्ननवयौवनाः ॥ ५२ ॥ एवं द्वारत्रयं दृष्ट्वा स्वप्ना  
 ज्ञानाद्भुताश्रुतम् ॥ अदृश्यमतिरम्यं चाप्यनिरूप्यं विचक्षणैः ॥ ५३ ॥ तास्ताः संभाष्य देवास्ते विस्मिता ययुरीश्वराः ॥  
 राधिकाभ्यंतरं द्वारं षोडशाख्यं मनोहरम् ॥ ५४ ॥ सर्वासां च प्रधानं च गोप्यं गोपांगनागणैः ॥ त्रयस्त्रिंशद्वयस्यानां  
 निकरेवैष्टितं मुने ॥ ५५ ॥ तेषामनिर्वचनीयैर्नानागुणसमन्वितैः ॥ रूपयौवनसंपन्नै रत्नालंकारभूषितैः ॥ ५६ ॥ रत्नकंकणके

१ रम्य-३० पा० । २ रूपयौवनसंपन्नाः-३० पा० । ३ सुज्ञानाद्भुताश्रयम्-३० पा० ।



यूररत्ननूपुरभूषितैः ॥ सद्रत्नाककिणीजालैर्मध्यदेशविभूषितैः ॥ ५७ ॥ रत्नकुण्डलयुग्मेन गण्डस्थलविराजितैः ॥ प्रफुल्लमाल  
 तीमालाजालैर्वक्षस्थलोज्ज्वलैः ॥ ५८ ॥ शरत्पार्वणपद्मानां प्रभां मुष्णन्मुखेन्दुभिः ॥ पारिजातप्रसूनानां मालाजालेन वेष्टितैः ॥  
 ॥ ५९ ॥ पक्वविबाधरोष्ठैश्च स्मेराननसरोरुहैः ॥ पक्वदाडिमबीजाभिः शोभितैर्दंतपंक्तिभिः ॥ ६० ॥ चारुचंपकवर्णाभिर्मध्यस्थल  
 कृशैर्मुने ॥ गजमौक्तिकयुक्ताभिर्नासिकाभिर्वराजितैः ॥ ६१ ॥ खर्गेंद्रचारुचंचूनां शोभामुष्णाभिरेव च ॥ गजेंद्रगण्डकठिन  
 स्तनभारभरानतैः ॥ ६२ ॥ पीनश्रोणिभरातैश्च मुकुन्दपदमानसैः ॥ निमेषरहिता देवा द्वारं च ददृशुश्च ताः ॥ ६३ ॥ सद्रलमणिरत्नैश्च  
 वेदिकायुग्मशोभितम् ॥ हरिन्मणीनां स्तंभानां समूहैः संयुतं सदा ॥ ६४ ॥ सिंदूराकारमणिभिर्मध्यस्थलविराजितैः ॥ पारिजात  
 प्रसूनानां मालाजालैर्विभूषितम् ॥ ६५ ॥ तत्संस्पर्शैर्गन्धवाहैः सर्वत्र सुरभीकृतम् ॥ दृष्ट्वा तत्परमाश्चर्यं राधिकाभ्यंतरं सुराः ॥ ६६ ॥  
 श्रीकृष्णचरणांभोजदर्शनैकमनोरथाः ॥ ताः संभाष्य ययुः शीघ्रं पुलकांचितविग्रहाः ॥ ६७ ॥ भक्तयुद्रेकादश्रुपूर्णाः किंचिन्नम्रात्म  
 कंधराः ॥ आरात्ते ददृशुर्देवा राधिकाभ्यंतरं वरम् ॥ ६८ ॥ मंदिराणां च मध्यस्थं चतुःशालं मनोहरम् ॥ अमूल्यरत्नसाराणां  
 सारेण रचितं परम् ॥ ६९ ॥ नानारत्नमणिस्तंभैर्वज्रयुक्तैश्च भूषितम् ॥ पारिजातप्रसूनानां मालाजालैर्विराजितम् ॥ ७० ॥  
 मुक्तासमूहैर्माणिक्यैः श्वेतचामरदर्पणैः ॥ अमूल्यरत्नसाराणां कलशैर्भूषितं मुने ॥ ७१ ॥ पट्टसूत्रग्रंथियुक्तश्रीखण्डपल्लवान्वितैः ॥  
 मणिस्तंभसमूहैश्च रम्यप्रांगणभूषितम् ॥ ७२ ॥ चंदनागुरुकस्तूरीकुंकुमद्रवसंयुतम् ॥ शुक्लधान्यशुक्लपुष्पप्रवालफलतंडुलैः ॥ ७३ ॥  
 पर्णदूर्वाक्षतैर्लाजैर्निर्मलनविभूषितैः ॥ फलयुक्तै रत्नकुम्भैः सिंदूरकुंकुमान्वितैः ॥ ७४ ॥ पारिजातप्रसूनानां मालायुक्तैर्विराजितम् ॥  
 प्रसूनार्क्तैर्गन्धवाहैः सर्वत्र सुरभीकृतम् ॥ ७५ ॥ सर्वानिर्वचनीयं च यद्व्यमनिरूपितम् ॥ ब्रह्मांडे दुर्लभं यद्यद्वस्तुभिस्तैर्विरा  
 जितम् ॥ ७६ ॥ पारिजातप्रसूनानां मालाजालैः सुशोभितम् ॥ रत्नशय्यासु ललिताः सूक्ष्मवस्त्रपरिच्छदाः ॥ ७७ ॥ कोटिशो



रत्नकुंभाश्च रत्नपात्राणि नारद ॥ अमूल्यानि च चारूणि तैस्तैरेव विभूषितम् ॥ ७८ ॥ नानाप्रकारवाद्यानां कलनादैर्निनादितम् ॥ स्वर  
 यंत्रैश्च वीणाभिर्गोपीसंगीतसुश्रुतम् ॥ ७९ ॥ मोहितं वाद्यशब्दैश्च मृदंगानां च नारद ॥ गोपानां कृष्णतुल्यानां समूहैः परिवारितम् ॥  
 ॥ ८० ॥ राधासखीनां गोपीनां वृंदैर्वृंदैर्विराजितम् ॥ राधाकृष्णगुणोद्रेकपदसंगीतसुश्रुतम् ॥ ८१ ॥ एवमभ्यंतरं दृष्ट्वा बभूवुर्विस्मिताः सुराः ॥  
 शुश्रुवुर्मधुरं गीतं ददृशुर्नृत्यमुत्तमम् ॥ ८२ ॥ तत्र तस्थुः सुराः सर्वे ध्यानैकतानमानसाः ॥ रत्नसिंहासनं रम्यं ददृशुस्त्रिदशेश्वराः ॥ ८३ ॥  
 धनुःशतप्रमाणं च परितो वर्तुलाकृतिम् ॥ सद्रत्नक्षुद्रकलशसमूहैश्च समन्वितम् ॥ ८४ ॥ चित्रपुत्तलिकापुष्पचित्रकाननभूषितम् ॥ तत्र  
 तेजःसमूहं च सूर्यकोटिसमप्रभम् ॥ ८५ ॥ प्रभया ज्वलितं ब्रह्मन्नाश्चर्यमहदद्भुतम् ॥ सप्ततालप्रमाणं तद्व्याप्तमूर्ध्वं समन्ततः ॥ ८६ ॥  
 तेजोमुपं च सर्वेषां महाश्रमविवर्जितम् ॥ सर्वव्यापि सर्वबीजं चक्षुरोधकरं परम् ॥ ८७ ॥ दृष्ट्वा तेजःस्वरूपं च ते देवा ध्यानतत्पराः ॥  
 प्रणेमुः परया भक्त्या भक्तिनम्रात्मकंधराः ॥ ८८ ॥ परमानन्दसंयोगादश्रुपूर्णविलोचनाः ॥ पुलकांकितसर्वांगा वांछापूर्णमनोर  
 थाः ॥ ८९ ॥ नत्वा तेजःस्वरूपं च तमीशं त्रिदशेश्वराः ॥ तत्रोत्थाय ध्यानयुक्ताः प्रतस्थुस्तेजसः पुरः ॥ ९० ॥ ध्यात्वैवं जगतां  
 धाता बभूव संपुटांजलिः ॥ दक्षिणे शंकरं कृत्वा वामे धर्मं च नारद ॥ ९१ ॥ भक्त्युद्रेकात्प्रतुष्टाव ध्यानैकतानमानसः ॥ परात्परं  
 गुणातीतं परमात्मानमीश्वरम् ॥ ९२ ॥ ॥ ब्रह्मोवाच ॥ ॥ वरं वरेण्यं वरदं वरदानां च कारणम् ॥ कारणं सर्वभूतानां तेजो  
 रूपं नमाम्यहम् ॥ ९३ ॥ मंगलं मंगलानां च मंगलं मंगलप्रदम् ॥ समस्तमंगलाधारं तेजोरूपं नमाम्यहम् ॥ ९४ ॥ स्थितं सर्वत्र  
 निर्लिप्तमात्मरूपं परात्परम् ॥ निरीहमवितर्क्यं च तेजोरूपं नमाम्यहम् ॥ ९५ ॥ सगुणं निर्गुणं ब्रह्म ज्योतीरूपं सनातनम् ॥  
 साकारं च निराकारं तेजोरूपं नमाम्यहम् ॥ ९६ ॥ तमनिर्वचनीयं च व्यक्तमव्यक्तमेककम् ॥ स्वेच्छामयं सर्वरूपं तेजोरूपं नमा  
 म्यहम् ॥ ९७ ॥ गुणत्रयविभागाय रूपत्रयधरं परम् ॥ कलया ते कृताः सर्वे किं जानन्ति श्रुतेः परम् ॥ ९८ ॥ सर्वाधारं सर्व



रूपं सर्वबीजमबीजकम् ॥ सर्वात्मकमनन्तं च तेजोरूपं नमाम्यहम् ॥ ९९ ॥ लक्ष्यं षड्गुणरूपं च वर्णनीयं विचक्षणैः ॥ किं वर्ण  
यामि लक्ष्यं च तेजोरूपं नमाम्यहम् ॥ १०० ॥ अशरीरं विग्रहवर्दिद्रियं यदतीन्द्रियम् ॥ यदसाक्षि सर्वसाक्षि तेजोरूपं नमाम्य  
हम् ॥ १०१ ॥ गमनार्हमपादं यदचक्षुः सर्वदर्शनम् ॥ हस्तास्यहीनं यद्भोक्तृ तेजोरूपं नमाम्यहम् ॥ १०२ ॥ वेदे निरूपितं  
वस्तु सन्तः शक्ताश्च वर्णितुम् ॥ वेदेऽनिरूपितं यत्तेजोरूपं नमाम्यहम् ॥ १०३ ॥ सर्वेशं यदनीशं यत्सर्वादि यदनादि  
यत् ॥ सर्वात्मकमनात्मं यत्तेजोरूपं नमाम्यहम् ॥ १०४ ॥ अहं विधाता जगतो वेदानां जनकः स्वयम् ॥ पाता धर्मो हरो हर्ता  
स्तोतुं शक्ता न केपि यत् ॥ १०५ ॥ सेवया तव धर्मोऽयं पालने च निरूपितः ॥ तवाज्ञया च संहर्ता त्वया काले निरूपिते ॥ १०६ ॥  
निःशेषोत्पत्तिकर्ताऽहं त्वत्पादांभोजसेवया ॥ कर्मिणां फलदाता च त्वं भक्तानां च नः प्रभुः ॥ १०७ ॥ ब्रह्मांडे बिंबसदृशे भूत्वा विष  
यिणो वयम् ॥ एवं कतिविधाः संति तेष्वनन्तेषु सेवकाः ॥ १०८ ॥ यथा न संख्या रेणूनां तथा तेषामणीयसाम् ॥ सर्वेषां जनक  
श्चेशो यस्तं स्तोतुं च के क्षमाः ॥ १०९ ॥ एकैकलोमविवरे ब्रह्मांडमेकमेककम् ॥ यस्यैव महतो विष्णोः षोडशांशस्तवैव सः ॥ ११० ॥  
ध्यायन्ते योगिनः सर्वे तवैतद्रूपमीप्सितम् ॥ त्वद्भक्तदास्यनिरताः सेवन्ते चरणांबुजम् ॥ १११ ॥ किशोरं सुंदरतरं यद्रूपं कमनीयक  
म् ॥ मंत्रध्यानानुरूपं च दर्शयास्माकमीश्वर ॥ ११२ ॥ नवीनजलदश्यामं पीतांबरधरं वरम् ॥ द्विभुजं मुरलीहस्तं सस्मितं सुमनो  
हरम् ॥ ११३ ॥ मयूरपिच्छचूडं च मालतीजालमंडितम् ॥ चंदनागुरुकस्तूरीकुङ्कुमद्रवचर्चितम् ॥ ११४ ॥ अमूल्यरत्नसाराणां  
सारभूषणभूषितम् ॥ अमूल्यरत्नरचितकिरीटमुकुटोज्ज्वलम् ॥ ११५ ॥ शरत्प्रफुल्लपद्मानां प्रभामोष्यास्यचंद्रकम् ॥ पद्मबिंबसमाने  
न ह्यधरोष्ठेन राजितम् ॥ ११६ ॥ पद्मदाडिमबीजाभदंतपंक्तिमनोहरम् ॥ केलीकदंबमूले च स्थितं रासरसोन्मुखम् ॥ ११७ ॥  
गोपीवक्त्रस्मिततनुं राधावक्षःस्थलस्थितम् ॥ एवं वाञ्छितरूपं ते द्रष्टुं को वा न चोत्सुकः ॥ ११८ ॥ इत्येवमुक्त्वा विश्वसृष्ट् प्रणनाम

१ सर्वात्मककरणं तच्च-इ० पा० । २ रक्षितारं च रक्षति-इ० पा० । ३ निवेकलिपिकर्ताहम्-इ० पा० । ४ भूत्वा-इ० पा० ।



पुनःपुनः ॥ एवं स्तोत्रेण तुष्टाव धर्मोऽपि शंकरः स्वयम् ॥ ११९ ॥ ननाम भूयोभूयश्च साश्रुपूर्णविलोचनः ॥ तिष्ठंतोऽपि पुनः स्तोत्रं  
 प्रचकुस्त्रिदशेश्वराः ॥ १२० ॥ व्याप्तास्तत्राश्रमे सर्वे श्रीकृष्णतेजसा मुने ॥ स्तवराजमिमं नित्यं ब्रह्मेशधर्मभिः कृतम् ॥ १२१ ॥  
 पूजाकाले हरेरेवं भक्तियुक्तश्च यः पठेत् ॥ सुदुर्लभां दृढां भक्तिं निश्चलां लभते हरेः ॥ १२२ ॥ सुरासुरमुनीन्द्राणां दुर्लभं दास्यमेव  
 च ॥ अणिमादिकसिद्धिं च सालोक्यादिचतुष्टयम् ॥ १२३ ॥ इहैव विष्णुतुल्यश्च विख्यातः पूजितो ध्रुवम् ॥ वाक्सिद्धिर्मन्त्रसिद्धिश्च  
 भवेत्तस्य सुनिश्चितम् ॥ १२४ ॥ सर्वसौभाग्यसंयुक्तं यशसा पूरितं जगत् ॥ पुत्रश्च विद्या कविता निश्चला कमला तथा ॥ १२५ ॥  
 पत्नी पतिव्रता साध्वी सुशीला सुस्थिराः प्रजाः ॥ कीर्तिश्च चिरकालीना त्वंते कृष्णांतिके गतिः ॥ १२६ ॥ इति श्रीब्रह्म  
 वैवर्ते महापुराणे श्रीकृष्णजन्मखंडे गोलोकवर्णने श्रीकृष्णस्तोत्रराजपठनं नाम पंचमोऽध्यायः ॥ ५ ॥ ॥ छ ॥ ॥ छ ॥  
 श्रीनारायण उवाच ॥ ॥ ध्यात्वा स्तुत्वा च तिष्ठंतो देवास्ते तेजसः पुरः ॥ ददृशुस्तेजसो मध्ये शरीरं कमनीयकम् ॥ १ ॥ सज  
 लांभोदवर्णाभं सस्मितं सुमनोहरम् ॥ परमाहादकं रूपं त्रैलोक्यचित्तमोहनम् ॥ २ ॥ गंडस्थलकपोलाभ्यां ज्वलन्मकर  
 कुण्डलम् ॥ सद्रत्ननूपुराभ्यां च चरणांभोजराजितम् ॥ ३ ॥ वह्निशुद्धहरिद्राभामूल्यवस्त्रविराजितम् ॥ मणिरत्नैद्रसाराणां स्वेच्छा  
 कौतुकनिर्मितैः ॥ ४ ॥ भूषितं भूषणै रम्यैस्तद्रूपेणैव भूषितैः ॥ विनोदमुरलीयुक्तबिंबाधरमनोहरम् ॥ ५ ॥ प्रसन्नैक्षणपश्यंतं  
 भक्तानुग्रहकातरम् ॥ सद्रत्नगुटिकायुक्तकवचोरःस्थलोज्ज्वलम् ॥ ६ ॥ कौस्तुभासक्तसद्रत्नप्रदीप्ततेजसोज्ज्वलम् ॥ तत्र तेजसि  
 चार्वर्गीं ददृशू राधिकाभिधाम् ॥ ७ ॥ पश्यंतं सस्मितं कांतं पश्यंतीं वक्रचक्षुषा ॥ मुक्तापंक्तिविनिर्घैकदंतपंक्तिविराजिताम् ॥  
 ॥ ८ ॥ ईषद्धास्यप्रसन्नास्यां शरत्पंकजलोचनाम् ॥ शरत्पार्वणचन्द्राभाविनिर्दास्यमनोहराम् ॥ ९ ॥ बंधुजीवप्रभामुष्टाधरौष्ठरु  
 चिराननाम् ॥ रणन्मंजीरयुग्मेन पादांबुजविराजिताम् ॥ १० ॥ मणीन्द्राणां प्रभामोषनखराजिविराजिताम् ॥ कुङ्कुमाभासमाच्छा



द्यपदाधोरागभूषिताम् ॥ ११ ॥ अमूल्यरत्नसाराणां रशनाश्रोणिभूषिताम् ॥ हुताशनविशुद्धांशुकामूल्यज्वलितोज्ज्वलाम् ॥ १२ ॥  
महामणींद्रसाराणां किङ्किणीमध्यसंयुताम् ॥ सद्रत्नहारकेयूरकरकंकणभूषिताम् ॥ १३ ॥ रत्नेंद्रसाररचितकपोलोज्ज्वलकुंडलाम् ॥  
कर्णोपरि मणीन्द्राणां कर्णभूषणभूषिताम् ॥ १४ ॥ खगेंद्रचंचुनासाग्रगजेंद्रमौक्तिकान्विताम् ॥ मालतीमालया वक्रकबरीभारशोभि  
ताम् ॥ १५ ॥ मालया कौस्तुभेंद्राणां वक्षःस्थलसुशोभिताम् ॥ पारिजातप्रसूनानां मालाजालोज्ज्वलांबराम् ॥ १६ ॥ रत्नांगुलीय  
निकरैः करांगुलिविभूषिताम् ॥ दिव्यशंखविकारैश्च चित्ररागविभूषितैः ॥ १७ ॥ सूक्ष्मसूत्राकृतै रम्यैर्भूषितां शंखभूषणैः ॥ सद्रत्नसा  
रगुटिकाराजिसूत्रसुशोभिताम् ॥ १८ ॥ प्रतप्तस्वर्णवर्णाभामाच्छाद्य चारुविग्रहाम् ॥ नितम्बश्रोणिललितां पीनस्तननतांबराम् ॥ १९ ॥  
भूषितां भूषणैः सर्वैः सौंदर्येण विभूषितैः ॥ विस्मितास्त्रिदशाः सर्वे दृष्ट्वा तामीश्वरीं वराम् ॥ तुष्टुवुस्ते सुराः सर्वे पूर्णसर्वमनोरथाः ॥ २० ॥  
॥ ब्रह्मोवाच ॥ ॥ तव चरणसरोजे मन्मनश्चंचरीको भ्रमतु सततमीश प्रेमभक्त्या सरोजे ॥ भुवनविभवभोगात्तापशांत्यौषधाय सुदृढसु  
परिपक्वां देहि भक्तिं च दास्यम् ॥ २१ ॥ ॥ शंकर उवाच ॥ ॥ भवजलनिधिमग्नश्चित्तमीनो मदीयो भ्रमति सततमस्मिन्धोरसंसार  
कूपे ॥ विषयमतिविनिर्द्यं सृष्टिसंहाररूपमपनय तव भक्तिं देहि पादारविंदे ॥ २२ ॥ ॥ धर्म उवाच ॥ ॥ तव निजजन सार्द्धं  
संगमो मे मदीश भवतु विषयबंधच्छेदने तीक्ष्णखट्वः ॥ तव चरणसरोजे स्थानदानैकहेतुर्जनुषि जनुषि भक्तिं देहि पादारविंदे ॥ २३ ॥  
इत्येवं स्तवनं कृत्वा परिपूर्णैकमानसाः ॥ कामपूरस्य पुरतस्तिष्ठंतो राधिकापतेः ॥ २४ ॥ सुराणां स्तवनं श्रुत्वा तानु  
वाच कृपानिधिः ॥ हितं तथ्यं च वचनं स्मेराननसरोरुहः ॥ २५ ॥ ॥ श्रीकृष्ण उवाच ॥ ॥ तिष्ठतागच्छत सुरा  
मदीया नात्र संशयः ॥ शिवाश्रयाणां कुशलं प्रष्टुं युक्तं न सांप्रतम् ॥ २६ ॥ निश्चिंता भवतात्रैव का चिंता वो मयि  
स्थिते ॥ स्थितोऽहं सर्वजीवेषु प्रत्यक्षोऽहं स्तवेन वै ॥ २७ ॥ युष्माकं यमभिप्रायं सर्वं जानामि निश्चितम् ॥ शुभाशुभं

१ पाशकश्रेणिशोभिताम्-इ०पा० । २ रक्तसूत्राक्तशोभिताम्-इ०पा० । ३ सदैव-इ०पा० । ४ यदभिप्रायम्-इ०पा० ।



च यत्कर्म काले खलु भविष्यति ॥ २८ ॥ महत्क्षुद्रं च यत्कर्म सर्वं कालकृतं सुराः ॥ स्वेस्वे काले च तरवः फलिताः  
 पुष्पिणः सदा ॥ २९ ॥ परिपक्वफलाः काले काले पक्वफलान्विताः ॥ सुखं दुःखं विपत्संपच्छोकचिंताशुभाशुभम् ॥ ३० ॥  
 स्वकर्मफलनिष्ठं च सर्वकालेषु पस्थितम् ॥ न हि कस्य प्रियः को वा विप्रियो वा जगत्त्रये ॥ ३१ ॥ काले कार्यवशात्सर्वे  
 भवन्त्येवाप्रियाः प्रियाः ॥ राजानो मनवः पृथ्व्यां दृष्ट्वा युष्माभिरत्र वै ॥ ३२ ॥ स्वकर्मफलपाकेन सर्वे कालवशंगताः ॥  
 युष्माकमधुना चैव गोलोके यत्क्षणं गतम् ॥ ३३ ॥ पृथिव्यां तत्क्षणेनैव सप्त मन्वंतरं गतम् ॥ इंद्राः सप्त गतास्तत्र देवेंद्र  
 श्चाष्टमोऽधुना ॥ ३४ ॥ कालचक्रं भ्रमत्येव मदीयं च दिवानिशम् ॥ इंद्राश्च मानवा भूपाः सर्वे कालवशंगताः ॥ ३५ ॥ कीर्तिः  
 पृथ्व्यां पुण्यमद्य कथामात्रावशेषितम् ॥ अधुनाऽपि च राजानो दुष्टाश्च हरिर्निन्दकाः ॥ ३६ ॥ बभूवुर्बहवो भूमौ महाबल  
 पराक्रमाः ॥ सर्वे यास्यन्ति राजानः कालांतरवशं ध्रुवम् ॥ ३७ ॥ उपस्थितोपि कालोयं वातो वाति निरंतरम् ॥ वह्निर्दहति  
 सूर्यश्च तपत्येव ममाज्ञया ॥ ३८ ॥ व्याधयः संति देहेषु मृत्युश्चरति जंतुषु ॥ वर्षत्येते जलधराः सर्वे देवा ममाज्ञया ॥ ३९ ॥  
 ब्राह्मण्यनिष्ठा विप्राश्च तपोनिष्ठास्तपोधनाः ॥ ब्रह्मर्षयो ब्रह्मनिष्ठा योगनिष्ठाश्च योगिनः ॥ ४० ॥ ते सर्वे मद्रयाद्रीताः  
 स्वकर्मधर्मतत्पराः ॥ मद्रक्ताश्चैव निःशंकाः कर्मनिर्मूलकारकाः ॥ ४१ ॥ देवाः कालस्य कालोहं विधाता धातुरेव च ॥  
 संहारकर्तुः संहर्ता पातुः पाता परात्परः ॥ ४२ ॥ ममाज्ञयाऽयं संहर्ता नाम्ना तेन हरः स्मृतः ॥ त्वं विश्वसृष्ट्वा सृष्टिहेतोः  
 पाता धर्मस्य रक्षणात् ॥ ४३ ॥ ब्रह्मादितृणपर्यंतसर्वेषामहमीश्वरः ॥ स्वकर्मफलदाताऽहं कर्मनिर्मूलकारकः ॥ ४४ ॥ अहं  
 यान्संहारिष्यामि कस्तेषामपि रक्षिता ॥ यानहं पालयिष्यामि तेषां हंता न कोपि वा ॥ ४५ ॥ सर्वेषामपि संहर्ता स्रष्टा पाताऽहमेव  
 च ॥ नाहं शक्तश्च भक्तानां संहारे नित्यदेहिनाम् ॥ ४६ ॥ भक्ता ममानुगा नित्यं मत्पादार्चनतत्पराः ॥ अहं भक्तांतिके शश्वत्तेषां

१ कालेन ग्रासं कालांतकस्य च-३० पा० ।



रक्षणहेतवे ॥ ४७ ॥ सर्वे नश्यन्ति ब्रह्मांडे प्रभवन्ति पुनःपुनः ॥ न मे भक्ताः प्रणश्यन्ति निःशंकाश्च निरापदः ॥ ४८ ॥ अतो  
 विपश्चितः सर्वे दास्यं वाञ्छन्ति नो वरम् ॥ ये मां दास्यं प्रयाचन्ते धन्यास्तेऽन्ये च वंचिताः ॥ ४९ ॥ जन्ममृत्युजराव्याधि  
 भयं च यमयातना ॥ अन्येषां कर्मिणामस्ति न भक्तानां च कर्हिचित् ॥ ५० ॥ भक्ता न लिप्ताः पापेषु पुण्येषु सर्वक  
 र्मिणः ॥ अहं धुनोमि तेषां च कर्मभोगान्सुनिश्चितम् ॥ ५१ ॥ अहं प्राणश्च भक्तानां भक्ताः प्राणा ममापि च ॥ ध्यायन्ते  
 ते च मां नित्यं तान्स्मरामि दिवानिशम् ॥ ५२ ॥ चक्रं सुदर्शनं नाम षोडशारं सुतीक्ष्णकम् ॥ यत्तेजः षोडशांशोऽपि नास्ति  
 सर्वेषु जीविषु ॥ ५३ ॥ भक्तांतिके तु तच्चक्रं दत्त्वा रक्षार्थमीप्सितम् ॥ न स्वास्थ्यं न च प्रीतिर्मे यामि तेषां च सन्निधिम्  
 ॥ ५४ ॥ न मे स्वास्थ्यं च वैकुण्ठे गोलोके राधिकांतिके ॥ यत्र तिष्ठन्ति भक्तास्ते तत्र तिष्ठाम्यहर्निशम् ॥ ५५ ॥ प्राणेभ्यः  
 प्रेयसी राधा स्थितोरसि दिवानिशम् ॥ यूयं प्राणाधिका लक्ष्मीर्न मे भक्तात्परा प्रिया ॥ ५६ ॥ भक्तदत्तं च यद्द्रव्यं भक्त्या  
 श्रामि सुरेश्वराः ॥ अभक्तदत्तं नाश्रामि ध्रुवं भुङ्क्ते बलिं स्वयम् ॥ ५७ ॥ स्त्रीपुत्रस्वजनांस्त्यक्त्वा ध्यायन्ते मामहर्निशम् ॥ युष्मा  
 न्विहाय तान्नित्यं स्मराम्यहमहर्निशम् ॥ ५८ ॥ दुष्टा यदा मे भक्तानां ब्राह्मणानां गवामपि ॥ क्रतूनां देवतानां च हिंसां कुर्वन्ति  
 निश्चितम् ॥ ५९ ॥ तथाचिरं ते नश्यन्ति यथा वह्नौ तृणानि च ॥ न कोपि रक्षिता तेषां मयि हन्तयुपस्थिते ॥ ६० ॥ यास्यामि  
 पृथिवीं देवा यात यूयं स्वमालयम् ॥ यूयं चैवांशरूपेण शीघ्रं गच्छत भूतलम् ॥ ६१ ॥ इत्युक्त्वा जगतां नाथो गोपाना  
 हूय गोपिकाः ॥ उवाच मधुरं वाक्यं सत्यं यत्समयोचितम् ॥ ६२ ॥ गोपा गोप्यश्च शृणुत यात नंदव्रजं परम् ॥ वृष  
 भानुगृहे क्षिप्रं गच्छ त्वमपि राधिके ॥ ६३ ॥ वृषभानुप्रिया साध्वी नंदगोपकलावती ॥ सुबलस्य सुता सा च कमलांशसमुद्भवा ॥  
 ॥ ६४ ॥ पितृणां मानसी कन्या धन्या मान्या च योषिताम् ॥ पुरा दुर्वाससः शापाज्जन्म तस्या व्रजे गृहे ॥ ६५ ॥ तस्या गृहे

१ तथापि न प्रतीतिर्मे-इ० पा० । २ द्वेष्टारो ये च-इ० पा० । ३ तस्यां लभस्व त्वं जन्म-इ० पा० ।



जन्म लभ शीघ्रं नन्द्रजं व्रज ॥ त्वामहं बालरूपेण गृह्णामि कमलानने ॥ ६६ ॥ त्वं मे प्राणाधिका राधे तव प्राणाधिकोप्यहम् ॥  
न किञ्चिदावयोर्भिन्नमेकांगं सर्वदैव हि ॥ ६७ ॥ श्रुत्वैवं राधिका तत्र रुरोद प्रेमविह्वला ॥ पपौ चक्षुश्चकोराभ्यां मुखचंद्रं हरेर्मुने ॥ ६८ ॥  
जनुर्लभत गोपाश्च गोप्यश्च पृथिवीतले ॥ गोपानामुत्तमानां च मंदिरे मंदिरे शुभे ॥ ६९ ॥ एतस्मिन्नंतरे सर्वे ददृशु रथमुत्तमम् ॥  
मणिरत्नेन्द्रसारेण हीरकेण विभूषितम् ॥ ७० ॥ श्वेतचामरलक्षेण शोभितं दर्पणायुतैः ॥ सूक्ष्मकाषायवस्त्रेण वह्निशुद्धेन भूषितम् ॥  
॥ ७१ ॥ सद्गन्धकलशानां च सहस्रेण सुशोभितम् ॥ पारिजातप्रसूनानां मालाजालैर्विराजितम् ॥ ७२ ॥ पार्षदप्रवरैर्युक्तं शात  
कुंभमयं शुभम् ॥ तेजःस्वरूपमतुलं शतसूर्यसमप्रभम् ॥ ७३ ॥ तत्रस्थं पुरुषं श्यामं सुन्दरं कमनीयकम् ॥ शंखचक्रगदापद्मधरं  
पीतांबरं वरम् ॥ ७४ ॥ किरीटिनं कुण्डलिनं वनमालाविभूषितम् ॥ चंदनागुरुकस्तूरीकुङ्कुमद्रवचर्चितम् ॥ ७५ ॥ चतुर्भु  
जं स्मेरवक्त्रं भक्तानुग्रहकातरम् ॥ मणिरत्नेन्द्रसाराणां सारभूषणभूषितम् ॥ ७६ ॥ देवीं तद्रामतो रम्यां शुक्लवर्णां मनोहराम् ॥  
रत्नालंकारशोभाढ्यां शोभितां पीतवाससा ॥ ७७ ॥ शरत्पार्वणचंद्रास्यां शरत्पंकजलोचनाम् ॥ पद्मविंवाधरोष्ठीं च स्मेरयु  
क्तां मनोहराम् ॥ ७८ ॥ वेणुवीणाग्रंथहस्तां भक्तानुग्रहकातराम् ॥ विद्याधिष्ठातृदेवीं च ज्ञानरूपां सरस्वतीम् ॥ ७९ ॥ अपरां  
दक्षिणे रम्यां शतचंद्रसमप्रभाम् ॥ प्रतप्तस्वर्णवर्णाभां सस्मितां सुमनोहराम् ॥ ८० ॥ सद्गन्धकुण्डलाभ्यां च सुकपोलविराजि  
ताम् ॥ अमूल्यरत्नखचितामूल्यवस्त्रेण भूषिताम् ॥ ८१ ॥ अमूल्यरत्नकेयूरकरकंकणशोभिताम् ॥ सद्गन्धसारमंजीरकलशब्दस  
मन्विताम् ॥ ८२ ॥ मणींद्रकिंकिणीयुक्तमध्यदेशसमन्विताम् ॥ पारिजातप्रसूनानां मालावक्षःस्थलोज्ज्वलाम् ॥ ८३ ॥ प्रफुल्ल  
मालतीमालासंयुक्तकवरीयुताम् ॥ शरच्चंद्रप्रभामुष्णन्मुखचारुविभूषिताम् ॥ ८४ ॥ कस्तूरीबिंदुसंयुक्तसिन्दूरतिलकान्विताम् ॥  
सुचारुकजलासक्तशरत्पंकजलोचनाम् ॥ ८५ ॥ सहस्रदलसंसक्तलीलाकमलसंयुताम् ॥ नारायणं च पश्यंतं पश्यंतीं वक्रच  
क्षुषा ॥ ८६ ॥ अवरुह्य रथान्तर्गं सस्त्रीकः सहपार्षदः ॥ जगाम च सभां रम्यां गोपगोपीसमन्विताम् ॥ ८७ ॥ देवा गोप्यश्च गोपा



अथ तस्थुः प्राञ्जलयो मुदा ॥ सामवेदोक्तस्तोत्रेण कृतेन च सुरर्षिभिः ॥ ८८ ॥ गत्वा नारायणो देवो विलीनः कृष्णविग्रहे ॥  
 दृष्ट्वा च परमाश्चर्यं ते सर्वे विस्मयं ययुः ॥ ८९ ॥ एतस्मिन्नंतरे तत्र शातकुंभमयाद्रथात् ॥ अवरुह्य स्वयं विष्णुः पाता च जग  
 तां पतिः ॥ ९० ॥ आजगाम चतुर्बाहुर्वनमालाविभूषितः ॥ पीतांबरधरः श्रीमान्सस्मितः सुमनोहरः ॥ ९१ ॥ सर्वालंकारशोभा  
 ढयः सूर्यकोटिसमप्रभः ॥ उत्तस्थुस्ते च तं दृष्ट्वा तुष्टुवुः प्रणता मुने ॥ ९२ ॥ स चापि लीनस्तत्रैव राधिकेशस्य विग्रहे ॥ ते दृष्ट्वा  
 महदाश्चर्यं विस्मयं परमं ययुः ॥ ९३ ॥ संविलीने हरेरंगे श्वेतद्वीपनिवासिनि ॥ एतस्मिन्नंतरे तूर्णमाजगाम त्वरान्वितः ॥ ९४ ॥  
 शुद्धस्फटिकसंकाशो नाम्ना संकर्षणः स्मृतः ॥ सहस्रशीर्षा पुरुषः शतसूर्यसमप्रभः ॥ ९५ ॥ आगतं तुष्टुवुः सर्वे दृष्ट्वा तं विष्णुवि  
 ग्रहम् ॥ स चागत्य नतस्कंधस्तुष्टाव राधिकेश्वरम् ॥ ९६ ॥ सहस्रमूर्धा भक्त्या च प्रणनाम च नारद ॥ आवां च धर्मपुत्रौ द्वौ नर  
 नारायणाभिधौ ॥ ९७ ॥ लीनोऽहं कृष्णपादाब्जे बभूव फाल्गुनोवरः ॥ ब्रह्मेशशेषधर्माश्च तस्थुरेकत्र तत्र वै ॥ ९८ ॥ एतस्मिन्नंतरे  
 देवा ददृशु रथमुत्तमम् ॥ स्वर्णसारविकारं च नानारत्नपरिच्छदम् ॥ ९९ ॥ मणींद्रसारसंयुक्तं वह्निशुद्धांशुकान्वितम् ॥ श्वेतचामर  
 संयुक्तं भूषितं दर्पणान्वितैः ॥ १०० ॥ सद्रत्नसारकलशसमूहेन विराजितम् ॥ पारिजातप्रसूनानां मालाजालैः सुशोभितम् ॥ १०१ ॥  
 सहस्रचक्रसंयुक्तं मनोयायि मनोहरम् ॥ ग्रीष्ममध्याह्नमार्तडप्रभामोषकरं वरम् ॥ १०२ ॥ मुक्तामाणिक्यवज्राणां समूहेन  
 समुज्ज्वलम् ॥ चित्रपुत्तलिकापुष्पसरःकाननचित्रितम् ॥ १०३ ॥ देवानां दानवानां च रथानां प्रवरं मुने ॥ यत्नेन  
 शंकरप्रीत्या निर्मितं विश्वकर्मणा ॥ १०४ ॥ पंचाशद्योजनोर्ध्वं च चतुर्योजनविस्तृतम् ॥ रवितुल्यवधूयुक्तैः शोभितं रतिमं  
 दिरैः ॥ १०५ ॥ तत्रस्थां ददृशुर्देवीं रत्नालंकारभूषिताम् ॥ प्रदग्धस्वर्णसाराणां प्रभामोषकरद्युतिम् ॥ १०६ ॥ तेजःस्वरूपा  
 मतुलां मूलप्रकृतिमीश्वरीम् ॥ सहस्रभुजसंयुक्तां नानायुधसमन्विताम् ॥ १०७ ॥ ईषद्वास्यप्रसन्नास्यां भक्तानुग्रहकातराम् ॥

१ रतितल्पसमायुक्तम्-इ० पा० ।



गंडस्थलकपोलस्थसद्रत्नकुंडलोज्ज्वलाम् ॥ १०८ ॥ रत्नेन्द्रसाररचितकणन्मंजीरंजिताम् ॥ मणींद्रमेखलायुक्तमध्य  
 देशसुशोभिताम् ॥ १०९ ॥ सद्रत्नसारकेयूरकरकंकणभूषिताम् ॥ मंदारपुष्पमालाभिरुरःस्थलसमुज्ज्वलाम् ॥ ११० ॥ नितंबक  
 ठिनश्रोणीं पीनोन्नतकुचानताम् ॥ शरत्सुधाकराभासविनिर्दास्यमनोहराम् ॥ १११ ॥ कज्जलोज्ज्वलरेखाक्तशरत्पंकजलोच  
 नाम् ॥ चंदनागुरुकस्तूरीचित्रपात्रविभूषिताम् ॥ ११२ ॥ मुक्तापंक्तिप्रभामुष्टदंतराजिविराजिताम् ॥ प्रफुल्लमालतीमालासं  
 सक्तकवरीं वराम् ॥ ११३ ॥ पक्षींद्रचंचुनासाग्रजेंद्रमौक्तिकान्विताम् ॥ वह्निशुद्धांशुकेनातिज्वलितेन समुज्ज्वलाम् ॥ ११४ ॥  
 सिंहपृष्ठसमारूढां सुताभ्यां सहितां मुदा ॥ अवरुह्य रथानूर्णं श्रीकृष्णं प्रणनाम च ॥ ११५ ॥ सुताभ्यां सहिता देवी समुवा  
 स वरानना ॥ गणेशः कार्तिकेयश्च नत्वा कृष्णं परात्परम् ॥ ११६ ॥ ननाम शंकरं धर्ममनंतं कमलोद्भवम् ॥ उत्तस्थुरारात्ते  
 देवा दृष्ट्वा तौ त्रिदशेश्वरौ ॥ ११७ ॥ आशिषं च ददुर्देवा वासयामासुरंतिके ॥ ताभ्यां सह सदालापं चक्रुर्देवा मुदान्विताः  
 ॥ ११८ ॥ तस्थुर्देवाः सभामध्ये देवस्य पुरतो हरेः ॥ गोपा गोप्यश्च बहुशो बभूवुर्विस्मयाकुलाः ॥ ११९ ॥ उवाच कम  
 लां कृष्णः स्मेराननसरोरुहः ॥ त्वं गच्छ भीष्मकगृहं नानारत्नसमन्वितम् ॥ १२० ॥ वैदर्भ्या उदरे जन्म लभ देवि सना  
 तनि ॥ तव पाणिं ग्रहीष्यामि गत्वाऽहं कुंडिनं सति ॥ १२१ ॥ ता देव्यः पार्वतीं दृष्ट्वा समुत्थाय त्वरान्विताः ॥ रत्नसिं  
 हासनेरम्ये वासयामासुरीश्वरीम् ॥ १२२ ॥ विप्रेन्द्र पार्वतीलक्ष्मीवागधिष्ठातृदेवताः ॥ तस्थुरेकासने तत्र संभाष्य च यथोचि  
 तम् ॥ १२३ ॥ ताश्च संभाषयामासुः संप्रीत्या गोपकन्यकाः ॥ ऊर्गुर्गोपालिकाः काश्चिन्मुदा तासां च संनिधौ ॥ १२४ ॥  
 श्रीकृष्णः पार्वतीं तत्र समुवाच जगत्पतिः ॥ देवि त्वमंशरूपेण जन नंदव्रजे शुभे ॥ १२५ ॥ उदरे च यशोदायाः कल्याणी  
 नंदरेतसा ॥ लभ जन्म महामाये सृष्टिसंहारकारिणि ॥ १२६ ॥ ग्रामेग्रामे च पूजां ते कारयिष्यामि भूतले ॥ कृत्स्ने महीतले

१ कपोलाभ्याम्-इ० पा० । २ सहसा-इ० पा० ।



भक्त्या नगरेषु वनेषु च ॥ १२७ ॥ तत्राधिष्ठातृदेवीं त्वां पूजयिष्यन्ति मानवाः ॥ द्रव्यैर्नानाविधैर्दिव्यैर्बलिभिश्च मुदान्विताः  
 ॥ १२८ ॥ त्वद्भूमिस्पर्शमात्रेण सूक्तिकामंदिरे शिवे ॥ पिता मां तत्र संस्थाप्य त्वामादाय गमिष्यति ॥ १२९ ॥ कंसदर्शन  
 मात्रेण गमिष्यसि शिवांतिकम् ॥ भारवतरणं कृत्वा गमिष्यामि स्वमाश्रमम् ॥ १३० ॥ इत्युक्त्वा श्रीहरिस्तूर्णमुवाच च षडा  
 ननम् ॥ अंशरूपेण वत्स त्वं गमिष्यसि महीतलम् ॥ १३१ ॥ जांबवत्याश्च गर्भे च लभ जन्म सुरेश्वर ॥ अंशेन देवताः  
 सर्वा गच्छंतु धरणीतलम् ॥ १३२ ॥ भारहारं करिष्यामि वसुधायाश्च निश्चितम् ॥ इत्युक्त्वा राधिकानाथस्तस्थौ सिंहासने वरे  
 ॥ १३३ ॥ तस्थुर्देवाश्च देव्यश्च गोपा गोप्यश्च नारद ॥ एतस्मिन्नंतरे ब्रह्मा समुत्तस्थौ हरेः पुरः ॥ पुटांजलिर्जगत्कांतमुवाच विन  
 यान्वितः ॥ १३४ ॥ ॥ ब्रह्मोवाच ॥ ॥ अवधानं कुरु विभो किंकरस्य निवेदनम् ॥ १३५ ॥ आज्ञां कुरु महाभाग  
 कस्य कुत्र स्थलं भुवि ॥ भर्ता पातोद्धारकर्ता सेवकानां प्रभुः सदा ॥ १३६ ॥ स भृत्यः सर्वदा भक्त ईश्वराज्ञां करोति यः ॥  
 के देवाः केन रूपेण देव्यश्च कलया कया ॥ १३७ ॥ कुत्र कस्याभिधेयं च विषयं च महीतले ॥ ब्रह्मणो वचनं श्रुत्वा  
 प्रत्युवाच जगत्पतिः ॥ १३८ ॥ यत्र यस्यावकाशं च कथयामि विधानतः ॥ ॥ श्रीकृष्ण उवाच ॥ ॥ कामदेवो रौक्मिण्यो  
 रतिर्मायावती सती ॥ १३९ ॥ शंबरस्य गृहे या च छाया रूपेण संस्थिता ॥ त्वं तस्य पुत्रो भविता नाम्नानिरुद्ध एव च  
 ॥ १४० ॥ भारती शोणितपुरे बाणपुत्री भविष्यति ॥ अनंतो देवकीगर्भाद्रौहिणेयो जगत्पतिः ॥ १४१ ॥ मायया  
 गर्भसंकर्षात्रात्रा संकर्षणः प्रभुः ॥ कालिंदी सूर्यतनया गंगांशेन महीतले ॥ १४२ ॥ अर्द्धांशेनैव तुलसी लक्ष्मणा राज  
 कन्यका ॥ सावित्री वेदमाता च नाम्ना नाग्रजिती सती ॥ १४३ ॥ वसुंधरा सत्यभामा शैब्या देवी सरस्वती ॥ रोहिणी मित्र  
 विंदा च भविता राजकन्यका ॥ १४४ ॥ सूर्यपत्नी रत्नमाला कलया च जगत्प्रभोः ॥ स्वाहांशेन सुशीला च रुक्मिण्याद्याः

१ जगन्नाथम्-इ० पा० ।



स्त्रियो नव ॥ १४६ ॥ दुर्गाशार्द्धाजांबवती महिषीणां दश स्मृताः ॥ अर्द्धांशेन शैलपुत्री यातु जांबवतो गृहम् ॥ १४६ ॥  
 कैलासे शंकराज्ञा च बभूव पार्वतीं पुरा ॥ कैलासगामिनं विष्णुं श्वेतद्वीपनिवासिनम् ॥ आलिङ्गनं देहि कांते नास्ति दोषो ममा  
 ज्ञया ॥ १४७ ॥ ॥ ब्रह्मोवाच ॥ कथं शिवाज्ञा तां देवीं बभूव राधिकापते ॥ विष्णोः संभाषणे पूर्वं श्वेतद्वीपनिवासिनः ॥ १४८ ॥  
 ॥ ॥ श्रीभगवानुवाच ॥ ॥ पुरा गणेशं द्रष्टुं च प्रजग्मुः सर्वदेवताः ॥ श्वेतद्वीपात्स्वयं विष्णुर्जगाम शंकरालये ॥ १४९ ॥ दृष्ट्वा गणेशं  
 मुदितः समुवास सुखासने ॥ सुखेन ददृशुः सर्वे त्रैलोक्यमोहनं वपुः ॥ १५० ॥ किरीटिनं कुंडलिनं पीतांबरधरं वरम् ॥ सुंदरं श्याम  
 रूपं च नवयौवनसंयुतम् ॥ १५१ ॥ चंदनागुरुकस्तूरीकुंकुमद्रवसंयुतम् ॥ रत्नालंकारशोभाढ्यं स्मेराननसरोरुहम् ॥ १५२ ॥ रत्न  
 सिंहासनस्थं च पार्षदैः परिवेष्टितम् ॥ वंदितं च सुरैः सर्वैः शिवेन पूजितं स्तुतम् ॥ १५३ ॥ तं दृष्ट्वा पार्वती विष्णुं प्रसन्नवदनेक्षणा ॥  
 मुखमाच्छादितं चक्रे वाससा व्रीडया सती ॥ १५४ ॥ अतीव सुन्दरं रूपं दर्शदर्शं पुनःपुनः ॥ ददर्श मुखमाच्छाद्य निमेषरहिता  
 सती ॥ १५५ ॥ परमाद्भुतवेषं च सस्मिता वक्रचक्षुषा ॥ सुखसागरसम्मग्ना बभूव पुलकांचिता ॥ १५६ ॥ क्षणं ददर्श पञ्चास्यं शुभ्र  
 वर्णं त्रिलोचनम् ॥ त्रिशूलपरिधरं कन्दर्पकोटिसुन्दरम् ॥ १५७ ॥ क्षणं ददर्श श्यामं तमेकास्यं च द्विलोचनम् ॥ चतुर्भुजं  
 पीतवस्त्रं वनमालाविभूषितम् ॥ १५८ ॥ एकं ब्रह्म मूर्तिभेदमभेदं वा निरूपितम् ॥ दृष्ट्वा बभूव सा माया सकामा विष्णु  
 मायया ॥ १५९ ॥ मदंशाश्च त्रयो देवा ब्रह्मविष्णुमहेश्वराः ॥ ताभ्यामौत्कर्षपाताच्च श्रेष्ठः सत्त्वगुणात्मकः ॥ १६० ॥  
 दृष्ट्वा तं पार्वती भक्त्या पुलकांचितविग्रहा ॥ मनसा पूजयामास परमात्मानमीश्वरम् ॥ १६१ ॥ दुर्गातराभिप्रायं च बुबुधे शंकरः  
 स्वयम् ॥ सर्वातरात्मा भगवानंतर्यामी जगत्पतिः ॥ १६२ ॥ दुर्गा निर्जनमाहूय तामुवाच हरः स्वयम् ॥ बोधयामास विविधं हितं  
 तथ्यमखंडितम् ॥ १६३ ॥ ॥ श्रीशंकर उवाच ॥ ॥ निवेदनं मदीयं च निबोध शैलकन्यके ॥ शृंगारं देहि भद्रं ते हरये परमा  
 त्मने ॥ १६४ ॥ अहं ब्रह्मा च विष्णुश्च ब्रह्मैकं च सनातनम् ॥ वेदैको वेदरहितो विषयान्मूर्तिभेदकः ॥ १६५ ॥ एका प्रकृतिः सर्वेषां



माता त्वं सर्वरूपिणी ॥ स्वयंभूरसि वाणी त्वं लक्ष्मीनारायणोरसि ॥ १६६ ॥ मम वक्षसि दुर्गा त्वं निबोधाध्यात्मकं  
 सति ॥ शिवस्य वचनं श्रुत्वा तमुवाच सुरेश्वरी ॥ १६७ ॥ ॥ पार्वत्युवाच ॥ ॥ दीनबंधो कृपासिंघो तव मामकृपा कथम् ॥  
 सुचिरं तपसा लब्धो नाथस्त्वं जगतां मया ॥ १६८ ॥ मादृशीं किं करीं नाथ न परित्यक्तुमर्हसि ॥ अयोग्यमीदृशं वाक्यं मामा  
 वद महेश्वर ॥ १६९ ॥ तव वाक्यं महादेव कारिण्याम्येव पालनम् ॥ देहांतरे जन्म लब्ध्वा भजिष्यामि हरिं हर ॥ १७० ॥ इत्येवं  
 वचनं श्रुत्वा विराम महेश्वरः ॥ उच्चैर्जहास अभयदः पार्वत्यै चाभयं ददौ ॥ १७१ ॥ तत्प्रतिज्ञापालनाय पार्वती जांबवद्गृहे ॥  
 लभिष्यति जनुर्धातर्नाम्ना जांबवती सती ॥ १७२ ॥ ॥ ब्रह्मोवाच ॥ ॥ भूमौ कतिविधे भूपे संस्थिते पार्वती कथम् ॥ ललाभ  
 भारते जन्म निर्दिष्टे भालुके गृहे ॥ १७३ ॥ ॥ श्रीकृष्ण उवाच ॥ ॥ रामावतारे त्रेतायां देवांशाश्च ययुर्महीम् ॥ हिमालयांशो भल्लूको  
 जांबवान्नाम किंकरः ॥ १७४ ॥ रामस्य वरदानेन चिरंजीवी श्रिया युतः ॥ कोटिसिंहबलान्धानं विधत्ते च महाब  
 लः ॥ १७५ ॥ पितुरंशगृहे दुर्गा जगामांशेन भूतलम् ॥ पूर्वं पूर्वस्य वृत्तांतं कथितं शृणु मन्मुखात् ॥ १७६ ॥ सर्वेषां च सुराणां  
 वै वंशा गच्छन्तु भूतलम् ॥ नृपपुत्रा मत्सहाया भविष्यन्ति रणे विधे ॥ १७७ ॥ कमलाकलया सर्वा भवंतु नृपकन्यकाः ॥ मन्म  
 हिष्यो भविष्यन्ति सहस्राणां च षोडश ॥ १७८ ॥ धर्मोऽयमंशरूपेण पांडुपुत्रो युधिष्ठिरः ॥ वायोरंशाद्रीमसेनः स वज्री ह्यर्जुनः  
 स्वयम् ॥ १७९ ॥ नकुलः सहदेवश्च स्ववैद्यांशसमुद्भवौ ॥ सूर्यांशः कर्णवीरश्च विदुरः स यमः स्वयम् ॥ १८० ॥ दुर्योधनः कलेरंशः  
 समुद्रांशश्च शंतनुः ॥ अश्वत्थामा शंकरांशो द्रोणो बह्वयंशसंभवः ॥ १८१ ॥ हुताशनांशो भगवान्धृष्टद्युम्नो महाबलः ॥ चंद्रांशोऽप्य  
 भिमन्युश्च भीष्मश्चैव वसुद्भवः ॥ १८२ ॥ वसुदेवः कश्यपांशोऽप्यदित्यंशश्च देवकी ॥ वस्वंशो नंदगोपश्च यशोदा वसुका  
 मिनी ॥ १८३ ॥ द्रौपदी कमलांशा च यज्ञकुंडसमुद्भवा ॥ सुभद्रा शतरूपांशा देवकीगर्भसंभवा ॥ १८४ ॥ देवा गच्छन्तु पृथिवीमंशेन



भारहारकाः ॥ कलया देवपत्न्यश्च गच्छंतु पृथिवीतलम् ॥ १८५ ॥ इत्येवमुक्त्वा भगवान्विरराम च नारद ॥ सर्वं विवरणं श्रुत्वा  
 तत्रोवास प्रजापतिः ॥ १८६ ॥ कृष्णस्य वामे वाग्देवी दक्षिणे कमलालया ॥ पुरतो देवताः सर्वाः पार्वती चापि नारद ॥ १८७ ॥  
 गोप्यो गोपाश्च परितो राधा वक्षःस्थलस्थिता ॥ एतस्मिन्नंतरे सा च तमुवाच ब्रजेश्वरी ॥ १८८ ॥ ॥ राधिकोवाच ॥ ॥ शृणु नाथ  
 प्रवक्ष्यामि किंकरी वचनं प्रभो ॥ प्राणा दहंति सततमांदोलयति मे मनः ॥ १८९ ॥ चक्षुर्निमीलनं कर्तुमशक्ता तव दर्शने ॥ त्वया  
 विना कथं नाथ यास्यामि धरणीतलम् ॥ १९० ॥ कियत्कालांतरैरेव मेलनं मे त्वया सह ॥ प्राणेश्वर ब्रूहि सत्यं भविष्यत्येव  
 गोकुले ॥ १९१ ॥ निमेषं च युगशतं भविता मे त्वया विना ॥ कं द्रक्ष्यामि क्व यास्यामि को वा मां पालयिष्यति ॥ १९२ ॥  
 मातरं पितरं बंधुं भ्रातरं भगिनीं सुतम् ॥ त्वया विनाऽहं प्राणेश चिंतयामि न कंचन ॥ १९३ ॥ करोषि मायया छात्रां मां  
 चेन्मायेश भूतले ॥ विस्मृतां विभवं दत्त्वा सत्यं मे शपथं कुरु ॥ १९४ ॥ अनुक्षणं मम मनोमधुपो मधुसूदन ॥ करोतु भ्रमणं  
 नित्यं समाध्वीके पदांबुजे ॥ १९५ ॥ यत्रयत्र च यस्यां वा योनौ जन्म भवत्विदम् ॥ त्वं स्वस्य स्मरणं दास्यं मह्यं  
 दास्यसि वाञ्छितम् ॥ १९६ ॥ कृष्णस्त्वं राधिकाहं च प्रेमसौभाग्यमावयोः ॥ न विस्मरामि भूमौ च देहि मह्यं  
 वरं परम् ॥ १९७ ॥ यथा तन्वा सह प्राणाः शरीरं छायाया सह ॥ तथावयोर्जन्म यातु देहि मह्यं वरं विभो ॥ १९८ ॥  
 चक्षुर्निमेषविच्छेदो भविता नावयोर्भुवि ॥ तत्रागत्यापि कुत्रापि देहि मह्यं वरं प्रभो ॥ १९९ ॥ मम प्राणैस्तव  
 तनुः केन वा करुणा हरे ॥ आत्मना मुरलीपादौ मनसा वा विनिर्मितौ ॥ २०० ॥ स्त्रियः कतिविधाः संति पुरुषा वा पुरुषुतः ॥  
 नास्ति कुत्रापि कांता वा कांत्या शक्त्या च मादृशी ॥ २०१ ॥ तव देहार्धभागेन केन वाऽहं विनिर्मिता ॥ अयमेवावयोर्भेदो  
 नास्त्यतस्त्वयि मे मनः ॥ २०२ ॥ ममात्मा मानसं प्राणास्त्वयि संस्थापिता यथा ॥ तवात्ममानसप्राणा मयि वा संस्थिता



स्तथा ॥ २०३ ॥ अतो निमेषविरहादात्मनोर्विकृवं मनः ॥ प्रदग्धंसन्ततं प्राणा दहन्ति विरहश्रुतौ ॥ २०४ ॥ इत्येवमुक्त्वा सा देवी  
तत्रैव सुरसंसदि ॥ भूयोभूयो रुरोदोच्चैर्धृत्वा तच्चरणांबुजम् ॥ २०५ ॥ क्रोडे कृत्वा तु तां कृष्णो मुखं समृज्य वाससा ॥ बोधयामास  
विविधं सत्यं तथ्यं हितं वचः ॥ २०६ ॥ ॥ श्रीकृष्ण उवाच ॥ आध्यात्मिकं परं योगं शोकच्छेदनकारकम् ॥ शृणु देवि प्रवक्ष्या  
मि योगीन्द्राणां च दुर्लभम् ॥ २०७ ॥ आधाराधेययोः सर्वं ब्रह्मांडं पश्य सुन्दरि ॥ आधारव्यतिरेकेण नास्त्याधेयस्य संभवः ॥  
॥ २०८ ॥ फलाधारं च पुष्पं च पुष्पाधारं च पल्लवम् ॥ स्कन्धश्च पल्लवाधारः स्कन्धाधारस्तरुः स्वयम् ॥ २०९ ॥ वृक्षाधारो  
प्यंकुरश्च जीवशक्तिसमन्वितः ॥ अष्टिरेकांकुराधारश्चाष्ट्याधारो वसुन्धरा ॥ २१० ॥ शेषो वसुन्धराधारः शेषाधारो हि कच्छपः ॥  
वायुश्च कच्छपाधारो वाय्वाधारोहमेव च ॥ २११ ॥ ममाधारस्वरूपा त्वं त्वयि तिष्ठामि सांप्रतम् ॥ त्वं च शक्तिसमूहा च मूलप्रकृ  
तिरीश्वरी ॥ २१२ ॥ त्वं शरीरस्वरूपाऽसि त्रिगुणाधाररूपिणी ॥ तवात्माहं निरीहश्च चेष्टावांश्च त्वया सह ॥ २१३ ॥ पुरुषाद्वीर्य  
मुत्पन्नं वीर्यात्सन्ततिरेव च ॥ तयोराधाररूपा च कामिनी प्रकृतेः कला ॥ २१४ ॥ विना देहेन कात्मा च क शरीरं विनात्मना ॥  
प्राधान्यं च तयोर्देवि विना त्वाद्य कुतो भवः ॥ २१५ ॥ न कुत्राप्यावयोर्भेदो राधे संसारबीजयोः ॥ यत्रात्मा तत्र देहं च  
न भेदो विनयेन किम् ॥ २१६ ॥ यथा क्षीरे च धावल्यं दाहिका च हुताशने ॥ भूमौ गन्धो जले शैत्यं तथा त्वयि मयि  
स्थिते ॥ २१७ ॥ धावल्यदुग्धयोरैक्यं दाहिकानलयोर्यथा ॥ भूगन्धजलशैत्यानां नास्ति भेदस्तथाऽऽवयोः ॥ २१८ ॥ मया  
विना त्वं निर्जीवा चादृश्योऽहं त्वया विना ॥ त्वया विना भवं कर्तुं नालं सुन्दरि निश्चितम् ॥ २१९ ॥ विना मृदा घटं  
कर्तुं यथा नालं कुलालकः ॥ विना स्वर्णं स्वर्णकारोऽलंकारं कर्तुमक्षमः ॥ २२० ॥ स्वयमात्मा यथा नित्यस्तथा त्वं प्रकृतिः  
स्वयम् ॥ सर्वशक्तिसमायुक्ता सर्वाधारा सनातनी ॥ २२१ ॥ मम प्राणसमा लक्ष्मीर्वाणी च सर्वमंगला ॥ ब्रह्मेशानन्तध  
र्माश्च त्वं मे प्राणाधिका प्रिया ॥ २२२ ॥ समीपस्था इमे सर्वे सुरा देव्यश्च राधिके ॥ एभ्योऽप्यभ्यधिका नो चेत्कथं वक्षः



स्थलस्थिता ॥ २२३ ॥ त्यजाश्रुमोक्षणं राधे भ्रांतिं च निष्फलां सति ॥ विहाय शंकां निःशंकं वृषभानुगृहं व्रज ॥ २२४ ॥  
 कलावत्याश्च जठरे मासानां नव सुन्दरि ॥ वायुना पूरयित्वा च गर्भं रोधय मायया ॥ २२५ ॥ दशमे समनुप्राप्ते त्वंमाविर्भव  
 भूतले ॥ स्वात्मरूपं परित्यज्य शिशुरूपं विधाय च ॥ २२६ ॥ वायुनिःसारणे काले कलावत्याः समीपतः ॥ भूमौ विवसनीभूय  
 पतित्वा रोदिषि ध्रुवम् ॥ २२७ ॥ अयोनिसंभवा त्वं च भविता गोकुले सति ॥ अयोनिसंभवोऽहं च नावयोर्गर्भसंस्थितिः ॥ २२८ ॥  
 भूमिसंस्पृष्टमात्रं मां गोकुले प्रापयिष्यति ॥ तव हेतोर्गमिष्यामि कृत्वा कंसभयं छलम् ॥ २२९ ॥ यशोदामंदिरे मां च सानन्दं  
 नन्दनंदनम् ॥ नित्यं द्रक्ष्यसि कल्याणि ममाश्लेषणपूर्वकम् ॥ २३० ॥ स्मृतिस्ते भविता काले वरेण मम राधिके ॥ स्वच्छन्दं  
 विहरिष्यामि नित्यं वृन्दावने वने ॥ २३१ ॥ त्रिःसप्तशतकोटीभिर्गोपीभिर्गोकुलं व्रज ॥ त्रयस्त्रिंशद्वयस्यांभिः सुशीलादिभिरेव  
 च ॥ २३२ ॥ संस्थाप्य संख्यारहिता गोपीर्गोकुल एव च ॥ ता आश्वास्य प्रबोधैश्च मितया च सुधागिरा ॥ २३३ ॥ अहं गोपाल  
 सुहृदः संस्थाप्यात्रैव राधिके ॥ वसुदेवाश्रमं पश्चाद्यास्यामि मथुरां पुरीम् ॥ २३४ ॥ व्रजं व्रजन्तु क्रीडार्थं मम संगे प्रियात्प्रियाः ॥  
 बलवानां गृहे जन्म लभन्तां गोपकोटयः ॥ २३५ ॥ इत्येवमुक्त्वा श्रीकृष्णो विरराम च नारद ॥ ऊषुर्देवाश्च देव्यश्च गोपा गोप्यश्च  
 तत्र वै ॥ २३६ ॥ ब्रह्मेशशेषधर्माश्च श्रीकृष्णं तं परात्परम् ॥ शिवापद्मासरस्वत्यस्तुष्टुबुः परया मुदा ॥ २३७ ॥ भक्त्या गोपाश्च  
 गोप्यश्च विरहज्वरकातराः ॥ तत्र संस्तूय श्रीकृष्णं प्रणेमुः प्रेमविह्वलाः ॥ २३८ ॥ प्राणाधिकं प्रियं कांतं राधापूर्णमनोरथम् ॥  
 परितुष्टोऽभवद्भक्त्या विरहज्वरकातराम् ॥ २३९ ॥ साश्रुपूर्णातिदीनां च दृष्ट्वा राधां भयाकुलाम् ॥ प्रबोधवचनं श्रुत्यमुवाच तां हरिः  
 स्वयम् ॥ २४० ॥ ॥ श्रीकृष्ण उवाच ॥ ॥ प्राणाधिके महादेवि स्थिरा भव भयं त्यज ॥ यथा त्वं च तथाऽहं च का चिन्ता ते मयि  
 स्थिते ॥ २४१ ॥ किं तु ते कथयिष्यामि किंचिदेवास्त्यमंगलम् ॥ वर्षाणां शतकं पूर्णं त्वद्विच्छेदो मया सह ॥ २४२ ॥  
 श्रीदामशापजन्येन कर्मभोगेन सुन्दरि ॥ भविष्यत्येव मम च मथुरागमनं ततः ॥ २४३ ॥ तत्र भारवतरणं पित्रोर्बन्धनमो



चनम् ॥ मालाकारतंतुवायकुब्जिकानां च मोक्षणम् ॥ २४४ ॥ घातयित्वा च यवनं मुचुकुन्दस्य मोक्षणम् ॥ द्वारकायाश्च  
निर्माणं राजसूयस्य दर्शनम् ॥ २४५ ॥ उद्राहं राजकन्यानां सहस्राणां च षोडश ॥ दशाधिकशतस्यापि शत्रूणां दमनं  
तथा ॥ २४६ ॥ मित्रोपकरणं चैव वाराणस्याश्च दाहनम् ॥ हरस्य जृम्भणं तत्र बाणस्य भुजकृतनम् ॥ २४७ ॥ पारि  
जातस्य हरणं यद्यत्कर्माणि तानि च ॥ गमनं तीर्थयात्रायां मुनिसंघप्रदर्शनम् ॥ २४८ ॥ संभाषणं च बंधूनां यज्ञसंपादनं  
पितुः ॥ शुभक्षणे पुनस्तत्र त्वया सार्द्धं प्रदर्शनम् ॥ करिष्यामि च तत्रैव गोपिकानां च दर्शनम् ॥ २४९ ॥ तुभ्यमाध्या  
त्मिकं दत्त्वा पुनः सत्यं त्वया सह ॥ दिवानिशमविच्छेदो मया सार्द्धमतः परम् ॥ २५० ॥ भविष्यति त्वया सार्द्धं पुनरागमनं  
ब्रजे ॥ कांते विच्छेदसमये वर्षाणां शतके सति ॥ २५१ ॥ नित्यं संमीलनं स्वप्ने भविष्यति त्वया सह ॥ मम नारायणां  
शो यस्तस्य यानं च द्वारकाम् ॥ २५२ ॥ शतवर्षांतरे साध्यमेतदेव मुनिश्चितम् ॥ भविष्यति पुनस्तत्र वने रासस्त्वया सह  
॥ २५३ ॥ पुनः पित्रोश्च गोपीनां शोकसंमार्जनं परम् ॥ कृत्वा भारवतरणं पुनरागमनं मम ॥ २५४ ॥ त्वया सहापि  
गोलोकं गोपैर्गोपीभिरेव च ॥ मम नारायणांशस्य वाण्या च पद्मया सह ॥ २५५ ॥ वैकुण्ठगमनं राधे नित्यस्य परमात्मनः ॥  
श्वेतद्वीपं धर्मगेहमंशानां च भविष्यति ॥ २५६ ॥ देवानां चैव देवीनामंशा यास्यन्ति स्वक्षयम् ॥ पुनः संस्थितिरत्रैव गोलोके मे  
त्वया सह ॥ २५७ ॥ इत्येवं कथितं सर्वं भविष्यं च शुभाशुभम् ॥ मया निरूपितं यत्तत्कांते केन निवार्यते ॥ २५८ ॥  
इत्येवमुक्त्वा श्रीकृष्णः कृत्वा राधां स्ववक्षसि ॥ तस्थौ तस्थुः सुराः सर्वे सुरपत्न्यश्च विस्मिताः ॥ २५९ ॥ उवाच श्रीहरि  
र्देवान्देवीं च समयोचितम् ॥ देवा गच्छत कार्यार्थं स्वालयं विषयोचितम् ॥ २६० ॥ गच्छ पार्वति कैलासं सुताभ्यां स्वामि  
ना सह ॥ मया नियोजितं कर्म सर्वं काले भविष्यति ॥ २६१ ॥ भविता कलया जन्म सर्वेषां च ब्रजेश्वरि ॥ क्षुद्राणां चैव

१ गतस्य द्वारकां त्वत्तो मम नारायणांशस्य-इ० पा० । २ वासः-इ० पा० ।



महतां देवं लंबोदरं विना ॥ २६२ ॥ प्रणम्य श्रीहरिं देवाः स्वालयं प्रययुर्मुदा ॥ लक्ष्मीं सरस्वतीं भक्त्या प्रणम्य पुरुषोत्तमम् ॥ २६३ ॥ हरिणा योजितं कर्म कर्तुं व्यग्रा महीं ययुः ॥ भर्त्रा निरूपितं स्थानं देवानामपि दुर्लभम् ॥ २६४ ॥ उवाच राधिकां कृष्णो वृषभानुगृहं व्रज ॥ गोपगोपीसमूहैश्च सह पूर्वनिरूपितैः ॥ २६५ ॥ अहं यास्यामि मथुरां वसुदेवालयं प्रिये ॥ पश्चात्कंसभय व्याजाद्गोकुलं तव सन्निधिम् ॥ २६६ ॥ राधा प्रणम्य श्रीकृष्णं रक्तपंकजलोचना ॥ भृशं रुरोद पुरतः प्रेमविच्छेदकातरा ॥ २६७ ॥ स्थायं स्थायं क्वचिद्यांती गत्वा गत्वा पुनः पुनः ॥ पुनः पुनः समागत्य दर्शदर्शं हरेर्मुखम् ॥ २६८ ॥ पपौ चक्षुश्चकोराभ्यां निमेषरहिता सती ॥ शरत्पार्वणचंद्राभसुधापूर्णं प्रभोर्मुखम् ॥ २६९ ॥ ततः प्रदक्षिणीकृत्य सप्तधा परमेश्वरी ॥ प्रणम्य सप्तधा चैव पुनस्तस्थौ हरेः पुरः ॥ २७० ॥ आजग्मुर्गोपिकानां च त्रिःसप्तशतकोटयः ॥ आजगाम च गोपानां समूहः कोटिसंख्यकः ॥ २७१ ॥ गोपानां गोपिकानां च समूहैः सह राधिका ॥ पुनः प्रणम्य तं राधा तत्र तस्थौ च नारद ॥ २७२ ॥ त्रयस्त्रिंशद्वयस्याभिर्गोपीभिः सह सुंदरी ॥ गोपानां च समूहैश्च प्रणम्य प्रययौ महीम् ॥ २७३ ॥ हरिणा योजितं स्थानं प्रजग्मुर्नंदगोकुलम् ॥ वृषभानुगृहं राधा गोपीगोपगृहं ययौ ॥ २७४ ॥ महीं गतायां राधायां गोपीभिः सह गोपकैः ॥ बभूव श्रीहरिः सद्यः पृथिवीं गमनोत्सुकः ॥ २७५ ॥ संभाष्य गोपान्गोपीश्च नियोज्य स्वीयकर्मणि ॥ मनोयायी जगन्नाथो जगाम मथुरां हरिः ॥ २७६ ॥ पूर्वं यद्यदपत्यं च देवकीवसुदेवयोः ॥ बभूव सद्यस्तत्कंसः पुत्रषट्कं जवान ह ॥ २७७ ॥ शेषांशं सप्तमं गर्भं माययाकृष्य गोकुले ॥ निधाय रोहिणीगर्भे जगाम चाज्ञया हरेः ॥ २७८ ॥ इति श्रीब्रह्मवैवर्ते महापुराणे श्रीकृष्णजन्मखंडे नारायणनारदसंवादे षष्ठोऽध्यायः ॥ ६ ॥ ॥ नारद उवाच ॥ ॥ तस्यातिरेकं कृष्णस्य महत्पुण्यकरं परम् ॥ वद जन्म महाभाग जन्ममृत्युजरापहम् ॥ १ ॥ वसुदेवः कस्य पुत्रः कस्य कन्या च देवकी ॥ को वसुदेवकी का वा विवाहं चोभयोर्वद ॥ २ ॥ कथं जवान कंसस्तत्पुत्रषट्कं च दारुणः ॥ कस्मिन्दिने हरेर्जन्म श्रोतुमिच्छामि तत्त्वतः ॥ ३ ॥ ॥ श्रीनारायण उवाच ॥ ॥ कश्यपो वसुदेवश्च देवमाता च देवकी ॥ पूर्वपुण्यफलेनैव



प्रापतुः श्रीहरिं सुतम् ॥ ४ ॥ देवमीढान्मारिषायां वसुदेवो महानभूत् ॥ यस्योद्भवे देवसंघो वादयामास दुन्दुभिम् ॥ ५ ॥ आनकं च महाहृष्टाः श्रीहरेर्जनकं च तम् ॥ संतः पुरातनास्तेन वदंत्यानकदुन्दुभिम् ॥ ६ ॥ आहुकस्य सुतः श्रीमान्यदुवंशसमुद्भवः ॥ देवको ज्ञानसिंधुश्च तस्य कन्या च देवकी ॥ ७ ॥ गगो यदुकुलाचार्यः संबंधं वसुना सह ॥ देवक्याः कारयामास विधिवच्च यथो दितम् ॥ ८ ॥ महासंभृतसंभारो वसुदेवः शुभे क्षणे ॥ उद्राहे देवकीं तस्मै देवकः प्रददौ किल ॥ ९ ॥ अश्वानां च सहस्राणि गजानां च शतानि च ॥ सालंकृतानां दासीनां शतानि सुंदराणि च ॥ १० ॥ नानाविधानि द्रव्याणि रत्नानि विविधानि च ॥ मणिश्रेष्ठानि वज्राणि स्वर्णपात्राणि नारद ॥ ११ ॥ सद्रत्नभूषितां कन्यां शतचंद्रसमप्रभाम् ॥ त्रैलोक्यमोहिनीं धन्यां मान्यां श्रेष्ठां च योषिताम् ॥ १२ ॥ रूपाधारां गुणाधारां सुस्मितां वक्रलोचनाम् ॥ नवसंगमयोग्यां च प्रोद्भिन्नवयौवनाम् ॥ १३ ॥ तां गृहीत्वा रथे कृत्वा प्रस्थानं समये तदा ॥ कंसो हृष्टः सहचरो भगिन्युद्राहकर्मणि ॥ १४ ॥ तस्या रथसमीपस्थे कंसे गच्छति तत्क्षणे ॥ कंसं संबोध्य गगने वाग्बभूव वाशरीरिणी ॥ १५ ॥ कथं हृष्टोऽसि राजेंद्र शृणु सत्यं वचो हितम् ॥ देवक्या ह्यष्टमो गर्भो मृत्युहेतुस्तवैव हि ॥ १६ ॥ श्रुत्वैवं देवकीं कंसः खड्गहस्तो महाबलः ॥ देववाक्याद्भयात्क्रोधात्पापिष्ठो हंतुमुद्यतः ॥ १७ ॥ तां हंतुमुद्यतं दृष्ट्वा वसुदेवः सुपंडितः ॥ बोधयामास नीतिज्ञो नीतिशास्त्रविशारदः ॥ १८ ॥ ॥ वसुदेव उवाच ॥ ॥ राजनीतिं न जानासि शृणु मे वचनं हितम् ॥ यशस्करं च दोषघ्नं शास्त्रोक्तं समयोचितम् ॥ १९ ॥ अस्या एवाष्टमो गर्भो मृत्युश्चेत्तव भूमिप ॥ इमां च हत्वा दुष्कीर्तिं करोषि त्वं नरः कथम् ॥ २० ॥ वधे च क्षुद्रजंतूनां हिंसकानां च पंडितः ॥ कार्षापणं समुत्सृज्य मृत्युकाले प्रमुच्यते ॥ २१ ॥ अहिंसकानां क्षुद्राणां वधः शतगुणं ध्रुवम् ॥ प्रायश्चित्तं मृत्युकाले कथितं पद्मयोनिना ॥ २२ ॥ वधे विशिष्टजंतूनां पश्वादीनां च कामतः ॥ ततः शतगुणं पापं निश्चितं मनुरब्रवीत् ॥ २३ ॥ नराणां म्लेच्छजातीनां वधे शतगुणं ततः ॥ म्लेच्छानां च शतानां च यत्पापं लभते वधे ॥ २४ ॥

१ मकरोत्तदा-इ० पा० । २ हि तत्-इ० पा० ।



सच्छूद्रैकस्य च वधे तत्पापं लभते पुमान् ॥ सच्छूद्राणां शतानां च यत्पापं लभते वधे ॥ २५ ॥ तत्पापं लभते नूनं  
 गोवधैकेन निश्चितम् ॥ गवां दशगुणं पापं ब्राह्मणस्य वधे भवेत् ॥ २६ ॥ विप्रहत्यासमं पापं स्त्रीवधे लभते नरः ॥ विशेषतो हि  
 भगिनी पोष्या च शरणागता ॥ २७ ॥ स्त्रीहत्याशतपापं च भवेदस्या वधे नृप ॥ तपो जपं च दानं च पूजनं तीर्थदर्शनम् ॥ २८ ॥  
 विप्राणां भोजनं होमं स्वर्गार्थं कुरुते बुधः ॥ जलबुद्बुदवत्सर्वं स्वप्नतुल्यसमं भवम् ॥ २९ ॥ पश्यन्ति सततं संतो धर्मं कुर्वन्ति यत्न  
 तः ॥ भगिनीं त्यज धर्मिष्ठः स्ववंशापरं भास्कर ॥ ३० ॥ बुधाः कतिविधाः सन्ति सभायां पृच्छयतां नृप ॥ अस्याश्चैवाष्टमो गर्भो  
 यदपत्यं भविष्यति ॥ ३१ ॥ बंधो तुभ्यं प्रदास्यामि तेन मे किं प्रयोजनम् ॥ अथवा यान्यपत्यानि भवंति ज्ञानिनां वर ॥ ३२ ॥  
 तानि सर्वाणि दास्यामि त्वत्तः को मे वरः प्रियः ॥ भगिनीं त्यज राजेंद्र कन्यातुल्यां प्रियां तव ॥ ३३ ॥ मिष्टान्नपानदानेन वर्धिता  
 मनुजां सदा ॥ वसुदेववचः श्रुत्वा तत्याज भगिनीं नृपः ॥ ३४ ॥ वसुदेवः प्रियां नीत्वा जगाम निजमंदिरे ॥ क्रमादपत्यषट्कं च  
 यद्यद्भूतं च नारद ॥ ३५ ॥ ददौ तस्मै वसुः सत्यात्स जघान क्रमेण तान् ॥ देवक्याः सप्तमे गर्भे कंसो रक्षां ददौ भिया ॥  
 ॥ ३६ ॥ रोहिणीजठरे माया तमाकृष्य ररक्ष च ॥ रक्षकाः कथयामासुर्गर्भसावो बभूव ह ॥ ३७ ॥ तस्माद्बभूव भगवानात्मा संक  
 र्पणः प्रभुः ॥ तस्या एवाष्टमो गर्भो वायुपूर्णो बभूव ह ॥ ३८ ॥ गते च नवमे मासि दशमे समुपस्थिते ॥ दृष्टिं ददौ च गर्भे च भग  
 वान्सर्वदर्शनः ॥ ३९ ॥ स्वयं रूपवती देवी सर्वासां योषितां वरा ॥ बभूव दर्शनात्सद्यः सुंदरी सा चतुर्गुणा ॥ ४० ॥ ददर्श देवकीं  
 कंसः प्रफुल्लवदनेक्षणाम् ॥ तेजसा प्रज्वलन्तीं च मायामिव दिशो दश ॥ ४१ ॥ ज्योतिषां संहतिं चैव यथा मूर्तिमतीमिव ॥ दृष्ट्वा  
 तामसुरेंद्रश्च विस्मयं परमं ययौ ॥ ४२ ॥ अस्माद्गर्भादपत्यं च मृत्युबीजं ममैव च ॥ इत्येवमुक्त्वा कंसश्च ददौ रक्षां प्रयत्नतः ॥  
 देवकीं वसुदेवं च सप्तद्वारं ररक्ष च ॥ ४३ ॥ पूर्णो च दशमे मासे गर्भः पूर्णो बभूव ह ॥ बभूव सा चलस्पंदा जडरूपा च



नारद ॥ ४४ ॥ गर्भे च वायुना पूर्णे निर्लिप्तो भगवानंजित् ॥ हृत्पद्मकोशे देवक्या अधिष्ठानं चकार ह ॥ ४५ ॥ सा विश्वं  
 भरगर्भा च मंदिराभ्यंतरे सती ॥ उवास जडरूपा च क्लेशयुक्ता बभूव ह ॥ ४६ ॥ उवास च क्षणं देवी क्षणमुत्थाय तिष्ठ  
 ति ॥ क्षणं व्रजति पादैकं क्षणं स्वपिति तत्र वै ॥ ४७ ॥ दृष्ट्वा च देवकीं शीघ्रं वसुदेवो महामनाः ॥ प्रसूतिसमयं ज्ञात्वा सस्मार  
 हरिमीश्वरम् ॥ ४८ ॥ रत्नप्रदीपसंयुक्ते मंदिरे सुमनोहरे ॥ स्थापयामास खड्गं च लोहं तोयं हुताशनम् ॥ ४९ ॥ मंत्रज्ञं च नरं  
 चैव बंधुपत्नीर्भयाकुलः ॥ विद्वांसं ब्राह्मणं चैव त्रस्तो बंधूंश्च सादरम् ॥ ५० ॥ एतस्मिन्नंतरे तस्या रात्रेर्द्रौ प्रहरौ गतौ ॥ व्याप्तं च  
 गगनं मेघैः क्षणद्युतिसमन्वितैः ॥ ५१ ॥ ववुश्च वायवश्चेष्टा ययुर्निद्रां च रक्षकाः ॥ अचेष्टिताश्च शयने मृता इव विचेतनाः ॥ ५२ ॥  
 एतस्मिन्नंतरे तत्र चाजग्मुस्त्रिदशेश्वराः ॥ तुष्टुवुर्धर्मब्रह्मेशा गर्भस्थं परमेश्वरम् ॥ ५३ ॥ ॥ देवा ऊचुः ॥ ॥ जगद्योनिरयोनिस्त्वमनंतो  
 ऽव्यय एव च ॥ ज्योतिःस्वरूपो ह्यनघः सगुणो निर्गुणो महान् ॥ ५४ ॥ भक्तानुरोधात्साकारो निराकारो निरंकुशः ॥ निर्व्यूहो  
 निखिलाधारो निःशंको निरुपद्रवः ॥ ५५ ॥ निरुपाधिश्च निर्लिप्तो निरीहो निधनांतकः ॥ स्वात्मारामः पूर्णकामो निर्मिषो  
 नित्य एव च ॥ ५६ ॥ स्वेच्छामयः सर्वहेतुः सर्वः सर्वगुणाश्रयः ॥ सुखदो दुःखदो दुर्गो दुर्जनांतक एव च ॥ ५७ ॥ सुभगो  
 दुर्भगो वाग्मी दुराराध्यो दुरत्ययः ॥ वेदहेतुश्च वेदाश्च वेदांगो वेदविद्विभुः ॥ ५८ ॥ इत्येवमुक्त्वा देवाश्च प्रणेमुश्च मुहुर्मुहुः ॥ हर्षा  
 श्रुलोचनाः सर्वे ववृषुः कुसुमानि च ॥ ५९ ॥ द्विचत्वारिंशत्रामानि प्रातरुत्थाय यः पठेत् ॥ दृढां भक्तिं हरेर्दास्यं लभते वाञ्छितं  
 फलम् ॥ ६० ॥ इति श्रीब्रह्मवैवर्ते ब्रह्मादिकृतश्रीकृष्णस्तोत्रम् ॥ ॥ नारायण उवाच ॥ इत्येवं स्तवनं कृत्वा देवास्ते स्वालयं  
 ययुः ॥ ६१ ॥ बभूव जलवृष्टिश्च निश्चेष्टा मथुरापुरी ॥ घोरांधकारनिविडा बभूव यामिनी मुने ॥ ६२ ॥ गते सप्तमुहूर्ते तु चाष्टमे  
 समुपस्थिते ॥ वेदातिरिक्तदुर्ज्ञेये सर्वोत्कृष्टे शुभे क्षणे ॥ ६३ ॥ शुभग्रहे दृष्टियुक्तेऽप्यदृष्टे चाशुभग्रहे ॥ अर्धरात्रे समुत्पन्ने रोहिण्या

१-स्वयम्-इ० पा० । २ निर्दोषो-इ० पा० ।



मष्टमीतिथौ ॥ ६४ ॥ जयंतीयोगसंयुक्ते चार्धचंद्रोदये मुने ॥ दृष्ट्वादृष्टा क्षणं लग्नं भीताः सूर्यादयस्तदा ॥ ६५ ॥ गगने क्रममुलंघ्य  
जग्मुर्मीनं शुभावहाः ॥ सुप्रसन्ना ग्रहाः सर्वे बभूवुस्तत्र संस्थिताः ॥ ६६ ॥ एकादशास्ते प्रीत्या च मुहूर्तं धातुराज्ञया ॥ ववर्षुश्च जलधरा  
ववर्षाताः सुशीतलाः ॥ ६७ ॥ सुप्रसन्ना च पृथिवी प्रसन्नाश्च दिशो दश ॥ ऋषयो मनवश्चैव यक्षगंधर्वकिन्नराः ॥ ६८ ॥ देवा देव्यश्च  
मुदिता ननृतुश्चाप्सरोगणाः ॥ जगुर्गंधर्वपतयो विद्याधर्यश्च नारद ॥ ६९ ॥ सुखेन सुसुबुनद्यो जज्वलुश्चाग्रयो मुदा ॥ नेदुर्दुभयो नाके  
चानकाश्च मनोहराः ॥ ७० ॥ पारिजातप्रसूनानां महावृष्टिर्बभूव ह ॥ जगाम सूतिकागेहं नारीरूपं विधाय भूः ॥ ७१ ॥ जयशब्दः  
शंखशब्दो हरिशब्दो बभूव ह ॥ एतस्मिन्नंतरे तत्र पपात देवकी सती ॥ ७२ ॥ निःससार च वायुश्च देवकीजठरात्ततः ॥ तत्रैव  
भगवान्कृष्णो दिव्यरूपं विधाय च ॥ ७३ ॥ हृत्पद्मकोशादेवक्या हरिराविर्बभूव ह ॥ अतीव कमनीयं च शरीरं सुमनोहरम् ॥ ७४ ॥  
द्विभुजं मुरलीहस्तं स्फुरन्मुकुटकुंडलम् ॥ ईषद्भास्यं प्रसन्नास्यं भक्तानुग्रहकातरम् ॥ ७५ ॥ मणिरत्नेन्द्रसाराणां भूषणैश्च विभूषितम् ॥  
नवीननीरदश्यामं शोभितं पीतवाससा ॥ ७६ ॥ चंदनागुरुकस्तूरीकुंडुमद्रवचर्चितम् ॥ शरत्पार्वणचंद्रास्यं विंबाधरमनो  
हरम् ॥ ७७ ॥ मयूरपिच्छवूडं च सद्गन्धमुकुटोज्ज्वलम् ॥ त्रिभंगवक्रमध्यं च वनमालाविभूषितम् ॥ ७८ ॥ श्रीवत्सवक्षसं चारु  
कौस्तुभेन विराजितम् ॥ किशोरवयसं शांतं कांतं ब्रह्मेशयोः परम् ॥ ७९ ॥ ददर्श वसुदेवश्च देवकीपुरतो मुने ॥ तुष्टाव परया भक्त्या  
विस्मयं परमं ययौ ॥ ८० ॥ कृतांजलिपुटो भूत्वा भक्तिनम्रात्मकंधरः ॥ साश्रुपूर्णः सपुलको देवक्या च स्त्रिया सह ॥ ८१ ॥  
॥ वसुदेव उवाच ॥ ॥ त्वामैतींद्रियमव्यक्तमक्षरं निर्गुणं विभुम् ॥ ध्यानासाध्यं च सर्वेषां परमात्मानमीश्वरम् ॥ ८२ ॥ स्वेच्छामयं  
सर्वरूपं स्वेच्छारूपधरं परम् ॥ निर्लितं परमं ब्रह्म बीजरूपं सनातनम् ॥ ८३ ॥ स्थूलात्स्थूलतरं व्यातमतिसूक्ष्मदर्शनम् ॥ स्थितं  
सर्वशरीरेषु साक्षिरूपमदृश्यकम् ॥ ८४ ॥ शरीरवतं सगुणमशरीरं गुणोत्करम् ॥ प्रकृतिं प्रकृतीशं च प्राकृतं प्रकृतेः परम् ॥ ८५ ॥

१ सुनयः-इ० पा० । २ श्रीमंतभिद्रियातीतम्-इ० पा० ।



सर्वेशं सर्वरूपं च सर्वातकरमव्ययम् ॥ सर्वाधारं निराधारं निर्व्यूहं स्तौमि किं विभुम् ॥ ८६ ॥ अनंतः स्तवनेऽशक्तोऽशक्ता देवी  
 सरस्वती ॥ यं वा स्तोतुमशक्तश्च पंचवक्त्रः षडाननः ॥ ८७ ॥ चतुर्मुखो वेदकर्ता यं स्तोतुमक्षमः सदा ॥ गणेशो न समर्थश्च योगी  
 द्राणां गुरोर्गुरुः ॥ ८८ ॥ ऋषयो देवताश्चैव मुनींद्रमनुमानवाः ॥ स्वप्ने तेषामदृश्यं च त्वामेवं किं स्तुवंति ते ॥ ८९ ॥ श्रुतयः  
 स्तवनेऽशक्ताः किं स्तुवंति विपश्चितः ॥ विहायैवं शरीरं च बालो भवितुमर्हसि ॥ ९० ॥ वसुदेवकृतं स्तोत्रं त्रिसंध्यं यः पठेन्नरः ॥  
 भक्तिं दास्यमवाप्नोति श्रीकृष्णचरणांबुजे ॥ ९१ ॥ विशिष्टपुत्रं लभते हरिदासं गुणान्वितम् ॥ संकटं निस्तरेत्तूर्णं शत्रुभीत्या  
 प्रमुच्यते ॥ ९२ ॥ इति श्रीब्रह्मवैवर्ते वसुदेवकृतं श्रीकृष्णस्तोत्रम् ॥ नारायण उवाच ॥ वसुदेववचः श्रुत्वा तमुवाच हरिः स्वयम् ॥  
 प्रसन्नवदनः श्रीमान्भक्तानुग्रहकातरः ॥ ९३ ॥ ॥ श्रीकृष्ण उवाच ॥ ॥ तपसां च फलेनैव पुत्रोऽहं तव सांप्रतम् ॥ वरं वृणीष्व भद्रं  
 ते भविष्यति न संशयः ॥ ९४ ॥ पुरा तपस्विनां श्रेष्ठः सुतपास्त्वं प्रजापतिः ॥ पत्नी ते पृश्निनाम्नी च तपसाराधितस्त्वया  
 ॥ ९५ ॥ पुत्रो मत्सदृशस्तत्र दृष्ट्वा मां च वृतो बुधैः ॥ मया दत्तो वरस्तुभ्यं मत्समो भविता सुतः ॥ ९६ ॥ दत्त्वा तुभ्यं वरं  
 तात मनसालोच्य चिंतितः ॥ मत्समो नास्ति भुवने पुत्रोऽहं तेन हेतुना ॥ ९७ ॥ तपसां च प्रभावेण त्वमेव कश्यपः स्वयम् ॥  
 सुतपा देवमातेयमदितिश्च पतिव्रता ॥ ९८ ॥ अधुना कश्यपांशस्त्वं वसुदेवः पिता मम ॥ देवकी देवमातेयमदितेरंशसंभवा  
 ॥ ९९ ॥ त्वत्तोदित्यां वामनोऽहं पुत्रस्तेऽशेन संभवः ॥ अधुना परिपूर्णोऽहं पुत्रस्ते तपसां फलात् ॥ १०० ॥ मां वा त्वं पुत्रभावेन  
 ब्रह्मभावेन वा पुनः ॥ मां प्राप्नोसि महाप्राज्ञ जीवन्मुक्तो भविष्यसि ॥ १०१ ॥ यशोदाभवनं शीघ्रं मां गृहीत्वा व्रजं व्रज ॥ संस्थाप्य  
 तत्र मां तात मायामादाय स्थापय ॥ १०२ ॥ इत्युक्त्वा श्रीहरिस्तत्र बालरूपो बभूव ह ॥ नग्नं भूमौ शयानं च ददर्श श्यामलं  
 सुतम् ॥ १०३ ॥ दृष्ट्वा स बालकं तत्र मोहितो विष्णुमायया ॥ किं वा कूटं च तंद्रायामपूर्वं सूतिकागृहम् ॥ १०४ ॥ इत्युक्त्वा वसुदे

१ विभो-इति पा० । २ वरः-इति पा० । ३ तपसः-इति पा० ।



वश्च समालोच्य स्त्रिया सह ॥ गृहीत्वा बालकं क्रोडे जगाम नन्दगोकुलम् ॥ १०५ ॥ गत्वा नन्दव्रजं शीघ्रं विवेश सूतिकागृहम् ॥  
 ददर्श शयनाविष्टां यशोदां निद्रयान्विताम् ॥ १०६ ॥ निद्रान्वितं च नन्दं च सर्वं तत्र गृहे स्थितम् ॥ ददर्श बालिकां नग्नां ततकां  
 चनसन्निभाम् ॥ १०७ ॥ ईषद्धास्यां प्रसन्नास्यां पश्यन्तीं गृहशेखरम् ॥ तां दृष्ट्वा वसुदेवश्च विस्मयं परमं ययौ ॥ १०८ ॥ संस्थाप्य  
 तत्र पुत्रं च कन्यामादाय सत्वरम् ॥ जगाम मथुरां हृष्टः स्वकांतासूतिकागृहम् ॥ १०९ ॥ स्थापयामास तत्रैव महामायां च बालि  
 काम् ॥ रोह्यमाणां तामेव दृष्ट्वा हृष्टा च देवकी ॥ ११० ॥ रोदनेनैव सा बाला बोधयामास रक्षकान् ॥ उत्थाय रक्षकाः शीघ्रं बालिकां  
 जगृहुस्तदा ॥ १११ ॥ गृहीत्वा बालिकां ते च प्रजग्मुः कंससन्निधिम् ॥ जगाम देवकी पश्चाद्रसुदेवश्च शोकतः ॥ ११२ ॥ दृष्ट्वा  
 च बालिकां कंसो नातिहृष्टो महामुने ॥ रोह्यमाणां कल्याणीं तदया न बभूव ह ॥ ११३ ॥ तां गृहीत्वा च पाषाणे हन्तुं यातं  
 सुदारुणम् ॥ उवाच वसुदेवश्च देवकी परमादरम् ॥ ११४ ॥ भोभोः कंसनृपश्रेष्ठ नीतिशास्त्रविशारद ॥ निबोध वाक्यं सत्यं च नीति  
 युक्तं मनोरमम् ॥ ११५ ॥ हत्वाऽऽवयोः पुत्रपदकं दया ते नास्ति बांधव ॥ अधुना चाष्टमे गर्भे बालिकामबलां मम ॥ ११६ ॥ हत्वा  
 तव किमैश्वर्यं भविष्यति महीतले ॥ स्त्रीमेव हंतुमबल किं क्षमा रणमूर्धनि ॥ ११७ ॥ इत्येवमुक्त्वा तं वसुदेवकी च सभा  
 तले ॥ रुरोद पुरतस्तत्र कंसस्य च दुरात्मनः ॥ कंसस्तयोर्वचः श्रुत्वा तामुवाच दुरात्मना ॥ ११८ ॥ कंस उवाच ॥ ॥ शृणु वाक्यं  
 मदीयं च निबोध बोधयामि ते ॥ ११९ ॥ तृणेन पर्वतं हन्तुं शक्तो धाता च दैवतः ॥ कीटेन सिंहशार्दूलं मशकेन गजं  
 तथा ॥ १२० ॥ शिशुना च महावीरं महातं क्षुद्रजन्तुभिः ॥ मूषकेन च मार्जारं मंडूकेन भुजंगमम् ॥ १२१ ॥ एवं जन्येन जनकं  
 भक्ष्येणैव च भक्षकम् ॥ वह्निना च जलं नष्टुं वह्निं शुष्कतृणेन च ॥ १२२ ॥ पीताः सप्तसमुद्राश्च द्विजेनैकेन जन्तुना ॥  
 धातुर्गतिर्विचित्रा तु दुर्ज्ञेया भुवनत्रये ॥ १२३ ॥ देवेन बालिका नष्टुं मां समर्था भविष्यति ॥ बालिकां च वधिष्यामि नात्र  
 कार्या विचारणा ॥ १२४ ॥ इत्येवमुक्त्वा कंसश्च गृहीत्वा बालिकां तदा ॥ हंतुमारब्धवान्कंसस्तमुवाच वसुस्तदा ॥ १२५ ॥



ब. वै. क.  
॥ २५ ॥

वृथा हिंसितवात्राजन्देहि बालां कृपानिधे ॥ स तच्छ्रुत्वा विचारज्ञः कंसस्तुष्टो महामुने ॥ १२६ ॥ संबोधयन्तं तत्रैव वाग्बभूवा  
शरीरिणी ॥ हे कंस हंसि कां मूढ न विज्ञाय हरेर्गतिम् ॥ १२७ ॥ कुत्रचित्त्वन्निहन्तास्ति काले व्यक्तो भविष्यति ॥ श्रुत्वैव  
देववाणीं च तत्याज बालिकां नृपः ॥ १२८ ॥ वसुदेवो देवकी च तामादाय मुदान्वितौ ॥ जग्मतुः स्वगृहं तौ च कन्यां कृत्वा  
स्ववक्षसि ॥ १२९ ॥ मृतामिव पुनः प्राप्य ब्राह्मणेभ्यो ददौ धनम् ॥ सा परा भगिनी विप्र कृष्णस्य परमात्मनः ॥ १३० ॥  
एकानंशेति विख्याता पार्वत्यंशसमुद्भवा ॥ वसुस्तां द्वारकायां तु रुक्मिण्युद्राहकर्मणि ॥ १३१ ॥ ददौ दुर्वाससे  
भक्त्या शंकरांशाय भक्तिः ॥ एवं निगदितं सर्वं कृष्णजन्मानुकीर्तनम् ॥ जन्ममृत्युजरातिघ्नं सुखदं पुण्यदं मुने ॥ १३२ ॥  
॥ इति श्रीब्रह्मवैवर्ते महापुराणे कृष्णजन्मखण्डे नारायणनारदसंवादे सप्तमोऽध्यायः ॥ ७ ॥ ॥ नारद उवाच ॥ ॥ जन्मा  
ष्टमीव्रतं ब्रूहि व्रतानां व्रतमुत्तमम् ॥ फलं जयंतीयोगस्य सामान्येनैव सांप्रतम् ॥ १ ॥ को वा दोषोप्यकरणे भोजने  
वा महामुने ॥ उपवासफलं किं वा जयंत्यां च सुसंमतम् ॥ २ ॥ व्रतं पूजाविधानं च संयमस्य च सांप्रतम् ॥ उपवासपारणयोः  
सुविचार्य वद प्रभो ॥ ३ ॥ ॥ नारायण उवाच ॥ ॥ कृत्वा हविष्यं सप्तम्यां संयतः पारणे तथा ॥ अरुणोदयवेलायां समुत्थाय  
परेहनि ॥ ४ ॥ प्रातःकृत्यं संविधाय स्नात्वा संकल्पमाचरेत् ॥ व्रतोपवासयोर्ब्रह्मज्ज्हीकृष्णप्रीतिहेतुकम् ॥ ५ ॥ मन्वादिदिवसे  
प्राप्ते यत्फलं स्नानपूजनैः ॥ फलं भाद्रपदेऽष्टम्यां भवेत्कोटिगुणं द्विज ॥ ६ ॥ तस्यां तिथौ वारिमात्रं पितॄणां यः प्रयच्छति ॥ गया  
श्राद्धं कृतं तेन शताब्दं नात्र संशयः ॥ ७ ॥ स्नात्वा नित्यक्रियां कृत्वा निर्माय सूतिकागृहम् ॥ लोहखंडवह्निजालैर्युक्तं रक्षकसंघकैः ॥  
॥ ८ ॥ तत्र द्रव्यं बहुविधं नाभिच्छेदनकर्तनम् ॥ धात्रीस्वरूपां नारीं च यत्नतः स्थापयेद्बुधः ॥ ९ ॥ पूजाद्रव्याणि चारूणि  
सोपचाराणि षोडश ॥ फलान्यष्टौ च मिष्टानि द्रव्याण्येव हि नारद ॥ १० ॥ जातीफलं च कंकोलं दाडिमं श्रीफलं तथा ॥ नारि

१ लोहखड्ग-इ० पा० । २ नाडी-इ० पा० ।

ख० ४ पृ०  
अ० ८

॥ २५ ॥



केरं च जंबीरं कूष्मांडं च सुवासंसम् ॥ ११ ॥ आसनं वसनं पाद्यं मधुपर्कं तथैव च ॥ अर्घ्यमाचमनीयं च स्नानीयं शयनं तथा ॥ १२ ॥ गंधं पुष्पं च नैवेद्यं तांबूलमनुलेपनम् ॥ धूपदीपौ भूषणं वै चोपचारांश्च षोडश ॥ १३ ॥ पादप्रक्षालनं कृत्वा धृत्वा धौतेच वाससी ॥ आचम्य चासने स्थित्वा स्वस्तिवाचनपूर्वकम् ॥ १४ ॥ घटस्यारोपणं कृत्वा संपूज्य पंचदेवताः ॥ घटे ह्यावाहनं कृत्वा श्रीकृष्णं परमेश्वरम् ॥ १५ ॥ वसुदेवं देवकीं च यशोदां नंदमेव च ॥ रोहिणीं बलदेवं च षष्ठीदेवीं वसुंधराम् ॥ १६ ॥ रोहिणीं ब्राह्मणीं चैव अष्टमीं स्थानदेवताम् ॥ अश्वत्थाम्ना सह बलिं हनुमंतं विभीषणम् ॥ १७ ॥ कृपं परशुरामं च वेदव्यासं मृकंडकम् ॥ सर्वस्यावाहनं कृत्वा ध्यानं कुर्याद्धरेस्तदा ॥ १८ ॥ पुष्पकं मस्तके न्यस्य पुनर्ध्यायेद्वि चक्षणः ॥ ध्यानं च सामवेदोक्तं शृणु वक्ष्यामि नारद ॥ १९ ॥ ब्रह्मणा कथितं पूर्वं कुमाराय महात्मने ॥ २० ॥ बालं नीलांबु जाभमतिशयरुचिरं स्मेरवक्रांबुजं तं ब्रह्मेशानंतधर्मैः कतिकतिदिवसैः स्तूयमानं परं यत् ॥ ध्यानासाध्यमृषीन्द्रैर्मुनिगणमनुजैः सिद्धसंघैरसाध्यं योगीन्द्राणामर्चित्यमतिशयमतुलं साक्षिरूपं भजेऽहम् ॥ २१ ॥ ध्यात्वा पुष्पं च दत्त्वा च तत्सर्वं च निवेदयेत् ॥ एवं व्रती व्रतं कुर्याच्छृणु मंत्रक्रमं मुने ॥ २२ ॥ आसनं सर्वशोभाढ्यं सद्गुणमणिनिर्मितम् ॥ विचित्रं च विचित्रेण गृह्यतां शोभनं हरे ॥ २३ ॥ वसनं वह्निशौचं च निर्मितं विश्वकर्मणा ॥ प्रतप्तस्वर्णखचितं चित्रितं गृह्यतां हरे ॥ २४ ॥ पादप्रक्षालनार्थं च स्वर्णपात्रस्थितं जलम् ॥ पवित्रं निर्मलं चारु पाद्यं च गृह्यतां हरे ॥ २५ ॥ मधुसर्पिर्दधिक्षीरं शर्करासंयुतं परम् ॥ स्वर्णपात्रस्थितं देयं स्नानार्थं गृह्यतां हरे ॥ २६ ॥ दूर्वाक्षतं शुक्लपुष्पं स्वच्छतोयसमन्वितम् ॥ चंदनागुरुकस्तूरीसहितं गृह्यतां हरे ॥ २७ ॥ सुस्वादु स्वच्छतोयं च वासितं गंधवस्तुना ॥ शुद्धमाचमनीयं च गृह्यतां परमेश्वर ॥ २८ ॥ गंधद्रव्यसमायुक्तं विष्णो तैलं सुवासितम् ॥ आमलकया द्रवं चैव स्नानीयं गृह्यतां हरे ॥ २९ ॥ सद्गुणमणिसारेण रचितां सुमनोहराम् ॥ छादितां सूक्ष्मवस्त्रेण शय्यां च गृह्यतां



हरे ॥ ३० ॥ चूर्णं च वृक्षभेदानां मूलानां द्रवसंयुतम् ॥ कस्तूरीद्रवसंयुक्तं गन्धं च गृह्यतां हरे ॥ ३१ ॥ पुष्पं सुगन्धियुक्तं च संयुक्तं  
कुंकुमेन च ॥ सुप्रियं सर्वदेवानां सांप्रतं गृह्यतां हरे ॥ ३२ ॥ गृह्यतां स्वस्तिकोक्तं च मिष्टद्रव्यसमन्वितम् ॥ सुपक्वफलसंयुक्तं नैवेद्यं  
गृह्यतां हरे ॥ ३३ ॥ लड्डुकं मोदकं चैव सर्पिः क्षीरं गुडं मधु ॥ नवोद्धृतं दधि तक्रं नैवेद्यं गृह्यतां हरे ॥ ३४ ॥ शीतलं शर्करायुक्तं  
क्षीरस्वादुसुपक्वकम् ॥ तांबूलं भोगसारं च कर्पूरादिसमन्वितम् ॥ ३५ ॥ भक्त्या निवेदितमिदं गृह्यतां परमेश्वर ॥ चन्दनागुरु  
कस्तूरीकुंकुमद्रवसंयुतम् ॥ ३६ ॥ अवीरचूर्णं रुचिरं गृह्यतां परमेश्वर ॥ तरुभेदरसोत्कर्षो गन्धयुक्तोऽग्निना सह ॥ ३७ ॥ सुप्रियः  
सर्वदेवानां धूपोऽयं गृह्यतां हरे ॥ घोरगन्धकारनाशकहेतुरेव शुभावहः ॥ ३८ ॥ सुप्रदीपो दीप्तिकरो दीपोऽयं गृह्यतां हरे ॥ पवित्रं निर्मलं  
तोयं कर्पूरादिसमायुतम् ॥ ३९ ॥ जीवनं सर्वबीजानां पानार्थं गृह्यतां हरे ॥ नानापुष्पसमायुक्तं ग्रथितं सूक्ष्मतंतुना ॥ ४० ॥  
शरीरभूषणवरं माल्यं च प्रतिगृह्यताम् ॥ दत्त्वा देयानि द्रव्याणि पूजोपयोगितानि च ॥ ४१ ॥ व्रतस्थानस्थितं द्रव्यं हरये देयमेव  
च ॥ फलानि तरुबीजानि स्वादूनि सुंदराणि च ॥ ४२ ॥ वंशवृद्धिकरण्येव गृह्यतां परमेश्वर ॥ आवाहितांश्च देवांश्च प्रत्येकं  
पूजयेद्भृती ॥ ४३ ॥ तान्पूज्य भक्तिभावेन दद्यात्पुष्पांजलित्रयम् ॥ सुनन्दनंदकुमुदान्गोपान्गोपीश्च राधिकाम् ॥ ४४ ॥ गणेशं  
कार्तिकेयं च ब्रह्माणं च शिवं शिवाम् ॥ लक्ष्मीं सरस्वतीं चैव दिक्पालांश्च ग्रहांस्तथा ॥ ४५ ॥ शेषं सुदर्शनं चैव पार्षदप्रवरांस्तथा ॥  
सम्पूज्य सर्वदेवांश्च प्रणम्य दंडवद्भुवि ॥ ब्राह्मणेभ्यश्च नैवेद्यं दत्त्वा दद्याच्च दक्षिणाम् ॥ ४६ ॥ कथां च जन्माध्यायोक्तां शृणुयाद्भक्ति  
भावतः ॥ तदा कुशासने स्थित्वा कुर्याज्जागरणं व्रती ॥ ४७ ॥ प्रभाते चाह्निकं कृत्वा संपूज्य श्रीहरिं सुदा ॥ ब्राह्मणान्भोजयित्वा  
च कारयेद्भरिर्कीर्तनम् ॥ ४८ ॥ ॥ नारद उवाच ॥ ॥ व्रतकालव्यवस्थां च वेदोक्तां सर्वसंमताम् ॥ वेदार्थं च समालोच्य संहितां

१ सचूर्णो-इ० पा० । २ संयुतः-इ० पा० । ३ संयुक्तो-इ० पा० । ४ गन्धश्च-इ० पा० । ५ वनस्पतिसमुद्भवम्-इ० पा० । ६ गृह्यतां परमेश्वर-इ० पा० ।  
७ सुवासितम्-इ० पा० । ८ कुर्याच्छ्रीहरिर्कीर्तनम्-इ० पा० ।



च पुरातनीम् ॥ ४९ ॥ उपवासे जागरणे व्रते किं वा फलं मुने ॥ किं वा पापं तत्र भुक्त्वा वद वेदविदां वर ॥ ५० ॥ ॥ श्रीनारायण  
 उवाच ॥ ॥ अष्टमी कर्क्षसंयुक्ता रात्र्यर्धे यदि दृश्यते ॥ स एव मुख्यकालश्च तत्र जातः स्वयं हरिः ॥ ५१ ॥ जयं पुण्यं च कुरुते  
 जयंती तेन संस्मृता ॥ तत्रोपोष्य व्रतं कृत्वा कुर्याज्जागरणं बुधः ॥ ५२ ॥ सर्वापवादः कालोऽयं प्रधानः सर्वसंमतः ॥ इति वेदविदां  
 वाणी चेत्युक्ता वेधसा पुरा ॥ ५३ ॥ तत्र जागरणं कृत्वा यश्चोपोष्य व्रतं चरेत् ॥ कोटिजन्मार्जितात्पापान्मुच्यते नात्र  
 संशयः ॥ ५४ ॥ वर्जनीया प्रयत्नेन सप्तमीसहिताष्टमी ॥ सा सर्क्षापि न कर्तव्या सप्तमीसहिताष्टमी ॥ अविद्यायां कर्कशायां जातो  
 देवकिनंदनः ॥ ५५ ॥ वेदवेदांगगुप्तेतिविशिष्टे मंगलक्षणे ॥ व्यतीते रोहिणीऋक्षे व्रती कुर्याच्च पारणाम् ॥ ५६ ॥ तिथ्यंते च हरिं  
 स्मृत्वा कृत्वा देवार्चनं व्रती ॥ पारणं पावनं पुंसां सर्वपापप्रणाशनम् ॥ ५७ ॥ उपवासांगभूतं च फलदं सिद्धिकारणम् ॥ सर्वेष्वेवोप  
 वासेषु दिवा पारणमिष्यते ॥ ५८ ॥ अन्यथा फलहानिः स्यात्कृते धारणपारणे ॥ न रात्रौ पारणं कुर्याद्वते वै रोहिणीव्रतात् ॥ ५९ ॥  
 निशायां पारणं कुर्याद्विर्जयित्वा महानिशाम् ॥ पूर्वाह्णे पारणं शस्तं कृत्वा विप्रसुरार्चनम् ॥ ६० ॥ सर्वेषां संमतं कुर्याद्वते वै रोहिणी  
 व्रतम् ॥ बुधसोमसमायुक्ता जयंती यदि लभ्यते ॥ ६१ ॥ न कुर्याद्भिर्वासं च तत्र कृत्वा व्रतं व्रती ॥ उदये चाष्टमी किंचिन्नवमी सकला  
 यदि ॥ ६२ ॥ भवेद्बुधेन्दुसंयुक्ता प्राजापत्यर्क्षसंयुक्ता ॥ अपि वर्षशतेनापि लभ्यते वा न लभ्यते ॥ ६३ ॥ व्रतं तत्र व्रती कुर्यात्पुंसां  
 कोटिं समुद्धरेत् ॥ नृणां विना व्रतेनापि भक्तानां हीनसंपदाम् ॥ ६४ ॥ कृतेनैवोपवासेन प्रीतो भवति माधवः ॥ भक्त्या नानो  
 पचारेण रात्रौ जागरणेन च ॥ ६५ ॥ फलं ददाति दैत्यारिर्जयंतीव्रतसंभवम् ॥ वित्तशाठ्यमकुर्वाणः सम्यक्फलमवाप्नुयात् ॥ ६६ ॥  
 कुर्वाणो वित्ताशाठ्यं च लभते सदृशं फलम् ॥ अष्टम्यामथ रोहिण्यां न कुर्यात्पारणं बुधः ॥ ६७ ॥ हन्यात्पुराकृतं पुण्यं चोपवासा  
 र्जितं फलम् ॥ तिथिरष्टगुणं हन्ति नक्षत्रं च चतुर्गुणम् ॥ ६८ ॥ तस्मात्प्रयत्नतः कुर्यात्तिथिभांते च पारणम् ॥ महानिशायां प्राप्तायां

१ कर्क्षेण ब्रह्मनक्षत्रेण रोहिणीनक्षत्रेण संयुक्तेत्यर्थः । पादमेकं तु-इ० पा० ।



तिथिभातं यदा भवेत् ॥ ६९ ॥ तृतीयेहि मुनिश्रेष्ठ पारणं कुरुते बुधः ॥ षण्मुहूर्ते व्यतीते तु रात्रावेव महानिशा ॥ ७० ॥ लभते  
 ब्रह्महत्यां च तत्र भुक्त्वा च नारद ॥ गोमांसविण्मूत्रसमं तांबूलं च फलं जलम् ॥ ७१ ॥ पुंसामभक्ष्यं शुद्धानामोदनस्य च का  
 कथा ॥ त्रियामां रजनीं प्राहुस्त्यक्त्वाद्यं च चतुष्टयम् ॥ ७२ ॥ नाडीनां तदुभे सन्ध्ये दिवसाद्यंतसंज्ञिते ॥ जन्माष्टम्यां च शुद्धायां  
 कृत्वा जागरणं व्रतम् ॥ ७३ ॥ शतजन्मकृतात्पापान्मुच्यते नात्र संशयः ॥ जन्माष्टम्यां च शुद्धायामुपोष्य केवलं नरः ॥ ७४ ॥  
 अश्वमेधफलं तस्य व्रतं जागरणं विना ॥ यद्बाल्ये यच्च कौमारे यौवने यच्च वार्धके ॥ ७५ ॥ सप्तजन्मकृतात्पापान्मुच्यते नात्र  
 संशयः ॥ श्रीकृष्णजन्मदिवसे यश्च भुंक्ते नराधमः ॥ ७६ ॥ स भवेन्मातृगामी च ब्रह्महत्याशतं लभेत् ॥ कोटिजन्मार्जितं पुण्यं  
 तस्य नश्यति निश्चितम् ॥ ७७ ॥ अनर्हश्चाशुचिः शश्वदैवे पित्र्ये च कर्मणि ॥ अन्ते वसेत्कालसूत्रे यावच्चंद्रदिवाकरौ ॥ ७८ ॥  
 कृमिभिः शूलतुल्यैश्च तीक्ष्णदंष्ट्रैश्च भक्षितः ॥ पापी ततः समुत्थाय भारते जन्म चेह्लभेत् ॥ ७९ ॥ षष्टिवर्षसहस्राणि विष्टायां च  
 कृमिर्भवेत् ॥ गृध्रकोटिसहस्राणि शतजन्मानि सूकरः ॥ ८० ॥ श्वापदः शतजन्मानि सृगालः सप्त जन्म च ॥ सप्तजन्मसु सर्पश्च  
 काकश्च सप्तजन्मसु ॥ ८१ ॥ ततो भवेन्नरो मूको गलत्कुष्ठी सदातुरः ॥ ततो भवेत्पशुश्च व्यालग्राही ततो भवेत् ॥ ८२ ॥ तदंते  
 च भवेद्दस्युर्धर्महीनश्च गृध्रकः ॥ ततो भवेत्स रजकस्तैलकारस्ततो भवेत् ॥ ८३ ॥ ततो भवेद्देवलको ब्राह्मणश्च सदाशुचिः ॥ उपवा  
 सासमर्थश्चेदेकं विप्रं च भोजयेत् ॥ ८४ ॥ तावद्जनानि वा दद्याद्यद्भुक्तं द्विगुणं भवेत् ॥ सहस्रसंमितां देवीं जपेद्वा प्राणसंयमान् ॥  
 ॥ ८५ ॥ कुर्याद्वादशसंख्याकान्यथार्थं तद्व्रते नरः ॥ इत्येवं कथितं वत्स श्रुतं यद्धर्मवक्रतः ॥ व्रतोपवासपूजानां विधानमकृते च  
 यत् ॥ ८६ ॥ ॥ इति श्रीब्रह्मवैवर्ते महापुराणे नारायणनारदसंवादे श्रीकृष्णजन्मखण्डे कृष्णजन्माष्टमीव्रतपूजोपवासनिरूपणं नामा  
 ष्टमोऽध्यायः ॥ ८ ॥ नारद उवाच ॥ ॥ संस्थाप्य गोकुले कृष्णं यशोदामंदिरं वसुः ॥ जगाम स्वगृहं नन्दः किञ्चकार महौ

१ दण्डानाम्-इ० पा० । २ शतजन्मसु-इ० पा० । ३ हीनो नरव्रकः-इ० पा० । ४ सुतोत्सवम्-इ० पा० ।



प्रभुः ॥ १ ॥ किञ्चकार हरिस्तत्र कतिवर्षस्थितिः प्रभोः ॥ बालक्रीडनकं तस्य वर्णय क्रमशो मुने ॥ २ ॥ पुरा कृता या प्रतिज्ञा  
 गोलोके राधया सह ॥ तत्कृतं केन विधिना प्रतिज्ञापालनं हरेः ॥ ३ ॥ कीदृग्वृन्दावनं नाम मण्डलं किंविधं वद ॥ रासक्रीडां  
 जलक्रीडां संव्यस्य वर्णय प्रभो ॥ ४ ॥ नन्दस्तपः किञ्चकार यशोदा चाथ रोहिणी ॥ हरेः पूर्वं च हलिनः कुत्र जन्म बभूव ह ॥  
 ॥ ५ ॥ पीयूषखण्डमारुह्यान्मपूर्वं श्रीहरेः स्मृतम् ॥ विशेषतः कविर्मुखात्रव्यं नूनं पदे पदे ॥ ६ ॥ स्वरासमण्डलक्रीडां वर्णय स्वयमेव  
 च ॥ परोक्षवर्णनात्काव्यं प्रशस्तं नव्यवर्णनम् ॥ ७ ॥ श्रीकृष्णांशो भवान्साक्षाद्योगीन्द्राणां गुरोर्गुरुः ॥ यो यस्यांशः सच जनस्तस्यैव  
 सुखतः सुखी ॥ ८ ॥ त्वयैव वर्णितौ पादौ विलीनौ तु युवां हरेः ॥ साक्षाद्गोलोकनाथांशस्त्वमेव तत्समो महान् ॥ ९ ॥ नारायण  
 उवाच ॥ ॥ ब्रह्मेशशेषविघ्नेशाः कूर्मो धर्मोहमेव च ॥ नरश्च कार्तिकेयश्च श्रीकृष्णांशा वयं नव ॥ १० ॥ अहो गोलोकनाथस्य महिमा  
 केन वर्ण्यते ॥ यं स्वयं नो विजानीमो न वेदाः किं विपश्चितः ॥ ११ ॥ सूकरो वामनः कल्किर्बौद्धः कपिलमीनकौ ॥ एते चांशाः  
 कलाश्चान्ये संत्येव कतिधा मुने ॥ १२ ॥ कूर्मो नृसिंहो रामश्च श्वेतद्वीपविराड्बिभुः ॥ परिपूर्णतमः कृष्णो वैकुण्ठे गोकुले स्वयम् ॥  
 ॥ १३ ॥ वैकुण्ठे कमलाकांतो रूपभेदाच्चतुर्भुजः ॥ गोलोके गोकुले राधाकांतोयं द्विभुजः स्वयम् ॥ १४ ॥ अस्यैव तेजो नित्यं  
 च चित्ते कुर्वति योगिनः ॥ भक्ताः पादाम्बुजं तेजः कुतस्तेजस्विनं विना ॥ १५ ॥ शृणु विप्र वर्णयामि यशोदानन्दयोस्तपः ॥  
 रोहिण्याश्च यतो हेतोर्ददृशुस्ते हरेर्मुखम् ॥ १६ ॥ वसूनां प्रवरो नन्दो नाम्ना द्रोणस्तपोधनः ॥ तस्य पत्नी धरा साध्वी यशोदा सा  
 तपस्विनी ॥ १७ ॥ रोहिणी सर्पमाता च कद्रूश्च सर्पकारिणी ॥ एतेषां जन्मचरितं निबोध कथयामि ते ॥ १८ ॥ एकदा च धराद्रोणौ  
 पर्वते गन्धमादने ॥ पुण्यदे भारते वर्षे गौतमाश्रमसन्निधौ ॥ १९ ॥ चक्रतुश्च तपस्तत्र वर्षाणामयुतं मुने ॥ श्रीकृष्णदर्शनार्थं च  
 निर्जने सुप्रभातटे ॥ २० ॥ न ददर्श हरिं द्रोणो धरा चैव तपस्विनी ॥ कृत्वाग्निकुण्डं वैराग्यात्प्रवेष्टुं समुपस्थितौ ॥ २१ ॥ तौ मर्तुकामौ

१ कविमुखे काव्यं नूनं पदपदे-इ० पा० । २ दृश्य-इ० पा० ।



दृष्ट्वा च वाग्बभूवाशरीरिणी ॥ द्रक्ष्यथः श्रीहरिं पृथ्व्यां गोकुले पुत्ररूपिणम् ॥ २२ ॥ जन्मांतरे वसुश्रेष्ठ दुर्दर्शं योगिनां विभुम् ॥  
 ध्यानासाध्यं च विदुषां ब्रह्मादीनां च वंदितम् ॥ २३ ॥ श्रुत्वैवं तद्धराद्रोणौ जग्मतुः स्वालयं सुखात् ॥ लब्ध्वा तु भारते जन्म  
 दृष्टं ताभ्यां हरेर्मुखम् ॥ २४ ॥ यशोदानंदयोरेवं कथितं चरितं तव ॥ सुगोप्यं त्रिदशानां च रोहिणीचरितं शृणु ॥ २५ ॥  
 एकदा देवमाता च पुष्पोत्सवदिने सती ॥ विज्ञापनं चरद्वारा चकार कश्यपं मुने ॥ २६ ॥ सुस्नाता सुंदरी देवी रत्नालंकार  
 भूषिता ॥ चकार वेषं विविधं ददर्श दर्पणे मुखम् ॥ २७ ॥ कस्तूरीबिंदुना सार्द्धं सिंदूरबिंदुसंयुतम् ॥ रत्नकुंडलशोभाढयं  
 पत्राभरणभूषितम् ॥ २८ ॥ गजमौक्तिकसंयुक्तं नासाग्रं सुमनोहरम् ॥ शरत्पार्वणचंद्रास्यं शरत्पंकजलोचनम् ॥ २९ ॥ वक्रभ्रूमं  
 गिना युक्तं विचित्रकजलोज्ज्वलम् ॥ पक्वदाडिमबीजाभदंतपंक्तिविराजितम् ॥ ३० ॥ पक्वविबाधरौष्टं च सस्मितं सुंदरं सदा ॥  
 अतीव कमनीयं च मुनींद्रचित्तमोहनम् ॥ ३१ ॥ एवंभूतं मुखं दृष्ट्वा सुंदरी स्वगृहे स्थिता ॥ पश्यंती पतिमार्गं च कामबाणप्र  
 पीडिता ॥ ३२ ॥ शुश्राव वार्तामदितिः कश्यपं कद्रुसंयुतम् ॥ रत्नसारसमारंभे तस्या वक्षस्थले स्थितम् ॥ ३३ ॥ श्रुत्वा  
 चुकोप साध्वी सा हताशा रतिकातरा ॥ न शशाप पतिं प्रेम्णा शशाप सर्पमातरम् ॥ ३४ ॥ न देवालययोग्या सा धर्मिष्ठा  
 धर्मनाशिनी ॥ दूरं गच्छतु स्वर्लोकादात्मयोनिं च मानवीम् ॥ ३५ ॥ श्रुत्वैवं सा चरद्वारा शशाप देवमातरम् ॥ सा चैवं  
 मानवीं योनिं यातु मर्त्ये जरायुताम् ॥ ३६ ॥ कश्यपो बोधयामास कद्रुं च सर्पमातरम् ॥ काले यास्यसि मर्त्यं च मया सह  
 शुचिस्मिते ॥ ३७ ॥ त्यज भीतिं लभ सुखं द्रक्ष्यसि श्रीहरेर्मुखम् ॥ एवमुक्त्वा कश्यपश्च जगाम चादितेर्गृहम् ॥ ३८ ॥ वांछां पूर्णां  
 च तस्याश्च चकार भगवान्विभुः ॥ ऋतौ तत्र महेंद्रश्च बभूव च सुरर्षभः ॥ ३९ ॥ अदितिर्देवकी चैव सर्पमाता च रोहिणी ॥ कश्यपो  
 वसुदेवश्च श्रीकृष्णजनको महान् ॥ ४० ॥ रहस्यं गोपनीयं च सर्वं निगदितं मुने ॥ अधुना बलदेवस्य जन्माख्यानं मुने  
 शृणु ॥ ४१ ॥ अनंतस्याप्रमेयस्य सहस्रशिरसः प्रभोः ॥ रोहिणी वसुदेवस्य भार्यारत्नं च प्रेयसी ॥ ४२ ॥ जगाम गोकुलं



साध्वी वसुदेवाज्ञया मुने ॥ संकर्षणस्य रक्षार्थं कंसभीता पलायिता ॥ ४३ ॥ देवक्याः सप्तमं गर्भं माया कृष्णाज्ञया तदा ॥ रोहि  
 ण्या जठरे तत्र स्थापयामास गोकुले ॥ ४४ ॥ संस्थाप्य च तदा गर्भं कैलासं सा जगाम ह ॥ दिनांतरे कतिपये रोहिणी  
 नंदमंदिरे ॥ ४५ ॥ सुषाव पुत्रं कृष्णांशं तत्तरोप्याभमीश्वरम् ॥ ईषद्भास्यं प्रसन्नास्यं ज्वलंतं ब्रह्मतेजसा ॥ ४६ ॥ तस्यैव जन्म  
 मात्रेण देवा मुमुदिरे तदा ॥ स्वर्गे दुंदुभयो नेदुरानका मुरजादयः ॥ ४७ ॥ जयशब्दं शंखशब्दं चक्रुर्देवा मुदान्विताः ॥ नंदो  
 हृष्टो ब्राह्मणेभ्यो धनं बहुविधं ददौ ॥ ४८ ॥ चिच्छेद नाडीं धात्री च स्नापयामास बालकम् ॥ जयशब्दं जगुर्गोप्यः सर्वाभ  
 रणभूषिताः ॥ ४९ ॥ परपुत्रोत्सवं नंदश्चकार परमादरात् ॥ तदा यशोदा गोपीभ्यो ब्राह्मणेभ्यो ददौ मुदा ॥ ५० ॥ धनानि  
 नानावस्तूनि तैलं सिंदूरमेव च ॥ इत्येवं कथितं वत्स यशोदानंदयोस्तपः ॥ ५१ ॥ जन्मारुयानं च हलिनो रोहिणीर्न ॥  
 तथा ॥ अधुना ते वाञ्छनीयं नंदपुत्रोत्सवं शृणु ॥ ५२ ॥ सुखदं मोक्षदं सारं जन्ममृत्युजरापहम् ॥ मंगलं कृष्णचरिः मुदा ॥  
 वानां च जीवनम् ॥ ५३ ॥ सर्वाशुभविनाशं च भक्तिदास्यप्रदं हरेः ॥ श्रीकृष्णं वसुदेवश्च संस्थाप्य नंदमंदिरे ॥ ५४ ॥ लघ्याभि  
 बालिकां हृष्टो जगाम निजमंदिरम् ॥ कथितं चरितं तस्याः श्रुतं संमुखतो मुने ॥ ५५ ॥ अधुना गोकुले कृष्णचरिः पश्चित्तैः  
 मंगलम् ॥ वसुदेवे गृहं याते यशोदा नंद एव च ॥ ५६ ॥ मंगले सूतिकागारे जयगारे जयान्विते ॥ ददर्श पुत्रं सुदूरं रम्यं  
 नवीननीरदप्रभम् ॥ ५७ ॥ अतीव सुंदरं नग्नं पश्यंतं गृहशेखरम् ॥ शरत्पार्वणचंद्रास्यं नीलेंदीवरलोचनम् ॥ ५८ ॥ रुदंतं च हसंतं किं  
 वेणुसंसक्तविग्रहम् ॥ हस्तद्वयं सुविन्यस्तं प्रेमवंतं पदांबुजम् ॥ ५९ ॥ दृष्ट्वा नंदः स्त्रिया सार्द्धं हरिं हृष्टो बभूव ह ॥ धात्री  
 स्नापयामास शीततोयेन बालकम् ॥ ६० ॥ चिच्छेद नाडीं बालस्य हर्षाद्गोप्यो जयं ददुः ॥ आजगमुर्गोपिकाः सर्वा  
 बृहच्छ्रोण्यश्चलत्कुचाः ॥ ६१ ॥ बालिकाश्च वयस्याश्च विप्रपत्न्यश्च सूतिकाम् ॥ आशिषं युयुजुः सर्वा ददुर्बालकं मुदा ॥ ६२ ॥  
 क्रोडे चक्रुः प्रशंसंत्य ऊषुस्तत्र च काश्चन ॥ नंदः सचैलः स्नातश्च धृत्वा धौते च वाससी ॥ ६३ ॥ पारंपर्यविधिं तत्र चकार हृष्ट



मानसः ॥ ब्राह्मणान्भोजयामास कारयामास मंगलम् ॥ ६४ ॥ वाद्यानि वादयामास बन्दिभ्यश्च ददौ धनम् ॥ ततो नन्दश्च  
सानन्दं ब्राह्मणेभ्यो ददौ धनम् ॥ ६५ ॥ सद्रत्नानि प्रवालानि हीरकाणि च सादरम् ॥ तिलानां पर्वतान्सप्त सुवर्णशतकं  
मुने ॥ ६६ ॥ रौप्यं धान्याचलं वस्त्रं गोसहस्रं मनोहरम् ॥ दधि दुग्धं शर्करां च नवनीतं घृतं मधु ॥ ६७ ॥  
मिष्टान्नं सह्युक्तौघं स्वादूनि मोदकानि च ॥ भूमिं च सर्वसस्याढ्यां वायुवेगांस्तुरंगमान् ॥ ६८ ॥ तांबूलानि च  
तैलानि दत्त्वा हृष्टो बभूव ह ॥ रक्षितुं सूतिकागारं योजयामास ब्राह्मणान् ॥ ६९ ॥ तत्र मंत्रज्ञमनुजाड्यश्च  
विरागोपिकागणान् ॥ वेदांश्च पाठयामास हरेर्नामैकमंगलम् ॥ ७० ॥ भक्त्या च ब्राह्मणद्वारा पूजयामास देवताः ॥ ७१ ॥  
लिकाश्च वृद्धाश्च रत्नालंकारभूषिताः ॥ ७२ ॥ सस्मिताः शीघ्रगामिन्य आजगमुनन्दमन्दिरम् ॥ नानाविधाश्च गणकाः सदा ॥  
शास्त्रविशारदाः ॥ ७३ ॥ वाक्सिद्धाः पुस्तककरा आजगमुर्नन्दमन्दिरम् ॥ सस्मिता विप्रपत्न्यश्च वयस्याः स्थविरा वराः मन्त्राण्य  
बालिका बालकयुता आजगमुर्नन्दमन्दिरम् ॥ तेभ्योपि प्रददौ रत्नं धनानि विविधानि च ॥ ७४ ॥ वरवस्त्राणि रौप्याणि गोस श्रुत्वा  
सादरम् ॥ नन्दस्तेभ्यो नमस्कृत्य चकार विनयं मुदा ॥ ७५ ॥ आशिषं युयुजुः सर्वे ददृशुर्बालकं परम् ॥ एवं संभृतसंभारो विष्णु  
व्रजपुंगवः ॥ ७६ ॥ गणकैः कारयामास यद्रविष्यं शुभाशुभम् ॥ एवं वर्ध बालश्च शुक्लपक्षे यथा शशी ॥ ७७ ॥ नन्दालये हली चैव  
भुङ्क्ते मातुः पयोधरम् ॥ तदा च रोहिणीं हृष्टा तत्र पुत्रोत्सवे मुदा ॥ ७८ ॥ तैलसिंदूरतांबूलं धनं ताभ्यो ददौ मुने ॥ दत्त्वाशिषश्च  
शिरसि ताश्च ते स्वालयं ययुः ॥ ७९ ॥ यशोदारोहिणीनंदास्तस्थुर्गङ्गे मुदान्विताः ॥ ८० ॥ इति श्रीब्रह्मवैवर्ते महापुराणे श्रीकृ  
ष्णजन्मखण्डे नारायणनारदसंवादे नन्दपुत्रोत्सवोनाम नवमोऽध्यायः ॥ ९ ॥ ॥ श्रीनारायण उवाच ॥ ॥ अथ कंसः सभामध्ये  
स्वर्णसिंहासनस्थितः ॥ शुश्राव वाचं गगने सूनृतामशरीरिणीम् ॥ १ ॥ किं करोषि महामूढ चिंतां स्वश्रेयसः कुरु ॥ जातः कालो  
धरण्यां ते तिष्ठोपाये नराधिप ॥ २ ॥ नन्दाय तनयं दत्त्वा वसुदेवस्तवांतकम् ॥ कन्यामादाय तुभ्यं च दत्त्वा संमायया स्थितः ॥ ३ ॥



मायांशा कन्यकेयं च वासुदेवः स्वयं हरिः ॥ तव हंता गोकुले च वर्द्धते नंदमंदिरे ॥ ४ ॥ देवक्याः सप्तमो गर्भो वर्द्धते नंदमं  
 दिरे ॥ देवक्याः सप्तमो गर्भो न सुखावामृतं सुतम् ॥ ५ ॥ स्थापयामास माया तं रोहिणीजठरे किल ॥ तत्र जातश्च शेषांशो बलदेवो  
 महाबलः ॥ ६ ॥ गोकुले तौ च वर्द्धते कालौ ते नंदमंदिरे ॥ श्रुत्वेति वचनं राजा बभूवानम्रकंधरः ॥ ७ ॥ चिंतामवाप सहसा  
 तत्याजाहारमुन्मनाः ॥ पूतनां च समानीय प्राणेभ्यः प्रेयसीं सतीम् ॥ ८ ॥ उवाच भगिनीं राजा सभामध्ये च नीतिवित् ॥ ॥ कंस  
 उवाच ॥ ॥ पूतने गोकुलं गच्छ कार्यार्थं नंदमंदिरम् ॥ ९ ॥ विषाक्तं च स्तनं कृत्वा शिशवे देहि सत्वरम् ॥ त्वं मनोयायिनी वत्से  
 मायाशास्त्रविशारदा ॥ १० ॥ मायामानुषरूपं च विधाय ब्रज योगिनि ॥ दुर्वाससो महामंत्रं प्राप्य सर्वत्रगामिनी ॥ ११ ॥ सर्वरूपं  
 विधातुं त्वं शक्तासि सुप्रतिष्ठिते ॥ इत्युक्त्वा तां महाराजस्तस्थौ संसदि नारद ॥ १२ ॥ जगाम पूतना कंसं प्रणम्य कामचारिणी ॥  
 ततकांचनवर्णाभा नानालंकारभूषिता ॥ १३ ॥ बिभ्रती कबरीभारं मालतीमाल्यसंयुतम् ॥ कस्तूरीबिंदुना युक्तं सिंदूरं दधती मुदा ॥  
 ॥ १४ ॥ मंजीररशनाभ्यां च कलशब्दं प्रकुर्वती ॥ संप्राप्य गोष्ठं दुर्दर्शं नंदालयमनोहरम् ॥ १५ ॥ परिखाभिर्गभीराभिर्दुर्लभ्याभि  
 श्च वेष्टितम् ॥ रचितं प्रस्तरैर्दिव्यैर्निर्मितं विश्वकर्मणा ॥ १६ ॥ इंदुनीलैर्मरकतैः पद्मरागैश्च भूषितम् ॥ सुवर्णकलशैर्दिव्यैश्चित्रितैः  
 शेखरोज्ज्वलैः ॥ १७ ॥ प्राकारैर्गगनस्पर्शैश्चतुर्द्वारसमन्वितैः ॥ युक्तं लोहकपाटैश्च द्वारपालसमन्वितैः ॥ १८ ॥ वेष्टितं सुन्दरं रम्यं  
 सुन्दरीगणवेष्टितम् ॥ मुक्तामाणिक्यपरशैः पूर्णस्नादिभिर्धनैः ॥ १९ ॥ स्वर्णपात्रवटाकीर्णं गवां कोटिभिरन्वितम् ॥ भरणीयैः किं  
 करैश्च गोपलक्षैः समन्वितम् ॥ २० ॥ दासीनां च सहस्रैश्च कर्मव्यग्रैः समन्वितम् ॥ प्रविवेशाश्रमं साध्वी सस्मिता सुमनोहरा ॥  
 ॥ २१ ॥ दृष्ट्वा तां प्रविशंतीं च गोप्यो दृष्ट्वानुमेनिरे ॥ किं वा पद्मालया दुर्गा कृष्णं द्रष्टुं समागता ॥ २२ ॥ प्रणेमुर्गोपिका गोपाः  
 पप्रच्छुः कुशलं च ताम् ॥ ददौ सिंहासनं पाद्यं वासयामास तत्र वै ॥ २३ ॥ पप्रच्छ कुशलं सा च गोपानां बालकस्य च ॥ उवाच

१ परमैः—३० पा० । २ गोप्यस्ता बहुमेनिरे—३० पा० ।



सस्मिता साध्वी पादं जग्राह सादरम् ॥ २४ ॥ तामृचुर्गोपिकाः सर्वाः का त्वमीश्वरि सांप्रतम् ॥ वासस्ते कुत्र किं नाम किं वात्र  
 कर्म नो वद ॥ २५ ॥ तासां च वचनं श्रुत्वा साप्युवाच मनोहरम् ॥ मथुरावासिनी गोपी सांप्रतं विप्रकामिनी ॥ २६ ॥ श्रुतं  
 वाचिकवक्रेण तत्त्वं मंगलसूचकम् ॥ बभूव स्थविरे काले नन्दपुत्रो महानिति ॥ २७ ॥ श्रुत्वागताहं तं द्रष्टुमाशिषं कर्तुमीप्सिताम् ॥  
 पुत्रमानय तं दृष्ट्वा यामि कृत्वा तमाशिषम् ॥ २८ ॥ ब्राह्मणीवचनं श्रुत्वा यशोदा दृष्टमानसा ॥ प्रणमय्य सुतं क्रोडे ददौ  
 ब्राह्मणयोषितः ॥ २९ ॥ कृत्वा क्रोडे तु तं साध्वी चुचुब च पुनःपुनः ॥ स्तनं ददौ सुखासीना हरिं पुण्यवती सती ॥  
 ॥ ३० ॥ अहोद्भुतोऽयं बालस्ते सुन्दरो गोपसुन्दरि ॥ गुणैर्नारायणसमो बालोयमित्युवाच ह ॥ ३१ ॥ कृष्णो विषस्तनं  
 पीत्वा जहास वक्षसि स्थितः ॥ तस्याः प्राणैः सह पपौ विषक्षीरं सुधामिव ॥ ३२ ॥ तत्याज बालकं साध्वी प्राणांस्त्यक्त्वा  
 पपात ह ॥ विकृताकारवदना चोत्तानवदना मुने ॥ ३३ ॥ स्थूलदेहं परित्यज्य सूक्ष्मदेहं विवेश सा ॥ आरुरोह रथं शीघ्रं रत्न  
 सारविनिर्मितम् ॥ ३४ ॥ पार्षदप्रवरैर्दिव्यैर्वेष्टितं सुमनोहरैः ॥ श्वेतचामरलक्षेण शोभितं लक्षदर्पणैः ॥ ३५ ॥ वह्निशौचेन व  
 स्त्रेण सूक्ष्मेण भूषितं वरम् ॥ नानाचित्रविचित्रैश्च सद्रत्नकलशैर्युतम् ॥ ३६ ॥ सुंदरं शतचक्रं च ज्वलितं रत्नतेजसा ॥ पार्षदास्तां  
 रथे कृत्वा जग्मुर्गोलोकमुत्तमम् ॥ ३७ ॥ दृष्ट्वा तमद्भुतं लोका गोपिकाश्चातिविस्मिताः ॥ कंसः श्रुत्वा च तत्सर्वं विस्मितश्च  
 बभूव ह ॥ ३८ ॥ यशोदा बालकं नीत्वा क्रोडे कृत्वा स्तनं ददौ ॥ मंगलं कारयामास विप्रद्वारा शिशोर्मुने ॥ ३९ ॥ ददाहं देहं  
 तस्याश्च नन्दः सानन्दपूर्वकम् ॥ चंदनागुरुकस्तूरीसमं संप्राप्य सौरभम् ॥ ४० ॥ ॥ नारद उवाच ॥ ॥ सा वा काराक्षसीरूपा कंथं  
 पुण्यवती सती ॥ केन पुण्येन तं दृष्ट्वा जगाम कृष्णमंदिरम् ॥ ४१ ॥ ॥ श्रीनारायण उवाच ॥ ॥ बलियज्ञे वामनस्य दृष्ट्वा रूपं  
 मनोहरम् ॥ बलिकन्या रत्नमाला पुत्रस्नेहं चकार तम् ॥ ४२ ॥ मनसा मानसं चक्रे पुत्रस्य सदृशो मम ॥ पिबेद्यदि स्तनं कृष्णः

१ वेष्टितम्-३० पा० । २ मुने-३० पा० ।



करोमि तं च वक्षसि ॥ ४३ ॥ हरिस्तन्मानसं ज्ञात्वा पपौ जन्मांतरे स्तनम् ॥ ददौ मातृगतिं तस्यै कामपूरः कृपानिधिः ॥ ४४ ॥  
 दत्त्वा विषस्तनं कृष्णं पूतना राक्षसी मुने ॥ भक्त्या मातृगतिं प्राप कं भजाम विना हरिम् ॥ ४५ ॥ इत्येवं कथितं विप्रश्रीकृष्ण  
 गुणकीर्तनम् ॥ पदेपदे सुमधुरं प्रवरं कथयामि ते ॥ ४६ ॥ इति श्रीब्र० म० श्रीकृ० ना० पूतनामोक्षोनाम दशमोऽध्यायः ॥ १० ॥  
 ॥ श्रीनारायण उवाच ॥ ॥ एकदा गोकुले साध्वी यशोदा नंदगेहिनी ॥ गृहकर्माणि संसक्ता कृत्वा बालं स्ववक्षसि ॥ १ ॥  
 वात्यारूपं तृणावर्तमागच्छंतं च गोकुलम् ॥ श्रीहरिर्मनसा ज्ञात्वा भारयुक्तो बभूव ह ॥ २ ॥ भाराक्रांता यशोदा च तत्याज बालकं  
 तदा ॥ शयनं कारयित्वा च जगाम यमुनां मुने ॥ ३ ॥ एतस्मिन्नंतरे तत्र वात्यारूपधरोऽसुरः ॥ आदाय तं भ्रामयित्वा गत्वा  
 च शतयोजनम् ॥ ४ ॥ बभञ्ज वृक्षशाखाश्च ह्यंधीभूतं च गोकुलम् ॥ चकार सद्यो मायावी पुनस्तत्र पपात ह ॥ ५ ॥ असुरोपि  
 हरिस्पर्शाज्जगाम हरिमंदिरम् ॥ सुंदरं रथमारुह्य कृत्वा कर्मक्षयं स्वकम् ॥ ६ ॥ पांड्यदेशोद्भवो राजा शापादुर्वाससोऽसुरः ॥  
 श्रीकृष्णचरणस्पर्शाद्गोलोकं स जगाम ह ॥ ७ ॥ वात्यारूपे गते गोपा गोप्यश्च भयविह्वलाः ॥ न दृष्ट्वा बालकं तत्र शयानं शयने  
 मुने ॥ ८ ॥ सर्वे निजघ्नुः स्वं वक्षःस्थलं शोकाकुला भयात् ॥ केचिन्मूर्च्छामवापुश्च रुरुदुश्चापि केचन ॥ ९ ॥ अन्वेषणं  
 प्रकुर्वतो ददृशुर्बालकं व्रजे ॥ धूलिधूसरसर्वाङ्गं पुष्पोद्यानांतरस्थितम् ॥ १० ॥ बाह्यैकदेशे सरसस्तीरे नीरसमन्विते ॥  
 पश्यतं गगनं शश्वद्वदंतं भयकातरम् ॥ ११ ॥ गृहीत्वा बालकं नंदः कृत्वा वक्षसि सत्वरम् ॥ दर्शदर्शं मुखं तस्य रुरोद च शुचा  
 न्वितः ॥ १२ ॥ यशोदा रोहिणी शीघ्रं दृष्ट्वा बालं रुरोद च ॥ कृत्वा वक्षसि तद्वक्त्रं चुचुब च मुहुर्मुहुः ॥ १३ ॥ मंगलं कारयामास  
 स्नापयामास बालकम् ॥ स्तनं ददौ यशोदा च प्रसन्नवदनेक्षणा ॥ १४ ॥ नारद उवाच ॥ ॥ कथं शशाप दुर्वासाः पांड्यदेशोद्भवं  
 नृपम् ॥ सुविचार्य वद ब्रह्मत्रितिहासं पुरातनम् ॥ १५ ॥ ॥ श्रीनारायण उवाच ॥ ॥ पांड्यदेशाधिपो राजा सहस्राक्षः प्रतापवान् ॥  
 स्त्रीसहस्रं समादाय कामबाणप्रपीडितः ॥ १६ ॥ मनोहरे निर्जने च पर्वते गंधमादने ॥ विजहार नदीतीरे पुष्पोद्याने



मनोरमे ॥ १७ ॥ नानाप्रकारशृंगारं विपरीतादिकं नृपः ॥ नखदंतक्षतांगं च कामिनीनां चकार सः ॥ १८ ॥ कृत्वा मूर्तिसहस्रं च योगींद्रो नृपतीश्वरः ॥ कृत्वा स्थलविहारं च जलक्रीडां चकार ह ॥ १९ ॥ नार्यो विवसनाः सर्वा नग्नाश्च नृपयोषितः ॥ विजहुश्च पुष्पभद्रानदीतीरे मनोहरे ॥ २० ॥ एतस्मिन्नंतरे तत्र समायातो महामुनिः ॥ शिष्यलक्षैः परिवृतो गच्छन्वै शंकरं प्रति ॥ २१ ॥ दृष्ट्वा मुनिं महामतो नोत्तस्थौ न ननाम ह ॥ वाचा हस्तेन राजा च संभाषां न चकार ह ॥ २२ ॥ दृष्ट्वा चुकोप नृपार्तिं शशाप स्फुरिताधरः ॥ असुरो भव पापिष्ठ योगाद्भष्टो भुवं व्रज ॥ २३ ॥ भारते लक्षवर्षं च स्थातव्यं ते नराधम ॥ ततो हरिपदस्पर्शाद्गोलोकं यास्यसि ध्रुवम् ॥ २४ ॥ स्थानेस्थाने हे महिष्यो जनिं लभत भारते ॥ राजेंद्रगेहे राजेंद्राद्रविष्यथ मनोहराः ॥ २५ ॥ इत्युक्त्वा तु मुनींद्रस्तु जगाम शंकरालयम् ॥ हाहाशब्दं विचक्रुश्च शिष्यसंघाः कृपालवः ॥ २६ ॥ गते मुनींद्रे राजेंद्रो रुरोद च सरित्तेटे ॥ रुरुदूरमणीयाश्च रमण्यो विरहातुराः ॥ २७ ॥ हे नाथ रमणश्रेष्ठेत्युच्चार्य च पुनःपुनः ॥ त्वां विना वा क्व यास्यामो वयं त्वं वा क्व यास्यसि ॥ २८ ॥ वयं नो विहारिष्यामस्त्वया सार्द्धं सुनिर्जने ॥ न करिष्यसि राज्यं त्वं न यास्यामो गृहं वयम् ॥ २९ ॥ शरच्चंद्रप्रभामुष्टं न द्रक्ष्यामो मुखं तव ॥ प्रसारिताभ्यां बाहुभ्यां नानयिष्याम इत्यतः ॥ ३० ॥ इत्युक्त्वा रुरुदुः सर्वाः पुरुस्कृत्य नराधिपम् ॥ मूर्च्छामवापुश्चरणं धृत्वा राज्ञः सरित्तेटे ॥ ३१ ॥ राजाऽग्निकुंडमाधाय नारीभिः सह नारद ॥ स्मृत्वा हरिपदांभोजं ज्वलदग्निं विवेश ह ॥ ३२ ॥ हाहाकारं सुराः सर्वे विचक्रुर्गगने स्थिताः ॥ इत्युचुर्मुनयश्चैवं दैवं च बलवत्तरम् ॥ ३३ ॥ स च राजा तृणावर्तो जगाम हरिमंदिरम् ॥ महिष्यो भारते वर्षे लेभिरे जन्म वाञ्छितम् ॥ ३४ ॥ इत्येवं कथितं सर्वं हरेर्माहात्म्यं मुत्तमम् ॥ मोक्षणं नृपतेश्चैव मुनींद्रशापहेतुकम् ॥ ३५ ॥ इति श्रीब्र० म० श्रीकृष्णज० नारायणनारदसम्वादे तृणावर्तवधोनामैकादशोऽध्यायः ॥ ११ ॥ श्रीनारायण उवाच ॥ ॥ एकदा मंदिरे नन्दपत्नी सानंदपूर्वकम् ॥ कृत्वा वक्षसि गोविंदं क्षुधितं



च स्तनं ददौ ॥ १ ॥ एतस्मिन्नंतरे गोप्य आजगमुर्नंदमंदिरम् ॥ स्थविराश्च वयस्याश्च बालिका बालकान्विताः ॥ २ ॥ अतृप्तं  
 बालकं शीघ्रं संन्यस्य शयने सती ॥ प्रणनाम समुत्थाय कर्मण्यौत्थानिके मुदा ॥ ३ ॥ तैलसिंदूरतांबूलं ददौ ताभ्यो मुदान्विता ॥  
 मिष्टवस्तूनि वस्त्राणि भूषणानि च गोपिका ॥ ४ ॥ एतस्मिन्नंतरे कृष्णो रुरोद क्षुधितस्तदा ॥ प्रेरयित्वा सं चरणं मायेशो मायया  
 विभुः ॥ ५ ॥ पपात चरणं तस्य प्रवीणे शकटे मुने ॥ विश्वं भरपदाघातात्तच्च चूर्णं बभूव ह ॥ ६ ॥ बभंज शकटं पेतुर्भग्नकाष्ठानि तत्र वै ॥  
 पपात दधिदुग्धं च नवनीतं घृतं मधु ॥ ७ ॥ दृष्ट्वाश्चर्यं गोपिकाश्च दुद्रुवुर्बालकं भयात् ॥ ददृशुर्भग्नशकटमिधनाभ्यंतरे शिशुम् ॥ ८ ॥  
 भग्नभांडसमूहं च पतितं बहुगोरसम् ॥ प्रेरयित्वा तु काष्ठानि जग्राह बालकं भिया ॥ ९ ॥ मायारक्षितसर्वांगं रुदितं क्षुधितं क्षुधा ॥  
 स्तनं ददौ यशोदा तं रुरोद च भृशं शुचा ॥ १० ॥ पप्रच्छुर्बालकान्गोपा बभंज शकटं कथम् ॥ किंचिद्धेतुं न पश्यामः सहसेति  
 किमद्भुतम् ॥ ११ ॥ इत्युचुर्बालकाः सर्वे गोपाः शृणुत मद्रचः ॥ श्रीकृष्णस्य पदाघाताद्बभंज शकटं ध्रुवम् ॥ १२ ॥ श्रुत्वा तद्वचनं  
 गोपा गोप्यश्च जहसुर्मुदा ॥ न हि जग्मुः प्रतीतिं च मिथ्येत्युचुर्व्रजे प्रजाः ॥ १३ ॥ शिशोः स्वस्त्ययनं कार्यं चक्रुर्ब्राह्मणपुंगवाः ॥  
 हस्तं दत्त्वा शिशोर्गात्रेप पाठ कवचं द्विजः ॥ १४ ॥ वदामि तत्ते विप्रेन्द्र कवचं सर्वरक्षणम् ॥ यदत्तं मायया पूर्वं ब्राह्मणे नाभिपं  
 कजे ॥ १५ ॥ निद्रिते जगतीनाथे जले च जलशायिनि ॥ भीताय स्तुतिकर्त्रे च मधुकैटभयोर्भयात् ॥ १६ ॥ ॥ योगनिद्रोवाच ॥  
 दूरीभूतं कुरु भयं भयं किं ते हरौ स्थिते ॥ स्थितायां मयि च ब्रह्मन्सुखी तिष्ठ जगत्पते ॥ १७ ॥ श्रीहरिः पातु ते वक्रं मस्तकं मधु  
 सूदनः ॥ श्रीकृष्णश्चक्षुषी पातु नासिकां राधिकापतिः ॥ १८ ॥ कर्णयुग्मं च कण्ठं च कपालं पातु माधवः ॥ कपोलं पातु  
 गोविन्दः केशांश्च केशवः स्वयम् ॥ १९ ॥ अधरोष्ठं हृषीकेशो दंतपंक्तिं गदाग्रजः ॥ रासेश्वरश्च रसनां तालुकं वामनो विभुः ॥ २० ॥

१ भोजनानि-इ० पा० । २ तु-इ० पा० । ३ रस-इ० पा० । ४ पप्रच्छ बालकान् गोपी-इ० पा० । ५ पश्यामि-इ० पा० । ६ तूर्णम्-इ० पा० । ७ सुखम्-इ० पा० ।



॥ ३२ ॥

वक्षः पातु मुकुन्दश्च जठरं पातु दैत्यहा ॥ जनार्दनः पातु नाभिं पातु विष्णुश्च मेहनम् ॥ २१ ॥ नितंबयुग्मं गुह्यं च पातु ते पुरुषो  
त्तमः ॥ जानुयुग्मं जानकीशः पातु ते सर्वदा विभुः ॥ २२ ॥ हस्तयुग्मं नृसिंहश्च पातु सर्वत्र संकटे ॥ पादयुग्मं वराहश्च पातु ते  
कमलोद्भवः ॥ २३ ॥ ऊर्ध्वं नारायणः पातु ह्यधस्तात्कमलापतिः ॥ पूर्वस्यां पातु गोपालः पातु वह्नौ दशास्यहा ॥ २४ ॥ वन  
माली पातु याम्यां वैकुण्ठः पातु नैऋतौ ॥ वारुण्यां वासुदेवश्च सतो रक्षाकरः स्वयम् ॥ २५ ॥ पातु ते संततमजो वायव्यां विष्टर  
श्रवाः ॥ उत्तरे च सदा पातु तेजसा जलजासनः ॥ २६ ॥ ऐशान्यामीश्वरः पातु पातु सर्वत्र शत्रुजित् ॥ जले स्थले चांतरिक्षे  
निद्रायां पातु राघवः ॥ २७ ॥ इत्येवं कथितं ब्रह्मन्कवचं परमाद्भुतम् ॥ कृष्णेन कृपया दत्तं स्मृतेनैव पुरा मया ॥ २८ ॥ शुभेन  
सह संग्रामे निर्लक्ष्ये घोरदारुणे ॥ गगने स्थितया सद्यः प्राप्तिमात्रेण सो जितः ॥ २९ ॥ कवचस्य प्रभावेण धरण्यां पतितो मृतः ॥  
पूर्वं वर्षशतं खे च कृत्वा युद्धं भयावहम् ॥ ३० ॥ मृते शुभे च गोविन्दः कृपालुर्गगनस्थितः ॥ मालां च कवचं दत्त्वा गोलोकं स  
जगाम ह ॥ ३१ ॥ कल्पांतरस्य वृत्तांतं कृपया कथितं मुने ॥ अभ्यंतरभयं नास्ति कवचस्य प्रभावतः ॥ ३२ ॥ कोटिशः कोटिशो  
नष्टा मया दृष्टाश्च वेधसः ॥ अहं च हरिणा सार्द्धं कल्पेकल्पे स्थिरा सदा ॥ ३३ ॥ इत्युक्त्वा कवचं दत्त्वा सांतर्धानं चकार ह ॥  
निःशङ्को नाभिकमले तस्थौ स कमलोद्भवः ॥ ३४ ॥ सुवर्णगुटिकायां च कृत्वेदं कवचं परम् ॥ कण्ठे वा दक्षिणे बाहौ बध्नीयाद्यः  
सुधीः सदा ॥ ३५ ॥ विषाग्निजलशत्रुभ्यो भयं तस्य न जायते ॥ जले स्थले चांतरिक्षे निद्रायां रक्षतीश्वरः ॥ ३६ ॥ संग्रामे  
वज्रपाते च विपत्तौ प्राणसंकटे ॥ कवचस्मरणादेव सद्यो निःशङ्कतां व्रजेत् ॥ ३७ ॥ बद्धेदं कवचं कण्ठे शंकरस्त्रिपुरं पुरा ॥  
जघान लीलामात्रेण दुरंतमसुरेश्वरम् ॥ ३८ ॥ बद्धेदं कवचं काली रक्तबीजं च खाद सा ॥ सहस्रशीर्षा धृत्वेदं विश्वं धत्ते  
तिलं यथा ॥ ३९ ॥ आवां सनत्कुमारश्च धर्मसाक्षी च कर्मणाम् ॥ कवचस्य प्रभावेण सर्वत्र जयिनो वयम् ॥ ४० ॥

१ ते हनुम्-३० पा० । २ माल्यम्-३० पा० । ३ सर्प-३० पा० । ४ प्रसादेन-३० पा० ।

खं० ४५

अ० १२

॥ ३२ ॥



स्वामिना सार्द्धं पुष्पचंदनचर्चिता ॥ पुष्पचंदनतले च तस्थौ रहसि नारद ॥ ३१ ॥ ॥ इति श्रीब्रह्मवैवर्ते महापुराणे श्रीकृष्णजन्म  
 खण्ड उत्तरार्धे नारायणनारदसंवादे राधाशोकविमोचनं नाम अष्टषष्ठितमोऽध्यायः ॥ ६८ ॥ ॥ नारद उवाच ॥ ॥ अतः परं  
 किं रहस्यं राधाकेशवयोर्वद ॥ निगूढतत्त्वमस्पष्टं तन्मे व्याख्यातुमर्हसि ॥ १ ॥ ॥ श्रीनारायण उवाच ॥ ॥ शृणु नारद वक्ष्या  
 मि रहस्यं परमाद्भुतम् ॥ गोपनीयं च वेदेषु पुराणेषु पुराविदाम् ॥ २ ॥ पुनः सकामो भगवान्कृष्णः स्वेच्छामयो विभुः ॥ रेमे स  
 रमया सार्द्धं विदग्धश्च विदग्धया ॥ ३ ॥ चतुःषष्टिकलाशक्त्या यथा कांता कलावती ॥ कामशास्त्रेषु निपुणा विदग्धा रसिकेश्वरी ॥  
 ४ ॥ शृंगारलीलानिपुणा शश्वत्कामा च कामुकी ॥ सुंदरी सुंदरीष्वेव शश्वत्सुस्थिरयौवना ॥ ५ ॥ पितॄणां मानसी कन्या धन्या  
 मान्या च मानिनी ॥ शंभोः शिष्या ज्ञानयुता शतकल्पांतजीविनी ॥ ६ ॥ वेदवेदांगनिपुणा योगनीतिविशारदा ॥ नानारूपधरा  
 साध्वी प्रसिद्धा सिद्धयोगिनी ॥ ७ ॥ तत्कन्या राधिका देवी मातृतुल्या च कामुकी ॥ चकार नानाभावं सा सुशीला स्वामिनं प्रति  
 ८ ॥ चतुःषष्टिकलामानं शृंगारं च चकार सः ॥ तथा विशिष्टया साकं रासे रासरसोत्सुकः ॥ ९ ॥ तां नखाग्रक्षतश्रोणीं नखक्ष  
 तपयोधराम् ॥ लुप्तचंदनसिंदूरां कबरीशिथिलां सतीम् ॥ १० ॥ सुखसंभोगमग्नां च नग्नां च शोकमूर्च्छिताम् ॥ पुलकांचितसर्वांगीं  
 निद्रादेवीं समाययौ ॥ ११ ॥ दृष्ट्वा तां निद्रितां कृष्णः कृपया च कृपानिधिः ॥ रुरोद मायया मायी मायेशो लोकशिक्षया ॥ १२ ॥  
 कृत्वा वक्षसि राधां च चुचुंब च पुनः पुनः ॥ स्नातां च नेत्रसलिलैः प्राणाधिष्ठातृदेवताम् ॥ १३ ॥ प्राणाधिकां प्रियतमां धारयामास  
 वाससी ॥ वह्निशुद्धेतिमूक्ष्मे चामूल्ये विश्वसुदुर्लभे ॥ १४ ॥ कबरीं रचयामास ददौ कुंकुमचंदनम् ॥ तद्वात्रे च गले हारममूल्यं रत्न  
 निर्मितम् ॥ १५ ॥ सिंदूरं च ददौ तस्याः सीमंताधःस्थलेऽमले ॥ दाडिमीकुसुमाकारं युक्तं चंदनविंदुभिः ॥ १६ ॥ चकार पद्मकं  
 गंडे नानाचित्रविचित्रकम् ॥ ददौ तत्पादपद्मे च रत्नमंजीरं रंजितम् ॥ १७ ॥ पादांगुलिनखाग्रे च सुन्दरालक्तकं ददौ ॥ नानासुवेषो  
 ज्वलितां तां निद्राकुलितां विभुः ॥ १८ ॥ पुनश्चकार मोहेन गाढालिंगनमीप्सितम् ॥ पुनश्च चुंबनं कृत्वा निवेश्य च स्ववक्षसि ॥ १९ ॥



सुष्वाप जगतां स्वामी कामी विरहकातरः ॥ एतस्मिन्नंतरे काले ब्रह्मा लोकपितामहः ॥ २० ॥ शिवशेषादिभिर्देवैर्मुनींद्रैस्सा  
 र्द्धमाययौ ॥ आगत्य नत्वा शिरसा तुष्टाव संपुटांजलिः ॥ २१ ॥ सामवेदोक्तस्तोत्रेण परिपूर्णतमं विभुम् ॥ २२ ॥ ॥ ब्रह्मोवाच ॥ ॥ जय  
 जय जगदीश वंदितचरण निर्गुण निराकार स्वेच्छामय भक्तानुग्रह नित्यविग्रह गोपवेष मायया मायेश सुवेष सुशील शांत सर्वकांत दांत  
 नितांतज्ञानानंद परात्परतर प्रकृतेः पर सर्वांतरात्मरूप निर्लिप्त साक्षिस्वरूप व्यक्ताव्यक्त निरंजन भारावतारण करुणार्णव शोकसंता  
 पप्रसन जरामृत्युभयादिहरण शरणपंजर भक्तानुग्रहकातर भक्तवत्सल भक्तसंचितधन ओं नमोस्तु ते ॥ २३ ॥ सर्वाधिष्ठातृदेवायेत्यु  
 क्त्वा वै प्रीणनाय च ॥ पुनःपुनरुवाचेदं मूर्च्छितश्च बभूव ह ॥ २४ ॥ इति ब्रह्मकृतं स्तोत्रं यः शृणोति समाहितः ॥ तत्सर्वा  
 भीष्टसिद्धिश्च भवत्येव न संशयः ॥ २५ ॥ अपुत्रो लभते पुत्रं प्रियाहीनो लभेत्प्रियाम् ॥ निर्धनो लभते सत्यं परिपूर्णतमं धनम्  
 ॥ २६ ॥ इह लोके सुखं भुक्त्वा चांते दास्यं लभेद्धरेः ॥ अचलां भक्तिमाप्नोति मुक्तेरपि सुदुर्लभाम् ॥ २७ ॥ स्तुत्वा च जगतां धाता  
 प्रणम्य च पुनःपुनः ॥ शनैः शनैः समुत्थाय भक्त्या पुनरुवाच ह ॥ २८ ॥ ॥ ब्रह्मोवाच ॥ ॥ उत्तिष्ठ देवदेवेश परमानंदकारण ॥ नंदनं  
 दन सानंद नित्यानंद नमोस्तु ते ॥ २९ ॥ ब्रज नंदालयं नाथ त्यज वृंदावनं वनम् ॥ स्मर सुदामशापं च शतवर्षनिबंधनम् ॥  
 ॥ ३० ॥ भक्तशापानुरोधेन शतवर्षं प्रियां त्यज ॥ पुनरेतां च संप्राप्य गोलोकं च गमिष्यसि ॥ ३१ ॥ गत्वा पितृगृहं देव पश्या  
 क्रूरं समागतम् ॥ पितृव्यमतिथिं मान्यं धन्यं वैष्णवमीश्वरम् ॥ ३२ ॥ तेन सार्द्धं मधुपुरीं भगवन् गच्छ सांप्रतम् ॥ कुरु शंभोर्ध  
 नुर्भगं भग्नं वैरिगणं हरे ॥ ३३ ॥ हन कंसं दुरात्मानं तातं बोधय मातरम् ॥ निर्माणं द्वारकायाश्च भारावतरणं भुवः ॥ ३४ ॥ दह  
 वाराणसीं शंभोः शक्रस्य सदनं विभो ॥ शिवस्य जृम्भणं युद्धे बाणस्य भुजकृतनम् ॥ ३५ ॥ रुक्मिणीहरणं नाथ घातनं नरकस्य  
 च ॥ षोडशानां सहस्रं च स्त्रीणां पाणिग्रहं कुरु ॥ ३६ ॥ त्यज प्रियां प्राणसमां व्रजेश्वर व्रजं व्रज ॥ उत्तिष्ठोत्तिष्ठ भद्रं ते यावद्राधा  
 न जायति ॥ ३७ ॥ इत्येवमुक्त्वा ब्रह्मा च सैर्देवैर्गणैः सह ॥ जगाम ब्रह्मलोकं च शेषश्च शंकरस्तथा ॥ ३८ ॥ पुष्पचंदनवृष्टिं च



कृष्णस्योपरि देवताः ॥ चक्रुः प्रीत्या च भक्त्या च वाग्बभूवाशरीरिणी ॥ ३९ ॥ वध कंसं वधार्हं च स्वपित्रोर्मोक्षणं कुरु ॥ क्षयं  
 कुरु भुवो भारं नारदेत्येवमेव च ॥ ४० ॥ इत्येवं तद्वचः श्रुत्वा भगवान् भूतभावनः ॥ राधां भगवतीं त्यक्त्वा समुत्तस्थौ शनैः शनैः  
 ॥ ४१ ॥ ययौ हरिः कियदूरं निरीक्ष्य च पुनःपुनः ॥ क्षणं तस्थौ चंदनानां वने वाससमीपतः ॥ ४२ ॥ विहाय राधा निद्रां सा  
 समुत्तस्थौ स्वतल्पतः ॥ न निरीक्ष्य हरिं शांतं कांतं च प्राणवल्लभम् ॥ ४३ ॥ हा नाथ रमण प्रेष्ठ प्राणेश प्राणवल्लभ ॥ प्राणचोर  
 प्रियतम क गतोसीत्युवाच ह ॥ ४४ ॥ क्षणमन्वेषणं कृत्वा बभ्राम मालतीवनम् ॥ उवास क्षणमुत्तस्थौ क्षणं सुष्वाप भूतले ॥ ४५ ॥  
 रुरोद क्षणमत्युच्चैर्विललाप मुहुर्मुहुः ॥ आगच्छागच्छ हे नाथेत्येवमुक्त्वा पुनःपुनः ॥ ४६ ॥ मुञ्च्छां संप्राप संतापात्संतप्ता विरहा  
 नलैः ॥ भूतले च तृणाच्छन्ने पपात च यथा मृता ॥ ४७ ॥ आययुस्तत्र गोप्यश्च ब्रह्मञ्छतसहस्रशः ॥ काश्चिच्चांमरहस्ताश्च गृहीत्वा  
 चंदनद्रवम् ॥ ४८ ॥ तासां मध्ये प्रियाली तां कृत्वा राधां स्ववक्षसि ॥ मृतामिव प्रियां दृष्ट्वा रुरोद प्रेमविह्वला ॥ ४९ ॥ सजलं  
 पंकजदलं पंकोपरि निधाय च ॥ स्थापयामास तां राधां निश्चेष्टां च मृतामिव ॥ ५० ॥ गोपीभिः सेवितां तत्र रुचिरैः श्वेतचामरैः ॥  
 चंदनद्रवयुक्तां च स्निग्धवस्त्रान्वितां सतीम् ॥ ५१ ॥ ददर्श कृष्णस्तत्रैतद्य तामेव प्राणवल्लभाम् ॥ निवारितश्च गोपीभिर्बलिष्ठाभिश्च  
 नारद ॥ ५२ ॥ यथा नीतः सापराधो दंड्यो राजभयादिभिः ॥ चकार राधां क्रोडे च समागत्य कृपानिधिः ॥ ५३ ॥ चेतनां  
 कारयामास बोधयामास बोधनैः ॥ संप्राप्य चेतनां देवी ददर्श प्राणवल्लभम् ॥ ५४ ॥ बभूव सुस्थिरा देवी तत्याज विरहज्वरम् ॥  
 चकार कांतं सा कांता गात्रालिंगनमीप्सितम् ॥ ५५ ॥ नानाप्रकारशृंगारं चकार मधुसूदनः ॥ उवास रत्नतल्पे च राधां कृत्वा  
 स्ववक्षसि ॥ ५६ ॥ राधासखी रत्नमाला विदग्धा सर्वपूजिता ॥ उवाच कृष्णं मधुरं नीतिसारमनुत्तमम् ॥ ५७ ॥ ॥ रत्नमालो  
 वाच ॥ ॥ शृणु कृष्ण प्रवक्ष्यामि परिणामसुखावहम् ॥ हितं तथ्यं नीतिसारं दंपत्योः प्रीतिकारणम् ॥ ५८ ॥ संमतं कामशास्त्रेषु  
 नीतौ वेदपुराणयोः ॥ लौकिकव्यवहारेषु प्रशस्यं सुयशस्करम् ॥ ५९ ॥ नारीणां च यथा माता प्रियो भ्राता च बंधुषु ॥ ततः



प्रियश्च पुत्रश्च पुत्रादेव प्रियः पतिः ॥ ६० ॥ शतपुत्रात्प्रियः स्वामी साध्वीनां साधुसंमतः ॥ रसिकानां विदग्धानां न हि भर्तुः परः  
प्रियः ॥ ६१ ॥ यदि भर्ता विदग्धश्च विदग्धानां सुखावहः ॥ अन्यथा विषतुल्यश्च विषमश्चेत्खलः खलु ॥ ६२ ॥ संसारे चानृते  
वत्स दंपत्योः प्रीतिरेव च ॥ परस्परं च समता प्रियसौभाग्यमीप्सितम् ॥ ६३ ॥ ॥ दंपत्योः समता नास्ति यत्रयत्र हि  
मंदिरे ॥ अलक्ष्मीस्तत्र तत्रैव विफलं जीवनं तयोः ॥ ६४ ॥ सुस्वामिनां विभेदश्च परं दुःखं च योषिताम् ॥ शोकसंतापबीजं च  
जीवितं मरणाधिकम् ॥ ६५ ॥ स्वप्ने जागरणे चापि पतिः प्राणाश्च योषितः ॥ पतिरेव गुरुः स्त्रीणामिह लोके परत्र च ॥ ६६ ॥  
अस्मात्त्वयि गते नाथे मूर्च्छां संप्राप राधिका ॥ पपात सहसा भूमौ तृणाच्छत्रे च भूतले ॥ ६७ ॥ मया दत्तं मुखेस्याश्च  
शीतलं जलमुत्तमम् ॥ तदाश्वासो बभूवास्याश्चेतनं बाल्यमेव च ॥ ६८ ॥ क्षणं वदति हे नाथ हे कृष्णेति क्षणं  
सखी ॥ क्षणं रोदिति संतप्ता मूर्च्छां प्राप्नोति तत्क्षणम् ॥ ६९ ॥ राधिकायाः शरीरं च संतप्तं विरहानलैः ॥ दग्धलोह  
यष्टिसममस्पृश्यमनलोपमम् ॥ ७० ॥ स्वप्ने जागरणे रात्रौ दिवासु च गृहे वने ॥ जले स्थले चांतरिक्षेभ्युदये चंद्र  
सूर्ययोः ॥ ७१ ॥ नास्ति भेदश्च राधाया मृततुल्या जडाकृतिः ॥ शश्वत्पश्यति स्थानस्था सर्वं विष्णुमयं जगत् ॥ ७२ ॥  
स्निग्धपंके पंकजानां सजलानि दलानि च ॥ निपत्य तत्कृते तल्पे सुष्वाप विरहातुरा ॥ ७३ ॥ सेविता सा प्रियालीभिः संततं श्वेत  
चामरैः ॥ चंदनद्रवसंसिक्ता स्निग्धवस्त्रसमन्विता ॥ ७४ ॥ राधांगस्पर्शमात्रेण पंकः संप्राप शुष्कताम् ॥ स्निग्धानि पद्मपत्राणि बभूवु  
र्भस्मसात्क्षणम् ॥ ७५ ॥ चंदनं शुष्कतां प्राप वर्णश्चंपकसन्निभः ॥ बभूव कजलाकारः केशस्य वर्णतो हरे ॥ ७६ ॥ सिंदूरविंदू रुचिरः  
श्यामतां प्राप तत्क्षणम् ॥ वेषो विलासो लीला च क्रीडा त्यक्ता बभूव ह ॥ ७७ ॥ रत्नमाला तु तां दृष्ट्वा गत्वा कृष्णांतिकं तदा ॥  
उवाच मधुरं वाक्यं राधाहितकरं परम् ॥ ७८ ॥ ॥ रत्नमालोवाच ॥ ॥ हे कृष्ण कमलाकांत त्वद्वियोगेन मत्सखी ॥ प्राणांस्त्य  
क्ष्यति शीघ्रं सा यदि नायास्यसि ध्रुवम् ॥ ७९ ॥ विचार्य मनसा कृष्ण यत्तत्समुचितं कुरु ॥ न भवेत्कामिनीहत्या येन नीति



विशारद ॥ ८० ॥ रत्नमालावचः श्रुत्वा प्रहस्योवाच माधवः ॥ हितं सत्यं नीतिसारं परिणामसुखावहम् ॥ ८१ ॥ ॥ श्रीभ  
 गवानुवाच ॥ ॥ ईशो यद्यपि शक्तोऽहं निषेधं खंडितुं प्रिये ॥ तथापि न क्षमो रत्ने नियतेन करोम्यहम् ॥ ८२ ॥ ब्रह्मांडेषु च सर्वे  
 भु मर्यादा स्थापिता मया ॥ तथा कर्म प्रकुर्वति मुनयश्च सुरा नराः ॥ ८३ ॥ सुदामशापाद्विच्छेदः शतवर्षमनीप्सितः ॥ भवि  
 ष्यत्येव दंपत्योरावयोरेव सुन्दरि ॥ ८४ ॥ भेदो जागरणेस्याश्च मया सह सुमध्यमे ॥ संश्लेषः संततं स्वप्ने मदरेण भविष्यति  
 ॥ ८५ ॥ आध्यात्मिकी मया दत्ता शोकच्छेदो भविष्यति ॥ राधां बोधय भद्रं ते यास्यामि नंदमंदिरम् ॥ ८६ ॥ इत्युक्त्वा जगता  
 नाथो ययौ नंदालयं प्रति ॥ राधिकां बोधयामासुरालिसंचाश्च नारद ॥ ८७ ॥ गत्वा गृहं च पितरं ननाम मातरं तथा ॥ चकार मा  
 ता क्रोडे च नवनीतं च नूतनम् ॥ ८८ ॥ मातृदत्तं च तांबूलं च खाद शीतलं जलम् ॥ उवास तत्र जगतां नाथो मातृसमीपतः  
 ॥ ८९ ॥ सर्वैर्गोपसमूहैश्च सेवितः श्वेतचामरैः ॥ माल्यचंदनतांबूलं ते च तस्मै ददुर्मुदा ॥ ९० ॥ इति श्रीब्रह्मवैवर्ते महापुराणे  
 श्रीकृष्णजन्मखंड उत्तरार्द्धे नारायणनारदसंवादे श्रीकृष्णागमनं नामैकोनसप्ततितमोऽध्यायः ॥ ६९ ॥ ॥ श्रीनारायण उवाच ॥  
 यथाक्रूरः स्वशरणं गत्वा कंसेन प्रेषितः ॥ चकार शयनं तल्पे भुक्त्वा मिष्टान्नमुत्तमम् ॥ १ ॥ सकर्पूरं च तांबूलं च खाद वासितं जल  
 म् ॥ जगाम निद्रां सुखतः सुखसंभोगमात्रतः ॥ २ ॥ ततो ददर्श सुस्वप्नं पुराणश्रुतिसंमितम् ॥ निशावशेषसमये वाद्यादिपरिवर्जिते  
 ॥ ३ ॥ अरोगी बद्धकेशश्च वस्त्रयुग्मसमन्वितः ॥ सुतल्पशायी सुस्निग्धश्चिंताशोकविवर्जितः ॥ ४ ॥ किशोरवयसं श्यामं द्विभुजं मु  
 रलीधरम् ॥ पीतवस्त्रपरीधानं वनमालाविभूषितम् ॥ ५ ॥ चंदनोक्षितसर्वांगं मालतीमाल्यशोभितम् ॥ भूषितं भूषणार्हं च सद्गुण  
 मणिभूषणैः ॥ ६ ॥ मयूरपिच्छचूडं च सस्मितं पद्मलोचनम् ॥ एवंभूतं द्विजशिशुं ददर्श प्रथमं मुने ॥ ७ ॥ ततो ददर्श रुचिरां पति  
 पुत्रवतीं सतीम् ॥ पीतवस्त्रपरीधानां रत्नभूषणभूषिताम् ॥ ८ ॥ ज्वलत्प्रदीपहस्तां च शुक्लधान्यकरां वराम् ॥ शरच्चंद्रनिभास्यां च  
 सस्मितां वरदां शुभाम् ॥ ९ ॥ ततो ददर्श विप्रं च प्रकुर्वतं शुभाशिषम् ॥ श्वेतपद्मं राजहंसं तुरगं च सरोवरम् ॥ १० ॥ ददर्श चि



त्रितं चारु फलितं पुष्पितं शुभम् ॥ आम्रनिंबनारिकेलगुर्वर्ककदलीतरुम् ॥ ११ ॥ दशंतं श्वेतसर्पं च स्वात्मानं पर्वतस्थितम् ॥ वृक्ष  
स्थं च गजस्थं च तरिस्थं तुरगस्थितम् ॥ १२ ॥ वीणां वादितवंतं च भुक्तवंतं च पायसम् ॥ दधिक्षीरयुतान्नं च पद्मपत्रस्थमीप्सि  
तम् ॥ १३ ॥ कृमिविद्सहितांगं च रुदंतं मोहितं तदा ॥ शुक्लधान्यपुष्पकरं क्षणं चंदनचर्चितम् ॥ १४ ॥ प्रासादस्थं समुद्रस्थमा  
त्मानं च सलोहितम् ॥ छिन्नभिन्नं क्षतांगं च मेदपूयसमन्वितम् ॥ १५ ॥ ततो ददर्श रजतं मणिं शुभ्रं च कांचनम् ॥ मुक्तामाणिक्य  
रत्नं च पूर्णकुंभजलं शुभम् ॥ १६ ॥ सुरभिं च सवत्सां च वृषभेन्द्रं मयूरकम् ॥ शुकं च सारसं हंसं चिह्नं खंजनमेव च ॥ १७ ॥  
तांबूलं पुष्पमाल्यं च ज्वलदग्निं सुरार्चनम् ॥ पार्वतीप्रतिमां कृष्णप्रतिमां शिवलिंगकम् ॥ १८ ॥ विप्रबालां च बालां च सुपक्वफ  
लितां कृषिम् ॥ देवस्थलीं च राजेंद्रं सिंहं व्याघ्रं गुरुं सुरम् ॥ १९ ॥ दृष्ट्वा स्वप्नं समुत्तस्थौ चकाराह्निकमीप्सितम् ॥ उद्धवं कथया  
मास सर्वं वृत्तांतमेव च ॥ २० ॥ उद्धवाज्ञां समादाय कृत्वा गुरुसुरार्चनम् ॥ यात्रां चकार श्रीकृष्णं ध्यत्वा मनसि नारद ॥ २१ ॥  
ददर्श वर्त्मन्येवं च मंगलार्हं शुभप्रदम् ॥ वांछाफलप्रदं रम्यं पुरो मंगलसूचकम् ॥ २२ ॥ वामे शिवं शिवां पूर्णं कुंभं नकुलचाप  
कम् ॥ पतिपुत्रवतीं साध्वीं दिव्याभरणभूषिताम् ॥ २३ ॥ शुक्लपुष्पं च माल्यं च धान्यं च खंजनं शुभम् ॥ दक्षिणे ज्वलदग्निं च  
विप्रं च वृषभं गजम् ॥ २४ ॥ वत्सप्रयुक्तां धेनुं च श्वेताश्वं राजहंसकम् ॥ वेश्यां च पुष्पमालां च पतांकां दधि पायसम् ॥ २५ ॥  
मणिं सुवर्णं रजतं मुक्तामाणिक्यमीप्सितम् ॥ मद्यं मांसं चंदनं च माध्वीकं घृतमुत्तमम् ॥ २६ ॥ कृष्णसारं फलं लाजसिद्धान्नं  
दर्पणं तथा ॥ विचित्रितं विमानं च सुदीप्तां प्रतिमां तथा ॥ २७ ॥ शुक्लोत्पलं पद्मवनं शंखचिह्नं च कोरकम् ॥ मार्जारं पर्वतं मेघं  
मयूरं शुकसारसम् ॥ २८ ॥ शंखकोकिलवाद्यानां ध्वनिं शुश्राव मंगलम् ॥ विचित्रकृष्णसंगीतं हरिशब्दं जयध्वनिम् ॥ २९ ॥  
एवंभूतं शुभं दृष्ट्वा श्रुत्वा प्रहृष्टमानसः ॥ प्रविवेश हरिं स्मृत्वा पुण्यं वृन्दावनं वनम् ॥ ३० ॥ ददर्श पुरतो रम्यं रासमंडल  
मीप्सितम् ॥ चंदनागुरुकस्तूरीपुष्पचंदनवायुना ॥ ३१ ॥ वासितं मंगलवटै रंभास्तंभैर्विराजितम् ॥ आम्रपल्लवसंवैश्व



पट्टसूत्रविचित्रितैः ॥ ३२ ॥ शोभितैः परितः शश्वत्पद्मरागविनिर्मितम् ॥ शोभितं शोभनार्हं च त्रिकोटिरत्नमंदिरैः ॥ ३३ ॥ रम्यैः  
 कुंजकुटीरैश्च राजितं शतकोटिभिः ॥ रासं वृंदावनं दृष्ट्वा कियदूरं ययौ च सः ॥ ३४ ॥ ददर्श पुरतो रम्यं नंदव्रजमनुत्तमम् ॥ परं  
 वैकुण्ठसंकाशं वैकुण्ठनिलयं शुभम् ॥ ३५ ॥ रत्नसोपानसंयुक्तं रत्नस्तंभैर्विराजितम् ॥ नानाचित्रविचित्राढ्यं सद्रत्नवलयान्वितम् ॥  
 ॥ ३६ ॥ स्वचितं मणिसारेण रचितं विश्वकर्मणा ॥ द्वारि दृष्टेन मार्गेण राजद्वारं विवेश सः ॥ ३७ ॥ यताकाररत्नजालाढ्यं मुक्ता  
 माणिक्यभूषितम् ॥ रत्नदर्पणशोभाढ्यं रत्नचित्रविचित्रितम् ॥ ३८ ॥ रत्नवीथीविरचितं मंगलं मंगलैर्वटैः ॥ अक्रूरागमनं श्रुत्वा सा  
 हादो नंद एव च ॥ सहितो रामकृष्णाभ्यां जगमानुव्रजाय वै ॥ ३९ ॥ वृषभान्वादिभिर्युक्तः कृत्वा वेश्यां पुरःसराम् ॥ पूर्णकुंभं  
 गजेन्द्रं च कृत्वाग्रे शुक्लधान्यकम् ॥ ४० ॥ कृष्णां गां मधुपर्कं च पायं रत्नासनादिकम् ॥ गृहीत्वा सादरः शांतः सस्मितो विनतस्त  
 था ॥ ४१ ॥ आनंदयुक्तो नंदश्च सगणः सह बालकः ॥ दृष्ट्वाक्रूरं महाभागं तूर्णमालिंगनं ददौ ॥ ४२ ॥ प्रणेमुः शिरसा सर्वे गोपा  
 जग्रहुराशिषम् ॥ परस्परं च संयोगो बभूव गुणवान्मुने ॥ ४३ ॥ क्रोडे चकाराक्रूरश्च कृष्णं रामं क्रमेण च ॥ चुचुंब गंडयुगले पुलकां  
 चितविग्रहः ॥ ४४ ॥ साश्रुनेत्रोतिसाहादः कृतार्थः सिद्धवाञ्छितः ॥ ददर्श कृष्णं द्विभुजं क्षणं श्यामलसुंदरम् ॥ ४५ ॥ पीतवस्त्रपरीधा  
 नं मालतीमाल्यभूषितम् ॥ चंदनोक्षितसर्वांगं परं वंशीधरं वरम् ॥ ४६ ॥ स्तुतं ब्रह्मेशशेषाद्यैर्मुनीन्द्रैः सनकादिभिः ॥ वीक्षितं गोपक  
 न्याभिः परिपूर्णतमं विभुम् ॥ ४७ ॥ क्षणं ददर्श क्रोडस्थं सस्मितं च चतुर्भुजम् ॥ लक्ष्मीसरस्वतीयुक्तं वनमालाविभूषितम् ॥ ४८ ॥  
 सुनंदनंदकुमुदैः पार्षदैः परिसेवितम् ॥ सेवितं सिद्धसंवैश्च भक्तिनम्रैः परात्परम् ॥ ४९ ॥ क्षणं ददर्श देवं तं पंचवक्त्रं त्रिलोचनम् ॥  
 शुद्धस्फटिकसंकाशं नागराजविराजितम् ॥ ५० ॥ दिगंबरं परब्रह्म भस्मांगं च जटायुतम् ॥ जपमालाकरं ध्याननिष्ठं श्रेष्ठं च  
 योगिनाम् ॥ ५१ ॥ क्षणं चतुर्मुखं ध्याननिष्ठं श्रेष्ठं मनीषिणाम् ॥ क्षणं धर्मस्वरूपं च शेषरूपं क्षणं क्षणम् ॥ ५२ ॥ क्षणं  
 भास्कररूपं च ज्योतीरूपं सनातनम् ॥ क्षणं परमशोभाढ्यं कोटिकंदर्पनिर्दिष्टम् ॥ ५३ ॥ कामिनीकमनीयं च कामुकं कामसंयु



ब. वै. क.

॥ १६८ ॥

तम् ॥ एवंभूतं शिशुं दृष्ट्वा स्थापयामास वक्षसि ॥ ५४ ॥ रत्नसिंहासने रम्ये नन्ददत्ते च नारद ॥ कृत्वा प्रदक्षिणं भक्त्या पुलकांचित  
विग्रहः ॥ प्रणम्य शिरसा भूमौ तुष्टाव पुरुषोत्तमम् ॥ ५५ ॥ ॥ अक्रूर उवाच ॥ ॥ नमः कारणरूपाय परमात्मस्वरूपिणे ॥  
॥ ५६ ॥ सर्वेषामपि विश्वानामीश्वराय नमोनमः ॥ पराय प्रकृतेरीशपरात्परतराय च ॥ ५७ ॥ निर्गुणाय निरीहाय नीरूपाय  
स्वरूपिणे ॥ सर्वदेवस्वरूपाय सर्वदेवेश्वराय च ॥ ५८ ॥ सर्वदेवाधिदेवाय विश्वादिभूतरूपिणे ॥ असंख्येषु च विश्वेषु ब्रह्मविष्णुशि  
वात्मक ॥ ५९ ॥ स्वरूपायादिबीजाय तदीशविश्वरूपिणे ॥ नमो गोपांगनेशाय गणेशेश्वररूपिणे ॥ ६० ॥ नमः सुरगणेशाय  
राधेशाय नमोनमः ॥ राधारमणरूपाय राधारूपधराय च ॥ ६१ ॥ राधाराध्याय राधायाः प्राणाधिकतराय च ॥ राधासाध्याय  
राधाधिदेवप्रियतमाय च ॥ ६२ ॥ राधाप्राणाधिदेवाय विश्वरूपाय ते नमः ॥ वेदस्तुतात्मवेदज्ञरूपिणे वेदिने नमः ॥ ६३ ॥ वेदा  
धिष्ठातृदेवाय वेदबीजाय ते नमः ॥ यस्य लोमसु विश्वानि चासंख्यानि च नित्यशः ॥ ६४ ॥ महद्विष्णोरीश्वराय विश्वेशाय नमो  
नमः ॥ स्वयं प्रकृतिरूपाय प्राकृताय नमोनमः ॥ ६५ ॥ प्रकृतीश्वररूपाय प्रधानपुरुषाय च ॥ इत्येवं स्तवनं कृत्वा मूर्च्छामाप  
सभातले ॥ ६६ ॥ पपात सहसा भूमौ पुनरीशं ददर्श सः ॥ बहिःस्थं हृदयस्थं च परमात्मानमीश्वरम् ॥ ६७ ॥ परितः श्यामरू  
पं च विश्वस्थं विश्वमेव च ॥ अक्रूरं मूर्च्छितं दृष्ट्वा नन्दः सादरपूर्वकम् ॥ ६८ ॥ रत्नसिंहासने रम्ये वासयामास नारद ॥ पप्रच्छ सर्व  
वृत्तांतं किंस्विद्वृष्टमिति त्वया ॥ ६९ ॥ मिष्टान्नं भोजयामास कुशलं च पुनःपुनः ॥ अक्रूरः कथयामास कंसवृत्तांतमीप्सितम् ॥  
॥ ७० ॥ स्वपित्रोर्मोक्षणार्थं च गमनं रामकृष्णयोः ॥ इत्यक्रूरकृतं स्तोत्रं यः पठेत्सुसमाहितः ॥ ७१ ॥ अपुत्रो लभते पुत्रमभार्यो  
लभते प्रियाम् ॥ अधनो धनमाप्नोति निर्भूमिरुर्वरां महीम् ॥ ७२ ॥ हतप्रजः प्रजालाभं प्रतिष्ठां चाप्रतिष्ठितः ॥ यशः प्राप्नोति विपु  
लमयशस्वी च लीलया ॥ ७३ ॥ अथ सुष्वाप समये परं संदृष्टमानसः ॥ रम्ये चंपकतल्पे च कृष्णं कृत्वा स्ववक्षसि ॥ ७४ ॥  
प्रातरुत्थाय सहसा कृत्वाह्निकमनुत्तमम् ॥ स्वरथे स्थापयामास रामं कृष्णं जगत्पतिम् ॥ ७५ ॥ गव्यं पंचप्रकारं च नानाद्रव्यं

खं० ४ उ.

अ० ७०

॥ १६८ ॥



स्वरूप परम नमोस्तु प्रकृतेः पर ॥ १२ ॥ सुनिर्लिप्त निराकार साकार ध्यानहेतुना ॥ स्वेच्छामय परं धाम परमात्मन्नमोस्तु ते ॥  
 ॥ १३ ॥ सर्वकार्यस्वरूपेश कारणानां च कारण ॥ ब्रह्मेश शेष देवेश सर्वेश ते नमोनमः ॥ १४ ॥ सरस्वतीश पद्मेश पार्वतीश  
 परात्पर ॥ हे सावित्रीश राधेश रासेश्वर नमोस्तु ते ॥ १५ ॥ सर्वेषामादिभूतस्त्वं सर्वः सर्वेश्वरस्तथा ॥ सर्वपाता च संहर्ता सृष्टिरूप  
 नमोस्तु ते ॥ १६ ॥ त्वत्पादपद्मरजसा धन्या पूता वसुंधरा ॥ शून्यरूपा त्वयि गते हे नाथ परमं पदम् ॥ १७ ॥ यत्पंचविंशत्य  
 धिकं वर्षाणां शतकं गतम् ॥ त्यक्त्वेमां स्वपदं यासि रुदंतीं विरहातुराम् ॥ १८ ॥ ॥ श्रीमहादेव उवाच ॥ ॥ ब्रह्मणा प्रार्थित  
 स्त्वं च समागत्य वसुंधराम् ॥ भूभारहरणं कृत्वा प्रयासि स्वपदं विभो ॥ १९ ॥ त्रैलोक्ये पृथिवी धन्या सद्यः पूता पदाङ्किता ॥  
 वयं च मुनयो धन्याः साक्षाद्दृष्ट्वा पदांबुजम् ॥ २० ॥ ध्यानासाध्यो दुराराध्यो मुनीमामूर्ध्वरेतसाम् ॥ अस्माकमनघश्चेशः सोधुना  
 चाक्षुषो भुवि ॥ २१ ॥ वासुः सर्वनिवासश्च विश्वानि यस्य लोमसु ॥ देवस्तस्य महाविष्णुर्वासुदेवो महीतले ॥ २२ ॥ सुचिरं तपसा  
 लब्धं सिद्धेन्द्राणां सुदुर्लभम् ॥ यत्पादपद्ममतुलं चाक्षुषं सर्वजीविनाम् ॥ २३ ॥ ॥ अनंत उवाच ॥ ॥ त्वमनंतो हि भगवन्नाह  
 मेव कलांशकः ॥ विश्वैकस्थे क्षुद्रकूर्मे मशकोहं गजे यथा ॥ २४ ॥ असंख्यशेषाः कूर्माश्च ब्रह्मविष्णुशिवात्मकाः ॥ असंख्यानि च  
 विश्वानि तेषामीशः स्वयं भवान् ॥ २५ ॥ अस्माकमीदृशं नाथ सुदिनं क भविष्यति ॥ स्वप्रादृष्ट्यश्च यश्चेशः स दृष्टः सर्वजीविनाम् ॥  
 ॥ २६ ॥ नाथ प्रयासि गोलोकं पूतां कृत्वा वसुंधराम् ॥ तामनाथां रुदंतीं च निमग्नां शोकसागरे ॥ २७ ॥ देवा ऊचुः ॥ ॥  
 वेदास्तोतुं न शक्ता यं ब्रह्मेशानादयस्तथा ॥ तमेव स्तवनं किं वा वयं कुर्मो नमोस्तु ते ॥ २८ ॥ इत्येवमुक्त्वा देवास्ते प्रययुर्द्वारकां  
 पुरीम् ॥ तत्रस्थं भगवंतं च द्रष्टुं शीघ्रं मुदान्विताः ॥ २९ ॥ अथ तेषां च गोपाला ययुर्गोलोकमुत्तमम् ॥ पृथिवी कं पिता भीता  
 चलंतः सतसागराः ॥ ३० ॥ हतश्रियं द्वारकां च त्यक्त्वा च ब्रह्मशापतः ॥ मूर्तिं कदंबमूलस्थां विवेश राधिकेश्वरः ॥ ३१ ॥ ते  
 सर्वे चैरकायुद्धे निपेतुर्यादवास्तथा ॥ चिंतामारुह्य देव्यश्च प्रययौ स्वामिभिः सह ॥ ३२ ॥ अर्जुनः स्वपुरं गत्वा तमुवाच युधिष्ठि  
 रम् ॥ स राजा भ्रातृभिः सार्धं ययौ स्वर्गं च भार्यया ॥ ३३ ॥ दृष्ट्वा कदंबमूलस्य तिष्ठंतं परमेश्वरम् ॥ देवा ब्रह्मादयस्ते च प्रणमुर्भ



किपूर्वकम् ॥ ३४ ॥ तुष्टुवुः परमात्मानं देवं नारायणं प्रभुम् ॥ श्यामं किशोरवयसं भूषितं रत्नभूषणैः ॥ ३५ ॥ वह्निशुद्धांशुक्राधानं  
 शोभितं वनमालया ॥ अतीव सुन्दरं शांतं लक्ष्मीकांतं मनोहरम् ॥ ३६ ॥ व्याधास्त्रसंयुतं पादपद्मं पद्मादिवंदितम् ॥ दृष्ट्वा ब्रह्मा  
 दिदेवांस्तानभयं सस्मितं ददौ ॥ ३७ ॥ पृथिवीं तां समाश्वास्य रुदंतीं प्रेमविह्वलाम् ॥ व्याधं प्रस्थापयामास परं स्वपदमुत्तमम् ॥  
 ॥ ३८ ॥ बलस्य तेजः शेषे च विवेश परमाद्भुतम् ॥ प्रद्युम्नस्य च कामैके वानिरुद्धस्य ब्रह्मणि ॥ ३९ ॥ अयोनि संभवा देवि  
 महालक्ष्मीश्च रुक्मिणी ॥ वैकुण्ठं प्रययौ साक्षात्स्वशरीरेण नारद ॥ ४० ॥ सत्यभामा पृथिव्यां च विवेश कमलालया ॥ स्वयं  
 जांबवती देवी पार्वत्यां विश्वमातरि ॥ ४१ ॥ या या देव्यश्च यासां चाप्यंशरूपाश्च भूतले ॥ तस्यां तस्यां प्रविविशुस्ता एव च  
 पृथक्पृथक् ॥ ४२ ॥ सांबस्य तेजः स्कंदे च विवेश परमाद्भुतम् ॥ कश्यपेव सुदेवश्चाप्यदित्यां देवकी तथा ॥ ४३ ॥ रुक्मिणी मंदिरं  
 त्यक्त्वा समस्तां द्वारकां पुरीम् ॥ स जग्राह समुद्रश्च प्रफुल्लवदनेक्षणः ॥ ४४ ॥ लवणोदः समागत्य तुष्टाव पुरुषोत्तमम् ॥ रुरोद तद्वि  
 योगेन साश्रुनेत्रश्च विह्वलः ॥ ४५ ॥ गंगा सरस्वती पद्मावती च यमुना तथा ॥ गोदावरी स्वर्णरेखा कावेरी नर्मदा मुने ॥ ४६ ॥  
 शरावती बाहुदा च कृतमाला च पुण्यदा ॥ समाययुश्च ताः सर्वाः प्रणेमुः परमेश्वरम् ॥ ४७ ॥ उवाच जाह्नवी देवी रुदंती परमेश्वरम् ॥  
 साश्रुनेत्रातिदीना सा विरहज्वरकातरा ॥ ४८ ॥ ॥ भागीरथ्युवाच ॥ ॥ हे नाथ रमणश्रेष्ठ यासि गोलोकमुत्तमम् ॥ अस्माकं  
 का गतिश्चात्र भविष्यति कलौ युगे ॥ ४९ ॥ ॥ श्रीभगवानुवाच ॥ ॥ कलेः पंचसहस्राणि वर्षाणि तिष्ठ भूतले ॥ पापानि पापिनो  
 यानि तुभ्यं दास्यन्ति स्नानतः ॥ ५० ॥ मन्मत्रोपासकस्पर्शाद्भस्मीभूतानि तत्क्षणात् ॥ भविष्यन्ति दर्शनाच्च स्नानादेव हि जाह्नवि  
 ॥ ५१ ॥ हरेर्नामानि यत्रैव पुराणानि भवंति हि ॥ तत्र गत्वा स्नावधानमाभिः सार्द्धं च श्रोष्यसि ॥ ५२ ॥ पुराणश्रवाणञ्चैव हरेर्ना  
 मानुकीर्तनात् ॥ भस्मीभूतानि पापानि ब्रह्महत्यादिकानि च ॥ ५३ ॥ भस्मीभूतानि तान्येव वैष्णवालिङ्गनेन च ॥ तृणानि शुष्ककाष्ठा  
 नि दहन्ति पावको यथा ॥ ५४ ॥ तथापि वैष्णवा लोके पापानि पापिनामपि ॥ पृथिव्यां यानि तीर्थानि पुण्यान्यपि च  
 जाह्नवि ॥ ५५ ॥ मद्भक्तानां शरीरेषु सन्ति पूतेषु संततम् ॥ मद्भक्तपादरजसा सद्यः पूता वसुन्धरा ॥ ५६ ॥ सद्यः पूतानि तीर्थानि



सद्यः पूतं जगत्तथा ॥ मन्मन्त्रोपासका विप्रा ये मदुच्छिष्टभोजिनः ॥ ५७ ॥ मामेव नित्यं ध्यायन्ते ते मत्प्राणाधिकाः प्रियाः ॥  
 तदुपस्पर्शमात्रेण पूतो वायुश्च पावकः ॥ ५८ ॥ कलेर्दशसहस्राणि मद्भक्ताः संति भूतले ॥ एकवर्णा भविष्यन्ति मद्भक्तेषु गतेषु च  
 ॥ ५९ ॥ मद्भक्तशून्या पृथिवी कलिग्रस्ता भविष्यति ॥ एतस्मिन्नंतरे तत्र कृष्णदेहाद्भिर्निर्गतः ॥ ६० ॥ चतुर्भुजश्च पुरुषः शतचं  
 द्रसमप्रभः ॥ शंखचक्रगदापद्मधरः श्रीवत्सलाञ्छनः ॥ ६१ ॥ सुन्दरं रथमारुह्य क्षीरोदं स जगाम ह ॥ सिंधुकन्या च प्रययौ स्व  
 यं मूर्तिमती सती ॥ ६२ ॥ श्रीकृष्णमनसा जाता मर्त्यलक्ष्मीर्मनोहरा ॥ श्वेतद्वीपं गते विष्णौ जगत्पालनकर्तारि ॥ ६३ ॥ शुद्ध  
 सत्त्वस्वरूपे च द्विधा रूपो बभूव ह ॥ दक्षिणांशश्च द्विभुजो गोपबालकरूपकः ॥ ६४ ॥ नवीनजलदश्यामः शोभितः पीतवाससा ॥  
 श्रीवंशवदनः श्रीमान्सस्मितः पद्मलोचनः ॥ ६५ ॥ शतकोटींदुसौंदर्यं शतकोटिस्मरप्रभम् ॥ दधानः परमानंदः परिपूर्णतमः प्रभुः  
 ॥ ६६ ॥ परं धाम परब्रह्म स्वरूपो निर्गुणः स्वयम् ॥ परमात्मा च सर्वेषां भक्तानुग्रहविग्रहः ॥ ६७ ॥ नित्यदेहश्च भगवानीश्वरः  
 प्रकृतेः परः ॥ योगिनो यं वदन्त्येवं ज्योतीरूपं सनातनम् ॥ ६८ ॥ ज्योतिरभ्यन्तरे नित्यरूपं भक्ता विदन्ति यम् ॥ वेदा वदन्ति सत्यं यं  
 नित्यमायं विचक्षणाः ॥ ६९ ॥ यं वदन्ति सुराः सर्वे परं स्वेच्छामयं प्रभुम् ॥ सिद्धेन्द्रा मुनयः सर्वे सर्वरूपं वदन्ति यम् ॥ ७० ॥ यमनि  
 र्वचनीयं च योगीन्द्रः शंकरो वदेत् ॥ स्वयं विधाता प्रवदेत्कारणानां च कारणम् ॥ ७१ ॥ शेषो वदेदन्तं यं नवधा रूपमीश्वरम् ॥  
 तर्कानामेव षण्णां च षड्विधं रूपमीप्सितम् ॥ ७२ ॥ वैष्णवानामेकरूपं वेदानामेकमेव च ॥ पुराणानामेकरूपं तस्मान्नवविधं स्मृतम्  
 ॥ ७३ ॥ न्यायो निर्वचनीयं च यं मतं शंकरो वदेत् ॥ नित्यं वैशेषिकाश्च यं तं वदन्ति विचक्षणाः ॥ ७४ ॥ सांख्यो वदति तं देवं  
 ज्योतीरूपं सनातनम् ॥ मीमांसा सर्वरूपं च वेदांतः सर्वकारणम् ॥ ७५ ॥ पञ्चजलोप्यन्तं च वेदाः सत्यस्वरूपकम् ॥ स्वेच्छा  
 मयं पुराणं च भक्ताश्च नित्यविग्रहम् ॥ ७६ ॥ सोयं गोलोकनाथश्च राधेशो नन्दनन्दनः ॥ गोकुले गोपवेषश्च पुण्ये वृन्दावने वने  
 ॥ ७७ ॥ चतुर्भुजश्च वैकुण्ठे महालक्ष्मीपतिः स्वयम् ॥ नारायणश्च भगवान्यन्नाम मुक्तिकारणम् ॥ ७८ ॥ सकृन्नारायणेत्युक्त्वा पुमा  
 न्कल्पशतत्रयम् ॥ गंगादिसर्वतीर्थेषु स्नातो भवति नारद ॥ ७९ ॥ सुनन्दनंदकुमुदैः पार्षदैः परिवारितः ॥ शंखचक्रगदापद्मधरः श्री



ब्र वै. क.  
॥२७०॥

वत्सलाञ्छनः ॥ ८० ॥ कौस्तुभेन मणींद्रेण भूषितो वनमालया ॥ वेदैः स्तुतश्च यानेन वैकुण्ठं स्वपदं ययौ ॥ ८१ ॥ गते वैकुण्ठना  
थे च राधेशश्च स्वयं प्रभुः ॥ चकार वंशीशब्दं च त्रैलोक्यमोहनं परम् ॥ ८२ ॥ मूर्च्छां प्रापुर्देवगणा मुनयश्चापि नारद ॥ अचेतना  
बभूवुश्च मायया पार्वतीं विना ॥ ८३ ॥ उवाच पार्वती देवी भगवंतं सनातनम् ॥ विष्णुमाया भगवती सर्वरूपा सनातनी ॥ ८४ ॥  
परब्रह्मस्वरूपा या परमात्मस्वरूपिणी ॥ सगुणा निर्गुणा सा च परा स्वेच्छामयी सती ॥ ८५ ॥ ॥ पार्वत्युवाच ॥ ॥ एकाहं  
राधिकारूपा गोलोके रासमंडले ॥ रासशून्यं च गोलोकं परिपूर्णं कुरु प्रभो ॥ ८६ ॥ गच्छ त्वं रथमारुह्य मुक्तामाणिक्यभूषितम् ॥  
परिपूर्णतमाहं च तव वक्षःस्थलस्थिता ॥ ८७ ॥ तवाज्ञया महालक्ष्मीरहं वैकुण्ठगामिनी ॥ सरस्वती च तत्रैव वामे पार्श्वे हरेरपि ॥ ८८ ॥  
तवाहं मानसा जाता सिंधुकन्या तवाज्ञया ॥ सावित्री वेदमाताहं कलया विधिसन्निधौ ॥ ८९ ॥ तेजःसु सर्वदेवानां पुरा सत्ये  
तवाज्ञया ॥ अधिष्ठानं कृतं तत्र धृतं देव्या शरीरकम् ॥ ९० ॥ शुभादयश्च दैत्याश्च निहताश्चावलीलया ॥ दुर्गं निहत्य दुर्गाहं त्रिपु  
रा त्रिपुरे बधे ॥ ९१ ॥ निहत्य रक्तबीजं च रक्तबीजविनाशिनी ॥ तवाज्ञया दक्षकन्या सती सत्यस्वरूपिणी ॥ ९२ ॥ योगेन त्य  
क्त्वा देहं च शैलजाहं तवाज्ञया ॥ त्वया दत्त्वा शंकराय गोलोके रासमंडले ॥ ९३ ॥ विष्णुभक्तिरहं तेन विष्णुमाया च वैष्णवी ॥  
नारायणस्य मायाहं तेन नारायणी स्मृता ॥ ९४ ॥ कृष्णप्राणाधिकाहं च प्राणाधिष्ठातृदेवता ॥ महाविष्णोश्च वासोश्च जननी राधिका  
स्वयम् ॥ ९५ ॥ तवाज्ञया पंचधाहं पंचप्रकृतिरूपिणीं ॥ कलाकलांशयाहं च देवपत्न्यो गृहेगृहे ॥ ९६ ॥ शीघ्रं गच्छ महाभाग तत्राहं  
विरहातुरा ॥ गोपीभिः सहिता रासं भ्रमंती परितः सदा ॥ ९७ ॥ पार्वतीवचनं श्रुत्वा प्रहस्य रसिकेश्वरः ॥ रत्नयानं समारुह्य ययौ  
गोलोकमुत्तमम् ॥ ९८ ॥ पार्वती बोधयामास स्वयं देवगणं तथा ॥ मायावंशीरवाच्छिन्नं विष्णुमाया सनातनी ॥ ९९ ॥ कृत्वा ते हरि  
शब्दं च स्वगृहं विस्मयं ययुः ॥ शिवेन सार्द्धं दुर्गा सा प्रहृष्टा स्वपुरं ययौ ॥ १०० ॥ अथ कृष्णं समायातं राधा गोपीगणैः सह ॥ अनुब्र  
जं ययौ दृष्ट्वा सर्वज्ञा प्राणवल्लभम् ॥ १०१ ॥ दृष्ट्वा समीपमायांतमवरुह्य रथात्सती ॥ प्रणनाम जगन्नाथं शिरसा सखिभिः सह ॥ १०२ ॥ गोपा  
गोप्यश्च मुदिताः प्रफुल्लवदनेक्षणाः ॥ दुंदुभिं वादयामासुरीश्वरागमनोत्सुकाः ॥ ३ ॥ विरजां च समुत्तीर्य दृष्ट्वा राधां जगत्पतिः ॥

खं० ४ उ.

अ० १२९

॥२७०॥



च कैकेयी शोकविह्वला ॥ १३ ॥ वरयामास राजनं पूर्वमंगीकृतं वरम् ॥ रामस्य वनवासं च राजत्वं भरतस्य च ॥ १४ ॥ वरं दातुं  
महाराजो नेयेष प्रेममोहितः ॥ धर्मसत्यभयेनैवोवाच रामो नृपं सुधीः ॥ १५ ॥ ॥ श्रीराम उवाच ॥ ॥ तडागशतदानेन यत्पु  
ण्यं लभते नरः ॥ ततोधिकं च लभते वापीदानेन निश्चितम् ॥ १६ ॥ दशवापीप्रदानेन यत्पुण्यं लभते नरः ॥ ततोधिकं च ल  
भते पुण्यं कन्याप्रदानतः ॥ १७ ॥ दशकन्याप्रदानेन यत्पुण्यं लभते नरः ॥ ततोधिकं च लभते यज्ञैकेन नराधिप ॥ १८ ॥ शत  
यज्ञेन यत्पुण्यं लभते पुण्यकृज्जनः ॥ ततोधिकं च लभते पुत्रास्यदर्शनेन च ॥ १९ ॥ दर्शने शतपुत्राणां यत्पुण्यं लभते नरः ॥  
तत्पुण्यं लभते नूनं पुण्यवान्सत्यपालनात् ॥ २० ॥ न हि सत्यात्परो धर्मो नानृतात्पातकं परम् ॥ न हि गंगासमं तीर्थं न देवः  
केशवात्परः ॥ २१ ॥ नास्ति धर्मात्परो बंधुर्नास्ति धर्मात्परं धनम् ॥ धर्मात्प्रियः परः को वा स्वधर्मं रक्ष यत्नतः ॥ २२ ॥  
स्वधर्मे रक्षिते तात शश्वत्सर्वत्र मंगलम् ॥ यशस्यं सुप्रतिष्ठा च प्रतापः पूजनं परम् ॥ २३ ॥ चतुर्दशाब्दं धर्मेण त्यक्त्वा गृहसु  
खं भ्रमन् ॥ वनवासं करिष्यामि सत्यस्य पालनाय ते ॥ २४ ॥ कृत्वा सत्यं च शपथमिच्छयानिच्छयाथ वा ॥ न कुर्यात्पाल  
नं यो हि भस्मांतं तस्य सूतकम् ॥ २५ ॥ कुंभीपाके स पचति यावच्चंद्रदिवाकरौ ॥ ततो मूको भवेत्कुष्ठी मानवः सप्तजन्मसु  
॥ २६ ॥ इत्येवमुक्त्वा श्रीरामो विधाय वल्कलं जटाम् ॥ प्रययौ च महारण्ये सीतया लक्ष्मणेन च ॥ २७ ॥ पुत्रशोकान्महाराज  
स्तत्याज स्वतनुं मुने ॥ पालनाय पितुः सत्यं रामो बभ्राम कानने ॥ २८ ॥ कालांतरे महारण्ये भगिनी रावणस्य च ॥ भ्रमं  
ती कानने घोरे भर्त्रा सार्द्धं सुकौतुकात् ॥ २९ ॥ ददर्श रामं कुलटा कामार्ता राक्षसी तदा ॥ पुलकांचितसर्वांगी मूर्च्छामाप स्मरेण  
च ॥ ३० ॥ श्रीरामनिकटं गत्वा सस्मितोवाच कामुकी ॥ शश्वद्यौवनसंयुक्तातिप्रौढा कामदुर्मदा ॥ ३१ ॥ ॥ शूर्पणखो  
वाच ॥ ॥ हे राम हे वनश्याम रूपधाम गुणान्वित ॥ भावानुरक्तां वनितां मां गृहाण सुनिर्जने ॥ ३२ ॥ श्रुत्वा शूर्पणखावाक्यं  
धर्मं संस्मृत्य धार्मिकः ॥ उवाच मधुरं वाक्यं शापभीतश्च नारद ॥ ३३ ॥ ॥ श्रीराम उवाच ॥ ॥ अंब मातः सभार्योहमभार्य



वेदनया पुरा ॥ ८ ॥ उच्चैस्तं जहसुर्दृष्ट्वा ऋषयो मनवस्तथा ॥ देवाश्च लज्जिताः सर्वे मृततुल्यो बृहस्पतिः ॥ ९ ॥ तदा सहस्रवर्षं च  
 तपस्तप्त्वा रवेः पुरा ॥ रवेर्वरेण शक्रः स सहस्राक्षो बभूव ह ॥ १० ॥ कलंकं रूपमिन्द्रस्य तच्चक्षुर्निकरं परम् ॥ यथा चंद्रे कलंकश्च  
 तारकाहरणादभूत् ॥ ११ ॥ ॥ नारद उवाच ॥ ॥ ब्रह्मन् केन प्रकारेण जहार गौतमप्रियाम् ॥ महासतीमहल्यां च पूज्यां भुवन  
 पावनीम् ॥ १२ ॥ शुद्धाशयां महाभागां निर्मलां कमलाकलाम् ॥ एतद्वेदितुमिच्छामि वद वेदविदां वर ॥ १३ ॥ ॥ श्रीनारायण  
 उवाच ॥ ॥ पुष्करे तीर्थयात्रायां सूर्यपर्वणि नारद ॥ तत्रागतामहल्यां च ददर्श पाकशासनः ॥ १४ ॥ सुस्मितां सुदतीं शांतां पीनश्रो  
 णिपयोधराम् ॥ मूर्च्छामवाप चेद्रश्च दृष्टिमात्रेण तत्क्षणात् ॥ १५ ॥ अथापरदिने तां च दृष्ट्वा मंदाकिनीतटे ॥ एकाकिनीं  
 सुस्मितां च स्नातीं नग्नां सलज्जिताम् ॥ १६ ॥ दृष्ट्वा श्रोणिं स्तनयुगमतीव विपुलं हरिः ॥ मूर्च्छामवाप कामार्तो जहार चेतनां  
 पुनः ॥ १७ ॥ क्षणेन चेतनां प्राप्य गत्वा कामी तदंतिकम् ॥ उवाच श्लक्ष्णया वाचा विनयेन पतिव्रताम् ॥ १८ ॥ ॥ महेंद्र  
 उवाच ॥ ॥ अहो गुणमहो रूपमहो किं वा नवं वयः ॥ अहो किं वा मुखश्रीस्ते शरच्चंद्रं विनिंदती ॥ १९ ॥ अहो कटाक्षं कुटिलं  
 पुंसां चित्तविकर्षणम् ॥ किमहो लोचनं पद्मप्रभामोचनमीप्सितम् ॥ २० ॥ गमनं रमणीयं च गजखंजनभञ्जनम् ॥ अहो वाक्यं  
 तु मधुरं पीयूषादपि दुर्लभम् ॥ २१ ॥ किमहो विपुलश्रोणी कामाधारा मनोहरा ॥ कामदा कामुकायैव मुनिमानसमोहिनी  
 ॥ २२ ॥ अतीव कठिना पीना रंभास्तंभविडंबिता ॥ अहो नितंबयुगलं वर्तुलं चंद्रबिबवत् ॥ २३ ॥ श्रीयुक्तं श्रीफलयुगतुल्यं ते  
 स्तनयुगमकम् ॥ अत्युन्नतं सुकठिनं त्रैलोक्यचिन्तमोहनम् ॥ २४ ॥ अहो किं वा तपस्तेपे गौतमश्च तपोधनः ॥ संप्राप यत्फलेनैव  
 सुदतीं सुन्दरीं वराम् ॥ २५ ॥ निषेव्य प्रकृतिं दुर्गां विष्णुमायां सनातनीम् ॥ लक्ष्मीं च लक्ष्मीसदृशीं तपसा प्राप्य पद्मिनीम् ॥ २६ ॥  
 सुकोमलां सुवदनां ललनां नलिनाननाम् ॥ शुद्धां च सुदतीं श्यामां न्यग्रोधदलमध्यमाम् ॥ २७ ॥ त्वत्पालनं च जानामि कामशा  
 स्त्रविचक्षणः ॥ कामो वा कामुकश्चंद्रः किं त्वां जानाति गौतमः ॥ २८ ॥ मां प्रशंसंति नित्यं ते कामशास्त्रविचक्षणाः ॥ उर्वश्या



ब्रह्मणो वाचकः कोयमृकारोऽनंतवाचकः ॥ ५६ ॥ शिवस्य वाचकः षष्ठ नकारो धर्मवाचकः ॥ अकारो विष्णुवचनः श्वेतद्वीपनि  
वासिनः ॥ ५७ ॥ नरनारायणार्थस्य विसर्गो वाचकः स्मृतः ॥ सर्वेषां तेजसां राशिः सर्वमूर्तिस्वरूपकः ॥ ५८ ॥ सर्वाधारः सर्वबी  
जस्तेन कृष्ण इति स्मृतः ॥ कर्मनिर्मूलवचनः कृषिर्नो दास्यवाचकः ॥ ५९ ॥ अकारो दातृवचनस्तेन कृष्ण इति स्मृतः ॥ कृषिर्नि  
श्चेष्टवचनो नकारो भक्तिवाचकः ॥ ६० ॥ अकारः प्राप्तिवचनस्तेन कृष्ण इति स्मृतः ॥ कृषिर्निर्वाणवचनो नकारो मोक्षवाचकः ॥  
॥ ६१ ॥ अकारो दातृवचनस्तेन कृष्ण इति स्मृतः ॥ नाम्नां भगवतो नंद कोटीनां स्मरणेन यत् ॥ ६२ ॥ तत्फलं लभते नूनं  
कृष्णेति स्मरणे नरः ॥ यद्विधं स्मरणात्पुण्यं वचनाच्छ्रवणात्तथा ॥ ६३ ॥ कोटिजन्माहसो नाशो भवेद्यत्स्मरणादिकात् ॥ विष्णो  
र्नाम्नां च सर्वेषां सारात्सारं परात्परम् ॥ ६४ ॥ कृष्णेति सुंदरं नाम मंगलं भक्तिदायकम् ॥ ककारोच्चारणाद्भक्तः कैवल्यं मृत्युजन्महम्  
॥ ६५ ॥ ऋकारादास्यमतुलं षकाराद्भक्तिमीप्सिताम् ॥ नकारात्सहवासं च तत्समं कालमेव च ॥ ६६ ॥ तत्सारूप्यं विसर्गाच्च लभते  
नात्र संशयः ॥ ककारोच्चारणादेव वेपंते यमकिंकराः ॥ ६७ ॥ ऋकारोक्तेर्न तिष्ठन्ति षकारात्पातकानि च ॥ नकारोच्चारणाद्रोगा अका  
रान्मृत्युरेव च ॥ ६८ ॥ ध्रुवं सर्वे पलायन्ते नामोच्चारणभीरवः ॥ स्मृत्युक्तिश्रवणोद्योगात्कृष्णनाम्नो ब्रजेश्वर ॥ ६९ ॥ रथं गृहीत्वा  
धावन्ति गोलोकात्कृष्णकिंकराः ॥ पृथिव्या रजसः संख्यां कर्तुं शक्ता विपश्चितः ॥ ७० ॥ नाम्नः प्रभावसंख्यानं संतो वक्तुं न च  
क्षमाः ॥ पुरा शंकरवक्त्रेण नाम्नोऽस्य महिमा श्रुतः ॥ ७१ ॥ गुणान्नामप्रभावं च किञ्चिज्जानाति मद्गुरुः ॥ ब्रह्मानंतश्च धर्मश्च सुरर्षिम  
नुमानवाः ॥ ७२ ॥ वेदाः संतो न जानन्ति महिम्नः षोडशीं कलाम् ॥ इत्येवं कथितो नंद महिमा च सुतस्य च ॥ ७३ ॥ यथामति  
यथाज्ञानं गुरुवक्त्राद्यैथा श्रुतम् ॥ कृष्णः पीतांबरः कंसध्वंसी च विष्टरश्रवाः ॥ ७४ ॥ देवकीनंदनः श्रीशो यशोदानंदनो हरिः ॥  
सनातनोऽच्युतोऽनंतैः सर्वेशः सर्वरूपधृक् ॥ ७५ ॥ सर्वाधारः सर्वगतिः सर्वकारणकारणम् ॥ राधाबंधू राधिकात्मा राधिकाजीवन

१ अकारः प्राप्तिवचनः—इ० पा० । २ मयाश्रुतम्—इ० पा० । ३ विष्णुः—इ० पा० ।



कुलोचितम् ॥ यस्य यत्र कुले जन्म स एव तादृशो भवेत् ॥ ३७ ॥ सर्वेषां गोपपद्मानां गिरिभानुश्च भास्करः ॥ पत्नीपद्मासमा  
 तस्य नाम्ना पद्मावती सती ॥ ३८ ॥ तस्याः कन्या यशोदा त्वं यशोवर्द्धनकारिणी ॥ बल्लवानां च प्रवरो लब्धो नन्दश्चवल्लभः ॥ ३९ ॥  
 नन्दो यस्त्वं च या भद्रे बालो यो येन वा गतः ॥ जानामि निर्जने सर्वं वक्ष्यामि नन्दसन्निधिम् ॥ ४० ॥ गर्गो हं यदुवंशानां चिरकालं  
 पुरोहितः ॥ प्रस्थापितोऽहं वसुना नान्यसाध्ये च कर्मणि ॥ ४१ ॥ एतस्मिन्नंतरे नन्दः श्रुतमात्रं जगाम ह ॥ ननाम दंडवद्भूमौ मूर्ध्ना  
 तं मुनिपुंगवम् ॥ ४२ ॥ शिष्यान्ननाम मूर्ध्ना च ते तं युयुजुराशिषम् ॥ समुत्थायासनात्तूर्णं यशोदानन्द एव च ॥ ४३ ॥ गृहीत्वाभ्यंतरं  
 रम्यं जगाम विदुषां वरः ॥ गर्गो नन्दो यशोदा च सपुत्रा सा मुदान्विता ॥ वाक्यं गर्गस्तदोवाच निगूढं निर्जने मुने ॥ ४४ ॥ श्रीगर्ग  
 उवाच ॥ अयि नन्द प्रवक्ष्यामि वचनं ते सुखावहम् ॥ प्रस्थापितोऽहं वसुना येन तच्छ्रूयतामिति ॥ ४५ ॥ वसुना सूतिकागारे शिशुः प्रत्य  
 र्पणं कृतः ॥ पुत्रोऽयं वसुदेवस्य ज्येष्ठश्च तस्य च ध्रुवम् ॥ ४६ ॥ कन्या ते तेन या नीता मथुरां कंसभीरुणा ॥ अस्यान्नप्राशनायाहं  
 नामानुकरणाय च ॥ गूढेन प्रेषितस्तेन तस्योद्योगं कुरु द्विज ॥ ४७ ॥ पूर्णब्रह्मस्वरूपोऽयं शिशुस्ते मायया महीम् ॥ आगत्य भारहरणं  
 कर्ता धात्रा च सेवितः ॥ गोलोकनाथो भगवाञ्छ्रीकृष्णो राविकापतिः ॥ ४८ ॥ नारायणो यो वैकुण्ठे कमलाकांत एव च ॥ श्वेत  
 द्रोपनिवासी यः पिता विष्णुश्च सोप्यजः ॥ ४९ ॥ कपिलोन्ये तदंशाश्च नरनारायणावृषी ॥ सर्वेषां तेजसां राशिर्मूर्तिमानागतः  
 किमु ॥ ५० ॥ तं वसुं दर्शयित्वा च शिशुरूपो बभूव ह ॥ सांप्रतं सूतिकागारादाजगाम तवालयम् ॥ ५१ ॥ अयोनि संभवश्चायमा  
 विर्भूतो महीतले ॥ वायुपूर्णं मातृगर्भं कृत्वा च मायया हरिः ॥ ५२ ॥ आविर्भूय वसुं मूर्तिं दर्शयित्वा जगाम ह ॥ युगेयुगे वर्णभेदो  
 नामभेदोऽस्य बल्लव ॥ ५३ ॥ शुक्रः पीतस्तथा रक्त इदानीं कृष्णतां गतः ॥ शुक्रवर्णः सत्ययुगे सुतीव्रतेजसावृतः ॥ ५४ ॥ त्रेतायां  
 रक्तवर्णोऽयं पीतोऽयं द्वापरे विभुः ॥ कृष्णवर्णः कलौ श्रीमांस्तेजसां राशिरेव च ॥ ५५ ॥ परिपूर्णतमं ब्रह्म तेन कृष्ण इति स्मृतः ॥

१ बल्लवान्-इ० पा० । २ शुभावहम्-इ० पा० । ३ पाता-इ० पा० । ४ सुतीव्रः-इ० पा० ।



ब. वै. क.  
॥ ३३ ॥

वा वशिष्ठो गर्ग एव वा ॥ जैगीषव्यो देवलो वा कपिलो वा स्वयं विभुः ॥ १८ ॥ सनत्कुमारः सनकः सनंदो वा सनातनः ॥ वोढुः  
पंचशिखो वा त्वमासुरिः सौभरिः किमु ॥ १९ ॥ विश्वामित्रोऽथ वाल्मीको वामदेवोऽथ कश्यपः ॥ संवर्तः किमुतथ्यो वा किं कचो वा  
बृहस्पतिः ॥ २० ॥ भृगुः शुक्रश्च च्यवनो नरनारायणोऽथवा ॥ सक्थिनः पराशरो व्यासः शुक्रदेवोऽथ जैमिनिः ॥ २१ ॥ मार्कण्डेयो  
लोमशश्च कण्वः कात्यायनस्तथा ॥ आस्तीको वा जरत्कारुर्ऋष्यशृंगो विभांडकः ॥ २२ ॥ पौलस्त्यस्त्वमगस्त्यो वा शरद्धान्गिरि  
रेव च ॥ शमीकोरिष्टनेमिश्च मांडव्यः पैल एव च ॥ २३ ॥ पाणिनिर्वा कणादो वा शाकल्यः शाकटायनः ॥ अष्टावक्रो भागु  
रिर्वा सुमंतुर्वत्स एव वा ॥ २४ ॥ जाबालो याज्ञवल्क्यश्च वैशंपायन एव च ॥ यतिर्हंसी पिप्पलादो मैत्रेयः करुषस्तथा  
॥ २५ ॥ उपमन्युर्गौरमुखोऽरुणिरौर्वोऽथ कक्षिवान् ॥ भरद्वाजो वेदशिराः शंकुकर्णोऽथ शौनकः ॥ २६ ॥ एतेषां पुण्यश्लो  
कानां को भवान्वद मे प्रभो ॥ प्रत्युत्तरार्हा नाहं चेत्तथापि वक्तुमर्हसि ॥ २७ ॥ किंकरः किंकरी वापि समर्था प्रष्टुमीश्वरम् ॥  
यो यस्य सेवानियतः स कं पृच्छति तं विना ॥ २८ ॥ धन्याहं कृतकृत्याहं सफलं जीवितं मम ॥ त्वत्पादाब्जरजःस्पर्शा  
जन्मकोट्यहंसा क्षयः ॥ २९ ॥ त्वत्पादोदकसंस्पर्शात्सद्यः पूता वसुंधरा ॥ तवागमनमात्रेण तीर्थीभूतो ममाश्रमः ॥ ३० ॥  
येये श्रुताः श्रुतौ ब्रह्मञ्छ्रुतिसारा महाजनाः ॥ तेषामेको मया दृष्टः पूर्वपुण्यफलोदयात् ॥ ३१ ॥ शिष्या वेदा मूर्तिमंतो ग्रीष्म  
मध्याह्नभास्कराः ॥ गोकुलं मत्कुलं सद्यः पुनंति पादरेणुना ॥ ३२ ॥ आशिषं कर्तुमर्हति प्रसन्नमनसा शिशुम् ॥ पूर्णस्वस्त्य  
यनं सद्यो विप्राशीर्वचनं ध्रुवम् ॥ ३३ ॥ इत्येवमुक्त्वा नंदस्त्री भक्त्या तस्थौ मुनेः पुरः ॥ नरं प्रस्थापयामास नंदमानयितुं सती  
॥ ३४ ॥ यशोदावचनं श्रुत्वा जहास मुनिपुंगवः ॥ जहसुः शिष्यसंघाश्च भासयंतो दिशो दश ॥ ३५ ॥ हितं तथ्यं नीति  
युक्तं महत्पुण्यकरं परम् ॥ तामुवाच मुदा युक्तः शुद्धिबुद्धिर्महामुनिः ॥ ३६ ॥ ॥ श्रीगर्ग उवाच ॥ ॥ सुधामयं ते वचनं लौकिकं च

१ जीवनम्-इ०पा० । २ सर्वम्-इ०पा० । ३ चरम्-इ०पा० । ४ प्रीतिकरम्-इ०पा० । ५ समयेचितम्-इ०पा० ।

खं० ४ पू.

अ० १३

॥ ३३ ॥



त्वं नन्दशिशोः कण्ठे चकार कवचं द्विजः ॥ आत्मनः कवचं कण्ठे दधार च स्वयं हरिः ॥ ४१ ॥ प्रभावः कथितः सर्वः  
 कवचस्य हरेस्तथा ॥ अनन्तस्याच्युतस्यैव प्रभावमतुलं मुने ॥ ४२ ॥ इति श्रीब्रह्मवैवर्ते महापुराणे श्रीकृष्णजन्मखण्डे  
 नारायणनारदसम्वादे शकटभंजनयोगनिद्रोक्तकवचन्यासोनाम द्वादशोऽध्यायः ॥ १२ ॥ ॥ श्रीनारायण उवाच ॥  
 अपरं कृष्णमाहात्म्यं शृणु किञ्चिन्महामुने ॥ विघ्ननिघ्नं पापहरं महापुण्यकरं परम् ॥ १ ॥ एकदा नन्दपत्नी च कृत्वा  
 कृष्णं स्ववक्षसि ॥ स्वर्णसिंहासनस्था च क्षुधितं तं स्तनं ददौ ॥ २ ॥ एतस्मिन्नंतरे तत्र विप्रेद्वैकः समागतः ॥ वृतः  
 शिष्यसमूहैश्च प्रज्वलन्ब्रह्मतेजसा ॥ ३ ॥ प्रजपन्परमं ब्रह्म शुद्धस्फटिकमालया ॥ दंडी छत्री शुक्लवासा दंतपंक्तिविराजितः  
 ॥ ४ ॥ ज्योतिर्ग्रथो मूर्तिमांश्च वेदवेदांगपारगः ॥ परिबिभ्रज्जटाजालं तप्तकांचनसन्निभम् ॥ ५ ॥ शरत्पार्वणचंद्रास्यो गौरांगः  
 पद्मलोचनः ॥ योगींद्रो धूर्जटेः शिष्यः शुद्धभक्तो गदाभृतः ॥ ६ ॥ व्याख्यामुद्राकरः श्रीमाञ्जिष्ठ्यान्ध्यापयन्मुदा ॥ वेद  
 व्याख्यां कतिविधां प्रकुर्वन्निव लीलया ॥ ७ ॥ एकीभूय चतुर्वेदस्तेजसा मूर्तिमानिव ॥ साक्षात्सरस्वतीकंठः सिद्धांतैकविशारदः  
 ॥ ८ ॥ ध्यानैकनिष्ठः श्रीकृष्णपादांभोजे दिवानिशम् ॥ जीवन्मुक्तो हि सिद्धेशः सर्वज्ञः सर्वदर्शनः ॥ ९ ॥ तं दृष्ट्वा सा समुत्तस्थौ  
 यशोदा प्रणनाम च ॥ पाद्यं गां मधुपर्कं च स्वर्णसिंहासनं ददौ ॥ १० ॥ बालकं वंदयामास मुनींद्रं सस्मितं मुदा ॥ मुनिश्च  
 मनसा चक्रे प्रणामशतकं हरिम् ॥ ११ ॥ आशिषं प्रददौ प्रीत्या वेदमंत्रोपयोगिकम् ॥ प्रणनाम च शिष्यांश्च ते तां युयुजुराशिषम्  
 ॥ १२ ॥ शिष्यान्पाद्यादिकं भक्त्या प्रददौ च पृथक्पृथक् ॥ सशिष्यांस्त्री च प्रक्षाल्य समुवास सुवासने ॥ १३ ॥ समुद्यता सा प्रष्टुं च पुटां  
 जलियुता सती ॥ स्वक्रोडे बालकं कृत्वा भक्तिनम्रात्मकंधरा ॥ १४ ॥ स्वात्मारामं मंगलं च प्रष्टुं यद्यपि न क्षमा ॥ तथापि भवतो  
 नाम शिवं पृच्छामि सांप्रतम् ॥ १५ ॥ अबलाबुद्धिहीनाया दोषं क्षंतुं सदाहंसि ॥ मूढस्य सततं दोषं क्षमां कुर्वति साधवः  
 ॥ १६ ॥ अंगिरा वाऽथ वाऽत्रिर्वा मरीचिर्गौतमोऽथ वा ॥ क्रतुः किं वा प्रचेता वा पुलस्त्यः पुलहोथ वा ॥ १७ ॥ दुर्वासाः कर्दमस्त्वं



गच्छ मेनुजम् ॥ दुःखं प्रियोन्यां प्रभजेदितरं च सुखालयम् ॥ ३४ ॥ रामस्य वचनं श्रुत्वा प्रययौ लक्ष्मणं मुदा ॥ ददर्श लक्ष्मणं  
 शांतं कांतं च लक्षणान्वितम् ॥ ३५ ॥ मां भजस्व महाभागेत्युवाच च पुनःपुनः ॥ लक्ष्मणस्तद्वचः श्रुत्वा तामुवाच कुतूहलात् ॥  
 ॥ ३६ ॥ ॥ लक्ष्मण उवाच ॥ ॥ विहाय रामं सर्वेशं हे मूढे दासमिच्छसि ॥ सीतादासी च मत्पत्नी सीतादासोहमेव च  
 ॥ ३७ ॥ भव सीतासपत्नी त्वं गच्छ रामं मदीश्वरम् ॥ तव पुत्रो भविष्यामि सीतायाश्च यथा सति ॥ ३८ ॥ लक्ष्मणस्य वचः  
 श्रुत्वा कामेन हतमानसा ॥ उवाच लक्ष्मणं मूढा शुष्ककंठोष्ठतालुकी ॥ ३९ ॥ ॥ शूर्पणखोवाच ॥ ॥ यदि त्यजसि मां मूढ  
 कामात्स्वयमुपस्थिताम् ॥ युवयोश्च विपत्तिश्च भविष्यति न संशयः ॥ ४० ॥ ब्रह्मा च मोहिनीं त्यक्त्वा विश्वेऽपूज्यो बभूव  
 सः ॥ रंभाशापेन दक्षश्च छागमस्तो बभूव सः ॥ ४१ ॥ स्वर्वैद्यश्चोर्वशीशापाद्यज्ञभागविवर्जितः ॥ रूपहीनः कुबेरश्च मेनाशापेन  
 लक्ष्मण ॥ ४२ ॥ कामो घृताचीशापेन बभूव भस्मसाच्छिवात् ॥ बलिर्मदालसाशापाद्ब्रह्मराज्यो बभूव ह ॥ ४३ ॥ शापेन मिश्रके  
 श्याश्च हतभार्यो बृहस्पतिः ॥ मम शापात्तथा रामो हतभार्यो भविष्यति ॥ ४४ ॥ कामातुरां यौवनस्थां भार्यां स्वयमुपस्थिताम् ॥  
 न त्यजेद्धर्मभीतश्च श्रुतं माध्यंदिने पुरा ॥ ४५ ॥ इह त्यक्त्वा विपद्गस्तः परत्र नरकं व्रजेत् ॥ श्रुत्वा शूर्पणखावाक्यमर्द्धचंद्रेण  
 लक्ष्मणः ॥ ४६ ॥ चिच्छेद नासिकां तस्याः क्षुरधारेण लीलया ॥ तस्या भ्राता च युयुधे बलवान्खरदूषणः ॥ ४७ ॥ ससैन्यो  
 लक्ष्मणास्त्रेण स जगाम यमालयम् ॥ चतुर्दशसहस्रं च राक्षसान्खरदूषणम् ॥ ४८ ॥ मृतान्दृष्ट्वा शूर्पणखा भर्त्सयामास रावणम् ॥  
 सर्वं निवेदनं कृत्वा जगाम पुष्करं तदा ॥ ४९ ॥ ब्रह्मणश्च वरं प्राप कृत्वा च दुष्करं तपः ॥ उवाच तादृशीं दृष्ट्वा निराहारां तपस्वि  
 नीम् ॥ ५० ॥ सर्वज्ञस्तन्मनो मत्वा कृपासिंधुश्च नारद ॥ ५१ ॥ ॥ ब्रह्मोवाच ॥ ॥ अप्राप्य रामं दुष्प्रापं करोषि दुष्करं तपः ॥  
 जितेंद्रियाणां प्रवरं लक्ष्मणं धर्मलक्षणम् ॥ ब्रह्मविष्णुशिवादीनामीश्वरं प्रकृतेः परम् ॥ ५२ ॥ जन्मांतरे च भर्तारं प्राप्स्यसि त्वं वरानने ॥

१ भजेतिप्रयजनं दुःखम्-इ० पा० ।



इत्येवमुक्त्वा ब्रह्मा च जगाम स्वालयं मुदा ॥ ५३ ॥ देहं तत्याज सा बह्वौ सा च कुब्जा बभूव ह ॥ अथ शूर्पणखावाक्यात्कोपात्क  
 पितविग्रहः ॥ ५४ ॥ जहार मायया सीतां मायावी राक्षसेश्वरः ॥ सीतां न दृष्ट्वा रामश्च मूच्छीं प्राप चिरं मुने ॥ ५५ ॥ चेतनां कारया  
 मास भ्राता चाध्यात्मिकेन च ॥ ततो बभ्राम गहनं शैलं च कंदरं नदम् ॥ ५६ ॥ अहर्निशं च शोकातो मुनीनामाश्रमं मुने ॥ चिर  
 मन्वेषणं कृत्वा न दृष्ट्वा जानकीं विभुः ॥ ५७ ॥ चकार मित्रतां रामः सुग्रीवेण स्वयं प्रभुः ॥ निहत्य वालिनं बाणैर्ददौ राज्यं  
 च लीलया ॥ ५८ ॥ सुग्रीवाय च मित्राय स्वीकारपालनाय वै ॥ दूतान्प्रस्थापयामास सर्वत्र वानरेश्वरः ॥ ५९ ॥ तस्थौ सुग्रीवभवने  
 श्रीरामश्च सलक्ष्मणः ॥ हनूमते वरं दत्त्वा रम्यं रत्नांगुलीयकम् ॥ ६० ॥ सीतायै शुभसंदेशं प्राणधारणकारणम् ॥ तं च प्रस्थापया  
 मास दक्षिणां दिशमुत्तमाम् ॥ ६१ ॥ सुग्रीत्यालिंगनं दत्त्वा पादरेणुसुदुर्लभान् ॥ हनूमान्प्रययौ लंकां सीतान्वेषणहेतवे ॥ ६२ ॥  
 रामादधीतसंदेशो ययौ रुद्रकलोद्भवः ॥ अशोककानने सीतां ददर्श शोककर्षिताम् ॥ ६३ ॥ निराहारामतिकृशां कुत्वा चंद्रकला  
 प्रिव ॥ सततं रामरामेति जपंतीं भक्तिपूर्वकम् ॥ ६४ ॥ विभ्रतीं च जटाभारं तप्तकांचनसन्निभाम् ॥ ध्यायमानां पदाब्जं च श्रीरा  
 मस्य दिवानिशम् ॥ ६५ ॥ शुद्धशय्यां सुशीलां च सुव्रतां च पतिव्रताम् ॥ महालक्ष्मीलक्ष्मयुक्तां प्रज्वलंतीं स्वतेजसा ॥ ६६ ॥  
 पुण्यदां सर्वतीर्थानां दृष्ट्वा भुवनपावनीम् ॥ प्रणम्य मातरं दृष्ट्वा रुदंतीं वायुनंदनः ॥ ६७ ॥ रत्नांगुलीयं रामस्य ददौ तस्यै मुदा  
 न्वितः ॥ रुरोद धर्मी तां दृष्ट्वा धृत्वा तच्चरणांबुजम् ॥ उवाच रामसंदेशं सीताजीवनरक्षणम् ॥ ६८ ॥ ॥ हनुमानुवाच ॥ ॥  
 पारं समुद्रे श्रीरामः सन्नद्धश्च सलक्ष्मणः ॥ ६९ ॥ बभूव राममित्रं च सुग्रीवो बलवान्कपिः ॥ रामश्च वालिनं हत्वा राज्यं निष्कंटकं  
 ददौ ॥ ७० ॥ सुग्रीवाय च मित्राय तद्भार्या वालिना हताम् ॥ सुग्रीवश्च तवोद्धारं स्वीचकार च धर्मतः ॥ ७१ ॥ वानराश्च ययुः  
 सर्वे तवान्वेषणकारणात् ॥ प्राप्य मंगलवार्तां च मत्तो राजीवलोचनः ॥ ७२ ॥ गंभीरं सागरं बद्ध्वा सोऽचिरेणागमिष्यति ॥ नि  
 हत्य रावणं पापं सपुत्रं च सर्वांधवम् ॥ ७३ ॥ करिष्यत्यचिरेणैव हे मातस्तव मोक्षणम् ॥ अद्य रत्नमयीं लंकां निःशंकस्त्वत्प्रसा



दत्तः ॥ ७४ ॥ भस्मीभूतां करिष्यामि मातः पश्य च सस्मितम् ॥ मर्कटीर्दिभतुल्यां च लंकां पश्यामि सुव्रते ॥ ७५ ॥ मूत्रतुल्यं  
 समुद्रं च शरावमिव भूतलम् ॥ पिपीलिकासंघमिव ससैन्यं रावणं तथा ॥ ७६ ॥ संहर्तुं च समर्थोऽहं मुहूर्तार्धेन लीलया ॥ रामप्रति  
 ज्ञारक्षार्थं न हनिष्यामि सांप्रतम् ॥ ७७ ॥ स्वस्था भव महाभागे त्यज भीतिं मदीश्वरि ॥ वानरस्य वचः श्रुत्वा रुरोदोच्चैर्मुहुर्मुहुः ॥  
 उवाच वचनं भीता सीता रामपतिव्रता ॥ ७८ ॥ ॥ सीतोवाच ॥ ॥ अये जीवति मे रामो मच्छोकार्णवदारुणात् ॥ ७९ ॥  
 अपि मे कुशली नाथः कौसल्यानंदनः प्रभुः ॥ कीदृशश्च कृशांगश्च जानकीजीवनोधुना ॥ ८० ॥ किमाहारश्च किं भुंक्ते मम  
 प्राणाधिकः प्रियः ॥ अपि पारे समुद्रस्य सत्यं सीतापतिः स्वयम् ॥ ८१ ॥ अपि सत्यं स सन्नद्धो न शोकेन हतः प्रभुः ॥ अपि  
 स्मरति मां पापां स्वामिनो दुःखरूपिणीम् ॥ ८२ ॥ मदर्थे कति दुःखं वा संप्राप स मदीश्वरः ॥ हारो नारोपितः कंठे पुरा व्यव  
 हितो रतौ ॥ ८३ ॥ अधुनैवावयोर्मध्ये समुद्रः शतयोजनः ॥ अपि द्रक्ष्यामि तं रामं करुणासागरं प्रभुम् ॥ ८४ ॥ कांतं शांतं  
 नितांतं च धर्मिष्ठं धर्मकर्मणि ॥ अयि सेवां करिष्यामि पादपद्मे पुनः प्रभोः ॥ ८५ ॥ पतिसेवाविहीनाया मूढाया जीवनं वृथा ॥  
 अयि मे धर्मपुत्रश्च सत्यं जीवति लक्ष्मणः ॥ ८६ ॥ मच्छोकसागरे मग्नो भग्नदर्पो मया विना ॥ वीराणां प्रवरो धर्मी देवकल्पश्च  
 देवरः ॥ ८७ ॥ अपि सत्यं स सन्नद्धो मत्प्रभोरनुजः सदा ॥ अपि द्रक्ष्यामि सत्यं तं लक्ष्मणं धर्मलक्षणम् ॥ प्राणानामधिकं प्रेम्णा  
 धन्यं पुण्यस्वरूपिणम् ॥ ८८ ॥ इत्येवं वचनं श्रुत्वा दत्त्वा प्रत्युत्तरं शुभम् ॥ भस्मीभूतां च लंकां च चकार लीलया मुने ॥ ८९ ॥  
 पुनः प्रबोधं तस्यै च दत्त्वा वायुसुतः कपिः ॥ प्रययौ लीलया वेगाद्यत्र राजीवलोचनः ॥ ९० ॥ सर्वं तत्कथयामास वृत्तांतं मातु  
 रेव च ॥ सीतामंगलवृत्तांतं श्रुत्वा रामो रुरोद च ॥ ९१ ॥ रुरोदोच्चैर्लक्ष्मणश्च सुग्रीवश्चापि नारदः ॥ वानरा रुरुदुः सर्वे महाबलपरा  
 क्रमाः ॥ ९२ ॥ निबध्य सेतुं लंकां च प्रययौ रघुनंदनः ॥ ससैन्यः सानुजः शीघ्रं सन्नद्धश्चापि नारदः ॥ ९३ ॥ निहत्य रावणं रामो  
 रणं कृत्वा सर्वांधवम् ॥ चकार मोक्षणं ब्रह्मन् सीतायाश्च शुभेक्षणे ॥ ९४ ॥ कृत्वा पुष्पकयानेन सीतां सत्यपरायणाम् ॥ अयोध्यां



प्रययौ शीघ्रं क्रीडाकौतुकमंगलैः ॥९५॥ क्रीडां चकार भगवान् सीतां कृत्वा च वक्षसि ॥ विजहौ विरहज्वालां सीतारामश्च तत्क्षणम् ॥ ९६ ॥ सप्तद्वीपेश्वरो रामो बभूव पृथिवीतले ॥ बभूव निखिला पृथ्वी आधिव्याधिविवर्जिता ॥ ९७ ॥ बभूवतू रामपुत्रौ धार्मिकौ च कुशीलवौ ॥ तयोश्च पुत्रैः पौत्रैश्च सूर्यवंशोद्भवा नृपाः ॥ ९८ ॥ इति ते कथितं वत्स श्रीरामचरितं शुभम् ॥ सुखदं मोक्षदं सारं पारपोतं भवार्णवे ॥ ९९ ॥ इति श्रीब्रह्मवैवर्ते महापुराणे श्रीकृष्णजन्मखण्डे उत्तरार्धे नारायणनारदसंवादे श्रीरामचरितं नाम द्विषष्टितमोऽध्यायः ॥ ६२ ॥ ॥ नारायण उवाच ॥ ॥ अथ कंसो विचिंत्यैवं दृष्ट्वा दुःस्वप्नमेव च ॥ समुद्विग्नो महाभीतो निराहारो निरुत्सुकः ॥ १ ॥ पुत्रं मित्रं बंधुगणं बांधवं च पुरोहितम् ॥ समानीय सभामध्ये तानुवाच सुदुःखितः ॥ २ ॥ ॥ कंस उवाच ॥ ॥ मया दृष्टो निशीथे यो दुःस्वप्नो हि भयं प्रदः ॥ निबोधत बुधाः सर्वे बांधवाश्च पुरोहिताः ॥ ३ ॥ विभ्रती रक्तपुष्पाणां मालां सा रक्तचंदनम् ॥ रक्तांबरं खड्ग तीक्ष्णं खरपं च भयंकरम् ॥ ४ ॥ प्रकृत्वा द्वाद्वादहासं च लोलजिह्वा भयंकरी ॥ अतीव वृद्धा कृष्णांगी नगरे मम नृत्यति ॥ ५ ॥ मुक्तकेशी छिन्ननासा कृष्णा कृष्णांबरप्रिया ॥ विधवा सा महाशूरी मामालिंगितुमिच्छति ॥ ६ ॥ मलिनं चैलखंडं च विभ्रती रूक्षमूर्द्धजान् ॥ दधतीं चूर्णतिलकं कपोले मम वक्षसि ॥ ७ ॥ कृष्णवर्णानि पक्वानि छिन्नभिन्नानि सत्यक ॥ पतंति कृत्वा शब्दांश्च शश्वत्तालफलानि च ॥ ८ ॥ कुचैलो विकृताकारो म्लेच्छो हि रूक्षमूर्द्धजः ॥ ददाति मह्यं भूषायां छिन्नभिन्नकर्पदकान् ॥ ९ ॥ महारुष्टा च दिव्या स्त्री पतिपुत्रवती सती ॥ बभञ्ज पूर्णकुंभं च साभिशप्य पुनः पुनः ॥ १० ॥ अम्लानामूढमालां च रक्तचंदनचर्चिताम् ॥ ददाति मह्यं विप्रश्च महारुष्टोतिशप्य च ॥ ११ ॥ क्षणमंगारवृष्टिश्च भस्मवृष्टिः क्षणं क्षणम् ॥ क्षणं क्षणं रक्तवृष्टिर्भवेच्च नगरे मम ॥ १२ ॥ वानरं वायुं सं श्वानं भल्लुकं सूकरं खरम् ॥ पश्यामि विकटाकारं शब्दं कुर्वतमुल्बणम् ॥ १३ ॥ पश्यामि शुष्ककाष्ठानां राशिमम्लानकज्जलम् ॥ अरुणोदयवेलायां कपींश्छिन्नखानि च ॥ १४ ॥ पीतवस्त्रपरीधानां शुकुचंदनचर्चिता ॥ विभ्रती मालतीमालां रत्नभूषणभूषिता ॥ १५ ॥ क्रीडाकमलहस्ता सा सिंदूरविंदुशोभिता ॥ कृत्वाभिशापं मां रुष्टा याति मन्मंदिरात्सती ॥ १६ ॥ पाशहस्तांश्च पुरुषा



नमुक्तकेशान्भयंकरोन् ॥ अतिरूक्षांश्च पश्यामि विशतो नगरं मम ॥ १७ ॥ नग्ननारीं मुक्तकेशीं नृत्यन्तीं च गृहेगृहे ॥ अतीव विकृ-  
 ताकारां पश्यामि सस्मितां सदा ॥ १८ ॥ छिन्ननासा च विधवा महाशूद्री दिगंबरा ॥ सा तैलाभ्यंगितं मां च करोत्यतिभयंकरी ॥ १९ ॥  
 निर्वाणांगारयुक्ताश्च भस्मपूर्णा दिगंबराः ॥ अतिप्रभातसमये चित्राः पश्यामि सस्मिताः ॥ २० ॥ पश्यामि च विवाहं च नृत्यगी-  
 तमनोहरम् ॥ रक्तवस्त्रपरीधानान्पुरुषान्रक्तमूर्द्धजान् ॥ २१ ॥ रक्तं वमन्तं पुरुषं नृत्यन्तं नग्नमुल्बणम् ॥ धावन्तं च शयानं च पश्यामि  
 सस्मितं सदा ॥ २२ ॥ राहुग्रस्तं च गगने मंडलं चद्रसूर्ययोः ॥ एककाले च पश्यामि सर्वग्रासं च बांधवाः ॥ २३ ॥ उल्कापातं  
 धूमकेतुं भूकंपं राष्ट्रविप्लवम् ॥ झंझावातं महोत्पातं पश्यामि च पुरोहित ॥ २४ ॥ वायुना घूर्णमानांश्च च्छिन्नस्कंधान्महीरुहान् ॥ पति-  
 तान्पर्वतांश्चैव पश्यामि पृथिवीतले ॥ २५ ॥ पुरुषं छिन्नशिरसं नृत्यन्तं नग्नमुच्छ्रितम् ॥ मुंडमालाकरं घोरं पश्यामि च गृहेगृहे ॥ २६ ॥  
 दग्धं सर्वाश्रमं भस्म पूर्णमंगारसंकुलम् ॥ हाहाकारं च कुर्वन्तं सर्वं पश्यामि सर्वतः ॥ २७ ॥ ईत्येवमुक्त्वा राजा स विरराम सभात-  
 ले ॥ दृष्ट्वा स्वप्नं बांधवाश्च न तमुक्त्वा निशश्चसुः ॥ २८ ॥ जहार चेतनां सद्यः सत्यकश्च पुरोहितः ॥ मत्वा विनाशं कंसस्य यजमानस्य  
 नारद ॥ २९ ॥ रुरोद नारीवर्गश्च पिता माता च शोकतः ॥ मेने विनाशकालं च सद्यः स्वयमुपस्थितम् ॥ ३० ॥ इति श्रीब्रह्मवैवर्ते महा-  
 पुराणे श्रीकृष्णजन्मखंड उत्तरार्द्धे नारायणनारदसंवादे कंसदुःस्वप्नकथनं नाम त्रिषष्टितमोऽध्यायः ॥ ६३ ॥ ॥ श्रीनारायण  
 उवाच ॥ ॥ सर्वं कृत्वा परामर्शं सत्यकश्च पुरोहितः ॥ बुद्धिमाञ्जुकृशिष्यश्च तमुवाच हितं मुने ॥ १ ॥ ॥ सत्यक उवाच ॥ ॥  
 भयं त्यज महाभाग भयं किं ते मयि स्थिते ॥ कुरु यागं महेशस्य सर्वारिष्टविनाशनम् ॥ २ ॥ यागो धनुर्मखो नाम बह्वन्नो बहुद-  
 क्षिणः ॥ दुःस्वप्नानां नाशकरः शत्रुभीतिविनाशकः ॥ ३ ॥ आध्यात्मिकमाधिदैवमाधिभौतिकमुत्कुटम् ॥ एषां त्रिविधोत्पातानां  
 खंडनो भूतिवर्धनः ॥ ४ ॥ यागे समाप्ते शंभुश्च जरामृत्युहरं वरम् ॥ ददाति साक्षाद्भवति दाता च सर्वसंपदाम् ॥ ५ ॥ चकारेमं च  
 यागं च पुरा बाणो महाबलः ॥ नंदी परशुरामश्च भृशश्च बलिनां वरः ॥ ६ ॥ पुरा ददौ धनुरिदं शिवो नंदीश्वराय च ॥ यागेन भूत्वा



सिद्धः स ददौ बाणय धार्मिकः ॥ ७ ॥ कृत्वा यागं महासिद्धो ददौ रामाय पुष्करे ॥ तुभ्यं ददौ परशुरामः कृपया च कृपानिधिः ॥  
 ॥ ८ ॥ सहस्रहस्तपरिमितं दैर्घ्येतिकठिनं नृप ॥ दशहस्तप्रशस्तं च शंकरेच्छाविनिर्मितम् ॥ ९ ॥ पशुपतेः पाशुपतं युक्तयानेन दुर्व  
 हम् ॥ सर्वे भक्तुं न शक्ताश्च देवं नारायणं विना ॥ १० ॥ यागे च धनुषः पूजां शंकरस्य तु शंकरे ॥ कुरु शीघ्रं शुभार्थं च सर्वान्कुरु  
 निमंत्रणम् ॥ ११ ॥ अस्मिन्यागे धनुर्भगो भवेद्यदि नराधिप ॥ विनाशो यजमानस्य भविष्यति न संशयः ॥ १२ ॥ भग्रे धनुषि  
 यागश्च भग्नो भवति निश्चितम् ॥ फलं ददाति को वात्र चानिष्पन्ने च कर्मणि ॥ १३ ॥ ब्रह्मा च धनुषो मूले मध्ये नारायणः स्वयम् ॥  
 अग्रे चोग्रप्रतापश्च महादेवो महामते ॥ १४ ॥ धनुर्हि त्रिविकारं च सद्रत्नखचितं वरम् ॥ ग्रीष्ममध्याह्नमार्तदप्रभाप्रच्छन्नकारणम् ॥  
 ॥ १५ ॥ अशक्तश्च नमयितुमनंतश्च महाबलः ॥ सूर्यश्च कार्तिकेयश्च का कथान्यस्य भूमिप ॥ १६ ॥ त्रिपुरारिः पुरानेन जघान  
 त्रिपुरं मुदा ॥ निर्भयं कुरु स्वच्छंदं मंगलार्हं महोत्सवे ॥ १७ ॥ सत्यकस्य वचः श्रुत्वा चंद्रवंशविवर्धनः ॥ उवाच कंसः सर्वार्थे सत  
 तं च हितैषिणम् ॥ १८ ॥ ॥ कंस उवाच ॥ ॥ वसुदेवगृहे जज्ञे मद्रधी कुलनाशनः ॥ स्वच्छंदं नंदगेहे च वर्धते नंदनंदनः ॥  
 ॥ १९ ॥ मद्रंधुवर्गाञ्छूरांश्च मंत्रिणः सुविशारदान् ॥ भगिनीं पूतनां पूतां जघान बालको बली ॥ २० ॥ गोवर्धनं दधारैककरेण  
 बलवर्धनः ॥ महेंद्रस्य च शूरस्य चकार च पराभवम् ॥ २१ ॥ ब्रह्माणं दर्शयामास ब्रह्मरूपं चराचरम् ॥ निवहं बालवत्सानां चकार  
 कृत्रिमं मुदा ॥ २२ ॥ तमेव बलिनं हंतुं मंत्रणं कुरु सत्यक ॥ मम शत्रुर्विना तेन नास्तीह धरणीतले ॥ २३ ॥  
 न हि स्वर्गे न पाताले त्रिषु लोकेषु निश्चितम् ॥ संति संतश्च राजानः सर्वत्र मम बांधवाः ॥ २४ ॥ महातपस्वी ब्रह्मा  
 च तपस्वी शंकरः स्वयम् ॥ विष्णुः सर्वत्र सर्वात्मा समदर्शी सनातनः ॥ २५ ॥ नंदपुत्रं निहत्याहं त्रिषु लोकेषु पूजितः ॥  
 सार्वभौमो भविष्यामि सप्तद्वीपेश्वरो महान् ॥ २६ ॥ स्वर्गे निहत्य शक्रं च दुर्बलं दैत्यनिर्जितम् ॥ भविष्यामि महेंद्रश्च तत्र  
 निर्जित्य भास्करम् ॥ २७ ॥ यक्षमग्रस्तं च चंद्रं च ममैव पूर्वपूरुषम् ॥ वायुं कुबेरं वरुणं यमं जेष्यामि निश्चितम् ॥ २८ ॥ गच्छ





अथ ब्रह्मवैवर्तीयकृष्णजन्मखण्डानुक्रमणिकाप्रारंभः ।



# अथ ब्रह्मवैवर्तमहापुराणन्तर्गतश्रीकृष्णजन्मखंडविषयाऽनुक्रमणिका ।

पत्रम्	अध्यायः	विषयाः	श्लोकाः	पत्रम्	अध्यायः	विषयाः	श्लोकाः
१	१	नारदस्य नारायणं प्रति श्रीकृष्णजन्मखंडकथाविषयकप्रश्नः, श्रीनारायणकृता विष्णुवैष्णवयोगुणप्रशंसा च .... ६५	६५			धैश्च सह शिवलोकं गतेन ब्रह्मणा शिवाय धरावृत्तकथनम्, ससुरधराणां ब्रह्मेशधर्माणां वैकुण्ठे गमनम्, ब्रह्मेशधर्मकृतं श्रीहरिस्तोत्रम्, श्रीहिर्याज्ञया सर्वदेवानां गोलोकगमनं गोलोकवर्णनं च .... १८०	१८०
२	२	यतो हरेर्गोपवेषेण गोकुलागमनं तथा येन राधा गोपालिका जाता तत्कारणकथनं, नारदस्य श्रीदाम्नोराधायाश्च कलह विषयप्रश्नः, रत्नमंडपे विरजासक्तं श्रीहरिं सखीमुखलित्वा कुपिताया राधिकाया रत्नमंडपगमनं, राधाशब्दश्रवणतो हरेरदर्शनं दृष्ट्वा भीत्या विरजया कृतं प्राणत्यागपूर्वकं नदीरूपधारणं च .... ६८	६८	१२	५	राधामंदिरपोडशद्वाराणां वर्णनम्, पोडशद्वारातिक्रमोत्तरं राधाभ्यंतरगृहे देवानां गमनं, राधामंदिरवर्णनम्, देवैराधा मंदिरे श्रीकृष्णतेजःस्वरूपस्य दर्शनं, ब्रह्मेशधर्मकृतः श्रीकृष्णस्तवराजः, तत्पठनफलकथनं च ... १२६	१२६
४	३	सप्तसमुद्रोत्पत्तिः, कोपमंदिरद्वारि श्रीदाम्ना सहागतं हरिंप्रति पुनःपुनराधोक्तिः, हरिं निर्गमयितुमाज्ञप्तानां सखीनां प्रति वचनानि, राधां प्रति श्रीहरिमहत्त्ववर्णनात्मकं श्रीदाम्नो वचनं, राधाश्रीदाम्नोः परस्परं शापः, शापदुःखाकुलौ राधा श्रीदामानौ प्रति समाधानकारकं श्रीहरिवचनं च .... ११७	११७	१५	६	पूर्वदृष्टतेजःस्वरूपमध्ये देवैरालोकितायाः कृष्णमूर्तेर्वर्णनम्, सुरकृतस्तवतुष्टेन श्रीकृष्णेन देवेभ्योऽभयदानम्, पृथिव्या- मवतरणार्थं राधादिगोलोकस्थजनान् प्रति कृष्णस्याज्ञावच- नम्, गोलोकसमागतानां नारायणविष्णुसंकर्षणानां श्रीकृ- ष्णदेहे लीनता पृथिव्यां स्वस्वांशेनावतरणार्थं सकलेदेवता- भ्यः श्रीकृष्णस्याज्ञा, केन कुत्र किंनाम्नावतरणं कर्तव्य- मिति ब्रह्मप्रश्नतः कृष्णेन तत्कथनम्, भावि विरहकातरया	
७	४	सुरैः सह शरणागतां धरां प्रति ब्रह्मणो वचनम्, ब्रह्मप्रश्नत- स्तस्मै केषां भारो मेऽसह्यस्तद्वरया कथनम्, धरया सुरसं-					



पत्रम्	अध्यायः	विषयः	श्लोकाः	पत्रम्	अध्यायः	विषयः	श्लोकाः
		रुदतीं राधांप्रति श्रीकृष्णस्य बोधवचनम्, कृष्णाज्ञया सक- लदेवतानां स्वस्वस्थाने गमनम्, कृष्णाज्ञया गोलोकाद्गोपगो- पीगणैः सह राधाया गोकुले गमनम्, श्रीहरेर्मथुरागमनं च	२७८	४९	१७	वृंदावनवर्णनं तन्मध्येप्रसंगात्कलावत्या इतिहासः, वृंदावन- नाम्नोव्युत्पत्त्यादि, राधायाः षोडशनामात्मकं स्तोत्रम्, तन्नाम्नां व्युत्पत्तिश्च	२६३
२२	७	श्रीकृष्णजन्माख्यानम्	१३२	५५	१८	विप्रपत्नीमोक्षप्रस्तावः तन्मध्येविप्रपत्नीकृतं श्रीकृष्णस्तोत्रम्	१३१
२५	८	श्रीकृष्णजन्माष्टमीव्रतोपवासविधानकथनम्	८६	५८	१९	कालियदपदमनं, दावाग्निभक्षणं च	१८७
२७	९	नारदप्रभृतौ नारायणेन नन्दयशोदारोहिणीनां जन्मांतरवृत्तक- थनम्, बलदेवजन्माख्यानम्, नन्दपुत्रोत्सवकथनं च	८०	६३	२०	ब्रह्मणागोवत्सवालहरणप्रसंगतः कृतंश्रीकृष्णस्तोत्रम्	५९
२९	१०	कंसप्रेरणया कृष्णं हंतुं नन्दगृहमागतायाः पूतनायाः कृष्णकृत- स्तनपानेन मोक्षः पूतनाया जन्मान्तरकथनं च	४६	६४	२१	इंद्रयागभंजनम्, गोवर्धनोद्धरणं च	२३३
३१	११	वृणावर्तदैत्यवधः, तज्जन्मांतरवृत्तकथनं च	३५	७०	२२	धेनुकासुरवधः	१०२
३३	१२	शकटासुरभंजनम्, योगनिद्रोक्तकवचन्यासश्च	४२	७२	२३	तिलोत्तमावल्लिपुत्रयोर्ब्रह्मशापप्रस्तावः धेनुकासुरस्यपूर्वजन्मवृ- त्तांतश्च	१५०
	१३	वसुदेवकृतप्रार्थनयाश्रीकृष्णस्यनामकरणादिसंस्कारकरणार्थग- र्गस्यनन्दगृहेगमनम् गर्गेणस्वागमनप्रयोजनस्यश्रीकृष्णनामा र्थस्य तथापुराशिवमुखाच्छ्रुतस्य गोलोकवृत्तस्य च नन्द- यशोदाभ्यां कथनम्, गर्गाज्ञया नन्देनकृष्णस्य नामकरणा- दिसंस्करणम्, गर्गकृतश्रीकृष्णस्तोत्रम्, गर्गस्य स्वगृहगमनम्	२४७	७६	२४	प्रसंगतोदुर्वासस आख्यानं, वल्लिपुत्रमोक्षश्च	९०
३९	१४	यमलार्जुनभंजनं, नलकूबरमोक्षः, वृक्षाख्यानं च	५४	७८	२५	दुर्वाससप्रत्यौर्वक्त्रेः शापस्तत्प्रसंगेनावरीषाख्यानकथनं च	१५८
४०	१५	भांडीरवने राधाकृष्णयोर्विवाहः, नवसंगमप्रस्तावश्च	१७८	८२	२६	अंवरीषाख्यानप्रसंगत एकादशीव्रतनिरूपणं च	९३
४४	१६	वकासुरवधः, प्रलंवासुरवधः, केशिदैत्यवधः, एतेषांजन्मान्तर वृत्तांतः, पार्वत्याकृतस्यत्रैमासिकनामव्रतस्याविधिः, नंदा- ज्ञया सर्वव्रजजनानां वृंदावने गमनं च	१७८	८४	२७	गोपीवस्त्रापहरणाख्यानं, तन्मध्ये गोपीकृतं सर्वमंगलस्तोत्रम्, गौरी व्रतविधानादिकथनं, राधाकृतं पार्वतीस्तोत्रम्, श्रीकृष्णेन गोपिकाभ्योऽभीष्टवरदानं च	२४३
				९०	२८	रासक्रीडाख्यानम्	१७०
				९४	२९	अष्टावकमुनिमोक्षणाख्यानम्	५३
				९६	३०	राधाप्रभृतौऽष्टावकस्येतिहासकथनम्	११२
				९८	३१	राधाप्रभृतःकृष्णेनब्रह्मणःशापकारणकथनम्, तत्रप्रसंगात्सुचंद्र- राजवृत्तकथनम्, मोहिन्याविरहातुरावस्थामोहिनीव्रतं काम-	



पत्रम्	अध्यायः	विषयाः	श्लोकाः	पत्रम्	अध्यायः	विषयाः	श्लोकाः
		देवस्तोत्रं च	७९	१२४	४३	सत्यर्थशिवस्यशोकः नारायणोपदेशतः शिवेन कृतं प्रकृत्याः स्तो-	
१००	३२	ब्रह्ममोहिनीसंवादः	८३			त्रम्, शिवशोकापनोदनं च	१०८
१०२	३३	मोहिन्या ब्रह्मणे शापदानम्, ब्रह्मदर्पहरणं च	७६	१२७	४४	अरुंधतीवसिष्ठादृषिकृतबोधतः प्रसन्नचित्तेन हिमाचलेन शि-	
१०४	३४	जाह्नवीजन्माख्यानम्	४५			वाय स्तोत्रपूर्वकं यथाविधि पार्वतीप्रदानम्	७१
१०५	३५	राधाकृष्णसंवादरूपेण ब्रह्मभारत्योरुपाख्यानम्	१०२	१२९	४५	भवानीशंकरविवाहोत्सवः, भस्मतांनोतस्यकामस्यसंजीवनं	८५
१०८	३६	शंकरदर्पविमोचनकथनम्, शंकरप्रशंसा च	११७	१३१	४६	रतिमन्मथयोर्विलासवर्णनम्, उमाशंकरयोर्विलासवर्णनम् सु-	
११०	३७	हरनिर्माल्यशापप्रसंगः	५५			रनारायणसंवादप्रसंगतः स्त्रीपुंसोरतिभंगदोषस्य कथनञ्च	६९
११२	३८	सतीगर्वापहरणम्, पार्वत्या हिमालयाज्जन्म, पार्वत्याः स्वसौंदर्या-		१३२	४७	इद्रगर्वापहरणकथनम्	१६०
		भिमानः, शिवदर्शनार्थं हिमाचलस्य अक्षयवटांतिके गमन-		१३६	४८	सूर्यदर्पापहरणकथनम्	१८
		म् हिमालयकृतं शिवस्तोत्रञ्च	७९	१३७	४९	अग्निदर्पापहरणकथनम्	१७
११४	३९	शिवसौंदर्यवर्णनम्, शिवसंनिधौ पार्वत्या गमनं, शिवकोपा-		१३७	५०	दुर्वाससोर्गर्वापहारकथनम्	२३
		ग्निना कामदाहः, पार्वतीगर्वापहारश्च	६५	१३८	५१	धन्वंतरीगर्वापहारकथनप्रसंगतो मनसाया विजयः	७२
११५	४०	पार्वत्यास्तपस्याप्रकारः, शंकरस्य नर्तकवेपेण हिमाचलगृहगमनञ्च	१५३	१४०	५२	राधामाधवरासवर्णनप्रसंगतो राधाकृष्णदिनाम्नि कृष्णनाम्नः	
११९	४१	देवप्रार्थनात्मनिंदाकरणार्थं शिवस्य हिमाचलप्रतिगमनम्, तत्कृ-				पूर्वं राधानाम् उच्चारणे निमित्तकथनम्	४१
		तशिवनिंदाश्रवणेन हिमगिरौ शिवाय कन्यां दातुं कलुषितचित्ते-		१४१	५३	गोपीभिः सह राधाकृष्णयोर्भांडीरादिवनेषु गमनम् तत्र तत्र	
		जाते तस्मा अरुंधतीवसिष्ठप्रभृतिभिः कृतः शिवस्तुतिपू-	१४५			कृतानां विहारानां वर्णनं च	५४
		र्वक उपदेशः, तत्प्रसंगादनरण्यराज्ञो वृत्तकथनं च		१४२	५४	श्रीकृष्णस्य मथुरागमनादारभ्य गोलोकगमनांतं चरितानां संक्षे-	
१२२	४२	अनरण्यकन्यायाः पद्मायाः पातित्रतादिवृत्तकथनोत्तरं पार्व-	९५			पतः कथनम्	३०
		त्याः पूर्वजन्मांतरायासतीदेहत्यागस्य कथनम्					



पत्रम्	अध्यायः	विषयाः	श्लोकाः	पत्रम्	अध्यायः	विषयाः	श्लोकाः
		<b>अथोत्तरार्द्धम् ।</b>					
१४५	५५	श्रीकृष्णप्रभाववर्णनम् ... .. ३०		१५४	६१	पुनश्चवलिद्वाराशक्रदर्पभंजनं तथा हल्योपहासादथकनपूर्वक- शक्रदर्पहरणवृत्तं च ... .. ५७	
१४५	५६	भगवद्गुणवर्णनात्मकं विष्णुब्रह्मशेषेशधर्मयमसांवचंद्रसूर्यगरुड- चन्द्रगुरुदुर्वासोजयविजयसुरासुरनारदकामलक्ष्मणकार्त- वीर्यपार्थवाणभृगुपरशुरामसुमेरुसमुद्रवरुणसरस्वतीदुर्गा महालक्ष्मीक्रमेण संक्षेपतो गर्वापहरणकथनम् देवकृतं ल- क्ष्मीस्तोत्रं च ... .. ९०		१५६	६२	अहल्योद्धारकथाप्रसंगतो रामावतारचरितकथनम् ... .. ९९	
१४७	५७	महालक्ष्म्या ब्रह्मणे स्वापमानकथनम्, पतिव्रतावर्णनम्, ब्रह्मप्रा- र्थनया भगवता कृतं महालक्ष्म्याः समाधानम्, जयदौवारिका- याभयदानं च ... .. ३८		१५८	६३	कंसेन रात्रौ दृष्टानां दुःस्वप्नानां सभासदेभ्यः कथनम् ... ३०	
१४८	५८	धरासावित्रीगंगासनसाराधानां क्रमेण संक्षेपतो दर्पापहरण वृत्तकथनम् ... .. १५		१५९	६४	पुरोहितवचनात्कंसस्य धनुर्यागकरणार्थं प्रवृत्तिः श्रीकृष्णनयना- र्थमक्ररस्य नियोजनम्, कंसेन धनुर्यागमहोत्सवार्थमाहूतानां मुनिनृपजनानां मथुरायामागमनं च ... .. ५८	
१४९	५९	इंद्रगर्वापहारकथनप्रसंगतो गुरुकोपादिद्रस्य राज्यभ्रष्टतादिवृत्त- म्, इंद्रपदाधिरूढस्य नहुषस्य शचीप्रति तदंगसंगेच्छया संभा- षणम्, शच्यानहुषाय सद्बोधरूपं चातुर्वर्ण्यादिधर्मकथनम्, नहुषनिर्वधभीत्या गुरुं शरणागतया शच्या कृतं गुरुस्तोत्रं च ... १७६		१६०	६५	कृष्णाह्वानार्थं प्रेरितस्याक्रूरस्य हर्षोत्कर्षः ... .. ३८	
१५३	६०	गुरुणा शच्या अभयदानम्, गुरुपदिष्टशचीसंदेशतः सप्तर्षिवा- हयानेन शचीगृहं गच्छतो नहुषस्य मार्गे दुर्वासः शापा- त्सर्पयोनौ गमनम्, इंद्रस्य पुनः स्वपदारोहणम्, सोमयोग- विधानफलकथनं च ... .. ५९		१६१	६६	रासेदुःस्वप्नदर्शनभीतयाराधया दृष्टदुःस्वप्नस्य कृष्णाय कथनम्, कृष्णेन कृतं राधायाः समाधानं च ... .. २५	
				१६२	६७	श्रीकृष्णसंमात्तृप्तमनस्कया राधया कृतं कृष्णस्तवनं, श्रीकृष्णे- न राधायै आध्यात्मिकोपदेशश्च ... .. ८२	
				१६४	६८	गृहगमनार्थमुद्यतं कृष्णं प्रति तद्विरहशोकातुराया राधाया वचनम्, कृष्णेन तच्छोकापनोदनं च ... .. ३१	
				१६५	६९	राधाकृष्णयोः क्रीडावर्णनम्, राधाविरहकातरतया तां वक्षसि कृत्वा सुप्तं कृष्णं प्रबोधयितुं ब्रह्मादिदेवानामागमनम्, ब्रह्म देवकृतास्तुतिपूर्वका ब्रजगमनार्थप्रार्थना, राधाया विरहा- वस्था, पुनश्च श्रीकृष्णक्रीडा, रत्नमालाकृष्णयोः संभाषणम्, श्रीकृष्णस्य गृहं प्रति गमनं च ... .. ९०	



पत्रम्	अध्यायः	विषयाः	श्लोकाः	पत्रम्	अध्यायः	विषयाः	श्लोकाः
१६७	७०	अक्रूरदृष्टस्वप्नस्य वर्णनम्, अक्रूरस्य व्रजगमनम्, नन्दकृतमकूरातिथ्यम्, अक्रूरदृष्टायाः श्रीकृष्णमूर्तेर्वर्णनम्, अक्रूरकृतं श्रीकृष्णस्तोत्रम्, सहाक्रूरयो रामकृष्णयोर्मथुरागमनोद्योगं दृष्ट्वा कुपितराधाप्रेषितगोपीभिः कृता अक्रूरस्यरथभंगांगभंगादिदुर्व्यवस्था, पुनः सर्वजनसमाधानपूर्वकं तद्दिने श्रीकृष्णस्य व्रजावस्थानं च ... .. ९०		१७८	७६	दर्शनाह्वस्तानुरूपणम्, कस्मिन्दिने कस्य दर्शनेकृते मुक्तिर्भवति तत्कथनम्, कस्य दानस्य किंफलं तन्निरूपणं च.... ८२	
१६९	७१	श्रीकृष्णस्य मथुरायात्रामंगलवर्णनम् ... .. २३		१८०	७७	सुस्वप्नकथनम् ... .. ७६	
१६९	७२	मथुरापुरीवर्णनम्, कृष्णस्य मथुराप्रवेशः, कृष्णकृपयाकुब्जायाः सुरूपता, कृष्णस्य कुब्जागृहे गमनादि, कृष्णेन मालाकाराय वरदानम्, रजकमोक्षः, कुब्जाकृष्णयोर्विलासः, कंसदृष्टदुष्टस्वप्नस्य कथनम्, कृष्णकृतो धनुर्भगगजमलमारणपूर्वकः कंसवधः, उग्रसेनाय राजपददानम्, कंसमात्रादीनां शोकः सर्वजनकृता कृष्णस्तुतिः, रामकृष्णयोर्वसुदेवांतिकगमनं च ... .. ११५		१८५	७८	भगवता नंदायाध्यात्मिकज्ञानकथनम्, सर्वसिद्धिदमंत्रनिरूपणम्, येषां दर्शनं पापजनकं तेषां कथनं च ... ६२	
१७२	७३	पुत्रविच्छेदकातरं नन्दंप्रति कृष्णेन कृत आध्यात्मिकबोधः नन्दस्य व्रजगमनम्, नन्दकथितकृष्णसंदेशेन यशोदाराधयोः शोकनिवृत्तिः, यशोदाप्रेरणया नन्दस्य कृष्णंप्रति पुनरागमनम् ... .. १०३		१८५	७९	भगवता नंदाय भाद्रशुक्लचतुर्थीचंद्रदर्शननिषेधस्य हेतुं वक्तुं चंद्रकृततारापहरणस्य वृत्तांतकथनम् ... ३८	
१७५	७४	श्रीकृष्णनन्दयोः संवादः तत्र कृष्णोक्तज्ञानश्रवणोत्तरं नन्दस्य सांसारिकज्ञानकथनम् ... .. २६		१८५	८०	भगवता नंदाय भाद्रशुक्लचतुर्थीचंद्रदर्शननिषेधस्य हेतुं वक्तुं चंद्रकृततारापहरणस्य वृत्तांतकथनम् ... ३८	
१७५	७५	भगवता नंदाय सांसारिकज्ञानकथनम् ... .. १०५		१८५	८१	ताराहरणप्रसंगेनैव देवासुरयोर्युद्धोद्योगात्तारामोचनांतं वृत्तकथनम्... .. ६७	
				१८७	८२	दुःस्वप्नकथनम्, तच्छांतिनिरूपणं च .... ५७	
				१८८	८३	नन्दप्रभृतो विप्रवैष्णवक्षत्रियविद्वद्भूद्रसंन्यासिविधवाधर्माणां कथनम्, पतिव्रताधर्मकथनं च ... १४८	
				१९२	८४	गृहस्थगृहिणीशिष्यपुत्रकन्याधर्माणां कथनम्, स्त्रियाणां त्रिविधत्वकथनम्, भक्तत्रैविध्यकथनम्, ब्रह्मांडरचनाख्यानं च १३६	
				१९५	८५	चतुर्वर्णानां भक्ष्याभक्ष्यकथनम्, कर्मविपाकनिरूपणं च ... २१२	
				२००	८६	केदारराजकन्योपाख्यानम् ( वृंदोपाख्यानम् ) ... १५१	
				२०४	८७	भगवन्नन्दसंवादे सति तत्र सनत्कुमारादीनामागमनम्, कृष्णसनत्कुमारसंवादश्रवणतो विस्मितांतरस्य नन्दस्य मोहावस्था च ... ८२	



पत्रम्	अध्यायः	विषयाः	श्लोकाः	पत्रम्	अध्यायः	विषयाः	श्लोकाः
२२७	१०२	रामकृष्णयोर्विद्याभ्यासार्थसांदिपनिगुरुगृहगमनम् तत्रगुरुणा तत्पत्न्या च कृता कृष्णस्तुतिः, ततोऽधीतसकलविद्याभ्यां रामकृष्णाभ्यां कृतं गुरुदक्षिणादानं, सदारस्यसांदिपनेर्गो लोकगमनं च ... ३३	३३			दिदानतः शतानंदस्यासन्मानः तद्वचनरुष्टस्य रुक्मिणः पितरं प्रति शिशुपालाय कन्या देयेति विप्रकृष्णभर्त्सनपूर्वकं वचनम् सर्वत्रामंत्रणपत्रिकाप्रेषणम् कृष्णाह्वानार्थं भीष्मकेण विप्रद्वारागूढप्रेषितपत्रिकायादर्शनेनरामकृष्णोप्रसेनादीनां कुंडिनयात्रार्थं सज्जतां च ... ८६	८६
२२८	१०३	गुरुगृहान्मथुरागमनोत्तरं गोपवेषत्यागपूर्वकं गृहीतनृपवेषस्य कृष्णस्य सन्निधौ स्मृतिमात्रतः सुदर्शन, गरुड, विश्व-कर्म, समुद्राणामागमनम्, समुद्रं प्रति द्वारकानगरार्थस्थ लयाचना, द्वारकांनिर्मातुं विश्वकर्माणं प्रत्याज्ञा, द्वारकापुरं कीदृग्गुणविशिष्टं कर्तव्यं तद्विश्वकर्मणे कथनम् विश्वकर्म प्रश्नतः कृष्णेन गृहादिनिर्माणशस्त्रनिरूपणं च .... ८१	८१	२३४	१०६	तत्समय एव रेवतीवलरामयोर्विवाहः ततः सपरिवारस्यकृष्णस्य कुंडिनपुरांतिके गमनम्, तदागमनकुपितानां रुक्मिशाल्वशिगुपालानां कृष्णोपहासरूपं वचनं च ... २७	२७
२३०	१०४	द्वारकादर्शनार्थं ब्रह्मादिदेवानामागमनम् द्वारकावर्णनम् श्रीकृष्णेच्छाबलेनोप्रसेनादियादवानां तथा देवमुनिसिद्धार्पितृपन-राणां द्वारकानिकटवटमूलेऽकस्मात्प्राप्तिः, द्वारकाप्रवेशार्थं कृष्णोप्रसेनयोः संभाषणम् कृष्णाज्ञया द्वारकाप्रवेशोत्तरमु-प्रसेनाभिषेकोत्सवश्च ... ९९	९९	२३५	१०७	तदुपहासवचनरूपेण बलभद्रेण रुक्मिशाल्वादिदुष्टानां मर्द-नम् शतानंदेन पुरप्रवेशितानां सकृष्णवरयात्रिकाणां भीष्म-केण कृतो वासोन्नदानादिना सत्कारः, वसुदेवभीष्मकयोर्देव-कप्रतिष्ठादिकृत्यम् विवाहमंडपे श्रीकृष्णागमनम् मंडपवर्ण-नम् कृष्णोद्वाहदर्शनार्थमागतान् ब्राह्मणादीन् प्रति तत्स्त्वनात्मकं भीष्मवचनम् भीष्मकृतं श्रीकृष्णस्तोत्रं च ... १०१	१०१
२३२	१०५	रुक्मिण्युद्वाहाख्यानम्-तत्र-रुक्मिणीसौंदर्यप्रशंसा, भीष्म-कस्य सुतमंत्रिपुरोहितादिजनान्प्रति रुक्मिण्यर्थं वरव-रणप्रश्नः रुक्मिणीश्रीकृष्णाय देयेति तन्महत्त्ववर्णनपूर्वकं शतानंदस्य वचनम् तद्वचनतुष्टेन भीष्मकेण कृतो भूरत्ना-		२३७	१०८	श्रीकृष्णाय कन्यादानविधिना रुक्मिणीसमर्पणम् ... १४	१४
				२३८	१०९	कन्यादानोत्तरं रुक्मिणीमात्रादिभिः कृतो वधूवरयोः सुवेष-करणादिमंगलोत्सवः, श्रीकृष्णंप्रति पार्वतीसरस्वतीलोपा-मुद्रादिदेवर्षिस्त्रीणामुपहासवचनानि, सर्वेभ्यो भोजन-	



पत्रम्	अध्यायः	विषयः	श्लोकाः	पत्रम्	अध्यायः	विषयः	श्लोकाः
२०७	८८	श्रीकृष्णेन नंदाय दुर्गास्तोत्रराजस्यदानम् ... ..	७५	२१८	९५	उद्धवं प्रति राधायाः स्वदुःखनिवेदनात्मकं वचनम् मथुरागमनो- न्मुखमुद्धवं प्रति माधव्युक्तिः राधिकांप्रति उद्धवस्य भवा- न्धितरणोपाययाज्ञा, राधयोद्धवाय भवतरणोपायकथन पूर्वकं कालगतिनिवेदनम् ... ..	१०६
२०८	८९	श्रीकृष्णकृता नंदप्रार्थना तथा ब्रजजनैः सहगोलोकंगमिष्य- सीति नंदाय वरप्रदानम्....	१९				
२०८	९०	चतुर्युगानां क्रमतो धर्मकथनम्, कलेर्गुणदोषकथनम्, कृष्णेन ब्रजगमनार्थं प्रार्थितस्य नंदस्य पुनः कृष्णप्रतिवचनञ्च ...	८१	२२१	९७	मथुरागमनोत्कायोद्धवाय राधाकृतो ज्ञानोपदेशः, उद्धवकृतं राधाभक्तवर्णनम्, उद्धवनिर्गमनोत्तरं राधायाः शोकावस्था च	६५
२१०		देवकीवसुदेवयोर्नंदप्रतिसंभाषणनम्, अध्यात्मज्ञानकथनेन ब्रजजनान् बोधयितुं ब्रजगमने उद्धवं प्रतिकृष्णस्याज्ञा ...	१४	२२३	९८	उद्धवस्य मथुरायां गमनम्, श्रीकृष्णस्योद्धवं प्रति ब्रजजनकुश- लादिप्रश्नाः, श्रीकृष्णंप्रति राधाप्रेमवर्णनात्मकमुद्धवस्य वचनम्, श्रीकृष्णो यशोदाराधादिब्रजजनानां स्वप्ने गत्वा तान्समाश्वासनज्ञानदानादियथोचितकर्माभिः संतोष्य पुन- र्मथुरां ययाविति सविस्तरं कथनं च ....	४४
२१०	९२	श्रीकृष्णाज्ञयोद्धवस्य ब्रजगमनम्, उद्धवोत्तरामकृष्णशुभवृत्तश्रव- णादानंदिताभ्यां यशोदारोहिणीभ्यां कृतो महोत्सवः, सर्व- जनान्समाश्वास्य तैः सहोद्धवस्य राधामंदिरगमनं, उद्धव- कृतं राधास्तोत्रं च ... ..	९३				
२१३	९३	राधोद्धवसंवादः-तत्र उद्धवंप्रति राधाया कृष्णकुशलप्रश्नः, उद्धवोत्तरकृष्णकुशलश्रवणाद्राधाया विरहमूर्च्छावस्था पुनः पुनः उद्धवस्य राधांप्रति समाधानकारकं वचनम्, तद्वचन- तुष्ट्या राधयोद्धवाय नानालंकारदानम् स्वविरहावस्थाकथनं च; विरहदुःखेन राधाया अचेतनपतनं च ... ..	१००	२२४	९९	रामकृष्णोपनयनोत्सवः तत्रादौ वसुदेवगृहे गर्गागमनम् गर्ग- वचनान्गलपत्रिकाप्रेषणेनामंत्रितानां बांधवादीनाराज्ञां तथा कृष्णस्मृतानां देवमुनिसिद्धर्ष्यादीनां च सदाराणा- मागमनम् वसुदेवकृतं यथोचितसर्वातिथ्यम् शुभकर्मारंभे गणेशपूजनं च ... ..	५८
२१५	९४	मृतामिवमूर्च्छितां राधां प्रति उद्धवस्य माधव्यादिराधासखीनां च भाषणानि, उद्धवं प्रति कृष्णसत्स्वरूपवर्णनात्मकं माध- व्या वचनम्, उद्धवकृता गोपीनां प्रशंसा, कलावत्योद्धवा- यवपूर्वजन्मवृत्तान्तस्य कथनम्, उद्धवकृताराधाप्रार्थना च ...	११८	२२५	१००	देवक्यादिस्त्रीभिः कृतं गौर्यादीनां पूजनम् ब्रह्मादिदेवगणैः कृतं भगवत्स्तोत्रं च ....	३४
				२२६	१०१	रामकृष्णयोरुपनयनसंस्कारविधानानंतरं सर्वेषां स्वस्वगृह गमनम् ... ..	४२



पत्रम्	अध्यायः	विषयः	श्लोकाः	पत्रम्	अध्यायः	विषयः	श्लोकाः
२३९	११०	दानम् सदारे श्रीकृष्णे द्वारकागमनोद्युक्ते सति रुक्मिणीप्र- ति मातुर्वचनम् भीष्मकृतयौतुकदानस्य कथनम् द्वारकाग- मनोत्तरं वधूगृहप्रवेशादिमंगलोत्सवश्च ... ४९				दियोषितः प्रति कृष्णवचनम्, ऊषायै कृष्णदशितस्वप्र- त्यप्रकारः, ऊषाप्रति चित्रलेखाया वचनम्, गणेशशिवयोः संभाषणम्, चित्रलेखायानिरुद्धस्योषाप्रतिनयनम् श्रीकृष्ण- स्य शोणितपुरप्रयाणम्, ऊषानिरुद्धयोरतिक्रीडा च ... ९४	
२४०	१११	यशोदायाः श्रीकृष्णप्रति ज्ञानयाज्ञोक्तिः, कृष्णाज्ञया यशो- दानंदयोः राधांतिके गमनम्, राधायाः तत्कालीनस्थितेर्वर्ण- नम्, यशोदानंदभ्यां राधायाः संवादश्च .... ३९		२४७	११५	ऊषासंरक्षकदूतानां वाणं प्रति वचनम्, ऊषाचेष्टितश्रवणतो वाणे कुपिते सति तंप्रति शिवगौरीस्कंदगणेशानां बो- धवचनानि, वाणस्य प्रतिज्ञावचनम् वाणप्रति कोदरीमातु- बोधवचनम्, वाणस्य युद्धोद्योगः, पार्वतीदूतवचनेनानिरुद्ध सन्नद्धता, अनिरुद्धं प्रतिरामकृष्णनिदात्मकं वाणस्यवच- नम्, तन्निदाखंडनरूपमनिरुद्धस्यवचनं च ... ११६	
२४१	११२	राधया यशोदायै भक्तिज्ञानोपदेशः तथा वरदानपूर्वकं स्वनाम- व्युत्पत्तिकथनं च ... ६३					
२४२	११३	प्रद्युम्नोत्पत्तिः, शंकरासुरवधः, मायावतीमोक्षणम्, सत्यभा- मादिसप्ताधिकशतोत्तरपौंड्रसहस्रस्त्रीणां पाणिग्रहणम् द्वार- कां गतस्य दुर्वासस एकानंशया विवाहः, दुर्वासः कृतं श्री- कृष्णस्तोत्रम्, श्रीकृष्णेन कृतो दुर्वाससं प्रति बोधश्च ... ६०		२५०	११६	रणांगणे वाणप्रश्नतोऽनिरुद्धेन द्रौपदीरत्योः पूर्वोत्तिहासस्य कथ- नम् अनिरुद्धेन सुभद्रहननपूर्वको वाणकुंभांडकार्तिकेया- दिवीराणां पराभवश्च ... ५४	
२४३	११३	दुर्वाससः कैलासे गमनम्, दुर्वाससं प्रति पार्वत्या वचनम्, दुर्वाससः पुनर्द्वारकागमनम्, श्रीकृष्णस्य हस्तिनापुरे गमनम्, धर्मयज्ञे शिशुपालदंतवक्त्रयोर्वधः, शिशुपालस्य जीवात्म- ना कृतं श्रीकृष्णस्तोत्रम्, श्रीकृष्णस्य लोकातीतचरित्राणां संक्षेपतः कथनं च ... ६१		२५१	११७	वाणयुद्धप्रसंगतो हरलंबोद्धरसंवादः ... २०	
२४४	११४	ऊषाहरणाख्यानम्-तत्र-अनिरुद्धस्य स्वप्रदृष्टोषया संवादः अनिरुद्धस्योषाविरहजावस्थां दृष्ट्वा भीता देवकीरुक्मिण्या		२५१	११८	वाणस्कंदादिगणवेष्टिताय शिवाय मणिभद्रदत्तेन कृष्णागमन- वार्तायाः कथनम्, वाणासुरसंरक्षणार्थं पार्वतीस्कंदगणे- शादीन् प्रति शिवोक्तिः वाणेन सोषोनिरुद्धः श्रीकृष्णाय देय इति बुद्ध्या कृष्णमहत्त्ववर्णनरूपं पार्वत्या वचनं च ... ४०	



पत्रम्	अध्यायः	विषयाः	श्लोकाः	पत्रम्	अध्यायः	विषयाः	श्लोकाः
२५२	११९	गौर्युक्त्यनुमोदनात्मकं शिववचनम्, तत्समये तत्सभायां प्राप्तस्यबलेः शिवकृता स्तुतिः शिवंप्रति बलिवचनम्, बलिदैत्यकृतं शिवस्तोत्रम्, स्तोत्रतुष्टेन भगवता बलयेऽभयदानम् स्तोत्रपठनफलकथनं च ... .. ७५	७५			वरप्रदानम् श्रीदामाशापमुक्ताराधायाः पार्वत्याज्ञयासखीभिः सुवेषकरणम्, सर्वजनप्रभृतः कृष्णेन राधायाः पूर्ववृत्तस्य कथनम्, तदाखिलजनदृष्टाया राधारूपस्थितेर्वर्ण ... .. १११	१११
२५४	१२०	कृष्णेन शिवं प्रतिदूतप्रेषणम्, शिवंप्रति कृष्णदूतस्य वचनम्, बाणं प्रति पार्वत्युक्तिः बाणकृष्णयोर्युद्धप्रकारः, शिवेन शरणंप्रापिताय बाणाय कृष्णेनाजरामरत्ववरदानमाशिवाज्ञया बाणकृत ऊषानिरुद्धीविवाहोत्सवश्च ... .. ७९	७९	२६२	१२५	शिवब्रह्मासिद्धमुनीन्द्रान् प्रतिदेवकीवसुदेवयोः प्रभः वसुदेवं प्रतिशिवोक्तिः, शिवाज्ञया वसुदेवकृतो राजसूययज्ञः, सन्तकुमाराज्ञया यज्ञपूर्त्यर्थं वसुदेवेन सर्वस्वदानं च ... .. ५४	५४
२५६	१२१	मुधमसभास्थतायकृष्णाय विप्रेण शृगालवासुदेवस्य संदेशकथनम्, शृगालनगरे कृष्णस्य गमनम्, शृगालकृष्णयोः संभाषणपूर्वकः समरः, शृगालमोक्षणं च ... .. ५२	५२	२६४	१२६	सिद्धाश्रमाद्रुक्मिण्यादिस्त्रीभिः सह कृष्णस्यांशतो द्वारकायां गमनम्, ततः पूर्णस्य कृष्णस्य नंदादिब्रजजनान्यथोचितं वचनम्, पित्रोरनुमतेन कृष्णस्य राधास्थानगमनम्, कृष्णदर्शनतुष्ट्या राधयाकृतः प्रणामपूर्वकः कृष्णस्तवः, रत्नसिंहासनोपविष्टस्य राधाकृष्णस्य सखीकृतसेवायाः प्रकारः, राधायाः कृष्णंप्रति कुशलप्रश्नादिवचनम्, श्रीकृष्णेन राधायै आध्यामिककथनं च ... .. १०३	१०३
२५७	१२२	नारदप्रभृतो नारायणेन स्थमंतकोपाख्यानकथनम् ... .. ३२	३२				
२५८	१२३	नारदस्य नारायणं प्रतिगणेशपूजाव्याख्यानप्रभः, सिद्धाश्रमे सदारानां देवसिद्धयोगिमुनिनरेंद्रगोपयादवादीनां गणेशपूजनार्थं सिद्धाश्रमे आगमनम्, तत्रराधाकृतं यथाविधिगणेशपूजनं च ... .. ६०	६०	२६६	१२७	राधाकृष्णयोः शृंगारकथनम्, श्रीकृष्णेन राधयासहनानावनोपवनारामशैलद्वोणीसमुद्रनदनदीसरोद्वीपपुरग्रामादिषुविहारकरणम्, पुनः कृष्णस्य राधयासहं गोकुलागमनम् ब्रजजनकृष्णसंमेलनस्याद्भुतप्रकारः ... .. ४५	४५
२६०	१२४	पूजनतुष्टगणेशस्य राधांप्रति तत्स्तुतिपूर्वकं वचनम् ... .. ६०	६०				
		सिद्धाश्रमरक्षकशिवदूतेन ब्रह्मशिवकृष्णादीन्प्रति राधाकृतपूजनस्य कथनम्, सर्वजनैर्गणेशस्यपूजनम्, पार्वत्याराधायै					



पत्रम्	अध्यायः	विषयाः	श्लोकाः	पत्रम्	अध्यायः	विषयाः	श्लोकाः
२६७	१२८	भांडीरवने ब्रजजनसमक्षं नंदं बोधयता कृष्णेन कलिदोषाणां निरूपणम्, अकस्मात्प्राप्तेनाद्भुतरथेन राधादिसर्वगोपीनां गोलोके गमनं च ... .. ५३				कुमारेण स्त्रीप्रेममग्न्याय नारदाय कृतः सद्बोधपूर्वकः कृष्ण संत्रोपदेशः, तपसेगत नारदं प्रति कृष्णध्याननिरूपणा- त्मकं शिवस्य वचनम् ... .. ६०	
२६८	१२९	पुनः कृष्णेन गोकुलजनानां समाश्रयनम्, भांडीरवने ब्रह्मे- शादिभिः कृता कृष्णस्य प्रार्थना, ब्रह्मशापेन यादवनिधनं, द्वार- कालयादिवृत्तम्, पांडवमोक्षणम्, कलिप्राप्तिभीत्यारुद्धी- र्जाह्वयादिपुण्यनदीः प्रति समाधानात्मकं कृष्णवचनम् श्रीकृष्णस्य निजधामगमनम् ... .. १११		२७२	१३१	शौनकाद्यृषिप्रश्नतः सूतेन वह्निसुवर्णयोरुत्पत्तिकथनम् ... .. ३८	
				२७३	१३२	शौनकादिकृतप्रश्नानां सूतेन पुनरेतदखिलब्रह्मवैवर्तपुराण- स्य कथानां क्रमेण संक्षेपतः कथनम् ... .. ९०	
				२७५	१३३	शौनकादिकानां प्रश्नतः सूतेन पुराणलक्षणसंख्यादिकथनम्, एतत्पुराणप्रशंसा एतत्पुराणश्रवणपठनफलवर्णनम्, एतत्पु- राण श्रवणविधिकथनं च ... .. ७४	
२७१	१३०	नारायणाज्ञया नारदेन सृजयकन्यायाः पाणिग्रहणम्, सन-				कृष्णजन्मखंविषयानुक्रमणिका समाप्ता.	

इति ब्रह्मवैवर्तमहापुराणान्तर्गतश्रीकृष्णजन्मखण्डविषयानुक्रमणिका.



इति ब्रह्मवैवर्तीयकृष्णजन्मखण्डानुक्रमणिकासमाप्ता।



श्रीकृष्णजन्मखंड.














॥ अथ ब्रह्मवैवर्ते महापुराणे श्रीकृष्णजन्मखण्डप्रारंभः ॥

अस्य ग्रन्थस्य सर्वेधिकाराः "श्रीवेङ्कटेश्वर" मुद्रणालयाध्यक्षाधीनाः सन्ति ।



॥ ॐ ॥ अथ श्रीमन्मार्कण्डेयमहापुराणं प्रारभ्यते ॥ ॐ ॥







गोपीकंकणरेखाभिः पादालक्तकचिह्नितः ॥ शुशुभे कृष्णदेहश्च यथाद्रिगौरिकेण च ॥ ११३ ॥ एवंभूते पूर्णराससंभूते रास  
मंडले ॥ समाजग्मुः सुराः सर्वे सकलत्राश्च सानुगाः ॥ ११४ ॥ सुवर्णस्यंदनस्थाश्च कौतुकात्स्वगणावृताः ॥ पुलकांचितस  
वांगाः कामबाणप्रपीडिताः ॥ ११५ ॥ ऋषयो मुनयश्चैव सिद्धाश्च पितरस्तथा ॥ विद्याधराश्च गंधर्वा यक्षराक्षसकिन्नराः ॥  
सस्त्रीकाश्च समाजगुर्ददृशुश्च मुदान्विताः ॥ ११६ ॥ दिव्यस्यंदनमारुह्य शातकौंभविनिर्मितम् ॥ सुशोभितं च मणिना  
रत्नसारपरिच्छदम् ॥ ११७ ॥ वह्निगुह्यांशुकेनैव वेष्टितं सुमनोहरम् ॥ श्वेतचामरयुक्तं च सद्रत्नदर्पणांबुजम् ॥ ११८ ॥  
शतचक्रं चित्रयुक्तं मनोयायि मनोहरम् ॥ सद्रत्नसारनिर्माणकलशोज्ज्वलशेखरम् ॥ ११९ ॥ समाजगाम भगवान्पार्वत्या सह  
शंकरः ॥ वामपार्श्वे महाकालो दक्षिणे नंदिकेश्वरः ॥ १२० ॥ पुरतः कार्तिकेयश्च स्वयं देवो गणेश्वरः ॥ पिंगलाक्षा  
दयः सर्वे पार्षदाः पारितस्तयोः ॥ १२१ ॥ क्षेत्रपालादयः सर्वे तथाष्टौ भैरवेश्वराः ॥ वक्षःस्थलस्थिता दुर्गा सस्मिता वक्रलोचना  
॥ १२२ ॥ भारत्या सह ब्रह्मा च शातकौंभस्थितः ॥ वामे सप्तर्षयस्तस्य दक्षिणे सनकादयः ॥ १२३ ॥ सुवर्णस्यंदनस्थश्च धर्मः  
साक्षी च कर्मणाम् ॥ वक्षःस्थलस्थिता तस्य मूर्तिः स्मेरानना सती ॥ १२४ ॥ पश्यंती पूर्णरासं च सकामा वक्रलोचना ॥ परितः  
पार्षदाः सर्वे ज्वलंतो ब्रह्मतेजसा ॥ १२५ ॥ शच्या सह महेंद्रश्च रोहिण्या च कलानिधिः ॥ स्वाहासार्द्धं स्वयं वह्निः सूर्यश्च  
संज्ञया सह ॥ १२६ ॥ समाजगाम कामश्च रतिं कृत्वा च वक्षसि ॥ सर्वे ग्रहाश्च दिक्पाला आजग्मुः सकलत्रकाः ॥ १२७ ॥  
आकाशस्थाश्च ददृशुः सरासं रासमंडलम् ॥ केचिच्च मुमुहुस्तत्र मूर्च्छामापुश्च केचन ॥ १२८ ॥ मुहूर्तं च सुराः सर्वे सस्मिताश्च  
मुदान्विताः ॥ चंदनद्रववृष्टिं च पुष्पवृष्टिं च चिक्षिपुः ॥ १२९ ॥ कस्तूरीयुक्तमाल्यानां वृष्टिं चकुर्मुनीश्वराः ॥ रासं दृष्ट्वा देवपत्न्यः काम  
बाणप्रपीडिताः ॥ १३० ॥ स्थले रतिसं कृत्वा जगाम यमुनाजलम् ॥ राधया सह कृष्णश्च पूर्णब्रह्म सनातनः ॥ १३१ ॥ गोपीभिः  
सह जग्मुश्च मायाः श्रीकृष्णरूपिकाः ॥ प्रपीडिताः कामबाणैः क्रीडां चकुर्जले मुदा ॥ १३२ ॥ जलं ददौ राधिकायै सकामो



नर्तनं कारयामास तं च काचिद्वलेन च ॥ कृष्णश्च वस्त्रं कस्याश्च विचकर्ष कुतूहलात् ॥ ९२ ॥ कांचित्कृत्वा तु नम्रां  
च कस्यैचिदंशुकं ददौ ॥ कृष्णो राधां समाकृष्य वासयामास वक्षसि ॥ ९३ ॥ तस्याश्च कबरीं रम्यां सुनिर्माणं चकार ह ॥ सिंदूरं च  
ददौ भाले कस्तूरीं बिंदुभिः सह ॥ ९४ ॥ अतिसूक्ष्मं चंदनेदुं कौतुकात्तदधो ददौ ॥ पत्रावलीं सुललितां सुकपोले चकार ह  
॥ ९५ ॥ वह्निशुद्धांशुकं चारु परिधार्य प्रयत्नतः ॥ पदोः सद्रत्नमंजीरे गृहीत्वा चरणांबुजे ॥ नखनिर्मार्जनं कृत्वा सुंदरं यावकं  
ददौ ॥ ९६ ॥ भूषणैर्भूषितां कृत्वा संप्रलिप्यानुलेपनैः ॥ दत्त्वा च मालतीमालां चुचुंब च पुनःपुनः ॥ ९७ ॥ चारुलोच  
नपद्मे च चकारांजनसंयुते ॥ प्रददौ नासिकामध्ये दुर्लभं गजमौक्तिकम् ॥ ९८ ॥ श्रोणिदेशे च स्तनयोर्नखच्छिद्रं चकार ह ॥ ९९ ॥  
चकार दंतदलनं पक्वबिंबाधरे वरे ॥ सरसश्च तटे रम्ये पुष्पोद्याने सुनिर्जने ॥ १०० ॥ बहिश्चंद्रोदये रम्ये पुष्पचंदनचर्चिते ॥  
अगुरुचंदनाक्तेन वायुना सुरभीकृते ॥ १०१ ॥ भ्रमरध्वनिसंयुक्ते पुंस्कोकिलरुतश्रुते ॥ बहुमूर्तीः संविधाय योगिनां परमो गुरुः  
॥ १०२ ॥ पुनश्चकार शृंगारं गोपीनां चित्तहारकः ॥ किंकिणीनां कंकणानां नूपुराणां च नारद ॥ १०३ ॥ शृंगारोद्रेकतस्तत्र  
बभूव सुंदरो वरः ॥ मूर्च्छामवापुस्ताः सर्वा नवसंगममात्रतः ॥ १०४ ॥ बभूवुरचलास्पंदाः पुलकांचितविग्रहाः ॥ शृंगारविरते  
भ्रुते संप्रापुश्चेतनां पुनः ॥ १०५ ॥ नखदंतप्रहारं च प्रचकार परस्परम् ॥ कृष्णः कररुहाघातं ददौ तासां कुचोपरि ॥ १०६ ॥  
श्रोणीदेशे सुकठिने नखचिह्नं चकार ह ॥ नीवी विस्रंसिता तासां कबरी क्षुद्रघंटिकाः ॥ १०७ ॥ दूरीभूतं सुवसनं सुवेषं सुमनो  
हरम् ॥ आलिंगनं नवविधं चुंबनाष्टविधं मुदा ॥ १०८ ॥ शृंगारं षोडशविधं चकार रसिकेश्वरः ॥ अंगैरंगानि प्रत्यंगैः प्रत्यं  
गानि च योषिताम् ॥ १०९ ॥ चकारालिगनं प्रीत्या कामुकीनां च कामुकः ॥ नारीणां षोडश कलाः शृंगारस्तत्प्रमाणकः ॥  
॥ ११० ॥ कलाभेदेन तद्भेदं कामशास्त्रविदो विदुः ॥ प्राकृतं द्वादशविधं चकार रसिकेश्वरः ॥ १११ ॥ निरूपितं कामशास्त्रे चकारे  
शस्ततोधिकम् ॥ क्रीडारंभे च मध्ये च विरतौ कर्म योषिताम् ॥ ११२ ॥ प्रीत्यर्थमपि कर्तव्यं चकारेशस्ततोधिकम् ॥



न ददौ राधिका भीता पपात चरणांबुजे ॥ ७० ॥ एतस्मिन्नंतरे तत्र सकामः सुरतोन्मुखः ॥ सुष्वाप राधया सार्धं रतितल्पे  
मनोहरे ॥ ७१ ॥ शृंगाराष्टप्रकारं च विपरीतादिकं विभुः ॥ नखदंतकराणां च प्रहारं च यथोचितम् ॥ ७२ ॥ कामशास्त्रेषु यद्गो  
प्यं चुंबनाष्टविधं परम् ॥ कामिनीनां मनोहारि चकार रसिकेश्वरः ॥ ७३ ॥ अंगैरंगानि प्रत्यंगैः प्रत्यंगानि स्मरातुरः ॥ चकाराश्लेषणं  
तत्र कामुकीनां सुखावहम् ॥ ७४ ॥ शृंगारकुशलौ तौ तु कामशास्त्रसुपंडितौ ॥ रतियुद्धविरामश्च न बभूव द्वयोरपि ॥ ७५ ॥ एवं गृहेगृहे  
रम्ये नानामूर्तिं विधाय च ॥ रेमे गोपांगनाभिश्च सुरम्ये रासमंडले ॥ ७६ ॥ गोपीनां नव लक्षाणि गोपानां च तथैव च ॥ लक्षा  
ण्यष्टादश मुने युक्तानि रासमंडले ॥ ७७ ॥ मुक्तकेशानि नग्नानि विच्छिन्नभूषणानि च ॥ वेषोच्छिन्नानि मत्तानि मूर्च्छितानि  
स्मरेण च ॥ ७८ ॥ कंकणानां किंकिणीनां वलयानां च नारद ॥ सद्रत्ननूपुराणां च शब्दयुक्तानि संततम् ॥ ७९ ॥ एवं कृत्वा स्थलक्रीडां  
ययुस्तानि जलं मुदा ॥ कृत्वा तत्र जलक्रीडां परिश्रान्तानि सांप्रतम् ॥ ८० ॥ तूर्णं जलात्समुत्थाय वासांसि परिधाय च ॥ ददृशु  
र्मुखपद्मानि सद्रत्नदर्पणेषु च ॥ ८१ ॥ चंदनागुरुकस्तूरीद्रव्याणि पुष्पमालिकाः ॥ मुदा परिदधुस्तानि संप्रापुश्चेतनानि च  
॥ ८२ ॥ सकर्पूरं च तांबूलं भुक्त्वा सर्वाणि कौतुकात् ॥ ददृशुर्मुखपद्मानि सद्रत्ने दर्पणेमले ॥ ८३ ॥ काचित्कामातुरा कृष्णं  
बलादाकृष्य कौतुकात् ॥ हस्ताद्वंशीं निजग्राह वसनं च चकर्ष ह ॥ ८४ ॥ काचित्कामप्रमत्ता च नग्नं कृत्वा तु माधवम् ॥  
निजग्राह पीतवस्त्रं परिहस्य पुनर्ददौ ॥ ८५ ॥ युक्तिं शृण्वित्येवमुक्त्वा काचित्संगृह्य स्वामिनम् ॥ चुचुंब गंडे बिंबोष्ठे समाश्लिष्य  
पुनःपुनः ॥ ८६ ॥ सस्मितं सकटाक्षं च मुखचंद्रं स्तनोन्नतम् ॥ काचिच्छ्रोणीं सुललितां दर्शयामास कामतः ॥ ८७ ॥ काचि  
त्कांतं करे कृत्वा संस्थाप्य श्रोणिदेशतः ॥ चकार चूडानिर्माणं मालतीमाल्यसंयुतम् ॥ ८८ ॥ काचिच्चूडां समाकृष्य मयूरपिच्छकं  
ददौ ॥ गुंजामाल्यं च चूडायां वेष्टयामास काचन ॥ ८९ ॥ प्रददौ स्वामिने कामात्प्रेमवर्धनहेतवे ॥ काचित्कांचित्समाकृष्य  
नग्नं कृत्वा तु कामतः ॥ ९० ॥ प्रेषयामास कृष्णस्य क्रोडे चंदनचर्चिते ॥ ननृतुश्च जगुः काचित्कांतं कृत्वा तु कामतः ॥ ९१ ॥



नर्तनं कारयामास तं च काचिद्वलेन च ॥ कृष्णश्च वस्त्रं कस्याश्च विचकर्ष कुतूहलात् ॥ ९२ ॥ कांचित्कृत्वा तु नग्रां  
च कस्यैचिदंशुकं ददौ ॥ कृष्णो राधां समाकृष्य वासयामास वक्षसि ॥ ९३ ॥ तस्याश्च कबरीं रम्यां सुनिर्माणं चकार ह ॥ सिंदूरं च  
ददौ भाले कस्तूरीं बिंदुभिः सह ॥ ९४ ॥ अतिसूक्ष्मं चंदनैंदुं कौतुकात्तदधो ददौ ॥ पत्रावलीं सुललितां सुकपोले चकार ह  
॥ ९५ ॥ वह्निशुद्धांशुकं चारु परिधार्य प्रयत्नतः ॥ पदोः सद्रत्नमंजीरे गृहीत्वा चरणांबुजे ॥ नखनिर्मार्जनं कृत्वा सुंदरं यावकं  
ददौ ॥ ९६ ॥ भूषणैर्भूषितां कृत्वा संप्रलिप्यानुलेपनैः ॥ दत्त्वा च मालतीमालां चुचुंब च पुनःपुनः ॥ ९७ ॥ चारुलोच  
नपद्मे च चकारांजनसंयुते ॥ प्रददौ नासिकामध्ये दुर्लभं गजमौक्तिकम् ॥ ९८ ॥ श्रोणिदेशे च स्तनयोर्नखच्छिद्रं चकार ह ॥ ९९ ॥  
चकार दंतदलनं पक्वबिंबाधरे वरे ॥ सरसश्च तटे रम्ये पुष्पोद्याने सुनिर्जने ॥ १०० ॥ बहिश्चंद्रोदये रम्ये पुष्पचंदनचर्चिते ॥  
अगुरुचंदनाक्तेन वायुना सुरभीकृते ॥ १०१ ॥ भ्रमरध्वनिसंयुक्ते पुंस्कोकिलरुतश्रुते ॥ बहुमूर्तीः संविधाय योगिनां परमो गुरुः  
॥ १०२ ॥ पुनश्चकार शृंगारं गोपीनां चित्तहारकः ॥ किंकिणीनां कंकणानां नूपुराणां च नारद ॥ १०३ ॥ शृंगारोद्रेकतस्तत्र  
बभूव सुंदरो वरः ॥ मूर्च्छामवापुस्ताः सर्वा नवसंगममात्रतः ॥ १०४ ॥ बभूवुरचलास्पंदाः पुलकांचितविग्रहाः ॥ शृंगारविरते  
भूते संप्रापुश्चेतनां पुनः ॥ १०५ ॥ नखदंतप्रहारं च प्रचकार परस्परम् ॥ कृष्णः कररुहाघातं ददौ तासां कुचोपरि ॥ १०६ ॥  
श्रोणीदेशे सुकठिने नखचिह्नं चकार ह ॥ नीवी विस्रंसिता तासां कबरी क्षुद्रघंटिकाः ॥ १०७ ॥ दूरीभूतं सुवसनं सुवेषं सुमनो  
हरम् ॥ आलिंगनं नवविधं चुंबनाष्टविधं मुदा ॥ १०८ ॥ शृंगारं षोडशविधं चकार रसिकेश्वरः ॥ अंगैरंगानि प्रत्यंगैः प्रत्यं  
गानि च योषिताम् ॥ १०९ ॥ चकारालिंगनं प्रीत्या कामुकीनां च कामुकः ॥ नारीणां षोडश कलाः शृंगारस्तत्प्रमाणकः ॥  
॥ ११० ॥ कलाभेदेन तद्वेदं कामशास्त्रविदो विदुः ॥ प्राकृतं द्वादशविधं चकार रसिकेश्वरः ॥ १११ ॥ निरूपितं कामशास्त्रे चकारे  
शस्ततोधिकम् ॥ क्रीडारंभे च मध्ये च विरतौ कर्म योषिताम् ॥ ११२ ॥ प्रीत्यर्थमपि कर्तव्यं चकारेशस्ततोधिकम् ॥



नखदंतक्षतांगीं च पुलकांचितविग्रहाम् ॥ ३६ ॥ पश्यंतीं प्राणनाथं च पश्यंतं सस्मितं मुदा ॥ वक्रभ्रूभंगसंयुक्तां कामुकीं च ददर्श ताम् ॥ ३७ ॥ रत्नकुंडलयुग्मेन गंडस्थलविराजिताम् ॥ विचित्ररत्नमाल्यैश्च पुष्पमाल्यैश्च भूषिताम् ॥ ३८ ॥ किंकिणीजालसंयुक्तां सिंदूर  
 बिंदुसंयुताम् ॥ तया युक्तं पुलकितं नोत्तिष्ठंतं स्मरान्वितम् ॥ ३९ ॥ वृक्षत्वं याहि पापिष्ठेत्युवाच मुनिपुंगवः ॥ शशाप रंभां कामार्तां  
 मानुषी त्वं भवेति च ॥ ४० ॥ जन्मेजयस्य सुभगा भविता कामिनीति च ॥ त्वमेव गोकुलं गच्छ वृक्षरूपी भवेति च ॥ ४१ ॥ श्रीकृष्ण  
 स्पर्शमात्रेण पुनरायास्यसि गृहम् ॥ रंभे त्वमिंद्रसंयोगात्पुनरायास्यसि ध्रुवम् ॥ ४२ ॥ इत्येवमुक्त्वा स मुनिर्जगाम निजमंदिरम् ॥  
 कुबेरतनयः श्रीमान्स जगाम निजालयम् ॥ ४३ ॥ इत्येवं कथितं विप्र रंभाख्यानं वदामि ते ॥ सुचंद्रस्य गृहे रंभा ललाभ जन्म  
 भारते ॥ ४४ ॥ कन्या लक्ष्मीस्वरूपा च बभूव सुंदरी वरा ॥ तां च सालंकृतां कृत्वा सुचंद्रो नृपतीश्वरः ॥ ४५ ॥ नानाकौतुकसं  
 युक्तां ददौ जन्मेजयाय च ॥ जन्मेजयस्य सुभगा बभूव महिषी वरा ॥ ४६ ॥ स्थानेस्थाने निर्जने च राजा रेमे तया सह ॥ एकदा  
 नृपतिश्रेष्ठश्चाश्वमेधेन दीक्षितः ॥ ४७ ॥ अश्वसंगोपनं कृत्वा तस्थौ शक्रश्च मंदिरे ॥ यज्ञाश्वं रुचिरं मत्वा कौतुकेन च सुंदरी ॥ ४८ ॥  
 द्रष्टुं जगाम सा साध्वी चाश्वमेकाकिनी मुदा ॥ शक्रोऽश्वनिकटे भूत्वा धर्षयामास तां सतीम् ॥ ४९ ॥ तया निवार्यमाणश्च रेमे  
 तत्र तया सह ॥ मूर्च्छामवाप शक्रश्च बुबुधे न दिवानिशम् ॥ ५० ॥ सा च संभोगमात्रेण देहं तत्याज योगतः ॥ नृपस्य लज्जया  
 भीत्या शक्रः स्वर्गं जगाम ह ॥ ५१ ॥ राजा श्रुत्वा मृतां दृष्ट्वा विललाप भृशं मुहुः ॥ यज्ञं समाप्य विप्रेभ्यो ददौ पूर्णं च दक्षिणाम् ॥  
 ५२ ॥ रंभा च मानवं देहं त्यक्त्वा स्वर्गं जगाम ह ॥ इत्येवं कथितं सर्वं वृक्षार्जुनविभंजनम् ॥ ५३ ॥ नलकूबरमोक्षश्च रंभायाश्च  
 महामुने ॥ पुण्यदं कृष्णचरितं जन्ममृत्युजरापहम् ॥ इत्येवं कथितं सर्वमपरं कथयामि ते ॥ ५४ ॥ इति श्रीब्रह्मवैवर्ते महापुराणे  
 श्रीकृष्णजन्मखंडे नारायणनारदसंवादे वृक्षार्जुनभंजनोनाम चतुर्दशोऽध्यायः ॥ १४ ॥ ॥ श्रीनारायण उवाच ॥ ॥ एकदा कृष्णसहि  
 तो नंदो वृंदावनं ययौ ॥ तत्रोपवनभांडीरे चारयामास गोधनम् ॥ १ ॥ सरः सुस्वादुतोयं च पाययामास तत्पपौ ॥ उवास वृक्षमूले



च बालं कृत्वा स्ववक्षसि ॥ २ ॥ एतस्मिन्नंतरे कृष्णो मायामानुषविग्रहः ॥ चकार माययाऽकस्मान्मेवाच्छन्नं नभो मुने ॥ ३ ॥  
 मेवावृतं नभो दृष्ट्वा श्यामलं काननांतरम् ॥ झंझावातं महाशब्दं वज्रशब्दं च दारुणम् ॥ ४ ॥ वृष्टिधारामतिस्थूलां कंपमानांश्च पादपान् ॥  
 दृष्ट्वैवं पतितस्कंधाग्रंदो भयमवाप ह ॥ ५ ॥ कथं यास्यामि गोवत्सान्विहाय स्वाश्रमं वत ॥ गृहं यदि न यास्यामि भविता बालकस्य  
 किम् ॥ ६ ॥ एवं नंदे प्रवदति रुरोद श्रीहरिस्तदा ॥ पयोभिया हरिश्चैव पितुः कंठं दधार सः ॥ ७ ॥ एतस्मिन्नंतरे राधाजगाम कृष्ण  
 सन्निधिम् ॥ गमनं कुर्वती राजहंसखंजनगंजनम् ॥ ८ ॥ शरत्पार्वणचंद्राभामुष्टवक्रमनोहरा ॥ शरन्मध्याह्नपद्मानां शोभामोचनलो  
 चना ॥ ९ ॥ परितस्तारकापक्षमविचित्रकज्जलोज्ज्वला ॥ खगेंद्रचंचुचारुश्रीशंसानाशकनासिका ॥ १० ॥ तन्मध्यस्थलशोभाहं  
 स्थूलमुक्ताफलोज्ज्वला ॥ कबरीवेषसंयुक्ता मालतीमाल्यवेष्टिता ॥ ११ ॥ ग्रीष्ममध्याह्नमार्तडप्रभामुष्टककुंडला ॥ पक्वबिंबफलानां च  
 श्रीमुष्टाधरयुग्मका ॥ १२ ॥ मुक्तापंक्तिप्रभातैकदंतपंकिसमुज्ज्वला ॥ ईषत्प्रफुल्लकुन्दानां सुप्रभानाशकस्मिता ॥ १३ ॥ कस्तूरीबिंदु  
 संयुक्तसिंदूरबिन्दुभूषिता ॥ कपालं मल्लिकायुक्तं बिभ्रती श्रीयुतं सती ॥ १४ ॥ सुचारुवर्तुलाकारकपोलपुलकान्विता ॥ मणिरत्नैर्द्रसा  
 राणां हारोरःस्थलभूषिता ॥ १५ ॥ सुचारुश्रीफलयुगकठिनस्तनसंगता ॥ पत्रावलीश्रियायुक्ता दीप्ता सद्रत्नतेजसा ॥ १६ ॥ सुचा  
 रुवर्तुलाकारमुदरं सुमनोहरम् ॥ विचित्रत्रिवलीयुक्तं निम्ननाभिं च बिभ्रती ॥ १७ ॥ सद्रत्नसाररचितमेखलाजालभूषिता ॥  
 कामास्त्रसारभ्रमंयोगींद्रचित्तमोहिनी ॥ १८ ॥ कठिनश्रोणियुगलं धरणीधरनिंदितम् ॥ स्थलपद्मप्रभामुष्टचरणं दधती मुदा ॥  
 ॥ १९ ॥ रत्नभूषणसंयुक्तं यावकद्रवसंयुतम् ॥ मणींद्रशोभासंमुष्टसालत्तकपुनर्भवम् ॥ २० ॥ सद्रत्नसाररचितकणन्मंजीर  
 रंजितम् ॥ रत्नकंकणकेयूरचारुशंखविभूषिता ॥ २१ ॥ रत्नांगुलीयनिकरवह्निशुद्धांशुकोज्ज्वला ॥ चारुचंपकपुष्पाणां प्रभा  
 मुष्टकलेवरा ॥ २२ ॥ सहस्रदलसंयुक्तक्रीडाकमलमुज्ज्वलम् ॥ श्रीमुखश्रीदर्शनार्थं बिभ्रती रत्नदर्पणम् ॥ २३ ॥ दृष्ट्वा  
 तां निर्जने नंदो विस्मयं परमं ययौ ॥ चंद्रकोटिप्रभामुष्टां भासयतीं दिशो दश ॥ २४ ॥ ननाम तां साश्रुनेत्रो भक्तिनम्रात्म



कंधरः ॥ जानामि त्वां गर्गमुखात्पद्माधिकप्रियां हरेः ॥ २५ ॥ जानामीमं महाविष्णोः परं निर्गुणमच्युतम् ॥ तथापि मोहि  
 तोहं च मानवो विष्णुमायया ॥ २६ ॥ गृहाण प्राणनाथं च गच्छ भद्रे यथासुखम् ॥ पश्चादास्यसि मत्पुत्रं कृत्वा पूर्णम्  
 नोरथम् ॥ २७ ॥ इत्युक्त्वा प्रददौ तस्यै रुदंतं बालकं भिया ॥ जग्राह बालकं राधा जहास मधुरं सुखात् ॥ २८ ॥  
 उवाच नंदं सा यत्नात्र प्रकाश्यं रहस्यकम् ॥ अहं दृष्ट्वा त्वया नंदं कतिजन्मफलोदयात् ॥ २९ ॥ प्राज्ञस्त्वं गर्गवचनात्सर्वं  
 जानासि कारणम् ॥ अकथ्यमावयोगोप्यं चरितं गोकुले ब्रज ॥ ३० ॥ वरं वृणु ब्रजेश त्वं यत्ते मनसि वाञ्छितम् ॥ ददामि  
 लीलया तुभ्यं देवानामपि दुर्लभम् ॥ ३१ ॥ राधिकावचनं श्रुत्वा तामुवाच ब्रजेश्वरः ॥ युवयोश्चरणे भक्तिं देहि नान्यत्र मे स्पृहा  
 ॥ ३२ ॥ युवयोः सन्निधौ वासं दास्यसि त्वं सुदुर्लभम् ॥ आवाभ्यां देहि जगतामंबिके परमेश्वरि ॥ ३३ ॥ श्रुत्वा नंदस्य  
 वचनमुवाच परमेश्वरी ॥ दास्यामि दास्यमतुलमिदानीं भक्तिरस्तु ते ॥ ३४ ॥ आवयोश्चरणांभोजे युवयोश्च दिवानिशम् ॥  
 प्रफुल्लहृदये शश्वत्स्मृतिरस्तु सुदुर्लभा ॥ ३५ ॥ माया युवां च प्रच्छन्नौ न करिष्यति मदरात् ॥ गोलोके यास्यथांते च  
 विहाय मानवीं तनुम् ॥ ३६ ॥ एवमुक्त्वा तु सानंदं कृत्वा कृष्णं स्ववक्षसि ॥ दूरं निनाय श्रीकृष्णं बाहुभ्यां च यथे  
 प्सितम् ॥ ३७ ॥ कृत्वा वक्षसि तं कामाच्छलेष्वश्लेषं चुचुंब च ॥ पुलकांकितसर्वांगी सस्मार रासमंडलम् ॥ ३८ ॥ एत  
 स्मिन्नंतरे राधा मायासद्रत्नमंडपम् ॥ ददर्श रत्नकलशशतेन च समन्वितम् ॥ ३९ ॥ नानाविचित्रचित्राढ्यं चित्रकाननशोभि  
 तम् ॥ सिंदूराकारमणिभिः स्तंभसंधैर्विराजितम् ॥ ४० ॥ चंदनागुरुकस्तूरीकुङ्कुमद्रवयुक्तया ॥ संयुक्तं मालतीमालासमूहपुष्प  
 शय्यया ॥ ४१ ॥ नानाभोगसमायुक्तं दिव्यदर्पणसंयुतम् ॥ मणींद्रमुक्तामाणिक्यमालाजालैर्विभूषितम् ॥ ४२ ॥ मणींद्रसाररचि  
 तकपाटेन समन्वितम् ॥ भूषितं भूषितैर्वस्त्रैः पताकानिकरैर्वरैः ॥ कुङ्कुमाकारमणिभिः सप्तसोपानसंयुतम् ॥ ४३ ॥ युक्तं षट्प  
 दसंयुक्तैः पुष्पोद्यानं च पुष्पितैः ॥ सा देवी मंडपं दृष्ट्वा जगामाभ्यंतरं मुदा ॥ ४४ ॥ ददर्श तत्र तांबूलं कर्पूरादिसमन्वितम् ॥



जलं च रत्नकुंभस्थं स्वच्छं शीतं मनोहरम् ॥ ४५ ॥ सुधामधुभ्यां पूर्णानि रत्नकुंभानि नारद ॥ पुरुषं कमनीयं च किशोर  
 श्यामसुंदरम् ॥ ४६ ॥ कोटिकंदर्पलीलाभं चंदनेन विभूषितम् ॥ शयानं पुष्पशय्यायां सस्मितं सुमनोहरम् ॥ ४७ ॥ पीतवस्त्रपरी  
 धानं प्रसन्नवदनेक्षणम् ॥ मणींद्रसारनिर्माणं कणन्मंजीरंजितम् ॥ ४८ ॥ सद्रत्नसारनिर्माणकेयूरवलयांन्वितम् ॥ मणींद्रकुंडला  
 भ्यां च गंडस्थलविराजितम् ॥ ४९ ॥ कौस्तुभेन मणींद्रेण वक्षःस्थलसमुज्ज्वलम् ॥ शरत्पार्वणचंद्रास्यप्रभामुष्टमुखोज्ज्वलम्  
 ॥ ५० ॥ शरत्प्रफुल्लकमलप्रभामोचनलोचनम् ॥ मालतीमाल्यसंश्लिष्टशिखिपिच्छसुशोभितम् ॥ ५१ ॥ त्रिवंकचूडां विभ्रंतं  
 पश्यंतं रत्नमंदिरम् ॥ क्रोडं बालकशून्यं च दृष्ट्वा तं नवयौवनम् ॥ ५२ ॥ सर्वस्मृतिस्वरूपा सा तथापि विस्मयं ययौ ॥  
 रूपं रासेश्वरी दृष्ट्वा मुमोह सुमनोहरम् ॥ ५३ ॥ कामाच्चक्षुश्चकोराभ्यां मुखचंद्रं पपौ मुदा ॥ निमेषरहिता राधा नवसंगमला  
 लसा ॥ ५४ ॥ पुलकांकितसर्वांगी सस्मिता मदनातुरा ॥ तामुवाच हरिस्तत्र स्मेराननसरोरुहाम् ॥ नवसंगमयोग्यां  
 च पश्यंतीं वक्रचक्षुषा ॥ ५५ ॥ ॥ श्रीकृष्ण उवाच ॥ ॥ राधे स्मरसि गोलोकवृत्तांतं सुरसंसदि ॥ ५६ ॥ अद्य पूर्णं करिष्यामि स्वी  
 कृतं यत्पुरा प्रिये ॥ त्वं मे प्राणाधिका राधे प्रेयसी च वरानने ॥ ५७ ॥ यथा त्वं च तथाहं च भेदो हि नावयोर्ध्रुवम् ॥ यथा  
 क्षीरे च धावत्यं यथाग्नौ दाहिका सति ॥ ५८ ॥ यथा पृथिव्यां गंधश्च तथाहं त्वयि संततम् ॥ विना मृदा घटं कर्तुं विना  
 स्वर्णेन कुंडलम् ॥ ५९ ॥ कुलालः स्वर्णकारश्च न हि शक्तः कदाचन ॥ तथा त्वया विना सृष्टिमहं कर्तुं न च क्षमः  
 ॥ ६० ॥ सृष्टेराधारभूता त्वं बीजरूपोहमच्युतः ॥ आगच्छ शयने साध्वि कुरु वक्षःस्थले हि माम् ॥ ६१ ॥ त्वं मे शोभा  
 स्वरूपासि देहस्य भूषणं यथा ॥ कृष्णं वदंति मां लोकास्त्वयैव रहितं यदा ॥ ६२ ॥ श्रीकृष्णं च तदा तेपि त्वयैव सहितं  
 परम् ॥ त्वं च श्रीस्त्वं च संपत्तिस्त्वमाधारस्वरूपिणी ॥ ६३ ॥ सर्वशक्तिस्वरूपासि सर्वरूपोहमक्षरः ॥ यदा तेजःस्वरूपोहं

१ प्राणप्रिया-इ० पा० ।



तेजोरूपासि त्वं तदा ॥ ६४ ॥ न शरीरी यदाहं च तदा त्वमशरीरिणी ॥ सर्वबीजस्वरूपोहं सदा योगेन सुन्दरि ॥ ६५ ॥  
 त्वं च शक्तिस्वरूपा च सर्वस्त्रीरूपधारिणी ॥ ममांगांशस्वरूपा त्वं मूलप्रकृतिरीश्वरी ॥ ६६ ॥ शक्त्या बुद्ध्या च ज्ञानेन मया  
 तुल्या वरानने ॥ आवयोर्भेदबुद्धिं च यः करोति नराधमः ॥ ६७ ॥ तस्य वासः कालसूत्रे यावच्चंद्रदिवाकरौ ॥ पूर्वान्सप्त  
 परान्सप्त पुरुषान्पातयत्यधः ॥ ६८ ॥ कोटिजन्मार्जितं पुण्यं तस्य नश्यति निश्चितम् ॥ अज्ञानादावयोर्निदां ये  
 कुर्वन्ति नराधमाः ॥ ६९ ॥ पच्यन्ते नरके चोरे यावच्चंद्रदिवाकरौ ॥ राशब्दं कुर्वतस्त्रस्तो ददामि भक्तिमुत्तमाम् ॥ ७० ॥  
 धाशब्दं कुर्वतः पश्चाद्यामि श्रवणलोभतः ॥ ये सेवन्ते च दत्त्वा मामुपचारांश्च षोडश ॥ यावज्जीवनपर्यन्तं या प्रीतिर्जायते  
 मम ॥ ७१ ॥ सा प्रीतिर्मम जायेत राधाशब्दात्ततोधिका ॥ प्रिया न मे तथा राधे राधावक्ता ततोधिकः ॥ ७२ ॥ ब्रह्मानंतः  
 शिवो धर्मो नरनारायणावृषी ॥ कपिलश्च गणेशश्च कार्तिकेयश्च मत्प्रियः ॥ ७३ ॥ लक्ष्मीः सरस्वती दुर्गा सावित्री प्रकृतिस्तथा ॥  
 मम प्रियाश्च देवाश्च तास्तथापि न तत्समाः ॥ ७४ ॥ ते सर्वे प्राणतुल्या मे त्वं मे प्राणाधिका सती ॥ भिन्नस्थानस्थितास्ते च त्वं च  
 वक्षःस्थले स्थिता ॥ ७५ ॥ या मे चतुर्भुजा मूर्तिर्विभर्ति वक्षसि प्रियाम् ॥ सोऽहं कृष्णस्वरूपस्त्वां विवहामि स्वयं सदा ॥ ७६ ॥  
 इत्येवमुक्त्वा श्रीकृष्णस्तस्थौ तल्पे मनोरमे ॥ उवाच राधिका नाथं भक्तिनम्रात्मकंधरा ॥ ७७ ॥ ॥ राधिकोवाच ॥ ॥ स्मरामि सर्वं  
 जानामि विस्मरामि कथं विभो ॥ यत्त्वं वदसि सर्वाहं त्वत्पादाब्जप्रसादतः ॥ ७८ ॥ ईश्वरस्याप्रियाः केचित्प्रियाश्च कुत्र केचन ॥  
 ये यथा मां न स्मरन्ति तथा तेषु तवाकृपा ॥ ७९ ॥ तृणं च पर्वतं कर्तुं समर्थः पर्वतं तृणम् ॥ तथापि योग्यायोग्ये च संपत्तौ  
 च समा कृपा ॥ ८० ॥ तिष्ठत्यहं शयानस्त्वं कथाभिर्यत्क्षणं गतम् ॥ तत्क्षणं च युगसमं नाहं प्रापयितुं क्षमा ॥ ८१ ॥ वक्षःस्थले  
 च शिरसि देहि ते चरणांबुजम् ॥ दुनोति मन्मनः सद्यस्त्वदीयविरहानलात् ॥ ८२ ॥ पुरः पपात मे दृष्टिस्त्वदीयचरणांबुजे ॥  
 नीता मया न हि क्लेशाद्रष्टुमन्यत्कलेवरम् ॥ ८३ ॥ प्रत्येकमंगं दृष्ट्वैव दत्ता शांते मुखांबुजे ॥ दृष्ट्वा मुखारविंदं च नान्यं गन्तुं च सा



क्षमा ॥ ८४ ॥ राधिकावचनं श्रुत्वा जहास पुरुषोत्तमः ॥ तामुवाच हितं तथ्यं श्रुतिस्मृतिनिरूपितम् ॥ ८५ ॥ श्रीकृष्ण उवाच ॥  
 न खंडनीयं तत्तत्र मया पूर्वं निरूपितम् ॥ तिष्ठ भद्रे क्षणं भद्रं करिष्यामि तव प्रिये ॥ ८६ ॥ त्वन्मनोरथपूर्णस्य स्वयं कालः समा-  
 गतः ॥ यस्य यल्लिखितं पूर्वं यत्र काले निरूपितम् ॥ ८७ ॥ तदेव खंडितुं राधे क्षमो नाहं च को विधिः ॥ विधातुश्च विधाताहं  
 येषां यल्लेखनं कृतम् ॥ ८८ ॥ ब्रह्मादीनां च क्षुद्राणां न तत्खंड्यं कदाचन ॥ एतस्मिन्नंतरे ब्रह्माऽऽजगाम पुरतो हरेः ॥ ८९ ॥  
 मालाकमंडलुकर ईषत्स्मेरचतुर्मुखः ॥ गत्वा ननाम तं कृष्णं प्रतुष्टाव यथागमम् ॥ ९० ॥ साश्रुनेत्रः पुलकितो भक्तिनम्रात्मकंधरः ॥  
 स्तुत्वा नत्वा जगद्धाता जगाम हरिसन्निधिम् ॥ ९१ ॥ पुनर्नत्वा प्रभुं भक्त्या जगाम राधिकांतिकम् ॥ मूर्ध्ना ननाम भक्त्या च  
 मातुस्तच्चरणांबुजे ॥ ९२ ॥ चकार संभ्रमेणैव जटाजालेन वेष्टितम् ॥ कमंडलुजलेनैव शीघ्रं प्रक्षालितं मुदा ॥ ९३ ॥ यथागमं प्रतुष्टा-  
 व पुटांजलियुतः पुनः ॥ ॥ ब्रह्मोवाच ॥ ॥ हे मातस्त्वत्पदांभोजं दृष्टं कृष्णप्रसादतः ॥ ९४ ॥ सुदुर्लभं च सर्वेषां भारते च विशेषतः ॥  
 षष्टिवर्षसहस्राणि तपस्तप्तं पुरा मया ॥ ९५ ॥ भास्करे पुष्करे तीर्थे कृष्णस्य परमात्मनः ॥ आजगाम वरं दातुं वरदाता हरिः  
 स्वयम् ॥ ९६ ॥ वरं वृणीष्वेत्युक्ते च स्वाभीष्टं च वृतं मुदा ॥ राधिकाचरणांभोजं सर्वेषामपि दुर्लभम् ॥ ९७ ॥ हे गुणातीत मे  
 शीघ्रमधुनैव प्रदर्शय ॥ मयेत्युक्तो हरिरयमुवाच मां तपस्विनम् ॥ ९८ ॥ दर्शयिष्यामि काले च वत्सेदानीं क्षमेति च ॥ नहीश्व  
 राज्ञा विफला तेन दृष्टं पदांबुजम् ॥ ९९ ॥ सर्वेषां वांछितं मातर्गोलोके भारतेषुना ॥ सर्वा देव्यः प्रकृत्यंशा जन्याः प्राकृतिका  
 ध्रुवम् ॥ १०० ॥ त्वं कृष्णांगार्धसंभूता तुल्या कृष्णेन सर्वतः ॥ श्रीकृष्णस्त्वमयं राधा त्वं राधा वा हरिः स्वयम् ॥ १०१ ॥ न हि  
 वेदेषु मे दृष्ट इति केन निरूपितम् ॥ ब्रह्मांडाद्बहिर्ध्वं च गोलोकोस्ति यथांबिके ॥ १०२ ॥ वैकुण्ठश्चाप्यजन्यश्च त्वमजन्या  
 तथांबिके ॥ यथा समस्तब्रह्मांडे श्रीकृष्णांशांशजीविनः ॥ १०३ ॥ तथा शक्तिस्वरूपा त्वं तेषु सर्वेषु संस्थिता ॥ पुरुषाश्च हरेरंशास्त्व  
 दंशा निखिलाः स्त्रियः ॥ १०४ ॥ आत्मना देहरूपा त्वमस्याधारस्त्वमेव हि ॥ अस्यानुप्राणैस्त्वं मातस्त्वत्प्राणैरयमीश्वरः ॥ १०५ ॥



किमहो निर्मितः केन हेतुना शिल्पकारिणा ॥ नित्योऽयं च तथा कृष्णस्त्वं च नित्या तथांबिके ॥ १०६ ॥ अस्यांशा त्वं त्वदंशो  
 वाप्ययं केन निरूपितः ॥ अहं विधाता जगतां देवानां जनकः स्वयम् ॥ १०७ ॥ तं पठित्वा गुरुमुखाद्भवन्त्येव बुधा जनाः ॥ गुणा  
 नां वास्तवानां ते शतांशं वक्तुमक्षमः ॥ १०८ ॥ वेदो वा पंडितो वान्यः को वा त्वां स्तोतुमीश्वरः ॥ स्तवानां जनकं ज्ञानं बुद्धि  
 ज्ञानांबिका सदा ॥ १०९ ॥ त्वं बुद्धेर्जननी मातः को वा त्वां स्तोतुमीश्वरः ॥ यद्वस्तु दृष्टं सर्वेषां तद्धि वक्तुं बुधः क्षमः ॥ ११० ॥  
 यददृष्टाश्रुतं वस्तु तन्निर्वक्तुं च कः क्षमः ॥ अहं महेशोनंतश्च स्तोतुं त्वां कोपि न क्षमः ॥ १११ ॥ सरस्वती च वेदाश्च क्षमः कः स्तो  
 तुमीश्वरः ॥ यथागमं यथोक्तं च न मां निंदितुमर्हसि ॥ ११२ ॥ ईश्वराणामीश्वरस्य योग्यायोग्ये समा कृपा ॥ जनस्य प्रतिपाल्यस्य  
 क्षणे दोषः क्षणे गुणः ॥ ११३ ॥ जननी जनको यो वा सर्वं क्षमति स्नेहतः ॥ इत्युक्त्वा जगतां धाता तस्थौ च पुरतस्तयोः ॥ ११४ ॥  
 प्रणम्य चरणांभोजं सर्वेषां वंद्यमीप्सितम् ॥ ब्रह्मणा च कृतं स्तोत्रं त्रिसंध्यं यः पठेन्नरः ॥ ११५ ॥ राधामाधवयोः पादे भक्तिर्दास्यं लभे  
 द्रुवम् ॥ कर्मनिर्मूलनं कृत्वा मृत्युं जित्वा सुदुर्जयम् ॥ विलंघ्य सर्वलोकांश्च याति गोलोकमुत्तमम् ॥ ११६ ॥ ॥ श्रीनारायण उवाच ॥  
 ॥ ब्रह्मणः स्तवनं श्रुत्वा तमुवाच ह राधिका ॥ ११७ ॥ वरं वृणु विधातस्त्वं यत्ते मनसि वर्तते ॥ राधिकावचनं श्रुत्वा तामुवाच  
 जगद्विधिः ॥ ११८ ॥ वरं च युवयोः पादपद्मभक्तिं च देहि मे ॥ इत्युक्ते विधिना राधा तूर्णमोमित्युवाच ह ॥ ११९ ॥ पुनर्ननाम तां  
 भक्त्या विधाता जगतां पतिः ॥ तदा ब्रह्मा तयोर्मध्ये प्रज्वालय च हुताशनम् ॥ १२० ॥ हरिं संस्मृत्य हवनं चकार विधिना विधिः ॥  
 उत्थाय शयनात्कृष्ण उवास वह्निसन्निधौ ॥ १२१ ॥ ब्रह्मणोक्तेन विधिना चकार हवनं स्वयम् ॥ प्रणम्य पुनः कृष्णं राधां  
 तां जनकः स्वयम् ॥ १२२ ॥ कौतुकं कारयामास सप्तधा च प्रदक्षिणाम् ॥ पुनः प्रदक्षिणां राधां कारयित्वा हुताशनम् ॥ १२३ ॥  
 प्रणम्य ततः कृष्णं वासयामास तं विधिः ॥ तस्या हस्तं च श्रीकृष्णं ग्राहयामास तं विधिः ॥ १२४ ॥ वेदोक्तसप्तमंत्रांश्च पाठया  
 मास माधवम् ॥ संस्थाप्य राधिकाहस्तं हरेर्वक्षसि वेदवित् ॥ १२५ ॥ श्रीकृष्णहस्तं राधायाः पृष्ठदेशे प्रजापतिः ॥ स्थापया



मास मंत्रांस्त्रीन्पाठयामास राधिकाम् ॥ १२६ ॥ पारिजातप्रसूनानां मालां जानुविलंबिताम् ॥ श्रीकृष्णस्य गले ब्रह्मा राधाद्वारा  
 ददौ मुदा ॥ १२७ ॥ प्रणमय्य पुनः कृष्णं राधां च कमलोद्भवः ॥ राधागले हरिद्वारा ददौ मालां मनोहराम् ॥ पुनश्च वासयामास  
 श्रीकृष्णं कमलोद्भवः ॥ १२८ ॥ तद्वामपार्श्वे राधां च सस्मितां कृष्णचेतसम् ॥ पुटांजलिं कारयित्वा माधवं राधिकां विधिः ॥  
 ॥ १२९ ॥ पाठयामास वेदोक्तान्पंच मंत्रांश्च नारद ॥ प्रणमय्य पुनः कृष्णं समर्प्य राधिकां विधिः ॥ १३० ॥ कन्यकां च यथा ता  
 तो भक्त्या तस्थौ हरेः पुरः ॥ एतस्मिन्नंतरे देवाः सानंदपुलकोद्भवाः ॥ १३१ ॥ दुंदुभिं वादयामासुश्चानकं मुरजादिकम् ॥ पारिजा  
 तप्रसूनानां पुष्पवृष्टिर्बभूव ह ॥ १३२ ॥ जगुर्गर्ध्वप्रवरा ननृतुश्चाप्सरोगणाः ॥ तुष्टाव श्रीहरिं ब्रह्मा तमुवाच ह सस्मितः ॥ १३३ ॥  
 युवयोश्चरणांभोजे भक्तिं मे देहि दक्षिणाम् ॥ ब्रह्मणो वचनं श्रुत्वा तमुवाच हरिः स्वयम् ॥ १३४ ॥ मदीयचरणांभोजे सुदृढा भक्तिर  
 स्तु ते ॥ स्वस्थानं गच्छ भद्रं ते भविता नात्र संशयः ॥ १३५ ॥ मया नियोजितं कर्म कुरु वत्स ममाज्ञया ॥ श्रीकृष्णस्य वचः  
 श्रुत्वा विधाता जगतां मुने ॥ १३६ ॥ प्रणम्य राधां कृष्णं च जगाम स्वालयं मुदा ॥ गते ब्रह्मणि सा देवी सस्मिता वक्रचक्षुषा ॥  
 ॥ १३७ ॥ सा ददर्श हरेर्वक्त्रं चच्छाद व्रीडया मुखम् ॥ पुलकांकितसर्वांगी कामबाणप्रपीडिता ॥ १३८ ॥ प्रणम्य श्रीहरिं भक्त्या  
 जगाम शयनं हरेः ॥ चंदनागुरुपंकं च कस्तूरीकुंकुमान्वितम् ॥ १३९ ॥ ललाटे तिलकं कृत्वा ददौ कृष्णस्य वक्षसि ॥ सुधापूर्णं रत्न  
 पात्रं मधुपूर्णं मनोहरम् ॥ १४० ॥ प्रददौ हरये भक्त्या बुभुजे जगतीपतिः ॥ तांबूलं च वरं रम्यं कर्पूरादिसुवासितम् ॥ १४१ ॥  
 ददौ कृष्णाय सा राधा सादरं बुभुजे हरिः ॥ चखाद सस्मिता राधा हरिदत्तं सुधारसम् ॥ १४२ ॥ तांबूलं तेन दत्तं च बुभुजे पुरतो  
 हरेः ॥ कृष्णश्चर्विततांबूलं राधिकायै मुदा ददौ ॥ १४३ ॥ चखाद परया भक्त्या पपौ तन्मुखपंकजम् ॥ राधाचर्विततांबूलं यया  
 चे मधुसूदनः ॥ १४४ ॥ जहास न ददौ राधा क्षमेत्युक्तं तया मुदा ॥ चंदनागुरुकस्तूरीकुंकुमद्रवमुत्तमम् ॥ राधिकायाश्च सर्वांगे प्रददौ  
 माधवः स्वयम् ॥ १४५ ॥ यः कामो ध्यायते नित्यं यस्यैकचरणांबुजम् ॥ बभूव तस्य स वशो राधासंतोषकारणात् ॥ १४६ ॥



यदृत्यभृत्यैर्मदनो जितः सर्वक्षणं मुने ॥ स्वेच्छामयो हि भगवाञ्जितस्तेन कुतूहलात् ॥ १४७ ॥ करे धृत्वा च तां कृष्णः स्थापया  
 मास वक्षसि ॥ चकार शिथिलं वस्त्रं चुंबनं च चतुर्विधम् ॥ १४८ ॥ बभूव रतियुद्धेन विच्छिन्ना क्षुद्रघंटिका ॥ चुंबनेनौष्ठरागश्च  
 ह्याश्लेषेण च पत्रकम् ॥ १४९ ॥ शृंगारेणैव कबरी सिंदूरतिलकं मुने ॥ जगामालक्तकांकश्च विपरीतादिकेन च ॥ १५० ॥ पुलकां  
 कितसर्वांगी बभूव नवसंगमात् ॥ मूर्च्छामवाप सा राधा बुबुधे न दिवानिशम् ॥ १५१ ॥ प्रत्यंगेनैव प्रत्यंगमंगेनांगं समाश्लिषत् ॥  
 शृङ्गाराष्टविधं कृष्णश्चकार कामशास्त्रवित् ॥ १५२ ॥ पुनस्तां च समाश्लिष्य सस्मितां वक्रलोचनाम् ॥ क्षतविक्षतसर्वांगीं नखदंतैश्च  
 कार ह ॥ १५३ ॥ कंकणानां किंकिणीनां मंजीराणां मनोहरः ॥ बभूव शब्दस्तत्रैव शृंगारसमरोद्भवः ॥ १५४ ॥ पुनस्तां च समाकृ  
 ष्य शय्यायां च निवेश्य च ॥ चकार रहितां राधां कबरीबंधवाससा ॥ १५५ ॥ निर्जने कौतुकात्कृष्णः कामशास्त्रविशारदः ॥  
 चूडावेषांशुकैर्हीनं चकार तं च राधिका ॥ १५६ ॥ न कस्य कस्माद्धानिश्च तौ द्वौ कार्यविशारदौ ॥ जग्राह राधाहस्तात्तु माधवो रत्न  
 दर्पणम् ॥ १५७ ॥ मुरलीं माधवकराजग्राह राधिका बलात् ॥ चित्तापहारं राधायाश्चकार माधवो बलात् ॥ १५८ ॥ जहार राधि  
 का रासान्माधवस्यापि मानसम् ॥ निवृत्ते कामयुद्धे च सस्मिता वक्रलोचना ॥ १५९ ॥ प्रददौ मुरलीं प्रीत्या श्रीकृष्णाय महात्मने ॥  
 प्रददौ दर्पणं कृष्णः क्रीडाकमलमुज्ज्वलम् ॥ १६० ॥ चकार कबरीं रम्यां सिंदूरतिलकं ददौ ॥ विचित्रपत्रकं वेषं चकारैवंविधं हरिः  
 ॥ १६१ ॥ विश्वकर्मा न जानाति सखीनामपि का कथा ॥ वेषं विधातुं कृष्णस्य यदा राधा समुद्यता ॥ १६२ ॥ बभूव शिशुरूपं  
 च केशोरं च विहाय च ॥ ददर्श बालरूपं तं रुदंतं पीडितं क्षुधा ॥ १६३ ॥ यादृशं प्रददौ नंदो भीतं तादृशमच्युतम् ॥ विनि  
 श्वस्य च सा राधा हृदयेन विदूयता ॥ १६४ ॥ इतस्ततस्तं पश्यन्ती शोकार्ता विरहातुरा ॥ उवाच कृष्णमुद्दिश्य काकू  
 क्तिमिति कातरा ॥ १६५ ॥ मायां करोषि मायेश किंकरि कथमीदृशीम् ॥ इत्येवमुक्त्वा सा राधा पपात च रुरोद च ॥  
 ॥ १६६ ॥ रुरोद कृष्णस्तत्रैव वाग्बभूवाशरीरिणी ॥ कथं रोदिषि राधे त्वं स्मर कृष्णपदांबुजम् ॥ १६७ ॥ आरासमंडलं यावन्नक्तम्



त्रागमिष्यति ॥ करिष्यसि रतिं नित्यं हरिणा सार्द्धमीप्सिताम् ॥ १६८ ॥ छायां विधाय स्वगृहे स्वयमागत्य मा रुद ॥ कृत्वा क्रोडे  
 च प्राणेशं मायेशं बालरूपिणम् ॥ १६९ ॥ त्यज शोकं गृहं गच्छ सुंदरीत्थं प्रबोधिता ॥ श्रुत्वैवं वचनं राधा कृत्वा क्रोडे च बाल  
 कम् ॥ १७० ॥ ददर्श पुष्पोद्यानं च वनं सद्रत्नमंडपम् ॥ तूर्णं वृंदावनाद्राधा जगाम नंदमंदिरम् ॥ १७१ ॥ सा मनोयायिनी  
 देवी निमिषार्धेन नारद ॥ संसिक्तस्निग्धमधुररसना रक्तलोचना ॥ १७२ ॥ यशोदायै शिशुं दातुमुद्यता सेत्युवाच ह ॥ गृहीत्वैवं  
 शिशुं स्थूलं रुदंतं च क्षुधातुरम् ॥ १७३ ॥ गोष्ठे त्वत्स्वामिना दत्तं प्राप्नोमि यातनां पथि ॥ संसिक्तं वसनं वत्से मेवाच्छन्नेतिदु  
 र्दिने ॥ १७४ ॥ पिच्छिले कर्दमोद्रेके यशोदा वोढुमक्षमा ॥ गृहाण बालकं भद्रे स्तनं दत्त्वा प्रबोधय ॥ १७५ ॥ गृहं चिरं परि  
 त्यक्तं यामि तिष्ठ सुखं सति ॥ इत्युक्त्वा बालकं दत्त्वा जगाम स्वगृहं प्रति ॥ १७६ ॥ यशोदा बालकं नीत्वा चुचुब च स्तनं  
 ददौ ॥ बहिर्निविष्टा सा राधा स्वगृहे गृहकर्मणि ॥ १७७ ॥ नित्यं नक्तं रतिं तत्र चकार हरिणा सह ॥ इत्येवं कथितं वत्स श्रीकृष्ण  
 चरितं शुभम् ॥ सुखदं मोक्षदं पुण्यमपरं कथयामि ते ॥ १७८ ॥ इति श्रीब्रह्मवैवर्ते महापुराणे श्रीकृष्णजन्मखंडे नारायणनारद  
 संवादे राधाकृष्णविवाहनवसंगमप्रस्तावोनाम पंचदशोऽध्यायः ॥ १५ ॥ श्रीनारायण उवाच ॥ माधवो बालकैः सार्द्धमेकदा  
 हलिना सह ॥ भुक्त्वा पीत्वा च क्रीडार्थं जगाम श्रीवनं मुने ॥ १ ॥ तत्र नानाविधां क्रीडां चकार मधुसूदनः ॥ कृत्वा तां शिशुभिः  
 सार्द्धं चालयामास गोधनम् ॥ २ ॥ ययौ मधुवनं तस्माच्छ्रीकृष्णो गोधनैः सह ॥ तत्र स्वादु जलं पीत्वा वने च स महाबलः ॥  
 ३ ॥ तत्रैकदैत्यो बलवाञ्छेतवर्णो भयंकरः ॥ विकृताकारवदनो बकाकारश्च शैलवत् ॥ ४ ॥ दृष्ट्वा च गोकुलं गोष्ठे शिशुभिर्बल  
 केशवौ ॥ यथा ह्यगस्त्यो वातापि सर्वं जग्रास लीलया ॥ ५ ॥ बकग्रस्तं हरिं दृष्ट्वा सर्वे देवा भयान्विताः ॥ चक्रुर्हाहेति संव्रस्ता  
 धावंतः शस्त्रपाणयः ॥ ६ ॥ शक्रश्चिक्षेप वज्रं च मुनेरस्थिविनिर्मितम् ॥ न ममार बकस्तस्मात्पक्षमेकं ददाह च ॥ ७ ॥ नीहारास्त्रं  
 शशधरः शीतार्तस्तेन दानवः ॥ यमदंडं सूर्यपुत्रस्तेन कुंठो बभूव ह ॥ ८ ॥ वायव्यास्त्रं च वायुश्च तेन स्थानांतरं ययौ ॥ वरुणश्च



शिलावृष्टिं चकार तेन पीडितः ॥ ९ ॥ हुताशनश्च वाह्नेन पक्षांश्चैव ददाह सः ॥ कुबेरस्यार्धचंद्रेण छिन्नपादो बभूव ह ॥ १० ॥  
 ईशानस्य च शूलेन बभूव मूर्च्छितोऽसुरः ॥ ऋषयो मुनयश्चैव कृष्णं चक्रुर्भियाशिषम् ॥ ११ ॥ एतस्मिन्नंतरे कृष्णः प्रज्वलन्ब्र  
 ह्मतेजसा ॥ ददाह दैत्यसर्वांगं बाह्याभ्यंतरमीश्वरः ॥ १२ ॥ तत्सर्वं वमनं कृत्वा प्राणांस्तत्याज दानवः ॥ बकं निहत्य बलवान्छिशु  
 भिर्गोधनैः सह ॥ १३ ॥ ययौ केलिकदंबानां काननं सुमनोहरम् ॥ एतस्मिन्नंतरे तत्र वृषरूपधरोसुरः ॥ १४ ॥ नाम्ना प्रलंबो  
 बलवान्महाधूर्तश्च शैलवत् ॥ शृंगाभ्यां च हरिं धृत्वा भ्रामयामास तत्र वै ॥ १५ ॥ दुद्रुवुर्बालकाः सर्वे रुरुदुश्च भयातुराः ॥ बलो  
 जहास बलवान्ज्ञात्वा भ्रातरमीश्वरम् ॥ १६ ॥ बालकान्बोधयामास भयं किमित्युवाच ह ॥ तद्विषाणं गृहीत्वा च स्वयं श्रीमधु  
 सूदनः ॥ १७ ॥ भ्रामयित्वा च गगने पातयामास भूतले ॥ प्राणांस्तत्याज दैत्येन्द्रो निपत्य च महीतलम् ॥ १८ ॥ जहसुर्बालकाः  
 सर्वे ननृतुश्च जगुर्मुदा ॥ हत्वा प्रलंबं श्रीकृष्णो बलेन सह सत्वरम् ॥ १९ ॥ गोधनं चारयामास ययौ भांडीरमीश्वरः ॥ गच्छंतं  
 माधवं दृष्ट्वा केशी दैत्येश्वरो बली ॥ २० ॥ वेष्टयामास तं शीघ्रं सुरेण विलिखन्महीम् ॥ मूर्ध्नि कृत्वा हरिं तुष्टो गगनं शतयो  
 जनम् ॥ २१ ॥ उत्पात्य भ्रामयामास पपात च महीतले ॥ जग्राह स हरिं पापी चर्वयामास कोपतः ॥ २२ ॥ स भग्नदंतो दैत्य  
 श्च वज्रांगचर्वणादहो ॥ श्रीकृष्णतेजसा दग्धः प्राणांस्तत्याज भूतले ॥ २३ ॥ स्वर्गे दुंदुभयो नेदुः पुष्पवृष्टिर्बभूव ह ॥ एतस्मिन्नंतरे  
 तत्र पार्षदा दिव्यरूपिणः ॥ २४ ॥ तत्राजग्मुः स्यंदनस्था द्विभुजाः पीतवाससः ॥ किरीटिनः कुंडलिनो वनमालाविभूषिताः ॥  
 ॥ २५ ॥ विनोदमुरलीहस्ताः कण्ठमंजीरंजिताः ॥ चंदनोक्षितसर्वांगा गोपवेषधरा वराः ॥ २६ ॥ ईषद्वास्यप्रसन्नास्या भक्तानुग्रह  
 कातराः ॥ प्रदीप्तं रथमास्थाय रत्नसारविनिर्मितम् ॥ २७ ॥ भांडीरवनमाजगमुर्त्यत्र सन्निहितो हरिः ॥ दिव्यवस्त्रपरीधाना रत्नालंका  
 रभूषिताः ॥ २८ ॥ प्रणमय्य हरिं स्तुत्वा जग्मुर्गोलोकमुत्तमम् ॥ मुक्त्वा देहं परित्यज्य वैष्णवाः पुरुषास्त्रयः ॥ संप्राप्य दानवीं  
 योनिं बभूवुः कृष्णपार्षदाः ॥ २९ ॥ ॥ नारद उवाच ॥ ॥ के ते च दिव्यपुरुषा वैष्णवा दैत्यरूपिणः ॥ कथयस्व महाभाग श्रुतं किं



परमाद्भुतम् ॥ ३० ॥ नारायण उवाच ॥ ॥ शृणु ब्रह्मन्प्रवक्ष्येहमितिहासं पुरातनम् ॥ ३१ ॥ श्रुतं महेशवदनात्सूर्यपर्वणि पुष्करे ॥ हरेर्गुणप्रसंगेन कथयामास शंकरः ॥ ३२ ॥ संपृष्टो मुनिसंघश्च मया धर्मेण ब्रह्मणा ॥ ब्रह्मपुत्र महाभाग कथां भुवनपावनीम् ॥ ३३ ॥ कथयामास विस्तार्य सावधानं निशामय ॥ गन्धर्वेशो गन्धवाहः पर्वते गन्धमादने ॥ ३४ ॥ महास्तपस्विप्रवरो हरिसेवनतत्परः ॥ पुत्रा बभूवुश्चत्वारो गन्धर्वप्रवरा मुने ॥ ३५ ॥ सस्मरुः कृष्णपादाब्जं स्वप्ने ज्ञाने दिवानिशम् ॥ ते च दुर्वाससः शिष्याः श्रीकृष्णा चर्चनतत्पराः ॥ ३६ ॥ नित्यं दत्त्वा च कमलं संपूज्य तं पपुर्जलम् ॥ वसुदेवः सुहोत्रश्च सुदर्शनसुपार्श्वकौ ॥ ३७ ॥ चत्वारो वैष्णवश्रेष्ठास्तेपुस्ते पुष्करे तपः ॥ चिरकालं तपस्तप्त्वा बभूवुः सिद्धमंत्रिणः ॥ ३८ ॥ ज्येष्ठो दुर्वाससो योगं संप्राप्य योगिनां वरः ॥ सिद्धश्चाकृतदारश्च प्रज्वलन्ब्रह्मतेजसा ॥ ३९ ॥ सद्यो देहं परित्यज्य बभूव कृष्णपार्षदः ॥ एकदा भ्रातरस्ते च जग्मुश्चित्रसरोवरम् ॥ ४० ॥ पद्मानि कृष्णपूजार्थमाहर्तुमुदये रवेः ॥ पद्मानां चयनं कृत्वा गच्छतो वैष्णवान्मुने ॥ ४१ ॥ दृष्ट्वा निबध्य संजग्मुः सर्वे शंकरकिंकराः ॥ बलिष्ठा दुर्बलान्धृत्वा जग्मुः शंकरसन्निधिम् ॥ ४२ ॥ ते सर्वे शंकरं दृष्ट्वा प्रणेमुः शिरसा भुवि ॥ तानुवाच शिवः शीघ्रं प्रयुज्याशिषमुत्तमाम् ॥ ईषद्वास्यप्रसन्नास्यो भक्तानुग्रहकातरः ॥ ४३ ॥ ॥ शिव उवाच ॥ ॥ के यूयं पद्महर्तारः पार्वत्याश्च सरोवरे ॥ ४४ ॥ लक्ष्यक्षौ रक्षणीयं पार्वतीव्रतहेतवे ॥ नित्यं सहस्रकमलं ददाति हरये सती ॥ ४५ ॥ व्रते त्रैमासिके भक्त्या पतिसौभाग्यवर्द्धने ॥ शिवस्य वचनं श्रुत्वा तमूचुर्वैष्णवा भिया ॥ पुटांजलियुताः सर्वे भक्तिनम्रात्मकंधराः ॥ ४६ ॥ ॥ गंधर्वा ऊचुः ॥ ॥ वयं गन्धर्वप्रवरा गंधवाहसुता विभो ॥ ४७ ॥ हरये कमलं दत्त्वा पिबामो जलमीश्वर ॥ वयं न विद्मो हे नाथ पार्वत्या रक्षितं सरः ॥ ४८ ॥ गृहाण कमलं सर्वं युष्माकं च फलं कुरु ॥ न दास्यामोऽद्य कमलं पास्यामोऽद्य जलं हर ॥ ४९ ॥ किं वा कथं न पास्यामस्तुभ्यं दत्तानि तानि च ॥ नित्यं ध्यात्वा यत्पदाब्जं पद्मेन पूजयामहे ॥ ५० ॥ साक्षात्तस्मै प्रदत्त्वा च पद्मं पूता वयं प्रभो ॥ एकं ब्रह्म ह्यद्वितीयं क्व देहः क्व च रूपवान् ॥ ५१ ॥ भक्तानुग्रहतो देहो रूपभेदश्च मायया ॥ किं तु गृहाण



पद्मानि त्वमेव मत्प्रभुः प्रभो ॥ ५२ ॥ यतो नो मानसं पूर्णं तद्रूपं दर्शयाच्युत ॥ द्विभुजं कमनीयं च किशोरं श्यामसुन्दरम् ॥  
 ॥ ५३ ॥ विनोदमुरलीहस्तं पीतांबरधरं परम् ॥ एकवक्त्रं द्विनयनं चंदनागुरुवर्चितम् ॥ ५४ ॥ ईषद्धास्यप्रसन्नास्यं रत्नालंकारभू-  
 पितम् ॥ कौस्तुभेन मणींद्रेण वक्षःस्थलसमुज्ज्वलम् ॥ ५५ ॥ मयूरपिच्छचूडं च मालतीमाल्यभूषितम् ॥ पारिजातप्रसूनानां मालां  
 राजिविभूषितम् ॥ ५६ ॥ कोटिकन्दर्पलावण्यलीलाधाममनोहरम् ॥ गोपीसंवैर्दृश्यमानं सस्मितैर्वक्रलोचनैः ॥ ५७ ॥ नवयौवन  
 संपन्नं राधावक्षःस्थलस्थितम् ॥ ब्रह्मादिभिः स्तूयमानं वंद्यं ध्येयमभीप्सितम् ॥ ५८ ॥ स्वात्मारामं पूर्णकामं भक्तानुग्रहकातरम् ॥  
 इत्युक्त्वा पुरतः शम्भोस्तस्थुर्गन्धर्वपुंगवाः ॥ ५९ ॥ श्रीकृष्णरूपश्रवणात्पुलकांकितविग्रहः ॥ गन्धर्वाणां वचः श्रुत्वा शिवस्तानि  
 त्युवाच ह ॥ ६० ॥ श्रीकृष्णरूपश्रवणात्साश्रुपूर्णविलोचनः ॥ मयैव यूयं विज्ञाता वैष्णवप्रवरा महीम् ॥ ६१ ॥ पूतां कर्तुं च भ्रमथ  
 चरणांभोजरेणुना ॥ अहं वांछां करोम्येव श्रीकृष्णभक्तदर्शने ॥ ६२ ॥ समागमो हि साधूनां त्रिषु लोकेषु दुर्लभः ॥ पार्वत्याश्च  
 सुराणां च सदा यूयं मम प्रियाः ॥ ६३ ॥ आत्मनश्चात्मभक्तेभ्यो वैष्णवाश्च प्रियाश्च नः ॥ किन्तु मोघं च न भवेन्मया यत्स्वी-  
 कृतं पुरा ॥ ६४ ॥ तच्छ्रूयतां महाभागाः पार्वतीव्रतकर्मणि ॥ सरसश्चैव पद्मानि यैर्हृतानि व्रतांतरे ॥ ६५ ॥ ते तूर्णमासुरीं योनिं  
 गमिष्यन्ति न संशयः ॥ न हि श्रीकृष्णभक्तानामशुभं विद्यते क्वचित् ॥ ६६ ॥ संप्राप्य मानवीं योनिं गोलोकं यास्यथ ध्रुवम् ॥  
 यूयं श्रीकृष्णरूपं च प्रत्यक्षं द्रष्टुमुत्सुकाः ॥ ६७ ॥ ध्रुवं द्रक्ष्यथ भो वत्सा वृन्दारण्ये च भारते ॥ दृष्ट्वा कृष्णं ततो मृत्युं संप्राप्य  
 वैष्णवोत्तमाः ॥ ६८ ॥ दिव्यं स्यंदनमारुह्य गमिष्यथ हरेर्गृहम् ॥ अधुना वांछनीयं च रूपं द्रष्टुमिहोत्सुकाः ॥ ६९ ॥ तत्सर्वं पश्य  
 तेत्युक्त्वा दर्शयामास तच्छिवः ॥ रूपं दृष्ट्वा साश्रुनेत्राः प्रणम्य सर्वरूपिणम् ॥ ७० ॥ आजग्मुर्दानवीं योनिमिति ते दानवे  
 श्वराः ॥ वसुदेवः पुरा मुक्तः सहोत्रश्च बकासुरः ॥ ७१ ॥ सुदर्शनः प्रलंबोयं स्वयं केशी सुपार्श्वकः ॥ हरस्य वरदानेन दृष्ट्वा रूपं  
 मनुत्तमम् ॥ ७२ ॥ मृत्युं संप्राप्य श्रीकृष्णाजगमुस्ते कृष्णमंदिरम् ॥ इत्येवं कथितं विप्र हरेश्वरितमद्भुतम् ॥ बककेशिप्रलंबाना



मोक्षणं मोक्षकारकम् ॥७३॥ ॥ नारद उवाच ॥ ॥ श्रुतं सर्वं महाभाग त्वत्प्रसादाद्यदद्भुतम् ॥७४॥ अधुना श्रोतुमिच्छामि पार्वत्या  
 किं कृतं व्रतम् ॥ को वाराध्यो व्रतस्यास्य किं फलं नियमश्च कः ॥ ७५ ॥ कानि द्रव्याणि भगवन्व्रतोपयोगिकानि च ॥ कतिकालं  
 व्रतं किं वा प्रतिष्ठायां निरूपणम् ॥ ७६ ॥ सुविचार्य वद विभो श्रोतुं कौतूहलं मम ॥ ॥ श्रीनारायण उवाच ॥ ॥ व्रतं त्रैमासिकं  
 नाम पतिसौभाग्यवर्द्धनम् ॥ ७७ ॥ आराध्यो भगवान्कृष्णो राधिकासहितो मुने ॥ विषुवे च समारंभः समाप्तिर्दक्षिणायने ॥ ७८ ॥  
 संयम्य पूर्वदिवसे कृत्वावश्यं हविष्यकम् ॥ स्नात्वा वैशाखसंक्रांत्यां संकल्प्य जाह्नवीतटे ॥७९॥ घटे मणौ शालग्रामे जले वा पूजयेद्ब्रती ॥  
 ध्यायेद्भक्त्या च राधेशं संपूज्य पंच देवताः ॥ ८० ॥ ध्यानं च सामवेदोक्तं निबोध कथयामि ते ॥ नवीननीरदश्यामं पीतकौशेय  
 वाससम् ॥ ८१ ॥ शरत्पार्वणचंद्रास्यमीषद्वास्यसमन्वितम् ॥ शरत्प्रफुल्लपद्माक्षं मंजुलांछनरंजितम् ॥ ८२ ॥ मानसं गोपिकानां च  
 मोहयंतं मुहुर्मुहुः ॥ राधया दृश्यमानं च राधावक्षःस्थलस्थितम् ॥ ८३ ॥ ब्रह्मानंतेशधर्माद्यैः स्तूयमानमहं भजे ॥ ध्यात्वा कृष्णं च  
 ध्यानेन तमावाह्य व्रती मुदा ॥ ८४ ॥ ध्यायेत्तदा राधिकां च ध्यानं मध्यंदिने रतम् ॥ राधां रासेश्वरीं रम्यां रासोल्लासरसोत्सुकाम् ॥  
 ॥ ८५ ॥ रासमंडलमध्यस्थां रासाधिष्ठातृदेवताम् ॥ रासेश्वरोरःस्थलस्थां रसिकां रसिकप्रियाम् ॥ ८६ ॥ रसिकप्रवरां रम्यां रमां च  
 रमणोत्सुकाम् ॥ शरद्वाजीवराजीनां प्रभामोचनलोचनाम् ॥ ८७ ॥ वक्रभ्रूभंगसंमुक्तां मंजीरेणैव रंजिताम् ॥ शरत्पार्वणचंद्रास्यामी  
 षद्वास्यमनोहराम् ॥ ८८ ॥ चारुचंपकवर्णाभां चंदनेन विभूषिताम् ॥ कस्तूरीबिंदुना सार्धं सिंदूरबिंदुना युताम् ॥ ८९ ॥ चारुपत्रा  
 वलीयुक्तां वह्निशुद्धांशुकोज्ज्वलाम् ॥ सद्रत्नकुंडलाभ्यां च सुकपोलस्थलोज्ज्वलाम् ॥ ९० ॥ रत्नैर्द्रसारहारेण वक्षःस्थलविराजिता  
 म् ॥ रत्नकंकणकेयूरकिंकिणीरत्नरंजिताम् ॥ ९१ ॥ सद्रत्नसाररचितकण्ठमंजीररंजिताम् ॥ ब्रह्मादिभिश्च सेव्येन श्रीकृष्णेनैव सेवि  
 ताम् ॥ ९२ ॥ सर्वेशेन स्तूयमानां सर्वबीजां भजाम्यहम् ॥ इति ध्यात्वा च कृष्णेन सहितां तां च पूजयेत् ॥ ९३ ॥ भक्त्या  
 दत्त्वा प्रतिदिनमुपचारांश्च षोडश ॥ प्रत्येकं च पृथक्त्वा सर्वं दद्याद्ब्रती मुदा ॥ ९४ ॥ सहस्रकमलं दिव्यं शतमष्टोत्तरं मुने ॥ होमं



कुर्याद्विती नित्यमष्टोत्तरशताहुतीः ॥ ९५ ॥ दद्याद्भक्त्या च कृष्णाय स्वाहेत्युच्चार्य यत्नतः ॥ रसालस्य कदल्याश्च ह्यामं वा पक्क  
 मेव च ॥ ९६ ॥ नित्यमष्टोत्तरशतं दद्याद्भक्त्याक्षतैः फलम् ॥ नित्यं च भोजयेद्भक्त्या ब्राह्मणानां शतं मुने ॥ ९७ ॥ होमं कुर्याद्वि  
 ती नित्यमष्टोत्तरशताहुतीः ॥ दद्याद्भक्त्या च कृष्णाय राधिकासहिताय च ॥ ९८ ॥ तिलेन हवनं कुर्यादाज्यमिश्रेण नारद ॥  
 वाद्यं च वादयेन्नित्यं कारयेद्भरिकीर्तनम् ॥ ९९ ॥ एवं मासत्रयं कृत्वा प्रतिष्ठां तदनंतरम् ॥ प्रतिष्ठादिवसे तत्र विधानं शृणु नारद ॥  
 ॥ १०० ॥ कमलानां च नवतिसहस्राण्यक्षतानि च ॥ ब्राह्मणानां सहस्राणि नव विप्रेन्द्र यत्नतः ॥ १०१ ॥ भोजयेत्परमात्रानि  
 स्वादूनि मिष्टकानि च ॥ फलं विंशाधिकं सप्तशतं नवसहस्रकम् ॥ १०२ ॥ दद्यान्नानाविधं द्रव्यं नैवेद्यं सुमनोहरम् ॥ संस्कृता  
 ग्रिं च संस्थाप्य होमं कुर्याद्विचक्षणः ॥ १०३ ॥ नवतिं च सहस्राणि हुत्वाज्येन तिलेन च ॥ सवस्त्रं च सभोज्यं च यज्ञसूत्रफला  
 न्वितम् ॥ १०४ ॥ गंधपुष्पार्चितान्भक्त्या दद्यान्नवतिलडुकान् ॥ दद्यान्नवतिकुंभांश्च शीततोयप्रपूरितान् ॥ १०५ ॥ एवंविधं  
 व्रतं कृत्वा दद्याद्विप्राय दक्षिणाम् ॥ दक्षिणायाः परिमितं वेदेषु यन्निरूपितम् ॥ १०६ ॥ वृषेन्द्राणां सहस्रं च स्वर्णशृंगसमन्वितम् ॥  
 इत्येवं कथितं विप्र कृतं त्रैमासिकव्रतम् ॥ १०७ ॥ विशिष्टसंततिकरं पतिसौभाग्यवर्द्धनम् ॥ व्रतस्यास्य प्रभावेण सौभाग्यं शतज  
 न्मनि ॥ १०८ ॥ सत्पुत्रजननी सा च भवेज्जन्मशतं ध्रुवम् ॥ कदापि न भवेत्तस्या भेदश्च पतिपुत्रयोः ॥ १०९ ॥ दासतुल्यो  
 भवेत्पुत्रो भर्ता च स्ववचस्करः ॥ अनुक्षणं भवेद्राधाकृष्णभक्तियुता सती ॥ ११० ॥ भवेद्व्रतप्रभावेण प्रातज्ञानहरिस्मृतिः ॥  
 व्रतं च सामवेदोक्तं कृतं पूर्वमथावयोः ॥ १११ ॥ सर्वेषां च व्रतानां च श्रेष्ठं शृणु वदामि ते ॥ स्वायंभुवस्य च मनोः शतरू  
 पाभिधा सती ॥ ११२ ॥ तया कृतं प्रथमतः कृत्वागस्त्यं पुरोहितम् ॥ तदा कृतं देवहूत्या चाकूत्या च कृतं तदा ॥ ११३ ॥  
 पुरोहितं पुलस्त्यं च कृत्वा श्रुत्युक्त्या मुने ॥ चकार रोहिणी तत्तु क्रतुं कृत्वा पुरोहितम् ॥ ११४ ॥ रतिश्चकार तद्भक्त्या गौतमस्त  
 त्पुरोहितः ॥ अकारि तद्रतं भक्त्या तारया गुरुकांतया ॥ ११५ ॥ महासंभृतसंभारो वसिष्ठस्तत्पुरोहितः ॥ तदृष्ट्वा गुरुपत्न्याश्च



शक्रशच्या कृतं व्रतम् ॥ ११६ ॥ महासंभृतसंभारस्तत्पुरोधा बृहस्पतिः ॥ व्रतं चकार स्वाहा च सर्वतोपि विलक्षणम् ॥ ११७ ॥  
 अतिसंभृतसंभारो मरीचिस्तत्पुरोहितः ॥ तद्वद्वा पार्वती ब्रह्मन्नुवाच शंकरं मुदा ॥ पुटांजलियुता देवी भक्तिनम्रात्मकंधरा ॥ ११८ ॥  
 ॥ पार्वत्युवाच ॥ ॥ आज्ञां कुरु जगन्नाथ करोमि व्रतमुत्तमम् ॥ ११९ ॥ आवयोरिष्टदेवस्य व्रतानां च परं व्रत  
 म् ॥ हरेराराधनं नाथ सर्वमंगलकारणम् ॥ १२० ॥ इष्टं दत्तं श्रुतेः पाठं तीर्थं पृथ्व्याः प्रदक्षिणम् ॥ हरेराराधनस्यापि  
 कलां नार्हति षोडशीम् ॥ १२१ ॥ बहिरभ्यंतरे यस्य हरिस्मृतिरनुक्षणम् ॥ जीवन्मुक्तस्य तस्यैव मुक्तिर्भवति दर्शनात् ॥  
 ॥ १२२ ॥ तस्य पादाब्जरजसा सद्यः पूता वसुंधरा ॥ तस्य दर्शनमात्रेण पुनाति भुवनत्रयम् ॥ १२३ ॥ ब्रह्मा विष्णुश्च धर्मश्च  
 शेषस्त्वं च गणेश्वरः ॥ ध्यायं ध्यायं यत्पदाब्जं तेजसा तत्समो महान् ॥ १२४ ॥ यश्च यं संततं ध्यायेत्स तमाप्नोति निश्चितम् ॥  
 गुणेन तेजसा बुद्ध्या ज्ञानेन तत्समो भवेत् ॥ १२५ ॥ कृष्णस्य स्मरणाद्व्यानात्तपसा तस्य सेवया ॥ मया प्राप्तो हि भग  
 वान्स्वामी वा पुत्र एव च ॥ १२६ ॥ प्रलब्धं लीलया सव पूर्णं मन्मानसं तदा ॥ स्वामी मे त्वादृशः पुत्रौ कार्तिकेयगणेश्वरौ ॥ १२७ ॥  
 पिता हिमाद्रिः कृष्णांशो मम किं दुर्लभं प्रभो ॥ पार्वतीवचनं श्रुत्वा सुप्रीतः शंकरः स्वयम् ॥ प्रहस्योवाच मधुरं पुलकांकि  
 तविग्रहः ॥ १२८ ॥ ॥ श्रीमहादेव उवाच ॥ ॥ महालक्ष्मीस्वरूपासि किमसाध्यं तवेश्वरि ॥ १२९ ॥ सर्वसंपत्स्वरूपा त्वमनंतशक्ति  
 रूपिणी ॥ त्वं च यस्य गृहे देवि स चश्चर्यस्य भाजनम् ॥ १३० ॥ न लक्ष्मीर्यद्गृहे तस्य जीवनान्मरणं वरम् ॥ अहं ब्रह्मा च विष्णु  
 श्च त्वयि भक्त्या शुभप्रदे ॥ १३१ ॥ संहारसृष्टिकाले च त्वत्प्रसादाद्वयं क्षमाः ॥ को वा हिमालयः कोहं कौ कार्तिकगणेश्वरौ ॥  
 ॥ १३२ ॥ त्वद्दिहीना अशक्ताश्च त्वया च वयमीश्वराः ॥ युक्ताः पतिव्रता याश्च याः पुराज्ञाः श्रुतौ श्रुताः ॥ १३३ ॥ गृहीत्वाज्ञामीश्वर  
 स्य व्रतं कुरु पतिव्रते ॥ व्रतमेतत्कृतं याभिस्ताभ्यः कुरु विलक्षणम् ॥ १३४ ॥ सनत्कुमारो भगवान्ब्रते तेऽस्तु पुरोहितः ॥ कम  
 लानां ब्राह्मणानां द्रव्याणां दायकोऽप्यहम् ॥ १३५ ॥ कुबेरं द्रव्यकोशे च रक्षकं कुरु सुंदरि ॥ व्रते च दानाध्यक्षोहं धनदात्री च श्रीः



स्वयम् ॥ १३६ ॥ पाठको वह्निदेवश्च वरुणो जलदायकः ॥ वस्तूनां वाहका यक्षास्तदध्यक्षः षडाननः ॥ १३७ ॥ स्थानसंस्कार  
 कर्ता च व्रतेऽत्र पवनः स्वयम् ॥ परिवेष्टा स्वयं शक्रश्चंद्रोऽधिष्ठापको व्रते ॥ १३८ ॥ सूर्यश्च दाननिर्वक्ता योग्यायोग्यं यथोचि  
 तम् ॥ व्रतोपयुक्तं यद्व्यं दत्त्वा नियमितं प्रिये ॥ १३९ ॥ ततोधिकं फलं पुष्पं हरये देहि सुंदरि ॥ व्रते नियमितान्विप्रान्भोज  
 यित्वा ततोधिकान् ॥ १४० ॥ असंख्यानब्राह्मणान्देवि भक्त्या कुरु निमंत्रणम् ॥ समाप्तिदिवसे स्वर्णं रत्नं मुक्तां प्रवालकम् ॥ १४१ ॥  
 व्रतोक्तां दक्षिणां दत्त्वा सर्वं देहि द्विजातये ॥ इत्युक्त्वा शंकरस्तां च कारयामास तद्व्रतम् ॥ १४२ ॥ व्रतं चकार सा दुर्गा सर्वा  
 भ्यश्च विलक्षणम् ॥ इत्येवं कथितं विप्र पार्वत्या यद्व्रतं कृतम् ॥ १४३ ॥ रत्नं वोढुमशक्ताश्च ब्राह्मणाः पार्वतीव्रते ॥ इतिहासः श्रुतः  
 सर्वः प्रकृतं शृणु नारद ॥ १४४ ॥ श्रीकृष्णबालचरितं नूतनं नूतनं पदेपदे ॥ हत्वा तान्दानवेंद्रांश्च शिशुभिः सह गोकुले ॥ १४५ ॥  
 जगाम स्वगृहं कृष्णः कुबेरभवनोपमम् ॥ सर्वेभ्यो वनवार्ता च प्रोक्ता च शिशुभिर्मुदा ॥ १४६ ॥ श्रुत्वैवं विस्मिताः सर्वे नंदो भय  
 मवाप ह ॥ आनीय वृद्धान्गोपांश्च गोपिकाः स्थविरास्तथा ॥ १४७ ॥ युक्तिं चकार तैः सार्द्धमालोच्य समयोचिताम् ॥ कृत्वा युक्तिं  
 च गोपेशस्तत्स्थानं त्यक्तुमुद्यतः ॥ १४८ ॥ गंतुं वृन्दावनं सर्वानुवाच तत्क्षणं मुने ॥ नंदाज्ञां च समाकर्ण्य ते सर्वे गंतुमुद्यताः ॥ १४९ ॥  
 गोपाश्च गोपिकाश्चैव बालका बालिकास्तथा ॥ कृष्णेन हलिना सार्धं प्रययुर्बालका मुदा ॥ १५० ॥ संगीतं च प्रगायंतो नानावेष  
 समन्विताः ॥ वेणुप्रवादकाः केचित्केचिच्छृंगप्रवादकाः ॥ १५१ ॥ करतालकराः केचिद्गीणाहस्ताश्च केचन ॥ शरयंत्रकराः केचिच्छृं  
 गहस्ताश्च केचन ॥ १५२ ॥ नवपल्लवकर्णाश्च केचिद्गोपालबालकाः ॥ केचिन्मुकुलकर्णाश्च पुष्पकर्णाश्च केचन ॥ १५३ ॥ नवमा  
 ल्यकराः केचित्केचिदाजानुमालिनः ॥ केचित्पल्लवचूडाश्च पुष्पचूडाश्च केचन ॥ १५४ ॥ गोपालबालकाः सर्वे विप्रेन्द्र नवकोटयः ॥  
 जग्मुर्गोप्यो वयस्याश्च कोटिशः कोटिशो मुदा ॥ १५५ ॥ वृद्धाश्च कोटिशस्तत्र बृहच्छ्रोण्यश्चलत्कुचाः ॥ राधिकासहचारिण्यो  
 बाला गोपालिका मुने ॥ १५६ ॥ ताः सुशीलादयो भव्या नानालंकारभूषिताः ॥ दिव्यवस्त्रपरीधानाः सस्मितास्ता ययुर्मुदा ॥ १५७ ॥



काश्चिदारुह्य शिविकां रथमारुह्य काश्चन ॥ राधा स्यंदनमारुह्य शातकौंभपरिच्छदम् ॥ १५८ ॥ ताभिर्युक्ता ययौ देवी रत्नालंकार  
 भूषिता ॥ यशोदा रोहिणी चैव रत्नालंकारभूषिता ॥ १५९ ॥ ययौ स्यंदनमारुह्य शातकौंभपरिच्छदम् ॥ नंदः सुनंदः श्रीदामा  
 गिरिभानुर्विभाकरः ॥ १६० ॥ वीरभानुश्चंद्रभानुर्गजस्थाः प्रययुर्मुदा ॥ श्रीकृष्णबलदेवौ तौ रत्नालंकारभूषितौ ॥ १६१ ॥ स्वर्ण  
 स्यंदनमास्थाय जग्मतुः परया मुदा ॥ कोटिशः कोटिशो गोपा वृद्धाश्च यौवनान्विताः ॥ १६२ ॥ अश्वस्थाश्च गजस्थाश्च रथ  
 स्थाश्चैव केचन ॥ गोपा ययुर्मुदायुक्ताश्चोद्धता नंदकिंकराः ॥ १६३ ॥ वृषस्था गर्दभस्थाश्च संगीततानतत्पराः ॥ अपरा राधिकादा  
 स्यस्त्रिसप्तशतकोटयः ॥ १६४ ॥ मुदान्विताः सस्मिताश्च स्वर्णालंकारभूषिताः ॥ काश्चित्सिंदूरहस्ताश्च काश्चित्कज्जलवाहिकाः ॥  
 ॥ १६५ ॥ काश्चित्कंदुकहस्ताश्च काश्चित्पुत्तलिकाकराः ॥ भोगद्रव्यकराः काश्चित्क्रीडाद्रव्यकरा वराः ॥ १६६ ॥ वेषद्रव्यकराः काश्चि  
 त्काश्चिन्मालाकरा वराः ॥ काश्चिद्वाद्यकहस्ताश्च प्रययुर्गोपिका मुदा ॥ १६७ ॥ वह्निशुद्धांशुकानां च वाहिकाश्चैव काश्चन ॥ चंदनागु  
 रुकस्तूरीकुंकुमद्रववाहिकाः ॥ १६८ ॥ काश्चित्संगीतनिरताः काश्चिच्चित्रकथारताः ॥ कोटिशः कोटिशो रम्याः प्रययुः शिविकान्विताः ॥  
 ॥ १६९ ॥ कोटिशः कोटिशश्चाश्वाः कोटिशः कोटिशो रथाः ॥ कोटिशः कोटिशश्चैव शकटा द्रव्यपूरिताः ॥ १७० ॥ कोटिशः कोटि  
 शश्चैव वृषेन्द्रा द्रव्यवाहकाः ॥ कोटिशः कोटिशश्चैव दशलक्षाणि हस्तिनाम् ॥ १७१ ॥ हस्तिपांकुशयुक्तानि ययुर्वृंदावनं वनम् ॥ सर्वे  
 वृंदावनं गत्वा दृष्ट्वा शून्यगृहं मुने ॥ १७२ ॥ वृक्षमूले यथास्थानं तस्थुः सर्वे यथोचितम् ॥ उवाच गोपाञ्छ्रीकृष्णो गृहांश्चेष्टतमान्त्र  
 जाः ॥ १७३ ॥ अद्य संतिष्ठतेत्येवं श्रुत्वा श्रीकृष्णभाषितम् ॥ कुत्र संति गृहाः कृष्णेत्येवमूचुस्तु गोपकाः ॥ इति तेषां वचः श्रुत्वा  
 श्रीकृष्णो वाक्यमब्रवीत् ॥ १७४ ॥ ॥ श्रीकृष्ण उवाच ॥ ॥ अत्र स्थाने गृहाः संति प्रसन्ना देवनिर्मिताः ॥ १७५ ॥ देवप्रीतिं विना  
 शक्ता न हि द्रष्टुं च केचन ॥ अद्य तिष्ठत गोपालाः संपूज्य वनदेवताः ॥ १७६ ॥ प्रातर्ययं गृहात्रम्यान्द्रक्ष्यथाद्य ध्रुवं मुदा ॥  
 धूपदीपादिनैवेद्यैर्बलिभिः पुष्पचंदनैः ॥ १७७ ॥ देवीं च वटमूलस्थां पूजां कुरुत चंडिकाम् ॥ कृष्णस्य वचनं श्रुत्वा गोपाः संपूज्य



देवताम् ॥ भुक्त्वा भोगान्दिने रात्रौ तत्रैव सुषुप्सुर्मुदा ॥ १७८ ॥ इति श्रीब्रह्मवैवर्ते महापुराणे श्रीकृष्णजन्मखण्डे नारायणनारदसंवादे  
 बकप्रलंबकेशिवधपूर्वकवृन्दावनगमनं नाम षोडशोऽध्यायः ॥ १६ ॥ ॥ श्रीनारायण उवाच ॥ सुप्तेषु व्रजनंदेषु नक्तं वृन्दावने वने ॥  
 सुनिद्रिते च निद्रेशो मातृवक्षःस्थलस्थिते ॥ १ ॥ निद्रितासु च गोपीषु रम्यतल्पस्थितासु च ॥ यूनां च सुखसंयोगानुषक्तमा  
 नसासु च ॥ २ ॥ कासुचिच्छिशुयुक्तासु सखीयुक्तासु कासुचित् ॥ कासुचिच्छकटस्थासु स्यंदनस्थासु कासुचित् ॥ ३ ॥  
 पूर्णेंदुकौमुदीयुक्ते स्वर्गादपि मनोहरे ॥ नानाप्रकारकुसुमवायुना सुरभीकृते ॥ ४ ॥ सर्वप्राणिनि निश्चेषे मुहूर्ते पंचमे गते ॥ तत्रा  
 जगाम भगवाञ्छिल्पिनां च गुरोर्गुरुः ॥ ५ ॥ बिभ्रद्दिव्यांशुकं सूक्ष्मं रत्नमालयं मनोहरम् ॥ रत्नालंकारमतुलं श्रीमन्मकरकुं  
 डलम् ॥ ६ ॥ ज्ञानेन वयसा वृद्धो दर्शनीयः किशोरवत् ॥ अतीव सुंदरः श्रीमान्कामदेवसमप्रभः ॥ ७ ॥ विशिष्टशिल्पनि  
 पुणैः सार्द्धं शिल्पित्रिकोटिभिः ॥ मणिरत्नैर्हर्मरत्नैर्लोहास्त्रयुतहस्तकैः ॥ ८ ॥ आजगमुर्यक्षनिकराः कुबेरवनकिंकराः ॥ स्फाटि  
 कारत्नवेषाश्च दीर्घस्कंधाश्च केचन ॥ ९ ॥ पद्मरागकराः केचिर्दिंद्रनीलकरा वराः ॥ केचित्स्यमंतककराश्चंद्रकांतकरास्तथा  
 ॥ १० ॥ सूर्यकांतकराश्चान्ये प्रभाकरकरा वराः ॥ केचित्परशुहस्ताश्च लोहसारकरा वराः ॥ ११ ॥ केचिच्च गंधसाराणां मणीं  
 द्राणां च वाहकाः ॥ केचिच्चाग्रहस्ताश्च केचिर्दर्पणवाहकाः ॥ १२ ॥ स्वर्णपात्रघटादीनां वाहकाश्चैव केचन ॥ विश्वकर्मा च  
 सामग्रीं दृष्ट्वा तु सुमनोहराम् ॥ १३ ॥ नगरं कर्तुमारेभे ध्यात्वा कृष्णं शुभेक्षणम् ॥ पंचयोजनविस्तीर्णं भारते श्रेष्ठमुत्तमम्  
 ॥ १४ ॥ पुण्यक्षेत्रं तीर्थसारमतिप्रियतमं हरेः ॥ तत्रस्थानां सुमुखूणां परं निर्वाणकारणम् ॥ १५ ॥ गोलोकस्य च सोपानं  
 सर्वेषां वाञ्छितप्रदम् ॥ चतुष्कोटिचतुःशालं तत्रैवातिमनोहरम् ॥ १६ ॥ कपाटस्तंभसोपानसहितैः प्रस्तरैर्वरैः ॥ चित्रपुत्तलि  
 कापुष्पकलशोज्ज्वलशेखरम् ॥ १७ ॥ शैलजाश्मविनिर्माणवेदिप्रांगणसंयुतम् ॥ शिलाप्राकारसंयुक्तं प्रचकाराथ लीलया ॥ १८ ॥  
 यथोचितवृहत्क्षुद्रद्वारद्वयसमन्वितम् ॥ स्फाटिकाकारमणिभिर्मुदा युक्तो विनिर्ममे ॥ १९ ॥ सोपानैर्गंधसाराणां स्तंभैः शंकुवि



निर्मितैः ॥ कपाटैर्लोहसाराणां राजतैः कलशोज्ज्वलैः ॥ २० ॥ वज्रसारविनिर्माणप्राकारैः परिशोभितम् ॥ कृत्वाऽऽश्रमं बल-  
वानां यथास्थानं यथोचितम् ॥ वृषभान्वालयं रम्यं कर्तुमारब्धवान्पुनः ॥ २१ ॥ प्राकारपरिखायुक्तं चतुर्द्वारान्वितं परम् ॥  
चारुविंशच्चतुःशालं महामणिविनिर्मितम् ॥ २२ ॥ रत्नसारविकारैश्च तूलिकानिकरैर्वरैः ॥ सुवर्णाकारमणिभिरारोहैरतिसुन्दरैः  
॥ २३ ॥ लोहसारकपाटैश्च शोभितं चित्रकृत्रिमैः ॥ मंदिरेमंदिरे रम्ये सुवर्णकलशोज्ज्वलम् ॥ २४ ॥ तदाश्रमैकदेशे च निर्ज-  
नेतिमनोहरे ॥ चारुचंपकवृक्षाणामुद्यानाभ्यंतरे मुने ॥ २५ ॥ संभोगार्थं कलावत्याः स्वामिना सह कौतुकात् ॥ विशिष्टेन  
मणीद्रेण चकाराट्टालिकालयम् ॥ २६ ॥ युक्तं नवभिरारोहैरिंद्रनीलविनिर्मितैः ॥ स्थूणाकपाटनिकरैर्गंधसारविकारजैः ॥ अत्यु-  
च्छ्रितं मनोरम्यं सर्वतोपि विलक्षणम् ॥ २७ ॥ ॥ नारद उवाच ॥ ॥ कलावती का भगवन्कस्य पत्नी मनोहरा ॥ यत्नतो  
यद्गृहं रम्यं निर्ममे सुरकारुणा ॥ २८ ॥ ॥ नारायण उवाच ॥ ॥ पितॄणां मानसी कन्या कमलांशा कलावती ॥ सुंदरी  
वृषभानस्य पतिव्रतपरायणा ॥ यस्याश्च तनया राधा कृष्णप्राणाधिका प्रिया ॥ २९ ॥ श्रीकृष्णार्द्धाशसंभूता तेन तुल्या च  
तेजसा ॥ यस्याश्च चरणांभोजरजःपूता वसुंधरा ॥ यस्यां च सुदृढां भक्तिं संतो वाञ्छन्ति संततम् ॥ ३० ॥ ॥ नारद उवाच ॥ ॥  
पितॄणां मानसीं कन्यां व्रजे तिष्ठन्कथं मुने ॥ ३१ ॥ मानवः केन पुण्येन कथमाप सुदुर्लभम् ॥ वृषभानुव्रजपतिः पुरासीत्को  
महानहो ॥ कस्य वा केन तपसा राधा कन्या बभूव ह ॥ ३२ ॥ ॥ सूत उवाच ॥ ॥ नारदस्य वचः श्रुत्वा महर्षिर्ज्ञानिनां  
वरः ॥ प्रहस्योवाच प्रीत्या तमितिहासं पुरातनम् ॥ ३३ ॥ ॥ नारायण उवाच ॥ ॥ बभूवुः कन्यकास्तिस्रः पितॄणां  
मानसात्पुरा ॥ ३४ ॥ कलावतीरत्नमालामेनकाश्चातिदुर्लभाः ॥ रत्नमाला च जनकं वरयामास कामुकी ॥ ३५ ॥ शैलाधिपं हरेरंशं  
मेनका सा हिमालयम् ॥ दुहिता रत्नमालाया अयोनिसंभवा सती ॥ ३६ ॥ श्रीरामपत्नी श्रीः साक्षात्सीता सत्यपरायणा ॥ कन्य

१ वृषभानोर्गृहम्-इ०पा० ।



का मेनकायाश्च पार्वती सा पुरा सती ॥ ३७ ॥ अयोनिसंभवा सा च हरेर्माया सनातनी ॥ सा लेभे तपसा देवं हरं नारायणात्म  
 कम् ॥ ३८ ॥ कलावती सुचंद्रं च मनुवंशसमुद्रवम् ॥ स च राजा हरेरंशस्तां संप्राप्य कलावतीम् ॥ ३९ ॥ मन्ये गुणवतां श्रेष्ठमात्मा  
 नमत्ति सुंदरम् ॥ अहो रूपमहो वेषमहो अस्या नवं वयः ॥ ४० ॥ सुकोमलांगं ललितं शरच्चंद्राधिकाननम् ॥ गमनं दुर्लभमहो  
 गजखंजनगंजनम् ॥ ४१ ॥ कटाक्षैर्मोहितुं शक्ता मुनींद्राणां च मानसम् ॥ श्रोणीयुग्मं सुललितं रंभास्तंभविनिर्मितम् ॥ ४२ ॥  
 स्तनद्वयं सुकठिनमतिपीनोन्नतं मुने ॥ नितंबयुगलं चारु रथचक्रविनिर्मितम् ॥ ४३ ॥ हस्तौ पादौ च रक्तौ च पक्वविंबफलाधरम् ॥  
 पक्वदाडिमबीजाभं दंतपंक्तिमनोहरम् ॥ ४४ ॥ शरन्मध्याह्नपद्मानां प्रभामोचनलोचनम् ॥ भूषणैर्भूषितं रूपं कृतं सद्गत्नभूषणम् ॥  
 ॥ ४५ ॥ इतीव मत्वा दृष्ट्वा च कामबाणप्रपीडितः ॥ दिव्यं स्यंदनमारुह्य कामुक्या सह कामुकः ॥ ४६ ॥ क्रीडां चकार रहसि स्था  
 नेस्थाने मनोहरे ॥ रम्यायां मलयद्रोण्यां चंदनागुरुवायुना ॥ ४७ ॥ चारुचंपकपुष्पाणां तल्पे रतिसुखावहे ॥ मालतीमल्लिकानां च  
 पुष्पोद्यानेतिपुष्पिते ॥ ४८ ॥ पुष्पभद्रानदीतीरे निर्जने केतकीवने ॥ पश्चिमाब्धितटांतस्थकानने जंतुवर्जिते ॥ ४९ ॥ नंदने मंदर  
 द्रोण्यां कावेरीतीरजे वने ॥ शैलेशैले सुरम्ये च नद्यां नद्यां नदेनदे ॥ ५० ॥ द्वीपेद्वीपे तु रहसि स रेमे वामया सह ॥ नवसंगमसं  
 योगाद्बुधे न दिवानिशम् ॥ ५१ ॥ एवं वर्षसहस्रं तद्गतमेव मुहूर्तवत् ॥ कृत्वा विहारं सुचिरं स विरक्तो बभूव ह ॥ ५२ ॥ जगाम  
 तपसे विंध्यशैलं तीर्थं तया सह ॥ भारतेतिप्रशस्यं च पुलहाश्रममुत्तमम् ॥ ५३ ॥ तपस्तेपे नृपस्तत्र दिव्यवर्षसहस्रकम् ॥ मोक्षा  
 कांक्षी निःस्पृहश्च निराहारः कृशोदरः ॥ ५४ ॥ मूर्छामाप मुनिश्रेष्ठ ध्यात्वा कृष्णपदांबुजम् ॥ तद्गात्रव्याप्तवल्मीकं साध्वी दूरं चकार  
 सा ॥ ५५ ॥ निश्चेष्टितं पतिं दृष्ट्वा त्यक्तं प्राणैश्च पंचभिः ॥ मांसशोणितरिक्तं तमस्थिसंसक्तविग्रहम् ॥ ५६ ॥ उच्चै रुरोद शोकार्ता  
 निर्जने तु कलावती ॥ हे नाथनाथेत्युच्चार्य कृत्वा वक्षसि मूर्च्छितम् ॥ ५७ ॥ विललाप महादीना पतिव्रतपरायणा ॥ दृष्ट्वा नृपं  
 निराहारं कृशं धमनिसंयुतम् ॥ ५८ ॥ श्रुत्वा च रोदनं तस्याः कृपया च कृपानिधिः ॥ आविर्बभूव ज गतां विधाता कमलोद्भवः ॥ ५९ ॥



क्रोडे कृत्वा च तं तूर्णं रुरोद भगवान्विभुः ॥ ब्रह्मा कमंडलुजलेनासिच्य नृपविग्रहम् ॥ ६० ॥ जीवं संचारयामास ब्रह्मज्ञाने  
 न ब्रह्मवित् ॥ नृपेन्द्रश्चेतनां प्राप्य पुरो दृष्ट्वा प्रजापतिम् ॥ ६१ ॥ प्रणनाम च तं दृष्ट्वा तं च कामसमप्रभम् ॥ तमुवाचेति संतुष्टो  
 वरं वृणु यथेप्सितम् ॥ ६२ ॥ स विधेर्वचनं श्रुत्वा वब्रे निर्वाणमीप्सितम् ॥ दयानिधे त्वं दयया वरं दातुं समुद्यतः ॥ ६३ ॥  
 प्रसन्नवदनः श्रीमान्स्मेराननसरोरुहः ॥ कृत्वानुमानं मनसि शुष्ककण्ठोष्ठतालुका ॥ ६४ ॥ तमुवाच सती त्रस्ता वरं दातुं समुद्यतम्  
 ॥ ॥ कमलावत्युवाच ॥ ॥ यदि मुक्तिं नृपेन्द्राय ददासि कमलोद्भव ॥ ६५ ॥ अतोबलाया हे ब्रह्मन्का गतिर्भविता वद ॥ विना कांतं च  
 कांतानां का शोभा चतुरानन ॥ ६६ ॥ व्रतं पतिव्रतायाश्च पतिरेव श्रुतौ श्रुतम् ॥ गुरुश्चाभीष्टदेवश्च तपोधर्ममयः पतिः ॥ ६७ ॥  
 सर्वेषां च प्रियतरो न बंधुः स्वामिनः परः ॥ सर्वधर्मात्परा ब्रह्मन्पतिसेवा सुदुर्लभा ॥ ६८ ॥ स्वामिसेवाविहीनायाः सर्वं तन्निष्फलं  
 भवेत् ॥ व्रतं दानं तपः पूजा जपहोमादिकं च यत् ॥ ६९ ॥ स्नानं च सर्वतीर्थेषु पृथिव्याश्च प्रदक्षिणम् ॥ दीक्षा च सर्वयज्ञेषु महादानानि  
 यानि च ॥ ७० ॥ पठनं सर्ववेदानां सर्वाणि च तपांसि च ॥ वेदज्ञानां ब्राह्मणानां भोजनं देवसेवनम् ॥ ७१ ॥ एतानि स्वामिसेवायाः  
 कलां नार्हति षोडशीम् ॥ स्वामिसेवाविहीना या वदन्ति स्वामिने कटुम् ॥ ७२ ॥ पतन्ति कालसूत्रे च यावच्चंद्रदिवाकरौ ॥ सर्पप्रमाणाः  
 कृमयो दंशन्ति च दिवानिशम् ॥ ७३ ॥ संततं विपरीतं च कुर्वन्ति शब्दमुल्बणम् ॥ मूत्रश्लेष्मपुरीषाणां कुर्वन्ति भक्षणं मुदा ॥ ७४ ॥  
 मुखे तासां ददत्येवमुल्कां च यमकिंकराः ॥ भुक्त्वा भोगं च नरके कृमियोनिं प्रयांति ताः ॥ ७५ ॥ भक्षन्ति जन्मशतकं  
 रक्तमांसपुरीषकम् ॥ श्रुत्वाहं विदुषां वक्राद्वेदवाक्येषु निश्चितम् ॥ ७६ ॥ जानामि किञ्चिदबला त्वं वेदजनको विभुः ॥ गुरोर्गुरु  
 श्च विदुषां योगिनां ज्ञानिनां तथा ॥ ७७ ॥ सर्वज्ञमेवंभूतं त्वां बोधयामि किमच्युत ॥ प्राणाधिकोयं कांतोयं यदि मुक्तो बभूव ह ॥  
 ॥ ७८ ॥ मम को रक्षिता ब्रह्मन्धर्मस्य यौवनस्य च ॥ कौमारे रक्षिता तातो दत्त्वा पात्राय सत्कृती ॥ ७९ ॥ सर्वदा रक्षिता कांतस्तद  
 भावे च तत्सुतः ॥ त्रिष्ववस्थासु नारीणां त्रातारश्च त्रयः स्मृताः ॥ ८० ॥ याः स्वतंत्राश्च ता नष्टाः सर्वधर्मबहिष्कृताः ॥ असत्कु



लप्रसूतास्ताः कुलटा दुष्टमानसाः ॥ ८१ ॥ शतजन्मकृतं पुण्यं तासां नश्यति पद्मज ॥ पुत्रस्नेहो यथा बाल्ये तथा यूनि च वार्द्ध  
के ॥ ८२ ॥ पतिव्रतानां कांते च सर्वकाले समा स्पृहा ॥ सुते स्तनंधये स्नेहो मातृणां चातिशोभिते ॥ ८३ ॥ पतिस्नेहस्य साध्वी  
नां कलां नार्हति षोडशीम् ॥ स्तनांधे स्तनदानांतमिष्टान्ने भोजनावधि ॥ ८४ ॥ कांते चित्तं सतीनां च स्वप्ने ज्ञाने च संततम् ॥  
दुःखांतो बंधुविच्छेदः पुत्राणां च ततोधिकः ॥ ८५ ॥ सुदारुणः स्वामिनश्च दुःखं नातः परं स्त्रियाः ॥ अविदग्धा यथा दग्धा ज्वलदग्नौ  
विषादने ॥ ८६ ॥ तथा विदग्धा दग्धा स्याद्विदग्धविरहानले ॥ नान्ने तृष्णा जले तृष्णा साध्वीनां स्वामिनं विना ॥ ८७ ॥  
विरहाग्नौ मनो दग्धं वह्नौ शुष्कतृणं यथा ॥ न हि कांतात्परो बन्धुर्न हि कांतात्परः प्रियः ॥ ८८ ॥ न हि कांतात्परो देवो न हि कान्ता  
त्परो गुरुः ॥ न हि कांतात्परो धर्मो न हि कांतात्परं धनम् ॥ ८९ ॥ न हि कांतात्पराः प्राणा न हि कांतात्परः स्त्रियाः ॥ निमग्नं  
कृष्णपादाब्जे वैष्णवानां यथा मनः ॥ ९० ॥ यथैकपुत्रे मातुश्च यथा स्त्रीषु च कामिनाम् ॥ धनेषु कृपणानां च चिरकालार्जि  
तेषु च ॥ ९१ ॥ यथा भयेषु भीतानां शास्त्रेषु विदुषां यथा ॥ स्तनादाने शिशूनां च शिल्पेषु शिल्पिनां यथा ॥ ९२ ॥ यथा  
जारे पुंश्चलीनां साध्वीनां च तथा प्रिये ॥ तं विना जीवितुं ब्रह्मक्षणेनैकं न च क्षमम् ॥ ९३ ॥ मरणं जीवनं तासां जीवनं मरणा  
धिकम् ॥ सद्गुरुहितानां च शोकेन हतचेतसाम् ॥ अन्यशोकनिमग्नानां कालेन पानभोजनात् ॥ ९४ ॥ विपरीतः कांतशोको  
वर्द्धते भक्षणादहो ॥ कर्म च्छाया सतीनां च संगिनीनां सती वरा (?) ॥ ९५ ॥ इतरे भोगदेहांते साध्वी जन्मनिजन्मनि ॥ करोषि  
चेज्जगद्धातरिमं मुक्तं मया विना ॥ ९६ ॥ त्वां शब्दाहं त्वयि विभो पश्य दास्यामि स्त्रीवधम् ॥ श्रुत्वा कलावतीवाक्यमुवाच विस्मि  
तो विधिः ॥ हितं पीयूषसदृशं भयसंविग्रमानसः ॥ ९७ ॥ ॥ ब्रह्मोवाच ॥ ॥ वत्से मुक्तिं न दास्यामि स्वामिनं च त्वया विना ॥  
॥ ९८ ॥ मुक्तं कर्तुं त्वया सार्द्धं सांप्रतं नाहमीश्वरः ॥ मातृमुक्तिर्विना भोगादुर्लभा सर्वसंमता ॥ ९९ ॥ निर्वाणतां समाप्नोति भोगी  
भोगविकृतने ॥ कतिवर्षं स्वर्गभोगं कुरुष्व स्वामिना सह ॥ १०० ॥ ततस्तु युवयोर्जन्म भविता भारते सति ॥ यदा भविष्यति



सती कन्या ते राधिका स्वयम् ॥ १०१ ॥ जीवन्मुक्तौ तया सार्द्धं गोलोकं च गमिष्यथः ॥ कतिकालं नृपश्रेष्ठ भुङ्क्व भोगं स्त्रिया  
 सह ॥ १०२ ॥ साध्वी वै सत्त्वयुक्ता च मा मां शतं त्वमर्हसि ॥ जीवन्मुक्ताः समाः सन्तः कृष्णपादाब्जमानसाः ॥ १०३ ॥  
 वाञ्छन्ति हरिदास्यं च दुर्लभं न च निर्वृतिम् ॥ इत्युक्त्वा तौ वरौ दत्त्वा सन्तस्थौ पुरतस्तयोः ॥ १०४ ॥ ययतुस्तौ तं प्रणम्य जगा  
 म स्वालयं विधिः ॥ आजगमतुस्तौ कालेन भुक्त्वा भोगं च भारतम् ॥ १०५ ॥ परं पुण्यप्रदं दिव्यं ब्रह्मादीनां च वाञ्छितम् ॥  
 सुचन्द्रो वृषभानुश्च ललाभ जन्म गोकुले ॥ १०६ ॥ पद्मावत्याश्च जठरे सुरभानस्य रेतसा ॥ जातिस्मरो हरेरंशः शुक्लपक्षे यथा  
 शशी ॥ १०७ ॥ ववर्द्धानुदिनं तत्र ब्रजगेहे ब्रजाधिपः ॥ सर्वज्ञश्च महायोगी हरिपादाब्जमानसः ॥ १०८ ॥ नन्दबन्धुर्वदान्यश्च  
 रूपवान्गुणवान्सुधीः ॥ कलावती कान्यकुब्जे बभूवायोनिसंभवा ॥ १०९ ॥ जतिस्मरा महासाध्वी सुन्दरी कमलाकला ॥ कान्य  
 कुब्जे नृपश्रेष्ठो भनंदन उरुक्रमः ॥ ११० ॥ स तां संप्राप्य यागांते यज्ञकुंडसमुत्थिताम् ॥ नग्नां हसन्तीं रूपाढ्यां स्तनांधामिव  
 बालिकाम् ॥ १११ ॥ तेजसा प्रज्वलन्तीं च प्रतप्तकनकप्रभाम् ॥ कृत्वा वक्षसि राजेंद्रः स्वकांतायै ददौ मुदा ॥ ११२ ॥ माला  
 वती स्तनं दत्त्वा तां पुपोष प्रहर्षिता ॥ तदन्नप्राशनदिने सतां मध्ये शुभे क्षणे ॥ ११३ ॥ नामरक्षणकाले च वाग्बभूवाशरीरिणी ॥  
 कलावतीति कन्याया नाम रक्ष नृपेति च ॥ ११४ ॥ इत्येवं वचनं श्रुत्वा तच्चकार महीपतिः ॥ विप्रेभ्यो भिक्षुकेभ्यश्च बन्दिभ्यश्च  
 धनं ददौ ॥ ११५ ॥ सर्वेभ्यो भोजयामास चकार सुमहोत्सवम् ॥ कालेन सा रूपवती यौवनस्था बभूव ह ॥ ११६ ॥ अतीव सुन्दर  
 श्यामा मुनिमानसमोहिनी ॥ चारुचंपकवर्णाभा शरच्चंद्रनिभानना ॥ ११७ ॥ ईषद्दास्यप्रसन्नास्या प्रफुल्लपद्मलोचना ॥ नितंब  
 श्रोणिभारार्ता स्तनभारनता सती ॥ ११८ ॥ गच्छन्ती राजमार्गेण गजेंद्रमंदगामिनी ॥ ददर्श नन्दः पथि तां गच्छन्तीं च मुदा  
 न्वितः ॥ ११९ ॥ जितेंद्रियश्च ज्ञानी च मूर्च्छामाप तथापि च ॥ त्रस्तो लोकान्पथि गतांस्तूर्णं पप्रच्छ सादरम् ॥ १२० ॥ गच्छन्ती  
 कस्य कन्येयमिति होवाच तं जनः ॥ भनंदनस्य नृपतेः कन्या नाम्ना कलावती ॥ १२१ ॥ कमलाकलया धन्या संभूता नृपमं



कृष्णं परिपूर्णतमं प्रभुम् ॥ ८२ ॥ नवधाराधरोत्कृष्टश्यामसुंदरविग्रहम् ॥ नंदैकनंदनं वंदे यशोदानंदनं प्रभुम् ॥ ८३ ॥ गोपिका  
 चेतनहरं राधाप्राणाधिकं परम् ॥ विनोदमुरलीशब्दं कुर्वतं कौतुकेन च ॥ ८४ ॥ रूपेणाप्रतिमेनैव रत्नभूषणभूषितम् ॥ कंदर्पकोटि  
 सौंदर्यं बिभ्रतं शांतमीश्वरम् ॥ ८५ ॥ क्रीडंतं राधया सार्धं वृन्दारण्ये च कुत्रचित् ॥ कुत्रचिन्निर्जनेरण्ये राधावक्षःस्थलस्थितम् ॥ ८६ ॥  
 जलक्रीडां प्रकुर्वतं राधया सह कुत्रचित् ॥ राधिकाकबरीभारं कुर्वतं कुत्रचिद्वने ॥ ८७ ॥ कुत्रचिद्राधिकापादे दत्तवंतमलक्तकम् ॥  
 सदा चर्विततांबूलं गृह्णंतं कुत्रचिन्मुदा ॥ ८८ ॥ पश्यंतं कुत्रचिद्राधां पश्यंतीं वक्रचक्षुषा ॥ दत्तवंतं च राधायै कृत्वा मालां च कुत्र  
 चित् ॥ ८९ ॥ कुत्रचिद्राधया सार्धं गच्छंतं रासमंडलम् ॥ राधादत्तां गले मालां धृतवंतं च कुत्रचित् ॥ ९० ॥ सार्धं गोपालि  
 काभिश्च विहरंतं च कुत्रचित् ॥ राधां गृहीत्वा गच्छंतं विहाय तां च कुत्रचित् ॥ ९१ ॥ विप्रपत्नीदत्तमंत्रं भुक्तवंतं च कुत्रचित् ॥  
 भुक्तवंतं तालफलं बालकैः सह कुत्रचित् ॥ ९२ ॥ वस्त्रं गोपालिकानां च हरंतं कुत्रचिन्मुदा ॥ गवां गणं व्याहरंतं कुत्रचिद्बालकैः  
 सह ॥ ९३ ॥ कालियमूर्ध्नि पादाब्जं दत्तवंतं च कुत्रचित् ॥ विनोदमुरलीशब्दं कुर्वतं कुत्रचिन्मुदा ॥ ९४ ॥ गायंतं रम्यसंगीतं कुत्र  
 चिद्बालकैः सह ॥ स्तुत्वा शक्रःस्तवेद्रेण प्रणनाम हरिं भिया ॥ ९५ ॥ पुरा दत्तेन गुरुणा रणे वृत्रासुरेण च ॥ कृष्णेन दत्तं कृपया  
 ब्रह्मणे च तपस्यते ॥ ९६ ॥ एकादशाक्षरो मंत्रः कवचं सर्वलक्षणम् ॥ दत्तमेतत्कुमाराय पुष्करे ब्रह्मणा पुरा ॥ ९७ ॥ कुमारोंगिरसे  
 दत्तं गुरवोंगिरसा मुने ॥ इदमिंद्रकृतं स्तोत्रं नित्यं भक्त्या च यः पठेत् ॥ ९८ ॥ स हि प्राप्य दृढां भक्तिमंते दास्यं लभेद्भुवम् ॥  
 जन्ममृत्युजराव्याधिशोकेभ्यो मुच्यते नरः ॥ न हि पश्यति स्वप्नेपि यमदूतं यमालयम् ॥ ९९ ॥ ॥ नारायण उवाच ॥ ॥ इंद्रस्य वचनं  
 श्रुत्वा प्रसन्नः श्रीनिकेतनः ॥ २०० ॥ प्रीत्या तस्मै वरं दत्त्वा स्थापयामास पर्वतम् ॥ प्रणम्य च हरिं शक्रः प्रययौ स्वगणैः सह ॥ १ ॥  
 गह्वरस्था जनाः सर्वे प्रजग्मुर्गह्वराद्ब्रह्मम् ॥ ते सर्वे मेनिरे कृष्णं परिपूर्णतमं विभुम् ॥ २ ॥ पुरस्कृत्य ब्रजस्थांश्च प्रययौ स्वालयं  
 हरिः ॥ तुष्टाव नंदः पुत्रं तं पूर्णब्रह्म सनातनम् ॥ पुलकाचित्सर्पाङ्गो भक्तिपूर्णाश्रुलोचनः ॥ ३ ॥ ॥ नंद उवाच ॥ नमो ब्रह्मण्यदेवा



य गोब्राह्मणहिताय च ॥ ४ ॥ जगद्धिताय कृष्णाय गोविंदाय नमोनमः ॥ नमो ब्रह्मण्यदेवाय ब्रह्मणे परमात्मने ॥ ५ ॥ अनंत  
कोटिब्रह्मांडधामधाम्ने नमोस्तु ते ॥ नमो मत्स्यादिरूपाणां जीवरूपाय साक्षिणे ॥ ६ ॥ निर्लिप्ताय निर्गुणाय निराकाराय ते नमः ॥  
अतिसूक्ष्मस्वरूपाय स्थूलात्स्थूलतमाय च ॥ ७ ॥ सर्वेश्वराय सर्वाय तेजोरूप नमोस्तु ते ॥ अतिप्रत्यक्षरूपाय ध्यानासाध्याय योगि  
नाम् ॥ ८ ॥ ब्रह्मविष्णुमहेशानां वंद्याय नित्यरूपिणे ॥ धाम्ने चतुर्णां वर्णानां युगेष्वेव चतुर्षु च ॥ ९ ॥ शुक्लरक्तपीतश्यामाभिधानगु  
णशालिने ॥ योगिने योगरूपाय गुरवे योगिनामपि ॥ २१० ॥ सिद्धेश्वराय सिद्धाय सिद्धानां गुरवे नमः ॥ यं स्तोतुमक्षमो ब्रह्मा  
विष्णुर्यं स्तोतुमक्षमः ॥ ११ ॥ यं स्तोतुमक्षमो रुद्रः शेषो यं स्तोतुमक्षमः ॥ यं स्तोतुमक्षमो धर्मो यं स्तोतुमक्षमो रविः ॥ १२ ॥ यं स्तो  
तुमक्षमो लंबोदरश्चापि षडाननः ॥ यं स्तोतुमक्षमाः सर्वे मुनयः सनकादयः ॥ १३ ॥ कपिलो न क्षमः स्तोतुं सिद्धेंद्राणां गुरोर्गुरुः ॥  
न शक्तौ स्तवनं कर्तुं नरनारायणावृषी ॥ १४ ॥ अन्ये जडधियः के वा स्तोतुं शक्ताः परात्परम् ॥ वेदा न शक्ता नो वाणी न च लक्ष्मीः  
सरस्वती ॥ १५ ॥ न राधा स्तवने शक्ता किं स्तुवंति विपश्चितः ॥ क्षमस्व निखिलं ब्रह्मन्नपराधं क्षणक्षणे ॥ १६ ॥ रक्ष मां करुणा  
सिंधो दीनबंधो भवार्णवे ॥ पुरा तीर्थे तपस्तप्त्वा पुत्रः प्राप्तः सनातनः ॥ १७ ॥ स्वकीयचरणांभोजे भक्तिं दास्यं च देहि मे ॥  
ब्रह्मत्वममरत्वं वा सालोक्यादिकमेव वा ॥ १८ ॥ त्वत्पदांभोजदास्यस्य कलां नार्हति षोडशीम् ॥ इन्द्रत्वं वा सुरत्वं वा संप्राप्तिं सि  
द्धिस्वर्गयोः ॥ १९ ॥ राजत्वं चिरजीवित्वं सुधियो गणयन्ति किम् ॥ एतद्यत्कथितं सर्वं ब्रह्मत्वादिकभीश्वर ॥ २२० ॥ भक्तसंगक्ष  
णार्द्धस्य नोपमा ते किमर्हति ॥ त्वद्भक्तो यस्त्वत्सदृशः कस्त्वां तर्कितुमीश्वरः ॥ २१ ॥ क्षणार्द्धालापमात्रेण पारं कर्तुं स चेश्वरः ॥  
भक्तसंगाद्भवत्येव भक्तिं कर्तुमनेकधा ॥ २२ ॥ त्वद्भक्तजलदालापजलसेकेन वर्द्धते ॥ अभक्तालपतापात्तु शुष्कतां याति तत्क्षणम् ॥  
॥ २३ ॥ त्वद्गुणस्मृतिसेकाच्च वर्द्धते तत्क्षणे स्फुटम् ॥ त्वद्भक्त्यंकुरमुद्भूतं स्फीतं मानसजं परम् ॥ २४ ॥ न नश्यं वर्द्धनीयं च



नित्यं नित्यं क्षणेक्षणे ॥ ततः संप्राप्य ब्रह्मत्वं भक्तस्य जीवनाय च ॥ २५ ॥ ददात्येव फलं तस्मै हरिदास्यमनुत्तमम् ॥ संप्राप्य  
दुर्लभं दास्यं यदि दासो बभूव ह ॥ २६ ॥ सुनिश्चयेन तेनैव जितं सर्वं भयादिकम् ॥ इत्येवमुक्त्वा भक्त्या च नंदस्तस्थौ हरेः  
पुरः ॥ २७ ॥ प्रसन्नवदनः कृष्णो ददौ तस्मै तदीप्सितम् ॥ एवं नंदकृतं स्तोत्रं नित्यं भक्त्या च यः पठेत् ॥ २८ ॥ सुदृढां भक्ति  
माप्नोति सद्यो दास्यं लभेद्धरेः ॥ तपस्तप्त्वा यदा द्रोणस्तीर्थे च धरया सह ॥ २९ ॥ स्तोत्रं तस्मै पुरा दत्तं ब्रह्मणा तत्सुदुर्लभम् ॥  
हरेः षडक्षरो मंत्रः कवचं सर्वरक्षणम् ॥ ३० ॥ इह सौभरिणा दत्तं तस्मै तुष्टेन पुष्करे ॥ तदेव कवचं स्तोत्रं स च मंत्रः सुदुर्लभः ॥  
॥ ३१ ॥ ब्रह्मणोऽंशेन मुनिना नंदाय च तपस्यते ॥ मंत्रः स्तोत्रं च कवचमिष्टदेवो गुरुस्तथा ॥ ३२ ॥ या यस्य विद्या प्राचीना  
न तां त्यजति निश्चितम् ॥ इत्येवं कथितं स्तोत्रं श्रीकृष्णारुख्यानमद्भुतम् ॥ सुखदं मोक्षदं सारं भवबंधविमोचनम् ॥ ३३ ॥ इति  
श्रीब्रह्मवैवर्ते महापुराणे श्रीकृष्णजन्मखण्डे नारायणनारदसंवाद इंद्रयागभंजनोनामैकविंशतितमोऽध्यायः ॥ २१ ॥ ॥ श्रीनारायण  
उवाच ॥ ॥ एकदा राधिकानाथो बलेन सह बालकैः ॥ जगाम तत्तालवनं परिपक्वफलान्वितम् ॥ १ ॥ वृक्षाणां रक्षिता दैत्यः खर  
रूपी च धेनुकः ॥ कोटिसिंहसमबलो देवानां दर्पनाशनः ॥ २ ॥ शरीरं पर्वतसमं कूपतुल्ये च लोचने ॥ ईषापंकिसमा दंतास्तुंडं पर्व  
तगह्वरम् ॥ ३ ॥ शतहस्तपरिमिता जिह्वा लोला भयानका ॥ कासारसदृशी नाभिः शब्दस्तस्य भयानकः ॥ ४ ॥ दृष्ट्वा तालवनं  
बाला हर्षमापुरनिदिताः ॥ कौतुकात्कृष्णमूचुस्ते स्मेराननसरोरुहाः ॥ ५ ॥ ॥ बाला ऊचुः ॥ ॥ हे कृष्ण करुणासिन्धो दीन  
बंधो जगत्पते ॥ महाबल बलभ्रातः समस्तबलिनां वर ॥ ६ ॥ अवधानं कुरु विभो क्षणार्द्धं नो निवेदने ॥ क्षुधितानां शिशूनां  
च भक्तानां भक्तवत्सल ॥ ७ ॥ स्वादूनि सुंदराण्येव पश्य तालफलानि च ॥ भंक्तुं चालयितुं वृक्षान्पातितुं च फलानि च ॥ ८ ॥  
नानावर्णानि पुष्पाणि पक्वानि दुर्लभानि च ॥ आज्ञां करोषि चेत्कृष्ण चेष्टां कर्तुं वयं क्षमाः ॥ ९ ॥ किं त्वत्र दैत्यो बलवान्खररूपी  
च धेनुकः ॥ अजितस्त्रिदशैः सर्वैर्महाबलपराक्रमः ॥ १० ॥ दुर्निवार्यश्च सर्वेषां कंसस्य सचिवो महान् ॥ हिंसकः सर्वजंतूनां



वनानामस्ति रक्षिता ॥ ११ ॥ सुविचार्य जगत्कांत वद नो वदतां वर ॥ युक्तं कार्यमयुक्तं वा कर्तव्यमथ वा न वा ॥ १२ ॥ बालकानां वचः श्रुत्वा भगवान्मधुसूदनः ॥ उवाच मधुरं बालान्वचनं तत्सुखावहम् ॥ १३ ॥ ॥ श्रीकृष्ण उवाच ॥ ॥ किं वो दैत्याद्रयं बाला यूयं मत्सहचारिणः ॥ वृक्षान्भङ्क्त्वा चालयित्वा फलानि खादताभयम् ॥ १४ ॥ श्रीकृष्णा ज्ञां समादाय बालका बलशालिनः ॥ उत्पेतुर्वृक्षशिखरं क्षुधिताश्च फलार्थिनः ॥ १५ ॥ नानाप्रकारवर्णानि स्वादूनि सुंदराणि च ॥ फलानि पातयामासुः परिपक्वानि नारद ॥ १६ ॥ केचिद्वभञ्जुर्वृक्षांश्च चालयामासुरेव च ॥ केचित्कोलाहलं चकुर्ननृतुस्तत्र केचन ॥ १७ ॥ अवरुह्य तरुभ्यश्च बालका बलशालिनः ॥ फलान्यादाय गच्छन्तो ददृशुर्दैत्यपुंगवम् ॥ १८ ॥ महाबलं महाकायं घोरं गर्दभरूपिणम् ॥ आगच्छन्तं महावेगात्कुर्वन्तं शब्दमुल्बणम् ॥ १९ ॥ तं दृष्ट्वा रुरुदुः सर्वे फलानि तत्पुत्रिभिया ॥ कृष्णकृष्णेति शब्दं च प्रचकुर्वहुधा भृशम् ॥ २० ॥ अस्मात्रक्ष समागच्छ हे कृष्ण करुणानिधे ॥ हे संकर्षण नो रक्ष प्राणा नो यांति दानवात् ॥ २१ ॥ हे कृष्ण हे कृष्ण हरे मुरारे गोविंद दामोदर दीनबंधो ॥ गोपीश गोपेश भवार्णवेऽस्मान्ननंत नारायण रक्षरक्ष ॥ २२ ॥ भयेऽभये बाध शुभेऽशुभे वा सुखेषु दुःखेषु च दीननाथ ॥ त्वया विनान्यं शरणं भवार्णवे न नोस्ति हे माधव रक्षरक्ष ॥ २३ ॥ जयजय गुणसिंधो कृष्ण भक्तैकबंधो बहुतरभययुक्तान्बालकात्रक्षरक्ष ॥ जहि दनुजकुलानामीशमस्माकमंतं सुरकुलबलदर्पं वर्धयेमं निहत्य ॥ २४ ॥ बालानां विह्वलं दृष्ट्वा बलेन सह माधवः ॥ आजगाम शिशुस्थानं भयहा भक्तवत्सलः ॥ २५ ॥ भयं नास्ति भयं नास्तीत्युक्त्वा दुद्राव सत्वरम् ॥ ईषद्वास्थप्रसन्नास्यो निर्भयं दत्तवाञ्छिशून् ॥ २६ ॥ दृष्ट्वा कृष्णं बलं बाला ननृतुर्विजहुर्भयम् ॥ हरिस्मृतिश्चाभयदा सर्वमंगलदायिका ॥ २७ ॥ श्रीकृष्णो दानवं दृष्ट्वा ग्रसन्तं पुरतः शिशून् ॥ बलं संबोध्य बलिनमुवाच मधुसूदनः ॥ २८ ॥ ॥ श्रीकृष्ण उवाच ॥ ॥ दानवो बलिपुत्रोऽयं नाम्ना साहसिको बली ॥ गर्दभो ब्रह्मशापेन शतो दुर्वाससा पुरा ॥ २९ ॥ पापिष्ठो मम वध्योऽयं महाबलपराक्रमः ॥ अहमेनं वधिष्यामि त्वं रक्ष बालकान्बल ॥ ३० ॥



आदाय बालकान्सर्वान्दूरं गच्छेत्युवाच ह ॥ तान्गृहीत्वा बलः शीघ्रं जगाम त्वरयाज्ञया ॥ ३१ ॥ दृष्ट्वा कृष्णं दानवैद्रो  
 महाबलपराक्रमः ॥ जग्रास लीलया कोपाज्ज्वलदग्निशिखोपमम् ॥ ३२ ॥ बभूवातिदाहयुक्तो मर्तुकामोतितेजसा ॥ उज्जग्रास पुन  
 दैत्यो विभुं तेजस्विनं भिया ॥ ३३ ॥ उज्जितं संतमीशं च दृष्ट्वा दैत्यो मुमोच ह ॥ अतीवसुंदरं शांतं ज्वलंतं ब्रह्मतेजसा ॥ ३४ ॥  
 कृष्णदर्शनमात्रेण बभूवास्य पुरा स्मृतिः ॥ आत्मानं बुबुधे कृष्णं जगतां कारणं परम् ॥ ३५ ॥ तेजःस्वरूपमीशं तं दृष्ट्वा तुष्टाव  
 दानवः ॥ यथागमं यथाजन्म गुणातीतं श्रुतेः परम् ॥ ३६ ॥ ॥ दानव उवाच ॥ ॥ वामनोऽसि त्वमंशेन मत्पितुर्यज्ञभिक्षुकः ॥  
 राज्यहर्ता च श्रीहर्ता सुतलस्थलदायकः ॥ ३७ ॥ बलिभक्तिवशो वीरः सर्वेशो भक्तवत्सलः ॥ शीघ्रं त्वं हिन्धि मां पापं शापाद्गद  
 भ्रूषिणम् ॥ ३८ ॥ मुनेर्दुर्वाससः शापादीदृशं जन्म कुत्सितम् ॥ मृत्युरुक्तश्च मुनिना त्वत्तो मम जगत्पते ॥ ३९ ॥ षोडशारेण  
 चक्रेण सुतीक्ष्णेनातितेजसा ॥ जहि मां जगतां नाथ सद्भक्तिं कुरु मोक्षद ॥ ४० ॥ त्वमंशेन वराहश्च समुद्धर्तुं वसुंधराम् ॥ वेदानां  
 रक्षिता नाथ हिरण्याक्षनिषूदनः ॥ ४१ ॥ त्वं नृसिंहः स्वयं पूर्णो हिरण्यकशिपोर्वधे ॥ प्रह्लादानुग्रहार्थाय देवानां रक्षणाय च ॥  
 ॥ ४२ ॥ त्वं च वेदोद्धारकर्ता मीनंशेन दयानिधे ॥ नृपस्य ज्ञानदानाय रक्षायै सुरविप्रयोः ॥ ४३ ॥ शेषाधारश्च कूर्मस्त्वमंशेन  
 सृष्टिहेतवे ॥ विश्वाधारश्च विश्वस्त्वमंशेनापि सहस्रधृक् ॥ ४४ ॥ रामो दाशरथिस्त्वं च जानक्युद्धारहेतवे ॥ दशकंधरहंता च सिंधौ  
 सेतुविधायकः ॥ ४५ ॥ कलया परशुरामश्च जमदग्निमुतो महान् ॥ त्रिःसप्तकृत्वो भूपानां निहंता जगतीपते ॥ ४६ ॥ अंशेन कपि  
 लस्त्वं च सिद्धानां च गुरोर्गुरुः ॥ मातृज्ञानप्रदाता च योगशास्त्रविधायकः ॥ ४७ ॥ अंशेन ज्ञानिनां श्रेष्ठो नरनारायणावृषी ॥  
 त्वं च धर्ममुतो भूत्वा लोकविस्तारकारकः ॥ ४८ ॥ अधुना कृष्णरूपस्त्वं परिपूर्णतमः स्वयम् ॥ सर्वेषामवताराणां बीजरूपः सना  
 तनः ॥ ४९ ॥ यशोदाजीवनो नित्यो नन्दैकानन्दवर्धनः ॥ प्राणाधिदेवो गोपीनां राधाप्राणाधिकप्रियः ॥ ५० ॥ वसुदेवसुतः शांतो  
 देवकीदुःखभंजनः ॥ अयोनिसंभवः श्रीमान्पृथिवीभारहारकः ॥ ५१ ॥ पूतनायै मातृगतिं प्रदाता च कृपानिधिः ॥ बककेशि



प्रलंबानां ममापि मोक्षकारकः ॥ ५२ ॥ स्वेच्छामयगुणातीत भक्तानां भयभंजन ॥ प्रसीद राधिकानाथ प्रसीद कुरु मोक्षणम् ॥  
 ॥ ५३ ॥ हे नाथ गार्दभीयोनेः समुद्धर भवार्णवात् ॥ मूर्खस्त्वद्भक्तपुत्रोऽहं मामुद्धर्तुं त्वमर्हसि ॥ ५४ ॥ वेदा ब्रह्मादयो यं च मुनीन्द्राः  
 स्तोतुमक्षमाः ॥ किं स्तौमि तं गुणातीतं पुरा दैत्योऽधुना खरः ॥ ५५ ॥ एवं कुरु कृपासिंधो येन मे न भवेज्जनुः ॥ दृष्ट्वा पादारविंदं  
 ते कः पुनर्भवनं व्रजेत् ॥ ५६ ॥ ब्रह्मा स्तोता खरः स्तोता नोपहासितुमर्हसि ॥ सदीश्वरस्य विज्ञस्य योग्यायोग्ये समा कृपा ॥ ५७ ॥  
 इत्येवमुक्त्वा दैत्येन्द्रस्तस्थौ च पुरतो हरेः ॥ प्रसन्नवदनः श्रीमानतितुष्टो बभूव ह ॥ ५८ ॥ इदं दैत्यकृतं स्तोत्रं नित्यं भक्त्या च यः  
 पठेत् ॥ सालोक्यसार्ष्टिसामीप्यं लीलया लभते हरेः ॥ ५९ ॥ इह लोके हरेर्भक्तिमते दास्यं सुदुर्लभम् ॥ विद्यां श्रियं सुकवितां पुत्रपौत्रा  
 न्यशो लभेत् ॥ ६० ॥ ॥ श्रीनारायण उवाच ॥ ॥ श्रुत्वानुमेने दैत्येन्द्रस्तवनं करुणानिधिः ॥ कथं करोमि संहारमीदृशं भक्तमित्यहो ॥  
 ॥ ६१ ॥ अनुमन्य स्मृतिं तस्य संजहार हरिः स्वयम् ॥ न हि युक्तो वधः स्तोतुर्दुर्वक्तुर्विधिरीश्वरात् ॥ ६२ ॥ दानवो मायया विष्णोर्विस  
 स्मार पुनः स्वकम् ॥ दुरुक्तिस्तत्कण्ठदेशे हृदधिष्ठानं चकार ह ॥ ६३ ॥ उवाच श्रीहरिं दैत्यः कोपात्प्रस्फुरिताधरः ॥ मुने सद्यो मर्तुकामो  
 दैवप्रस्तो विचेतनः ॥ ६४ ॥ ॥ दैत्य उवाच ॥ ॥ ध्रुवं त्वं मर्तुकामोसि दुर्बुद्धे मानवार्भक ॥ अद्य प्रस्थापयिष्यामि त्वामहं यममंदिरम् ॥  
 ॥ ६५ ॥ आयासि जीवनाकांक्षी मम तालवनं शिशो ॥ न यास्यसि पुनर्गेहं बांधवं न हि द्रक्ष्यसि ॥ ६६ ॥ न कंसो न जरासंधो नरको  
 न समो मम ॥ देवाः कपंति मे नित्यं के चान्ये मत्समा भुवि ॥ ६७ ॥ न हि संहारकर्ता च मां संहर्तुं क्षमः शिवः ॥ न च ब्रह्मा न  
 विष्णुश्च न मृत्युः काल एव च ॥ ६८ ॥ मम तालतरुन्भंक्त्वा पातयित्वा फलानि च ॥ अहंकरोषि सहसा किमहो कस्य तेजसा  
 ॥ ६९ ॥ कस्त्वं वद बटो सत्यं कमनीयोतिसुंदरः ॥ दुर्लभं जीवनं दातुं मह्यं कथमिहागतः ॥ ७० ॥ इत्युक्त्वा मस्तके कृत्वा  
 प्रेरयित्वा तु तं बली ॥ दूरतः पातयामास श्रीकृष्णं मरणोन्मुखः ॥ ७१ ॥ पातयित्वा च तं भूमौ विषाणाभ्यां जवान सः ॥

१ गार्दभीयोनेरित्यर्थः । २ खुराभ्यां च-इ० पा० ।



कृष्णांगस्पर्शमात्रेण तद्विषाणे बभञ्जतुः ॥ ७२ ॥ दैत्यो भग्नविषाणश्च तमीशं कोपयन्मुने ॥ जग्रास चर्वणं कर्तुं भग्नदंतो बभूव ह  
 ॥ ७३ ॥ तेजसा दग्धवक्रश्च तमुज्जग्राह तत्क्षणे ॥ जज्वाल व्यथितः कोपाद्ददार खुरतो महीम् ॥ ७४ ॥ घूर्णयित्वा तु लांगूलं  
 शब्दं कृत्वा भयानकम् ॥ स जगाम शिशुस्थानं दुद्रुवुर्बालका भिया ॥ ७५ ॥ बलं च प्रेरयामास मस्तकेन महाबली ॥ बलो  
 मुष्टिं ददौ तस्मै मूर्छामाप ततोऽसुरः ॥ ७६ ॥ क्षणेन चेतनां प्राप्य जगाम हरिसन्निधिम् ॥ बलमुष्ट्या च व्यथितः पुनर्मूर्छामवा  
 प सः ॥ ७७ ॥ पुनश्च चेतनां प्राप्य समुत्तस्थौ व्यथाकुलः ॥ उत्ससर्ज बृहल्लेहं मूत्रं च भयमाप ह ॥ ७८ ॥ क्षणात्संधिक्षणं प्राप्य  
 महाबलपराक्रमः ॥ कृत्वा शिरसि गोविंदं घूर्णयामास दानवः ॥ ७९ ॥ पातयामास भूमौ तं घूर्णयित्वा पुनःपुनः ॥ उत्पाट्य  
 तालवृक्षं तं ताडयामास माधवः ॥ ८० ॥ यथा खड्गप्रहारेण दानवस्य भवेद्यथा ॥ तथा बभूव दैत्यस्य तालवृक्षस्य ताडनात् ॥ ८१ ॥  
 गोवर्धनं समुत्पाट्य घातयामास तं विभुः ॥ पपात वेगाच्छैलेंद्रस्तस्योपरि महामुने ॥ ८२ ॥ पर्वतस्य प्रहारेण मूर्छामाप महाबलः ॥  
 बभूव जर्जरांगश्च रुधिरं च समुद्रमन् ॥ ८३ ॥ क्षणेन चेतनां प्राप्य समुत्तस्थौ रुषाऽसुरः ॥ गृहीत्वा पर्वतश्रेष्ठं प्रेरयामास माधवम्  
 ॥ ८४ ॥ दृष्ट्वा शैलमुत्पतंतं वेगेन मधुसूदनः ॥ जग्राह दक्षिणकरे यथेक्षुदंडवत्प्रभुः ॥ ८५ ॥ पूर्वस्थाने पर्वतं तं स्थापयामास  
 कौतुकात् ॥ गृहीत्वा दैत्यकर्णाग्रं पातयामास दूरतः ॥ ८६ ॥ उत्पत्य च महावेगाच्चकार वेष्टनं हरेः ॥ पृथिवीं घर्षयामास  
 तीक्ष्णाग्रेण सुरेण च ॥ ८७ ॥ प्रगृह्य श्रीहरिं वेगात्कृत्वा मूर्ध्नि महासुरः ॥ उत्पपात मनोयायी लीलया लक्षयोजनम् ॥ ८८ ॥  
 प्रहरं च तयोर्युद्धं निर्लक्षे च बभूव ह ॥ ततो गृहीत्वा श्रीकृष्णं पपात धरणीतले ॥ ८९ ॥ पुनर्मुहूर्तं युद्धं च बभूव भूतले तयोः ॥  
 मुदा हरिः प्रशशंस प्रहस्य दानवेश्वरम् ॥ ९० ॥ मद्भक्तस्य बलेः पुत्रं धन्यं तज्जीवनं परम् ॥ स्वस्त्यस्तु ते दानवेन्द्र वत्स निर्वाणतां  
 ब्रज ॥ ९१ ॥ मदर्थनं स्वस्तिबीजं परं निर्वाणकारणम् ॥ सर्वाधिकं सर्वपरं लभ स्थानं मनोहरम् ॥ ९२ ॥ इत्येवमुक्त्वा श्रीकृ  
 ष्णः सस्मर चक्रमुत्तमम् ॥ सूर्यकोटिसमं दीप्त्या जग्राह तत्सुदर्शनम् ॥ ९३ ॥ चिक्षेप भ्रामयित्वा च षोडशारमनुत्तमम् ॥ चिच्छे



द लीलयाऽवध्यं ब्रह्मविष्णुमहेश्वरैः ॥ ९४ ॥ पपात मस्तकं भूमौ दानवस्य महात्मनः ॥ तेजःसमूह उत्तस्थौ शतसूर्यसमप्रभः  
 ॥ ९५ ॥ विलोक्य हरिलोकं संश्लिष्टं कृष्णपदांबुजे ॥ संप्राप्य परमं मोक्षमहो दानवपुंगवः ॥ ९६ ॥ गगनस्थाः सुराः सर्वे  
 मुनयश्च भृशं मुदा ॥ पारिजातप्रसूनानां चक्रुस्ते तत्र वर्षणम् ॥ ९७ ॥ नेदुर्दुभयः स्वर्गे ननृतुश्चाप्सरोगणाः ॥ जगुर्गन्धर्वनिकरा  
 स्तुष्टुबुर्मुनयो मुदा ॥ ९८ ॥ स्तुत्वा जग्मुः सुराः सर्वे मुनयो हर्षविह्वलाः ॥ धेनुकस्य वधं दृष्ट्वा तत्राजग्मुश्च बालकाः ॥ ९९ ॥  
 बलश्च बलिनां श्रेष्ठस्तुष्टाव पुरुषोत्तमम् ॥ तुष्टुर्बालकाः सर्वे ननृतुश्च मुदान्विताः ॥ १०० ॥ दत्त्वा कृष्णबलाभ्यां च प्रपक्वानि  
 फलानि च ॥ सर्वाणि भक्षयामासुर्बालाः प्रहृष्टमानसाः ॥ १०१ ॥ भुक्त्वा पीत्वा हरिः शीघ्रं बलेन बालकैः सह ॥ जगाम स्वालयं  
 ब्रह्मन्निहत्य दानवेश्वरम् ॥ १०२ ॥ इति श्रीब्रह्मवैवर्ते महापुराणे श्रीकृष्णजन्मखंडे नारायणनारदसंवादे धेनुकवधोनाम द्वाविंशोऽध्यायः  
 ॥ २२ ॥ ॥ नारद उवाच ॥ ॥ केन पापेन बलिजो गर्दभत्वमवाप ह ॥ दुर्वासाः केन दोषेण शशाप दानवेश्वरम् ॥ १ ॥ केन  
 पुण्येन वा नाथ बलिनः श्रीहरेः पदम् ॥ सहसैकत्वमुक्तिं च संप्राप दानवाधिपः ॥ २ ॥ मुने सर्वं सुविस्तार्य वद संदेहभंजन ॥  
 अहो कविमुखे काव्यं नूतनं नूतनं पदेपदे ॥ ३ ॥ ॥ श्रीनारायण उवाच ॥ ॥ शृणु वत्स प्रवक्ष्येहमितिहासं पुरातनम् ॥ पुरा श्रुतं  
 धर्मवक्रात्पर्वते गन्धमादने ॥ ४ ॥ पाद्मकल्पे च वृत्तांतं विचित्रं सुमनोहरम् ॥ नारायणकथोपेतं कर्णपीयूषमुत्तमम् ॥ ५ ॥ यत्र  
 कल्पे कथा चेयं तत्र त्वमुपबर्हणः ॥ आकल्पजीवी सश्रीकः सुंदरः स्थिरयौवनः ॥ ६ ॥ पंचाशत्कामिनीनां च पतिः शृंगारत  
 त्परः ॥ वरेण ब्रह्मणस्त्वं च सुकण्ठो गायनेश्वरः ॥ ७ ॥ अनुक्षणं पपुस्तास्ते सुंदरं मुखपंकजम् ॥ निमेषरहिताः सर्वाः  
 कामबाणप्रपीडिताः ॥ ८ ॥ तासां प्राणैश्च चटितो विधिना त्वमिव श्रुतम् ॥ दिवानिशं सहचरा न जीवंति त्वया विना ॥  
 ॥ ९ ॥ पुष्पोद्याने च रहसि स्थानेस्थाने मनोरमे ॥ गह्वरेषु च शैलानां कंदरेषु नदीषु च ॥ १० ॥ काननेषु च रम्येषु  
 श्मशाने जंतुवर्जिते ॥ यथामनोरथं ताश्च क्रीडां चक्रुस्त्वया सह ॥ ११ ॥ तदा दैवाद्विधेः शापाद्भूत्वा दासीसुतो भवान् ॥



अधुना ब्रह्मणः पुत्रो वैष्णवोच्छिष्टभोजनात् ॥ १२ ॥ असंख्यकल्पजीवी च वैष्णवप्रवरो महान् ॥ ज्ञानदृष्ट्या सर्वदर्शी प्रिय  
 शिष्यश्च धूर्जटेः ॥ १३ ॥ तस्य कल्पस्य वृत्तांतं मुने मत्तो निशामय ॥ विस्तार्य दैत्यवृत्तांतं कथयामि सुधोपमम् ॥ १४ ॥ एक  
 दैव बलेः पुत्रो नाम्ना साहसिको बली ॥ स्वतेजसा सुराज्जित्वा प्रतस्थे गंधमादनम् ॥ १५ ॥ चंदनोक्षितसर्वांगो रत्नभूषण  
 भूषितः ॥ रत्नसिंहासनस्थश्च बहुसैन्यसमन्वितः ॥ १६ ॥ एतस्मिन्नंतरे तेन पथा याति तिलोत्तमा ॥ रूपेणाप्सरसां श्रेष्ठा  
 नानावेषविधायिनी ॥ १७ ॥ चारुचंपकवर्णाभा रत्नाभरणभूषिता ॥ नवयौवनसंपन्ना कामबाणप्रपीडिता ॥ १८ ॥ ईषद्धास्य  
 प्रसन्नास्या दिव्यवस्त्रं सुविभ्रती ॥ वक्रभ्रूभंगयुक्ता सा गजेंद्रमंदगामिनी ॥ १९ ॥ स्तनमूरुं मुखेदुं च दृष्ट्वा साहसिको युवा ॥  
 वायुना मुक्तवस्त्रायास्तस्या मूर्छामवाप ह ॥ २० ॥ सा ददर्श बलेः पुत्रमतीव सुमनोहरम् ॥ प्रफुल्लमालतीमालां विभ्रतं नवयौव  
 नम् ॥ २१ ॥ शरत्पार्वणचंद्रास्यं सुस्मितं सुमनोहरम् ॥ दृष्ट्वा तं विस्मिता कामात्कटाक्षं च चकार सा ॥ २२ ॥ क्रीडायै चंद्र  
 लोकं च गच्छंती चंद्रकामुकी ॥ तस्थौ केन च्छलेनैव मत्ता शृंगारलालसा ॥ २३ ॥ दर्शदर्शं च तस्यास्यं प्रहस्य वक्रचक्षुषा ॥  
 मुखस्याच्छादनं चक्रे वाससा सा पुनःपुनः ॥ २४ ॥ पुलकांकितसर्वांगं धर्मकर्मसमन्वितम् ॥ बभूव काममत्ताया योनौ कंडू  
 यनं जलम् ॥ २५ ॥ विसस्मार शशधरं बलिपुत्रमनोरथा ॥ अहो को वेद भुवने दुर्ज्ञेयं पुंश्चलीमनः ॥ २६ ॥ पुंश्चल्यां यो हि वि  
 श्वस्तो विधिना स विडंबितः ॥ बहिष्कृतश्च यशसा धर्मेण स्वकुलेन च ॥ २७ ॥ वाञ्छितं नूतनं प्राप्य विनश्यति पुरातनम् ॥ तदा  
 स्वकर्मसाध्या सा को वा तस्याः प्रियोऽप्रियः ॥ २८ ॥ दैवे कर्मणि पैत्र्ये च पुत्रे बंधौ न भर्तारि ॥ दारुणं पुंश्चलीचित्तं सदा शृङ्गा  
 रकर्मणि ॥ २९ ॥ प्राणाधिकं रतिज्ञं साऽमृतदृष्ट्या च पुंश्चली ॥ रत्नप्रदं रत्नविज्ञं विषदृष्ट्या हि पश्यति ॥ ३० ॥ सर्वेषां स्थल  
 मस्त्येव पुंश्चलीनां न कुत्रचित् ॥ दारुणा पुंश्चली जातिर्नरधातिभ्य एव च ॥ ३१ ॥ निष्कृतिः सर्वभोगांते सर्वेषामस्ति निश्चितम् ॥  
 न पुंश्चलीनां विप्रेन्द्र यावच्चंद्रदिवाकरौ ॥ ३२ ॥ अन्यासां कामिनीनां च कीटं हंतुं च या दया ॥ सा नास्ति पुंश्चलीनां तु कांतं



हन्ति पुरातनम् ॥ ३३ ॥ कांतं दृष्ट्वा हिनस्त्येव सोपायेनावलीलया ॥ रतिज्ञं नूतनं प्राप्य विषतुल्यं पुरातनम् ॥ ३४ ॥ पृथिव्यां  
 यानि पापानि पुंश्चलीष्वेव भारते ॥ तिष्ठन्ति ताभ्यो न पराः पापिष्ठाः संति केचन ॥ ३५ ॥ पुंश्चलीपरिपक्वात्रं सर्वपातकनि  
 श्चितम् ॥ कैवे कर्मणि पैत्र्ये च न देयं च तथा जलम् ॥ ३६ ॥ अन्नं विष्टा जलं मूत्रं पुंश्चलीनां च निश्चितम् ॥ दत्त्वा पि  
 तृभ्यो देवेभ्यो भुक्त्वा च नरकं व्रजेत् ॥ ३७ ॥ शतवर्षं कालसूत्रे पचत्येव सुदारुणे ॥ घोरांधकारे कृमयस्तं दशन्ति दिवानिशम् ॥  
 ॥ ३८ ॥ पुंश्चल्यन्नं च यो भुंक्ते देवाद्यदि नराधमः ॥ सप्तजन्मकृतं पुण्यं तस्य नश्यति निश्चितम् ॥ ३९ ॥ आयुःश्रीयशसां  
 हानिरिह लोके परत्र च ॥ तस्माद्यत्नाद्रक्षणीयं पाकपात्रं कलत्रकम् ॥ ४० ॥ पुंश्चलीदर्शने पुण्यं यात्रासिद्धिर्भवेद्भुवम् ॥ स्पर्शने  
 च महापापं तीर्थस्नानाद्विशुध्यति ॥ ४१ ॥ स्नानं दानं व्रतं चैव जपश्च देवपूजनम् ॥ निष्फलं पुंश्चलीनां च भारते जीवनं वृथा ॥  
 ॥ ४२ ॥ कथितं कुलटाख्यानं दुर्ज्ञेयं च यथागमम् ॥ संवादं च तयोस्तत्र प्रकृतं शृणु नारद ॥ ४३ ॥ स पुनश्चेतनां प्राप्य तां दृष्ट्वैव  
 बलेः सुतः ॥ कामातुरः प्रमत्तश्च जगाम कुलटांतिकम् ॥ ४४ ॥ उवाच कुटिलापांगीं पीनश्रोणिपयोधराम् ॥ ब्रीडया वाससा वक्र  
 माच्छन्नं कुर्वतीं मुदा ॥ ४५ ॥ ॥ साहसिक उवाच ॥ ॥ कासि त्वं कस्य कन्यासि कस्य कांतासि कामिनि ॥ स्वयं क्व यासि  
 कं सुभ्रूः पुण्यवंतं मनोहरम् ॥ ४६ ॥ कल्पांते तपसा पूतं भोक्तुं त्वामेव सुंदरि ॥ यं तं यासियाहि सा त्वं भृत्यं मां कर्तुमर्हसि ॥ ४७ ॥  
 क्रीणीहि रतिपुण्येन मां भृत्यं रतिलोलुपम् ॥ शृंगारलोलुपा त्वं च शृंगारं देहि कामुकि ॥ ४८ ॥ त्वया सह ममाश्लेषो विधिना  
 च विनिर्मितः ॥ निरूपितं यत्तेनैव वार्यते केन तत्प्रिये ॥ ४९ ॥ वाक्यं पीयूषसदृशं सस्मितं वद सुंदरि ॥ शीघ्रं भुजलतापाशै  
 र्वेधनं कुरु निर्जने ॥ ५० ॥ आसनं देहि कल्याणि स्वरुं कनकसन्निभम् ॥ स्तनमंडलकुंभं च पात्रयोग्यं प्रदर्शय ॥ ५१ ॥ तीक्ष्णास्त्रेण  
 कटाक्षेण जर्जरं कुरु भामिनि ॥ कामसर्पक्षतं पादस्पर्शनेनारुजं कुरु ॥ ५२ ॥ अधरोष्ठामृतं स्वादु देहि मे क्षुधिताय च ॥ पक्कदाडि  
 मबीजाभं दंतं दर्शय सुंदरम् ॥ ५३ ॥ गंभीरनाभिं त्रिवलीं द्रष्टुमिच्छामि सुंदरि ॥ नीवीप्रमोक्षणं कर्तुमिच्छा मे वर्तते सदा ॥ ५४ ॥



श्रोणीं पश्यामि ललितां मुनिमानसमोहिनीम् ॥ शरन्मध्याह्नपद्मानां प्रभामोचनलोचनाम् ॥ ५५ ॥ शरत्पार्वणचन्द्रास्यं प्रसन्नं च  
 प्रदर्शय ॥ सा च तद्वचनं श्रुत्वा तमुवाच स्मरातुरा ॥ ५६ ॥ दृष्ट्वा तं कामबाणेन मानसंक्षयकामिनी ॥ ॥ तिलोत्तमोवाच ॥ ॥ पतिस्त्व  
 त्सदृशो नाथ कामिनीनां मनीषितः ॥ ५७ ॥ बलिपुत्रोसि धर्मिष्ठो रूपवान्गुणवान्युवा ॥ शृंगारनिपुणः कांतः कामशास्त्रविशा  
 रदः ॥ ५८ ॥ सदा मनोज्ञः स्त्रीणां त्वं सुवेषश्च स्वभावतः ॥ सुवेषं सुंदरं शांतं कांतं दांतमरोगिणम् ॥ ५९ ॥ शृंगारज्ञं गुणज्ञं त्वां युवानं  
 रसिकं शुचिम् ॥ स्त्रीमनोज्ञं दयालुं च बलिष्ठं सन्तमीश्वरम् ॥ दातारप्रनुरक्तं च कांतमिच्छति कामिनी ॥ ६० ॥ एते सर्वे गुणाः  
 कांतं संति कांते त्वयि ध्रुवम् ॥ त्वां न वाञ्छन्ति याः कांतास्ता अविज्ञाश्च वंचिताः ॥ ६१ ॥ संतोषं ते करिष्यामि समागम्य विधोर्गृहा  
 त् ॥ वेषं कृत्वा तु चंद्रार्थं यात्राद्य तस्य कामिनी ॥ अन्याश्लेषणमात्रेण भविता धर्मलंघना ॥ ६२ ॥ याश्च धर्मात्र रक्षन्ति तासां  
 च जीवनं वृथा ॥ चंद्राश्लेषं न जानन्ति यास्ता मूढाः प्रकीर्तिताः ॥ ता एव मातृगर्भस्था न प्राज्ञाः पौरुषै रसैः ॥ ६३ ॥ स्ववैद्यौ  
 मदनश्चंद्रो मरुत्वान्नलकूबरः ॥ एभिर्नार्लिंगिता यास्ता वंचिता रतिकर्मभिः ॥ ६४ ॥ दिवानिशं मानसं मे तेषां क्रीडां च  
 चिंतयेत् ॥ विशेषतः कामदेवो निपुणो रतिकर्मणि ॥ ६५ ॥ चंद्रशृंगारमाश्लेषमालापममृताधिकम् ॥ अद्य तस्य रतिदिनं तेन  
 तच्चिंतयेन्मनः ॥ ६६ ॥ तिलोत्तमावचः श्रुत्वा जहास बलिनंदनः ॥ सकामश्च सपुलकस्तामुवाच रहःस्थले ॥ ६७ ॥ ॥ साहसिक  
 उवाच ॥ ॥ ब्रह्मणा निर्मिता त्वं च कौतुकेन तिलोत्तमे ॥ अतो वरा चाप्सरसां विदग्धरसिकेश्वरी ॥ ६८ ॥ सुंदोपसुंदयोर्नाश  
 निमित्तेन प्रयत्नतः ॥ सर्वरूपगुणाधारा विधिना च कृता पुरा ॥ ६९ ॥ सर्वं जानासि सर्वज्ञे विज्ञा सुरतकर्मणि ॥ हर्षेण श्रोतुमि  
 च्छामि वद वो मानसं वचः ॥ ७० ॥ अतिप्रियश्च को वा च कः स्वभावो वरानने ॥ अवश्यं गोपनीयं च श्रोतुमिच्छामि सुंदरि  
 ॥ ७१ ॥ गंधर्वाणां सुराणां च राज्ञां पुण्यवतामपि ॥ सर्वेषां प्राणतुल्या त्वमेषु ते कः परः प्रियः ॥ ७२ ॥ असुरस्य वचः श्रुत्वा प्रह  
 स्य सा तिलोत्तमा ॥ मुखमाच्छादनं चक्रे विलोक्य वक्रचक्षुषा ॥ ७३ ॥ सत्यं सारमंतरस्थमव्यक्तमतिगोपनम् ॥ उवाच मान



सं वाक्यमज्ञातं विदुषामपि ॥ ७४ ॥ ॥ तिलोत्तमोवाच ॥ ॥ कथनीयं साहसिक पुंश्चलीनां मनोवचः ॥ स्त्रीजातीनां च सर्वा  
 सामुपहासकरं परम् ॥ ७५ ॥ सर्वेषामपि दुर्ज्ञेयं चरितं योषितामपि ॥ विशेषतोपि दुर्ज्ञेयं पुंश्चलीनां मनोवचः ॥ ७६ ॥  
 वेदवेदांगशास्त्रांतं सर्वं जानाति पंडितः ॥ कांतं नांतं विजानाति दिशामाकाशयोषिताम् ॥ ७७ ॥ विषादप्यप्रियो वृद्धो रत्नादपि  
 च योषिताम् ॥ युवा सर्वस्वहर्ता चेत्प्राणेभ्योपि परः प्रियः ॥ ७८ ॥ युवानं सुंदरं दृष्ट्वा ह्यार्ता भवति पुंश्चली ॥ विशेषतः सुवेषं च  
 दृष्ट्वैव हतचेतना ॥ ७९ ॥ निमेषरहिता तस्या लोचनाभ्यां पिबेन्मुखम् ॥ योनौ जलं क्षरेत्तस्याः सद्यः कंदूयनं भवेत् ॥ ८० ॥  
 मनोऽतिलोलमस्थैर्यं सर्वाङ्गानि चकंपिरे ॥ जडीभूतं शरीरं च प्रदग्धं मदनानलात् ॥ ८१ ॥ संप्राप्य तं चेद्रहसि सालापं कुरुते  
 स्फुटम् ॥ सकटाक्षं स्मेरवक्त्रं दर्शयित्वा पुनःपुनः ॥ ८२ ॥ तथा यदि वशं कर्तुं न शशाक जितेंद्रियम् ॥ स्वमंगं दर्शयित्वा तमं  
 तर्वाक्यं स्फुटं वदेत् ॥ ८३ ॥ दुःसाध्ये नायके दुःखं भवेदाजन्मजन्मनि ॥ तत्तुल्यं तत्परं प्राप्य तं विस्मरति पुंश्चली ॥ ८४ ॥  
 पुंश्चलीनामप्रियः कः कः प्रियो वा महीतले ॥ योतिश्चंगारनिपुणः स च प्राणाधिकः प्रियः ॥ ८५ ॥ पूर्वजारं पतिं पुत्रं भ्रातरं  
 पितरं प्रसूम् ॥ विशिष्टं नूतनं प्राप्य सर्वं त्यजति लीलया ॥ ८६ ॥ न दानेन न मानेन सत्येन स्तवनेन वा ॥ नोपकारेण प्रीत्या  
 वा सा साध्या सुरतिं विना ॥ ८७ ॥ शयने भोजने चापि स्वप्ने ज्ञाने दिवानिशम् ॥ नित्यं सत्पुरुषाश्लेषं स्मरन्ति कुलटाः स्त्रियः  
 ॥ ८८ ॥ सृङ्गारनिपुणानां च ध्यानसाध्या चिरं परम् ॥ दारुणा पुंश्चलीजातिः प्रार्थयन्ति नवनवम् ॥ ८९ ॥ सर्वासां कुलटानां च चरित्रं  
 कथितं मया ॥ अकथ्यं गोपनीयं च मम हृदयचनं शृणु ॥ ९० ॥ मम संति प्रियतरा गंधर्वेषु सुरेषु च ॥ युवानो रतिशूराश्च कामशास्त्र  
 विशारदाः ॥ ९१ ॥ विशेषतः शशधरे स्नेहो मे विद्यते परः ॥ ततोतिरिक्तः सर्वस्मादपि कामः प्रियो मम ॥ ९२ ॥ प्रियो मे कामस  
 दृशो न भूतो न भविष्यति ॥ स्मरस्य स्मरणात्तूर्णं सुस्निग्धं मानसं मम ॥ ९३ ॥ इत्येवं कथितं सर्वमात्मनो योषितामपि ॥

१ गंधर्वपूरुषेषु च-३० पा० ।



आज्ञां कुरु महाराज यास्यामि चंद्रसन्निधिम् ॥ ९४ ॥ चंद्रस्थानात्तव स्थानं समागत्य सुनिश्चितम् ॥ संतोषं तव दैत्येन्द्र करिष्यामि  
 न संशयः ॥ ९५ ॥ श्रुत्वैवं बलिपुत्रश्च जहासोच्चैः पुनःपुनः ॥ सा वक्रचक्षुषालोक्य तं जहास स्मरातुरा ॥ ९६ ॥ छलेन दर्शया  
 मास कठिनं स्तनयोर्युगम् ॥ चारुचंपकवर्णाभं वर्तुलं पीनमुच्छ्रितम् ॥ ९७ ॥ श्रोणीं सुकठिनां रम्यां रंभास्तंभविनिदिनीम् ॥  
 सकटाक्षं स्मेरमुखं कपोलं पुलकांचितम् ॥ ९८ ॥ रहःस्थानं समासाद्य कामेन हतचेतना ॥ पुलकांचितसर्वांगी लोचनाभ्यां पपौ  
 मुखम् ॥ ९९ ॥ तस्य रूपं च वेषं च दर्शदर्श पुनःपुनः ॥ मुखस्याच्छादनं भावात्कुर्वती सूक्ष्मवाससा ॥ १०० ॥ अतिकामातुरां  
 दृष्ट्वा सुप्राज्ञो बलिनंदनः ॥ पप्रच्छ कामिनां कामी भावं विज्ञातुमुत्सुकः ॥ १०१ ॥ ॥ साहसिक उवाच ॥ ॥ किं करिष्यसि मां सत्यं  
 वद पंकजलोचने ॥ कार्यांतरं करिष्यामि सुचिरं स्थातुमक्षमः ॥ १०२ ॥ कामिनीषु बलात्कारो न धर्मो धर्मिणां प्रिये ॥ विशेषतोतिवि  
 दुषां नास्माकं स्वकुलोचितः ॥ १०३ ॥ शृंगारं देहि वा गच्छ रतिं कर्तुं सुरांतिके ॥ कः क्षमो वावशीकर्तुं पुंश्चलीं बहुगामि  
 नीम् ॥ १०४ ॥ दानवस्य वचः श्रुत्वा शुष्ककंठोष्ठतालुका ॥ आत्मानमधममन्या भिद्यमाना स्मरास्त्रतः ॥ १०५ ॥ ॥ तिलोत्त  
 मोवाच ॥ ॥ कथमेवं ब्रूहि त्वं मे कांतः प्राणाधिकः प्रियः ॥ कथं वा कोपयुक्तोसि कुरु कार्यं मनीषितम् ॥ १०६ ॥ त्वामेवं  
 विमुखं कृत्वा यामि चंद्रांतिकं यदि ॥ तवाभिशापात्तत्रैव सद्यो विघ्नो भविष्यति ॥ १०७ ॥ विहारं कुरु भद्रं ते करिष्यति हरिः  
 स्वयम् ॥ पदेपदे शुभं तस्य यः स्त्रीमानं च रक्षति ॥ १०८ ॥ अवमन्य स्त्रियं मूढो यो याति पुरुषाधमः ॥ पदेपदे तदशुभं करोति  
 पार्वती सती ॥ १०९ ॥ तिलोत्तमावचः श्रुत्वा जहास बलिनंदनः ॥ कमशास्त्रेषु निष्णातः तद्भावं बुबुधे सुधीः ॥ ११० ॥ भावं  
 विज्ञाय भावज्ञः कामशास्त्रविशारदः ॥ करे धृत्वा समाश्लिष्य चुचुंब मुखपंकजम् ॥ १११ ॥ जगाम च तया सार्धं गंधमादनग  
 ह्वरम् ॥ ददर्श तत्र गत्वा च स्थानं जंतुविवर्जितम् ॥ ११२ ॥ संस्थाप्य रत्नदीपांश्च धूपं च सुमनोहरम् ॥ शय्यां रतिकरीं कृत्वा  
 सुष्वाप च तया सह ॥ ११३ ॥ नानाप्रकारशृंगारं चकार काममोहितः ॥ तिलोत्तमा तं बुबुधे सुरादपि विचक्षणम् ॥ ११४ ॥



विपरीतरतौ तुष्टा बभूव रसिकेश्वरी ॥ दिवानिशं न बुबुधे नवसंगममूर्च्छिता ॥ ११५ ॥ तिलोत्तमा कामभावाद्बलिपुत्रमुवाच ह ॥  
 कृत्वा वक्षसि प्राणेशं स्तनयोरंतरे मुदा ॥ ११६ ॥ ॥ तिलोत्तमोवाच ॥ ॥ कदा द्रक्ष्याम्यहं कांतं मुखचंद्रं मनोहरम् ॥ एवंभूतं शुभ  
 दिनं कदा मे भविता पुनः ॥ ११७ ॥ अयि किं रूपमाश्चर्यं गुणो वा तव दानव ॥ ध्रुवं शृंगारनिपुणस्त्वत्परो नास्ति कश्चन ॥ ११८ ॥  
 मां विस्मरसि कालेन पुरुषः षट्पदो यथा ॥ स्त्रीणां सत्पुरुषाश्लेष आजीवं मनसि स्थितः ॥ ११९ ॥ सत्संगमः शुभदिने पुण्या  
 त्पुण्यवतां भवेत् ॥ सद्विच्छेदो दुःखहेतुर्मरणादतिरिच्यते ॥ १२० ॥ पीयूषभोजनात्स्वर्गवासादपि च दुर्लभः ॥ सत्संगमः सुखमयो  
 ऽप्यसत्संगो विषाधिकः ॥ १२१ ॥ क्षणं तिष्ठ महाराज पुनरालिंगनं कुरु ॥ त्वया सार्धं मम प्राणा यास्यंति चेतसा सह ॥ १२२ ॥  
 इत्येवमुक्त्वा कुलटा कृत्वा वक्षसि सादरम् ॥ पुमंगसंगोत्पुलका मूर्च्छामाप सुखेन च ॥ १२३ ॥ कुलटालिंगनालापात्सोतिकामी  
 बभूव ह ॥ यथा दीप्तः कृष्णवर्त्मा वर्धते हविषाधिकम् ॥ १२४ ॥ पुनश्चकार शृंगारमसुरोऽष्टविधं मुने ॥ चुंबनं च नवविधं यथा  
 स्थाने यथोचितम् ॥ १२५ ॥ नखदंतकरैः क्रीडां चकार विविधां पुनः ॥ किंकिणीनां कंकणानां बभूव शब्द उल्बणः ॥ मुनेर्दुर्वा  
 ससस्तेन ध्यानभंगो बभूव ह ॥ १२६ ॥ अदृष्टस्य तयोस्तत्र वल्मीकाच्छादितस्य च ॥ योगासनं कुर्वतश्च गंधमादन  
 गह्वरे ॥ १२७ ॥ ध्यायतश्चरणांभोजं कृष्णस्य परमात्मनः ॥ न पपात तयोर्दृष्टिः समीपस्थे महामुनौ ॥ कामात्मनोर्न हि ज्ञानं  
 कामेन हतचेतसोः ॥ १२८ ॥ सहसा चेतनां प्राप्य प्रज्वलन्ब्रह्मतेजसा ॥ ददर्श पुरतस्तौ तु मुनिरुन्मील्य लोचने ॥ १२९ ॥  
 दिवानिशं न जानन्तौ संयुक्तौ काममोहितौ ॥ दृष्ट्वा चुकोप तेजस्वी रुद्रांशो भगवान्विभुः ॥ १३० ॥ उवाच तौ विहारांते रक्तपंक  
 जलोचनः ॥ ध्यानप्राप्तपदांभोजविच्छेदोद्विग्नमानसः ॥ १३१ ॥ ॥ दुर्वासा उवाच ॥ ॥ उत्तिष्ठ गर्दभाकार निर्लज्ज पुरुषाधम ॥  
 भक्तप्रधानस्य बलेः पुत्रः पशुसमप्रभः ॥ १३२ ॥ देवो वा मानवो वापि दैत्यगंधर्वराक्षसाः ॥ लज्जां कुर्वति सततं स्वजातौ च  
 पशून्विना ॥ १३३ ॥ ज्ञानलज्जाविहीना च खरजातिर्विशेषतः ॥ तस्मात्त्वं दानवश्रेष्ठ खरयोनिं व्रजाधुना ॥ १३४ ॥ तिलोत्तमे



त्वमुत्तिष्ठ लज्जाहीना च पुंश्चली ॥ एतादृशी स्पृहा दैत्ये ब्रज योनिं च दानवीम् ॥ १३५ ॥ इत्येवमुक्त्वा स मुनिस्तस्थौ तत्र रुषा  
 ज्वलन् ॥ तौ च तुष्टुवतुर्भीताबुत्थाय व्रीडितौ मुनिम् ॥ १३६ ॥ ॥ साहसिक उवाच ॥ ॥ त्वं ब्रह्मा त्वं च विष्णुश्च त्वं च साक्षान्म  
 हेश्वरः ॥ हुताशनस्त्वं सूर्यश्च सृष्टिस्थित्यन्तकारकः ॥ १३७ ॥ क्षमापराधं भगवन्कृपां कुरु कृपानिधे ॥ मूढापराधं सततं यः क्षमेत्स  
 सदीश्वरः ॥ १३८ ॥ इत्येवमुक्त्वा दैत्येन्द्रो रुरोदोच्चैः पुरो मुनेः ॥ कृत्वा तृणानि दशने पपात चरणांबुजे ॥ १३९ ॥ ॥ तिलोत्तमो  
 वाच ॥ ॥ हे नाथ करुणासिंधो दीनबंधो कृपां कुरु ॥ विधिसृष्टौ च सर्वेषां मूढा स्त्रीजातिरेव च ॥ १४० ॥ ततोतिमत्ता कुलटा  
 सदा कामातुरा परा ॥ ॥ लज्जा भीतिश्चेतना च न संति कामुके विभो ॥ १४१ ॥ इत्युक्त्वा रोदनं कृत्वा जगाम शरणं मुनेः ॥  
 विना विपत्तौ केषांचिज्ज्ञानं भवति भूतले ॥ तयोर्दृष्ट्वा च वैकल्यं बभूव करुणा मुनेः ॥ १४२ ॥ ॥ दुर्वासा उवाच ॥ ॥  
 अतिशापः प्रसादो वा भवेद्दैवेन दानव ॥ सत्कीर्तिरपकीर्तिर्वा प्राक्तनप्रभवा ध्रुवम् ॥ १४३ ॥ विष्णुभक्तबलेः पुत्रः सद्दंशप्रभवो  
 जनः ॥ जनकाद्विष्णुभक्तोसि जानामि त्वां मुनिश्चितम् ॥ १४४ ॥ जनकस्य स्वभावो हि जन्ये तिष्ठति निश्चितम् ॥  
 यथा श्रीकृष्णपादाङ्कः कालीयवंशमस्तके ॥ १४५ ॥ संप्राप्य गार्दभीं योनिं वत्स निर्वाणतां ब्रज ॥ पूर्वं कृष्णार्चनफलं न  
 हि लुप्तं सतां चिरात् ॥ १४६ ॥ वृन्दारण्यं तालवनं ब्रज शीघ्रं ब्रजांतिकम् ॥ प्राणांस्त्यक्त्वा हरेश्चक्रान्मुक्तिं प्राप्स्यसि  
 निश्चितम् ॥ १४७ ॥ तिलोत्तमे भारते त्वं बाणपुत्री भविष्यसि ॥ श्रीकृष्णपौत्रश्लेषेण पुनः पूता भविष्यसि ॥ १४८ ॥  
 इत्येवमुक्त्वा स मुनिर्विरराम महामुने ॥ तौ जग्मतुर्यथास्थानं प्रणम्य मुनिपुंगवम् ॥ १४९ ॥ इत्युक्तं सर्ववृत्तांतं दैत्यस्य खर  
 जन्मनः ॥ तिलोत्तमा बाणपुत्री ह्युषानिरुद्धकामिनी ॥ १५० ॥ इति श्रीब्रह्मवैवर्ते महापुराणे श्रीकृष्णजन्मखण्डे नारायणना  
 रदसंवादे तिलोत्तमाबलिपुत्रयोर्ब्रह्मशापप्रस्तावो नाम त्रयोविंशोऽध्यायः ॥ २३ ॥ ॥ श्रीनारायण उवाच ॥ ॥ निगूढं शृणु  
 वृत्तांतं मुनेर्दुर्वाससो मुने ॥ अहोस्य दारसंयोगः कथं तदूर्ध्वरेतसः ॥ ॥ १ ॥ दृष्ट्वा तयोश्च शृंगारं मुनिः कामी बभूव ह ॥ जिते



द्वियोऽसत्संसर्गादोषः सांसर्गिको भवेत् ॥ २ ॥ सहसा तस्य हृदये बभूव सुरते स्पृहा ॥ तपस्तप्त्वा तत्र दध्यौ कामिनीं मद  
 नातुरः ॥ ३ ॥ एतस्मिन्नंतरे तेन पथा याति मुनीश्वरः ॥ प्रार्थयन्त्या पतिं संतमोर्वश्च सुतया सह ॥ ४ ॥ ऊरुद्रवो ब्रह्मणश्च  
 पुरा कल्पे तपस्यतः ॥ ऊर्ध्वरेताश्च योगीन्द्र और्वस्तेन इति स्मृतः ॥ ५ ॥ तस्य जानूद्रवा कन्या कंदली नाम विश्रुता ॥ दुर्वा  
 ससं प्रार्थयन्ती नान्यं मनसि रोचते ॥ ६ ॥ ससुतो हि मुनिश्रेष्ठो मुनेर्दुवाससः पुरः ॥ तस्थौ महाप्रसन्नश्च ज्वलदग्निशिखोपमः ॥  
 ॥ ७ ॥ मुनींद्रोपि मुनींद्रं तं पुरो दृष्ट्वा ससंभ्रमः ॥ प्रजवेन समुत्तस्थौ ननाम च मुदान्वितः ॥ ८ ॥ और्वो दुर्वाससं तत्र समाश्लि  
 ष्य मुदान्वितः ॥ उवाच मुनये सर्वं कन्यकाया मनोरथम् ॥ ९ ॥ ॥ और्व उवाच ॥ ॥ विख्याता कंदली नाम मम कन्या  
 मनोहरा ॥ प्रौढा त्वामेव ध्यायन्ती श्रुत्वा वाचिकवक्रतः ॥ १० ॥ अयोनिसंभवा कन्या त्रैलोक्यं मोहितुं क्षमा ॥ सर्वरूपगुणाधारा  
 दोषेणैकेन संयुता ॥ ११ ॥ अतीवकलहाविष्टा कोपेन कटुभाषिणी ॥ नानागुणयुतं द्रव्यं न त्यजेदेकदोषतः ॥ १२ ॥ और्वस्य  
 वचनं श्रुत्वा हर्षशोकान्वितो मुनिः ॥ ददर्श कन्यां पुरतो गुणरूपसमन्विताम् ॥ १३ ॥ शरत्पार्वणचन्द्रास्यां शरत्पंकजलोच  
 नाम् ॥ ईषद्वासप्रसन्नास्यां पीनश्रोणिपयोधराम् ॥ १४ ॥ नवयौवनसंयुक्तां पश्यन्तीं वक्रचक्षुषा ॥ रत्नालंकारशोभाढ्यां वह्निशु  
 द्धांशुकान्विताम् ॥ १५ ॥ मुनिर्मुमोह तां दृष्ट्वा कामबाणप्रपीडितः ॥ उवाच तं मुनिश्रेष्ठं हृदयेन विदूयता ॥ १६ ॥ ॥ दुर्वासा  
 उवाच ॥ ॥ नारीरूपं त्रिभुवने मुक्तिमार्गनिरोधकम् ॥ व्यवधानं तपस्यायाः सततं मोहकारणम् ॥ १७ ॥ कारागारे च संसारे  
 दुर्वहं निगडं परम् ॥ अच्छेद्यं ज्ञानखड्गैश्च महद्भिः शंकरादिभिः ॥ १८ ॥ संगिच्छायातिरिक्तं च कर्मभोगात्परात्परम् ॥ इन्द्रिया  
 दिन्द्रियाधाराद्विद्यायाश्च मतेरपि ॥ १९ ॥ आदेहं संगिनी छाया भोगांतं भोग एव च ॥ देहेन्द्रियाणि जीवांतं विद्या चैवावशीलि  
 नम् ॥ २० ॥ मतिश्चैवावशीलांता सुस्त्री जन्मनिजन्मनि ॥ यावज्जीवी च सुस्त्रीको न तावज्जन्मखंडनम् ॥ २१ ॥ यावच्च जीविनो  
 जन्म तावद्भोगः सुखावहः ॥ परं मुनींद्र सर्वस्माद्भरिपादाब्जसेवनम् ॥ २२ ॥ ध्यायतः कृष्णपादाब्जं मम विघ्नो बभूव ह ॥



न जाने कर्मदोषेण केन वा पूर्वजन्मनः ॥ २३ ॥ पुंश्चल्या सह शृंगारं दृष्ट्वा दैत्यस्य मन्मनः ॥ बभूव कामसंयुक्तं दत्तं धात्रा च  
 तत्फलम् ॥ २४ ॥ किं त्वहं तव कन्यायाः कटूक्तिशतकं मुने ॥ ध्रुवं क्षमां करिष्यामि दास्यामि च ततः फलम् ॥ २५ ॥ सर्वतोपि  
 परा निंदा स्त्रीकटूक्तिसहिष्णुता ॥ अतीव निन्दितः सत्सु स्त्रीजितो भुवनत्रये ॥ २६ ॥ तवाज्ञां मस्तके कृत्वा ग्रहीष्यामि सुतां  
 तव ॥ उपेतां कामिनीं त्यक्त्वा कालसूत्रं ब्रजेन्नरः ॥ २७ ॥ रहस्युपस्थितां कामात्पुंश्चलीं चेज्जितेन्द्रियः ॥ परित्यजेद्धर्मभयादधर्मा  
 न्नरकं ब्रजेत् ॥ २८ ॥ इत्येवमुक्त्वा दुर्वासा विरराम मुनेः पुरः ॥ मुनिर्वेदोक्तविधिना ददौ तस्मै सुतां मुने ॥ २९ ॥ स्वस्तीत्यु  
 वाच दुर्वासा मुनिश्च यौतुकं ददौ ॥ कन्यासमर्पणं कृत्वा मोहाच्चैव रुरोद ह ॥ ३० ॥ मूर्च्छामवाप स मुनिः स्वकन्याविरहातुरः ॥  
 अपत्यभेदशोकौवः स्वात्मारामं न मुंचति ॥ ३१ ॥ क्षणेन चेतनां प्राप्य बोधयामास कन्यकाम् ॥ मूर्च्छितां तातविच्छेदाद्बुद्धंतीं  
 शोकसंयुताम् ॥ ३२ ॥ ॥ और्व उवाच ॥ ॥ शृणु वत्से प्रवक्ष्यामि नीतिसारं सुदुर्लभम् ॥ हितं सत्यं च वेदोक्तं परिणामसुखाव  
 हम् ॥ ३३ ॥ स्वकांतश्च परो बंधुरिह लोके परत्र च ॥ न हि कांतात्परः प्रेयान् कुलस्त्रीणां परो गुरुः ॥ ३४ ॥ देवपूजाव्रतं दानं  
 तपश्चानशनं जपः ॥ स्नानं च सर्वतीर्थेषु दीक्षा सर्वमखेषु च ॥ ३५ ॥ प्रादक्षिण्यं पृथिव्याश्च ब्राह्मणातिथिसेवनम् ॥ सर्वाणि पतिसे  
 वायाः कलां नार्हति षोडशीम् ॥ ३६ ॥ किमेतैः पतिभक्ताया अभक्तायाश्च भारते ॥ यदा दुःखी सुखारंभे साकांक्षः प्रथमो भवेत् ॥  
 पतिसेवापरो धर्मः सर्वशास्त्रेषु पठ्यते ॥ ३७ ॥ स्वप्रज्ञानेन सततं कांतं नारायणाधिकम् ॥ दृष्ट्वा तच्चरणांभोजसेवां नित्यं  
 करिष्यति ॥ ३८ ॥ परिहासेन कोपेन भ्रमेणावज्ञया मुने ॥ कटूक्तिं स्वामिनः साक्षात्परोक्षात् करिष्यति ॥ ३९ ॥ स्त्रिया वाग्योनि  
 दुष्टायाः कामतो भारते भुवि ॥ प्रायश्चित्तं श्रुतौ नास्ति नरकं ब्रह्मणः शतम् ॥ ४० ॥ सर्वधर्मपरीता या कटूक्तिं कुरुते पतिम् ॥ शतज  
 न्मकृतं पुण्यं तस्या नश्यति निश्चितम् ॥ ४१ ॥ दत्त्वा कन्यां बोधयित्वा जगाम मुनिपुंगवः ॥ स्वात्मारामः स्वाश्रमे च तस्थौ  
 स्त्रीसहितो मुदा ॥ ४२ ॥ संभोगेच्छावृते चित्ते कामी संप्राप कामिनीम् ॥ अहो सुकृतिनां कामो बांछामात्रेण सिध्यति ॥ ४३ ॥ शय्यां



रतिकरीं कृत्वा मुनिश्रेष्ठो महामुने ॥ शुभे क्षणे गृहीत्वा तां सुष्वाप निर्जने प्रियाम् ॥ ४४ ॥ नारीरसानभिज्ञस्यादाजन्ममुनिपुंगवः ॥  
 तथापि सुरतौ विज्ञः कामशास्त्रविशारदः ॥ ४५ ॥ नानाप्रकारं शृंगारं चकार विधिपूर्वकम् ॥ नवसंगममात्रेण मूर्च्छां संप्राप कंदली ॥  
 ॥ ४६ ॥ मूर्च्छां प्राप मुनिश्रेष्ठो बुबुधे न दिवानिशम् ॥ एवं प्रतिदिनं तत्र चकार सुरतिं मुने ॥ ४७ ॥ विदग्धाया विदग्धेन बभूव  
 संगमः समः ॥ संबभूव गृहासक्तस्तपस्त्यक्त्वा मुनीश्वरः ॥ ४८ ॥ करोति कलहं नित्यं कंदली स्वामिना सह ॥ मुनींद्रो बोधया  
 मास नीतिवाक्येन कामिनीम् ॥ सा तत्र बुबुधे किंचित्करोति कलहे स्पृहाम् ॥ ४९ ॥ तातप्रदत्तज्ञानेन सा न शांता बभूव ह ॥ न  
 हीयते प्रबोधेन स्वभावो दुरतिक्रमः ॥ ५० ॥ नित्यं कटूक्तिं कांतं सा करोति हेतुना विना ॥ जगत्प्रकंपितं येन तया कोपात्स कं पि  
 तः ५१ ॥ तया कृतां कटूक्तिं च क्षमासंस्थां चकार ह ॥ बोधयामास तां नित्यं सद्यो मोहादयानिधिः ॥ ५२ ॥ कटूक्तिशतकं  
 पूर्णं तत्कालेन बभूव ह ॥ क्षमां चकार कृपया कटूक्तिं च शताधिकाम् ॥ ५३ ॥ पत्नीकटूक्त्या नियतं प्रदग्धं मानसं मुनेः ॥  
 तस्याः कटूक्तिकारिण्याः कर्म पूर्णं बभूव ह ॥ ५४ ॥ स्वात्मारामो दयालुश्च कोपं त्यक्तुं न स क्षमः ॥ शशाप कामिनीं मोहाद्भस्म  
 राशिर्भवेति च ॥ ५५ ॥ मुनेरिंगितमात्रेण भस्मसात्सा बभूव ह ॥ एवमत्युच्छ्रितानां च न कल्याणं जगत्रये ॥ ५६ ॥ शरीरे भस्म  
 साद्भूते प्रतिबिंबः स चात्मनः ॥ जीवस्तत्रांतरिक्षस्थो ह्युवाच विनयात्प्रभुम् ॥ ५७ ॥ ॥ जीव उवाच ॥ ॥ हे नाथ सर्वदर्शी त्वं सत  
 तं ज्ञानचक्षुषा ॥ सर्वं जानासि सर्वज्ञः किमहं बोधयामि ते ॥ ५८ ॥ सद्बुक्तिर्वा कटूक्तिर्वा कोपः संताप एव च ॥ लोभो मोहश्च  
 कामश्च क्षुत्पिपासादिकं च यत् ॥ ५९ ॥ स्थौल्यं काश्यं च नाशश्च दृश्यादृश्यं समुद्भवम् ॥ सर्वं शरीरधर्मं च न जीवस्य न चात्म  
 नः ॥ ६० ॥ सत्त्वं रजस्तम इति शरीरं त्रिगुणात्मकम् ॥ तच्च नानाप्रकारं च निबोध कथयामि ते ॥ ६१ ॥ किञ्चित्सत्त्वातिरिक्तं च  
 किञ्चिदेव रजोधिकम् ॥ तमोतिरिक्तं किञ्चिच्च न समं कुत्रचिन्मुने ॥ ६२ ॥ सत्त्वोदयाच्च मुक्तीच्छा कर्मेच्छा च रजोगुणात् ॥ तमोगु  
 णाज्जीवहिंसा कोपोहंकार एव च ॥ ६३ ॥ कोपात्कटूक्तिर्नियतं कटूक्त्या शाश्वता भवेत् ॥ तया चाप्रियता सद्यः शत्रुः कः कस्य



भूतले ॥ ६४ ॥ को वा प्रियोप्रियः कः किं किं मित्रं को रिपुर्भवेत् ॥ इंद्रियाणि च बीजानि सर्वत्र शत्रुमित्रयोः ॥ ६५ ॥ प्राणाधिकः  
 प्रियः स्त्रीणां भर्तुः प्राणाधिका प्रिया ॥ बभूव शत्रुता सद्यो दुरुक्त्या च क्षणाद्वयोः ॥ ६६ ॥ यद्गतं द्रुतं सर्वं कामदोषेण वै प्रभो ॥  
 क्षमापराधं निखिलं किं कर्तव्यं वदाधुना ॥ ६७ ॥ किं करोमि क्व यामीति भविता कुत्र जन्म मे ॥ तव नान्यस्य जायाहं भवि  
 ष्यामि जगत्रये ॥ ६८ ॥ इत्येवमुक्त्वा जीवश्च मौनीभूतो बभूव ह ॥ मूर्छामवाप स मुनिः शोकेन हतचेतनः ॥ ६९ ॥ स्वात्मारा  
 मो महाज्ञानी जहार चेतनामहो ॥ स्त्रीविच्छेदो विदग्धानां सर्वशोकात्परात्परः ॥ ७० ॥ क्षणेन चेतनां प्राप्य प्राणांस्त्यक्तुं समु  
 द्यतः ॥ तत्र योगासनं कृत्वा चकार वायुधारणम् ॥ ७१ ॥ एतस्मिन्नंतरे तत्र जगाम ब्राह्मणोऽर्भकः ॥ दंडी छत्री रक्तवासा विभ्रत्ति  
 लकमुत्तमम् ॥ ७२ ॥ सस्मितः श्यामवर्णश्च प्रज्वलन्ब्रह्मतेजसा ॥ वयसातिशिशुः शांतो ज्ञानी वेदविदां वरः ॥ ७३ ॥ दृष्ट्वा तं  
 संभ्रमेणैव दुर्वासाः प्रणनाम ह ॥ वासयामास तत्रैव पूजयामास भक्तिः ॥ ७४ ॥ उवाच ब्राह्मणवदुर्दत्त्वा तस्मै सदाशिषम् ॥  
 तद्दर्शनादाशिषा च सर्वं दुःखं गतं मुनेः ॥ ७५ ॥ शिशुरूपं क्षणं स्थित्वा तमुवाच विचक्षणः ॥ पीयूषतुल्यं नित्यौघं नीतिशास्त्र  
 विशारदः ॥ ७६ ॥ ॥ शिशुरुवाच ॥ ॥ सर्वं जानासि सर्वज्ञ गुरोर्मत्रप्रसादतः ॥ किं तत्त्वं त्वामहं विप्र पृच्छामि शोक  
 कातरम् ॥ ७७ ॥ ब्राह्मणानां तपो धर्मस्तपः साध्यं जगत्रयम् ॥ स्वधर्मं वै परित्यज्य किमिदानीं करोषि भोः ॥ ७८ ॥ का कस्य  
 पत्नी कः कांतः कस्या वा भुवनत्रये ॥ मूर्खाणां वंचनां कर्तुं करोति मायया हरिः ॥ ७९ ॥ मिथ्या पत्नी तवेयं च क्षणात्तेन गता  
 धुना ॥ न हि सत्यमदृश्यं च मिथ्या यत्राचिरस्थितिः ॥ ८० ॥ एकानंशा च भगिनी वसुदेवसुता हरेः ॥ पार्वत्यंशसमुद्भूता सुशीला  
 चिरजीविनी ॥ ८१ ॥ कल्पे कल्पे सुंदरी सा तव पत्नी भविष्यति ॥ मनो देहि तपस्यायां मुदा कतिपयं दिनम् ॥ ८२ ॥ कंदली  
 कदलीजातिर्भविष्यति महीतले ॥ शुभदा फलदा कांता सकृत्सूता सुदुर्लभा ॥ ८३ ॥ कल्पांतरे शांतरूपा तव पत्नी भविष्य  
 ति ॥ अत्युच्छ्रितस्य दमनमुचितं च श्रुतौ श्रुतम् ॥ ८४ ॥ इत्येवमुक्त्वा शीघ्रं च विप्ररूपी जनार्दनः ॥ दत्त्वा ज्ञानं च विप्राय सौत



धानं चकार ह ॥ ८५ ॥ मुनिः सर्वं भ्रमं त्यक्त्वा तपस्यायां मनो दधे ॥ कंदली कदलीजातिर्बभूव धरणीतले ॥ ८६ ॥ दैत्य  
 स्तालवनं गत्वा बभूव गर्दभाकृतिः ॥ तिलोत्तमा बाणपुत्री बभूव समये मुने ॥ ८७ ॥ दैत्येन्द्रो विष्णुचक्रेण प्राणांस्त्य  
 क्त्वा सुवाञ्छितम् ॥ संप्राप्य चरणांभोजं मुनेरपि सुदुर्लभम् ॥ ८८ ॥ काले तिलोत्तमा भूत्वा जगाम स्वालयं पुनः ॥ कृष्णपौ  
 त्रालिंगनेन परिपूर्णमनोरथा ॥ ८९ ॥ इत्येवं कथितं श्रुत्वा श्रीकृष्णाख्यानमुत्तमम् ॥ पदेपदे सुंदरं च किं भूयः श्रोतु  
 मिच्छसि ॥ ९० ॥ ॥ इति श्रीब्रह्मवैवर्ते महापुराणे श्रीकृष्णजन्मखंडे नारायणनारदसंवादे तालफलभक्षणप्रसंगे बलिपुत्रमोक्षो  
 नाम चतुर्विंशोऽध्यायः ॥ २४ ॥ ॥ नारद उवाच ॥ ॥ श्रुतं किमद्भुतं ब्रह्मन् हरेश्चरितमंगलम् ॥ विशेषतस्तव मुखे ह्य  
 तीव्रमुमनोहरम् ॥ १ ॥ मृतायां मुनिकन्यायां शापादुर्वाससो मुनेः ॥ किं चकार समागत्य तन्मे ब्रूहि तपोधन ॥ २ ॥  
 ॥ श्रीनारायण उवाच ॥ ॥ सरस्वतीनदीतीरे तपस्यां कुर्वतो मुनेः ॥ पपात धौतमूर्ध्वाच्च धार्यमाणं च वायुना ॥ ३ ॥ पृथिव्यां  
 पतिते वस्त्रे तपस्त्यक्त्वा मुनीश्वरः ॥ ध्यानेन बुबुधे सर्वं कन्यासंबन्धिसंकटम् ॥ ४ ॥ जगाम शोकाविष्टोऽपि तूर्णं जामातुराश्रमम् ॥  
 सिषेच पृथिवीरेणुञ्छश्वन्नयनबिंदुना ॥ ५ ॥ गत्वालयसमीपं च विप्रः कातरमानसः ॥ हे वत्से कंदलीत्येवमुवाच च पुनः पुनः ॥  
 ॥ ६ ॥ श्वशुरस्य स्वरं ज्ञात्वा दुर्वासा भयविह्वलः ॥ बहिर्बभूव शीघ्रं च पपात चरणांबुजे ॥ ७ ॥ प्रणम्य श्वशुरं शोकाद्विललाप  
 भृशं पुनः ॥ प्रवृत्तिं कथयामास मूलतो मुनिसत्तमम् ॥ ८ ॥ श्रुत्वा वार्ता शुचाविष्टः पपात धरणीतले ॥ मूर्च्छामाप महाज्ञानी  
 निश्चेष्टो हि यथा मृतः ॥ ९ ॥ मृतं दृष्ट्वा स दुर्वासा मुने मनसि संकटम् ॥ चेतनां कारयामास प्रयत्नेन महामुनेः ॥ १० ॥  
 संप्राप्य चेतनां शीघ्रमुवाच तं पुरः स्थितम् ॥ जामातरं शोकयुतं भीतं प्रणतकंधरम् ॥ ११ ॥ महाशोकादश्रुपूर्णं रक्तपंकजलो  
 चनम् ॥ कोपात्कंपितवाञ्छश्वत्संत्रस्तः स्फुरिताधरः ॥ १२ ॥ ॥ और्व उवाच ॥ ॥ अये ब्रह्मन्त्रिवंश पौत्रस्त्वं जगतीपतेः ॥  
 स्वल्पदोषे बहुतरः कृतो दंडस्त्वया कथम् ॥ १३ ॥ त्वज्जन्म शंकरांशेन शिष्यस्तस्य जगद्गुरोः ॥ वेदवेदांगविज्ञश्च सर्वज्ञो गुणवा



नस्वयम् ॥ १४ ॥ अनसूया महासाध्वी कमलांशा तव प्रसूः ॥ न जाने केन दोषेण तव चैतादृशी मतिः ॥ १५ ॥ गुणवाञ्छनको  
 यस्य माता गुणवती सती ॥ तयोः पुत्रो दयाहीनो गतिः सूक्ष्मा श्रुतेरहो ॥ १६ ॥ मम प्राणाधिका कन्या मुदा त्वयि समर्पिता ॥  
 महागुणान्विता स्वल्पदोषेण परिमिश्रिता ॥ १७ ॥ वाग्दुष्टायाश्च दंडो हि परित्यागः श्रुतौ श्रुतः ॥ त्वया क्रोधाद्यदि त्यक्ता पित्रा  
 यत्नेन पालिता ॥ १८ ॥ मदपत्यं स्वल्पदोषे यतो भस्मीकृतं त्वया ॥ पराभवस्तव महान्भविष्यति न संशयः ॥ १९ ॥ महतां  
 क्षुद्रजंतूनां सर्वेषां जीविनां सदा ॥ स्रष्टा पाता च शास्ता च भगवान्करुणानिधिः ॥ २० ॥ इत्युक्त्वा च मुनिश्रेष्ठो विलप्य  
 च पुनःपुनः ॥ हेम्ब वत्से ह्ययीत्युक्त्वा जगाम स्वालयं रुषा ॥ २१ ॥ गते मुनीन्द्रे दुर्वासा विललाप भृशं पुनः ॥ ज्ञानेन विस्मृतः  
 शोको बभूव द्विगुणः पुनः ॥ २२ ॥ शोकानलो हि कालेन विच्छिन्नो ज्ञानभस्मना ॥ बंधुदर्शनशुष्केधदानेन वर्धते पुनः ॥  
 ॥ २३ ॥ स्मारंस्मारं प्रियां तत्र विलप्य च पुनःपुनः ॥ बोधयित्वा स्वमात्मानं तपस्यायां मनो दधौ ॥ २४ ॥ इत्येवं कथितं सर्वं  
 मुनेः शापस्य कारणम् ॥ बभूव तस्य कालेन दुःसहश्च पराभवः ॥ २५ ॥ ॥ नारद उवाच ॥ ॥ दुर्वासाः शंकरस्यांशः शिवतुल्यश्च  
 तेजसा ॥ तेजस्वी को महानेव चकार तत्पराभवम् ॥ २६ ॥ ॥ श्रीनारायण उवाच ॥ ॥ अंबरीषो हि राजेंद्रः सूर्य  
 वंशसमुद्भवः ॥ श्रीकृष्णचरणांभोजे तन्मनाः संततं मुने ॥ २७ ॥ न राज्येषु न भार्यासु न पुत्रेषु प्रजासु च ॥ न संपत्सु क्षणं  
 चित्तं पुण्यकर्माजितासु च ॥ २८ ॥ ध्यायतेहर्निशं धर्मी स्वप्ने ज्ञाने हरिं मुदा ॥ महाजितेन्द्रियः शांतो विष्णुव्रतपरायणः ॥  
 ॥ २९ ॥ एकादशीव्रतरतः कृष्णपूजासु तत्परः ॥ सर्वकर्मस्वलितश्च कर्ता कृष्णार्पितेषु च ॥ ३० ॥ सुतीक्ष्णं षोडशारं च हरे  
 श्चक्रं सुदर्शनम् ॥ तेजसा हरितुल्यं च सूर्यकोटिसमप्रभम् ॥ ३१ ॥ ब्रह्मादिभिः स्तूयमानं पूजितं च सुरासुरैः ॥ प्रभुणा रक्षितं  
 शश्वद्रक्षायै नृपसन्निधौ ॥ ३२ ॥ एकादशीव्रतं कृत्वा द्वादशीदिवसे सति ॥ स्नात्वा विधाय पूजां च कालेन विधिपूर्वकम् ॥ ३३ ॥



दत्त्वा दानं ब्राह्मणेभ्यः सुवर्णरजतादिकम् ॥ ब्राह्मणान्भोजयित्वा च भोजनार्थमुवास ह ॥ ३४ ॥ एतस्मिन्नंतरे विप्रस्तपस्वी  
 क्षुधितो मुने ॥ दंडी छत्री शुक्लवासा बिभ्रत्तिलकमुत्ततम् ॥ ३५ ॥ जटिलोतिकृशस्त्रस्तः शुष्ककंठोष्ठतालुकः ॥ तत्राजगाम भग  
 वान्दुर्वासा नृपतेः पुरः ॥ ३६ ॥ स च दृष्ट्वा मुनींद्रं तमुत्थाय च प्रणम्य च ॥ दत्त्वा पाद्यं च संप्रीत्या स्वर्णसिंहासनं ददौ ॥ ३७ ॥  
 तस्मै दत्त्वाशिपं विप्रः समुवास सुखासने ॥ पप्रच्छ राजा तं प्रीतः काज्ञा ते वद कामितम् ॥ ३८ ॥ नृपेन्द्रवचनं श्रुत्वा तमुवाच महामु  
 निः ॥ बुभुक्षितस्य मे राजन्देह्यन्नं विधिपूर्वकम् ॥ ३९ ॥ किं त्वधर्मर्षणमंत्रं तु जप्त्वायाम्यचिरेण वै ॥ क्षणं प्रतीक्षतां राजन्नित्युक्त्वा  
 च गतो मुनिः ॥ ४० ॥ गते विप्रे तु राजर्षिश्चितां प्राप दुरत्ययाम् ॥ विलोक्य विगतप्रायां द्वादशीं भयसंयुतः ॥ ४१ ॥  
 एतस्मिन्नंतरे तत्र समायातं गुरुं मुदा ॥ नत्वा निवेद्य सर्वं तु नृपतिः समुवाच ह ॥ ४२ ॥ नायाति मुनिशार्दूलः प्रयाति द्वादशी  
 तिथिः ॥ संकटेऽस्मिन्निवेद्यं च विविच्य विधिपूर्वकम् ॥ शीघ्रं वद मुनिश्रेष्ठ भद्राभद्रं च मामिति ॥ ४३ ॥ श्रुत्वा नृपोक्तिं त्वरि  
 तमुवाच मुनिपुंगवः ॥ हितं तथ्यं च वेदोक्तं परिणामसुखावहम् ॥ ४४ ॥ ॥ वशिष्ठ उवाच ॥ ॥ द्वादश्यां समतीतायां त्रयोदश्यां  
 तु पारणम् ॥ उपवासफलं हत्वा व्रतिनं हंति निश्चितम् ॥ ४५ ॥ ब्रह्महत्यासमं पापं भवेत्तस्य श्रुतौ श्रुतम् ॥ भक्ष्यद्रव्यं सुरातुल्य  
 मित्याह कमलोद्भवः ॥ ४६ ॥ न भोजयित्वा मूढश्चेदतिथिं समुपस्थितम् ॥ स त्रस्तः क्षुधितो भुंक्ते कुंभीपाके व्रजेद्धुवम् ॥ ४७ ॥  
 शतवर्षं तत्र तिष्ठन्नश्चांडालतां व्रजेत् ॥ व्याधियुक्तो दरिद्रश्च भवेज्जन्मनि जन्मनि ॥ ४८ ॥ अतोतिसूक्ष्मं किं ब्रूमोऽधुना परम  
 संकटे ॥ रक्षां कुरु द्वयोर्धर्मं समालोक्य वदामि ते ॥ ४९ ॥ उपवासफलं रक्ष कृष्णस्य चरणोदकम् ॥ भुक्त्वा शीघ्रमपो राजंस्तद्र  
 क्षणमभक्षणम् ॥ ५० ॥ इत्युक्त्वा ब्रह्मणः पुत्रो विरराम महामुने ॥ बुभुजे तज्जलं किंचित्कृष्णपादांबुजं स्मरन् ॥ ५१ ॥ एतस्मिन्नंतरे  
 ब्रह्मन्नाजगाम मुनीश्वरः ॥ चिच्छेद कोपात्सर्वज्ञः स्वजटां नृपतेः पुरः ॥ ५२ ॥ ततः समुत्थितः शीघ्रं पुरुषोऽग्निशिखोपमः ॥ खड्ग  
 हस्तो महाभीमो राजेंद्रं हंतुमुद्यतः ॥ ५३ ॥ हरेश्चक्रं च तं दृष्ट्वा सूर्यकोटिसमप्रभम् ॥ चिच्छेद कृत्यापुरुषं ब्राह्मणं छेतुमुद्यतम् ॥ ५४ ॥



दृष्ट्वा सुदर्शनं विप्रो दुद्राव भयविह्वलः ॥ द्विजः पश्चात्तं ददर्श ज्वलदग्निशिखोपमम् ॥ ५५ ॥ ब्रह्मांडक्रमणं कृत्वा निर्विण्णोऽति  
 भयाकुलः ॥ तं च मत्वा जगन्नाथं ब्रह्माणं शरणं ययौ ॥ ५६ ॥ त्राहित्राहीत्येवमुक्त्वा विवेश ब्रह्मणः सभाम् ॥ उत्थाय ब्रह्मा  
 विप्रेन्द्रं पप्रच्छ कुशलं मुने ॥ ५७ ॥ सर्वं स कथयामास वृत्तांतं मूलतो विधिम् ॥ श्रुत्वा ब्रह्मा निशश्वास तमुवाच भया  
 कुलः ॥ ५८ ॥ ॥ ब्रह्मोवाच ॥ ॥ हरिदासंवत्स शस्तुं गतोसि कस्य तेजसा ॥ रक्षिता यस्य भगवांस्तं को हंता जग  
 त्रये ॥ ५९ ॥ क्षुद्राणां महतां चैव भक्तानां रक्षणाय च ॥ ररक्ष संततं चक्रं श्रीहरिर्भक्तवत्सलः ॥ ६० ॥ यो मूढो वैष्णवं  
 द्वेष्टि विष्णुप्राणसमं द्विज ॥ तस्य संहारकर्तारं संहर्तुमीश्वरो हरिः ॥ ६१ ॥ शीघ्रं स्थानांतरं गच्छ वत्स त्राणं न बाधुना ॥ अन्यथा  
 त्वां मया सार्धं हनिष्यति सुदर्शनम् ॥ ६२ ॥ किं ब्रह्मलोकं ब्रह्मांडं दग्धुं शक्तं क्षणेन यत् ॥ तेजसा विष्णुतुल्यं यत्केनान्येन  
 निवार्यते ॥ ६३ ॥ ब्रह्मणो वचनं श्रुत्वा ततो दुद्राव ब्राह्मणः ॥ त्रस्तो जगाम कैलासं शंकरं शरणं भिया ॥ ६४ ॥ कृपानिधान  
 मां रक्षेत्युवाच शंकरं भिया ॥ न हि पप्रच्छ कुशलं सर्वज्ञो ब्राह्मणं शिवः ॥ ६५ ॥ उवाच दीनदीनेशः संहर्ता जगतां क्षणात् ॥  
 स्थिरो भव द्विजश्रेष्ठ मदीयं वचनं शृणु ॥ ६६ ॥ ॥ शंकर उवाच ॥ ॥ पौत्रस्त्वं जगतां धातुरत्रेश्वरं तनयो मुने ॥ वेदज्ञातासि  
 सर्वज्ञ मूर्खतुल्यं तु कर्म ते ॥ ६७ ॥ वेदेषु च पुराणेषु सेतिहासेषु सर्वतः ॥ निरूपितो यः सर्वेशस्तं न जानासि मूढवत् ॥ ६८ ॥  
 अहं ब्रह्मा च इंद्रश्च आदित्या वसवस्तथा ॥ धर्मेन्द्रो च सुराः सर्वे मुनीन्द्रा मनवस्तथा ॥ ६९ ॥ आविर्भूतास्तिरोभूता यस्य भ्रूभंग  
 लीलया ॥ तस्य प्राणाधिकं भक्तं हंसि त्वं कस्य तेजसा ॥ ७० ॥ अहं ब्रह्मा च कमला दुर्गा वाणी च राधिका ॥ न हि भक्ता  
 त्वराः प्रेम्णा भक्ताश्च सर्वतः प्रियाः ॥ ७१ ॥ क्षुद्रांश्च महतो भक्ताञ्छ्वदक्षति यत्नतः ॥ सर्वांतरात्मा भगवांश्चक्रेण दुःसहेन च  
 ॥ ७२ ॥ नियुज्य चक्रं दुर्वार्य स्वात्मतुल्यं च तेजसा ॥ तथापि न प्रतीतिश्च स्वयं गच्छति रक्षितुम् ॥ ७३ ॥ स्वकीयगुण  
 नाम्नां च श्रवणादतिसंभ्रमः ॥ भक्तसंगे भ्रमत्येव छायेव संततं हरिः ॥ ७४ ॥ कांता प्राणाधिका शश्वन्न हि कोपि ततोधिकः ॥



भक्तान्द्रेष्टि स्वयं सा चेतूर्णं त्यजति तां प्रभुः ॥ ७५ ॥ सर्वेषां च प्रिया विप्राः स्वशरीरादपि द्विज ॥ ब्राह्मणेभ्यः प्रिया भक्ताः  
 प्राणेभ्यश्च हरेरपि ॥ ७६ ॥ ईश्वरस्य प्रियः को वाऽप्रियः को वा जगत्रये ॥ यः शिष्टस्तं भजेच्छ्वद्वयायते सततं सदा ॥ ७७ ॥  
 महति प्रलये ब्रह्मन्ब्रह्मांडौघे जलप्लुते ॥ न तत्र नाशो भक्तानां सर्वेषां च भविष्यति ॥ ७८ ॥ भज ब्राह्मण गोविंदं स्मर तस्य  
 पदांबुजम् ॥ सर्वापदो विनश्यन्ति श्रीहरेः स्मरणादपि ॥ ७९ ॥ ब्रज शीघ्रं च वैकुण्ठ वैकुण्ठः शरणं तव ॥ दास्यत्येवामयं तुभ्यं  
 करुणासागरो विभुः ॥ ८० ॥ एतस्मिन्नंतरे व्याप्तं कैलासं चक्रतेजसा ॥ यथा च सूर्यकिरणैः सुप्रदीप्तं महीतलम् ॥ ८१ ॥  
 दग्धा ज्वालाकरालैश्च सर्वे कैलासवासिनः ॥ त्राहि त्राहीत्येवमुक्त्वा शंकरं शरणं ययुः ॥ ८२ ॥ दृष्ट्वा चक्रं दुर्विषहं शंकरः करु  
 णानिधिः ॥ पार्वत्या सह संप्रीत्या ब्राह्मणायाशिषं ददौ ॥ ८३ ॥ तेजः सत्यं तपः सत्यं यदि चेच्चिरसंचितम् ॥ कृतापराधो  
 भीतश्च द्विजो भवतु विज्वरः ॥ ८४ ॥ ॥ पार्वत्युवाच ॥ ॥ यत्प्रभोर्मम पुण्येषु ब्राह्मणः शरणागतः ॥ ममाशिषा महाभीत्या  
 शीघ्रं भवतु विज्वरः ॥ ८५ ॥ इत्येवमुक्त्वा कृपया विरराम शिवा शिवः ॥ मुनिः प्रणम्य देवेशं वैकुण्ठं शरणं ययौ ॥ ८६ ॥ गत्वा  
 वैकुण्ठभवनं मनोयायी मुनीश्वरः ॥ दृष्ट्वा सुदर्शनं पश्चाद्विवेशांतःपुरं हरेः ॥ ८७ ॥ ददर्श श्रीहरिं विप्रो रत्नसिंहासनस्थितम् ॥  
 शंखचक्रगदापद्मधरं पीतांबरं परम् ॥ ८८ ॥ श्यामं चतुर्भुजं शांतं लक्ष्मीकांतं मनोहरम् ॥ रत्नालंकारशोभाढ्यं रत्नमाला  
 विभूषितम् ॥ ८९ ॥ ईषद्धास्यप्रसन्नास्यं भक्तानुग्रहकातरम् ॥ सद्रत्नसाररचितं किरीटोज्ज्वलशेखरम् ॥ ९० ॥ पार्षदप्रवरैर्द्वैश्च  
 सेवितं श्वेतचामरैः ॥ पद्मासेवितपादाब्जं सरस्वत्या स्तुतं पुरः ॥ ९१ ॥ सुनंदनंदकुमुदप्रचंडादिभिरावृतम् ॥ गुणानुवादं  
 गायन्तं तत्रैः पश्यन्तमीप्सितम् ॥ ९२ ॥ एवंभूतं प्रभुं दृष्ट्वा दंडवत्प्रणनाम च ॥ तुष्टाव सामवेदोक्तस्तोत्रेण परमेश्वरम् ॥ ९३ ॥  
 ॥ ॥ दुर्वासा उवाच ॥ ॥ त्राहि मां कमलाकांत त्राहि मां करुणानिधे ॥ दीनबंधोऽतिदीनेश करुणासागर प्रभो ॥ ९४ ॥  
 वेदवेदांगसंस्पृष्टविधातुश्च स्वयं विधे ॥ मृत्योर्मृत्युः कालकाल त्राहि मां संकटार्णवे ॥ ९५ ॥ संहारकर्तुः संहारः सर्वेशः



सर्वकारणः ॥ महाविष्णुतरोर्बीज रक्ष मां भवसागरे ॥ ९६ ॥ शरणागतशोकार्तभयत्राणपरायण ॥ भगवन्नव मां भीतं  
 नारायण नमोस्तु ते ॥ ९७ ॥ वेदेष्वद्यं च यद्वस्तु वेदाः स्तोतुं न च क्षमाः ॥ सरस्वती जडीभूता किं स्तुवंति विपश्चितः ॥  
 ॥ ९८ ॥ शेषः सहस्रवक्त्रेण यं स्तोतुं जडतां व्रजेत् ॥ पंचवक्त्रो जडीभूतो जडीभूतश्चतुर्मुखः ॥ ९९ ॥ श्रुतयः स्मृतिकर्तारो  
 वाणी चेत्स्तोतुमक्षमा ॥ कोहं विप्रश्च वेदज्ञः शिष्यः किं स्तौमि मानद ॥ १०० ॥ मनूनां च महेंद्राणामष्टाविंशतिमे गते ॥  
 दिवानिशं यस्य विधेरष्टोत्तरशतायुषः ॥ १०१ ॥ तस्य पातो भवेद्यस्य चक्षुरुन्मीलनेन च ॥ तमनिर्वचनीयं च किं स्तौमि  
 पाहि मां प्रभो ॥ १०२ ॥ इत्येवं स्तवनं कृत्वा पपात चरणांबुजे ॥ नयनांबुजनीरेण सिषेच भयविह्वलः ॥ १०३ ॥ दुर्वाससा कृतं  
 स्तोत्रं हरेश्च परमात्मनः ॥ पुण्यदं सामवेदोक्तं जगन्मंगलनामकम् ॥ १०४ ॥ यः पठेत्संकटप्रस्तो भक्तियुक्तश्च संयतः ॥ नारायण  
 स्तं कृपया शीघ्रमागत्य रक्षति ॥ १०५ ॥ राजद्वारे श्मशाने च कारागारे भयाकुले ॥ शत्रुग्रस्ते दस्युभीतौ हिंस्रजंतुसमन्विते ॥  
 ॥ १०६ ॥ वेष्टिते राजसैन्येन मग्ने पोते महार्णवे ॥ स्तोत्रस्मरणमात्रेण मुच्यते नात्र संशयः ॥ १०७ ॥ इति ब्रह्मवैवर्ते दुर्वाससा कृतं  
 श्रीकृष्णस्तोत्रं समाप्तम् ॥ ॥ नारायण उवाच ॥ ॥ मुनेश्च स्तवनं श्रुत्वा भगवान्भक्तवत्सलः ॥ प्रहस्योवाच मधुरं पीयूषवृष्टि  
 वन्मुदा ॥ १०८ ॥ ॥ श्रीभगवानुवाच ॥ ॥ उत्तिष्ठोत्तिष्ठ भद्रं ते भविष्यति वरेण मे ॥ किं तु मे चवनं नित्यं शृणु सत्यं सुखा  
 वहम् ॥ १०९ ॥ अन्येषां च भवेज्ज्ञानं श्रुत्वा शास्त्रं सतां मुखात् ॥ ॥ स्वमूर्तिमंति शास्त्राणि भवेत्संतश्चरंति हि ॥ ११० ॥  
 कर्मवेदविरुद्धं च सर्वेषामतिगर्हितम् ॥ करोति विद्वांश्चेज्ज्ञात्वा स च जीवन्मृताधिकः ॥ १११ ॥ पुराणेषु च वेदेषु चेतिहासेषु  
 ब्राह्मण ॥ वैष्णवानां च महिमा श्रुतः सर्वैश्च सर्वतः ॥ ११२ ॥ अहं प्राणा वैष्णवानां मम प्राणाश्च वैष्णवाः ॥ तानेव द्वेष्टि यो मूढो  
 ममासूनां च हिंसकः ॥ ११३ ॥ पुत्रान्पौत्रान्कलत्रांश्च राज्यं लक्ष्मीं विहाय च ॥ ध्यायंते सततं ये मां को मे तेभ्यः परः प्रियः ॥  
 ॥ ११४ ॥ परा भक्तात्र मे प्राणा न च लक्ष्मीर्न शंकरः ॥ न भारती न च ब्रह्मा न दुर्गा न गणेश्वरः ॥ ११५ ॥ न ब्राह्मणा न



वेदाश्च न वेदजननी परा ॥ न गोपी न च गोपाला न राधा प्राणतः प्रियाः ॥ ११६ ॥ इत्येवं कथितं सर्वं सत्यं सारं च वास्तवम् ॥  
 न प्रशंसापरं तेषां ते च प्राणाधिकाः प्रियाः ॥ ११७ ॥ मां द्विषन्ति च ये मूढा ज्ञानहीनाश्च वंचिताः ॥ आत्मानं ये न जानन्ति ते  
 यांति निरयं चिरम् ॥ ११८ ॥ ये द्विषन्ति च मद्भक्तान्प्राणानामधिकं प्रियान् ॥ तेषां शास्ता त्वहं तूर्णं परत्र निरयं चिरम् ॥ ११९ ॥  
 प्रभावोहं च सर्वेषामीश्वरः परिपालकः ॥ न च व्यापीस्वतंत्रोहं भक्ताधीनो दिवानिशम् ॥ १२० ॥ गोलोके वाथ वैकुण्ठे द्विभुजं च चतु  
 र्भुजम् ॥ रूपमात्रमिदं शश्वत्प्राणा मे भक्तसन्निधौ ॥ १२१ ॥ यदुक्तं भक्तदत्तं च भक्षणीयं च तन्मम ॥ अभक्ष्यं द्रव्यमन्येन दत्तं  
 चेदमृतोपमम् ॥ १२२ ॥ अंबरीषं नृपश्रेष्ठं निरीहं तमहिंसकम् ॥ कथं हंसि दयाशीलं सर्वप्राणिहिते रतम् ॥ १२३ ॥ दयां कुर्वति  
 ये संतः सततं सर्वजंतुषु ॥ तान्द्विषन्ति च ये मूढास्तेषां हंताहमेव च ॥ १२४ ॥ भक्तानां हिंसकं शत्रुमहं रक्षितुमक्षमः ॥ अंबरीषा  
 लयं गच्छ स त्वां रक्षितुमीश्वरः ॥ १२५ ॥ ॥ नारायण उवाच ॥ ॥ इदं वाक्यं च तच्छ्रुत्वा ब्राह्मणो भयविह्वलः ॥ विषण्ण  
 मानसस्तस्थौ स्मरन्कृष्णपदांबुजम् ॥ १२६ ॥ एतस्मिन्नंतरे ब्रह्मा भवान्या सह शंकरः ॥ धर्मश्चंद्रादयो देवा आजग्मुर्मुनिपुङ्गवाः ॥  
 ॥ १२७ ॥ प्रणम्य तुष्टुवुः सर्वे परमात्मानमीश्वरम् ॥ पुलकांचितसर्वांगा भक्तिनम्रात्मकंधराः ॥ १२८ ॥ ॥ ब्रह्मोवाच ॥ ॥  
 स्वात्मस्वरूप निर्लिप्त भक्तानुग्रहकातर ॥ भक्तापराधजनकं रक्ष ब्राह्मणपुङ्गवम् ॥ १२९ ॥ ॥ महादेव उवाच ॥ दीनबंधो जगन्ना  
 थ नायं विप्रो जगद्वहिः ॥ कृतापराधं दीनं च पाहोमं शरणागतम् ॥ १३० ॥ ॥ पार्वत्युवाच ॥ ॥ भक्त एवांबरीषस्ते न द्वि  
 जा न सुरा वयम् ॥ सर्वेषामीश्वरस्त्वं च रक्ष विप्रं कृतागसम् ॥ १३१ ॥ ॥ धर्म उवाच ॥ ॥ सर्वेषां जनकस्त्वं च पाता दंड  
 कृदीश्वरः ॥ शिशुहेतोः शिशुं हन्ति पितेत्येवं कुतः प्रभो ॥ १३२ ॥ ॥ इंद्र उवाच ॥ ॥ कृपया समता शश्वत्सर्वेषु जीविषु प्रभो ॥  
 अपराधफलं भूतमधुना पातुमर्हसि ॥ १३३ ॥ ॥ रुद्र उवाच ॥ ॥ शांतिं कर्तुं समुचितमुचितं सांप्रतं कुरु ॥ कृतकुंठस्य मूल  
 स्य पालनं कर्तुमर्हसि ॥ १३४ ॥ ॥ दिक्पाल उवाच ॥ ॥ कृतापराधं विप्रं च छेतुमर्हसि न श्रुतौ ॥ अपराधशमं



कृत्वा सदा पाति सदीश्वरः ॥ १३५ ॥ ॥ ग्रहा ऊचुः ॥ ॥ यो द्वेष्टि वैष्णवं मूढस्तं रुष्टाः सर्वदेवताः ॥ पीडां कुर्मो वयं शश्व  
 त्पश्चात्त्वं पातुमर्हसि ॥ १३६ ॥ ॥ मुनय ऊचुः ॥ ॥ नाथ विप्रे पराभूते सर्वे जीवन्मृता वयम् ॥ दंडं विधातुमेकस्य  
 भवेच्छजा स्वजातिषु ॥ १३७ ॥ ॥ अत्रिरुवाच ॥ ॥ त्वयैव दत्तः पुत्रो मे क्रोधी त्वत्सेवकः सदा ॥ न कं बिभेति  
 त्रैलोक्ये तेजस्वी तेजसा तव ॥ १३८ ॥ ॥ लक्ष्मीरुवाच ॥ ॥ क्षमापराधं भगवन् ब्राह्मणं शरणागतम् ॥ स्तुवंति देव  
 विप्राश्च न विप्रं हंतुमर्हसि ॥ १३९ ॥ ॥ सरस्वत्युवाच ॥ ॥ बोधयिष्यामि देवानां जनकं कामदं श्रुतिम् ॥ भगवन्स्वा  
 मी सर्वेषां सर्वाश्च पातुमर्हसि ॥ १४० ॥ ॥ पार्षदा ऊचुः ॥ ॥ भवतः स्मृतिमात्रेण सर्वेषां सर्वमंगलम् ॥ भवेत्सर्वापदो यांति पाहीमं  
 शरणागतम् ॥ १४१ ॥ ॥ नर्तका ऊचुः ॥ ॥ दारिद्र्यभंजन वयं भिक्षुकास्तव संततम् ॥ भिक्षां नः सांप्रतं देहि परित्राणं द्विजस्य  
 च ॥ १४२ ॥ ॥ एतेषां स्तवनं श्रुत्वा प्रभुः शरणवत्सलः ॥ प्रहस्योवाच वचनं सर्वसंतोषकारणम् ॥ १४३ ॥ ॥ श्रीभगवानुवाच ॥ ॥  
 सर्वे शृणुत मद्राक्यं नीतियुक्तं सुखावहम् ॥ विप्ररक्षां करिष्यामि युष्माकमाज्ञया ध्रुवम् ॥ १४४ ॥ ॥ किं त्वयं यातु वैकुण्ठादंबरीपालयं  
 पुनः ॥ करोतु पारणं तत्र राज्ञः सुप्रीतये मुनिः ॥ १४५ ॥ ॥ विप्रस्तस्यातिथिर्भूत्वा निदोषं शतमुद्यतः ॥ सुदर्शनं तु तं रक्ष्यं  
 ब्राह्मणं हंतुमुद्यतम् ॥ १४६ ॥ ॥ पूर्णं वर्षमयं भीतो भ्रमत्येव भुवं मुदा ॥ उपवासी स राजेंद्रः सस्त्रीकश्च शुचान्वितः ॥ १४७ ॥ ॥ ततोह  
 मुपवासी च भक्तोपवासकारणात् ॥ स्तनांधं बालकं दृष्ट्वा न भुंक्ते जननी यथा ॥ १४८ ॥ ॥ ममाशिषा मुनिश्रेष्ठः सद्यो भवतु  
 विज्वरः ॥ पथि तत्रास्य हिंसां च मञ्चकं न करिष्यति ॥ १४९ ॥ ॥ अहमेवाद्य निश्चितः सुखं भोक्ष्यामि निश्चितम् ॥ भक्तदत्तं च  
 यद्गस्तु प्रीत्या कृत्वा सुधोपमम् ॥ १५० ॥ ॥ लक्ष्मीदत्तं च यद्द्रव्यं न चाहं भोक्तुमीश्वरः ॥ विना भक्तप्रदानेन न तृप्तिं दातुमीश्वरः ॥  
 ॥ १५१ ॥ ॥ हे मुनीन्द्र महाप्राज्ञ गच्छ वत्स नृपालयम् ॥ सर्वे देवाश्च देव्यश्च गच्छंतु मुनयो गृहम् ॥ १५२ ॥ ॥ इत्युक्त्वा श्रीहरिस्तूर्ण  
 ययौ स्वांतःपुरं मुदा ॥ ययुः सर्वे मुदा युक्ताः प्रणम्य जगदीश्वरम् ॥ १५३ ॥ ॥ ब्राह्मणश्च मनोयायी जगाम नृपमंदिरम् ॥ सुदर्शनं



च तच्चक्रं सूर्यकोटिसमप्रभम् ॥ १५४ ॥ उपोष्य वत्सरं राजा शुष्ककंठोष्ठतालुकः ॥ सिंहासनस्थो ददर्श पुरतो मुनिपुंग-  
वम् ॥ १५५ ॥ उत्थाय संप्रमात्सद्यः प्रणम्य सादरं मुदा ॥ भोजयित्वा तु मिष्टान्नं ब्राह्मणं बुभुजे स्वयम् ॥ १५६ ॥ भुक्त्वा तुष्टो  
द्विजश्रेष्ठो युयुजे परमाशिषम् ॥ जगाम स्वालयं तूर्णं प्रशशंस पुनःपुनः ॥ १५७ ॥ उवाच पथि विप्रेदो मनसा विस्मयाकुलः ॥  
माहात्म्यं दुर्लभमहो वैष्णवानामिति द्विजः ॥ १५८ ॥ इति श्रीब्रह्मवैवर्ते महापुराणे श्रीकृष्णजन्मखंडे नारायणनारदसंवादे मुनिमो-  
क्षणप्रस्तावो नाम पंचविंशोऽध्यायः ॥ २५ ॥ ॥ नारद उवाच ॥ ॥ द्वादशीलंघने दोषः श्रुतस्त्वन्मुखतो मुने ॥  
परभावो मुनेश्चैव नृपत्राणं हरेरहो ॥ १ ॥ अधुना श्रोतुमिच्छामि सर्वेषामीप्सितं च मे ॥ एकादशीव्रतस्यास्य विधानं वद निश्चि-  
तम् ॥ २ ॥ अहो श्रुतौ श्रुतं किञ्चिन्मतभेदान्न निश्चितम् ॥ श्रुतीनां कारणमुवाच्छ्रोतुं कौतूहलं मम ॥ ३ ॥ ॥ नारायण उवाच ॥  
एकादशीव्रतमिदं देवानामपि दुर्लभम् ॥ श्रीकृष्णप्रीतिजनकं तपःश्रेष्ठं तपस्विनाम् ॥ ४ ॥ देवानां च यथा कृष्णो देवीनां प्रकृति-  
र्यथा ॥ आश्रमाणां यथा विप्रो वैष्णवानां यथा शिवः ॥ ५ ॥ यथा गणेशः पूज्यानां यथा वाणी विपश्चिताम् ॥ शास्त्राणां च यथा  
वेदास्तीर्थाणां जाह्नवी यथा ॥ ६ ॥ तैजसानां यथा स्वर्णं प्राणिनां वैष्णवो यथा ॥ धनानां च यथा विद्या संगिनां च यथा प्रिया ॥ ७ ॥  
प्रमथानां यथा रुद्रः श्रेयसां च यथा मतिः ॥ आत्मा यथेन्द्रियाणां च चंचलानां यथा मनः ॥ ८ ॥ गुरुस्त्रीणां यथा माता बंधूनां च  
यथा पतिः ॥ बलिष्ठानां यथा दैवं कालः कलयतां यथा ॥ ९ ॥ सुशीलं चैव मित्राणां शत्रूणां रुग्यथा मुने ॥ यथा कीर्तिः कीर्तिमतां  
गृहिणां च यथा गृहम् ॥ १० ॥ यथा खलो हिंसकानां दुष्टानां चैव पुंश्चली ॥ तेजस्विनां ग्रहेशश्च सहिष्णूनां यथा क्षितिः ॥ ११ ॥  
यथाऽमृतं भक्षणानां दाहकानां यथानलः ॥ यथा श्रीर्धनदातृणां सतीनां च यथा सती ॥ १२ ॥ प्रजेशानां यथा ब्रह्मा सरितां  
सागरो यथा ॥ यथा साम श्रुतीनां च गायत्री छंदसां यथा ॥ १३ ॥ वृक्षाणां च यथाश्वत्थः पुष्पाणां तुलसी यथा ॥ यथा मार्गो  
हि मासानामृतूनां च यथा मधुः ॥ १४ ॥ आदित्यानां यथा सूर्यो रुद्राणां शंकरो यथा ॥ यथा भीष्मो वसूनां च वर्षाणां भारतं



यथा ॥ १५ ॥ देवर्षीणां यथा त्वं च ब्रह्मर्षीणां यथा भृगुः ॥ नृपाणां च यथा रामः सिद्धानां कपिलो यथा ॥ १६ ॥ यथा सनत्कु  
 मारश्च योगिनां ज्ञानिनां वरः ॥ ऐरावतो गजेंद्राणां पशूनां शरभो यथा ॥ १७ ॥ यथा हिमाद्रिः शैलानां मणीनां कौस्तुभो  
 यथा ॥ सरस्वती नदीनां च यथा पुण्यस्वरूपिणी ॥ १८ ॥ गंधर्वाणां चित्ररथो यथा श्रेष्ठश्च नारद ॥ यथा कुबेरो यक्षाणां  
 सुमाली रक्षसां यथा ॥ १९ ॥ यथा श्रेष्ठा च नारीणां शतरूपा वरा परा ॥ मनूनां च यथा श्रेष्ठः स्वयं स्वायंभुवो मनुः ॥ २० ॥  
 सुंदरीणां यथा रम्भा यथा माया च मायिनाम् ॥ एकादशीव्रतमिदं व्रतानां च वरं तथा ॥ २१ ॥ कर्तव्यं च चतुर्णां च वर्णानां नित्य  
 मेव च ॥ यतीनां वैष्णवानां च ब्राह्मणानां विशेषतः ॥ २२ ॥ सत्यं सर्वाणि पापानि ब्रह्महत्यादिकानि च ॥ संत्येवौदनमाश्रित्य  
 श्रीकृष्णव्रतवासरे ॥ २३ ॥ भुक्त्वैतानि च पापानि यो भुङ्क्ते तत्र मंदघीः ॥ इहातिपातकी सोऽपि यात्यंते नरकं ध्रुवम् ॥ २४ ॥  
 एकादशीप्रमाणानि युगसंख्याकृतानि च ॥ कुंभीपाके महाघोरे स्थित्वा चांडालतां व्रजेत् ॥ २५ ॥ गलितव्याधियुक्तश्च ततः सतसु  
 जन्मसु ॥ पश्चान्मुक्तो भवेत्पापादित्याह कमलोद्भवः ॥ २६ ॥ इत्येवं कथितं ब्रह्मन् यो दोषस्तत्र भोजने ॥ द्वादशीलंघने दोषो मयोक्तश्च  
 श्रुतः पुरा ॥ २७ ॥ दशमीलंघने दोषं निबोध कथयामि ते ॥ पुरा श्रुतो धर्मवक्त्राद्वेदसारोद्धृतोऽपि च ॥ २८ ॥ दशमीं यः कलामात्रां  
 मूढोऽज्ञानेन लंघयेत् ॥ याति श्रीस्तद्ब्रह्मचूर्णं शापं दत्त्वा तु दारुणम् ॥ २९ ॥ इह तद्वंशहानिश्च यशोहानिर्भवेद्ध्रुवम् ॥ अंते मन्वं  
 तरशतमंधकूपे वसेद्विज ॥ ३० ॥ दशम्येकादशी वापि द्वादशी यत्र वासरे ॥ तत्र भुक्त्वा परदिने उपोष्य व्रतमाचरेत् ॥ ३१ ॥ द्वाद  
 श्यां च व्रतं कृत्वा त्रयोदश्यां च पारणम् ॥ द्वादशीलंघने दोषो व्रतिनां तत्र विद्यते ॥ ३२ ॥ संपूर्णेकादशी यत्र प्रभाते किञ्चिदेव सा ॥  
 तत्रोपोष्या द्वितीया च परा चेद्यदि वर्धते ॥ ३३ ॥ षष्टिदंडात्मिका यत्र प्रभाते च तिथित्रयम् ॥ कुर्वति गृहिणः पूर्वं चैव यत्थादय  
 स्तथा ॥ ३४ ॥ परत्रानशनं कृत्वा नित्यकृत्यं समाचरेत् ॥ व्रते जागरणं सर्वं पूर्वत्रैवाचरेद्ध्रुवः ॥ ३५ ॥ तत्पूर्वदिवसे नित्यं व्रतं कृत्वा  
 परेहनि ॥ एकादश्यां व्यतीतायां पारणं तु समाचरेत् ॥ ३६ ॥ वैष्णवानां यतीनां च विधवानां तथैव च ॥ सर्वाः समा उपोष्या



स्ता भिक्षूणां ब्रह्मचारिणाम् ॥ ३७ ॥ शुक्लमेव तु कुर्वति गृहिणो वैष्णवेतराः ॥ न कृष्णालंघने दोषस्तेषां वेदेषु नारद ॥ ३८ ॥  
 शयनीबोधिनीमध्ये या कृष्णैकादशी भवेत् ॥ सैवोपोष्या गृहस्थेन नान्या कृष्णा कदाचन ॥ ३९ ॥ इत्येवं कथितो ब्रह्मन्निर्णयोयं  
 श्रुतौ श्रुतः ॥ व्रतस्यास्य विधानं च निबोध कथयामि ते ॥ ४० ॥ कृत्वा हविष्यं पूर्वाह्णे न च भुंक्ते पुनर्जलम् ॥ एकाकी कुशश  
 य्यायां नक्तं शयनमाचरेत् ॥ ४१ ॥ ब्राह्मे मुहूर्ते चोत्थाय प्रातः कृत्यं विधाय च ॥ नित्यकृत्यं विधायाथ ततः स्नानं समाचरेत् ॥  
 ॥ ४२ ॥ व्रतोपवासं संकल्प्य श्रीकृष्णप्रीतिपूर्वकम् ॥ कृत्वा संध्यां तर्पणं च विधायाह्निकमाचरेत् ॥ ४३ ॥ नित्यपूजां दिने कृत्वा  
 व्रतद्रव्यं समाहरेत् ॥ कृत्वा षोडशोपचारं प्रदृष्टं विधिबोधितम् ॥ ४४ ॥ आसनं वसनं पाद्यमर्घ्यं पुष्पानुलेपनम् ॥ धूपं दीपं च  
 नैवेद्यं यज्ञसूत्रं च भूषणम् ॥ ४५ ॥ गंधं स्नानीयतांबूले मधुपर्कं पुनर्जलम् ॥ एतान्याहृत्य दिवसे व्रतं नक्तं समाचरेत् ॥ ४६ ॥ उप  
 विश्यासने पृतो धृत्वा धौतेयवाससी ॥ आचम्य श्रीहरिं नत्वा स्वस्तिवाचनमाचरेत् ॥ ४७ ॥ आरोप्य मंगलघटं धान्याधारे शुभे  
 क्षणे ॥ फलशाखाचंदनाक्तं वेदोक्तं मुनिभिर्मुदा ॥ ४८ ॥ देवषट्कं समावाह्य पृथग्धान्यैः समाचरेत् ॥ पूजां पंचोपचारैश्च प्रकृष्टैश्च  
 विचक्षणः ॥ ४९ ॥ गणेश्वरं दिनकरं वह्निं विष्णुं शिवं शिवाम् ॥ संपूज्यैतान्प्रणम्याथ व्रतं कुर्याद्धरिं स्मरन् ॥ ५० ॥ नाराध्य दे  
 वषट्कं च यदि कर्म समाचरेत् ॥ नित्यं नैमित्तिकं चापि तत्सर्वं निष्फलं भवेत् ॥ ५१ ॥ इत्येवं कथितं सर्वं व्रतांगभूतमेव च ॥  
 कण्वशाखोक्तमिष्टं च व्रतं शृणु महामुने ॥ ५२ ॥ सामवेदोक्तध्यानेन ध्यात्वा कृष्णं परात्परम् ॥ पुष्पं च शिरसि न्यस्य पुनर्ध्यानं  
 समाचरेत् ॥ ५३ ॥ ध्यानं शृणु निगूढं च सर्वेषामपि वांछितम् ॥ न प्रकाश्यमभक्ताय भक्तप्राणाधिकं परम् ॥ ५४ ॥ नवीननीरदो  
 यद्रच्छयामसुन्दरविग्रहम् ॥ शरत्पार्वणचंद्राभाविर्निद्यास्यमनुत्तमम् ॥ ५५ ॥ शरत्सूर्योदयाब्जानां प्रभामोचनलोचनम् ॥ स्वांगसौ  
 दर्यशोभाभी रत्नभूषणभूषितम् ॥ ५६ ॥ गोपीलोचनकोणैश्च प्रसन्नैरतिसूचकैः ॥ शश्वन्निरीक्ष्यमाणं तत्प्राणैरिव विनिर्मितम् ॥ ५७ ॥  
 रासमंडलमध्यस्थं रासोल्लाससमुत्सुकम् ॥ राधावक्रशरच्चंद्रसुधापानचकोरकम् ॥ ५८ ॥ कौस्तुभेन मणींद्रेण वक्षःस्थलं समुज्ज्वलम् ॥



पारिजातप्रसूनानां मालाजालैर्विराजितम् ॥ ६९ ॥ सद्रत्नसारनिर्माणं किरीटोज्ज्वलशेखरम् ॥ विनोदमुरलीन्यस्तहस्तं पूज्यं सुरा  
 सुरैः ॥ ६० ॥ ध्यानासाध्यं दुराराध्यं ब्रह्मादीनां च वंदितम् ॥ कारणं कारणानां यस्तमीश्वरमहं भजे ॥ ६१ ॥ ध्यात्वानेन तमावा  
 ह्य चोपहाराणि षोडश ॥ दत्त्वा संपूजयेद्भक्त्या मंत्रैरेभिश्च नारद ॥ ६२ ॥ आसनं स्वर्णनिर्माणं रत्नसारपरिच्छदम् ॥ नानाचित्र  
 विचित्राढ्यं गृह्यतां परमेश्वर ॥ ६३ ॥ वह्निप्रक्षालितं वस्त्रं निर्मितं विश्वकर्मणा ॥ मूल्यानिर्वचनीयं च गृह्यतां राधिकापते ॥  
 ॥ ६४ ॥ पादप्रक्षालनार्हं च सुवर्णपात्रसंस्थितम् ॥ सुवासितं शीतलं च गृह्यतां करुणानिधे ॥ ६५ ॥ इदमर्घ्यं पवित्रं च शंख  
 तोयसमन्वितम् ॥ पुष्पदूर्वाचंदनाक्तं गृह्यतां भक्तवत्सल ॥ ६६ ॥ सुवासितं शुक्लपुष्पं चंदनागुरुसंयुतम् ॥ सद्यस्ते प्रीतिजनकं  
 गृह्यतां सर्वकारण ॥ ६७ ॥ चंदनागुरुकस्तूरीकुंकुमोशीरमुत्तमम् ॥ सर्वेप्सितमिदं कृष्ण गृह्यतामनुलेपनम् ॥ ६८ ॥ रसो वृक्षविशे  
 पस्य नानाद्रव्यसमन्वितः ॥ सुगंधियुक्तः सुखदो धूपोऽयं प्रतिगृह्यताम् ॥ ६९ ॥ दिवानिशं सुप्रदीप्तो रत्नसारविनिर्मितः ॥ पुनर्ध्वा  
 तनाशबीजं दीपोयं प्रतिगृह्यताम् ॥ ७० ॥ नानाविधानि द्रव्याणि स्वादूनि सुरभीणि च ॥ चोष्यादीनि पवित्राणि स्वात्माराम  
 प्रगृह्यताम् ॥ ७१ ॥ सावित्रीग्रंथिसंयुक्तं स्वर्णतंतुविनिर्मितम् ॥ गृह्यतां देवदेवेश रचितं चारुकारुणा ॥ ७२ ॥ अमूल्यरत्नरचितं सर्वा  
 वयवभूषणम् ॥ त्विषा जाज्वल्यमानं च गृह्यतां नंदनंदन ॥ ७३ ॥ प्रधानो वर्णनीयश्च सर्वमंगलकर्मणि ॥ प्रगृह्यतां दीनबंधो गंधोयं  
 मंगलप्रदः ॥ ७४ ॥ धात्रीश्रीफलपत्रोत्थं विष्णुतैलं मनोहरम् ॥ वाञ्छितं सर्वलोकानां भगवन्प्रतिगृह्यताम् ॥ ७५ ॥ वाञ्छनीयं च सर्वेषां  
 कर्पूरादिसुवासितम् ॥ मया निवेदितं नाथ तांबूलं प्रतिगृह्यताम् ॥ ७६ ॥ सर्वेषां प्रीतिजनकं सुमिष्टं मधुरं मधु ॥ सद्रत्नसारपात्रस्थं गोपी  
 कान्तं प्रगृह्यताम् ॥ ७७ ॥ निर्मलं जाह्नवीतोयं सुपवित्रं सुवासितम् ॥ पुनराचमनीयं च गृह्यतां मधुसूदन ॥ ७८ ॥ इति षोडशो  
 पचारान्दत्त्वा भक्तो मुदान्वितः ॥ मंत्रेणानेन पुष्पाणि माल्यं दत्त्वा प्रयत्नतः ॥ ७९ ॥ नानाप्रकारपुष्पैश्च ग्रथितं शुक्लतंतुना ॥  
 प्रवरं भूषणानां च माल्यं च गृह्यतां प्रभो ॥ ८० ॥ इति पुष्पांजलिं दद्यान्मूलमंत्रेण च व्रती ॥ कुर्यात्तत्स्तवनं भक्त्या पुटांज



लियुतः सुधीः ॥ ८१ ॥ ॥ भक्त उवाच ॥ ॥ हे कृष्ण राधिकानाथ करुणासागर प्रभो ॥ संसारसागरे घोरे मासुद्धर भया  
 नके ॥ ८२ ॥ शतजन्मकृतायासादुद्विग्नस्य मम प्रभो ॥ स्वकर्मपाशनिगडैर्बद्धस्य मोक्षणं कुरु ॥ ८३ ॥ प्रणतं पादपद्मे ते  
 पश्य मां शरणागतम् ॥ भवपाशभयाद्धीतं पाहि त्वं शरणागतम् ॥ ८४ ॥ भक्तिहीनं क्रियाहीनं विधिहीनं च वेदतः ॥ वस्तुमं  
 त्रविहीनं यत्तत्संपूर्णं कुरु प्रभो ॥ ८५ ॥ वेदोक्तविहिताऽज्ञानात्स्वांगहीने च कर्मणि ॥ त्वन्नामोच्चारणेनैव सर्वं पूर्णं भवेद्धरे ॥ ८६ ॥  
 इति स्तुत्वा तं प्रणम्य दत्त्वा विप्राय दक्षिणाम् ॥ महोत्सवं विधायाथ कुर्याज्जागरणं व्रती ॥ ८७ ॥ कृत्वा व्रतोपवासं च यदि निद्रां  
 निषेवते ॥ पुनरेव जलं भुंक्ते व्रतार्धफलभागभवेत् ॥ ८८ ॥ यत्नेन च हविष्यान्नं सकृदेव समाचरेत् ॥ मंत्रेणानेन विप्रेन्द्र श्रीकृष्ण  
 चरणं स्मरन् ॥ ८९ ॥ अन्नं हि प्राणिनां प्राणा ब्रह्मणा निर्मितं पुरा ॥ देहि मे विष्णुरूपं त्वं व्रतोपवासयोः फलम् ॥ ९० ॥ एवं  
 यः कुरुते भक्त्या भारते व्रतमुत्तमम् ॥ पूर्वान्सप्त परान्सप्त स्वात्मानमुद्धरेद्ध्रुवम् ॥ ९१ ॥ मातरं भ्रातरं चैव श्वश्रून् च श्वशुरं सुताम् ॥  
 जामातरं तथा भृत्यमुद्धरेन्निश्चितं नरः ॥ ९२ ॥ इत्येवं कथितं विप्र श्रीकृष्णचरितव्रतम् ॥ सुखदं मोक्षदं सारमपरं कथयामि ते  
 ॥ ९३ ॥ इति श्रीब्रह्मवैवर्ते महापुराणे श्रीकृष्णजन्मखण्डे नारायणनारदसंवादे एकादशीव्रतनिरूपणं नाम षड्विंशोऽध्यायः  
 ॥ २६ ॥ ॥ श्रीनारायण उवाच ॥ ॥ शृणु नारद वक्ष्यामि श्रीकृष्णचरितं पुनः ॥ गोपीनां वस्त्रहरणं वरदानं मनीषितम्  
 ॥ १ ॥ हेमन्ते प्रथमे मासि गोपिकाः काममोहिताः ॥ कृत्वा हविष्यं भक्त्या च यावन्मासं सुसंयुताः ॥ २ ॥ स्नात्वा सूर्यसुतातीरे  
 पार्वतीं बालुकामयीम् ॥ कृत्वाऽऽवाह्य च मंत्रेण पूजां कुर्वति नित्यशः ॥ ३ ॥ चंदनागुरुकस्तूरीकुंकुमैश्च मनोहरैः ॥ नानाप्रकार  
 पुष्पैश्च माल्यैर्बहुविधैरपि ॥ ४ ॥ धूपैर्दीपैश्च नैवेद्यैर्वस्त्रैर्नानाफलैर्मुने ॥ मणिमुक्ताप्रवालैश्च वाद्यैर्नानाविधैरपि ॥ ५ ॥ हे देवि  
 जगतां मातः सृष्टिस्थित्यंतकारिणि ॥ नंदगोपसुतं कांतमस्मभ्यं देहि सुव्रते ॥ ६ ॥ मंत्रेणानेन देवेशीं परिहारं विधाय च ॥  
 ततः कृत्वा तु संकल्पं पूजयन् मूलमंत्रतः ॥ ७ ॥ मंत्रस्तु सामवेदोक्तोऽयातयामः सबीजकः ॥ ॐ श्रीदुर्गायै सर्वविघ्नविनाशिन्यै



नम इति ॥ ८ ॥ पुष्पं माल्यं च नैवेद्यं धूपं दीपं तथा शुभम् ॥ मंत्रेणानेन तद्भक्त्या ददुः सर्वा मुदान्विताः ॥ ९ ॥ प्रवाल  
 मालया भक्त्या चेमं मंत्रं सहस्रधा ॥ जपं कृत्वा च स्तुत्वा च प्रणेमुः शिरसा भुवि ॥ १० ॥ सर्वमंगलमांगल्ये सर्वकामप्रदे  
 शिवे ॥ देहि मे वाञ्छितं देवि नमस्ते शंकरप्रिये ॥ ११ ॥ इत्युक्त्वा च नमस्कारं कृत्वा दत्त्वा च दक्षिणाम् ॥ नैवेद्यानि च  
 सर्वाणि ब्राह्मणेभ्यो ययुर्गृहम् ॥ १२ ॥ ॥ श्रीनारायण उवाच ॥ ॥ स्तवराजं शृणु मुने तुष्टुबुधेन पार्वतीम् ॥ भक्त्या  
 गोपांगनाः सर्वाः सर्वाभीष्टफलप्रदाम् ॥ १३ ॥ जगत्येकार्णवे घोरे चंद्रसूर्यविवर्जिते ॥ अंजनाकारतोयेन संप्लुते च चराचरे  
 ॥ १४ ॥ दत्तं पुरा ब्रह्मणे च हरिणा जलशायिना ॥ तस्मै दत्त्वा सर्वमिदं निद्रां भेजे जगत्पतिः ॥ १५ ॥ नाभिपद्मे जगत्स्रष्टा  
 मधुना कैटभेन च ॥ पीडितः परितुष्टाव मूलप्रकृतिमीश्वरीम् ॥ १६ ॥ ॥ ब्रह्मोवाच ॥ ॥ दुर्गे शिवेऽभये माये नारायणि  
 सनातनि ॥ जये मे मंगलं देहि नमस्ते सर्वमंगले ॥ १७ ॥ दैत्यनाशार्थवचनो दकारः परिकीर्तितः ॥ उकारो विघ्ननाशार्थ  
 वाचको वेदसंमतः ॥ १८ ॥ रैफो रोगघ्नवचनो गश्च पापघ्नवाचकः ॥ भयशत्रुघ्नवचनश्चाकारः परिकीर्तितः ॥ १९ ॥ स्मृत्युक्ति  
 स्मरणाद्यस्या एते नश्यन्ति निश्चितम् ॥ अतो दुर्गा हरेः शक्तिर्हरिणा परिकीर्तिता ॥ २० ॥ विपत्तिवाचको दुर्गश्चाकारो नाश  
 वाचकः ॥ दुर्गं नश्यति या नित्यं सा दुर्गा परिकीर्तिता ॥ २१ ॥ दुर्गो दैत्यैर्द्रवचनोप्याकारो नाशवाचकः ॥ तं ननाश पुरा तेन  
 बुधैर्दुर्गा प्रकीर्तिता ॥ २२ ॥ शश्च कल्याणवचन इकारोत्कृष्टवाचकः ॥ समूहवाचकश्चैव वाकारो दातृवाचकः ॥ २३ ॥ श्रेयःसंघो  
 त्कृष्टदात्री शिवा तेन प्रकीर्तिता ॥ शिवराशिर्मुर्तिमती शिवा तेन प्रकीर्तिता ॥ २४ ॥ शिवो हि मोक्षवचनश्चाकारो दातृवाचकः ॥  
 स्वयं निर्वाणदात्री या सा शिवा परिकीर्तिता ॥ २५ ॥ अभयो भयनाशोक्तश्चाकारो दातृवाचकः ॥ प्रददात्यभयं सद्यः साभया  
 परिकीर्तिता ॥ २६ ॥ राज्यश्रीवचनो माश्च याश्च प्रापणवाचकः ॥ तां प्रापयति या सद्यः सा माया परिकीर्तिता ॥ २७ ॥ माश्च  
 मोक्षार्थवचनो याश्च प्रापणवाचकः ॥ तं प्रापयति या नित्यं सा माया परिकीर्तिता ॥ २८ ॥ नारायणार्धांगभूता तेन तुल्या च तेजसा ॥



सदा तस्य शरीरस्था तेन नारायणी स्मृता ॥ २९ ॥ निर्गुणस्य च नित्यस्य वाचकश्च सनातनः ॥ सदा नित्या निर्गुणा या कीर्ति  
ता सा सनातनी ॥ ३० ॥ जयः कल्याणवचनो याकारो दातृवाचकः ॥ जयं ददाति या नित्यं सा जया परिकीर्तिता ॥ ३१ ॥ सर्व  
मंगलशब्दश्च संपूर्णैश्वर्यवाचकः ॥ आकारो दातृवचनस्तदात्री सर्वमंगला ॥ ३२ ॥ नामाष्टकमिदं सारं नामार्थसहसंयुतम् ॥ नाराय  
णेन यदत्तं ब्रह्मणे नाभिपंकजे ॥ ३३ ॥ तस्मै दत्त्वा निद्रितश्च बभूव जगतां पतिः ॥ मधुकैटभौ दुर्गा तौ ब्रह्माणं हंतुमु  
द्यतौ ॥ ३४ ॥ स्तोत्रेणानेन स ब्रह्मा स्तुतिं नत्वा चकार ह ॥ साक्षात्स्तुता तदा दुर्गा ब्रह्मणे कवचं ददौ ॥ ३५ ॥ श्रीकृष्णकवचं  
दिव्यं सर्वरक्षणनामकम् ॥ दत्त्वा तस्मै महामाया सांतर्धानं चकार ह ॥ ३६ ॥ स्तोत्रं कुर्वति निद्रां च संरक्ष्य कवचेन वै ॥  
निद्रानुग्रहतः सद्यः स्तोत्रस्यैव प्रभावतः ॥ ३७ ॥ तत्राजगाम भगवान्वृषरूपी जनार्दनः ॥ शक्त्या च दुर्गया सार्धं शंकरस्य  
जयाय च ॥ ३८ ॥ सरथं शंकरं मूर्ध्नि कृत्वा च निर्भयं ददौ ॥ अत्यूर्ध्वं प्रापयामास जया तस्मै जयं ददौ ॥ ३९ ॥ स्तोत्रस्यैव  
प्रभावेण संप्राप्य कवचं विधिः ॥ वरं च कवचं प्राप्य निर्भयं प्राप निश्चितम् ॥ ४० ॥ ब्रह्मा ददौ महेशाय स्तोत्रं च कवचं वरम् ॥  
त्रिपुरस्य च संग्रामे सरथे पतिते हरौ ॥ ४१ ॥ ब्रह्मास्त्रं च गृहीत्वा स सनिद्रं श्रीहरिं स्मरन् ॥ स्तोत्रं च कवचं प्राप्य जवान त्रिपुरं  
हरः ॥ ४२ ॥ स्तोत्रेणानेन तां दुर्गां कृत्वा गोपालिकाः स्तुतिम् ॥ लेभिरे श्रीहरिं कांतं स्तोत्रस्यास्य प्रभावतः ॥ ४३ ॥ गोपकन्या  
कृतं स्तोत्रं सर्वमंगलनामकम् ॥ वांछितार्थप्रदं सद्यः सर्वविघ्नविनाशनम् ॥ ४४ ॥ त्रिसंध्यं यः पठेन्नित्यं भक्तियुक्तश्च मानवः ॥  
शैवो वा वैष्णवो वापि शक्तो दुर्गात्प्रमुच्यते ॥ ४५ ॥ राजद्वारे श्मशाने च दावाग्रौ प्राणसंकटे ॥ हिंस्रजंतुभयग्रस्तो मग्नः पोते  
महार्णवे ॥ ४६ ॥ शत्रुग्रस्ते च संग्रामे कारागारे विपद्गते ॥ गुरुशापे ब्रह्मशापे बंधुभेदे च दुस्तरे ॥ ४७ ॥ स्थानभ्रष्टे धनभ्रष्टे जातिभ्रष्टे  
शुचान्विते ॥ पतिभेदे पुत्रभेदे खलसर्पविषान्विते ॥ ४८ ॥ स्तोत्रस्मरणमात्रेण सद्यो मुच्येत निर्भयः ॥ वांछितं लभते सद्यः सर्वैश्वर्यं  
मनुत्तमम् ॥ ४९ ॥ इह लोके हरेर्भक्तिं दृढां च सततं स्मृतिम् ॥ अंते दास्यं च लभते पार्वत्याश्च प्रसादतः ॥ ५० ॥ ॥ इति श्रीब्रह्मवैवर्ते



गोपकन्याकृतं सर्वमंगलास्तोत्रम् ॥ ॥ अनेन स्तवराजेन तुष्टुवुर्नित्यमीश्वरीम् ॥ प्रणमुः परया भक्त्या यावन्मासं व्रजांगनाः ॥ ५१ ॥  
 एवं पूर्णे च मासे च समाप्तिदिवसे तथा ॥ स्नातुं प्रजग्मुर्गोप्यश्च वस्त्राण्याधाय तत्तटे ॥ ५२ ॥ नानाविधानि द्रव्याणि रत्नमूल्यानि  
 नारद ॥ पीतलोहितशुक्लानि चारुणि मिश्रितानि च ॥ ५३ ॥ तीरावृतान्यसंख्यानि तैश्च तीरं सुशोभनम् ॥ चंदनागुरुकस्तूरीवा  
 युना सुरभीकृतम् ॥ ५४ ॥ नैवेद्यैश्च बहुविधैः कालदेशोद्भवैः फलैः ॥ धूपैः प्रदीपैः सिंदूरैः कुंकुमैश्च विराजितम् ॥ ५५ ॥ जले  
 क्रीडोन्मुखा गोप्यो बभूवुः कौतुकेन च ॥ नग्नाः क्रीडाभिरासक्ताः श्रीकृष्णार्पितमानसाः ॥ ५६ ॥ दृष्ट्वा कृष्णश्च वस्त्राणि द्रव्याणि  
 विविधानि च ॥ वासांस्यादाय वस्तूनि चखाद शिशुभिः सह ॥ ५७ ॥ गत्वा दूरं च गोपालास्तस्थुः सर्वे मुदान्विताः ॥ वस्त्राणि  
 पुंजीकृत्यादावूचुः स्कंधेऽतिलोलुपाः ॥ ५८ ॥ श्रीदामा च सुदामा च वसुदामा तथैव च ॥ सुबलश्च सुपार्श्वश्च शुभांगः सुंद  
 रस्तथा ॥ ५९ ॥ चंद्रभानो वीरभानः सूर्यभानस्तथैव च ॥ वसुभानो रत्नभानो गोपाला द्वादश स्मृताः ॥ ६० ॥ श्रीकृष्णो बल  
 देवश्च प्रधानाश्च चतुर्दश ॥ गोपा हरेर्वयस्याश्च कोटिशः कोटिशो मुने ॥ ६१ ॥ वस्त्राण्यादाय ते सर्वे तस्थुरेकत्र दूरतः ॥ शतशः  
 पुंजिकास्तत्र स्थापयामासुरुन्मुखाः ॥ ६२ ॥ किंचिद्वस्त्रं समादाय कृत्वा च पुंजिकां मुदा ॥ समारुह्य कदंबाग्रमुवाच गोपिका  
 हरिः ॥ ६३ ॥ ॥ श्रीकृष्ण उवाच ॥ ॥ भोभो गोपालिकाः सर्वा विनष्टा व्रतकर्मणि ॥ कृत्वा विधानं मद्राक्यं श्रुत्वा क्रीडत  
 मन्मथात् ॥ ६४ ॥ संकल्पिते व्रताहं च मासे मंगलकर्मणि ॥ यूयं नग्नाः कथं तोये व्रतांगहानिकारिकाः ॥ ६५ ॥ परिधेयानि  
 वासांसि पुष्पमाल्यानि यानि च ॥ व्रतार्हाणि च वस्तूनि केन नीतानि वोऽधुना ॥ ६६ ॥ व्रते तु नग्ना या स्नाति तां रुष्टो वरुणः  
 स्वयम् ॥ वरुणानुचराश्चकुर्वासोवस्तूपनिर्हतिम् ॥ ६७ ॥ कथं यास्यथ नग्नाश्च व्रतस्य किं भविष्यति ॥ व्रताराध्या कथं सा च  
 वस्तूनि किं न रक्षति ॥ ६८ ॥ चिंतां कुरुत तां पूज्यां तुष्टाव बलिरीश्वरीम् ॥ युष्माकमीदृशी देवी न शक्ता वस्तुरक्षणे ॥ ६९ ॥ कथं  
 व्रतफलं सा वा दातुं शक्ता सुरेश्वरी ॥ फलं प्रदातुं या शक्ता सा शक्ता सर्वकर्मणि ॥ ७० ॥ श्रीकृष्णस्य वचः श्रुत्वा चिंतामापुर्वज



स्त्रियः ॥ ददृशुर्यमुनातीरं वस्त्रवस्तुविहीनकम् ॥ ७१ ॥ चक्रुर्विषादं तोये च नग्नास्ता रुरुदुर्भृशम् ॥ क गतानि च वस्त्राणि वस्तूनीत्युचु-  
रत्र नः ॥ ७२ ॥ कृत्वा विषादं तत्रैव तमूचुर्गोपकन्यकाः ॥ पुटांजलियुताः सर्वा भक्त्या विनयपूर्वकम् ॥ ७३ ॥ ॥ गोपालिका उचुः ॥  
परिधेयानि वस्त्राणि किंकरीणां सदीश्वर ॥ निबोधयात्मानमेव स्पर्शं कर्तुं त्वमर्हसि ॥ ७४ ॥ व्रतार्हाणि च वस्तूनि देवस्वानि च  
सांप्रतम् ॥ अदत्तानि नोचितानि ग्रहीतुं वेदविद्वद् ॥ ७५ ॥ देहि धौतानि धृत्वा च करिष्यामो व्रतं वयम् ॥ वस्तुनान्येन गोविंद  
वस्तूनां भक्षणं कुरु ॥ ७६ ॥ एतस्मिन्नंतरे तत्र श्रीदामा वस्त्रपुंजिकाम् ॥ दर्शयित्वा च ताः सर्वा दूरं दुद्राव तत्पुरः ॥ ७७ ॥ दृष्ट्वा  
सवस्त्रं गोपालं सर्वासामीश्वरी परा ॥ सर्वा वयस्याश्चोवाच कोपयुक्ता जलधृता ॥ ७८ ॥ ॥ श्रीराधिकोवाच ॥ ॥ हे सुशीले शशिकले  
हे चन्द्रमुखि माधवि ॥ कदंबमाले हे कुन्ति यमुने सर्वमंगले ॥ ७९ ॥ हे पद्ममुखि सावित्रि पारिजाते च जाह्नवि ॥ सुधामुखि शुभे  
पद्मे हे गौरि हे स्वयंप्रभे ॥ ८० ॥ कालिके कमले दुर्गे हे सरस्वति भारति ॥ अपूर्णे रति हे गंगे चांबिके सति सुंदरि ॥ ८१ ॥  
कृष्णप्रिये मधुमति चंपे चंदननंदिनि ॥ यूयं सर्वाः समुत्थाय बद्धानयत बल्लवम् ॥ ८२ ॥ सर्वा राधाज्ञया तूर्णं समुत्थाय जला-  
त्कुधा ॥ प्रजग्मुर्गोपिका नग्ना योनिमाच्छाद्य पाणिना ॥ ८३ ॥ एतासां सहचारिण्यो गोप्यस्तूर्णं सहस्रशः ॥ प्रजग्मुस्तेन रूपेण  
कोपादारक्तलोचनाः ॥ ८४ ॥ वेगेन दुद्रुवुः सर्वाः श्रीदामानं च बालिकाः ॥ वेगेन च प्रधावंतं बिभ्रतं वस्त्रपुंजिकाम् ॥ ८५ ॥  
जगाम शीघ्रं श्रीदामा यत्र गोपाः सहांशुकाः ॥ जवेन दुद्रुवुर्गोप्यस्तत्पश्चाद्बलसंयुताः ॥ ८६ ॥ वस्त्रचोरांश्च गोपांश्च वेष्टयामासुरा-  
शु ताः ॥ भिया प्रदुद्रुवुर्बाला यत्र कृष्णः सहांशुकः ॥ ८७ ॥ श्रीकृष्णसहितान्बालान्वरयामासुराशु च ॥ गोपिकानां भिया गोपा-  
ददुर्वस्त्राणि माधवम् ॥ ८८ ॥ माधवः स्थापयामास स्कंधेस्कंधे तरोस्तथा ॥ कदंबवृक्षः शुशुभे वस्त्रैर्नानाविधैरपि ॥ ८९ ॥ वस्त्राणां  
पुंजिकाः सर्वाः स्कंधेषु विनिधाय च ॥ उवाच गोपिकाः कृष्णः परिहासपरं वचः ॥ ९० ॥ ॥ श्रीकृष्ण उवाच ॥ ॥ भो  
भो गोपालिका नग्ना इदानीं किं करिष्यथ ॥ वस्त्रयाश्चां प्रकर्तुं च कुरुताशु पुटांजलिम् ॥ ९१ ॥ गत्वा वदत युष्माकमीश्वरीमथ



राधिकाम् ॥ करोतु शीघ्रं वस्त्राणां यात्रां कृत्वा पुटांजलिम् ॥ ९२ ॥ अन्यथाहं न दास्यामि युष्मभ्यमंशुकानि च ॥ युष्माकमी  
 श्वरी राधा किं करिष्यति मेऽधुना ॥ ९३ ॥ व्रताराध्या च या देवी सा वा मे किं करिष्यति ॥ इत्येवं कथितं सर्वं ब्रूत यूयं च राधि  
 काम् ॥ ९४ ॥ श्रीकृष्णवचनं श्रुत्वा ताः सर्वा गोपकन्यकाः ॥ वीक्ष्य लोचनकोणेन प्रजग्मू राधिकांतिकम् ॥ ९५ ॥ चक्रुर्निवे  
 दनं गत्वा यदुवाच हरिः स्वयम् ॥ श्रुत्वा जहास सा राधा बभूव कामपीडिता ॥ ९६ ॥ श्रुत्वा तासां च वचनं पुलकांचितं  
 विग्रहा ॥ न जगाम हरेः स्थानं व्रीडया सस्मिता सती ॥ ९७ ॥ जले योगासनं कृत्वा दध्यौ कृष्णपदांबुजम् ॥ ब्रह्मेशानंतधर्माणां  
 वंद्यमीप्सितदं परम् ॥ ९८ ॥ स्मारंस्मारं पदांभोजं साश्रुसंपूर्णलोचना ॥ भावातिरेकात्प्राणेशं तुष्टाव निर्गुणं परम् ॥ ९९ ॥  
 ॥ राधिकोवाच ॥ ॥ गोलोकनाथ गोपीश मदीश प्राणवल्लभ ॥ हे दीनबंधो दीनेश सर्वेश्वर नमोस्तु ते ॥ १०० ॥ गोपे  
 श गोसमूहेश यशोदानंदवर्धन ॥ नंदात्मज सदानंद नित्यानंद नमोस्तु ते ॥ १०१ ॥ शतमन्योर्मन्युभग्न ब्रह्मदर्पविनाशक ॥  
 कालीयदमन प्राणनाथ कृष्ण नमोस्तु ते ॥ १०२ ॥ शिवानंतेश ब्रह्मेश ब्राह्मणेश परात्पर ॥ ब्रह्मस्वरूप ब्रह्मज्ञ ब्रह्मबीज नमोस्तु ते  
 ॥ १०३ ॥ चराचरतरोर्बीज गुणातीत गुणात्मक ॥ गुणबीज गुणाधार गुणेश्वर नमोस्तु ते ॥ १०४ ॥ अणिमादिकसिद्धीश सिद्धेः  
 सिद्धिस्वरूपक ॥ तपस्तपस्विस्तपसां बीजरूप नमोस्तु ते ॥ १०५ ॥ यदनिर्वचनीयं च वस्तु निर्वचनीयकम् ॥ तत्स्वरूप तयो  
 बीज सर्वबीज नमोस्तु ते ॥ १०६ ॥ अहं सरस्वती लक्ष्मीर्दुर्गा गंगा श्रुतिप्रसूः ॥ यस्य पादार्चनान्नित्यं पूज्या तस्मै नमोनमः ॥  
 ॥ १०७ ॥ स्पर्शने यस्य भृत्यानां ध्यानेन च दिवानिशम् ॥ पवित्राणि च तीर्थानि तस्मै भगवते नमः ॥ १०८ ॥ इत्येवमुक्त्वा  
 सा देवी जले संन्यस्य विग्रहम् ॥ मनः प्राणांश्च श्रीकृष्णे तस्थौ स्थाणुसमा सती ॥ १०९ ॥ राधाकृतं हरेः स्तोत्रं त्रिसंध्यं यः  
 पठेन्नरः ॥ हरिभक्तिं च दास्यं च लभेद्राधागतिं ध्रुवम् ॥ ११० ॥ विपत्तौ यः पठेद्भक्त्या सद्यः संपत्तिमाप्नुयात् ॥ चिरकालगतं  
 द्रव्यं हृतं नष्टं च लभ्यते ॥ १११ ॥ बंधुवृद्धिर्भवेत्तस्य प्रसन्नं मानसं परम् ॥ चिंताग्रस्तः पठेद्भक्त्या परां निर्वृतिमाप्नुयात् ॥ ११२ ॥



पतिभेदे पुत्रभेदे मित्रभेदे च संकटे ॥ मासं भक्त्या यदि पठेत्सद्यः संदर्शनं लभेत् ॥ ११३ ॥ भक्त्या कुमारीस्तोत्रं च  
 शृणुयाद्भस्तरं यदि ॥ श्रीकृष्णसदृशं कांतं गुणवंतं लभेद्भुवम् ॥ ११४ ॥ इति श्रीब्रह्मवैवर्ते श्रीकृष्णजन्मखण्डे राधाकृतं श्रीकृष्ण  
 स्तोत्रम् ॥ ॥ जलस्था राधिका ध्यात्वा श्रीकृष्णचरणांबुजम् ॥ स्तुतुर्वै चक्षुरुन्मील्य दृष्ट्वा कृष्णमयं जगत् ॥ ११५ ॥ ददर्श  
 यमुनातीरं वस्त्रद्रव्यमयं मुने ॥ दृष्ट्वा तंद्राधवा स्वप्नमिति मेने च राधिका ॥ ११६ ॥ यत्र स्थाने यदाधारे यद्रव्यं संस्थितं पुरा ॥  
 वस्त्रैश्च सहितं सर्वं तत्प्रापुर्गोपकन्यकाः ॥ ११७ ॥ जलादुत्थाय ताः सर्वा व्रतं कृत्वा मनीषितम् ॥ संप्राप्य च वरं देव्यस्ताः  
 सर्वाः स्वालयं ययुः ॥ ११८ ॥ ॥ नारद उवाच ॥ ॥ व्रतस्य किं विधानं च किं नाम किं फलं प्रभो ॥ कानि द्रव्याणि  
 देयानि का देया तत्र दक्षिणा ॥ ११९ ॥ व्रतांते किं रहस्यं च बभूव सुमनोहरम् ॥ व्यासं कृत्वा महाभाग वद नारायणीं कथाम् ॥  
 ॥ १२० ॥ ॥ सूत उवाच ॥ ॥ नारदस्य वचः श्रुत्वा प्रहस्य मुनिपुंगवः ॥ कथां कथितुमारेभे कवीन्द्राणां गुरोर्गुरुः ॥ १२१ ॥  
 ॥ ॥ नारायण उवाच ॥ ॥ सर्वं व्रतविधानं च मत्तो वत्स निशामय ॥ ख्यातं गौरीव्रतं नाम मार्गे मासि कृतं स्त्रिया  
 ॥ १२२ ॥ पुंसां च धर्मकामार्थमोक्षदं कृष्णभक्तिदम् ॥ देशभेदे प्रसिद्धं च व्रतं पौर्वापरं स्मृतम् ॥ १२३ ॥ कामदं कामुकानां च  
 फलं कांतनिमित्तकम् ॥ उपोष्य पूर्वदिवसे वस्त्रं प्रक्षाल्य संयता ॥ १२४ ॥ प्रातश्च मार्गसंक्रांत्यां भक्त्या गत्वा सरित्तटम् ॥  
 धृत्वा धौते च स्नात्वा च नानाद्रव्येण कन्यका ॥ १२५ ॥ देवषट्कं च संपूज्य कृत्वा चावाहनं घटे ॥ गणेशं च दिनेशं च वह्निं ना  
 रायणं शिवम् ॥ १२६ ॥ दुर्गा पंचोपचारैश्च संपूज्य व्रतमारभेत् ॥ घटाधः पिंडिकां कृत्वा चतुरस्रां सुविस्तृताम् ॥ चंद  
 नागुरुकस्तूरीकुंकुमैश्च सुसंस्कृताम् ॥ १२७ ॥ निर्माय वालुकानां च दुर्गा दशभुजां पराम् ॥ धृत्वा कपाले सिद्धं तदधश्चंदनैर्दुकम् ॥  
 ॥ १२८ ॥ तां ध्यात्वाऽऽवाहयेद्देवीं ततो भूत्वा पुटांजलिः ॥ इमं मंत्रं पठित्वादौ ततः पूजां समारभेत् ॥ १२९ ॥ हे गौरि शंकरार्धा  
 गि यथा त्वं शंकरप्रिया ॥ तथा मां कुरु कल्याणि कांतकांतां सुदुर्लभाम् ॥ १३० ॥ इमं मंत्रं पठित्वा तु ध्यायेद्देवीं जगत्प्रसूम् ॥



ध्यानं तत्सामवेदोक्तं निगूढं सर्वकामदम् ॥ १३१ ॥ शृणु नारद वक्ष्यामि मुनीन्द्राणां च दुर्लभम् ॥ ध्यायंत्यनेन सिद्धाश्च दुर्गा  
 दुर्गतिनाशिनीम् ॥ १३२ ॥ शिवां शिवप्रियां शैवां शिववक्षःस्थलस्थिताम् ॥ ईषद्धास्यप्रसन्नास्यां सुप्रतिष्ठां सुलोचनाम् ॥ १३३ ॥  
 नवयौवनसंपन्नां रत्नाभरणभूषिताम् ॥ रत्नकंकणकेयूररत्ननूपुरभूषिताम् ॥ १३४ ॥ रत्नकुण्डलगुग्मेन गण्डस्थलविराजिताम् ॥ मालती  
 माल्यसंसक्तकवरभ्रमरान्विताम् ॥ १३५ ॥ सिंदूरतिलकं चारुकस्तूरीबिंदुना सह ॥ वह्निशुद्धांशुकां रत्नकिरीटां सुमनोहराम् ॥  
 ॥ १३६ ॥ मणींद्रसारसंसक्तरत्नमालासमुज्ज्वलाम् ॥ पारिजातप्रसूनानां मालाजालानुलंबिताम् ॥ १३७ ॥ सुपीनकठिनश्रोणीं  
 विभ्रतीं च स्तनानताम् ॥ नवयौवनभारौघादीषत्रघ्नां मनोहराम् ॥ १३८ ॥ ब्रह्मादिभिः स्तूयमानां सूर्यकोटिसमप्रभाम् ॥ पक्वविं  
 बाधरौष्ठीं च चारुचंपकसन्निभाम् ॥ १३९ ॥ मुक्तापंक्तिविनिर्घेयैकदंतराजिविराजिताम् ॥ मुक्तिकामप्रदां देवीं शरच्चंद्रमुखीं भजे ॥  
 ॥ १४० ॥ ध्यात्वैवं मस्तके पुष्पं विन्यस्य च व्रती मुदा ॥ पुष्पं गृहीत्वा भक्त्या च पुनर्ध्यात्वा च पूजयेत् ॥ १४१ ॥ दत्त्वा  
 षोडशोपचारान्प्रहृष्टं तत्र नित्यशः ॥ पूर्वोक्तेनैव मंत्रेण मुदा भक्त्या व्रते व्रती ॥ १४२ ॥ पूर्वोक्तेनैव स्तोत्रेण स्तुत्वा च प्रणमेत्तदा ॥  
 कृत्वा प्रणामं भक्त्या च संयतः शृणुयात्कथाम् ॥ १४३ ॥ ॥ नारद उवाच ॥ ॥ व्रतं व्रतविधानं च फलं च स्तोत्रमद्भुत  
 म् ॥ अधुना श्रोतुमिच्छामि गौरीव्रतकथां शुभाम् ॥ १४४ ॥ व्रतं केन कृतं पूर्वं भूमौ केन प्रकाशितम् ॥ एतत्सर्वं सुविस्तार्य  
 वद संदेहभंजन ॥ १४५ ॥ ॥ श्रीनारायण उवाच ॥ ॥ कुशध्वजस्य हि सुता नाम्ना वेदवती सती ॥ तया कृतं व्रतमि  
 दं महातीर्थं च पुष्करे ॥ १४६ ॥ समाप्तिदिवसे साक्षाद्भूव जगदंबिका ॥ योगिनीलक्षसंयुक्ता सूर्यकोटिसमप्रभा ॥ १४७ ॥ शात  
 कुंभविनिर्माणरथस्था परमेश्वरी ॥ ईषद्धास्यप्रसन्नास्या तामुवाच सुसंयताम् ॥ १४८ ॥ ॥ पार्वत्युवाच ॥ ॥ हे वेदवति  
 भद्रं ते वरं वृणु यथेप्सितम् ॥ तव व्रतेन तुष्टाहं तुभ्यं दास्यामि वाञ्छितम् ॥ १४९ ॥ पार्वतीवचनं श्रुत्वा दृष्ट्वा तां हृष्टमानसाम् ॥  
 पुटांजलियुता साध्वी प्रणम्योवाच नारद ॥ १५० ॥ ॥ वेदवत्युवाच ॥ ॥ देवि नारायणं कांतं मह्यं देहि मनीषितम् ॥



वरेन्यस्मिन्स्पृहा नास्ति दृढां भक्तिं च तत्पदे ॥ १५१ ॥ श्रुत्वा वेदवतीवाक्यं प्रहस्य जगदंबिका ॥ अवरुह्य रथात्तूर्णं तामुवाच  
 हरिप्रियाम् ॥ १५२ ॥ ॥ पार्वत्युवाच ॥ ॥ ज्ञातं सर्वं जगन्मातस्त्वं च लक्ष्मीः स्वयं सती ॥ भारतं पादरजसा पूतं कर्तुं  
 समागता ॥ त्वत्पादरजसा साध्वि सद्यः पूता वसुंधरा ॥ १५३ ॥ निखिलानि च तीर्थानि पूतानि परमेश्वरि ॥ व्रतं ते लोकशि  
 क्षार्थं तपश्चर तपस्विनि ॥ १५४ ॥ नारायणस्य कांता त्वं प्रिया जन्मनिजन्मनि ॥ भारवतरणे विष्णुर्वसुधामागमिष्यति ॥  
 ॥ १५५ ॥ रामो दाशरथिः पूर्णः कर्तुं दस्युविनिग्रहम् ॥ ब्रह्मशापाच्च च्युतयोर्मोक्षणाय च भक्तयोः ॥ १५६ ॥ अयोध्यायां च त्रेता  
 यामाविर्भावो हरेरपि ॥ त्वमेव मिथिलां गच्छ विधाय शिशुविग्रहम् ॥ १५७ ॥ त्वामिमां प्राप्य जनकोऽप्यजोनिसंभवां सुताम् ॥ पाल  
 यिष्यति यत्नेन सीता त्वं च भविष्यसि ॥ १५८ ॥ गत्वा रामोपि मिथिलां त्वद्विवाहं करिष्यति ॥ नारायणस्य कांता त्वं कल्पेकल्पे  
 भविष्यसि ॥ १५९ ॥ इत्युक्त्वा तां समालिङ्ग्य पार्वती स्वालयं ययौ ॥ गत्वा सा मिथिलां साध्वी शिशुरूपं विधाय च ॥ १६० ॥  
 लांगलस्य च रेखायां सुखात्तस्थौ च मायया ॥ विलोक्य जनकस्तां च नग्रां मुद्रितलोचनाम् ॥ १६१ ॥ तप्तकांचनवर्णां च रुदंतीं  
 तेजसान्विताम् ॥ दृष्ट्वा तां च गृहीत्वा च कृत्वा वक्षसि नारद ॥ १६२ ॥ गच्छंतं प्रति तत्रैव वाग्बभूवाशरीरिणी ॥ अयोनिसंभ  
 वां कन्यां कमलां ग्रहणं कुरु ॥ १६३ ॥ नारायणस्ते जामाता भवितेत्येव मे वचः ॥ श्रुत्वा तदा देववाणीं गृहीत्वा कन्यकामृषिः  
 ॥ १६४ ॥ गत्वा ददौ स्वकांतायै पालनाय मुदान्वितः ॥ सा लब्धयौवना प्राप रामं दाशरथिं सती ॥ १६५ ॥ व्रतस्यास्य  
 प्रभावेण कांतं त्रिजगतां पतिम् ॥ प्रकाशितं वशिष्ठेन पृथिव्यां भक्तिभावतः ॥ १६६ ॥ राधा कृत्वा व्रतमिदं श्रीकृष्णं प्राणवल्लभम् ॥  
 गोपांगनाश्च तं प्राप्नुवन्व्रतस्यास्य प्रभावतः ॥ १६७ ॥ इत्येवं कथिता विप्र कथा गौरीव्रतस्य च ॥ भारते च व्रतमिदं या करोति  
 कुमारिका ॥ स्वामिनं कृष्णतुल्यं च सा प्राप्नोति न संशयः ॥ १६८ ॥ ॥ श्रीनारायण उवाच ॥ ॥ एवं व्रतं च चक्रु  
 स्ता यावन्मासं च गोपिकाः ॥ पूर्वस्तोत्रेण तां देवीं तुष्टुवुश्च दिनेदिने ॥ १६९ ॥ समाप्तिदिवसे गोप्यो व्रतं कृत्वा मुदान्विताः ॥



कण्वशाखोक्तस्तोत्रेण तुष्टुबुः परमेश्वरीम् ॥ १७० ॥ येन स्तोत्रेण तां स्तुत्वा सीता सत्यपरायणा ॥ सद्यः संप्राप कांतं च रामं  
 राजीवलोचनम् ॥ १७१ ॥ ॥ जानक्युवाच ॥ ॥ शक्तिस्वरूपे सर्वेषां सर्वाधारे गुणाश्रये ॥ सदाशंकरयुक्ते च पतिं देहि न  
 मोऽस्तु ते ॥ १७२ ॥ सृष्टिस्थित्यंतरूपेण सृष्टिस्थित्यंतरूपिणी ॥ सृष्टिस्थित्यंतबीजानां बीजरूपे नमोऽस्तु ते ॥ १७३ ॥ हे गौरि  
 पतिमर्मज्ञे पतिव्रतपरायणे ॥ पतिव्रते पतिरते पतिं देहि नमोऽस्तु ते ॥ १७४ ॥ सर्वमंगलमांगल्ये सर्वमंगलसंयुते ॥ सर्वमंगल  
 बीजे च नमस्ते सर्वमंगले ॥ १७५ ॥ सर्वप्रिये सर्वबीजे सर्वाशुभविनाशिनि ॥ सर्वेशे सर्वजनके नमस्ते शंकरप्रिये ॥ १७६ ॥  
 परमात्मस्वरूपे च नित्यरूपे सनातनि ॥ साकारे च निराकारे सर्वरूपे नमोऽस्तु ते ॥ १७७ ॥ क्षुत्तुष्णेच्छा दया श्रद्धा निद्रा तंद्रा  
 स्मृतिः क्षमा ॥ एतास्तव कलाः सर्वा नारायणि नमोस्तु ते ॥ १७८ ॥ लज्जा मेधा तुष्टिपुष्टी शांतिसंपत्तिवृद्धयः ॥ एतास्तव  
 कलाः सर्वाः सर्वरूपे नमोऽस्तु ते ॥ १७९ ॥ दृष्टादृष्टस्वरूपे च तयोर्बीजफलप्रदे ॥ सर्वानिर्वचनीये च महामाये नमोऽस्तु ते  
 ॥ १८० ॥ शिवे शंकरसौभाग्ययुक्ते सौभाग्यदायिनि ॥ हरिं कांतं च सौभाग्यं देहि देवि नमोऽस्तु ते ॥ १८१ ॥ स्तोत्रेणानेन याः  
 स्तुत्वा समाप्तिदिवसे शिवाम् ॥ नमंति परया भक्त्या ता लभंते हरिं पतिम् ॥ १८२ ॥ इह कांतसुखं भुक्त्वा पतिं प्राप्य परात्परम् ॥  
 दिव्यं स्यंदनमारुह्य यांत्यंते कृष्णसन्निधिम् ॥ १८३ ॥ इति ब्रह्मवैवर्ते सीताकृतं पार्वतीस्तोत्रम् ॥ ॥ समाप्तिदिवसे राधा  
 गोपीभिः सह संयुता ॥ देवीं प्रणम्य स्तुत्वा च व्रतं पूर्णं चकार ह ॥ १८४ ॥ गोसहस्रं ब्राह्मणेभ्यः सुवर्णशतकं मुदा ॥ विप्राय  
 दक्षिणां दत्त्वा स्वगृहं गंतुमुद्यता ॥ १८५ ॥ ब्राह्मणानां सहस्रं च भोजयामास सादरम् ॥ वाद्यानि वादयामास भिक्षुकाय  
 धनं ददौ ॥ १८६ ॥ एतस्मिन्नंतरे तत्र दुर्गा दुर्गार्तिनाशिनी ॥ आविर्बभूव गगनाज्ज्वलंती ब्रह्मतेजसा ॥ १८७ ॥ ईषद्धास्यप्रस  
 न्नास्या योगिनीशतसंयुता ॥ सिंहस्था च दशभुजा रत्नालंकारभूषिता ॥ १८८ ॥ शातकुंभमयादिव्याद्रत्नसारपरिच्छदात् ॥ अव  
 रुह्य रथात्तूर्णमालिङ्गयोरसि राधिकाम् ॥ १८९ ॥ दृष्ट्वा गोपांगना देवीं प्रणेमुश्च मुदान्विताः ॥ आशिषं युयुजे दुर्गा वाञ्छासिद्धिर्भ



विष्यति ॥ १९० ॥ गोपिकाभ्यो वरं दत्त्वा ताः संभाष्य च सादरम् ॥ उवाच राधिकां दुर्गा स्मेराननसरोरुहा ॥ १९१ ॥  
 ॥ ॥ पार्वत्युवाच ॥ ॥ राधे सर्वेश्वरप्राणादधिके जगदंबिके ॥ व्रतं ते लोकशिक्षार्थं मायामानुषरूपिणि ॥ १९२ ॥ गोलोकनाथं  
 गोलोकं श्रीशैलं गिरिजातटम् ॥ श्रीरासमंडलं दिव्यं वृन्दावनमनोहरम् ॥ १९३ ॥ चरितं रतिचोरस्य स्त्रीणां मानसहारकम् ॥  
 विदुषः कामशास्त्राणां किंस्वित्स्मरसि सुंदरि ॥ १९४ ॥ श्रीकृष्णार्धांगसंभूता कृष्णतुल्या च तेजसा ॥ तवांशकलया देव्यः कथं  
 त्वं मानुषी सती ॥ १९५ ॥ भवती च हरेः प्राणा भवत्याश्च हरिः स्वयम् ॥ वेदे नास्ति द्वयोर्भेदः कथं त्वं मानुषी सती ॥ १९६ ॥  
 षष्टिवर्षसहस्राणि ब्रह्मा तप्त्वा तपः पुरा ॥ न ते ददर्श पादाब्जं कथं त्वं मानुषी सती ॥ १९७ ॥ कृष्णाज्ञया च त्वं देवि गोपी  
 रूपं विधाय च ॥ आगतासि महीं शांते कथं त्वं मानुषी सती ॥ १९८ ॥ सुयज्ञो हि नृपश्रेष्ठो मनुवंशसमुद्भवः ॥ त्वत्तो जगाम  
 गोलोकं कथं त्वं मानुषी सती ॥ १९९ ॥ त्रिःसप्तकृत्वो निर्भूपां चकार पृथिवीं भृगुः ॥ तव मंत्रेण कवचात्कथं त्वं मानुषी सती  
 ॥ २०० ॥ शंकरात्प्राप्य त्वन्मंत्रं सिद्धं कृत्वा च पुष्करे ॥ जघान कार्तवीर्यं च कथं त्वं मानुषी सती ॥ २०१ ॥ बभञ्ज दर्पादंतं  
 च गणेशस्य महात्मनः ॥ त्वत्तो नाम भयं चक्रे कथं त्वं मानुषी सती ॥ २०२ ॥ मय्युद्धतायां कोपेन भस्मसात्कर्तुमीश्वरः ॥  
 ररक्षागत्य मत्प्रीत्या कथं त्वं मानुषी सती ॥ २०३ ॥ कल्पेकल्पे तव पतिः कृष्णो जन्मनिजन्मनि ॥ व्रतं लोकहितार्थाय जगन्मा  
 तस्त्वया कृतम् ॥ २०४ ॥ अहो श्रीदामशापेन भारवतरणेन च ॥ भूमौ तवाधिष्ठानं च कथं त्वं मानुषी सती ॥ २०५ ॥  
 अयोनिसंभवा त्वं च जन्ममृत्युजरापहा ॥ कलावतीसुता पुण्या कथं त्वं मानुषी सती ॥ २०६ ॥ त्रिषु मासेष्वतीतेषु मधुमासे  
 मनोहरे ॥ निर्जने निर्मले रात्रौ सुयोग्ये रासमंडले ॥ २०७ ॥ सर्वाभिर्गोपिकाभिश्च सार्धं वृन्दावने वने ॥ हर्षेण हरिणा सार्धं  
 क्रीडा ते भविता सति ॥ २०८ ॥ विधात्रा लिखिता क्रीडा कल्पेकल्पे महीतले ॥ तव श्रीहरिणा सार्धं केन राधे निवार्यते  
 ॥ २०९ ॥ यथा सौभाग्ययुक्ताहं हरस्य श्रीहरिप्रिये ॥ तथा सौभाग्ययुक्ता त्वं भव कृष्णस्य सुंदरि ॥ २१० ॥ यथा क्षीरेषु धाव



लयं यथा वह्नौ च दाहिका ॥ भुवि गंधो जले शैत्यं तथा कृष्णे स्थितिस्तव ॥ २११ ॥ दैवी वा मानुषी वापि मांघर्वी राक्षसी  
 तथा ॥ त्वत्तः परा च सौभाग्या न भूता न भविष्यति ॥ २१२ ॥ परात्परो गुणातीतो ब्रह्मादीनां च वंदितः ॥ स्वयं कृष्णस्तव  
 धीनो मद्वरेण भविष्यति ॥ २१३ ॥ ब्रह्मानंतशिवाराध्यो भविता त्वद्वशः सति ॥ ध्यानासाध्यो दुराराध्यः सर्वेषामपि योगिनाम्  
 ॥ २१४ ॥ त्वं च भाग्यवती राधे स्त्रीजातिषु न ते परा ॥ कृष्णेन सार्धं पश्चात्त्वं गोलोकं च गमिष्यसि ॥ २१५ ॥ इत्युक्त्वा पार्वती  
 सद्यस्तत्रैवांतर्दधे मुने ॥ सार्धं गोपालिकाभिश्च राधिका गंतुमुद्यता ॥ २१६ ॥ एतस्मिन्नंतरे कृष्णो जगाम राधिकापुरः ॥ राधा ददर्श  
 श्रीकृष्णं किशोरं श्यामसुंदरम् ॥ २१७ ॥ पीतवस्त्रपरीधानं नानालंकारभूषितम् ॥ आजानुमालतीमालावनमालाविभूषितम् ॥ २१८ ॥  
 ईषद्धास्यप्रसन्नास्यं भक्तानुग्रहकातरम् ॥ चंदनोक्षितसर्वांगं शरत्पंकजलोचनम् ॥ २१९ ॥ शरत्पार्वणचंद्रास्यं सद्रत्नमुकुटोज्ज्वलम् ॥  
 पद्मदाडिमबीजाभदशनं सुमनोहरम् ॥ २२० ॥ विनोदमुरलीहस्तन्यस्तलीलासरोरुहम् ॥ कोटिकंदर्पलावण्यं लीलाधाममनोहरम्  
 ॥ २२१ ॥ गुणातीतं स्तूयमानं ब्रह्मानंतशिवादिभिः ॥ ब्रह्मस्वरूपं ब्रह्मण्यं श्रुतिभिश्चानिरूपितम् ॥ २२२ ॥ अव्यक्तमक्षराव्यक्तं ज्योतीरूपं  
 सनातनम् ॥ मांगल्यं मंगलाधारं मंगलं मंगलप्रदम् ॥ २२३ ॥ दृष्ट्वा तदद्भुतं रूपं संभ्रमात्प्रणनाम तम् ॥ तं दृष्ट्वा मूर्च्छिता राधा  
 कामबाणप्रपीडिता ॥ २२४ ॥ दर्शदर्शं मुखांभोजं सस्मिता वक्रलोचना ॥ मुखस्याच्छादनं चक्रे व्रीडया च पुनःपुनः ॥ २२५ ॥  
 दृष्ट्वा हरिस्तामुवाच प्रसन्नवदनेक्षणः ॥ गोपालिकासमूहानां सर्वेषां पुरतः स्थितः ॥ २२६ ॥ श्रीकृष्ण उवाच ॥ ॥  
 प्राणाधिके राधिके त्वं वरं वृणु मनीषितम् ॥ भोभो गोपालिकाः सर्वा वरं वृणुत वाञ्छितम् ॥ २२७ ॥ कृष्णस्य वचनं श्रुत्वा वरं वरे  
 च राधिका ॥ गोपालिकाः प्रहृष्टाश्च सर्वसंकल्पपादपात् ॥ २२८ ॥ ॥ राधिकोवाच ॥ ॥ त्वत्पादाब्जे मन्मनोलिः सततं भ्रमतु  
 प्रभो ॥ पातुं भक्तिरसं पद्मे मधुपश्च यथा मधु ॥ २२९ ॥ मदीयप्राणनाथस्त्वं भव जन्मनिजन्मनि ॥ त्वदीयचरणांभोजे देहि भक्तिं  
 सुदुर्लभाम् ॥ २३० ॥ तव स्मृतौ गुणे चित्तं स्वप्ने ज्ञाने दिवानिशम् ॥ भवेन्निमग्नं सततमेतन्मम मनीषितम् ॥ २३१ ॥ ॥ गोपालिका



ऊचुः ॥ ॥ यथा राधां तथा नश्च प्राणबंधो दिवानिशम् ॥ भविष्यसि प्राणनाथः पास्यसि प्रतिजन्मनि ॥ २३२ ॥ आसां च वचनं  
 श्रुत्वा तथास्त्वेवमुवाच ह ॥ प्रसन्नवदनः श्रीमान्यशोदानंदवर्धनः ॥ २३३ ॥ क्रीडापद्मं राधिकायै सहस्रदलसंयुतम् ॥ ललितां  
 मालतीमालां ददौ प्रीत्या जगत्पतिः ॥ २३४ ॥ मालासमूहं पुष्पाणि गोपीभ्यो गोपिकापतिः ॥ प्रहस्य परमप्रीत्या प्रददावित्यु  
 वाच ह ॥ २३५ ॥ श्रीकृष्ण उवाच ॥ ॥ त्रिषु मासेष्वतीतेषु यूयं क्रीडां मया सह ॥ रासमंडलरम्ये च वृंदारण्ये  
 करिष्यथ ॥ २३६ ॥ यथाहं च तथा यूयं नाहं भेदः श्रुतौ श्रुतः ॥ प्राणोऽहं चैव युष्माकं यूयं प्राणा मम प्रभोः ॥ २३७ ॥  
 व्रतं वो लोकरक्षार्थं न हि स्वार्थमिदं प्रियाः ॥ सहागताश्च गोलोकाद्गमनं च मया सह ॥ २३८ ॥ गच्छत स्वालयं शीघ्रं  
 वोऽहं जन्मनिजन्मनि ॥ प्राणेभ्योऽपि गरीयस्यो यूयं मे नात्र संशयः ॥ २३९ ॥ इत्युक्त्वा श्रीहरिस्तत्र तस्थौ सूर्यसुतातटे ॥  
 तस्थुर्गोपालिकाः सर्वा वीक्ष्य कृष्णं पुनःपुनः ॥ २४० ॥ सर्वाः प्रहृष्टवदनाः सस्मिता वक्रलोचनाः ॥ प्रीत्या चक्षुश्चकोराभ्यां मुखचं  
 द्रं पपुर्हरेः ॥ २४१ ॥ ताः शीघ्रं प्रययुर्गेहं जयं दत्त्वा पुनःपुनः ॥ हरिश्च शिशुभिः सार्द्धं प्रसन्नः स्वालयं ययौ ॥ २४२ ॥ इत्येवं  
 कथितं सर्वं हरेश्चरितमंगलम् ॥ गोपीनां वस्त्रहरणं सर्वलोकसुखावहम् ॥ २४३ ॥ इति श्रीब्रह्मवैवर्ते महापुराणे श्रीकृष्णजन्मखण्डे  
 नारायणनारदसंवादे गोपिकावस्त्रहरणप्रस्तावोनाम सप्तविंशोऽध्यायः ॥ २७ ॥ ॥ नारद उवाच ॥ ॥ त्रिषु मासेष्वतीतेषु  
 तासां च हरिणा सह ॥ वद केन प्रकारेण बभूव तनुसंगमः ॥ १ ॥ वृंदावनं किंप्रकारं किंविधं रासमंडलम् ॥ हरिरेकस्ताश्च बह्वयः  
 केन क्रीडा बभूव ह ॥ २ ॥ कुतूहलं भवति मे इदं श्रोतुं नवंनवम् ॥ कथयस्व महाभाग पुण्यश्रवणकीर्तन ॥ ३ ॥ कथापुराणसारा  
 णां रासयात्रा हरेरहो ॥ हरिलीलाः पृथिव्यां तु सर्वाः श्रुतिमनोहराः ॥ ४ ॥ ॥ सूत उवाच ॥ ॥ नारदस्य वचः श्रुत्वा  
 ऋषिर्नारायणः स्वयम् ॥ प्रहस्य सुप्रसन्नास्यः प्रवक्तुमुपचक्रमे ॥ ५ ॥ ॥ श्रीनारायण उवाच ॥ ॥ एकदा श्रीहरिर्नक्तं वनं

१ श्रुतमस्यास्तीति श्रुतः—अर्श आदित्वादच् ।



वृंदावनं ययौ ॥ शुभे शुक्लत्रयोदश्यां पूर्णे चंद्रोदये मुने ॥ ६ ॥ यूथिकामालतीकुंदमाधवीपुष्पवायुना ॥ वासितं कलनादेन मधु  
 भ्राणां मनोहरम् ॥ ७ ॥ नवपल्लवसंयुक्तं पुंस्कोकिलरुतश्रुतम् ॥ नवलक्षरासवाससंयुक्तं सुमनोहरम् ॥ ८ ॥ चंदनीगुरुकस्तूरीकुंकु  
 मेन सुवासितम् ॥ कर्पूरान्विततांबूलभोगद्रव्यसमन्वितम् ॥ ९ ॥ प्रसूनैश्चंपकानां च कस्तूरीचंदनान्वितैः ॥ रतियोग्यैर्विरचितैर्ना  
 नातरुपैः सुशोभितम् ॥ १० ॥ दीप्तं रत्नप्रदीपैश्च धूपेन सुरभीकृतम् ॥ नानापुष्पैश्च रचितं मालाजालैर्विराजितम् ॥ ११ ॥ परितो  
 वर्तुलाकारं तत्रैव रासमंडलम् ॥ चंदनागुरुकस्तूरीकुंकुमेन सुसंस्कृतम् ॥ १२ ॥ पुष्पोद्यानैः पुष्पितैश्च युक्तं क्रीडासरोवरैः ॥ हंसकारं  
 डवाकीर्णैर्जलकुक्कुटकूजितैः ॥ १३ ॥ क्रीडनीयैः सुंदरैश्च सुरतश्रमहारिभिः ॥ शुद्धस्फटिकसंकाशतोयपूर्णैः सुनिर्मलैः ॥ १४ ॥  
 दधिपूर्णशुक्लधान्यजलैर्निर्मज्जनीकृतम् ॥ रंभास्तंभसमूहेन सुंदरेण सुशोभितम् ॥ १५ ॥ आम्रपल्लवयुक्तेन सूत्रबंधेन चारुणा ॥ भूषि  
 तं मंगलघटैः सिंदूरचंदनान्वितैः ॥ १६ ॥ मालतीमाल्यसंयुक्तैर्नारिकेलफलान्वितैः ॥ स रासमंडलं दृष्ट्वा जहास मधुसूदनः ॥ १७ ॥  
 चकार तत्र कुतुकाद्रिनोदमुरलीरवम् ॥ गोपीनां कामुकीनां च कामवर्धनकारणम् ॥ १८ ॥ तच्छ्रुत्वा राधिका सद्यो मुमोह मद  
 नातुरा ॥ बभूव स्थाणुवद्देहा ध्यानैकतानमानसा ॥ १९ ॥ क्षणेन चेतनां प्राप्य पुनः शुश्राव सा ध्वनिम् ॥ उवास सा समुत्तस्थौ  
 समुद्रिग्रा पुनःपुनः ॥ २० ॥ त्यक्त्वा चावश्यकं कर्म निःससार द्रुतं गृहात् ॥ ययौ तदनुसारेण प्रसमीक्ष्य चतुर्दिशम् ॥ २१ ॥  
 ध्यायंती चरणांभोजं श्रीकृष्णस्य महात्मनः ॥ तेजसा च द्योतयंती सद्रत्नसारभूषणैः ॥ २२ ॥ बहिर्बभूवुस्तास्रस्ता वरेण हतचे  
 तनाः ॥ कुलधर्मं परित्यज्य निःशंकाः काममोहिताः ॥ २३ ॥ त्रयस्त्रिंशद्वयस्याश्च ताः सुशीलादयः स्मृताः ॥ राधिकायाः  
 प्रियतमा गोपीनां प्रवरा ययुः ॥ २४ ॥ तासां पश्चाद्ययुर्गोप्यस्तासां संख्यां निबोध मे ॥ समा वेषेण वयसा रूपेण च गुणेन च ॥ २५ ॥  
 ययुः सुशीलासंगेन सहस्राणि च षोडश ॥ ययुश्चंद्रमुखी पश्चात्सहस्राणि च षोडश ॥ २६ ॥ एकादशसहस्राणि माधव्याल्यश्च  
 निर्ययुः ॥ जग्मुः कदंबमालाल्यः सहस्राणि त्रयोदश ॥ २७ ॥ ययुः कुन्तीवयस्याश्च सहस्राणि दश स्मृताः ॥ चतुर्दश सहस्राणि



ययुस्ता यमुनानुगाः ॥ २८ ॥ जाह्नवीसहचारिण्यः सहस्राणि ययुर्नव ॥ ययुर्नवसहस्राणि पद्ममुख्याल्य एव च ॥ २९ ॥ सावित्र्याल्यः  
 पंचदश सहस्राणि ययुर्व्रजात् ॥ पारिजातावयस्याश्च सहस्राणि ययुर्दश ॥ ३० ॥ स्वयंप्रभानुगाः सप्त सहस्राणि ययुर्व्रजात् ॥ ययुः  
 सुधामुखीगोप्यः सहस्राणि चतुर्दश ॥ ३१ ॥ शुभानुगा ययुर्गोप्यः सहस्राणि चतुर्दश ॥ पद्मानुगा ययुर्गोप्यः सहस्राणि चतुर्दश ॥ ३२ ॥  
 गौरीपद्मा ययुर्गोप्यः सहस्राणि चतुर्दश ॥ ययुः सर्वमंगलाल्यः सहस्राणि च षोडश ॥ ३३ ॥ कालिकाल्यो ययुर्गोप्यः सहस्राणि च  
 षोडश ॥ निर्ययुः कमलाल्यश्च सहस्राणि त्रयोदश ॥ ३४ ॥ दुर्गानुगा ययुर्गोप्यः सहस्राणि च षोडश ॥ ययुः सरस्वतीपश्चात्स  
 हस्राणि त्रयोदश ॥ ३५ ॥ प्रजग्मुर्भारतीपश्चात्सहस्राणि दश व्रजात् ॥ अपर्णासहचारिण्यः सहस्राणि चतुर्दश ॥ ३६ ॥ रतिप  
 श्चाद्वयस्याश्च सहस्राणि ययुर्दश ॥ गंगावयस्याः प्रययुः सहस्राणि चतुर्दश ॥ ३७ ॥ प्रजग्मुरंविकापश्चात्सहस्राणि च षोडश ॥  
 सतीपश्चाद्ययुर्गोप्यः सहस्राणि त्रयोदश ॥ ३८ ॥ नंदिनीसहचारिण्यः सहस्राणि ययुर्दश ॥ प्रययुः सुंदरीपश्चात्सहस्राणि त्रयोदश ॥  
 ॥ ३९ ॥ ययुः कृष्णप्रियापश्चात्सहस्राणि च षोडश ॥ ययुर्मधुमतीपश्चात्सहस्राणि च षोडश ॥ ४० ॥ ययुश्चम्पानुगा गोप्यः सहस्राणि  
 त्रयोदश ॥ चंदनाल्यो ययुः पश्चात्सहस्राणि च षोडश ॥ ४१ ॥ सर्वा बभूवुरेकत्र तत्र तस्थुः पलं मुदा ॥ तत्राययुर्गोपिकाश्च मालाह  
 स्ताश्च काश्चन ॥ ४२ ॥ चारुचंदनहस्ताश्च काश्चित्त्राययुर्व्रजात् ॥ श्वेतचामरहस्ताश्च काश्चित्त्राययुर्मुदा ॥ ४३ ॥  
 तत्राययुर्गोपकन्याः काश्चित्कस्तूरिकाकराः ॥ तत्राययुर्गोपकन्याः काश्चित्कुंकुमवाहिकाः ॥ ४४ ॥ काश्चित्त्राययुर्गोप्यस्तांबूलपा  
 त्रवाहिकाः ॥ यावत्कांचनवस्त्राणां वाहिका गोपकन्यकाः ॥ काश्चित्त्राययुः शीघ्रं यत्र चंद्रावली मुदा ॥ ४५ ॥ सर्वाश्चैकत्र संभूय सस्मि  
 ताश्च मुदान्विताः ॥ विधाय राधिकावेपं स्थानाच्च प्रययुर्मुदा ॥ ४६ ॥ चक्रुः पुनः पुनस्ताश्च हरिशब्दजपं पथि ॥ प्रापुर्वृदावनं रम्य  
 ददृशु रासमंडलम् ॥ ४७ ॥ स्वर्गेभ्यः सुंदरं दृश्यं राकापतिकरान्वितम् ॥ सुनिर्जनं कुसुमितं वासितं पुष्पवायुना ॥ ४८ ॥ नारीणां काम

१ गौर्याः स्वस्वामिन्याः पदोऽङ्ग्रेर्मा यासु ताः ।



जननं मुनिमोहनकारणम् ॥ शुश्रुवुस्तत्र ताः सर्वाः पुंस्कोकिलकलध्वनिम् ॥ ४९ ॥ अतिसूक्ष्मकलं चातिभ्रमराणां मनोहरम् ॥  
प्रसूनमधुमत्तानां भ्रमरीसंगसंगिनाम् ॥ ५० ॥ शुभे क्षणे प्रविवेश राधिका रासमंडलम् ॥ सर्वाभिरालिभिः सार्धं ध्यात्वा कृष्णपदां  
बुजम् ॥ ५१ ॥ राधामारात्तु संवीक्ष्य कृष्णस्तत्र मुदान्वितः ॥ जगामानुब्रजन्प्रीत्या सस्मितो मदनातुरः ॥ ५२ ॥ मध्यस्थां स  
खिसंघानां रत्नालंकारभूषिताम् ॥ दिव्यवस्त्रपरीधानां सस्मितां वक्रलोचनाम् ॥ ५३ ॥ गजेंद्रगामिनीं रम्यां मुनिमानसमोहिनीम् ॥  
नवीनवेषवयसा रूपेणातिमनोहराम् ॥ ५४ ॥ तलश्रोणिनितंबानां भारशेषान्वितां पराम् ॥ चारुचंपकवर्णाभां शरच्चंद्रनिभानना  
म् ॥ विभ्रतीं कवरीभारं मालतीमाल्यसंयुतम् ॥ ५५ ॥ राधा ददर्श श्रीकृष्णं किशोरं श्यामसुंदरम् ॥ नवयौवनसंपन्नं रत्नाभरणभूषि  
तम् ॥ ५६ ॥ कंदर्पकोटिलावण्यलीलाधाम मनोहरम् ॥ प्राणाधिकां तां पश्यंतं पश्यंतो वक्रचक्षुषा ॥ ५७ ॥ परमाद्भुतरूपं च सर्वत्रा  
नुपमं परम् ॥ विचित्रवेषं चूडां च विभ्रतं सस्मितं मुदा ॥ ५८ ॥ वक्रलोचनकोणेन दर्शदर्शं पुनःपुनः ॥ मुखमाच्छादयांचक्रे व्रीडया  
सस्मिता सती ॥ ५९ ॥ मूर्च्छामवाप सा सद्यः कामबाणप्रपीडिता ॥ पुलकांचितसर्वांगी बभूव हतचेतना ॥ ६० ॥ कटाक्षकामबा  
णैश्च विद्धः क्रीडारसोन्मुखः ॥ मूर्च्छां प्राप्य न पपात तस्थौ स्थाणुसमो हरिः ॥ ६१ ॥ पपात मुरली तस्य क्रीडाकमलमुज्ज्वलम् ॥  
द्वितीयं पीतवस्त्रं च शिखिपिच्छं शरीरतः ॥ ६२ ॥ क्षणेन चेतनां प्राप्य ययौ राधांतिकं मुदा ॥ कृत्वा वक्षसि तां प्रीत्या समाश्लि  
ष्य चुचुंब सः ॥ ६३ ॥ श्रीकृष्णस्पर्शमात्रेण संप्राप्य चेतनां सती ॥ प्राणाधिकं प्राणनाथं समाश्लिष्य चुचुंब ह ॥ ६४ ॥ मनो  
जहार राधायाः कृष्णस्तस्य च सा मुने ॥ जगाम राधया सार्धं रसिको रतिमंदिरम् ॥ ६५ ॥ रत्नप्रदीपसंयुक्तं रत्नदर्पणसंयुतम् ॥  
चारुचंपकशय्याभिश्चंदनाक्ताभी राजितम् ॥ ६६ ॥ कर्पूरान्विततांबूलैर्भोगद्रव्यैः समन्वितम् ॥ उवास राधया सार्धं कृष्णस्तत्र  
मुदान्वितः ॥ ६७ ॥ राधया दत्ततांबूलं चखाद मधुसूदनः ॥ रासेश्वरी कृष्णदत्तं तांबूलं बुभुजे मुदा ॥ ६८ ॥ दत्तं चर्विततांबूलं  
राधायै प्रभुणा मुदा ॥ चखाद भक्त्या सा तूर्णं प्रहस्य मदनातुरा ॥ ६९ ॥ राधाचर्विततांबूलं ययाचे माधवो मुदा ॥



न ददौ राधिका भीता पपात चरणांबुजे ॥ ७० ॥ एतस्मिन्नंतरे तत्र सकामः सुरतोन्मुखः ॥ सुष्वाप राधया सार्धं रतितल्पे  
मनोहरे ॥ ७१ ॥ शृंगाराष्टप्रकारं च विपरीतादिकं विभुः ॥ नखदंतकराणां च प्रहारं च यथोचितम् ॥ ७२ ॥ कामशास्त्रेषु यद्गो  
प्यं चुंबनाष्टविधं परम् ॥ कामिनीनां मनोहारि चकार रसिकेश्वरः ॥ ७३ ॥ अंगैरंगानि प्रत्यंगैः प्रत्यंगानि स्मरातुरः ॥ चकाराश्लेषणं  
तत्र कामुकीनां सुखावहम् ॥ ७४ ॥ शृंगारकुशलौ तौ तु कामशास्त्रसुपंडितौ ॥ रतियुद्धविरामश्च न बभूव द्वयोरपि ॥ ७५ ॥ एवं गृहेगृहे  
रम्ये नानामूर्तिं विधाय च ॥ रेमे गोपांगनाभिश्च सुरम्ये रासमंडले ॥ ७६ ॥ गोपीनां नव लक्षाणि गोपानां च तथैव च ॥ लक्षा  
ण्यष्टादश मुने युक्तानि रासमंडले ॥ ७७ ॥ मुक्तकेशानि नग्नानि विच्छिन्नभूषणानि च ॥ वेषोच्छिन्नानि मत्तानि मूर्च्छितानि  
स्मरेण च ॥ ७८ ॥ कंकणानां किंकिणीनां वलयानां च नारद ॥ सद्रत्ननूपुराणां च शब्दयुक्तानि संततम् ॥ ७९ ॥ एवं कृत्वा स्थलक्रीडां  
ययुस्तानि जलं मुदा ॥ कृत्वा तत्र जलक्रीडां परिश्रान्तानि सांप्रतम् ॥ ८० ॥ तूर्णं जलात्समुत्थाय वासांसि परिधाय च ॥ ददृशु  
मुखपद्मानि सद्रत्नदर्पणेषु च ॥ ८१ ॥ चंदनागुरुकस्तूरीद्रव्याणि पुष्पमालिकाः ॥ मुदा परिदधुस्तानि संप्रापुश्चेतनानि च  
॥ ८२ ॥ सकर्पूरं च तांबूलं भुक्त्वा सर्वाणि कौतुकात् ॥ ददृशुर्मुखपद्मानि सद्रत्ने दर्पणेमले ॥ ८३ ॥ काचित्कामातुरा कृष्णं  
बलादाकृष्य कौतुकात् ॥ हस्तादंशीं निजग्राह वसनं च चकर्ष ह ॥ ८४ ॥ काचित्कामप्रमत्ता च नग्नं कृत्वा तु माधवम् ॥  
निजग्राह पीतवस्त्रं परिहस्य पुनर्ददौ ॥ ८५ ॥ युक्तिं शृण्वित्येवमुक्त्वा काचित्संगृह्य स्वामिनम् ॥ चुचुंब गंडे बिंबोष्ठे समाश्लिष्य  
पुनःपुनः ॥ ८६ ॥ सस्मितं सकटाक्षं च मुखचंद्रं स्तनोन्नतम् ॥ काचिच्छ्रोणीं सुललितां दर्शयामास कामतः ॥ ८७ ॥ काचि  
त्कांतं करे कृत्वा संस्थाप्य श्रोणिदेशतः ॥ चकार चूडानिर्माणं मालतीमाल्यसंयुतम् ॥ ८८ ॥ काचिच्चूडां समाकृष्य मयूरपिच्छकं  
ददौ ॥ गुंजामाल्यं च चूडायां वेष्टयामास काचन ॥ ८९ ॥ प्रददौ स्वामिने कामात्प्रेमवर्धनहेतवे ॥ काचित्कांचित्समाकृष्य  
नग्नं कृत्वा तु कामतः ॥ ९० ॥ प्रेषयामास कृष्णस्य क्रोडे चंदनचर्चिते ॥ ननृतुश्च जगुः काचित्कांतं कृत्वा तु कामतः ॥ ९१ ॥



दाक्षमः ॥ अनाथा भगिनी कन्या नित्यं पोष्या गुरुप्रिया ॥२२॥ एवं च कथितं तात सर्वेषां धर्ममुत्तमम् ॥ स्त्रीजातिर्वास्तवी शुद्धा  
 ताश्च सर्वाः पतिव्रताः ॥ २३ ॥ सर्वा जातिरेकविधा चादौ सृष्टा च ब्रह्मणा ॥ ताः सर्वाः प्रकृतेरंशाः पवित्राः पंडिताधिकाः ॥२४॥  
 केदारकन्याशापेन स हि धर्मः क्षयं गतः ॥ तदा कोपेन धात्रा च कृत्या स्त्री च विनिर्मिता ॥२५॥ कृत्या स्त्री त्रिविधा जातिर्ब्रह्मणा  
 निर्मिता पुरा ॥ उत्तमा प्रथमा सा च मध्यमा चाधमा व्रज ॥२६॥ उत्तमा पतिभक्ता सा किञ्चिद्धर्मसमन्विता ॥ प्राणातेपि न कुरुते  
 तं जारमयशस्करम् ॥ २७ ॥ पूजयेत्सा यथा कांतं तथा देवद्विजातिथीन् ॥ व्रतानि चोपवासांश्च कुरुते सर्वपूजनम् ॥ २८ ॥ गुरुणा  
 रक्षिता यत्नाज्जारं च न भजेद्भयात् ॥ सा कृत्रिमा मध्यमा च यथा किञ्चित्पतिं भजेत् ॥२९॥ स्थानं नास्ति क्षणं नास्ति नास्ति  
 प्रार्थयिता नरः ॥ तेन हे नन्द तासां च सतीत्वमुपजायते ॥ ३० ॥ अधमा परमा दुष्टात्यन्ताऽसद्वंशजा तथा ॥ अधर्मशीला दुःशीला  
 दुर्मुखा कलहान्विता ॥ ३१ ॥ पतिं भर्त्सयते नित्यं जारं च सेवते सदा ॥ दुःखं ददाति कांताय विषतुल्यं च पश्यति ॥ ३२ ॥ जार  
 द्वारमुपायेन हन्ति कांतं मनोहरम् ॥ धर्मिष्ठं च वरिष्ठं च गरिष्ठं च महीतले ॥ ३३ ॥ कामदेवसमं चापि जारं पश्यति कामतः ॥  
 शुभदृष्ट्या कटाक्षेण शश्वत्पापीयसी मुदा ॥ ३४ ॥ सुवेषं पुरुषं दृष्ट्वा युवानं रतिशूकरम् ॥ योनिः क्लियति नारीणां कामिनीनां नि  
 रंतरम् ॥ ३५ ॥ ददाति भर्त्रे नाहारं विषोक्तिं वक्ति संततम् ॥ अधर्मं चिंतयेच्छश्वज्जारं च परमं मुदा ॥ ३६ ॥ गुरुभिर्भर्त्सिता सा  
 च रक्षिता च शतेन च ॥ तथापि जारं कुरुते नापि साध्या नृपैरपि ॥ ३७ ॥ नास्ति तस्याः प्रियं किञ्चित्सर्वं कार्यवशेन च ॥ गा  
 वस्तृणमिवारण्ये प्रार्थयन्ति नवंनवम् ॥ ३८ ॥ विद्युदाभा जले रेखा तस्याः प्रीतिस्तथैव च ॥ अधर्मयुक्ता सततं कपटं वक्ति निश्चि  
 तम् ॥ ३९ ॥ व्रते तपसि धर्मे च न मनो गृहकर्मणि ॥ न गुरौ न च देवेषु जारे स्निग्धं च चंचलम् ॥ ४० ॥ स्त्रीजातित्रिविधानां  
 च कथा च कथिता मया ॥ भक्तानां त्रिविधानां च लक्षणं श्रूयतामिति ॥४१॥ तृणशय्यारतो भक्तो मन्नामगुणकीर्तिषु ॥ मनो निवे  
 शयेत्यक्त्वा संसारसुखकारणम् ॥४२॥ ध्यायते मत्पदाब्जं च पूजयेद्भक्तिभावतः ॥ अहैतुकीं तस्य देवाः संकल्परहितस्य च ॥४३॥



सर्वसिद्धिं न वाञ्छन्ति तेऽणिमादिकमीप्सितम् ॥ ब्रह्मत्वममरत्वं वा सुरत्वं सुखकारणम् ॥ ४४ ॥ दास्यं विना नहीच्छन्ति सालोक्या  
 दिचतुष्टयम् ॥ नैव निर्वाणमुक्तिं च सुधापानमभीप्सितम् ॥ ४५ ॥ वाञ्छन्ति निश्चलां भक्तिं मदीयामतुलामपि ॥ स्त्रीपुंविभेदो ना  
 स्त्येव सर्वजीवेषु भिन्नता ॥ ४६ ॥ तेषां सिद्धेश्वराणां च प्रवराणां ब्रजेश्वर ॥ क्षुत्पिपासादिकं निद्रालोभमोहादिकं रिपुम् ॥ ४७ ॥ त्य  
 क्त्वा दिवानिशं मां च ध्यायन्ते च दिगंबरः ॥ स मद्भक्ततमो नन्द श्रूयतां मध्यमादिकम् ॥ ४८ ॥ नासक्तः कर्मसु गृही पूर्वप्राक्तन  
 तः शुचिः ॥ करोति सततं कर्म पूर्वकर्मनिकृंतनम् ॥ ४९ ॥ न करोत्यपरं यत्नात्संकल्परहितः स च ॥ सर्वं कृष्णस्य यत्किंचिन्नाहं  
 कर्ता च कर्मणः ॥ ५० ॥ कर्मणा मनसा वाचा सततं चिंतयेदिति ॥ न्यूनभक्तश्च तन्न्यूनः स च प्राकृतिकः श्रुतौ ॥ ५१ ॥ यमं  
 वा यमदूतं वा स्वप्नेपि न च पश्यति ॥ पुरुषाणां सहस्रं च पूर्वभक्तः समुद्धरेत् ॥ ५२ ॥ पुंसां शतं मध्यमश्च तच्चतुर्थं च प्राकृतः ॥  
 भक्तश्च त्रिविधस्तात कथितश्च तवाज्ञया ॥ ५३ ॥ ब्रह्मांडरचनारूपां श्रूयतां सावधानतः ॥ ब्रह्मांडरचनार्थं च भक्ता जानन्ति यत्न  
 तः ॥ ५४ ॥ मुनयश्च सुराः संतः किंचिज्जानन्ति दुःखतः ॥ जानामि विश्वं सर्वार्थं ब्रह्मानंतो महेश्वरः ॥ ५५ ॥ धर्मः सनत्कुमा  
 रश्च नरनारायणावृषी ॥ कपिलश्च गणेशश्च दुर्गा लक्ष्मीः सरस्वती ॥ ५६ ॥ वेदाश्च वेदमाता च सर्वज्ञा राधिका स्वयम् ॥ एते जा  
 नन्ति विश्वार्थं नान्यो जानाति कश्चन ॥ ५७ ॥ वैषम्यार्थं च सुधियः सर्वे विज्ञातुमक्षमाः ॥ नित्याकाशो यथात्मा च तथा नित्या  
 दिशो दश ॥ ५८ ॥ यथा नित्या च प्रकृतिस्तथैव विश्वगोलकः ॥ गोलोकश्च यथा नित्यस्तथा वैकुण्ठ एव च ॥ ५९ ॥ एकदा म  
 यि गोलोके रासे नित्यं प्रकुर्वति ॥ आविर्भूता च वामांगाद्बाला षोडशवार्षिकी ॥ ६० ॥ श्वेतचंपकवर्णाभा शरच्चंद्रसमप्रभा ॥ अतीव  
 सुंदरी रामा रमणीनां परावरा ॥ ६१ ॥ ईषद्धास्यप्रसन्नास्या कोमलांगी मनोहरा ॥ वह्निशुद्धांशुकाधाना रत्नाभरणभूषिता ॥ ६२ ॥ यथा ज  
 लदपंक्तिश्च बलाकाभिर्विभूषिता ॥ सिंदूरविंदुना चारुचंद्रचंदनविंदुभिः ॥ ६३ ॥ कस्तूरीविंदुभिः सार्धं सीमंताधः स्थलोज्ज्वला ॥ अमृ  
 ल्यरत्ननिर्माणसुस्निग्धकिरणोज्ज्वला ॥ ६४ ॥ रत्नकुंडलयुग्मेन गंडस्थलसमुज्ज्वला ॥ कुंकुमालक्तकस्तूरीचारुचंदनपत्रकैः ॥ ६५ ॥ वि



चित्रैश्च सुचित्रैश्च सुकपोलस्थलोज्ज्वला ॥ खगेंद्रचंचुविजितनासामौक्तिकशोभिता ॥ ६६ ॥ गजेंद्रगंडनिर्मुक्तमुक्ताभूषणभूषिता ॥  
 शुक्तया विमुक्तमुक्ताभदंतपंक्तिमनोहरा ॥ ६७ ॥ वलिताकलितातीव पक्वविंबाधरा वरा ॥ शश्वत्पूर्णैन्दुनिंदास्या पद्मनिंदितलोचना ॥ ६८ ॥  
 कृष्णसारनिभोद्भिन्नसुचारुकजलोज्ज्वला ॥ ६९ ॥ मणींद्रराजिराजीभिः शंखयुग्मकरोज्ज्वला ॥  
 रत्नांगुलीयकैरेभिरमृतांगुलिभूषिता ॥ ७० ॥ रत्नेंद्रराजराजेन कणन्मंजीररंजिता ॥ रत्नपाशकराजीभिः पादांगुलिविराजिता ॥  
 ॥ ७१ ॥ सुंदरालक्तरागेण चरणाधः स्थलोज्ज्वला ॥ गजेंद्रगामिनी रामा कामिनी वामलोचना ॥ ७२ ॥ मां ददर्श कटाक्षेण रमणी  
 रमणोत्सुका ॥ रासे संभूय रामां सा दधार पुरतो मम ॥ ७३ ॥ तेन राधा समाख्याता पुराविद्धिः प्रपूजिता ॥ प्रहृष्टा प्रकृतिश्चास्या  
 स्तेन प्रकृतिरीश्वरी ॥ ७४ ॥ शक्ता स्यात्सर्वकार्येषु तेन शक्तिः प्रकीर्तिता ॥ सर्वाधारा सर्वरूपा मंगलार्हा च सर्वतः ॥ ७५ ॥ सर्व  
 मंगलदक्षा सा तेन स्यात्सर्वमंगला ॥ वैकुण्ठे सा महालक्ष्मीर्भूतिभेदे सरस्वती ॥ ७६ ॥ प्रसूय वेदान्विदिता वेदमाता च सा सदा ॥  
 सावित्री सा च गायत्री धात्री त्रिजगतामपि ॥ ७७ ॥ पुरा संहृत्य दुर्गं च सा दुर्गा च प्रकीर्तिता ॥ तेजसः सर्वदेवानामाविर्भूता पुरा  
 सती ॥ ७८ ॥ तेनाद्या प्रकृतिर्ज्ञेया सर्वासुरविमर्दिनी ॥ सर्वानंदा च सानंदा दुःखदारिद्र्यनाशिनी ॥ ७९ ॥ शत्रूणां भयदात्री च  
 भक्तानां भयहारिणी ॥ दक्षकन्या सती सा च शैलजातेति पार्वती ॥ ८० ॥ सर्वाधारस्वरूपा सा कलया सा वसुंधरा ॥ कलया  
 तुलसी गंगा कलया सर्वयोषितः ॥ ८१ ॥ सृष्टिं करोमि च यया तात शक्त्या पुनःपुनः ॥ दृष्ट्वा तां रासमध्यस्थां मम क्रीडा तया  
 सह ॥ ८२ ॥ बभूव सुचिरं तात यावद्वै ब्रह्मणः शतम् ॥ अत्यद्भुतं कौतुकं च महाशृंगारमीक्षितम् ॥ ८३ ॥ तयोर्द्वयोर्धर्मराशिः  
 सुस्त्राव रासमंडले ॥ तस्मान्मनोहरं जज्ञे नाम्नाकारसरोवरम् ॥ ८४ ॥ पपात घमधाराधो वेगेन विश्वगोलके ॥ बभूव जलपूर्णं  
 च ब्रह्मांडानां च गोलकम् ॥ ८५ ॥ जलपूर्णं पुरा सर्वं सृष्टिशून्यं ब्रजेश्वर ॥ शृंगारांते च तस्यां च वीर्याधानं मया कृतम् ॥ ८६ ॥  
 दधार गर्भं सा राधा यावद्वै ब्रह्मणः शतम् ॥ सुस्त्राव सा तदंते च डिभं च परमाद्भुतम् ॥ ८७ ॥ चुकोप देवी तं दृष्ट्वा रुरोद विषसाद



सा ॥ पादेन प्रेरयामास तमवो विश्वगोलके ॥ ८८ ॥ स पपात जले तात सर्वाधारो महान्विराट् ॥ दृष्ट्वापत्यं जलस्थं च मया शता  
च सा पुरा ॥ ८९ ॥ अनपत्या च सा राधा मच्छापेन पुरा विभो ॥ तेन प्रभूताः क्रमतो दुर्गा लक्ष्मीः सरस्वती ॥ ९० ॥ चतस्रः परिपूर्णा  
स्ताः प्रसूताश्च सुनिश्चितम् ॥ देव्योऽन्याश्चापि कामिन्यस्ताः प्रसूता ब्रजेश्वर ॥ ९१ ॥ कलया प्रभवो यासां कलांशांशेन वा ब्रज ॥  
जज्ञे महान्विराडचेन डिंभेन कलयाश्रयः ॥ ९२ ॥ अमृतांगुष्ठपीयूषं मया दत्तं पपौ च सः ॥ जले स्थावररूपश्च शेते च निजकर्म  
णः ॥ ९३ ॥ उपाधानं जलं तल्पं तस्य योगबलेन च ॥ तस्य लोम्नां च कूपानि जलपूर्णानि संततम् ॥ ९४ ॥ प्रत्येकं क्रमतस्तेषु शेते  
क्षुद्रविराट् पुनः ॥ सहस्रपत्रं कमलं जज्ञे क्षुद्रस्य नाभितः ॥ ९५ ॥ तत्र जज्ञे वरो ब्रह्मा तेनायं कमलोद्भवः ॥ तत्राविर्भूय सविधिश्चि  
ताग्रस्तो बभूव सः ॥ ९६ ॥ कस्माद्देहः क माता मे पिता वा क्व च बांधवः ॥ दिव्यं त्रिलक्षवर्षं च बभ्राम कमलांतरे ॥ ९७ ॥ ततो  
दिव्यं पंचलक्षं सस्मार तपसा च माम् ॥ तदा मया दत्तमंत्रं जजाप कमलांतरे ॥ ९८ ॥ दिव्यसप्तवर्षलक्षं नियतं संयतः शुचिः ॥  
तदा मत्तो वरं लब्ध्वा स्रष्टा सृष्टिं चकार सः ॥ ९९ ॥ मायया प्रतिब्रह्मांडे ब्रह्मविष्णुशिवात्मकाः ॥ दिक्पाला द्वादशादित्या रुद्राश्चै  
कादशापि च ॥ १०० ॥ नवग्रहाष्टौ वसवो देवाः कोटित्रयं तथा ॥ ब्राह्मणक्षत्रविद्गूद्रा यक्षगंधर्वकिन्नराः ॥ १ ॥ भूतादयो राक्षसाश्चा  
प्येवं सर्वं चराचरम् ॥ विश्वेविश्वे विनिर्माणाः स्वर्गाः सप्त क्रमेण च ॥ २ ॥ सप्तसागरसंयुक्ता सप्तद्वीपा वसुन्धरा ॥ कांचनीभूमिसंयु  
क्ता तमोयुक्तं स्थलं तथा ॥ ३ ॥ पातालाश्च तथा सप्त ब्रह्मांडमेभिरेव च ॥ विश्वेविश्वे चंद्रसूर्यौ पुण्यक्षेत्रं च भारतम् ॥ ४ ॥  
तीर्थान्येतानि सर्वत्र गंगादीनि ब्रजेश्वर ॥ यावंति लोमकूपानि महाविष्णोः क्रमेण च ॥ ५ ॥ विश्वान्येव हि तावंति ह्यसंख्याता  
नि च ध्रुवम् ॥ विश्वेषामूर्ध्वभागे च वैकुण्ठश्च निराश्रयः ॥ ६ ॥ मदिच्छया विनिर्माणा वेदाः कथितुमक्षमाः ॥ कुयोगिनामदृष्टश्चा  
भक्तानां च विनिश्चितम् ॥ ७ ॥ तस्मादुपरि गोलोकः पंचाशत्कोटियोजनः ॥ वायुना धार्यमाणश्च विचित्रः परमाश्रयः ॥ ८ ॥  
अतीव रम्यनिर्माणो नित्यरूपो मदिच्छया ॥ शतशृंगेण शैलेन पुण्यवृंदावनेन च ॥ ९ ॥ सुरासमंडलेनापि नद्या विरजया युतः ॥



कोटियोजनविस्तीर्णा प्रस्थेन विरजा व्रज ॥ ११० ॥ दैर्घ्यं तस्याः शतगुणं परितः परमा शुभा ॥ अमूल्यरत्ननिकरैर्हरिमाणिक्ययोस्त  
 था ॥ ११ ॥ मणीनां कौस्तुभादीनामसंख्यानां मनोहरा ॥ अमूल्यरत्ननिर्माणं तत्रापि प्रतिमंदिरम् ॥ १२ ॥ मनोहरं च प्राका  
 रमदृष्टं विश्वकर्मणा ॥ गोपीभिर्गोपनिकरैर्वेष्टितं कामधेनुभिः ॥ १३ ॥ कल्पवृक्षैः पारिजातैरसंख्यैश्च सरोवरैः ॥ पुष्पो  
 द्यानां कोटिभिश्च संवृतं रासमंडलम् ॥ १४ ॥ वेष्टितं वेष्टितैर्गोपैर्मदिरैः शतकोटिभिः ॥ रत्नप्रदीपयुक्तैश्च पुष्पतल्पसमन्वितैः  
 ॥ १५ ॥ सुगंधिचंदनामोदैः कस्तूरीकुंकुमान्वितैः ॥ क्रीडोपयुक्तैर्भोगैश्च तांबूलैर्वासितैर्जलैः ॥ १६ ॥ धूपैः सुरभिरम्यैश्च  
 माल्यैश्च रत्नदर्पणैः ॥ रक्षकै रक्षितं शश्वद्राधादासीत्रिकोटिभिः ॥ १७ ॥ अमूल्यरत्नाभरणैर्वह्निशुद्धांशुकैरपि ॥ लक्षमत्तगजेंद्राणां  
 वेष्टितं च बलैः क्रमात् ॥ १८ ॥ नवयौवनसंपन्नै रूपैर्निरुपमैरपि ॥ रम्यं च वर्तुलाकारं चंद्रविंबं यथा व्रज ॥ १९ ॥ अमूल्यरत्नरचितं  
 दशयोजनविस्तृतम् ॥ कस्तूरीकुंकुमै रम्यैः सुगंधिचंदनार्चितम् ॥ २० ॥ आवृतं मंगलघटं फलपल्लवसंयुतैः ॥ दधिलाजैश्च पर्णैश्च  
 स्निग्धदूर्वाकुरैः फलैः ॥ २१ ॥ श्रीरामकदलीस्तभैरसंख्यैश्च मनोहरैः ॥ पट्टसूत्रनिबद्धैश्च स्निग्धश्चंदनपल्लवैः ॥ २२ ॥ चंदनास  
 क्तमाल्यैश्च भूषणैश्च विभूषितम् ॥ अमूल्यरत्नरचितं शतशृंगमनोहरम् ॥ २३ ॥ कोटियोजनमूर्ध्वं च दैर्घ्यं दशगुणोत्तरम् ॥ शैलप्र  
 स्थपरिमितं पंचाशत्कोटियोजनम् ॥ २४ ॥ अतीव कमनीयं च वेदानिर्वचनीयकम् ॥ प्राकारमिव तस्यापि गोलोकस्य मनोह  
 रम् ॥ २५ ॥ परितो वेष्टितं रम्यं हीरहारसमन्वितम् ॥ तत्र वृन्दावनं रम्यं युक्तं चंदनपादपैः ॥ २६ ॥ कल्पवृक्षैश्च रम्यैश्च मंदारैः का  
 मधेनुभिः ॥ शोभितं शोभनाढ्यैश्च पुष्पोद्यानैर्मनोहरैः ॥ २७ ॥ क्रीडासरोवरै रम्यैः सुरम्यैरतिमंदिरैः ॥ अतीव रम्यं रहसि रासयो  
 ग्यस्थलान्वितम् ॥ २८ ॥ रक्षितं रक्षकै रम्यैरसंख्यैर्गोपिकागणैः ॥ परितो वर्तुलाकारं त्रिलक्षयोजनं वरम् ॥ २९ ॥ पट्टपदध्वनिसं  
 युक्तं पुंस्कोकिलरुतान्वितम् ॥ तत्राक्षयो वटो रम्यो रहस्ये बहुविस्तृतः ॥ ३० ॥ सहस्रयोजनोर्ध्वश्च परितश्च चतुर्गुणः ॥ गोपी  
 नां कल्पवृक्षश्च सर्ववाञ्छाफलप्रदः ॥ ३१ ॥ क्रीडान्वितैरावृतश्च राधादासीत्रिलक्षकैः ॥ विरजातीरनीराणां वायुना शीतलेन च ॥ ३२ ॥



पुष्पान्वितेन मंदेन पवित्रश्च सुगंधिना ॥ दासीगणैरसंख्यैश्च वृन्दावनविनोदिनी ॥ ३३ ॥ तत्र क्रीडति राधा सा मम प्राणा  
धिदेवता ॥ सेयं श्रीदामशापेन वृषभानसुताधुना ॥ ३४ ॥ ब्रह्मादिदेवैः सिद्धैर्द्रमुनींद्रैः पूजिता ब्रज ॥ सिद्धैर्गुणैर्बलैर्बुद्ध्या ज्ञानं  
योगैश्च विद्यया ॥ ३५ ॥ तात सर्वप्रकारेण वंद्या मत्सदृशी प्रिया ॥ इत्येवं कथितं नंद ब्रह्मांडानां च वर्णनम् ॥ यथोचित परिमि  
तं किं भूयः श्रोतुमिच्छसि ॥ १३६ ॥ इति श्रीब्रह्मवैवर्ते महापुराणे श्रीकृष्णजन्मखंड उत्तरार्द्धे नारायणनारदसंवादे भगवन्नंद  
संवादे चतुरशीतितमोऽध्यायः ॥ ८४ ॥ ॥ नंद उवाच ॥ ॥ वर्णानां च चतुर्णां च भक्ष्याभक्ष्यं च सांप्रतम् ॥ विपाकं कर्मणां  
चैव सर्वेषां प्राणिनामपि ॥ १ ॥ कथयस्व महाभाग कारणानां च कारणम् ॥ त्वत्तो न्यं कं च पृच्छामि नितांतं संतमीश्वरम् ॥ २ ॥  
॥ श्रीभगवानुवाच ॥ भक्ष्याभक्ष्यं चतुर्णां च वर्णानां च यथोचितम् ॥ वेदोक्तं श्रूयतां तात सावधानं निशामय ॥ ३ ॥ अयः  
पात्रे पयःपानं गव्यं सिद्धान्नमेव च ॥ अष्टादिकं मधु गुडं नालिकेरोदकं तथा ॥ ४ ॥ फलं मूलं च यत्किंचिदभक्ष्यं मनुरब्रवीत् ॥  
दग्धान्नं तप्तसौवीरमभक्ष्यं ब्रह्मनिर्मितम् ॥ ५ ॥ नालिकेरोदकं कांस्ये ताम्रपात्रे स्थितं मधु ॥ गव्यं च ताम्रपात्रस्थं सर्वं मद्यं घृतं  
विना ॥ ६ ॥ ताम्रपात्रे पयःपानमुच्छिष्टं घृतभोजनम् ॥ दुग्धं सलवणं चैव सद्यो गोमांसभक्षणम् ॥ ७ ॥ अभक्ष्यं मधुमिश्रं  
च घृतं तैलं गुडं तथा ॥ आर्द्रकं गुणसंयुक्तमभक्ष्यं श्रुतिसंमतम् ॥ ८ ॥ पीतशेषजलं चैव माघे च मूलकं तथा ॥ जपादिकं च  
शयने सदा प्राज्ञः परित्यजेत् ॥ ९ ॥ द्विर्भोजनं च दिवसे संध्ययोर्भोजनं तथा ॥ भक्ष्यं च रात्रिशेषे च ध्रुवं प्राज्ञः परित्यजेत् ॥ १० ॥  
पानीयं पायसं चूर्णं घृतं लवणमेव च ॥ स्वस्तिकं गुडकं चैव क्षीरं तक्रं तथा मधु ॥ ११ ॥ हस्ताद्धस्तगृहीतं च सद्यो गोमांसमेव  
च ॥ कर्पूरं रौप्यपात्रस्थमभक्ष्यं श्रुतिसंमतम् ॥ १२ ॥ परिवेषणकारी चेद्भोक्तारं स्पृशते यदि ॥ अभक्ष्यं च तदन्नं च सर्वेषामेव  
संमतम् ॥ १३ ॥ नकुलानां गंडकानां महिषाणां च पक्षिणाम् ॥ सर्पाणां सूकराणां च गर्दभानां विशेषतः ॥ १४ ॥ मार्ज  
राणां सृगालानां कुक्कुटानां व्रशेश्वर ॥ व्याघ्राणामपि सिंहानां त्याज्यं मांसं नृणां सदा ॥ १५ ॥ जलौकसां च नकाणां गो



धिकानां तथैव च ॥ मंडूकानां कर्कटीनां चुंचुकानां च निश्चितम् ॥ १६ ॥ गवां च चमरीणां च न कलौ मांसभक्षणम् ॥ ह  
 स्तिनां घोटकानां च नृणामेव च रक्षसाम् ॥ १७ ॥ दंशश्च मशकश्चैव मक्षिका च पिपीलिका ॥ अन्येषां च निषिद्धानां लोके वेदे  
 ब्रजेश्वर ॥ १८ ॥ वानराणां भल्लुकानां शरभाणां तथैव च ॥ निषिद्धं मृगनाभीनां गर्दभानां च मांसकम् ॥ १९ ॥ अभक्ष्यं महिषी  
 णां च दुग्धं दधि घृतं तथा ॥ स्वस्तिकं च तथा तत्र विप्राणां नवनीतकम् ॥ २० ॥ मांसमुच्चैश्च वसकं तस्य दुग्धादिकं तथा ॥  
 वर्णानां च चतुर्णां चाप्यभक्ष्यं च श्रुतौ श्रुतम् ॥ २१ ॥ अभक्ष्यमार्द्रकं चैव सर्वेषां च खेदिने ॥ पर्युषितं जलं चान्नं विप्राणां  
 दुग्धमेव च ॥ २२ ॥ वर्णानां च चतुर्णां चाप्यवीरात्रस्य भक्षणम् ॥ तदन्नं च सुरातुल्यं गोमांसाधिकमेव च ॥ २३ ॥ अवीरात्रं  
 च यो भुंक्ते ब्राह्मणो ज्ञानदुर्वलः ॥ पितृदेवार्चनं तस्य निष्फलं मनुरब्रवीत् ॥ २४ ॥ ब्राह्मणानां वैष्णवानामभक्ष्यं मात्स्यमेव  
 च ॥ इतरेषामभक्ष्यं च पंचपर्वसु निश्चितम् ॥ २५ ॥ पितृदेवावशेषे च भक्ष्यं मांसं न दूषितम् ॥ पंचपर्वसु त्याज्यं च  
 सर्वेषां मनुरब्रवीत् ॥ २६ ॥ असंस्कृतं च लवणं तैलं चाभक्ष्यमेव च ॥ भक्ष्यं पवित्रं सर्वेषां व्यंजनं वह्निसंस्कृतम् ॥ २७ ॥ एक  
 हस्ते घृतं तोयमभक्ष्यं सर्वसंमतम् ॥ आविलं कृमियुक्तं चापरिशुद्धं च निर्मलम् ॥ २८ ॥ अभक्ष्यं ब्राह्मणानां च वैष्णवानां विशे  
 षतः ॥ अनिवेद्यं हरेरेव यतीनां ब्रह्मचारिणाम् ॥ २९ ॥ पिपीलिकामिश्रितं च मधु गव्यं गुडं तथा ॥ यत्किंचिद्वस्तु वा तात न  
 भक्ष्यं च श्रुतौ श्रुतम् ॥ ३० ॥ पक्षिभक्ष्यं कीटभक्ष्यं शुद्धं पक्वफलं तथा ॥ काकभक्ष्यमभक्ष्यं च सर्वेषां द्रव्यमेव च ॥ ३१ ॥ घृत  
 पक्वं तैलपक्वं मिष्टान्नं शुद्धसंस्कृतम् ॥ अभक्ष्यं ब्राह्मणानां च शूद्रभक्ष्यं च पीठकम् ॥ ३२ ॥ सर्वेषामशुचीनां च जलमन्नं परित्यजेत् ॥  
 अशौचां तात्परदिने शुद्धमेव न संशयः ॥ ३३ ॥ विपाकं कर्मणामेव दुष्करं श्रुतिसंमतम् ॥ भक्ष्याभक्ष्यं च कथितं यथाज्ञानं  
 ब्रजेश्वर ॥ ३४ ॥ क्रमाच्चतुर्षु वेदेषु चोक्तं मतचतुष्टयम् ॥ सर्वेषां सारभूतं च कथयामि पितः शृणु ॥ ३५ ॥ नाभुक्तं क्षीयते कर्म  
 कल्पकोटिशतैरपि ॥ अवश्यमेव भोक्तव्यं कृतं कर्म शुभाशुभम् ॥ ३६ ॥ तीर्थानां च सुराणां च सहाय्यो न नृणामपि ॥ किंचि



द्रवति साहाय्यं कायव्यूहेन सर्वतः ॥ ३७ ॥ प्रायश्चित्तानि चीर्णानि निश्चितं मत्पराङ्मुखम् ॥ न निष्पुनन्ति हे तात सुराकुंभमि  
 वापगाः ॥ ३८ ॥ प्रायश्चित्तेन पुण्येन न हि शुद्ध्यन्ति मानवाः ॥ सर्वारंभेण वैश्येन्द्र दानेन योगतोपि वा ॥ ३९ ॥ शुभाशुभं च  
 यत्कर्म विना भोगान्न च क्षयः ॥ भोगेन शुद्धिमाप्नोति ततो मुक्तिर्भवेन्नृणाम् ॥ ४० ॥ न नष्टं दुष्कृतं कर्म सुकृतेन च कर्मणा ॥  
 न नष्टं सुकृतं कर्म कृतेन दुष्कृतेन च ॥ ४१ ॥ यज्ञेन तपसा वापि व्रतेनानशनेन च ॥ तीर्थस्नानेन दानेन जपेन नियमेन च ॥  
 ॥ ४२ ॥ भुवः प्रदक्षिणेनैव पुराणश्रवणेन च ॥ उपदेशेन पुण्येन पूजया गुरुदेवयोः ॥ ४३ ॥ स्वधर्माचरणेनैवातिथीनां पूजनेन  
 च ॥ ब्रह्मणां पूजनेनैव भोजनेन विशेषतः ॥ ४४ ॥ यद्वत्तमपि विप्राय तत्प्राप्तं पूर्णरूपतः ॥ बीजरूपं च तद्दानं क्षेत्ररूपं च ब्राह्मणः  
 ॥ ४५ ॥ एकेन कर्मणा तात स्वर्गं प्राप्नोति मानवः ॥ कर्मणा न हि मोक्षं च तदेव मम सेवया ॥ ४६ ॥ स्वर्गं च सुकृतेनैव नरकं  
 दुष्कृतेन च ॥ व्याधिर्जन्म च योनौ च कुत्सितेन ततः शुचिः ॥ ४७ ॥ गोघ्नो यो ब्राह्मणानां च कामतश्चोपपातकी ॥ दंदशूकत्व  
 माप्नोति गोलोमसमवर्षकम् ॥ ४८ ॥ सर्पेण भक्षितस्तेन ज्वालया गरलस्य च ॥ तृषितो व्यथितश्चैव निराहारः कृशोदरः ॥  
 ॥ ४९ ॥ ततः कुंडात्समुत्थाय गौर्भवेल्लोमवर्षकम् ॥ ततः कुष्ठी च चांडालो वर्षलक्षं ततो नरः ॥ ५० ॥ तदा भवेद्ब्राह्मणश्च कुष्ठ  
 युक्तो हि कर्मणा ॥ भोजयित्वा विप्रलक्षं निर्व्याधिश्च भवेच्छुचिः ॥ ५१ ॥ अकामतस्तदर्धं च क्षत्रियस्यापि कामतः ॥ अकामत  
 स्तदर्धं च तदर्धं च विशस्तथा ॥ ५२ ॥ तदर्धं शूद्रगोघ्नश्च भुंक्ते पापं न संशयः ॥ प्रायश्चित्तेन शुद्धश्च भुंक्ते शेषं च कर्मणः ॥ ५३ ॥  
 अनुकल्पे चतुर्थं च पापं भुंक्ते न संशयः ॥ चतुर्गुणं च गोघ्नानां ब्राह्मणानां च पातकम् ॥ ५४ ॥ भुंक्ते पापं च ब्रह्मघ्नो ब्राह्मणश्च  
 तरोपि वा ॥ क्रमेणानेन बोध्यं च कामतोऽकामतोपि वा ॥ ५५ ॥ प्रायश्चित्तं जन्म कर्म व्याधिरेव न संशयः ॥ गोघ्नो भवति  
 गौश्चापि यावद्वर्षं च निश्चितम् ॥ ५६ ॥ चतुर्गुणं च तेषां च ब्रह्मघ्नो विट्कृमिर्भवेत् ॥ ततो भवति श्लेच्छश्च तावद्वर्षचतुर्गुणम्  
 ॥ ५७ ॥ इतश्चांधो भवेद्विप्रः पूर्वेषां च चतुर्गुणम् ॥ ब्राह्मणानां चतुर्लक्षं भोजयित्वा शुचिर्भवेत् ॥ ५८ ॥ चक्षुष्मांश्च यशस्वी च



भवेत्सोप्यतिपातकात् ॥ स्त्रीघ्नश्चतुर्णां वर्णानां वेदे सोप्यतिपातकी ॥ ५९ ॥ कालसूत्रं च प्राप्नोति स्त्रीलोमसमवर्षकम् ॥ भक्षितः  
 कृमिणा तत्र निराहारो व्यथायुतः ॥ ६० ॥ ततो भवति लोके च तावद्वर्षं च पातकी ॥ ततः पापी भवेत्सोपि यक्ष्मग्रस्तश्च कर्मणा  
 ॥ ६१ ॥ वर्षाणां शतकं चैव विप्रलक्षं च भोजयेत् ॥ ततः शुद्धो ब्राह्मणश्च विद्वांस्तपसि संयतः ॥ ६२ ॥ किञ्चिद्भुक्ते पापशेषं स्वर्णं  
 दानाच्छुचिर्भवेत् ॥ गर्भघ्नश्च महापापी संप्राप्नोति शुनीमुखम् ॥ ६३ ॥ वर्षाणां शतकं चैव घोटकश्च भवेद्भुवम् ॥ वर्षाणां शतकं  
 चैव सूक्ष्मशस्त्रेण पीडितः ॥ ६४ ॥ ततः पापी भवेद्द्वैश्यो द्रव्ययुक्तो हि कर्मणा ॥ पंचाशद्वर्षपर्यंतं स्वर्णदानाद्भवेच्छुचिः ॥ ६५ ॥  
 ततः स्वकुलजातोपि निर्व्याधिर्ब्राह्मणः शुचिः ॥ ब्राह्मणः क्षत्रियघ्नश्च क्षत्रियो वा विना रणात् ॥ ६६ ॥ तप्तशूलं च प्राप्नोति वर्षाणां  
 च सहस्रकम् ॥ कथितं तप्तलोहेन चार्तनादं करोति च ॥ ६७ ॥ ततो भवेन्मत्तगजो वर्षाणां शतकं तथा ॥ ततो रक्तविकारी च शूद्रो  
 वर्षशतं तथा ॥ ६८ ॥ गजदानेन मुक्तश्च व्याधितश्च ततो द्विजः ॥ वैश्यघ्नश्चापि वैश्यश्च शूद्रघ्नो वैश्य एव च ॥ ६९ ॥ वैश्यघ्नश्चापि  
 शूद्रश्च समं पापं लभेद्भुवम् ॥ कृमिकुंडं च प्राप्नोति वर्षाणां शतकं तथा ॥ ७० ॥ कृमिभिर्भक्षितो दुःखी किरातश्च भवेत्ततः ॥ वर्षाणां  
 शतकं चैव कृमिव्याधिसमन्वितः ॥ ७१ ॥ ततो मंदाग्नियुक्तश्च ब्राह्मणो दैन्यवान्ब्रज ॥ पंचाशद्वर्षपर्यंतं दुर्बलश्च कृशोदरः ॥ ७२ ॥ मुक्तिर्भ  
 वति युक्तेन तीर्थे चाश्वप्रदानतः ॥ शूद्रघ्नो ब्राह्मणश्चैव कामतो कामतोपि वा ॥ ७३ ॥ सावित्री लक्षजाप्येन तदर्धेन शुचिर्भवेत् ॥ चतुर्वर्णः  
 कुक्कुटघ्नो ह्यविशतश्च शंभुना ॥ ७४ ॥ वर्षाणां शतकं चैव प्राप्नोति रौरवं नरः ॥ ततो भुंक्ते कुक्कुटश्च वर्षाणामपि षोडश ॥ ७५ ॥ ततः शुद्धो  
 भवेद्दिप्रो भक्षितः कुक्कुटेन च ॥ गंगास्नानेन दानेन स्वर्णस्यापि भवेच्छुचिः ॥ ७६ ॥ मार्जारघ्नश्चतुर्वर्णो गंगास्नानाद्भवेच्छुचिः ॥  
 विप्राय लवणं दत्त्वा षट्पलं च प्रमुच्यते ॥ ७७ ॥ हत्वा सर्पाश्चतुर्वर्णो मम पादेन चिह्नितान् ॥ ब्रह्महत्याचतुर्थं च पातकं च लभेद्  
 भुवम् ॥ ७८ ॥ असिपत्रं च नरकं वर्षाणां शतकं तथा ॥ प्राप्नोति यातनायुक्तो विच्छिन्नस्तीक्ष्णधारया ॥ ७९ ॥ ततो भवति सर्पश्च  
 दुंदुभो वर्षपंचकम् ॥ नरेण ताडितो दुःखी मृत्योर्भवति पीडितः ॥ ८० ॥ ततो भवेन्नरः पापी ज्वरयुक्तो हि दुर्बलः ॥ वर्षाणां पंचकेनैव



मृतो भवति कर्मणा ॥ ८१ ॥ ततो भवति हस्ती च घोडको वा ब्रजेश्वर ॥ यावद्विंशतिवर्षं च ततः शूद्रो भवेद्भुवम् ॥ ८२ ॥ अहं  
 कृती व्याधियुक्तो रौप्यदानेन मुच्यते ॥ ब्राह्मणानां च शतकं भोजयित्वा शुचिर्भवेत् ॥ ८३ ॥ क्षुद्रजंतुवधेनैव क्षुद्रजंतुर्भवेन्नरः ॥ वर्षाणां  
 शतकं चैव क्षुद्रव्याधिं तरेत्ततः ॥ ८४ ॥ कृपा कार्या सता शश्वदहिंसिषु च जंतुषु ॥ हिंसायां न हि दोषश्च हिंसाणां च ब्रजेश्वर ॥  
 ॥ ८५ ॥ अश्वत्थघ्नश्चतुर्वर्णो ब्रह्महत्याचतुर्थकम् ॥ पापं च लभते तात चासिपत्रं ब्रजेद्भुवम् ॥ ८६ ॥ स तीक्ष्णेनापि शस्त्रेण विच्छि  
 त्रश्च दिवानिशम् ॥ वर्षाणां शतकं चैव भुंक्ते परमयातनाम् ॥ ८७ ॥ ततो भवति वृक्षश्च शाल्मलिर्वर्षलक्षकम् ॥ ततो भवति शूद्रश्च  
 छिन्नांगो व्याधिसंयुतः ॥ ८८ ॥ यावज्जीवनपर्यंतं ततो विप्रो भवेद्भुवम् ॥ व्रणव्याधिसमायुक्तो मुच्यते स्वर्णदानतः ॥ ८९ ॥ मिथ्या  
 साक्ष्यप्रदाता च कृतघ्नोतिकृतघ्नकः ॥ विश्वासघाती मित्रघ्नो विप्राणां धनहारकः ॥ ९० ॥ शूद्रश्चाद्धान्नभोजी च शूद्राणां शवदाहकः ॥  
 शूद्राणां सूपकश्चैव वृषवाहकपातकी ॥ ९१ ॥ धावको देवलश्चापि चैतेतिपापिनस्तथा ॥ कुंभीपाकं प्रयांत्येव वर्षाणां च सहस्र  
 कम् ॥ ९२ ॥ तत्रैव तप्ततैलेन संतप्तश्च दिवानिशम् ॥ भक्षितो व्याधितश्चैव सर्पाकारेण जंतुना ॥ ९३ ॥ गृध्रः कोटिसहस्राणि शत  
 जन्मानि शूकरः ॥ श्वापदः शतजन्मानि शूद्रो रोगी भवेत्ततः ॥ ९४ ॥ मंदाग्निज्वरसंयुक्तः पंचाशद्वर्षकं तथा ॥ सुवर्णानां शतपलं  
 दत्त्वा शूद्रो भवेद्भुवम् ॥ ९५ ॥ चतुर्वर्णो वस्त्रहारी गव्यहारी च मानवः ॥ रौप्यमुक्तापहारी च शूद्रद्रव्यापहारकः ॥ ९६ ॥ वर्षाणां  
 च सहस्रं च बकजातिर्भवेद्भुवम् ॥ मूत्रकुंडं च वै भुक्त्वा वर्षाणां शतकं तथा ॥ ९७ ॥ ततो भवेच्छूद्रजातिर्वर्षाणां शतकं ब्रज ॥  
 कुष्ठव्याधिसमायुक्तो गलितश्चैव पातकी ॥ ९८ ॥ ततो भवेद्ब्राह्मणश्च कुष्ठावशेषसंयुतः ॥ स्वर्णषट्पलदानेन व्याधितो मुच्यते शुचिः  
 ॥ ९९ ॥ कोशापहारकश्चैव फलापहारकस्तथा ॥ यक्षः पृथिव्यां संभूतो लीलाद्रव्यापहारकः ॥ १०० ॥ वर्षाणां शतकं चैव चाप  
 पक्षी भवेद्भुवम् ॥ ततो भवेत्कृष्णवर्णः शूद्रश्च भारते भुवि ॥ १ ॥ ततो भवेद्ब्राह्मणश्चाप्यधिकांगोपि जन्मभिः ॥ पुनर्जन्मद्विजो भूत्वा  
 मुच्यते विप्रभोजनात् ॥ २ ॥ पक्वद्रव्यापहारी च पशुयोनिर्भवेद्भुवम् ॥ यस्यांडकोशो गंधाक्तः कस्तूरी यस्य नाम च ॥ ३ ॥ सप्त



जन्ममृगो भूत्वा ततो भवति गंधकः ॥ जन्मैकं च ततः शुद्धो गलत्कुष्ठी च जन्मनि ॥४॥ ततो रोगावशेषेण संयुतो ब्राह्मणः कृशः ॥  
स्वर्णषट्पलदानेन मुच्यते नात्र संशयः ॥ ५ ॥ धान्यापहारी दुःखी च कृपणः सप्तजन्मसु ॥ विष्टाकुंडं वर्षशतं संप्राप्य  
मुच्यते भिया ॥ ६ ॥ स्वर्णापहारी कुष्ठी च मानवः पतितो भवेत् ॥ स्वर्णदानप्रतिग्राही विट्कुंडं च प्रयाति च ॥७॥ ततो वर्षशतं  
भुक्त्वा पुरीषं च दिवानिशम् ॥ ततो व्याधो भवेच्छुद्धो रक्तदोषेण संयुतः ॥ ८ ॥ तज्जन्मपातकं भुक्त्वा ब्राह्मणश्च पुनर्भवेत् ॥ व्याधि  
शेषोपयुक्तश्च मुच्यते स्वर्णदानतः ॥ ९ ॥ अगम्यानां च गामी च पूर्वोक्तं रौरवं व्रजेत् ॥ कुंभीपाकं महाचोरं वर्षाणां चाप्यसंख्यकम्  
॥ ११० ॥ ततो भवेत्पुंश्चलीनां योनीनां च कृमिस्तथा ॥ वर्षाणां च सहस्रं च विट्कृमिर्वर्षलक्षकम् ॥ ११ ॥ पशुयोनिर्भवेत्स्मात्त  
स्माच्च क्षुद्रजंतवः ॥ ततो भवेन्म्लेच्छजातिस्ततः शुद्राधमस्तदा ॥ १२ ॥ ततो भवति विप्रश्च व्याधियुक्तो नपुंसकः ॥ पुनश्च ब्राह्मणो  
भूत्वा तीर्थपर्यटनेन च ॥ १३ ॥ क्रमेण शुद्धो भवति वंशहीनश्च पातकात् ॥ भोजयित्वा विप्रलक्षं पुत्रं च लभते शुचिः ॥ १४ ॥  
मानवः क्रोधयुक्तश्च गर्दभः सप्तजन्मसु ॥ मानवः कलहाविष्टः सप्तजन्मसु वायसः ॥ १५ ॥ शालग्रामप्रतिग्राही कालसूत्रं व्रजेद्भुवम् ॥  
वर्षाणां शतकं चैव खंजरीटो भवेत्ततः ॥ १६ ॥ लोहचोरश्च निर्वंशो मपीचोरश्च कोकिलः ॥ शुकोप्यंजनचोरश्च मिष्टचोरः कृमिर्भ  
वेत् ॥ १७ ॥ विप्रद्वेषी गुरुद्वेषी शिरसां च कृमिर्भवेत् ॥ पुंश्चलीं कामिनीं तात भुक्त्वा च रौरवं व्रजेत् ॥ १८ ॥ ततो वृथा कृमिश्चैव  
वर्षाणां शतकं तथा ॥ ततोपि विधवा चैव वंध्या च सप्तजन्मसु ॥ १९ ॥ अस्पृश्या जातिहीना च छिन्ननासा भवेत्क्रमात् ॥ रक्त  
द्रव्यापहारी च रक्तदोषान्वितो भवेत् ॥ १२० ॥ आचारहीनो यवनः खंजो भवति हिंसकः ॥ अदीक्षितो वंखरश्च दुष्टदर्शी च कानकः ॥  
॥ २१ ॥ अहंकारी कर्णहीनो बधिरो वेदनिंदकः ॥ वाक्यहर्ता च मूकश्च हिंसकः क्लेशहीनकः ॥ २२ ॥ मिथ्यावादी श्मश्रुहीनो  
दुर्वाक्यो दंतहीनकः ॥ जिह्वाहीनः सत्यहारी दुष्टोप्यंगुलिहीनकः ॥ २३ ॥ ग्रंथापहारी मूर्खश्च व्याधियुक्तो भवेद्भुवम् ॥ अश्वग्राही च  
तच्चोरो लालामूत्रं व्रजेदिति ॥ २४ ॥ वर्षाणां च शतं स्थित्वा घोटकश्च भवेद्भुवम् ॥ गजचोरो गजग्राही विट्कुंडे च सहस्रकम् ॥ २५ ॥



स्थित्वा वर्ष भवेद्वस्ती तत्पश्चाद्वृषलो भवेत् ॥ अयज्ञे छागहंता च छागचोरप्रतिग्रही ॥ २६ ॥ पूयकुंडे वर्षशतं  
 स्थित्वा चांडालतां व्रजेत् ॥ छागश्च वर्षपर्यंतं तदा भवति मानवः ॥ २७ ॥ शत्रुशस्त्रेण छिन्नश्च तदा मुक्तो भवेद्विजः ॥ दत्तापहारी  
 वाग्दानं कृत्वापहरते पुनः ॥ २८ ॥ स भवेन्फलेच्छयोनौ च भुक्त्वा च नरकं व्रजेत् ॥ एकाकी मिष्टमश्नाति कालसूत्रं व्रजेद्भुवम्  
 ॥ २९ ॥ तत्र वर्षशतं स्थित्वा प्रेतो वर्षसहस्रकम् ॥ तदा भवति जन्मैकं मक्षिका च पिपीलिका ॥ १३० ॥ जन्मैकं भ्रमरश्चैव जन्मैकं  
 मधुमक्षिका ॥ जन्मैकं वरलश्चैव जन्मैकं दंश एव च ॥ ३१ ॥ जन्मैकं मशकश्चैव जन्मैकं पूतिकं स्मृतम् ॥ जन्मैकं तल्पकीटश्च  
 तदा शूद्रो भवेद्भुवम् ॥ ३२ ॥ असङ्ख्यद्विव्याधियुक्तस्तदा मुक्तो भवेद्विजः ॥ तैलचोरस्तैलकारो मूर्ध्नि कीटस्त्रिजन्मकम् ॥ ३३ ॥  
 तदा भवेत्स्वर्णकारो जन्मैकं दुष्टमानसः ॥ विश्वैकलिपिकर्ता च भक्ष्यदातुर्धनं हरेत् ॥ ३४ ॥ तमःकुंडे वर्षशतं स्थित्वा स्वर्णवणि  
 ग्भवेत् ॥ जन्मैकं च दुराचारो जन्मैकं करणो भवेत् ॥ ३५ ॥ कायस्थेनोदरस्थेन मातुर्मांसं न खादितम् ॥ तत्र नास्ति कृपा तस्य  
 दंताभावेन केवलम् ॥ ३६ ॥ स्वर्णकारः स्वर्णवणिक् कायस्थश्च व्रजेश्वर ॥ नरेषु मध्ये ते धूर्ताः कृपाहीना महीतले ॥ ३७ ॥ हृदयं  
 क्षुरधारामं तेषां नास्ति च सादरम् ॥ शतेषु सज्जनः कोपि कायस्थो नेतरौ च तौ ॥ ३८ ॥ सुबुद्धिः शिवयुक्तश्च शास्त्रज्ञो धर्ममा  
 नसः ॥ न विश्वसेत्तेषु तात स्वात्मकल्याणहेतवे ॥ ३९ ॥ सीमापहारी दुष्टश्च भूमिचोरश्च हिंसकः ॥ भूमिदानापहारी च काल  
 सूत्रं व्रजेद्भुवम् ॥ १४० ॥ षष्टिवर्षसहस्राणि क्षुत्पिपासार्दितः स्थितः ॥ ततोपि तानि नामानि विष्टायां जायते कृमिः ॥ ४१ ॥  
 ततो भवेदसच्छूद्रो जन्मैकं च ततः शुचिः ॥ तस्माज्ज्ञानैः सावधानं भवेत्प्राज्ञश्च यत्नतः ॥ ४२ ॥ रक्तवस्त्रापहारी च जन्मैकं रक्त  
 कीटकः ॥ ततः शूद्रश्च जन्मैकं ततो विप्रो भवेच्छुचिः ॥ ४३ ॥ त्रिसंध्यहीनो विप्रश्च प्रातःशायी च यो नरः ॥ संध्याशायी दिवा  
 शायी यज्ञसूत्रापहारकः ॥ ४४ ॥ अशुद्धः संध्याकारी च वैदेवेदांगनिन्दकः ॥ तद्विरुद्धः स्वर्गमार्गस्त्रिजन्मपतितो द्विजः ॥ ४५ ॥ यः  
 शूद्रो ब्राह्मणीगामी कुंभीपाके व्रजेद्भुवम् ॥ वर्षाणां च त्रिलक्षं च पच्यते तत्र पीडितः ॥ ४६ ॥ दिवानिशं प्रदग्धश्च तततैले च



दारुणे ॥ ततो भवेद्योनिकीटः पुंश्चलीनां च पातकी ॥ ४७ ॥ षष्टिवर्षसहस्राणि चाहारं तस्य तन्मलम् ॥ ततो भवति चांडालो  
 जन्मलक्षं क्रमेण च ॥ ४८ ॥ ततः शूद्रो गलत्कुष्ठी जन्मैकं च ततः शुचिः ॥ सोपि विप्रो व्याधिशेषस्तीर्थपर्यटनाच्छुचिः ॥ ४९ ॥  
 असच्छूद्रश्च भवति सोऽस्थानेऽसुरपूजिते ॥ दत्त्वा देवाय नैवेद्यमपवित्रं च मानवः ॥ १५० ॥ सकेशं पार्थिवं लिंगं संपूज्य यवनो  
 भवेत् ॥ दुर्बलेन भवेदंधः कुत्सितेन च कुत्सितः ॥ ५१ ॥ अंगहीनो दरिद्रश्च व्याधियुक्तश्च मानवः ॥ अश्रद्धया च निर्माणे निर्माण  
 सदृशं फलम् ॥ ५२ ॥ मृद्भस्मगोशकृत्पिंडैस्तथा बालुकयापि वा ॥ कृत्वा लिंगं सकृत्पूज्य वसेत्कल्पायुषं दिवि ॥ ५३ ॥ ततो भवति  
 विप्रश्च महाप्राज्ञश्च भूमिमान् ॥ राजा भवेद्भारते च लिंगानां शतपूजनात् ॥ ५४ ॥ सहस्रपूजनात्सोपि लभते निश्चितं फलम् ॥ स्थित्वा  
 च सुचिरं स्वर्गे राजेंद्रो भारते भवेत् ॥ ५५ ॥ अयुते च तदीशश्च लक्षे च पृथिवीश्वरः ॥ पूजने चातिभक्त्या चाप्यतिरिक्तं फलं  
 लभेत् ॥ ५६ ॥ तीर्थस्नानेन दानेन विप्राणां भोजनेन च ॥ नारायणार्चया चैव विप्रजातिश्च कर्मणा ॥ ५७ ॥ अतिरिक्तेन तपसा  
 पंडितो ब्राह्मणो भवेत् ॥ पंडितो ब्राह्मणश्चैव वैष्णवश्च जितेंद्रियः ॥ ५८ ॥ अनेकजन्मपुण्येन जायते भारते भुवि ॥ तस्यांग्रिस्पर्श  
 नेनैव सद्यः पूता वसुंधरा ॥ ५९ ॥ तीर्थाः कुर्वति तीर्थानि जीवन्मुक्ताश्च वैष्णवाः ॥ स्वपुंसां च सहस्रं च पुनंतीति श्रुतौ श्रुतम्  
 ॥ १६० ॥ पापेन वैद्यजन्मैव दुश्चिकित्सोपि ब्राह्मणः ॥ दुश्चिकित्सस्तथा वैद्यो व्यालग्राही त्रिजन्मसु ॥ ६१ ॥ अतिकूरो दुराचारो  
 द्वेष्टा च सुरविप्रयोः ॥ स भवेत्कुटिलव्यालो वर्षाणां च सहस्रकम् ॥ ६२ ॥ पुंश्चलीलंपटानां च दूती या कामिनी ब्रज ॥ कालसूत्रे  
 वर्षशतं स्थित्वा च गोधिका भवेत् ॥ ६३ ॥ जन्मैकं गोधिका भूत्वा हरिणश्च त्रिजन्मसु ॥ जन्मैकं महिषश्चैव जन्मैकं भल्लुको  
 भवेत् ॥ ६४ ॥ जन्मैकं गंडकश्चैव सृगालश्च त्रिजन्मसु ॥ परकीयतडागं च सुतसस्यं ददाति च ॥ ६५ ॥ स भवेन्नृकातिश्च  
 कच्छपश्च त्रिजन्मसु ॥ वृथा मांसं च यो भुंक्ते मत्स्यलुब्धश्च ब्राह्मणः ॥ ६६ ॥ भुंक्ते मांसमदत्तं च स मीनश्च मृगो भवेत् ॥  
 वर्षाणां च सहस्रं च तात भुक्त्वा च किल्बिषम् ॥ ६७ ॥ कर्मभोगाच्छुचिर्भूत्वा स पुनर्ब्राह्मणो भवेत् ॥ एकादशीविहीनश्च



ब्राह्मणः पतितो भवेत् ॥ ६८ ॥ भक्ष्यस्य द्विगुणं दत्त्वा तेन पापेन मुच्यते ॥ मम जन्मदिने चैव यो भुंक्ते मानवोऽधमः  
 ॥ ६९ ॥ त्रैलोक्यजनितं पापं सोपि भुंक्ते न संशयः ॥ भुक्त्वा च नरकं सर्वं पश्चाच्चांडालतां व्रजेत् ॥ १७० ॥ एवं च शिव  
 रात्रौ च श्रीरामनवमीदिने ॥ उपवासासमर्थश्च हविष्यान्नं समाचरेत् ॥ ७१ ॥ ततोऽशक्तो दुर्बलश्च भोजयेद्ब्राह्मणानपि ॥ कृत्वा  
 महोत्सवं पुण्यं मदीयं पातकाच्छुचिः ॥ ७२ ॥ तस्माद्यत्नेन कर्तव्यं नामसंकीर्तनं मम ॥ गृध्रः कोटिसहस्राणि शतजन्मानि  
 सूकरः ॥ ७३ ॥ श्वापदः शतजन्मानि भवेच्च निशि भोजनात् ॥ अदीक्षितो द्विजश्चैव शंखश्चिह्नः शुको भवेत् ॥ ७४ ॥  
 अनुद्वाही द्विजश्चैव राजहंसो भवेद्भुवम् ॥ चित्रवस्त्रापहारी च मयूरश्च त्रिजन्मसु ॥ ७५ ॥ तेजःपात्रापहारी च भवेत्कारंडवश्चिरम् ॥  
 सुराणां प्रतिमाचोरोप्यधश्च सप्तजन्मसु ॥ ७६ ॥ दरिद्रो व्याधियुक्तश्च बधिरश्चापि कुब्जकः ॥ स्त्रीतैलमधुमांसानि खौ वा पंचपर्वसु  
 ॥ ७७ ॥ सेवते यो महामूढो वज्रदंष्ट्रं व्रजेद्भुवम् ॥ पातकी दुःखितस्तत्र वर्षाणां च सहस्रकम् ॥ ७८ ॥ ततो भवति म्लेच्छश्च  
 चांडालः सप्तजन्मसु ॥ व्याधियुक्तस्ततः शूद्रो ब्राह्मणश्च ततः शुचिः ॥ ७९ ॥ तस्माद्यत्नात् भोक्तव्यं भारते धर्मभीरुणा ॥ ब्राह्मणं  
 च सुरं दृष्ट्वा न नमो नराधमः ॥ १८० ॥ यावज्जीवनपर्यंतमशुचिर्यवनो भवेत् ॥ अभ्युत्थानं न कुरुते दृष्ट्वा चागतब्राह्मणम्  
 ॥ ८१ ॥ स भवेद्ब्रह्मघाती च सप्तजन्मसु निश्चितम् ॥ शिवद्वेषी कुक्कुटश्च देवलः सप्तजन्मसु ॥ ८२ ॥ पितृदेवार्चनं हंति वेदोक्तं ज्ञा  
 नदुर्बलः ॥ स याति नरकं पापी वर्षाणां च सहस्रकम् ॥ ८३ ॥ ततश्च रौखं भुक्त्वा तीर्थकाकस्त्रिजन्मसु ॥ त्रिजन्मसु शृगालश्च ती  
 र्थे भुङ्क्ते शवं व्रज ॥ ८४ ॥ त्रिजन्मसु भवेत्सोपि तीर्थेषु शवरक्षकः ॥ शवानां करमादत्ते कर्मणा कृतपातकी ॥ ८५ ॥ नित्यं सुरा  
 र्चनं कृत्वा दांभिको ज्ञानदुर्बलः ॥ गुरुं च नार्चयेद्भक्त्या तस्मै नात्र ददाति यः ॥ ८६ ॥ स भवेद्देवलो दुःखी देवशापेन पातकी ॥  
 नित्यं सुरार्चनं कृत्वा दांभिको ज्ञानदुर्बलः ॥ ८७ ॥ पूजाफलं न लभते देवद्रोही स दारुणः ॥ दीपनिर्वाणकर्ता च खद्योतः सप्तजन्म  
 सु ॥ ८८ ॥ अतीव मत्स्यलुब्धश्चाप्यनैवेद्यं च खादति ॥ स भवेन्मत्स्यरंगश्च मार्जारः सप्तजन्मसु ॥ ८९ ॥ गोणीहर्ता कपोतश्च



मालाहर्ता विहंगमः ॥ चटको धान्यचोरश्च मांसचोरश्च कुंजरः ॥ १९० ॥ कविः प्रहर्ता विदुषां मंडूकः सप्तजन्मसु ॥ असत्कवि  
ग्रामविप्रो नकुलः सप्तजन्मसु ॥ १९१ ॥ कुष्ठी भवेच्च जन्मैकं कृकलासस्त्रिजन्मसु ॥ जन्मैकं वरलश्चैव ततो वृक्षपिपीलिका  
॥ १९२ ॥ ततः शूद्रश्च वैश्यश्च क्षत्रियो ब्राह्मणस्तथा ॥ कन्याविक्रयकारी च चतुर्वर्णो हि मानवः ॥ १९३ ॥ सद्यः प्रयाति तामि  
सं यावच्चंद्रदिवाकरौ ॥ ततो भवति व्याधश्च मांसविक्रयकारकः ॥ १९४ ॥ ततो व्याधिर्भवेत्पश्चाद्यो यथापूर्वजन्मनि ॥ मन्नामवि  
क्रयी विप्रो न हि मुक्तो भवेद्भुवम् ॥ १९५ ॥ मृत्युलोके च मन्नामस्मृतिमात्रं न विद्यते ॥ पश्चाद्भवेत्स गोयोनौ जन्मैकं ज्ञानदु  
र्बलः ॥ १९६ ॥ ततश्छागस्ततो मेषो महिषः सप्तजन्मसु ॥ महाचक्री च कुटिलो धर्महीनस्तु मानवः ॥ १९७ ॥ जन्मैकं तैलकारश्च  
कुंभकारस्तथैव च ॥ मिथ्याकलंकवक्ता च देवब्राह्मणनिन्दकः ॥ १९८ ॥ स भवेत्स्वर्णकारश्च रजकः सप्तजन्मसु ॥ ब्राह्मणक्षत्रवि  
द्शूद्राः कुत्सिताः शौचवर्जिताः ॥ १९९ ॥ जन्म तेषां म्लेच्छयोनौ वर्षाणामयुतं तथा ॥ कामतो योषितां श्रोणीस्तनास्ये यश्च पश्य  
ति ॥ २०० ॥ स भवेद्दृष्टिहीनश्च परत्रापि नपुंसकः ॥ विप्रोभिचारकर्ता च हिंसको ज्ञानदुर्बलः ॥ १ ॥ यात्येवमंधतामिसं वर्षा  
णामयुतं तथा ॥ तदा भवति दैवज्ञोप्यग्रदानी च दुर्मतिः ॥ २ ॥ ततः शूद्रो भवेद्विप्रो भोगेन कर्मणस्तथा ॥ शास्त्रज्ञाता च दैवज्ञो  
मिथ्या वदति लोभतः ॥ ३ ॥ स भवेच्च ध्रुवं ज्येष्ठी वानरः सप्तजन्मसु ॥ अनेकजन्मतपसा भारते ब्राह्मणो भवेत् ॥ ४ ॥ सुबुद्धि  
रतिधर्मिष्ठो धर्महीनश्च पातकी ॥ स्वधर्मनिरतो विप्रः परमाच्च हुताशनात् ॥ ५ ॥ पवित्रश्चातितेजस्वी तस्माद्भीताः सुराः सदा ॥  
नदीषु च यथा गंगा तीर्थेषु पुष्करं यथा ॥ ६ ॥ पुरीषु च यथा काशी यथा ज्ञानिषु शंकरः ॥ शास्त्रेषु च यथा वेदा यथाश्वत्थ  
श्च पादपे ॥ ७ ॥ मम पूजातपस्यासु व्रतेष्वनशनं यथा ॥ तथा जातिषु सर्वासु ब्राह्मणः श्रेष्ठ एव च ॥ ८ ॥ विप्रपादेषु तीर्थानि  
पुण्यानि च व्रतानि च ॥ विप्रपादरजः शुद्धं पापव्याधिविमर्दनम् ॥ ९ ॥ शुभाशीर्वचनं तेषां सर्वकल्याणकारणम् ॥ एतत्ते  
कथितं तात विपाकः कर्मणामहो ॥ २१० ॥ यथाश्रुतं यथाज्ञातं तदशेषं निशामय ॥ श्रुत्वा धर्मविपाकं च वाचकाय सुवर्णकम् ॥ ११॥



दद्यात्तस्मै च रौप्यं च वस्त्रं तांबूलमेव च ॥ सुवर्णशतकं दद्यात्सद्यो देही च गोकुलम् ॥ रौप्यं वस्त्रं च तांबूलं मत्प्रीत्या ब्राह्मणाय  
 च ॥ २१२ ॥ इति श्रीब्रह्मवैवर्ते महापुराणे श्रीकृष्णजन्मखंड उत्तरार्धे नारायणनारदसंवादे भगवन्नंदसंवादे पंचाशीतित  
 मोऽध्यायः ॥ ८५ ॥ ॥ नंद उवाच ॥ ॥ केदारकन्याप्रस्तावात्कथितं कर्मकीर्तनम् ॥ कृत्यास्त्रीणां प्रसंगेन तद्व्या  
 सेन वद प्रभो ॥ १ ॥ केदारकन्या सा का वा को वा केदारभूपतिः ॥ कस्य वंशे च तज्जन्म तन्मे व्याख्यातुमर्हसि ॥ २ ॥ ॥ श्री  
 भगवानुवाच ॥ ॥ पुरा तु ब्रह्मणः पुत्रो मनुः स्वायंभुवस्तथा ॥ तस्य स्त्री शतरूपा च धन्या मान्या च योषिताम् ॥ ३ ॥  
 प्रियव्रतोत्तानपादौ तयोः पुत्रौ बभूवतुः ॥ उत्तानपादपुत्रश्च ध्रुव एव महायशः ॥ ४ ॥ तत्पुत्रो नंदसावर्णिः केदारश्च तदा  
 त्मजः ॥ सप्तद्वीपपतिः श्रीमान्केदारो वैष्णवः स्वयम् ॥ ५ ॥ तस्य रक्षानिमित्तेन तत्सभायां सुदर्शनम् ॥ गवां लक्षं नवं शुद्धं  
 स्वर्णशृंगं च भूषितम् ॥ ६ ॥ वह्निशुद्धानि वस्त्राणि दत्तानि वरुणेन च ॥ सुवर्णानां तथा लक्षं सर्वसस्या वसुंधरा ॥ ७ ॥  
 मणिरत्नं च मुक्ताश्च हीरकं परमं तथा ॥ माणिक्यमश्वरत्नानां लक्षं लक्षं च हस्तिनाम् ॥ ८ ॥ रौप्यं प्रवालं मिष्टान्नं शत  
 धान्याचलं वरम् ॥ नित्यं नित्यं ब्राह्मणेभ्यो ददौ च रत्नभूषणम् ॥ ९ ॥ शतलक्षं ब्राह्मणानां भोजयामास नित्यशः ॥  
 जलभोजनपात्राणि सुवर्णानां ददौ नृपः ॥ १० ॥ सुवर्णानां यज्ञसूत्रमंगुलीयकमुत्तमम् ॥ आसनं स्वर्णरत्नानां ब्राह्मणेभ्यो  
 ददौ मुदा ॥ ११ ॥ ब्राह्मणानां च लक्षं च सूपकारं नृपस्य च ॥ ब्राह्मणानां द्विलक्षं च परिवेषणकारकम् ॥ १२ ॥  
 घृतकुल्या मधुकुल्या दधिकुल्या मनोहराः ॥ गुडकुल्या दुग्धकुल्या नित्यं प्रार्थनमीप्सितम् ॥ १३ ॥ प्रातरारभ्य संध्यांतं  
 विप्राणां भोजनं तथा ॥ दुःखिनां भिक्षुकाणां च धनदानं यथोचितम् ॥ १४ ॥ फलमूलाशनो राजा वैष्णवश्च जितेंद्रियः ॥  
 सर्वं मदर्पणं कृत्वाऽजन्पमां च दिवानिशम् ॥ १५ ॥ एकदा सूपकारश्च तमुवाच नृपेश्वरम् ॥ विप्राणां भोजनायैव दशलक्षमुपस्थि  
 तम् ॥ १६ ॥ भुंजते ब्राह्मणाश्चाद्य रूक्षमन्नं वद प्रभो ॥ कुर्वतु भक्षणं ते वै विप्राः सूपादिना नृप ॥ १७ ॥ चतुर्योजनपर्यंतमधिकारो



नृपस्य च ॥ यो राजा तच्छतगुणः स एव मंडलेश्वरः ॥ १८ ॥ तत्तदशगुणो राजा राजेंद्रः परिकीर्तितः ॥ राजेंद्राणां पंचलक्षं नित्यं  
केदारसंसदि ॥ १९ ॥ अमूल्यरत्नमाणिक्यं मुक्ताहारं मणीश्वरम् ॥ गजरत्नमश्वरत्नं केदाराय करं ददौ ॥ २० ॥ कमला कलया  
जाता यज्ञकुंडसमुद्रवा ॥ वह्निशुद्धांशुकाधाना रत्नभूषणभूषिता ॥ २१ ॥ कामुकी कामिनीश्रेष्ठा कन्या कमललोचना ॥ कन्या  
स्मि ते महाराजेत्युवाच नृपतिं च सा ॥ २२ ॥ राजा संपूज्य तां भक्त्या तस्थौ पत्नीं समर्प्य च ॥ सा विज्ञाय प्रसूनां कृत्वा च  
विनयं मुदा ॥ २३ ॥ ययौ पुण्यवनं रम्यं तपसे यमुनांतिकम् ॥ तत्तपस्यावनं यस्मात्तस्माद्बृदावनं स्मृतम् ॥ २४ ॥ तपसा वरयामास मां  
वरं च वरंवरम् ॥ ब्रह्मा ददौ वरं तस्यै पश्चात्कृष्णं लभिष्यसि ॥ २५ ॥ सा चैकदा नदीतीरे वसंते सस्मिता सती ॥ शयाना पुष्पश  
य्यायां रत्नाभरणभूषिता ॥ २६ ॥ ब्रह्मा परीक्षितुं यातः साध्वीं च सुमनोहराम् ॥ ददर्श कन्या रहसि युवानं पुरुषं परम् ॥ २७ ॥ चंद  
नोक्षितसर्वांगं रत्नभूषणभूषितम् ॥ सस्मितं कामुकं रम्यं रमणीनां च वाञ्छितम् ॥ २८ ॥ यथा षोडशवर्षीयं कुमारं कनकप्रभम् ॥  
कोटिकंदर्पलीलाभं पीतांबरधरं वरम् ॥ २९ ॥ शरत्पार्वणचंद्रास्यं शरत्पद्मसुलोचनम् ॥ दृष्ट्वा तं च समुत्थाय वासयामास सन्निधौ ॥  
॥ ३० ॥ पूजां चकार भक्त्या च फलं मूलं ददौ मुदा ॥ सुवासितं जलं दत्त्वा प्रणनाम मुदान्विता ॥ ३१ ॥ पूजां गृहीत्वा मुदितः  
सादरां तामुवाच ह ॥ विप्ररूपी च भगवान्प्रज्वलन्ब्रह्मतेजसा ॥ कामुकीनां च काम्यं च सतीनां दुष्करं व्रज ॥ ३२ ॥ ॥ धर्म  
उवाच ॥ ॥ भवती कस्य कन्या वा किं ते नाम मनोहरे ॥ किं करोषि रहस्येव तन्मे कथितुमर्हसि ॥ ३३ ॥ कस्य हेतोस्तपस्या  
ते किं वा वाञ्छसि सुन्दरि ॥ वरं वृणीष्व भद्रं ते यत्ते मनसि वाञ्छितम् ॥ ३४ ॥ ॥ वृंदोवाच ॥ ॥ विप्र केदारकन्याहं वृंदा वृंदावने  
स्थिता ॥ तपः करोमि रहसि चिंतयामि हरिं पतिम् ॥ ३५ ॥ यदि दातुं समर्थोसि देहि मे वाञ्छितं वरम् ॥ असमर्थोसि चेद्दृच्छ किं  
ते प्रश्नेन ब्राह्मण ॥ ३६ ॥ ॥ धर्म उवाच ॥ ॥ निरीहमवितर्क्यं च परमात्मानमीश्वरम् ॥ निर्गुणं च निराकारं भक्तानुग्रहविग्रहम् ॥  
॥ ३७ ॥ का क्षमा तं पतिं कर्तुं विना लक्ष्मीं सरस्वतीम् ॥ चतुर्भुजस्य द्वे भार्ये हरे वैकुण्ठशायिनः ॥ ३८ ॥ गोलोके द्विभुजस्यापि



श्रीवंशीवदनस्य च ॥ किशोरगोपवेषस्य परिपूर्णतमस्य च ॥ ३९ ॥ तस्य भाया स्वयं राधा महालक्ष्मीः परात्परा ॥ ब्रह्मस्वरूपा  
 परमा परमात्मानमीश्वरम् ॥ ४० ॥ भजते सततं शांतं सुरम्यं श्यामसुन्दरम् ॥ कोटिकंदर्पसौंदर्यनिर्दितं सुकलेवरम् ॥ ४१ ॥ अमृ  
 ल्यरत्नाभरणं सत्यं च नित्यविग्रहम् ॥ पीतांबरधरं रम्यं दातारं सर्वसंपदाम् ॥ ४२ ॥ श्रीकृष्णश्च द्विधारूपो द्विभुजश्च चतुर्भुजः ॥  
 चतुर्भुजश्च वैकुण्ठे गोलोके द्विभुजः स्वयम् ॥ ४३ ॥ यन्निमेषो भवेद्बुद्धे ब्रह्मणः पतनेन च ॥ पंचविंशत्सहस्रेण युगेनेन्द्रस्य पातनम् ॥  
 ॥ ४४ ॥ चतुर्दशेंद्रावच्छिन्नकालेन ब्रह्मणो दिनम् ॥ तावतीति निशा तस्य विधातुर्जगतामपि ॥ ४५ ॥ एवं त्रिंशद्दिनैर्मांसं द्विषट्के  
 मासि वर्षकम् ॥ एवं शतायुस्तस्यैव निबोध बोधतत्परम् ॥ ४६ ॥ यावज्जीवनपर्यंतं सेवते सनकादयः ॥ कल्पानां कोटिकोटिं च  
 तत्र साध्यश्च यो विभुः ॥ ४७ ॥ सहस्रवक्त्रः शेषश्च सेवते च जपेत्सदा ॥ दिवानिशं च यं भक्त्या कल्पकोटिशतं शतम् ॥ ४८ ॥ तत्र  
 साध्यो हितकरो दुराराध्यः परात्परः ॥ ब्रह्मा ब्रह्मस्वरूपं तं भजेज्जन्मनि जन्मनि ॥ ४९ ॥ वक्त्रैश्चतुर्भिः सततं स्तौति नित्यं सनातनम् ॥  
 वेदे निर्वचनीयश्च वेदानां जनको विधिः ॥ ५० ॥ विधाता फलदाता च दाता च सर्वसंपदाम् ॥ तत्र साध्यो हि भगवान्कालकालांत  
 कांतकः ॥ ५१ ॥ संहारकर्ता जगतां कलया रुद्ररूपतः ॥ स स्तौति पंचवक्त्रैस्तु कोन्योन्यस्यापि का कथा ॥ ५२ ॥ तत्परश्च प्रियो  
 नास्ति वृंदे भगवतः शृणु ॥ सर्वशक्तिस्वरूपा सा दुर्गा दुर्गतिनाशिनी ॥ ५३ ॥ ब्रह्मस्वरूपा परमा मूलप्रकृतिरीश्वरी ॥ नारायणी  
 विष्णुमाया वैष्णवी सा सनातनी ॥ ५४ ॥ यन्मायया जगद्भ्रान्तमनित्ये भ्रमते सदा ॥ सा स्तौति भक्त्या यं देवं वृंदेप्यंगे दिवानि  
 शम् ॥ ५५ ॥ स्तौति भक्त्या स्वशक्त्या च गजवक्त्रः षडाननः ॥ ध्यायते यं गणेशश्च सर्वादौ यस्य पूजनम् ॥ ५६ ॥ भगवान्सर्वदेवेशो  
 ज्ञानिनां च गुरोर्गुरुः ॥ सिद्धेन्द्रेषु च देवेन्द्रे योगीन्द्रे ज्ञानिनां गुरौ ॥ ५७ ॥ न गणेशात्परो विद्वान्गणेशश्च सुराधिपः ॥ सरस्वती च  
 यं स्तोतुमशक्ता परमेश्वरी ॥ ५८ ॥ दिवानिशं पादपद्मं भक्त्या पद्मां न सेवते ॥ यत्कटाक्षाज्जगत्सर्वं परिपूर्णतमं शिवम् ॥ ५९ ॥  
 यद्गयाद्वातिवातोयं सूर्यस्तपति यद्गयात् ॥ वर्षतीन्द्रो दहत्यग्निर्मृत्युश्चरति जंतुषु ॥ ६० ॥ पृथिवीसेवया यस्य सर्वाधारा वसुंधरा ॥



समुद्रा निश्चलाः शैला यस्य भीताश्च सुन्दरि ॥ ६१ ॥ तीर्थसारा च सा गंगा पवित्रा मुक्तिदायिनी ॥ जगतां पावनी देवी यस्य  
 पादाब्जसेवया ॥ ६२ ॥ पवित्रा तुलसी देवी स्मरणाद्यस्य सेवनात् ॥ नवग्रहाश्च दिक्पाला भीता यस्य प्रतापतः ॥ ६३ ॥ ब्रह्मां  
 डेषु च सर्वेषु ब्रह्मविष्णुशिवात्मकाः ॥ अन्ये ये ये सुरेशाश्च शेषाद्या मुनयस्तथा ॥ ६४ ॥ केचित्कलास्वरूपाश्चाप्यंशरूपाश्च  
 केचन ॥ केचित्कलांशाः कृष्णस्य केचिच्च परमात्मनः ॥ ६५ ॥ पतिमिच्छसि कल्याणि प्रकृतेः परमीश्वरम् ॥ गोलोके राधिका  
 साध्यो नान्येषां च कदाचन ॥ ६६ ॥ मां भजस्व महाभागे नृपाणामीश्वरं पतिम् ॥ बलवंतं च देवेभ्यो दैत्येभ्यश्च वरानने ॥ ६७ ॥  
 सुखानि यानि कल्याणि त्रिषु लोकेषु संति वै ॥ भुंक्ष्व तान्येव सर्वाणि मत्प्रसादान्न संशयः ॥ ६८ ॥ सप्तसागरपारे च कांचनी  
 रुचिरा वरे ॥ देवानां क्रीडनार्थाय विधात्रा निर्मिता पुरी ॥ ६९ ॥ तत्रैव गच्छ भद्रं ते रम रामे मया सह ॥ महेंद्रस्य प्रियवनं  
 पुष्पोद्यानसमन्वितम् ॥ ७० ॥ गच्छ स्वर्णमयीं लंकां नानारत्नविभूषिताम् ॥ तत्रैव गच्छ भद्रं ते रम रामे मया सह ॥ ७१ ॥  
 विस्पंदकं सुवसनं नंदकं पुष्पभद्रकम् ॥ तत्रैव गच्छ भद्रं ते रम रामे मया सह ॥ ७२ ॥ सुमेरुगह्वरं वापि क्षीरोदं वा मनोहरम् ॥  
 तत्रैव गच्छ भद्रं ते रम रामे मया सह ॥ ७३ ॥ सत्यलोकं ब्रह्मलोकं रम्यं सद्म रहःस्थलम् ॥ तत्रैव गच्छ भद्रं ते रम रामे ॥  
 ७४ ॥ मलयं निलयं रम्यं महेंद्रसारनिर्मितम् ॥ सुगंधियुक्तं सततं शुद्धं चंदनवायुना ॥ ७५ ॥ मालती यूथिका रम्या केतकी  
 माधवी तथा ॥ चारुचंपकपुष्पाणां गंधेन सुमनोहरम् ॥ तत्रैव ॥ ७६ ॥ पिकानां भ्रमराणां च मधुरध्वनिसंयुतम् ॥ तत्रैव ॥  
 ७७ ॥ इंद्रस्य वरुणस्यैव वायोरपि यमस्य च ॥ धनेश्वरस्य वह्नेश्च धर्मस्य शशिनस्तथा ॥ ७८ ॥ सुरम्यं लोकमेतेषां मध्ये  
 देवि यथेच्छसि ॥ तत्रैव ॥ ७९ ॥ रत्नद्वीपं मणिद्वीपं रम्यं चंद्रसरोवरम् ॥ तत्रैव गच्छ भद्रं ते ॥ ८० ॥ इत्येवमुक्त्वा संभोक्तुं  
 गच्छंतं तं छलेन च ॥ न वास्तवपरीक्षार्थं सतीत्वं बोधितुं ब्रज ॥ ८१ ॥ उवाच सा नृपसुता कोपवक्रास्यलोचना ॥ हितं सत्यं योग  
 युक्तं धर्मार्थं च यशस्करम् ॥ ८२ ॥ ॥ श्रीवृंदोवाच ॥ ॥ धैर्यं कुरु महाभाग श्रेष्ठो जातिषु ब्रह्माणः ॥ ब्राह्मणानां तपो मूलं सत्यं वेदव्रतं



धृतिः ॥ ८३ ॥ परस्त्रीसहसंभोगः स्वभावश्चाप्यधर्मिणाम् ॥ अधर्मेणैव हे विप्र दुष्टोऽभद्राणि पश्यति ॥ ततः सपत्ने जयति समूलस्थो  
 विनश्यति ॥ ८४ ॥ पतिव्रतानां गमने बलात्कारेण निश्चितम् ॥ मातृगामी भवेत्सद्यो ब्रह्महत्याशतं भवेत् ॥ ८५ ॥ कुंभीपाके  
 पच्यते च यावच्चंद्रदिवाकरौ ॥ प्रदग्धस्तेलतपेषु न मृतः सूक्ष्मदेहतः ॥ ८६ ॥ ताडितो यमदूतैश्च लोहदंडेन मूर्धनि ॥ क्षणं सुखं चिरं  
 दुःखं सर्वनाशस्य कारणम् ॥ ८७ ॥ अगम्यागमनं दुःखं धर्मिष्ठो नैव वाञ्छति ॥ क्षमस्व गच्छ भद्रं ते ब्राह्मण ज्ञानदुर्बल ॥ ८८ ॥  
 यथा दीपशिखां दृष्ट्वा कीटः पतति निश्चितम् ॥ मिष्टं दृष्ट्वा बडीशाग्रे लुब्धमीनो मृगो यथा ॥ ८९ ॥ यथाविषाक्तं भक्ष्यं च भुंक्ते  
 भोक्ता बुभुक्षितः ॥ गृह्णाति दुष्टो दुष्टं च विषकुंभं पयोमुखम् ॥ ९० ॥ तथा दृष्ट्वा परस्त्रीणां मुखपद्मं मनोहरम् ॥ विनाशबीजं मोहे  
 न भ्रांतो भवति लंपटः ॥ ९१ ॥ मुखं च रुचिरं स्त्रीणां श्रोणिगुग्मं स्तनौ तथा ॥ कामाधारं नाशबीजमधर्मस्थलमेव च ॥ ९२ ॥  
 भगं नरककुंडं च लालामूत्रसमन्वितम् ॥ दुर्गधियुक्तं पापं च यमदंडस्य कारणम् ॥ ९३ ॥ यथा लिंगं विशत्येव पापयोनौ च यो  
 पिताम् ॥ तथा पुमान्विशत्येव रौरवे च युगेयुगे ॥ ९४ ॥ रहस्यं चापदं दृष्ट्वा मां त्वं धर्षितुमिच्छसि ॥ अत्रैव सर्वदेवाश्च लोकपाला  
 श्च ब्राह्मण ॥ ९५ ॥ जाज्वल्यमानो धर्मश्च साक्षी शास्ता च कर्मणाम् ॥ यमश्च दंडकर्ता च स्थापितो हरिणा स्वयम् ॥ ९६ ॥ स्व  
 यं कृष्णश्च धर्मात्मा ज्ञानरूपो महेश्वरः ॥ दुर्गा बुद्धिर्मनो ब्रह्मा चेंद्रियाणि सुरास्तथा ॥ ९७ ॥ सर्वप्राणिषु तिष्ठन्ति साक्षिणः कर्मणां  
 द्विज ॥ क गुप्तं क रहस्यं वा ब्राह्मण ज्ञानदुर्बल ॥ ९८ ॥ क्षमस्व गच्छ भद्रं ते अवध्याश्च द्विजातयः ॥ शक्ताहं भस्मसात्कर्तुं  
 गच्छ वत्स यथासुखम् ॥ ९९ ॥ तपस्यासु मम गतमष्टोत्तरशतं युगम् ॥ नास्ति गोत्रं मत्पितुश्च न माता न पिता मम ॥ १०० ॥  
 सर्वांतरात्मा भगवान्कृष्णो रक्षति मां द्विज ॥ कृष्णेन स्थापितो धर्मो मां च रक्षति नित्यशः ॥ १ ॥ आदित्यश्च तथा चंद्रः पवनश्च  
 हुताशनः ॥ ब्रह्मा शंभुर्भगवती दुर्गा रक्षति मां सदा ॥ २ ॥ येन शुक्लीकृता हंसाः शुकाश्च हरिताः कृताः ॥ मयूराश्चित्रिता येन स मे  
 रक्षां करिष्यति ॥ ३ ॥ अनाथबालवृद्धानां रक्षकाः सर्वदेवताः ॥ नारीबुद्ध्या न मां धर्मस्त्यक्त्वा गच्छेद्वि सर्वदा ॥ ४ ॥ मां मातरं



परित्यज्य गच्छ वत्स यथासुखम् ॥ इत्येवमुक्त्वा देवी सा तस्थौ तत्र धरा यथा ॥ ५ ॥ आगच्छंतं च संभोक्तुं मायातं बोध  
 नेन च ॥ शशापेति च सा कोपाद्ब्रह्मबन्धो क्षयो भव ॥ ६ ॥ क्षयो भव दुराचार हे पापिष्ठ क्षयो भव ॥ पुनः शतं स्वयं सूर्यो  
 वारयामास यत्नतः ॥ ७ ॥ एतस्मिन्नंतरे तात तत्रैव जगदीश्वराः ॥ आजगमुरतिसंत्रस्ता ब्रह्मविष्णुशिवादयः ॥ ८ ॥ धर्मं  
 दृष्ट्वा कलारूपं रुरुदुस्त्रिदशेश्वराः ॥ कृत्वा क्रोडेतीव कृशं कुह्वा भीतं यथा विधुम् ॥ निश्चेष्टं मलिनं दग्धं सतीकोपाग्निना  
 ब्रज ॥ ९ ॥ ॥ श्रीभगवानुवाच ॥ ॥ क्षमस्व वृन्दे मद्भक्ते जन्ममृत्युजराहरे ॥ धर्मं जीवय मद्भक्तं रक्ष धर्मं पतिव्रते ॥  
 ॥ ११० ॥ ॥ ब्रह्मोवाच ॥ ॥ ध्वांतपूर्णं जगत्सर्वं विना धर्मं बभूव ह ॥ कंपितौ चंद्रसूर्यौ च शेषश्चापि वसुंधरा ॥ ११ ॥  
 ॥ ॥ महादेव उवाच ॥ ॥ प्रनष्टं च जगत्सर्वं विना धर्मेण सुन्दरि ॥ धर्मं जीवय भद्रं ते स्वस्ति तेस्तु वरानने  
 ॥ १२ ॥ ॥ सूर्य उवाच ॥ ॥ वरं वृणीष्व भद्रं ते यत्ते मनसि वाञ्छितम् ॥ धर्मं जीवय भद्रं ते रक्ष सृष्टिं पतिव्रते ॥ १३ ॥  
 ॥ ॥ अनंत उवाच ॥ ॥ धर्मं करोषि तपसा कथं धर्मं विहंसि च ॥ धर्मं जीवय भद्रं ते सर्वधर्मो भवेत्तव ॥ १४ ॥ ॥ चंद्र  
 उवाच ॥ ॥ द्विजरूपधरो धर्मस्त्वां परीक्षितुमागतः ॥ ब्रह्मणा प्रेरितश्चैव निर्दोषश्च विहंसितः ॥ १५ ॥ ॥ महेंद्र उवाच ॥ ॥  
 तपसोपार्जितो धर्मो धर्मेण च फलं नृणाम् ॥ कथं फलं च तपसां यदि धर्मः क्षयं गतः ॥ १६ ॥ ॥ वरुण उवाच ॥ ॥ धर्मं  
 जीवय धर्मिष्ठे धर्मं रक्ष सनातनम् ॥ निष्फलं कर्मिणां कर्म विना धर्मेण धार्मिके ॥ १७ ॥ ॥ पवन उवाच ॥ ॥ जगत्पूतं  
 कुरु शुभे धर्मं जीवय सांप्रतम् ॥ धर्मे प्रनष्टे तपसां तवापूर्वं विनश्यति ॥ १८ ॥ ॥ वह्निरुवाच ॥ ॥ स्वधर्मोपार्जनं कर्तुमाग  
 तासि च भारतम् ॥ विहंसि धर्ममज्ञात्वा पुनर्जीवय सुंदरि ॥ १९ ॥ ॥ यम उवाच ॥ ॥ वेदोक्तकर्मकर्तृणामहं विश्वेश्वरा  
 नने ॥ धर्मानुसारात्फलदो धर्मं जीवय सत्वरम् ॥ १२० ॥ ॥ देवानां वचनं श्रुत्वा समुत्थाय पतिव्रता ॥ नमस्कृत्य सुरेशांश्च तानुवा  
 च तपस्विनी ॥ २१ ॥ ॥ वृन्दोवाच ॥ ॥ अहं देव न जानामि धर्मं ब्राह्मणरूपिणम् ॥ कृतः क्षयो मया कोपान्मां परीक्षि



तुमागतः ॥ २२ ॥ जीवयामि ध्रुवं धर्मं युष्माकं च प्रसादतः ॥ इत्येवमुक्त्वा सा वृन्दा चेत्युवाच ब्रजेश्वर ॥ २३ ॥ तपः सत्यं  
 यदि मम सत्यं च विष्णुपूजनम् ॥ तेन पुण्येन सद्योत्र द्विजो भवतु विज्वरः ॥ २४ ॥ यदि मे च भवेत्सत्यं व्रतं सत्यं तपः शुचि ॥  
 तेन पुण्येन सत्येन द्विजो भवतु विज्वरः ॥ २५ ॥ यदि नारायणः सत्यः सर्वात्मा नित्यविग्रहः ॥ ज्ञानात्मकः शिवः सत्यो द्विजो  
 भवतु विज्वरः ॥ २६ ॥ ब्रह्म सत्यं च ते देवाः प्रकृतिः परमा यदि ॥ यज्ञः सत्यस्तपः सत्यं द्विजो भवतु विज्वरः ॥ २७ ॥ इत्येव  
 मुक्त्वा सा वृन्दा धर्मं क्रोडे चकार च ॥ तं दृष्ट्वा च कलारूपं रुरोद कृपया सती ॥ २८ ॥ एतस्मिन्नंतरे मूर्तिधर्मभार्या शुचा  
 कुला ॥ निपत्य विष्णुपादे च शिरसा चेत्युवाच सा ॥ २९ ॥ ॥ मूर्तिरुवाच ॥ ॥ हे नाथ करुणासिंधो दीनबंधो कृपां कुरु ॥  
 तूर्णं जीवय कांतं मे जगन्नाथ कृपामय ॥ १३० ॥ पतिहीना च या नारी पापिनो सा भवार्णवे ॥ यथास्यं चक्षुर्विरतं प्राणहीना  
 यथा तनूः ॥ ३१ ॥ मितं ददाति हि पिता मितं भ्राता मितं सुतः ॥ मितं बंधुर्मितं माता सर्वदाता पतिः प्रभुः ॥ ३२ ॥ इत्येवमु  
 क्त्वा सा देवी तत्र तस्थौ रुरोद च ॥ उवाच वृन्दां भगवान्सर्वात्मा प्रकृतेः परः ॥ ३३ ॥ ॥ श्रीभगवानुवाच ॥ ॥ त्वयाऽऽयु  
 स्तपसा लब्धं यावदायुश्च ब्रह्मणः ॥ तदेव देहि धर्माय गोलोकं गच्छ सुंदरि ॥ ३४ ॥ तन्वानया च तपसा पश्चान्मां च लभिष्यसि ॥  
 पश्चाद्गोलोकमागत्य वाराहे च वरानने ॥ वृषभानसुता त्वं च राधाच्छाया भविष्यसि ॥ ३५ ॥ मत्कलांशश्च रापाणस्त्वां विवाहे ग्रही  
 ष्यति ॥ मां लभिष्यसि रासे च गोपीभी राधया सह ॥ ३६ ॥ राधा श्रीदामशापेन वृषभानसुता यदा ॥ सा चैव वास्तवी राधा त्वं  
 च छायास्वरूपिणी ॥ ३७ ॥ विवाहकाले रापाणस्त्वां च छायां ग्रहीष्यति ॥ त्वां दत्त्वा वास्तवी राधा सांतर्धाना भविष्यति ॥  
 ॥ ३८ ॥ राधैवेति विमूढाश्च विज्ञास्यंति च गोकुले ॥ स्वप्ने राधापदांभोजं न हि पश्यंति बल्लवाः ॥ ३९ ॥ स्वयं राधा मम क्रोडे  
 छाया रापाणकामिनी ॥ विष्णोश्च वचनं श्रुत्वा ददावायुश्च सुंदरी ॥ १४० ॥ उत्तस्थौ पूर्णधर्मश्च तत्तत्कांचनसन्निभः ॥ पूर्वस्मात्सुन्दरः  
 श्रीमान्प्रणनाम परात्परम् ॥ ४१ ॥ ॥ वृन्दोवाच ॥ ॥ देवाः शृणुत मद्राक्यं दुर्लभ्यं सावधानतः ॥ न हि मिथ्या भवेद्राक्यं



मदीयं च निशामय ॥ ४२ ॥ क्षयो भवेति वाक्यं च मयोक्तं कोपभीतया ॥ वारत्रयं पुनर्वक्तुं वारयामास भास्करः ॥ ४३ ॥ सत्ये च  
परिपूर्णोयं यथा पूर्वं यथाधुना ॥ त्रिपादश्चापि त्रेतायां द्विपादो द्वापरे तथा ॥ ४४ ॥ एकपादश्च धर्मोयं कलेश्च प्रथमे हरे ॥ शेषः  
कलाषोडशांशः पुनः सत्ये यथा पुरा ॥ ४५ ॥ त्रिर्निर्गतं मम मुखात्क्षयस्तेन ततः क्रमात् ॥ पुनरुक्ते च मनसि वारयामास  
भास्करः ॥ ४६ ॥ तेनैव हेतुनायं च कलिशेषे कलामयः ॥ तथा शतः स्थितो दुर्गे कलिशेषे तथा ध्रुवम् ॥ ४७ ॥ एतस्मिन्नंतरे  
नंद ददृशुर्देवता रथम् ॥ गोलोकादागतं वेगादतीव सुन्दरं शुभम् ॥ ४८ ॥ अमूल्यरत्ननिर्माणहीरहारपारिष्कृतम् ॥ मणिमाणिक्य  
मुक्ताभिर्वस्त्रैश्च श्वेतचामरैः ॥ ४९ ॥ विभूषितं भूषणैश्च रुचिरै रत्नदर्पणैः ॥ नत्वा हरिं हरं वृन्दा ब्रह्माणं सर्वदेवताः ॥ १५० ॥ समारुह्य रथं  
दृष्ट्वा गोलोकं च जगाम सा ॥ देवा जग्मुश्च स्वस्थानं किं भूयः श्रोतुमिच्छसि ॥ १५१ ॥ ॥ इति श्रीब्रह्मवैवर्ते महापुराणे नारायणनारदसं  
वादे श्रीकृष्णजन्मखण्ड उत्तरार्द्धे भगवद्ब्रह्मसंवादे षडशीतितमोऽध्यायः ॥ ८६ ॥ ॥ नंद उवाच ॥ ॥ त्वां ज्ञातुं नहि शक्ताश्च वेदा वेदप्रभुं स्व  
यम् ॥ सुरा ब्रह्मेशशेषाद्या मुनिसिद्धादयस्तथा ॥ १ ॥ को भवानिति विज्ञातुं परं कौतूहलं मम ॥ तत्सर्वं स्वात्मयाथार्थ्यं निर्जने कथय  
प्रभो ॥ २ ॥ ॥ श्रीनारायण उवाच ॥ ॥ एतस्मिन्नंतरे तत्र कृष्णं द्रष्टुं मुनीश्वराः ॥ आजग्मुः सहसा वत्स ज्वलंतो ब्रह्मतेजसा ॥ ३ ॥  
पुलहश्च पुलस्त्यश्च क्रतुश्च भृगुरंगिराः ॥ प्रचेताश्च वसिष्ठश्च दुर्वासाः कण्व एव च ॥ ४ ॥ कात्यायनः पाणिनिश्च कणादो गौतम  
स्तथा ॥ सनकश्च सनंदश्च तृतीयश्च सनातनः ॥ ५ ॥ कपिलश्चासुरिश्चैव वायुः पंचशिखस्तथा ॥ विश्वामित्रो वाल्मीकिश्च कश्यपश्च  
पराशरः ॥ ६ ॥ विभांडको मरीचिश्च शुक्रोत्रिश्च बृहस्पतिः ॥ गार्ग्यश्चापि तथा वात्स्यो व्यासश्च जैमिनिस्तथा ॥ ७ ॥ मितवागृष्य  
शृंगश्च याज्ञवल्क्यः शुकस्तथा ॥ सौभरिः शुद्धजटिलो भरद्वाजः सुभद्रकः ॥ ८ ॥ मार्कण्डेयो लोमशश्च आसुरिश्च विटंकणः ॥ अष्टावक्रः  
शतानंदो वामदेवश्च भागुरिः ॥ ९ ॥ संवर्तश्चाप्युतथ्यश्च नरोहं चापि नारदः ॥ जाबालिः पर्शुरामश्चाप्यगस्त्यः पैल एव च ॥ १० ॥  
युधामन्युर्गौरमुखोऽप्युपमन्युः श्रुतश्रवाः ॥ मैत्रेयश्च यवनश्चैव वररुच्यर्षिरेव च ॥ ११ ॥ तान्दृष्ट्वा सहसोत्थाय नमस्कृत्य पुटांजलिः ॥



सिंहासनेषु रम्येषु वासयामास सादरम् ॥ १२ ॥ पूजयामास विधिवत्कुशलप्रश्नपूर्वकम् ॥ परस्परं च संभाष्य मध्ये कृष्ण उवास  
 सः ॥ १३ ॥ एतस्मिन्नंतरे कृष्णस्तेजोराशिं ददर्श सः ॥ ददृशुस्ते च मुनयोप्याकाशे च समुज्ज्वलम् ॥ १४ ॥ तेजसोभ्यंतरे वत्स  
 कुमारं कनकप्रभम् ॥ यथैवं पंचवर्षीयं नग्नं बालकमीप्सितम् ॥ १५ ॥ आविर्बभूव सहसा सभामध्ये च नारद ॥ उत्तिष्ठमानं सहसा  
 तदृष्ट्वा मुनिपुंगवाः ॥ १६ ॥ प्रणेमुर्मुनयः सर्वे शौरिश्च प्रणनाम तम् ॥ सस्मितं स्निग्धनेत्रं च कृत्वा युक्तिं च सादरम् ॥ १७ ॥  
 स सर्वानाशिषं कृत्वा समुवास च संसदि ॥ उवाच तांश्च शौरिं च भगवंतं सनातनम् ॥ १८ ॥ ॥ सनत्कुमार उवाच ॥ ॥  
 भद्रं वो मुनयः शश्वत्तपसां फलमीप्सितम् ॥ कृष्णस्य कुशलप्रश्नं शिवबीजस्य निष्फलम् ॥ १९ ॥ सांप्रतं कुशलं वञ्च दर्शनं पर  
 मात्मनः ॥ भक्तानुरोधाद्देहस्य परस्य प्रकृतेरपि ॥ २० ॥ निर्गुणस्य निरीहस्य सर्वबीजस्य तेजसा ॥ भारवतरणायैव चाविर्भूतः  
 स्य सांप्रतम् ॥ २१ ॥ ॥ श्रीकृष्ण उवाच ॥ ॥ शरीरधारिणश्चापि कुशलप्रश्नमीप्सितम् ॥ तत्कथं कुशलप्रश्नं मयि विप्र न  
 विद्यते ॥ २२ ॥ ॥ सनत्कुमार उवाच ॥ ॥ शरीरे प्राकृते नाथ संततं च शुभावहम् ॥ नित्यदेहे क्षेमबीजे शिवप्रश्नमनर्थकम्  
 ॥ २३ ॥ ॥ श्रीभगवानुवाच ॥ ॥ योयो विग्रहकारी च स च प्राकृतिकः स्मृतः ॥ देहो न विद्यते विप्र तां नित्यां प्रकृतिं  
 विना ॥ २४ ॥ ॥ सनत्कुमार उवाच ॥ ॥ रक्तविदूढवा देहास्ते च प्राकृतिकाः स्मृताः ॥ कथं प्रकृतिनाथस्य बीजस्य प्राकृतं  
 वपुः ॥ २५ ॥ सर्वबीजस्य सर्वादिर्भवांश्च भगवान्स्वयम् ॥ सर्वेषामवताराणां प्रधानं बीजमव्ययम् ॥ २६ ॥ कृत्वा वदंति वेदाश्च  
 नित्यं नित्यं सनातनम् ॥ ज्योतिःस्वरूपं परमं परमात्मानमीश्वरम् ॥ २७ ॥ मायया सगुणं चैव मायेशं निर्गुणं परम् ॥ प्रवदंति  
 च वेदांगास्तथा वेदविदः प्रभो ॥ २८ ॥ ॥ श्रीकृष्ण उवाच ॥ ॥ सांप्रतं वासुदेवोहं रक्तवीर्याश्रितं वपुः ॥ कथं न प्राकृतो विप्र  
 शिवप्रश्नमभीप्सितम् ॥ २९ ॥ ॥ सनत्कुमार उवाच ॥ ॥ वासुः सर्वनिवासश्च विश्वानि यस्य लोमसु ॥ तस्य देहः परं ब्रह्म  
 वासुदेव इतीरितः ॥ ३० ॥ वासुदेवेति तत्राम वेदेषु च चतुर्षु च ॥ पुराणेष्वितिहासेषु यात्रादिषु च दृश्यते ॥ ३१ ॥ रक्तवीर्याश्रितो



देहः क ते वेदे निरूपितः ॥ साक्षिणो मुनयश्चैत्र धर्मः सर्वत्र एव च ॥ साक्षिणो मम वेदाश्च रविचंद्रौ च सांप्रतम् ॥ ३२ ॥ ॥ भृगु  
 रुवाच ॥ ॥ सत्यं वदसि विप्रेन्द्र त्वमेव वैष्णवाग्रणीः ॥ स्वागतं कुशलं शश्वत्किन्निमित्तमिहागतः ॥ ३३ ॥ ॥ सनत्कुमार उवाच ॥ ॥  
 श्रूयतां मुनयः सर्वे श्रूयतां कृष्ण सांप्रतम् ॥ अहो येन निमित्तेन चातिशीघ्रमिहागतः ॥ ३४ ॥ ॥ श्रीकृष्ण उवाच ॥ ॥  
 भगवन्सर्वधर्मज्ञ किंनिमित्तमिहागतः ॥ सर्वं जानासि सर्वज्ञ त्वमेव विदुषां वर ॥ ३५ ॥ ॥ सनत्कुमार उवाच ॥ ॥ धन्योसि  
 भगवञ्छ्वन्मान्योसि जगतामपि ॥ सर्वेश्वरेश्वरोसि त्वं त्वत्परो नास्ति विश्वतः ॥ ३६ ॥ ॥ श्रीकृष्ण उवाच ॥ ॥  
 यज्ञानां च व्रतानां च तपस्यानां द्विजेश्वर ॥ सततं फलदाताहं दक्षिणाभिः सहेति च ॥ ३७ ॥ इति श्रुत्वा कुमारश्च जवेन प्रययौ च ते ॥  
 मत्वाश्चर्यं च वचनं वारयामास तेपि तम् ॥ ३८ ॥ ॥ ऋषय ऊवचुः ॥ ॥ हे सिद्धेन्द्र महाभाग कुमार करुणामय ॥ का शंकि  
 तकथा प्रोक्ता भगवत्कृष्णसंनिधौ ॥ ३९ ॥ किं पुत्र दृष्टमाश्चर्यं श्रुतं किमपि कुत्रचित् ॥ अतीव कृत्वा विस्तीर्णमस्माकं वक्तुमर्हसि ॥  
 ॥ ४० ॥ एतस्मिन्नंतरे ब्रह्मा पार्वत्या सह शंकरः ॥ अनंतश्चापि धर्मश्च श्रीसूर्यश्च निशाकरः ॥ ४१ ॥ आदित्या वसवो रुद्रा दिक्पा  
 लाद्याश्च देवताः ॥ श्रीकृष्णं सहस्रोत्थाय संभाव्य च पृथक्पृथक् ॥ ४२ ॥ मधुपर्कादिकं दत्त्वा पूजयामास भक्तिः ॥ प्रणेमुर्ऋषयः  
 सर्वे शेषं शंभुं विधिं शिवाम् ॥ ४३ ॥ परस्परं च संभाषा बभूव द्विजदेवयोः ॥ समुवासासने मध्ये कुमारः कनकप्रभः ॥ कथां कथितु  
 मारेभे संसदि द्विजदेवयोः ॥ ४४ ॥ ॥ सनत्कुमार उवाच ॥ मया गतश्च गोलोको न दृष्टो राधिकापतिः ॥ ततो गतं च वैकुण्ठं  
 तत्र नास्ति चतुर्भुजः ॥ ४५ ॥ ततो गतश्च क्षीरोदस्तत्र नास्ति हरिः स्वयम् ॥ परिश्रान्तो विषण्णश्च स्नातं क्षीरोदधेस्तटे ॥ ४६ ॥  
 विस्तीर्णवालुकामध्ये कच्छपः शतयोजनः ॥ भीतश्च कंपितस्तत्र दृष्टो दुःखी च शुष्कितः ॥ ४७ ॥ निःसा  
 रितो राघवेण मीनेन च महात्मना ॥ धन्योसीति मयोक्तश्च नाहं धन्य उवाच सः ॥ ४८ ॥ क्षीरोदः सागरो धन्यो जंतवो यत्र  
 मद्विधाः ॥ मत्तो महत्तराश्चापि ह्यसंख्याश्च महामुने ॥ ४९ ॥ भवान्धन्योसि क्षीरोद तेनोक्तो नाहमेव च ॥ धन्या वसुंधरा देवी यत्रैव



सप्तसागराः ॥ ५० ॥ धन्यासि वसुधेत्युक्ता नाहमेवेत्युवाच सा ॥ धन्योनंतो ममाधारः कृष्णांशो नागराभिः ॥ ५१ ॥ सहस्रमूर्धा  
 मध्येहं मूर्ध्नि शूर्पे च सर्षपः ॥ धन्योसि शेषेत्युक्तोयं धन्यो नाहमुवाच वै ॥ ५२ ॥ धन्यः कूर्मो ममाधारो गच्छ तत्रैव वै मुने ॥ धन्योसि  
 कूर्मेत्युक्तोयं नाहं धन्योस्मि वै मुने ॥ ५३ ॥ वायुना धार्यमाणोहं मत्तो धन्यतमश्च सः ॥ धन्योसीत्युक्तः पवनो धन्यो नाहमुवाच  
 सः ॥ धन्यश्च भगवान्ब्रह्मा विधाता जगतामपि ॥ ५४ ॥ धन्योसि तत्र धाता च धन्यो नाहमुवाच सः ॥ धन्यो महेश्वरो देवो  
 योगीन्द्राणां गुरोर्गुरुः ॥ ५५ ॥ सर्वाराध्यः सर्वपूज्यो धर्मरूपः सनातनः ॥ कालकालश्च संहर्ता स्वयं मृत्युंजयः प्रभुः ॥ धन्योसि तत्र  
 शंभुश्च धन्यो नाहमुवाच सः ॥ ५६ ॥ सर्वादौ पूजनं यस्य ज्ञानिनां च गुरोर्गुरुः ॥ धन्यो गणेश्वरो देवो देवानां प्रवरः परः ॥ ५७ ॥  
 सिद्धेन्द्रेषु मुनीन्द्रेषु देवेन्द्रेषु श्रुतौ श्रुतम् ॥ योगीन्द्रेषु च प्राज्ञेषु न गणेशात्परः पुमान् ॥ ५८ ॥ निम्नगासु यथा गंगा तीर्थेषु पुष्करं यथा ॥  
 वेदप्रणिहितो धर्मो ह्यधर्मस्तद्विपर्ययः ॥ ५९ ॥ वेदो नारायणः साक्षाद्वयं पूज्या व्यवस्थया ॥ तस्माच्छास्त्राणि सर्वाणि पुराणानि च  
 संति वै ॥ ६० ॥ तस्मान्निरूपितो धर्मश्चेतिहासश्च संहिताः ॥ तस्माद्धन्याश्च ते वेदा वदंत्यत्र मनीषिणः ॥ ६१ ॥ यूयं धन्याश्च  
 मान्याश्चेत्युक्ता वेदा मया ततः ॥ ऊचुस्ते न वयं न्या यज्ञसंघश्च सांप्रतम् ॥ ६२ ॥ वयं व्यवस्थाकर्तारो यज्ञौघः फलदः स्वयम् ॥  
 तस्माद्धन्यः स एवापि गच्छगच्छ महामुने ॥ ६३ ॥ धन्योसि यज्ञसंघोसीत्युक्तस्तत्र मया विभो ॥ ऊचुस्ते न वयं धन्या  
 धन्यं कर्म शुभं मुने ॥ ६४ ॥ शुभकर्मासि धन्यं त्वं नाहं धन्यमुवाच तत् ॥ कर्मणां फलदाता यः कर्महेतुश्च सांप्रतम् ॥ ६५ ॥  
 धातुर्विधाता भगवान्सर्वादिः सर्वकारकः ॥ श्रीकृष्णः परमात्मा च धन्यो मान्यश्च निश्चितम् ॥ ६६ ॥ धर्मालयं ततो गत्वा न  
 दृष्ट्वा जगदीश्वरम् ॥ मथुरामागतं द्रष्टुं परिपूर्णतमं प्रभुम् ॥ ६७ ॥ यज्ञानां तपसां चैव व्रतानां शुभकर्मणाम् ॥ ईश्वरं फलदा  
 तारं परमात्मानमेव च ॥ ६८ ॥ कारणं कारणानां च ब्रह्मादीनां पुरःसरम् ॥ धन्योसीति मयोक्तश्च दक्षिणाभिः सहेति च  
 ॥ ६९ ॥ इत्युक्तेन भगवता कथितं सर्वकारणम् ॥ दक्षिणाभिश्च फलदो हतयज्ञो ह्यदक्षिणः ॥ ७० ॥ दक्षिणा विप्रमुद्दिश्य तत्काले



तु न दीयते ॥ एकरात्रे व्यतीते तु तद्दानं द्विगुणं भवेत् ॥ ७१ ॥ मासे शतगुणं प्रोक्तं द्विमासे तु सहस्रकम् ॥ संवत्सरे  
 व्यतीते तु स दाता नरकं व्रजेत् ॥ ७२ ॥ वर्षाणां च सहस्रं च मूत्रकुण्डे निषत्य च ॥ ततश्चांडालतां याति व्याधियुक्तश्च  
 पातकी ॥ ७३ ॥ दात्रा न दीयते दानं गृहीत्रा चेन्न गृह्यते ॥ उभौ तौ नरकं प्राप्तौ वर्षाणां च सहस्रकम् ॥ ७४ ॥  
 यजमानश्च चांडालो ब्राह्मणस्तत्पुरोहितः ॥ व्याधियुक्तावुभौ तौ च पापिनौ कर्मणः फलात् ॥ ७५ ॥ सर्वे देवाश्च  
 मुनयो जहसुर्विस्मयं ययुः ॥ विस्मयं च ययौ नंदस्तत्याज पुत्रभावकम् ॥ ७६ ॥ रुरोद च सभामध्ये लज्जाहीनः  
 शुचाकुलः ॥ त्यज मोहमितीत्युक्त्वा बोधयामास पार्वती ॥ ७७ ॥ ॥ श्रीनंद उवाच ॥ ॥ अमूल्यरत्नं माणिक्यं यथा  
 कुजन्मनो गृहे ॥ स्थितं तेन च देवेश तथाहं वंचितः प्रभो ॥ ७८ ॥ ममापराधं भगवन् क्षमस्व प्रकृतेः पर ॥ यास्यामि न  
 पुनर्गोहं गोकुलं यमुनातटम् ॥ ७९ ॥ वृंदावनं तथावासं क्रीडावासं गदाग्रज ॥ तत्सर्वं च यशोदाया गोपिकांतिकमेव च  
 ॥ ८० ॥ किं ब्रवीमि यशोदां च प्रेयसीं राधिकामपि ॥ प्रेमपात्रं च बालौघं वद भो कथयामि किम् ॥ ८१ ॥ इत्युक्त्वा  
 च सभामध्ये मूर्च्छां संप्राप नारद ॥ क्रोडे कृत्वा जगन्नाथो बोधयामास तत्क्षणम् ॥ ८२ ॥ ॥ इति श्रीब्रह्मवैवर्ते महापुराणे श्रीकृष्ण  
 जन्मखंड उत्तरार्धे नारायणनारदसंवादे भगवन्नंदसंवादे सप्ताशीतितमोऽध्यायः ॥ ८७ ॥ ॥ श्रीकृष्ण उवाच ॥ ॥ चेतनं कुरु हे तात  
 हे तात चेतनं कुरु ॥ जलबुद्बुदवत्सर्वं संसारं सचराचरम् ॥ १ ॥ त्यज मोहं महाभाग मायां स्तौहि परात्पराम् ॥ ब्रह्मस्वरूपां परमां  
 सर्वमोहनिर्कृंतनीम् ॥ मुक्तिप्रदां महाभागां विष्णुमायां सनातनीम् ॥ २ ॥ त्रिपुरस्य वधे घोरे महायुद्धे भयाकुले ॥ येन स्तोत्रेण  
 शंभुश्च तया दैत्यं जघान सः ॥ ३ ॥ स्तोत्रराजं प्रदास्यामि सर्वमोहनिर्कृंतनम् ॥ सर्ववांछाप्रदं नंद श्रूयतामत्र संसदि ॥ ४ ॥  
 ॥ श्रीनंद उवाच ॥ ॥ सर्वविघ्नविनाशाय दुःखप्रशमनाय च ॥ विभूतये च यशसे नृणां वाञ्छितसिद्धये ॥ ५ ॥ स्तोत्रमेकं महादेव्या जगन्मा  
 तुर्जगत्प्रभो ॥ परं दुर्गतिनाशिन्या गोपनीयं सुदुर्लभम् ॥ ६ ॥ देहि मह्यं विनीताय भक्ताय भक्तवत्सल ॥ वेदानां जनकस्त्वं च



निर्गुणश्च परात्परः ॥ ७ ॥ ॥ श्रीभगवानुवाच ॥ ॥ शृणु वक्ष्यामि वैश्वेन्द्र स्तोत्रं यत्परमाद्भुतम् ॥ सर्वविघ्नविनाशार्थं मोहपाशानि  
 कृतं नमः ॥ ८ ॥ रणत्रस्तेन विभुना शंकरेण पुरा कृतम् ॥ नारायणोपदेशेन प्रेरितेन च ब्रह्मणा ॥ ९ ॥ शत्रुग्रस्तं शिवं दृष्ट्वा स ब्रह्माणमुवाच  
 ह ॥ उवाच शंकरं ब्रह्मा रथस्थं पतितं रणे ॥ १० ॥ शूरसंकटशांत्यर्थं दुर्गा दुर्गतिनाशिनीम् ॥ मूलप्रकृतिमाद्यां तां स्तौहि ब्रह्मस्व  
 रूपिणीम् ॥ ११ ॥ हरिणा प्रेरितोहं च त्वां वदामि सुरेश्वर ॥ विना शक्तिसहायेन को वा कं जेतुमीश्वरः ॥ १२ ॥ ब्रह्मणश्च वचः  
 श्रुत्वा दुर्गा सस्मार शंकरः ॥ पुटांजलिपरो भूत्वा भक्तिनम्रात्मकंधरः ॥ १३ ॥ स्नातः पादौ च प्रक्षाल्य धृत्वा धौते च वाससी ॥  
 आचांतः कुशहस्तश्च शुचिर्विष्णुं च संस्मरन् ॥ १४ ॥ ॥ श्रीमहादेव उवाच ॥ ॥ रक्षरक्ष महादेवि दुर्गे दुर्गतिनाशिनि ॥ मां  
 भक्तमनुरक्तं च शत्रुग्रस्ते कृपा मयि ॥ १५ ॥ विष्णुमाये महाभागे नारायणि सनातनि ॥ ब्रह्मस्वरूपे परमे नित्यानंदस्वरूपिणि  
 ॥ १६ ॥ त्वं च ब्रह्मादिदेवानामंबिके जगदंबिके ॥ त्वं साकारे च गुणतो निराकारे च निर्गुणात् ॥ १७ ॥ मायया पुरुषस्त्वं  
 च मायया प्रकृतिः स्वयम् ॥ तयोः परं ब्रह्म परं त्वं बिभर्षि सनातनि ॥ ८ ॥ वेदानां जननी त्वं च सावित्री च परात्परा ॥ वैकुण्ठे  
 च महालक्ष्मीः सर्वसंपत्स्वरूपिणी ॥ १९ ॥ मर्त्यलक्ष्मीश्च क्षीरोदे कामिनी शेषशायिनः ॥ स्वर्गेषु स्वर्गलक्ष्मीस्त्वं राजलक्ष्मीश्च  
 भूतले ॥ २० ॥ नागादिलक्ष्मीः पाताले गृहेषु गृहदेवता ॥ सर्वसस्यस्वरूपा त्वं सर्वैश्वर्यविधायिनी ॥ २१ ॥ रागाधिष्ठातृदेवी  
 त्वं ब्रह्मणश्च सरस्वती ॥ प्राणानामधिदेवी त्वं कृष्णस्य परमात्मनः ॥ २२ ॥ गोलोके च स्वयं राधा श्रीकृष्णस्यैव वक्षसि ॥  
 गोलोकाधिष्ठिता देवी वृन्दावनवने वने ॥ २३ ॥ श्रीरासमंडले रम्या वृन्दावनविनोदिनी ॥ शतशृंगाधिदेवी त्वं नाम्ना चित्राव  
 लीति च ॥ २४ ॥ दक्षकन्या कुत्रकल्पे कुत्रकल्पे च शैलजा ॥ देवमाता दितिस्त्वं च सर्वाधारा वसुन्धरा ॥ २५ ॥ त्वमेव गंगा  
 तुलसी त्वं च स्वाहा स्वधा सती ॥ त्वदंशांशांशकलया सर्वदेवादियोषितः ॥ २६ ॥ स्त्रीरूपं चातिपुरुषं देवि त्वं च नपुंसकम् ॥  
 वृक्षाणां वृक्षरूपा त्वं सृष्टा चांकुररूपिणी ॥ २७ ॥ वह्नौ च दाहिका शक्तिर्जले शैत्यस्वरूपिणी ॥ सूर्ये तेजःस्वरूपा च प्रभारूपा



च संततम् ॥ २८ ॥ गंधरूपा च भूमौ च आकाशे शब्दरूपिणी ॥ शोभास्वरूपा चंद्रे च पद्मसंघे च निश्चितम् ॥ २९ ॥ सृष्टौ  
 सृष्टिस्वरूपा च पालने परिपालका ॥ महामारी च संहारे जले च जलरूपिणी ॥ ३० ॥ क्षुत्त्वं दया त्वं निद्रा त्वं तृष्णा त्वं बु  
 द्धिरूपिणी ॥ तुष्टिस्त्वं चापि पुष्टिस्त्वं श्रद्धा त्वं च क्षमा स्वयम् ॥ ३१ ॥ शांतिस्त्वं च स्वयं भ्रांतिः कांतिस्त्वं कीर्तिरेव च ॥  
 लज्जा त्वं च तथा माया भुक्तिमुक्तिस्वरूपिणी ॥ ३२ ॥ सर्वशक्तिस्वरूपा त्वं सर्वसंपत्प्रदायिनी ॥ वेदे निर्वचनीया त्वं त्वां न  
 जानाति कश्चन ॥ ३३ ॥ सहस्रवक्त्रस्त्वां स्तोतुं न च शक्तः सुरेश्वरि ॥ वेदा न शक्ताः को विद्वान्न च शक्तः सरस्वती ॥ ३४ ॥  
 स्वयं विधाता शक्तो न न च विष्णुः सनातनः ॥ किं स्तौमि पंचवक्त्रेस्तु रणत्रस्तो महेश्वरि ॥ ३५ ॥ कृपां कुरु महामाये मम शत्रु  
 क्षयं कुरु ॥ इत्युक्त्वा च सकरुणं रथस्थे पतिते रणे ॥ ३६ ॥ आविर्बभूव सा दुर्गा सूर्यकोटिसमप्रभा ॥ नारायणेन कृपया प्रेरिता  
 परमात्मना ॥ ३७ ॥ शिवस्य पुरतः शीघ्रं शिवाय च जयाय च ॥ इत्युवाच महादेवी मायाशक्त्यासुरं जहि ॥ ३८ ॥  
 ॥ श्रीदुर्गोवाच ॥ ॥ वरं वृणीष्व भद्रं ते यत्ते मनसि वाञ्छितम् ॥ भवान्वरः सुराणां च जयं तुभ्यं ददाम्यहम् ॥ ३९ ॥  
 ॥ श्रीमहादेव उवाच ॥ ॥ क्षयो भवतु दैत्यस्य इति मे वरमीश्वरि ॥ देहीति वाञ्छितं दुर्गे परमाद्ये सनातनि ॥ ४० ॥  
 ॥ भगवत्युवाच ॥ ॥ हरिं स्मर महाभाग जय दैत्यं जगद्गुरो ॥ स्वयं विधाता भगवांस्त्वमेव ज्योतिरीश्वरः ॥ ४१ ॥ एतस्मिन्नंतरे  
 विष्णुर्वृषरूपो बभूव ह ॥ दधार कलया मूर्ध्ना शूलपाणे रथं विभुः ॥ ४२ ॥ उर्ध्वचक्रमथोग्रं च प्रकृतिं च चकार सः ॥ अस्त्रं ददौ  
 मंत्रपूतमुदधार ततो रथम् ॥ ४३ ॥ शिवः शस्त्रं गृहीत्वा च ध्यात्वा विष्णुं महेश्वरीम् ॥ जघान त्रिपुरं शीघ्रं स पपात महीत  
 ले ॥ ४४ ॥ तुष्टुवुः शंकरं देवाश्चक्रुश्च पुष्पवर्षणम् ॥ दुर्गा तस्मै ददौ शूलं पिनाकं विष्णुरेव च ॥ ४५ ॥ ब्रह्मा शुभाशिपं  
 चैव मुनयश्चापि हर्षिताः ॥ ननृतुर्देवताः सर्वा जगुर्गंधर्वकिन्नराः ॥ ४६ ॥ एतस्मिन्नंतरे तात स्तवराजमनुत्तमम् ॥ विघ्नं विघ्नकरं शी  
 घ्रं शत्रुसंहारकारणम् ॥ ४७ ॥ परमैश्वर्यजनकं सुखदं परमं शुभम् ॥ निर्वाणमोक्षदं चैव हरिभक्तिप्रदं ध्रुवम् ॥ ४८ ॥ गोलो



कवासदं चैव सर्वसिद्धिप्रदं वरम् ॥ स्तोत्रराजप्रपठनात्प्रसन्ना पार्वती सदा ॥ ४९ ॥ लोभमोहकामक्रोधकर्ममूलनिकृंतनम् ॥ बल  
 बुद्धिकरं चैव जन्ममृत्युविनाशनम् ॥ ५० ॥ धनपुत्रप्रियाभूमिसर्वसंपत्प्रदं नृणाम् ॥ शोकदुःखहरं चैव सर्वसिद्धिप्रदं वरम् ॥  
 ॥ ५१ ॥ स्तोत्रराजप्रपठनान्महाबंध्या प्रसूयते ॥ बंधनान्मुच्यते दुःखी भयान्मुच्येत निश्चितम् ॥ ५२ ॥ रोगाद्विमुच्यते रोगी  
 दरिद्रश्च धनी भवेत् ॥ दावाग्रिमध्ये न मृतो मग्नः पोतो महार्णवे ॥ ५३ ॥ दस्युग्रस्तो रिपुग्रस्तो हिंस्रजंतुसमन्वितः ॥ स्तोत्रेणानेन  
 वैश्येन्द्र कल्याणं लभते नरः ॥ ५४ ॥ तैजसानां यथा रत्नमाश्रमाणां द्विजो यथा ॥ नदीनां च यथा गंगा मंत्राणां प्रणवो यथा ॥  
 ॥ ५५ ॥ तुलसी सर्वपत्राणां धराणां च वसुंधरा ॥ पुष्पाणां पारिजातं च काष्ठानां चंदनं यथा ॥ ५६ ॥ विष्णुपूजा च तपसां व्रतेष्वेकादशी  
 यथा ॥ ज्ञानिनां च यथा शंभुः सिद्धानां च गणेश्वरः ॥ ५७ ॥ देवानां च यथा विष्णुर्वेदाः शास्त्रेषु तंत्रतः ॥ देवीनां च यथा दुर्गा शांता  
 नां कमला यथा ॥ ५८ ॥ सरस्वती च विदुषां राधिका सुन्दरीषु च ॥ तथा स्तोत्रेष्विदं स्तोत्रं नातः परतरं व्रज ॥ ५९ ॥ पुरा  
 दत्तं ब्रह्मणे च पुष्करे सूर्यपर्वणि ॥ दैत्यग्रस्ताय भीताय सर्वदुर्गहरं परम् ॥ ६० ॥ शिवाय शत्रुग्रस्ताय ददौ ब्रह्मा मदाज्ञया ॥  
 शिवश्च सनकादिभ्यः पुरा दुर्वाससे ददौ ॥ ६१ ॥ सनत्कुमारो भगवान्कृपया गौतमाय च ॥ पुलहाय पुलस्त्याय ददौ चांगिरसे  
 मुदा ॥ ६२ ॥ तथा चंद्राय सूर्याय सूर्यश्चापि यमाय च ॥ यमश्च चित्रगुप्ताय कृपया च पुरा ददौ ॥ ६३ ॥ नित्यं पठिष्यसि स्तोत्रं  
 गोलोकगमनाय वै ॥ साक्षात्पश्यसि भो तात तामेव पार्वतीमिह ॥ ६४ ॥ यस्मै कस्मै न दातव्यं पापिने गोपनं कुरु ॥ नारायण  
 स्य भक्ताय शांताय विदुषे तथा ॥ ६५ ॥ सर्वज्ञाय च विप्राय प्रदातव्यं प्रयत्नतः ॥ विप्राय वृषवाहाय वृषलीपतये तथा ॥ ६६ ॥  
 शूद्राणां सूपकाराय शूद्रश्चाद्धान्नभोजिने ॥ कन्याविक्रयिणे चैव ब्राह्मणाय विशेषतः ॥ ६७ ॥ सर्वसिद्धिं च लभते सिद्धस्तोत्रो  
 भवेद्यदि ॥ दशायुतजपेनैव सिद्धस्तोत्रो भवेन्नरः ॥ ६८ ॥ अग्निस्तंभं जलस्तंभं मृत्स्तंभं मनसस्तथा ॥ अश्वमेधसहस्राच्च पृथिव्याश्च  
 प्रदक्षिणात् ॥ ६९ ॥ स्नानाच्च सर्वतीर्थानां स्तोत्रमेतच्च पुण्यदम् ॥ दत्तं तुभ्यं मया तात मम प्राणसमं व्रज ॥ ७० ॥ स्तवनं कुरु पार्व



त्याश्चेदानीं मम संसदि ॥ श्रीकृष्णस्य वचः श्रुत्वा नंदस्तुष्टाव पार्वतीम् ॥ ७१ ॥ स्तोत्रेणानेन विप्रेन्द्र सर्वसंपत्प्रदायिनीम् ॥ वरं तस्मै  
 ददौ दुर्गा गोलोकवासमीप्सितम् ॥ ७२ ॥ दुर्लभं परमं ज्ञानं वेदे यत्र श्रुतं मुने ॥ राजेंद्रत्वं गोकुले च कृष्णभक्तिं सुदुर्लभाम् ॥ ७३ ॥  
 तद्दास्यं चाप परतो महत्त्वं सिद्धमेव च ॥ वरं दत्त्वा ययौ दुर्गा संभाष्य शंभुना सह ॥ जग्मुर्देवाश्च मुनयः स्तुत्वा च नंदनंदनम् ॥  
 ॥ ७४ ॥ उवाच नंदं श्रीकृष्णो ब्रज नंदं ब्रजान्वितः ॥ प्रहृष्टस्त्यक्तमोहश्च बोधेन दुर्लभेन च ॥ ७५ ॥ ॥ इति श्रीब्रह्मवैवर्ते महा  
 पुराणे श्रीकृष्णजन्मखण्ड उत्तरार्धे नारायणनारदसंवादे श्रीभगवन्नंदसंवादे अष्टाशीतितमोऽध्यायः ॥ ८८ ॥ ॥ श्रीकृष्ण  
 उवाच ॥ ॥ गच्छगच्छ गृहं गच्छ ब्रजराज ब्रजं ब्रज ॥ सर्वतत्त्वं त्वया ज्ञातं दृष्टाश्च मुनयः सुराः ॥ १ ॥ श्रुतं मे धन्यमाख्यानं  
 नानाख्यानं सुदुर्लभम् ॥ दुर्गायाः स्तोत्रराजं च जन्मपापनिकृंतनम् ॥ २ ॥ स्थितं तत्ते निगदितं हर्षेण च सुखेन च ॥  
 मत्कृतं बालभावेन चापराद्धं च तत्क्षम ॥ ३ ॥ यत्सुखं न कृतं तात पित्रोश्च नृपमंदिरे ॥ कृतं सुखं तत्परं च  
 स्वर्गादपि सुदुर्लभम् ॥ ४ ॥ मदीयं प्रियवाक्यं च प्रहृत्यं विनयं नयम् ॥ परिहासं बहुतरं यशोदां गोपिकागणम् ॥ ५ ॥ बाल  
 कानां समूहं च राधां चापि विशेषतः ॥ एकत्र च स्थितं तेषु बंधुवर्गेषु कर्मणा ॥ ६ ॥ इहैवापि सुखं भुक्त्वा गच्छ गोलोकमुत्त  
 मम् ॥ सार्द्धं यशोदया तात रोहिण्या गोपिकागणैः ॥ ७ ॥ गोपानां बालकैः सार्द्धं वृषभानेन गोपकैः ॥ राधामात्रा कलावत्या  
 राधया सह यास्यसि ॥ ८ ॥ स्थानां शतलक्षं च गोलोकादागतं पितः ॥ अमूल्यरत्ननिर्माणं हीरहारपरिष्कृतम् ॥ ९ ॥ मणिमाणि  
 क्यमुक्तानां मालाजालविभूषितम् ॥ वह्निशुद्धांशुकै रम्यैराच्छन्नं पीतवर्णकैः ॥ १० ॥ पार्षदप्रवरै रम्यैर्वेष्टितं श्वेतचामरैः ॥ सद्गन्त  
 दर्पणै रम्यैर्गोपिकाभिश्च गोपकैः ॥ वेष्टितं च तदारुह्य कौतुकाद्यास्यसि ध्रुवम् ॥ ११ ॥ त्यक्त्वा च पार्थिवं देहं दिव्यदेहं विधाय  
 च ॥ अयोनिसंभवा राधा राधामाता कलावती ॥ १२ ॥ यास्यत्येव हि तेनैव नित्यदेहेन निश्चितम् ॥ पितृणां मानसी कन्या  
 धन्या मान्या कलावती ॥ १३ ॥ धन्या च सीतामाता च दुर्गामाता च मेनका ॥ अयोनिसंभवा दुर्गा तारा सीता च सुन्दरी ॥ १४ ॥



अयोनिसंभवास्ताश्च धन्या मेना कलावती ॥ इत्येवं कथितं तात गोपनीयं सुदुर्लभम् ॥ वरोयं दत्तस्तुभ्यं च मया च दुर्गेया  
 तथा ॥ १५ ॥ श्रीकृष्णस्य वचः श्रुत्वा प्रत्युवाच ब्रजेश्वरः ॥ पुनरेव जगन्नाथं तद्भक्तो भक्तवत्सलम् ॥ १६ ॥ ॥ नन्द उवाच ॥  
 ॥ युगानां च चतुर्णां च ययं धर्मं सनातनम् ॥ क्रमेण कृष्ण विस्तीर्णं कृत्वा मां कथय प्रभो ॥ १७ ॥ कलिशेषे भवेद्यद्यद्गुणदोषं  
 कलेस्तथा ॥ का गतिर्वा पृथिव्याश्च धर्मस्य प्राणिनां तथा ॥ १८ ॥ नन्दस्य वचनं श्रुत्वा हृष्टः कमललोचनः ॥ कथां कथितुमारेभे  
 विचित्रां मधुरान्विताम् ॥ १९ ॥ ॥ इति श्रीब्रह्मवैवर्ते महापुराणे श्रीकृष्णजन्मखण्ड उत्तरभागे नारायणनारदसंवादे भगवन्नन्दसं  
 वादे एकोनवतितमोऽध्यायः ॥ ८९ ॥ ॥ श्रीकृष्ण उवाच ॥ ॥ शृणु नन्द प्रवक्ष्यामि सानन्दं मानसं यथा ॥ कथां रम्यां सुमधुरां  
 पुराणेषु परिष्कृताम् ॥ १ ॥ परिपूर्णतमो धर्मो धार्मिकाश्च कृते युगे ॥ परिपूर्णतमं सत्यं परिपूर्णतमा दया ॥ २ ॥ अतीव प्रज्व  
 लद्रूपा वेदाश्चत्वार एव च ॥ वेदांगाश्चापि विविधाश्चेतिहासाश्च संहिताः ॥ ३ ॥ पुराणानि सुरम्यानि पंचरात्राणि पंच च ॥ रुचि  
 राणि सुभद्राणि धर्मशास्त्राणि यानि च ॥ ४ ॥ विप्रा वेदविदः सर्वे पुण्यवंतस्तपस्विनः ॥ नारायणं ते ध्यायन्ति तन्मनस्का जपन्ति  
 च ॥ ५ ॥ ब्राह्मणाः क्षत्रिया वैश्याश्चतुर्वर्णाश्च वैष्णवाः ॥ शूद्रा ब्राह्मणभृत्याश्च सत्यधर्मपरायणाः ॥ ६ ॥ राजानो धार्मिकाश्चैव प्रजा  
 पालनतत्पराः ॥ गृह्णन्त्येव प्रजानां च षोडशांशकरावृषाः ॥ ७ ॥ करशून्याश्च विप्राश्च पूज्याः स्वच्छंदगामिनः ॥ संततं सर्वसस्याढ्या  
 रत्नाधारा वसुंधरा ॥ ८ ॥ गुरुभक्ताश्च शिष्याश्च पितृभक्ताः सुतास्तथा ॥ योषितः पतिभक्ताश्च पतिव्रतपरायणाः ॥ ९ ॥ ऋतौ संभोगिनः  
 सर्वे न स्त्रीलुब्धा न लंपटाः ॥ न भयं दस्युचौर्याणां न तत्र पारदारिकाः ॥ १० ॥ तरवः पूर्णफलिनः पूर्णक्षीराश्च धेनवः ॥ बल  
 वन्तो जनाः सर्वे दीर्घाः सौंदर्यसंयुताः ॥ ११ ॥ लक्षवर्षायुषः केचित्पुण्यवंतो ह्यरोगिनः ॥ यथा विप्रा विष्णुभक्तास्त्रिवर्णा विष्णुसे  
 विनः ॥ १२ ॥ जलपूर्णा नदा नद्यः संततं कंदरास्तथा ॥ तीर्थपूताश्चतुर्वर्णास्तपःपूता द्विजातयः ॥ १३ ॥ मनःपूताश्च निखिलाः  
 खलहीनं जगत्त्रयम् ॥ सत्कीर्तिपरिपूर्णं च यशस्यं मंगलान्वितम् ॥ १४ ॥ पितरः सर्वकालेषु तिथिकालेषु देवताः ॥ सर्वकालेष्वतिथि



यः पूजिताश्च गृहेगृहे ॥ १५ ॥ त्रिवर्णा विप्रभक्ताश्च विप्रभोजनतत्पराः ॥ ब्राह्मणस्य मुखं क्षेत्रमनूपरमकंटकम् ॥ १६ ॥ नारायणोत्की  
 र्त्तनेन हर्षयुक्तास्तदुत्सवे ॥ न देवानां द्विजानां च विदुषां तत्र निंदकाः ॥ १७ ॥ नात्मप्रशंसकाः केचित्सर्वे परगुणोत्सुकाः ॥ न  
 शत्रवो जनानां च सर्वे सर्वहितैषिणः ॥ १८ ॥ पुरुषा योषितश्चापि न हि मूर्खाश्च पंडिताः ॥ न दुःखिनो जनाः सर्वे सर्वेषां रत्न  
 मंदिरम् ॥ १९ ॥ मणिमाणिक्यरत्नौघरत्नस्वर्णसमन्वितम् ॥ न भिक्षुका न रोगार्ताः शोकहीनाश्च हर्षिताः ॥ २० ॥ न हि भूष  
 णहीनाश्च नरा नार्यश्च केचन ॥ न पापिनो न धूर्ताश्च न क्षुधार्ता न कुत्सिताः ॥ २१ ॥ जराहीनाः प्राणिनश्च शश्वद्यौवनसंस्थि  
 ताः ॥ आधिव्याधिविहीनाश्च निर्विकाराश्च देहिनः ॥ २२ ॥ यदुक्तो वै सत्ययुगे धर्मः सत्यं दयादिकम् ॥ पादहीनश्च त्रेतायां स  
 त्यार्द्धं द्वापरेपि च ॥ २३ ॥ धर्मैकपाच्च प्रथमे कलेश्चापि कृशोऽबलः ॥ दुष्टानां दस्युचौर्याणामंकुरः प्रभवेद्वज्र ॥ २४ ॥ अधर्मनिरताः  
 केचिद्भीताः संगोपिनस्तथा ॥ भीता गुप्ताश्च पुंश्चल्यो भीताश्च पारदारिकाः ॥ २५ ॥ धर्मिष्ठानां भयं शश्वदधर्मिष्ठाश्च कंपिताः ॥  
 स्वल्पधर्मरता भूपाः स्वल्पवेदरता द्विजाः ॥ २६ ॥ व्रतधर्मरताः केचित्सर्वे स्वच्छंदगामिनः ॥ यावत्तिष्ठन्ति तीर्थानि यावत्तिष्ठन्ति  
 साधवः ॥ २७ ॥ यावत्तिष्ठन्ति ग्रामाणां देवाः शास्त्राणि पूजनम् ॥ तावत्किञ्चित्तपः सत्यं स्वर्गधर्मांश एव च ॥ २८ ॥ कलेर्दोषनि  
 धेस्तात गुण एको महानपि ॥ मानसं च भवेत्पुण्यं सुकृतं न हि दुष्कृतम् ॥ २९ ॥ तीथादिके गते तात नष्टो धर्मांश एव च ॥  
 कलारूपश्च धर्मश्च यथा कुह्नां निशाकरः ॥ ३० ॥ ॥ नंद उवाच ॥ ॥ तीर्थान्येतानि सर्वाणि तिष्ठत्येव कियद्दिनम् ॥ साध  
 वो ग्राम्यदेवाश्च शास्त्राण्येतानि वत्सक ॥ ३१ ॥ ॥ श्रीकृष्ण उवाच ॥ ॥ कलौ दशसहस्राणि हरिस्तिष्ठति मेदिनीम् ॥ देवा  
 नां प्रतिमा पूज्या शास्त्राणि च पुराणकम् ॥ ३२ ॥ तदर्धमपि तीर्थानि गंगादीनि सुनिश्चितम् ॥ तदर्धं ग्रामदेवाश्च वेदाश्च विदु  
 षामपि ॥ ३३ ॥ अधर्मः परिपूर्णश्च तदंते च कलौ पितः ॥ एकवर्णा भविष्यन्ति वर्णाश्चत्वार एव च ॥ ३४ ॥ न मंत्रपूतो द्राहश्च न  
 हि सत्यं न च क्षमा ॥ स्त्रीस्वीकाररतो नित्यं ग्राम्यधर्मप्रधानतः ॥ ३५ ॥ न यज्ञसूत्रं तिलकं ब्राह्मणानां च नित्यशः ॥ संध्याशास्त्रवि



हीनाश्च विप्रवंशाः श्रुता अपि ॥३६॥ सर्वैः सार्द्धं च सर्वेषां भक्षणं नियमच्युतम् ॥ अभक्ष्यभक्षा लोकाश्च चतुर्वर्णाश्च लंपटाः ॥३७॥  
नारीषु न सती काचित्पुंश्चली च गृहेगृहे ॥ करोति तर्जनं कांतं भृत्यतुल्यं च कंपितम् ॥ ३८ ॥ जाराय दत्त्वा मिष्टान्नं तांबूलं वस्त्रचंदन  
म् ॥ न ददात्येव चाहारं स्वामिने दुःखिने पितः ॥३९॥ पुत्रेण भर्त्सितस्तातः शिष्येण भर्त्सितो गुरुः ॥ प्रजाभिस्ताडितो भूपो भू  
पेन ताडिताः प्रजाः ॥४०॥ दस्युचोरैश्च दुष्टैश्च शिष्टाश्च परिपीडिताः ॥ सस्यहीना च वसुधा क्षीरहीनाश्च धेनवः ॥४१॥ स्वल्पक्षीरे  
वृतं नास्ति नवनीतं च नित्यशः ॥ सत्यहीना जनाः सर्वे नित्यं मिथ्या वदन्ति च ॥४२॥ शौचसंध्याशास्त्रहीना ब्राह्मणा वृषवाहकाः ॥  
सूपकाराश्च शूद्राणां शूद्राणां शवदाहकाः ॥४३॥ शूद्रस्त्रीनिरताः शश्वच्छूद्रा विप्रवधूरताः ॥ खादन्ति यस्य विप्रस्य भक्ष्यं च परिपाचकाः ॥  
॥४४॥ मातुः परां तस्य पत्नीं शूद्रा गृह्णन्ति लंपटाः ॥ भृत्यश्च हत्वा राजानं स्वयं राजा भविष्यति ॥४५॥ नारी हत्वा पतिं कामाद्भजे  
ज्जारं च कौतुकात् ॥ पुत्रश्च पितरं हत्वा स्वयं भूपो भविष्यति ॥ ४६ ॥ सर्वे स्वच्छंदनिरताः शिश्नोदरपरायणाः ॥ वंखरा व्याधि  
युक्ताश्च कुत्सिताश्च कुचैलकाः ॥ ४७ ॥ विक्षुण्णमंत्रलिप्ताश्च मिथ्यायंत्रप्रचारकाः ॥ जातिहीनाश्च गुरवो वयोहीनाश्च निंदकाः ॥  
॥ ४८ ॥ राजानश्चापि म्लेच्छाश्च यवना धर्मनिंदकाः ॥ सत्कीर्तिमपि साधूनां कुर्वन्त्युन्मूलनं मुदा ॥ ४९ ॥ पितृदेवद्विजातीनाम  
तिथीनां च नित्यशः ॥ पूजा नास्ति गुरुणां च पित्रोश्च पूजनं स्त्रियाः ॥ ५० ॥ स्त्रीबंधूनां गौरवं च स्त्रीणां च सततं पितः ॥ चोरः  
सत्कुलजातिश्च ब्राह्मणो देवहारकः ॥ ५१ ॥ मानं वहन्ति लोभेन युगे धर्मेण कौतुकात् ॥ देवायतनहीनं च जगत्सर्वं भयाकुलम् ॥  
॥ ५२ ॥ अराजकं च दुर्नीतं संततं कलिदोषतः ॥ बुभुक्षिताः कुचैलाश्च दरिद्रा व्याधिना नराः ॥ ५३ ॥ कपर्दकट्टाध्यक्षो राजे  
द्रो हि घटेश्वरः ॥ वृद्धांगुष्ठसमा लोका वृक्षाः शाकसमास्तथा ॥ ५४ ॥ तालानां नारिकेराणां पनसानां तथैव च ॥ फलानि सर्षपा  
ण्येव तत्क्षुद्रं च ततः परम् ॥ ५५ ॥ जलभाजनपात्रेण सस्येन वाससा तथा ॥ विहीनं मंदिरं सर्वं गृहाणामपरिष्कृतम् ॥ ५६ ॥  
गंधकेन परिवृतं दीपहीनं तमोयुतम् ॥ हिंस्रजंतुभयाद्भीता जनाः सर्वे च पापिनः ॥ ५७ ॥ सर्वे च फललोभिष्टाः पुंश्चल्यः कलह



प्रियाः ॥ रूपवत्यो न कामिन्यो नराश्चापि न रूपिणः ॥ ५८ ॥ नद्यो नदाः कंदराश्च तडागाश्च सरोवराः ॥ जलपद्मविहीनाश्च जलहीना  
 वनास्तथा ॥ ५९ ॥ अपत्यहीना नार्यश्च कामुक्यो जारसंयुताः ॥ अश्वत्थच्छेदिनः सर्वे वृक्षहीना वसुंधरा ॥ ६० ॥ फलहीनाश्च तरवःशाखा  
 स्कंधविहीनकाः ॥ फलानि स्वादुहीनानि चान्नानि च जलानि च ॥ ६१ ॥ मानवाः कूटवक्त्रारो निर्दया धर्मवर्जिताः ॥ तदंते द्वादशा  
 दित्याः संहरिष्यन्ति मानवान् ॥ ६२ ॥ सर्वाञ्जंतूश्च तापेन बहुवृष्ट्या ब्रजेश्वर ॥ अवशिष्टा च पृथिवी कथामात्रावशेषिता ॥ ६३ ॥  
 कलौ गते च पृथिवी क्षेत्रं वर्षागते तथा ॥ पुनः सत्यप्रवृत्तिश्च भविष्यति क्रमेण वै ॥ ६४ ॥ इत्येवं कथितं सर्वं गच्छतात ब्रजं सुखम् ॥  
 अहं दुग्धमुखो बालः पुत्रस्ते कथयामि किम् ॥ ६५ ॥ नवनीतं घृतं दुग्धं दधि तक्रं परिष्कृतम् ॥ स्वस्तिकं शुभकर्माहं मिष्टान्नं  
 च सुधोपमम् ॥ ६६ ॥ मिष्टद्रव्यं च यत्किंचित्पितृदेवनिमित्तकम् ॥ भुक्तं बलाच्च तत्सर्वं बालानां रोदनं बलम् ॥ ६७ ॥ तत्क्षम  
 स्वापराधं मे बालदोषः पदेपदे ॥ त्वं पिता तव पुत्रोहं यशोदा जननी मम ॥ ६८ ॥ मदीयं परिहासं च यशोदां रोहिणीं वद ॥  
 कुमारस्याच्छ्रुतं सर्वं सोहमित्येवमीप्सितम् ॥ ६९ ॥ कीर्तयिष्यसि तत्सर्वं सर्वं गोकुलवासिनम् ॥ कालः करोति संसर्गं बंधूनां बंधु  
 भिः सह ॥ ७० ॥ कालः करोति विच्छेदं विरोधं प्रीतिमेव च ॥ कालः सृष्टिं च कुरुते कालश्च परिपालनम् ॥ ७१ ॥ कालः करोति  
 सानंदं कालः संहरते प्रजाः ॥ सुखं दुःखं भयं शोकं जरां मृत्युं च जन्म च ॥ ७२ ॥ सर्वं कर्मानुरोधेन काल एव करोति च ॥ सर्वं  
 कालकृतं तात विस्मयं न ब्रजं ब्रज ॥ ७३ ॥ कुतस्त्वं गोकुले वैश्यो नंदो वैश्याधिपो नृपः ॥ वसुदेवसुतोहं च मथुरायामहो कुतः ॥  
 ॥ ७४ ॥ पित्रा मे कंसभीतेन त्वद्गृहे च समर्पितः ॥ पितुः परः पिता त्वं च माता मातुः परापि वा ॥ ७५ ॥ मया दत्तेन ज्ञानेन पार्व  
 त्या च ब्रजेश्वर ॥ त्यज मोहं महाभाग गच्छ तात सुखं गृहम् ॥ ७६ ॥ ॥ नंद उवाच ॥ ॥ स्मर वृन्दावनं तात रम्यं पुण्यं  
 महोत्सवम् ॥ गोकुलं गोकुलं रम्यं सुन्दरं यमुनातटम् ॥ ७७ ॥ रमणीनां सुरम्यं च त्वत्प्रियं रासमंडलम् ॥ गोपालिका गोपबालान्य  
 शोदां रोहिणीं प्रियाम् ॥ ७८ ॥ प्राणाधिकां राधिकां न कथं स्मरसि पुत्रक ॥ वारमेकं स्वल्पदिनं गोकुलं गच्छ वत्सक ॥ ७९ ॥



इत्येवमुक्त्वा नंदश्च क्रोडे कृष्णं चकार सः ॥ नेत्राश्रुणा च पूर्णेन तं सिपेच शुचान्वितः ॥ ८४ ॥ चुचुंब तद्गंडयुगं कृत्वा वक्षसि  
मोहतः ॥ सानंदः परमानंदो भगवांस्तमुवाच सः ॥ ८५ ॥ इति श्रीब्रह्मवैवर्ते महापुराणे श्रीकृष्णजन्मखण्ड उत्तरभागे नारायण  
नारदसंवादे नवतितमोऽध्यायः ॥ ९० ॥ ॥ श्रीभगवानुवाच ॥ ॥ निषेकेन परिष्वंगो विभेदस्तेन वा भवेत् ॥ क्षणेन दर्शनं तेन  
निषेकः केन वार्यते ॥ १ ॥ गमनागमनार्थं चाप्युद्धवः कथयिष्यति ॥ प्रस्थापयामि तं शीघ्रं विज्ञास्यसि ततः पितः ॥ २ ॥ यशोदां  
रोहिणीं चैव गोपिकां गोपबालकान् ॥ प्राणाधिकां राधिकां तां गत्वा संबोधयिष्यति ॥ ३ ॥ एतस्मिन्नंतरे तत्र वसुदेवश्च देवकी ॥  
बलदेवश्चोद्धवश्च तथाक्रूरश्च सत्वरम् ॥ ४ ॥ ॥ वसुदेव उवाच ॥ ॥ नंद त्वं बलवाञ्ज्जानी सद्धंधुश्च सखा मम ॥ त्यज मोहं गृहं  
गच्छ वत्सस्तेयं यथा मम ॥ ५ ॥ द्वारभूता गोकुलाच्च मथुरा नास्ति बांधवः ॥ महोत्सवे सदानंदे नंद द्रक्ष्यसि पुत्रकम् ॥ ६ ॥ ॥  
श्रीदेवक्युवाच ॥ ॥ यथायमावयोः पुत्रस्तथैव भवतो ध्रुवम् ॥ सालसः केन हे नंद शुचा देहो हि लक्ष्यते ॥ ७ ॥ एकाद  
शाब्दं सबलः स्थित्वा ते मंदिरे सुखम् ॥ कथं स्वल्पदिनेनैव शोकग्रस्तो भविष्यसि ॥ ८ ॥ तिष्ठ पुत्रेण सार्द्धं च मथुरायां किय  
द्दिनम् ॥ पूर्णचंद्राननं पश्य जन्म त्वं सफलं कुरु ॥ ९ ॥ ॥ श्रीभगवानुवाच ॥ ॥ गच्छोद्धव सुखं भद्रं भविष्यति तव प्रियम् ॥  
प्रहर्षं गोकुलं गत्वा यशोदां रोहिणीं प्रसूम् ॥ १० ॥ गोपबालसमूहं च राधिकां गोपिकागणम् ॥ प्रबोधयाध्यात्मिकेन  
मदत्तेन च शुकिच्छदा ॥ ११ ॥ नंदस्तिष्ठतु सानंदं मन्मातुराज्ञया शुचा ॥ नंदस्थितिं मद्दिनयं यशोदां कथयिष्यसि ॥ १२ ॥  
इत्येवमुक्त्वा श्रीकृष्णः पित्रा मात्रा बलेन च ॥ अक्रूरेण समं तूर्णं ययावभ्यंतरं गृहम् ॥ १३ ॥ उद्धवो रजनीं स्थित्वा  
मथुरायां च नारद ॥ प्रभाते प्रययौ शीघ्रं रम्यं वृन्दावनं वनम् ॥ १४ ॥ इति श्रीब्रह्मवैवर्ते महापुराणे श्रीकृष्णजन्मखण्ड  
उत्तरभागे नारायणनारदसंवादे एकनवतितमोऽध्यायः ॥ ९१ ॥ ॥ श्रीनारायण उवाच ॥ ॥ श्रीकृष्णप्रेरितो हृष्टः प्रणम्य  
च गणेश्वरम् ॥ स्मरन्नारायणं शंभुं दुर्गा लक्ष्मीं सरस्वतीम् ॥ १ ॥ गंगां च मनसि ध्यत्वा दिगीशं तं महेश्वरम् ॥ प्रजगामो



द्ववश्चैव दृष्ट्वा मंगलमूचकम् ॥ २ ॥ शुश्राव दुंदुभिं घंटानादं शंखध्वनिं तथा ॥ हरिशब्दं च संगीतं शुश्राव मंगलध्वनिम् ॥ ३ ॥  
 पतिपुत्रवतीं साध्वीं प्रदीपं माल्यदर्पणम् ॥ परिपूर्णतमं कुंभं दधिलाजफलानि च ॥ ४ ॥ दूर्वाकुरं शुक्लधान्यं रजतं कांचनं मधु ॥  
 ब्राह्मणानां समूहं च कृष्णसारं वृषं घृतम् ॥ ५ ॥ सद्योमांसं गजेंद्रं च नृपेंद्रं श्वेतघोटकम् ॥ पताकां नकुलं चाषं शुक्लं पुष्पं च चंदनम् ॥  
 ॥ ६ ॥ दृष्ट्वैव पथि कल्याणं प्राप वृंदावनं वनम् ॥ ददर्श पुरतो वृक्षं भांडीरवटमक्षयम् ॥ ७ ॥ स्निग्धपूर्णं रक्तवर्णं पुण्यदं तीर्थमी-  
 प्सितम् ॥ सुवेषान्बालकांश्चैव रक्तभूषणभूषितान् ॥ ८ ॥ वदतो बलकृष्णेति रुदतश्च शुचान्वितान् ॥ तानाश्वास्य  
 ययौ दूरं प्रविश्य नगरं मुदा ॥ ९ ॥ ददर्श नंदशिविरं रचितं विश्वकर्मणा ॥ मणिरत्नविनिर्माणं मुक्तामाणिक्यहीरकैः ॥  
 ॥ १० ॥ परिच्छन्नं मनोरम्यं सद्रत्नकलशान्वितम् ॥ द्वारं चित्रं विचित्राढ्यं दृष्ट्वा च प्रविवेश सः ॥ ११ ॥ अवरुह्य रथात्तूर्णं त-  
 स्थौ तत्प्रांगणे मुदा ॥ यशोदा रोहिणी शीघ्रं पप्रच्छ कुशलं परम् ॥ १२ ॥ आसनं च जलं गां च मधुपर्कं ददौ मुदा ॥ क नंदः  
 क बलः कृष्णः सत्यं तत्कथयोद्धव ॥ १३ ॥ उद्धवः कथयामास सर्वं भद्रं क्रमेण च ॥ सार्द्धं च बलकृष्णाभ्यां नंदः सानंदपूर्वकम्  
 ॥ १४ ॥ आयास्यति विलंबेन कृष्णोपनयनावधि ॥ युष्माकं कुशलं तत्त्वं विज्ञाय विधिपूर्वकम् ॥ १५ ॥ अहं यास्यामि मथुरां य-  
 शोदे शृणु सांप्रतम् ॥ श्रुत्वा मंगलवार्तां च यशोदा रोहिणी मुदा ॥ १६ ॥ ब्राह्मणाय ददौ रत्नं सुवर्णं वस्त्रमीप्सितम् ॥ उद्धवं भोज-  
 यामास मिष्टान्नं च सुधोपमम् ॥ १७ ॥ मणिश्रेष्ठं च रत्नं च ददौ तस्मै च हीरकम् ॥ वाद्यं च वादयामास भद्रं नानाविधं तथा  
 ॥ १८ ॥ ब्राह्मणान्भोजयामास कारयामास मंगलम् ॥ वेदांश्च पाठयामास परमानंदपूर्वकम् ॥ १९ ॥ शंकरं पूजयामास विप्रद्वार-  
 रा परं विभुम् ॥ नानोपहारैर्नैवेद्यैः पुष्पधूपप्रदीपकैः ॥ २० ॥ चंदनैर्वस्त्रतांबूलैर्मधुगव्यघृतादिभिः ॥ भवानीं पूजयामास श्रीवृन्दा-  
 रण्यदेवताम् ॥ २१ ॥ षोडशोपचारैर्द्रव्यैश्च बलिभिर्विविधैर्मुने ॥ महिषाणां शतं शुद्धं छागलानां सहस्रकम् ॥ २२ ॥ मेषाणामयुतं  
 शुद्धं युक्तमादाय पंचकम् ॥ ब्राह्मणेभ्यः स्वर्णशतं धेनूनां च शतं तथा ॥ २३ ॥ प्रददौ दक्षिणां तूर्णं कृष्णकल्याणहेतवे ॥ उद्धवं पूज



ब. वै. क.

॥२११॥

यामास सादरं च पुनः पुनः ॥ २४ ॥ समाश्वास्य यशोदां च रोहिणीं गोपबालकान् ॥ वृद्धान्गोपालिकाः सर्वाः प्रययू रासमंडल  
म् ॥ २५ ॥ ददर्श रासं रुचिरं चंद्रमंडलवर्तुलम् ॥ श्रीरामकदलीस्तंभशतकैरुपशोभितम् ॥ २६ ॥ युक्तैश्च स्निग्धवसनैश्चंदना  
नां च पल्लवैः ॥ पट्टसूत्रनिबद्धैश्च श्रीयुक्तमाल्यजालकैः ॥ २७ ॥ दधिलाजफलैः पट्टैः पुष्पैर्दूर्वाकुरैरपि ॥ चंदनागुरुकस्तूरीकुंकुमैः  
परिसंस्कृतम् ॥ २८ ॥ वेष्टितं रक्षितं यत्नाद्गोपिकानां त्रिकोटिभिः ॥ त्रिलक्षैः सुंदरै रम्यैः संसिक्तं रतिमंदिरैः ॥ २९ ॥ लक्षगोपैः  
परिवृतं कृष्णागमनशंकितैः ॥ यमुनां दक्षिणां कृत्वा प्रययौ मालतीवनम् ॥ ३० ॥ चंदनानां चंपकानां यूथिकानां तथैव च ॥  
केतकीमाधवीनां च वनं कृत्वा प्रदक्षिणम् ॥ ३१ ॥ बकुलानां वंजुलानामशोकानां च काननम् ॥ मल्लिकानां पलाशानां शिरी  
षाणां तथैव च ॥ ३२ ॥ धात्रीणां कांचनानां च कर्णिकानां वनं तथा ॥ नागेश्वराणां विपिनं लवंगानां तथैव च ॥ ३३ ॥ वनं च  
शालतालानां हिंतालानां वनं तथा ॥ पनसानां रसालानां लांगलीनां मनोहरम् ॥ ३४ ॥ मंदारकाननं रम्यं वामं कृत्वा च सत्त्व  
रम् ॥ दृष्ट्वा कुंदवनं रम्यं संप्राप्य मधुकाननम् ॥ ३५ ॥ पुंस्कोकिलानां शब्देन मधुरेण समन्वितम् ॥ मधुव्रतसमूहानां मधुरध्वनि  
पूरितम् ॥ ३६ ॥ वन्यवृक्षैः परिवृतं माध्वीकाधारमीप्सितम् ॥ वातेन वन्यपुष्पाणां परितः सुरभीकृतम् ॥ ३७ ॥ तदृष्ट्वा राजमार्गेण  
यशोदोक्तेन सांप्रतम् ॥ ययौ शीघ्रं निरुद्रिग्रं रहस्यं बदरीवनम् ॥ ३८ ॥ श्रीफलानां च निंबानां नारिंगाणां वनं तथा ॥ पद्मानां क  
खीराणां तुलसीनां च काननम् ॥ ३९ ॥ दृष्ट्वा रक्तिमवर्णं च सुपक्वफलमीप्सितम् ॥ तदेव वामतः कृत्वा विवेश कदलीवनम्  
॥ ४० ॥ अतीव निर्जने रम्ये ददर्श राधिकाश्रमम् ॥ मणींद्राणां च प्राकारं परिखादुर्गवेष्टितम् ॥ ४१ ॥ अत्यगम्यं रिपूणां च मि  
त्राणां सुगमं सुखम् ॥ ॥ गोप्यं संकेतमार्गं च रक्षकैः परिरक्षितम् ॥ ४२ ॥ नानाचित्रविचित्राढ्यं निर्मितं विश्वकर्मणा ॥ मणींद्रमु  
क्तामाणिक्यहीरहारोज्ज्वलं परम् ॥ ४३ ॥ रत्नैर्द्रसाररचितं रत्नस्तंभैः सुशोभितम् ॥ रत्नसोपानसंसक्तमंदिरेण मनोहरम् ॥ ४४ ॥  
अमूल्यरत्नरचितं कलशैः परिशोभितम् ॥ वह्निशुद्धांशुकाभिश्च पताकाभिः परिष्कृतम् ॥ ४५ ॥ सद्रत्नदर्पणोत्कृष्टं चर्चितं श्वेतचा

खं० ४ उ.

अ० ९२

॥२११॥



मरैः ॥ ददर्श सिंहद्वारं च युक्तं रत्नकपाटकैः ॥ ४६ ॥ द्वारोपरि विचित्रं च रम्यं वृन्दावनं वनम् ॥ कदंबकाननं रम्यं तद्वस्त्रहरणा  
 दिकम् ॥ ४७ ॥ विश्वकर्मविरचितं सुरम्यं रासमंडलम् ॥ नानारत्नकुटीरं च गोपगोपीसमन्वितम् ॥ ४८ ॥ रक्षितं गोपिकालक्षे  
 वेत्रहस्तैर्मनोहरैः ॥ स्वच्छंदाचरणैः शश्वदमितैर्बलिभिर्मुदा ॥ ४९ ॥ तद्वारं पुरतो दृष्ट्वा विलंघ्य च जगाम सः ॥ द्वितीयं द्वारमुलंघ्य  
 तस्मादुत्तममीप्सितम् ॥ ५० ॥ द्वारं चतुर्थं संप्राप्य सर्वस्माच्च विलक्षणम् ॥ तत्पश्चात्पंचमं द्वारं ददर्श चित्रमुत्तमम् ॥ ५१ ॥ द्वार  
 षट्कं च प्रययौ सर्वत्र रुचिरं परम् ॥ रामरावणयोर्युद्धं भित्तिचित्रं मनोहरम् ॥ ५२ ॥ दशावतारं विष्णोश्च कृत्रिमं रासमंडलम् ॥  
 यमुनां जलकेलिं च रचितां विश्वकर्मणा ॥ ५३ ॥ गोपिकानां सहस्रेण षष्ठं द्वारं च रक्षितम् ॥ रत्नेन्द्रसारनिर्माणभूषणैर्भूषितेन  
 च ॥ ५४ ॥ सद्रत्नदंडहस्तेन हीरकैर्भूषितेन च ॥ मणींद्रमुक्तामाणिक्यहीरहारान्वितेन च ॥ ५५ ॥ माधवी तत्प्रधाना सा पप्रच्छ सांप्रतं  
 शिवम् ॥ ददौ प्रत्युत्तरं सर्वं क्रमेण च स उद्धवः ॥ ५६ ॥ गत्वा विज्ञापयामास राधाप्रियसखीगणम् ॥ सा माधवी महाहृष्टा तत्र सं  
 स्थाप्य तं मुदा ॥ ५७ ॥ श्रुत्वा मंगलवार्तां च राधाप्रियसखीगणैः ॥ कृत्वा शंखध्वनिं घंटामृदंगपटहस्वनम् ॥ ५८ ॥ कृत्वा निर्मळ  
 नं शीघ्रमुद्धवं प्रियमागतम् ॥ हृष्टा प्रवेशयामास राधाभ्यंतरमुत्तमम् ॥ ५९ ॥ अमूल्यरत्ननिर्माणं गत्वा मंदिरमुत्तमम् ॥ ददर्श पुरतो  
 राधां कुक्षां चंद्रकलोपमाम् ॥ ६० ॥ सुपक्वपद्मनेत्रां च शयानां शोकमूर्छिताम् ॥ रुदंतीं रक्तवदनां क्लृप्तां च त्यक्तभूषणाम् ॥  
 ॥ ६१ ॥ निश्चेष्टां च निराहारां सुवर्णवर्णकुंडलाम् ॥ शुष्किताधरकंठां च किंचिन्निश्वाससंयुताम् ॥ ६२ ॥ प्रणनाम च तां दृष्ट्वा  
 भक्तिनम्रात्मकंधरः ॥ पुलकांचितसर्वांगो भक्त्या भक्तः स उद्धवः ॥ ६३ ॥ ॥ उद्धव उवाच ॥ ॥ वंदे राधापदांभोजं ब्रह्मादिसुर  
 वंदितम् ॥ यत्कीर्तिकीर्तनेनैव पुनाति भुवनत्रयम् ॥ ६४ ॥ नमो गोकुलवासिन्यै राधिकायै नमोनमः ॥ शतशृंगनिवासिन्यै चंद्रव  
 त्यै नमोनमः ॥ ६५ ॥ तुलसीवनवासिन्यै वृन्दारण्यै नमोनमः ॥ रासमंडलवासिन्यै रासेश्वर्यै नमोनमः ॥ ६६ ॥ विरजातीरवा  
 सिन्यै वृन्दायै च नमोनमः ॥ वृन्दावनविलासिन्यै कृष्णायै च नमोनमः ॥ ६७ ॥ नमः कृष्णप्रियायै च शांतायै च नमोनमः ॥



कृष्णवक्षःस्थितायै च तत्प्रियायै नमोनमः ॥ ६८ ॥ नमो वैकुण्ठवासिन्यै महालक्ष्म्यै नमोनमः ॥ विद्याधिष्ठातृदेव्यै च सरस्वत्यै  
नमोनमः ॥ ६९ ॥ सर्वेश्वर्याधिदेव्यै च कमलायै नमोनमः ॥ पद्मनाभप्रियायै च पद्मायै च नमोनमः ॥ ७० ॥ महाविष्णोश्च  
मात्रे च पराद्यायै नमोनमः ॥ नमः सिंधुसुतायै च मर्त्यलक्ष्म्यै नमोनमः ॥ ७१ ॥ नारायणप्रियायै च नारायण्यै नमोनमः ॥  
नमोस्तु विष्णुमायायै वैष्णव्यै च नमोनमः ॥ ७२ ॥ महामायास्वरूपायै संपदायै नमोनमः ॥ नमः कल्याणरूपिण्यै शुभायै च  
नमोनमः ॥ ७३ ॥ मात्रे चतुर्णां वेदानां सावित्र्यै च नमोनमः ॥ नमो दुर्गविनाशिन्यै दुर्गादेव्यै नमोनमः ॥ ७४ ॥ तेजःसुसर्व  
देवानां पुरा कृतयुगे मुदा ॥ अधिष्ठानकृतायै च प्रकृत्यै च नमोनमः ॥ ७५ ॥ नमस्त्रिपुरहारिण्यै त्रिपुरायै नमोनमः ॥ सुन्दरीषु  
च रम्यायै निर्गुणायै नमोनमः ॥ ७६ ॥ नमो निद्रास्वरूपायै निर्गुणायै नमोनमः ॥ नमो दक्षसुतायै च नमः सत्यै नमोनमः ॥  
॥ ७७ ॥ नमः शैलसुतायै च पार्वत्यै च नमोनमः ॥ नमोनमस्तपस्विन्यै ह्युमायै च नमोनमः ॥ ७८ ॥ निराहारस्वरूपायै ह्यप  
र्णायै नमोनमः ॥ गौरीलोकविलासिन्यै नमो गौर्यै नमोनमः ॥ ७९ ॥ नमः कैलासवासिन्यै माहेश्वर्यै नमोनमः ॥ निद्रायै च  
दयायै च श्रद्धायै च नमोनमः ॥ ८० ॥ नमो धृत्यै क्षमायै च लज्जायै च नमोनमः ॥ तृष्णायै क्षुत्स्वरूपायै स्थितिकर्त्र्यै नमोनमः ॥  
॥ ८१ ॥ नमः संहाररूपिण्यै महामार्यै नमोनमः ॥ भयायै चाभयायै च मुक्तिदायै नमोनमः ॥ ८२ ॥ नमः स्वधायै स्वाहायै शान्त्यै  
कांत्यै नमोनमः ॥ नमस्तुष्ट्यै च पुष्ट्यै च दयायै च नमो नमः ॥ ८३ ॥ नमो निद्रास्वरूपायै श्रद्धायै च नमोनमः ॥ क्षुत्पिपासास्व  
रूपायै लज्जायै च नमोनमः ॥ ८४ ॥ नमो धृत्यै क्षमायै च चेतनायै नमोनमः ॥ सर्वशक्तिस्वरूपिण्यै सर्वमात्रे नमोनमः ॥ ८५ ॥  
अग्नौ दाहस्वरूपायै भद्रायै च नमोनमः ॥ शोभायै पूर्णचंद्रे च शरत्पद्मे नमोनमः ॥ ८६ ॥ नास्ति भेदो यथा देवि दुग्धधावलययोः  
सदा ॥ यथैव गंधभूम्योश्च यथैव जलशैत्ययोः ॥ ८७ ॥ यथैव शब्दनभसोज्योतिःसूर्यकयोर्यथा ॥ लोके वेदे पुराणे च राधामा  
धवयोस्तथा ॥ ८८ ॥ चेतनं कुरु कल्याणि देहि मामुत्तरं सति ॥ इत्युक्त्वा चोद्धवस्तत्र प्रणनाम पुनः पुनः ॥ ८९ ॥ इत्युद्धवकृतं



स्तोत्रं यः पठेद्रक्तिपूर्वकम् ॥ इह लोके सुखं भुक्त्वा यात्यन्ते हरिमंदिरम् ॥ ९० ॥ न भवेद्वंधुविच्छेदो रोगः शोकः सुदारुणः ॥  
 प्रोषिता स्त्री लभेत्कांतं भार्याभेदी लभेत्प्रियाम् ॥ ९१ ॥ अपुत्रो लभते पुत्रान्निर्वनो लभते धनम् ॥ निर्भूमिर्लभते भूमिं प्रजाहीनो  
 लभेत्प्रजाम् ॥ ९२ ॥ रोगाद्विमुच्यते रोगी बद्धो मुच्येत बंधनात् ॥ भयान्मुच्येत भीतस्तु मुच्येतापन्न आपदः ॥ अस्पृष्टकीर्तिः  
 सुयशा मूर्खो भवति पंडितः ॥ ९३ ॥ ॥ इति श्रीब्रह्मवैवर्ते महापुराणे श्रीकृष्णजन्मखण्ड उत्तरार्द्धे नारायणनारदसंवादे राधास्तोत्रे  
 द्विनवतितमोऽध्यायः ॥ ९२ ॥ ॥ श्रीनारायण उवाच ॥ ॥ उद्धवस्तवनं श्रुत्वा चेतनां प्राप्य राधिका ॥ विलोक्य कृष्णाकारं  
 च तमुवाच शुचान्विता ॥ १ ॥ ॥ श्रीराधिकोवाच ॥ ॥ किन्नाम भवतो वत्स केन वा प्रेरितो भवान् ॥ आगतो वा कुत इति ब्रूहि  
 मां केन हेतुना ॥ २ ॥ कृष्णाकृतिस्त्वं सर्वांगैर्मन्ये त्वां कृष्णपार्षदम् ॥ कृष्णस्य कुशलं ब्रूहि बलदेवस्य सांप्रतम् ॥ ३ ॥ नंदस्तिष्ठति  
 तत्रैव हेतुना केन तद्वद ॥ समायास्यति गोविंदो रम्य वृन्दावन वनम् ॥ ४ ॥ पुनर्द्रक्ष्यामि तस्यैव पूर्णचंद्रमुखं शुभम् ॥ पुनः क्रीडां  
 करिष्यामि तेनाहं रासमंडले ॥ ५ ॥ जले च विहरिष्यामि पुनर्वा सखिभिः सह ॥ श्रीनंदनंदनांगे च पुनर्दास्यामि चंदनम् ॥ ६ ॥  
 ॥ उद्धव उवाच ॥ ॥ उद्धवेत्यभिधानं मे क्षत्रियोहं वरानने ॥ प्रेषितः शुभवार्तार्थं कृष्णेन परमात्मना ॥ ७ ॥ तवांतिकं समायातः पार्ष  
 दोहं हरेरपि ॥ कृष्णस्य बलदेवस्य शिवं नंदस्य सांप्रतम् ॥ ८ ॥ ॥ श्रीराधिकोवाच ॥ ॥ अस्ति तद्यमुनाकूलं सुगंधि पवनोस्ति सः ॥  
 तस्य केलिकदंबानां मूलमस्त्येव सांप्रतम् ॥ ९ ॥ पुण्यं वृन्दावनं रम्यं तद्विद्यमानभीप्सितम् ॥ पुंस्कोकिलानां विरुतं तल्पं चंदनच  
 र्चितम् ॥ १० ॥ चतुर्विधं च भोज्यं च मधुपानं च सुन्दरम् ॥ दुरंतो दुःखदोप्यस्ति पापिष्ठो मन्मथस्तथा ॥ ११ ॥ ते च रत्नप्रदीपाश्च  
 ज्वलन्ति रासमंडले ॥ मणींद्रसारनिर्माणमस्त्येवं रतिमंदिरम् ॥ १२ ॥ गोपांगनागणोस्त्येव पूर्णचंद्रोस्ति शोभितः ॥ सुगंधिपुष्परचितं  
 तल्पं चंदनचर्चितम् ॥ १३ ॥ तांबूलं रतिभोगार्हं कर्पूरादिसुसंस्कृतम् ॥ सुगंधिमालतीमाल्यं श्वेतचामरदर्पणम् ॥ १४ ॥ मुक्तामाणिक्यसं  
 सक्तहरिहारमनोहरम् ॥ नानोपकाननं रम्यं रम्यक्रीडासरोवरम् ॥ १५ ॥ सुगंधिपुष्पोद्यानं च पद्मश्रेणीमनोहरम् ॥ अस्त्येवं सर्वविभवः



प्राणनाथः कुतो मम ॥ १६ ॥ हा कृष्ण हा रमानाथ कासि मे प्राणवल्लभ ॥ क वापराधो दास्याश्च दासीदोषः पदेपदे ॥ १७ ॥  
 इत्येवमुक्त्वा सा देवी पुनर्मूर्च्छामवाप सा ॥ चेतनां कारयामास पुनरेव स उद्धवः ॥ तां दृष्ट्वा परमाश्चर्यं मेने क्षत्रियपुंगवः ॥ १८ ॥  
 सखीभिः सप्तभिः शश्वत्सेवितां श्वेतचामरैः ॥ गोपीनां च त्रिलक्षैश्च सुप्रियः प्रियसेविताम् ॥ १९ ॥ दिवानिशं वेष्टितां च गोपी  
 नां शतकोटिभिः ॥ काचित्कज्जलहस्ता च काचिन्माल्यधरापरा ॥ २० ॥ काचित्सिंदूरहस्ता च काचिद्गोरोचनाकरा ॥ काचि  
 च्चंदनपात्रं च हस्ते कृत्वा च तिष्ठति ॥ २१ ॥ काचिद्दर्पणहस्ता च काचित्कुंकुमवाहिका ॥ कस्तूरीपात्रमिष्टं च काचिद्ब्रह्मति तत्र  
 वै ॥ २२ ॥ काचिच्चंपकपात्रं च करे धृत्वा च तिष्ठति ॥ मधुभिर्मधुरैः पूर्णपात्रं धृत्वा शुचान्विता ॥ २३ ॥ काचित्सुगंधि तैलं च  
 गृहीत्वा परितिष्ठति ॥ काचिद्ब्रह्मति तांबूलं कर्पूरादिमुवासितम् ॥ २४ ॥ काचिद्वासितमिष्टं च जलं धृत्वा च तिष्ठति ॥ क्रीडापुत्तलिकां  
 काचिच्चित्राढ्यां परिरक्षति ॥ २५ ॥ काचिद्ब्रह्मति कंदूकं काचिच्च रत्नभूषणम् ॥ वह्निशुद्धांशुकं काचिदमूल्यं परिरक्षति ॥ २६ ॥  
 काचिद्भक्ष्योपहारं च गृहीत्वा परिवर्तते ॥ काचिच्च केशवेशार्थं करोति माल्यमीप्सितम् ॥ २७ ॥ काचित्कंकतिकां धृत्वा पुरतः  
 परितिष्ठति ॥ काचिद्यावकहस्ता च काचिद्वात्रीरसं मुदा ॥ २८ ॥ दूरतोपि वहत्येवं भीता च परितिष्ठति ॥ काचिद्भीता भिया  
 स्तौति काचिद्रोदिति शोकतः ॥ २९ ॥ काचित्तां बोधयत्येव विदग्धा विरहातुराम् ॥ काचिदुत्तापतप्ता च स्निग्धतल्पे मनोहरे ॥  
 ॥ ३० ॥ स्थापयेदाहदूरार्थं स्निग्धपद्मदले शुभे ॥ एवंभूतां च तां दृष्ट्वा चोवाच पुनरुद्धवः ॥ सुप्रियं कर्णपीयूषं विनयेन च भीतवत् ॥  
 ॥ ३१ ॥ ॥ उद्धव उवाच ॥ ॥ जाने त्वां देवदेवीशां सुस्निग्धां सिद्धयोगिनीम् ॥ ३२ ॥ सर्वशक्तिस्वरूपां च मूलप्रकृति  
 मीश्वरीम् ॥ श्रीदामशापाद्धरणीं प्राप्तां गोलोककामिनीम् ॥ ३३ ॥ कृष्णप्राणाधिकां देवीं तद्वक्षः स्थलवासिनीम् ॥ सर्वशक्तिस्वरूपां  
 च मूलप्रकृतिमीश्वरीम् ॥ ३४ ॥ शृणु देवि प्रवक्ष्यामि शुभवार्तामभीप्सिताम् ॥ सुस्थिरं सखिभिः सार्द्धं हृदयस्निग्धकारिणीम् ॥  
 ॥ ३५ ॥ दुःखदावाग्निदग्धायाः सुधावर्षणरूपिणीम् ॥ विरहव्याधियुक्ताया रसायनसमां शुभाम् ॥ ३६ ॥ तत्र तिष्ठति नंदोयं



सानंदो मुदितः सदा ॥ निमंत्रितश्च वसुना कृष्णोपनयनावधि ॥ ३७ ॥ गृहीत्वा सबलं कृष्णं सांगे मंगलकर्मणि ॥ सनंदः परमा  
 नंदो मुदा यास्यति गोकुलम् ॥ ३८ ॥ आगत्य कृष्णो मुदितः प्रणम्य मातरं पुनः ॥ नक्तमायास्यति मुदा पुण्यं वृंदावनं वनम् ॥  
 ॥ ३९ ॥ अचिराद्द्रक्ष्यसि सति श्रीकृष्णमुखपंकजम् ॥ सव विरहदुःखं च संत्यक्ष्यसि च सांप्रतम् ॥ ४० ॥ सुस्थिरा भव मातस्त्वं  
 त्यज शोकं सुदारुणम् ॥ वह्निशुद्धांशुकं रम्यं परिधाय प्रहर्षिता ॥ ४१ ॥ अमूल्यरत्ननिर्माणभूषणग्रहणं कुरु ॥ गृहाण चंदनं स्निग्धं  
 कस्तूरीकुंकुमान्वितम् ॥ ४२ ॥ कुरुष्व केशसंस्कारं मालतीमाल्यभूषितम् ॥ सुवेषं कुरु कल्याणि गंडे च चित्रपत्रकम् ॥ ४३ ॥  
 सिंदूरबिंदुं सीमंते कस्तूरीचंदनान्वितम् ॥ अलक्तकाक्तं चरणं युक्तं यावकभूषणैः ॥ ४४ ॥ कुरुष्व तिष्ठ चोत्तिष्ठ रत्नसिंहासने वरे ॥  
 सपंकपंकजं तल्पं त्यज सार्द्धं शुचा सति ॥ ४५ ॥ भुंक्ष्व कृष्णेन मनसा विशुद्धं मधुरं मधु ॥ संस्कृतं भासितं तोयं तांबूलं च  
 सुवासितम् ॥ ४६ ॥ रत्नेन्द्रसारनिर्माणपर्यंके सुमनोहरे ॥ वह्निशुद्धांशुकांते च मालतीमाल्यभूषिते ॥ ४७ ॥ सुगंधियुक्ते कस्तूरी  
 जातीचंपकचंदनैः ॥ परितो मालतीमाल्यहीरहारविभूषिते ॥ ४८ ॥ मणींद्रमुक्तामाणिक्यसुंदरैश्च परिष्कृते ॥ पुष्पमाल्योपधाने  
 च मंगलार्हे मुदान्विता ॥ ४९ ॥ शयनं कुरु देवेशि गोपीभिः सेविता सदा ॥ करोति सेवनं शश्वत्प्रियालिः श्वेतचामरैः ॥ ५० ॥  
 पदारविंदसेवां च गोपीभक्ता मनोहरे ॥ सद्रत्नसारनिर्माणपर्यंके सुमनोहरे ॥ ५१ ॥ इत्येवमुक्त्वा स मुने पुनस्तूष्णीं बभूव ह ॥ प्रणम्य  
 पादपद्मं च ब्रह्मादिसुरवंदितम् ॥ ५२ ॥ उद्धवस्य वचः श्रुत्वा सस्मिता राधिका सती ॥ कौतुकं च ददौ तस्मै रत्नसारांगुलीयकम् ॥  
 ॥ ५३ ॥ अमूल्यं सुंदरं रम्यं विश्वकर्मविनिर्मितम् ॥ मुखशोभं पीतवर्णं सुदीप्तं सुप्रदीपवत् ॥ ५४ ॥ कृष्णाय वह्निना दत्तमपूर्वं  
 रासमंडले ॥ मणिकुंडलयुग्मं चामूल्यरत्नविनिर्मितम् ॥ ५५ ॥ अमूल्यरत्ननिर्माणं सर्वभूषणमीप्सितम् ॥ वह्निशुद्धांशुकयुगं रत्ननिर्माण  
 नायकम् ॥ ५६ ॥ हीरहारविनिर्माणं हारं च सुमनोहरम् ॥ पुरा दत्तं च सुप्रीत्या कृष्णाय वरुणेन च ॥ ५७ ॥  
 श्रीसूर्येण च यदत्तं श्रीकृष्णाय स्यमंतकम् ॥ प्रदत्तं कौतुकं तस्मै यदत्तं हरिणा पुरा ॥ ५८ ॥ यदत्तं च महेंद्रेण रत्नसिंहासनं



परम् ॥ तत्प्रदत्तं मुदा देव्या तस्मै प्रीत्या च राधया ॥ ६९ ॥ मणींद्रसारनिर्माणं छत्ररत्नं मनोहरम् ॥ मुक्तामाणिक्यसारेण  
 हीरहारसमन्वितम् ॥ ६० ॥ विचित्ररत्नपद्मेन चित्रितं वारुणं सदा ॥ शोभितं परितश्चान्यै रत्ननिर्माणदर्पणैः ॥ ६१ ॥  
 यदत्तं ब्रह्मणा प्रीत्या हरते रासमंडले ॥ सुप्रीत्या राधया तत्र प्रदत्तमुद्धवाय च ॥ ६२ ॥ मणिसारविनिर्माणं मणिराजवि  
 राजितम् ॥ जपामाल्यं संस्कृतं च यदत्तं शंभुना पुरा ॥ ६३ ॥ तदेव दत्तं तस्मै चाप्यमूल्यं पुण्यदं शुभम् ॥ जन्ममृत्युजराव्याधि  
 हरं चातिमनोहरम् ॥ ६४ ॥ चंद्रकांतमणिं रम्यं चंद्रदत्तं परिष्कृतम् ॥ चंद्रावली ददौ तस्मै सुदीप्तं पूर्णचंद्रवत् ॥ ६५ ॥ विशुद्धं मधु  
 पकं च मधुपात्रं यदक्षयम् ॥ धर्मेण यत्प्रदत्तं च तदत्तं प्रियया हरेः ॥ ६६ ॥ जलभोजनपात्रं च शुद्धं स्वर्णविनिर्मितम् ॥ मिष्टान्नं  
 परमान्नं च ददौ सुस्वादुमिष्टकम् ॥ ६७ ॥ भोजनं कारयित्वा च कर्पूरादिसुवासितम् ॥ तांबूलं च ददौ शीघ्रं माल्यं सुस्निग्धचंद  
 नम् ॥ ६८ ॥ शुभाशिषं च प्रददौ वाञ्छितं प्रवरं वरम् ॥ ज्ञानं कृष्णेन यदत्तं गोलोके रासमंडले ॥ ६९ ॥ पुरुषाणां शतं यावन्नि  
 श्वलां कमलां ददौ ॥ विद्यां यशस्करां शुद्धां यशः कीर्तिं सुनिर्मलाम् ॥ ७० ॥ सर्वसिद्धिं हरेर्दास्यं हरिभक्तिं च निश्चलाम् ॥ पार्ष  
 दप्रवरत्नं च पार्षदं च हरेरिति ॥ ७१ ॥ वरं प्रसादं दत्त्वा च समुत्थाय मुदान्वितम् ॥ वह्निशुद्धांशुके धृत्वा चामूल्यं रत्नभूषणम् ॥  
 ॥ ७२ ॥ हीरहारं रत्नमालां परिधाय मनोहराम् ॥ सिंदूरं कज्जलं पुष्पमाल्यं सुस्निग्धचंदनम् ॥ ७३ ॥ रत्नसिंहासनस्थं तं पूजिता  
 पूजितं मुदा ॥ वेष्टिता हर्षनिरतं गोपीनां शतकोटिभिः ॥ तप्तकांचनवर्णाभा शतचंद्रसमप्रभा ॥ ७४ ॥ ॥ श्रीराधिकोवाच ॥ ॥  
 सत्यमायास्यति हरिः सत्यं निष्कपटं वद ॥ ७५ ॥ वद तथ्यं भयं त्यक्त्वा सत्यं ब्रूहि सुसंसदि ॥ वरं कूपशताद्रापी वरं वापी  
 शतात्क्रतुः ॥ ७६ ॥ वरं क्रतुशतात्पुत्रः सत्यं पुत्रशतात्किल ॥ न हि सत्यात्परो धर्मो नानृतात्पातकं परम् ॥ ७७ ॥ ॥ उद्धव  
 उवाच ॥ ॥ सत्यमायास्यति हरिः सत्यं द्रक्ष्यसि सुंदरि ॥ ध्रुवं त्यक्ष्यसि संतापं दृष्ट्वा चंद्रमुखं हरेः ॥ ७८ ॥ अहं प्रस्थापया  
 स्यामि गत्वा मधुपुरीं हरिम् ॥ विधाय तत्प्रबोधं च कार्यमन्यत्कारिष्यति ॥ ७९ ॥ विदायं कुरु मे मातर्यास्यामि हरिसंनिधिम् ॥



सर्वं तं कथयिष्यामि त्वद्भातं यथोचितम् ॥ ८० ॥ ॥ श्रीराधिकोवाच ॥ ॥ गमिष्यसि यदा वत्स मथुरां सुमनोहराम् ॥ शृणु  
 दुःखकथां कांचित्तिष्ठ वत्स स्थिरो भव ॥ ८१ ॥ मां विस्मृतो न भवसि विरहज्वरकातराम् ॥ कथयिष्यामि मत्कांतं ध्रुवं प्रस्थापयि  
 ष्यसि ॥ ८२ ॥ नारीणां मनसो वार्तां को वा जानाति पंडितः ॥ किंचिच्छास्त्रानुसारेण प्रकरोति निरूपणम् ॥ ८३ ॥ वेदा  
 वक्तुं न शक्ताश्च शास्त्राणि किं वदन्ति च ॥ कथयिष्यामि त्वां सर्वं पुत्र कृष्णं च वक्ष्यसि ॥ ८४ ॥ गेहे वने न भेदो मे पश्वादिषु  
 यथा नृषु ॥ किं वा जलं किमु स्वप्नमज्ञानं च दिवानिशम् ॥ ८५ ॥ आत्मानं च न जानामि चोदयं चंद्रसूर्ययोः ॥ क्षणं प्राप्य हरे  
 वार्तां चेतनं मे बभूव ह ॥ ८६ ॥ कृष्णाकृतिं च पश्यामि शृणोमि मुरलीध्वनिम् ॥ कुलं लज्जां भयं त्यक्त्वा चिंतयामि हरेः प  
 दम् ॥ ८७ ॥ संप्राप्य सर्वजगतामीश्वरं प्रकृतेः परम् ॥ न ज्ञानं मायया तस्य ज्ञात्वा गोपपतेर्मम ॥ ८८ ॥ ध्यायंते यत्पदांभोजं  
 वेदा ब्रह्मादयः सुराः ॥ स भर्त्सितो मया कोपाद्धृदि शल्यमिदं मम ॥ ८९ ॥ तत्पदांभोजसेवाभिर्गुणप्रस्तावतोपि वा ॥ तद्भक्त्या  
 यत्क्षणो नीतो ध्यानेन पूजयाथ वा ॥ ९० ॥ तत्रापि मंगलं सर्वं हर्षमायुर्व्यवस्थितम् ॥ विघ्नं च हृदि संतापस्तद्विच्छेदे सदोद्धव  
 ॥ ९१ ॥ क्रीडाप्रीतिर्न भविता तादृशीष्टा पुनर्मम ॥ तादृशं प्रेमसौभाग्यं निर्जने न च संगमः ॥ ९२ ॥ वृन्दावनं न यास्यामि तत्संगे  
 पुनरुद्धव ॥ चंदनं वा न दास्यामि नंदनंदनवक्षसि ॥ ९३ ॥ मालां तस्मै न दास्यामि न द्रक्ष्यामि मुखांबुजम् ॥ मालतीनां केत  
 कीनां चंपकानां च काननम् ॥ ९४ ॥ पुनरेव न यास्यामि सुन्दरं रासमंडलम् ॥ हरिसंगे न यास्यामि रम्यं चंदनकाननम् ॥ ९५ ॥  
 पुनरेव न यास्यामि मलयं रत्नमंदिरे ॥ माधवीनां वनं रम्यं रहस्यं मधुकाननम् ॥ ९६ ॥ श्रीखंडकाननं रम्यं स्वच्छं चंद्रसरोवरम् ॥  
 विस्पंदकं सुरवनं नंदनं पुष्पभद्रकम् ॥ ९७ ॥ भद्रकं हरिणा सार्द्धं न यास्यामि पुनः पुनः ॥ क सा रम्या विकसिता माधवे माध  
 वीलता ॥ ९८ ॥ क गता माधवीरात्रिः क मधुः कापि माधवः ॥ इत्येवमुक्त्वा सा राधा ध्यात्वा कृष्णपदांबुजम् ॥ ९९ ॥ पुन  
 र्मुच्छां च संप्राप्य रुदती पुलकान्विता ॥ १०० ॥ इति श्रीब्रह्मवैवर्ते महापुराणे नारायणनारदसंवादे श्रीकृष्णजन्मखण्ड उत्तरार्द्धे राधो



द्ववसंवादे त्रिनवतितमोऽध्यायः ॥ ९३ ॥ ॥ श्रीनारायण उवाच ॥ ॥ उद्धवो विस्मयं प्राप्य भयं च विपुलं मुने ॥ चेतनं  
 कारयामास तामुवाच मृतामिव ॥ १ ॥ तद्भक्तिं समभिज्ञाय स्वात्मानं भक्तसंख्यकम् ॥ तुच्छं मेने जगत्सर्वं दृष्ट्वा भाग्यवतीं  
 सतीम् ॥ २ ॥ ॥ उद्धव उवाच ॥ ॥ चेतनं कुरु कल्याणि जगन्मातर्नमोस्तु ते ॥ त्वमेव प्राक्तनं सर्वं कृष्णं द्रक्ष्यसि सांप्र  
 तम् ॥ ३ ॥ त्वत्तो विश्वं पवित्रं च त्वत्पादरजसा मही ॥ सुपवित्रं त्वद्भदनं पुण्यवत्यश्च गोपिकाः ॥ ४ ॥ लोकास्त्वामेव  
 गायन्ति संगीतैर्मंगलस्तवैः ॥ त्वत्सुकीर्तिं च देवाश्च सनकाद्याश्च संततम् ॥ ५ ॥ कृतपापहरां पुण्यां तीर्थपूजां च निर्मलाम् ॥  
 हरिभक्तिप्रदां भद्रां सर्वविघ्नविनाशिनीम् ॥ ६ ॥ त्वमेव राधा त्वं कृष्णस्त्वं पुमान्प्रकृतिः परा ॥ राधामाधवयोर्भेदो न  
 पुराणे श्रुतौ तथा ॥ ७ ॥ राधिकां मूर्च्छितां दृष्ट्वा पश्चात्कृत्वा तमुद्धवम् ॥ उवाच माधवी गोपी राधायाः पुरतः स्थिता ॥ ८ ॥  
 ॥ माधव्युवाच ॥ ॥ किं वा चोरस्य कृष्णस्य रूपं वा वेषमुत्तमम् ॥ किं सुखं विभवं किं वा गौरवं चाप्यनुत्तमम् ॥ ९ ॥ किं वा  
 तद्दीर्यमैश्वर्यं शौर्यं वा दुरतिक्रमम् ॥ किं वा सिद्धं प्रसिद्धं वा किं वा तुल्यं गुणोत्तमम् ॥ १० ॥ इतो वा कुत आयातः पुनरेव कुतो  
 गतः ॥ बालको गोपवेषश्च न हि राजात्मजः पुमान् ॥ ११ ॥ त्वं किं स्मरसि कल्याणि गोपालं नन्दनन्दनम् ॥ आत्मानं रक्ष यत्नेन  
 कः प्रियः स्वात्मनः परः ॥ १२ ॥ ॥ मालत्युवाच ॥ ॥ धिक्त्वां राधेतिऽनिर्लज्जां तवैव जीवनं वृथा ॥ जगतो युवतीनां च  
 करोषि सुयशःक्षयम् ॥ १३ ॥ नारीणां गोपनं कार्यं सुव्यक्ते स्वयशःक्षयम् ॥ यत्नेन चक्षुषो वार्हं सखि संचरणं कुरु ॥ अंतरे पति  
 भावं च संगोप्य भावनं कुरु ॥ १४ ॥ न वै जातिश्च शत्रूणां मित्राणां च सुरेश्वरि ॥ शत्रुः कार्यवशेनैव मित्रं च कर्मणा भवेत् ॥ १५ ॥  
 स्वकार्यमुद्धरेत्प्राज्ञः कार्यध्वंसेन मूर्खता ॥ कः कस्य वल्लभो राधे कः कस्याप्रिय एव च ॥ १६ ॥ कार्यं च समयं ज्ञात्वा संतः  
 कुर्वन्ति संततम् ॥ शत्रुर्धनापहारी च प्राणहर्ता ततः परः ॥ १७ ॥ कटुवक्ता दुःखदाता शत्रूणां लक्षणं शृणु ॥ स्वकुलात्त्वां बहिष्कृत्य  
 विमृज्य शोकसागरे ॥ १८ ॥ गृहीत्वा चेतनं प्राणान्निष्ठुरो दारुणो गतः ॥ किं किं स्मरसि मूढे हि त्यज शोकं सुदारुणम् ॥ १९ ॥



आत्मानं रक्ष यत्नेन कः प्रियः स्वात्मनः परः ॥ २० ॥ ॥ पद्मावत्युवाच ॥ ॥ भवता कथितं पूर्णं यमुनाजलसन्निधौ ॥  
 अरसस्य रतिर्दूरं नारीणां न सुखं प्रिये ॥ विद्युज्ज्वाला जले रेखा खलानां प्रीतिरेव च ॥ २१ ॥ न नीतिर्नातिशास्त्रेषु सुविश्वासः  
 खलेषु च ॥ यदा त्वं यमुनाकूले मुखं वीक्ष्य हरेरहो ॥ २२ ॥ सस्मितं सुकटाक्षं च पुनः कृत्वास्य गोपनम् ॥ पुनः पुनस्त्वं संवीक्ष्य  
 त्वया त्यक्तं च चेतनम् ॥ २३ ॥ गृहं त्यक्त्वा गुरुभयं सखीनां वचनं शुभम् ॥ संततं ध्यायते कृष्णो नाहारं जीवनं तथा ॥ २४ ॥  
 क्व कृष्णो मथुरायां च कापि त्वं कदलीवने ॥ त्वं यदि त्यजसि प्राणान्नाविर्भवति सोधुना ॥ काले द्रक्ष्यसि स्वात्मानं यदि रक्षसि  
 सुंदरि ॥ २५ ॥ ॥ चंद्रमुख्युवाच ॥ ॥ प्राक्तनेन शुभं सर्वं सुखं च विभवश्चिरम् ॥ २६ ॥ दुःखं शोको प्राक्तनेन विपत्सं  
 पञ्च सांप्रतम् ॥ भारते पुण्यभूमौ च सर्वेषामीप्सिते वदे ॥ २७ ॥ लभेत्पतिं हरिं कांतं तपसा प्रकृतेः परम् ॥ तथा विप्रदहेद्वात्रं काम  
 बाणेन सांप्रतम् ॥ २८ ॥ अस्याः शत्रुः कथं चंद्रो मधुर्वा मधुमाधवौ ॥ शंकरेण प्रदग्धोभूत्पुनरेव स मन्मथः ॥ २९ ॥ चंद्रं  
 भक्षतु राहुश्च पुनश्चोद्भूतं तथा ॥ मधुश्च मित्रशोकेन प्राणांस्त्यक्त्वा ययौ वनम् ॥ ३० ॥ सुधासिंधुश्च चेंदुर्यो विषसिंधुश्च मां प्रति ॥  
 सुवेषः स्याज्ज्वलद्बहिर्द्विदं तद घृताहुतिः ॥ ३१ ॥ संततं प्रदहेद्वात्रं सुगंधिश्च समीरणः ॥ त्यक्त्वाहारा मम सखी पश्य श्वसित  
 जीवतीम् ॥ ३२ ॥ प्रशंसां कुरु कृष्णस्य मुखेन कुरुनंदन ॥ तन्नामस्मृतिमात्रेण तद्गुणश्रवणेन च ॥ तद्गार्तया च शुभया सहसा चेतनं  
 भवेत् ॥ ३३ ॥ ॥ शशिकलोवाच ॥ ॥ त्वं किं माधवि जानासि कृष्णमात्मानमीश्वरम् ॥ ३४ ॥ यं तं ब्रह्मादयो देवा वेदाश्च  
 त्वार एव च ॥ ध्यायन्ति संततं संतः पादपद्मं सुरेप्सितम् ॥ ३५ ॥ पद्मा सरस्वती दुर्गा सोनंतोपि महेश्वरः ॥ यं न जानन्ति सिद्धेन्द्रा  
 मुनीन्द्रा मनवस्तथा ॥ ३६ ॥ सर्वात्मनः कुतो रूपं निर्गुणस्य कुतो गुणाः ॥ सत्यमुक्तं च सत्यस्य यत्तदेव यथोचितम् ॥ ३७ ॥  
 धत्ते भारावतरणे पृथिव्याश्च मनोहरम् ॥ सुखमाहादकं रम्यं भक्तानुग्रहविग्रहम् ॥ ३८ ॥ किमनिर्वचनीयं च रूपं जनमनोहरम् ॥  
 कोटिकंदर्पलावण्यं लीलाधाम शुभाश्रयम् ॥ ३९ ॥ यत्पादपद्ममधुरं मधु मंदाकिनीजलम् ॥ दध्रे शिरसि भक्त्या च सर्वेशः शंकरः



ब्र. वै. क.

॥२१६॥

परः ॥ ४० ॥ शश्वत्करोति वैरागी तीर्थकीर्तेश्च कीर्तनम् ॥ क्षणं नृत्यति भक्त्या च पंचवक्त्रेण गायति ॥ ४१ ॥ आहारं भू-  
षणं वस्त्रं परित्यज्य दिगंबरः ॥ ब्रह्म ज्योतिःस्वरूपं च ध्यात्वा शुभ्रं सुनिर्मलम् ॥ ४२ ॥ ब्रह्मा च तपसा जन्म नयत्येव हि सेवया ॥  
शेषः सनत्कुमारश्च सिद्धसंघश्च योगवित् ॥ ४३ ॥ ॥ सुशीलोवाच ॥ ॥ निर्मथनार्हं न भवेत्तस्य कामशतं शतम् ॥ चंद्रोऽश्वि-  
नीकुमारो वा रूपेषु केन गुण्यते ॥ ४४ ॥ असंख्येषु च विश्वेषु ब्रह्मविष्णुशिवादयः ॥ मुनयो मनवः सिद्धा भक्ताः संतश्च संततम् ॥  
॥ ४५ ॥ ध्यायंते यत्पदांभोजं निर्गुणस्यात्मनश्च वै ॥ वेदाः स्तोतुं न शक्ताश्च यमीशं च सरस्वती ॥ ४६ ॥ जडीभूता च भीता च स्तव-  
नेन क्षमापयेत् ॥ सहस्रवक्त्रः स्तवने कंपितश्च निरंतरम् ॥ ४७ ॥ वेदानां जनको ब्रह्मा स्तोत्रेण तस्य हीश्वरः ॥ तं सत्यं नित्यमीशं  
च माधवी परिनिंदति ॥ ४८ ॥ अपवित्रा सभा भूता गोपीनां जीवनं वृथा ॥ तासु पुण्यवती राधा ध्यायते यं दिवानिशम् ॥ ४९ ॥  
यत्रामस्मृतिमात्रेण कोटिजन्मार्जितं सखि ॥ कृतपापभयं शोकः प्रणश्यति न संशयः ॥ ५० ॥ ॥ रत्नमालोवाच ॥ ॥ दधार वामहस्तेन  
शैलं गोवर्धनं हरिः ॥ ततः किं तद्यशः शौर्यं जगतां जनकस्य च ॥ ५१ ॥ शैलानां च सहस्रं यो भेतुं शक्तश्च दैत्यराट् ॥ लीलामात्रेण तेषां  
च लक्षं हंतुं क्षमो हरिः ॥ ५२ ॥ यदंशकलया जातः सूकरो विष्णुरीश्वरः ॥ वसुधां दशनाग्रेण चोद्धधार च लीलया ॥ ५३ ॥ शैलानां च सह-  
स्राणि यत्र संति महीतले ॥ दैत्याश्च वाप्यसंख्याश्च वीराः शूरास्तथैव च ॥ ५४ ॥ तेनैव कर्मणा तस्य न शौर्यं न च पौरुषम् ॥  
न यशश्च प्रशंसा वा सखि सर्वात्मनात्मना ॥ ५५ ॥ ॥ पारिजातोवाच ॥ ॥ सप्तद्वीपा च वसुधा सशैलवनसागरा ॥ कांचनीभू-  
मिसहिता सर्वाधारा मनोहरा ॥ ५६ ॥ सप्तस्वर्गाश्च विविधा ब्रह्मलोकावधिप्रिये ॥ विचित्राः सुन्दराश्चैव पातालानां च सप्त च  
॥ ५७ ॥ एतैः परिमितं विश्वं ब्रह्मांडं ब्रह्मणा कृतम् ॥ महद्विष्णोर्लोमकूपे तदेवं चाणुवत्स्थितम् ॥ ५८ ॥ तस्य यावन्ति लोमा-  
नि तानि विश्वानि संति च ॥ स एव षोडशांशश्च कृष्णस्य परमात्मनः ॥ ५९ ॥ तस्यैव किं यशः शौर्यं महिमानमनूपमम् ॥  
यत्स्मरी गोपकन्या च किं वा जानाति माधवी ॥ ६० ॥ ॥ माधव्युवाच ॥ ॥ मया यदुक्तं न ज्ञात्वा मूढा जल्पन्ति गोपिकाः ॥

खं ४ उ.

अ० ९४

॥२१६॥



उद्धव शृणु मे वाक्यं यन्मया कथितं शुभम् ॥ ६१ ॥ स्वेच्छया सगुणो विष्णुः स्वेच्छया निर्गुणो भवेत् ॥ भुवो भारावतर  
 णे गोपवेषः शिशुर्विभुः ॥ ६२ ॥ यदि वेदाः पुराणानि सिद्धाः संतश्च संततम् ॥ ब्रह्मेशोपभक्ताश्च न जानन्ति यमीश्वरम् ॥ ६३ ॥  
 तं किं जानामि मूढाहं यत्स्मरी गोपकन्यका ॥ तथापि मद्रचः सत्यं श्रूयतां वत्स तत्क्षणम् ॥ ६४ ॥ किमनिर्वचनीयं च रूपं शौ  
 र्यं यशो बलम् ॥ वीर्यं वेषं च सिद्धिं चाप्यन्यो वा यो गुणो हरेः ॥ ६५ ॥ स्वेच्छामयस्य तस्यैव सगुणस्य च सांप्रतम् ॥ किम  
 निर्वचनीयं च वर्तते तद्विशेषणम् ॥ ६६ ॥ निर्गुणस्य च विष्णोश्च देहहीनश्च स्वात्मवान् ॥ वर्तते च किमाख्येयं तस्य रूपादिकं च  
 किम् ॥ ६७ ॥ मां निन्दति महामूढा न बुद्ध्वा वचनं मम ॥ एषा जानाति किं मूढा तं सत्यं प्रकृतेः परम् ॥ ६८ ॥ ज्योतिःस्व  
 रूपं परमं परमात्मानमीश्वरम् ॥ तमनिर्वचनीयं च भक्तानुग्रहविग्रहम् ॥ ६९ ॥ यत्पादपद्मं पद्मा सा त्रैलोक्यजननी परा ॥ सेवते  
 कल्पिता भीता दासीवत्सततं भिया ॥ ७० ॥ विष्णुमाया च प्रकृतिर्मूलरूपा सनातनी ॥ ब्रह्मस्वरूपा परमा भीता दक्षिणपार्श्व  
 तः ॥ ७१ ॥ सरस्वती जडीभूता भीता च परमेश्वरी ॥ स्तोतुं न शक्ता वेदाः किं स्तुवंति परमेश्वरम् ॥ ७२ ॥ तासां तद्वचनं श्रुत्वा  
 चोद्धवो भक्तिविह्वलः ॥ पुलकांचितसर्वाङ्गो रुरोद च पपात च ॥ ७३ ॥ मूर्च्छां संप्राप्य भक्त्या च ध्यात्वा तं परमेश्वरम् ॥ तुच्छं  
 मेने स चात्मानं गोपीं भक्त्याप्युवाच सः ॥ ७४ ॥ ॥ उद्धव उवाच ॥ ॥ धन्यं यशस्यं द्वीपानां जंबूद्वीपं मनोहरम् ॥ यत्र  
 भारतवर्षं च पुण्यदं शुभदं तथा ॥ ७५ ॥ वणिजां च पुण्यकृतं वाणिज्यस्थलमीप्सितम् ॥ अत्र कृत्वा सुपुण्यं च भुङ्क्तेन्यत्र शुभं फ  
 लम् ॥ ७६ ॥ धन्यं भारतवर्षं च पुण्यदं शुभदं वरम् ॥ गोपीपादाब्जरजसा पूतं परमनिर्मलम् ॥ ७७ ॥ ततोपि गोपिका धन्या मा  
 न्या योषित्सु भारते ॥ नित्यं पश्यन्ति राधायाः पादपद्मं सुपुण्यदम् ॥ ७८ ॥ षष्टिवर्षसहस्राणि तपस्तप्तं च ब्रह्मणा ॥ राधिकापाद  
 पद्मस्य रेणूनामुपलब्धये ॥ ७९ ॥ गोलोकवासिनी राधा कृष्णप्राणाधिका परा ॥ तत्र श्रीदामशापेन वृषभानसुताधुना ॥ ८० ॥  
 ये ये भक्ताश्च कृष्णस्य देवा ब्रह्मादयस्तथा ॥ राधायाश्चापि गोपीनां कलां नार्हति षोडशीम् ॥ ८१ ॥ कृष्णभक्तिं विजानाति योगीं



द्रश्च महेश्वरः ॥ राधा गोप्यश्च गोपाश्च गोलोकवासिनश्च ये ॥ ८२ ॥ किञ्चित्सनत्कुमारश्च ब्रह्मा चेद्विषयी तथा ॥ किञ्चिदेव विजा  
 नन्ति सिद्धा भक्ताश्च निश्चितम् ॥ ८३ ॥ धन्योहं कृतकृत्योहमागतो गोकुलं यतः ॥ गोपिकाभ्यो गुरुभ्यश्च हरिभक्तिं लभेचलाम्  
 ॥ ८४ ॥ मथुरां च न यास्यामि तीर्थकीर्तेश्च कीर्तनम् ॥ श्रोष्यामि किंकरो भूत्वा गोपीनां जन्मजन्मनि ॥ ८५ ॥ न गोपीभ्यः  
 परो भक्तो हरेश्च परमात्मनः ॥ यादृशीं लेभिरे गोप्यो भक्तिं नान्ये च तादृशीम् ॥ ८६ ॥ ॥ कलावत्युवाच ॥ ॥ पितृणां मान  
 सी कन्या धन्या मेना कलावती ॥ वयं तिस्रो भगिन्यश्च भ्रमामः पृथिवीतले ॥ ८७ ॥ धन्या जनकपत्नी च सीतामाता पतिव्रता ॥  
 अयोनिसंभवा राधा अहं चायोनिसंभवा ॥ ८८ ॥ राधा श्रीदामशापेन वृषभानसुता भुवि ॥ सनत्कुमारशापेन वयमेव महीतले  
 ॥ ८९ ॥ क्षीरोदसागरं रम्यं श्वेतद्वीपं मनोहरम् ॥ तिस्रो भगिन्यो भक्त्या च विष्णुं द्रष्टुं गता वयम् ॥ ९० ॥ अभ्युत्थानादि न कृ  
 तं कोपादस्माञ्छशाप ह ॥ सनत्कुमारो भगवान्योगीन्द्राणां गुरुर्गुरुः ॥ ९१ ॥ ॥ सनत्कुमार उवाच ॥ ॥ मूढास्तिष्ठत भूमौ च  
 पुनः स्वर्गं न यास्यथ ॥ मर्त्यप्राणिप्रिया भूत्वा चाहङ्कारेण हेतुना ॥ ९२ ॥ पुनर्वरं च प्रत्येकं ददौ तुष्टो द्विजेश्वरः ॥ विष्णोर्वंशस्य  
 शैलस्य हिमाधारस्य कामिनी ॥ ९३ ॥ ज्येष्ठा भवतु त्वत्कन्या भविष्यत्येव पार्वती ॥ धन्या प्रिया तु भवतु योगिनो जनकस्य  
 च ॥ ९४ ॥ तस्य कन्या महालक्ष्मीः सीतादेवी भविष्यति ॥ वृषभानस्य वैश्यस्य योगिनां प्रवरस्य च ॥ ९५ ॥ दुर्वाससश्च शि  
 ष्यस्य कनिष्ठा च कलावती ॥ भविष्यति प्रिया साध्वी द्वापरांते च गोकुले ॥ ९६ ॥ कलावतीसुता राधा देवी गोलोक  
 वासिनी ॥ श्रीदामगोपशापेन भविष्यति न संशयः ॥ ९७ ॥ ईशो ब्रह्मेशशेषाणां भारवतरणेन च ॥ आगमिष्यति पृथ्वीं च  
 पुण्यक्षेत्रं च भारतम् ॥ ९८ ॥ कलावती वृषभानः कौतुकात् कन्यया सह ॥ जीवन्मुक्तश्च गोलोकं गमिष्यति न  
 संशयः ॥ ९९ ॥ धन्या च सीतया सार्द्धं वैकुण्ठं च गमिष्यति ॥ मेनका योगिनी सिद्धा पार्वत्याश्च वरेण च ॥ १०० ॥  
 कल्पांते विष्णुलोके च लक्ष्मीवन्मोदते चिरम् ॥ विना विपत्त्या महिमा केषां कुत्र भविष्यति ॥ १ ॥ कर्मणा च गते



दुःखे प्रभवेदुर्लभं सुखम् ॥ पुरा पितॄणां कन्याश्च स्वर्गभोगविलासिकाः ॥ २ ॥ लक्ष्मीसमा वरेणापि विप्रस्य विष्णुदर्शनात् ॥  
 कर्मक्षयं चाप्यस्माकं बभूव विष्णुदर्शनात् ॥ ३ ॥ पुण्येन तेन तीव्रेण कुमारस्यापि दर्शनम् ॥ श्रुतं तत्र कुमारास्याज्ज्ञानं परम  
 दुर्लभम् ॥ ४ ॥ ब्रह्मविष्णुशिवादीनां सिद्धानां जगतामपि ॥ ईश्वरः परमात्मा च श्रीकृष्णः प्रकृतेः परः ॥ निर्गुणश्च निरीहश्च  
 परः स्वेच्छामयो वरः ॥ ५ ॥ ॥ तुलस्यु वाच ॥ ॥ सर्वप्राणिषु देवाश्च तिष्ठन्त्येव पृथक्पृथक् ॥ ६ ॥ प्राणो विष्णुश्च विषयी मनो ब्रह्मा  
 च चेतना ॥ प्रकृतिर्बुद्धिरूपा च सर्वशक्त्यधिदेवता ॥ ७ ॥ ज्ञानस्वरूपः शंभुश्च स्वयं धर्मश्च पूरुषः ॥ निर्गुणः परमात्मा च तद्  
 ह्य प्रकृतेः परम् ॥ ८ ॥ स एव कृष्णः साक्षी च कर्मणां जीविनामपि ॥ भोक्ता च सुखदुःखानां जीवस्तत्प्रतिबिंबकः ॥ ९ ॥  
 चक्षुषोश्चंद्रमयौ च जिह्वायां च सरस्वती ॥ वसुंधरा त्वचि सदा बाह्वोस्ते लोकपालकाः ॥ १० ॥ आत्मनश्चापि ते सर्वे परिचारक  
 रूपिणः ॥ आत्मन्येव प्रियास्ते च सर्वे गच्छन्ति जीविनः ॥ ११ ॥ यथा संसदि संसारे नरदेहमिवानुगाः ॥ तस्मात्सर्वात्मना  
 त्मानं भजन्ति संततं सदा ॥ १२ ॥ संतश्च परया भक्त्या ध्यायन्ते योगिनो मुदा ॥ कर्मिणां कर्मणां साक्षी कुतः कर्म च गोपनम् ॥  
 अन्तर्यामी च कृष्णश्च प्रचारं कुरुते मुदा ॥ १३ ॥ ॥ कालिकोवाच ॥ ॥ नरा बालाश्च वृद्धाश्च युवानस्त्रिविधास्तथा ॥ १४ ॥ देवादयश्च  
 ये सिद्धाः सर्वे जानन्ति तं परम् ॥ सांप्रतं मूर्च्छितां राधां युक्तो बोधयितुं बुधः ॥ १५ ॥ अत्र युक्तिः प्रधाना च तां प्रबोधय चोद्धव ॥  
 ॥ उद्धव उवाच ॥ ॥ चेतनं कुरु कल्याणि जगन्मातर्निबोध माम् ॥ १६ ॥ उद्धवं कृष्णभक्तस्य किंकरस्यापि किंकरम् ॥  
 प्रसादं कुरु मातर्मा यास्यामि मथुरां पुनः ॥ १७ ॥ न स्वतंत्रः पराधीनो योषा दारुमयी यथा ॥ यथा वृषो वशीभूतो वृषवाहस्य  
 संततम् ॥ १८ ॥ इति श्रीब्रह्मवैवर्ते महापुराणे श्रीकृष्णजन्मखंड उत्तरार्द्धे नारायणनारदसंवादे राधोद्धवसंवादे चतुर्नवति  
 तमोऽध्यायः ॥ १४ ॥ ॥ श्रीनारायण उवाच ॥ ॥ उद्धवस्य वचः श्रुत्वा चेतनं प्राप्य राधिका ॥ सा चोवाच समुत्थाय रत्नसिंहा  
 सने वरे ॥ १ ॥ उवाच मधुरं देवी हृदयेन विदूयता ॥ गोपीभिः सतभिर्भक्त्या सेविता श्वेतचामरैः ॥ २ ॥ ॥ श्रीराधिकोवाच ॥ ॥



मथुरां गच्छ वत्स त्वं मां च विस्मर संपदा ॥ अतोप्यधर्मो नास्त्येव भवतो भवसागरे ॥ ३ ॥ मदीयं वचनं सर्वं गत्वा कथय  
 सांप्रतम् ॥ श्रीकृष्णं परमानन्दं शीघ्रमानय मत्प्रभुम् ॥ ४ ॥ योषिज्जन्मनि योषित्सु संप्राप्य तादृशं पतिम् ॥ भेदो बभूव कस्या  
 वा मदन्या कापि दुःखिनी ॥ ५ ॥ किं ददासि प्रबोधं मे नास्ति मे बोधमौचितम् ॥ निष्फलो देहिनां देहो विनात्मानं सदोद्धव ॥  
 ॥ ६ ॥ संप्रीत्या सह सौभाग्यं गौरवं नित्यनूतनम् ॥ अतीव दुर्लभं प्रेम रहस्यं नवसंगमम् ॥ ७ ॥ स्मरास्मि मनसा शश्वन्नान्यो  
 मनसि वर्तते ॥ रात्रौ निद्रां परित्यज्य स्मरणं शोकवर्धनम् ॥ ८ ॥ मामुद्धर ध्रुवं वत्स निमग्नां शोकसागरे ॥ जीवाभयप्रदानेन  
 तीर्थे स्नानफलं नृणाम् ॥ ९ ॥ प्रबोधितुं न शक्नोमि दुर्निवारं च मानसम् ॥ चिंतये चरणांभोजं कृष्णस्य परमात्मनः ॥ १० ॥  
 तद्गुणं महिमानं च प्रीतिं च प्रेमसागरम् ॥ स्मारंस्मारं च सौभाग्यं मनो मे न स्थिरं चरम् ॥ ११ ॥ जगतां युवतीनां च कासां  
 वा दुःखमीदृशम् ॥ श्रीकृष्णभेददुःखं च का वा जानाति मां विना ॥ १२ ॥ किंचिज्जानाति सीता साप्यहं च विधिबोधितम् ॥  
 मत्परा दुःखिनी नास्ति कामिनीषु जगत्रये ॥ १३ ॥ का वा याति प्रतीतिं मे श्रुत्वा च मानसीं व्यथाम् ॥ कासां वा मत्समं दुःखं  
 युवतीनां सुतोद्धव ॥ १४ ॥ राधिकासदृशी स्त्रीषु न भूता न भविष्यति ॥ दुःखिनी विरहातता सुखसौभाग्यवर्जिता ॥ १५ ॥ संप्रा  
 प्य कल्पवृक्षं च पतिं च जगतां पतिम् ॥ वंचिताहं विधात्रा च निर्दयेन च पापिना ॥ १६ ॥ जीवनं सफलं जन्म सुस्निग्धं च  
 क्षुपी मनः ॥ तत्पादपद्मवक्त्रेन्दुरूपवेषप्रदर्शनात् ॥ १७ ॥ यन्नामश्रुतिमात्रेण पंच प्राणाः प्रहर्षिताः ॥ स्मृतिमात्रात्प्रफुल्लयन्ते आत्मा  
 सुस्निग्ध एव च ॥ १८ ॥ यश्च पस्पर्श सुरतौ यशस्त्रिभुवनेष्वपि ॥ कया वा संपदा वत्स विस्मरामि तमीश्वरम् ॥ १९ ॥ त्रैलोक्य  
 विजयं रूपं गुणमेव विभर्ति यत् ॥ न निर्मितो यो विधिना तेनैव निर्मितो विधिः ॥ २० ॥ तं विधेश्च विधातारं दातारं सर्वसंप  
 पदाम् ॥ कल्पवृक्षात्परं शांतं लक्ष्मीकांतं मनोहरम् ॥ २१ ॥ सर्वेशं सर्वबीजं च परमात्मानमीश्वरम् ॥ कया वा संपदा तात  
 विस्मरामि च तं पतिम् ॥ २२ ॥ यस्य निर्मथनार्हं च न चंद्रो न च मन्मथः ॥ नैवाश्विनीकुमारश्च गुणसाम्यं न विश्वतः ॥ २३ ॥



ध्यायंते यत्पदांभोजं ब्रह्मेशशेषसंज्ञकाः ॥ कया वा संपदा तात विस्मरामि च तं प्रभुम् ॥ २४ ॥ स्वप्ने पश्यंति ये रूपमतुलं च मनो  
 हरम् ॥ तेपि सर्वं परित्यज्य ध्यायंते तमहर्निशम् ॥ २५ ॥ गुणेन शैलः सलिलं शुष्ककाष्ठं द्रवेदिति ॥ मृतवृक्षो मुकुलितः स्तम्भितश्च  
 समीरणः ॥ २६ ॥ सूर्यश्च जलधिश्चैव स्थगितो भक्तिभावतः ॥ कया वा संपदा पुत्र विस्मरामि च तं प्रियम् ॥ २७ ॥ यद्भयाद्वाति  
 वातोयं सूर्यस्तपति यद्भयात् ॥ वर्षतींद्रो दहत्यग्निर्मृत्युश्चरति जंतुषु ॥ २८ ॥ यद्भयात्फलिता वृक्षाः पुष्पिताः समयेपि च ॥ समुद्राः  
 स्वात्मविषये ग्रहाश्च मुनयः सुराः ॥ २९ ॥ कालस्य कालः संवर्तः संहर्ता स्रष्टुरीश्वरः ॥ स्वाधीनश्च स्वतंत्रश्च स्वयमेवात्मसंज्ञकः ॥  
 ॥ ३० ॥ कया वा संपदा भक्त विस्मरामि च तं प्रभुम् ॥ प्रबोध्यो नास्ति तद्भेदे येन मां बोधयेद्बुधः ॥ ३१ ॥ मां च बोधयितुं शक्ता  
 न सावित्री सरस्वती ॥ न वेदा न च वेदांगाः के वा संतश्च के सुराः ॥ ३२ ॥ सहस्रवक्त्रोनंतश्च वेदानां जनको विधिः ॥ न शंभुर्न  
 गणेशश्च योगीन्द्राणां गुरोर्गुरुः ॥ ३३ ॥ स्थितेर्गतिश्चितनीया मार्गशून्ये कुतो गतिः ॥ कालसाध्यं च सर्वं च सुखं दुःखं शुभाशुभम् ॥  
 ॥ ३४ ॥ दुर्निवारः स कालश्च कालसाध्यं जगत्सु च ॥ उत्तिष्ठ मथुरां गच्छ सुखं वत्स मनोहरम् ॥ ३५ ॥ ब्रजवासं परित्यज्य भवां  
 श्च गमनोत्सुकः ॥ सुचिरं कृष्णविच्छेदो दुःखाय न सुखाय च ॥ ३६ ॥ पश्य चंद्रमुखं तस्य जन्ममृत्युजरापहम् ॥ राधिकावचनं  
 श्रुत्वा रुरोद भृशमुद्धवः ॥ रुदंतीं राधिकां दृष्ट्वा बंधुविच्छेदकातराम् ॥ ३७ ॥ इति श्रीब्रह्मवैवर्ते महापुराणे श्रीकृष्णजन्मखण्ड उत्त  
 रार्धे नारायणनारदसंवादे राधोद्धवसंवादे पंचनवतितमोऽध्यायः ॥ १५ ॥ ॥ श्रीनारायण उवाच ॥ ॥ श्रीकृष्णस्मरणं कृत्वा गम  
 नोन्मुखमुद्धवम् ॥ नतं राधापदांभोजे शिरसा पुलकांचितम् ॥ १ ॥ उवाच माधवी गोपी रुदंती प्रेयविह्वला ॥ भक्तं रुदंतमुच्चैश्च  
 राधाविच्छेदकातरम् ॥ २ ॥ ॥ माधव्युवाच ॥ ॥ उद्धव शृणु वक्ष्यामि क्षणं तिष्ठ यथोचितम् ॥ निगूढं परमं ज्ञानं यत्ते मन  
 सि वाञ्छितम् ॥ ३ ॥ सुदुर्लभं पुराणेषु वेदेषु गोपनीयकम् ॥ प्रश्नं कुरु महाभाग राधिकां त्रिजगत्प्रसूम् ॥ ४ ॥ इत्युक्त्वा सा च  
 गोपीशा समुवास सुसंसदि ॥ उवाच मथुरं शांतामुद्धवश्चापि राधिकाम् ॥ ५ ॥ ॥ उद्धव उवाच ॥ ॥ एकाकी भवमायाति



यात्येकाकी पुनःपुनः ॥ प्राणी कर्मानुरोधेन स्वकर्मफलभुक्पुमान् ॥ ६ ॥ कर्मणा जायते जंतुः कर्मणैव प्रलीयते ॥ सुखं दुःखं  
 भयं शोकं कर्मणैवाभिपद्यते ॥ ७ ॥ जंतुर्भोगावशेषेण भोगं भुङ्क्ते भवेषु च ॥ पुनश्च कर्मणो भोगात्समायाति च याति च ॥ ८ ॥ रत्ना  
 दिकं च यत्किञ्चिन्मह्यं दत्तं त्वया सति ॥ मया सार्द्धं न यात्येव तेन मे किं प्रयोजनम् ॥ ९ ॥ भवाब्धितारणे देवी भवती तरणि  
 वरा ॥ कर्णधारः स्वयं कृष्णः सर्वेषां पारकारकः ॥ १० ॥ किञ्चिद्दानं देहि मह्यं भवाब्धिपारकारणम् ॥ प्राप्य प्रसादं यास्यामि  
 मथुरां कृष्णमूलकम् ॥ ११ ॥ यायां कालगतिं मातः सुराणां च नृणामपि ॥ पितॄणां ब्रह्मलोकस्य तदूर्ध्वस्य च तां वद ॥ १२ ॥ तामे  
 व दुस्तरां घोरां तीर्त्वा यामि हरेः पदम् ॥ एवंभूतमुपायं च देहि मे कमलालये ॥ १३ ॥ दूरतो यत्पदांभोजं ध्यायंते च दिवानि  
 शम् ॥ देवा ब्रह्मेशशेषाद्यास्त्वं तद्वक्षःस्थलस्थिता ॥ १४ ॥ उद्धवस्य वचः श्रुत्वा जहास कमलालया ॥ वाससा नेत्रनीरं च संमा  
 र्ज्यतमुवाच सा ॥ १५ ॥ ॥ श्रीराधोवाच ॥ ॥ माधवीवचनेनैव करोषि प्रश्नमुद्धव ॥ स्त्रीजातिरबला लोके किं वा ज्ञानं ददामि ते  
 ॥ १६ ॥ शुद्धां कालगतिं वत्स जानाति भगवान्हरिः ॥ ब्रह्मा महेशः शेषश्च वेदाश्चत्वार एव च ॥ १७ ॥ किञ्चिद्वेदानुसारेण संतो  
 जानन्ति पुत्रक ॥ श्रूयतां कृष्णवक्त्रेण गोलोके रासमंडले ॥ १८ ॥ गोलोके चापि वैकुण्ठे ब्रह्मलोके च सांप्रतम् ॥ या च  
 दृष्टा कालगतिस्तामेव कथयामि ते ॥ १९ ॥ नृणां पितॄणां देवानां ब्रह्मलोकादिकस्य च ॥ बहिर्लोकस्य ब्रह्मांडात्पा  
 तालानां च निश्चितम् ॥ २० ॥ दुरत्ययां कालगतिं येनोपायेन पंडिताः ॥ निस्तरन्ति बुधश्रेष्ठ कथयामि निशामय ॥ २१ ॥  
 भजन्ति जगतां नाथं कालकालं जगद्गुरुम् ॥ निर्गुणं च निरीहं च परमात्मानमीश्वरम् ॥ २२ ॥ सद्यः पतति देहोयं विना येन सदा  
 त्मना ॥ तं निषेव्य कालगतिं तरत्येव हि केवलम् ॥ २३ ॥ आयुर्हरति सर्वेषां प्राणिनां रविरेव च ॥ श्रीहरेः शुद्धभक्तानां सतां पुण्य  
 वतां विना ॥ २४ ॥ विधेर्मानसिकान्पुत्रांश्चतुरः पश्य पुत्रक ॥ सनकादीन्भागवतान्येषां च सुस्थिरं वयः ॥ २५ ॥ रुद्राद्यान्वयसा  
 दित्याञ्ज्ञानिनां च गुरोर्गुरुन् ॥ बालाननुपनीतांश्च पंचवर्षशिश्नून् ॥ २६ ॥ अभ्यंतरे महास्फीतान्सस्मितांश्च दिगंबरान् ॥



श्रीकृष्णध्यानपूतांश्च तीर्थपूतांश्च वैष्णवान् ॥ २७ ॥ वेदवेदांगशास्त्राणां चिंताहीनान्प्रफुल्लितान् ॥ भक्त्या दिवानिशं शश्वद्भरिभा  
 वेन तत्परान् ॥ २८ ॥ बाह्यपूजाविहीनांश्च पूतान्मानसिकांस्तथा ॥ मृत्युंजयान्महाभागान्कालव्यालजितस्तथा ॥ २९ ॥ सनकं च  
 सनंदं च तृतीयं च सनातनम् ॥ परं सनत्कुमारं च ये स्मरन्ति च सर्वशः ॥ ३० ॥ तीर्थस्नानफलं लब्ध्वा मुच्यन्ते कृतपातकात् ॥  
 हरिभक्तिर्भवत्येषां हरिदास्यं लभन्ति च ॥ ३१ ॥ मृकंडुबालकं पश्य कर्मणा च द्विजोत्तमम् ॥ दशवर्षायुतं तीव्रं ज्वलंतं ब्रह्मतेजसा ॥  
 ॥ ३२ ॥ हरिमेवमतः पश्चात्सप्तकल्पांतजीविनम् ॥ वोढुं पंचशिखं पश्य लोमकं चासुरिं तथा ॥ ३३ ॥ सर्वकर्मविहीनं च हरिसेवनतत्परम् ॥  
 शतकल्पायुषं चैव ध्यायमानं हरेः पदम् ॥ ३४ ॥ जमदग्नेः सुतं पश्य रामंतं चिरजीविनम् ॥ हनुमंतं बलिं व्यासमश्वत्थामानमेव च ॥  
 ॥ ३५ ॥ विभीषणं कृपं विप्रं जांबवंतं च भल्लुकम् ॥ हरिभावनया चैते शुद्धाः सुचिरजीविनः ॥ ३६ ॥ सिद्धेन्द्रेषु मुनीन्द्रेषु नरेष्वन्येषु चो  
 द्भव ॥ हरिभावेन शुद्धाश्च सर्वे ते चिरजीविनः ॥ ३७ ॥ प्रह्लादं पश्य दैत्येषु हिरण्यकशिपोः सुतम् ॥ हरिद्विषो दुरंतस्य हरिभावनत  
 त्परम् ॥ ३८ ॥ चिरायुषं कालजितं पश्यान्त्यं चाप्यसंज्ञकम् ॥ अनेकजन्मतपसा लब्ध्वा जन्म च भारते ॥ ३९ ॥ ये हरिं तं न सेवन्ते ते  
 मूढाः कृतपापिनः ॥ वासुदेवं परित्यज्य विषये निरतो जनः ॥ ४० ॥ त्यक्त्वामृतं महामूढो विषं भुंक्ते निजेच्छया ॥ कस्य स्त्री कस्य  
 वा पुत्रः कस्य वा बांधवास्तथा ॥ ४१ ॥ कः कस्य बंधुर्विपदि श्रीकृष्णेन विना भुवि ॥ तस्मात्संतः सदा कृष्णं भजन्त्येव दिवानि  
 शम् ॥ ४२ ॥ जन्ममृत्युजराव्याधिहरं सर्वहरं परम् ॥ कालस्य तरणोपायं भजनं परमात्मनः ॥ ४३ ॥ आनंदनंदनस्यैव परिपूर्ण  
 तमस्य च ॥ शृणु कालगतिं वत्स मदीयज्ञानगोचराम् ॥ ४४ ॥ नराणां च पितॄणां च सुराणां चापि ब्रह्मणः ॥ नागानां राक्षसादीनां  
 तत्परेषां च पुत्रक ॥ ४५ ॥ कथयामि निगूढार्थं सावधानं निशामय ॥ सर्वस्माच्च परस्थानं सर्वाधारो महान्विराट् ॥ ४६ ॥ यस्य  
 लोमसु विश्वानि चासंख्यानि च तानि च ॥ सर्वस्माच्च परं सूक्ष्मं परमाणुं निशामय ॥ कालारंभात्मकं सर्वमनूहं परमीप्सितम् ॥  
 ॥ ४७ ॥ परमः सद्विशेषाणामनेकोऽसंयुतः सदा ॥ परमाणुः स विज्ञेयो नृणामैक्यभ्रमो यतः ॥ ४८ ॥ परमाणुद्वयेनाणुसरेणुस्तु ते



त्रयः ॥ त्रसरेणुत्रिकेणापि त्रुटिरुक्ता मनीषिभिः ॥ ४९ ॥ वेधस्रुटिशतेनैव त्रिवेधेन लवस्तथा ॥ त्रिलवेन निमेषश्च त्रिनिमेषेण च  
क्षणः ॥ ५० ॥ काष्ठा पंचक्षणेनैव लघुश्च दशकाष्ठया ॥ लघुपंचदशं दंडस्तत्प्रमाणं निशामय ॥ ५१ ॥ द्वादशार्द्धपलोन्मानं चतुर्भि  
श्चतुरंगुलैः ॥ स्वर्णमापैः कृतच्छिद्रं यावत्प्रस्थजलप्लुतम् ॥ ५२ ॥ दंडद्वये मुहूर्तः स्यात्षष्टिदंडात्मिका तिथिः ॥ तदष्टभागः प्रहरः  
प्रमाणं च निरूपणम् ॥ ५३ ॥ चतुर्भिः प्रहरै रात्रिश्चतुर्भिर्दिनमुच्यते ॥ तिथिपंचदशेनैव पक्षमानं प्रकीर्तितम् ॥ ५४ ॥ पक्षद्वयेन  
मासः स्याच्छुक्लकृष्णाभिधेन च ॥ ऋतुर्मासद्वयेनैव तत्षट्केनैव वत्सरः ॥ ५५ ॥ वसंतग्रीष्मवर्षाश्च शरद्धेमंतशीतकाः ॥ वर्षाः  
पंचविधा ज्ञेयाः कालविद्धिर्निरूपिताः ॥ ५६ ॥ संवत्सरः प्रवत्सर इलावत्सर एव च ॥ अनुवत्सरो वत्सरोयमिति कालविदो विदुः ॥  
॥ ५७ ॥ अब्दो द्विषट्कमासैश्च तन्नाम शृणु चोद्धव ॥ वैशाखो ज्येष्ठ आषाढः श्रावणो भाद्र एव च ॥ ५८ ॥ आश्विनः कार्तिको  
मार्गः पौषो माघस्तु फाल्गुनः ॥ चैत्रस्तु चरमो ज्ञेयो वर्षशेषो निरूपितः ॥ ५९ ॥ वसंतश्चैत्रवैशाखमासयुग्मेन कीर्तितः ॥ ज्येष्ठा  
षाढद्वयेनैव ग्रीष्मस्तु पारिकीर्तितः ॥ ६० ॥ वर्षा श्रावणभाद्रे च ह्याश्विने कार्तिके शरत् ॥ मार्गे पौषे च हेमंतः शिशिरो माघफा  
ल्गुने ॥ ६१ ॥ अब्दस्तु चायने द्वे वै चोत्तरे दक्षिणायने ॥ माघादिषड्विनिर्मितमुत्तरायणमीप्सितम् ॥ ६२ ॥ श्रावणादिमासषट्कं  
दक्षिणायनमेव च ॥ ६३ ॥ नक्तद्विः श्रावणाच्च पाषपर्यंतमेव च ॥ प्रतिपत्पूर्णिमांतस्य शुक्लपक्षः प्रकीर्तितः ॥ ६४ ॥ पूर्णिमायाः  
प्रतिपदश्चामावास्यांत एव च ॥ कृष्णपक्षस्तु विज्ञेयो वेदविद्धिर्निरूपितः ॥ ६५ ॥ द्वितीया च तृतीया च चतुर्थी पंचमी तथा ॥  
षष्ठी च सप्तमी चैव ह्यष्टमी नवमी तथा ॥ ६६ ॥ दशम्येकादशी चापि द्वादशी च त्रयोदशी ॥ चतुर्दशी कुहूर्यावद्दिनं तु गणनं  
स्मृतम् ॥ ६७ ॥ अश्विनी भरणी चापि कृत्तिका रोहिणी तथा ॥ मृगशिरस्तथार्द्रा च नक्षत्रे द्वे पुनर्वसू ॥ ६८ ॥ पुष्याश्लेषे मघा  
चैव पूर्वा चोत्तरफाल्गुनी ॥ हस्तचित्रे तथा स्वाती विशाखा चानुराधिका ॥ ६९ ॥ ज्येष्ठा मूलं तथा ज्ञेया पूर्वाषाढोत्तरा तथा ॥  
श्रवणाभिजिती चैव धनिष्ठा च प्रकीर्तिता ॥ ७० ॥ ततः शतभिषा ज्ञेया पूर्वाभाद्रपदा तथा ॥ तथोत्तरा तु विज्ञेया रेवती चरमा



स्मृता ॥ ७१ ॥ अष्टाविंशति नक्षत्रं कलत्रं शशिनस्तथा ॥ क्रमेण ताभिः सार्द्धं च चंद्रस्तिष्ठति नित्यशः ॥ ७२ ॥ सप्तविंशति  
 नक्षत्रं कलत्रं च श्रुतौ श्रुतम् ॥ अभिजिच्छ्रवणच्छाया तेनाष्टाविंशतिः स्मृता ॥ ७३ ॥ एकदा च मधौ चंद्रो रोहिण्या वामया  
 सह ॥ रेमे दिवानिशं नित्यं श्रवणा च चुकोप सा ॥ ७४ ॥ छायां च दत्त्वा चंद्राय ययौ तातांतिकं भिया ॥ ततः पितरमादाय सा  
 चक्रे च विभागकम् ॥ ७५ ॥ बभूव तेन नक्षत्रमभिजिन्नामकं पुरा ॥ एतच्छ्रुत्वा कृष्णमुखाच्छतशृंगे च पर्वते ॥ ७६ ॥ नक्षत्रं  
 कथितं वत्स तिथ्या भ्रमति नित्यशः ॥ योगं च करणं चैव मद्रक्रेण निशामय ॥ ७७ ॥ विष्कंभः प्रीतिरायुष्मान्सौभाग्यः शोभन  
 स्तथा ॥ अतिगंडः सुकर्मा च धृतिः शूलस्तथैव च ॥ ७८ ॥ गंडो वृद्धिर्ध्रुवश्चैव व्याघातो हर्षणस्तथा ॥ वज्रं सिद्धिर्व्यतीपातो  
 वरीयान्परिघः शिवः ॥ ७९ ॥ सिद्धिः साध्यः शुभः शुक्रो ब्रह्मैन्द्रौ वैधृतिस्तथा ॥ कीर्तितस्ते योगगणो करणं श्रूयतामिति ॥  
 ॥ ८० ॥ बवश्च बालवश्चैव कौलवस्तैतिलस्तथा ॥ गरश्च वणिजश्चापि विष्टिश्च शकुनिस्तथा ॥ ८१ ॥ चतुष्पाञ्चापि नागश्च किं  
 स्तुत्र इति कीर्तितम् ॥ नराणां चापि मासेन पितृणां च दिवानिशम् ॥ ८२ ॥ शुक्ले चापि दिनं तेषां कृष्णे नक्तं प्रकीर्तितम् ॥  
 वत्सरेण नराणां च सुराणां च दिवानिशम् ॥ ८३ ॥ दिनं तेषामुत्तरे च नक्तं च दक्षिणायने ॥ मन्वंतरं तु दिव्यानां युगानामेकसप्ततिः  
 ॥ ८४ ॥ मनोरायुःपरिमितं शक्रस्यायुः प्रकीर्तितम् ॥ पंचविंशत्सहस्रं च तथा पंचशतं परम् ॥ ८५ ॥ तत्र सूर्यगतिर्नास्ति  
 शक्रपातानुसारतः ॥ दिवानिशं च जानन्ति ब्रह्मलोकनिवासिनः ॥ ८६ ॥ दंडद्वयं नरपलं शक्रपातेन तत्पलम् ॥ एवं त्रिंशद्दिनेनैव  
 धातुर्मासः प्रकीर्तितः ॥ ८७ ॥ अब्दो द्वादशभिर्मासैरेवं तस्य शतायुषः ॥ ब्रह्मणः पतनेनैव निमेषाच्छ्रीहरेरपि ॥ ८८ ॥ धातुः पा  
 तानुसारेण वैकुण्ठे न दिवानिशम् ॥ तत्र सूर्यगतिर्नास्ति चैवं गोलोकतः स्मृतम् ॥ ८९ ॥ वैकुण्ठवासिनः सर्वे न वै जानन्त्यहर्नि  
 शम् ॥ चंद्रस्यापि ग्रहाणां च गतिर्नास्ति च तत्र वै ॥ ९० ॥ चक्रं नैव भ्रमत्येव राशीनामिच्छया हरेः ॥ दिनं च तेजसा दीप्तं कृष्ण  
 स्य परमात्मनः ॥ ९१ ॥ नक्तं तेजोविहीनं च हरौ च मंदिरं गते ॥ एवं कालगतिस्तत्र विष्णुलोकेस्ति संततम् ॥ ९२ ॥ कालस्व



रूपो भगवान्परमात्मा निराकृतिः ॥ चन्द्रसूर्यगतिर्नास्ति पातालेषु च सप्तषु ॥ ९३ ॥ तद्वासिनश्च जानन्ति शंकन्ते न दिवानिश  
म् ॥ दिने च मूर्ध्नि नागानां मणिर्ज्वलाति नित्यशः ॥ ९४ ॥ संध्यायां दीप्तमग्निश्च रात्रिश्च तमसावृता ॥ कालं ताप्रीप्रमाणेन जानं  
ति तन्निवासिनः ॥ ९५ ॥ यथा भुवि तथा तत्र परिमाणं प्रकीर्तितम् ॥ कृतं त्रेता द्वापरं च कलिश्चेति चतुर्युगम् ॥ ९६ ॥ दिव्यै  
र्द्वादशसाहस्रैर्वत्सरैश्चापि तन्मितम् ॥ अष्टौ शतान्यप्यधिकं सहस्राणां चतुष्टयम् ॥ ९७ ॥ दिव्यैर्वर्षैः कृतयुगं कालविद्भिर्निरूपितम् ॥  
अष्टाविंशत्सहस्राण्यप्यधिकं परिमाणकम् ॥ ९८ ॥ लक्षाणां च सप्तदशं नृमानं परिकीर्तितम् ॥ अधिकं षट्शतान्येव सहस्राणां  
शतं तथा ॥ ९९ ॥ दिव्यैर्वर्षैश्च त्रेतेति वत्स कालविदो विदुः ॥ षण्णवतिसहस्राणि लक्षैर्द्वादशभिः सह ॥ १०० ॥ नृणां वर्षैश्च त्रेतेति  
कालविद्भिः प्रकीर्तितः ॥ चतुष्टयं शतानां चाप्यधिकं द्विज सहस्रकम् ॥ १ ॥ वर्षं दिव्यं द्वापरं च कालज्ञैः परिकीर्तितम् ॥ चतुःषष्टि  
सहस्राणि लक्षैरष्टभिरेव च ॥ २ ॥ नृणां वर्षैर्द्वापरं च कालज्ञैः परिकीर्तितम् ॥ अधिकं द्विशतं चैव दिव्यं वर्षसहस्रकम् ॥ ३ ॥ ए  
वंमितं कलियुगं वत्स प्राज्ञैर्निरूपितम् ॥ द्वात्रिंशच्च सहस्रं च चतुर्लक्षं नृमानकम् ॥ ४ ॥ वर्षं चेति कलियुगे चकार कालकोविदः ॥  
लक्षैर्द्विचत्वारिंशद्भिः सह विंशत्सहस्रकैः ॥ नृमानवर्षैः कालज्ञैर्व्यक्तमेव चतुर्युगम् ॥ ५ ॥ इति ते कथितं वत्स कालसंख्यानिरू  
पणम् ॥ यथाश्रुतं यथाज्ञानं गच्छ वत्स हरेः पुरम् ॥ ६ ॥ इति श्रीब्रह्मवैवर्ते महापुराणे श्रीकृष्णजन्मखण्ड उत्तरार्द्धे नारायण  
नारदसंवादे राधोद्धवसंवादे कालनिरूपणं नाम षण्णवतितमोऽध्यायः ॥ ९६ ॥ ॥ श्रीनारायण उवाच ॥ ॥ गच्छंतमुद्धवं  
दृष्ट्वा संत्रस्ता श्रीहरेः प्रियाः ॥ समुत्थायासनाच्छीघ्रं हृदयेन विद्वयता ॥ १ ॥ गोपीभिः सहिता शीघ्रं समुद्रिग्ना महासती ॥ ददौ  
शुभाशिषं तस्मै तस्य मूर्ध्नि करं तथा ॥ २ ॥ स्निग्धदूर्वाक्षतं शुक्लधान्यं पुष्पं च मंगलम् ॥ प्रेरयामास लाजांश्च फलं पर्णं तथा दधि  
॥ ३ ॥ दर्पणं दर्शयामास पूर्णकुंभं सपल्लवम् ॥ सफलं गंधसिंदूरकस्तूरीचंदनान्वितम् ॥ ४ ॥ पुष्पमाल्यं प्रदीपं च रक्तगंधं द्विजोत्तम ॥  
पतिपुत्रवती साध्वी कांचनं रजतं तथा ॥ ५ ॥ तमुवाच महासाध्वी हितं सत्यं च मंगलम् ॥ संगोप्य साश्रुनेत्रं च पतितं दुःखि



ता हृदि ॥ ६ ॥ शुभं भवतु मार्गस्ते कल्याणमस्तु संततम् ॥ ज्ञानं लभ हरेः स्थानात्कृष्णस्य सुप्रियो भव ॥ ७ ॥ कृष्णभक्तिः  
 कृष्णदास्यं वरेषु च वरं वरम् ॥ श्रेष्ठा पंचविधा मुक्तेर्हरिभक्तिर्गरीयसी ॥ ८ ॥ ब्रह्मत्वादपि देवत्वादिद्वत्वादमरादपि ॥ अमृतात्सि  
 द्दिलाभाच्च हरिदास्यं सुदुर्लभम् ॥ ९ ॥ अनेकजन्मतपसा संभूय भारते द्विजः ॥ हरिभक्तिर्यदि लभेत्तस्य जन्म सुदुर्लभम् ॥ १० ॥  
 सफलं जीवनं तस्य कुर्वतः कर्मणः क्षयम् ॥ पितॄणां च सहस्राणि स्वस्य मातुश्च निश्चितम् ॥ ११ ॥ मातामहानां पुसां च शतानां  
 सोदरस्य च ॥ बांधवस्यापि पत्न्याश्च गुरूणां शिष्यभृत्ययोः ॥ १२ ॥ तत्कर्म शोभनं वत्स यच्च कृष्णे समर्पणम् ॥ तत्कर्म शोभनं  
 शुद्धं कृष्णसंतोषणं यतः ॥ १३ ॥ संकल्पसाधनं कर्म संप्रीतिविधिपूर्वकम् ॥ तदेव मंगलं धन्यं परिणामसुखावहम् ॥ १४ ॥ त  
 द्रुतं तत्तपः सत्यं तद्भक्तिः पूजनं तथा ॥ तदुद्देश्यमनशनं केवलं दास्यकारणम् ॥ १५ ॥ समस्तपृथिवीदानं प्रादक्षिण्यं भुवस्तथा ॥  
 समस्ततीर्थस्नानं च समस्तं च व्रतं तपः ॥ १६ ॥ समस्तयज्ञकरणं सर्वदानफलं तथा ॥ समस्तवेदवेदांगपठनं पाठनं तथा ॥ १७ ॥  
 भीतस्य रक्षणं चैव ज्ञानदानं सुदुर्लभम् ॥ अतिथीनां पूजनं च शरणागतरक्षणम् ॥ १८ ॥ सर्वदेवार्चनं चैव वन्दनं जपनं मनोः ॥  
 भोजनं विप्रदेवानां पुरश्चरणपूर्वकम् ॥ १९ ॥ गुरुशुश्रूषणं चैव पित्रोर्भक्तिश्च पोषणम् ॥ सर्वं श्रीकृष्णदास्यस्य कलां नार्हति षोड  
 शीम् ॥ २० ॥ तस्मादुद्धव यत्नेन भज कृष्णं परात्परम् ॥ निर्गुणं च निरीहं च परमात्मानमीश्वरम् ॥ २१ ॥ नित्यं सत्यं परं ब्रह्म  
 प्रकृतेः परमीश्वरम् ॥ परिपूर्णतमं शुद्धं भक्तानुग्रहविग्रहम् ॥ २२ ॥ कर्मिणां कर्मणां साक्ष्यप्रदं निर्लितमेव च ॥ ज्योतिःस्वरूपं  
 परमं कारणानां च कारणम् ॥ २३ ॥ सर्वस्वरूपं सर्वेशं सर्वसंपत्प्रदं शुभम् ॥ भक्तिदं दास्यदं स्वस्य निजसंपत्पदप्रदम्  
 ॥ २४ ॥ विसृज्य ज्ञातिबुद्धिं च मात्सर्यमशुभप्रदम् ॥ भज तं परमानंदं सानंदं नंदनंदनम् ॥ २५ ॥ वेदे कौथुमिशा  
 खायां तस्य नाम्नां सहस्रकम् ॥ नंदनंदननामोक्तं कृतविघ्नसुदुर्लभम् ॥ २६ ॥ उद्धवः सर्वमाकर्ण्य परमं विस्मयं ययौ ॥ ज्ञानं  
 संप्राप्य संपूर्णं परिपूर्णो बभूव ह ॥ २७ ॥ स्ववस्त्रं च गले बद्ध्वा दंडवत्प्रणनाम ताम् ॥ मूर्ध्नः केशैश्च तत्पादं निबध्य च पुनः



पुनः ॥ २८ ॥ पुलकांचितसर्वांगः साश्रुनेत्रश्च भक्तिः ॥ तद्विच्छेदशुचा प्रेम्णा रुरोदोच्चैश्च नारद ॥ २९ ॥ रुरोद राधा तत्प्रेम्णा  
 रुरोद बलवीगणः ॥ उद्धवस्य गलं धृत्वा स्थापयामास लोभतः ॥ ३० ॥ उद्धवं मूर्च्छितं दृष्ट्वा जृम्भितं त्यक्तचेतनम् ॥ शीघ्रमु  
 त्थापयामास राधिका कृष्णमानसम् ॥ ३१ ॥ चेतनं कारयामास जलं दत्त्वा मुखांबुजे ॥ शुभाशिषं च प्रददौ वत्स जीवेति नारद ॥  
 ॥ ३२ ॥ उद्धवश्चेतनां प्राप्य तामुवाच सुसंसदि ॥ रुदतीनां च गोपीनां पुरतः परमार्थदम् ॥ ३३ ॥ उद्धव उवाच ॥ ॥ धन्यो यश  
 स्यो द्वीपानां जंबूद्वीपः सुदुर्लभः ॥ यत्र भारतवर्षं तु सर्वेषामीप्सितं वरम् ॥ ३४ ॥ अहो भारतवर्षं तु पुण्यो वृन्दावनं वनम् ॥  
 राधापादाब्जसंस्पर्शरजःपूतं सुरेप्सितम् ॥ ३५ ॥ धन्या मान्या च पृथिवी त्रिषु लोकेषु पूजिता ॥ राधायास्तीर्थपूताया पादाब्जर  
 जसा वरा ॥ ३६ ॥ षष्टिवर्षसहस्राणि दिव्यानि पुष्करे पुरा ॥ ब्रह्मणा च तपस्तप्तं वेदोक्तं भक्तिपूर्वकम् ॥ ३७ ॥ गोलोके राधिकाकृष्ण  
 दर्शनार्थं मनोरथात् ॥ गोलोके राधिकाकृष्णो न दृष्टः स्वप्नतस्तदा ॥ ३८ ॥ श्रुता तेनाकाशवाणी सत्यरूपा च लीलया ॥ वाराहे  
 भारते वर्षे पुण्ये वृन्दावने वने ॥ ३९ ॥ रासोत्सवे महारम्ये तत्रैव रासमंडले ॥ द्रक्ष्यसीति च देवानां मध्ये सुस्थो न संशयः ॥ ४० ॥  
 श्रुत्वा च विरतो ब्रह्मा तपसः स्वगृहं गतः ॥ कृष्णो दृष्टश्च हृष्टश्च परिपूर्णमनोरथः ॥ ४१ ॥ गोपानां गोपिकानां च सफलं जन्म  
 जीवनम् ॥ नित्यं पश्यन्ति ते पादपद्मं ब्रह्मादिदुर्लभम् ॥ ४२ ॥ मानिनीं राधिकां संतः सदा सेवन्ति नित्यशः ॥ योगीन्द्राश्च मुनीन्द्रा  
 श्च सिद्धेन्द्रा वैष्णवास्तथा ॥ ४३ ॥ सतीं पुण्यां तीर्थपूतां स्वतःशुद्धां सुदुर्लभाम् ॥ सुलभं यत्पदांभोजं ब्रह्मादीनां सुदुर्लभम् ॥  
 ॥ ४४ ॥ यत्पादपद्मनखरं कृतं यावकचिह्नितम् ॥ सर्वेश्वरेश्वरेणैव कृष्णेन परमात्मना ॥ ४५ ॥ चकार यस्याः पूजां च स्तोत्रराजं सु  
 दुर्लभम् ॥ शतशृंगे स्वयं कृष्णो गोलोके रासमंडले ॥ ४६ ॥ पारिजातप्रसूनानामंजलिं गंधचंदनम् ॥ ददौ दूर्वाक्षतं स्निग्धं यस्याः  
 पादारविंदयोः ॥ ४७ ॥ त्रिंशत्सहस्रकोटीनां गोपीनामीश्वरी च या ॥ तत्षट्त्रिंशत्सखीनां च ईश्वरी राधिकाभिधा ॥ ४८ ॥  
 ये वा द्विषन्ति निंदन्ति पापिनश्च हसन्ति च ॥ कृष्णप्राणाधिकां देवदेवीं च राधिकां वराम् ॥ ४९ ॥ ब्रह्महत्याशतं ते च लभन्ते नात्र



अवरुह्य रथात्तूर्णं गृहीत्वा राधिकाकरम् ॥ ४ ॥ शतशृंगे च बभ्राम सुरम्यं रासमंडलम् ॥ दृष्ट्वाक्षयवटं पुण्यं पुण्यं वृंदावनं वनम् ॥ ५ ॥  
 तुलसीकाननं दृष्ट्वा प्रययौ मालतीवनम् ॥ वामे कृत्वा कुंदवनं माधवीकाननं तथा ॥ ६ ॥ चकार दक्षिणे कृष्णशृंगकारण्यमीप्सितम् ॥  
 चकार पश्चात्तूर्णं च चारुचंदनकाननम् ॥ ७ ॥ ददर्श पुरतो रम्यं राधिकाभवनं परम् ॥ उवांस राधया सार्धं रत्नसिंहासने वरे ॥ ८ ॥  
 सकर्पूरं च तांबूलं बुभुजे वासितं जलम् ॥ सुष्वाप पुष्पतल्पे च सुगंधिचंदनार्चिते ॥ ९ ॥ स रेमे रामया सार्धं निमग्नो रससागरे ॥  
 इत्येवं कथितं सर्वं धर्मवक्त्राच्च यच्छ्रुतम् ॥ ११० ॥ गोलोकारोहणं रम्यं किं भूयः श्रोतुमिच्छसि ॥ १११ ॥ इति श्रीब्रह्मवैवर्ते महा  
 पुराणे श्रीकृष्णजन्मखण्ड उत्तरार्धे नारायणनारदसंवादे गोलोकारोहणं नामैकोनत्रिंशदधिकशततमोऽध्यायः ॥ १२९ ॥ ॥ नारद  
 उवाच ॥ ॥ सर्वं श्रुतं महाभाग नावशेषमभीप्सितम् ॥ किमपूर्वं पुराणं च ब्रह्मवैवर्तमिष्टदम् ॥ १ ॥ अधुना किं करिष्यामि तन्मां  
 ब्रूहि जगद्गुरो ॥ आज्ञां कुरु तपस्यां च कर्तुं यामि हिमालयम् ॥ २ ॥ ॥ श्रीनारायण उवाच ॥ ॥ उपबर्हणगंधर्वः पंचा  
 शत्कामिनीपतिः ॥ जन्मांतरे भवानासीदधुना ब्रह्मपुत्रकः ॥ ३ ॥ तास्वेका च सती रम्या तपसा शंकरं परम् ॥ आराध्य च वरं लभे  
 वाञ्छितं नारदं पतिम् ॥ ४ ॥ सा च सृजयकन्या च स्वर्णष्ठीवीसहोदरा ॥ तां विवाहं कुरुष्वेति शंकराज्ञा कथं वृथा ॥ ५ ॥ सुंदरीं सुंदरी  
 ष्वेव कोमलां कमलाकलाम् ॥ पतिव्रतां महाभागां रम्यां सुप्रियवादिनीम् ॥ ६ ॥ कामुकीं कमनीयां च शश्वत्सुस्थिरयौवनाम् ॥  
 विधात्रा लिखितं कर्म प्राक्तनं केन वार्यते ॥ ७ ॥ नाभुक्तं क्षीयते कर्म कल्पकोटिशतैरपि ॥ अवश्यमेव भोक्तव्यं कृतं कर्म शुभा  
 शुभम् ॥ ८ ॥ ॥ सूत उवाच ॥ ॥ नारायणवचः श्रुत्वा हृदयेन विदूयता ॥ प्रणम्य प्रययौ शीघ्रं नारदः सृजयालयम् ॥ ९ ॥  
 ॥ ॥ शौनक उवाच ॥ ॥ अहो सूत महाभाग श्रुतं किं परमाद्भुतम् ॥ किमपूर्वं रहस्यं च सरसं च पुरातनम् ॥ १० ॥ अधुना श्रोतुमि  
 च्छामि विवाहं नारदस्य च ॥ अतीन्द्रियस्य च मुनेर्ब्रह्मपुत्रस्य सांप्रतम् ॥ ११ ॥ सूत उवाच ॥ नारदो मूढरूपश्च दृष्ट्वा सृजयक  
 न्यकाम् ॥ तपस्विनीं महाभागां विष्णुव्रतपरायणाम् ॥ १२ ॥ ययौ ब्रह्मसभां रम्यां सर्वदेवैः समावृताम् ॥ प्रणम्य पितरं शांतः सर्व  
 तत्त्वमुवाच तम् ॥ १३ ॥ ब्रह्मा प्रहृष्टवदनः श्रुत्वा वार्तां शुभावहाम् ॥ तपस्विनं च पुत्रं च संभाष्य जगतां पतिः ॥ १४ ॥ रत्ननिर्मा



गयानेन सार्धं देवैः शुभे क्षणे ॥ पुत्रं कृत्वा च पुरतो ययौ संजयमंदिरम् ॥ १५ ॥ तच्छ्रुत्वा संजयो राजा रत्नभूषणभूषिताम् ॥ गृही  
 त्वा कन्यकां रम्यां नारदाय ददौ मुदा ॥ १६ ॥ सर्वस्वं दक्षिणां दत्त्वा मणिमुक्तादिकं तथा ॥ पुटांजलियुतो भूत्वा परिहारं चकार  
 सः ॥ १७ ॥ कन्यां समर्प्य ब्रह्माणं राजा च योगिनां वरः ॥ रुरोद भृशमुच्चैश्च वत्से वत्स इतीरितम् ॥ १८ ॥ क यासि त्यक्त्वा मद्ग्रेहं  
 शून्यं कमललोचने ॥ अहं यामि वनं घोरं त्वां त्यक्त्वा जीवितो मृतः ॥ १९ ॥ प्रणम्य पितरं कन्या रुदंतं मातरं तथा ॥ रुदंतीं तां  
 रुदंती साप्यारुरोह रथं विधेः ॥ २० ॥ गृहीत्वा च सभार्यं च पुत्रं धाता मुदान्वितः ॥ प्रययौ ब्रह्मलोकं च देवैर्द्रुमुनिभिः सह ॥ २१ ॥  
 ब्राह्मणान्भोजयामास सांगे मंगलकर्मणि ॥ देवानपि च सिद्धांश्च वादयामास दुंदुभिम् ॥ २२ ॥ नारदस्तु मुनिश्रेष्ठो बाधितः पूर्व  
 कर्मणा ॥ यस्य यत्प्राक्तनं विप्र दुर्लभ्यं केन वार्यते ॥ २३ ॥ सुरम्ये पुष्पतरुषु च सुगंधिचंदनार्चिते ॥ स रेमे रामया सार्धं बुबुधे  
 न दिवानिशम् ॥ २४ ॥ एवं कृत्वा विवाहं च विरतो मुनिसत्तमः ॥ उवास ब्रह्मलोकेषु वटमूले मनोहरे ॥ २५ ॥ तत्राजगाम नग्नश्च  
 प्रज्वलन्ब्रह्मतेजसा ॥ सनत्कुमारो भगवान्साक्षाच्च बालको यथा ॥ २६ ॥ सृष्टेः पूर्वश्च वयसा यथैव पंचहायनः ॥ अचूडोऽनुपनी  
 तश्च वेदसंध्याविहीनकः ॥ २७ ॥ कृष्णेति मंत्रं जपति यस्य नारायणो गुरुः ॥ अनंतकालकल्पं च भ्रातृभिश्च त्रिभिः सह ॥ २८ ॥  
 वैष्णवानामग्रणीशो ज्ञानिनां च गुरोर्गुरुः ॥ आराहृष्टा नारदस्तं भ्रातरं च सतां वरम् ॥ २९ ॥ सहसा शिरसा भूमौ दंडवत्प्रणनाम  
 तम् ॥ उवाच नारदं बालः प्रहस्य परमार्थकम् ॥ ३० ॥ सनत्कुमार उवाच ॥ अये भ्रातः किं करोषि कुशलं युवतीपते ॥ स्त्रीपुंसोर्व  
 र्द्धते प्रेम नित्यं तन्नित्यनूतनम् ॥ ३१ ॥ अर्गलं ज्ञानमार्गस्य भक्तिद्वारकपाटकम् ॥ मोक्षमार्गव्यवहितं चिरं बंधनकारणम् ॥ ३२ ॥  
 पीयूषबुद्ध्या गरलं भुंक्ते पापी नराधमः ॥ परं नारायणं त्यक्त्वा यस्यास्ते विषये मनः ॥ ३३ ॥ स वंचितो मायया चामृतं त्यक्त्वा  
 विषं भजेत् ॥ सर्वेषां कामभोगोस्ति कर्मिणामीश्वरं विना ॥ ३४ ॥ वयं विधातुः पुत्राश्च सा बुद्धिरिति देहिनाम् ॥ यदि ते नास्ति  
 भोगश्च कथं गंधर्वजन्म च ॥ ३५ ॥ कथं दासीसुतस्त्वं च मुक्तश्च भक्तसंगतः ॥ निर्गच्छ तपसे भ्रातस्त्यज मायामयीं प्रियाम् ॥  
 ॥ ३६ ॥ सुपुण्ये भारते वर्षे तपसा भज माधवम् ॥ स्थिते नारायणे स्वशे परे स्वपददातरि ॥ ३७ ॥ विषयी विषयांधश्च वंचितो



मायया ध्रुवम् ॥ गृहाण मम मंत्रं च कृष्ण इत्यक्षरद्वयम् ॥ ३८ ॥ सर्वेषामेव मंत्राणां सारात्सारं परात्परम् ॥ सर्वेषु च पुराणेषु वेदेषु  
 च चतुर्षु च ॥ ३९ ॥ धर्मशास्त्रेषु तंत्रेषु नास्त्येवास्मात्परो मनुः ॥ नारायणेन दत्तो मे पुष्करे सूर्यपर्वणि ॥ ४० ॥ असंख्यकल्पं जप्त्वाहं  
 भ्रमामि सर्वपूजितः ॥ इत्युक्त्वा स्नापयित्वा तं ददौ तस्मै परं मनुम् ॥ ४१ ॥ दिवानिशं स जपति पूतया मणिमालया ॥ तस्मै  
 शुभाशिपं दत्त्वा मंत्रं च वैष्णवाग्रणीः ॥ ४२ ॥ गोलोकं प्रययौ द्रष्टुं भगवंतं सनातनम् ॥ नारदस्तु मनुं प्राप्य सर्वसिद्धिप्रदं वरम् ॥  
 ॥ ४३ ॥ श्रीकृष्णे निश्चला भक्तिः पूर्वकर्मनिकृंतनी ॥ त्यक्त्वा मायामयीं भार्यां भारतं तपसे ययौ ॥ ४४ ॥ कृतमालानदीतीरे  
 ददर्श शंकरं परम् ॥ दृष्ट्वा च सहसा मूर्ध्ना प्रणनाम शिवं मुनिः ॥ तमुवाच जगन्नाथो भक्तं च भक्तवत्सलः ॥ ४५ ॥ ॥ श्रीमहादेव  
 उवाच ॥ ॥ अहो नारद दृष्ट्वा त्वां प्रसन्नोऽहं स्वतेजसा ॥ ४६ ॥ भक्तानां दर्शनं यत्र सुदिनं तच्छरीरिणाम् ॥ अयं हि परमो लाभो  
 देहिनां भक्तसंगमः ॥ ४७ ॥ स स्नातः सर्वतीर्थेषु यो ददर्श च वैष्णवम् ॥ अपि प्राप्तो महामंत्रः सर्वतंत्रसुदुर्लभः ॥ ४८ ॥ मया दत्तो  
 गणेशाय स्कंदाय स्वात्मजाय च ॥ मह्यं दत्तश्च कृष्णेन गोलोके रासमंडले ॥ ४९ ॥ ब्रह्मणे चापि धर्माय धर्मो नारायणाय च ॥  
 ब्रह्मा सनत्कुमाराय तुभ्यं दत्तश्च तेन वै ॥ ५० ॥ मंत्रग्रहणमात्रेण जनो नारायणो भवेत् ॥ विचारणं च नास्त्यत्र कालाकालं शुभा  
 शुभम् ॥ ५१ ॥ पंचलक्षजपेनैव पुरश्चरणमस्य च ॥ ध्यानं च सामवेदोक्तं तेन ध्यायेच्च वैष्णवः ॥ ५२ ॥ ध्यानं च पापदहनं कर्ममूल  
 निकृंतनम् ॥ कृष्णं नववनश्यामं किशोरं पीतवाससम् ॥ ५३ ॥ शतकोटींदुसौंदर्यं दधानमतुलं परम् ॥ भूषितं भूषणौघैस्तैरमूल्यर  
 त्ननिर्मितैः ५४ ॥ चंदनोक्षितसर्वांगं कौस्तुभेन विराजितम् ॥ मयूरपिच्छचूडं च मालतीमाल्यमंडितम् ॥ ५५ ॥ ईषद्धास्यप्रसन्नास्यं  
 नित्योपास्यं शिवादिभिः ॥ ध्यानासाध्यं दुराराध्यं निर्गुणं प्रकृतेः परम् ॥ ५६ ॥ सर्वेषां परमात्मानं भक्तानुग्रहविग्रहम् ॥ वेदानिर्वच  
 नीयं तं वरं सर्वेश्वरं भजे ॥ ५७ ॥ ध्यानेनानेन तं ध्यात्वा भगवंतं सनातनम् ॥ भज तं परमानंदं सत्यं नित्यं परात्परम् ॥ ५८ ॥ इत्युक्त्वा  
 स्वपदं शंभुर्जगाम परमेश्वरः ॥ तं प्रणम्य जगन्नाथं नारदस्तपसे ययौ ॥ ५९ ॥ नारदः श्रीहरिं स्मृत्वा योगात्यक्त्वा कलेवरम् ॥ निलीनः  
 पादपद्मे च पादपद्मार्चिते हरेः ॥ ६० ॥ इति श्रीब्रह्मवैवर्ते महापुराणे श्रीकृष्णजन्मखण्ड उत्तरार्द्धे नारायणनारदसंवादे नारदविवाहादिप्रक



रणं नाम त्रिंशदधिकशततमोऽध्यायः ॥१३०॥ ॥ शौनक उवाच ॥ ॥ अत्यपूर्वमुपाख्यानं श्रुतं परममद्भुतम् ॥ सुगोप्यं च सुगोप्यं च  
 रम्यं रम्यं नवं नवम् ॥ १ ॥ किमनिर्वचनीयं च कमनीयं मनोहरम् ॥ सुदुर्लभा कथा प्रोक्ता पुराणेषु पुरातनी ॥ २ ॥ एवंभूतं च सुदिनं  
 कदास्माकं भविष्यति ॥ तज्जन्म सफलं धन्यं यत्र वैष्णवसंगमः ॥ ३ ॥ गर्भवासोच्छेदनं च कर्ममूलनिकृंतनम् ॥ हरिदास्यप्रदं शुद्धं  
 भक्तानां भक्तिवर्धनम् ॥ ४ ॥ असाधुसंगदुर्बुद्धिपापोन्मूलनकारणम् ॥ गणेशजन्मोपाख्यानं पुराणेषु सुदुर्लभम् ॥ ५ ॥ तुलसीराधिका  
 ख्यानं किमपूर्वं श्रुतं परम् ॥ नवं यद्यद्गोपनीयं व्यक्तमव्यक्तमीप्सितम् ॥ सर्वं श्रुतं महाभाग परिपूर्णं मनोहरम् ॥ ६ ॥ अधुना श्रोतु  
 मिच्छामि वहेरुत्पत्तिमीप्सिताम् ॥ स्वर्णस्य च महाभाग तन्मे व्याख्यातुमर्हसि ॥ ७ ॥ ॥ सूत वाच ॥ ॥ सामग्रीकरणं सृष्टेर्जल  
 मेव हुताशनः ॥ तथैव प्रकृतिर्नित्या महानेव तथैव च ॥ ८ ॥ यथा दिशो महाकाशो यथैव सृष्टिगोलकम् ॥ प्रकृतेर्महतश्च स्यादहं  
 कारस्तथैव च ॥ ९ ॥ यथैव शब्दस्तन्मात्रं तथैव च हुताशनः ॥ तथापि तत्समुत्पत्तिं कथयामि निशामय ॥ १० ॥ एकदा सृष्टिकाले  
 च ब्रह्मानंतमहेश्वराः ॥ श्वेतद्वीपं ययुः सर्वे द्रष्टुं विष्णुं जगत्पतिम् ॥ ११ ॥ परस्परं च संभाषां कृत्वा सिंहासनेषु च ॥ उचुः सर्वे सभा  
 मध्ये सुरम्ये पुरतो विभोः ॥ १२ ॥ विष्णुगात्रोद्भवास्तत्र कामिन्यः कमलाकलाः ॥ तत्र नृत्यंति गायंति विष्णुगाथाश्च सुस्वरम् ॥ १३ ॥  
 तासां च कठिनां श्रोणिं कठिनं स्तनमंडलम् ॥ सस्मितं मुखपद्मं च दृष्ट्वा ब्रह्मा सुकामुकः ॥ १४ ॥ मनोनिवारणं कर्तुं न शशाक  
 पितामहः ॥ वीर्यं पपात चच्छाद लज्जया वाससा विभुः ॥ १५ ॥ तद्वीर्यं वस्त्रसहितं प्रतप्तं कामतापतः ॥ क्षीरोदे प्रेरयामास संगीते वि  
 रते द्विज ॥ १६ ॥ जलादुत्थाय पुरुषः प्रज्वलन्ब्रह्मतेजसा ॥ उवास ब्रह्मणः क्रोडे लज्जितस्य च संसदि ॥ १७ ॥ एतस्मिन्नंतरे रुष्टो  
 जलादुत्थाय सत्वरः ॥ प्रणम्य वरुणो देवो बालं नेतुं समुद्यतः ॥ १८ ॥ बालो दधार ब्रह्माणं बाहुभ्यां च भयाद्बुद्धम् ॥ किंचिन्नोवाच  
 जगतां विधाता लज्जया द्विज ॥ १९ ॥ बालकस्य करे धृत्वा चकाराकर्षणं रुषा ॥ वरुणश्च सभामध्ये तं चिक्षेप प्रजापतिः ॥ २० ॥  
 पपात दूरतो देवो वरुणो दुर्बलस्ततः ॥ मूर्च्छां संप्राप मृतवत्कोपदृष्ट्या विधेरहो ॥ २१ ॥ चेतनं कारयामासामृतपट्ट्या च शंकरः ॥  
 संप्राप्य चेतनं तत्र तमुवाच जलेश्वरः ॥ २२ ॥ ॥ वरुण उवाच ॥ ॥ बालो जले समुद्भूतो मम पुत्रोयमीप्सितः ॥ अहं गृहीत्वा या



ब्र. वै. क.

॥२३६॥

विद्याधर्यप्सरोभिश्च किन्नरीभिश्च सत्वरम् ॥ स्थलं च ददृशुर्देवा मुनयश्च नृपेश्वराः ॥ ५० ॥ सर्वे समागता ये च विवाहदर्शनोत्सु  
 काः ॥ रंभास्तंभसहस्रैश्च पट्टसूत्रपारिष्कृतैः ॥ ५१ ॥ चंपकानां चंदनानां रसालानां च पल्लवैः ॥ माल्यैर्नानाविधैश्चैव पीतरक्तसिता  
 न्वितैः ॥ ५२ ॥ परितो मंगलघटैः फलपल्लवसंयुतैः ॥ कस्तूरीचंदनाक्तैश्च कुंकुमेन विराजितैः ॥ ५३ ॥ पर्णैर्लाजैः फलैः पुष्पैर्दूर्वाभि  
 रुपशोभितैः ॥ मुनिभिर्ब्राह्मणैश्चैव राजैर्द्रैरपि वेष्टितम् ॥ ५४ ॥ रत्नैर्द्रसारनिर्माणवेदीयुक्तं मनोहरम् ॥ चर्चितं चंदनस्निग्धैः कस्तूरी  
 कुंकुमान्वितैः ॥ ५५ ॥ सुगंधिशीतमंदैश्च पवनैः सुरभीकृतम् ॥ रत्नानां च सहस्रैश्च ज्वलितं ज्वलदीप्तकैः ॥ ५६ ॥ नानाप्रकारधृ  
 पैश्च गंधद्रव्यैः सुवासितम् ॥ चित्रावचित्रैर्विविधैः शिल्पिनां पुण्यकारिणाम् ॥ ५७ ॥ परितः परितश्चैव शोभनाहैः सुशोभनैः ॥  
 गंधर्वाणां च संगीतैर्मधुरैर्मधुरीकृतम् ॥ ५८ ॥ विद्याधरीणां नृत्यैश्च नर्तकीनां च शिल्पिणाम् ॥ तत्र निश्चेष्टचित्रैश्च जनराजिविराजितम्  
 ॥ ५९ ॥ गुप्तद्वारैर्गवाक्षैश्च युवतीभिश्च वीक्षितम् ॥ मंगलेन घटेनैव विदुषा च पुरोधसा ॥ ६० ॥ कुशहस्तेन भूपेन दानेन दानव  
 स्तुना ॥ दृष्ट्वा च प्रांगणे राज्ञो देवा ब्रह्मादयस्तथा ॥ ६१ ॥ अवरुह्य रथात्तूर्णं तिष्ठन्ति प्रांगणे मुदा ॥ राजेंद्रा दानवेंद्राश्च मुनयः सनका  
 दयः ॥ ६२ ॥ श्रीकृष्णश्चापि भगवान्पार्षदप्रवरैः सह ॥ तान्दृष्ट्वा सहसोत्थाय जवेन भीष्मकस्तथा ॥ ६३ ॥ मूर्ध्ना ववन्दे देवांश्च  
 मुनीन्द्रांश्च नृपांस्तथा ॥ रत्नसिंहासने चैव सुरभ्येषु पृथक्पृथक् ॥ ६४ ॥ क्रमतो वासयामास संपूज्य सादरेण च ॥ राजा तुष्टाव  
 भक्त्या च तान्सर्वान्भक्तिपूर्वकम् ॥ वसुदेवं वासुदेवं साश्रुनेत्रः पुटांजलिः ॥ ६५ ॥ ॥ भीष्मक उवाच ॥ ॥ अद्य मे सफलं  
 जन्म जीवितं च सुजीवितम् ॥ ६६ ॥ बभूव जन्मकोटीनां कर्ममूलनिकृंतनम् ॥ स्वयं विधाता जगतां प्रदाता सर्वसंप  
 दाम् ॥ ६७ ॥ स्वप्ने यत्पादपद्मं च द्रष्टुं नैव क्षमः प्रभो ॥ तपसां फलदाता च संस्रष्टा प्रांगणे मम ॥ ६८ ॥ स्वात्मारामेषु पूर्णेषु  
 शुभप्रश्नमभीप्सितम् ॥ योगीन्द्रैरपि सिद्धेन्द्रैः सुरैर्द्रैश्च मुनीन्द्रकैः ॥ ६९ ॥ ध्यानादृष्टश्च यो देवः स शिवः प्रांगणे मम ॥ कालस्य  
 कालो भगवान्मृत्योर्मृत्युश्च यः प्रभुः ॥ ७० ॥ मृत्युंजयश्च सर्वेशो नराणां दृष्टिगोचरः ॥ यस्य मूर्ध्ना सहस्रेषु मूर्ध्नि विश्वं चराच

॥२३६॥



रणं नाम त्रिंशदधिकशततमोऽध्यायः ॥१३०॥ ॥ शौनक उवाच ॥ ॥ अत्यपूर्वमुपाख्यानं श्रुतं परममद्भुतम् ॥ सुगोप्यं च सुगोप्यं च  
 रम्यं रम्यं नवं नवम् ॥ १ ॥ किमनिर्वचनीयं च कमनीयं मनोहरम् ॥ सुदुर्लभा कथा प्रोक्ता पुराणेषु पुरातनी ॥ २ ॥ एवंभूतं च सुदिनं  
 कदास्माकं भविष्यति ॥ तज्जन्म सफलं धन्यं यत्र वैष्णवसंगमः ॥ ३ ॥ गर्भवासोच्छेदनं च कर्ममूलनिकृंतनम् ॥ हरिदास्यप्रदं शुद्धं  
 भक्तानां भक्तिवर्धनम् ॥ ४ ॥ असाधुसंगदुर्बुद्धिपापोन्मूलनकारणम् ॥ गणेशजन्मोपाख्यानं पुराणेषु सुदुर्लभम् ॥ ५ ॥ तुलसीराधिका  
 ख्यानं किमपूर्वं श्रुतं परम् ॥ नवं यद्यद्गोपनीयं व्यक्तमव्यक्तमीप्सितम् ॥ सर्वं श्रुतं महाभाग परिपूर्णं मनोहरम् ॥ ६ ॥ अधुना श्रोतु  
 मिच्छामि बह्वैरुत्पत्तिमीप्सिताम् ॥ स्वर्णस्य च महाभाग तन्मे व्याख्यातुमर्हसि ॥ ७ ॥ ॥ सूत वाच ॥ ॥ सामग्रीकरणं सृष्टेर्जल  
 मेव हुताशनः ॥ तथैव प्रकृतिर्नित्या महानेव तथैव च ॥ ८ ॥ यथा दिशो महाकाशो यथैव सृष्टिगोलकम् ॥ प्रकृतेर्महतश्च स्यादहं  
 कारस्तथैव च ॥ ९ ॥ यथैव शब्दस्तन्मात्रं तथैव च हुताशनः ॥ तथापि तत्समुत्पत्तिं कथयामि निशामय ॥ १० ॥ एकदा सृष्टिकाले  
 च ब्रह्मानंतमहेश्वराः ॥ श्वेतद्वीपं ययुः सर्वे द्रष्टुं विष्णुं जगत्पतिम् ॥ ११ ॥ परस्परं च संभाषां कृत्वा सिंहासनेषु च ॥ ऊचुः सर्वे सभा  
 मध्ये सुरम्ये पुरतो विभोः ॥ १२ ॥ विष्णुगात्रोद्भवास्तत्र कामिन्यः कमलाकलाः ॥ तत्र नृत्यंति गायंति विष्णुगाथाश्च सुस्वरम् ॥ १३ ॥  
 तासां च कठिनां श्रोणिं कठिनं स्तनमंडलम् ॥ सस्मितं मुखपद्मं च दृष्ट्वा ब्रह्मा सुकामुकः ॥ १४ ॥ मनोनिवारणं कर्तुं न शशाक  
 पितामहः ॥ वीर्यं पपात चच्छाद लज्जया वाससा विभुः ॥ १५ ॥ तद्वीर्यं वस्त्रसहितं प्रतप्तं कामतापतः ॥ क्षीरोदे प्रेरयामास संगीते वि  
 रते द्विज ॥ १६ ॥ जलादुत्थाय पुरुषः प्रज्वलन्ब्रह्मतेजसा ॥ उवास ब्रह्मणः क्रोडे लज्जितस्य च संसदि ॥ १७ ॥ एतस्मिन्नंतरे रुष्टो  
 जलादुत्थाय सत्वरः ॥ प्रणम्य वरुणो देवो बालं नेतुं समुद्यतः ॥ १८ ॥ बालो दधार ब्रह्माणं बाहुभ्यां च भयादुदन् ॥ किंचिन्नोवाच  
 जगतां विधाता लज्जया द्विज ॥ १९ ॥ बालकस्य करे धृत्वा चकाराकर्षणं रुषा ॥ वरुणश्च सभामध्ये तं चिक्षेप प्रजापतिः ॥ २० ॥  
 पपात दूरतो देवो वरुणो दुर्बलस्ततः ॥ मूर्च्छां संप्राप मृतवत्कोपदृष्ट्या विधेरहो ॥ २१ ॥ चेतनं कारयामासामृतदृष्ट्या च शंकरः ॥  
 संप्राप्य चेतनं तत्र तमुवाच जलेश्वरः ॥ २२ ॥ ॥ वरुण उवाच ॥ ॥ बालो जले समुद्भूतो मम पुत्रोयमीप्सितः ॥ अहं गृहीत्वा या



तस्य सूतकम् ॥ दैवे पित्र्ये न कर्मार्हः सोपीत्याह महेश्वरः ॥ ६ ॥ कुरुते नरबुद्धिं च मातरं पितरं गुरुम् ॥ अयशस्तस्य सर्वत्र  
विघ्न एव पदेपदे ॥ ७ ॥ संपन्नमत्तो यः करोति स्वगुरोश्च पराभवम् ॥ अचिरात्सर्वनाशश्च भवेत्तस्य सुनिश्चितम् ॥ ८ ॥  
मां च दृष्ट्वा सभामध्ये नोत्तस्थौ पाकशासनः ॥ तत्फलं भुज्यते साक्षात्सद्यः पश्य च सांप्रतम् ॥ ९ ॥ अहं कारोमि मोक्षं च तव  
रक्षां सुनिश्चितम् ॥ शासितुं रक्षितुं शक्तः स एव गुरुच्यते ॥ १० ॥ न पश्यति सती त्वं च हृच्छुद्धायाश्च योषितः ॥ यन्मानसे  
विकल्पश्च तस्य धर्मश्च नश्यति ॥ ११ ॥ भविष्यति प्रभावस्ते दुर्गायाश्च समः सति ॥ लक्ष्मीसमा प्रतिष्ठा च यशस्तद्यशसा स  
मम् ॥ १२ ॥ सौभाग्यं राधिकातुल्यं तत्समं प्रेम भर्तारि ॥ तत्तुल्यं गौरवं मान्यं प्रीतिः प्राधान्यमीश्वरे ॥ १३ ॥ रोहिण्याश्च समा  
पेक्षा पूज्या च भारतीसमा ॥ शुद्धा निरुपमा शश्वत्सावित्रीसदृशी सदा ॥ १४ ॥ एतस्मिन्नंतरे तत्र आगतो नहुषाच्चरः ॥ उवाच  
वचनं भीतो वाक्पतेर्गोचरे ततः ॥ १५ ॥ ॥ दूत उवाच ॥ ॥ उत्तिष्ठ देवि शीघ्रं त्वं गच्छस्व नहुषं प्रति ॥ क्रीडां कर्तुं च  
रहसि रम्ये नंदनकानने ॥ १६ ॥ दूतस्य वचनं श्रुत्वा तमुवाच बृहस्पतिः ॥ कंपितावयवः कोपाद्रक्तपंकजलोचनः ॥ १७ ॥  
॥ गुरुवाच ॥ ॥ नहुषं वद गत्वा त्वं शचीं चेद्रोक्तुमिच्छसि ॥ अपूर्वं यानमारुह्य निशायामागमिष्यसि ॥ १८ ॥ सप्त  
र्षीणां च स्कंधे च दत्त्वा स्वशिविकां शुभाम् ॥ तामारुह्य सुवेषश्च गमनं कर्तुमर्हसि ॥ १९ ॥ वाक्पतेर्वचनं श्रुत्वा गत्वोवाच  
नृपं तदा ॥ दूतस्य वचनं श्रुत्वा प्रहस्योवाच किंकरम् ॥ २० ॥ गच्छगच्छ त्वरन् गच्छ सप्तर्षीञ्छीघ्रमानय ॥ उपायं च करिष्या  
मि तैः सार्द्धं सांप्रतं चर ॥ २१ ॥ नृपस्य वचनं श्रुत्वा गत्वा दूतस्तदंतिकम् ॥ उवाच सर्वास्तत्रैव यथोक्तं नहुषेण च ॥ २२ ॥ दूत  
स्य वचनं श्रुत्वा ययुः सप्तर्षयो मुदा ॥ राजा दृष्ट्वा च तान्सर्वान्ननामोवाच सादरम् ॥ २३ ॥ ॥ नहुष उवाच ॥ ॥ यूयं च  
ब्रह्मणः पुत्रा ज्वलंतो ब्रह्मतेजसा ॥ ब्रह्मणः सदृशाः सर्वे सततं भक्तवत्सलाः ॥ २४ ॥ नारायणपराः शश्वच्छुद्धसत्त्वस्वरूपिणः ॥  
मोहमात्सर्यहीनाश्च दर्पाहंकारवर्जिताः ॥ २५ ॥ नारायणसमाः सर्वे तेजसा यशसा सदा ॥ गुणेन कृपया प्रेम्णा वरदानेन निश्चि



दनं तारा रुरोदोच्चैर्मुहुर्मुहुः ॥ ६३ ॥ पपात चरणेतारा रुरोद च पुनःपुनः ॥ अपराधं क्षमेत्युक्त्वा गुरुस्तुष्टोष्युवाच ताम् ॥ ६४ ॥ गुरु  
 रुवाच ॥ ॥ उत्तिष्ठ तारे शच्याश्च सर्वं भद्रं भविष्यति ॥ सद्यः प्राप्स्यति भर्तारं महेंद्रं च मदाशिषा ॥ ६५ ॥ इत्युक्त्वा स गुरु  
 स्तत्र विरराम च नारद ॥ पपात चरणेतारा पुनरेव रुरोद च ॥ ६६ ॥ गृहीत्वा च शचीं तारा संस्थाप्य च स्ववक्षसि ॥ बोधयामा  
 स विविधमध्यात्मकमनुत्तमम् ॥ ६७ ॥ शचीकृतं गुरुस्तोत्रं पूजाकाले च यः पठेत् ॥ गुरुश्चाभीष्टदेवश्च संतुष्टः प्रतिजन्मनि  
 ॥ ६८ ॥ ग्रहदेवद्विजास्तं च परितुष्टाश्च संततम् ॥ राजानो बांधवाश्चैव संतुष्टाः सर्वतः सदा ॥ ६९ ॥ गुरुभक्तिं विष्णुभक्तिं  
 वांछितं लभते ध्रुवम् ॥ सदा हर्षो भवेत्तस्य न च शोकः कदाचन ॥ ७० ॥ पुत्रार्थी लभते पुत्रं भार्यार्थी लभते प्रियाम् ॥ सुस्वरू  
 पां गुणवतीं सतीं पुत्रवतीं ध्रुवम् ॥ ७१ ॥ रोगातो मुच्यते रोगाद्बद्धो मुच्येत बंधनात् ॥ अस्पृष्टकीर्तिः सुयशा मूर्खो भवति पंडितः  
 ॥ ७२ ॥ कदाचिद्वंधुविच्छेदो न भवेत्तस्य निश्चितम् ॥ नित्यं तद्वर्द्धते धर्मो विपुलं निर्मलं यशः ॥ ७३ ॥ लभते परमैश्वर्यं पुत्र  
 पौत्रधनान्वितम् ॥ इह सर्वसुखं भुक्त्वा प्राप्यते श्रीहरेः पदम् ॥ ७४ ॥ न भवेत्तत्पुनर्जन्म हरिदास्यं लभेद्भुवम् ॥ विष्णुभक्ति  
 रसाब्धौ च निमग्नश्च मवेद्भुवम् ॥ ७५ ॥ शश्वत्पिबति शांतश्च विष्णुभक्तिरसामृतम् ॥ जन्ममृत्युजराव्याधिशोकसंतापनाशनम्  
 ॥ ७६ ॥ इति श्रीब्रह्मवैवर्ते महापुराणे श्रीकृष्णजन्मखण्डे उत्तरार्धे नारायणनारदसंवादे महेंद्रदर्पभंगप्रकरणे शचीशोकापनो  
 दने शचीकृतगुरुस्तोत्रकथनं नामैकोनषष्टितमोऽध्यायः ॥ ५९ ॥ ॥ श्रीनारायण उवाच ॥ ॥ शचीस्तोत्रं समाकर्ण्य परि  
 तुष्टो बृहस्पतिः ॥ उवाच मधुरं शांतः कांतामिंद्रस्य नारद ॥ १ ॥ ॥ बृहस्पतिरुवाच ॥ ॥ त्यज वत्से भयं सर्वं भयं किं  
 ते मयि स्थिते ॥ यथा कचस्य पत्नी मे तथा त्वमपि शोभने ॥ २ ॥ यथा पुत्रस्तथा शिष्यो न भेदः पुत्रशिष्ययोः ॥ तर्पणे पि  
 ङ्गदाने च पालने परितोषणे ॥ ३ ॥ यथाग्निदाता पुत्रश्च तथा शिष्यश्च निश्चितम् ॥ इतीदं कण्वशाखायामुवाच कमलोद्भवः ॥ ४ ॥  
 पिता माता गुरुभार्या शिशुश्चानाथबांधवाः ॥ एते पुंसां नित्यपोष्या इत्याह कमलोद्भवः ॥ ५ ॥ यश्चैतांश्च न पुष्पाति भस्मांतं



तम् ॥ २६ ॥ इत्युक्त्वा प्रणतो राजा तुष्टाव च रुरोद च ॥ दृष्ट्वा ते कातरं भूपमूचुः परहितैषिणः ॥ २७ ॥ ॥ ऋषय  
 ऊचुः ॥ ॥ वरं वृणीष्व हे वत्स यत्ते मनसि वाञ्छितम् ॥ सर्वं दातुं वयं शक्ता नासाध्यं नश्च किञ्चन ॥ २८ ॥ इन्द्रत्वं वा मनुत्वं  
 वा चिरायुर्वा ततः परम् ॥ सप्तद्वीपेश्वरत्वं चाप्यतीव सुचिरं सुखम् ॥ २९ ॥ अथापि सर्वसिद्धित्वं सर्वैश्वर्यं सुदुर्लभम् ॥ मुक्तिं वा  
 हरिभक्तिं वा तपसा या सुदुर्लभा ॥ ३० ॥ किमीप्सितं ते हे वत्स ब्रूहि नः सांप्रतं मुदा ॥ सर्वं तुभ्यं प्रदायैव यास्यामस्तपसे  
 मुदा ॥ ३१ ॥ युगलक्षसमं यच्च क्षणं कृष्णाचनं विना ॥ दुर्दिनं दुर्दिनं यत्तद्ध्यानसेवनवर्जितम् ॥ ३२ ॥ विना तत्सेवनं यो हि  
 विषयान्यं च वाञ्छति ॥ विषममि प्रणाशाय विहायामृतमीप्सितम् ॥ ३३ ॥ ब्रह्मा शिवश्च धर्मश्च विष्णुश्चापि महान्विराट् ॥ गणेशश्च  
 दिनेशश्च शेषश्च सनकादयः ॥ ३४ ॥ एते यच्चरणांभोजं ध्यायंतोहर्निशं मुदा ॥ जन्ममृत्युजराव्याधिहरं तन्निरता वयम् ॥ ३५ ॥  
 तेषां च वचनं श्रुत्वा तानुवाच नृपेश्वरः ॥ सलज्जितो नम्रवक्रो मायामोहितमानसः ॥ ३६ ॥ ॥ नहुष उवाच ॥ ॥ सर्वं  
 दातुं समर्थाश्च यूयं च भक्तवत्सलाः ॥ अधुना देहि मे तूर्णं शचीदानमभीप्सितम् ॥ ३७ ॥ सप्तर्षिवाहनं कांतं शचीच्छति महा  
 सती ॥ एतदेव मम वरं निष्पन्नं कुरुताचिरम् ॥ ३८ ॥ नहुषस्य वचः श्रुत्वा मुनयश्च परस्परम् ॥ अत्युच्चैर्जहसुः सर्वे कौतुकेन च  
 नारद ॥ ३९ ॥ राजानं मोहितं मत्वा वेष्टितं विष्णुमायया ॥ चक्रुः प्रतिज्ञां वोढुं च कृपया दीनवत्सलाः ॥ ४० ॥ चक्रुः स्कंधे  
 तच्छिविकां मुक्तामाणिक्यभूषिताम् ॥ राजा ययौ सुवेषश्च रत्नभूषणभूषितः ॥ ४१ ॥ दृष्ट्वा चातिविलंबं च भर्त्सयामास तानृपः ॥  
 क्रुधा शशाप दुर्वासाश्चाग्रगामी च वर्त्मनि ॥ ४२ ॥ महानजगरो भूत्वा पत वै मूढमानस ॥ दर्शनाद्धर्मपुत्रस्य तव मोक्षो भवि  
 ष्यति ॥ ४३ ॥ रत्नयानेन वैकुण्ठं गत्वा वैकुण्ठसेवनम् ॥ करिष्यसि महाराज न कर्म निष्फलं भवेत् ॥ ४४ ॥ इत्युक्त्वा प्रययुः सर्वे  
 प्रहस्य मुनिसत्तमाः ॥ राजा पपात तच्छापात्सर्पो भूत्वा महामुने ॥ ४५ ॥ शची जगाम तच्छ्रुत्वा गुरुं नत्वामरावतीम् ॥ ययौ  
 बृहस्पतिः शीघ्रं यत्रेद्रः पद्मतंतुषु ॥ ४६ ॥ गत्वा सरोवराभ्याशमाजहाव सुरेश्वरम् ॥ अतिप्रसन्नवदनः कृपया च कृपानिधिः ॥ ४७ ॥



॥ बृहस्पतिरुवाच ॥ ॥ अयि वत्स त्वमागच्छ भयं किं ते मयि स्थिते ॥ त्यज भीतिमिहागच्छ गुरुस्तेहं बृहस्पतिः ॥ ४८ ॥  
 स्वगुरोश्च स्वरं श्रुत्वा महेंद्रो हृष्टमानसः ॥ रूपं विहाय सूक्ष्मं च स्वरूपेण समाययौ ॥ ४९ ॥ पपात दंडवन्मूर्ध्ना भक्त्या चरणयो  
 गुरोः ॥ तं रुदंतं महाभीतं मुदोरसि चकार सः ॥ ५० ॥ कारयित्वा सोमयागं प्रायश्चित्तार्थमेव च ॥ रत्नसिंहासने रम्ये वासया  
 मास तं गुरुः ॥ ५१ ॥ प्रददौ परमैश्वर्यं पूर्वस्माच्च चतुर्गुणम् ॥ आगत्य सर्वदेवाश्च चक्रुः सेवां मुदान्विताः ॥ ५२ ॥ शची संप्राप  
 भर्तारं महेंद्रं त्रिदशेश्वरम् ॥ मंदिरे पुष्पतल्पे च मुमुदे सा मुदान्विता ॥ ५३ ॥ इत्येवं कथितं वत्स महेंद्रदर्पभंजनम् ॥ शचीसतीत्व  
 रक्षा च किं भूयः श्रोतुमिच्छसि ॥ ५४ ॥ नारद उवाच ॥ ॥ सोमयागविधानं च ब्रूहि मां मुनिसत्तम ॥ कथं तं कारयामास गुरुश्च  
 किं फलं परम् ॥ ५५ ॥ ॥ नारायण उवाच ॥ ॥ ब्रह्महत्याप्रशमनं सोमयागफलं मुने ॥ वर्षं सोमलतापानं यजमानः करोति  
 च ॥ ५६ ॥ वर्षमेकं फलं भुंक्ते वर्षमेकं जलं मुदा ॥ त्रैवार्षिकं व्रतमिदं सर्वपापप्रणाशनम् ॥ ५७ ॥ यत्र त्रैवार्षिकं धान्यं निहितं  
 भूतवृद्धये ॥ अधिकं वापि विद्येत स सोमं पातुमर्हति ॥ ५८ ॥ महाराजश्च देवो वा यागं कर्तुमलं मुने ॥ न सर्वसाध्यो यज्ञोयं  
 बहव्रो बहुदक्षिणः ॥ ५९ ॥ इति श्रीब्रह्मवैवर्ते महापुराणे श्रीकृष्णजन्मखंडे उत्तरार्धे नारायणनारदसंवादे शक्रदर्पभंगप्रकरणे शक्रमो  
 क्षकथनं नाम षष्ठिमोऽध्यायः ॥ ६० ॥ ॥ श्रीनारायण उवाच ॥ इति ते कथितं किंचिदिंद्रस्य दर्पभंजनम् ॥ अपरं श्रूयतां  
 ब्रह्मन्सावधानं निगूढकम् ॥ १ ॥ समुद्रमथनं कृत्वा पीत्वामृतरसं पुरा ॥ निर्जित्य दैत्यसंघांश्च बहुदर्पो बभूव ह ॥ २ ॥ तदा कृष्णो  
 बलिद्वारा शक्रदर्पं बभंज ह ॥ भ्रष्टश्रियो बभूवुस्ते देवा इन्द्रपुरोगमाः ॥ ३ ॥ तदा बृहस्पतेः स्तोत्राददितेश्च व्रतेन ते ॥ जातश्च स्वांश  
 कलयाप्यदित्यां वामनो विभुः ॥ ४ ॥ याच्यां कृत्वा बलिं राज्यं कृपया च कृपानिधिः ॥ तस्मै ददौ महेंद्राय देवेभ्यश्चापि संपदम्  
 ॥ ५ ॥ बभूव शक्रदर्पश्च पुनः कल्पांतरे पुरा ॥ विभुर्दुर्वाससो द्वारा जहार तच्छ्रूयं मुने ॥ ६ ॥ पुनर्ददौ च कृपया कृपालुर्भक्तव  
 त्सलः ॥ पुनः श्रीदुर्मदः सोपि जहार गौतमप्रियाम् ॥ ७ ॥ तदा गौतमशापेन भगांश्च बभूव सः ॥ संप्राप यातनामिंद्रः स्वांग



रम् ॥ ७१ ॥ नास्त्यंतः सर्ववेदेषु सोयं च मम प्रांगणे ॥ सर्वकामप्रणयो हि सर्वाग्रे यस्य पूजनम् ॥ श्रेष्ठो देवगणानां च  
 स गणेशो ममांगणे ॥ ७२ ॥ मुनीनां वैष्णवानां च प्रवरो ज्ञानिनां गुरुः ॥ सनत्कुमारो भगवान्प्रत्यक्षः प्रांगणे मम ॥ ७३ ॥  
 ब्रह्मपुत्राश्च पौत्राश्च प्रपौत्राश्चापि वंशजाः ॥ ते सर्वे मद्ब्रह्मेव ज्वलंतो ब्रह्मतेजसा ॥ ७४ ॥ अहो कल्पांतपर्यंतं तीर्थीभूतो  
 ममाश्रयः ॥ येषां पादोदकैस्तीर्थं विशुद्धं तद्ब्रह्म मम ॥ ७५ ॥ पृथिव्यां यानि तीर्थानि तानि तीर्थानि सागरे ॥ सागरे या  
 नि तीर्थानि विप्रपादेषु तानि च ॥ ७६ ॥ विप्रपादोदकक्लिन्ना यावत्तिष्ठति मेदिनी ॥ तावत्पुष्करपत्रेषु पिबन्ति पितरो जलम् ॥  
 ॥ ७७ ॥ विप्रपादोदकं भुक्त्वा दत्त्वा विप्राय दक्षिणाम् ॥ स्नातानां सर्वतीर्थानां फलमाप्नोति निश्चितम् ॥ ७८ ॥ निकृंतनं च वि  
 पदां व्याधिनिर्मूलकारणम् ॥ सुखदं शुभदं सारं विप्रपादोदकं नृणाम् ॥ ७९ ॥ न गंगासदृशं तीर्थं न देवो माधवात्परः ॥ सन  
 त्कुमाराद्भक्तो न न हि कल्पतरोस्तरुः ॥ ८० ॥ न पुष्पं पारिजाताच्च न व्रतं हरिवासरात् ॥ पूजने न हि पूज्यं च न पत्रं तुलसीप  
 रम् ॥ ८१ ॥ न देवी प्रकृतेश्चापि नाधारः पवनात्परः ॥ न हि स्थूलो महाविष्णोर्न सूक्ष्मं परमाणुतः ॥ ८२ ॥ न ब्राह्मणात्परः पूतो  
 नाश्रमश्च परः प्रभुः ॥ न देवो न परः कोपि इत्याह कमलोद्भवः ॥ ८३ ॥ ब्रह्मविष्णुशिवादीनां प्रकृतेश्च परः प्रभुः ॥ ध्यानासाध्यो  
 दुराराध्यो योगिनामपि निश्चितम् ॥ ८४ ॥ निर्गुणश्च निराकारो भक्तानुग्रहविग्रहः ॥ स एव चक्षुषो नृणां साक्षादेवश्च मद्ब्रह्मे  
 ॥ ८५ ॥ देवैर्ब्रह्मेशशेषैश्च ध्यातं यत्पादपंकजम् ॥ धनेशेन गणेशेन दिनेशेनापि दुर्लभम् ॥ ८६ ॥ इत्युक्त्वा भीष्मकः कृष्णं समा  
 नीय स्वयं पुरः ॥ तुष्टाव सामवेदोक्तस्तोत्रेण परमेश्वरम् ॥ ८७ ॥ ॥ भीष्मक उवाच ॥ ॥ सर्वांतरात्मा सर्वेषां साक्षी निर्लिप्त एव  
 च ॥ कर्मिणां कर्मणामेव कारणानां च कारणम् ॥ ८८ ॥ केचिद्ब्रह्मं त्वामेकं ज्योतीरूपं सनातनम् ॥ केचिच्च परमात्मानं जी  
 वो यत्प्रतिबिंबकः ॥ ८९ ॥ केचित्प्राकृतिकं जीवं सगुणं भ्रान्तबुद्ध्यः ॥ केचिन्नित्यशरीरं च बुद्ध्याश्च सूक्ष्मबुद्ध्यः ॥ ९० ॥ ज्योतिर  
 भ्यंतरे नित्यं देहरूपं सनातनम् ॥ कस्मात्तेजः प्रभवति साकारमीश्वरं विना ॥ ९१ ॥ एवं स्तुत्वा स वाचांतः स्मरन्विष्णुं च नारद ॥



पाद्यं पद्माचिंते पादपद्मे चायं ददौ मुदा ॥ ९२ ॥ अर्घ्यं च प्रददौ तत्र दूर्वापुष्पजलान्वितम् ॥ मधुपर्कं च सुरभिं सर्वांगे गंधं  
चंदनम् ॥ ९३ ॥ यत्प्रदत्तं महेंद्रेण शुभकर्मणि यौतुकम् ॥ पारिजातस्य माल्यं च जामातुश्च गले ददौ ॥ ९४ ॥ कुबेरेण च यद्  
तममूल्यरत्नभूषणम् ॥ चकार वरणं तस्य स राजा भक्तिपूर्वकम् ॥ ९५ ॥ वह्निशुद्धांशुकयुगं यदत्तं वह्निना पुरा ॥ ददौ तदेव कृष्णा  
य परिपूर्णतमाय च ॥ ९६ ॥ ज्वलितं रत्नमुकुटं यदत्तं विश्वकर्मणा ॥ ददौ तन्मस्तके राजा कृष्णस्य परमात्मनः ॥ ९७ ॥ धूपं  
रत्नप्रदीपं च नैवेद्यं सुमनोहरम् ॥ नानाप्रकारपुष्पं च रत्नसिंहासनं ददौ ॥ ९८ ॥ सप्ततीर्थोदकं चैव पुनराचमनीयकम् ॥ तांबूलं  
च वरं रम्यं कर्पूरादिसुवासितम् ॥ ९९ ॥ शय्यां रतिकरीं रम्यां पानार्थं वासितं जलम् ॥ कृत्वा च वरणं राजा परिहारं चकार तम्  
॥ १०० ॥ कृतांजलिपुटो राजा तस्मै पुष्पांजलिं ददौ ॥ १०१ ॥ ॥ इति श्रीब्रह्मवैवर्ते महापुराणे श्रीकृष्णजन्मखण्ड उत्तरार्धे  
नारायणनारदसंवादे रुक्मिण्युद्धाहे सप्ताधिकशततमोऽध्यायः ॥ १०७ ॥ ॥ श्रीनारायण उवाच ॥ ॥ एतस्मिन्नंतरे देवी महाल  
क्ष्मीश्च रुक्मिणी ॥ आजगाम सभामध्ये मुनिदेवादिभिर्युता ॥ १ ॥ रत्नसिंहासनस्था च रत्नालंकारभूषिता ॥ वह्निशुद्धांशुका  
धाना कबरीभारभूषिता ॥ २ ॥ पश्यन्ती सस्मिता साध्वी ह्यमूल्यरत्नदर्पणम् ॥ कस्तूरीबिंदुभिर्युक्ता स्निग्धचंदनचर्चिता ॥ ३ ॥ सिं  
दूरविंदुना शश्वद्भालमध्यस्थलोज्ज्वला ॥ तप्तकांचनवर्णाभा शतचंद्रसमप्रभा ॥ ४ ॥ चंदनोक्षितसर्वांगा मालतीमाल्यशोभिता ॥ सप्त  
भिर्नृपपुत्रैश्च समानीता च बालकैः ॥ ५ ॥ देवेंद्राश्च मुनींद्राश्च सिद्धेंद्रा नृपपुंगवाः ॥ ददृशू रुक्मिणीदेवीं महालक्ष्मीं पतिव्रताम् ॥  
॥ ६ ॥ सप्तप्रदक्षिणाः कृत्वा प्रणम्य स्वपतिं सती ॥ सिषेच शीततोयेन स्निग्धचंदनपल्लवैः ॥ ७ ॥ तां सिषेच जगत्कांतः कां  
तां शांतां च सस्मिताम् ॥ ददर्श कांतः कांतां च कांतं कांता शुभे क्षणे ॥ ८ ॥ अथ देवी पितुः क्रोडे समुवास शुभानना ॥ लज्ज  
या नम्रवदना ज्वलन्ती च स्वतेजसा ॥ ९ ॥ राजा देवेश्वरीं तस्मै परिपूर्णतमाय च ॥ प्रददौ संप्रदानेन वेदमंत्रेण नारद ॥ १० ॥ वसुदे  
वाज्ञया कृष्णः स्वस्तीत्युक्त्वा स्थितो मुदा ॥ जग्राह देवीं देवश्च भवानीं च भवो यथा ॥ ११ ॥ सुवर्णानां पंचलक्षं कृष्णाय परमा



त्मने ॥ दक्षिणां तां ददौ राजा परिपूर्णतमाय च ॥ १२ ॥ शुभकर्मणि निष्पन्ने कृत्वा कन्यां च वक्षसि ॥ रुरोद राजा मोहेन मुनि  
 देवेंद्रसंसदि ॥ १३ ॥ परिहारेण वचसा कृत्वा तस्मै समर्पणम् ॥ सिषेच कन्यां धन्यां च नेत्रयुग्मजलेन च ॥ १४ ॥ इति श्रीब्र  
 ह्मवैवर्ते महापुराणे श्रीकृष्णजन्मखण्ड उत्तरार्द्धे नारायणनारदसंवादे रुक्मिण्युद्वाहेऽष्टाधिकशततमोऽध्यायः ॥ १०८ ॥ ॥ श्रीनारा  
 यण उवाच ॥ ॥ एतस्मिन्नंतरे राज्ञी रुक्मिणीजननी शुभा ॥ पतिपुत्रवतीभिश्च साध्वीभिः सहिता मुदा ॥ १ ॥ आगत्य  
 मंगलं कृत्वा तत्र निर्मळनादिकम् ॥ दंपती वेशयामास रत्ननिर्माणमंदिरम् ॥ २ ॥ नानाविचित्रचित्राढ्यं हीरहारेण भूषि  
 तम् ॥ मुक्तामाणिक्यरत्नेन सुदीप्तं दर्पणेन च ॥ ३ ॥ ददर्श कृष्णस्तत्रैव दुर्गा दुर्गतिनाशिनीम् ॥ सरस्वतीं च सावित्रीं रतिं च  
 रोहिणीं सतीम् ॥ ४ ॥ देवपत्नीं राजपत्नीं मुनिपत्नीं पतिव्रताम् ॥ रत्नसिंहासनस्थां च रत्नभूषणभूषिताम् ॥ ५ ॥ उत्तस्थुराराहृद्वा  
 च श्रीकृष्णं जगतीपतिम् ॥ रत्नसिंहासने रम्ये वासयामास तां मुदा ॥ ६ ॥ स्तुतिं चक्रुश्च देवाश्च मुनिपत्न्यश्च माधवम् ॥ पुटांज  
 लियुतास्तत्र क्रमेण च पृथक्पृथक् ॥ ७ ॥ भोजयामास राज्ञी च वरेण सह कन्यकाम् ॥ सकर्पूरं सताबूलं प्रददौ वासितं जलम् ॥  
 ॥ ८ ॥ दुर्गा कृष्णाय प्रददौ तत्र मंगलपत्रिकाम् ॥ सर्वासामाज्ञया देवी पठेति तमुवाच सा ॥ ९ ॥ पपाठ पत्रिकां कृष्णो देवीसं  
 सदि सस्मितः ॥ लक्ष्मी सरस्वती दुर्गा सावित्री राधिका सती ॥ १० ॥ तुलसी पृथिवी गंगाऽरुंधती यमुनादितिः ॥ शतरूपा च  
 सीता च देवहूतिश्च मेनिका ॥ ११ ॥ देव्यश्चैताश्च दंपत्योः कुर्वतु मंगलं परम् ॥ पपाठ चेति कृष्णश्च शुश्रुवुर्जहसुश्च ताः ॥ १२ ॥  
 ॥ ॥ पार्वत्युवाच ॥ ॥ रुक्मिणीं रुक्मिणीकांत त्वां पश्यन्तीं च सस्मिताम् ॥ पश्य प्रौढां रूपवतीं सुंदरीं नवयौवनाम् ॥ १३ ॥  
 ॥ ॥ सरस्वत्युवाच ॥ ॥ तव योग्या च युवती रत्नभूषणभूषिता ॥ त्वां प्रार्थयन्ती सुचिरमवमन्यान्यमीश्वरम् ॥ १४ ॥  
 ॥ ॥ सावित्र्युवाच ॥ ॥ यथा वरस्तथा कन्या विधिना योजिता पुरा ॥ विदग्धाया विदग्धेन सर्वत्र संगमः शुभः ॥ १५ ॥  
 ॥ ॥ रत्युवाच ॥ ॥ ईश्वरेण परीहासं का वा कर्तुं क्षमा भुवि ॥ ध्यानासाध्यो दुराराध्यश्चावमन्यान्यमीश्वरम् ॥ १६ ॥



॥ गायत्र्युवाच ॥ ॥ यथा वरस्तथा कन्या चाक्षुब्धे भैष्मके गृहे ॥ ॥ रोहिण्युवाच ॥ ॥ सत्यं ब्रूहि जगन्नाथ का  
मिनीनां च संसदि ॥ कीदृशी राधिका रम्या रुक्मिणी चापि कीदृशी ॥ १७ ॥ ॥ सरस्वत्युवाच ॥ ॥ राधायां यादृशी प्रीती  
रुक्मिण्यां नैव तादृशी ॥ सा संगिनी पूर्वकाले सर्वक्रीडासु वर्धिनी ॥ १८ ॥ प्राणाधिष्ठातृदेवी सा पंचप्राणाधिका सती ॥ रुक्मिणी  
कमला साक्षात्संपदामधिदेवता ॥ १९ ॥ सर्वशक्तिस्वरूपा च कृष्णस्य परमात्मनः ॥ बुद्धेरप्यधिदेवी च दुर्गा नारायणी परा ॥  
॥ २० ॥ देवाधिष्ठातृदेवी त्वं सावित्री वेदमातृका ॥ विद्याधिदेवताहं च ततोऽन्याश्च कलाकलाः ॥ २१ ॥ न ब्रह्मणि शिवे शेषे  
गणेशे च दिनेश्वरे ॥ न भक्तेषु च पद्मायां न शिवायां च मय्यपि ॥ २२ ॥ प्रसादो यादृशस्तस्यामन्येषु च न तादृशः ॥ त्रैलोक्ये  
पृथिवी धन्या सुपुण्यं भारतं यतः ॥ २३ ॥ तत्र वृंदावनं धन्यं राधापादाब्जचिह्नितम् ॥ सर्वासामपि देवीनां राधा पुण्यवती सती ॥  
॥ २४ ॥ राधापादाब्जनखरे ददौ स्निग्धमलक्तकम् ॥ अयमेवमिति श्रुत्वा जहसुः सर्वयोषितः ॥ २५ ॥ ध्यायन्ते दूरतः सर्वा  
राधा वक्षःस्थलस्थिता ॥ तस्माद्वाधां नमस्कृत्य तुलनां मन्यते किल ॥ २६ ॥ सरस्वतीवचः श्रुत्वा सावित्री पार्वती सती ॥ अन्या  
श्च योषितः सर्वाः साध्वित्यूचुश्च संसदि ॥ २७ ॥ लोपामुद्रानसूया चाप्यहल्यारुंधती तथा ॥ सर्वास्ता मुनिपत्न्यश्च रभसं चक्रुरी  
श्वरम् ॥ २८ ॥ अथ देवांश्च भूपांश्च मुनींश्चापि भीष्मकः ॥ पूजयामास विधिना भोजयामास सादरम् ॥ २९ ॥ खाद्यतां खाद्य  
तां लोका दीयतां दीयतामिति ॥ शब्दो बभूव नगरे वाद्यसंगीतमंगलैः ॥ ३० ॥ अथ प्रभाते ब्रह्मेशशेषाद्यास्त्रिदशास्तथा ॥ यानमारो  
हणं भूपाश्चक्रिरे च त्वरान्विताः ॥ ३१ ॥ राजा महोग्रसेनश्च वसुदेवस्त्वरान्वितः ॥ कारयामास यात्रां च श्रीकृष्णं रुक्मिणीं सतीम् ॥  
॥ ३२ ॥ सुभद्रा रुक्मिणीमाता कन्यां कृत्वा स्ववक्षसि ॥ रुरोदोच्चैस्तत्सखीभिर्वाधवैरित्युवाच सा ॥ ३३ ॥ ॥ सुभद्रोवाच ॥ ॥  
क यासि मां परित्यज्य वत्से मातरमीश्वरीम् ॥ कथं जीवामि त्वां त्यक्त्वा कथं त्वं वापि जीवसि ॥ ३४ ॥ महालक्ष्मीर्मम  
गृहात्कन्यारूपा च मायया ॥ वसुदेवालयं यासि वासुदेवप्रिया सती ॥ ३५ ॥ इत्युक्त्वा कन्यकां शोकात्सिषेच नेत्रजैर्जलैः ॥



भीष्मकः साश्रुनेत्रश्च कन्यां कृष्णे समर्प्य च ॥ ३६ ॥ तं च कृत्वा परीहारं रुरोदोच्चैरतीव सः ॥ रुरोद रुक्मिणी देवी श्रीकृष्ण  
 आपि मायया ॥ ३७ ॥ रथमारोपयामास वसुदेवः सुतं वधूम् ॥ एतस्मिन्नंतरे राजा जामात्रे यौतुकं ददौ ॥ ३८ ॥ गजेंद्राणां सहस्रं  
 च षड्गुणं च तुरंगमम् ॥ दासीनां च सहस्रं च किंकराणां शतंशतम् ॥ ३९ ॥ रत्नानां च सहस्रं चैवामूल्यरत्नभूषणम् ॥ स्वर्णा  
 नां परिशुद्धानां पंचलक्षं च सादरम् ॥ ४० ॥ तोयभोजनपात्राणि कृतानि विश्वकर्मणा ॥ सौवर्णानि च रम्याणि सुरभीः प्रददौ  
 मुदा ॥ ४१ ॥ दुग्धवतीनां धेनूनां सवत्सानां सहस्रकम् ॥ अमूल्यानि च रम्याणि वह्निशुद्धांशुकानि च ॥ ४२ ॥ वसुदेवश्चोग्र  
 सेनो देवैश्च मुनिभिः सह ॥ प्रहृष्टवदनः शीघ्रं द्वारकाभिमुखं ययौ ॥ ४३ ॥ प्रविश्य स्वपुरीं रम्यां कारयामास मंगलम् ॥  
 वाद्यं च वादयामास सुंदरं सुमनोहरम् ॥ ४४ ॥ देवकी रोहिणी रम्या यशोदा नंदगेहिनी ॥ अदितिश्च दितिश्चैव तथा च  
 वरकामिनी ॥ ४५ ॥ श्रीकृष्णं रुक्मिणीं रम्यां विलोक्य च पुनःपुनः ॥ गृहं प्रवेशयामास कारयामास मंगलम् ॥ ४६ ॥  
 चतुर्विधं भोजयित्वा देवांश्च मुनिपुंगवान् ॥ नृपांश्च बांधवांश्चैव परिहारं चकार च ॥ ४७ ॥ भट्टेभ्यो ब्राह्मणेभ्योपि ददौ  
 रत्नादिकं मुदा ॥ तांश्चापि भोजयामास परितुष्टांश्च सस्मितान् ॥ ४८ ॥ एवं भुक्त्वा धनं लब्ध्वा ययुः सर्वे गृहं मुदा ॥  
 मंगलं कारयामास वसुदेवस्य वल्लभा ॥ ४९ ॥ ॥ इति श्रीब्रह्मवैवर्ते महापुराणे श्रीकृष्णजन्मखण्ड उत्तरार्द्धे नारायणनारदसंवादे  
 रुक्मिण्युद्वाहे नवाधिकशततमोऽध्यायः ॥ १०९ ॥ ॥ श्रीनारायण उवाच ॥ ॥ आगतेषु गतेष्वेवं संगे मंगलकर्मणि ॥  
 नंदो यशोदया सार्द्धं पुत्राभ्याशं समाययौ ॥ १ ॥ ॥ यशोदोवाच ॥ ॥ ज्ञानं च भवता दत्तं पित्रे नंदाय माधव ॥ मां  
 चापि मातरं वत्स कृपां कुरु कृपानिधे ॥ २ ॥ मामुद्धर महाभाग धरोद्धारणकारण ॥ भवाब्धितरणे भीमे भीतां च पतितामपि ॥  
 ॥ ३ ॥ मायामयी सा प्रकृतिर्भवाब्धितरणे तरिः ॥ त्वमेव कर्णधारश्च भक्तोत्तीर्ण कृपामय ॥ ४ ॥ यशोदावचनं श्रुत्वा जहास पुरुषो  
 त्तमः ॥ उवाच मातरं भक्त्या ज्ञानिनां च गुरोर्गुरुः ॥ ५ ॥ ॥ श्रीभगवानुवाच ॥ ॥ सिद्धियोगात्मकं मातर्ज्ञानं च विषयात्म



कम् ॥ ज्ञानं भक्त्यात्मकं श्रेष्ठं महास्यकारणं शुभम् ॥ ६ ॥ ज्ञानं पंचविधं प्रोक्तं सर्ववेदेषु संमतम् ॥ भक्त्यात्मकं सर्वपरं तेषां च  
 लक्षणं शृणु ॥ ७ ॥ क्षुत्पिपासादिकानां च खंडनं स्वांतशोधनम् ॥ नाडीनां शोधनं चैव चक्राणामपि भेदनम् ॥ ८ ॥ शक्ति  
 कुंडलिनीयुक्तमीश्वरं चिंतयेत्ततः ॥ इंद्रियाणां च दमनं लोभादीनां च वर्धनम् ॥ ९ ॥ मूलाधारं स्वधिष्ठानं मणिपूरमनाहतम् ॥ वि  
 शुद्धं च तथाज्ञारूपं चक्रषट्कं प्रकीर्तितम् ॥ १० ॥ नारीणामपि दुर्बोधं मूर्खाणां च विशेषतः ॥ ज्ञानं योगात्मकं साध्वि सिद्धानां  
 साध्यमीप्सितम् ॥ ११ ॥ जंतूनामपि सर्वेषां ज्ञानं स्वविषये तथा ॥ संतः सर्वे विजानन्ति स्वेच्छया च मदीयया ॥ १२ ॥ सिद्ध्या  
 त्मकं च सिद्धानां नियुक्तं सर्वकर्मसु ॥ चतुस्त्रिंशत्सु सिद्धानां साधनं बोधनं तथा ॥ ज्ञानं मोक्षात्मकं सिद्धं परं निर्वाणकारणम् ॥  
 ॥ १३ ॥ निवृत्तिमार्गमारूढं भक्तस्तत्रैव वाञ्छति ॥ भक्त्यात्मकं च यज्ज्ञानं तुभ्यं राधा प्रदास्यति ॥ १४ ॥ तस्यां च मानवं भावं  
 त्यक्त्वाज्ञां च करिष्यति ॥ नंदाय दत्तं यज्ज्ञानं तच्च तुभ्यं प्रदास्यति ॥ १५ ॥ गच्छ नंदव्रजं मातर्नंदेन सह सादरम् ॥ इत्युक्त्वा  
 विनयं कृत्वा जगामाभ्यंतरं हरिः ॥ १६ ॥ नंदो यशोदया सार्द्धं प्रययौ कदलीवनम् ॥ ददर्श राधां तत्रैव निद्रितां त्यक्तभूषणाम् ॥ १७ ॥  
 दधानां शुक्लवस्त्रं च निराहारां कृशोदरीम् ॥ पंकस्थे पंकजदले सजले चंदनार्चिते ॥ १८ ॥ शयानां शुष्कितौष्ठीं च साश्रुनेत्रां च मू  
 र्च्छिताम् ॥ ध्यायमानां पदांभोजं कृष्णस्य परमात्मनः ॥ १९ ॥ बाह्यज्ञानपरित्यक्तां तन्निविष्टैकमानसाम् ॥ पश्यन्तीं सस्मितं  
 कांतं पश्यन्तीमुन्मुखांबुजम् ॥ २० ॥ हसन्तीं च रुदन्तीं च स्वप्ने कांतसमीपतः ॥ सखीभिः परितः शश्वत्सेवितां श्वेतचामरैः ॥ २१ ॥  
 दिवानिशं रक्षितां च गोपीभिः शतकोटिभिः ॥ सावधानपराभिश्च वेत्रहस्ताभिरीश्वरीम् ॥ २२ ॥ सप्तद्वारेषु युक्ताभिः परितः प्रांग  
 णेषु च ॥ तां दृष्ट्वा विस्मयं प्राप्य सभार्यो नंद एव च ॥ २३ ॥ ननाम परया भक्त्या दंडवत्प्रणिपत्य च ॥ निद्रां त्यक्त्वा च सहसा  
 बुबुधे सेश्वरेच्छया ॥ २४ ॥ क्षणेन चेतनां प्राप विषयज्ञानवर्जिताम् ॥ पुरतो दंपती दृष्ट्वा पप्रच्छ सादरं सती ॥ उवाच मधुरं चैवं  
 तत्रैव सखिसंसदि ॥ २५ ॥ ॥ राधिकोवाच ॥ ॥ कस्त्वं चात्र समायातो ब्रूहि वा किं प्रयोजनम् ॥ न च मे विषयज्ञानं न



जानामि नरं पशुम् ॥ २६ ॥ किं जलं वा स्थलं किं वा किं वा नक्तं दिनं शृणु ॥ स्त्रियं पुमांसं क्लीबं वा नाहं जानामि भेदकम्  
 ॥ २७ ॥ राधिकावचनं श्रुत्वा नन्दश्च विस्मयं ययौ ॥ भीता यशोदा निकटं गोपी संभाषिता ययौ ॥ २८ ॥ उवास निकटे तस्याः  
 समुवाच प्रियं वचः ॥ उवास तत्र नन्दश्च गोपीदत्तासनेन च ॥ २९ ॥ ॥ यशोदोवाच ॥ ॥ चेतनं कुरु राधे त्वमात्मानं रक्ष  
 यत्नतः ॥ द्रक्ष्यसि प्राणनाथं च संप्राप्ते मंगले दिने ॥ ३० ॥ त्वत्तो विश्वं पवित्रं च स्वकुलं च सुरेश्वरि ॥ गोप्यश्च पुण्यवत्यश्च  
 त्वत्पादांबुजसेवया ॥ ३१ ॥ लोका गास्यन्ति त्वत्कीर्तिं तीर्थपूतां सुमंगलाम् ॥ सतो वेदाश्च चत्वारः पुराणानि पुरातनम् ॥ ३२ ॥  
 अहं यशोदा नन्दोयं बुद्धिरूपे निबोध माम् ॥ वृषभानुसुता त्वं च मां निशामय सुव्रते ॥ ३३ ॥ द्वारकानगराद्भेदे श्रीकृष्णसन्निधा  
 नतः ॥ तवांतिकमागताहं प्रेरिता हरिणा सति ॥ ३४ ॥ शृणु मंगलवार्ता च मंगलं च गदाभृतः ॥ आराद्रक्ष्यसि कृष्णं तं हे देवि  
 चेतनं कुरु ॥ ३५ ॥ भक्त्यात्मकं परिज्ञानं देहि मह्यं च सांप्रतम् ॥ त्वद्भर्तुरुपदेशेन त्वत्समीपं समागतौ ॥ ३६ ॥ पश्चादायास्य  
 ति हरिस्त्वां मुहूर्तं वरानने ॥ भविष्यत्यचिरेणैव श्रीदाम्नः शापमोचनम् ॥ ३७ ॥ यशोदावचनं श्रुत्वा वार्ता प्राप्य गदाभृतः ॥ श्री  
 कृष्णनामस्मरणादूरीभूतममंगलम् ॥ ३८ ॥ संप्राप चेतनं राधा संभाव्य कृष्णमंतरम् ॥ उवाच मधुरं शांता लौकिकीं भक्तिमुत्त  
 माम् ॥ ३९ ॥ ॥ इति श्रीब्रह्मवैवर्ते महापुराणे श्रीकृष्णजन्मखण्ड उत्तरार्द्धे नारायणनारदसंवादे राधायशोदासंवादे दशाधि  
 कशततमोऽध्यायः ॥ ११० ॥ ॥ राधिकोवाच ॥ ॥ ज्ञानात्मकश्च परमो ब्रह्मेशशेषपूजितः ॥ ज्ञानं च न ददौ तुभ्यं मन्मूलं प्रे  
 षिता सति ॥ १ ॥ तेनैव छद्मना नेतुं भावार्थं बोधयामि किम् ॥ वेदाः संतश्च भावार्थं नैव जानन्ति तस्य च ॥ २ ॥ स्त्रीजातिरबला  
 मूढा वस्तुतो ज्ञानतत्परा ॥ ततस्तद्विरहेणैव संततं हतचेतना ॥ ३ ॥ किं वाहं कथयिष्यामि ज्ञानं पंचविधेषु च ॥ भक्त्यात्मकं सर्वपरं  
 निबोध कथयामि ते ॥ ४ ॥ श्रीकृष्णस्य वरेणापि त्वं साधो निर्भयो भव ॥ गोलोके चापि पतनं संभवेच्च कुयोगिनः ॥ ५ ॥ तस्मात्सर्वं परि  
 त्यज्य भजस्व परमेश्वरम् ॥ पुत्रबुद्धिं परित्यज्य ब्रह्मरूपं निशामय ॥ ६ ॥ सर्वं यशोदे भवती परित्यज्य च नश्वरम् ॥ गत्वा वृन्दा



वनं रम्यं पुण्यक्षेत्रं च भारतम् ॥ ७ ॥ कृत्वा त्रिकालस्नानं च निर्मले यमुनाजले ॥ कृत्वाष्टदलपद्मं च स्निग्धेन चंदनेन च ॥ ८ ॥  
 ध्यानेन गर्गदत्तेन शुद्धेन मनसा सति ॥ संपूज्य परमानंदं सानंदं ब्रज तत्पदम् ॥ ९ ॥ कृत्वा निकृंतनं कर्म पितृभिः शतकैः सह ॥  
 वैष्णवेन सहालापं कुरुष्व सततं सति ॥ १० ॥ वरं हुतवहज्वालां भक्तो वाञ्छति पंजरम् ॥ वरं च कंटके वासं वरं च विषभक्षणम् ॥  
 ॥ ११ ॥ हरिभक्तिविहीनानां न संगं नाशकारणम् ॥ स्वयं नष्टो भक्तिहीनो बुद्धिभेदं करोति च ॥ १२ ॥ अंकुरो भक्तिवृक्षस्य  
 भक्तिसंगेन वर्द्धते ॥ परं हरिकथालापपीयूषासेचनेन च ॥ १३ ॥ अभक्तालापदीपाग्निज्वालायाः कलयापि च ॥ अंकुरः शुष्कतां  
 याति पुनः सेकेन वर्द्धते ॥ १४ ॥ तस्मादभक्तसंगं च सावधानः परित्यज ॥ यथा दृष्ट्वा कालसर्पं नरो भीत्वा पलायते ॥ १५ ॥  
 यशोदे च प्रयत्नेन स्वात्मनः पुत्रमीश्वरम् ॥ राम नारायणानंतं मुकुंदं मधुसूदनम् ॥ १६ ॥ कृष्णं केशवं कंसारे हरे वैकुण्ठं वामनम् ॥  
 इत्येकादशं नमामि पठेद्वा पाठयेदिति ॥ जन्मकोटिसहस्राणां पातकादेव मुच्यते ॥ १७ ॥ राशब्दो विश्ववचनो मश्वापीश्वरवाचकः ॥  
 विश्वानामीश्वरो यो हि तेन रामः प्रकीर्तितः ॥ १८ ॥ रमते रमया सार्धं तेन रामं विदुर्बुधाः ॥ रमाया रमणस्थानं रामं रामविदो  
 विदुः ॥ १९ ॥ रा चेति लक्ष्मीवचनो मश्वापीश्वरवाचकः ॥ लक्ष्मीपतिं गतिं रामं प्रवदन्ति मनीषिणः ॥ २० ॥ नाम्नां सहस्रं दिव्या  
 नां स्मरणे यत्फलं लभेत् ॥ तत्फलं लभते नूनं रामोच्चारणमात्रतः ॥ २१ ॥ सारूप्यमुक्तिवचनो नारेति च विदुर्बुधाः ॥ यो देवोप्य  
 यनं तस्य स च नारायणः स्मृतः ॥ २२ ॥ नाराश्च कृतपापाश्चाप्ययनं गमनं स्मृतम् ॥ यतो हि गमनं तेषां सोयं नारायणः स्मृतः ॥  
 ॥ २३ ॥ सकृन्नारायणेत्युक्त्वा पुमान्कल्पशतत्रयम् ॥ गंगादिसर्वतीर्थेषु स्नातो भवति निश्चितम् ॥ २४ ॥ नारं च मोक्षणं पुण्यमयनं  
 ज्ञानमीप्सितम् ॥ तयोर्ज्ञानं भवेद्यस्मात्सोयं नारायणः प्रभुः ॥ २५ ॥ नास्त्यंतो यस्य वेदेषु पुराणेषु चतुर्षु च ॥ शास्त्रेष्वन्येषु  
 योगेषु तेनानंतं विदुर्बुधाः ॥ २६ ॥ मुकुमध्ययमानं च निर्माणं मोक्षवाचकम् ॥ तद्ददाति च यो देवो मुकुन्दस्तेन कीर्तितः ॥  
 ॥ २७ ॥ मुकुं भक्तिरसप्रेमवचनं वेदसंमतम् ॥ यस्तं ददाति भक्तेभ्यो मुकुन्दस्तेन कीर्तितः ॥ २८ ॥ सूदनं मधुदैत्यस्य यस्मात्स



मधुसूदनः ॥ इति संतो वदंतीशं वेदे भिन्नार्थमीप्सितम् ॥ २९ ॥ मधु क्लीबं च माध्वीके कृतकर्मशुभाशुभे ॥ भक्तानां कर्मणां चैव  
सदनं मधुसूदनः ॥ ३० ॥ परिणामाशुभं कर्म भ्रांतानां मधुरं मधु ॥ करोति सूदनं यो हि स एव मधुसूदनः ॥ ३१ ॥ कृषिरुत्कृ  
ष्टवचनो णश्च सद्भक्तिवाचकः ॥ अश्वापि दातृवचनः कृष्णं तेन विदुर्बुधाः ॥ ३२ ॥ कृषिश्च परमानंदे णश्च तद्दास्यकर्मणि ॥  
तयोर्दाता च यो देवस्तेन कृष्णः प्रकीर्तितः ॥ ३३ ॥ कोटिजन्मार्जिते पापे कृषिः क्लेशे च वर्तते ॥ भक्तानां णश्च निर्वाणे तेन  
कृष्णः प्रकीर्तितः ॥ ३४ ॥ नाम्नां सहस्रं दिव्यानां त्रिरावृत्त्य च यत्फलम् ॥ एकावृत्त्या तु कृष्णस्य तत्फलं लभते नरः ॥ ३५ ॥  
कृष्णनाम्नः परं नाम न भूतं न भविष्यति ॥ सर्वेभ्यश्च परं नाम कृष्णेति वैदिका विदुः ॥ ३६ ॥ कृष्णकृष्णेति हे गोपि यस्तं स्म  
रति नित्यशः ॥ जलं भित्त्वा यथा पद्मं नरकादुद्धरेच्च सः ॥ ३७ ॥ कृष्णेति मंगलं नाम यस्य वाचि प्रवर्तते ॥ भस्मीभवन्ति सद्य  
स्तु महापातककोटयः ॥ ३८ ॥ अश्वमेधसहस्रेभ्यः फलं कृष्णजपस्य च ॥ वरं तेभ्यः पुनर्जन्म नातो भक्तपुनर्भवः ॥ ३९ ॥  
सर्वेषामपि यज्ञानां लक्षाणि व्रतानि च ॥ तीर्थस्नानानि सर्वाणि तपांस्यनशनानि च ॥ ४० ॥ वेदपाठसहस्राणि प्रादक्षिण्यं  
भुवः शतम् ॥ कृष्णनामजपस्यास्य कलां नार्हति षोडशीम् ॥ ४१ ॥ तेषां लोभाद्भवेत्स्वर्गफलं च सुचिरं नृणाम् ॥ स्वर्गादवश्यं  
पुंसश्च जपकर्तुर्हरेः पदम् ॥ ४२ ॥ के जले सर्वदेहेपि शयनं यस्य चात्मनः ॥ वदन्ति वैदिकाः सर्वे तं देवं केशवं परम् ॥ ४३ ॥ कंसश्च  
पातके विघ्ने रोगे शोके च दानवे ॥ तेषामरिर्निहन्ता च स कंसारिः प्रकीर्तितः ॥ ४४ ॥ रुद्ररूपेण संहर्ता विश्वानामपि नित्यशः ॥  
भक्तानां पातकानां च हरिस्तेन प्रकीर्तितः ॥ ४५ ॥ मा च ब्रह्मस्वरूपा या मूलप्रकृतिरीश्वरी ॥ नारायणीति विख्याता विष्णु  
माया सनातनी ॥ ४६ ॥ महालक्ष्मीस्वरूपा च वेदमाता सरस्वती ॥ राधा वसुंधरा गंगा तासां स्वामी च माधवः ॥ ४७ ॥  
ब्रह्मेशशेषादिभवैश्च वंद्यं ध्यानैर्न किञ्चित्सनकादिभिश्च ॥ वेदैः पुराणैर्न निरूपितं च भजस्व भक्त्या नवनीतचोरम् ॥ ४८ ॥ क्व चापि  
दुग्धं क्व दधि घृतं वा नवोद्धृतं वा क्व च तक्रमीप्सितम् ॥ तेषां क्व चोरो भवति क्व चापि क्व बंधनं ते भवमूलमध्ये ॥ ४९ ॥ न योगि



भिः सिद्धगणैर्मुनीन्द्रैर्न भक्तसंघैर्भवपद्मशेषैः ॥ योगैर्न बद्धो न हि रक्षितुं क्षमैः कथं स बद्धस्तव मूलमध्यतः ॥ ५० ॥ प्रेम्णा तु  
 भक्त्या स्तवनेन पूजया भजस्व पुत्रं तरसा च भारते ॥ हृत्पद्ममध्ये स्थितमीश्वरं परं ध्यानेन यत्नेन च संततं सति ॥  
 ॥ ५१ ॥ वरं वृणुष्व भद्रं ते यत्ते मनसि वाञ्छितम् ॥ सर्वं दास्यामि जगति देवानामपि दुर्लभम् ॥ ५२ ॥ ॥ यशोदो  
 वाच ॥ ॥ हरौ च निश्चला भक्तिस्तदास्यं वाञ्छितं मम ॥ तव नाम्नश्च व्युत्पत्तिः का वा तद्रक्तुमर्हसि ॥ ५३ ॥  
 ॥ श्रीराधिकोवाच ॥ ॥ भवेद्भक्तिर्निश्चला ते हरेर्दास्यं च दुर्लभम् ॥ लभस्व मद्वरेणापि कथयामि सुनिर्णयम् ॥  
 ॥ ५४ ॥ पुरा नंदेन दृष्टाहं भांडीरे वटमूलके ॥ मया च कथितो नंदो निषिद्धश्च प्रजेश्वरः ॥ ५५ ॥ अहमेव स्वयं राधा छाया  
 रापाणकामिनी ॥ रापाणः श्रीहरेरंशः पार्षदप्रवरो महान् ॥ ५६ ॥ राशब्दश्च महाविष्णुर्विश्वानि यस्य लोमसु ॥ विश्वप्राणिषु विश्वेषु  
 धा धात्री मातृवाचकः ॥ ५७ ॥ धात्री माताहमेतेषां मूलप्रकृतिरीश्वरी ॥ तेन राधा समाख्याता हरिणा च पुरा बुधैः ॥ ५८ ॥  
 अहं सुदामशापेन वृषभानसुताधुना ॥ शतवर्षं च विच्छेदो हरिणा सह सांप्रतम् ॥ ५९ ॥ वृषभानश्च कृष्णस्य पार्षदप्रवरो महान् ॥  
 पितृणां मानसी कन्या मम माता कलावती ॥ ६० ॥ अयोनिसंभवाहं च मम माता च भारते ॥ पुनः सार्धं च युष्माभिर्यास्यामि  
 श्रीहरेः पदम् ॥ ६१ ॥ इति ते कथितं सर्वं ब्रजं ब्रज ब्रजेश्वरि ॥ ब्रजेश्वरेण सहिता स्वामिना ज्ञानिना सति ॥ ६२ ॥ ममाधुना  
 च भवती ध्यानस्य व्यवधानिका ॥ ध्यानभंगे महादोषो नराणामपि सुंदरि ॥ ६३ ॥ इति श्रीब्रह्मवैवर्ते महापुराणे श्रीकृष्णजन्म  
 खण्ड उत्तरार्द्धे नारायणनारदसंवादे राधायशोदासंवादे एकादशाधिकशततमोऽध्यायः ॥ १११ ॥ ॥ श्रीनारायण उवाच ॥ ॥  
 वासुदेवो द्वारकायां वसुदेवाज्ञया मुने ॥ प्रययौ रत्नरुचिरं रुक्मिणीमंदिरं वरम् ॥ १ ॥ शुद्धस्फटिकसंकाशममूल्यरत्ननिर्मितम् ॥ पुरतः  
 परितो रम्यं नानाचित्रेण चित्रितम् ॥ २ ॥ अमूल्यरत्नकलशं श्वेतचामरदर्पणैः ॥ वह्निशुद्धांशुकैः शुद्धैः परितः परिशोभितम् ॥  
 ॥ ३ ॥ ददर्श रुक्मिणीं देवीमतीव नवयौवनाम् ॥ रत्नपर्यंकमारुह्य शयानां सस्मितां मुदा ॥ ४ ॥ अप्रौढां च नवोढां च नवसंगम



लज्जिताम् ॥ अमूल्यरत्ननिर्माणभूषणेन विभूषिताम् ॥ ५ ॥ सुचारुकवरीभारां मालतीं माल्यभूषिताम् ॥ दृष्ट्वा कृष्णं भीष्मकन्या  
सहसा प्रणनाम सा ॥ ६ ॥ तां संप्राप्य जगन्नाथो रत्नतल्पे उवास सः ॥ शुभक्षणे च शुभया स रेमे रमया सह ॥ ७ ॥ सुखसंभोग  
मात्रेण मूर्च्छामाप मुदा सती ॥ तस्यां जज्ञे कामदेवो भस्मीभूतश्च शंभुना ॥ ८ ॥ स शंबरं निहत्यैव तत्र प्राप रतिं सतीम् ॥ रती  
मायावती नाम्ना संकेतेन सुरस्य च ॥ छायां दत्त्वा च शयने गृहिणी शंबरालये ॥ ९ ॥ ॥ नारद उवाच ॥ ॥ जहार शंबरं  
कामो दैत्यं केन प्रकारतः ॥ कथयस्व महाभाग विस्तरेण शुभां कथाम् ॥ १० ॥ ॥ नारायण उवाच ॥ ॥ समतीते च सप्ताहे  
रुक्मिणी सूतिकागृहात् ॥ गृहीत्वा बालकं दैत्यो जगाम स्वालयं जवात् ॥ ११ ॥ अपुत्रकश्च दैत्येशः पुत्रं प्राप्य प्रहर्षितः ॥ माया  
वत्यै ददौ हृष्टो हृष्टा मायावती सती ॥ १२ ॥ अतीव पालनेनैव वर्धयामास बालकम् ॥ सरस्वती तां रहसि कथयामास निर्जने ॥  
॥ १३ ॥ ॥ सरस्वत्युवाच ॥ ॥ शिवकोपानले पूर्वं भस्मीभूतः पतिस्तव ॥ स चायं रुक्मिणीपुत्रो दैत्येनैव समाहृतः ॥ १४ ॥  
माययापि च मायेशो रुक्मिणीसूतिकागृहात् ॥ समानीय ददौ तुभ्यं पतिस्तेऽयं न चात्मजः ॥ १५ ॥ कामं च कथयामास जगन्माता  
च सा सती ॥ तव पत्नी रतिश्चेयं रमस्व रामया सह ॥ १६ ॥ त्वमेव रुक्मिणीपुत्रो नान्यदैत्यस्य मन्मथः ॥ कुररीव सती नित्यं  
रोदिति स्म त्वया विना ॥ १७ ॥ इत्युक्त्वा च ययौ वाणी ब्रह्माणी ब्रह्मणः पदम् ॥ स रेमे निर्जने नित्यं रामया सह सुंदरः ॥  
॥ १८ ॥ एकदा मन्मथं दैत्यो ददर्श रहसि स्थितम् ॥ शृंगारं रामया सार्धं कुर्वतं कौतुकेन च ॥ १९ ॥ सस्मितं सस्मितायाश्च  
मध्यवक्षःस्थलस्थितम् ॥ रतिं ददर्श कामेन मूर्च्छितां सुरतोत्सुकाम् ॥ २० ॥ दृष्ट्वा चुकोप दैत्यश्च जग्राह खड्गमुत्तमम् ॥ उवाच खड्ग  
हस्तश्च कामदेवं रतिं सतीम् ॥ २१ ॥ ॥ शंबर उवाच ॥ ॥ धिक् त्वां महाकामुकं च मूर्खं पंडितमानिनम् ॥ महापातकिनां  
श्रेष्ठं प्रमत्तं मातृगामिनम् ॥ २२ ॥ धिक् त्वां च पुंश्चलीं मत्तां कामुकीं हतचेतनाम् ॥ पुत्रं गृहीत्वा रहसि करोषि सुरतिं सति ॥  
॥ २३ ॥ इत्येवमुक्त्वा खड्गं च तामेव हंतुमुद्यतः ॥ जिघांसतं रतिं दैत्यं प्रेरयामास मन्मथः ॥ २४ ॥ पपात दूरतो ब्रह्मन्मूर्च्छितः



स्वांगपीडितः ॥ पुनश्च चेतनां प्राप्य कोपेन प्रज्वलन्निव ॥ २५ ॥ शिवदत्तं च शूलं च जग्राह निर्भरेण च ॥ शतसूर्यप्रभं शूलं  
 प्रलयान्निसमं मुने ॥ २६ ॥ दृष्ट्वा जग्मुश्च देवाश्च ब्रह्मेशशेषसंज्ञकाः ॥ पवनः कथयामास कर्णे कामस्य यत्नतः ॥ २७ ॥ स्मरस्मर  
 महामायां दुर्गां दुर्गतिनाशिनीम् ॥ पवनस्य वचः श्रुत्वा दुर्गां सस्मार मन्मथः ॥ २८ ॥ शूलं बभूव तस्यांगे रम्यं माख्यं मनो  
 हरम् ॥ ब्रह्मास्त्रेण च तं दैत्यं जघान मन्मथो मुदा ॥ २९ ॥ रतिं गृहीत्वा यानेन जगाम द्वारकां पुरीम् ॥ प्रययुर्देवताः सर्वाः स्तु  
 त्वा च पार्वतीं स्वयम् ॥ ३० ॥ रुक्मिणी मंगलं कृत्वा प्रजग्राह रतिं सुतम् ॥ उत्सवं कारयामास परं स्वस्त्ययनं हरिः ॥ ३१ ॥  
 ब्राह्मणान्भोजयामास पूजयामास पार्वतीम् ॥ अथ कृष्णः क्रमेणैव वेदोक्ते मंगले दिने ॥ ३२ ॥ सत्तानां रमणीनां च पाणि  
 ग्राहं चकार ह ॥ कालिंदीं सत्यभामां च सत्यां नाग्नितिं सतीम् ॥ ३३ ॥ जांबवतीं लक्ष्मणां च समुद्राहं चकार सः ॥ ताभिः  
 सार्द्धं क्रमेणैव पुत्रोत्पत्तिं चकार ह ॥ ३४ ॥ एकस्यां दशपुत्राश्च कन्यकैका क्रमेण च ॥ निहत्य नरकं दैत्यं सपुत्रं च नृपेश्वरम् ॥ ३५ ॥ बल  
 वंतं मुरं दैत्यं जघान रणमूर्धनि ॥ ददर्श कन्यास्तत्रस्थाः सहस्राणां च षोडश ॥ ३६ ॥ शताधिका वयस्याश्च शश्वत्सुस्थिरयौव  
 नाः ॥ प्रफुल्लवदनाः सर्वा रत्नभूषणभूषिताः ॥ ३७ ॥ शुभक्षणे च तासां च पाणिं जग्राह माधवः ॥ ताभिः सार्द्धं स रेमे च क्रमेण च  
 शुभक्षणे ॥ ३८ ॥ एकस्यां दशपुत्राश्च कन्यकैका क्रमेण च ॥ हरेरेतान्यपत्यानि बभूवुश्च पृथक्पृथक् ॥ ३९ ॥ एकदा द्वारकां रम्यां  
 दुर्वासा मुनिपुंगवः ॥ शिष्यैस्त्रिकोटिभिः सार्द्धमाजगामावलीलया ॥ ४० ॥ राजा महोदसेनश्च सपुत्रः सपुरोहितः ॥ वसुदेवो वासु  
 देवोप्यक्रूरश्चोद्धवस्तथा ॥ ४१ ॥ नीत्वा षोडशोपचारं प्रणेमुर्मुनिपुंगवम् ॥ शुभाशिषं च प्रददौ तेभ्यो ब्रह्मन्पृथक्पृथक् ॥ ४२ ॥  
 एकानंशां च कन्यां तां ददौ तस्मै शुभक्षणे ॥ मुक्तामाणिक्यहीरांश्च रत्नं च यौतकं ददौ ॥ ४३ ॥ स रेमे रामया सार्द्धं माहेंद्रे रत्न  
 मंदिरे ॥ रत्नैर्द्रसारनिर्माणं ददौ तस्मै शुभाश्रमम् ॥ ४४ ॥ एकदा स मुनिश्रेष्ठः समालोच्य स्वचेतसा ॥ शयानं कुत्रचिद्रम्यपर्यंके  
 रत्ननिर्मिते ॥ ४५ ॥ श्रुतवतं पुराणं च श्रद्धया कुत्रचिद्भिभुम् ॥ महोत्सवे नियुक्तं च कुत्रचित्प्रांगणे शुभे ॥ ४६ ॥ तांबूलं भुक्तवतं



च भक्त्या दत्तं च सत्यया ॥ कुत्रचित्सेवितं तल्पे रुक्मिण्या श्वेतचामरैः ॥ ४७ ॥ कालिंदीसेवितपदं शयानं कुत्रचिन्मुदा ॥ सर्वत्र  
 समसंभाषां चकार भगवान्मुनिः ॥ ४८ ॥ विस्मयं प्रययौ विप्रो दृष्ट्वा तत्परमद्भुतम् ॥ तुष्टाव जगतीनाथं रुक्मिणीमंदिरे पुनः ॥  
 वसंतं च सुधर्मायां सतां संसदि सुन्दरम् ॥ ४९ ॥ ॥ दुर्वासा उवाच ॥ ॥ जयजय जगतां नाथ जितसर्व जनार्दन सर्वात्मक  
 सर्वेश सर्वबीज पुरातन निर्गुण निरीह निर्लिप्त निरंजन निराकार भक्तानुग्रहविग्रह सत्यस्वरूप सनातन निःस्वरूप नित्यनूतन  
 ब्रह्मेशशेषधनेशवंदित पद्मया सेवितपादपद्म ब्रह्मज्योतिरनिर्वचनीय वेदाविदितगुणरूप महाकाशसम्माननीय परमात्मन्नमोस्तु ते  
 ॥ ५० ॥ इत्येवमुक्त्वा मनसा हरेरनुमतेन च ॥ प्रणम्य तस्थौ विप्रेन्द्रस्तत्रैव पुरतो हरेः ॥ ५१ ॥ तमुवाच जगन्नाथो हितं सत्यं पुरा  
 तनम् ॥ ज्ञानं च वेदविहितं सर्वेषां च सतां मतम् ॥ ५२ ॥ ॥ श्रीभगवानुवाच ॥ ॥ मा भैर्विप्र शिवांशस्त्वं किं न जानासि  
 ज्ञानतः ॥ अहं सर्वस्य प्रभवो मत्तः सर्वं प्रवर्तते ॥ ५३ ॥ अहमात्मा च सर्वेषां शवाः सर्वे मया विना ॥ प्राणिदेहान्मयि गते यां  
 त्येव सर्वशक्तयः ॥ ५४ ॥ जातावप्येक एवाहं व्यक्त एव पृथक्पृथक् ॥ यो भुंक्ते तस्य तृप्तिः स्यान्नान्येषां च कदाचन ॥ ५५ ॥  
 पृथग्जीवादिसर्वेषां प्रतिमानं च प्राणिनाम् ॥ परिपूर्णतमोहं च गोलोके रासमंडले ॥ ५६ ॥ श्रीदामशापाद्राधा सा मां द्रष्टुमक्षमा  
 धुना ॥ सर्वे चैवांशरूपेण कलया च तदंशतः ॥ ५७ ॥ रुक्मिणीमंदिरे चांशोप्यन्यासां मंदिरे कलाः ॥ ममापि कुत्रचिच्चांशं कुत्र  
 चिच्च कलाकलाः ॥ ५८ ॥ कलाकलांशाः कुत्रापि प्रतिमासु च देहिषु ॥ इत्युक्त्वा जगतां नाथो गृहस्याभ्यंतरं ययौ ॥ ५९ ॥  
 दुर्वासाश्च प्रियां त्यक्त्वा श्रीहरेस्तपसे गतः ॥ ६० ॥ इति श्रीब्रह्मवैवर्ते महापुराणे श्रीकृष्णजन्मखण्ड उत्तरार्धे नारायणना  
 रदसंवादे मुनिकृष्णसंवादे द्वादशाधिकशततमोऽध्यायः ॥ ११२ ॥ ॥ श्रीनारायण उवाच ॥ ॥ सशिष्यश्चापि दुर्वासा  
 स्त्यक्त्वा च द्वारकां पुरीम् ॥ कैलासं प्रययौ भक्त्या शंकरं द्रष्टुमीश्वरम् ॥ १ ॥ गत्वा मुनिश्च कैलासं प्रणनाम शिवं शिवाम् ॥ तुष्टाव  
 परया भक्त्या सशिष्यः प्रणतः शुचिः ॥ २ ॥ तत्सर्वं कथयामास वृत्तांतं श्रीहरेरपि ॥ आत्मनस्तपसस्तत्त्वं स्ववैराग्यं च चेतसः ॥ ३ ॥



स्वांगपीडितः ॥ पुनश्च चेतनां प्राप्य कोपेन प्रज्वलन्निव ॥ २५ ॥ शिवदत्तं च शूलं च जग्राह निर्भरेण च ॥ शतसूर्यप्रभं शूलं  
 प्रलयाग्निसमं मुने ॥ २६ ॥ दृष्ट्वाजग्मुश्च देवाश्च ब्रह्मेशशेषसंज्ञकाः ॥ पवनः कथयामास कर्णे कामस्य यत्नतः ॥ २७ ॥ स्मरस्मर  
 महामायां दुर्गां दुर्गतिनाशिनीम् ॥ पवनस्य वचः श्रुत्वा दुर्गां सस्मार मन्मथः ॥ २८ ॥ शूलं बभूव तस्यांगे रम्यं माल्यं मनो  
 हरम् ॥ ब्रह्मास्त्रेण च तं दैत्यं जघान मन्मथो मुदा ॥ २९ ॥ रतिं गृहीत्वा यानेन जगाम द्वारकां पुरीम् ॥ प्रययुर्देवताः सर्वाः स्तु  
 त्वा च पार्वतीं स्वयम् ॥ ३० ॥ रुक्मिणी मंगलं कृत्वा प्रजग्राह रतिं सुतम् ॥ उत्सवं कारयामास परं स्वस्त्ययनं हरिः ॥ ३१ ॥  
 ब्राह्मणान्भोजयामास पूजयामास पार्वतीम् ॥ अथ कृष्णः क्रमेणैव वेदोक्ते मंगले दिने ॥ ३२ ॥ सप्तानां रमणीनां च पाणि  
 ग्राहं चकार ह ॥ कालिंदीं सत्यभामां च सत्यां नाग्नितिं सतीम् ॥ ३३ ॥ जांबवतीं लक्ष्मणां च समुद्राहं चकार सः ॥ ताभिः  
 सार्द्धं क्रमेणैव पुत्रोत्पत्तिं चकार ह ॥ ३४ ॥ एकस्यां दशपुत्राश्च कन्यकैका क्रमेण च ॥ निहत्य नरकं दैत्यं सपुत्रं च नृपेश्वरम् ॥ ३५ ॥ बल  
 वंतं मुरं दैत्यं जघान रणमूर्धनि ॥ ददर्श कन्यास्तत्रस्थाः सहस्राणां च षोडश ॥ ३६ ॥ शताधिका वयस्याश्च शश्वत्सुस्थिरयौव  
 नाः ॥ प्रफुल्लवदनाः सर्वा रत्नभूषणभूषिताः ॥ ३७ ॥ शुभक्षणे च तासां च पाणिं जग्राह माधवः ॥ ताभिः सार्द्धं स रेमे च क्रमेण च  
 शुभक्षणे ॥ ३८ ॥ एकस्यां दशपुत्राश्च कन्यकैका क्रमेण च ॥ हररेतान्यपत्यानि बभूवुश्च पृथक्पृथक् ॥ ३९ ॥ एकदा द्वारकां रम्यां  
 दुर्वासा मुनिपुंगवः ॥ शिष्यैस्त्रिकोटिभिः सार्द्धमाजगामावलीलया ॥ ४० ॥ राजा महोत्तमश्च सपुत्रः सपुरोहितः ॥ वसुदेवो वासु  
 देवोऽप्यक्रूरश्चोद्धवस्तथा ॥ ४१ ॥ नीत्वा षोडशोपचारं प्रणेमुर्मुनिपुंगवम् ॥ शुभाशिषं च प्रददौ तेभ्यो ब्रह्मन्पृथक्पृथक् ॥ ४२ ॥  
 एकानंशां च कन्यां तां ददौ तस्मै शुभक्षणे ॥ मुक्तामाणिक्यहीरांश्च रत्नं च यौतकं ददौ ॥ ४३ ॥ स रेमे रामया सार्द्धं माहेंद्रे रत्न  
 मंदिरे ॥ रत्नैर्द्रसारनिर्माणं ददौ तस्मै शुभाश्रमम् ॥ ४४ ॥ एकदा स मुनिश्रेष्ठः समालोच्य स्वचेतसा ॥ शयानं कुत्रचिद्रम्यपर्यंके  
 रत्ननिर्मिते ॥ ४५ ॥ श्रुतवंतं पुराणं च श्रद्धया कुत्रचिद्विभुम् ॥ महोत्सवे नियुक्तं च कुत्रचित्प्रांगणे शुभे ॥ ४६ ॥ तांबूलं भुक्तवंतं



च भक्त्या दत्तं च सत्यया ॥ कुत्रचित्सेवितं तल्पे रुक्मिण्या श्वेतचामरैः ॥ ४७ ॥ कालिंदीसेवितपदं शयानं कुत्रचिन्मुदा ॥ सर्वत्र  
 समसंभाषां चकार भगवान्मुनिः ॥ ४८ ॥ विस्मयं प्रययौ विप्रो दृष्ट्वा तत्परमद्भुतम् ॥ तुष्टाव जगतीनाथं रुक्मिणीमंदिरे पुनः ॥  
 वसंतं च सुधर्मायां सतां संसदि सुन्दरम् ॥ ४९ ॥ ॥ दुर्वासा उवाच ॥ ॥ जयजय जगतां नाथ जितसर्व जनार्दन सर्वात्मक  
 सर्वेश सर्वबीज पुरातन निर्गुण निरीह निर्लिप्त निरंजन निराकार भक्तानुग्रहविग्रह सत्यस्वरूप सनातन निःस्वरूप नित्यनूतन  
 ब्रह्मेशशेषधनेशवंदित पद्मया सेवितपादपद्म ब्रह्मज्योतिरनिर्वचनीय वेदाविदितगुणरूप महाकाशसम्माननीय परमात्मब्रह्मोस्तु ते  
 ॥ ५० ॥ इत्येवमुक्त्वा मनसा हरेरनुमतेन च ॥ प्रणम्य तस्थौ विप्रेन्द्रस्तत्रैव पुरतो हरेः ॥ ५१ ॥ तमुवाच जगन्नाथो हितं सत्यं पुरा  
 तनम् ॥ ज्ञानं च वेदविहितं सर्वेषां च सतां मतम् ॥ ५२ ॥ ॥ श्रीभगवानुवाच ॥ ॥ मा भैर्विप्र शिवांशस्त्वं किं न जानासि  
 ज्ञानतः ॥ अहं सर्वस्य प्रभवो मत्तः सर्वं प्रवर्तते ॥ ५३ ॥ अहमात्मा च सर्वेषां शवाः सर्वे मया विना ॥ प्राणिदेहान्मयि गते यां  
 त्येव सर्वशक्तयः ॥ ५४ ॥ जातावप्येक एवाहं व्यक्त एव पृथक्पृथक् ॥ यो भुंक्ते तस्य तृप्तिः स्यान्नान्येषां च कदाचन ॥ ५५ ॥  
 पृथग्जीवादिसर्वेषां प्रतिमानं च प्राणिनाम् ॥ परिपूर्णतमोहं च गोलोके रासमंडले ॥ ५६ ॥ श्रीदामशापाद्राधा सा मां द्रष्टुमक्षमा  
 धुना ॥ सर्वे चैवांशरूपेण कलया च तदंशतः ॥ ५७ ॥ रुक्मिणीमंदिरे चांशोप्यन्यासां मंदिरे कलाः ॥ ममापि कुत्रचिच्चांशं कुत्र  
 चिच्च कलाकलाः ॥ ५८ ॥ कलाकलांशाः कुत्रापि प्रतिमासु च देहिषु ॥ इत्युक्त्वा जगतां नाथो गृहस्याभ्यंतरं ययौ ॥ ५९ ॥  
 दुर्वासाश्च प्रियां त्यक्त्वा श्रीहरेस्तपसे गतः ॥ ६० ॥ इति श्रीब्रह्मवैवर्ते महापुराणे श्रीकृष्णजन्मखण्ड उत्तरार्धे नारायणना  
 रदसंवादे मुनिकृष्णसंवादे द्वादशाधिकशततमोऽध्यायः ॥ ११२ ॥ ॥ श्रीनारायण उवाच ॥ ॥ सशिष्यश्चापि दुर्वासा  
 स्त्यक्त्वा च द्वारकां पुरीम् ॥ कैलासं प्रययौ भक्त्या शंकरं द्रष्टुमीश्वरम् ॥ १ ॥ गत्वा मुनिश्च कैलासं प्रणनाम शिवं शिवाम् ॥ तुष्टाव  
 परया भक्त्या सशिष्यः प्रणतः शुचिः ॥ २ ॥ तत्सर्वं कथयामास वृत्तांतं श्रीहरेरपि ॥ आत्मनस्तपस्तत्त्वं स्ववैराग्यं च चेतसः ॥ ३ ॥



मुनेश्च वचनं श्रुत्वा प्रहस्य पार्वती सती ॥ तमुवाच हितं सत्यं साक्षाच्छंकरसन्निधौ ॥ ४ ॥ ॥ पार्वत्युवाच ॥ ॥ धर्मत  
 त्वं न जानासि धर्मिष्ठं मन्यसे स्वकम् ॥ अनपत्यां परित्यज्य क यासि तपसे मुने ॥ ५ ॥ अनपत्यां च युवतीं कुलजां च पति  
 व्रताम् ॥ त्यक्त्वा भवेयुः संन्यासी ब्रह्मचारी यतीति वा ॥ ६ ॥ वाणिज्ये वा प्रवासे वा चिरं दूरं प्रयाति यः ॥ तीर्थे वा तपसे वापि  
 मोक्षार्थं जन्म खंडितुम् ॥ ७ ॥ न मोक्षस्तस्य भवति धर्मस्य स्वलनं ध्रुवम् ॥ अभिशापेन भार्याया नरकं च परत्र च ॥ इहैव च  
 यशोनाश इत्याह कमलोद्भवः ॥ ८ ॥ द्वारकां गच्छ हे विप्र स्वधर्मं रक्ष सांप्रतम् ॥ एकानंशां मदंशां च धर्मतः परिपालय ॥ ९ ॥  
 पादपद्मार्जितं पादपद्मं सर्वसुदुर्लभम् ॥ संततं शंभुना गीतं मुनीन्द्रैः सनकादिभिः ॥ १० ॥ परित्यज्य सुरतरोः कृष्णस्य परमात्म  
 नः ॥ क यासि तपसे वत्स सुधां त्यक्त्वा मनोहराम् ॥ ११ ॥ श्रीकृष्णपादपद्मं च स्वप्ने जपति यो मुने ॥ शतजन्मकृतात्पापान्मु  
 च्यते नात्र संशयः ॥ १२ ॥ यद्वाहये यच्च कौमारे वार्धके यच्च यौवने ॥ कामतो कामतो वापि भस्मीभूतं च पातकम् ॥ १३ ॥ साक्षा  
 द्यो भारते वर्षे श्रीकृष्णचरणांबुजम् ॥ दृष्ट्वा सद्यो भवेत्पूज्यो जीवन्मुक्तो भवेद्भुवम् ॥ १४ ॥ कोटिजन्मार्जितात्सद्यः कृतपापाद्विमुच्यते ॥  
 सर्वाण्येव हि तीर्थानि यतः पूतानि नित्यशः ॥ १५ ॥ तद्व्रतं तत्तपः सत्यं तत्पुण्यं तच्च पूजनम् ॥ सफलं कृष्णसंबन्धि स्वजन्मखंडनं यतः  
 ॥ १६ ॥ कृष्णभक्तिविहीनश्च ब्राह्मणो वेदपारगः ॥ तत्संगाच्च तदालापाद्भक्तभक्तिः प्रणश्यति ॥ १७ ॥ कृष्णस्योच्छिष्टभोजी यः कृष्णश्च ब्रा  
 ह्मणः स्वयम् ॥ आवह्निपवनात्पूतः पूतं कर्तुं जगत्क्षमः ॥ १८ ॥ श्रीकृष्णं च परित्यज्य क यासि तपसे द्विज ॥ तपसां फलमाप्नोति  
 श्रीकृष्णस्मरणेन च ॥ १९ ॥ यतो भक्तिर्न च भवेच्छ्रीकृष्णे परमात्मनि ॥ स गुरुः परमो वैरी करोति जन्म निष्फलम् ॥ २० ॥  
 पार्वतीवचनं श्रुत्वा शंकरः प्रेमविह्वलः ॥ पुलकांचितसर्वांगस्तुष्टाव परमेश्वरीम् ॥ २१ ॥ दुर्वासाः प्रणतिं कृत्वा शिवदुर्गापदांबुजे ॥  
 स्मारंस्मारं कृष्णपदं पुनश्च द्वारकां ययौ ॥ २२ ॥ तत्र गत्वा हरिं दृष्ट्वा तुष्टाव परमेश्वरम् ॥ एकानंशालयं गत्वा स च रेमे तया सह ॥  
 ॥ २३ ॥ कृष्णो युधिष्ठिरध्यानात्प्रययौ हस्तिनापुरम् ॥ कुंतीं संभाष्य भूपं च भ्रातृंश्च प्रमुदान्वितः ॥ २४ ॥ उपायेन जरासंधं निहत्य



शाल्व मेव च ॥ कारयामास यज्ञं च विधिबोधितदक्षिणम् ॥ २५ ॥ मुनींद्रैश्च नृपेन्द्रैश्च राजसूयमभीप्सितम् ॥ शिशुपालं हंतव्यं तत्र यज्ञे  
 जवान सः ॥ २६ ॥ अतीव निंदां कुर्वतं सभायां सुरभूषयोः ॥ पपात तच्छरीरं च जीवो गत्वा हरेः पदम् ॥ न दृष्ट्वा तत्र सर्वं  
 शं तुष्टावागत्य माधवम् ॥ २७ ॥ ॥ शिशुपाल उवाच ॥ ॥ वेदानां जनकोसि त्वं वेदांगानां च माधव ॥ २८ ॥ सुराणामसुराणां च  
 प्राकृतानां च देहिनाम् ॥ सूक्ष्मां विधाय सृष्टिं च कल्पभेदं करोषि च ॥ २९ ॥ मायया च स्वयं ब्रह्मा शंकरः शेष एव च ॥ मनवो  
 मुनयश्चैव वेदाश्च सृष्टिपालकाः ॥ ३० ॥ कलांशेनापि कलया दिक्पालाश्च ग्रहादयः ॥ स्वयं पुमान्स्वयं स्त्री च स्वयमेव नपुंसकः ॥  
 ॥ ३१ ॥ कारणं च स्वयं कार्यं जन्यश्च जनकः स्वयम् ॥ यंत्रस्य च गुणो दोषो यंत्रिणश्च श्रुतौ श्रुतम् ॥ ३२ ॥ सर्वे यंत्रा भवा  
 न्यंत्री त्वयि सर्वं प्रतिष्ठितम् ॥ मम क्षमस्वापराधं मूढस्य द्वारिणस्तव ॥ ३३ ॥ ब्रह्मशापात्कुबुद्धेश्च रक्षरक्ष जगद्गुरो ॥ इत्येवमुक्त्वा  
 क्रमतो जयो विजय एव च ॥ ३४ ॥ मुदा तौ ययतुः शीघ्रं वैकुण्ठद्वारमीप्सितम् ॥ शिशुपालस्य स्तोत्रेण सर्वे ते विस्मयं ययुः ॥  
 ॥ ३५ ॥ परिपूर्णतमं कृत्वा मेनिरे कृष्णमीश्वरम् ॥ कारयित्वा राजसूयं भोजयामास ब्राह्मणान् ॥ ३६ ॥ कुरुपांडवयुद्धं च कारया  
 मास भेदतः ॥ भुवो भारावतरणं चकार स कृपानिधिः ॥ ३७ ॥ पुनर्ययौ द्वारकां च चिरं स्थित्वा नृपाज्ञया ॥ विप्रायां मृतवत्साया  
 जीवयामास पुत्रकान् ॥ ३८ ॥ मृतस्थानात्समानीय तन्मात्रे प्रददौ सुतान् ॥ तद्वद्वा देवकी तुष्टा ययाचे मृतपुत्रकान् ॥ ३९ ॥  
 मृतस्थानात्समानीय ददौ मात्रे सहोदरान् ॥ सद्यो जहार दारिद्र्यं सुदाक्षो ब्राह्मणस्य च ॥ ४० ॥ समागतस्य स्वगृहाद्वारकां शर  
 णार्थिनः ॥ तस्मै ददौ राजलक्ष्मीं निश्चलां साप्तपौरुषीम् ॥ ४१ ॥ पृथुकानां कणं भुक्त्वा भक्तस्य भक्तवत्सलः ॥ बभूव तस्य राज्यं  
 च यथेन्द्रस्यामरावती ॥ ४२ ॥ यथा धनेश्वरो देवो धनाढ्यः स बभूव ह ॥ निश्चलां हरिभक्तिं च ददौ दास्यं सुदुर्लभम् ॥ ४३ ॥  
 अविनाशिनि गोलोके यथेष्टं पदमुत्तमम् ॥ जहार पारिजातं च शक्राहंकारमेव च ॥ ४४ ॥ सत्यां च कारयामास पुण्यकं व्रतमी  
 प्सितम् ॥ वर्धयामास सर्वत्र नित्यं नैमित्तिकं मुने ॥ ४५ ॥ तत्र व्रते कुमाराय स्वात्मानं दक्षिणां ददौ ॥ ब्रह्माणान्भोजयामास तेभ्यो



रत्नं ददौ मुदा ॥ ४६ ॥ सत्यभामातिमानं च वर्धयामास सर्वतः ॥ रुक्मिण्या अतिसौभाग्यमन्यासां च नवंनवम् ॥ ४७ ॥ वैष्ण  
 वानां सुराणां च विप्राणामपि पूजनम् ॥ वर्धयामास सर्वत्र नित्यं नैमित्तिकं मुने ॥ ४८ ॥ परमाध्यात्मिकं ज्ञानमुद्धवाय ददौ  
 प्रभुः ॥ अर्जुनं कथयामास गीतां च रणमूर्धनि ॥ ४९ ॥ कृत्वा निष्कण्टकं चैव कृपया च कृपानिधिः ॥ युधिष्ठिराय पृथिवीराज्य  
 लक्ष्मीं ददौ प्रभुः ॥ ५० ॥ दुर्गां च कारयामास वैष्णवीं ग्रामदेवताम् ॥ यज्ञं च कारयामास कोटिहोमान्वितं शुभम् ॥ ५१ ॥  
 नानाप्रकारनैवेद्यैर्धूपदीपैर्मनोहरैः ॥ ब्राह्मणान्भोजयामास पार्वतीप्रीतये तथा ॥ ५२ ॥ रैवते पर्वते रम्ये चामूल्यरत्नमंदिरे ॥ गणेशं  
 पूजयामास देवानामीश्वरं परम् ॥ ५३ ॥ लड्डुकानां तिलानां च सुस्वादु सुमनोहराम् ॥ परितुष्टिं पंचलक्षं नैवेद्यं च ददौ मुदा ॥ लड्डु  
 दुकं स्वस्तिकानां च सप्तलक्षं सुधोपमम् ॥ ५४ ॥ गणेश्वराय प्रददौ शर्कराशतराशिकम् ॥ पकरंभाफलानां च दशलक्षमपूपकम् ॥  
 ॥ ५५ ॥ मिष्टान्नं पायसं रम्यं स्वादु स्वतिकपिष्टकम् ॥ घृतं च नवनीतं च दधि दुग्धं सुधोपमम् ॥ ५६ ॥ धूपं दीपं पारिजातपुष्प  
 माल्यमभीप्सितम् ॥ सुगंधि चंदनं गंधं वह्निशुद्धांशुकं ददौ ॥ ५७ ॥ यज्ञं च कारयामास कोटिहोमान्वितं शुभम् ॥ ब्राह्मणान्भोज  
 यामास तुष्टाव सगणेश्वरम् ॥ ५८ ॥ वाद्यं दशविधं चैव वादयामास तत्र वै ॥ सूर्यं च पूजयामास सांबः कुष्ठक्षयाय च ॥ ५९ ॥  
 हविष्यं कारयामास तं च सांबं समातरम् ॥ परिपूर्णं वत्सरं चाप्युपहारैरनुत्तमैः ॥ ६० ॥ वरं ददौ च सांबाय स्तोत्रं च भास्करः स्वयम् ॥ ६१ ॥  
 इति श्रीब्रह्मवैवर्ते महापुराणे श्रीकृष्णजन्मखंड उत्तरार्धे नारायणनारदसंवादे गणेशपूजानाम त्रयोदशाधिकशततमोऽध्यायः ॥ ११३ ॥  
 ॥ श्रीनारायण उवाच ॥ ॥ कृष्णपुत्रश्च प्रद्युम्नो महाबलपराक्रमः ॥ तत्पुत्रोऽप्यनिरुद्धश्च विधातुरंश एव च ॥ १ ॥  
 एकदासावनिरुद्धो नवयौवनसंयुतः ॥ सुतो रहसि पर्यंके पुष्पचंदनचर्चिते ॥ २ ॥ स्वप्ने ददर्श युवतीं पुष्पोद्याने सुपु  
 ष्पिते ॥ सुगंधिपुष्पे तत्प्रेमस्निग्धचंदनचर्चिते ॥ ३ ॥ शयानां सुस्मितां रम्यां नवयौवनसंयुताम् ॥ अमूल्यरत्ननिर्माण  
 भूषणेन विभूषिताम् ॥ ४ ॥ चारुकेयूरवलयशंखकंकणशोभिताम् ॥ मणिकुंडलयुग्मेन गण्डस्थलविराजिताम् ॥ ५ ॥



कथयामास त्रिपुरारिं यथा मुने ॥ २९ ॥ सहस्रेन्द्रनिपातांतं तपः कुर्वतमीश्वरम् ॥ श्रेष्ठं ज्येष्ठं वैष्णवानां वरिष्ठं च तपस्विनाम् ॥ ३० ॥  
 पुष्करे दुष्करं तत्त्वा पात्रे पात्रं च पन्नजः ॥ दृष्ट्वा तं सादरं कृत्वा उवाच किञ्चिदेव तम् ॥ ३१ ॥ शतेंद्रपातपर्यंतं कठोरेण कृशोदरम् ॥  
 निश्चेष्टमस्थिसारं च कृपया च कृपानिधिः ॥ ३२ ॥ सिंहक्षेत्रे पुरा धर्मं मत्तातं चर्मिणां वरम् ॥ चतुर्दशेंद्रावच्छिन्नं तपस्तप्त्वा  
 कृशोदरम् ॥ ३३ ॥ पपाठाध्यात्मिकं किञ्चित्कृपया च कृपानिधिः ॥ किञ्चिच्छतेंद्रावच्छिन्नमातपं तमुवाच सः ॥ ३४ ॥ किञ्चित्सनत्कुमा  
 रं च तपंतं सुचिरं चिरम् ॥ सुतपंतमनंतं च किञ्चिच्चोवाच नारदः ॥ ३५ ॥ चिरं तपंतं कपिलं हिमशैले तपस्विनम् ॥ पुष्करे भास्करे  
 किञ्चित्तपंतं दुष्करं तपः ॥ ३६ ॥ उवाच किञ्चित्प्रह्लादं किञ्चिदुर्वाससं भृगुम् ॥ एवं निगूढं भक्तं च कृपया भक्तवत्सलः ॥ ३७ ॥ क्रीडा  
 सरोवरे रम्ये यदुवाच कृपानिधिः ॥ शोकार्ता राधिकां तच्च कथयामि निशामय ॥ ३८ ॥ विरसां रसिकां दृष्ट्वा वासयित्वा च  
 वक्षसि ॥ उवाचाध्यात्मिकं किञ्चिद्योगिनीं योगिनां गुरुः ॥ ३९ ॥ ॥ श्रीकृष्ण उवाच ॥ ॥ जातिस्मरे स्मरात्मानं  
 कथं विस्मरसि प्रिये ॥ सर्वं गोलोकवृत्तांतं सुदाम्नः शापमेव च ॥ ४० ॥ शापात्किञ्चिद्दिनं दीने त्वद्विच्छेदो मया सह ॥ भविष्यति  
 महाभागे मेलनं पुनरावयोः ॥ ४१ ॥ पुनरेव गमिष्यामि गोलोकं तन्निजालयम् ॥ गत्वा गोपांगनाभिश्च गोपैर्गोलोकवासिभिः ॥  
 ॥ ४२ ॥ अधुनाध्यात्मिकं किञ्चित्त्वावदामि निशामय ॥ शोकघ्नं हर्षदं सारं सुखदं मानसस्य च ॥ ४३ ॥ अहं सर्वांतरात्मा च निर्लि  
 तः सर्वकर्मसु ॥ विद्यमानश्च सर्वेषु सर्वत्रादृष्ट एव च ॥ ४४ ॥ वायुश्चरति सर्वत्र यथैव सर्ववस्तुषु ॥ न च लिप्तस्तथैवाहं साक्षी च सर्वकर्मणा  
 म् ॥ ४५ ॥ जीवो मत्प्रतिबिम्बश्च सर्वः सर्वत्र जीविषु ॥ भोक्ता शुभाशुभानां च कर्ता च कर्मणां सदा ॥ ४६ ॥ यथा जलचटेष्वेव मंडलं  
 चंद्रसूर्ययोः ॥ भग्नेषु तेषु संश्लिष्टस्तयोरेव तथा मयि ॥ ४७ ॥ जीवः श्लिष्टस्तथा काले मृतेषु जीविषु प्रिये ॥ आवां च विद्यमानौ  
 च सततं सर्वजंतुषु ॥ ४८ ॥ आधारश्चाहमाधेयं कार्यं च कारणं विना ॥ अये सर्वाणि द्रव्याणि नश्वराणि च सुन्दरि ॥ ४९ ॥  
 आविर्भावाधिकाः कुत्र कुत्रचिन्न्यूनमेव च ॥ ममांशाः केपि देवाश्च केचिद्देवाः कलास्तथा ॥ ५० ॥ केचित्कलाः कलांशांशास्तदं



शांशाश्च केचन ॥ मदंशा प्रकृतिः सूक्ष्मा सा च मूर्त्या च पंचधा ॥ ५१ ॥ सरस्वती च कमला दुर्गा त्व चापि वेदसूः ॥ सर्वे  
 देवाः प्राकृतिका यावन्तो मूर्तिधारिणः ॥ ५२ ॥ अहमात्मा नित्यदेही भक्तध्यानानुरोधतः ॥ येये प्राकृतिका राधे ते नष्टाः प्राकृ  
 ते लये ॥ ५३ ॥ अहमेवासमेवाग्रे पश्चादप्यहमेव च ॥ यथाहं च तथा त्वं च यथा धावत्यदुग्धयोः ॥ ५४ ॥ भेदः कदापि न भवेन्नि  
 श्चितं च तथावयोः ॥ अहं महान्विराट् सृष्टौ विश्वानि यस्य लोमसु ॥ ५५ ॥ अंशस्त्वं तत्र महती स्वांशेन तस्य कामिनी ॥ अहं क्षुद्र  
 विराट् सृष्टौ विश्वं यन्नाभिपद्मतः ॥ ५६ ॥ अयं विष्णोर्लोमकूपे वासो मे चांशतः सति ॥ तस्य स्त्री त्वं च बृहती स्वांशेन सुभगा  
 तथा ॥ ५७ ॥ तस्य विश्वे च प्रत्येकं ब्रह्मविष्णुशिवादयः ॥ ब्रह्मविष्णुशिवा अंशाश्चान्याश्चापि च मत्कलाः ॥ ५८ ॥ मत्कलांशांशक  
 लया सर्वे देवि चराचराः ॥ वैकुण्ठे त्वं महालक्ष्मीरहं तत्र चतुर्भुजः ॥ ५९ ॥ स च विश्वाद्बहिश्चोर्द्ध्वं यथा गोलोक एव च ॥ सरस्वती  
 त्वं सत्ये च सावित्री ब्रह्मणः प्रिया ॥ ६० ॥ शिवलोके शिवा त्वं च मूलप्रकृतिरीश्वरी ॥ विनाश्य दुर्गं दुर्गा च सर्वदुर्गतिनाशिनी  
 ॥ ६१ ॥ सा एव दक्षकन्या च सा एव शैलकन्यका ॥ कैलासे पार्वती तेन सौभाग्या शिववक्षसि ॥ ६२ ॥ स्वांशेन त्वं सिंधुकन्या  
 क्षीरोदे विष्णुवक्षसि ॥ अहं स्वांशेन सृष्टौ च ब्रह्मविष्णुमहेश्वराः ॥ ६३ ॥ त्वं च लक्ष्मीः शिवा धात्री सावित्री च पृथक्पृथक् ॥ गो  
 लोके च स्वयं राधा रासे रासेश्वरी सदा ॥ ६४ ॥ वृन्दा वृन्दावने रम्ये विरजा विरजातटे ॥ सा त्वं सुदामशापेन भारतं पुण्यमागता  
 ॥ ६५ ॥ पूतं कर्तुं भारतं च वृन्दारण्यं च सुन्दरि ॥ त्वत्कलांशांशकलया विश्वेषु सर्वयोषितः ॥ ६६ ॥ या योषित्सा च भवती यः पुमान्सो  
 हमेव च ॥ अहं च कलया वह्निस्त्वं स्वाहा दाहिका प्रिया ॥ ६७ ॥ त्वया सह समर्थोहं नालं दग्धुं च त्वां विना ॥ अहं दीप्तिमतां  
 सूर्यः कलया त्वं प्रभाकरी ॥ ६८ ॥ संज्ञा त्वं च त्वया भामि त्वां विनाहं न दीप्तिमान् ॥ अहं च कलया चंद्रस्त्वं च शोभा च रोहि  
 णी ॥ ६९ ॥ मनोहरस्त्वया सार्द्धं त्वां विना न च सुन्दरः ॥ अहमिन्द्रश्च कलया सर्वलक्ष्मीश्च त्वं शची ॥ ७० ॥ त्वया सार्द्धं देव  
 राजो हतश्रीश्च त्वया विना ॥ अहं धर्मश्च कलया त्वं च मूर्तिश्च धर्मिणी ॥ ७१ ॥ नाहं शक्तो धर्मकृत्ये त्वां च धर्मक्रियां विना



अहं यज्ञश्च कलया त्वं स्वाहांशेन दक्षिणा ॥ ७२ ॥ त्वया सार्द्धं च फलदोप्यसमर्थस्त्वया विना ॥ कलया पितृलोकोहं स्वांशेन त्वं  
 स्वधा सती ॥ ७३ ॥ त्वयालं कव्यदाने च सदा नालं त्वया विना ॥ अहं पुमांस्त्वं प्रकृतिर्न स्रष्टाऽहं त्वया विना ॥ ७४ ॥ त्वं च  
 संपत्स्वरूपाहमीश्वरश्च त्वया सह ॥ लक्ष्मीयुक्तस्त्वया लक्ष्म्या निःश्रीकश्च त्वया विना ॥ ७५ ॥ यथा नालं कुलालश्च घटं कर्तुं मृदा  
 विना ॥ अहं शेषश्च कलया स्वांशेन त्वं वसुंधरा ॥ ७६ ॥ त्वां सस्यरत्नाधारां च विभर्मि मूर्ध्नि सुन्दरि ॥ त्वं च कांतिश्च शांति  
 श्च भूतिमूर्तिमती सती ॥ ७७ ॥ तुष्टिः पुष्टिः क्षमा लज्जा क्षुधा तृष्णा परा दया ॥ निद्रा श्रद्धा च तंद्रा च मूर्च्छा च सन्नतिः क्रि  
 या ॥ ७८ ॥ मूर्तिरूपा भक्तिरूपा देहिनां देहरूपिणी ॥ ममाधारा सदा त्वं च तवात्माहं परस्परम् ॥ ७९ ॥ यथा त्वं च तथाहं च  
 समौ प्रकृतिपूरुषौ ॥ न हि सृष्टिर्भवेदेवि द्वयोरेकतरं विना ॥ ८० ॥ इत्युक्त्वा परमात्मा च राधां प्राणाधिकां प्रियाम् ॥ कृत्वा वक्षसि  
 सुप्रीतो बोधयामास नारद ॥ ८१ ॥ स च क्रीडानियुक्तश्च बभूव रत्नमंदिरे ॥ तथा च राधया सार्द्धं कामुक्या सह कामुकः  
 ॥ ८२ ॥ इति श्रीब्रह्मवैवर्ते महापुराणे श्रीकृष्णजन्मखंड उत्तरार्धे नारायणनारदसंवादे आध्यात्मिकयोगकथनं नाम सप्तषष्टि  
 तमोऽध्यायः ॥ ६७ ॥ ॥ श्रीनारायण उवाच ॥ ॥ कृत्वा क्रीडां समुत्थाय पुष्पतल्पात्पुरातनः ॥ निद्रितां प्राणसदृशीं बोधया  
 मास तत्क्षणम् ॥ १ ॥ वस्त्रांचलेन संस्कृत्य कृत्वा तन्निर्मलं मुखम् ॥ उवाच मधुरं शांतं शांतां च मधुसूदनः ॥ २ ॥ ॥ श्रीकृष्ण  
 उवाच ॥ ॥ अयि तिष्ठ क्षणं रासे रासेश्वरि शुचिस्मिते ॥ ब्रज वृंदावनं वापि ब्रजं ब्रज ब्रजेश्वरि ॥ ३ ॥ रासाधिष्ठातृदेवि त्वं रासं रासे  
 कुरु क्षणम् ॥ ग्रामेग्रामे यथा संति सर्वत्र ग्रामदेवताः ॥ ४ ॥ प्रियालिनिवहैः सार्द्धं क्षणं चंदनकाननम् ॥ क्षणं वा चंपकवनं गच्छ  
 वा तिष्ठ सुंदरि ॥ ५ ॥ क्षणं गृहं च यास्यामि विशिष्टं कार्यमस्ति मे ॥ विरामं देहि मे प्रीत्या क्षणं मां प्राणवल्लभे ॥ ६ ॥ प्राणाधि  
 ष्ठातृदेवि त्वं प्राणाश्च त्वयि संति मे ॥ प्राणी विहाय प्राणांश्च कुत्र स्थातुं क्षमः प्रिये ॥ ७ ॥ त्वयि मे मानसं शश्वत्त्वं मे संसारवा  
 सना ॥ त्वत्तो मम प्रिया नास्ति त्वमेव शंकरात्प्रिया ॥ ८ ॥ प्राणा मे शंकरः सत्यं त्वं च प्राणाधिका सति ॥ इत्युक्त्वा तां समा



श्लिष्य भगवान् गंतुमुद्यतः ॥९॥ अक्रूरागमनं ज्ञात्वा सर्वज्ञः सर्वसाधनः ॥ आत्मा पाता च सर्वेषां सर्वोपकारकारकः ॥ १० ॥ दृष्ट्वा  
 तमेव गच्छंतमुत्सुकं भिन्नमानसम् ॥ उवाच राधिका देवी हृदयेन विदूयता ॥११॥ ॥ राधिकोवाच ॥ ॥ हे नाथ रमणश्रेष्ठ श्रेष्ठश्च प्रेयसां  
 मम ॥ हे कृष्ण हे रमानाथ ब्रजेश मा ब्रज ब्रजम् ॥ १२ ॥ अधुना त्वां प्राणनाथ पश्यामि भिन्नमानसम् ॥ गते त्वयि मम प्रेम  
 गतं सौभाग्यमेव च ॥ १३ ॥ क यासि मां विनिक्षिप्य गंभीरे शोकसागरे ॥ विरहव्याकुलां दीनां त्वय्येव शरणागताम् ॥ १४ ॥  
 न यास्यामि पुनर्गेहं यास्यामि काननांतरम् ॥ कृष्ण कृष्णेति कृष्णेति गायं गायं दिवानिशम् ॥ १५ ॥ न यास्याम्यथवारण्यं  
 यास्यामि कामसागरे ॥ तत्र त्वत्कामनां कृत्वा त्यक्ष्यामि च कलेवरम् ॥ १६ ॥ यथाकाशो यथात्मा च यथा चंद्रो यथा रविः ॥  
 तथा त्वं यासि मत्पार्श्वे निबद्धो वसनांचले ॥ १७ ॥ अधुना यासि नैराशं कृत्वा मे दीनवत्सल ॥ न युक्तं हि परित्यक्तुं दीनां मां  
 शरणागताम् ॥ १८ ॥ यत्पादपद्मं ध्यायंते ब्रह्मविष्णुशिवादयः ॥ त्वां मायया गोपवेषं कथं जानामि मत्सरी ॥ १९ ॥ कृतं यदेव  
 दुर्नीतमपराधसहस्रकम् ॥ यदुक्तं पतिभावेन चाभिमानेन तत्क्षम ॥२०॥ चूर्णीभूतश्च मद्गर्वो दूरीभूतो मनोरथः ॥ विज्ञातुमात्मसौभाग्यं  
 किमन्यत्कथयामि ते ॥२१॥ ज्ञात्वा गर्गमुखाच्छ्रुत्वा मोहिता तव मायया ॥ त्वां च वक्तुं न शक्नोमि प्रेम्णा वा भक्तिपाशतः ॥ २२ ॥  
 यासि चेन्मां परित्यज्य सकलंको भविष्यसि ॥ त्वत्पुत्रपौत्रा नश्यंति ब्रह्मकोपानलेन च ॥ २३ ॥ क्षणं युगशतं मन्ये त्वां विना  
 प्राणवल्लभम् ॥ कथं शताब्दं त्वां त्यक्त्वा बिभर्मि जीवनं प्रभो ॥२४॥ इत्युक्त्वा राधिका कोपात्पपात धरणीतले ॥ मूर्च्छां संप्राप  
 सहसा जहार चेतनां मुने ॥२५॥ कृष्णस्तां मूर्च्छितां दृष्ट्वा कृपया च कृपानिधिः ॥ चेतनां कारयित्वा च वासयामास वक्षसि ॥२६॥  
 बोधयामास विविधं योगैः शोकविखण्डनैः ॥ तथापि शोकं त्यक्तुं च न शशाक शुचिस्मिता ॥ २७ ॥ सामान्यवस्तुविश्लेषो नृणां  
 शोकाय केवलम् ॥ देहात्मनोश्च विच्छेदः क सुखाय प्रकल्पते ॥२८॥ न ययौ तत्र दिवसे ब्रजराजो ब्रजं प्रति ॥ क्रीडासरोवराभ्याशं  
 प्रययौ राधया सह ॥ २९ ॥ तत्र गत्वा पुनः क्रीडां चकार च तया सह ॥ विजहौ विरहज्वालां रासे रासेश्वरी मुदा ॥३०॥ राधा ता



काश्चिच्चंदनहस्ताश्च काश्चिच्चामरवाहिकाः ॥ काश्चित्कस्तूरिहस्ताश्च मालाहस्ताश्च काश्चन ॥ ४१ ॥ काश्चिद्विहस्ताश्च  
 काश्चित्कंकटिकाकराः ॥ काश्चिदलक्तककरा वस्त्रहस्ताश्च काश्चन ॥ ४२ ॥ काश्चिदर्पणहस्ताश्च पुष्पपात्रधरा वरः ॥ काश्चि  
 त्क्रीडापद्महस्ता मालाहस्ताश्च काश्चन ॥ ४३ ॥ काश्चिदासवहस्ताश्च काश्चिद्रूपवाहिकाः ॥ करतालकराः काश्चिन्मृगंवा  
 हिकाः पराः ॥ ४४ ॥ स्वरयंत्रकराः काश्चिद्वीणाहस्ताश्च काश्चन ॥ षट्त्रिंशद्वागरागिण्यो गोपिकारूपधारिकाः ॥ ४५ ॥ गोलोका  
 दागता याश्च भारतं राधया सह ॥ काश्चिजगुश्च ननृतुस्तत्रागत्य च काश्चन ॥ ४६ ॥ काश्चिच्चक्रुश्च सेवां च राधायाः स्वेतचामरैः ॥  
 काश्चिच्चक्रुश्च देव्याश्च पादसंवाहनं मुदा ॥ ४७ ॥ काचिद्दौ च तांबूलं भक्षणार्थं महामुने ॥ एवं कौतुकयुक्तश्च पुण्ये वृंदावने वने ॥  
 ॥ ४८ ॥ प्रतस्थौ गोपिकासार्द्धं राधावक्षःस्थलस्थितः ॥ क्षणं पपौ च माध्वीकं प्रियया सह माधवः ॥ ४९ ॥ क्षणं चखाद तां  
 बूलं क्षणं निद्रां ययौ मुदा ॥ क्षणं चकार शृंगारं रत्ननिर्मितमंदिरे ॥ ५० ॥ क्षणं जलविहारं च चकार यमुनाजले ॥ इत्येवं कथि  
 ता वत्स रासक्रीडा हरेरहो ॥ ५१ ॥ स्वेच्छामयस्यात्मनश्च परिपूर्णतमस्य च ॥ निर्गुणस्य स्वतंत्रस्य परस्य प्रकृतेः प्रभोः ॥ ५२ ॥  
 ब्रह्मविष्णुशिवादीनामीश्वरस्य परस्य च ॥ कृष्णजन्मरहस्यं च बालक्रीडनमीप्सितम् ॥ ५३ ॥ उक्तं किशोरचरितं किं भूयः श्रोतुमिच्छसि ॥  
 ॥ ५४ ॥ इति श्रीब्रह्मवैवर्ते महापुराणे श्रीकृष्णजन्मखंडे नारायणनारदसंवादे श्रीकृष्णरासक्रीडावर्णनं नाम त्रिपञ्चाशत्तमोऽध्यायः  
 ॥ ५३ ॥ ॥ नारद उवाच ॥ ॥ अतः परं किं रहस्यं बभूव मुनिसत्तम ॥ कथं जगाम भगवान्मथुरां नंदमंदिरात् ॥ १ ॥ नंदो  
 दधार प्राणांश्च विच्छेदेन हरेः कथम् ॥ गोपांगना यशोदावा कृष्णैकतानमानसाः ॥ २ ॥ चक्षुर्निमेषविच्छेदाद्या राधा न हि जीवति ॥  
 कथं दधार सा देवी प्राणान्प्राणश्वरं विना ॥ ३ ॥ येये तत्संगिनो गोपाः शयनासनभोगतः ॥ कथं विसस्मरुस्ते च तादृशं बांधवं  
 ब्रजे ॥ ४ ॥ श्रीकृष्णो मथुरां गत्वा किं किं कर्म चकार सः ॥ स्वर्गारोहणपर्यंतं तद्भवान्वक्तुमर्हति ॥ ५ ॥ ॥ श्रीनारायण उवाच ॥  
 कंसश्चकार यज्ञं च समाहूतो धनुर्मखम् ॥ जगाम तत्र भगवान् तेन राज्ञा निमंत्रितः ॥ ६ ॥ राजा प्रस्थापयामास चाक्रूरं भग



वत्प्रियम् ॥ अक्रूरः प्रेरितो राज्ञा गत्वा च नंदमंदिरम् ॥ ७ ॥ श्रीकृष्णं च गृहीत्वा स सगणं मथुरां गतः ॥ कृष्णः श्रीमथुरां गत्वा  
जघान नृपतिं मुने ॥ ८ ॥ जघान रजकं चैव चाणूरं मुष्टिकं गजम् ॥ चकार पित्रोरुद्धारं बांधवानां च बांधवः ॥ ९ ॥ कुब्जया सह  
शृगारं कृत्वा च कौतुकेन च ॥ तां च प्रस्थापयामास गोलोकं गोपिकापतिः ॥ १० ॥ चकार कृपया विष्णुमालाकारस्य मोक्षण  
म् ॥ कृपया चोद्धवद्वारा बोधयामास गोपिकाः ॥ ११ ॥ तदोपनीतो भगवानवंतीनगरं ययौ ॥ चकार विद्याग्रहणं मुनेः सांदीप  
नेर्गुरोः ॥ १२ ॥ ततो जित्वा जरासंधं निहत्य यवनेश्वरम् ॥ उग्रसेनं च नृपतिं चकार विधिपूर्वकम् ॥ १३ ॥ गत्वा समुद्रनिकटं  
निर्माय द्वारकां पुरीम् ॥ जहार रुक्मिणीं देवीं जित्वा नृपतिसंघकम् ॥ १४ ॥ कालिंदीं लक्ष्मणां शैब्यां सत्यां जांबवतीं सतीम् ॥  
मित्रविंदां नागजितीं समुद्राहं चकार सः ॥ १५ ॥ निहत्य नरकं भूपं रणेन दारुणेन च ॥ पत्नीषोडशसाहस्रं विहारं च चकार सः ॥  
॥ १६ ॥ जहार पारिजातं च जित्वा शक्रं च लीलया ॥ चिच्छेद बाणहस्तांश्च जित्वा च चंद्रशेखरम् ॥ १७ ॥ पौत्रस्य मोक्षणं  
कृत्वा पुनरागत्य द्वारकाम् ॥ आत्मानं दर्शयामास लोकांश्च प्रतिमंदिरम् ॥ १८ ॥ योगे च वसुदेवस्य तीर्थयात्राप्रसंगतः ॥ प्राणा  
धिष्ठातृदेवीं च ददर्श तत्र राधिकाम् ॥ १९ ॥ पूर्णे च शतवर्षे च सुदाम्नः शापमोक्षणे ॥ पुनर्ययौ तथा सार्द्धं पुण्यं वृन्दावनं  
वनम् ॥ २० ॥ पुनश्चतुर्दशाब्दं च तथा सार्द्धं जगत्पतिः ॥ चकार रासं रासे च पुण्यक्षेत्रे च भारते ॥ २१ ॥ पूर्णमेकादशाब्दं  
च निवृत्य नंदमंदिरे ॥ मथुरायां द्वारकायां पूर्णमब्दशतं विभुः ॥ २२ ॥ चकार भारहरणं पृथिव्यां पृथुविक्रमः ॥ पंचविंशतिवर्षं  
च शतवर्षाधिकं मुने ॥ २३ ॥ तिष्ठजगाम गोलोकं पृथिव्यां च पुरातनः ॥ यशोदायै च नंदाय वृषभानाय धीमते ॥ २४ ॥  
राधामात्रे कलावत्यै ददौ सामीप्यमोक्षणम् ॥ कृष्णेन सार्द्धं गोपी च राधिका च कुतूहलात् ॥ २५ ॥ निबध्य धर्मसेतुं च वेदोक्तं  
च युगे युगे ॥ इत्येवं कथितं सर्वं समासेन महामुने ॥ २६ ॥ श्रीकृष्णचरितं रम्यं चतुर्वर्गफलप्रदम् ॥ ब्रह्मादिस्तंबपर्यंतं सर्वं नश्वरमेव  
च ॥ २७ ॥ भजंतं परमानंदं सानंदं नंदनंदनम् ॥ स्वेच्छामयं परं ब्रह्म परमात्मानमीश्वरम् ॥ २८ ॥ परमव्ययमव्ययं चैव नृपतिः ॥



सतभिः परिखाभिश्च गभीराभिश्च वेष्टितम् ॥ १२ ॥ प्राकारैः सतभिर्युक्तं द्वाराणां शतकैस्तथा ॥ नानारत्नैश्च मणिभिर्निर्मितं विश्व  
कर्मणा ॥ १३ ॥ नगरस्य बहिर्द्वारं ददृशुर्वरयात्रिणः ॥ रक्षितं रक्षकैः सार्द्धं चतुर्भिश्च महारथैः ॥ १४ ॥ रुक्मिश्च शिशुपालश्च दंत  
वक्रो महाबली ॥ शाल्वो मायाविनां श्रेष्ठो युद्धशास्त्रविशारदः ॥ १५ ॥ नानाशस्त्रैस्तथास्त्रैश्च रथस्थश्च रणोन्मुखः ॥ विलोक्य  
कृष्णसैन्यं च चुकोप नृपनंदनः ॥ १६ ॥ उवाच निष्ठुरं वाक्यं श्रुतितीक्ष्णं सुदुष्करम् ॥ उपहास्यं मुनींद्रांश्च देवांश्च मुनिपुंगवान् ॥  
॥ १७ ॥ ॥ रुक्मिरुवाच ॥ ॥ अहो कालकृतं कर्म दैवं च केन वार्यते ॥ किं वाहं कथयिष्यामि देवेन्द्राणां च संसदि ॥ १८ ॥  
ग्रहीतुं रुक्मिणीं कन्यां देवयोग्यां मनोहराम् ॥ आयाति देवैर्मुनिभिर्नंदस्य पशुरक्षकः ॥ १९ ॥ साक्षाज्जारश्च गोपीनां गोपोच्छिष्टात्र  
भोजनः ॥ जातेश्च निर्णयो नास्ति भक्ष्यमैथुनयोस्तथा ॥ २० ॥ किन्नु राजेंद्रपुत्रश्च किन्नु वा मुनिपुत्रकः ॥ वसुदेवः क्षत्रियश्च  
भक्षणं वैश्यमंदिरे ॥ २१ ॥ शिशुकाले च स्त्रीहत्या कृतानेन दुरात्मना ॥ कुब्जा मृता च संभोगाद्वाससा रजको मृतः ॥ २२ ॥ राजें  
द्रस्य वधो दुष्टो ब्रह्महत्यां लभेद्भुवम् ॥ मथुरायां च धर्मिष्ठः सद्यः कंसो निपातितः ॥ २३ ॥ ॥ शाल्व उवाच ॥ ॥ यदुक्तं रुक्मिणा  
देव किमसत्यं च तत्र वै ॥ को वायं रुक्मणीभर्ता नंदस्य पशुरक्षकः ॥ २४ ॥ ॥ शिशुपाल उवाच ॥ ॥ अहो भुवि किमाश्चर्यं देवा  
ब्रह्मादयस्तथा ॥ मुनींद्रा ब्रह्मणः पुत्राश्चायुर्मानवाज्ञया ॥ २५ ॥ ॥ दंतवक्र उवाच ॥ ॥ संततं ब्राह्मणा लुब्धा देवाश्च भक्तवत्सलाः ॥  
आयुर्ब्रह्मपुत्राश्च नंदपुत्राज्ञया कथम् ॥ २६ ॥ तेषां च वचनं श्रुत्वा चुकोप देवसंघकः ॥ मुनिराजेंद्रसंघश्च लांगलीत्यादिकं तथा ॥  
॥ २७ ॥ इति श्रीब्रह्मवैवर्ते महापुराणे श्रीकृष्णजन्मखण्ड उत्तरार्द्धे नारायणनारदसंवादे रुक्मिण्युद्राहे षडधिकशततमोऽध्यायः ॥  
॥ १०६ ॥ ॥ नारायण उवाच ॥ ॥ अथ कोपपरीतश्च बलदेवो महाबलः ॥ हलेन रुक्मियानं च बभञ्ज मुनिपुंगव ॥ १ ॥ घोटका  
न्सारथिं चैव निहत्य जगतीपतिः ॥ भूमिष्ठं चापि पापिष्ठं रुक्मिं हंतुं जगाम सः ॥ २ ॥ रुक्मी च शरजालेन वारयामास लीलया ॥  
नागास्त्रं योजयामास बद्धं हलिनमीश्वरम् ॥ ३ ॥ नागास्त्रं गारुडेनैव संजहार हली स्वयम् ॥ जग्राह कोपाद्रुक्मी च परं पाशुपतं मुने ॥ ४ ॥



अव्यर्थं वैरिमर्दं च शतसूर्यसमप्रभम् ॥ अभितो हलिना रुक्मी जृम्भणास्त्रेण जृम्भितः ॥ ५ ॥ भूमिष्ठः स्थाणुवद्रुक्मी निद्रास्त्रेणैव  
 निद्रितः ॥ शाल्वस्तं निद्रितं दृष्ट्वा शतबाणान्मुमोच तम् ॥ ६ ॥ शैलवृष्टिं शिलावृष्टिं जलवृष्टिं चकार सः ॥ ज्वलदंगारवृष्टिं च शर  
 वृष्टिं चकार ह ॥ ७ ॥ बलाच्चास्त्रेण सर्वाणि वारयामास लांगली ॥ हलेन तद्रथं चूर्णं चकार रणमध्यतः ॥ ८ ॥ घोटकान्सारथिं  
 चैव जघान चैव लीलया ॥ कोपाद्वलेन तं हंतुं वाग्बभूवाशरीरिणी ॥ ९ ॥ त्यज शाल्वं कृष्णवध्यं तव किं पौरुषं रणे ॥ यस्य मूर्ध्नि  
 च ब्रह्मांडं शूर्पे च सर्पं यथा ॥ १० ॥ तच्छ्रुत्वा बलदेवश्च हलेन तस्य मस्तकम् ॥ चकार चूर्णं व्यथितः पपात रणमूर्धनि ॥ ११ ॥  
 शाल्वस्य पतनं दृष्ट्वा शिशुपालो महाबली ॥ चकार शरवृष्टिं च जलवृष्टिं यथा भुवि ॥ १२ ॥ हली तस्य रथं चूर्णं चकार लांगलेन  
 च ॥ अर्द्धचंद्रेण तद्बाणान्वारयामास लीलया ॥ १३ ॥ तं हंतुं शंकरः साक्षान्निषेधं च चकार तम् ॥ कृष्णवध्यं त्यज बल पार्षदप्रवरं  
 हरेः ॥ १४ ॥ दंतवक्रस्य दंतं च बभञ्ज स हलेन च ॥ सुप्रवृत्तस्य युद्धेन ते सर्वे जहसुश्च तम् ॥ १५ ॥ बलस्य विक्रमं दृष्ट्वा सर्वे वीराः  
 पलायिताः ॥ चक्रुः प्रवेशनं सर्वे कुंडिनं वरयात्रिकाः ॥ १६ ॥ एतस्मिन्नंतरे तत्र शतानंदो महामुनिः ॥ कोटिभिर्मुनिभिः सार्द्धमाज  
 गाम हरेः पुरः ॥ १७ ॥ पुरं प्रवेशयामास शतद्वारं च दुर्गमम् ॥ अगम्यं चापि शत्रूणां मित्राणां च सुखप्रदम् ॥ १८ ॥ देवकन्या  
 नागकन्या राजकन्यास्तथैव च ॥ मुनिकन्या वरं द्रष्टुं सस्मिताश्च समाययुः ॥ १९ ॥ ददृशुर्योषितः सर्वा निमेषरहितेन च ॥ प्रसन्नं  
 कारयमास सस्मितश्चंद्रशेखरः ॥ २० ॥ रत्नैर्द्रसारनिर्माणरथस्थं परमेश्वरम् ॥ सर्वेषां परमात्मानं भक्तानुग्रहविग्रहम् ॥ २१ ॥ नवीन  
 जलदश्यामं शोभितं पीतवाससा ॥ चंदनोक्षितसर्वांगं वनमालाविभूषितम् ॥ २२ ॥ रत्नकेयूरवलयरत्नमालाकुलोज्ज्वलम् ॥  
 रत्नकुंडलयुग्मेन गंडस्थलविराजितम् ॥ २३ ॥ रत्नैर्द्रसारनिर्माणकणन्मंजीरंजितम् ॥ सस्मितं मुरलीहस्तं पश्यंतं रत्नदर्पणम् ॥ २४ ॥  
 सप्तभिः पार्षदैर्गोपैः सेवितं श्वेतचामरैः ॥ नवयौवनसंपन्नं शरत्कमललोचनम् ॥ २५ ॥ शरत्पूणैर्दुतुल्या स्यं भक्तानुग्रहकारकम् ॥ कोटि  
 कंदर्पसौंदर्यं सत्यं नित्यं सनातनम् ॥ २६ ॥ तीर्थपूतं कीर्तिपूतं ब्रह्मेशशेषवन्दितम् ॥ परमाहादकं रूपं कोटिचंद्रसमप्रभम् ॥ २७ ॥



ध्यानासाध्यं दुराराध्यं परमं प्रकृतेः परम् ॥ दूर्वया पट्टसूत्रं च रत्नेंद्रसारदर्पणम् ॥ २८ ॥ दधानं कर्तृकासाध्यं कदल्याः स्फुटमंज  
 रीम् ॥ चूडां त्रिविक्रमाकारां मालतीमल्यभूषिताम् ॥ २९ ॥ पुष्पं नारीप्रदत्तं च मुकुटं मस्तकोज्ज्वलम् ॥ दृष्ट्वा वरं युवत्यश्च मूर्च्छां संप्रा  
 पुरीश्वरम् ॥ ३० ॥ रुक्मिणीजीवनं धन्यं श्लाघ्यमित्यूचुरीप्सितम् ॥ जामातरं सा ददर्श राज्ञी भीष्मककामिनी ॥ ३१ ॥ निमेष  
 रहिता तुष्टा प्रसन्नवदनेक्षणा ॥ राजा प्रसन्नवदनः सामात्यः सपुरोहितः ॥ ३२ ॥ समागत्य सुरान्विप्रान्भूतांश्च प्रणनाम सः ॥  
 ददौ योग्याश्रमं तेभ्यो भक्ष्यपूर्णं सुधोपमम् ॥ ३३ ॥ दिवानिशं चाप्युवाच दीयतां दीयतामिति ॥ सुखं निनाय रजनीं देवैश्च  
 बांधवैः सह ॥ ३४ ॥ वसुदेवः प्रभाते च प्रातःकृत्यं चकार सः ॥ स्नात्वा संध्यादिकं कृत्वा धृत्वा धौते च वाससी ॥ ३५ ॥ चकार  
 वेदमंत्रेण शुभाधिवासनं हरेः ॥ संपूज्य मातृकाः सर्वाः साक्षाच्च सर्वदेवताः ॥ ३६ ॥ प्रदाय वसुधारां च वृद्धिश्राद्धादिकं तथा ॥  
 ब्रह्माणान्भोजयामास देवांश्च बांधवांस्तथा ॥ ३७ ॥ वाद्यं च वादयामास कारयामास मंगलम् ॥ सुवेषं कारयामास वरस्याप्रति  
 मस्य च ॥ ३८ ॥ सज्जं च कारयामास नरयानं सुशोभनम् ॥ एवं राजा भीष्मकश्च विवाहार्हं च मंगलम् ॥ ३९ ॥ पुरोहितैर्वेदमंत्रैः  
 सर्वकर्म चकार सः ॥ मणिरत्नं धनं वापि मुक्तामाणिक्यहीरकम् ॥ ४० ॥ भक्ष्यद्रव्यं च वस्त्रं चाप्युपहारमनुत्तमम् ॥ भट्टेभ्यो  
 ब्राह्मणेभ्योपि भिक्षुकेभ्यो ददौ मुदा ॥ ४१ ॥ वाद्यं च वादयामास कारयामास मंगलम् ॥ सुवेषं कारयामास रुक्मिण्याश्च मनोह  
 रम् ॥ ४२ ॥ राज्ञीभिर्मुनिपत्नीभिर्विधानं च यथोचितम् ॥ ततः शुभे क्षणे प्राप्ते माहेंद्रे परमोदये ॥ ४३ ॥ विवाहोचितलग्ने च लग्ना  
 धिपतिसंयुते ॥ सद्रहेक्षणशुद्धे चाप्यसतां दृष्टिवार्जिते ॥ ४४ ॥ शुभक्षणे शुभर्क्षे च विशुद्धे चंद्रतारयोः ॥ वेधदोषादिरहिते शलाका  
 दिविवर्जिते ॥ ४५ ॥ दंपत्योः शर्मयोग्ये च परिणामसुखप्रदे ॥ एवंभूते च समये भीष्मकप्रांगणं हरिः ॥ ४६ ॥ आजगाम सुरैः सार्द्धं  
 मुनिविप्रपुरोहितैः ॥ ज्ञातिभिर्बांधवैः सार्द्धं पित्रा मात्रा नृपैस्तथा ॥ ४७ ॥ गोपालकैः पार्षदैश्च वयस्यैश्च मनोहरैः ॥ भट्टैश्च गण  
 कैश्चैव ज्योतिःशास्त्रविशारदैः ॥ ४८ ॥ वाद्यैर्नानाविधैश्चैव नर्तकैर्गायनैस्तथा ॥ नानाशिल्पकरैश्चैव मालाकारैस्तथापरैः ॥ ४९ ॥



विद्याधर्यप्सरोभिश्च किन्नरीभिश्च सत्वरम् ॥ स्थलं च ददृशुर्देवा मुनयश्च नृपेश्वराः ॥ ५० ॥ सर्वे समागता ये च विवाहदर्शनोत्सु  
काः ॥ रंभास्तंभसहस्रैश्च पट्टसूत्रपारिष्कृतैः ॥ ५१ ॥ चंपकानां चंदनानां रसालानां च पल्लवैः ॥ माल्यैर्नानाविधैश्चैव पीतरक्तसिता  
न्वितैः ॥ ५२ ॥ परितो मंगलघटैः फलपल्लवसंयुतैः ॥ कस्तूरीचंदनाक्तैश्च कुंकुमेन विराजितैः ॥ ५३ ॥ पर्णैर्लाजैः फलैः पुष्पैर्दूर्वाभि  
रुपशोभितैः ॥ मुनिभिर्ब्राह्मणैश्चैव राजैर्द्रैरपि वेष्टितम् ॥ ५४ ॥ रत्नैर्द्रसारनिर्माणवेदीयुक्तं मनोहरम् ॥ चर्चितं चंदनस्निग्धैः कस्तूरी  
कुंकुमान्वितैः ॥ ५५ ॥ सुगंधिशीतमंदैश्च पवनैः सुरभीकृतम् ॥ रत्नानां च सहस्रैश्च ज्वलितं ज्वलदीप्तकैः ॥ ५६ ॥ नानाप्रकारधू  
पैश्च गंधद्रव्यैः सुवासितम् ॥ चित्रावचित्रैर्विविधैः शिल्पिनां पुण्यकारिणाम् ॥ ५७ ॥ परितः परितश्चैव शोभनाहैः सुशोभनैः ॥  
गंधर्वाणां च संगीतैर्मधुरैर्मधुरीकृतम् ॥ ५८ ॥ विद्याधरीणां नृत्यैश्च नर्तकीनां च शिल्पिणाम् ॥ तत्र निश्चेष्टचित्रैश्च जनराजिविराजितम्  
॥ ५९ ॥ गुप्तद्वारैर्गवाक्षैश्च युवतीभिश्च वीक्षितम् ॥ मंगलेन घटेनैव विदुषा च पुरोधसा ॥ ६० ॥ कुशहस्तेन भूपेन दानेन दानव  
स्तुना ॥ दृष्ट्वा च प्रांगणे राज्ञो देवा ब्रह्मादयस्तथा ॥ ६१ ॥ अवरुह्य रथात्तूर्णं तिष्ठन्ति प्रांगणे मुदा ॥ राजेंद्रा दानवेंद्राश्च मुनयः सनका  
दयः ॥ ६२ ॥ श्रीकृष्णश्चापि भगवान्पार्षदप्रवरैः सह ॥ तान्दृष्ट्वा सहस्रोत्थाय जवेन भीष्मकस्तथा ॥ ६३ ॥ मूर्ध्ना ववंदे देवांश्च  
मुनीन्द्रांश्च नृपांस्तथा ॥ रत्नसिंहासने चैव सुरभ्येषु पृथक्पृथक् ॥ ६४ ॥ क्रमतो वासयामास संपूज्य सादरेण च ॥ राजा तुष्टाव  
भक्त्या च तान्सर्वान्भक्तिपूर्वकम् ॥ वसुदेवं वासुदेवं साश्रुनेत्रः पुटांजलिः ॥ ६५ ॥ ॥ भीष्मक उवाच ॥ ॥ अद्य मे सफलं  
जन्म जीवितं च सुजीवितम् ॥ ६६ ॥ बभूव जन्मकोटीनां कर्ममूलनिकृंतनम् ॥ स्वयं विधाता जगतां प्रदाता सर्वसंप  
दाम् ॥ ६७ ॥ स्वप्ने यत्पादपद्मं च द्रष्टुं नैव क्षमः प्रभो ॥ तपसां फलदाता च संसृष्टा प्रांगणे मम ॥ ६८ ॥ स्वात्मारामेषु पूर्णेषु  
शुभप्रश्नमभीप्सितम् ॥ योगींद्रैरपि सिद्धेन्द्रैः सुरैर्द्रैश्च मुनींद्रैः ॥ ६९ ॥ ध्यानादृष्टश्च यो देवः स शिवः प्रांगणे मम ॥ कालस्य  
कालो भगवान्मृत्योर्मृत्युश्च यः प्रभुः ॥ ७० ॥ मृत्युंजयश्च सर्वेशो नराणां दृष्टिगोचरः ॥ यस्य मूर्ध्ना सहस्रेषु मूर्ध्नि विश्वं चराच



ब. वै. क.

॥ २६० ॥

सहस्रं च स्वात्मना सार्द्धमुद्धरेत् ॥ १९ ॥ गुरुमभ्यर्च्य विधिवद्रस्त्रालंकारचंदनैः ॥ कवचं धारयेद्यो हि विष्णुतुल्यो भवेद्ध्रुवम् ॥ २० ॥  
यद्वत्तं वस्तु मे मातस्तत्सर्वं सार्थकं कुरु ॥ देहि विप्राय मत्प्रीत्या तदा भोक्ष्यामि सांप्रतम् ॥ २१ ॥ देवे देयानि दानानि देवे  
देया च दक्षिणा ॥ तत्सर्वं ब्राह्मणे दद्यात्तदानं त्याय कल्पते ॥ २२ ॥ ब्राह्मणानां मुखं राधे देवानां मुखमुख्यकम् ॥ विप्रभुक्तं च यद्रव्यं  
प्राप्नुवंत्येव देवताः ॥ २३ ॥ विप्रांश्च भोजयामास तत्सर्वं राधिका सती ॥ बभूव तत्क्षणादेव प्रीतो लंबोदरो मुने ॥ २४ ॥ एतस्मिन्नं  
तरे देवा ब्रह्मेशशेषसंज्ञकाः ॥ आययुर्वटमूलं च देवपूजार्थमेव च ॥ २५ ॥ तत्र गत्वा शिवचरो देवान्देवीरुवाच सः ॥ श्रीकृष्णं  
शुष्ककंठश्च भयभीतश्च रक्षकः ॥ २६ ॥ ॥ रक्षक उवाच ॥ ॥ गणेशं पूजयामास सर्वादौ च शुभक्षणे ॥ वृषभानुसुता राधा  
प्रकृत्य स्वस्तिवाचनम् ॥ २७ ॥ सहिता सा बलवती गोपी त्रिशतकोटिभिः ॥ वारितोऽहं बलिष्ठाभिर्युष्मांश्च कथयामि तत् ॥ २८ ॥  
सर्वादौ पूजयेद्यो हि सोनंतं फलमालभेत् ॥ मध्ये मध्यविधं पुण्यं शेषे स्वल्पमिति स्मृतम् ॥ २९ ॥ देवेंद्रेषु मुनींद्रेषु देवस्त्रीषु स्थि  
तासु च ॥ गोपीभिश्च सह तया राधया पूजितः परः ॥ ३० ॥ दूतवाक्यं समाकर्ण्य जहसुः सर्वदेवताः ॥ मुनयो मनवश्चैव राजानो  
देवयोषितः ॥ ३१ ॥ रुक्मिण्याद्या रमण्यश्च या देव्यो विस्मयं ययुः ॥ सरस्वती च सावित्री पार्वती परमेश्वरी ॥ ३२ ॥ रोहिणी  
च सती संज्ञा स्वाहाद्या देवयोषितः ॥ मुदिताः प्रययुः सर्वा मुनिपत्न्यः पतिव्रताः ॥ ३३ ॥ मुनयो मनवः सर्वे देवाश्चापि नरास्त  
था ॥ श्रीकृष्णः सगणैः सार्धं ये चान्ये प्रययुर्मुदा ॥ ३४ ॥ ते सर्वे विविधैर्द्रव्यैः पूजां चक्रुः शुभक्षणे ॥ बलिष्ठा दुर्बलाश्चैवं क्रमेण  
च पृथक्पृथक् ॥ ३५ ॥ लङ्कानां च राशीनां शतकोटिर्बभूव ह ॥ शर्कराणां तदद्धं च स्वस्तिकानां तथैव च ॥ ३६ ॥ अन्नानां  
भव्यवस्तूनां शतकोटिर्बभूव ह ॥ असंख्यानि फलान्येव स्वादूनि मधुराणि च ॥ ३७ ॥ मधुकुल्या दुग्धकुल्या दधिकुल्या  
घृतस्य च ॥ बभूवुः शतसंख्याश्च त्रैलोक्यानां च पूजने ॥ ३८ ॥ पूजां कृत्वा तु ते सर्वे समूषुश्च सुखासने ॥ पार्वती परमप्रीत्या  
राधास्थानं समाययौ ॥ ३९ ॥ सा राधा पार्वतीं दृष्ट्वा समुत्थाय जवेन च ॥ यथायोग्यां च संभाषां चकार सादरं मुदा ॥ ४० ॥

ख० ४ उ०

अ० १२४

॥ २६० ॥



उवास पादौ प्रक्षाल्य स्वर्णपीठे मनोहरे ॥ गर्गस्य च मुनीन्द्राणां गृहीत्वाज्ञां ब्रजेश्वरः ॥ १८० ॥ संस्मृत्य विष्णुमाचांतः स्वस्ति  
 वाचनपूर्वकम् ॥ कृत्वा कर्म च वेदोक्तं भोजयामास बालकम् ॥ १८१ ॥ गर्गवाक्यानुसारेण बालकस्य मुदान्वितः ॥  
 कृष्णेति मंगलं नाम ररक्ष च शुभे क्षणे ॥ १८२ ॥ सघृतं भोजयित्वा च कृत्वा नाम जगत्पतेः ॥ वाद्यानि  
 वादयामास कारयामास मंगलम् ॥ १८३ ॥ नानाविधानि स्वर्णानि धनानि विविधानि च ॥ भक्ष्यद्रव्याणि वासांसि  
 ब्राह्मणेभ्यो ददौ मुदा ॥ १८४ ॥ बन्दिभ्यो भिक्षुकेभ्यश्च सुवर्णं विपुलं ददौ ॥ भाराक्रांताश्च ते सर्वे न शक्ता गन्तुमेव च  
 ॥ १८५ ॥ ब्राह्मणान्बन्धुवर्गाश्च भिक्षुकांश्च विशेषतः ॥ मिष्टान्नं भोजयामास परिपूर्णं मनोहरम् ॥ १८६ ॥ दीयतां दीयतां  
 चैव खाद्यतां खाद्यतामिति ॥ बभूव शब्दोऽत्युच्चैश्च सततं नन्दगोकुले ॥ १८७ ॥ रत्नानि परिपूर्णानि वासांसि भूषणानि  
 च ॥ प्रवालानि सुवर्णानि मणिसाराणि यानि च ॥ १८८ ॥ चारुणि स्वर्णपात्राणि कृतानि विश्वकर्मणा ॥ गत्वा गर्गाय विनयं  
 चकार ब्रजपुंगवः ॥ १८९ ॥ शिष्येभ्यः स्वर्णभाराणि प्रददौ विनयान्वितः ॥ द्विजेभ्योऽप्यवशिष्टेभ्यः परिपूर्णानि नारद ॥ १९० ॥  
 ॥ श्रीनारायण उवाच ॥ ॥ गृहीत्वा श्रीहरिं गर्गो जगाम निभृतं मुदा ॥ तुष्टाव परया भक्त्या प्रणम्य च तमीश्वरम् ॥ १९१ ॥  
 साश्रुनेत्रः सपुलको भक्तिनम्रात्मकन्धरः ॥ पुटांजलियुतो भूत्वोवाच कृष्णपदांबुजे ॥ १९२ ॥ ॥ गर्ग उवाच ॥ ॥ हे कृष्ण जगतां  
 नाथ भक्तानां भयभंजन ॥ प्रसन्नो भव मामीश देहि दास्यं पदांबुजे ॥ १९३ ॥ त्वत्पित्रा मे धनं दत्तं तेन मे किं प्रयोजनम् ॥ देहि मे  
 निश्चलां भक्तिं भक्तानामभयप्रद ॥ १९४ ॥ अणिमादिकसिद्धिषु योगेषु मुक्तिषु प्रभो ॥ ज्ञानतत्त्वेऽमरत्वे वा किञ्चिन्नास्ति स्पृहा  
 मम ॥ १९५ ॥ इंद्रत्वे वा मनुत्वे वा स्वर्गलोकफले चिरम् ॥ नास्ति मे मनसो वांछा त्वत्पादसेवनं विना ॥ १९६ ॥ सांलोक्यं  
 सार्ष्णिसारूप्ये सामीप्यैकत्वमीप्सितम् ॥ नाहं गृह्णामि ते ब्रह्मस्त्वत्पादसेवनं विना ॥ १९७ ॥ गोलोके वापि पाताले वासे नास्ति  
 मनोरथः ॥ किन्तु ते चरणांभोजे सन्ततं स्मृतिरस्तु मे ॥ १९८ ॥ त्वन्मंत्रं शंकरात्प्राप्य कतिजन्मफलोदयात् ॥ सर्वज्ञोऽहं सर्व



दर्शी सर्वत्र गतिरस्तु मे ॥ १९९ ॥ कृपां कुरु कृपासिन्धो दीनबन्धो पदांबुजे ॥ रक्ष मामभयं दत्त्वा मृत्युर्मे किं करिष्यति ॥  
 ॥ २०० ॥ सर्वेषामीश्वरः सर्वस्त्वत्पादांभोजसेवया ॥ मृत्युजं योऽतकालश्च बभूव योगिनां गुरुः ॥ २०१ ॥ ब्रह्मा विधाता जगतां  
 त्वत्पादांभोजसेवया ॥ यस्यैकदिवसे ब्रह्मन्पतंतीं द्वाश्चतुर्दश ॥ २०२ ॥ त्वत्पादसेवया धर्मः साक्षी च सर्वकर्मणाम् ॥ पातां च फल  
 दाता च जित्वा कालं सुदुर्जयम् ॥ २०३ ॥ सहस्रवदनः शेषो यत्पादांबुजसेवया ॥ धत्ते सिद्धार्थवद्विश्वं शिवः कण्ठे विषं यथा ॥  
 ॥ २०४ ॥ सर्वसंपद्विधात्री या देवीनां च परात्परा ॥ करोति सततं लक्ष्मीः केशैस्त्वत्पादमार्जनम् ॥ २०५ ॥ प्रकृतिर्बीजरूपा सा सर्वेषां  
 शक्तिरूपिणी ॥ स्मारंस्मारं त्वत्पदाब्जं बभूव तत्परा वरा ॥ २०६ ॥ पार्वती सर्वरूपा सा सर्वेषां बुद्धिरूपिणी ॥ त्वत्पादसेवया कांतं  
 ललाभ शिवमीश्वरम् ॥ २०७ ॥ विद्याधिष्ठात्री देवी या ज्ञानमाता सरस्वती ॥ पूज्या बभूव सर्वेषां संपूज्य त्वत्पदांबुजम् ॥ २०८ ॥  
 सावित्री वेदजननी पुनाति भुवनत्रयम् ॥ ब्रह्मणो ब्राह्मणानां च गतिस्त्वत्पादसेवया ॥ २०९ ॥ क्षमा जगद्विभर्तु च रत्नगर्भा  
 वसुंधरा ॥ प्रसूतिः सर्वसस्यानां त्वत्पादपद्मसेवया ॥ २१० ॥ राधा ममांशसंभूता तव तुल्या च तेजसा ॥ स्थित्वा वक्षसि ते पादं  
 सेवतेऽन्यस्य का कथा ॥ २११ ॥ यथा शर्वादयो देवा देव्यः पद्मादयो यथा ॥ सनाथं कुरु मामीश ईश्वरस्य समा कृपा ॥ २१२ ॥  
 न यास्यामि गृहं नाथ न गृह्णामि धनं तव ॥ कृत्वा मां रक्ष पादाब्जसेवायां सेवकं रतम् ॥ २१३ ॥ इति स्तुत्वा साश्रुनेत्रः पपात  
 चरणो हरेः ॥ रुरोद च भृशं भक्त्या पुलकांचितविग्रहः ॥ २१४ ॥ गर्गस्य वचनं श्रुत्वा जहास भक्तवत्सलः ॥ उवाच तं स्वयं  
 कृष्णो मयि ते भक्तिरस्त्विति ॥ २१५ ॥ इदं गर्गकृतं स्तोत्रं त्रिसंध्यं यः पठेन्नरः ॥ दृढां भक्तिं हरेर्दास्यं स्मृतिं च लभते ध्रुवम् ॥  
 ॥ २१६ ॥ जन्ममृत्युजरारोगशोकमोहादिसंकटात् ॥ तीर्णो भवति श्रीकृष्णदाससेवनतत्परः ॥ २१७ ॥ कृष्णस्य सहकालं च  
 कृष्णसार्द्धं च मोदते ॥ कदाचिन्न भवेत्तस्य विच्छेदो हरिणा सह ॥ २१८ ॥ ॥ श्रीनारायण उवाच ॥ ॥ हरिं मुनिः स्तवं कृत्वा  
 ददौ नन्दाय तं मुदा ॥ उवाच तं गृहं यामि कुर्वाज्ञामिति बल्लव ॥ २१९ ॥ अहो विचित्रं संसारो मोहजालेन वेष्टितः ॥ समीलनं च



विरहो नराणां सिन्धुफेनवत् ॥२२०॥ गर्गस्य वचनं श्रुत्वा रुरोद नन्द एव च ॥ सद्विच्छेदो हि साधूनां मरणादतिरिच्यते ॥२२१॥  
 सर्वशिष्यैः परिवृतं मुनींद्रं गन्तुमुद्यतम् ॥ सर्वे नन्दादयो गोपा रुदन्तो गोपिकास्तदा ॥२२२॥ प्रणेमुः परमप्रीत्या चक्रुस्तं  
 विनयं मुने ॥ दत्त्वाऽऽशिषं मुनिश्रेष्ठो जगाम मथुरां मुदा ॥२२३॥ ऋषयो मुनयश्चैव बंधुवर्गाश्च बल्लवाः ॥ सर्वे जग्मुर्धनैः पूर्णाः  
 स्वालयं हृष्टमानसाः ॥२२४॥ प्रजग्मुर्बर्दिनः सर्वे परिपूर्णमनोरथाः ॥ मिष्टद्रव्यांशुकोत्कृष्टतुरगस्वर्णभूषणैः ॥२२५॥ आकंठ  
 पूर्णा भुक्त्या च भिक्षुका गंतुमक्षमाः ॥ स्वर्णवस्त्रभरोद्रेकपरिश्रान्ता मुदान्विताः ॥२२६॥ सुमंदगाभिनः केचित्केचिद्भूमौ च शेरते ॥  
 केचिद्भूर्तमनि तिष्ठन्तश्चोत्तिष्ठन्तश्च केचन ॥२२७॥ केचिद्बुधुः प्रमुदिता हसंतस्तत्र केचन ॥ कपर्दकानां वस्तूनां शेषांश्चोर्वरितान्ब  
 हून् ॥२२८॥ केचित्तानाददुः स्थित्वा दर्शयंतश्च केचन ॥ केचिन्नृत्यं प्रकुर्वतो गायंतस्तत्र केचन ॥२२९॥ केचिद्बहुविधा गाथाः  
 कथयंतः पुरातनाः ॥ मरुत्तश्चेतसगरमांधातृणां च भूभृताम् ॥२३०॥ उत्तानपादनहुषनलादीनां च याः कथाः ॥ श्रीरामस्याश्व  
 मेधस्य रंतिदेवस्य कर्मणाम् ॥२३१॥ येषांयेषां नृपाणां च श्रुता बृद्धमुखात्कथाः ॥ कथयंतश्च ताः केचिच्छ्रुतवंतश्च केचन ॥२३२॥  
 स्थायंस्थायं गताः केचित्स्वापंस्वापं च केचन ॥ एवं सर्वे प्रमुदिताः प्रजग्मुः स्वालयं मुदा ॥२३३॥ हृष्टो नंदो यशोदा च बालं  
 कृत्वा च वक्षसि ॥ तस्थौ स्वमंदिरे रम्ये कुबेरभवनोपमे ॥२३४॥ एवं प्रवर्द्धितौ बालौ शुक्लचंद्रकलोपमौ ॥ गवां पुच्छं च भित्तिं च  
 धृत्वा चोत्तस्थतुर्मुदा ॥२३५॥ शब्दार्द्धं वा तदार्द्धं वा क्षमौ वक्तुं दिनेदिने ॥ पित्रोर्हर्षं च वर्द्धितौ गच्छंतौ प्रांगणे मुने ॥२३६॥ बालौ  
 द्विपादं पादं वा गंतुं शक्तौ बभूव ह ॥ गंतुं शक्तौ हि जानुभ्यां प्रांगणे वा गृहे हरिः ॥२३७॥ वर्षाधिको हि वयसा कृष्णात्संकर्षणः  
 स्वयम् ॥ ततो मुदं वर्द्धयंतौ वर्द्धितौ च दिनेदिने ॥२३८॥ व्रजंतौ गोकुले बालौ प्रहृष्टगमने क्षमौ ॥ उक्तवंतौ स्फुटं वाक्यं माया  
 बालकविग्रहौ ॥२३९॥ गर्गो जगाम मथुरां वसुदेवाश्रमं मुने ॥ स तं ननाम पप्रच्छ पुत्रयोः कुशलं तयोः ॥२४०॥ मुनिस्तं  
 कथयामास कुशलं सुमहोत्सवम् ॥ आनन्दाश्रुनिमग्नश्च श्रुतमात्राद्बभूव ह ॥२४१॥ देवकी परमप्रीत्या पप्रच्छ च पुनःपुनः ॥



आनंदाश्रुनिमग्ना सा रुरोद च मुहुर्मुहुः ॥ २४२ ॥ गर्गस्तावाशिषं दत्त्वा जगाम स्वालयं मुदा ॥ स्वगृहे तस्थतुस्तौ च कुबेरभव  
 नोपमे ॥ २४३ ॥ ॥ श्रीनारायण उवाच ॥ ॥ यत्र कल्पे कथा चेयं तत्र त्वमुपबर्हणः ॥ पंचाशत्कामिनीनां च पतिर्गर्ध्वपुंगवः  
 ॥ २४४ ॥ तासां प्राणाधिकस्त्वं च शृंगारनिपुणो युवा ॥ ततोऽभूद्ब्रह्मणः शापादासीपुत्रो द्विजस्य च ॥ २४५ ॥ ततोऽधुना ब्रह्म  
 पुत्रो वैष्णवोच्छिष्टभोजनात् ॥ सर्वदर्शी च सर्वज्ञः स्मारको हरिसेवया ॥ २४६ ॥ कथितं कृष्णचरितं नामात्रप्राशनादिकम् ॥  
 जन्ममृत्युजरातिघ्नमपरं कथयामि ते ॥ २४७ ॥ इति श्रीब्रह्मवैवर्ते महापुराणे श्रीकृष्णजन्मखण्डे नारायणनारदसंवादे कृष्णात्रप्राशन  
 वर्णननामकरणप्रस्तावोनाम त्रयोदशोऽध्यायः ॥ १३ ॥ ६४ ॥ ॥ श्रीनारायण उवाच ॥ एकदानंदपत्नी च स्नानार्थं यमुनां  
 ययौ ॥ गव्यपूर्णं गृहं दृष्ट्वा जहास मधुसूदनः ॥ १ ॥ दधिदुग्धाज्यतक्रं च नवनीतं मनोरमम् ॥ गृहस्थितं च यत्किंचिच्चखाद  
 मधुसूदनः ॥ २ ॥ मधु हैयंगवीनं यत्स्वस्तिकं शकटस्थितम् ॥ भुक्त्वा पीत्वांशुकैर्वक्रसंस्कारं कर्तुमुद्यतम् ॥ ३ ॥ ददर्श बालकं  
 गोपी स्नात्वाऽऽगत्य स्वमंदिरम् ॥ गव्यशून्यं भग्नभांडं मध्वादिरिक्तभाजनम् ॥ ४ ॥ दृष्ट्वा पप्रच्छ बालांश्च अहो कर्मेदमद्भुतम् ॥  
 यूयं वदत सत्यं च कृतं केन सुदारुणम् ॥ ५ ॥ यशोदावचनं श्रुत्वा सर्वमूचुश्च बालकाः ॥ चखाद सत्यं बालस्ते नास्मभ्यं दत्तमेव  
 च ॥ ६ ॥ बालानां वचनं श्रुत्वा चुकोप नन्दगेहिनी ॥ वेत्रं गृहीत्वा दुद्राव रक्तपंकजलोचना ॥ ७ ॥ पलायमानं गोविंदं ग्रहीतुं  
 न शशाक ह ॥ ध्यानासाध्यं शिवादीनां दुरापमपि योगिनाम् ॥ ८ ॥ यशोदा भ्रमणं कृत्वा विश्रांता धर्मसंयुता ॥ तस्थौ कोपपरी  
 तात्मा शुष्ककण्ठौष्ठतालुका ॥ ९ ॥ विश्रांतां मातरं दृष्ट्वा कृपालुः पुरुषोत्तमः ॥ संतस्थौ पुरतो मातुः सस्मितो जगदीश्वरः ॥  
 ॥ १० ॥ करे धृत्वा च तं देवी समानीय स्वमालयम् ॥ बद्ध्वा वस्त्रेण वृक्षे च तताड मधुसूदनम् ॥ ११ ॥ बद्ध्वा कृष्णं यशोदा सा जगाम  
 स्वालयं प्रति ॥ हरिस्तस्थौ वृक्षमूले जगतां पतिरीश्वरः ॥ १२ ॥ श्रीकृष्णस्पर्शमात्रेण सहसा तत्र नारद ॥ पपात वृक्षः शैलाभः  
 शब्दं कृत्वा भयानकम् ॥ १३ ॥ सुवेषः पुरुषो दिव्यो वृक्षादाविर्बभूव ह ॥ दिव्यस्यंदनमारुह्य जगाम स्वालयं पुरः ॥ १४ ॥ प्रणम्य



जगतीनाथं शातकौभपरिच्छदम् ॥ किशोरः सस्मितो गौरो रत्नालंकारभूषितः ॥ १५ ॥ सा वृक्षपतनं दृष्ट्वा भिया त्रस्ता ब्रजे  
 श्वरी ॥ क्रोडे चकार बालं तं रुदंतं श्यामसुन्दरम् ॥ १६ ॥ आजग्मुर्गोकुलस्थाश्च गोपा गोप्यश्च तद्ब्रह्म ॥ यशोदां भर्त्सयामासुः  
 शांतिं चक्रुः शिशोर्मुदा ॥ १७ ॥ अत्यंतस्थविरे काले तनयोऽयं बभूव ह ॥ धनं धान्यं च रत्नं वा तत्सर्वं पुत्रहेतुकम् ॥ १८ ॥  
 सुमतिर्नास्ति ते सत्यं ज्ञातं नंदं ब्रजेश्वरि ॥ न भक्षितं यत्पुत्रेण तत्सर्वं निष्फलं भुवि ॥ १९ ॥ पुत्रं बद्ध्वा गव्यहेतोर्वृक्षमूले च निष्ठुरे ॥  
 गृहकर्मणि व्यग्रायां देवाङ्क्षः पपात ह ॥ २० ॥ वृक्षस्य पतनाद्गोपी भाग्याद्बालोपि जीवितः ॥ प्रनष्टे बालके मूढे वस्तूनां किं  
 प्रयोजनम् ॥ २१ ॥ आशिषं युयुजुर्विप्रा बन्दिनश्च शुभावहम् ॥ द्विजेन कारयामासुर्नामसंकीर्तनं हरेः ॥ २२ ॥ एवं कृत्वा जनाः  
 सर्वे प्रययुर्निजमंदिरम् ॥ उवाच पत्नीं नंदश्च रक्तपंकजलोचनः ॥ २३ ॥ ॥ नंद उवाच ॥ ॥ यास्यामि तीर्थमद्यैव कंठे कृत्वा तु  
 बालकम् ॥ अथवा त्वं गृहाद्गच्छ त्वया मे किं प्रयोजनम् ॥ २४ ॥ शतकूपाधिका वापी शतवापीसमं सरः ॥ सरःशताधिको  
 यज्ञः पुत्रो यज्ञशताधिकः ॥ २५ ॥ तपोदानोद्भवं पुण्यं जन्मांतरसुखप्रदम् ॥ सुखप्रदोऽपि सत्पुत्र इहैव च परत्र च ॥ २६ ॥ पुत्रादपि  
 परो बंधुर्न भूतो न भविष्यति ॥ एवमुक्त्वा स्वभार्या च तस्थौ नंदः स्वमंदिरे ॥ यशोदा रोहिणी चैव नियुक्ता गृहकर्मणि ॥ २७ ॥  
 ॥ नारद उवाच ॥ ॥ सुवेषः पुरुषः को वा वृक्षरूपी च गोकुले ॥ भगवन्हेतुना केन वृक्षत्वं समवाप ह ॥ २८ ॥ ॥ नारायण उवाच ॥  
 ॥ कुबेरतनयः श्रीमात्राम्ना यो नलकूबरः ॥ जगाम नंदनवनं क्रीडार्थं सह रंभया ॥ २९ ॥ निर्जने सरसस्तीरे पुष्पोद्याने मनोहरे ॥  
 वटवृक्षसमीपे च सौरभे पुष्पवायुना ॥ ३० ॥ विधाय पुष्पशयनं रत्नदीपैश्च दीपितम् ॥ चंदनागुरुकस्तूरीकुंकुमद्रवसंयुतम् ॥ ३१ ॥  
 परितः पुष्पमाल्यैश्च क्षौमवस्त्रैश्च वेष्टितम् ॥ तत्र रंभां समानीय विजहार यथेच्छया ॥ ३२ ॥ शृंगाराष्टप्रकारं च विपरीतादिकं सुखम् ॥  
 चुंबनं षट्प्रकारं च यथास्थानं निरूपितम् ॥ ३३ ॥ अंगप्रत्यंगसंयोगत्रिविधाश्लेषणं मुदा ॥ नखदंतकरक्रीडां चकार रसिकेश्वरः ॥ ३४ ॥  
 जलात्स्थले स्थलात्तोये कामशास्त्रविशारदः ॥ रतिभोगं प्रकुर्वंतं ददर्श देवलो मुनिः ॥ ३५ ॥ नग्रां रंभां मुक्तकेशीं पीनश्रोणिपयोधराम ॥



आश्लेषणं चुंबनं च बभूव च परस्परम् ॥ उवाच मधुरं दुर्गा राधां कृत्वा स्ववक्षसि ॥ ४१ ॥ ॥ पार्वत्युवाच ॥ ॥  
 किं वा प्रश्नं करिष्यामि त्वां राधां मंगलालयाम् ॥ गता ते विरहज्वाला श्रीदाम्नः शापमोक्षणे ॥ ४२ ॥ सततं मन्मनः प्राणास्त्वय्ये  
 व मयि ते तथा ॥ न ह्येवमावयोर्भेदः शक्तिपुरुषयोस्तथा ॥ ४३ ॥ ये त्वां निंदन्ति मद्भक्तास्त्वद्भक्ताश्चापि मामपि ॥ कुंभीपाके च  
 पच्यन्ते यावच्चंद्रदिवाकरौ ॥ ४४ ॥ राधामाधवयोर्भेदं ये कुर्वन्ति नराधमाः ॥ वंशहानिर्भवेत्तेषां पच्यन्ते नरके चिरम् ॥ ४५ ॥ यांति  
 सूकरयोनिं च पितृभिः शतकैः सह ॥ षष्टिवर्षसहस्राणि विष्टायां कृमयस्तथा ॥ ४६ ॥ त्वयैव पूजितः पुत्रो न मया च गणेश्वरः ॥  
 सर्वादौ सर्वपूज्योऽयं यथा तव तथा मम ॥ ४७ ॥ यावज्जीवनपर्यन्तं न विच्छेदो भविष्यति ॥ राधामाधवयोर्देवि सुगंधधावलयोर्यथा ॥  
 ॥ ४८ ॥ सिद्धाश्रमे महातीर्थे पुण्यक्षेत्रे च भारते ॥ निर्विघ्नं लभ गोविंदं संपूज्य विघ्नखंडनम् ॥ ४९ ॥ रासेश्वरी त्वं रसिका श्रीकृ  
 ण्णो रसिकेश्वरः ॥ विदग्धाया विदग्धेन संगमो गुणवान्भवेत् ॥ ५० ॥ श्रीदाम्नः शापनिर्मुक्ता शतवर्षांतरे सति ॥ कुरुष्व  
 मद्भरेणाद्य कृष्णेन सह संगमम् ॥ ५१ ॥ ममाज्ञया दुर्लभया सुवेषं कुरु सुन्दरि ॥ सुदुर्लभः कामिनीनां सत्पुंसा सह संगमः ॥  
 ॥ ५२ ॥ चक्रुः सुवेषं राधायाः प्रियाल्यश्च शिवाज्ञया ॥ ५३ ॥ रत्नसिंहासने रम्ये वासयामासुरीश्वरीम् ॥ पुरतो रत्नमाला सा रत्न  
 मालां गले ददौ ॥ ५४ ॥ राधाया दक्षिणे हस्ते क्रीडापद्मं मनोहरम् ॥ ददौ पद्ममुखी पादपद्मयुग्मेऽप्यलक्तकम् ॥ ५५ ॥ प्रददौ सुन्द  
 री गोपी सिंदूरं सुन्दरं वरम् ॥ चंदनेन समायुक्तं सीमंतावस्तलोज्ज्वलम् ॥ ५६ ॥ सुचारुकवरीं रम्यां चकार मालती सती ॥ मनो  
 हरां मुनीनां च मालतीमाल्यभूषिताम् ॥ ५७ ॥ कस्तूरीकुंकुमाक्तं च चारुचंदनपत्रकम् ॥ स्तनयुग्मे सुकठिने चकार चंदना सती ॥  
 ॥ ५८ ॥ चारुचंपकपुष्पाणां मालां गंधमनोहराम् ॥ मालावती ददौ तस्यै प्रफुल्लां नवमल्लिकाम् ॥ ५९ ॥ रतीषु रसिका गोपी रत्न  
 भूषणभूषिताम् ॥ तां चकारातिरसिकां वरां रतिरसोत्सुकाम् ॥ ६० ॥ शरत्पद्मदलाभं च लोचनं कज्जलोज्ज्वलम् ॥ कृत्वा ददौ सुल  
 लितं वस्त्रं च ललिता सती ॥ ६१ ॥ महेंद्रेण प्रदत्तं च पारिजातप्रसूनकम् ॥ सुगंधियुक्तं तस्याश्च पारिजातं करे ददौ ॥ ६२ ॥



सुशीलं मधुरोक्तं च भर्तुः पार्श्वे यथोचितम् ॥ शिक्षां चकार नीतिं च सुशीला गोपिका सती ॥ ६३ ॥ स्त्रीणां च षोडशकलां विप-  
 तौ विस्मृतां तयोः ॥ स्मरणं कारयामास राधामाता कलावती ॥ ६४ ॥ शृंगारविषयोक्तं च वचनं च सुधोपमम् ॥ स्मरणं कारया-  
 मास भगिनी च सुधामुखी ॥ ६५ ॥ कमलानां चंपकानां दले चंदनचर्चिते ॥ चकार रतितल्पं च कमला चाशु कोमलम् ॥ ६६ ॥  
 चारुचंपकपुष्पं च कृष्णार्थं पुटकस्थितम् ॥ चकार चंदनाक्तं च स्वयं च पार्वती सती ॥ ६७ ॥ पुष्पं केलिकदंबानां स्तवकं च मनो-  
 हरम् ॥ कदंबमालां कृष्णार्थं विद्यमानां चकार सा ॥ ६८ ॥ तांबूलं च वरं रम्यं कर्पूरादिसुवासितम् ॥ कृष्णप्रिया च कृष्णार्थं चकार  
 वासितं जलम् ॥ ६९ ॥ एतस्मिन्नंतरे सर्वमाश्रमं सजलस्थलम् ॥ साक्षाद्गोरोचनाभं च ददृशुर्मुनयः सुराः ॥ ७० ॥ ते सर्वे विस्मयं  
 गत्वा पप्रच्छुः कृष्णमीश्वरम् ॥ उवाच भगवांस्तांश्च सर्वज्ञः सर्वकारणः ॥ ७१ ॥ ॥ श्रीभगवानुवाच ॥ ॥ अभिशप्ता च श्रीदाम्ना  
 भ्रष्टशोभा च राधिका ॥ सर्वं ज्ञानं विसस्मार मद्विच्छेदज्वरातुरा ॥ ७२ ॥ विमुक्ते वर्षशतके ज्ञानं सस्मार सा सती ॥ सिद्धा-  
 श्रमं च पीताभं रासेश्वर्याश्च तेजसा ॥ ७३ ॥ परमाह्लादकं तेजश्चंद्रकोटिसमप्रभम् ॥ सुखदृश्यं च सुखदं चक्षुषा प्राणिनामपि ॥  
 ॥ ७४ ॥ तच्छ्रुत्वा परमाश्चर्यं मुनयो मनवस्तथा ॥ देव्यश्च सर्वदेवास्ते ब्रह्मेशानादयस्तथा ॥ ७५ ॥ जवेन गत्वा तत्स्थानं भक्ति-  
 नम्रात्मकंधराः ॥ सर्वे जनास्ते ददृशुस्त्रैलोक्यस्थाश्च राधिकाम् ॥ ७६ ॥ श्वेतचंपकवर्णाभामतुलां सुमनोहराम् ॥ मोहिनीं मानसा-  
 नां च मुनीनामूर्ध्वरेतसाम् ॥ ७७ ॥ सुकेशीं सुन्दरीं श्यामां न्यग्रोधपरिमंडलाम् ॥ नितंबकठिनश्रोणीं स्तनयुग्मोन्नताननाम् ॥  
 ॥ ७८ ॥ कोटींदुर्निदितास्यां तां सस्मितां सुदतीं सतीम् ॥ कज्जलोज्ज्वलरूपां च शरत्कमललोचनाम् ॥ ७९ ॥ महालक्ष्मीं बीजरूपां  
 परामाद्यां सनातनीम् ॥ परमात्मस्वरूपस्य प्राणाधिष्ठातृदेवताम् ॥ ८० ॥ स्तुतां च पूजितां चैव परां च परमात्मने ॥ ब्रह्मस्वरूप-  
 निर्लिप्तां नित्यरूपां च निर्गुणाम् ॥ ८१ ॥ विश्वानुरोधात्प्रकृतिं भक्तानुग्रहविग्रहाम् ॥ सत्यस्वरूपां शुद्धां च पूतां प्रतितपावनीम्  
 ॥ ८२ ॥ सुतीर्थपूतां सत्कीर्तिं विधात्रीं वेधसामपि ॥ महत्प्रियां च महतीं महाविष्णोश्च मातरम् ॥ ८३ ॥ रासेश्वरेश्वरीं रम्यां रसिकां



रसिकेश्वरीम् ॥ वह्निशुद्धांशुकाधानां स्वेच्छारूपां शुभालयाम् ॥ ८४ ॥ गोपीभिः सप्तभिः शश्वत्सेवितां श्वेतचामरैः ॥ चतसृभिः  
 प्रियालीभिः पादपद्मोपसेविताम् ॥ ८५ ॥ अमूल्यरत्ननिर्माणभूषणोच्चैर्विभूषिताम् ॥ चारुकुण्डलयुग्मेन श्रुतिगण्डस्थलोज्ज्वलाम्  
 ॥ ८६ ॥ सुनासां गजमुक्ताहार्णवखण्डचंचुर्निदिताम् ॥ कुंकुमालक्तकस्तूरीस्निग्धचंदनचर्चिताम् ॥ ८७ ॥ दधानां सुकपोलां  
 च कोमलांगीं सुकामुकीम् ॥ गजेंद्रगामिनीं रामां कमनीयां सुकामिनीम् ॥ ८८ ॥ कामास्त्रजयरूपां च कामकाम्यालयां  
 वराम् ॥ क्रीडाकमलमम्लानं पारिजातप्रसूनकम् ॥ ८९ ॥ अमूल्यरत्ननिर्माणं दधानां दर्पणोज्ज्वलम् ॥ नानारत्न  
 विचित्राढ्यरत्नसिंहासनस्थिताम् ॥ ९० ॥ पद्मैः पद्मार्चितं पादपद्मं च मंगलालयम् ॥ हृत्पद्मे ध्यायमानां च कृष्णस्य  
 परमात्मनः ॥ ९१ ॥ कर्मणा मनसा वाचा स्वप्ने जागरणेपि च ॥ तत्प्रीतिं प्रेम सौभाग्यं स्मरंतीं नित्यनूतनम् ॥  
 ॥ ९२ ॥ भावानुरक्तसंसिकां शुद्धभक्तां पतिव्रताम् ॥ धन्यां मान्यां गौरवर्णां शश्वद्रक्षःस्थलस्थिताम् ॥ ९३ ॥ प्रियासु प्रियभक्तेषु  
 सुप्रियां प्रियवादिनीम् ॥ कृष्णवामांगसंभूतामभेदां गुणरूपयोः ॥ ९४ ॥ गोलोकवासिनीं देवदेवीं सर्वोपरिस्थिताम् ॥ वृषभानुसु  
 तारूपां तां पुण्ये क्षेत्रे च भारते ॥ ९५ ॥ गोपीश्वरीं गुप्तिरूपां सिद्धिदां सिद्धिरूपिणीम् ॥ ध्यानासाध्यां दुराध्यां वंदे सद्भक्तवन्दि  
 ताम् ॥ ९६ ॥ ध्याने ध्याने न राधाया ध्यायंते ज्ञानतत्पराः ॥ इहैव जीवन्मुक्तास्ते परत्र कृष्णपार्षदाः ॥ ९७ ॥ दृष्ट्वा ब्रह्मा च सर्वादौ  
 तुष्टाव परमेश्वरीम् ॥ स्वयं विधाता जगतां मातरं वेधसामपि ॥ ९८ ॥ ॥ ब्रह्मोवाच ॥ ॥ षष्ठिवर्षसहस्राणि दिव्यानि परमे  
 श्वरि ॥ पुष्करे च तपस्तप्तं पुण्ये क्षेत्रे च भारते ॥ ९९ ॥ त्वत्पादपद्ममधुरमधुलुब्धेन चेतसा ॥ मधुव्रतेन लोभेन प्रेरितेन मया  
 सति ॥ १०० ॥ तथापि न मया लब्धं त्वत्पादपदमीस्पितम् ॥ न दृष्टमपि स्वप्नेपि जाता वागशरीरिणी ॥ १ ॥ वाराहे भारते वर्षे  
 पुण्ये वृंदावने वने ॥ सिद्धाश्रमे गणेशस्य पादपद्मं च द्रक्ष्यसि ॥ २ ॥ राधामाधवयोर्दास्यं कुतो विषयिणस्तव ॥ निवर्तस्व महा  
 भाग परमेतत्सुदुर्लभम् ॥ ३ ॥ इति श्रुत्वा निवृत्तोऽहं तपसे भग्नमानसः ॥ परिपूर्णं तदधुना वाञ्छितं तपसः फलम् ॥ ४ ॥ ॥ श्रीम



हादेव उवाच ॥ ॥ पद्मैः पद्मार्चितं पादपद्मं यस्य सुदुर्लभम् ॥ ध्यायन्ते ध्याननिष्ठाश्च शश्वद्ब्रह्मादयः सुराः ॥ ५ ॥ .मुनयो मनव  
 श्चैव सिद्धाः संतश्च योगिनः ॥ द्रष्टुं नैव क्षमाः स्वप्ने भवती तस्य वक्षसि ॥ ६ ॥ ॥ अनन्त उवाच ॥ ॥ वेदाश्च वेदमाता च पुरा  
 णानि च सुव्रते ॥ अहं सरस्वती संतः स्तोतुं नालं च संततम् ॥ ७ ॥ अस्माकं स्तवने यस्य भ्रूभंगं च सुदुर्लभम् ॥ तवैव भर्त्सने  
 भीताश्चावयोरन्तरं हरेः ॥ ८ ॥ एवं देवाश्च देव्यश्चाप्यन्ये ये च समागताः ॥ प्रणतास्तुष्टुः सर्वे मुनिमन्वादयस्तथा ॥ ९ ॥ लज्जया  
 नम्रवक्राश्च रुक्मिण्याद्याश्च योषितः ॥ मलीमसं च चक्रुस्ताः श्वासेन रत्नदर्पणम् ॥ ११० ॥ मृततुल्या सत्यभामा निराहारा कृशो  
 दरी ॥ मनसोप्यभिमानं च सर्वं तत्त्याज नारद ॥ १११ ॥ इति श्रीब्रह्मवैवर्ते महापुराणे श्रीकृष्णजन्मखण्ड उत्तरार्द्धे नारायणनारद  
 संवादे सिद्धाश्रमतीर्थयात्राप्रसंगे गणेशपूजनं ब्रह्मेशशेषादिकृतराधिकास्तोत्रं नाम चतुर्विंशत्यधिकशततमोऽध्यायः ॥ १२४ ॥  
 ॥ ॥ नारद उवाच ॥ ॥ गणेशपूजनादेव राधास्तोत्रात्परं विभो ॥ बभूव किं रहस्यं वा तन्मे व्याख्यातुमर्हसि ॥ १ ॥  
 ॥ ॥ श्रीभगवानुवाच ॥ ॥ गणेशपूजने तीर्थे ये देवाश्च समाययुः ॥ मुनयश्चापि योगीन्द्रा वसन्तो वटमूलके ॥ २ ॥ वसुदेवो  
 देवकी च परमादरपूर्वकम् ॥ पप्रच्छ शंभुं ब्रह्माणमनन्तं मुनिपुंगवान् ॥ ३ ॥ भवेद्भवाब्धितरणमावयोरुत्तमा गतिः ॥ शीघ्रं ब्रूत महा  
 भागा दीनयोर्दीनबांधवाः ॥ भवाब्धितरणे तय्यातत्र यूयं च नाविकाः ॥ ४ ॥ न ह्यम्भयानि तीर्थानि न देवा मृच्छिलामयाः ॥ यज्ञरू  
 पाणि पुण्यानि व्रतान्यनशनानि च ॥ ५ ॥ तपांसि नानादानानि विप्रदेवार्चनानि च ॥ चिरं पुनन्ति सर्वाणि दर्शनादेव वैष्णवाः ॥  
 ॥ ६ ॥ सतां च विष्णुभक्तानां रजसां स्पर्शमात्रतः ॥ पूतानां पादपद्मानां सद्यः पूता वसुंधरा ॥ ७ ॥ तीर्थानि च पवित्राणि समुद्राः  
 पर्वतास्तथा ॥ सुरा दर्शनमिच्छन्ति पातकैश्चनपावकम् ॥ ८ ॥ सोऽज्ञानी नैव बुबुधे ज्ञानं च ज्ञानिना सह ॥ परमं स्वादुरूपं च दधि  
 दुग्धरसं यथा ॥ ९ ॥ यथा कृष्णस्य तातोऽहं संगी सुचिरमेव च ॥ तथैव देवकी माता ज्ञानिनां च गुरोर्गुरो ॥ १० ॥ वसुदेववचः  
 श्रुत्वा प्रहस्य शंकरः स्वयम् ॥ चतुर्णामपि वेदानामुवाच जनको गुरुः ॥ ११ ॥ ॥ महादेव उवाच ॥ ॥ सन्निकर्षो ज्ञानिनां



सहस्रं च स्वात्मना सार्द्धमुद्धरेत् ॥ १९ ॥ गुरुमभ्यर्च्य विधिवद्ब्रह्मालंकारचंदनैः ॥ कवचं धारयेद्यो हि विष्णुतुल्यो भवेद्भुवम् ॥ २० ॥  
यदत्तं वस्तु मे मातस्तत्सर्वं सार्थकं कुरु ॥ देहि विप्राय मत्प्रीत्या तदा भोक्ष्यामि सांप्रतम् ॥ २१ ॥ देवे देयानि दानानि देवे  
देया च दक्षिणा ॥ तत्सर्वं ब्राह्मणे दद्यात्तदानंत्याय कल्पते ॥ २२ ॥ ब्राह्मणानां मुखं राधे देवानां मुखमुख्यकम् ॥ विप्रभुक्तं च यद्व्यं  
प्राप्नुवंत्येव देवताः ॥ २३ ॥ विप्रांश्च भोजयामास तत्सर्वं राधिका सती ॥ बभूव तत्क्षणादेव प्रीतो लंबोदरो मुने ॥ २४ ॥ एतस्मिन्नं  
तरे देवा ब्रह्मेशशेषसंज्ञकाः ॥ आययुर्वटमूलं च देवपूजार्थमेव च ॥ २५ ॥ तत्र गत्वा शिवचरो देवान्देवीरुवाच सः ॥ श्रीकृष्णं  
शुष्ककंठश्च भयभीतश्च रक्षकः ॥ २६ ॥ ॥ रक्षक उवाच ॥ ॥ गणेशं पूजयामास सर्वादौ च शुभक्षणे ॥ वृषभानुसुता राधा  
प्रकृत्य स्वस्तिवाचनम् ॥ २७ ॥ सहिता सा बलवती गोपी त्रिशतकोटिभिः ॥ वारितोऽहं बलिष्ठाभिर्युष्मांश्च कथयामि तत् ॥ २८ ॥  
सर्वादौ पूजयेद्यो हि सोनंतं फलमालभेत् ॥ मध्ये मध्यविधं पुण्यं शेषे स्वरूपमिति स्मृतम् ॥ २९ ॥ देवैरेषु मुनींद्रेषु देवस्त्रीषु स्थि  
तासु च ॥ गोपीभिश्च सह तया राधया पूजितः परः ॥ ३० ॥ दूतवाक्यं समाकर्ण्य जहसुः सर्वदेवताः ॥ मुनयो मनवश्चैव राजानो  
देवयोषितः ॥ ३१ ॥ रुक्मिण्याद्या रमण्यश्च या देव्यो विस्मयं ययुः ॥ सरस्वती च सावित्री पार्वती परमेश्वरी ॥ ३२ ॥ रोहिणी  
च सती संज्ञा स्वाहाद्या देवयोषितः ॥ मुदिताः प्रययुः सर्वा मुनिपत्न्यः पतिव्रताः ॥ ३३ ॥ मुनयो मनवः सर्वे देवाश्चापि नरास्त  
था ॥ श्रीकृष्णः सगणैः सार्धं ये चान्ये प्रययुर्मुदा ॥ ३४ ॥ ते सर्वे विविधैर्द्रव्यैः पूजां चक्रुः शुभक्षणे ॥ बलिष्ठा दुर्बलाश्चैवं क्रमेण  
च पृथक्पृथक् ॥ ३५ ॥ लङ्कानां च राशीनां शतकोटिर्बभूव ह ॥ शर्कराणां तदूर्ध्वं च स्वस्तिकानां तथैव च ॥ ३६ ॥ अन्नानां  
भव्यवस्तूनां शतकोटिर्बभूव ह ॥ असंख्यानि फलान्येव स्वादूनि मधुराणि च ॥ ३७ ॥ मधुकुल्या दुग्धकुल्या दधिकुल्या  
घृतस्य च ॥ बभूवुः शतसंख्याश्च त्रैलोक्यानां च पूजने ॥ ३८ ॥ पूजां कृत्वा तु ते सर्वे समूषुश्च सुखासने ॥ पार्वती परमप्रीत्या  
राधास्थानं समाययौ ॥ ३९ ॥ सा राधा पार्वतीं दृष्ट्वा समुत्थाय जवेन च ॥ यथायोग्यां च संभाषां चकार सादरं मुदा ॥ ४० ॥



सहस्रं च स्वात्मना सार्द्धमुद्धरेत् ॥ १९ ॥ गुरुमभ्यर्च्य विधिवद्ब्रह्मालंकारचंदनैः ॥ कवचं धारयेद्यो हि विष्णुतुल्यो भवेद्भुवम् ॥ २० ॥  
यदत्तं वस्तु मे मातस्तत्सर्वं सार्धकं कुरु ॥ देहि विप्राय मत्प्रीत्या तदा भोक्ष्यामि सांप्रतम् ॥ २१ ॥ देवे देयानि दानानि देवे  
देया च दक्षिणा ॥ तत्सर्वं ब्राह्मणे दद्यात्तदानंत्याय कल्पते ॥ २२ ॥ ब्राह्मणानां मुखं राधे देवानां मुखमुख्यकम् ॥ विप्रभुक्तं च यद्व्यं  
प्राप्नुवंत्येव देवताः ॥ २३ ॥ विप्रांश्च भोजयामास तत्सर्वं राधिका सती ॥ बभूव तत्क्षणादेव प्रीतो लंबोदरो मुने ॥ २४ ॥ एतस्मिन्नं  
तरे देवा ब्रह्मेशशेषसंज्ञकाः ॥ आययुर्वटमूलं च देवपूजार्थमेव च ॥ २५ ॥ तत्र गत्वा शिवचरो देवान्देवीरुवाच सः ॥ श्रीकृष्णं  
शुष्ककंठश्च भयभीतश्च रक्षकः ॥ २६ ॥ ॥ रक्षक उवाच ॥ ॥ गणेशं पूजयामास सर्वादौ च शुभक्षणे ॥ वृषभानुसुता राधा  
प्रकृत्य स्वस्तिवाचनम् ॥ २७ ॥ सहिता सा बलवती गोपी त्रिशतकोटिभिः ॥ वारितोऽहं बलिष्ठाभिर्युष्मांश्च कथयामि तत् ॥ २८ ॥  
सर्वादौ पूजयेद्यो हि सोनंतं फलमालभेत् ॥ मध्ये मध्यविधं पुण्यं शेषे स्त्रुपमिति स्मृतम् ॥ २९ ॥ देवैरेषु मुनींद्रेषु देवस्त्रीषु स्थि  
तासु च ॥ गोपीभिश्च सह तया राधया पूजितः परः ॥ ३० ॥ दूतवाक्यं समाकर्ण्य जहसुः सर्वदेवताः ॥ मुनयो मनवश्चैव राजानो  
देवयोषितः ॥ ३१ ॥ रुक्मिण्याद्या रमण्यश्च या देव्यो विस्मयं ययुः ॥ सरस्वती च सावित्री पार्वती परमेश्वरी ॥ ३२ ॥ रोहिणी  
च सती संज्ञा स्वाहाद्या देवयोषितः ॥ मुदिताः प्रययुः सर्वा मुनिपत्न्यः पतिव्रताः ॥ ३३ ॥ मुनयो मनवः सर्वे देवाश्चापि नरास्त  
था ॥ श्रीकृष्णः सगणैः सार्धं ये चान्ये प्रययुर्मुदा ॥ ३४ ॥ ते सर्वे विविधैर्द्रव्यैः पूजां चक्रुः शुभक्षणे ॥ बलिष्ठा दुर्बलाश्चैवं क्रमेण  
च पृथक्पृथक् ॥ ३५ ॥ लङ्कानां च राशीनां शतकोटिर्बभूव ह ॥ शर्कराणां तदूर्ध्वं च स्वस्तिकानां तथैव च ॥ ३६ ॥ अन्नानां  
भव्यवस्तूनां शतकोटिर्बभूव ह ॥ असंख्यानि फलान्येव स्वादूनि मधुराणि च ॥ ३७ ॥ मधुकुल्या दुग्धकुल्या दधिकुल्या  
घृतस्य च ॥ बभूवुः शतसंख्याश्च त्रैलोक्यानां च पूजने ॥ ३८ ॥ पूजां कृत्वा तु ते सर्वे समूषुश्च सुखासने ॥ पार्वती परमप्रीत्या  
राधास्थानं समाययौ ॥ ३९ ॥ सा राधा पार्वतीं दृष्ट्वा समुत्थाय जवेन च ॥ यथायोग्यां च संभाषां चकार सादरं मुदा ॥ ४० ॥



तत्राजग्मुः सुराः सर्वे मनवो मुनयस्तथा ॥ १६ ॥ आजग्मुस्ते नृपाः सर्वे पूजार्थं हृष्टमानसाः ॥ आययौ भगवान्कृष्णो द्वारकावासि  
भिः सह ॥ १७ ॥ आजगाम तथा नंदः सार्द्धं गोकुलवासिभिः ॥ गोपीभिः शतकोटीभिर्गोलोकवासिभिः सह ॥ १८ ॥ गजेंद्र  
कोटितुल्याभिर्बलिष्ठाभिः सहालिभिः ॥ आययौ सुंदरी राधा कृष्णप्राणाधिदेवता ॥ १९ ॥ रासेश्वरी सुरसिका शतवर्षे गते सति ॥  
सुस्नाता सुदती शुद्धा धृत्वा धौते च वाससी ॥ २० ॥ संयता सा निराहारा गत्वा च मणिमंडपम् ॥ सुप्रक्षालितपादाब्जा कांता  
भुवनपावनी ॥ २१ ॥ श्रीकृष्णप्राप्तिकामाऽथ सुसंकल्पं विधाय च ॥ गंगोदकेन हेरंबं स्नापयामास भक्तितः ॥ २२ ॥ ध्यानं च  
सामवेदोक्तं चकार शुक्लपुष्पतः ॥ माता चतुर्णां वेदानां वसोश्च जगतामपि ॥ २३ ॥ बुद्धिरूपा भगवती ज्ञानिनां जननी परा ॥  
ध्यानात्मकं स्वपुत्रं तं परा ध्यानं चकार सा ॥ २४ ॥ खर्वं लंबोदरं स्थूलं ज्वलंतं ब्रह्मतेजसा ॥ गजवक्रं वह्निवर्णमेकदंतमनंतकम् ॥  
॥ २५ ॥ सिद्धानां योगिनामेव ज्ञानिनां च गुरोर्गुरुम् ॥ ध्यातं मुनींद्रैर्देवैर्ब्रह्मेशशेषसंज्ञकैः ॥ २६ ॥ सिद्धैर्द्रैर्मुनिभिः सद्भिर्भगवंतं  
सनातनम् ॥ ब्रह्मस्वरूपं परमं मंगलं मंगलालयम् ॥ २७ ॥ सर्वविघ्नहरं शांतं दातारं सर्वसंपदाम् ॥ भवाब्धिमायापोतेन कर्ण  
धारं च कर्मिणाम् ॥ २८ ॥ शरणागतदीनार्तपरित्राणपरायणम् ॥ ध्यायेद्ध्यानात्मकं साध्यं भक्तेशं भक्तवत्सलम् ॥ २९ ॥ इति  
ध्यात्वा स्वशिरसि दत्त्वा पुष्पं पुनः सती ॥ सर्वांगशोधनं न्यासं वेदोक्तं च चकार सा ॥ ३० ॥ पुनश्च ध्यात्वा ध्यानेन तेनैव शुभ  
दायिना ॥ ददौ पुष्पं पादपद्मे राधा लंबोदरस्य च ॥ ३१ ॥ सप्ततीर्थोदकेनैव शीतेन वासितेन च ॥ ददौ पद्मं पादपद्मे तैः पद्मादि  
भिरर्चिते ॥ ३२ ॥ दूर्वाक्षतैः शुक्लपुष्पैः सुगंधिचंदनोदकैः ॥ अर्घ्यं ददौ तच्छिरसि स्वयं गोलोकवासिनी ॥ ३३ ॥ सचंदनं स्नि  
ग्धमालयं पारिजातस्य सुंदरम् ॥ ददौ गले गणेशस्य स्वयं रासेश्वरी मुदा ॥ ३४ ॥ कस्तूरीकुंकुमाक्तं च सुगंधि स्निग्धचंदनम् ॥  
सर्वांगे प्रददौ तस्य वृंदावनविनोदिनी ॥ ३५ ॥ सुगंधि शुक्लपुष्पं च सुगंधि चंदनार्चितम् ॥ ददौ तस्य पदांभोजे महापद्मालया सती  
॥ ३६ ॥ सुगंधियुक्तं धूपं च पूतैर्वस्तुभिरन्वितम् ॥ ददौ कृष्णप्रिया तस्मै जगतामीश्वराय च ॥ ३७ ॥ दीपं घृतप्रदीपं च ध्वांत



विध्वंसकारणम् ॥ ददौ तस्मै सुरेशाय परमाद्या सनातनी ॥ ३८ ॥ नैवेद्यं विविधं रम्यं सुस्वादु सुमनोहरम् ॥ चोष्यं चव्यं लेह्यपेये  
 सुधातुल्यं चतुर्विधम् ॥ ३९ ॥ फलानि च सुपक्वानि त्रैलोक्ये दुर्लभानि च ॥ मधुराणि च मूलानि ग्राम्यारण्यानि नारद ॥ ४० ॥  
 तानि त्वानंत्यसंख्यानि तिलानां लड्डुकानि च ॥ सुपक्वानि सुरम्याणि स्वादूनि सुरसानि च ॥ ४१ ॥ यवगोधूमचूर्णानां पक्वानि  
 पिष्टकानि च ॥ घृताक्तानि च रम्याणि शर्करासहितानि च ॥ ४२ ॥ स्वस्तिकानां लड्डुकानि स्थूलानि सुंदराणि च ॥ भ्रष्टद्रव्यं च  
 विविधमक्षतं शर्करान्वितम् ॥ ४३ ॥ घृतकुल्यां दुग्धकुल्यां मधुकुल्यां मनोहराम् ॥ गुडस्य दध्नः कुल्यां च पायसानां तथैव च ॥ ४४ ॥  
 पिष्टकानां स्वस्तिकानां रंभाणां राशिरेव च ॥ मिष्टव्यंजनयुक्तानि शाल्यन्नानि शुभानि च ॥ ४५ ॥ ददौ तस्मै सुरेशाय कृष्णप्राणा  
 धिदेवता ॥ अमूल्यरत्ननिर्माणं रम्यं सिंहासनं वरम् ॥ ४६ ॥ ददौ विघ्नविनाशाय विरजातटवासिनी ॥ सूक्ष्मवस्त्रयुगं रम्यममूल्यं  
 वह्निशुद्धकम् ॥ ४७ ॥ ददौ शैलात्मजायैव शतशृंगनिवासिनी ॥ तांबूलं च वरं रम्यं कर्पूरादिमुवासितम् ॥ ४८ ॥ सर्वसंपत्प्रदा  
 त्रे च वृषभानसुता ददौ ॥ सप्ततीर्थोदकं शुद्धं सुपूतं च सुवासितम् ॥ ४९ ॥ पानार्थं च जलं तस्मै ददौ गोपीश्वरी मुदा ॥  
 अमूल्यं दुर्लभं चैव विशुद्धं श्वेतचामरम् ॥ ५० ॥ ददौ तस्मै परेशाय मूलप्रकृतिरीश्वरी ॥ अमूल्यरत्ननिर्माणं मुक्तामाणिक्यही  
 रकैः ॥ ५१ ॥ परिष्कृतं सुतल्पं च पुष्पचन्दनचर्चितम् ॥ सितसूक्ष्मांशुकेनैव परितश्च परिष्कृतम् ॥ ५२ ॥ ददौ शिवा  
 त्मजायैव कृष्णवक्षःस्थलस्थिता ॥ दत्त्वा च कामधेनुं च सवत्सां वाञ्छितप्रदाम् ॥ ५३ ॥ कृत्वातीव परीहारं वृन्दा पुष्पांजलिं  
 ददौ ॥ दिव्येनानेन मनुना सबीजनोज्ज्वलेन च ॥ ५४ ॥ ददौ षोडशोपचारं कालिंदीकुलवासिनी ॥ ॐ गंगो गणपतये विघ्नविना  
 शिने स्वाहा ॥ ५५ ॥ इत्येवमेव मंत्रं च गणेशं षोडशाक्षरम् ॥ सा जजाप सहस्रं च परं कल्पतरुं वरम् ॥ ५६ ॥ तुष्टाव परया  
 भक्त्या भक्तिमग्रात्मकंधरा ॥ साश्रुनेत्रा पुलकिता स्तोत्रेण कौतुकेन च ॥ ५७ ॥ ॥ श्रीराधिकोवाच ॥ ॥ परं धाम परं ब्रह्म  
 परेशं परमीश्वरम् ॥ विघ्ननिघ्नकरं शांतं पुष्टं कांतमनंतकम् ॥ ५८ ॥ सुरासुरैः सिद्धैः स्तुतं स्तौमि परात्परम् ॥ सुरपद्मदिनेशं च



ब्र वै. क.  
॥२५८॥

कथया । स कोपतः ॥ २८ ॥ जांबवांश्च समागत्य तुष्टाव प्रणिपत्य सः ॥ कन्यां जांबवतीं तस्मै यौतकार्थं मार्णि ददौ ॥ २९ ॥ द्वारकां  
मणिमानीय दर्शयामास यादवान् ॥ प्रभुश्च सर्वतः शुद्धो निष्कलंको बभूव सः ॥ ३० ॥ एतत्ते कथितं वत्स मणेराख्यानमु  
त्तमम् ॥ अध्यायश्रवणादेव निष्कलंको भवेन्नरः ॥ ३१ ॥ यच्छ्रुतं धर्मवक्त्रेण तदुक्तं च यथागमम् ॥ सुदुर्लभमुपाख्यानं किं  
भूयः श्रोतुमिच्छसि ॥ ३२ ॥ ॥ इति श्रीब्रह्मवैवर्ते महापुराणे श्रीकृष्णजन्मखण्ड उत्तरार्धे नारायणनारदसंवादे स्यमन्तकमणि  
हरणं नाम द्वाविंशत्यधिकशततमोऽध्यायः ॥ १२२ ॥ ॥ नारद उवाच ॥ ॥ गणेशपूजनाख्यानं पुराणेषु च दुर्लभम् ॥  
श्रुतं तद्ब्रह्मणो वक्रात्सामान्यं च समासतः ॥ १ ॥ महिमानं गणपतेः सर्वपूज्येश्वरस्य च ॥ व्यासेन श्रोतुमिच्छामि  
योगीन्द्राणां गुरोर्गुरुः ॥ २ ॥ सिद्धाश्रमे महापूजा दिवौकोभिः कृता पुरा ॥ राधामाधवयोस्तत्र पुनः संमीलनं पुरा ॥ ३ ॥  
अतीते वर्षशतके श्रीदाम्नः शापमोक्षणे ॥ अदौ चकार पूजां च सा च राधा कथं मुने ॥ ४ ॥ स्थितेषु च सुरेन्द्रेषु ब्रह्म  
विष्णुशिवादिषु ॥ नागैंद्रे च स्थिते शेषे नागेषु च महत्सु च ॥ ५ ॥ राजेन्द्रेषु च भूमौ च बलिष्ठेष्वसुरेषु च ॥ गंधर्वेषु च रक्षःसु  
चान्येषु बलवत्सु च ॥ ६ ॥ विस्तरेण महाभाग तन्मां व्याख्यातुमर्हसि ॥ ७ ॥ ॥ श्रीनारायण उवाच ॥ ॥ त्रैलोक्ये पृथिवी  
धन्या मान्या पुण्यवती सती ॥ तत्र भारतवर्षं च कर्मणां फलदं शुभम् ॥ ८ ॥ धन्यं यशस्यं पूज्यं च पुण्यक्षेत्रं च भारते ॥ सिद्धा  
श्रमं महापुण्यक्षेत्रं मोक्षप्रदं शुभम् ॥ ९ ॥ सनत्कुमारो भगवांस्तत्र सिद्धो बभूव ह ॥ स्वयं विधाता तत्रैव तप्त्वा सिद्धो बभूव ह  
॥ १० ॥ योगीन्द्राश्च मुनीन्द्राश्च सिद्धेन्द्राः कपिलादयः ॥ शतक्रतून्महेंद्रश्च तत्र कृत्वा बभूव ह ॥ ११ ॥ तेन सिद्धाश्रमं नाम सर्वेषां  
मपि दुर्लभम् ॥ अधिष्ठानं गणेशस्य तत्रैव सततं मुने ॥ १२ ॥ अमूल्यरत्ननिर्माणगणेशप्रतिमां शुभाम् ॥ वैशाखीपूर्णिमायां च  
पूजां कुर्वति देवताः ॥ १३ ॥ नागाश्च मानवाश्चैव दैत्या गंधर्वराक्षसाः ॥ सिद्धेन्द्राश्च मुनीन्द्राश्च योगीन्द्राः सनकादयः ॥ १४ ॥ तत्रा  
जगाम शंभुश्च पार्वत्या सह शंकरः ॥ सगणः कार्तिकेयश्च स्वयं ब्रह्मा प्रजापतिः ॥ १५ ॥ तत्राजगाम शेषश्च नागैंद्रेः सह सत्वरम् ॥

खं० ४ उ.  
अ० १२३

॥२५८॥



विध्वंसकारणम् ॥ ददौ तस्मै सुरेशाय परमाद्या सनातनी ॥ ३८ ॥ नैवेद्यं विविधं रम्यं सुस्वादु सुमनोहरम् ॥ चोष्यं चर्व्यं लेह्यपेये  
 सुधातुल्यं चतुर्विधम् ॥ ३९ ॥ फलानि च सुपक्वानि त्रैलोक्ये दुर्लभानि च ॥ मधुराणि च मूलानि ग्राम्यारण्यानि नारद ॥ ४० ॥  
 तानि त्वानंत्यसंख्यानि तिलानां लड्डुकानि च ॥ सुपक्वानि सुरम्याणि स्वादूनि सुरसानि च ॥ ४१ ॥ यवगोधूमचूर्णानां पक्वानि  
 पिष्टकानि च ॥ घृताक्तानि च रम्याणि शर्करासहितानि च ॥ ४२ ॥ स्वस्तिकानां लड्डुकानि स्थूलानि सुंदराणि च ॥ भ्रष्टद्रव्यं च  
 विविधमक्षतं शर्करान्वितम् ॥ ४३ ॥ घृतकुल्यां दुग्धकुल्यां मधुकुल्यां मनोहराम् ॥ गुडस्य दध्नः कुल्यां च पायसानां तथैव च ॥ ४४ ॥  
 पिष्टकानां स्वस्तिकानां रंभाणां राशिरेव च ॥ मिष्टव्यंजनयुक्तानि शाल्यन्नानि शुभानि च ॥ ४५ ॥ ददौ तस्मै सुरेशाय कृष्णप्राणा  
 धिदेवता ॥ अमूल्यरत्ननिर्माणं रम्यं सिंहासनं वरम् ॥ ४६ ॥ ददौ विघ्नविनाशाय विरजातटवासिनी ॥ सूक्ष्मवस्त्रयुगं रम्यममूल्यं  
 वह्निशुद्धकम् ॥ ४७ ॥ ददौ शैलात्मजायैव शतशृंगनिवासिनी ॥ तांबूलं च वरं रम्यं कर्पूरादिसुवासितम् ॥ ४८ ॥ सर्वसंपत्प्रदा  
 त्रे च वृषभानसुता ददौ ॥ सप्ततीर्थोदकं शुद्धं सुपूतं च सुवासितम् ॥ ४९ ॥ पानार्थं च जलं तस्मै ददौ गोपीश्वरी मुदा ॥  
 अमूल्यं दुर्लभं चैव विशुद्धं श्वेतचामरम् ॥ ५० ॥ ददौ तस्मै परेशाय मूलप्रकृतिरीश्वरी ॥ अमूल्यरत्ननिर्माणं मुक्तामाणिक्यही  
 रकैः ॥ ५१ ॥ परिष्कृतं सुतल्पं च पुष्पचन्दनचर्चितम् ॥ सितसूक्ष्मांशुकेनैव परितश्च परिष्कृतम् ॥ ५२ ॥ ददौ शिवा  
 त्मजायैव कृष्णवक्षःस्थलस्थिता ॥ दत्त्वा च कामधेनुं च सवत्सां वाञ्छितप्रदाम् ॥ ५३ ॥ कृत्वातीव परीहारं वृन्दा पुष्पांजलिं  
 ददौ ॥ दिव्येनानेन मनुना सबीजनोज्ज्वलेन च ॥ ५४ ॥ ददौ षोडशोपचारं कालिंदीकुलवासिनी ॥ ॐ गंगौ गणपतये विघ्नविना  
 शिने स्वाहा ॥ ५५ ॥ इत्येवमेव मंत्रं च गाणेशं षोडशाक्षरम् ॥ सा जजाप सहस्रं च परं कल्पतरुं वरम् ॥ ५६ ॥ तुष्टाव परया  
 भक्त्या भक्तिनम्रात्मकंधरा ॥ साश्रुनेत्रा पुलकिता स्तोत्रेण कौतुकेन च ॥ ५७ ॥ ॥ श्रीराधिकोवाच ॥ ॥ परं धाम परं ब्रह्म  
 परेशं परमीश्वरम् ॥ विघ्ननिघ्नकरं शांतं पुष्टं कांतमनंतकम् ॥ ५८ ॥ सुरासुरेद्रैः सिद्धेद्रैः स्तुतं स्तौमि परात्परम् ॥ सुरपद्मदिनेशं च



भस्मीभूतां करिष्यामि द्वारकां च क्षणेन च ॥ २० ॥ सबलं च सपुत्रं त्वां सगणं च सर्वाधवम् ॥ क्षणेन दग्धुं शक्तोहमसहायेन  
लीलया ॥ २१ ॥ तपस्विनं च वृद्धं च जित्वा युद्धे च शंकरम् ॥ शक्रं भगांगं जित्वा च रोगिणं ब्रह्मशापतः ॥ २२ ॥ मत्तोसि  
वीरमात्मानं मन्यमानस्त्वमेव च ॥ स्त्रीजितो हि वृथार्थं च पारिजातस्य हेतुना ॥ २३ ॥ लंपटो योनिलुब्धश्च राधाधीनश्च गोकु  
ले ॥ अधुना किंकरसमः सत्यादीनां च योषिताम् ॥ २४ ॥ इत्येवमुक्त्वा विप्रश्च तूष्णींभूय स्थितो मुने ॥ श्रीकृष्णः सगणः  
श्रुत्वा भृशमुच्चैर्जहास सः ॥ २५ ॥ भोजयित्वा च संपूज्य ब्राह्मणं च चतुर्विधम् ॥ निनाय रजनीं दुःखाद्वाक्शलयमानसज्वरात् ॥  
॥ २६ ॥ प्रभाते रथमारुह्य सगणः सत्वरं मुदा ॥ लीलामात्रेण प्रययौ शृगालो नृपतिर्यतः ॥ २७ ॥ श्रुत्वा शृगालो वार्ता तां कृत्रि  
मश्च चतुर्भुजः ॥ आजगाम हरेः स्थानं युद्धाय सगणः स्वयम् ॥ २८ ॥ कृष्णश्चक्रे च संभाषां मित्रबुद्ध्या च लौकिकीम् ॥ आ  
श्लेषं मधुरालापं स्निग्धनेत्रश्च सस्मितः ॥ २९ ॥ राजा निमंत्रणं चक्रे कृष्णो न स्वीचकार तत् ॥ उवाच कृष्णभीतश्च त्यक्त्वा दं  
भं च दर्शनात् ॥ ३० ॥ ॥ शृगाल उवाच ॥ ॥ चक्रेण मच्छिरच्छित्त्वा सुशीघ्रं द्वारकां व्रज ॥ पापः पततु देहोयमनित्यो न  
श्वरस्तथा ॥ ३१ ॥ अहं सुभुद्रस्ते द्वारि जयश्च विजयो यथा ॥ सर्वं जानासि सर्वज्ञ मा विलंबं कुरु प्रभो ॥ ३२ ॥ लक्ष्मीशापेन  
भ्रष्टोहं कालः पूर्णो बभूव मे ॥ शतवर्षेण शापांते यास्यामि भवनं तव ॥ ३३ ॥ ॥ श्रीकृष्ण उवाच ॥ ॥ पूर्व मां मित्र प्रहर  
पश्चाद्युद्धं करोम्यहम् ॥ सर्वं जानामि वैकुण्ठं गच्छ वत्स यथासुखम् ॥ ३४ ॥ शृगालो दशबाणांश्च चिक्षेप माधवं प्रति ॥ ते प्रणम्य  
ययुः शीघ्रमाकाशं कालरूपिणः ॥ ३५ ॥ गदां चिक्षेप राजा स प्रलयाग्निशिखोपमाम् ॥ कृष्णांगस्पर्शमात्रेण बभञ्ज च क्षणेन च  
॥ ३६ ॥ धनुश्चिक्षेप खड्गं च कालरूपं सुदारुणम् ॥ कृष्णांगस्पर्शमात्रेण बभञ्ज च क्षणेन च ॥ ३७ ॥ दृष्ट्वा निरस्तं राजानमि  
त्युवाच कृपानिधिः ॥ गृहं गत्वा सुतीक्ष्णं च मित्रास्त्रमानयेति च ॥ ३८ ॥ ॥ शृगाल उवाच ॥ ॥ नात्माकाशोऽस्रवि  
द्धश्च किं युद्धमात्मना सह ॥ मामुद्धर भवाब्धेश्च धरोद्धारणकारण ॥ ३९ ॥ भवाब्धिं विषमं नाथ विषयं च विषाधिकम् ॥ छिधि



मे निगडं मायां मोहजालं स्वकर्मणः ॥ ४० ॥ कर्मणामीश्वरस्त्वं च विधाता धातुरेव च ॥ दाता शुभफलानां च प्रदाता सर्वसं  
 पदाम् ॥ ४१ ॥ कारणं प्राक्तनानां च तेषां च खंडने क्षमः ॥ यामि गेहं च वैकुण्ठं तवैव द्वारसप्तमम् ॥ ४२ ॥ त्यक्त्वा च नश्वरं  
 देहं प्राकृतं पांचभौतिकम् ॥ मित्रस्य स्तवनं श्रुत्वा वचनं च सुयोधमम् ॥ ४३ ॥ रुरोद समरे तत्र कृपया च कृपानिधिः ॥ बभूव  
 तत्र सहसा कृष्णनेत्राश्रुविंदुना ॥ ४४ ॥ दिव्यं विंदुसरो नाम तीर्थानां प्रवरं परम् ॥ तत्तोयस्पर्शमात्रेण जीवन्मुक्तो भवेन्नरः ॥ सप्त  
 जन्मार्जितात्पापान्मुच्यते नात्र संशयः ॥ ४५ ॥ ॥ श्रीभगवानुवाच ॥ ॥ कथमेतादृशी बुद्धिर्मित्र ते निर्मलं मनः ॥ दूतद्वारा  
 कथं चोक्तं निष्ठुरं दारुणं वचः ॥ ४६ ॥ ॥ शृगाल उवाच ॥ ॥ एवमुक्तो मया त्वं च तेन क्रोधादिहागतः ॥ अन्यथा दुर्लभं नाथ  
 स्वप्नेपि तव दर्शनम् ॥ ४७ ॥ एतस्मिन्नंतरे योगाद्देहं त्यक्त्वा च प्राकृतम् ॥ दृष्ट्वा कृष्णं च यानेन वैकुण्ठं प्रययौ मुदा ॥ ४८ ॥ सप्त  
 तालप्रमाणं च ज्योतिस्तत्र महोल्बणम् ॥ पद्मैः पद्मार्चितं पादपद्मं नत्वा जगाम ह ॥ ४९ ॥ गत्वा च द्वारकां कृष्णो नत्वा च पितरं  
 प्रसूम् ॥ श्रीकृष्णः सगणः शीघ्रं दृष्ट्वा च परमाद्भुतम् ॥ ५० ॥ प्रफुल्लवदनः श्रीमान्द्वारकाभिमुखं ययौ ॥ जगाम रुक्मिणीगेहं पुष्प  
 चंदनवासितम् ॥ ५१ ॥ पुष्पचंदनतल्पे च नक्तं रेमे तथा सह ॥ मूर्च्छां संप्राप सा भैष्मी कृष्णं कृत्वा स्ववक्षसि ॥ ५२ ॥ ॥ इति  
 श्रीब्रह्मवैवर्ते महापुराणे श्रीकृष्णजन्मखण्ड उत्तरार्धे नारायणनारदसंवादे शृगालवासुदेवमोक्षणं नामैकविंशत्यधिकशततमोऽध्यायः ॥  
 ॥ १२१ ॥ ॥ नारद उवाच ॥ ॥ सर्वासां रमणीनां च कृष्णेन परमात्मना ॥ समुद्राहश्च कथितस्त्वया भगवता मुदा ॥ १ ॥ स्यमं  
 तकस्य च मणेरुपाख्यानमभीप्सितम् ॥ तन्न श्रुतं महाभाग तन्मा व्याख्यातुमर्हसि ॥ २ ॥ ॥ नारायण उवाच ॥ ॥ भाद्रशुक्लचतु  
 र्थ्यां च तारकां हतवाञ्छशी ॥ तां तत्याज स कृष्णायां गुरुस्तां च गृहीतवान् ॥ ३ ॥ गुरुणा भर्त्सिता तारा सगर्भा लज्जिता सती ॥  
 शशाप लज्जया कोपाच्चन्द्रं कामातुरं पुरा ॥ ४ ॥ ॥ तारोवाच ॥ ॥ भव शापकलंकी त्वं यस्त्वां पश्यति देहभृत् ॥ पापं दृष्ट्वा स  
 पापी च कलंकी च भविष्यति ॥ ५ ॥ इति श्रुत्वा स चंद्रश्च नारायणसरोवरे ॥ नारायणतपस्तप्त्वा मुमोच कृतपातकात् ॥ ६ ॥



तपःक्लिष्टं च तं दृष्ट्वा भगवान्पुरुषोत्तमः ॥ तमुवाच महाभीतं कृपया च कृपानिधिः ॥ ७ ॥ ॥ श्रीभगवानुवाच ॥ मुक्तो भव  
 कलंकी त्वं सर्वकालं कलानिधे ॥ शापस्थानं तारकाया भाद्रे मासि सितासिते ॥ ८ ॥ चतुर्थ्यामुदितं चंद्रं यस्तु पश्यति कामतः ॥  
 तं याति तत्कलंकश्च स कलंकी भविष्यति ॥ ९ ॥ हरिणा दीयते ताली भाद्रे मासि सितासिते ॥ चतुर्थ्यामुदितश्चंद्रो नेक्षितव्यः  
 कदाचन ॥ १० ॥ स्वयं दृष्ट्वा स्ववाक्यं च पालनं कर्तुमर्हति ॥ भाद्रे चंद्रं चतुर्थ्या तु स कलंकी बभूव ह ॥ ११ ॥ कलंकी येन रूपेण  
 तद्वक्ष्यामि निशामय ॥ स मुमोच कलंकाच्च लोकशिक्षार्थमीश्वरः ॥ १२ ॥ सत्राजितः सूर्यभक्तस्तपस्तप्त्वा च पुष्करे ॥ स्यमंतकं  
 मणिश्रेष्ठं संप्राप भास्करादपि ॥ १३ ॥ अष्टौ भारान्सुवर्णानां प्रसूते नित्यमेव च ॥ विष्णोर्मणावधिष्ठानं महापूते च पुण्यदे ॥ १४ ॥  
 सत्राजितः सत्यभामां दत्त्वा कृष्णाय भक्तिः ॥ यौतुकार्थं मणिं दातुमुद्यतो महते महान् ॥ १५ ॥ तं निविध्य प्रसेनश्च दुर्मतिः  
 कालपीडितः ॥ मणिं गृहीत्वा प्रययौ पुण्यां वाराणसीं पुरीम् ॥ १६ ॥ निहत्य तं पथि बलात्सिंहः सबल एव च ॥ मणिं जग्राह रुचि  
 रं सूत्रबद्धं गले ददौ ॥ १७ ॥ कालिंगराजपुत्रश्च ब्रह्मशापात्सुदारुणात् ॥ विप्रेणाभ्युदितस्तेन पशुयोनिं जगाम सः ॥ १८ ॥ निह  
 त्य सिंहं गहने भल्लको जांबवान्बली ॥ मणिं गृहीत्वा प्रययौ स्वपुरं रत्ननिर्मितम् ॥ १९ ॥ ऊचुः सर्वे द्वारकायां मणिं जग्राह माध  
 वः ॥ तस्य बुद्धिं न जानीमः केनोपायेन वेति च ॥ २० ॥ इति श्रुत्वा तु भगवान्कलंककृतनाय च ॥ प्रययौ काननं घोरं चौरचिह्नेन  
 वर्त्मना ॥ २१ ॥ मृतं प्रसेनं दृष्ट्वा च दुःखी सिंहं ददर्श सः ॥ मणिशून्यं च न दृष्ट्वा विषसाद च माधवः ॥ २२ ॥ सर्वं ज्ञात्वा च  
 सर्वज्ञो भल्लकभवनं ययौ ॥ रुदंतं बालकं तत्र धात्रीकोडे ददर्श सः ॥ २३ ॥ बालकं बोधयामास सा धात्री करुणान्विता ॥ मणिं गृहा  
 ण बालेति तव ह्येषः स्यमंतकः ॥ २४ ॥ सिंहः प्रसेनमवधीत्सिंहो जांबवता हतः ॥ सुकुमारक मा रोदीस्तव ह्येष स्यमंतकः ॥ २५ ॥  
 इति धान्युक्तमुश्लोकं यश्च स्मृत्वा जलं पिबेत् ॥ दैवदृष्टनष्टचंद्रदोषादेव प्रमुच्यते ॥ २६ ॥ कामतो यदि पश्यंति दांभिका वेदानि  
 दकाः ॥ कलंकिनो भवंत्येवमित्याह कमलोद्भवः ॥ २७ ॥ कृष्णो धात्रीवचः श्रुत्वा मणिं जग्राह बालकात् ॥ धात्री गत्वा च भल्लकं



ब्र वै. क.  
॥२५८॥

कथयामास कोपतः ॥ २८ ॥ जांबवांश्च समागत्य तुष्टाव प्रणिपत्य सः ॥ कन्यां जांबवतीं तस्मै यौतकार्थं माणिं ददौ ॥ २९ ॥ द्वारकां  
मणिमानीय दर्शयामास यादवान् ॥ प्रभुश्च सर्वतः शुद्धो निष्कलंको बभूव सः ॥ ३० ॥ एतत्ते कथितं वत्स मणेराख्यानमु  
त्तमम् ॥ अध्यायश्रवणादेव निष्कलंको भवेन्नरः ॥ ३१ ॥ यच्छ्रुतं धर्मवक्त्रेण तदुक्तं च यथागमम् ॥ सुदुर्लभमुपाख्यानं किं  
भूयः श्रोतुमिच्छसि ॥ ३२ ॥ ॥ इति श्रीब्रह्मवैवर्ते महापुराणे श्रीकृष्णजन्मखण्ड उत्तरार्धे नारायणनारदसंवादे स्यमन्तकमणि  
हरणं नाम द्वाविंशत्यधिकशततमोऽध्यायः ॥ १२२ ॥ ॥ नारद उवाच ॥ ॥ गणेशपूजनाख्यानं पुराणेषु च दुर्लभम् ॥  
श्रुतं तद्ब्रह्मणो वक्रात्सामान्यं च समासतः ॥ १ ॥ महिमानं गणपतेः सर्वपूज्येश्वरस्य च ॥ व्यासेन श्रोतुमिच्छामि  
योगीन्द्राणां गुरोर्गुरुः ॥ २ ॥ सिद्धाश्रमे महापूजा दिवौकोभिः कृता पुरा ॥ राधामाधवयोस्तत्र पुनः संमीलनं पुरा ॥ ३ ॥  
अतीते वर्षशतके श्रीदाम्नः शापमोक्षणे ॥ अदौ चकार पूजां च सा च राधा कथं मुने ॥ ४ ॥ स्थितेषु च सुरेन्द्रेषु ब्रह्म  
विष्णुशिवादिषु ॥ नागैंद्रे च स्थिते शेषे नागेषु च महत्सु च ॥ ५ ॥ राजेन्द्रेषु च भूमौ च बलिष्ठेष्वसुरेषु च ॥ गंधर्वेषु च रक्षःसु  
चान्येषु बलवत्सु च ॥ ६ ॥ विस्तरेण महाभाग तन्मां व्याख्यातुमर्हसि ॥ ७ ॥ ॥ श्रीनारायण उवाच ॥ ॥ त्रैलोक्ये पृथिवी  
धन्या मान्या पुण्यवती सती ॥ तत्र भारतवर्षं च कर्मणां फलदं शुभम् ॥ ८ ॥ धन्यं यशस्यं पूज्यं च पुण्यक्षेत्रं च भारते ॥ सिद्धा  
श्रमं महापुण्यक्षेत्रं मोक्षप्रदं शुभम् ॥ ९ ॥ सनत्कुमारो भगवांस्तत्र सिद्धो बभूव ह ॥ स्वयं विधाता तत्रैव तप्त्वा सिद्धो बभूव ह  
॥ १० ॥ योगीन्द्राश्च मुनीन्द्राश्च सिद्धेन्द्राः कपिलादयः ॥ शतक्रतून्महेन्द्रश्च तत्र कृत्वा बभूव ह ॥ ११ ॥ तेन सिद्धाश्रमं नाम सर्वेषां  
मपि दुर्लभम् ॥ अधिष्ठानं गणेशस्य तत्रैव सततं मुने ॥ १२ ॥ अमूल्यरत्ननिर्माणगणेशप्रतिमां शुभाम् ॥ वैशाखीपूर्णिमायां च  
पूजां कुर्वति देवताः ॥ १३ ॥ नागाश्च मानवाश्चैव दैत्या गंधर्वराक्षसाः ॥ सिद्धेन्द्राश्च मुनीन्द्राश्च योगीन्द्राः सनकादयः ॥ १४ ॥ तत्रा  
जगाम शंभुश्च पार्वत्या सह शंकरः ॥ सगणः कार्तिकेयश्च स्वयं ब्रह्मा प्रजापतिः ॥ १५ ॥ तत्राजगाम शेषश्च नागैंद्रेः सह सत्वरम् ॥

खं० ४ उ.  
अ० १२३

॥२५८॥



श्रीकृष्णजन्मखण्ड उत्तरार्द्धे नारायणनारदसंवादे बाणयुद्धं नाम विंशत्यधिकशततमोऽध्यायः ॥ १२० ॥ ॥ नारायण उवाच ॥ अथ कृष्णः सुधर्मायां निवसन्त्सगणस्तथा ॥ तत्राजगाम विप्रश्च प्रज्वलन्ब्रह्मतेजसा ॥ १ ॥ आगत्य दृष्ट्वा तुष्टाव भक्त्या च पुरुषोत्तमम् ॥ उवाच मधुरं शांतो भीतो विनयपूर्वकम् ॥ २ ॥ ॥ ब्राह्मण उवाच ॥ ॥ शृगालो वासुदेवश्च राजेशो मंडलेश्वरः ॥ त्वामुवाच स यद्राक्ष्यं सावधानं निशामय ॥ ३ ॥ ॥ शृगाल उवाच ॥ ॥ वैकुण्ठे वासुदेवोऽहं देवेशश्च चतुर्भुजः ॥ लक्ष्मीपतिश्च जगतां धाता धातुश्च पालकः ॥ ४ ॥ ब्रह्मणा प्रार्थितोऽहं च भारावतरणाय च ॥ भुवो भारतवर्षं च तदर्थं गमनं मम ॥ ५ ॥ वसुदेवसुतो वैश्यः क्षत्रियश्चाप्यहं कृतः ॥ जनं जनेन निर्जित्य दुर्बलं बलिना सह ॥ योधयित्वा महाधूर्तो घातयामास भूपतीन् ॥ ६ ॥ दुर्योधनं जरासंधं भूपमन्यं च दुर्बलम् ॥ भीमेन घातयामास बलिनाल्पेन भूतले ॥ ७ ॥ द्रोणं भीष्मं च कर्णं च यं यमन्यं च भूतले ॥ बलीयसार्जुनेनैव घातयामास लीलया ॥ ८ ॥ यं यमन्यं दुर्बलं च प्रसिद्धमप्रसिद्धकम् ॥ प्रसिद्धेन बलवता घातयामास लीलया ॥ ९ ॥ शिशुपालं दंतवक्रं कंसं च चिरस्रोगिणम् ॥ मत्पुत्रं नरकं चैव दुर्बलं केशिनं मुरम् ॥ १० ॥ स्वयं जघान संकेताच्छलेन सहसा बत ॥ न धर्मयुद्धे कपटी स च बालो ह्यधार्मिकः ॥ ११ ॥ जघान पूतनां कुब्जां स्त्रीं घाती वस्त्रहेतुना ॥ जघान रजकं शिष्टमशिष्टश्च प्रतारकः ॥ १२ ॥ हिरण्यकशिपुं दैत्यं हिरण्याक्षं महाबलम् ॥ मधुं च कैटकं चैव हत्वाहं सृष्टिरक्षकः ॥ १३ ॥ अहमेव स्वयं ब्रह्मा ह्यहमेव स्वयं शिवः ॥ अहं विष्णुश्च जगतां पाता दुष्टावहारकः ॥ १४ ॥ अंशे न कलया सर्वे मनवो मुनयस्तथा ॥ स्वयं नारायणोऽहं च निर्गुणः प्रकृतेः परः ॥ १५ ॥ लज्जया कृपया चैव मित्रबुद्ध्या क्षमा कृता ॥ यद्गतं तद्गतं भद्रं युद्धं कुरु मया सह ॥ १६ ॥ शृणोमि दूतद्वारेण ह्यतीवोच्चैरहंकृतम् ॥ उचितं दमनं तस्याप्युन्नतानां निपातनम् ॥ १७ ॥ राज्ञश्च परमो धर्मोऽप्यहं शास्ता भुवोधुना ॥ शंखं चक्रं गदां पद्मं गृहीत्वाहं चतुर्भुजः ॥ १८ ॥ द्वारकां तां गमिष्यामि युद्धाय सगणः स्वयम् ॥ युद्धं कुरु यदीच्छास्ति न मां च शरणं ब्रज ॥ १९ ॥ यदि मां यास्यति मम शरणं शरणागतः ॥



सूर्यसमप्रभाम् ॥ ५८ ॥ चिच्छेद लीलया तां च सव्यसाची महाबलः ॥ स जग्राह पाशुपतं शतसूर्यसमप्रभम् ॥ ५९ ॥ अत्यर्थ  
मतिघोरं च विश्वसंहारकारकम् ॥ तद्वद्व्या चक्रपाणिश्च चक्रं चिक्षेप दारुणम् ॥ ६० ॥ हस्तानां च सहस्रं च सपाशुपतमुल्बणम् ॥  
चिच्छेद रणमध्ये च पपाताचलसिंहवत् ॥ ६१ ॥ शस्त्रं पाशुपतं चैव ययौ पशुपतेः करम् ॥ अव्यर्थं दारुणं लोके प्रलयाग्निशिखो  
पमम् ॥ ६२ ॥ बाणरक्तसमूहेन बभूव च महानदः ॥ बाणः पपात निश्चेष्टो व्यथितो हतचेतनः ॥ ६३ ॥ तत्राजगाम भगवान्महा  
देवो जगद्गुरुः ॥ रुरोदागत्य मोहेन बाणं कृत्वा स्ववक्षसि ॥ ६४ ॥ शिवाश्रुपतनेनैव संबभूव सरोवरम् ॥ चेतनं कारयामास करु  
णासागरः प्रभुः ॥ ६५ ॥ बाणं गृहीत्वा प्रययौ यत्र देवो जनार्दनः ॥ चक्रे पद्मार्चिते पादपद्मे बाणसमर्पणम् ॥ ६६ ॥ तुष्टाव जगतां  
नाथं भक्तेशं चंद्रशेखरः ॥ बलिना च स्तुतं येन वेदोक्तेन च तेन च ॥ ६७ ॥ हरिर्मृत्युंजयं ज्ञानं ददौ बाणाय धीमते ॥ करपद्मं ददौ  
गात्रे तं चकाराजरामम् ॥ ६८ ॥ बाणः स्तोत्रेण तुष्टाव भक्त्या बलिकृतेन च ॥ वरां कन्यां समानीय रत्नभूषणभूषिताम् ॥ ६९ ॥  
प्रददौ हरये भक्त्या तत्रैव देवसंसदि ॥ गजेंद्राणां पंचलक्षमश्वानां च चतुर्गुणम् ॥ ७० ॥ दासीनां च सहस्रं च रत्नभूषणभूषि  
तम् ॥ सहस्रं कामधेनूनां वत्सयुक्तं च सर्वदम् ॥ ७१ ॥ माणिक्यानां च मुक्तानां रत्नानां शतलक्षकम् ॥ मणींद्राणां हीरकाणां  
शतलक्षं मनोहरम् ॥ ७२ ॥ जलभाजनपात्राणि सुवर्णनिर्मितानि च ॥ सहस्राणि ददौ तस्मै भक्तिनम्रात्मकंधरः ॥ ७३ ॥  
वराणि सूक्ष्मवस्त्राणि वह्निशुद्धांशुकानि च ॥ ददौ बाणश्च सर्वाणि स्वभक्त्या शंकराज्ञया ॥ ७४ ॥ तांबूलानां च चूर्णानां  
पूर्णपात्राणि नारद ॥ सहस्राणि ददौ भक्त्या वराणि विविधानि च ॥ ७५ ॥ कन्यां समर्पयामास पादपद्मे हरेरपि ॥  
रुरोदोच्चैः स्वभक्त्या च परिहारं चकार सः ॥ ७६ ॥ कृष्णस्तस्मै वरं दत्त्वा वेदोक्तं च सुभाषितम् ॥ शंकरानुमतेनैव प्रययौ द्वारकां  
पुरीम् ॥ ७७ ॥ गत्वा कन्यां नवोढां तां बाणस्यापि महात्मनः ॥ रुक्मिण्यै प्रददौ शीघ्रं देवक्यै च हरिः स्वयम् ॥ ७८ ॥  
महोत्सवं मंगलं च कारयामास यत्नतः ॥ ब्राह्मणान्भोजयामास ब्राह्मणेभ्यो धनं ददौ ॥ ७९ ॥ ॥ इति श्रीब्रह्मवैवर्ते महापुराणे



स्कंदः प्रातःसूर्यसमप्रभाम् ॥ ३७ ॥ वैष्णवास्त्रेण कामश्च निर्वाणं च चकार सः ॥ नारायणास्त्रं स्कंदश्च प्राक्षिपच्च त्वरान्वितः ॥  
 ॥ ३८ ॥ पपात दंडवद्भूमौ प्रद्युम्नः कृष्णशिक्षया ॥ स्कंदः शक्तिं च चिक्षेप प्रलयाग्निसमप्रभाम् ॥ ३९ ॥ कामो नारायणास्त्रेण  
 निर्वाणं च चकार ताम् ॥ ब्रह्मास्त्रं च प्रचिक्षेप कार्तिको रणमूर्धनि ॥ ४० ॥ ब्रह्मास्त्रेणापि कामश्च निर्वाणं च चकार सः ॥ जग्राह  
 कार्तिकः कोपादिव्यं पाशुपतं तथा ॥ ४१ ॥ निद्रास्त्रेणापि मदनो निद्रितं च चकार तम् ॥ कार्तिकं निद्रितं दृष्ट्वा बाणं च जृम्भितं  
 तथा ॥ ४२ ॥ कोपात्कामं च सरथं जग्राह भद्रकालिका ॥ क्रोडे कृत्वा च बाणं च स्कंदं च जगतां प्रभूः ॥ ४३ ॥ रणस्थलाच्च प्रययौ  
 यत्रैव पार्वती सती ॥ कार्तिकं बोधयामास बाणं सुस्थं चकार सा ॥ ४४ ॥ सहसा सरथः कामो नासारं ध्रेण वर्त्मना ॥ बहिर्बभूव  
 संत्रस्तः प्रययौ च रणस्थलम् ॥ ४५ ॥ दृष्ट्वा कामं च सरथं जहसूर्यादवास्तदा ॥ सर्वे शैवाश्च तत्रस्थाः शुष्ककंठा भयाकुलाः ॥ ४६ ॥  
 अथ बाणः पुनः क्रुद्धो रथमारुह्य कोपतः ॥ कार्तिकेयश्च भगवान्युद्धाय पुनरागतः ॥ ४७ ॥ बाणः पंचशरांश्चैव चिक्षेप रणमूर्धनि ॥  
 अर्धचंद्रेण चिच्छेद बलदेवो महाबलः ॥ ४८ ॥ रथं बभंज बाणस्य लांगलेन च लांगली ॥ जघान सूतमश्वांश्च मुसलेना  
 वलीलया ॥ ४९ ॥ कुर्वत मुद्यमं छेत्तुं हलिनं च महाबलः ॥ कालाग्निरुद्रो भगवान्वारयामास लीलया ॥ ५० ॥ रथं काला  
 ग्निरुद्रस्य बभंज लांगली रुषा ॥ हलेन सूतमश्वांश्च जघान रणमूर्धनि ॥ ५१ ॥ कालाग्निरुद्रः कोपेन चिक्षेप ज्वरमुल्बणम् ॥ बभू  
 वुर्यादवाः सर्वे ज्वराक्रांता हरिं विना ॥ ५२ ॥ तं दृष्ट्वा भगवान्कृष्णः ससर्ज वैष्णवं ज्वरम् ॥ तं चिक्षेप ज्वरं हंतुं माहेशं रणमूर्धनि ॥  
 ॥ ५३ ॥ बभूव ज्वरयोर्युद्धं मुहूर्तमतिदारुणम् ॥ वैष्णवज्वरनिष्क्रांतो रणमूर्ध्नि पपात सः ॥ परं बभूव निश्चेष्टस्तुष्टाव माधवं पुनः ॥  
 ॥ ५४ ॥ ॥ ज्वर उवाच ॥ ॥ प्राणात्रक्ष जगन्नाथ भक्तानुग्रहविग्रह ॥ त्वमात्मा पुरुषः पूर्णः सर्वत्र समता तव ॥ ५५ ॥ ज्वर  
 स्य वचनं श्रुत्वा संजहार स्वकं ज्वरम् ॥ माहेश्वरो ज्वरो भीतो रणादेव हि निर्ययौ ॥ ५६ ॥ बाणश्च पुनरागत्य बाणानां च सहस्र  
 कम ॥ चिक्षेप मंत्रपूतं च प्रलयाग्निशिखोपमम् ॥ ५७ ॥ फाल्गुनः शरजालेन वारयामास लीलया ॥ चिक्षेप शक्तिं बाणश्च ग्रीष्म



नस्था शोणितग्रामदेवता ॥ १७ ॥ प्रययौ सा प्रकुल्लस्या खड्गखर्परधारिणी ॥ चंद्राणी वैष्णवी शांता ब्रह्माणी ब्रह्मवादिनी ॥ १८ ॥  
 कौमारी नारसिंही च वाराही विकटाकृतिः ॥ माहेश्वरी महामाया भैरवी भीमरूपिणी ॥ १९ ॥ अष्टौ च शक्तयः सर्वा रथस्थाः  
 प्रययुर्मुदा ॥ रत्नेंद्रसारयानस्था प्रययौ भद्रकालिका ॥ २० ॥ रक्तवर्णा त्रिनयना जिह्वाललनभीषणा ॥ शूलशक्तिगदाहस्ता खड्ग  
 खर्परधारिणी ॥ २१ ॥ प्रययौ शूलहस्तश्च वृषभस्थो महेश्वरः ॥ स्कंदश्च शिखियानस्थः शस्त्रपाणिर्धनुर्धरः ॥ २२ ॥ एवं च  
 प्रययुः सर्वे गणेशं पार्वतीं विना ॥ एभिर्युक्तं महादेवं दृष्ट्वा च भद्रकालिकाम् ॥ २३ ॥ प्रचक्रे चक्रपाणिश्च संभाषां  
 च यथोचिताम् ॥ बाणः शंखध्वनिं कृत्वा प्रणम्य पार्वतीश्वरम् ॥ २४ ॥ धनुर्दधार सगुणं दिव्यास्त्रेण नियोजितम् ॥ बाणं  
 समुद्यतं दृष्ट्वा सात्यकिः परवीरहा ॥ २५ ॥ निषिध्यमानस्तैः सर्वैः सन्नाही प्रययौ मुदा ॥ बाणश्चिक्षेप दिव्यास्त्रमंजनं  
 नाम नारद ॥ २६ ॥ अव्यर्थं ग्रीष्ममध्याह्नमार्तडाभं सुतीक्ष्णकम् ॥ दृष्ट्वास्त्रं सात्यकिः साक्षात्किंचिन्नम्रो बभूव सः ॥  
 ॥ २७ ॥ किं वा न दग्धः प्रययौ नभोमध्यं सुदारुणम् ॥ वह्निं चिक्षेप बाणश्च सात्यकिर्वारुणेन च ॥ २८ ॥ प्रज्वलंतं तालमानं निर्वाणं  
 च चकार सः ॥ चिक्षेप पावनं बाणः प्रचंडं घोरमुल्बणम् ॥ २९ ॥ चिच्छेद सात्यकिश्चैव पर्वतास्त्रेण लीलया ॥ नारायणास्त्रं चिक्षेप  
 बाणश्च रणमूर्धनि ॥ ३० ॥ सात्यकिर्दंडवद्भूमौ पपातार्जुनशिक्षया ॥ माहेश्वरं प्रचिक्षेप बाणः शस्त्रविदां वरः ॥ ३१ ॥ सात्यकिर्वैष्ण  
 वास्त्रेण प्रचिच्छेदावलीलया ॥ ब्रह्मास्त्रं चापि चिक्षेप बाणश्च रणमूर्धनि ॥ ३२ ॥ क्षणं चकार निर्वाणं ब्रह्मास्त्रेण च सात्यकिः ॥  
 नागास्त्रं चापि चिक्षेप बाणो रणविशारदः ॥ ३३ ॥ सात्यकिर्गरुडेनैव संजहार क्षणेन च ॥ जग्राह शूलमव्यर्थं शंकरस्य सुदारुणम् ॥  
 ॥ ३४ ॥ तुष्ट्वाव सात्यकिर्दुर्गां गले माल्यं बभूव ह ॥ जग्राह धनुषा बाणो बाणं पाशुपतं तथा ॥ ३५ ॥ बाणं सबाणं जृम्भं च सात्य  
 किश्च चकार ह ॥ बाणं तं जृम्भितं दृष्ट्वा कार्तिकेयो महाबलः ॥ ३६ ॥ अर्धचंद्रं च चिक्षेप कामश्चिच्छेद लीलया ॥ गदां चिक्षेप च



मि निशामय ॥ ४२ ॥ दुःस्वप्नं पापबीजं च केवलं विघ्नकारणम् ॥ गोघ्नं च ब्राह्मणघ्नं वा कृतघ्नं कुटिलं तथा ॥ ४३ ॥ देवघ्नं पितृमातृ  
 घ्नं पापं विश्वासघातिनम् ॥ मिथ्यासाक्षिप्रदातारं यं चातिथ्यविवंचनम् ॥ ४४ ॥ ग्रामयाजिनमेवेति देवविप्रस्वहारिणम् ॥ अश्व  
 त्थघातिनं दुष्टं शिवविष्णुविनिन्दकम् ॥ ४५ ॥ अदीक्षितमनाचारं संध्याहीनं द्विजं तथा ॥ देवलं वृषवाहं च शूद्राणां सूपकारकम् ॥  
 ॥ ४६ ॥ शवदाहं च शूद्राणां शूद्रश्राद्धान्नभोजिनम् ॥ अवीरां छिन्ननासां च देवब्राह्मणनिन्दकाम् ॥ ४७ ॥ पतिभक्तिविहीनां च  
 विष्णुभक्तिविहीनकाम् ॥ शूद्राणां विधवां चैव चांडालीं व्यभिचारिणीम् ॥ ४८ ॥ शश्वत्कोपयुतं दुष्टमृगग्रस्तं च जारजम् ॥ चौरं  
 मिथ्यावादिनं च शरणागतयायिनम् ॥ ४९ ॥ मांसापहारिणं चैव ब्राह्मणं वृषलीपतिम् ॥ ब्राह्मणीगामिनं शूद्रं द्विजं वार्धुषिकं तथा ॥  
 ॥ ५० ॥ अगम्यागामिनं दुष्टं चतुर्वर्णं नराधमम् ॥ माता सपत्नीमाता च श्वश्रूश्च भगिनी तथा ॥ ५१ ॥ गुरुपत्नी पुत्रपत्नी सोदरस्य  
 प्रिया सती ॥ मातृष्वसा पितृष्वसा भागिनेयप्रिया तथा ॥ ५२ ॥ मातुलानी नवोढा च पितृव्यस्त्री रजस्वला ॥ पितृमातृप्रसूश्चैव  
 चागम्याष्टादशस्मृताः ॥ ५३ ॥ कीर्तिताः सामवेदे च परिपाल्याः सतां व्रज ॥ एता दृष्ट्वा च स्पृष्ट्वा च ब्रह्महत्यां लभेन्नरः ॥ ५४ ॥  
 तस्माद्देवेन ता दृष्ट्वा सूर्यं दृष्ट्वा हरिं स्मरेत् ॥ कामतो यदि पश्यन्ति विनिर्घ्यास्ते भवन्ति वै ॥ ५५ ॥ तस्मात्संतो न पश्यन्ति शाप  
 भीता व्रजेश्वर ॥ राहुग्रस्तं रविं सोमं न पश्यन्ति विपश्चितः ॥ ५६ ॥ जन्माष्टसत्तारिः फांकदशमस्थे दिवाकरे ॥ जन्मर्क्षे निधनं चा  
 पि चतुर्थेऽपि कलानिधौ ॥ ५७ ॥ नष्टचंद्रो न दृश्यश्च भाद्रे मासि सितासिते ॥ चतुर्थ्यामुदितश्चंद्रः परित्यक्तो मनीषिभिः ॥ ५८ ॥  
 चंद्रस्तारापहरणं कलंकमतिदुष्करम् ॥ तस्मै ददाति हे नंद कामतो यदि पश्यति ॥ ५९ ॥ अकामतो नरो दृष्ट्वा मंत्रपूतं जलं  
 पिबेत् ॥ तदा शुद्धो भवेत्सद्यो निष्कलंकी महीतले ॥ ६० ॥ सिंहः प्रसेनमवधीर्त्सिहो जांबवता हतः ॥ सुकुमारक मारोदीस्तव ह्येष  
 स्यमंतकः ॥ ६१ ॥ इति मंत्रेण पूतं च जलं साधु पिबेद्भुवम् ॥ इति ते कथितं सर्वमपरं कथयामि ते ॥ ६२ ॥ ॥ इति श्रीब्रह्मवैवर्ते  
 महापुराणे श्रीकृष्णजन्मखंड उत्तरार्धे नारायणनारदसंवादे भगवन्नंदसंवादेऽष्टसप्ततितमोऽध्यायः ॥ ७८ ॥ ॐ ॥ ॐ ॥ ॐ ॥



॥ श्रीनंद उवाच ॥ ॥ राहुग्रस्तः कथं सूर्यश्चंद्रो वापि जगत्प्रभो ॥ नेष्टश्चंद्रः कथं भाद्रे चतुर्थ्या चासिते सिते ॥ १ ॥ वेदानां जनकस्त्वं  
 च कं पृच्छामि त्वया विना ॥ वेदे पुराणे गोप्यं यत्र जानंति विपश्चितः ॥ इति तद्वचनं श्रुत्वा चेदं वचनमब्रवीत् ॥ २ ॥ ॥ श्री  
 भगवानुवाच ॥ ॥ अतथ्यं वचनं चेदं निषिद्धं वैदिकरपि ॥ क्षमस्व नंद भद्रं ते प्रश्नमन्यं कुरुष्व माम् ॥ ३ ॥ विश्वस्तं वचनं तात  
 न प्राकाश्यं मनीषिभिः ॥ विघ्नः प्रकाशे भवति सतां छिद्रं च दैवतः ॥ ४ ॥ ॥ नंद उवाच ॥ ॥ कथयस्व जगन्नाथ न भक्ते  
 वचनं कुरु ॥ अदृश्यौ चापि देवेशौ राहुग्रस्तौ च पुण्यदौ ॥ ५ ॥ ॥ श्रीभगवानुवाच ॥ ॥ शृणु नंद प्रवक्ष्यामि कथामेतां पुरा  
 तनीम् ॥ यां श्रुत्वा निष्कलंकश्च तीर्थस्नायी भवेन्नरः ॥ ६ ॥ सर्वपातकिनं दृष्ट्वा यत्पापं लभते नरः ॥ आख्यानश्रवणेनैव भस्मी  
 भूतं भविष्यति ॥ ७ ॥ एकदा जमदग्निश्च महाकौतूहलान्वितः ॥ रेणुकासहितस्तुष्टो जगाम नर्मदातटम् ॥ ८ ॥ निर्जने नर्मदाती  
 रे विजहार तया सह ॥ नवोढया च सुंदर्या नवयौवनयुक्तया ॥ ९ ॥ सुवेषया सुस्मितया रत्नभूषणयुक्तया ॥  
 नतया स्तनभारेण श्रोणीभारेण मंदया ॥ १० ॥ सुंदरीणामतुलया श्वेतचंपकवर्णया ॥ सुपूर्णचंद्राननया  
 कटाक्षयुतया तथा ॥ ११ ॥ अतीव सूक्ष्मांबरया कामबाणार्तया व्रज ॥ पुलकांचितसर्वांगसंभोगेनापि मूर्च्छया ॥ १२ ॥  
 पुंस्कोकिलयुते रम्ये शब्दिते सुमधुव्रते ॥ सुगंधिवायुसंयुक्ते पुष्पतल्पान्विते शुभे ॥ १३ ॥ चंदनोक्षितसर्वांगं वस्त्रमा  
 ल्यधरं मुनिम् ॥ महारासरसाढ्यं तमुवाच भास्करः स्वयम् ॥ १४ ॥ वेदकर्तुः प्रपौत्रस्त्वं ब्रह्मणश्च जगत्पतेः ॥ चतुर्वेदविधयेषु  
 सुनिष्णातः सदा शुचिः ॥ १५ ॥ वेदांगकर्ता धर्मज्ञः श्रेष्ठो वेदविदां वरः ॥ महातपस्वी तेजस्वी ब्रह्मचारी च सुव्रती ॥ १६ ॥  
 युष्मद्विधोक्तं शास्त्रं च पठित्वान्यश्च पंडितः ॥ वेदप्रणिहितो धर्मो ह्यधर्मस्तद्विपर्ययः ॥ १७ ॥ धर्मं त्यजति धर्मज्ञो ह्य  
 धर्मेण रतः कथम् ॥ दिवामैथुनदोषं च वक्ति वेदो विशेषतः ॥ १८ ॥ अहं च धर्मिणां साक्षी तेन त्वां कथयामि ते ॥ सूर्यस्य वच  
 नं श्रुत्वा तत्याज मैथुनं द्विजः ॥ १९ ॥ दृष्ट्वा पुरो विप्ररूपं सूर्यं तेजस्विनं सुरम् ॥ उवाच सूर्य रक्तास्यः कोपलज्जासमन्वितः



सुदुर्लभम् ॥ वृषभानं च नंदं च सुनंदं चंद्रभानकम् ॥ ७६ ॥ नानाप्रकारं वाद्यं च मृदंगमुरजादिकम् ॥ पटहं पणवं चैव ढक्कां दुंदु  
 भिमानकम् ॥ ७७ ॥ सजां संनहनीं कांस्यपट्टमर्दलमंडवीम् ॥ वादयामास सानंदं नंदगोपो ब्रजेश्वरः ॥ ७८ ॥ श्रुत्वा  
 वाद्यं च गोप्यश्च गमनं रामकृष्णयोः ॥ दृष्ट्वा कृष्णं रथस्थं तमाययुः कोपपीडिताः ॥ ७९ ॥ कृष्णेन वारिताः  
 सर्वाः प्रेरिता राधया द्विज ॥ बभञ्जुरीश्वररथं पादाघातेन लीलया ॥ ८० ॥ तत्र सर्वेषु गोपेषु हाहाकारं कृतेषु च ॥  
 प्रययुर्बलवत्यश्च कृष्णं कृत्वा स्ववक्षसि ॥ ८१ ॥ काचित्कूरं तमकूरं भर्त्सयामास कोपतः ॥ काश्चिद्बद्धा च व  
 स्त्रेण चाकूरं प्रययुस्ततः ॥ ८२ ॥ काचित्तं ताडयामास कंकणेन करेण च ॥ तद्वस्त्रं हारयामास कृत्वा विवसनं मुने ॥ ८३ ॥ क्षत  
 विक्षतसर्वाङ्गं दृष्ट्वाकूरं च माधवः ॥ जगाम राधानिकटं बोधयामास तां पुनः ॥ ८४ ॥ अध्यात्मिकेन योगेन विनयेन च साद  
 रम् ॥ अकूरं बोधयामास बोधयामास तां विभुः ॥ ८५ ॥ आकाशात्पतितं दिव्यं मंत्रप्रस्थापितं रथम् ॥ विचित्रवस्त्रसंयुक्तं ददर्श  
 पुरतो हरिः ॥ ८६ ॥ खचितं मणिराजेन रचितं विश्वकर्मणा ॥ तं दृष्ट्वा मातृभवनमाजगाम जगत्पतिः ॥ ८७ ॥ भुक्त्वा पीत्वा  
 सुखं सुत्वा भगवान्सह बांधवः ॥ तस्थौ मुनीन्द्रदेवैर्ब्रह्मेशशेषवन्दितः ॥ ८८ ॥ सुषुपुर्गोपिकाः सर्वाः परं संदृष्टमानसाः ॥ पुष्प  
 तल्पे च रम्ये च राधया सह नारद ॥ ८९ ॥ सर्वे चानंदयुक्ताश्च जना गोकुलवासिनः ॥ केचिद्गोपाश्च ननृतुः केचित्संगीततत्पराः  
 ॥ ९० ॥ इति श्रीब्रह्मवैवर्ते महापुराणे श्रीकृष्णजन्मखण्ड उत्तरार्धे नारायणनारदसंवादे गोपीविषयो नाम सप्ततितमोऽध्यायः ॥  
 ॥ ७० ॥ ॥ श्रीनारायण उवाच ॥ ॥ राधिकायां च सुप्तायां सुप्तासु गोपिकासु च ॥ पुष्पचंदनतल्पे च वायुना सुरभीकृते  
 ॥ १ ॥ तृतीयप्रहरेतीते निशायां च शुभेक्षणे ॥ शुभचंद्रक्षयोगे चाऽमृतयोगसमन्विते ॥ २ ॥ सौम्यस्वामियुते लग्ने सौम्यग्रहवि  
 लोकिते ॥ पापग्रहसमासक्तदुष्टदोषादिवर्जिते ॥ ३ ॥ यशोदां बोधयामास कारयामास मंगलम् ॥ बंधूनाश्वासयामास समुत्थाय  
 हरिः स्वयम् ॥ ४ ॥ वाद्यं निषेधयामास राधिकाभयभीतवत् ॥ स्वतंत्रो विश्वकर्ता च पाता भर्ता स्वतंत्रवत् ॥ ५ ॥ प्रक्षाल्य पादयु



गुलं धृत्वा धौते च वाससी ॥ उवास संस्कृते स्थाने विलिप्ते चंदनादिना ॥ ६ ॥ फलपल्लवसंयुक्तं संस्कृतं चंदनादिभिः ॥ वामे  
 कृत्वा पूर्णकुंभं वह्निं विप्रं स्वदक्षिणे ॥ ७ ॥ पतिपुत्रवतीं दीपं दर्पणं पुरतस्तथा ॥ दूर्वाकांडं च सुस्निग्धं पुष्पं धान्यं सितं शुभम् ॥  
 ॥ ८ ॥ गुरुदत्तं गृहीत्वा च प्रदधौ मस्तकोपरि ॥ घृतं ददर्श माध्वीकं रजतं कांचनं दधि ॥ ९ ॥ चंदनं लेपनं कृत्वा पुष्पमाला  
 गले दधौ ॥ गुरुवर्गं ब्राह्मणं च वंदयामास भक्तिः ॥ १० ॥ शंखध्वनिं वेदपाठं संगीतं मंगलाष्टकम् ॥ विप्राशीर्वचनं रम्यं शुश्राव  
 परमादरम् ॥ ११ ॥ ध्यात्वा मंगलरूपं च सर्वत्र मंगलप्रदम् ॥ चिक्षेप दक्षिणं पादं सुंदरं स्वात्मविग्रहम् ॥ १२ ॥ विधृत्य नासिकां  
 वामभागं मध्यमया विभुः ॥ विसृज्य वायुसंपूर्णं नासादक्षिणरंध्यतः ॥ १३ ॥ ततो ययौ नंदनंदो नंदस्य प्रांगणं वरम् ॥ सानंदः  
 परमानंदो नित्यानंदः सनातनः ॥ १४ ॥ नित्योऽनित्यो नित्यबीजस्वरूपो नित्यविग्रहः ॥ नित्यांगभूतो नित्येशो नित्यकृत्यवि  
 शारदः ॥ १५ ॥ नित्यनूतनरूपश्च नित्यनूतनयौवनः ॥ नित्यो नूतवेषश्च वयसा नित्यनूतनः ॥ १६ ॥ नित्यनूतनसंभाषो यत्प्रेम  
 नित्यनूतनम् ॥ नित्यनूतनसंप्राप्तिः सौभाग्यं नित्यनूतनम् ॥ १७ ॥ सुधारसपरं मिष्टं यद्वाक्यं नित्यनूतनम् ॥ नित्यनूतनभक्तं  
 च यत्पदं नित्यनूतनम् ॥ १८ ॥ स्थायं स्थायं प्रांगणेस्मिन्मायेशो मायया युतः ॥ अतीव रम्ये सुस्निग्धो बभूव गमनोन्मुखः  
 ॥ १९ ॥ रंभास्तंभसमूहैश्च रसालपल्लवान्वितैः ॥ पटसूत्रनिबद्धैश्च सुंदरैश्च सुसंस्कृते ॥ २० ॥ पद्मरागेण खचिते रचिते विश्वक  
 र्मणा ॥ कस्तूरीकुंकुमाक्तैश्च चंदनैश्च सुसंस्कृते ॥ २१ ॥ तत्र तस्थौ स्वयं कृष्णः सहाक्रूरः सबांधवः ॥ यशोदया समाश्लिष्टो वाम  
 पार्श्वेन मायया ॥ २२ ॥ नंदेनानंदयुक्तेनाऽश्लिष्टो दक्षिणपार्श्वतः ॥ संभाषितो बांधवैश्च पित्रा मात्रा च चुंबितः ॥ २३ ॥ ॥ इति  
 श्रीब्रह्मवैवर्ते महापुराणे श्रीकृष्णजन्मखंड उत्तरार्धे नारायणनारदसंवादे यात्रामंगलं नामैकसप्ततितमोऽध्यायः ॥ ७१ ॥ ॥ श्रीना  
 रायण उवाच ॥ ॥ अथ कृष्णो गुरुं नत्वा निर्गम्य शिविरान्मुने ॥ आरुह्य स्वर्गयानं च शुभां मधुपुरीं ययौ ॥ १ ॥ विवेश मथुरां  
 रम्यां सहाक्रूरगणैः समम् ॥ निर्जित्य शक्रनगरीं शोभायुक्तां मनोहराम् ॥ २ ॥ रत्नश्रेष्ठेन खचितां रचितां विश्वकर्मणा ॥ अमूल्य



रत्नकलशै राजितैश्च विराजिताम् ॥ ३ ॥ राजमार्गशतैरिष्टैर्वेष्टितां रुचिरैर्वरैः ॥ चंद्राकारैश्चंद्रसारैर्मणिभिः परिसंस्कृतैः ॥ ४ ॥  
 विचित्रैर्मणिसारैश्च वीथीशतविनिर्मितैः ॥ शोभितैर्वणिजैः श्रेष्ठैः पुण्यवस्तुसमन्वितैः ॥ ५ ॥ सरोवरसहस्रैश्च परितः परिशोभि  
 ताम् ॥ शुद्धस्फटिकसंकाशैः पद्मरागविराजितैः ॥ ६ ॥ रत्नालंकारभूषाढ्यैः शोभितां पद्मिनीगणैः ॥ स्थिरयौवनसंयुक्तैर्निमेषर  
 हितैः परैः ॥ ७ ॥ साक्षतैरूर्ध्ववदनैः कृष्णदर्शनलालसैः ॥ भ्रूभंगलीलालैश्च शश्वच्चंचललोचनैः ॥ ८ ॥ शश्वत्कामसमायुक्तैः  
 पीनश्रोणिपयोधरैः ॥ कोमलांगैर्मध्यकूपै रतिरासविशारदैः ॥ ९ ॥ रत्ननिर्माणयानानां कोटिभिः परिशोभिताम् ॥ भूषणैर्भूषिता  
 मिश्च चित्रितामिश्च चित्रकैः ॥ १० ॥ नानाप्रकारश्रीयुक्तां पुष्पोद्यानत्रिकोटिभिः ॥ नानापुष्पैः पुष्पिताभिर्युक्ताभिर्मधु  
 सूदनैः ॥ ११ ॥ माधुर्यमधुसंयुक्तैर्मधुलुब्धैर्मुदान्वितैः ॥ माध्वीकमधुमत्तैश्च युक्तैर्मधुकरीचयैः ॥ १२ ॥ नानाप्रकारदुर्गैश्च  
 दुर्गम्यां वैरिणां गणैः ॥ रक्षितां रक्षकैः शश्वद्रक्षाशास्त्रविशारदैः ॥ १३ ॥ त्रिकोट्याट्टालिकाभिश्च संयुक्तां सुमनोहराम् ॥  
 रचितां किल सद्रत्नैर्विचित्रैर्विश्वकर्मणा ॥ १४ ॥ एवंभूतां च मथुरां दृष्ट्वा कमललोचनः ॥ ददर्श पथि कुब्जां तां वृद्धाम  
 तिजरातुराम् ॥ १५ ॥ यांतीं दंडसहायेन चातिनम्रां नमद्वलीम् ॥ रुपितां विकृताकारां बिभ्रतीं चंदनद्रवम् ॥ १६ ॥ कस्तूरीकुंकुमा  
 क्तं च स्पृष्ट्वा त्रेण नारद ॥ सुगंधिमकरंदेन गंधाढ्यं सुमनोहरम् ॥ १७ ॥ सा दृष्ट्वा सस्मिता वृद्धा श्रीकांतं शांतमीश्वरम् ॥ श्रीयुक्तं  
 श्रीनिवासं तं श्रीबीजं श्रीनिकेतनम् ॥ १८ ॥ प्रणम्य सहसा मूर्ध्ना भक्तिनम्रा पुटांजलिः ॥ प्रददौ चंदनं तस्य गात्रे श्यामलसुन्दरे  
 ॥ १९ ॥ गात्रेषु तद्गणानां च स्वर्णपात्रकरा वरा ॥ कृत्वा प्रदक्षिणं कृष्णं प्रणनाम पुनःपुनः ॥ २० ॥ श्रीकृष्णदृष्टिमात्रेण श्रीयु  
 क्ता सा बभूव ह ॥ सहसा श्रीसमा रम्या रूपेण यौवनेन च ॥ २१ ॥ वह्निशुद्धा सुवसना रत्नभूषणभूषिता ॥ यथा द्वादशवर्षीया कन्या  
 धन्या मनोहरा ॥ २२ ॥ विंबोष्ठी सस्मिता श्यामा तप्तकांचनसन्निभा ॥ सुश्रोणी सुदती बिल्वफलतुल्यपयोधरा ॥ २३ ॥ अमूल्य  
 रत्ननिर्माणहारसारविराजिता ॥ गजेंद्रराजगमना रत्नमंजीरंजिता ॥ २४ ॥ बिभ्रती कवरीभारं मालतीमाल्यवेष्टितम् ॥ रक्षितं वाम



भागेन रुचिरं वर्तुलाकृतिम् ॥ २५ ॥ सिंदूरविंदुं दधती दाडिमीकुसुमाकृतिम् ॥ कस्तूरीविंदुमुपरि सार्द्धं चंदनविंदुभिः ॥ २६ ॥ रत्न  
दर्पणहस्ता च प्रशस्ता रतिकर्मसु ॥ श्रीकृष्णं वरयामास लोललोचनकोणतः ॥ २७ ॥ श्रीवासस्तां समाश्वास्य ययौ स्थानान्तरं पर  
म् ॥ कृतार्थरूपा सा प्रीत्या ययौ पद्मा यथालयम् ॥ २८ ॥ सा ददर्श स्वभवनं यथा पद्मालयालयम् ॥ रत्नशय्याविरचितं सद्गतनसा  
रनिर्मितम् ॥ २९ ॥ रत्नप्रदीपराजीभी राजिताभिश्च राजितम् ॥ रत्नदर्पणराजैश्च राजितं परितस्ततः ॥ ३० ॥ सिंदूरवस्त्रतांबूलं श्वे  
तचामरमाल्यकम् ॥ विभ्रतीभिश्च दासीभिर्वेष्टितं दाससंचकैः ॥ ३१ ॥ तत्र गत्वा च भुक्त्वा च मिष्टान्नं परमं मुदा ॥ सुष्वाप रत्नप  
र्यंके सा दासीभिश्च सेविता ॥ ३२ ॥ सकर्पूरं च तांबूलं कस्तूरीकुंकुमान्वितम् ॥ चंदनं स्थापयामास स्वतल्पे हरये सती ॥ ३३ ॥  
मालतीमाल्ययुगुलं कर्पूरादिसुवासितम् ॥ शीतलं सलिलं स्वादु मिष्टान्नं स्वसमीपतः ॥ ३४ ॥ कर्मणा मनसा वाचा चिंतयंती हरेः  
पदम् ॥ हरेरागमनं चापि मुखचंद्रं मनोहरम् ॥ ३५ ॥ जगत्कृष्णमयं शश्वत्पश्यंती कामुकी मुने ॥ कोटिकंदर्पलीलाभं कामसक्तं च  
कामुकम् ॥ ३६ ॥ ततो ददर्श श्रीकृष्णो मालाकारं मनोहरम् ॥ मालासमूहं विभ्रतं गच्छंतं राजमंदिरम् ॥ ३७ ॥ सोपि दृष्ट्वा च  
श्रीकांतं प्रणम्य शिरसा भुवि ॥ ददौ माल्यसमूहं च कृष्णाय परमात्मने ॥ ३८ ॥ कृष्णस्तस्मै वरं दत्त्वा स्वदास्यमतिदुर्लभम् ॥  
माल्यं गृहीत्वा प्रययौ राजमार्गं वरं वरः ॥ ३९ ॥ ततो ददर्श रजकं विभ्रतं वस्त्रपुंजकम् ॥ अहंकृतिबलिष्ठं च सततं यौवनोद्धतम् ॥  
॥ ४० ॥ वस्त्रं ययाचे तं कृष्णो विनयेन महामुने ॥ स तस्मै न ददौ वस्त्रं तमुवाच च निष्ठुरम् ॥ ४१ ॥ ॥ रजक उवाच ॥ ॥ गोर  
क्षकानां त्वयोग्यं वस्त्रमेतत्सुदुर्लभम् ॥ राजयोग्यं च हे मूढ हे गोपजनवल्लभ ॥ ४२ ॥ गृहीत्वा गोपकन्याश्च कन्यालोलुप लंपट ॥ यद्वि  
हारः कृतस्तत्र वृन्दारण्येऽप्यराजके ॥ ४३ ॥ न चात्र तादृशं कर्म राज्ञः कंसस्य वर्त्मनि ॥ विद्यमानोऽत्र राजेंद्रः शास्ता दुष्टस्य तत्क्ष  
णम् ॥ ४४ ॥ रजकस्य वचः श्रुत्वा जहास मधुसूदनः ॥ जहास बलदेवश्च साक्रूरो गोपवर्गकः ॥ ४५ ॥ तं निहत्य चपेटेन ज  
ग्राह वस्त्रपुंजकम् ॥ वस्त्रं संधारयामास श्रीकृष्णः सगणस्तथा ॥ ४६ ॥ रत्नयानेन गोलोकं पार्षदैर्वेष्टितेन च ॥ ययौ रजकराजश्च



धृत्वा दिव्यकलेवरम् ॥ ४७ ॥ शश्वद्यौवनयुक्तं च जरामृत्युहरं वरम् ॥ पीतवस्त्रसमासक्तं सस्मितं श्यामसुन्दरम् ॥ ४८ ॥ बभूव  
 सोपि गोलोके पार्षदेषु च पार्षदः ॥ कृष्णस्यागमनं तत्र सस्मार सततं वशी ॥ ४९ ॥ अस्तं गतो दिनकरोप्यक्रूरः स्वगृहं ययौ ॥  
 कृष्णस्यानुमतिं प्राप्य कृष्णोपि कस्यचिद्ब्रह्मम् ॥ ५० ॥ वैष्णवस्य कुर्विदस्य तस्मिन्नस्तधनस्य च ॥ सानंदो नंदसहितो बलदेवादि  
 भिर्युतः ॥ ५१ ॥ स भक्तः पूजयामास प्रणम्य श्रीनिकेतनम् ॥ तस्मै ददौ स्वदास्यं च वरं ब्रह्मादिदुर्लभम् ॥ ५२ ॥ पर्यंके सुषुप्तुः  
 सर्वे भुक्त्वा मिष्टान्नमुत्तमम् ॥ निद्रां च लेभे सा कुब्जा निद्रेशोपि ययौ मुदा ॥ ५३ ॥ गत्वा ददर्श कुब्जां तां रत्नतरुपे च निद्रि  
 ताम् ॥ दासीगणैः परिवृतां सुन्दरीं कमलामिव ॥ ५४ ॥ बोधयामास तां कृष्णो न दासीश्चापि निद्रिताः ॥ तामुवाच जगन्नाथो ज  
 गन्नाथप्रियां सतीम् ॥ ५५ ॥ ॥ श्रीभगवानुवाच ॥ ॥ त्यज निद्रां महाभागे शृंगारं देहि सुन्दरि ॥ पुरा शूर्पणखा त्वं च भ  
 गिनी रावणस्य च ॥ ५६ ॥ रामजन्मनि मद्धेतोस्त्वया कांते तपः कृतम् ॥ तपःप्रभावान्मां कांतं भज श्रीकृष्णजन्मनि ॥ ५७ ॥  
 अधुना सुखसंभोगं कृत्वा गच्छ ममालयम् ॥ सुदुर्लभं च गोलोकं जरामृत्युहरं परम् ॥ ५८ ॥ इत्युक्त्वा श्रीनिवासश्च कृत्वा ता  
 मेव वक्षसि ॥ नग्नां चकार शृंगारं चुंबनं चापि कामुकीम् ॥ ५९ ॥ सा सस्मिता च श्रीकृष्णं नवसंगमलजिता ॥ चुचुंबे  
 गंडे क्रीडे तां चकार कमलां यथा ॥ ६० ॥ सुरतेर्विरतिर्नास्ति दंपती रतिपंडितौ ॥ नानाप्रकारसुरतं बभूव तत्र नारद  
 ॥ ६१ ॥ स्तनश्रोणियुगं तस्या वीक्षितं च चकार ह ॥ भगवान्ब्रह्मरैस्तीक्ष्णैर्दशनैरधरं वरम् ॥ ६२ ॥ निशावसानसमये  
 वीर्याधानं चकार सः ॥ सुखसंभोगभोगेन मूर्च्छामाप च सुंदरी ॥ ६३ ॥ तत्राजगाम तां तंद्रा कृष्णवक्षःस्थलस्थिताम् ॥ बुबुधे  
 न दिवारात्रं स्वर्गं मर्त्यं जलं स्थलम् ॥ ६४ ॥ सुप्रभाता च रजनी बभूव रजनीपतिः ॥ पत्युर्व्यतिक्रमेणैव लज्जयेव मलीमसः ॥  
 ॥ ६५ ॥ अथाजगाम गोलोकाद्रथो रत्नविनिर्मितः ॥ जगाम तेन तं लोकं धृत्वा दिव्यकलेवरम् ॥ ६६ ॥ वह्निशुद्धांशुकाधानं



रत्नभूषणभूषितम् ॥ प्रतप्तकांचनाभासं नित्यं जन्मादिवर्जितम् ॥ ६७ ॥ सा बभूव च तत्रैव गोपी चंद्रमुखी मुने ॥ गोप्यः कतिवि  
 धास्तस्या बभूवुः परिचारिकाः ॥ ६८ ॥ भगवानपि तत्रैव क्षणं स्थित्वा स्वमंदिरम् ॥ जगाम यत्र नंदश्च सानंदो नंदनंदनः ॥  
 ॥ ६९ ॥ अथ कंसो निशायां च निद्रायां भयविह्वलः ॥ ददश दुःखदुःस्वप्नमात्मनो मृत्युसूचकम् ॥ ७० ॥ ददर्श सूर्यं भूमिस्थं  
 चतुःखंडं नभश्च्युतम् ॥ दशखंडं चंद्रबिंबं भूमिस्थं स्वाच्युतं मुने ॥ ७१ ॥ पुरुषान्विकृताकारात्रज्जुहस्तान्दिगंबरान् ॥ विधवां  
 शुद्रपत्नीं च नग्नां च च्छिन्ननासिकाम् ॥ ७२ ॥ हसंतीं चूर्णतिलकां श्वेतकृष्णोच्चमूर्द्धजाम् ॥ खड्गखर्परहस्तां च लोलजिह्वां च  
 बिभ्रतीम् ॥ ७३ ॥ रुंडमालासमायुक्तां गर्दभं महिषं वृषम् ॥ सूकरं भल्लुकं काकं गृध्रं कंकं च वानरम् ॥ ७४ ॥ विरजं कुक्कुरं नक्रं  
 शृगालं भस्मपुंजकम् ॥ अस्थिराशिं तालफलं केशं कार्पासमुल्बणम् ॥ ७५ ॥ निर्वाणांगारमुल्कां च शवं मर्त्यं चिताश्रितम् ॥ कुलाल  
 तैलकाराणां चक्रं वक्रं कपर्दकम् ॥ ७६ ॥ श्मशानं दग्धकाष्ठं च शुष्ककाष्ठं कुशं तृणम् ॥ गच्छंतं च कबंधं च नदंतं मृतमस्तकम् ॥ ७७ ॥  
 दग्धस्थानं भस्मयुतं तडागं जलवर्जितम् ॥ दग्धमत्स्यं च लोहं च निर्वाणदग्धकाननम् ॥ ७८ ॥ गलत्कुष्ठं च वृषलं नग्नं च मुक्त  
 मूर्द्धजम् ॥ अतीव रुष्टं विप्रं च शपंतं गुरुमीदृशम् ॥ ७९ ॥ अतीव रुष्टं भिक्षुं च योगिनं वैष्णवं नरम् ॥ एवं दृष्ट्वा समुत्थाय कथया  
 मास मातरम् ॥ ८० ॥ पितरं भ्रातरं पत्नीं रुदंतीं प्रेमविह्वलाम् ॥ मंचकान्कारयामास स्थापयामास हस्तिनम् ॥ ८१ ॥ मल्लं सैन्यं  
 च योद्धारं कारयामास मंगलम् ॥ सभां च कारयामास पुण्यं स्वस्त्ययनं शिवम् ॥ यत्नेन योजयामास योगे युक्तं पुरोहितम् ॥  
 ॥ ८२ ॥ उवास मंचके रम्ये धृत्वा खड्गं विलक्षणम् ॥ रणे नियोजयामास योद्धारं युद्धकोविदम् ॥ ८३ ॥ वासयामास राजेंद्रा  
 न्ब्राह्मणांश्च मुनीश्वरान् ॥ ब्राह्मणांश्च सुहृद्ब्रह्मर्षिर्मिष्टात्रणकोविदान् ॥ ८४ ॥ अथाजगाम गोविंदो रामेण सह नारद ॥ महेशस्य  
 धनुर्मध्यं बभंज तत्र लीलया ॥ ८५ ॥ शब्देन तस्य मथुरा बधिरा च बभूव ह ॥ विषादं प्राप कंसश्च मुदं च देवकीसुतः ॥ ८६ ॥ उपस्थि  
 तः सभामध्ये गजमल्लं निहत्य च ॥ योगी ददर्श तं देवं परमात्मानमीश्वरम् ॥ ८७ ॥ यथाहत्पद्ममध्यस्थं तादृशं बहिरेव च ॥ राजेंद्र



रूपं राजानः शास्तारं दंडधारिणाम् ॥ ८८ ॥ पिता माता दुग्धमुखं स्तनांधं बालकं यथा ॥ कामिन्यः कोटिकंदर्पलीलालावण्यधा  
 रिणम् ॥ ८९ ॥ कंसश्च कालपुरुषं वैरिणं तस्य बांधवाः ॥ मल्ला मृत्युप्रदं चैव प्राणतुल्यं च यादवाः ॥ ९० ॥ नमस्कृत्य मुनीन्वि  
 प्रान्पितरं मातरं गुरुम् ॥ जगाम मंचकाभ्याशं हस्ते कृत्वा सुदर्शनम् ॥ ९१ ॥ दृष्ट्वा भक्तं भक्तबंधुः कृपया च कृपानिधिः ॥  
 आकृष्य मंचकात्कंसं जवान लीलया मुने ॥ ९२ ॥ राजा ददर्श विश्वं च सर्वं कृष्णमयं परम् ॥ पुरतो रत्नयानं च हीरकाहार  
 भूषितम् ॥ ९३ ॥ ययौ विष्णुपदं स्फीतो दिव्यरूपं विधाय च ॥ तेजो विवेश परमं कृष्णपादांबुजे मुने ॥ ९४ ॥ निवृत्य तस्य  
 सत्कारं ब्राह्मणेभ्यो धनं ददौ ॥ ददौ राज्यं राजछत्रमुग्रसेनाय धीमते ॥ ९५ ॥ स बभूव नृपेन्द्रश्च चंद्रवंशसमुद्भवः ॥ विललाप कंस  
 माता पत्नीवर्गश्च तत्पिता ॥ ९६ ॥ बांधवा मातृवर्गश्च भगिनी भ्रातृकामिनी ॥ दर्शनं देहि राजेंद्र समुत्तिष्ठ नृपासने ॥ ९७ ॥ राज्यं रक्ष  
 धनं रक्ष बांधवं बलमेव च ॥ क्व यासि बांधवान्हित्वा त्वमनाथान्महाबल ॥ ९८ ॥ ब्रह्मादिस्तंबपर्यंतमसंख्यं विश्वमेव च ॥ सर्वं चरा  
 चराधारं यः सृजत्येव लीलया ॥ ९९ ॥ ब्रह्मेशशेषधर्माश्च दिनेशश्च गणेश्वरः ॥ मुनीन्द्रवर्गो देवेन्द्रो ध्यायते यमहर्निशम् ॥ १०० ॥  
 वेदाः स्तुवंति यं कृष्णं स्तौति भीता सरस्वती ॥ स्तौति यं प्रकृतिर्हृष्टा प्राकृतं प्रकृतेः परम् ॥ १ ॥ स्वेच्छामयं निरीहं च निर्गुणं च  
 निरंजनम् ॥ परात्परतरं ब्रह्म परमात्मानमीश्वरम् ॥ २ ॥ नित्यं ज्योतिःस्वरूपं च भक्तानुग्रहविग्रहम् ॥ नित्यानंदं च नित्यं च  
 नित्यमक्षरविग्रहम् ॥ ३ ॥ सोवतीर्णो हि भगवान्भारावतरणाय च ॥ गोपालबालवेषश्च मायेशो मायया प्रभुः ॥ ४ ॥ स यं हंति  
 च सर्वेशो रक्षिता तस्य कः पुमान् ॥ स यं रक्षति सर्वात्मा तस्य हंता न कोपि च ॥ ५ ॥ इत्येवमुक्त्वा सर्वश्च विरराम महामुने ॥  
 ब्राह्मणान्भोजयामास तेभ्यः सर्वं धनं ददौ ॥ ६ ॥ भगवानपि सर्वात्मा जगाम पितुरंतिकम् ॥ छित्वा च लोहनिगडं तयोर्मोक्षं चकार सः  
 ॥ ७ ॥ ननाम दंडवद्भूमौ मातरं पितरं तथा ॥ तुष्टाव भक्त्या देवेशो भक्तिनम्रात्मकंधरः ॥ ८ ॥ ॥ श्रीभगवानुवाच ॥ ॥  
 पितरं मातरं विद्यामंत्रदं गुरुमेव च ॥ यो न पुष्पाति पुरुषो यावजीवं च सोऽशुचिः ॥ ९ ॥ सर्वेषामपि पूज्यानां पिता बन्धो महान्



गुरुः ॥ पितुः शतगुणैर्माता गर्भधारणपोषणात् ॥ ११० ॥ माता च पृथिवीरूपा सर्वेभ्यश्च हितैषिणी ॥ नास्ति मातुः परो बन्धुः  
 सर्वेषां जगतीतले ॥ १११ ॥ विद्यामंत्रप्रदः सत्यं मातुः परतरो गुरुः ॥ न हि तस्मात्परः कोपि वंद्यः पूज्यश्च वेदतः ॥ ११२ ॥ इत्येव  
 मुक्त्वा श्रीकृष्णो बलभद्रो ननाम च ॥ माता चकार तौ क्रोडे पिता च सादरं मुने ॥ ११३ ॥ मिष्टान्नं परमं तौ च भोजयामास सा  
 दरम् ॥ नंदं च भोजयामास गोपालान्परमादरम् ॥ ११४ ॥ मंगलं कारयामास भोजयामास ब्राह्मणान् ॥ वसुर्वसुसमूहं च ब्राह्मणेभ्यो  
 ददौ मुदा ॥ ११५ ॥ इति श्रीब्रह्मवैवर्ते महापुराणे श्रीकृष्णजन्मखंड उत्तरार्धे नारायणनारदसंवादे कंसवधवसुदेवदेवकीमोक्षणं नाम  
 द्त्रिसप्ततितमोऽध्यायः ॥ ७२ ॥ ॥ श्रीनारायण उवाच ॥ ॥ अथ कृष्णश्च सानंदं नंदं तं पितरं बलः ॥ बोधयामास शोकार्तं  
 दिव्यैराध्यात्मिकादिभिः ॥ १ ॥ उच्चैरुदंतं निश्चेष्टं पुत्रविच्छेदकातरम् ॥ दत्त्वा तस्मै मणिश्रेष्ठमित्युवाच जगत्पतिः ॥ २ ॥  
 ॥ श्रीभगवानुवाच ॥ ॥ निबोध नंद सानंदं त्यज शोकं मुदं लभ ॥ ज्ञानं गृहाण मदत्तं यदत्तं ब्रह्मणे पुरा ॥ ३ ॥ यद्यदत्तं  
 च शेषाय गणेशायेश्वराय च ॥ दिनेशाय मुनीशाय योगीशाय च पुष्करे ॥ ४ ॥ कः कस्य पुत्रः कस्तातः का माता कस्यचि  
 त्कुतः ॥ आयांति यांति संसारं परं स्वकृतकर्मणा ॥ ५ ॥ कर्मानुसाराजंतुश्च जायते स्थानभेदतः ॥ कर्मणा कोपि जंतुश्च योगी  
 द्राणां नृपस्त्रियाम् ॥ ६ ॥ द्विजपत्न्यां क्षत्रियाणां वैश्यायां शूद्रयोनिषु ॥ तिर्यग्योनिषु कश्चिच्च कश्चित्पश्वादियोनिषु ॥ ७ ॥ ममै  
 व मायया सर्वे सानंदा विषयेषु च ॥ देहत्यागे विषण्णाश्च विच्छेदे बांधवस्य च ॥ ८ ॥ प्रजाभूमिधनादीनां विच्छेदो मरणाधिकः ॥  
 नित्यं भवति मूढश्च न च विद्राञ्छुचा युतः ॥ ९ ॥ मद्भक्तो भक्तियुक्तश्च मद्याजी विजितेंद्रियः ॥ मन्मंत्रोपासकश्चैव मत्सेवानिरतः  
 शुचिः ॥ १० ॥ मद्रयाद्राति वातोयं रविर्भाति च नित्यशः ॥ भाति चंद्रो महेंद्रश्च कालभेदे च वर्षति ॥ ११ ॥ वह्निर्दहति मृत्युश्च चर  
 त्येव हि जंतुषु ॥ विभर्ति वृक्षः कालेन पुष्पाणि च फलानि च ॥ १२ ॥ निराधारश्च वायुश्च वाय्वाधारश्च कच्छपः ॥ शेषश्च कच्छपा  
 धारः शेषाधाराश्च पर्वताः ॥ १३ ॥ तदाधाराश्च पातालाः सप्त एव हि पंक्तिः ॥ निश्चलं च जलं तस्माज्जलस्था च वसुन्धरा ॥ १४ ॥



संतस्वर्गं धराधारं ज्योतिश्चक्रं ग्रहाश्रयम् ॥ निराधारश्च वैकुण्ठो ब्रह्मांडेभ्यः परो वरः ॥ १५ ॥ तत्परश्चापि गोलोकः पंचा  
 शत्कोटियोजनात् ॥ ऊर्ध्वं निराश्रयश्चापि रत्नसारविनिर्मितः ॥ १६ ॥ सप्तद्वारः सप्तसारः परिखासप्तसंयुतः ॥ लक्षप्राकारयुक्त  
 श्च नद्या विरजया युतः ॥ १७ ॥ वेष्टितो रत्नशैलेन शतशृंगेण चारुणा ॥ योजनायुतमानं च यस्यैकं शृंगमुज्ज्वलम् ॥ १८ ॥ शत  
 कोटियोजनश्च शैल उच्छिन्न एव च ॥ दैर्घ्यं तस्य शतगुणं प्रस्थं च लक्षयोजनम् ॥ १९ ॥ योजनायुतविस्तीर्णस्तत्रैव रासमंडलः ॥  
 अमूल्यरत्ननिर्माणो वर्तुलश्चंद्रविंबवत् ॥ २० ॥ पारिजातवनेनैव पुष्पितेन च वेष्टितः ॥ कल्पवृक्षसहस्रेण पुष्पोद्यानशतेन च ॥ २१ ॥  
 नानाविधैः पुष्पवृक्षैः पुष्पितेन च चारुणा ॥ त्रिकोटिरत्नभवानो गोपीलक्षैश्च रक्षितः ॥ २२ ॥ रत्नप्रदीपयुक्तश्च रत्नतल्पसमन्वितः ॥  
 नानाभोगसमायुक्तो मधुवापीशतैर्वृतः ॥ २३ ॥ पीयूषवापीयुक्तश्च कामभोगसमन्वितः ॥ गोलोकगृहसंख्यानावर्णने वा विशारदः ॥ २४ ॥  
 न कोपि वेद विद्वान्वा वेद विद्वान्ब्रजेश्वरः ॥ अमूल्यरत्ननिर्माणभवानां त्रिकोटिभिः ॥ २५ ॥ शोभितं सुन्दरं रम्यं राधाशिविरमुत्त  
 मम् ॥ अमूल्यरत्नकलशैरुज्ज्वलं रत्नदर्पणैः ॥ २६ ॥ अमूल्यरत्नस्तंभानां राजिभिश्च विराजितम् ॥ नानाचित्रविचित्रैश्च चित्रितं  
 श्वेतचामरैः ॥ २७ ॥ माणिक्यमुक्तासंसक्तं हरिवारसमन्वितम् ॥ रत्नप्रदीपसंसक्तं रत्नसोपानसुंदरम् ॥ २८ ॥ अमूल्यरत्नपात्रैश्च  
 तल्परजिविराजितम् ॥ अमूल्यरत्नचित्रैश्च त्रिभिश्चित्रविचित्रितैः ॥ २९ ॥ तिसृभिः परिखाभिश्च त्रिभिर्द्वारैश्च दुर्गमैः ॥ युक्तं षोडश  
 कक्षाभिः प्रतिद्वारेषु वांतरम् ॥ ३० ॥ गोपीषोडशलक्षैश्च सत्रियुक्तैरितस्ततः ॥ वह्निशुद्धांशुकाधानै रत्नभूषणभूषितैः ॥ ३१ ॥ तप्त  
 कांचनवर्णभैः शतचंद्रसमन्वितैः ॥ राधिकार्किकरीवर्गैर्युक्तमभ्यंतरं वरम् ॥ ३२ ॥ अमूल्यरत्ननिर्माणप्रांगणं सुमनोहरम् ॥ अमूल्य  
 रत्नस्तंभानां समूहैश्च सुशोभितम् ॥ ३३ ॥ रत्नमंगलकुंभैश्च फलपल्लवसंयुतैः ॥ संयुतं रत्नवेदीभिर्युक्तायुक्ताभिरीप्सितम् ॥ ३४ ॥  
 अमूल्यरत्नमुकुरैः शोभितं सुन्दरैरहो ॥ अमूल्यरत्ननिर्माणं भवनानां वरं गृहम् ॥ ३५ ॥ रत्नसिंहासनस्था च गोपीलक्षैश्च सेविता ॥  
 कोटिपूर्णं सुशोभाढ्या श्वेतचंपकसन्निभा ॥ ३६ ॥ अमूल्यरत्ननिर्माणभूषणैश्च विभूषिता ॥ अमूल्यरत्नवसना विभ्रती रत्नदर्प



णम् ॥ ३७ ॥ रत्नपद्मं च रुचिरं सव्यदक्षिणहस्ततः ॥ दाडिंबकुसुमाकारं सिंदूरं सुमनोहरम् ॥ ३८ ॥ सुशोभितं मृगमदैरिष्टैश्चंदन  
बिंदुभिः ॥ दधती कबरीभारं मालतीमालयमंडिम् ॥ ३९ ॥ रचितं वामभागेन मुनींद्राणां मनोहरम् ॥ एवंभूतं तत्र राधा  
गोपीभिः परिसेविता ॥ ४० ॥ श्वेतचामरहस्ताभिस्तत्तुल्याभिश्च सर्वतः ॥ अमूल्यरत्ननिर्माणैर्भूषिताभिश्च भूषणैः ॥ ४१ ॥  
मत्प्राणाधिष्ठातृदेवी देवीनां प्रवरा वरा ॥ सुदाम्नः सा च शापेन वृषभानसुताधुना ॥ ४२ ॥ शताब्दिको हि विच्छेदो  
भविष्यति मया सह ॥ तेन भारावतरणं करिष्यामि भुवः पितः ॥ ४३ ॥ तदा यास्यामि गोलोकं तथा सार्द्धं सुनिश्चितम् ॥  
त्वया यशोदया चापि गोपैर्गोपीभिरेव च ॥ ४४ ॥ वृषभानेन तत्पत्न्या कलावत्या च बांधवैः ॥ एवं च नंदं सानंदं यशोदां  
कथयिष्यसि ॥ ४५ ॥ त्यज शोकं महाभाग ब्रजैः सार्द्धं ब्रजं ब्रज ॥ अहमात्मा च साक्षी च निर्लिप्तः सर्वजीविषु ॥ ४६ ॥  
जीवो मत्प्रतिबिंबश्च इत्येवं सर्वसंमतम् ॥ प्रकृतिर्मद्विकारा च साप्यहं प्रकृतिः स्वयम् ॥ ४७ ॥ यथा दुग्धे च धावल्यं न तयोर्भेद  
एव च ॥ यथा जले तथा शैत्यं यथा वह्नौ च दाहिका ॥ ४८ ॥ यथाकाशे तथा शब्दो भूमौ गंधो यथा नृप ॥ यथा शोभा च चंद्रे  
च यथा दिनकरे प्रभा ॥ ४९ ॥ यथा जीवस्तथात्मानं तथैव राधया सह ॥ त्यज त्वं गोपिकाबुद्धिं राधायां मयि पुत्रताम् ॥ ५० ॥  
अहं सर्वस्य प्रभवः सा च प्रकृतिरीश्वरी ॥ श्रूयतां नंद सानंदं मद्विभूतिं सुखावहाम् ॥ ५१ ॥ पुरा या कथिता तात ब्रह्मणे व्यक्त  
जन्मने ॥ कृष्णोऽहं देवतानां च गोलोके द्विभुजः स्वयम् ॥ ५२ ॥ चतुर्भुजोऽहं वैकुण्ठे शिवलोके शिवः स्वयम् ॥ ब्रह्मलोके च ब्रह्माहं  
सूर्यस्तेजस्विनामहम् ॥ ५३ ॥ पवित्राणामहं वह्निर्जलमेव द्रवेषु च ॥ इंद्रियाणां मनश्चास्मि समीरः शीघ्रगामिनाम् ॥ ५४ ॥  
यमोऽहं दंडकर्तृणां कालः कलयतामहम् ॥ अक्षराणामकारोऽस्मि साम्नां च साम एव च ॥ ५५ ॥ इंद्रश्चतुर्दशेंद्रेषु कुबेरो धनिनाम  
हम् ॥ ईशानोऽहं दिगीशानां व्यापकानां नभस्तथा ॥ ५६ ॥ सर्वांतरात्मा जीवेषु ब्राह्मणश्चाश्रमेषु च ॥ वनानां च रत्नमहममूल्यं  
सर्वदुर्लभम् ॥ ५७ ॥ तैजसानां सुवर्णोऽहं मणीनां कौस्तुभः स्वयम् ॥ शालग्रामस्तथाचार्यानां पत्राणां तुलसीति च ॥ ५८ ॥ पुष्पा



णां पारिजातोहं तीर्थानां पुष्करः स्वयम् ॥ वैष्णवानां कुमारोहं योगीन्द्राणां गणेश्वरः ॥ ६९ ॥ सेनापतीनां स्कंदोहं लक्ष्मणो हं धनु  
 ष्मताम् ॥ राजेंद्राणां च रामोहं नक्षत्राणामहं शशी ॥ ६० ॥ मासानां मार्गशीर्षोहमृतूनामस्मि माधवः ॥ वारेष्वादित्यवारोहं तिथिष्वे  
 कादशीति च ॥ ६१ ॥ सहिष्णूनां च पृथिवी माताहं बांधवेषु च ॥ अमृतं भक्ष्यवस्तूनां गव्येष्वज्यमहं तथा ॥ ६२ ॥ कल्पवृक्षश्च  
 वृक्षाणां सुरभिः कामधेनुषु ॥ गंगाहं सरितां मध्ये कृतपापविनाशिनी ॥ ६३ ॥ वाणीति पंडितानां च मंत्राणां प्रणवस्तथा ॥ विद्यासु  
 बीजरूपोहं सस्यानां धान्यमेव च ॥ ६४ ॥ अश्वत्थः फलिनामेव गुरूणां मंत्रदः स्वयम् ॥ कश्यपश्च प्रजेशानां गरुडः पक्षिणां तथा  
 ॥ ६५ ॥ अनंतोहं च नागानां नराणां च नराधिपः ॥ ब्रह्मर्षीणां भृगुरहं देवर्षीणां च नारदः ॥ ६६ ॥ राजर्षीणां च जनको महर्षीणां शुक्र  
 स्तथा ॥ गंधर्वाणां चित्ररथः सिद्धानां कपिलो मुनिः ॥ ६७ ॥ बृहस्पतिर्बुद्धिमतां कवीनां शुक्र एव च ॥ ग्रहाणां च शनिरहं विश्व  
 कर्मा च शिल्पिनाम् ॥ ६८ ॥ मृगाणां च मृगेंद्रोहं वृषाणां शिववाहनम् ॥ ऐरावतो गजेंद्राणां गायत्री छंदसामहम् ॥ ६९ ॥ वेदाश्च  
 सर्वशास्त्राणां वरुणो यादसामहम् ॥ उर्वश्यप्सरसामेव समुद्राणां जलार्णवः ॥ ७० ॥ सुमेरुः पर्वतानां च रत्नवत्सु हिमालयः ॥  
 दुर्गा च प्रकृतीनां च देवीनां कमलालया ॥ ७१ ॥ शतरूपा च नारीणां मत्प्रियाणां च राधिका ॥ साध्वीनामपि सावित्री वेद  
 माता च निश्चितम् ॥ ७२ ॥ प्रह्लादश्चापि दैत्यानां बलिष्ठानां बलिः स्वयम् ॥ नारायणर्षिर्भगवाञ्ज्ञानिनां मध्य एव च ॥ ७३ ॥  
 हनूमान्वानराणां च पांडवानां धनंजयः ॥ मनसा नागकन्यां वसूनां द्रोण एव च ॥ ७४ ॥ द्रोणो जलधराणां च वर्षाणां भारतं तथा ॥  
 कामिनां कामदेवोहं रंभा च कामुकीषु च ॥ ७५ ॥ गोलोकश्चास्मि लोकानामुत्तमः सर्वतः परः ॥ मातृकासु शांतिरहं रतिश्च सुंद  
 रीषु च ॥ ७६ ॥ धर्मोहं साक्षिणां मध्ये संध्या च वासरेषु च ॥ देवेष्वहं च माहेंद्रो राक्षसेषु विभीषणः ॥ ७७ ॥ कालाग्निरुद्रो रुद्राणां  
 संहारो भैरवेषु च ॥ शंखेषु पांचजन्योहमंगेष्वपि च मस्तकः ॥ ७८ ॥ परं पुराणसूत्रेषु चाहं भागवतं वरम् ॥ भारतं चेति हासेषु  
 पंचरात्रेषु कापिलम् ॥ ७९ ॥ स्वायंभुवो मनूनां च मुनीनां व्यासदेवकः ॥ स्वधाहं पितृपत्नीषु स्वाहा वह्निप्रियासु च ॥ ८० ॥



यज्ञानां राजसूयोहं यज्ञपत्नीषु दक्षिणा ॥ शस्त्रास्त्रज्ञेषु रामोहं जमदग्निमुतो महान् ॥ ८१ ॥ पौराणिकेषु सूतोहं नीतिवत्स्वंगिरा  
 मुनिः ॥ विष्णुव्रतं व्रतानां च बलानां दैवमेव च ॥ ८२ ॥ ओषधीनामहं दूर्वा तृणानां कुशमेव च ॥ धर्मकर्मसु सत्यं च स्नेहपात्रेषु  
 पुत्रकः ॥ ८३ ॥ अहं व्याधिश्च शत्रूणां ज्वरो व्याधिष्वहं तथा ॥ मद्भक्तिष्वपि महास्यं वरेषु च वरः स्मृतः ॥ ८४ ॥ आश्रमाणां गृह  
 स्थोहं संन्यासी च विवेकिनाम् ॥ सुदर्शनं च शस्त्राणां कुशलं च शुभाशिषाम् ॥ ८५ ॥ ऐश्वर्याणां महाज्ञानं वैराग्यं च सुखेष्वहम् ॥ मिष्ट  
 वाक्यं प्रीतिदेषु दानेषु चात्मदानकम् ॥ ८६ ॥ संचयेषु धर्मकर्म कर्मणां च मदर्चनम् ॥ कठोरेषु तपश्चाहं फलेषु मोक्ष एव च ॥ ८७ ॥  
 अष्टसिद्धिषु प्राकाम्यमहं काशी पुरीषु च ॥ नगरेषु तथा कांची सदृशो यत्र वैष्णवः ॥ ८८ ॥ सर्वाधारेषु स्थूलेषु अहमेव महान्विराट् ॥  
 परमाणुरहं विश्वे महासूक्ष्मेषु नित्यशः ॥ ८९ ॥ वैद्यानामश्विनीपुत्रौ चौषधीषु रसायनम् ॥ धन्वंतरीर्मन्त्रविदां विषादः क्षयकारि  
 णाम् ॥ ९० ॥ रागाणां मेघमल्लारः कामोदस्तत्प्रियासु च ॥ मत्पार्षदेषु श्रीदामा मद्बन्धुष्वहमुद्धवः ॥ ९१ ॥ पशुजंतुषु गौश्चाहं चंदनं  
 काननेषु च ॥ तीर्थपूतश्च पूतेषु निःशंकेषु च वैष्णवः ॥ ९२ ॥ न वैष्णवात्परः प्राणी मन्मन्त्रोपासकश्च यः ॥ वृक्षेष्वंकुररूपोहमाकारः  
 सर्ववस्तुषु ॥ ९३ ॥ अहं च सर्वभूतेषु मयि सर्वे च संततम् ॥ यथा वृक्षे फलान्येव फलेषु चांकुरस्तरोः ॥ ९४ ॥ सर्वकारणरूपोहं न  
 च मत्कारणं परम् ॥ सर्वेशोहं न मेऽपीशो ह्यहं कारणकारणम् ॥ ९५ ॥ सर्वेषां सर्वबीजानां प्रवदंति मनीषिणः ॥ मन्मायामोहितजना  
 मां न जानन्ति पापिनः ॥ ९६ ॥ पापग्रस्तेन दुर्बुद्ध्या विधिना वंचितेन च ॥ स्वात्माहं सर्वजंतूनां स्वाम्यहं नादृतः स्वयम् ॥ ९७ ॥  
 यत्राहं शक्तयस्तत्र क्षुत्पिपासादयस्तथा ॥ गते मयि तथा यांति नरदेहे यथानुगाः ॥ ९८ ॥ हे ब्रजेश नंद तात ज्ञानं ज्ञात्वा ब्रजं  
 ब्रज ॥ कथयस्व च तां राधां यशोदां ज्ञानमेव च ॥ ९९ ॥ ज्ञात्वा ज्ञानं ब्रजेशश्च जगाम स्वानुगैः सह ॥ गत्वा च कथयामास ते द्वे च  
 योषितां वरे ॥ १०० ॥ ते च सर्वे जडुः शोकं महाज्ञानेन नारद ॥ कृष्णो यद्यपि निर्लितो मायेशो मायया रतः ॥ १०१ ॥ यशोदया  
 प्रेरितश्च पुनरागत्य माधवम् ॥ तुष्टाव परमानंदं नंदश्च नंदनंदनम् ॥ १०२ ॥ सामवेदोक्तस्तोत्रेण कृतेन ब्रह्मणा पुरा ॥ पुत्रस्य पुरतः



कलंकी वा पुरा शप्तो मया पितः ॥ सर्वं त्वां कथयिष्यामि कथामेतां पुरातनीम् ॥ ६२ ॥ ॥ इति श्रीब्रह्मवैवर्ते महापुराणे श्रीकृष्णजन्मखण्ड उत्तरार्धे नारायणनारदसंवादे भगवद्रंदसंवादे एकोनाशीतितमोऽध्यायः ॥ ७९ ॥ ॥ श्रीकृष्ण उवाच ॥ ॥ पुरा तारा गुरोः पत्नी नवयौवनसंयुता ॥ रत्नभूषणभूषाढ्या वरसूक्ष्मांबरा सती ॥ १ ॥ सुश्रोणी सस्मिता रम्या सुंदरी सुमनोहरा ॥ अतीव कबरीरम्या मालतीमाल्यभूषिता ॥ २ ॥ सिंदूरविंदुना साकं चारुचंदनविंदुभिः ॥ कस्तूरीविंदुनाधश्च भालमध्यस्थलोज्ज्वला ॥ ३ ॥ रत्नेंद्रसारनिर्माणकणनमंजीरंजिता ॥ सुवक्रलोचना श्यामा सुचारुकजलोज्ज्वला ॥ ४ ॥ सुचारुसारमुक्ताभदंतपंक्तिमनोहरा ॥ रत्नकुंडलयुग्मेन चारुगंडस्थलोज्ज्वला ॥ ५ ॥ कामिनीष्वतुला बाला गजेंद्रमंदगामिनी ॥ सुकोमला चंद्रमुखी कामाधारा च कामुकी ॥ ६ ॥ स्वर्गमंदाकिनीतीरे स्नाता स्निग्धांबरा वरा ॥ ध्यायंती गुरुपादं सा स्वगृहं गमनोन्मुखी ॥ ७ ॥ दृष्ट्वा तस्याश्च सर्वागमनंगवाणपीडितः ॥ भाद्रे चतुर्थ्या चंद्रश्च जहार चेतनां व्रज ॥ ८ ॥ ज्ञानं क्षणेन संप्राप्य रथस्थो रसिको बली ॥ रथमारोहयामास करे धृत्वा च तारकाम् ॥ ९ ॥ कामोन्मत्तः कामिनीं तां समाश्लिष्य चुचुंब च ॥ शृंगारं कर्तुमुद्यंतं तमुवाच गुरुप्रिया ॥ १० ॥ ॥ तारकोवाच ॥ ॥ त्यज मां त्यज मां चंद्र सुरेषु कुलपांसन ॥ गुरुपत्नीं ब्राह्मणीं च पातिव्रत्यपरायणाम् ॥ गुरुपत्नीसंगमने ब्रह्महत्याशतं भवेत् ॥ ११ ॥ गुरुपत्नी विप्रपत्नी यदि सा च पतिव्रता ॥ ब्रह्महत्यासहस्रं च तस्याः संगमने लभेत् ॥ १२ ॥ पुत्रस्त्वं तव माताहं धैर्यं कुरु सुरेश्वर ॥ धिक्त्वां श्रुत्वा सुरगुरुर्भस्मीभूतं करिष्यति ॥ १३ ॥ पुत्राधिकश्च शिष्यश्च प्रियो मत्स्वामिनो भवान् ॥ स्वधर्मं रक्ष पापिष्ठ मामेवं मातरं त्यज ॥ १४ ॥ दास्यामि स्त्रीवधं तुभ्यं यदि मां संग्रहीष्यसि ॥ विलंघ्य तारावचनं तां च संभोलुमुद्यतम् ॥ १५ ॥ शशाप तारा कोपेन निष्कामा सा पतिव्रता ॥ राहुग्रस्तो घनग्रस्तः पापदृश्यो भवान्भव ॥ १६ ॥ कलंकी यक्षमणा ग्रस्तो भविष्यसि न संशयः ॥ चंद्रं शप्त्वा तदा तूर्णं कामदेवं शशाप सा ॥ १७ ॥ तेजस्विना केनचित्त्वं भस्मीभूतो भविष्यसि ॥ चन्द्रस्तारां गृहीत्वा च कृत्वापि रमणं व्रज ॥ १८ ॥ क्रोडे निधाय प्रययौ रुदंतीं तां शुचान्वि



ताम् ॥ निर्जने निर्जने रम्ये शैले शैले मनोहरे ॥ १९ ॥ सरोनदनदीनां च तीरेतीरे मनोहरे ॥ मधुव्रतपिकोक्ते च पुष्पोद्याने सुपु  
 ष्पिते ॥ २० ॥ रम्यायां पुष्पशय्यायां स रेमे रामया सह ॥ चंदनोक्षितसर्वांगो मधुपानरतः सुरः ॥ २१ ॥ सुखसंभोगसंसक्तो  
 बुबुधे न दिवानिशम् ॥ मलये मलयारण्ये मलयानिलसंयुते ॥ २२ ॥ स्यंदने चंदनवने पश्चिमोदधिसन्निधौ ॥ त्रिकूटे वटमूले च  
 तत्र चंद्रसरोवरे ॥ २३ ॥ सुचारुशतपत्राणां पत्रे चंदनचर्चिते ॥ सुचारुचंपकोद्याने चंपकानिलपूजिते ॥ २४ ॥ क्षीरोदकांचनी  
 भूमौ कौंचकांचनपर्वते ॥ रत्नशैले मणिमये मणिमंदिरसुंदरे ॥ २५ ॥ माणिक्यमुक्तासारेण हीरहारेण शोभिते ॥ सुचारुवस्त्रचि  
 त्राढ्ये श्वेतचामरदर्पणैः ॥ २६ ॥ भूषिते रत्नदीपैश्च देवक्रोडे प्रियस्थले ॥ वारुणीं मदिरां पीत्वा वरुणानीसमन्वितः ॥ २७ ॥  
 वरुणो रमते यत्र तत्र रेमे तथा सह ॥ पावने पवनोद्याने पारिजातानिलेन च ॥ २८ ॥ सुगंधिमोहिते रत्नमालातीरे च निर्मले ॥  
 ऋक्षशैले कल्पवृक्षवने वह्निप्रियाश्रमे ॥ २९ ॥ पपौ च कामधेनूनां क्षीरं क्षीरोदधेस्तटे ॥ वह्निशुद्धांशुकयुगं वह्निस्तस्मै ददौ मुदा  
 ॥ ३० ॥ वरुणो रत्नमालां च रत्नच्छत्रं समीरणः ॥ तत्र दृष्ट्वासुरगुरुं बलिगेहात्समागतम् ॥ ३१ ॥ प्रणम्य सर्वमुक्त्वा च  
 चंद्रस्तं शरणं ययौ ॥ शुक्रस्तं बोधयामास वचनं नीतियुक्तिः ॥ निरपेक्षो मुनिश्रेष्ठो वेदवेदांगपारगः ॥ ३२ ॥ ॥ शुक्र उवाच ॥  
 ॥ शृणु वत्स प्रवक्ष्यामि गुरवे देहि तारकाम् ॥ शंभोश्च गुरुपुत्राय पौत्राय ब्रह्मणश्च वै ॥ ३३ ॥ पूजिताय सुराणां च देया तस्मै  
 निशापते ॥ प्रियाय तत्प्रियां दत्वा शीघ्रं त्वं शरणं ब्रज ॥ ३४ ॥ गुरुपत्नीं मातृतुल्यां त्यज मद्रचनाद्विधौ ॥ कुरु पापक्षयं पाप  
 निवृत्तिस्तु महाफला ॥ ३५ ॥ सतीनां गुरुपत्नीनां ग्रहणे च बलेन च ॥ ब्रह्महत्यासहस्राणां पातकं लभते जनः ॥ ३६ ॥ कुंभी  
 पाके च पच्यंते यावद्वै ब्रह्मणः शतम् ॥ साम्यं नारायणस्थाने तृणपर्वतयोः सुर ॥ ३७ ॥ कस्त्वं वत्स हरेः स्थाने कर्मभोगोस्ति  
 ब्रह्मणः ॥ नारायणाश्रिताः सर्वे जीविनस्त्रिविधा भवे ॥ ३८ ॥ इति श्रीब्रह्मवैवर्ते महापुराणे श्रीकृष्णजन्मखंड उत्तरार्धे नारायण  
 नारदसंवादे भगवन्नंदसंवादे ताराहरणेऽशीतितमोऽध्यायः ॥ ८० ॥ ॥ श्रीकृष्ण उवाच ॥ ॥ एतस्मिन्नंतरे शुक्रः सुरश्रेणीं



ददर्श सः ॥ आकाशमार्गादायांतीं रणशस्त्रास्त्रधारिणीम् ॥ १ ॥ पताकानां त्रिकोटिश्च शतकोटिर्महारथाः ॥ शतकोटि  
 र्गजेंद्राणां रथानां तच्चतुर्गुणम् ॥ २ ॥ अश्वानां तच्छतगुणं समूहं च सुदारुणम् ॥ पदातीनां समूहं च तुरंगेभ्यश्च षड्  
 गुणम् ॥ ३ ॥ दुन्दुभीवाद्यभांडानां पंचलक्षं तथैव च ॥ पटहानां त्रिलक्षं च डिंडिमानां त्रिलक्षकम् ॥ ४ ॥ ऐरावते  
 महेंद्रं च श्वेताश्वे धर्ममेव च ॥ कुबेरं वरुणं वह्निं रथस्थं पवनं तथा ॥ ५ ॥ महिषस्थं यमं चैव स्यंदनस्थं दिवाकरम् ॥ ईशानं च  
 वृषेन्द्रस्थमनंतं नागवाहनम् ॥ ६ ॥ आदित्यांश्च वसून् रुद्रान्सिद्धगंधर्वकिन्नरान् ॥ जीवन्मुक्तमुनीनां च समूहं सूर्यवर्चसम् ॥ ७ ॥  
 तान्दृष्ट्वा निर्भयः शुक्रः समाश्वास्य निशाकरम् ॥ सुराणां द्विगुणं सैन्यमाजुहाव ब्रजेश्वर ॥ ८ ॥ रत्नमालानदीतीरे हुताशनप्रिया  
 श्रमे ॥ तत्र तस्थौ दैत्यसैन्यं पुण्यक्षीरोदधेस्तटे ॥ ९ ॥ एतस्मिन्नंतरे शुक्रः समीपे सरसस्तटे ॥ पुण्याश्रमेऽक्षयवटे सुरसैन्यात्समाग  
 तम् ॥ १० ॥ ददर्श वृषभस्थं च शंकरं सर्वशंकरम् ॥ त्रिशूलपट्टिशधरं व्याघ्रचर्मांबरं वरम् ॥ ११ ॥ तेजःस्वरूपं परमं भक्तानुग्र  
 हविग्रहम् ॥ सर्वसंपत्प्रदातारं सर्वज्ञं सर्वकारणम् ॥ १२ ॥ सर्वेश्वरं सर्वपूज्यं सर्वरूपं सनातनम् ॥ शरणागतदीनार्तपारित्राणपराय  
 णम् ॥ १३ ॥ सस्मितं परमात्मानं ज्वलंतं ब्रह्मतेजसा ॥ संत्रस्तः सहस्रोत्थाय प्रणनाम पदांबुजे ॥ १४ ॥ ददौ शुभाशिषं तस्मै सुप्र  
 सन्नः परात्परः ॥ रत्नसिंहासने तं च वासयामास सादरम् ॥ १५ ॥ अथ तत्रांतरे विप्र पुरतस्तं ददर्श सः ॥ शांतं स्वयं विधातारं रत्न  
 स्यंदनसुन्दरम् ॥ १६ ॥ वह्निशुद्धांशुकाधानं रत्नमालाविभूषितम् ॥ प्रसन्नं सुस्मितं शुद्धं जगतामीश्वरं परम् ॥ १७ ॥ कर्मणां फलदा  
 तारं तपोरूपं तपस्विनाम् ॥ वेदानां जनकं वेदप्रसूतं कांतं मनोहरम् ॥ १८ ॥ पुटांजलिस्तदा त्रस्तः प्रणनाम सुरेश्वरम् ॥ रत्नसिंहा  
 सने रम्ये वासयमास भक्तितः ॥ १९ ॥ पूजां चकार भक्त्या च तयोश्चरणपंकजे ॥ नोचितं कुशलप्रश्नं तयोः कल्याणमेव च  
 ॥ २० ॥ विधाता जगतां शुक्रमाचार्यं पुरतः स्थितम् ॥ सुनीतिं कथयामास यत्नतः शंभुसंमतः ॥ २१ ॥ ॥ ब्रह्मोवाच ॥ ॥  
 शृणु शुक्र प्रवक्ष्यामि दुर्नीतिं शशिनः सुत ॥ लज्जाकरं त्रिजगतां कर्म वेदबहिष्कृतम् ॥ २२ ॥ स्नात्वा गृहोन्मुखीं तारां गुरुपत्नीं



पतिव्रताम् ॥ गृहीत्वा शरणापन्नस्त्वयि पापश्च सांप्रतम् ॥ २३ ॥ प्रस्तुतं देवसैन्यं च पश्य वत्स रणोद्यतम् ॥ अहं शंभुस्त्वत्समीपं  
 तदर्थं च समागतौ ॥ २४ ॥ ॥ शंभुरुवाच ॥ ॥ चंद्रमानय हे विप्र यद्यात्मशिवमिच्छसि ॥ संहरिष्ये शिरस्तस्य त्रिशूलेन  
 च पापिनः ॥ २५ ॥ अन्यथा संहरिष्यामि सर्वदैत्यान्क्षणेन च ॥ मयि रुष्टे रक्षिता को दैत्यानां च भवेद्विज ॥ २६ ॥ सद्यः पाशु  
 पतेनैव वाय्वस्त्रेण च सांप्रतम् ॥ सुराणां रिपुवर्गं च हरिष्यामि च लीलया ॥ २७ ॥ दुर्वाससो मदंशस्य गुरुस्तस्यांगिरा मुनिः ॥  
 परस्पराच्च संबन्धाद्गुरुपुत्रो गुरुर्मम ॥ २८ ॥ बृहस्पतिश्च तेजस्वी तं भस्मीकर्तुमीश्वरः ॥ न चकार कृपालुश्चेत्प्रियशिष्येण हेतुना  
 ॥ २९ ॥ उत्थ्यपत्नीं दृष्ट्वा स पुरा रेमे स्वकामतः ॥ तत्पतेः शापतोस्यैव परग्रस्ता प्रिया सती ॥ ३० ॥ पत्नीं मद्वरुपुत्रस्य देहि  
 तारां मनोहराम् ॥ मद्वैरिणं च चंद्रं च भ्रातृभार्यापहारिणम् ॥ ३१ ॥ शरणागतदीनार्तं न हि रक्षेद्यदीश्वरः ॥ पच्यते निरये तावद्यावदि  
 द्राश्चतुर्दर्श ॥ ३२ ॥ अत्र नास्ति विचारो मे पापिष्ठे शरणागते ॥ पापी यं शरणं याति स पापी च न संशयः ॥ ३३ ॥ देहि तं विप्र  
 शार्दूल पापिनं मातृगामिनम् ॥ बहिष्कृत्य स्वाश्रमाच्च तारासाध्वीसमन्वितम् ॥ ३४ ॥ ॥ शुक्र उवाच ॥ ॥ सुराणामसुराणां च  
 सर्वेषां जगतामपि ॥ त्वमेव शास्ता भगवान्को वा शास्ति सुरेऽसुरे ॥ ३५ ॥ कृत्वा सुराणां साहाय्यं कथं दैत्यान्हनिष्यसि ॥  
 संहर्तुः सर्वजगतां दैत्यौघे किंच पौरुषम् ॥ ३६ ॥ त्वं ज्योतिः परमं ब्रह्म सगुणो निर्गुणः स्वयम् ॥ गुणभेदान्मूर्तिभेदो ब्रह्मविष्णु  
 शिवात्मकः ॥ ३७ ॥ बलिद्वारे गदापाणिः स्वयमेव भवान्प्रभो ॥ स्वयं प्रदत्ता शक्राय तस्मै श्रीरपि लीलया ॥ ३८ ॥ क्षमस्व  
 भगञ्छंभो हर क्रोधं च सहर ॥ किं पौरुषं च भवतो ब्राह्मणस्यापि हिंसया ॥ ३९ ॥ अहं जीवञ्छरीरेण न दास्यामि निशाकरम् ॥  
 शरणागतदीनार्तं लज्जितं पापसंयुतम् ॥ ४० ॥ अहं च त्वत्पदांभोजे शरणं यामि शंकर ॥ यथोचितं कुरु विभो जगत्सर्वं तथैव च  
 ॥ ४१ ॥ शुक्रस्य वचनं श्रुत्वा प्रसन्नो भगवाञ्छिवः ॥ इत्युवाच निशानाथं समानय शुभं भवेत् ॥ ४२ ॥ एतस्मिन्नंतरे ब्रह्मा बोध  
 यित्वा कविं विभुः ॥ समानीय निशानाथं तारकासहितं ब्रज ॥ ४३ ॥ शंभोश्च चरणांभोजे चकार च समर्पणम् ॥ शंभुस्तं प्रीति



स्थित्वा रुरोद च पुनःपुनः ॥ १०३ ॥ इति श्रीब्रह्मवैवर्ते महापुराण श्रीकृष्णजन्मखण्ड उत्तरार्द्धे नारायणनारदसंवादे नन्दादिशोकप्र  
 मोचनं नाम त्रिसप्ततितमोऽध्यायः ॥ ७३ ॥ ॥ श्रीनारायण उवाच ॥ ॥ श्रीकृष्णः परमानन्दः परिपूर्णतमः प्रभुः ॥ परमात्मा  
 च परमो भक्तानुग्रहकारकः ॥ १ ॥ भुवो भारवतरणे निर्गुणः प्रकृतेः परः ॥ परात्परस्तु भगवान्ब्रह्मेशशेषवन्दितः ॥ २ ॥ तुष्टो  
 नन्दस्तवं श्रुत्वा तमुवाच जगत्पतिः ॥ आगच्छंतं गोकुलाच्च विरहज्वरकातरम् ॥ ३ ॥ ॥ श्रीभगवानुवाच ॥ ॥ गच्छ नन्द  
 ब्रजं नन्द त्यज शोकं भ्रमं भुवि ॥ शृणु सत्यं परं ज्ञानं शोकग्रंथिनिहंतनम् ॥ ४ ॥ वायुश्च भूमिराकाशो जलं तेजश्च पंकजम् ॥ उक्तः  
 श्रुतिगणैरेतैः पंचभूतैश्च नित्यशः ॥ ५ ॥ सर्वेषां देहिनां तात देहश्च पांचभौतिकः ॥ मिथ्याभ्रमः कृत्रिमश्च स्वप्नवन्माययान्वितः ॥  
 ॥ ६ ॥ देहं गृह्णन्ति सर्वेषां पंचभूतानि नित्यशः ॥ मायासंकेतरूपं तदभिज्ञानं भ्रमात्मकम् ॥ ७ ॥ को वा कस्य सुतस्तात का स्त्री  
 कस्य पतिस्तु वा ॥ कर्मणा भ्रमणं शश्वत्सर्वेषां भूरि जन्मनि ॥ ८ ॥ कर्मणा जायते जंतुः कर्मणैव प्रलीयते ॥ सुखं दुःखं भयं शोकं  
 कर्मणा च प्रपद्यते ॥ ९ ॥ केषां वा जन्मसर्गेषु केषां वा ब्राह्मणो गृहे ॥ केषां विप्रेषु क्षेत्रेषु केषां वा वैश्यशूद्रयोः ॥ १० ॥ अतिनीचेषु  
 केषां वा केषां कृमिषु विट्सु च ॥ पशुपक्षिषु केषां वा केषां वा क्षुद्रजंतुषु ॥ ११ ॥ पुनःपुनर्भ्रमंत्येव सर्वे तात स्वकर्मणा ॥ करोति  
 कर्म निर्मूलं मद्भक्तो मत्प्रियः सदा ॥ १२ ॥ सत्यं त्रेता द्वापरश्च कलिश्चेति चतुर्युगम् ॥ पचविंशत्सहस्राणां युगांते निधनं मनोः ॥  
 ॥ १३ ॥ मनोः समं महेंद्रस्य परमायुर्विनिर्मितम् ॥ चतुर्दशेंद्रविच्छित्तौ ब्रह्मणो दिनमुच्यते ॥ १४ ॥ एवं परिमिता रात्रिः कालवि  
 द्भिर्विनिर्मिता ॥ एवं परिमिता मासा वर्षं च परिनिश्चितम् ॥ १५ ॥ ब्रह्मणश्च वर्षशतं परमायुर्विनिर्मितम् ॥ निमेषमात्रं कालोयं  
 ब्रह्मणो निधने मम ॥ १६ ॥ ब्रह्मादितृणपर्यंतं सर्वं विश्वे विनिश्चितम् ॥ सत्योहं परमात्मा च भक्तानुग्रहविग्रहः ॥ १७ ॥ मन्मंत्रो  
 पासकः सत्यो देहं त्यक्त्वा धरासु च ॥ यास्यत्येव हि गोलोकं छित्वा कर्म पुरातनम् ॥ १८ ॥ असंख्यब्रह्मणां पाते न भवेत्तस्य पात  
 नम् ॥ गृह्णाति नित्यं स्वं देहं जन्ममृत्युजरापहम् ॥ १९ ॥ न नन्द मम भक्तानामशुभं विद्यते क्वचित् ॥ नित्यं सुदर्शनं तं च परिरक्षति



सर्वतः ॥२०॥ मत्तो हि बलवान्भक्तश्चित्तितोहं न चिंतितः ॥ अहं स्वामी च तस्यैव न मे स्वामी पिता प्रसूः ॥२१॥ पुत्रबुद्धिं परित्यज्य  
 भज मां ब्रह्मरूपिणम् ॥ छित्त्वा च ब्रह्मनिगडं गोलोकं तद्रज स्वयम् ॥२२॥ कथयस्व यशोदां च गोपीं गोपगणं व्रज ॥ तैश्च सर्वैर्ज  
 नैः शोकं त्यजस्व मंदिरं व्रज ॥२३॥ इत्येवमुक्त्वा भगवान्विरराम च संसदि ॥ पप्रच्छ पुनरेवं तं नंदश्चानंदसंप्लुतः ॥२४॥  
 ॥ नन्द उवाच ॥ ॥ वद सांसारिकं ज्ञानं येन यास्यामि त्वत्पदम् ॥ मूढोहं परमानंद श्रुतीनां जनको भवान् ॥२५॥ नंद  
 स्य वचनं श्रुत्वा सर्वज्ञो भगवान्स्वयम् ॥ आह्निकं कथयामास श्रुतिभिर्न श्रुतं हि यत् ॥२६॥ इति श्रीब्रह्मवैवर्ते महापुराणे श्री  
 कृष्णजन्मखण्ड उत्तरार्धे नारायणनारदसंवादे भगवद्रंदसंवादे चतुःसप्ततितमोऽध्यायः ॥ ७४ ॥ ॥ श्रीभगवानुवाच ॥ ॥ शृणु  
 नंद प्रवक्ष्यामि ज्ञानं च परमाद्भुतम् ॥ सुगोपनीयं वेदेषु पुराणेषु च दुर्लभम् ॥ १ ॥ न विश्वासो हि नारीषु संततं कुलटासु च ॥  
 मोक्षमार्गार्गलास्वेव भ्रममायासु भूमिषु ॥ २ ॥ हरिभक्तेरसाध्वीनां विरुद्धासु युतासु च ॥ बीजरूपासु नाशानां प्रमदासु ब्रजेश्वर  
 ॥ ३ ॥ नित्यं च प्रातरुत्थाय रात्रिवासो विहाय च ॥ अभीष्टदेवं हृत्पद्मे ब्रह्मरंध्रे गुरुं परम् ॥ ४ ॥ विचिंत्य मनसा प्रातःकृत्य कृत्वा  
 सुनिश्चितम् ॥ स्नानं करोति सुप्राज्ञो निर्मलेषु जलेषु च ॥ ५ ॥ न संकल्पं च कुरुते भक्तः कर्मनिकृंतनः ॥ स्नात्वा हरिं स्मरेत्संध्यां  
 कृत्वा याति गृहं प्रति ॥ ६ ॥ प्रक्षाल्य पादौ प्रविशेन्निधाय धौतवाससी ॥ पूजयेत्परमात्मानं मामेव मुक्तिकारणम् ॥ ७ ॥ शाल  
 ग्रामे मणौ यंत्रे प्रतिमायां जलेपि च ॥ तथा च विप्रे गवि च गुरुष्वेव विशेषतः ॥ ८ ॥ घटेष्टदलपद्मे च पात्रे चंदननिर्मिते ॥ आवा  
 हनं च सर्वत्र शालग्रामे जलेन च ॥ ९ ॥ मंत्रानुरूपध्यानेन ध्यात्वा मां पूजयेद्भूमी ॥ षोडशोपचारद्रव्याणि दद्यान्मूलेन भक्तिः ॥  
 ॥ १० ॥ श्रीदामानं सुदामानं वसुदामानमेव च ॥ वीरभानुं शूरभानुं गोपान्पंच प्रपूजयेत् ॥ ११ ॥ सुनंदनंदकुमुदं पार्षदं मे सुदर्श  
 नम् ॥ लक्ष्मीं सरस्वतीं दुर्गा राधां गंगां वसुंधराम् ॥ १२ ॥ गुरुं च तुलसीं शंभुं कार्तिकेयं विनायकम् ॥ नवग्रहांश्च दिक्पाला  
 न्परितः पूजयेत्सुधीः ॥ १३ ॥ देवषट्कं च संपूज्य सर्वादौ विघ्नविघ्नतः ॥ गणेशं च दिनेशं च वह्निं विष्णुं शिवं शिवाम् ॥ १४ ॥



श्रुतौ विनिर्मितान्देवान्मोक्षदान्कर्मकृतनान् ॥ गणेशं विघ्ननाशाय सूर्यं व्याधिविनाशिने ॥ १५ ॥ वह्निं प्राप्तिनिमित्तेन शांतौ शुद्धौ  
 भवेद्भुवम् ॥ विष्णुं मोक्षनिमित्तेन ज्ञानदानाय शंकरम् ॥ १६ ॥ बुद्धिमुक्तिनिमित्तेन पार्वतीं पूजयेत्सुधीः ॥ पुष्पांजलि  
 त्रयं दत्त्वा स्वस्तोत्रं कवचं पठेत् ॥ १७ ॥ गुरुं प्रणम्य संपूज्य तत्पश्चात्प्रणमेत्सुरम् ॥ कृत्वाह्निकं च संपूज्य यथा सुखमुदीरितम्  
 ॥ १८ ॥ समाचरेत्स्वकर्मैतद्वेदोक्तं स्वात्मशुद्धये ॥ विष्ठां न पश्येत्प्राज्ञश्च व्याधिबीजस्वरूपिणीम् ॥ १९ ॥ मूत्रं च व्याधिबी  
 जं च परं नरककारणम् ॥ लिंगयोनिं पापदुःखव्याधिदारिद्र्यदायिनीम् ॥ २० ॥ उरोमुखं स्तनं स्त्रीणां कटाक्षं हास्यमेव च ॥ विना  
 शबीजं रूपं च विपदां कारणं सदा ॥ २१ ॥ दिवाभोगं च स्वस्त्रीणां स्वलोपं परिवर्जयेत् ॥ रोगाणां कारणं चैव चक्षुषोः कर्णयोस्त  
 था ॥ २२ ॥ एकतारं च गगनं न पश्येत्तु रुजां भयात् ॥ देवान्दृष्ट्वा हरिं स्मृत्वा सप्तधा नारदं जपेत् ॥ २३ ॥ अस्तकाले रविं च  
 द्रं न पश्येद्वाधिकारणम् ॥ खंडं समुदितं चंद्रं न पश्येद्वाधिकारणम् ॥ २४ ॥ जलस्थं च रविं चंद्रं दृष्ट्वा शोकं लभेन्नरः ॥ बंधुवि  
 विच्छेदहेतुं च न पश्येत्परमैथुनम् ॥ २५ ॥ एकत्र शयनस्थानं भोजनं च गतिं तथा ॥ न कुर्यात्पापिना सार्द्धं सर्वं नाशस्य लक्ष  
 णम् ॥ २६ ॥ आलापाद्वात्रसंस्पर्शाच्छयनाश्रयभोजनात् ॥ संचरन्ति ध्रुवं पापास्तैलविंदुरिवांभसा ॥ २७ ॥ हिंस्रजंतुसमीपं च न  
 गच्छेद्दुःखकारणम् ॥ खलेन सार्द्धं मिलनं न कुर्याच्छोककारणम् ॥ २८ ॥ ब्राह्मणानां गवां चैव वैष्णवानां विशेषतः ॥ न कुर्याद्विसनं  
 हानिं सर्वनाशस्य कारणम् ॥ २९ ॥ देवदेवलविप्राणां वैष्णवानां तथैव च ॥ वित्तं धनं च न हरेत्सर्वनाशस्य कारणम् ॥ ३० ॥ स्वदत्तं  
 परदत्तं वा ब्रह्मवित्तं हरेत्तु यः ॥ षष्टिर्वर्षसहस्राणि विष्टायां जायते कृमिः ॥ ३१ ॥ गृध्रः कोटिसहस्राणि शतजन्मानि सूकरः ॥ श्वापदः  
 शतजन्मानि गंडकः सप्तजन्मनि ॥ ३२ ॥ घोटकः सप्तजन्मानि कुंभीरः पंचजन्मसु ॥ पुंश्चलीनां योनिकीटं शतजन्मसु निश्चित  
 म् ॥ ३३ ॥ ब्रह्मकीटं च तेषां च शतजन्मसु नारदः ॥ गोपिका सप्तजन्मानि गर्दभः सप्तजन्मसु ॥ ३४ ॥ सप्तजन्मानि मार्जारो  
 नकुलस्त्रिषु जन्मसु ॥ उच्चैश्च जन्मशतं खरश्चापि तथैव च ॥ ३५ ॥ क्रूरसर्पश्च शार्दूलो महिषः सप्तजन्मसु ॥ भेकश्च श



तजन्मानि च्छागलः सप्तजन्मसु ॥ ३६ ॥ भल्लूकः शतजन्मानि सृगालो लक्षजन्मसु ॥ ततो जलौका भवति ब्रह्मस्वहरणाद्भुवम् ॥  
 ॥ ३७ ॥ कुंभीपाके च पच्यंते पापिनो ब्रह्मणः शतम् ॥ दक्षिणां विप्रमुद्दिश्य तत्कालं चेन्न दीयते ॥ ३८ ॥ एकरात्रे व्यतीते तु तद्दानं  
 द्विगुणं भवेत् ॥ मासे शतगुणं प्रोक्तं द्विमासे तु सहस्रकम् ॥ ३९ ॥ संवत्सरे व्यतीते तु स दाता नरकं व्रजेत् ॥ दात्रा न दीयते  
 मूर्खो गृहीता च न याचते ॥ ४० ॥ उभौ तौ नरकं यातो दाता व्याधियुतो भवेत् ॥ विप्राणां हिंसनं कृत्वा वंशहानिं लभेद्भुवम्  
 ॥ ४१ ॥ धनं लक्ष्मीं परित्यज्य भिक्षुकश्च भवेद्भजन् ॥ देवं च ब्राह्मणं दृष्ट्वा न नमेद्यो लभेच्छुचम् ॥ ४२ ॥ न कुर्याद्गुरुभक्तिं यो  
 लभते रौरवं शुचम् ॥ या स्त्री मूढा दुराचारा स्वपतिं हरिरूपिणम् ॥ ४३ ॥ न पश्येत्तर्जनं कृत्वा कुंभीपाके व्रजेद्भुवम् ॥ वाक्त  
 र्जनाद्भवेत्काको हिंसनात्सुकरो भवेत् ॥ ४४ ॥ सर्पो भवति कोपेन दर्पेण गर्दभो भवेत् ॥ कुकुरी च कुवाक्येनाप्यंधश्च विषदर्शनात्  
 ॥ ४५ ॥ पतिव्रता च वैकुण्ठं पत्या सह व्रजेद्भुवम् ॥ शिवं दुर्गां गणपतिं सूर्यं विप्रं च वैष्णवम् ॥ ४६ ॥ विष्णुं निन्दति यो  
 मूढः स महारौरवं व्रजेत् ॥ पितरं मातरं पुत्रं सतीं भार्यां गुरुं तथा ॥ ४७ ॥ अनाथां भगिनीं कन्यां विनिन्द्य नरकं व्रजेत् ॥ विप्र  
 भक्तिविहीनाश्च क्षत्रविद्रुद्रयोनिजाः ॥ ४८ ॥ हरिभक्तिविहीनाश्च पच्यंते नरके भुवम् ॥ पतिभक्तिविहीनाश्च युवत्यश्च नराधमाः  
 ॥ ४९ ॥ शालग्रामजलं विष्णुप्रसादं ये च भुञ्जते ॥ तीर्थं पुनन्ति ते विप्राः शतं पुंसां वसुन्धराम् ॥ ५० ॥ पितृन्देवान्समभ्यर्च्य स्वादन्मां  
 सं द्विजः शुचिः ॥ यो भक्षति वृथा मांसं स महारौरवं व्रजेत् ॥ ५१ ॥ मत्स्यांश्च कामतो दग्ध्वा चोपवासं वसेद्विजः ॥ प्रायश्चित्तं ततः  
 कुर्याद्भूतं चांद्रायणं चरेत् ॥ ५२ ॥ सोऽशुचिः सततं नंदं हन्ति पुण्यं पुराकृतम् ॥ कामतो ब्राह्मणो मत्स्यं भुंक्ते यो ज्ञानदुर्बलः ॥ ५३ ॥  
 विष्णोरुच्छिष्टभोजी यो मत्स्यं मांसं न खादति ॥ पदेपदेऽश्वमेधस्य लभते निश्चितं फलम् ॥ ५४ ॥ एकादशीं ये कुर्वन्ति कृष्णजन्माष्टमी  
 व्रतम् ॥ शतजन्मकृतात्पापान्मुच्यंते नात्र संशयः ॥ ५५ ॥ यद्बाल्ये यच्च कौमारे वार्द्धके यच्च यौवने ॥ भस्मीभूतानि कुर्वन्ति पातकानि कृ  
 तानि च ॥ ५६ ॥ एकादशीदिने भुंक्ते कृष्णजन्माष्टमीव्रते ॥ त्रैलोक्यजनितं पापं सोऽपि भुंक्ते न संशयः ॥ ५७ ॥ आतुरे नियमो न



स्यादपि वृद्धे च बालके ॥ भक्तस्य द्विगुणं दत्त्वा ब्राह्मणाय शुचिर्भवेत् ॥ ५८ ॥ यो भुंक्ते शिवरात्रौ च श्रीरामनवमीदिने ॥ उपावसे  
 समर्थश्च स महारौखं व्रजेत् ॥ ५९ ॥ कुहूपूर्णेंदुसंक्रांतिचतुर्दश्यष्टमीषु च ॥ नरश्चांडालयोनिः स्यात्स्त्रीतैलमांससेवनात् ॥ ६० ॥  
 मत्स्यं मांसं मसूरं च कांस्यपात्रे च भोजनम् ॥ आर्द्रकं रक्तशाकं च रवौ च परिवर्जयेत् ॥ ६१ ॥ अन्यथा नरकं याति कुंभीपा  
 कं न संशयः ॥ रजस्वलान्नं वेश्यान्नं मदिरान्नं व्रजेश्वर ॥ ६२ ॥ यो भुंक्ते ब्राह्मणो देवाद्विभोजी स भवेद्भुवम् ॥ यदह्ना  
 कुरुते कर्म न तस्य फलभागभवेत् ॥ ६३ ॥ स भवेदशुचिर्नित्यं भस्मांतं तस्य सूतकम् ॥ नारी वेश्या प्रतिज्ञेया चतुष्पुरुषगामि  
 नी ॥ ६४ ॥ पाके च पितृदेवानामधिकारो न तद्भवेत् ॥ यद्रामयाजिनामन्नं शूद्रश्राद्धान्नभोजनम् ॥ ६५ ॥ भुक्त्वा च नरकं याति  
 यावच्चंद्रदिवाकारौ ॥ शूद्राणां श्राद्धदिवसे तदन्नं भुंजते द्विजाः ॥ ६६ ॥ कुंभीपाके च पच्यंते यावद्वै ब्रह्मणः शतम् ॥ यः शूद्रेणा  
 भ्यनुज्ञातो भुंक्ते श्राद्धदिनेन्यतः ॥ ६७ ॥ सुरपीति स विज्ञेयः सर्वधर्मबहिष्कृतः ॥ असिजीवी मषीजीवी देवलो वृषवाहकः ॥  
 ॥ ६८ ॥ शूद्राणां शवदाही च यो हि शूद्रापतिर्द्विजः ॥ स शूद्रवद्रहिष्कार्यस्तदन्नं विट्समं सताम् ॥ ६९ ॥ नोपतिष्ठति यः पूर्वा  
 न्नोपास्ते यस्तु पश्चिमाम् ॥ स शूद्रवद्रहिष्कार्यः सर्वस्माद्विजकर्मणः ॥ ७० ॥ संध्याहीनोऽशुचिर्नित्यमनर्हः सर्वकर्मसु ॥ यदह्ना  
 कुरुते कर्म न तस्य फलभागभवेत् ॥ ७१ ॥ वाममंत्रोपासकश्च ब्राह्मणो नरकं व्रजेत् ॥ नदीगर्भे च गर्ते च वृक्षमूले जलांतिके ॥  
 ॥ ७२ ॥ देवांतिके सस्यभूमौ पुरीषं नोत्सृजेद्बुधः ॥ वल्मीकमूषकोत्खातां मृदमंतर्जलां तथा ॥ ७३ ॥ शौचावशिष्टां गेहाच्च  
 नादद्याल्लेपसंभवाम् ॥ अंतःप्राणिपिपील्यां च हलोत्खातां व्रजेश्वर ॥ ७४ ॥ आलवालोत्थितां चैव सस्यक्षेत्रोत्थितां तथा ॥  
 वृक्षमूलोत्थितां नंद नदीगर्भोत्थितां तथा ॥ ७५ ॥ परित्यजेन्मृदस्त्वेताः सकलाः शौचसाधने ॥ कूष्मांडघातिका या स्त्री  
 दीपनिर्वाणकः पुमान् ॥ ७६ ॥ सप्तजन्म भवेद्दोगी दारिद्र्यो जन्मजन्मनि ॥ प्रदीपं शिवालिंगं च शालग्रामं मणिं तथा ॥ ७७ ॥

१ राममंत्रविहीनश्च-३० पा० ।



प्रतिमां यज्ञसूत्रं च सुवर्णं शंखमेव च ॥ हीरकं च तथा मुक्तां गोमूत्रं गोमयं घृतम् ॥ ७८ ॥ शालग्रामशिलातोयं भूमौ त्यक्त्वा ब्रजेदधः ॥ दरिद्रः कृपणः कुप्री वंशहीनोप्यभार्यकः ॥ ७९ ॥ भूमिहीनः प्रजाहीनो बंधुहीनश्च कुत्सितः ॥ अंधः पुंगुर्वा खर्वश्च खंजश्चैवांगहीनकः ॥ ८० ॥ भवेत्क्रमेण पापी स ह्येतान्भूमौ त्यजेत्तु यः ॥ दिवसे संध्ययोर्निद्रां स्त्रीसंभोगं करोति यः ॥ ८१ ॥ सप्तजन्म भवेद्रोगी दरिद्रः सप्तजन्मसु ॥ उदिते जगतीनाथे यः कुर्यादंतधावनम् ॥ ८२ ॥ स पापिष्ठः कथं ब्रूते पूजयामि जनार्दनम् ॥ मृद्रस्मगोशकृत्पिंडैस्तथा वालुकयापि वा ॥ ८३ ॥ कृत्वा लिंगं सकृत्पूज्य वसेत्कल्पशतं दिवि ॥ सहस्रपूजनात्सोपि लभते वाञ्छितं फलम् ॥ ८४ ॥ लक्षं च पूजयेद्यस्तु शिवत्वं लभते ध्रुवम् ॥ जीवन्मुक्तो भवेद्विप्रो लिंगमभ्यर्चयेत्तु यः ॥ ८५ ॥ शिवपूजाविहीनश्च ब्राह्मणो नरकं ब्रजेत् ॥ मत्पूजितं प्रियतमं शिवं निंदति ये नराः ॥ ८६ ॥ पच्यंते निरये तावद्यावद्वै ब्रह्मणः शतम् ॥ पूजिते शिवलिंगे च यदि स्यात्केशवालुका ॥ ८७ ॥ स महांधो वालुकया केशेन यवनो भवेत् ॥ क्षुद्रो दरिद्रः कृपणो व्याधिः स्यात्कुत्सिते यथा ॥ ८८ ॥ सर्वेभ्यो मानहानिः स्याज्जायते नीचयोनिषु ॥ सर्वेषु प्रियमात्रेषु ब्राह्मणश्च मम प्रियः ॥ ८९ ॥ ब्राह्मणाच्च प्रिया लक्ष्मीः सततं वक्षसि स्थिता ॥ ततोऽधिका प्रिया राधा प्रिया भक्तास्ततोऽधिकाः ॥ ९० ॥ ततोधिकः शंकरो मे नास्ति मे शंकरात्प्रियः ॥ महादेवमहादेवमहादेवेति वादिनः ॥ ९१ ॥ पश्चाद्यामि च संतुतो नामश्रवणलोभतः ॥ मनो मे भक्तमूले च प्राणा राधात्मिका ध्रुवम् ॥ ९२ ॥ आत्मा मे शंकरस्थानं शिवः प्राणाधिकश्च यः ॥ आद्या नारायणी शक्तिः सृष्टिस्थित्यंतकारिणी ॥ ९३ ॥ करोमि च यथा सृष्टिं यया ब्रह्मादिदेवताः ॥ यया जयति विश्वं च यया सृष्टिः प्रजायते ॥ ९४ ॥ यया विना जगन्नास्ति मया दत्ता शिवाय सा ॥ दया निद्रा च क्षुत्तृप्तिस्तृष्णा श्रद्धा क्षमा धृतिः ॥ ९५ ॥ तुष्टिः पुष्टिस्तथा शांतिर्लज्जाधिदेवता हि सा ॥ वैकुण्ठे सा महालक्ष्मीर्गोलोके राधिका सती ॥ ९६ ॥ मर्त्ये लक्ष्मीश्च क्षीरोदे दक्षकन्या सती च सा ॥ सा दुर्गा मेनकाकन्या दैन्यदुर्गतिनाशिनी ॥ ९७ ॥ स्वर्गलक्ष्मीश्च दुर्गा सा शक्रादीनां गृहेगृहे ॥ सा वाणी सा च सावित्री विद्या



विष्ठातृदेवता ॥ ९८ ॥ वह्नौ सादाहिकाशक्तिः प्रभाशक्तिश्च भास्करे ॥ शोभाशक्तिः पूर्णचंद्रे जले शक्तिश्च शीतता ॥ ९९ ॥  
 सस्यप्रसूता शक्तिश्च धारणा च धरासु सा ॥ ब्रह्मण्यशक्तिर्विप्रेषु देवशक्तिः सुरेषु सा ॥ १०० ॥ तपस्विनां तपस्या सा गृहिणां गृह  
 देवता ॥ मुक्तिशक्तिश्च मुक्तानामाशा सांसारिकस्य सा ॥ १ ॥ मद्रक्तानां भक्तिशक्तिर्मयि भक्तिप्रदा सदा ॥ नृपाणां राज्यलक्ष्मीश्च व  
 णिजां लभ्यरूपिणी ॥ २ ॥ पारे संसारसिंधूनां त्रयीतत्त्वा तु तारिणी ॥ सत्सु सद्बुद्धिरूपा सा मेधाशक्तिस्वरूपिणी ॥ ३ ॥  
 व्याख्याशक्तिः श्रुतौ शास्त्रे दातृशक्तिश्च दातृषु ॥ क्षत्रादीनां विप्रभक्तिः पतिभक्तिः सतीषु च ॥ एवरूपा च या शक्तिर्मया दत्ता शि  
 वाय सा ॥ ४ ॥ एवं ते कथितं सर्वं किं भूयः श्रोतुमिच्छसि ॥ प्रश्नं करोषि यद्यन्मां तत्सर्वं कथयामि ते ॥ १०५ ॥ ॥ इति  
 श्रीब्रह्मवैवर्ते महापुराणे श्रीकृष्णजन्मखंड उत्तरार्द्धे नारायणनारदसंवादे भगवन्नंदसंवादे पंचसप्ततितमोऽध्यायः ॥ ७५ ॥ ॥ श्री  
 नंद उवाच ॥ ॥ येषां च दर्शने पुण्यं पापं यस्य च दर्शने ॥ तत्सर्वं वद सर्वेश श्रोतुं कौतूहलं मम ॥ १ ॥ ॥ श्रीभगवानु  
 वाच ॥ ॥ सुब्राह्मणानां तीर्थानां वैष्णवानां च दर्शने ॥ देवताप्रतिमादर्शी तीर्थस्नायी भवेन्नरः ॥ २ ॥ सूर्यस्य दर्शने भक्त्या  
 सतीनां दर्शने तथा ॥ संन्यासिनां यतीनां च तथैव ब्रह्मचारिणाम् ॥ ३ ॥ भक्त्या गवां च वह्नीनां गुरूणां च विशेषतः ॥ गजै  
 द्राणां च सिंहानां श्वेताश्वानां तथैव च ॥ ४ ॥ शुकानां च पिकानां च खंजनानां तथैव च ॥ हंसानां च मयूराणां चाषाणां शंखप  
 क्षिणाम् ॥ ५ ॥ वत्सप्रयुक्तधेनूनामश्वत्थानां तथैव च ॥ पतिपुत्रवतीनां च नराणां तीर्थयायिनाम् ॥ ६ ॥ प्रदीपानां सुवर्णानां  
 मणीनां च विशेषतः ॥ मुक्तानां हीरकाणां च माणिक्यानां महाशय ॥ ७ ॥ तुलसीशुकुपुष्पाणां दर्शनं पापनाशनम् ॥ फलानि  
 शुकुधान्यानि घृतं दधि मधूनि च ॥ ८ ॥ पूर्णकुंभं च लाजांश्च राजेंद्र दर्पणं जलम् ॥ मालां च शुकुपुष्पाणां दृष्ट्वा पुण्यं लभेन्नरः ॥  
 ॥ ९ ॥ गोरोचनं च कर्पूरं रजतं च सरोवरम् ॥ पुष्पोद्यानं पुष्पितं च दृष्ट्वा पुण्यं लभेन्नरः ॥ १० ॥ शुकुपक्षस्य चंद्रं च पीयूषं  
 चंदनं तथा ॥ कस्तूरीं कुंकुमं दृष्ट्वा नंदं पुण्यं लभेन्नरः ॥ ११ ॥ पताकामक्षयवटतरुं देवोत्थितं शुभम् ॥ देवालयं देवस्वातं दृष्ट्वा पुण्यं



लभेत्रः ॥ १२ ॥ देवाश्रितं देवघटं सुगंधिपवनं तथा ॥ शंखं च दुंदुभिं दृष्ट्वा सद्यः पुण्यं लभेत्रः ॥ १३ ॥ शुक्तिं प्रवालं रजतं  
 स्फटिकं कुशमूलकम् ॥ गंगामृदं कुशं ताम्रं दृष्ट्वा पुण्यं ॥ १४ ॥ पुराणपुस्तकं शुद्धं सबीजं विष्णुयंत्रकम् ॥ स्निग्धदूर्वाक्षतं रत्नं  
 दृष्ट्वा पु० ॥ १५ ॥ तपस्विनां सिद्धमंत्रं समुद्रं कृष्णसारकम् ॥ यज्ञं महोत्सवं दृष्ट्वा स पुण्यं लभते नरः ॥ १६ ॥ गोमूत्रं गोमयं दुग्धं  
 गोधूलिं गोष्ठगोष्पदम् ॥ पक्षसस्यान्वितं क्षेत्रं दृष्ट्वा पुण्यं लभेद्भुवम् ॥ १७ ॥ रुचिरां पद्मिनीं श्यामां न्यग्रोधपरिमंडलाम् ॥  
 सुवेषकां सुवसनां दिव्यभूषणभूषिताम् ॥ १८ ॥ वेश्यां क्षेमकरीं गंधं सुदूर्वाक्षततंडुलम् ॥ सिद्धान्नं परमान्नं च दृष्ट्वा पुण्यं लभेत्रः ॥  
 ॥ १९ ॥ कार्तिकीपूर्णिमायां च राधिकाप्रतिमां शुभाम् ॥ संपूज्य दृष्ट्वा नत्वा च करोति जन्मखंडनम् ॥ २० ॥ हिंगुलायां तथा  
 ष्टम्यामिषे मासि सिते शुभे ॥ श्रीदुर्गाप्रतिमां दृष्ट्वा करोति जन्मखंडनम् ॥ २१ ॥ शिवरात्रौ च काश्यां च विश्वनाथस्य दर्शनम् ॥  
 कृत्वोपवासं पूजां च करोति जन्मखंडनम् ॥ २२ ॥ जन्माष्टमीदिने भक्तो दृष्ट्वा मां बिंदुमाधवम् ॥ प्रणम्य पूजां कृत्वा च करोति  
 जन्मखंडनम् ॥ २३ ॥ पौषे मासि शुक्ररात्रौ यत्र यत्र स्थले नरः ॥ पद्मायाः प्रतिमां दृष्ट्वा करोति जन्म ॥ २४ ॥ सप्तजन्म भवे  
 तस्य पुत्रः पौत्रो धनेश्वरः ॥ उपोष्यैकादशीं स्नात्वा प्रभाते द्वादशीदिने ॥ दृष्ट्वा काश्यामन्नपूर्णां करोति ज० ॥ २५ ॥ चैत्रे मासि चतु  
 र्दश्यां कामरूपेषु पुण्यदे ॥ दृष्ट्वा नत्वा भद्रकालीं करोति ज० ॥ २६ ॥ अयोध्यायां च रामं च श्रीरामनवमीदिने ॥ संपूज्य नत्वा  
 दृष्ट्वा च करोति ॥ २७ ॥ उपोष्य पुष्करे स्नात्वा किं वा बदरिकाश्रमे ॥ संपूज्य दृष्ट्वा मामेकं करोति ॥ २८ ॥ दत्त्वा विष्णुपदे  
 पिंडं विष्णुं यश्च प्रपूजयेत् ॥ पितॄणां स्वात्मनश्चैव करो ॥ २९ ॥ प्रयागे मुंडनं कृत्वा दानं च कुरुते यदि ॥ उपोष्य नैमिषारण्ये  
 करोति ॥ ३० ॥ सिद्धिं कृत्वा च बदरीं भुंक्ते बदरिकाश्रमे ॥ दृष्ट्वा मत्प्रतिमां नंद करोति ॥ ३१ ॥ दोलायमानं गोविंदं पुण्ये  
 बृन्दावने च माम् ॥ दृष्ट्वा संपूज्य नत्वा च करोति जन्म ॥ ३२ ॥ भद्रे दृष्ट्वा च मंचस्थं मामेव मधुसूदनम् ॥ संपूज्य नत्वा भक्तश्च  
 करोति ॥ ३३ ॥ रथस्थं च जगन्नाथं यो द्रक्ष्यति कलौ नरः ॥ संपूज्य नत्वा भक्त्या च करोति ॥ ३४ ॥ उत्तरायणसंक्रांत्यां



प्रयागे स्नानमाचरेत् ॥ संपूज्य नत्वा मामेव करोति० ॥ ३५ ॥ कार्तिकीपौर्णिमायां च दृष्ट्वा मत्प्रतिमां शुभाम् ॥ उपोष्य कृत्वा  
 पूजां च करोति० ॥ ३६ ॥ चंद्रभागासमीपे च माध्यां च मां नमेत्सुधीः ॥ राधया सह मां दृष्ट्वा करोति० ॥ ३७ ॥ रामेश्वरं सेतुबंधे  
 आषाढीपूर्णिमादिने ॥ उपोष्य दृष्ट्वा संपूज्य करोति० ॥ ३८ ॥ स्वर्गे विद्याधरा रात्रौ नृत्यंति च मुहुर्मुहुः ॥ प्रणामं कर्तुमीशं तं  
 समायाति विभीषणः ॥ ३९ ॥ गायंति किन्नरा रात्रौ गंधर्वाश्च मनोहरम् ॥ प्रणामं कर्तुमीशं तं समायाति च माधवः  
 ॥ ४० ॥ दृष्ट्वा साक्षाद्रसंतं च सर्वेशं चंद्रशेखरम् ॥ जीवन्मुक्तो भवेदंते प्रयाति हरिमंदिरम् ॥ ४१ ॥ दीननाथं दिन  
 करं कोणाकं चोत्तरायणे ॥ उपोष्य दृष्ट्वा संपूज्य करोति जन्मनः क्षयम् ॥ ४२ ॥ कृषिकोष्ठे सुवसने कलविके वसुंधरे ॥  
 विस्पंदके राजकोष्ठे नंदके पुष्पभद्रके ॥ ४३ ॥ पार्वतीप्रतिमां दृष्ट्वा कार्तिकेयं गणेश्वरम् ॥ नंदिनं शंकरं दृष्ट्वा करोति जन्मनः  
 फलम् ॥ ४४ ॥ उपोष्य प्रतिसंपूज्य दृष्ट्वा स्तुत्वा च तौ नतः ॥ पारणं च दधि प्राश्य करोति जन्मनः फलम् ॥ ४५ ॥ त्रिकूटे मणि  
 भद्रे च पश्चिमोदधिसंनिधौ ॥ समुपोष्य दधि प्राश्य मां दृष्ट्वा मुक्तिमाप्नुयात् ॥ ४६ ॥ प्रतिमासु मदीयासु पार्वतीप्रतिमासु च ॥ जीव  
 संन्यस्य संपूज्य करोति जन्मनः क्षयम् ॥ ४७ ॥ शिवदुर्गालयं कृत्वा मदीयं च विशेषतः ॥ शिवसंस्थापनं कृत्वा करोति जन्मनः  
 क्षयम् ॥ ४८ ॥ पुष्पोद्यानं च शंकुं च सेतुं खातं सरोवरम् ॥ विप्रसंस्थापनं कृत्वा करोति जन्मनः फलम् ॥ ४९ ॥ न च वेदाः  
 पुराणानि ब्रह्मसंस्थापनं फलम् ॥ जानंति संतो मुनयः सुरा विप्रादयः पितः ॥ ५० ॥ गण्यंते पांसवो भूमेर्गण्यंते वृष्टिर्बिंदवः ॥  
 न गण्यते विधात्रापि विप्रसंस्थापने फलम् ॥ ५१ ॥ कृत्वोपजीव्यं विप्रस्य जीवन्मुक्तो भवेन्नरः ॥ अचलां श्रियमाप्नोति परे मुक्ति  
 चतुष्टयम् ॥ ५२ ॥ मदास्यभक्तिं स लभेद्वैकुण्ठे मोदते चिरम् ॥ न हि पातो भवेत्तस्य यथा मे परमात्मनः ॥ ५३ ॥ कुमारीमष्टवर्षी  
 यां सुविप्राय ददाति यः ॥ संपूज्य सर्वाभरणां दुर्गादानफलं लभेत् ॥ ५४ ॥ सर्वं स्वर्ग्यं समालोक्य ब्रह्मलोकेषु पूजितः ॥ लभते मम दास्यं  
 च वैकुण्ठे मोदते चिरम् ॥ ५५ ॥ विवाहदर्शने कोटिस्वर्णदानफलं लभेत् ॥ अंते स्वर्गे प्रयात्येवमिहैव निश्चलां श्रियम् ॥ ५६ ॥ यः सुविप्र



मनाथं च दरिद्रं च सुपंडितम् ॥ दृष्ट्वा कुर्यात्तद्विवाहं स मोक्षं लभते ध्रुवम् ॥ ५७ ॥ यच्छत्रपादुकादानं शालग्रामस्य योषितः ॥ क  
 रोति भक्त्या पुण्याहे पृथ्वीदानफलं लभेत् ॥ ५८ ॥ गजदाने च तल्लोममानवर्षं श्रुतौ श्रुतम् ॥ चतुर्गुणं गजेंद्रे च मोदते मम मंदिरे ॥  
 ॥ ५९ ॥ गजाद्धं श्वेततुरगे तदद्धं चेतरे पितः ॥ गजतुल्यं कृष्णगवां दाने च तत्फलं लभेत् ॥ ६० ॥ तत्तुल्यं धेनुदाने च अर्धं  
 सामान्यगोस्तथा ॥ लभेद्रत्नप्रसूतानां दानेदाने फलं विभो ॥ ६१ ॥ भूमिदाने रेणुमानवर्षस्थानं च मत्पदे ॥ ज्ञानदाने  
 महत्पुण्यं वैकुण्ठे मोदते चिरम् ॥ ६२ ॥ श्रियं लभेत्स्वर्णदाने राजत्वं रजतेन च ॥ अन्नदाने फलं नाहं कथं जानामि वै  
 श्रुतम् ॥ ६३ ॥ लभते सर्वदानस्य फलं ब्राह्मणभोजने ॥ अन्नदानात्परं दानं न भूतं न भविष्यति ॥ ६४ ॥ नात्र पात्र  
 परीक्षा सा न कालनियमः क्वचित् ॥ अन्नदाने शुभं पुण्यं दातुः पात्रं त्वपातकी ॥ ६५ ॥ अन्नदानं च धन्यं स्याद्भूमौ वैकुण्ठ  
 हेतुकम् ॥ वस्त्रं ददाति विप्राय दरिद्राय कुटुंबिने ॥ ६६ ॥ वस्त्रसूत्रमानवर्षं वैकुण्ठे मोदते चिरम् ॥ सुरम्ये चंद्रलोके च वारुणे  
 च तथैव च ॥ ६७ ॥ कृत्वा लोहप्रदीपं च स्वर्णवर्तिसमन्वितम् ॥ दत्त्वा घृतप्रदीपं च हरये परमात्मने ॥ ६८ ॥ अंधकारं च  
 न गृहं यमदूतं यमं तथा ॥ न हि पश्यति दाता च प्रयाति मम मंदिरम् ॥ ६९ ॥ ब्राह्मणाय च दत्त्वैव न याति यमयातनाम् ॥  
 दिव्यवर्षसहस्रं च मोदते शक्रमंदिरे ॥ ७० ॥ आसनं लभते स्वर्गे वस्तुमानानुरूपतः ॥ उत्तमं लक्षवर्षं च तदर्थं चेतरे व्रजेत्  
 ॥ ७१ ॥ तांबूलेन लभेद्रोगं स्वर्गे वर्षशतं व्रजेत् ॥ माल्यदाने प्रियं स्वर्गं वस्तुपात्रानुरूपतः ॥ ७२ ॥ फलदानफलं स्वर्गं लभते नात्र  
 संशयः ॥ सामान्यशय्यादानेन स्वर्गं वर्षशतं व्रजेत् ॥ ७३ ॥ चतुर्गुणं प्रकृष्टानां गुणलक्षं विलक्षणे ॥ अनाथाय सुविप्राय यदि गेहं  
 प्रदीयते ॥ ७४ ॥ अत्रैव मानवर्षं च शक्रलोके महीयते ॥ दृष्ट्वा बुभुक्षितं विप्रमन्नं तस्मै प्रदीयते ॥ अचलां श्रियमाप्नोति पुत्रपौत्र  
 विवर्द्धिनीम् ॥ ७५ ॥ व्रजनाथ व्रजं गत्वा व्रजभूमौ व्रजाधुना ॥ व्रज भोजय विप्रांश्च व्रज सर्वं व्रजेव्रजे ॥ ७६ ॥ गोकुले गोकु  
 ले वत्स वस वत्स निराकुले ॥ व्याकुलानां गोकुलानां संकुले च व्रजेव्रजे ॥ ७७ ॥ एतत्ते कथितं नंद सानंदं पुण्यवर्द्धनम् ॥



सुस्वप्नदर्शनं पुण्यं यदि नीचं न वक्ति च ॥ ७८ ॥ काश्यपं दुर्भगं नीचं शत्रुमज्ञानिनं स्त्रियम् ॥ त्यक्त्वा रात्रिं च दिवसे वक्ति  
 विप्रं सुपंडितम् ॥ ७९ ॥ देवालये च देवं वाप्यश्वत्थतुलसीवटम् ॥ उक्त्वा तद्विगुणं पुण्यमप्रकाश्यं चतुर्गुणम् ॥ ८० ॥ सुस्वप्न  
 दर्शने प्राज्ञो गंगास्नानफलं लभेत् ॥ अर्थं वित्तं च भार्यां च भूमिं पुत्रं लभेच्च सः ॥ ८१ ॥ मोक्षं च परमैश्वर्यं लभते  
 सर्ववांछितम् ॥ इत्येवं कथितं तात किं भूयः श्रोतुमिच्छसि ॥ ८२ ॥ इति श्रीब्रह्मवैवर्ते महापुराणे श्रीकृष्णजन्मखण्ड उत्तरार्धे  
 नारायणनारदसंवादे षट्सप्ततितमोऽध्यायः ॥ ७६ ॥ ॥ नंद उवाच ॥ ॥ केन स्वप्नेन किं पुण्यं केन मो  
 क्षो भवेत्सुखम् ॥ कोपि कोपि च सुस्वप्नस्तत्सर्वं कथय प्रभो ॥ १ ॥ ॥ श्रीभगवानुवाच ॥ ॥ वेदेषु  
 सामवेदश्च प्रशस्तः सर्वकर्मसु ॥ तथैव कण्वशाखायां पुण्यकांडे मनोहरे ॥ २ ॥ स व्यक्तो यश्च दुःस्वप्नः शश्वत्पुण्यफलप्रदः ॥  
 तत्सर्वं निखिलं तात कथयामि निशामय ॥ ३ ॥ स्वप्राध्यायं प्रवक्ष्यामि बहुपुण्यफलप्रदम् ॥ स्वप्राध्यायं नरः श्रुत्वा गंगास्नान  
 फलं लभेत् ॥ ४ ॥ स्वप्नस्तु प्रथमे यामे संवत्सरफलप्रदः ॥ द्वितीये चाष्टभिर्मासैस्त्रिभिर्मासैस्तृतीयके ॥ ५ ॥ चतुर्थे चार्द्धमासेन स्वप्नः  
 स्वात्मफलप्रदः ॥ दशाहे फलदः स्वप्नोऽप्यरुणोदयदर्शने ॥ ६ ॥ प्रातःस्वप्नश्च फलदस्तत्क्षणं यदि बोधितः ॥ दिने मनसि यदृष्टं  
 तत्सर्वं च लभेद्भुवम् ॥ ७ ॥ चिंताव्याधिसमायुक्तो नरः स्वप्नं च पश्यति ॥ तत्सर्वं निष्फलं तात प्रयात्येव न संशयः ॥  
 ॥ ८ ॥ जडो मूत्रपुरीषेण पीडितश्च भयाकुलः ॥ दिगंबरो मुक्तकेशो न लभेत्स्वप्नं फलम् ॥ ९ ॥ दृष्ट्वा स्वप्नं च निद्रा  
 लुर्यदि निद्रां प्रयाति च ॥ विमूढो वक्ति चेद्रात्रौ न लभेत्स्वप्नं फलम् ॥ १० ॥ उक्त्वा काश्यपगोत्रं च विपत्तिं लभते ध्रुवम् ॥  
 दुर्गते दुर्गतिं याति नीचे व्याधिं प्रयाति च ॥ ११ ॥ शत्रौ भयं च लभते मूर्खे च कलहं लभेत् ॥ कामिन्यां धनहानिः  
 स्याद्रात्रौ चोरभयं भवेत् ॥ १२ ॥ निद्रायां लभते शोकं पंडिते वांछितं फलम् ॥ न प्रकाश्यश्च स स्वप्नः पंडितैः काश्यपे व्रज  
 ॥ १३ ॥ गवां च कुंजराणां च हयानां च व्रजेश्वर ॥ प्रासादानां च शैलानां वृक्षाणां च तथैव च ॥ १४ ॥ आरोहणं च धनदं



भोजन रोदनं तथा ॥ प्रतिगृह्य तथा वीणां सस्याढ्यां भूमिमालभेत् ॥ १५ ॥ शस्त्रास्त्रेण यदा विद्धो व्रणेन कृमिणा तथा ॥ विष्टया  
 रुधिरैरेव स युक्तोऽप्यर्थवान्भवेत् ॥ १६ ॥ स्वप्नेऽप्यगम्यागमनो भार्यालाभं करोति यः ॥ मूत्रसिक्तः पिबेच्छुक्रं नरकं च विशत्यपि  
 ॥ १७ ॥ नगरं प्रविशेद्भक्तं समुद्रं वा सुधां पिबेत् ॥ शुभवार्तामवाप्नोति विपुलं चार्थमालभेत् ॥ १८ ॥ गजं नृपं सुवर्णं च वृषभं  
 धेनुमेव च ॥ दीपमग्नं फलं पुष्पं कन्यां छत्रं रथं ध्वजम् ॥ १९ ॥ कुटुंबं लभते दृष्ट्वा कीर्तिं च विपुलां श्रियम् ॥ पूर्णकुंभं द्विजं  
 वह्निं पुष्पतांबूलमंदिरम् ॥ २० ॥ शुक्रधान्यं नटं वेश्यां दृष्ट्वा श्रियमवाप्नुयात् ॥ गोक्षीरं च घृतं दृष्ट्वा चार्थं पुण्यधनं लभेत् ॥ २१ ॥  
 पायसं पद्मपत्रे च दधि दुग्धं घृतं मधु ॥ मिष्टान्नं स्वस्तिकं भुक्त्वा ध्रुवं राजा भविष्यति ॥ २२ ॥ पक्षिणां मानुषाणां च भुंक्ते  
 मांसं नरो यदि ॥ बह्वर्थं शुभवार्तां च लभते वाञ्छितं फलम् ॥ २३ ॥ छत्रं वा पादुकां वापि लब्ध्वा धान्यं च गच्छति ॥ असिं च  
 निर्मलं तीक्ष्णं तत्तथैव भविष्यति ॥ २४ ॥ हेलया संतरेद्योहि स प्रधानो भविष्यति ॥ दृष्ट्वा च फलितं वृक्षं धनमाप्नोति निश्चितम्  
 ॥ २५ ॥ सर्पेण भक्षितो यो हि अर्थलाभश्च तद्भवेत् ॥ स्वप्ने सूर्यं विधुं दृष्ट्वा मुच्यते व्याधिबंधनात् ॥ २६ ॥ वडवां कुक्कुटीं  
 दृष्ट्वा क्रौंचीं भार्या लभेद्धुवम् ॥ स्वप्ने यो निगडैर्बद्धः प्रतिष्ठां पुत्रमालभेत् ॥ २७ ॥ दध्यन्नं पायसं भुंक्ते पद्मपत्रे नदीतटे ॥  
 विशीर्णपद्मपात्रे च सोऽपि राजा भविष्यति ॥ २८ ॥ जलौकसं वृश्चिकं च सर्पं च यदि पश्यति ॥ धनं पुत्रं च विजयं प्रतिष्ठां वा  
 लभेदिति ॥ २९ ॥ शृंगिभिर्दंष्ट्रिभिः कोलैर्वानरैः पीडितो यदि ॥ निश्चितं च भवेद्वाजा धनं च विपुलं लभेत् ॥ ३० ॥ मत्स्यं  
 मांसं मौक्तिकं च शंखं चंदनहीरकम् ॥ यस्तु पश्यति स्वप्नांते विपुलं धनमालभेत् ॥ ३१ ॥ सुतं च रुधिरं स्वर्णं भुक्त्वा विष्ठां धनं  
 लभेत् ॥ प्रतिमां शिवलिङ्गं च लभेद्दृष्ट्वा जयं धनम् ॥ ३२ ॥ फलितं पुष्पितं विल्वमाग्नं दृष्ट्वा लभेद्धनम् ॥ दृष्ट्वा च ज्वलदग्निं च  
 धनं बुद्धिं श्रियं लभेत् ॥ ३३ ॥ आमलकं धात्रीफलमुत्पलं च धनागमम् ॥ देवताश्च द्विजा गावः पितरो लिङ्गिनस्तथा ॥ ३४ ॥  
 यद्ददाति मिथः स्वप्ने तत्तथैव भविष्यति ॥ शुक्रांबरधरा नार्यः शुक्रमाल्यानुलेपनाः ॥ ३५ ॥ समाश्लिष्यंति यं स्वप्ने तस्य श्रीः



सर्वतः सुखम् ॥ पीतांबरधरां नारीं पीतमाल्यानुलेपनाम् ॥ अवगूहति यः स्वप्ने कल्याणं तस्य जायते ॥ ३६ ॥ सर्वाणि शुक्लानि  
 प्रशंसितानि भस्मास्थिकार्पासविवर्जितानि ॥ सर्वाणि कृष्णान्यतिनिन्दितानि गोहस्तिवाजिद्विजदेववर्ज्यम् ॥ ३७ ॥ दिव्या स्त्री  
 सस्मिता विप्रा रत्नभूषणभूषिता ॥ यस्य मंदिरमायाति स प्रियं लभते ध्रुवम् ॥ ३८ ॥ स्वप्ने च ब्राह्मणो देवो ब्राह्मणी देवकन्यका ॥  
 ब्राह्मणो ब्राह्मणी वापि संतुष्टा सस्मिता सती ॥ फलं ददाति यस्मै च तस्य पुत्रो भविष्यति ॥ ३९ ॥ यं स्वप्ने ब्राह्मणा नंदं कुर्वति  
 च शुभाशिषम् ॥ यद्वदंति भवेत्तस्य तस्यैश्वर्यं भवेद्भुवम् ॥ ४० ॥ परितुष्टो द्विजश्चेष्टश्चायाति यस्य मंदिरम् ॥ नारायणः शिवो ब्रह्मा  
 प्रविशेत्तु तदाश्रमम् ॥ ४१ ॥ संपत्तिस्तस्य भवति यशश्च विपुलं शुभम् ॥ पदेपदे सुखं तस्य समानं गौरवं लभेत् ॥ ४२ ॥  
 अकस्मादपि स्वप्ने तु लभते सुरभिं यदि ॥ भूमिलाभो भवेत्तस्य भार्या चापि पतिव्रता ॥ ४३ ॥ करेण कृत्वा हस्ती यं मस्तके  
 स्थापयेद्यदि ॥ राज्यलाभो भवेत्तस्य निश्चितं च श्रुतौ मतम् ॥ ४४ ॥ स्वप्ने तु ब्राह्मणस्तुष्टः समाश्लिष्यति यं व्रज ॥ तीर्थस्नायी  
 भवेत्सोपि निश्चितं च श्रियान्वितः ॥ ४५ ॥ स्वप्ने ददाति पुष्पं च यस्मै पुण्यवते द्विजः ॥ जययुक्तो भवेत्सोपि यशस्वी च धनी  
 सुखी ॥ ४६ ॥ स्वप्ने दृष्ट्वा च तीर्थानि सौधरत्नगृहाणि च ॥ जययुक्तश्च धनवांस्तीर्थस्नायी भवेन्नरः ॥ ४७ ॥ स्वप्ने तु पूर्णकलशं  
 कश्चित्कस्मै ददाति च ॥ पुत्रलाभो भवेत्तस्य संपत्तिं वा समालभेत् ॥ ४८ ॥ हस्ते कृत्वा तु कुडवमाढकं वारसुंदरी ॥ यस्य मंदिर  
 मायाति स लक्ष्मीं लभते ध्रुवम् ॥ ४९ ॥ दिव्या स्त्री यद्गृहं गत्वा पुरीषं विसृजेद्विज ॥ अर्थलाभो भवेत्तस्य दारिद्र्यं च प्रयाति च  
 ॥ ५० ॥ यस्य गेहं समायाति ब्राह्मणो भार्यया सह ॥ पार्वत्या सह शंभुर्वा लक्ष्म्या नारायणोऽथवा ॥ ५१ ॥ ब्राह्मणो ब्राह्मणी वापि स्वप्ने  
 तस्मै प्रदीयते ॥ धान्यं पुष्पांजलिं वापि तस्य श्रीः सर्वतोमुखी ॥ ५२ ॥ मुक्ताहारं पुष्पमाल्यं चंदनं च लभेद्भुज ॥ स्वप्ने ददाति विप्रश्च  
 तस्य श्रीः सर्वतोमुखी ॥ ५३ ॥ गोरोचनं पताकां वा हरिद्रामिक्षुदंडकम् ॥ सिद्धान्नं च लभेत्स्वप्ने तस्य श्रीः सर्वतोमुखी ॥ ५४ ॥ ब्राह्मणो  
 ब्राह्मणी वापि ददाति यस्य मस्तके ॥ छत्रं वा शुक्लधान्यं वा स च राजा भविष्यति ॥ ५५ ॥ स्वप्ने रथस्थः पुरुषः शुक्लमाल्यानुलेपनः ॥



तत्रस्थो दधि भुङ्क्ते च पायसं वा नृपो भवेत् ॥ ५६ ॥ स्वप्ने ददाति विप्रश्च ब्राह्मणी च सुधां दधि ॥ प्रशस्तपात्रं यस्मै वा सोपि  
 राजा भवेद्भुवम् ॥ ५७ ॥ कुमारी चाष्टवर्षीया रत्नभूषणभूषिता ॥ यस्य तुष्टा भवेत्स्वप्ने स भवेत्कविपंडितः ॥ ५८ ॥ ददा  
 ति पुस्तकं स्वप्ने यस्मै पुण्यवते च सा ॥ स भवेद्विश्वविख्यातः कवीन्द्रः पंडितेश्वरः ॥ ५९ ॥ यं पाठयति स्वप्ने वा मातेव च सुतं  
 यथा ॥ सरस्वतीसुतः सोपि तत्परो नास्ति पंडितः ॥ ६० ॥ ब्राह्मणः पाठयेद्यं च पितेव यत्पूर्वकम् ॥ ददाति पुस्तकं प्रीत्या स च  
 तत्सदृशो भवेत् ॥ ६१ ॥ प्राप्नोति पुस्तकं स्वप्ने पथि वा यत्र तत्र वा ॥ स पंडितो यशस्वी च विख्यातश्च महीतले ॥ ६२ ॥ स्वप्ने  
 यतो महामंत्रं विप्रो विप्रे ददाति चेत् ॥ स भवेत्पुरुषः प्राज्ञो धनवान्गुणवान्सुधीः ॥ ६३ ॥ स्वप्ने ददाति विप्रं वा प्रतिमां वा  
 शिलामयीम् ॥ यस्मै ददाति विप्रश्च मंत्रसिद्धिश्च तद्भवेत् ॥ ६४ ॥ विप्रौ विप्रसमूहं च दृष्ट्वा नत्वाशिषं लभेत् ॥ राजेन्द्रः स  
 भवेद्वापि किं वा च कविपंडितः ॥ ६५ ॥ शुक्रधान्ययुतां भूमिं यस्मै विप्रः समुत्सृजेत् ॥ स्वप्नेपि परितुष्टश्च स भवेत्पृथिवीपतिः  
 ॥ ६६ ॥ स्वप्ने विप्रो रथे कृत्वा नानास्वर्गं प्रदर्शयेत् ॥ चिरंजीवी भवेदायुर्धनवृद्धिर्भवेद्भुवम् ॥ ६७ ॥ विप्राय विप्रः संतुष्टो  
 यस्मै कन्यां ददाति च ॥ स्वप्ने च स भवेन्नित्यं धनाढ्यो भूपतिः स्वयम् ॥ ६८ ॥ स्वप्ने सरोवरं दृष्ट्वा समुद्रं वा नदीं नदम् ॥  
 शुक्लाहिं शुक्रशैलं च दृष्ट्वा श्रियमवाप्नुयात् ॥ ६९ ॥ यं पश्यन्ति मृतं स्वप्ने स भवेच्चिरजीवनः ॥ अरोगी रोगिणं दुःखी सुखिनं च  
 ध्रुवं भवेत् ॥ ७० ॥ दिव्या स्त्रीयं प्रवदति मम स्वामी भवानिति ॥ स्वप्ने दृष्ट्वा च जागर्ति स च राजा भवेद्दृढम् ॥ ७१ ॥ स्वप्ने वा  
 कालिकां दृष्ट्वा लब्ध्वा स्फटिकमालिकाम् ॥ इंद्रचापं शक्रवज्रं स प्रतिष्ठां लभेद्भुवम् ॥ ७२ ॥ स्वप्ने वदति यं विप्रो मम दासो भवेति  
 च ॥ हरिदास्यं च मद्भक्तिं स लब्ध्वा वैष्णवो भवेत् ॥ ७३ ॥ स्वप्ने विप्रो हरिः शंभुर्ब्रह्मणी कमला शिवा ॥ शुक्ला स्त्री देवमाता वा  
 जाह्नवी वा सरस्वती ॥ ७४ ॥ गोपालिकावेषधरी बालिका राधिका मम ॥ बालश्च बालगोपालः स्वप्नविद्धिः प्रकाशितः ॥ ७५ ॥ एष ते  
 कथितो नंद सुस्वप्नः पुण्यहेतुकः ॥ श्रोतुमिच्छसि किं वा त्वं किं भूयः कथयामि ते ॥ ७६ ॥ ॥ इति श्रीब्रह्मवैवर्ते महापुराणे श्रीकृष्ण



जन्मखण्ड उत्तरार्द्धे नारायणनारदसंवादे सुस्वप्रदर्शनं नाम सप्तसप्ततितमोऽध्यायः ॥७७॥ ॥ नंद उवाच ॥ ॥ श्रीकृष्ण जगतां नाथ  
सुस्वप्रश्नं श्रुतो मया ॥ वेदसारो नीतिसारो लौकिको वैदिकस्तथा ॥ १ ॥ अधुना श्रोतुमिच्छामि पापं येषां च दर्शने ॥ यस्मिन्कर्मणि  
वा वत्स तन्मां कथितुमर्हसि ॥ २ ॥ वचनं वेदशास्त्रोक्तं तथा वेदानुयायिनः ॥ श्रोतुमिच्छंति संतप्ता लोकास्त्वन्मुखतस्तथा  
॥ ३ ॥ वेदानां जनकस्त्वं च वैदिकानां सतामपि ॥ ब्रह्मादीनां सुराणां च मुनीनां जगतामपि ॥ ४ ॥ श्रुतं यत्त्वन्मुखांभोजात्प्र  
माणं वचनामृतम् ॥ तेन देहोभिषिक्तो मे वत्स विच्छेददाहनः ॥ ५ ॥ स्वप्ने यच्चरणंभोजं सर्वकामफलप्रदम् ॥ ब्रह्मादयो न पश्यंति  
तदद्य दृष्टिगोचरम् ॥ ६ ॥ अतः परं त्वत्पदाब्जं क्व पश्यामि च पातकी ॥ विण्मूत्रधारी देहो मे निबद्धश्च स्वकर्मणा ॥ ७ ॥ ईदृशं  
च दिनं वत्स कदा मम भविष्यति ॥ त्वया ब्रह्मादिनाथेन संवादो मम पापिनः ॥ ८ ॥ कृपां कुरु कृपानाथ मम दोषं क्षमस्व च ॥  
वत्सबुद्ध्या च दुर्नितिं यत्कृतं च महेश्वर ॥ ९ ॥ ब्रह्मेशशेषमुनयो ध्यायंते त्वत्पदांबुजम् ॥ सरस्वती श्रुतिर्यस्य स्तवने जडतां  
व्रजेत् ॥ १० ॥ इत्येवमुक्त्वा नंदश्च निरानंदः शुचाकुलः ॥ मूर्च्छामाप रुदित्वा च पुत्रविच्छेदविह्वलः ॥ ११ ॥ संत्रस्तो भगवा  
न्कृष्णो बोधयामास यत्नतः ॥ परमाध्यात्मिकं ज्ञानं ददौ तस्मै जगत्पतिः ॥ १२ ॥ ॥ श्रीभगवानुवाच ॥ ॥ हे नंद जनकश्रेष्ठ  
सर्वश्रेष्ठ व्रजेश्वर ॥ चेतनं कुरु कल्याण ज्ञानं च परमं शृणु ॥ १३ ॥ परमाध्यात्मिकं ज्ञानं ज्ञानिनां च सुदुर्लभम् ॥ वेदशास्त्रे गोप  
नीयं तुभ्यमेव ददाम्यहम् ॥ १४ ॥ निबोध श्रूयतां नंद सानंदः सुसमाहितः ॥ जन्ममृत्युजराव्याधिर्यदभ्यासान्न जायते ॥ १५ ॥  
स्थिरो भव महाराज व्रजनाथ व्रजं व्रज ॥ ज्ञानं लब्ध्वा सदानंदः शोकमोहविवर्जितः ॥ १६ ॥ जलबुद्बुवत्सर्वं संसारं सचराचरम् ॥  
प्रभाते स्वप्नवन्मिथ्या मोहकारणमेव च ॥ १७ ॥ मिथ्याकृत्रिमनिर्माणहेतुश्च पांचभौतिकः ॥ मायया सत्यबुद्ध्या च प्रतीतिं जाय  
ते नरः ॥ १८ ॥ कामक्रोधलोभमोहैर्वेष्टितः सर्वकर्मसु ॥ मायया मोहितः शश्वज्ज्ञानहीनश्च दुर्बलः ॥ १९ ॥ निद्रातंद्राक्षुत्पिपासा  
क्षमाश्रद्धादयादिभिः ॥ लज्जा शान्तिर्धृतिः पुष्टिस्तुष्टिश्चाभिश्च वेष्टितः ॥ २० ॥ मनोबुद्धिचेतनाभिः प्राणज्ञानात्माभिः सह ॥ संसक्तः



सर्वदेवैश्च यथा वृक्षश्च वायसैः ॥२१॥ अहमात्मा च सर्वेशः सर्वज्ञानात्मकः स्मृतः ॥ मनो ब्रह्मा च प्रकृतिर्बुद्धिरूपा सनातनी ॥२२॥  
 प्राणा विष्णुश्चेतना सा पद्मा तु चाधिदेवता ॥ मयि स्थिते स्थिताः सर्वे गतास्तेपि गते मयि ॥२३॥ अस्माभिश्च विना देहः सद्यः  
 पतति निश्चितम् ॥ पांचभूतो विलीनश्च पंचभूतेषु तत्क्षणम् ॥२४॥ नामसंकेतरूपं च निष्फलं मोहकारणम् ॥ शोकश्चाज्ञानिनां तात  
 ज्ञानिनां नास्ति किंचन ॥२५॥ निद्रादयः शक्तयश्च ताः सर्वाः प्रकृतेः कलाः ॥ लोभादयो ह्यधर्माशास्तथाहंकारपंचमः ॥२६॥  
 ते ब्रह्मविष्णुरुद्रांशा गुणाः सत्त्वादयस्त्रयः ॥ ज्ञानात्मकः शिवो ज्योतिरहमात्मा च निर्गुणः ॥२७॥ यदा विशामि प्रकृतौ तदाहं  
 सगुणः स्मृतः ॥ सगुणा विषया विष्णुब्रह्मरुद्रादयस्तथा ॥२८॥ धर्मो मदंशो विषयी शेषः सूर्यः कलानिधिः ॥ एवं सर्वे मत्कलांशा मुनि  
 मन्वादयः सुराः ॥२९॥ सर्वदेहे प्रविष्टोहं न लितः सर्वकर्मसु ॥ जीवन्मुक्तश्च मद्भक्तो जन्ममृत्युजराहरः ॥३०॥ सर्वसिद्धेश्वरः  
 श्रीमान्कीर्तिमान्पंडितः कविः ॥ चतुस्त्रिंशद्विधः सिद्धः सर्वकर्मोपहारकः ॥३१॥ तमुपैमि स्वयं सिद्धं भक्तस्त्वन्यत्र वाञ्छति ॥  
 द्वाविंशतिविधं सिद्धं सिद्धिसाधनकारणम् ॥३२॥ मन्मुखाच्छ्रूयतां नंद सिद्धमंत्रं गृहाण च ॥ अणिमा लघिमा प्राप्तिः प्राकाश्यं  
 महिमा तथा ॥३३॥ ईशित्वं च वशित्वं च तथा कामावसायिता ॥ दूरश्रवणमेवेति परकायप्रवेशनम् ॥३४॥ मनोयायित्वमेवे  
 ति सर्वज्ञत्वमभीप्सितम् ॥ वह्निस्तंभं जलस्तंभं चिरंजीवित्वमेव च ॥३५॥ कायव्यूहं च वाक्सिद्धिं मृतानयनमीप्सितम् ॥ सृष्टीनां  
 करणं चैव प्राणाकर्षणमेव च ॥३६॥ ॐ सर्वेश्वरेश्वराय सर्वविघ्नविनाशिने मधुसूदनाय स्वाहेति ॥ अयं मंत्रो महागूढः सर्वेषां  
 कल्पपादपः ॥ सामवेदे च कथितः सिद्धानां सर्वसिद्धिदः ॥३७॥ अनेन योगिनः सिद्धा मुनीन्द्राश्च सुरास्तथा ॥ शतलक्षजपेनैव  
 मंत्रसिद्धिर्भवेत्सताम् ॥३८॥ यदि नारायणे क्षेत्रे हविष्यान्नरतो जपेत् ॥ गत्वा कुरु जपं तात काशिकां मणिकर्णिकाम् ॥३९॥  
 शृणु नारायणक्षेत्रं जलाधस्तच्चतुष्टयम् ॥ अत्र नारायणः स्वामी नान्यः स्वामी कदाचन ॥४०॥ ज्ञानं चात्र मृते लोके मूर्तिर्भवति  
 तस्य वै ॥ व्रतं विनापि मंत्रेण जीवन्मुक्तो न संशयः ॥४१॥ व्रजं कुरु पवित्रं च व्रजनाथ व्रजं व्रज ॥ पापं यदर्शने तात कथया



स्वयम् ॥ ७६ ॥ राधाप्राणो राधिकेशो राधिकारमणः स्वयम् ॥ राधिकासहचारी च राधामानसपूरणः ॥ ७७ ॥ राधाधनो राधि  
 कांगो राधिकासक्तमानसः ॥ राधिकाचित्तचोरश्च राधाप्राणाधिकः प्रभुः ॥ ७८ ॥ परिपूर्णतमं ब्रह्म गोविंदो गरुडध्वजः ॥ नामा  
 न्येतानि कृष्णस्य श्रुतानि मन्मुखाद्बुद्धि ॥ ७९ ॥ जन्ममृत्युहराण्येव रक्ष नंद शुभेक्षण ॥ कृतं निरूपणं नाम्नां कनिष्ठस्य यथा  
 श्रुतम् ॥ ८० ॥ ज्येष्ठस्य हलिनो नाम्नः संकेतं शृणु मन्मुखात् ॥ गर्भसंकर्षणादेव नाम्ना संकर्षणः स्मृतः ॥ ८१ ॥ नास्त्यंतोस्यैव  
 वेदेषु तेनानंत इति स्मृतः ॥ बलदेवो बलोद्रेकाद्धली च हलधारणात् ॥ ८२ ॥ शितिवासा नीलवासान्मुसली मुसलायुधात् ॥ रेवत्या  
 सह संभोगाद्रेवतीरमणः स्वयम् ॥ ८३ ॥ रोहिणीगर्भवासात्तु रौहिणेयो महामतिः ॥ इत्येवं ज्येष्ठपुत्रस्य श्रुतं नाम निवेदितम् ॥ ८४ ॥  
 यास्याम्यहं गृहं नंद सुखं तिष्ठ स्वमंदिरे ॥ ब्राह्मणस्य वचः श्रुत्वा नंदःस्तब्धो बभूव ह ॥ ८५ ॥ निश्चेष्टा नंदपत्नी च जहास बालकः  
 स्वयम् ॥ प्रणम्योवाच नंदस्तं वाक्यं विनयपूर्वकम् ॥ ८६ ॥ पुटांजलियुतो भूत्वा भक्तिनम्रात्मकंधरः ॥ ॥ नंद उवाच ॥ ॥ गतश्चेत्त्वं  
 तदा कर्म करिष्यत्येव को महान् ॥ ८७ ॥ स्वयं शुभेक्षणं कृत्वा कुरु नाम्नात्रप्राशनम् ॥ यन्नामौघश्च कथितो राधाप्राणादिको दश ॥  
 ॥ ८८ ॥ तस्यापि का वा राधेति कन्यका कस्य च ध्रुवम् ॥ नंदस्य वचनं श्रुत्वा जहास मुनिपुंगवः ॥ निगूढं परमं तत्त्वं रहस्यं कथ  
 यामि ते ॥ ८९ ॥ ॥ श्रीगर्ग उवाच ॥ ॥ शृणु नंद प्रवक्ष्यामि इतिहासं पुरातनम् ॥ ९० ॥ पुरा गोलोकवृत्तार्तं श्रुतं शंकरवक्रतः ॥  
 श्रीदाम्नो राधया सार्द्धं बभूव कलहो महान् ॥ ९१ ॥ श्रीदामशापाद्वैवेन गोपी राधा च गोकुले ॥ वृषभानुसुता सा च माता  
 तस्याः कलावती ॥ ९२ ॥ कृष्णस्यार्द्धांगसंभूता नाथस्य सदृशी सती ॥ गोलोकवासिनी सेयमत्र कृष्णाज्ञयाधुना ॥ ९३ ॥  
 अयोनिसंभवा देवी मूलप्रकृतिरीश्वरी ॥ मातुर्गर्भं वायुपूर्णं कृत्वा च मायया सती ॥ ९४ ॥ वायुनिःसरणे काले धृत्वा च शिशु  
 विग्रहम् ॥ आविर्बभूव मायेयं पृथ्व्यां कृष्णोपदेशतः ॥ ९५ ॥ वर्धते सा व्रजे राधा शुक्ले चंद्रकला यथा ॥ श्रीकृष्णतेज



सोऽर्द्धेन सा च मूर्तिमती सती ॥ ९६ ॥ एका मूर्तिर्द्विधाभूता भेदो वेदे निरूपितः ॥ इयं स्त्री सा पुमान् किंवा सा वा कांता पुमान् यम् ॥ ९७ ॥ द्वे रूपे तेजसा तुल्ये रूपेण च गुणेन च ॥ पराक्रमेण बुद्ध्या वा ज्ञानेन संपदापि च ॥ ९८ ॥ पुरतो गमनेनैव किं तु सा वयसाधिका ॥ ध्यायते तामयं शश्वदिमं सा स्मरति प्रियम् ॥ ९९ ॥ रचिता सास्य प्राणैश्च तत्प्राणैर्मूर्तिमानयम् ॥ अस्य राधा नुसारेण गोकुलागमनं परम् ॥ १०० ॥ स्वीकारं सार्थकं कर्तुं गोकुले यत्कृतं पुरा ॥ कंसभीतिच्छलेनैव गोकुलागमनं हरेः ॥ १०१ ॥ प्रतिज्ञापालनार्थाय भयेशस्य भयं कुतः ॥ राधाशब्दस्य व्युत्पत्तिः सामवेदे निरूपिता ॥ १०२ ॥ नारायणस्तामुवाच ब्रह्माणं नाभिपंकजे ॥ ब्रह्मा तां कथयामास ब्रह्मलोके च शंकरम् ॥ १०३ ॥ पुरा कैलासशिखरे मामुवाच महेश्वरः ॥ देवानां दुर्लभां नन्द निशामय वदामि ते ॥ १०४ ॥ सुरासुरमुनीन्द्राणां वाञ्छितां मुक्तिदां पराम् ॥ रेफो हि कोटिजन्माद्यं कर्मभोगं शुभाशुभम् ॥ १०५ ॥ आकारो गर्भवासं च मृत्युं च रोगमुत्सृजेत् ॥ धकार आयुषो हानिमाकारो भवबंधनम् ॥ १०६ ॥ श्रवणस्मरणोक्तिभ्यः प्रणश्यति न संशयः ॥ रेफो हि निश्चलां भक्तिं दास्यं कृष्णपदांबुजे ॥ १०७ ॥ सर्वेप्सितं सदानंदं सर्वसिद्धौघमीश्वरम् ॥ धकारः सहवासं च तत्तुल्यकालमेव च ॥ १०८ ॥ ददाति सार्ष्टिसारूप्यं तत्त्वज्ञानं हरेः समम् ॥ आकारस्तेजसां राशिं दानशक्तिं हरौ यथा ॥ १०९ ॥ योगशक्तिं योगमतिं सर्वकालं हरिस्मृतिम् ॥ श्रुत्युक्तिस्मरणाद्योगान्मोहजालं च किल्बिषम् ॥ ११० ॥ रोगशोकमृत्युयमा वेपंते नात्र संशयः ॥ राधामाधवयोः किंचिद्ब्याख्यानं च यतः श्रुतम् ॥ १११ ॥ तदुक्तं च यथाज्ञानं साकल्यं वक्तुमक्षमः ॥ आंराट्टंदावने नन्द विवाहो भविताऽनयोः ॥ ११२ ॥ पुरोहितो जगद्धाता कृत्वाऽग्निं साक्षिणं मुदा ॥ कुबेरपुत्रमोक्षं च गव्यस्याहृत्य भक्षणम् ॥ ११३ ॥ हिंसनं धेनुकस्यैव कानने तालभोजनम् ॥ बककेशिप्रलंबानां हिंसनं चाऽथ लीलया ॥ ११४ ॥ मोक्षणं द्विजपत्नीनां मिष्टान्नपानभोजनम् ॥ भंजनं शक्रयागस्य शक्राद्गोकुलरक्षणम् ॥ ११५ ॥ गोपीनां वस्त्रहरणं व्रतसंपादनं तथा ॥ ताभ्यः पुनर्वस्त्र दानं वरदानं यथेप्सितम् ॥ ११६ ॥ चेतसां हरणं तासामयं वश्याः करिष्यति ॥ रासोत्सवं महारम्यं सर्वेषां हर्षवर्द्धनम् ॥ ११७ ॥



पूर्णचन्द्रोदये नक्तं वसन्ते रासमंडले ॥ गोपीनां नवसभोगात्कृत्वा पूर्णं मनोरथम् ॥ ११८ ॥ ताभिः सह जलक्रीडां करिष्यति  
कुतूहलात् ॥ विच्छेदोस्य वर्षशतं श्रीदामशापहेतुकम् ॥ ११९ ॥ गोपालैर्गोपिकाभिश्च भविता राधया सह ॥ मथुरागमनं तत्र  
गोपीनां शोकवर्द्धनम् ॥ १२० ॥ पुनः प्रबोधनं तासां दानमाध्यात्मिकस्य च ॥ स्यंदनाक्रूरयो रक्षांसद्यस्ताभ्यां करिष्यति ॥ १२१ ॥  
रथमारोहणं कृत्वा मथुरागमनं पुनः ॥ पितृभ्रातृव्रजैः सार्द्धं विलंघ्य यमुनां व्रजे ॥ १२२ ॥ अक्रूराय ज्ञानदानं दर्शयित्वा स्वकं  
जले ॥ कौतुकेन च सायाह्ने नगरात्सर्वदर्शनम् ॥ १२३ ॥ मालाकारतंतुवायकुञ्जानां बंधमोक्षणम् ॥ धनुर्भगं शंकरस्य यागस्थान  
प्रदर्शनम् ॥ १२४ ॥ हिंसनं गजमल्लानां दर्शनं नृपतेः पुरः ॥ कंसस्य हिंसनं सद्यः पित्रोर्निगडमोक्षणम् ॥ १२५ ॥ प्रबोधनं च युष्मा  
कमुग्रसेनाभिषेचनम् ॥ तस्यतस्य वधूनां च ज्ञानाच्छोकापनोदनम् ॥ १२६ ॥ भ्रातुः स्वस्योपनयनं विद्यादानं गुरोर्मुखात् ॥  
गुरुपुत्रप्रदानं च पुनरागमनं गृहे ॥ १२७ ॥ छलनं नृपसैन्यानां यवनस्य दुरात्मनः ॥ निर्माणं द्वारकायाश्च मुचुकुंदस्य मोक्षणम् ॥  
॥ १२८ ॥ द्वारकागमनं चैव यादवैः सह कौतुकात् ॥ स्त्रीसंचानां विहरणं ताभिः सार्द्धं च क्रीडनम् ॥ १२९ ॥ सौभाग्यवर्धनं  
तासां पुत्रपौत्रादिकस्य च ॥ मणिसंबंधिनो मिथ्याकलंकस्य च मोक्षणम् ॥ १३० ॥ साहाय्यं पांडवानां च भारावतरणादिकम् ॥  
निष्पन्नं राजसूयस्य धर्मपुत्रस्य लीलया ॥ १३१ ॥ पारिजातस्य हरणं शक्राहंकारमर्दनम् ॥ व्रतपूर्णं च सत्याया बाणस्य भुजकं  
तनम् ॥ १३२ ॥ मर्दनं शिवसैन्यानां हरस्य जृम्भणं परम् ॥ हरणं बाणपुत्र्याश्चैवानिरुद्धस्य मोक्षणम् ॥ १३३ ॥ वाराणस्याश्च  
दहनं विप्रदारिद्र्यभंजनम् ॥ विप्रपुत्रप्रदानं च दुष्टानां दमनादिकम् ॥ १३४ ॥ तीर्थयात्राप्रसंगेन युष्माभिः सह दर्शनम् ॥  
कृत्वा च राधया सार्द्धं व्रजमागमिता पुनः ॥ १३५ ॥ प्रस्थापयित्वा द्वारां च परं नारायणांशकम् ॥ सर्वं निष्पादनं कृत्वा गोलोकं  
राधया सह ॥ १३६ ॥ गमिष्यत्येव गोलोकं नाथोयं जगतां पतिः ॥ नारायणश्च वैकुण्ठं गमिता स्म त्वया सह ॥ १३७ ॥ धर्मगेह  
मृषी द्वौ च विष्णुः क्षीरोदमेव च ॥ इत्येवं कथितं नंद भविष्यं वेदनिर्णयम् ॥ १३८ ॥ श्रूयतां सांप्रतं कर्म यदर्थं गमनं मम ॥



माचशुक्लचतुर्दश्यां कुरु कर्म शुभे क्षणे ॥ १३९ ॥ गुरुवारे च रेवत्यां विशुद्धे चंद्रतारके ॥ चंद्रस्थे मीनलग्ने च लग्नेशपूर्णदर्शने  
 ॥ १४० ॥ वणिजे करणोत्कृष्टे शुभयोगे मनोहरे ॥ सुदुर्लभे दिने तत्र सर्वोत्कृष्टोपयोगिके ॥ १४१ ॥ आलोच्य पंडितैः सार्द्धं  
 कुरु कर्म मुदान्वितः ॥ इत्युक्त्वा बहिरागत्य स उवास मुनीश्वरः ॥ १४२ ॥ दृष्टो नंदो यशोदा च कर्मोद्योगं चकार  
 ह ॥ एतस्मिन्नंतरे द्रष्टुं गर्ग गोपाश्च गोपिकाः ॥ १४३ ॥ बालका बालिकाश्चैव आजगमुर्नंदमंदिरम् ॥ ददृशुस्ते मुनिश्रेष्ठं  
 ग्रीष्ममध्याह्नभास्करम् ॥ १४४ ॥ शिष्यसंघैः परिवृतं ज्वलंतं ब्रह्मतेजसा ॥ गूढयोगं प्रवोचंतं सिद्धाय पृच्छते मुदा ॥  
 ॥ १४५ ॥ पश्यंतं सस्मितं नंदभवनानां परिच्छदम् ॥ स्वर्णसिंहासनस्थं च योगमुद्राधरं वरम् ॥ १४६ ॥ भूतं भव्यं भवि  
 ष्यं च पश्यंतं ज्ञानचक्षुषा ॥ हृदीश्वरं प्रपश्यंतं सिद्धं मंत्रप्रभावतः ॥ १४७ ॥ बहिर्यशोदाक्रोडस्थं तादृशं सस्मितं शिशुम् ॥  
 महेशदत्तध्यानेन यद्रूपं च निरूपितम् ॥ १४८ ॥ तं दृष्ट्वा परमप्रीत्या पूर्णभूतमनोरथम् ॥ साश्रुनेत्रं पुलकितं निमग्नं भक्ति  
 मागरे ॥ १४९ ॥ हृदि पूजां प्रणामं च कुर्वंतं योगचर्यया ॥ मूर्ध्ना प्रणेमुस्ते तं च स च तानाशिषं ददौ ॥ १५० ॥ आसन  
 स्थो मुनिस्तस्थौ ते जग्मुः स्वालयं मुदा ॥ नंदः स्वानंदयुक्तश्च बंधून्मंगलपत्रिकाः ॥ १५१ ॥ प्रस्थापयामास शीघ्रमा  
 राहूरस्थितान्मुदा ॥ दधिकुल्यां दुग्धकुल्यां घृतकुल्यां प्रपूरिताम् ॥ १५२ ॥ गुडकुल्यां तैलकुल्यां मधुकुल्यां च विस्तृताम् ॥  
 नवनीतकुल्यां पूर्णां च तक्रकुल्यां यदृच्छया ॥ १५३ ॥ शर्करोदककुल्यां च परिपूर्णां च लीलया ॥ तंडुलानां च शाली  
 नामुच्चैश्च शतपर्वतान् ॥ १५४ ॥ पृथुकानां शैलशतं लवणानां च सप्त च ॥ सप्त शैलाञ्छर्कराणां लङ्कानां च सप्त च  
 ॥ १५५ ॥ परिपक्वफलानां च तत्र षोडश पर्वतान् ॥ यवगोधूमचूर्णानां पक्कलङ्कपिंडकान् ॥ १५६ ॥ मोदकानां च शैलं  
 च स्वस्तिकानां च पर्वतान् ॥ कपर्दकानामत्युच्चैः शैलान्सप्त च नारद ॥ १५७ ॥ कर्पूरादिकयुक्तानां तांबूलानां च मंदिरम् ॥  
 विस्तृतं द्वारहीनं च वासितोदकसंयुतम् ॥ १५८ ॥ चंदनागुरुकस्तूरीकंकुमेन समन्वितम् ॥ नानाविधानि रत्नानि स्वर्णानि



चाप्यनादरणकारणम् ॥ यांति गंगांभसा पूतास्तीर्थान्यन्यानि सिद्धये ॥ १२ ॥ वासुदेवस्य तातोयं वसुदेवश्च पंडितः ॥ ज्ञानिनः  
 कश्यपस्यांशो वासोस्तातस्य चात्मनः ॥ १३ ॥ पृच्छति ज्ञानमस्मांश्च कृष्णाज्ञानपुत्रबुद्धितः ॥ अहो दुर्गामहामाया ज्ञानिनामपि  
 मोहिनी ॥ १४ ॥ विष्णुमाया दुराराध्या न साध्या जगतामपि ॥ वयं च मोहिताः शश्वद्वेदानां जनकस्तथा ॥ १५ ॥ ब्रह्मा कृष्णं  
 परीक्षेत मोहितस्तस्य मायया ॥ ध्यायते यत्पदांभोजं तपसा जीवनावधि ॥ १६ ॥ इंद्रेषु दशलक्षेष्वप्यधिकाष्टशतेषु च ॥ पातेषु ब्रह्मणः  
 पाते निमेषो माधवस्य च ॥ १७ ॥ सह देवैर्द्रयुद्धं च पारिजातस्य हेतुना ॥ पारिजाततरुं दत्त्वा मया शक्रश्च रक्षितः ॥ १८ ॥ यज्ज्ञानं  
 न गिरामेव तत्त्वं वा विषयात्मकम् ॥ नाहं किञ्चित्तदज्ञानात्साध्यानां च सदैव हि ॥ १९ ॥ प्राणिनामात्मनो ज्ञानमस्माकं ज्ञानमस्ति  
 च ॥ तदूर्ध्वं तत्समं नैव कृष्णं पृच्छ शुभाशुभम् ॥ २० ॥ ब्रह्मणश्च चतुर्यामं कल्पं कल्पविदो विदुः ॥ सप्तकल्पांतजीवी च मार्कण्डेयो  
 महामुनिः ॥ २१ ॥ अष्टानवतिशक्रेषु पातेषु पतनं मुनेः ॥ ततः प्राप्तं हरेर्दास्यं मुनिना तपसः फलात् ॥ २२ ॥ प्रलये ब्रह्मणः पाते पत  
 न लोमशस्य च ॥ दिक्पालानां ग्रहाणां च तदायुश्चिरजीविनाम् ॥ २३ ॥ अन्येषामपि देवानां मुनीनामूर्ध्वरेतसाम् ॥ तदेवायुश्च  
 रुद्राणां मां च मृत्युंजयं विना ॥ २४ ॥ प्रलये च विधेः पातो शिवलोकेऽप्यहं शिवः ॥ ब्रह्मभालोद्भवः शंभुः सर्वादिः सर्गभाषणः ॥  
 ॥ २५ ॥ कृष्णवामांगसंभूता यथा राधा तथैव च ॥ तथैव दुर्गा लक्ष्मीश्च सावित्री च सरस्वती ॥ २६ ॥ आदित्योऽप्यदितेः पुत्रः  
 कायव्यूहेन द्वादश ॥ तथैव च महेंद्रश्च कायव्यूहाश्चतुर्दश ॥ २७ ॥ तथैव वसवश्चाष्टौ रुद्राश्चैकादशैव ते ॥ मनुपाते चेंद्रपातो विष  
 यात्पतनं भवेत् ॥ २८ ॥ समाययौ च सर्वेषां निधनं प्रलयेऽपि च ॥ प्रलये दर्शयामास ब्रह्मांडं च जलप्लुतम् ॥ २९ ॥ ब्रह्माणं च  
 स्वलोकं च स्वात्मानं शक्तिभिश्च माम् ॥ सर्वेषां मूलरूपश्च सर्वेशः कृष्ण एव च ॥ ३० ॥ भज पुत्रं राजसूये यज्ञेशं यज्ञका  
 रणम् ॥ विधिवदक्षिणां दत्त्वा भवान्धि तर यादव ॥ ३१ ॥ मुक्तिस्ते नास्ति निर्वाणा विषयी कश्यपो भवान् ॥ न ते दास्यं भक्त  
 धनमदितिर्देवकी तथा ॥ ३२ ॥ ब्रज स्वर्गं भोगबीजं स्वस्थानममरालयम् ॥ शिवस्य वचनं श्रुत्वा संयतश्च शुभ क्षणे ॥ ३३ ॥ तत्र



संभृतसंभारो राजसूयं चकार सः ॥ वसुदेवस्य हव्यं च साक्षाच्च जगृहुः सुराः ॥ ३४ ॥ यत्र साक्षाच्च यज्ञेशो यज्ञोयं दक्षिणा सह ॥  
 पूर्णाहुतिं दत्तवन्तं वसुदेवमुवाच सः ॥ सनत्कुमारो भगवान्वासुदेवाज्ञया मुने ॥ ३५ ॥ ॥ सनत्कुमार उवाच ॥ ॥ सर्वस्वं दक्षिणां  
 देहि तूर्णं लक्ष्मीपतेः पितः ॥ ३६ ॥ सार्थकं कुरु कर्मेदं वेदोक्तं वचनं शृणु ॥ दक्षिणां विप्रमुद्दिश्य यत्कालं चेन्न दीयते ॥ ३७ ॥  
 मुहूर्ते तु व्यतीते सा दक्षिणा द्विगुणा भवेत् ॥ वासरे च बहिर्भूते भवेत्सापि चतुर्गुणा ॥ ३८ ॥ त्रिरात्रे समतीते तु षड्गुणा दक्षिणा  
 भवेत् ॥ पक्षांते तु शतगुणा मासांते तु चतुर्गुणा ॥ ३९ ॥ षण्मासेष्यधिके न्यूने च साहस्रगुणा तथा ॥ वर्षांते सा लक्षगुणा ब्रह्म  
 णोक्तं च यादव ॥ उभौ च नरकं यातः कर्मकर्तृपुरोहितौ ॥ ४० ॥ वसुदेवश्च तच्छ्रुत्वा सर्वस्वमुत्ससर्ज सः ॥ अधिकारांश्च साहादो  
 वासुदेवाज्ञया तथा ॥ ४१ ॥ अमूल्यानां च रत्नानां दशकोटिमनुत्तमाम् ॥ ददौ गर्गाय सर्वादौ स्वयं लक्ष्मीपतेः पिता ॥ ४२ ॥ शत  
 कोटिं मणोद्वाणां स्वर्णानां तच्चतुर्गुणम् ॥ माणिक्यानां च मुक्तानां हीरकाणां तथैव च ॥ ४३ ॥ रौप्यं प्रवालं परमं स्वर्णपात्राणि या  
 नि च ॥ स्वस्त्रीणां स्ववधूनां चाप्यमूल्यरत्नभूषणम् ॥ ४४ ॥ श्वेतचामरलक्षं च लक्षं च रत्नदर्पणम् ॥ कामधेनुगणं सर्वं शत  
 कोटिगजानपि ॥ ४५ ॥ शतकोटिं गजेंद्राणामश्वानां तच्चतुर्गुणम् ॥ यद्भनं यादवानां च राज्ञो राजानुमोदनात् ॥ ४६ ॥ ग्रामाणां  
 शतलक्षं च ससस्यं फलितं तरुम् ॥ धान्यचलानां लक्षं च शाल्यन्नानां तथैव च ॥ ४७ ॥ पायसं पिष्टकं चैव मिष्टान्नं च सुधो  
 पमम् ॥ स्वस्तिकानां तिलानां च रम्याणि लडुकानि च ॥ ४८ ॥ दध्नां मधूनां दुग्धानां गुडानां हविषामपि ॥ कुल्यानां शतकं  
 दत्त्वा परिहारं चकार सः ॥ ४९ ॥ सकर्पूरं च तांबूलं सुशीतं वासितं जलम् ॥ सुगंधि चंदनं चैव पारिजातस्य मालिकाम् ॥ ५० ॥  
 आसनानि च रम्याणि वह्निशुद्धांशुकानि च ॥ रत्ननिर्माणतल्पानि पुष्पाणि च फलानि च ॥ ५१ ॥ प्रददौ ब्राह्मणेभ्यश्च प्रफुल्ल  
 वदनेक्षणः ॥ देवांश्च भोजयामास ब्राह्मणानां मुखैः शुभैः ॥ ५२ ॥ देवाश्च मुनयो रात्रौ स्वरामाभिश्च रेमिरे ॥ प्रभाते प्रययुः सर्वे श्री  
 कृष्णानुमतेन च ॥ ५३ ॥ यादवाः प्रययुः सर्वे द्वारकां कृष्णपालिताम् ॥ अमूल्यरत्नपूर्णां च रुक्मिणीदर्शनेन च ॥ ५४ ॥ ॥ इति



श्रीब्रह्मवैवर्ते महापुराणे श्रीकृष्णजन्मखण्ड उत्तरार्द्धे नारायणनारदसंवादे पंचविंशत्यधिकशततमोऽध्यायः ॥ १२५ ॥ ॥  
 ॥ श्रीनारायण उवाच ॥ ॥ गणेशपूजनं कृत्वा माधवो ग्रादवैः सह ॥ देवैर्मुनिभिरन्यैश्च देवीभिः सह नारद ॥ १ ॥ अंशेन देवो देवी  
 भी रुक्मिण्याद्याभिरेव च ॥ प्रययौ द्वारकां रम्यां तस्थौ सिद्धाश्रमे स्वयम् ॥ २ ॥ कृत्वा सुप्रीतिसंभाषां सार्द्धं गोलोकवासिभिः ॥  
 गोपैः सुहृद्भिर्नन्देन मात्रा गोप्या यशोदया ॥ ३ ॥ उवाच मातरं तातं सुनीतं च यथोचितम् ॥ गोपांश्च गोकुलस्थांश्च बन्धुवर्गांश्च सांप्र  
 तम् ॥ ४ ॥ ॥ श्रीभगवानुवाच ॥ ॥ गच्छ नन्दव्रजं नन्दं तात प्राणस्य बल्लभ ॥ मातर्यशोदे त्वमपि परमार्थे यशस्विनि ॥ ५ ॥  
 भुक्त्वा कालावशेषं च गच्छ गोकुलमुत्तमम् ॥ सालोक्यमुक्तिं दास्यामि सार्द्धं गोकुलवासिभिः ॥ ६ ॥ इत्युक्त्वा भगवान्कृष्णः  
 पित्रोरनुमतेन च ॥ जगाम राधिकास्थानं नन्दश्च गोकुलं तथा ॥ ७ ॥ ददर्श राधां रुचिरां मुक्ताहारां च सस्मिताम् ॥ यथा द्वादशव  
 र्षीयां शश्वत्सुस्थिरयौवनाम् ॥ ८ ॥ रत्नोच्चैरासनस्थां च गोपीत्रिशतकोटिभिः ॥ आवृतां वेत्रहस्ताभिः सस्मिताभिश्च सांप्रतम् ॥  
 ॥ ९ ॥ दृष्ट्वा च दूरतो राधा श्रीकृष्णं प्राणवल्लभा ॥ शिशुवेषं सुवेषं च सुन्दरेशं च सस्मितम् ॥ १० ॥ नवीनजलदश्यामं पीतकौशेयवा  
 ससम् ॥ चन्दनोक्षितसर्वाङ्गं रत्नभूषणभूषितम् ॥ ११ ॥ मयूरपिच्छचूडं च मालतीमालयशोभितम् ॥ ईषद्धास्यप्रसन्नास्यं भक्तानुग्रहवि  
 ग्रहम् ॥ १२ ॥ क्रीडाकमलमम्लानं धृतवंतं मनोहरम् ॥ मुरलीहस्तविन्यस्तं सुप्रशस्तं च दर्पणम् ॥ १३ ॥ जवेन च समुत्थाय गोपीभिः  
 सह सादरम् ॥ प्रणम्य परया भक्त्या तुष्टाव परमेश्वरम् ॥ १४ ॥ ॥ राधिकोवाच ॥ ॥ अद्य मे सफलं जन्म जीवितं च सुजी  
 वितम् ॥ यद्दृष्ट्वा मुखचन्द्रं ते सुस्निग्धं लोचनं मनः ॥ १५ ॥ पंचप्राणाश्च स्निग्धाश्च परमात्मा च सुप्रियः ॥ उभयोर्हर्षबीजं  
 च दुर्लभं बन्धुदर्शनम् ॥ १६ ॥ शोकार्णवे निमग्नाहं प्रदग्धा विरहानलैः ॥ त्वदृष्ट्यामृतवृष्ट्या च सुसिक्ता च सुशीलता ॥ १७ ॥  
 शिवा शिवप्रदाहं च शिवबीजा त्वया सह ॥ शिवस्वरूपा निश्चेष्टाप्यदृष्टा च त्वया विना ॥ १८ ॥ त्वयि तिष्ठति देहे च देही श्रीमा  
 ज्जुचिः स्वयम् ॥ सर्वशक्तिस्वरूपा च शिवरूपा गते त्वयि ॥ १९ ॥ स्त्रीपुंसोर्विरहो नाथ सामान्यश्च सुदारुणः ॥ यांत्येव शक्तिभिः



त्र वै. रु.  
॥२६४॥

प्राणा विच्छेदात्परमात्मः ॥ २० ॥ इत्युक्त्वा राधिका देवी परमात्मानमीश्वरम् ॥ स्वासने वासयामास कृत्वा पादार्चनं मुदा ॥  
॥ २१ ॥ रत्नसिंहासने श्रीमानुवास राधया सह ॥ गोपीभिः सहितः शश्वत्सेवितः श्वेतचामरैः ॥ २२ ॥ चंदना सा ददौ गात्रे सुगंधि  
चंदनं हरेः ॥ सस्मिता रत्नमाला सा रत्नमालां गले ददौ ॥ २३ ॥ पद्मैः पद्मार्चिते पादपद्मे पद्मावती सती ॥ अर्घ्यं ददौ सा  
सजलं दूर्वां पुष्पं च चंदनम् ॥ २४ ॥ मालती मालतीमाल्यं चूडायां च हरेर्ददौ ॥ चंपा पुष्पस्य पुटकं ददौ च पार्वती सती ॥ २५ ॥  
पारिजाता च हरये पारिजातं ददौ मुदा ॥ सकर्पूरं च तांबूलं वासितं शीतलं जलम् ॥ ददौ कदंबमाला सा कदंबमालिकां शुभाम् ॥  
॥ २६ ॥ क्रीडाकमलमम्लानममूल्यं रत्नदर्पणम् ॥ ददौ हस्ते हरेरेव कमला सा सुकोमला ॥ २७ ॥ वरुणेन पुरा दत्तं वस्त्रयुग्मं च  
सुंदरम् ॥ साक्षाद्गोचनाभं च सुंदरी हरये ददौ ॥ २८ ॥ मधुपात्रं वधूस्तस्मै मधुरं मधुपूर्णकम् ॥ सुधापूर्णं सुधापात्रं ददौ भक्त्या  
सुधामुखी ॥ २९ ॥ चकार पुष्पशय्यां च गोपी चंदनचर्चिताम् ॥ अम्लानमालतीपुष्पमालाजालविभूषिताम् ॥ ३० ॥ रत्नेन्द्रसा  
रनिर्माणमंदिरे सुमनोहरे ॥ मणींद्रमुक्तामाणिक्यहीरहारविभूषिते ॥ ३१ ॥ कस्तूरीकुंकुमाक्तेन वायुना सुरभीकृते ॥ रत्नप्रदीपशत  
कैर्ज्वलद्भिश्च सुदीपिते ॥ ३२ ॥ धूपिते सततं धूपैर्नानावस्तुसमन्वितैः ॥ कृत्वा शय्यां रतिकरीं ययुर्गोप्यश्च सस्मिताः ॥ ३३ ॥  
दृष्ट्वा रहसि तल्पे च सुरम्यं सुमनोहरम् ॥ माधवो राधया सार्धं विवेश रतिमंदिरम् ॥ ३४ ॥ नानाप्रकारहास्यं च परिहासं स्मरोचि  
तम् ॥ द्वयोर्बभूव तल्पे च मदनातुरयोस्तथा ॥ ३५ ॥ माल्यं ददौ च कृष्णाय तांबूलं च सुवासितम् ॥ कस्तूरीकुंकुमाक्तं च चंदनं  
श्यामवक्षसि ॥ ३६ ॥ चारुचंपकपुष्पं च चूडायां प्रददौ सती ॥ सहस्रदलसंसक्तक्रीडापद्मं करे ददौ ॥ ३७ ॥ प्रक्षिप्य मुरलीं हस्ता  
त्प्रददौ रत्नदर्पणम् ॥ पारिजातस्य कुसुममम्लानं पुरतो ददौ ॥ ३८ ॥ उवाच मधुरं राधा रहस्यं मधुरं वचः ॥ सस्मिता सस्मितं  
शांतं कांतं कांतामनोहरम् ॥ ३९ ॥ ॥ श्रीराधिकोवाच ॥ ॥ निष्फलं मंगलप्रश्नं मंगलं मंगलालये ॥ सर्वमंगलगबीजे च मांगल्ये  
मंगलप्रदे ॥ ४० ॥ तथापि कुशलप्रश्नं सांप्रतं समयोचितम् ॥ लौकिको व्यवहारोपि वेदेभ्यो बलवांस्तथा ॥ ४१ ॥ कुशलं रुक्मिणी

खं० ४ उ.

अ० १२६

॥२६४॥



चुकोप मधुसूदनः ॥ १६० ॥ उवाच पितरं नीतिं प्रज्वलन्ब्रह्मतेजसा ॥ कं स्तौषि भीरो को वेद्रस्त्यज भीतिं ममांतिके ॥ ६१ ॥  
 क्षणाद्वै भस्मसात्कर्तुं क्षमोहमवलीलया ॥ गाश्च वत्सांश्च बालांश्च योषितो हि भयातुराः ॥ ६२ ॥ गोवर्धनस्य कुहरे संस्थाप्य तिष्ठ  
 निर्भयम् ॥ बालस्य वचनं श्रुत्वा तच्चकार मुदान्वितः ॥ ६३ ॥ हरिर्दधार शैलं तं वामहस्तेन दंडवत् ॥ एतस्मिन्नंतरे तत्र दीप्तो  
 पि रत्नतेजसा ॥ ६४ ॥ अंधीभूतश्च सहसा बभूव रजसावृतः ॥ सवातो मेघनिकरश्चछाद गगनं मुने ॥ ६५ ॥ वृंदावने बभूवा  
 तिवृष्टिरेव निरंतरम् ॥ शिलावृष्टिर्वज्रवृष्टिरुल्कापातः सुदारुणः ॥ ६६ ॥ समस्तं पर्वतस्पर्शात्पतितं दूरतस्ततः ॥ विफलस्तत्समा  
 रंभो यथानीशोद्यमो मुने ॥ ६७ ॥ दृष्ट्वा मोघं च तत्सर्वं सद्यः शक्रश्चुकोप ह ॥ जग्राहामोघकुलिशं दधीच्यस्थिविनिर्मितम्  
 ॥ ६८ ॥ दृष्ट्वा तं वज्रहस्तं च जहास मधुसूदनः ॥ सहस्तं स्तंभयामास वज्रमेवातिदारुणम् ॥ ६९ ॥ सहामरणं मोघं चकार स्तं  
 भनं विभुः ॥ सर्वे तस्थुर्निश्चलास्ते भित्तौ पुत्तलिका यथा ॥ १७० ॥ हरिणा जुंभितः शक्रः सद्यस्तंद्रामवाप ह ॥ ददर्श सर्वं  
 तंद्रायां तत्र कृष्णमयं जगत् ॥ ७१ ॥ द्विभुजं मुरलीहस्तं रत्नालंकारभूषितम् ॥ पीतवस्त्रपरीधानं रत्नसिंहासनस्थितम् ॥ ७२ ॥  
 ईषद्वास्यप्रसन्नास्यं भक्तानुग्रहकातरम् ॥ चंदनोक्षितसर्वांगमेतत्सर्वं चराचरम् ॥ ७३ ॥ दृष्ट्वादुततमं तत्र सद्यो मूर्च्छामवाप ह ॥  
 जजाप मंत्रं तत्रैव प्रदत्तं गुरुणा पुरा ॥ ७४ ॥ सहस्रदलपद्मस्थं ददर्श ज्योतिरुलबणम् ॥ तत्रांतरे दिव्यरूपमतीव सुमनोहरम् ॥  
 ॥ ७५ ॥ नवीनजलदोत्कर्षं श्यामसुंदरविग्रहम् ॥ सद्रत्नसारनिर्माणज्वलन्मकरकुंडलम् ॥ ७६ ॥ ज्वलन्मणींद्रमकरकिरीटोज्ज्वल  
 शेखरम् ॥ ज्वलता कौस्तुभेन्द्रेण कंठवक्षःस्थलोज्ज्वलम् ॥ ७७ ॥ मणिकेयूरवलयमणिमंजीरंरंजितम् ॥ अंतर्वहिः समं दृष्ट्वा तुष्टाव  
 परमेश्वरम् ॥ ७८ ॥ ॥ इंद्र उवाच ॥ ॥ अक्षरं परमं ब्रह्म ज्योतीरूपं सनातनम् ॥ गुणातीतं निराकारं स्वेच्छामयमनंतकम्  
 ॥ ७९ ॥ भक्तध्यानाय सेवायै नानारूपधरं वरम् ॥ शुक्लरक्तपीतश्यामं युगानुक्रमणेन च ॥ १८० ॥ शुक्लतेजःस्वरूपं च सत्ये  
 सत्यस्वरूपिणम् ॥ त्रेतायां कुंकुमाकारं ज्वलंतं ब्रह्मतेजसा ॥ ८१ ॥ द्वापरे पीतवर्णं च शोभितं पीतवाससा ॥ कृष्णवर्णं कलौ



ब्र वै. क.  
॥२६४॥

प्राणा विच्छेदात्परमात्मः ॥ २० ॥ इत्युक्त्वा राधिका देवी परमात्मानमीश्वरम् ॥ स्वासने वासयामास कृत्वा पादार्चनं मुदा ॥  
॥ २१ ॥ रत्नसिंहासने श्रीमानुवास राधया सह ॥ गोपीभिः सहितः शश्वत्सेवितः श्वेतचामरैः ॥ २२ ॥ चंदना सा ददौ गात्रे सुगंधि  
चंदनं हरेः ॥ सस्मिता रत्नमाला सा रत्नमालां गले ददौ ॥ २३ ॥ पद्मैः पद्मार्चिते पादपद्मे पद्मावती सती ॥ अर्घ्यं ददौ सा  
सजलं दूर्वा पुष्पं च चंदनम् ॥ २४ ॥ मालती मालतीमाल्यं चूडायां च हरेर्ददौ ॥ चंपा पुष्पस्य पुटकं ददौ च पार्वती सती ॥ २५ ॥  
पारिजाता च हरये पारिजातं ददौ मुदा ॥ सकर्पूरं च तांबूलं वासितं शीतलं जलम् ॥ ददौ कदंबमाला सा कदंबमालिकां शुभाम् ॥  
॥ २६ ॥ क्रीडाकमलमम्लानममूल्यं रत्नदर्पणम् ॥ ददौ हस्ते हरेरेव कमला सा सुकोमला ॥ २७ ॥ वरुणेन पुरा दत्तं वस्त्रयुग्मं च  
सुंदरम् ॥ साक्षाद्गोरोचनाभं च सुंदरी हरये ददौ ॥ २८ ॥ मधुपात्रं बधूस्तस्मै मधुरं मधुपूर्णकम् ॥ सुधापूर्णं सुधापात्रं ददौ भक्त्या  
सुधामुखी ॥ २९ ॥ चकार पुष्पशय्यां च गोपी चंदनचर्चिताम् ॥ अम्लानमालतीपुष्पमालाजालविभूषिताम् ॥ ३० ॥ रत्नेन्द्रसा  
रनिर्माणमंदिरे सुमनोहरे ॥ मणींद्रमुक्तामाणिक्यहीरहारविभूषिते ॥ ३१ ॥ कस्तूरीकुंकुमाक्तेन वायुना सुरभीकृते ॥ रत्नप्रदीपशत  
कैर्ज्वलद्भिश्च सुदीपिते ॥ ३२ ॥ धूपिते सततं धूपैर्नानावस्तुसमन्वितैः ॥ कृत्वा शय्यां रतिकरीं ययुर्गोप्यश्च सस्मिताः ॥ ३३ ॥  
दृष्ट्वा रहसि तल्पं च सुरम्यं सुमनोहरम् ॥ माधवो राधया सार्धं विवेश रतिमंदिरम् ॥ ३४ ॥ नानाप्रकारहास्यं च परिहासं स्मरोचि  
तम् ॥ द्वयोर्बभूव तल्पे च मदनातुरयोस्तथा ॥ ३५ ॥ माल्यं ददौ च कृष्णाय तांबूलं च सुवासितम् ॥ कस्तूरीकुंकुमाक्तं च चंदनं  
श्यामवक्षसि ॥ ३६ ॥ चारुचंपकपुष्पं च चूडायां प्रददौ सती ॥ सहस्रदलसंसक्तक्रीडापद्मं करे ददौ ॥ ३७ ॥ प्रक्षिप्य मुरलीं हस्ता  
त्प्रददौ रत्नदर्पणम् ॥ पारिजातस्य कुसुममम्लानं पुरतो ददौ ॥ ३८ ॥ उवाच मधुरं राधा रहस्यं मधुरं वचः ॥ सस्मिता सस्मितं  
शांतं कांतं कांतामनोहरम् ॥ ३९ ॥ ॥ श्रीराधिकोवाच ॥ ॥ निष्फलं मंगलप्रश्नं मंगलं मंगलालये ॥ सर्वमंगलबीजे च मांगल्ये  
मंगलप्रदे ॥ ४० ॥ तथापि कुशलप्रश्नं सांप्रतं समयोचितम् ॥ लौकिको व्यवहारोपि वेदेभ्यो बलवांस्तथा ॥ ४१ ॥ कुशलं रुक्मिणी

खं० ४ उ.  
अ० १२६

॥२६४॥



आनंदयुक्तो नंदश्च तमुवाच स्मिताननः ॥ १८ ॥ नंद उवाच ॥ ॥ पौर्वापरीयं पूजेति महेंद्रस्य महात्मनः ॥ १८ ॥ सुवृष्टिसाधनी साध्यं  
 सर्वसस्यमनोहरम् ॥ सस्यानि प्राणिनां प्राणाः सस्याज्जीवंति जीविनः ॥ १९ ॥ पूजयंति व्रजस्थाश्च महेंद्रं पुरुषक्रमात् ॥ महोत्सवं  
 वत्सरांते निर्विघ्नाय शिवाय च ॥ १०० ॥ इत्येवं वचनं श्रुत्वा बलेन सह माधवः ॥ उच्चैर्जहास स पुनरुवाच पितरं मुदा ॥ १ ॥  
 ॥ श्रीकृष्ण उवाच ॥ ॥ अहो श्रुतं विचित्रं ते वचनं परमाद्भुतम् ॥ उपहास्यं लोकशास्त्रं वेदेष्वेव विगर्हितम् ॥ २ ॥ निरूपणं नास्ति कुत्र  
 शक्रादृष्टिः प्रजायते ॥ अपूर्वं नीतिवचनं श्रुतमद्य मुखात्तव ॥ ३ ॥ शृणु नीतिं श्रुतिमतां हे तात नानयं वदेः ॥ वचनं सामवेदोक्तं  
 संतो जानन्ति सर्वतः ॥ ४ ॥ प्रश्रं कुरुष्व मंत्रांश्च विविधानपि संसदि ॥ ब्रुवंतु परमार्थं च किमिन्द्रादृष्टिरेव च ॥ ५ ॥ सूर्याद्धि जायते  
 तोयं तोयात्सस्यानि शाखिनः ॥ तेभ्योन्नानि फलान्येव तेभ्यो जीवंति जीविनः ॥ ६ ॥ सूर्यग्रस्तं च नीरं च काले तस्मात्समुद्भवः ॥  
 सूर्यो मेघादयः सर्वे विधात्रा ते निरूपिताः ॥ ७ ॥ यत्राब्दे यो जलधरो गजश्च सागरो मतः ॥ सस्याधिपो नृपो मंत्री विधात्रा ते  
 निरूपिताः ॥ ८ ॥ जलादिकानां सस्यानां तृणानां च निरूपितम् ॥ अब्देऽब्देस्त्येव तत्सर्वं कल्पेकल्पे युगेयुगे ॥ ९ ॥ हस्ती समुद्रा  
 दादाय करेण जलमीप्सितम् ॥ दद्याद्वनाय तद्दद्याद्वातेन प्रेरितो घनः ॥ ११० ॥ स्थानेस्थाने पृथिव्यां च कालेकाले यथोचितम् ॥  
 ईशोच्छयाविर्भूतं च न भवेत्प्रतिबंधकम् ॥ ११ ॥ भूतं भव्यं भविष्यच्च महत्क्षुद्रं चः मध्यमम् ॥ धात्रा निरूपितं कर्म केन तात  
 निवार्यते ॥ १२ ॥ जगच्चराचरं सर्वं कृतं तेनेश्वराज्ञया ॥ आदौ विनिर्मितं भक्ष्यं पश्चाज्जीव इति स्मृतः ॥ १३ ॥ अभ्यासा  
 त्स स्वभावो हि स्वभावात्कर्म एव च ॥ जायते कर्मणां भोगो जीविनां सुखदुःखयोः ॥ १४ ॥ यातनाजन्ममरणरोगशोकभ  
 यानि च ॥ समुत्पत्तिर्विपद्भिद्या कविता वा यशोऽयशः ॥ १५ ॥ पुण्यं च स्वर्गासश्च पापं नरकसंस्थितिः ॥ भुक्तिर्भुक्तिर्हरेर्दास्यं  
 कर्मणा घटते नृणाम् ॥ १६ ॥ सर्वेषां जनको हीशश्चाभ्यासः शीलकर्मणाम् ॥ धातुश्च फलदाता च सर्वं तस्येच्छया भवेत् ॥ १७ ॥  
 विनिर्मितो विराड्येन तत्त्वानि प्रकृतिर्जगत् ॥ कूर्मश्च शेषधरणी चाब्रह्मस्तंब एव च ॥ १८ ॥ यस्याज्ञया मरुत्कूर्मं धत्ते शेषं बिभ



ति सः ॥ शेषो वसुंधरां मूर्ध्ना सा च सर्वं चराचरम् ॥ १९ ॥ यस्याज्ञया सदा पाति जगत्प्राणो जगत्रये ॥ तपति भ्रमणं कृत्वा  
भूगोलं सुप्रभाकरः ॥ १२० ॥ दहत्यग्निः संचरते मृत्युश्च सर्वजंतुषु ॥ उत्पत्तिः शश्विनां काले पुष्पाणि च फलानि च ॥ २१ ॥  
स्वेस्वे स्थाने समुद्राश्च तूर्णं मज्जंत्यधोऽधुना ॥ तमीशं भज भक्त्या च शक्रः किं कर्तुमीश्वरः ॥ २२ ॥ ब्रह्मांडं च कतिविधमावि  
र्भूतं तिरोहितम् ॥ विधेयश्च कतिविधा यस्य भ्रूभंगलीलया ॥ २३ ॥ मृत्योर्मृत्युः कालकालो विधातुर्विधिरेव सः ॥ भजं तं शरणं  
तात स ते रक्षां करिष्यति ॥ २४ ॥ अहोष्टाविंशदिंद्राणां पतने यदहर्निशम् ॥ विधातुरेव जगतामष्टोत्तरशताधिकः ॥ २५ ॥ निमे  
षाद्यस्य पतनं निर्गुणस्यात्मनः प्रभोः ॥ एवंभूते तिष्ठतीशे शक्रपूजाविडम्बनम् ॥ २६ ॥ इत्येवमुक्त्वा श्रीकृष्णो विरराम च नारद ॥  
प्रशशंसुश्च मुनयो भगवंतं सभासदः ॥ २७ ॥ नंदः सपुलको हृष्टः सभायां साश्रुलोचनः ॥ आनंदयुक्ता मनुजा यदि पुत्रैः परा  
जिताः ॥ २८ ॥ श्रीकृष्णाज्ञां समाज्ञाय चकार स्वस्तिवाचनम् ॥ क्रमेण वरणं तत्र सर्वेषां च चकार ह ॥ २९ ॥ पर्वतस्य मुनीं  
द्राणां चकार पूजनं मुदा ॥ बुधानां ब्राह्मणानां च गवां वह्नेश्च सादरम् ॥ १३० ॥ तत्र पूजासमाप्तौ च क्रतौ च सुमहोत्सवे ॥  
नानाप्रकारवाद्यानां बभूव शब्द उल्बणः ॥ ३१ ॥ जयशब्दः शंखशब्दो हरिशब्दो बभूव ह ॥ वेदमंगलकांडं च पपाठ मुनिपुंग  
वः ॥ ३२ ॥ बंदिनां प्रवरो डिंडी कंसस्य सचिवः प्रियः ॥ उच्चैः पपाठ पुरतो मंगलं मंगलाष्टकम् ॥ ३३ ॥ कृष्णः शैलांतिकं गत्वा  
भिन्नां मूर्तिं विधाय च ॥ वस्तु खादामि शैलोस्मि वरं वृण्वित्युवाच ह ॥ ३४ ॥ उवाच नंदं श्रीकृष्णः पश्य शैलं पितः पुरः ॥ वरं  
प्रार्थय भद्रं ते भविता चेत्युवाच ह ॥ ३५ ॥ हरेर्दास्यं हरेर्भक्तिं वरं वव्रे सं बल्लवः ॥ द्रव्यं भुक्त्वा वरं दत्त्वा सौतर्धानं चकार ह ॥  
॥ ३६ ॥ मुनींद्रान्ब्राह्मणांश्चैव भोजयित्वा च गोपपाः ॥ बंदिभ्यो ब्राह्मणेभ्यश्च मुनिभ्यश्च धनं ददौ ॥ ३७ ॥ मुनिभ्यो ब्राह्मणेभ्यो  
पि दत्त्वा नंदो मुदान्वितः ॥ रामकृष्णौ पुरस्कृत्य सगणः स्वालयं ययौ ॥ ३८ ॥ रौप्यं वस्त्रं सुवर्णं च वरमश्वं मणिं तथा ॥ भक्ष्यं

१ विभर्ति-इ० पा० । २ विधेयाश्च-इ० पा० ।



द्रव्यं बहुविधं बंदिने डिंडिने ददौ ॥ ३९ ॥ स्तुत्वा नत्वा रामकृष्णौ मुनयो ब्राह्मणा ययुः ॥ ययुरप्सरसः सर्वा गंधर्वाः किंनरा  
 स्तथा ॥ १४० ॥ राजानो बल्लवाः सर्वे चागता ये महोत्सवे ॥ सर्वे प्रणम्य श्रीकृष्णं ययुः सादरपूर्वकम् ॥ ४१ ॥ एतस्मिन्नंतरे  
 शक्रः कोपप्रस्फुरिताधरः ॥ मखभंगे बहुविधां निंदां श्रुत्वा सुरेश्वरः ॥ ४२ ॥ मरुद्भिर्वारिदैः सार्धं रथमारुह्य सत्वरम् ॥ जगाम नंद  
 नगरं वृंदारण्यं मनोहरम् ॥ ४३ ॥ सर्वे देवा ययुः पश्चाद्युद्धशास्त्रविशारदाः ॥ शस्त्रास्त्रपाणयः कोपाद्रथमारुह्य नारद ॥ ४४ ॥ वायु  
 शब्दैर्मघशब्दैः सैन्यशब्दैर्भयानकैः ॥ चकंपे नगरं सर्वं नंदो भयमवाप ह ॥ ४५ ॥ भार्या संबोध्य स्वगणमुवाच शोककातरः ॥ रहः  
 स्थलं समानीय नीतिशास्त्रविशारदः ॥ ४६ ॥ ॥ नंद उवाच ॥ ॥ हे यशोदे समागच्छ वचनं शृणु रोहिणि ॥ रामकृष्णौ  
 समादाय ब्रज दूरं ब्रजात्प्रिये ॥ बालका बालिका नार्यो यांतु दूरं भयाकुलाः ॥ ४७ ॥ बलवंतश्च गोपालास्तिष्ठंतु मत्समीपतः ॥  
 पश्चाच्च निर्गमिष्यामो वयं च प्राणसंकटात् ॥ ४८ ॥ इत्युक्त्वा बल्लवश्रेष्ठः सस्मार श्रीहरिं भिया ॥ पुटांजलियुतो भूत्वा भक्तिनम्रा  
 त्मकंधरः ॥ काण्वशाखोक्तस्तोत्रेण तुष्टाव ह शचीपतिम् ॥ ४९ ॥ ॥ नंद उवाच ॥ ॥ इंद्रः सुरपतिः शक्रो दितिजः पवना  
 ग्रजः ॥ १५० ॥ सहस्राक्षो भगांगश्च कश्यपांगज एव च ॥ विडौजाश्च सुनासीरो मरुत्वान्पाकशासनः ॥ ५१ ॥ जयंतजनकः श्रीमा  
 ञ्छचीशो दैत्यसूदनः ॥ वज्रहस्तः कामसखो गौतमीव्रतनाशनः ॥ ५२ ॥ वृत्रहा वासवश्चैव दधीचिदेहभिक्षुकः ॥ विष्णुश्च वामन  
 भ्राता पुरुहूतः पुरंदरः ॥ ५३ ॥ दिवस्पतिः शतमुखः सुत्रामा गोत्रभिद्विभुः ॥ लेखर्षभो बलारातिर्जभभेदी सुराश्रयः ॥ ५४ ॥ संक्रं  
 दनो दुश्च्यवनस्तुराषाण्मेघवाहनः ॥ आखंडलो हरिहयो नमुचिप्राणनाशनः ॥ ५५ ॥ वृद्धश्रवा वृषश्चैव दैत्यदर्पनिषूदनः ॥ षट्च  
 त्वारिंशन्नानामानि पायन्नानि विनिश्चितम् ॥ ५६ ॥ स्तोत्रमेतत्कौथुमोक्तं नित्यं यदि पठेन्नरः ॥ महाविपत्तौ शक्रस्तं वज्रहस्तश्च  
 रक्षति ॥ ५७ ॥ अतिवृष्टिशिलावृष्टिवज्रपाताच्च दारुणात् ॥ कदाचिन्न भयं तस्य रक्षिता वासवः स्वयम् ॥ ५८ ॥ यत्र गेहे स्तोत्र  
 मिदं यश्च जानाति पुण्यवान् ॥ न तत्र वज्रपतनं शिलावृष्टिश्च नारद ॥ ५९ ॥ ॥ श्रीनारायण उवाच ॥ ॥ स्तोत्रं नंदमुवाच्छ्रुत्वा



त्रै. क.  
॥ ६८ ॥

चुकोप मधुसूदनः ॥ १६० ॥ उवाच पितरं नीतिं प्रज्वलन्ब्रह्मतेजसा ॥ कं स्तौषि भीरो को वेदस्त्यज भीतिं ममांतिके ॥ ६१ ॥  
क्षणार्द्धे भस्मसात्कर्तुं क्षमोहमवलीलया ॥ गाश्च वत्सांश्च बालांश्च योषितो हि भयातुराः ॥ ६२ ॥ गोवर्धनस्य कुहरे संस्थाप्य तिष्ठ  
निर्भयम् ॥ बालस्य वचनं श्रुत्वा तच्चकार मुदान्वितः ॥ ६३ ॥ हरिर्दधार शैलं तं वामहस्तेन दंडवत् ॥ एतस्मिन्नंतरे तत्र दीप्तो  
पि रत्नतेजसा ॥ ६४ ॥ अंधीभूतश्च सहसा बभूव रजसावृतः ॥ सवातो मेघनिकरश्चछाद गगनं मुने ॥ ६५ ॥ वृंदावने बभूवा  
तिवृष्टिरेव निरंतरम् ॥ शिलावृष्टिर्वज्रवृष्टिरुल्कापातः सुदारुणः ॥ ६६ ॥ समस्तं पर्वतस्पर्शात्पतितं दूरतस्ततः ॥ विफलस्तत्समा  
रंभो यथानीशोद्यमो मुने ॥ ६७ ॥ दृष्ट्वा मोघं च तत्सर्वं सद्यः शक्रश्चुकोप ह ॥ जग्राहामोघकुलिशं दधीच्यस्थिविनिर्मितम्  
॥ ६८ ॥ दृष्ट्वा तं वज्रहस्तं च जहास मधुसूदनः ॥ सहस्तं स्तंभयामास वज्रमेवातिदारुणम् ॥ ६९ ॥ सहामरगणं मोघं चकार स्तं  
भनं विभुः ॥ सर्वे तस्थुर्निश्चलास्ते भित्तौ पुत्तलिका यथा ॥ १७० ॥ हरिणा जृम्भितः शक्रः सद्यस्तंद्रामवाप ह ॥ ददर्श सर्व  
तंद्रायां तत्र कृष्णमयं जगत् ॥ ७१ ॥ द्विभुजं मुरलीहस्तं रत्नालंकारभूषितम् ॥ पीतवस्त्रपरीधानं रत्नसिंहासनस्थितम् ॥ ७२ ॥  
ईषद्धास्यप्रसन्नास्यं भक्तानुग्रहकातरम् ॥ चंदनोक्षितसर्वांगमेतत्सर्वं चराचरम् ॥ ७३ ॥ दृष्ट्वादुततमं तत्र सद्यो मूर्छामवाप ह ॥  
जजाप मंत्रं तत्रैव प्रदत्तं गुरुणा पुरा ॥ ७४ ॥ सहस्रदलपद्मस्थं ददर्श ज्योतिरुल्बणम् ॥ तत्रांतरे दिव्यरूपमतीव सुमनोहरम् ॥  
॥ ७५ ॥ नवीनजलदोत्कर्षं श्यामसुंदरविग्रहम् ॥ सद्रत्नसारनिर्माणज्वलन्मकरकुंडलम् ॥ ७६ ॥ ज्वलन्मणींद्रमकरकिरीटोज्ज्वल  
शेखरम् ॥ ज्वलता कौस्तुभेन्द्रेण कंठवक्षःस्थलोज्ज्वलम् ॥ ७७ ॥ मणिकैयूरवलयमणिमंजीरंजितम् ॥ अंतर्बहिः समं दृष्ट्वा तुष्टाव  
परमेश्वरम् ॥ ७८ ॥ ॥ इंद्र उवाच ॥ ॥ अक्षरं परमं ब्रह्म ज्योतीरूपं सनातनम् ॥ गुणातीतं निराकारं स्वेच्छामयमनंतकम्  
॥ ७९ ॥ भक्तध्यानाय सेवायै नानारूपधरं वरम् ॥ शुक्लरक्तपीतश्यामं युगानुक्रमणेन च ॥ १८० ॥ शुक्लतेजःस्वरूपं च सत्ये  
सत्यस्वरूपिणम् ॥ त्रेतायां कुंकुमाकारं ज्वलंतं ब्रह्मतेजसा ॥ ८१ ॥ द्वापरे पीतवर्णं च शोभितं पीतवाससा ॥ कृष्णवर्णं कलौ

खं० ४९  
अ० २१

॥ ६८ ॥



त्वं च ब्रह्मादीनां च पुत्रक ॥ सर्वं कथय भद्रं ते कं पृच्छामि त्वया विना ॥ १ ॥ विप्राणां यो हि धर्मश्च क्षत्रविद्शूद्रकर्मणाम् ॥  
 संन्यासिनां च यो धर्मो यतीनां ब्रह्मचारिणाम् ॥ २ ॥ विप्राणां विधवास्त्रीणां वैष्णवानां सतामपि ॥ पतिव्रतानां स्त्रीणां च तत्सर्वं  
 वक्तुमर्हसि ॥ ३ ॥ गृहिणां गृहिणीनां च शिष्याणां च विशेषतः ॥ पुत्राणां चापि कन्यानां पितरं मातरं प्रति ॥ ४ ॥ स्त्रीजातिश्च  
 कतिविधा भक्तः कतिविधः प्रभो ॥ ब्रह्मांडं च कतिविधं वदनं च किमात्मकम् ॥ ५ ॥ किं नित्यं कृत्रिमं किं च ब्रूहि सर्वं क्रमेण  
 च ॥ ॥ श्रीभगवानुवाच ॥ ॥ संध्यापूतः सदा विप्रः कुरुते मम सेवनम् ॥ ६ ॥ नित्यं भुंक्ते मत्प्रसादमनिवेद्य कदाचन ॥  
 अन्नं विष्टा जलं मूत्रं यद्विष्णोरनिवेदितम् ॥ ७ ॥ विष्णुप्रसादभोजी च जीवनन्मुक्तश्च ब्राह्मणः ॥ नित्यं तपस्यानिरतः शुचिः  
 शांतश्च शास्त्रवित् ॥ ८ ॥ व्रततीर्थाश्रितो धर्मो नानाध्यापनसंयुतः ॥ विष्णुमंत्रं गृहीत्वा च कृत्वा च गुरुसेवनम् ॥ ९ ॥ गृहीत्वा  
 तदनुज्ञां च पश्चाद्भवति संगृही ॥ दक्षिणां नित्यपूजानां गुरवे च निवेदयेत् ॥ १० ॥ गुरुणां पोषणं नित्यं कर्तव्यं नात्र संशयः ॥ सर्वेषां  
 मपि वंद्यानां पिता चैव महान् गुरुः ॥ ११ ॥ पितुः शतगुणैर्माता मातुः शतगुणैः सुरः ॥ मंत्रदस्तंत्रदश्चैव सुराणां च चतुर्गुणः ॥  
 ॥ १२ ॥ नारायणश्च भगवान्गुरुः प्रत्यक्ष ईश्वरः ॥ उद्देशो दीयते तस्मै सुरायेति श्रुतौ श्रुतम् ॥ १३ ॥ प्रत्यक्षभोक्ता स्वगुरुः स्वयं  
 देही जनार्दनः ॥ गुरुर्ब्रह्मा गुरुर्विष्णुर्गुरुरेव स्वयं शिवः ॥ १४ ॥ गुरौ च सर्वदेवाश्च तिष्ठन्ति सततं मुदा ॥ गुरौ तुष्टे हरिस्तुष्टो  
 यस्मिंस्तुष्टे च देवताः ॥ १५ ॥ गुरुः पुत्रसमं स्नेहं शिष्येषु न करिष्यति ॥ लभते ब्रह्महत्यां च भुंक्ते कृत्वा च नाशिषम् ॥ १६ ॥  
 स्वधर्मनिरतो विप्रो ब्राह्मणश्च सदा शुचिः ॥ विष्णुसेवी सदा विप्रस्तदन्योप्यशुचिः सदा ॥ १७ ॥ ब्राह्मणो वृषवाहश्च  
 शूद्राणां सूपकारकः ॥ ब्राह्मणो देवलश्चैव संध्याहीनश्च दुर्बलः ॥ १८ ॥ ब्राह्मणश्च दिवाशायी शूद्रश्चाद्वात्रभोजनः ॥  
 शूद्राणां शवदाही च ते च शूद्रसमा द्विजाः ॥ १९ ॥ शालग्राममहामंत्रं कृत्वा पूजां विधानतः ॥ भुंक्ते नैवेद्यशेषं च तत्पादो  
 दकमेव च ॥ २० ॥ हरेः पादोदकं पीत्वा तीर्थस्नायी भवेन्नरः ॥ मुच्यते सर्वपापेभ्यो विष्णुलोकं स गच्छति ॥ २१ ॥



स स्नातः सर्वतीर्थेषु सर्वयज्ञेषु दीक्षितः ॥ शालग्रामशिलातोयैर्योभिषेकं समाचरेत् ॥ २२ ॥ गंगाजलादशगुणं शालग्रामजलं  
 ब्रज ॥ नित्यं भुंक्ते च यो विप्रो जीवन्मुक्तः सुरैः समः ॥ २३ ॥ विप्राणां नित्यकृत्यं च विष्णोर्नैवेद्यभोजनम् ॥ यत्नेन पूजनं  
 तस्य तत्पादोदकसेवनम् ॥ २४ ॥ नित्यं त्रिसंध्यं कुरुते भक्त्या च मम पूजनम् ॥ एकादश्यां न भुंक्ते च मम वै जन्म  
 वासरे ॥ २५ ॥ शिवरात्रौ च हे तात श्रीरामनवमीदिने ॥ न च भुंक्ते व्रती यो हि जीवन्मुक्तो हि स द्विजः ॥ २६ ॥ पृथि  
 व्यां यानि तीर्थानि तस्य पादेन तानि च ॥ विप्रपादोदकं पीत्वा तीर्थस्नायी भवेन्नरः ॥ २७ ॥ विप्रपादोदकच्छिन्ना यावत्तिष्ठति  
 मेदिनी ॥ तावत्पुष्करपात्रेषु पिबन्ति पितरो जलम् ॥ २८ ॥ विष्णुप्रसादभोजी च पवित्रां कुरुते महीम् ॥ तीर्थानि च नरांश्चैव जीव  
 न्मुक्तो हि स द्विजः ॥ २९ ॥ सर्वतीर्थेषु स स्नातो व्रतानां च फलं लभेत् ॥ पदेपदेश्वमेधस्य लभते निश्चितं फलम् ॥ ३० ॥ वह्नि  
 वायुसमः पूतस्तेजसा भास्करोपमः ॥ यमदूतं यमं चैव स च स्वप्ने न पश्यति ॥ ३१ ॥ वैकुण्ठे मोदते सोऽपि पार्षदो हरिणा सह ॥  
 न भवेत्तस्य पातो हि विप्रस्य हरिसेविनः ॥ ३२ ॥ विष्णुमंत्रोपासकश्च स एव वैष्णवो द्विजः ॥ ब्राह्मणो वैष्णवः प्राज्ञो न हि तस्मात्परः  
 पुमान् ॥ ३३ ॥ वेदोक्तो वा पुरोणोक्तस्तंत्रोक्तो वा मुनिः शुचिः ॥ विचारतो गृहीत्वा तं शैवः शाक्तश्च वैष्णवः ॥ ३४ ॥ गुरुवकाद्विष्णुमं  
 त्रो यस्य कर्णे विशत्ययम् ॥ तं वैष्णवं महापूतं प्रवदन्ति मनीषिणः ॥ ३५ ॥ मंत्रग्रहणमात्रेण जीवन्मुक्तो भवेन्नरः ॥ भित्त्वा ब्रह्मांड  
 मखिलं यास्यत्येव हरेः पदम् ॥ ३६ ॥ पूर्वान्सप्त परान्सप्त सप्तमातामहादिकान् ॥ सोऽदरानुद्धरेद्भक्तस्तत्प्रसू तत्प्रसू तथा ॥ ३७ ॥ जपे  
 न्नारायणं क्षेत्रे पुरश्चरणपूर्वकम् ॥ पुरुषाणां सहस्रं च लीलयात्मानमुद्धरेत् ॥ ३८ ॥ मंत्रग्रहणमात्रेण फलमेतद्व्रजेश्वर ॥ पुरश्चरणसं  
 पर्कात्पुरुषाणां शतंशतम् ॥ ३९ ॥ एकांतिको वैष्णवश्च पुंसां लक्षं समुद्धरेत् ॥ क्रिया विष्णुपदे यस्य संकल्पाश्च बहिष्कृताः  
 ॥ ४० ॥ द्विजाः सुरा मम प्राणा भक्तः प्राणात्परः प्रियः ॥ विश्वेषु प्रियपात्रेषु न मे भक्तात्परः प्रियः ॥ ४१ ॥ तेजीयांसं गुरुं दृष्ट्वा  
 सर्वत्र रक्षितुं क्षमम् ॥ करोति मंत्रग्रहणं तस्माद्भूयाद्विचक्षणः ॥ ४२ ॥ वयोहीनाज्ज्ञानहीनाद्विद्याहीनास्तथैव च ॥ जातिहीनाद्गुरो



मंत्रं गृहीयान्न कदाचन ॥ ४३ ॥ शास्त्रार्थं चाक्षतं मंत्रं न गृहीयात्कदाचन ॥ मूर्खादाश्रमहीनाच्च पितुः संन्यासिनस्तथा  
 ॥ ४४ ॥ रोगिणो वंशहीनाच्च भार्याहीनात्तथैव च ॥ मंत्रक्षितात्तथा मंत्रं न गृहीयात्कदाचन ॥ ४५ ॥ विष्णुमंत्रः न गृहीयाद्विष्णु  
 भक्तिविहीनतः ॥ न च शैवान्न शाक्ताच्च गृहीयाद्वैष्णवाद्विजात् ॥ ४६ ॥ वयोहीनात्तथाल्पायुर्ज्ञानहीनादपंडितात् ॥ विद्याहीनाद्भवेन्मू  
 ढो जातिहीनात्क्षयो भवेत् ॥ ४७ ॥ मूर्खान्मूर्खो भवेत्सद्यो दुःखी स्वाश्रमहीनतः ॥ यशोहानिः पितुश्चैव मृत्युः संन्यासिनस्तथा  
 ॥ ४८ ॥ रोगिणो व्याधियुक्तश्च निवशो वंशहीनतः ॥ भार्याहीनोपि स्त्रीहीनान्मंत्रक्षितात् तत्समः ॥ ४९ ॥ विष्णुभक्तिविहीनाच्च  
 भक्तिहीनो भवेन्नरः ॥ शैवाच्छाक्ताद्गृहीत्वा च हरौ भक्तिर्न वर्द्धते ॥ ५० ॥ ब्राह्मणो वैष्णवः शुद्धः पक्वान्नं दातुमीश्वरः ॥ पक्वान्नं हर  
 येदातुमक्षमश्चेतरो जनः ॥ ५१ ॥ ओंकारोच्चारणाद्दोमाच्छालग्रामशिलार्चनात् ॥ मह्यं पक्वान्नादानाच्च विप्रादन्यो ब्रजेदधः  
 ॥ ५२ ॥ उदासीनादुराचारात्त गृहीयान्मनुं सुधीः ॥ दैवाद्यदि च गृहीयाद्धनहीनो भवेद्भुवम् ॥ ५३ ॥ ब्राह्मणानां सदा भक्ष्यं हवि  
 ष्यं च निरामिषम् ॥ आमिषस्य परित्यागात्सूर्यवत्तेजसा भवेत् ॥ ५४ ॥ नित्यं नूतनभांडेन कर्तव्यः पाक एव च ॥ अथवा पक्ष  
 पर्यंतं ततस्त्याज्यं मन्त्रीषिभिः ॥ ५५ ॥ स्थानं सुसंस्कृतं कृत्वा पाकं निर्वृत्य पूजकः ॥ स्थाने परिष्कृते विप्रो दत्त्वा मह्यं च भक्ति  
 तः ॥ ५६ ॥ तदा निवेद्य भुंक्ते च दत्त्वा विप्राय सादरम् ॥ अनिवेद्य च भुक्त्वा च सुरापीतिर्भवेद्विजः ॥ ५७ ॥ चंद्रसूर्योपरा  
 मे वै वाशौचे मृतजातयोः ॥ स्पृष्टेनाशुचिना सद्यः पाकभांडं परित्यजेत् ॥ ५८ ॥ अष्टद्रव्यं तथान्नं च धृत्वा धौते च वाससी ॥  
 पादप्रक्षालनं कृत्वा भुंक्ते स्थाने परिष्कृते ॥ ५९ ॥ द्विभोजनं न कर्तव्यं स्थिते सूर्ये द्विजातिभिः ॥ निष्फलं तद्भवेत्कर्म भुक्त्वा च नर  
 कं व्रजेत् ॥ ६० ॥ यात्रां युद्धं नदीतीरं पुनर्भोजनमैथुने ॥ वर्जयेच्छ्राद्धदिवसे हविष्याशी च संयमी ॥ ६१ ॥ द्विजाय विष्णुभक्ताय  
 पात्रं दद्याद्बुधाय च ॥ वृषलीपतये चैव न दद्याच्छूद्रयाजिने ॥ ६२ ॥ संध्याहीनाय दुष्टाय वृषवाहाय यत्नतः ॥ शुकविक्रयिणे  
 चैव देवलाय कदाचन ॥ ६३ ॥ प्रदत्तं पात्रमेतेभ्यो ब्राह्मणं नरकं नयेत् ॥ पात्रं भुक्त्वा तद्विवसे मैथुनान्नरकं व्रजेत् ॥ ६४ ॥ सर्वेभ्यः



पातकी तात कन्याविक्रयकारकः ॥ मूल्यं गृहीत्वा यो दद्यात्स महारौरवं व्रजेत् ॥ ६५ ॥ कन्यालोमप्रमाणांति वर्षं च पितृभिः स  
ह ॥ कुंभीपाके पच्यते च पुत्रश्चापि पुरोहितः ॥ ६६ ॥ तस्मात्कन्यां सुपुत्राय दानं कुर्याद्विचक्षणः ॥ शूद्रवद्राह्मणेभ्यश्च नैव तद्वं  
शजाय च ॥ ६७ ॥ विप्रवैष्णवयोर्धर्मः कथितश्च व्रजेश्वर ॥ यदुक्तं च पुराणैश्च चतुर्भिः श्रुतिभिस्तथा ॥ ६८ ॥ द्विजार्चनं क्षत्रियाणां  
तथा नारायणार्चनम् ॥ राज्यानां पालनं चैव रणे निर्भयता तथा ॥ ६९ ॥ नित्यं दानं ब्राह्मणेभ्यः शरणागतरक्षणम् ॥ पुत्रतुल्यं प्रजा  
नां च दुःखिनां परिपालनम् ॥ ७० ॥ शस्त्रास्त्राणां च नैपुण्यं रणे शौण्डीर्यमेव च ॥ तपश्च धर्मकृत्यं च यत्नतः कुरुतेः सदा ॥ ७१ ॥  
पंडितं नीतिशास्त्रज्ञं नित्यं च परिपालयेत् ॥ नियोजयेत्सभामध्ये नित्यं सद्विश्च संयुते ॥ ७२ ॥ हस्त्यश्चरथपादातं सेनांगं च चतु  
ष्टयम् ॥ पालयेद्यत्नतो नित्यं यशस्वी च प्रतापवान् ॥ ७३ ॥ रणे निमंत्रितश्चैव दाने न विमुखो भवेत् ॥ रणे वा यस्त्यजेत्प्राणांस्त  
स्य स्वर्गो यशस्करः ॥ ७४ ॥ वैश्यानामपि वाणिज्यमीश्वरः कृषिपालने ॥ विप्रदेवार्चनं दानं तपस्या व्रतसेवनम् ॥ ७५ ॥ विप्रा  
णामर्चनं नित्यं शूद्रधर्मो विधीयते ॥ तत्कृषी तद्धनग्राही शूद्रश्चांडालतां व्रजेत् ॥ ७६ ॥ गृध्रः कोटिसहस्राणि शतजन्मानि सूकरः ॥  
श्वापदः शतजन्मानि शूद्रो विप्रधनापहः ॥ ७७ ॥ यः शूद्रो ब्राह्मणीगामी मातृगामी स पातकी ॥ कुंभीपाके पच्यते स यावद्वै ब्रह्मणः  
शतम् ॥ ७८ ॥ कुंभीपाके तप्ततैले भुक्तः सर्पैरहर्निशम् ॥ शब्दं च विकृताकारं कुरुते यमताडनात् ॥ ७९ ॥ ततश्चांडालयोनिः  
स्यात्सप्तजन्मसु पातकी ॥ सप्तजन्मसु सर्पश्च जलौकाः सप्तजन्मसु ॥ ८० ॥ जन्मकोटिसहस्रं च विष्टायां जायते कृमिः ॥ पुंश्चली  
नां योनिकृमिः स भवेत्सप्तजन्मसु ॥ ८१ ॥ गवां व्रणकृमिः स्याच्च पातकी सप्तजन्मसु ॥ योनौ योनौ भ्रमत्येवं न पुनर्जायते नरः ॥  
॥ ८२ ॥ संन्यासिनां च यो धर्मो मन्मुखाच्च निशामय ॥ दंडग्रहणमात्रेण नरो नारायणो भवेत् ॥ ८३ ॥ पूर्वकर्माणि दग्ध्वा च  
परकर्मनिकृंतनम् ॥ कुरुते चिंतयेन्मां च ह्यायाति मम मंदिरम् ॥ ८४ ॥ संन्यासिनः पदस्पर्शात्सद्यः पूता वसुंधरा ॥ सद्यः पुनं  
ति तीर्थानि वैष्णवस्य यथा व्रज ॥ ८५ ॥ संन्यासिनश्च स्पर्शेन निष्पापो जायते नरः ॥ संन्यासिनां भोजयित्वा चाश्वमेधफलं लभेत् ॥ ८६ ॥



नत्वा च कामतो दृष्ट्वा राजसूयफलं लभेत् ॥ फलं संन्यासिनां तुल्यं यतीनां ब्रह्मचारिणाम् ॥ ८७ ॥ संन्यासी याति  
सायाह्ने क्षुधितो गृहिणां गृहम् ॥ सदन्नं वा कदन्नं वा तदन्नं नैव वर्जयेत् ॥ ८८ ॥ न याचते च मिष्टान्नं न कुर्यात्कोपमेव च ॥ न धनग्रहणं  
कुर्यादेकवासा निरीहितः ॥ ८९ ॥ शीतग्रीष्मसमानश्च लोभमोहविवर्जितः ॥ तत्र स्थित्वैकरात्रं च प्रातरन्यत्स्थलं व्रजेत् ॥  
॥ ९० ॥ यानमारोहणं कृत्वा गृहीत्वा गृहिणो धनम् ॥ गृहं कृत्वा गृही रम्यात्स्वधर्मात्पतितो भवेत् ॥ ९१ ॥ कृत्वा च कृषिवाणिज्यं  
कुवृत्तिं कुरुते च यः ॥ स संन्यासी हताचारः स्वधर्मात्पतितो भवेत् ॥ ९२ ॥ अशुभं च शुभं वापि स्वकर्म कुरुते यदि ॥ बहि  
ष्कृतः स्वधर्मी वाप्युपहास्यश्च वै भवेत् ॥ ९३ ॥ ब्राह्मणी पतिहीना या भवेन्निष्कामिनी सदा ॥ एकभुक्ता दिनांते सा हविष्यान्नर  
ता सदा ॥ ९४ ॥ न धत्ते दिव्यवस्त्रं च गंधद्रव्यं सुतैलकम् ॥ स्रजं च चंदनं चैव शंखासिंदूरभूषणम् ॥ ९५ ॥ त्यक्त्वा मलिनवस्त्रा  
स्यान्नित्यं नारायणं स्मरेत् ॥ नारायणस्य सेवां च कुरुते नित्यमेव च ॥ ९६ ॥ तन्नामोच्चारणं शश्वत्कुरुते नान्यभक्तितः ॥ पुत्रतु  
ल्यं च पुरुषं सदा पश्यति धर्मतः ॥ ९७ ॥ मिष्टान्नं न च भुंक्ते सा न कुर्याद्विभवं व्रज ॥ एकादश्यां न भोक्तव्यं कृष्णजन्माष्ट  
मीदिने ॥ ९८ ॥ श्रीरामस्य नवम्यां तु शिवरात्रौ पवित्रया ॥ अघोरायां च प्रेतायां चंद्रसूर्योपरागयोः ॥ ९९ ॥ भ्रष्टं द्रव्यं परित्य  
ज्य भुज्यते परमेव च ॥ तांबूलं विधवास्त्रीणां यतीनां ब्रह्मचारिणाम् ॥ १०० ॥ संन्यासिनां च गोमांससुरातुल्यं श्रुतौ श्रुतम् ॥  
रक्तशाकं मसूरं च जंबीरं पर्णमेव च ॥ १ ॥ अलाबुर्वर्तुलाकारा वर्जनीया च तैरपि ॥ पर्यंकशायिनी नारी विधवा पातयेत्पतिम् ॥  
॥ २ ॥ यानमारोहणं कृत्वा विधवा नरकं व्रजेत् ॥ न कुर्यात्केशसंस्कारं गात्रसंस्कारमेव च ॥ ३ ॥ केशवेणी जटारूपं तत्क्षौ  
तीर्थकं विना ॥ तैलाभ्यंगं न कुर्वीत नहि पश्यति दर्पणम् ॥ ४ ॥ मुखं च परपुंसां च यात्रां नृत्यं महोत्सवम् ॥ नर्तनं गायनं चैव  
सुवेषं पुरुषं शुभम् ॥ ५ ॥ शृणुयाच्च सतां धर्मं सामवेदनिरूपितम् ॥ परमार्थं परं चैव निबोध कथयामि ते ॥ ६ ॥ अध्यापनमध्ययनं  
शिष्याणां परिपालनम् ॥ गुरुणां सेवनं नित्यं द्विजदेवार्चनं तथा ॥ ७ ॥ सिद्धांतशास्त्रनैपुण्यं भावनं स्वात्मतोषणम् ॥ व्याख्याभं



परिशुद्धं च ग्रथाभ्यस्तं च संततम् ॥ ८ ॥ व्यवस्थापारिशुद्ध्यर्थं विचारो वेदसंमतः ॥ शास्त्रार्थाचरणं चैव कर्तव्यं स्वयमेव च ॥ ९ ॥  
 देवाह्निकेषु नैपुण्यं वेदाचरणमीप्सितम् ॥ वेदोक्तभक्षणं चैव पवित्राचरणं सदा ॥ १० ॥ पतिव्रतानां यं धर्मं तन्निबोध ब्रजेश्वर ॥  
 नित्यं तु भर्तृय्योत्सुक्यात्तत्पादोदकमीप्सितम् ॥ ११ ॥ भक्तिभावेन सततं भोक्तव्यं तदनुज्ञया ॥ व्रतं तपस्यां देवार्चां परित्यज्य  
 प्रयत्नतः ॥ १२ ॥ कुर्याच्चरणसेवां च स्तवनं परितोषणम् ॥ तदाज्ञारहितं कर्म न कुर्याद्वैरतः सती ॥ १३ ॥ नारायणात्परं  
 कांतं ध्यायते सततं सती ॥ परपुंसां मुखं चैव सुवेषपुरुषं परम् ॥ १४ ॥ यात्रामहोत्सवं नृत्यं नर्तनं गायनं ब्रज ॥ परक्रीडां  
 च सततं न हि पश्यति सुव्रता ॥ १५ ॥ यद्भक्ष्यं स्वामिनो नित्यं तदेवमपि योषिताम् ॥ न हित्यजेत्तु तत्संगं क्षणमेव च  
 सुव्रता ॥ १६ ॥ उत्तरे नोत्तरं दद्यात्स्वामिनश्च पतिव्रता ॥ न कोपं कुरुते शुद्धा ताडिता चापि कोपतः ॥ १७ ॥ क्षुधितं  
 भोजयेत्कांतं दद्यात्पानं च भोजनम् ॥ न बोधयेत्तं निद्रालुं प्रेरयेन्नैव कर्मसु ॥ १८ ॥ पुत्राणां च शतगुणं स्नेहं  
 कुर्यात्पतिं सती ॥ पतिवधुर्गतिर्भर्ता दैवतं कुलयोषितः ॥ १९ ॥ शुभं दृष्ट्वा सुधातुल्यं कांतं पश्यति सुंदरी ॥ सस्मितं  
 वदनं कृत्वा भक्तिभावेन यत्नतः ॥ २० ॥ पुरुषाणां सहस्रं च सती स्त्री च समुद्धरेत् ॥ पतिः पतिव्रतायां च मुच्यते सर्व  
 पातकात् ॥ २१ ॥ नास्ति तेषां कर्मभोगः सतीनां व्रततेजसाम् ॥ तथा सार्धं च निष्कर्मो मोदते हरिमंदिरे ॥ २२ ॥ पृथिव्यां यानि  
 तीर्थानि सतीपादेषु तान्यापि ॥ तेजश्च सर्वदेवानां मुनीनां च सतीषु च ॥ २३ ॥ तपस्विनां तपः सर्वं व्रतिनां यत्फलं ब्रज ॥  
 दाने फलं यद्दातॄणां तत्सर्वं तसु संततम् ॥ २४ ॥ स्वयं नारायणः शंभुर्विधाता जगतामापे ॥ सुराः सर्वे च मुनयो भीतास्ताभ्यां  
 च संततम् ॥ २५ ॥ सतीनां आदरजसा सद्यः पूता वसुंधरा ॥ पतिव्रतां नमस्कृत्वा मुच्यते पातकावरः ॥ २६ ॥ त्रैलोक्यं भस्म  
 सात्कर्तुं क्षणेनैव पतिव्रता ॥ स्वतेजसा समर्था सा महापुण्यवती सदा ॥ २७ ॥ सतीनां च पतिः साधुः पुत्रो निःशंक एव च ॥  
 न हि तस्य भयं किञ्चिद्देवेभ्यश्च यमादपि ॥ २८ ॥ शतजन्मपुण्यवतां गेहे जाता पतिव्रता ॥ पतिव्रताप्रसूः पूता जीवन्मुक्तः पिता



तथा ॥ २९ ॥ सती स्त्री प्रातरुत्थाय त्यक्त्वा च रात्रिवाससम् ॥ भर्तारं च नमस्कृत्य करोति स्तवनं मुदा ॥ ३० ॥ गृहकार्यं ततः  
 कृत्वा स्नात्वा धौते च वाससी ॥ गृहीत्वा शुक्लपुष्पं च भक्तिः पूजयेत्पतिम् ॥ ३१ ॥ स्नापयित्वा सुपूतेन जलेन निर्मलेन च ॥  
 तस्मै दत्त्वा धौतवस्त्रं तत्पादौ क्षालयेन्मुदा ॥ ३२ ॥ आसने वासयित्वा च दत्त्वा भाले च चंदनम् ॥ सर्वांगलेपनं कृत्वा  
 दत्त्वा माल्यं गलेऽपि च ॥ ३३ ॥ सामवेदोक्तमंत्रेण भोगद्रव्यैः सुधोपमैः ॥ संपूज्य भक्तिः कांतं स्तुत्वा च प्रणमेन्मुदा ॥ ३४ ॥  
 ओं नमः कांताय शांताय सर्वदेवाश्रयाय स्वाहा ॥ इत्यनेनैव मंत्रेण दत्त्वा पुष्पं च चंदनम् ॥ ३५ ॥ पाद्यार्घ्यं धूपदीपौ च वस्त्रं  
 नैवेद्यमुत्तमम् ॥ जलं सुवासितं शुद्धं तांबूलं च सुवासितम् ॥ ३६ ॥ दत्त्वा स्तोत्रं पठेद्यत्कृतं वै पाठयमेव च ॥ ओं नमः कांताय  
 भर्त्रे च शिरश्चंद्रस्वरूपिणे ॥ ३७ ॥ नमः शांताय दांताय सर्वदेवाश्रयाय च ॥ नमो ब्रह्मस्वरूपाय सतीप्राणपराय च ॥ ३८ ॥  
 नमस्याय च पूज्याय हृदाधाराय ते नमः ॥ पंचप्राणाधिदेवाय चक्षुषस्तारकाय च ॥ ज्ञानाधाराय पत्नीनां परमानंदरूपिणे ॥  
 ॥ ३९ ॥ पतिर्ब्रह्मा पतिर्विष्णुः पतिरेव महेश्वरः ॥ पतिश्च निर्गुणाधारो ब्रह्मरूप नमोस्तु ते ॥ ४० ॥ क्षमस्व भगवन् दोषं ज्ञाना  
 ज्ञानकृतं च यत् ॥ पत्नीबंधो दयासिंधो दासीदोषं क्षमस्व मे ॥ ४१ ॥ इदं स्तोत्रं महापुण्यं सृष्ट्यादौ पद्मया कृतम् ॥ सरस्वत्या  
 च धरया गंगया च पुरा ब्रज ॥ ४२ ॥ सावित्र्या च कृतं पूर्वं ब्रह्मणे चापि नित्यशः ॥ पार्वत्या च कृतं भक्त्या कैलासे शंकराय च  
 ॥ ४३ ॥ मुनीनां च सुराणां च पत्नीभिश्च कृतं पुरा ॥ पतिव्रतानां सर्वासां स्तोत्रमेतच्छुभावहम् ॥ ४४ ॥ इदं स्तोत्रं महापुण्यं या  
 शृणोति पतिव्रता ॥ नरोन्यो वापि नारी वा लभते सर्ववांछितम् गो० ४५ ॥ अपुत्रो लभते पुत्रं निर्धनो लभते धनम् ॥ रोगी च  
 मुच्यते रोगाद्बद्धो मुच्येत बंधनात् ॥ ४६ ॥ पतिव्रता च स्तुत्वा त्त्न तीर्थस्नानफलं लभेत् ॥ फलं च सर्वं तपसां व्रतानां च ब्रजेश्वर  
 ॥ ४७ ॥ इदं स्तुत्वा नमस्कृत्वा भुंक्ते सा तदनुज्ञया ॥ उक्तः पतिदौताधर्मो गृहिणां श्रूयतां ब्रज ॥ ४८ ॥ ॥ इति श्रीब्रह्मवैवर्ते  
 महापुराणे श्रीकृष्णजन्मखंड-उत्तरार्द्धे नारायणनारदसंवादे भगवन्नंदसंवादे त्र्यशीतितमोऽध्यायः ॥ ८३ ॥ ॥ श्रीभगवानुवाच ॥



॥ द्विजदेवार्चनं चैव करोति सततं गृही ॥ स्वधर्माचरणं च चातर्वर्ण्यं च नित्यशः ॥ १ ॥ कुवति गृहिणामाशां सर्वे देवादयः  
 स्तथा ॥ अकृत्वातिथिपूजां च गृहस्थश्च सदाऽशुचिः ॥ २ ॥ पित्रः कर्मकाले चातिथिकाले च देवताः ॥ सर्वे गृहस्थमायांति निपा  
 नमिव धेनवः ॥ ३ ॥ समायाति प्रयत्नेन सायाह्ने क्षुधितोऽर्तिगाः ॥ पूजां कृत्वाशिषं लब्ध्वा प्रयाति गृहिणो गृहात् ॥ ४ ॥ अकृ  
 त्वातिथिपूजां च गृही भवति पातकी ॥ त्रैलोक्यजनितं पापं लदा नान्न संशयः ॥ ५ ॥ अतिथिर्यस्य भग्नशो गृहात्प्रतिनिवर्तते ॥  
 पितरस्तस्य देवाश्च वह्नयश्च तथैव च ॥ ६ ॥ निराशाः प्रतिगच्छन् गृहिणोतिथयो गृहात् ॥ स्त्रीष्वेगोत्रैः कृतैश्च ब्राह्मणैर्गुरुतल्पगैः  
 ॥ ७ ॥ तुल्यदोषो भवत्येव येनातिथिरनर्चितः ॥ स्वात्मनः पातकं दत्त्वा पुण्यमादाय गच्छति ॥ ८ ॥ तस्मात्कृत्वा सर्वसेवां  
 देवादींश्च शुभाशयः ॥ पोष्याणां भरणं कृत्वा पश्चाद्भुंक्ते स धर्मवित् ॥ ९ ॥ यस्य माता गृहे नास्ति भार्या च पुंश्चली तथा ॥  
 अरण्यं तेन गंतव्यमरण्यादुःखदं गृहम् ॥ १० ॥ पतिं द्वेष्टि सदा दुष्टा विषतुल्यं च पश्यति ॥ ददाति तस्मै नाहारं भर्त्सनं कुरुते  
 सदा ॥ ११ ॥ पूजितं मुनितुल्यं च सा च पापीयसी परम् ॥ संततं तृणवन्मत्वा न्यङ्कारं कुरुते सदा ॥ १२ ॥ दुर्वाक्य  
 वह्निना दग्धो मृततुल्यश्च जीवति ॥ यावज्जीवनपर्यन्तं संप्राप्य दुष्टवंशजाम् ॥ १३ ॥ गृहिणीनां सदाचारं श्रूयतां तच्छ्रुतो  
 श्रुतम् ॥ गृहिणी पतिभक्ता च देवब्राह्मणपूजिता ॥ १४ ॥ सा शुद्धा प्रातरुत्थाय नमस्कृत्य पतिं सुरम् ॥ प्रांगणे मंगलं  
 दद्याद्गोमयेन जलेन च ॥ १५ ॥ गृहकृत्यं च कृत्वा च स्नात्वागत्य गृहं सती ॥ सुरं विप्रं पतिं नत्वा पूजयेद्गृहदेवताम् ॥ १६ ॥  
 गृहकृत्यं सुनिर्वृत्य भोजयित्वा पतिं सती ॥ अतिथिं पूजयित्वा च स्वयं भुंक्ते सुखं सती ॥ १७ ॥ पुत्रैश्च पूजितस्तातः  
 शिष्यैश्च पूजितो गुरुः ॥ आज्ञया कुरुते कर्म पुत्रः शिष्यश्च भृत्यवत् ॥ १८ ॥ न प्रेरयेन् गुरुं तातं पुत्रं शिष्यश्च कर्मसु ॥ पित्रे च गुरवे  
 नित्यं सर्वस्वं च समर्पयेत् ॥ १९ ॥ न कुर्यान्नरबुद्धिं च गुरौ पितरि संततम् ॥ कृत्वा च नरबुद्धिं च ब्रह्महत्यां लभेद्भुवम् ॥ २० ॥  
 मातरं पूजयेद्भक्त्या पितुश्चाप्यधिकां तथा ॥ मातुः परं गुरुं चैव पूजयेद्भक्तियोगतः ॥ २१ ॥ पिता माता गुरुर्भार्या शिष्यः पुत्रः स



रथेन तेन भगवान्पुनर्वृन्दावनं ययौ ॥ तत्र गत्वा निशाकाले विजहार जले स्थले ॥ २३ ॥ शृंगारं सुचिरं कृत्वा वनेषूपवनेषु च ॥  
 राधिकां दर्शयामास यथा सर्वं च नूतनम् ॥ २४ ॥ विस्पन्दके सुरसने माहेंद्रे नन्दने वने ॥ सुमेरुशिखरे रम्ये पर्वते गन्धमादने ॥ २५ ॥  
 शैलेशैले सुन्दरे च कन्दरेकन्दरे वने ॥ पुष्पोद्याने सुरहसि नद्यानद्यां नन्दने ॥ २६ ॥ समुद्रपुलिने रम्ये पारिजातवने वने ॥ सुभद्रे  
 पुष्पभद्रे च नारायणसरोवरे ॥ २७ ॥ पवनस्यैव निलये मलये च सुरालये ॥ त्रिकूटे भद्रकूटे च पंचकूटे सुकूटके ॥ २८ ॥ देवानां  
 कमनीयायां कांचन्यां च तथैव च ॥ समुद्रे च समुद्रे च द्वीपे द्वीपे मनोहरे ॥ २९ ॥ खर्वटे प्रवरे रम्ये पुण्यचन्द्रसरोवरे ॥ सुपार्श्वे  
 मुनिपार्श्वे च स रेमे रामया सह ॥ ३० ॥ शीघ्रं च पुनरागत्य जंबूद्वीपं च पुण्यदम् ॥ द्वारकां दर्शयामास पर्वतं रैवतं तथा ॥ ३१ ॥  
 गोकुलं पुनरागत्य गोपगोकुलसंकुलम् ॥ तत्र दृष्ट्वा च भांडीरं पुण्यं वृन्दावनं ययौ ॥ ३२ ॥ श्रीकृष्णागमनं श्रुत्वा यशोदा दनं एव  
 च ॥ गोपी गोप्यश्च वृद्धाश्चाप्यश्रुनेत्रा निराकुलाः ॥ ३३ ॥ वारणेंद्रं पुरस्कृत्य वेश्यां च नटनर्तकाः ॥ पतिपुत्रवतीं साध्वीं ब्राह्मणीं ब्राह्मणं  
 तथा ॥ ३४ ॥ यथा देवाश्च वह्निं च दृष्ट्वा नन्दं च मातरम् ॥ आययुर्बालकृष्णश्च राधया सह माधवः ॥ ३५ ॥ मातुः क्रोडमारुरोह  
 प्रहस्य मधुसूदनः ॥ ॥ नन्दं यशोदया सार्द्धं चुचुब मुखपंकजम् ॥ ३६ ॥ आश्लिष्य भृशमुच्चैश्च सिषेच नेत्रजैर्जलैः ॥ स्वयं च भग  
 वान्कृष्णो यशोदायास्तनं पपौ ॥ ३७ ॥ तादृशं ददृशुः सर्वे यादृशो मथुरां येयौ ॥ मुरलीहस्तविन्यस्तं रत्नभूषणभूषितम् ॥ ३८ ॥  
 यथैकादशवर्षीयं शोभितं पीतवाससा ॥ मयूरपिच्छचूडं च मालतीमालयमंडितम् ॥ ३९ ॥ मंदिरं वेशयामास राधया सह माधवम् ॥  
 यशोदा मंगलं कृत्वा भोजयामास ब्राह्मणान् ॥ ४० ॥ पूजां चकार गोपीनां मुनीनां च यथा जनः ॥ मणिरत्नं प्रवालं च सुवर्णं परमं  
 तथा ॥ ४१ ॥ मुक्तामाणिक्यहीरं च ब्राह्मणेभ्यो ददौ मुदा ॥ गजरत्नं गवां रत्नमश्वरत्नं मनोहरम् ॥ ४२ ॥ आसनानि च पात्राणि  
 सनानि तथैव च ॥ धान्यान्यपि च सस्यानि वस्त्राणि च तथा ददौ ॥ ४३ ॥ अपूर्वं दर्शयामास राधया सह माधवम् ॥ गोपीगणं  
 वृत्तिमयं सादरेणापि नारद ॥ ४४ ॥ दुन्दुभीन्वादयामास कारयामास मंगलम् ॥ देवांश्च भोजयामास सानन्दं च मनो



॥२६७॥

॥२६७॥ इति श्रीब्रह्मवैवर्ते महापुराणे श्रीकृष्णजन्मखण्ड उत्तरार्द्धे नारायणनारदसंवादे सप्तविंशत्यधिकशततमोऽध्यायः ॥१२७॥  
॥ श्रीनारायण उवाच ॥ श्रीकृष्णश्च समाह्वयं गोपांश्चापि चकार सः ॥ भांडीरे वटमूले च तत्र स्वयमुवास ह ॥ १ ॥ पुरात्रं च  
ददौ तस्मै यत्रैव ब्राह्मणीगणः ॥ उवास राधिकादेवी वामपार्श्वे हरेरपि ॥ २ ॥ दक्षिणे नंदगोपश्च यशोदासहितस्तथा ॥ तद्दक्षिणे वृष  
भानुस्तद्वामे सा कलावती ॥ ३ ॥ अन्ये गोपाश्च गोप्यश्च बांधवाः सुहृदस्तथा ॥ तानुवाच सः गोविंदो याथार्थ्यं समयोचितम् ॥ ४ ॥  
॥ श्रीभगवानुवाच ॥ शृणु नंद प्रवक्ष्यामि शांप्रतं समयोचितम् ॥ सत्यं च परमार्थं च परलोकसुखावहम् ॥ ५ ॥ आब्रह्म  
स्तंबपर्यंतं भ्रमं सर्वं निशामय ॥ विद्युद्दीप्तिर्जलेरेषा यथा तोयस्य बुद्बुदम् ॥ ६ ॥ मथुरायां सर्वमुक्तं नावशेषं च किंचन ॥ यशोदां  
बोधयामास राधिका कदलीवने ॥ ७ ॥ तदेव सत्यं परमं भ्रमध्वांतप्रदीपकम् ॥ विहाय मिथ्यामायां च स्मर तत्परमं पदम् ॥ ८ ॥  
जन्ममृत्युजराव्याधिहरं हर्षकरं परम् ॥ शोकसंतापहरणं कर्ममूलनिकृंतनम् ॥ ९ ॥ मामेव परमं ब्रह्म भगवंतं सनातनम् ॥  
ध्यायं ध्यायं पुत्रबुद्धिं त्यक्त्वा लभ परं पदम् ॥ १० ॥ गोलोकं गच्छ शीघ्रं त्वं सार्द्धं गोकुलवासिभिः ॥ आरात्कलेरागमनं  
कर्ममूलनिकृंतनम् ॥ ११ ॥ स्त्रीपुंसोर्नियमो नास्ति जातीनां च तथैव च ॥ विप्रे संध्याधिकं नास्ति चिह्नं यज्ञोपवीतकम् ॥ १२ ॥  
यज्ञसूत्रं च तिलकं शेषं लुप्तं सुनिश्चितम् ॥ दिवाव्यवायनिरतं विरतं धर्मकर्मणि ॥ १३ ॥ यज्ञानां च व्रतानां च तपसां लुप्तमेव च ॥  
केदारकन्याशापेन धर्मो नास्त्येव केवलम् ॥ १४ ॥ स्वच्छंदगामिनीस्त्रीणां पतिश्च सततं वशे ॥ ताडयेत्सततं तं च भर्त्सयेच्च  
दिवानिशम् ॥ १५ ॥ प्राधान्यं स्त्रीकुटुंबानां स्त्रीणां च सततं व्रज ॥ स्वामी च भक्तस्तासां च पराभूतो निरंतरम् ॥ १६ ॥ कलौ च  
योषितः सर्वा जारसेवासु तत्पराः ॥ शतपुत्रसुमस्नेहस्तासां जारे भविष्यति ॥ १७ ॥ ददाति तस्मै भक्ष्यं च यथा भृत्याय कोपतः ॥  
सस्मिता सकटाक्षा सामृतदृष्ट्या निरंतरम् ॥ १८ ॥ जारं पश्यति कामेन विषदृष्ट्या पतिं सदा ॥ सततं गौरवं तासां स्नेहं च जार  
बांधवे ॥ १९ ॥ पत्न्यौ करप्रहारं च नित्यं नित्यं करोति च ॥ मिष्टान्नं श्रद्धया भक्त्या जाराय प्रददाति च ॥ २० ॥ वेषयुक्ता च

खं० ४ उ.

अ० १२८

॥२६७॥



गत सत्यभामेश साप्रतम् ॥ महेंद्रेण समं युद्धं लीलया च यदाज्ञया ॥ ४२ ॥ पारिजाततरुं स्वर्गादुत्पाटय चामरावतीम् ॥ गत्वा  
 विजित्य देवांश्च तस्यै दत्तमिच्छे श्रुतम् ॥ ४३ ॥ पुण्यकं च कृतं तेन पारिजातेन सुव्रतम् ॥ त्वामेव साध्यं कांतं च संपूर्णे दक्षिणां  
 ददौ ॥ ४४ ॥ ब्रह्मेशशेषास्ते यस्त्वं तथा साध्यः कृतः कथम् ॥ सर्वाभ्यः कामिनीभ्यश्च सत्यभामां विभर्षि च ॥ ४५ ॥ रुक्मिण्याः  
 प्रेमसौभाग्यमतिरिक्तं च गौरवम् ॥ भयं मानं च धन्यायां सत्यायां सततं श्रुतम् ॥ ४६ ॥ सत्यं जांबवतीकांतं वद मां च सुनिश्चितम् ॥  
 तासु सर्वासु कांतासु कस्यास्ते प्रेम चाधिकम् ॥ ४७ ॥ शृंगारे सर्वभावे वा तासु का रसिका परा ॥ त्वयि स्निग्धा विदग्धा का  
 तासु धन्यातिमुव्रता ॥ ४८ ॥ सा स्त्री भावानुरक्ता या भार्या पाति पतिश्च सः ॥ प्रेमातिरिक्तं स्त्रीपुंसोऽसौलोक्येषु सुदुर्लभम् ॥ ४९ ॥  
 रसिका स्त्री विजानाति सती गुणवती पतिम् ॥ गुणज्ञं रसिकं शूरं सुशीलं सुरतौ सदा ॥ ५० ॥ दूराद्धावति पद्मार्थं मधुलोभान्म  
 धुव्रतः ॥ भेकस्तन्न हि जानाति तन्मूर्ध्नि पादमुत्सृजेत् ॥ ५१ ॥ यंत्री जानाति संगीतरसं यंत्रं च नैव च ॥ दुग्धस्वादं विदग्धश्च न  
 दर्वी नैव भाजनम् ॥ ५२ ॥ परिपक्वफलास्वादं जानन्ति भोगिनः सुखम् ॥ एकत्रावस्थिताः शश्वन्न किञ्चित्फलिनो यथा ॥ ५३ ॥ सुशी  
 तलजलास्वादं विजानन्ति कृषीवलाः ॥ न च वापी न च घटश्चैकत्रावस्थितो यथा ॥ ५४ ॥ भोगिनो हि विजानन्ति शालिस्वादुरसं  
 परम् ॥ एकत्रावस्थितं चेत्तु न क्षेत्रं भाजनं यथा ॥ ५५ ॥ बुबुधे चंदनाघ्राणं चंदनार्थी च भोगवित् ॥ न गर्दभो भारवाही न तस्य  
 त्रिका यथा ॥ ५६ ॥ यं न जानन्ति वेदाश्च ब्रह्मेशानादयस्तथा ॥ योगिनो मुनयः सिद्धास्तं किं जानन्ति योषितः ॥ ५७ ॥ सौभा  
 ग्यं च त्वं च रम्यं दुर्लभं नित्यनूतनम् ॥ योषितां च परं नैव चूर्णीभूतं क्षणेन च ॥ ५८ ॥ अत्युच्छ्रितो निपतनं प्राप्नोत्येव ध्रुवं  
 प्रमत्तः ॥ ५९ ॥ श्रीबीजं च वैष्णवानां विहिंसनम् ॥ ६० ॥ श्रीदामा च मया शतस्त्वद्भक्तो भक्तवत्सलः ॥ एतादृशी विप  
 रिमं पुत्रं श्रीदामशापतः ॥ ६१ ॥ ईश्वरः कस्य वा बंधुः प्रियो वा विप्रियस्तथा ॥ सततं भक्तिसाध्यश्च यो भक्तश्च तदीश्वरः ॥ ६२ ॥  
 वेदाश्च वैदिकाः संतः पुराणानि वदन्ति च ॥ अध्याया माधवः साध्यो भगवानिति निष्फलम् ॥ ६३ ॥ जित्वा च सगणं शंभुं

पं० ४ पृ०

५३



ब. वै. क.

॥२६५॥

पखण्ड उन्म

बाणस्य भुजकुंतनम् ॥ कृत्वा च रुक्मिणीपौत्रं समानीतः सभार्यकः ॥ ६३ ॥ अथो त्वयि समायाते रुक्मिणी किमुवाच ह ॥  
प्रेम स्थितं समानं ते किं विषुद्धं च गौरवम् ॥ ६४ ॥ कुरुपांडवयुद्धेन कुरवो निहतास्त्वया ॥ पांडवार्थे तथा भूपाः क साम्यं पर  
मन्तस्मै यत्र ॥ साक्षान्महेंद्रजातस्य कौतेयस्यार्जुनस्य च ॥ राजमंडलमध्यस्थो भवानेव हि सारथिः ॥ ६५ ॥ तेन भक्तेन  
मानुस्तद्वामे स्म ॥ ध्मेण च महात्मना ॥ लज्जितेन किमुक्तं ते महतीषु सभासु च ॥ ६७ ॥ देवैरपि कथं दृष्टो ब्रह्मेशशेषसंज्ञकैः ॥ भक्तसिंहैर्मृतैः  
सर्वैर्न चोक्तं किंचिदेव सः ॥ ६८ ॥ यश्चानिर्वचनीयश्च वेदेषु च चतुर्षु च ॥ पुराणेष्वितिहासेषु प्रकृतेः पर ईश्वरः ॥ ६९ ॥ निर्गुणश्च  
निरीहश्च निर्लिप्तः सर्वकर्मणाम् ॥ कर्मणां साक्षिरूपश्च भक्तानुग्रहविग्रहः ॥ ७० ॥ परं ब्रह्म परं ज्योतिः परमेशः परात्परः ॥ परमात्मा  
च सर्वेषां सूतो नररथस्थितः ॥ ७१ ॥ त्वया कुब्जा च संभुक्ता वृद्धा क्षत्रियकामिनी ॥ अपुत्रिणी चाधिकांगी यूना स्पृश्या च  
प्राक्तनात् ॥ ७२ ॥ त्वया च निहतः कंसो मातुलः केन हेतुना ॥ आयास्यतीति कृत्वा च गतं न पुनरागतम् ॥ ७३ ॥ निहत्य  
यादवान्सर्वान्विभज्य द्वारकां पुरीम् ॥ त्वां निबध्य समानेतुमीश्वरी वारिता जनैः ॥ ७४ ॥ इत्युक्त्वा राधिका देवी भृशमुच्चै रुरोद  
सा ॥ मूर्च्छां संप्राप सहसा निर्निश्वासा बभूव ह ॥ ७५ ॥ गोप्यो गवाक्षजालस्थाः शुश्रुवुर्ददृशुस्तथा ॥ दृष्ट्वा तामाययुः सर्वा ऊचु  
राधा मृतेति च ॥ ७६ ॥ उच्चैस्ता रुरुदुःसर्वाः क्रोडे कृत्वा च राधिकाम् ॥ ऊचुस्ता रक्षरक्षेति हरे नरहरे प्रभो ॥ ७७ ॥ ॥ गोप्य  
ऊचुः ॥ ॥ किं कृतं किं कृतं कृष्ण त्वया राधा मृता च नः ॥ राधां जीवय भद्रं ते यास्यामः काननं वयम् ॥ ७८ ॥ अन्यथा  
स्त्रीवधं तुभ्यं दास्यामः सर्वयोषितः ॥ ७९ ॥ गोपीनां वचनं श्रुत्वा राधिकायाश्च माधवः ॥ उवाच जीवयामास सुधादृष्ट्या च  
नारद ॥ ८० ॥ उत्तस्थौः राधिका देवी रुदन्ती मानिनी सती ॥ गोप्यस्तां बोधयामासुः क्रोडे कृत्वा पुनःपुनः ॥ ८१ ॥  
॥ श्रीकृष्ण उवाच ॥ ॥ शृणु राधे प्रवक्ष्यामि ज्ञानमाध्यात्मिकं परम् ॥ यच्छ्रुत्वा हलिको मूर्खः सद्यो भवति पंडितः ॥ ८२ ॥  
चात्याहं जगतां स्वामी किं रुक्मिण्यादियोषिताम् ॥ कार्यकारणरूपोहं व्यक्तो राधे पृथक्पृथक् ॥ ८३ ॥ एकात्माहं च विश्वेषां

० ४

खं० ४ उ.

अ० १

॥२६५॥



जात्या ज्योतिर्मयः स्वयम् न सर्वप्राणिषु व्यक्त्या चाप्याब्रह्मादितृणादिषु ॥ ८४ ॥ एकस्मिंश्च भुक्तवति न तुष्टोन्यो जनस्तथा ॥  
 मय्यात्मनि गतेष्येको मृतेऽन्यः सुजीवति ॥ ८५ ॥ जात्याहं कृष्णरूपश्च परिपूर्णतमः स्वयम् ॥ गोलोके गोकुले रम्ये क्षेत्रे वृंदावने  
 वने ॥ ८६ ॥ द्विभुजो गोपवधश्च स्वयं राधापतिः शिशुः ॥ गोपालैर्गोपिकाभिश्च सहितः कामधेनुभिः ॥ ८७ ॥ चतुर्भुजोहं वैकुण्ठे  
 द्विवारूपः सनातनः ॥ लक्ष्मीसरस्वतीकांतः सततं शांतविग्रहः ॥ ८८ ॥ यन्मानसी सिंधुकन्या मर्त्यलक्ष्मीपतिर्भुवि ॥ श्वेतद्वीपे  
 क्षीरोदे तत्रापि च चतुर्भुजः ॥ ८९ ॥ अहं नारायणर्षिश्च नरो धर्मः सनातनः ॥ धर्मवक्ता च धर्मिष्ठो धर्मवर्त्मप्रवर्तकः ॥ ९० ॥  
 शांतिलक्ष्मीस्वरूपा च धर्मिष्ठा च पतिव्रता ॥ अत्र तस्याः पतिरहं पुण्यक्षेत्रे च भारते ॥ ९१ ॥ सिद्धेशः सिद्धिदः साक्षात्कपिलोहं  
 सतीपतिः ॥ नानारूपधरोहं च व्यक्तिभेदेन सुंदरि ॥ ९२ ॥ अहं चतुर्भुजः शश्वद्वार्वत्यां रुक्मिणीपतिः ॥ अहं क्षीरोदशायी च  
 सत्यभामागृहे शुभे ॥ ९३ ॥ अन्यासां मंदिरेऽहं च कायव्यूहात्पृथक्पृथक् ॥ अहं नारायणर्षिश्च फाल्गुनस्यास्य सारथिः ॥ ९४ ॥  
 स नरर्षिर्धर्मपुत्रो मदंशो बलवान्भुवि ॥ तपसाराधितस्तेन सारथ्येऽहं च पुष्करे ॥ ९५ ॥ यथा त्वं राधिका देवी गोलोके गोकुले  
 तथा ॥ वैकुण्ठे च महालक्ष्मीर्भवती च सरस्वती ॥ ९६ ॥ भवती मर्त्यलक्ष्मीश्च क्षीरोदशायिनः प्रिया ॥ धर्मपुत्रवधूस्त्वं च शांति  
 लक्ष्मीः स्वरूपिणी ॥ ९७ ॥ कपिलस्य प्रिया कांता भारते भारती सती ॥ त्वं सीता मिथिलायां च त्वच्छाया द्रौपदी सती ॥  
 ॥ ९८ ॥ द्वारवत्यां महालक्ष्मीर्भवती रुक्मिणी सती ॥ पंचानां पांडवानां च भवती कलया प्रिया ॥ ९९ ॥ रावणेन हृता त्वं  
 च त्वं च रामस्य कामिनी ॥ नानारूपा यथा त्वं च छायाया कलया सति ॥ १०० ॥ नानारूपस्तथाहं च स्वांशेन कलया  
 तथा ॥ परिपूर्णतमोहं च परमात्मा परात्परः ॥ १ ॥ इति ते कथितं सर्वमाध्यात्मिकमिदं सति ॥ राधे सर्वापराधं मे क्षमस्व परमे  
 श्वरि ॥ २ ॥ श्रीकृष्णवचनं श्रुत्वा परितुष्टा च राधिका ॥ परितुष्टाश्च गोप्यश्च प्रणेमुः परमेश्वरम् ॥ १०३ ॥ ॥ इति श्रीब्रह्म  
 वैवर्ते महापुराणे श्रीकृष्णजन्मखण्ड उत्तरार्द्धे नारायणनारदसंवादे षड्विंशत्यधिकशततमोऽध्यायः ॥ ५२६ ॥ ॥ श्रीनारायण



अ. वै. ल.

॥२६६॥

उवाच ॥ ॥ श्रीकृष्णवचनं श्रुत्वा प्रहृष्टा गोपिका मुदा ॥ मंदिरं प्रययुः सर्वाः प्रणम्य राधिकां प्रभुम् ॥ १ ॥ राधाशृंगारभावं च कला  
षोडशपूर्वकम् ॥ चकार सस्मिता साध्वी वक्रचंगललोचना ॥ २ ॥ दत्त्वा च चन्दनं मादयै स्वामिने पुनरेव च ॥ रहस्यं च परीहास्यं  
पुनरेव चकार सः ॥ ३ ॥ आकृष्य राधिकां कृष्णः समानीय स्ववक्षसि ॥ ओष्ठाधरं कपोलं च गंडयुग्मं चुचुंब च ॥ ४ ॥ राधा चुचुंब  
कृष्णस्य मुखचंद्रं मनोहरम् ॥ चकार कृष्णं प्राणेशं बाहुभ्यां च स्ववक्षसि ॥ ५ ॥ शृंगारं षोडशविधं कामशास्त्रोक्तमीप्सितम् ॥ स्त्रीषुंसो  
स्तोषजनकं चकार भगवान्प्रभुः ॥ ६ ॥ नखविक्षतसर्वांगा दशनेनाधरक्षता ॥ पुलकांचितदेहा सा तंद्रिता वामनस्तनी ॥ ७ ॥ मूर्च्छिता  
सुखसंभोगाद्विलग्ना हतचेतना ॥ श्वासमात्रावशेषा च निद्रामुद्रितलोचना ॥ ८ ॥ रतिशूरा कोमलांगी कांतवक्षस्थलस्थिता ॥ शीते  
सुखोष्णसर्वांगी ग्रीष्मे सा सुखशीतला ॥ ९ ॥ शृंगारकाले सुखदा सांद्रश्रोणिपयोधरा ॥ नितंबभारा नम्रा च प्रसंगे सुखदायिका ॥ १० ॥  
विदग्धारसिका श्रेष्ठा कामुकी च वरांगना ॥ सहसा चेतनं प्राप्य शुश्राव कोकिलध्वनिम् ॥ ११ ॥ श्रुत्वा परमभीता सा दीना दीनविशं  
कया ॥ उवाच परमा सा च परमेशं परात्परम् ॥ बाहुश्रोणियुगाभ्यां च निबध्य च पुनः पुनः ॥ १२ ॥ ॥ राधिकोवाच ॥ ॥ रासं गच्छ  
महाभाग पुण्यं वृन्दावनं वनम् ॥ तत्र क्रीडां करिष्यामि जलेन च स्थलेन च ॥ १३ ॥ पुनर्यास्यामि मलयं सुन्दरं मणिमंदिरम् ॥ अपरं  
यद्रहस्यं वा जन्मना न श्रुतं मया ॥ १४ ॥ तत्र यामि त्वया सार्द्धमिति मे लालसा परा ॥ परस्परैकालापेन प्रययौ रजनी शुभा ॥ १५ ॥  
अरुणोदयकालेपि न त्यजेन्माधवं सती ॥ माधवः प्रीतिवचसा बोधयामास साधनात् ॥ १६ ॥ प्रातःकृत्यं ततः कृत्वा स्वारुरोह रथं  
हरिः ॥ गोपीभी राधया सार्धं शरत्कमललोचनः ॥ १७ ॥ योजनायतविस्तीर्णं गृहैस्त्रिशतकोटिभिः ॥ मणींद्रसारनिर्माणैर्ज्वलद्भिर्ह  
पशोभितम् ॥ १८ ॥ गोलोकादागतं तत्र मनोयायि मनोहरम् ॥ सहस्रचक्रसंयुक्तं सहस्राश्वैः प्रचालितम् ॥ १९ ॥ मणिस्तंभैस्त्रि  
कोटीभी रत्नराजिविराजितं ॥ मुक्तामाणिक्यपरमैर्हीरहारैः सुशोभितम् ॥ २० ॥ नानाचित्रैर्विचित्रैश्च श्वेतचामरदर्पणैः ॥ वह्नि  
शुद्धांशुकैर्दीप्तैर्मालाजालैर्विभूषितम् ॥ २१ ॥ रत्ननिर्माणतल्पैश्च पुष्पचंदनचर्चितम् ॥ समानरूपवेषैश्च गोपीलक्षैः समावृतम् ॥ २२ ॥

०४

खं ४३

अ० १२७

॥२६६॥



सार्द्धं परितः परिशोभिताम् ॥ १९ ॥ चकार पत्रकं गंडसुग्मे चित्रविचित्रितम् ॥ प्रददौ कज्जलं भक्त्या नेत्रोत्पलसमुज्ज्वलम् ॥  
 ॥ २० ॥ चकाराधररागं च राधायाश्चानुरागतः ॥ कर्णभूषणयुग्मं च चकारातीव निर्मलम् ॥ २१ ॥ अमूल्यरत्नहारं च स्तनभार  
 युगोज्ज्वलम् ॥ ददौ कंठे च वैकुण्ठो मणिराजिविराजितम् ॥ २२ ॥ वह्निशुद्धांशुकं दिव्यममूल्यं विश्वरत्नतः ॥ वासयामास  
 वसनं कस्तूरीकुंकुमाक्तकम् ॥ २३ ॥ प्रददौ पादयुगले रत्नमंजीरंरजितम् ॥ चकारालक्तकं भक्त्या पादांगुलिनखेषु च ॥ २४ ॥  
 चकार सेवां सेव्यायाः सेव्यस्त्रिजगतां सताम् ॥ अहो सेवकसंभक्त्या श्वेतेन चामरेण च ॥ २५ ॥ सर्वभावविदां श्रेष्ठो बोधज्ञः  
 कामशास्त्रवित् ॥ कामिनीं बोधयामास वासयामास वक्षसि ॥ २६ ॥ प्रेम्णा च प्रददौ तस्यै सद्रत्नदर्पणं शुभम् ॥ सुवे  
 षदर्शनार्थं च मुखचन्द्रं च मार्जितुम् ॥ २७ ॥ नानापुष्पैर्विरचितामल्लानां चंदनोक्षिताम् ॥ गंडे सौभाग्ययुक्तायाः सौभाग्येन ददौ  
 हरिः ॥ २८ ॥ कस्तूरीकुंकुमाक्तं च सुगंधि चंदनं ततः ॥ ददौ प्रियायाः सर्वांगे प्रियः प्रेमभरेण च ॥ २९ ॥ पारिजातस्य कुसुमं  
 दत्तं रहसि ब्रह्मणा ॥ प्रददौ तत्कवर्यां च ललितायाश्च नारद ॥ ३० ॥ कमलं निर्मलं दिव्यं सहस्रदलमुज्ज्वलम् ॥ शिवेन दत्तं  
 रहसि ददौ तदक्षिणे करे ॥ ३१ ॥ अतिसारं मणीद्राणां मणिरत्नं च कौस्तुभम् ॥ दत्तं रहसि धर्मेण तस्यै सुप्रीतये ददौ ॥ ३२ ॥  
 आसवं रत्नपात्रस्थं दत्तं दत्तं च निर्जने ॥ पानार्थं प्रददौ तस्यै कामोन्मादकरं परम् ॥ ३३ ॥ मालतीमाधवीकुंदमंदारचंपकादिकम् ॥  
 पुष्पं सद्रत्नपात्रस्थं तस्यै सुप्रीतये ददौ ॥ ३४ ॥ सुदुर्लभं च तांबूलं कर्पूरादिसुसंस्कृतम् ॥ भक्षणं कारयामास समयज्ञश्च तां  
 प्रियाम् ॥ ३५ ॥ सुदुर्लभं च विश्वेषु वाक्पतेः परिनिर्मितम् ॥ अनुत्तमममूल्यं च वरुणेन रहःस्थले ॥ ३६ ॥ अतिसूक्ष्ममनुपमं  
 दत्तं भक्त्या विराजितम् ॥ वासयामास वसनं कृत्वा नग्नां च कौतुकात् ॥ ३७ ॥ देवराजेन दत्तं च गजराजेंद्रमौक्तिकम् ॥  
 नासिकाभूषणं चारु तस्यै सुप्रीतये ददौ ॥ ३८ ॥ एतस्मिन्नंतरे तत्र सुशीलाद्याश्च गोपिकाः ॥ षष्टिः स्रुहचर्यश्च राधायाः  
 सुप्रतिष्ठिताः ॥ ३९ ॥ षष्टिसत्कोटिगोपीभिः सार्धं संहृष्टमानसाः ॥ आययुः पादचिह्नेन प्रियस्य वहतः प्रियाम् ॥ ४० ॥



भारतं धर्मं कर्मक्षेत्रं च पुण्यदम् ॥ ४० ॥ ततो वृंदावनं पुण्यं राधापादाब्जरेणुना ॥ षष्टिवर्षसहस्राणि तपस्तप्तं च वेधसा ॥ राधिका  
 चरणांभोजपादरेणूपलब्धये ॥ ४१ ॥ ॥ इति श्रीब्रह्मवैवर्ते महापुराणे श्रीकृष्णजन्मखंडे नारायणनारदसंवादे राधामाधवयो  
 रासवर्णनं नाम द्विपञ्चाशत्तमोऽध्यायः ॥ ५२ ॥ ॥ नारद उवाच ॥ ॥ समतीते पूर्णमासे किं चकार जगत्पतिः ॥ रहस्यं किं  
 बभूवाथ तद्वान्वक्तुमर्हति ॥ १ ॥ ॥ श्रीनारायण उवाच ॥ ॥ रासं निवर्त्य रासे च रासेश्वर्या समन्वितः ॥ स्वयं रासेश्वरस्तस्माद्यमुना  
 पुलिनं ययौ ॥ २ ॥ तत्र स्नात्वा जलं पीत्वा निर्मलं निर्मले जले ॥ सार्द्धं गोपांगनाभिश्च जलक्रीडां चकार सः ॥ ३ ॥ ततो  
 जगाम भगवान्भांडीरं राधया सह ॥ गोपांगनाश्च स्वगृहान्प्रययुर्विरहातुराः ॥ ४ ॥ क्रीडां चकार रहसि भांडीरे मालतीवने ॥  
 मालतीपुष्पशय्यायां रम्यायां रमणोत्सुकः ॥ ५ ॥ कृत्वा क्रीडां च तत्रैव वासंतीकाननं ययौ ॥ रेमे तत्रैव रासेशो वसंते सुमनोहरे  
 ॥ ६ ॥ तत्रैव रमणं कृत्वा ययौ चंदनकाननम् ॥ चंदनोक्षितसर्वांगो गृहीत्वा चंदनोक्षितम् ॥ ७ ॥ रम्ये चंदनतल्पे च स्निग्धे चंदन  
 पल्लवे ॥ पूर्णचंद्रे समुदिते विजहार तया सह ॥ ८ ॥ कृत्वा विहारं तत्रैव ययौ चंपककाननम् ॥ रम्ये चंपकतल्पे च चकार रतिमी  
 श्वरीम् ॥ ९ ॥ रतिं निर्वृत्य तत्रैव ययौ पद्मवनं प्रभुः ॥ पद्मपत्रसमाकीर्णं तल्पेति सुमनोहरे ॥ १० ॥ सार्धं तत्र पद्ममुख्या शीतेन पद्म  
 वायुना ॥ चकार सुखसंभोगं ययौ निद्रां तया सह ॥ ११ ॥ विहाय निद्रां निद्रेशो ददर्श निद्रितां प्रियाम् ॥ शयानां पद्मतल्पे च  
 सुखसंभोगमात्रतः ॥ १२ ॥ दृष्ट्वा मुखं च घर्माक्तं शरच्चंद्रविनिर्दितम् ॥ अतिसंलुप्तसिंदूरं लुप्तं कज्जलमुल्बणम् ॥ १३ ॥ संलुप्ता  
 धररागं च संलुप्तगंडपत्रकम् ॥ विस्रस्तकवरीभारं नेत्रोत्पलविमुद्रितम् ॥ १४ ॥ रत्नकुंडलयुग्मेनामूल्येन परिशोभितम् ॥ राजितं  
 मौक्तिकेनैव गजराजोद्भवेन च ॥ १५ ॥ प्रेम्णा स्वसूक्ष्मवस्त्रेण वह्निशुद्धेन माधवः ॥ चकार मार्जनं भक्त्या तद्वक्त्रं भक्तवत्सलः  
 ॥ १६ ॥ केशसंमार्जनं कृत्वा निर्माय कवरीं हरिः ॥ माधवीमालतीमालाजालेन परिशोभिताम् ॥ १७ ॥ रत्नपट्टसूत्रबद्धां वाम  
 वक्त्रां मनोहराम् ॥ अतीव वर्तुलाकारां कंदपुष्पसुशोभिताम् ॥ १८ ॥ ददौ सिंदूरतिलकमधश्चंदनमुज्ज्वलम् ॥ कस्तूरीबिंदुना



दिरे ॥ कौतुकेन च गच्छन्ती क्रीडार्थं सखिमदिरम् ॥ १२२ ॥ ब्रजं ब्रज ब्रजश्रेष्ठेत्युक्त्वा लोको जगाम ह ॥ प्रहृष्टमानसो नन्दो  
 जगाम राजमंदिरम् ॥ १२३ ॥ अवरुह्य रथात्तूर्णं विवेश नृपतेः सभाम् ॥ उत्थाय राजा संभाष्य स्वर्णसिंहासनं ददौ ॥ १२४ ॥  
 इष्टालापं बहुतरं चकार च परस्परम् ॥ विनयावनतो नन्दः सम्बन्धोक्तिं चकार ह ॥ १२५ ॥ नन्द उवाच ॥ ॥ शृणु राजेंद्र वक्ष्या  
 मि विशेषवचनं शुभम् ॥ संबन्धं कुरु कन्याया विशिष्टेन च सांप्रतम् ॥ १२६ ॥ सुरभानुसुतः श्रीमान्वृषभानुर्व्रजाधिपः ॥  
 नारायणांशो गुणवान्मुन्दरश्च सुपंडितः ॥ १२७ ॥ स्थिरयौवनयुक्तश्च योगी जातिस्मरो युवा ॥ कन्या तेऽयोनिसंभूता यज्ञकुण्ड  
 समुद्रवा ॥ १२८ ॥ त्रैलोक्यमोहिनी शांता कमलांशा कलावती ॥ स च योग्यस्त्वद्बहिस्तद्योग्या ते च कन्यका ॥ १२९ ॥ विद  
 ग्धाया विदग्धेन संबन्धो गुणवानृप ॥ इत्येवमुक्त्वा नन्दस्तु विरराम च संसदि ॥ उवाच तं नृपश्रेष्ठो विनयावनतो मुने ॥  
 ॥ १३० ॥ ॥ भनन्दन उवाच ॥ ॥ संबन्धो हि विधिवशो न मे साध्यो ब्रजाधिप ॥ १३१ ॥ प्रजापतियोगकर्ता जन्मदाताहमेव  
 च ॥ का कस्य पत्नी कन्या वा वरः को वा ससाधनः ॥ १३२ ॥ कर्मानुरूपफलदः सर्वेषां कारणं विधिः ॥ भवितव्यं कृतं  
 कर्म तदमोघं श्रुतौ श्रुतम् ॥ १३३ ॥ अन्यथा निष्फलं सर्वमनीशस्योद्यमो यथा ॥ वृषभानप्रिया धात्रा लिखिता चेतसुता मम ॥  
 ॥ १३४ ॥ पुरा भूतैव को वाहं केनान्येन निवार्यते ॥ इत्येवमुक्त्वा राजेंद्रो विनयानतकंधरः ॥ १३५ ॥ मिष्टान्नं भोजयामास  
 सादरेण च नारद ॥ नृपानुज्ञामुपादाय ब्रजराजो ब्रजं गतः ॥ १३६ ॥ गत्वा स कथयामास सुरभानस्य संसदि ॥ सुरभानश्च  
 यत्नेन नन्दनेन च सादरम् ॥ १३७ ॥ संबन्धं योजयामास गर्गद्वारा च सत्वरम् ॥ विवाहकाले राजेंद्रो विपुलं यौतकं ददौ ॥  
 ॥ १३८ ॥ गजरत्नमश्वरत्नं रत्नानि मणिभूषणम् ॥ वृषभानुमुदा युक्तः प्राप्य तां च कलावतीम् ॥ १३९ ॥ रेमे सुनिर्जने रम्ये  
 बुबुधे न दिवानिशम् ॥ चक्षुर्निमेषविरहाद्रयाकुलं स्वामिना विना ॥ १४० ॥ व्याकुलो वृषभानश्च क्षणेन व तया विना ॥ जाति  
 स्मरात्च सा कन्या मायामानुषरूपिणी ॥ १४१ ॥ जातिस्मरो हरेरंशो वृषभानो मुदान्वितः ॥ ववर्द्ध च तयोः प्रेम नित्यं नित्यं



नवंनाम् ॥ १४२ ॥ सदा सकामा सा प्रौढा स च कामसमो युवा ॥ तयोः कन्या च कालेन राधिका सा बभूव ह ॥ देवात्सुदाम  
 शापेन श्रीकृष्णस्याज्ञया पुरा ॥ १४३ ॥ अयोनिसंभवा सा च कृष्णप्राणाधिका सती ॥ यस्या दर्शनमात्रेण तौ विमुक्तौ बभूवतुः ॥  
 ॥ १४४ ॥ इतिहासश्च कथितः प्रकृतं शृणु सांप्रतम् ॥ पापेधनानां दाहे च ज्वलदग्निशिखोपमः ॥ १४५ ॥ वृषभानाश्रमं गत्वा शि  
 लिपनां प्रवरो मुदा ॥ स्थानान्तरं विश्वकर्मा जगाम स्वगणैः सह ॥ १४६ ॥ क्रोशमात्रं स्थलं चारु मनसालोच्य तत्त्ववित् ॥  
 आश्रमं कर्तुमारेभे नन्दस्य सुमहात्मनः ॥ १४७ ॥ कृत्वानुमानं बुद्ध्या च सर्वतोपि विलक्षणम् ॥ परिखाभिर्गभीराभिश्चतुर्भिः  
 संयुतं वरम् ॥ १४८ ॥ दुर्लभ्याभिर्वैरिभिश्च खनिताभिश्च प्रस्तरैः ॥ पुष्पोद्यानैः पुष्पिताभिः पारावारेषु पुष्पितैः ॥ १४९ ॥ चारु  
 चंपकवृक्षैश्च पुष्पितैः सुमनोहरैः ॥ परितो वासिताभिश्च सुगंधिवायुना मुने ॥ १५० ॥ आग्नेर्गुडालैः पनसैः खर्जूरैर्नारिकेलकैः ॥  
 दाडिमैः श्रीफलैर्भृगैर्जवीरैर्नारंगकैः ॥ १५१ ॥ तुंगैराभ्रातकैर्जबुसमूहैश्च फलान्वितैः ॥ कदलीनां केतकीनां कंदबानां कदंबकैः ॥  
 ॥ १५२ ॥ सर्वतः शोभिताभिश्च फलैस्तैः पुष्पितैरहो ॥ क्रीडार्हाभिर्निगूढाभिर्वाञ्छिताभिश्च सर्वदा ॥ १५३ ॥ परिधानां रहः  
 स्थाने चकार मार्गमुत्तमम् ॥ दुर्गमं परवर्गाणां स्वानां च सुगमं सदा ॥ १५४ ॥ संकेतेन मणिस्तम्भैश्छादितैः स्वल्पपाथसा ॥  
 स्तम्भसीमाकृतमहो न संकीर्णं न विस्तृतम् ॥ १५५ ॥ परिखोपरिभागे च भ्राकारं सुमनोहरम् ॥ धनुःशतप्रमाणं च चकारातिस  
 मुच्छ्रितम् ॥ १५६ ॥ प्रस्तरस्य प्रमाणं च पंचविंशतिहस्तकम् ॥ सिंदूराकारमणिभिर्निर्मितं चातिसुन्दरम् ॥ १५७ ॥ बाह्ये  
 द्वाभ्यां च संयुक्तमंतरे सप्तभिस्तथा ॥ द्वार्भिश्च सन्निरुद्धाभिर्मणिसारकपाटकैः ॥ १५८ ॥ हरिन्मणीनां कलशैश्चित्रयुक्तैर्विराजितम् ॥  
 मणिसारविकारैश्च कपाटैश्च सुशोभितम् ॥ १५९ ॥ स्वर्णसारविनिर्माणकलशोज्ज्वलशेखरम् ॥ नन्दालयं विनिर्माय बभ्राम नगरं  
 पुनः ॥ १६० ॥ राजमार्गाश्च विविधान्स च चाहंश्चकार ह ॥ रक्तभानुविकारैश्च देहीभिश्च सुपत्तनैः ॥ १६१ ॥ पारावारे च परितो  
 निबद्धांश्च मनोहरान् ॥ वाणिज्यहैश्च वणिजां परितो मणिमंडपैः ॥ १६२ ॥ सर्वतो दक्षिणे वामे ज्वलद्भिश्च विराजितान् ॥



ततो वृंदावनं गत्वा निर्ममे रासमंडलम् ॥ १६३ ॥ सुंदरं मंडलाकारं मणिप्राकारसंयुतम् ॥ परितो योजनायामं मणिवेदिभिरन्वि-  
 तम् ॥ १६४ ॥ मणिसारविकारैश्च मंडपैर्नवकोटिभिः ॥ शृंगाराहैश्च चित्राढ्यै रतितपसमन्वितैः ॥ १६५ ॥ नानाजातिप्रसू-  
 नानां वायुना सुरभीकृतैः ॥ रत्नप्रदीपसंयुक्तैः सुवर्णकलशोज्ज्वलैः ॥ १६६ ॥ पुष्पैर्धानैः पुष्पितैश्च सरोभिश्च सुशोभितम् ॥  
 रासस्थलं विनिर्माय जगामान्यत्स्थलं पुरः ॥ १६७ ॥ दृष्ट्वा वृंदावनं रम्यं परितुष्टो बभूव ह ॥ वृंदावनाभ्यंतरे च स्थानेस्थाने  
 सुनिर्जने ॥ १६८ ॥ कृत्वा परिमितं बुद्ध्या मनसालोच्य यत्नतः ॥ विलक्षणानि रम्याणि तत्र त्रिंशद्दनानि च ॥ १६९ ॥  
 राधामाधवयोरेव क्रीडार्थं च विनिर्ममे ॥ ततो मधुवनाभ्यां निर्जनेतिमनोहरे ॥ १७० ॥ वटमूलसमीपे च सरसः पश्चिमे तटे ॥  
 चंपकोद्यानपूर्वायां केतकीवनमध्यतः ॥ १७१ ॥ पुनस्तयोश्च क्रीडार्थं चकार रत्नमंडपम् ॥ चतुर्भिर्वेदिकाभिश्च परीतमतिसुंदरम् ॥  
 ॥ १७२ ॥ सद्रत्नसाररचितै राजितं तूलिकाशतैः ॥ अमूल्यरत्नरचितैर्नानाचित्रेण चित्रितैः ॥ १७३ ॥ कपाटैर्नवभिर्युक्तं नवद्वारैर्मनोहरेः ॥  
 रत्नेन्द्रचित्रकलशैः कृत्रिमैश्च त्रिकोटिभिः ॥ १७४ ॥ परितः परितो भित्त्यामूर्ध्वं च परिशोभितम् ॥ महामणीद्रविकृतैरारोहेनैवभिर्वृ-  
 तम् ॥ १७५ ॥ सद्रत्नसाररचितकलशोज्ज्वलशेखरम् ॥ पताकातोरणैर्युक्तं शोभितं श्वेतचामरैः ॥ १७६ ॥ सर्वतः पुरतो दीप्तममूल्यरत्न-  
 दर्पणैः ॥ धनुःप्रमाणशतकमूर्ध्वमग्निशिखोपमम् ॥ १७७ ॥ शतहस्तप्रमाणं च प्रस्तारं वर्तुलाकृतिम् ॥ शोभितं रत्नतल्पैश्च तदभ्यंतर-  
 मुत्तमम् ॥ १७८ ॥ वह्निशुद्धांशुकैर्वस्त्रैर्मालाजालविचित्रितैः ॥ पारिजातप्रसूनानां मालयोपधानसंयुतैः ॥ १७९ ॥ चन्दनागुरुकस्तूरीकुंकुमैः  
 सुरभीकृतम् ॥ नवशृङ्गारयोग्यैश्च कामवर्द्धनकारिभिः ॥ १८० ॥ मालतीचंपकानां च पुष्पराजिभिरन्वितम् ॥ सकर्पूरैश्च तांबूलैः  
 सद्रत्नपात्रसंस्थितैः ॥ १८१ ॥ वज्रसारेण खचितैर्मुक्ताजालविलंबिभिः ॥ रत्नसारघटाकीर्णं रत्नपीठैः सुसंयुतम् ॥ १८२ ॥  
 रत्नसिंहासनैर्युक्तं रत्नचित्रेण चित्रितैः ॥ क्षरितैश्चंद्रकांतैश्च सुसिक्तं जलबिन्दुभिः ॥ १८३ ॥ शीतवासिततोयेन संयुक्तं भोगवस्तुभिः ॥  
 कृत्वा रतिगृहं रम्यं नगरं च पुनर्ययौ ॥ १८४ ॥ यानि येषां मंदिराणि तन्नामानि लिलेख सः ॥ मुदा युक्तो विश्वकर्मा शिष्यैर्यक्ष-



गणैः सह ॥ १८५ ॥ निद्रेशं निद्रितं नत्वा प्रययौ स्वालयं मुने ॥ सर्वत्रैवं सुकृतिनां समस्तं भगवत्कृपा ॥ १८६ ॥ नेहाश्चर्यं  
 च नगरं बभूवेषोच्छया भुवि ॥ इत्येवं कथितं सर्वं हरेश्चरितमंगलम् ॥ सुखदं पातकहरं किं भूयः श्रोतुमिच्छसि ॥ १८७ ॥  
 ॥ ॥ नारद उवाच ॥ ॥ कथं वृन्दावनं नाम काननस्यास्य भारते ॥ व्युत्पत्तिरस्य संज्ञा वा तत्त्वं तद सुतत्त्ववित् ॥ १८८ ॥  
 ॥ ॥ सूत उवाच ॥ ॥ नारदस्य वचः श्रुत्वा ऋषिर्नारायणो मुदा ॥ प्रहस्योवाच निखिलं तत्त्वमेव पुरातनम् ॥ १८९ ॥  
 ॥ नारायण उवाच ॥ ॥ पुरा केदारनृपतिः सप्तद्वीपपतिः स्वयम् ॥ १९० ॥ आसीत्सत्ययुगे ब्रह्मन्सत्यधर्मरतः सदा ॥ स रेमे  
 सह नारीभिः पुत्रपौत्रगणैः सह ॥ १९१ ॥ पुत्रानिव प्रजाः सर्वाः पालयामास धार्मिकः ॥ कृत्वा क्रतुशतं राजा लेभे नैद्रत्व  
 मीप्सितम् ॥ १९२ ॥ कृत्वा नानाविधं पुण्यं फलकांक्षी न च स्वयम् ॥ नित्यं नैमित्तिकं सर्वं श्रीकृष्णप्रीतिपूर्वकम् ॥ १९३ ॥  
 केदारतुल्यो राजेंद्रो न भूतो भविता पुनः ॥ पुत्रेषु राज्यं संन्यस्य प्रियां त्रैलोक्यमोहिनीम् ॥ १९४ ॥ जगोपव्योमदेशेन  
 जगाम तपसे वनम् ॥ हरैर्कांतिको भक्तो ध्यायते संततं हरिम् ॥ १९५ ॥ शश्वत्सुदर्शनं चक्रमस्ति यत्सन्निधौ मुने ॥ चिरं तस्मा  
 मुनिश्रेष्ठो गोलोकं च जगाम सः ॥ १९६ ॥ केदारं नाम तीर्थं च तन्नाम्ना च बभूव ह ॥ तत्राद्यापि मृतः प्राणी सद्यो मुक्तो  
 भवेद्भुवम् ॥ १९७ ॥ कमलांशा तस्य कन्या नाम्ना वृन्दा तपस्विनी ॥ न वव्रे सा वरं कंचिद्योगशास्त्रविशारदा ॥ १९८ ॥  
 दत्तो दुर्वाससा तस्यै हरैर्मित्रः सुदुर्लभः ॥ सा विरक्ता गृहं त्यक्त्वा जगाम तपसे वनम् ॥ १९९ ॥ षष्टिवर्षसहस्राणि तपस्तेपे  
 सुनिर्जने ॥ आविर्बभूव श्रीकृष्णस्तत्पुरो भक्तवत्सलः ॥ २०० ॥ प्रसन्नवदनः श्रीमान्वरं वृण्वित्युवाच सः ॥ दृष्ट्वा सा राधि  
 काकांतं शान्तं सुंदरविग्रहम् ॥ २०१ ॥ मूर्च्छां संप्राप सा सद्यः कामवर्णप्रपीडिता ॥ सा च शीघ्रं वरं वव्रे पतिस्त्वं मे भवेति  
 च ॥ २०२ ॥ ओमित्युक्त्वा च रहसि चिरं रेमे तया सह ॥ सा जगाम च गोलोकं कृष्णेन सहकौतुकात् ॥ २०३ ॥ राधा  
 समा सा सौभाग्याद्गोपीश्रेष्ठा बभूव ह ॥ वृन्दा यत्र तपस्तेपे तत्तु वृन्दावनं स्मृतम् ॥ २०४ ॥ वृन्दयात्र कृता क्रीडा तेन वा मुनि



पुंगव ॥ अथान्यं चेतिहासं च शृणुष्व वत्स पुण्यदम् ॥ २०६ ॥ येन वृंदावनं नाम निबोध कथयामि ते ॥ कुशध्वजस्य  
 कन्ये द्वे धर्मशास्त्रविशारदे ॥ २०६ ॥ तुलसीवेदवस्थौ च विरक्ते भवकर्मणि ॥ तपस्तप्त्वा वेदवती प्राप नारायणं परम्  
 ॥ २०७ ॥ सीता जनककन्या सा सर्वत्र परिकीर्तिता ॥ तुलसी च तपस्तप्त्वा कंठां कृत्वा हरिं प्रति ॥ २०८ ॥ दैवाहुर्वा  
 ससः शापात्प्राप्य शंखासुरं प्रति ॥ पश्चात्संप्राप्य कमलाकांतं कांतं मनोहरम् ॥ २०९ ॥ सा चैव हरिशोपेन वृक्षरूपा सुरे  
 श्वरी ॥ तस्याः शापेन च हरिः शालग्रामो बभूव ह ॥ २१० ॥ तथा तस्थौ च सततं शिलावक्षसि सुंदरी ॥ विस्तीर्णं कथितं  
 सर्वं तुलसीचरितं च ते ॥ तथापि च प्रसंगेन किंचिदुक्तं मुने पुनः ॥ २११ ॥ तस्याश्च तपसः स्थानं तदिदं च तपोधन ॥  
 तेन वृंदावनं नाम प्रवदन्ति मनीषिणः ॥ २१२ ॥ अथ वा ते प्रवक्ष्यामि परं हेत्वंतरं शृणु ॥ येन वृंदावनं नाम पुण्यक्षेत्रस्य  
 भारते ॥ २१३ ॥ राधाषोडशनाम्नां च वृंदानाम श्रुतौ श्रुतम् ॥ तस्याः क्रीडावनं रम्यं तेन वृंदावनं स्मृतम् ॥ २१४ ॥  
 गोलोके प्रीतये तस्याः कृष्णेन निर्मितं पुरा ॥ क्रीडार्थं भुवि तन्नाम्ना वनं वृंदावनं स्मृतम् ॥ २१५ ॥ ॥ नारद उवाच ॥ ॥  
 कानि षोडश नामानि राधिकाया जगद्गुरो ॥ तानि मे वद शिष्याय श्रोतुं कौतूहलं मम ॥ २१६ ॥ श्रुतं भ्रात्रां सहस्रं च  
 सामवेदे निरूपितम् ॥ तथापि श्रोतुमिच्छामि त्वत्तो नामानि षोडश ॥ २१७ ॥ अभ्यंतराणि तेषां वा तदन्यान्येव मे विभो ॥  
 अहो पुण्यस्वरूपाणि भक्तानां वाञ्छितानि च ॥ २१८ ॥ नामानि तेषां व्युत्पत्तिं सर्वेषां दुर्लभानि च ॥ पावनानि जगन्मातुर्ज  
 गतामपि कारणम् ॥ २१९ ॥ ॥ श्रीनारायण उवाच ॥ ॥ राधा रासेश्वरी रासवासिनी रसिकेश्वरी ॥ कृष्णप्राणाधिका कृष्ण  
 प्रिया कृष्णस्वरूपिणी ॥ २२० ॥ कृष्णवामांगसंभूता परमानंदरूपिणी ॥ कृष्णा वृंदावनी वृंदा वृंदावनविनोदिनी ॥ २२१ ॥  
 चंद्रावती, चंद्रकांता शतचंद्रनिभानना ॥ नामान्येतानि साराणि तेषामभ्यंतराणि च ॥ २२२ ॥ राधेत्येवं च संसिद्धा राकारो  
 दानवाचकः ॥ स्वयं निर्वाणदात्री या सा राधा परिकीर्तिता ॥ २२३ ॥ रासेश्वरस्य पत्नीयं तेन रासेश्वरी स्मृता ॥



रासे च वासो यस्याश्च तेन सा रासवासिनी ॥ २२४ ॥ सर्वासां रसिकानां च देवीनामीश्वरी परा ॥ प्रवदन्ति पुरा संत  
 स्तेन तां रसिकेश्वरीम् ॥ २२५ ॥ प्राणाधिका प्रेयसी सा कृष्णस्य परमात्मनः ॥ कृष्णप्राणाधिका सा च कृष्णेन  
 परिकीर्तिता ॥ २२६ ॥ कृष्णस्यातिप्रिया कांता कृष्णो वास्याः प्रियः सदा ॥ सर्वैर्देवगणैरुक्ता तेन कृष्णप्रिया स्मृता ॥ २२७ ॥  
 कृष्णरूपं सन्निधातुं या शक्ता चावलीलया ॥ सर्वाशैः कृष्णसदृशी तेन कृष्णस्वरूपिणी ॥ २२८ ॥ वामांगाद्धेन  
 कृष्णस्य या संभूता परा सती ॥ कृष्णवामांगसंभूता तेन कृष्णेन कीर्तिता ॥ २२९ ॥ परमानंदराशिश्च स्वयं मूर्तिमती सती ॥  
 श्रुतिभिः कीर्तिता तेन परमानंदरूपिणी ॥ २३० ॥ कृषिमोक्षार्थवचनो न एवोत्कृष्टवाचकः ॥ आकारो दातृवचनस्तेन कृष्णा  
 प्रकीर्तिता ॥ २३१ ॥ अस्ति वृंदावनं यस्यास्तेन वृंदावनी स्मृता ॥ वृंदावनस्याधिदेवी तेन वाथ प्रकीर्तिता ॥ २३२ ॥ सखः सखी  
 नां वृंदः स्यादकारोप्यस्तिवाचकः ॥ सखिवृंदोस्ति यस्याश्च सा वृंदा परिकीर्तिता ॥ २३३ ॥ वृंदावने विनोदश्च सोस्या ह्यस्ति च  
 तत्र वै ॥ वेदा वदन्ति तां तेन वृंदावनविनोदिनीम् ॥ २३४ ॥ नखचंद्रावलीवक्रचंद्रोस्ति यत्र संततम् ॥ तेन चंद्रावली सा च कृष्णेन  
 परिकीर्तिता ॥ २३५ ॥ कांतिरस्ति चंद्रतुल्या सदा यस्या दिवानिशम् ॥ सा चंद्रकांता हर्षेण हरिणा परिकीर्तिता ॥ २३६ ॥  
 शरच्चंद्रप्रभा यस्याश्चाननेस्ति दिवानिशम् ॥ मुनिना कीर्तिता तेन शरच्चंद्रप्रभानना ॥ २३७ ॥ इदं षोडशनामोक्तमर्थव्याख्यानसं  
 युतम् ॥ नारायणेन यद्वत्तं ब्रह्मणे नाभिपंकजे ॥ २३८ ॥ ब्रह्मणा च पुरा दत्तं धर्माय जनकाय मे ॥ धर्मेण कृपया दत्तं मह्य  
 मादित्यपर्वणि ॥ २३९ ॥ पुष्करे च महातीर्थे पुण्याहे देवसंसदि ॥ राधाप्रभावप्रस्तावे सुप्रसन्नेन चेतसा ॥ २४० ॥ इदं स्तोत्रं  
 महापुण्यं तुभ्यं दत्तं मया मुने ॥ निंदकायावैष्णवाय न दातव्यं महामुने ॥ २४१ ॥ यावज्जीवमिदं स्तोत्रं त्रिसंध्यं यः पठेन्नरः ॥  
 राधामाधवयोः पादपद्मे भक्तिर्भवेदिह ॥ २४२ ॥ अंसे लभेत्तयोर्दास्यं शश्वत्सहचरो भवेत् ॥ अणिमादिकसिद्धिं च संप्राप्य  
 नित्यविग्रहम् ॥ २४३ ॥ व्रतदानोपप्राप्तैश्च सर्वैर्नियमपूर्वकैः ॥ चतुर्णां चैव वेदानां पाठैः सर्वार्थसंयुतैः ॥ २४४ ॥ सर्वेषां यज्ञ



तीर्थानां करणैर्विधिबोधितैः ॥ प्रदाक्षिणेन भूमेश्व कृत्स्नाया एव सप्तधा ॥ २४५ ॥ शरणागतरक्षायामज्ञानां ज्ञानदानतः ॥ देवानां  
 वैष्णवानां च दर्शनेनापि यत्फलम् ॥ २४६ ॥ तदेव स्तोत्रपाठस्य कलां नार्हति षोडशीम् ॥ स्तोत्रस्यास्य प्रभावेण जीवन्मुक्तो  
 भवेन्नरः ॥ २४७ ॥ ॥ नारद उवाच ॥ ॥ संप्राप्तं परमाश्चर्यं स्तोत्रं सर्वमुदुर्लभम् ॥ क्वचं चापि देव्याश्च संसारविजयं प्रभो ॥  
 ॥ २४८ ॥ कृतं स्तोत्रं सुयज्ञेन प्राप्तं तदपि दुर्लभम् ॥ श्रुत्वा कृष्णकथां चित्रां त्वत्पादाब्जप्रसादतः ॥ २४९ ॥ अधुना श्रोतुमि  
 च्छामि यद्ग्रहस्यं च तद्वद ॥ प्रातश्च नगरं दृष्ट्वा किमूर्चुर्बल्लवा मुने ॥ २५० ॥ ॥ श्रीनारायण उवाच ॥ ॥ गतायां तत्र यामि  
 न्यां गते च विश्वकर्मणि ॥ अरुणोदयवेलायां जनाः सर्वे जजागरुः ॥ २५१ ॥ उत्थाय दृष्ट्वा नगरं सर्वेभ्योपि विलक्षणम् ॥  
 किमाश्चर्यं किमाश्चर्यमित्यूचुर्वज्रवासिनः ॥ २५२ ॥ कांश्चिद्गोपान्केचिदूचुः कुत एतदभूदिदम् ॥ न जाने केन रूपेण को भूमौ  
 प्रभवेदिति ॥ २५३ ॥ बुबुधे मनसा नंदो गर्गवाक्यमनुस्मरन् ॥ श्रीहरेरिच्छया सर्वं जगदेतच्चराचरम् ॥ २५४ ॥ ब्रह्मादितृणपर्य  
 तं यस्य भ्रूभंगलीलया ॥ आविर्भूतं तिरोभूतं तस्यासाध्यं च किं कुतः ॥ २५५ ॥ विवरेष्वेव यल्लोम्नां ब्रह्मांडान्यखिलानि च ॥  
 ईशस्य तन्महाविष्णोः किमसाध्यं हरेरहो ॥ २५६ ॥ ब्रह्मानंतेशधर्माश्च ध्यायंते यत्पदांबुजम् ॥ किमसाध्यं तदीशस्य  
 मायामानुषरूपिणः ॥ २५७ ॥ भ्रामंभ्रामं तन्नगरं दर्शदर्शं गृहंगृहम् ॥ पाठपाठं च नामानि सर्वेभ्यो निलयं ददौ ॥ २५८ ॥ कृत्वा  
 शुभक्षणं नंदो वृषभानश्च कौतुकी ॥ चकार सगणैः सार्द्धं मुदाश्रमनिवेशनम् ॥ २५९ ॥ सर्वे वृन्दावनस्थाश्च प्रसन्नवदनेक्षणाः ॥  
 मुदा प्रवेशनं चक्रुः स्वस्वमाश्रममुत्तमम् ॥ २६० ॥ सर्वे मुमुदिरे गोपाः स्वेस्वे स्थाने मनोहरे ॥ बालका बालिकाश्चैव चिक्रीडुश्च  
 प्रहर्षिताः ॥ २६१ ॥ श्रीकृष्णो बलदेवश्च शिशुभिः सह कौतुकात् ॥ क्रीडां चकार तत्रैव स्थानेस्थाने मनोहरे ॥ २६२ ॥ इत्येवं  
 कथितं सर्वं निर्माणं नगरस्य च ॥ अबलानां वने रासमंडलस्य च नारद ॥ २६३ ॥ इति श्रीब्रह्मवैवर्ते महापुराणे नारायणनार  
 दसंवादे श्रीवृन्दावननगरवर्णनं नाम सप्तदशोऽध्यायः ॥ १७ ॥ ॥ शौनक उवाच ॥ अहो किमद्भुतं सूत रहस्यं सुमनोहरम् ॥



श्रुतं कृष्णस्य चरितं सुखदं मोक्षदं परम् ॥ १ ॥ ॥ सूत उवाच ॥ ॥ श्रुत्वा नगरनिर्माणं नारदो मुनिसत्तमः ॥ पप्रच्छ कृष्ण  
 चरितमपरं सुमनोहरम् ॥ २ ॥ ॥ नारद उवाच ॥ ॥ श्रीकृष्णाख्यानचरितं पीयूषमृषिसत्तम ॥ ज्ञानासिंधो निगद मां शिष्यं  
 च शरणागतम् ॥ ३ ॥ नारदस्य वचः श्रुत्वा मुदा नारायणः स्वयम् ॥ उवाच परमीशस्य चरितं परमाद्भुतम् ॥ ४ ॥ ॥ श्रीना  
 रायण उवाच ॥ ॥ एकदा बालकैः सार्धं बलेन सह माधवः ॥ जगाम श्रीमधुवनं यमुनातीरनीरजम् ॥ ५ ॥ विचेरुर्गोसहस्रैश्च  
 चिक्रीडुर्बालकास्तदा ॥ विश्रांतास्तृट्परीताश्च क्षुधा च परिपीडिताः ॥ ६ ॥ तमृचुर्गोपशिशवः श्रीकृष्णं परया मुदा ॥ क्षुदस्मान्वा  
 धते कृष्ण किं कुर्मो ब्रूहि किंकरान् ॥ ७ ॥ शिशूनां वचनं श्रुत्वा तानुवाच दयानिधिः ॥ हितं तथ्यं च वचनं प्रसन्नवदनेक्षणः ॥ ८ ॥ श्रीकृ  
 ष्ण उवाच ॥ ॥ बाला गच्छत विप्राणां यज्ञस्थानं सुखावहम् ॥ अन्नं याचत ताञ्छीघ्रं ब्राह्मणांश्च क्रतून्मुखान् ॥ ९ ॥ विप्रा आंगि  
 रसाः सर्वे स्वाश्रमे श्रीवनांतिके ॥ यज्ञं कुर्वति विप्राश्च श्रुतिस्मृतिविशारदाः ॥ १० ॥ निःस्पृहा वैष्णवाः सर्वे मां यजन्ति मुमुक्षवः ॥  
 मायया मां न जानन्ति मायामानुषरूपिणम् ॥ ११ ॥ न चेद्ददति युष्मभ्यमन्नं विप्राः क्रतून्मुखाः ॥ तत्कांता याचत क्षिप्रं दया  
 युक्ताः शिशून्प्रति ॥ १२ ॥ श्रीकृष्णवचनं श्रुत्वा ययुर्बालकपुंगवाः ॥ पुरतो ब्राह्मणानां च तस्थुरानम्रकंधराः ॥ १३ ॥ इत्यृचुर्बा  
 लकाः शीघ्रमन्नं दत्त द्विजोत्तमाः ॥ न शुश्रुवुर्द्विजाः केचित्केचिच्छ्रुत्वा स्थिताः स्थिताः ॥ १४ ॥ ते ययू रंध्रनागारं ब्राह्मण्यो यत्र पाचि  
 काः ॥ गत्वा बाला विप्रभार्याः प्रणेमुर्नतकंधराः ॥ १५ ॥ नत्वोचुर्बालकाः सर्वे विप्रभार्याः पतिव्रताः ॥ अन्नं दत्त मातरोऽस्मा  
 न्क्षुधार्तान्बालकानपि ॥ १६ ॥ बालानां वचनं श्रुत्वा दृष्ट्वा तांश्च मनोहरान् ॥ पप्रच्छः सादरं साध्व्यः स्मेराननसरोरुहाः ॥ १७ ॥  
 ॥ विप्रपत्न्य उचुः ॥ ॥ के यूयं प्रेषिताः केन कानि नामानि कोविदाः ॥ दास्यामिन्नं बहुविधं व्यंजनैः सहितं वरम् ॥ १८ ॥  
 ब्राह्मणीनां वचः श्रुत्वा ता उचुस्ते मुदान्विताः ॥ स्निग्धमहसंतः स्फीताश्च सर्वे गोपालबालकाः ॥ १९ ॥ ॥ बाला उचुः ॥ ॥ प्रेषिता  
 रामकृष्णाभ्यां वयं क्षुत्पीडिता भृशम् ॥ दत्तान्नं मातरोऽस्मभ्यं क्षिप्रं यामस्तदंतिकम् ॥ २० ॥ इतो विदूरे भाण्डीरे वनाभ्यंतरमेव



च ॥ वटमूले मधुवने वसन्तौ रामकेशवौ ॥ २१ ॥ विश्रान्तौ क्षुधितौ तौ च याचेतेऽन्नं च मातरः ॥ किमु देयमदेयं वा शीघ्रं वदत  
 नोऽधुना ॥ २२ ॥ गोपानां वचनं श्रुत्वा हृष्टानंदाश्रुलोचनाः ॥ पुलकांकितसर्वाङ्गस्तत्पादाब्जमनोरथाः ॥ २३ ॥ नानाव्यजन  
 संयुक्तं शाल्यन्नं सुमनोहरम् ॥ पायसं पिष्टकं स्वादु दधि क्षीरं घृतं मधु ॥ २४ ॥ रौप्ये कांस्ये राजते च पात्रे कृत्वा मुदान्विताः ॥  
 ताः सर्वा विप्रपत्न्यश्च प्रययुः कृष्णसन्निधिम् ॥ २५ ॥ नानामनोरथं कृत्वा मनसा गमनोत्सुकाः ॥ पतिव्रतास्ता धन्याश्च श्रीकृ  
 ष्णदर्शनोत्सुकाः ॥ २६ ॥ श्रीकृष्णं ददृशुर्गत्वा रामं च सहबालकम् ॥ वटमूले वसन्तं तमुडुमध्ये यथोडुपम् ॥ २७ ॥ श्यामं  
 किशोरवयसं पीतकौशेयवाससम् ॥ सुन्दरं सस्मितं शांतं राधाकांतं मनोहरम् ॥ २८ ॥ शरत्पार्वणचंद्रास्यं रत्नालंकारभूषितम् ॥  
 रत्नकुण्डलयुग्माभ्यां गंडस्थलविराजितम् ॥ २९ ॥ रत्नकेयूरवलयरत्ननूपुरभूषितम् ॥ आजानुलंबितां शुभ्रां विभ्रतं रत्नमालि  
 काम् ॥ ३० ॥ मालतीमालया कंठवक्षःस्थलविराजितम् ॥ चंदनागुरुकस्तूरीकुंकुमांचितविग्रहम् ॥ ३१ ॥ सुनखं सुकपोलं च पक्क  
 विंवाधरं वरम् ॥ पक्कदाडिमबीजाभं विभ्रतं दंतमुत्तमम् ॥ ३२ ॥ शिखिपिच्छसमायुक्तं बद्धचूडं परात्परम् ॥ कदंबपुष्पयुग्माभ्यां  
 कर्णमूले विराजितम् ॥ ३३ ॥ ध्यानासाध्यं योगिनां च भक्तानुग्रहकातरम् ॥ ब्रह्मेशधर्मशेषैः स्तूयमानं मुनीश्वरः ॥ ३४ ॥ हृष्टैव  
 मीश्वरं भक्त्या प्रणेमुर्द्विजयोषितः ॥ स्वानां ज्ञानानुरूपं च तुष्टुर्बुधसूदनम् ॥ ३५ ॥ विप्रपत्न्य उचुः ॥ त्वं ब्रह्म परमं धाम निरी  
 हो निरहंकृतिः ॥ निर्गुणश्च निराकारः साकारः सगुणः स्वयम् ॥ ३६ ॥ साक्षिरूपश्च निर्लितः परमात्मा निराकृतिः ॥ प्रकृतिः पुरुष  
 स्त्वं च कारणं च तयोः परम् ॥ ३७ ॥ सृष्टिस्थित्यंतविषये ये च देवास्त्रयः स्मृताः ॥ ते त्वदंशाः सर्वबीजा ब्रह्मविष्णुमहेश्वराः ॥  
 ॥ ३८ ॥ यस्य लोभ्रां च विवरे चाखिलं विश्वमीश्वर ॥ महाविराण्महाविष्णुस्त्वं तस्य जनको विभो ॥ ३९ ॥ तेजस्त्वं चापि तेज  
 स्वी ज्ञातुं ज्ञानी च तत्परः ॥ वेदेऽनिर्वचनीयस्त्वं कस्त्वां स्तोतुमिहेश्वरः ॥ ४० ॥ महदादिसृष्टिं पुत्रं पंचतन्मात्रमेव च ॥ बीजं  
 त्वं सर्वराक्षीनां सर्वशक्तिस्वरूपकः ॥ ४१ ॥ सर्वशक्तीश्वरः सर्वः सर्वशक्त्याश्रयः सदा ॥ त्वमनीहः स्वयंज्योतिः सर्वानन्दः सना



तनः ॥ ४२ ॥ अहोप्याकारहीनस्त्वं सर्वविग्रहवानपि ॥ सर्वेन्द्रियाणां विषयं जानासि नैन्द्रियी भवान् ॥ ४३ ॥ सरस्वती जडीभूता  
यत्स्तोत्रे यन्निरूपणे ॥ जडीभूतो महेशश्च शेषो धर्मो विधिः स्वयम् ॥ ४४ ॥ पार्वती कमला राधा सखित्री वेदसूरपि ॥ वेदश्च जड  
तां याति के वा शक्ता विपश्चितः ॥ ४५ ॥ वयं किं स्तवनं कुर्मः स्त्रियः प्राणेश्वरेश्वर ॥ प्रसन्नो भव ओ देव दीनबन्धो कृपां कुरु ॥  
॥ ४६ ॥ इति पेतुश्च ता विप्रपत्न्यस्तच्चरणांबुजे ॥ अभयं प्रददौ ताभ्यः प्रसन्नवदनेक्षणः ॥ ४७ ॥ विप्रपत्नीकृतं स्तोत्रं पूजाकाले  
च यः पठेत् ॥ स गतिं विप्रपत्नीनां लभते नात्र संशयः ॥ ४८ ॥ ॥ नारायण उवाच ॥ ॥ ताः पदांभोजपतिता दृष्ट्वा श्रीमधुसूदनः ॥  
वरं वृणुत कल्याणं भविता चेत्युवाच ह ॥ ४९ ॥ श्रीकृष्णस्य वचः श्रुत्वा विप्रपत्न्यो मुदान्विताः ॥ तमूचुर्वचनं भक्त्या भक्तिनम्रा  
त्मकंधराः ॥ ५० ॥ ॥ द्विजपत्न्य ऊचुः ॥ वरं कृष्ण न गृह्णीमो नः स्पृहा त्वत्पदांबुजे ॥ देहि स्वं दास्यमस्मभ्यं दृढां भक्तिं सुदुर्ल  
भाम् ॥ ५१ ॥ पश्यामोऽनुक्षणं वक्रसरोजं तव केशव ॥ अनुग्रहं कुरु विभो न यास्यामो गृहं पुनः ॥ ५२ ॥ द्विजपत्नीवचः श्रुत्वा  
श्रीकृष्णः करुणानिधिः ॥ ओमित्युक्त्वा त्रिलोकेशस्तस्थौ बालकसंसदि ॥ ५३ ॥ प्रदत्तं विप्रपत्नीभिर्मिष्टमन्नं सुधोपमम् ॥ बालका  
न्भोजयित्वा तु स्वयं च बुभुजे विभुः ॥ ५४ ॥ एतस्मिन्नंतरे तत्र शातकुंभं रथं परम् ॥ ददृशुर्विप्रपत्न्यश्च पतंतं गगनादहो ॥ ५५ ॥  
रत्नदर्पणसंयुक्तं रत्नसारपरिच्छदम् ॥ रत्नस्तंभैर्निबद्धं च सद्रत्नकलशोज्ज्वलम् ॥ ५६ ॥ श्वेतचामरसंयुक्तं वह्निशुद्धांशुकान्वितम् ॥  
पारिजातप्रसूनानां मालाजालैर्विराजितम् ॥ ५७ ॥ शतचक्रसमायुक्तं मनोयायि मनोहरम् ॥ वेष्टितं पार्षदैर्दिव्यैर्वनमालाविभूषितैः ॥ ५८ ॥  
पीतवस्त्रपरीधानै रत्नालंकारभूषितैः ॥ नवयौवनसंपन्नैः श्यामलैः सुमनोहरैः ॥ ५९ ॥ द्विभुजैर्मुललीहस्तैर्गोपवेषधरैर्वरैः ॥ शिखिपि  
च्छगुंजमालावद्धवक्रिमचूडकैः ॥ ६० ॥ अवरुह्य रथात्तूर्णं ते प्रणम्य हरेः पदम् ॥ रथमारोहणं कर्तुमूचुर्ब्राह्मणकामिनीः ॥ ६१ ॥  
विप्रभार्ता हरिं नत्वा जग्मुर्गोलोकमीप्सितम् ॥ बभूवुर्गोपिकाः सद्यस्त्यक्त्वा मानुषवियहान् ॥ ६२ ॥ हरिश्छायां विनिर्माय तासां








ग्रहम् ॥ सत्यं नित्यं स्वतंत्रं च सर्वेशं प्रकृतेः परम् ॥ २९ ॥ निर्गुणं च निरीहं च निराकारं निरंजनम् ॥ ३० ॥ इति श्रीब्रह्मवैवर्ते  
महापुराणे श्रीकृष्णजन्मखण्डे नारायणनारदसंवादे श्रीकृष्णराधिकासंवादो नाम चतुःपञ्चाशत्तमोऽध्यायः ॥ ५४ ॥ ॥ श्रीकृष्णा  
र्पणमस्तु ॥ ॥ पूर्वार्द्धं समाप्तम् ॥ ॥ ॥ शुभं भवतु ॥ ॥ ॥ ॥ ॥ ॥ ॥ ॥ ॥

इदं पुस्तकं मुम्बय्या श्रीकृष्णदासात्मजेन खेमराजेन स्वकीये श्रीवेङ्कटेश्वरयन्त्रा  
लयेऽङ्कित्वा प्रकाशितम् । संवत् १९६६ शके १८३१.





संशयः ॥ तत्पापेन च पच्यंते कुंभीपाके च रौखे ॥ ५० ॥ तत्तैले महाघोरे ध्वांते कीटे च यंत्रके ॥ चतुर्दशेंद्रावच्छिन्नं पितृभिः  
 सप्तभिः सह ॥ ५१ ॥ ततः परं च जायेत जन्मैकं लोकजन्मतः ॥ दिव्यं वर्षसहस्रं च विष्ठाकीटाश्च पापतः ॥ ५२ ॥ पुंश्चलीनां  
 योनिकीटास्तद्रक्तमलभक्षकाः ॥ मलकीटाश्च तन्मानवर्षं च पूयभक्षकाः ॥ ५३ ॥ वेदे च काण्वशाखायामित्याह कमलोद्भवः ॥  
 इत्युक्तवतं तं यांतमुवाच राधिका पुनः ॥ रुदंतं च रुदंती सा कृष्णविच्छेदकातरा ॥ ५४ ॥ ॥ राधिकोवाच ॥ ॥ गच्छ  
 वत्स मधुपुरीं सर्वं बोधय माधवम् ॥ ५५ ॥ यथा पश्यामि गोविंदं प्रयत्नेन तथा कुरु ॥ निष्फलं च गतं जन्म गच्छ मिथ्यादुरा  
 शया ॥ ५६ ॥ आशा हि परमं दुःखं नैराश्यं परमं सुखम् ॥ पश्चाद्विचिंत्य गोविंदं जीवन्मुक्ता बभूव सा ॥ ५७ ॥ इत्युक्त्वा राधिका  
 तत्र रुरोद च भृशं पुनः ॥ प्रणम्य तां रुदंतीं च यशोदाभवनं ययौ ॥ ५८ ॥ अथोद्भवे गते राधा मूर्च्छां संप्राप नारद ॥ तत्त्याज चेत  
 नां शश्वद्भूव ध्यानतत्परा ॥ ५९ ॥ पंकस्थे पंकजदले सजले शयने मुने ॥ गोप्यस्तां स्थापयामासुः साश्रुनेत्रोत्पला वराः ॥ ६० ॥  
 तत्स्पर्शमात्राच्छयनं भस्मीभूतं बभूव ह ॥ पुनः स्निग्धस्थले स्निग्धनिचोले चंदनांतिके ॥ ६१ ॥ पुनस्तां स्थापयामासुर्विरहज्वरका  
 तराम् ॥ सहसा शुष्कतां प्राप सुगंधि चंदनोदकम् ॥ ६२ ॥ निमेषेण शतयुगं तद्भूवोद्भवं विना ॥ हाहोद्भवोद्भव हरिं शीघ्रं गत्वा  
 वदेति च ॥ ६३ ॥ समानय हरिं शीघ्रं मत्प्राणेश्वरमित्यपि ॥ इत्युक्तवचनां दीनां संतापहतचेतनाम् ॥ ६४ ॥ रुरुदुर्गोपिकाः सर्वा  
 राधां कृत्वा स्ववक्षसि ॥ चेतनां कारयामासुर्बोधयामासुरीप्सितम् ॥ ६५ ॥ ॥ इति श्रीब्रह्मवैवर्ते महापुराणे श्रीकृष्णजन्मखंड उत्तरार्धे  
 नारायणनारदसंवादे राधोद्भवसंवादे सप्तनवतितमोऽध्यायः ॥ ९७ ॥ ॥ श्रीनारयण उवाच ॥ ॥ अथोद्भवो यशोदां च प्रणम्य  
 त्वरया मुदा ॥ खर्जूरकाननं वामे कृत्वा च यमुनां ययौ ॥ १ ॥ स्नात्वा भुक्त्वा च तत्रैव जगाम मथुरां पुनः ॥ ददर्श वटमूले च गोविंदं  
 रहसि स्थितम् ॥ २ ॥ प्रफुल्लोप्युद्भवं दृष्ट्वा सस्मितं तमुवाच सः ॥ रुदंतं शोकदग्धं च साश्रुनेत्रं च कातरम् ॥ ३ ॥ ॥ श्रीभगवानुवाच ॥ ॥  
 आगच्छोद्भव कल्याण राधा जीवति जीवति ॥ कल्याणयुक्ता गोप्यश्च जीवति विरहज्वरात् ॥ ४ ॥ शुभं गोपशिशूनां च वत्सानां



च गवामपि ॥ माता मे पुत्रविरहाद्यशोदा कीदृशी च सा ॥ ५ ॥ वद बंधो यथार्थं तत्त्वां दृष्ट्वा किमुवाच सा ॥ त्वयोक्ता जननी किं वा  
 पुनः सा किमुवाच माम् ॥ ६ ॥ दृष्टं तद्यमुनाकूलं पुण्यं वृंदावनं वनम् ॥ निर्जनोपवनौघैश्च सुरम्यं रासमंडलम् ॥ ७ ॥ रम्यं कुंजकुटीरौघै  
 रम्यं क्रीडासरोवरम् ॥ पुष्पोद्यानं विकसितं संकुलं च मधुव्रतैः ॥ ८ ॥ भांडीरारूढो वटो दृष्टः सुस्त्रिंशो बालकान्वितः ॥ दृष्टो गोष्ठो  
 गवां दृष्टं गोकुलं गोकुलव्रजम् ॥ ९ ॥ यदि जीवति राधा सा दृष्ट्वा त्वां किमुवाच माम् ॥ तत्सर्वं वद हे बंधो चांदोलयति मे मनः ॥  
 ॥ १० ॥ किमूचुर्गोपिकाः सर्वाः किमूचुर्गोपबालकाः ॥ गोपाश्च वृद्धाः किंवोचुर्वयस्या जनकस्य मे ॥ ११ ॥ बलदेवस्य जननी  
 किमूचे रोहिणी सती ॥ किमूचुरपरास्तात बंधुवल्लभवल्लवाः ॥ १२ ॥ किं भुक्तं किमपूर्वं वा दत्तं मात्रा च राधया ॥ कीदृग्वाक्यं सुम  
 धुरं संभाषा कीदृशीति च ॥ १३ ॥ गोपानां गोपिकानां च शिशूनां मातुरेव च ॥ राधायाश्चापि कीदृग्वा मयि प्रेमोद्धवाधिकम् ॥  
 ॥ १४ ॥ मां च स्मरति माता मे मां च स्मरति रोहिणी ॥ मां च स्मरति सा राधा मत्प्रेमविरहाकुला ॥ १५ ॥ मां च स्मरन्ति  
 गोप्यश्च गोपाश्च गोपबालकाः ॥ भांडीरे वटमूले च बालाः क्रीडन्ति मां विना ॥ १६ ॥ दत्तमन्नं ब्राह्मणीभिर्यत्र भुक्तं सुधोपमम् ॥  
 प्रमदा बालकैः सार्द्धं यत्तदृष्टं परोक्षितम् ॥ १७ ॥ इंद्रयागस्थलं दृष्टं दृष्टो गोवर्धनो वरः ॥ ब्रह्मणा च हृता गावो यत्र तदृष्टमुत्तमम् ॥  
 ॥ १८ ॥ श्रीकृष्णस्य वचः श्रुत्वा शोकोक्तं मधुरान्वितम् ॥ उद्धवः समुवाचेदं भगवंतं सनातनम् ॥ १९ ॥ ॥ उद्धव उवाच ॥ ॥  
 यद्यदुक्तं त्वया नाथ सर्वं दृष्टं यथोप्सितम् ॥ सफलं जीवनं जन्म कृतमत्रैव भारते ॥ २० ॥ दृष्टं भारतसारं च पुण्यं वृंदावनं वनम् ॥  
 तत्सारं व्रजभूमौ च सुरम्यं रासमंडलम् ॥ २१ ॥ तत्सारभूता गोलोकवासिन्यो गोपिका वराः ॥ दृष्ट्वा तत्सारभूता च राधा रासेश्वरी  
 परा ॥ २२ ॥ कदलीवनमध्ये च निर्जने सुहृदस्थले ॥ पंकस्थे पंकजदले सजले चंदनार्चिते ॥ २३ ॥ शयनेतिविषण्णा सा रत्नभूषण  
 वर्जिता ॥ अतीव मलिना क्षीणाच्छादिता शुक्लवाससा ॥ २४ ॥ सेविता सखिभिस्तत्र सततं श्वेतचामरैः ॥ कुशोदरी निराहारा क्षणं  
 श्वसिति च क्षणम् ॥ २५ ॥ क्षणं जीवति किं सा वा विरहज्वरपीडिता ॥ किं वा जलं स्थलं किं वा नक्तं किं वा दिनं हरे ॥ २६ ॥



परं पशुं न जानाति किं परं कः सुबांधवः ॥ बाह्यज्ञानविरहिता ध्यायमाना पदं तव ॥ २७ ॥ त्रैलोक्ये यशसा भाति तन्मृ  
 त्युर्यशसंभवः ॥ स्त्रीहत्यां नैव वाञ्छन्ति ज्ञानहीनाश्च दस्यवः ॥ २८ ॥ गच्छ शीघ्रं जगन्नाथ कदलीवनमीप्सितम् ॥ बहिर्भूता न  
 जगतां सा राधा त्वत्परायणा ॥ २९ ॥ अतीव भक्ता न त्याज्या प्रभुणा रक्षिता सदा ॥ न हि राधापरा भक्ता न भूता न भविष्यति  
 ॥ ३० ॥ मन्मथः शंकराद्भीतो भवांश्च तत्पुरःसरः ॥ भवद्विधं पतिं प्राप्य कामदग्धा च राधिका ॥ ३१ ॥ तस्मात्सर्वपरं कर्म तच्च के  
 नापि वार्यते ॥ मधुर्दहति चंद्रश्च सततं किरणेन च ॥ ३२ ॥ शश्वत्सुगंधिवायुश्चाप्यनाथा सर्वपीडिता ॥ तत्तकांचनवर्णाभा साऽधुना  
 कजलोपमा ॥ ३३ ॥ सुवर्णवर्णकेशी च वासोवेषविवर्जिता ॥ स्वयं विधाता त्वद्भक्तः सुराणां प्रवरो विभुः ॥ त्वद्भक्तः शंकरो देवो यो  
 गीन्द्राणां गुरोर्गुरुः ॥ ३४ ॥ सनत्कुमारस्त्वद्भक्तो गणेशो ज्ञानिनां वरः ॥ मुनीन्द्राश्च कतिविधास्त्वद्भक्ता धरणीतले ॥ ३५ ॥ त्वद्भक्ता  
 यादृशी राधा न भक्तस्तादृशोऽपरः ॥ ध्यायते यादृशी राधा स्वयं लक्ष्मीर्न तादृशी ॥ ३६ ॥ हरिरायाति चेत्येवं राधाप्रे स्वीकृत  
 मया ॥ शीघ्रं गच्छ महाभाग तदेव सार्थकं कुरु ॥ ३७ ॥ उद्धवस्य वचः श्रुत्वा जहासोवाच माधवः ॥ वेदोक्तं कथयामास सहितं  
 सत्यसुव्रतम् ॥ ३८ ॥ ॥ श्रीभगवानुवाच ॥ ॥ स्त्रीषु नर्मविवाहेषु वृत्त्यर्थे प्राणसंकटे ॥ गवामर्थे ब्राह्मणार्थे नानृतं स्याज्जुगुप्सि  
 तम् ॥ ३९ ॥ तत्स्वीकारविहीनेन कुतस्त्वं नरकः कुतः ॥ गोलोकं याति मद्भक्तो नरकं न हि पश्यति ॥ ४० ॥ त्वदंगीकारसाफ  
 ल्यं करिष्यामि तथापि च ॥ यास्यामि स्वप्ने तन्मूलं गोपीनां मातुरेव च ॥ ४१ ॥ इत्याकर्ण्य ययौ गेहमुद्धवश्च महायशः ॥ हरि  
 र्जंगाम स्वप्ने च गोकुलं विरहाकुलम् ॥ ४२ ॥ स्वप्ने राधां समाश्वास्य दत्त्वा ज्ञानं सुदुर्लभम् ॥ संतोष्य क्रीडया तां च गोपिकाश्च  
 यथोचितम् ॥ ४३ ॥ बोधयित्वा यशोदां च स्तनं पीत्वा च निद्रिताम् ॥ गोपान्गोपशिशून्श्चैव बोधयित्वा ययौ पुनः ॥ ४४ ॥  
 ॥ इति श्रीब्रह्मवैवर्ते महापुराणे श्रीकृष्णजन्मखण्ड उत्तरार्द्धे नारायणनारदसंवादे अष्टनवतितमोऽध्यायः ॥ ९८ ॥ ॥ श्रीनारायण  
 उवाच ॥ ॥ एतस्मिन्नंतरे गगो वसुदेवाश्रमं ययौ ॥ दंडी छत्री च जटिलो दीप्तश्च ब्रह्मतेजसा ॥ १ ॥ शुक्रयज्ञोपवीती च तप



स्वी संयतः सदा ॥ शुक्रदंतः शुक्रवासा यदोः कुलपुरोहितः ॥ २ ॥ तं दृष्ट्वा सहस्रोत्थाय देवकी प्रणनाम च ॥ वसुदेवश्च भक्त्या  
 च रत्नसिंहासनं ददौ ॥ ३ ॥ मधुपर्कं कामधेनुं वह्निशुद्धांशुकं तथा ॥ दत्त्वा गंधं पुष्पमाल्यं पूजयामास भक्तितः ॥ ४ ॥ मिष्टान्नं  
 परमान्नं च पिष्टकं मधुरं मधु ॥ भोजयामास यत्नेन तांबूलं वासितं ददौ ॥ ५ ॥ प्रणम्य कृष्णं मनसा सबलं तं विलोक्य च ॥  
 उवाच वसुदेवं च देवकीं च पतिव्रताम् ॥ ६ ॥ ॥ गर्ग उवाच ॥ ॥ वसुदेव निबोधेदं सबलं पश्य पुत्रकम् ॥ उपनीतोचितं शुद्धं  
 वयसा सांप्रतं वरम् ॥ ७ ॥ ॥ वसुदेव उवाच ॥ ॥ शुभक्षणं कुरु गुरो यदूनां पूज्यदैवत ॥ उपनीतोचितं शुद्धं प्रशस्यं च  
 सतामपि ॥ ८ ॥ ॥ गर्ग उवाच ॥ ॥ सर्वेभ्यो बांधवेभ्योपि देह्यामंत्रणपत्रिकाम् ॥ संभारं कुरु यत्नेन वसुदेव वसूपम ॥ ९ ॥  
 परश्वः शुभमेवास्ति चोपनेतुमिहार्हसि ॥ दिनं सतामपि मतं विशुद्धं चन्द्रतारयोः ॥ १० ॥ गर्गस्य वचनं श्रुत्वा वसुदेवो वसूपमः ॥  
 प्रस्थापयामास सर्वान्बंधुन्मंगलपत्रिकाम् ॥ ११ ॥ घृतकुल्यां दुग्धकुल्यां दधिकुल्यां मनोहराम् ॥ मधुकुल्यां गुडकुल्यां प्रचकार  
 समन्वितः ॥ १२ ॥ राशिं नानोपहाराणां मणिरत्नं सुवर्णकम् ॥ नानालंकारवस्त्रं च मुक्तामाणिक्यहीरकम् ॥ १३ ॥ श्रीकृष्णो देव  
 वर्गाश्च मुनींद्रसिद्धपुंगवान् ॥ सस्मार मनसा भक्त्या भक्तश्च भक्तवत्सलः ॥ १४ ॥ शुभे दिने च संप्राप्ते ते च सर्वे समाययुः ॥  
 मुनींद्रा बांधवा देवा राजानो बहुशस्तथा ॥ १५ ॥ देवकन्या नागकन्या राजकन्याश्च सर्वशः ॥ विद्याधर्यश्च गंधर्वाश्चाययुर्वाद्य  
 भांडकाः ॥ १६ ॥ ब्राह्मणा भिक्षुका भट्टा यतयो ब्रह्मचारिणः ॥ संन्यासिनश्चावधूता योगिनश्च समाययुः ॥ १७ ॥ स्त्रीबांधवाः स्व  
 बंधूनां वर्गा मातामहस्य च ॥ बंधूनां बांधवाः सर्वे स्वाययुः शुभकर्मणि ॥ १८ ॥ भीष्मो द्रोणश्च कर्णश्चाप्यश्वत्थामा कृपो द्विजः ॥  
 सपुत्रो धृतराष्ट्रश्च सभार्यश्च समाययौ ॥ १९ ॥ कुंती सपुत्रा विधवा हर्षशोकसमाप्लुता ॥ नानादेशोद्धवा योग्या राजानो राजपु  
 त्रकाः ॥ २० ॥ अत्रिर्वसिष्ठश्च्यवनो भरद्वाजो महातपाः ॥ याज्ञवल्क्यश्च भीमश्च गाग्यो गगो महातपाः ॥ २१ ॥ वत्सः सपुत्रश्च धर्मो  
 जैगीषव्यः पराशरः ॥ पुलहश्च पुलस्त्यश्चाप्यगस्त्यश्चापि सौभरिः ॥ २२ ॥ सनकश्च सनन्दश्च तृतीयश्च सनातनः ॥ सनत्कुमारो



भगवान्वोढुः पंचशिखस्तथा ॥ २३ ॥ दुर्वासाश्चांगिरा व्यासो व्यासपुत्रः शुक्रस्तथा ॥ कुशिकः कौशिको राम ऋष्यशृंगो विभांडकः ॥ २४ ॥ शृंगी च वामदेवश्च गौतमश्च गुणार्णवः ॥ क्रतुर्यतिश्चारुणिश्च शुक्राचार्यो बृहस्पतिः ॥ २५ ॥ अष्टावक्रो वामनश्च वाल्मीकिः पारिभद्रकः ॥ पैलो वैशंपायनश्च प्रचेताः पुरुजित्तथा ॥ २६ ॥ भृगुर्मरीचिर्मधुजित्कश्यपश्च प्रजापतिः ॥ अदितिर्देवमाता च दितिर्देत्यप्रसूस्तथा ॥ २७ ॥ सुमंतुश्च सुभानुश्च एकः कात्यायनस्तथा ॥ मार्कण्डेयो लोमशश्च कपिलश्च पराशरः ॥ २८ ॥ पाणिनिः पारियात्रश्च पारिभद्रश्च पुंगवः ॥ संवर्तश्चाप्युतथ्यश्च नरोऽहं चापि नारद ॥ २९ ॥ विश्वामित्रः शतानन्दो जाबालिस्तैतिलस्तथा ॥ सांदीपिनिश्च ब्रह्मांशो योगिनां ज्ञानिनां गुरुः ॥ ३० ॥ उपमन्युर्गौरमुखो मैत्रेयश्च श्रुतश्रवाः ॥ कठः कचश्च करखो भरद्वाजश्च धर्मवित् ॥ ३१ ॥ सशिष्या मुनयः सर्वे वसुदेवाश्रमं ययुः ॥ वसुदेवश्च तान्दृष्ट्वा ववंदे दंडवद्भुवि ॥ ३२ ॥ अथास्मिन्नंतरे ब्रह्मा सस्मितो हंसवाहनः ॥ रत्ननिर्माणयानेन पार्वत्या सह शंकरः ॥ ३३ ॥ नंदी स्वयं महाकालो वीरभद्रः सुभद्रकः ॥ मणिभद्रः पारिभद्रः कार्तिकेयो गणेश्वरः ॥ ३४ ॥ गजेंद्रेण महेन्द्रश्च धर्मश्चंद्रो रविस्तथा ॥ कुबेरो वरुणश्चैव पवनो वह्निरेव च ॥ ३५ ॥ यमः संयमिनीनाथो जयंतो नलकूबरः ॥ सर्वे ग्रहाश्च वसवो रुद्राश्च सगणास्तथा ॥ ३६ ॥ आदित्याश्च तथा शेषो नानादेवाः समाययुः ॥ वसुदेवश्च भक्त्या च ववंदे शिरसा भुवि ॥ ३७ ॥ तुष्टाव परया भक्त्या देवेंद्रांश्च तथा सुरान् ॥ भक्तिनम्रात्ममूर्धा च पुलकांचितविग्रहः ॥ ३८ ॥ ॥ वसुदेव उवाच ॥ ॥ परं ब्रह्म परं धाम परमेशः परात्परः ॥ स्वयं विधाता मद्देहे जगतां परिपालकः ॥ ३९ ॥ वेदानां जनकः स्रष्टा सृष्टिहेतुः सनातनः ॥ सुराणां च मुनींद्राणां सिद्धेंद्राणां गुरोर्गुरुः ॥ ४० ॥ स्वप्ने यत्पादपद्मं च क्षणं द्रष्टुं सुदुर्लभम् ॥ शिवस्मरणमात्रेण सर्वानिष्टाः पलायिताः ॥ ४१ ॥ सर्वसंकटमुत्तीर्य कल्याणं लभते नरः ॥ सर्वाग्ने पूजनं यस्य देवानामग्रणीः परः ॥ ४२ ॥ घटेषु मंगलं मंत्रैर्भक्त्या चावाहनेन च ॥ स्वयं गणेशो भगवान् साक्षाद्विग्रविनाशकः ॥ ४३ ॥ कार्तिकेयश्च भगवान् देवादीनां च पूजितः ॥ देवानां प्रवरा पूज्या महालक्ष्मीः परात्परा ॥ ४४ ॥ मद्देहे पार्वती माता जगतामादिरूपिणी ॥ सर्वशक्ति



स्वरूपा च मूलप्रकृतिरीश्वरी ॥ ४६ ॥ परापराणां परमा परब्रह्मस्वरूपिणी ॥ यस्याः पादौ समाराध्य वाञ्छितं लभते नरः ॥ ४६ ॥  
 शरत्काले च भक्त्या च सा साक्षान्मम मंदिरे ॥ सर्वदेवैश्च सहिता सगणा भक्तवत्सला ॥ ४७ ॥ कृपामयी च कृपया चाविर्भूता च  
 भारते ॥ धन्योऽहं कृतकृत्योऽहं सफलं जीवनं मम ॥ ४८ ॥ आगतासि यतो दुर्गे परमाद्या च मद्वहम् ॥ एवं सर्वाश्च तुष्टाव क्रमेण  
 च परस्परम् ॥ ४९ ॥ सर्वान्मुनीन्द्रान्विप्रांश्च गले बद्धांशुकं मुदा ॥ प्रत्येकं वासयामास रत्नसिंहासने वरे ॥ ५० ॥ पूजयामास विधि  
 वत्क्रमेण च पृथक्पृथक् ॥ प्रत्येकं वरयामास ब्रह्मादींश्च सुरानपि ॥ ५१ ॥ मुनिवर्गान्ब्राह्मणांश्च भक्त्या गर्गं पुरोहितम् ॥ रत्नैः  
 प्रवालैर्मणिभिर्मुक्तामाणिक्यहीरकैः ॥ ५२ ॥ भूषणैर्वसनैश्चैव माल्यैश्च गंधचंदनैः ॥ रत्नसिंहासने रम्ये सर्वेषां मध्यदेशतः ॥ ५३ ॥  
 गणेशं वरयामास पूजार्थं शुभकर्मणि ॥ सप्ततीर्थोदकेनैव सुवर्णकलशेन च ॥ ५४ ॥ पुष्पचंदनयुक्तेन शीतेन वासितेन च ॥  
 स्वर्गगंगाजलेनैव पुष्करोदकपुण्यतः ॥ ५५ ॥ पंचामृतेन शुद्धेन पंचगव्येन भक्तिः ॥ हेरंबं स्नापयामास समुद्रोदेन  
 मंत्रतः ॥ ५६ ॥ वारयामास माल्येन पारिजातस्य नारद ॥ रत्नैर्द्रभूषणेनैव वह्निशुद्धेन वाससा ॥ ५७ ॥ गंधचंदनपुष्पैश्च  
 रत्नमाल्यांगुलीयकम् ॥ तुष्टाव पार्वतीपुत्रं सर्वदेवाधिपं शुभम् ॥ विघ्ननिघ्नकरं शांतं भगवंतं सनातनम् ॥ ५८ ॥  
 ॥ इति श्रीब्रह्मवैवर्ते महापुराणे श्रीकृष्णजन्मखण्ड उत्तरार्द्धे नारायणनारदसंवादे भगवदुपनयने गणेशाभिषेके नवनवति  
 तमोऽध्यायः ॥ ९९ ॥ ॥ श्रीनारायण उवाच ॥ ॥ अथादितिर्दितिश्चैव देवकी रोहिणी रतिः ॥ सरस्वती च सावित्री यशोदा  
 च पतिव्रता ॥ १ ॥ लोपा मुद्रारुंधती च अहल्या तारका तथा ॥ ययुस्ताः पार्वतीं दृष्ट्वा वेगेन मंदिरादपि ॥ २ ॥ परस्परं च  
 संभाष्य समाश्लिष्य पुनःपुनः ॥ प्रणम्य वेशयामासुर्मंदिरं रत्ननिर्मितम् ॥ ३ ॥ रत्नसिंहासने रम्ये वासयामासुरीश्वरीम् ॥  
 वरयामास माल्येन वाससा रत्नभूषणैः ॥ ४ ॥ पारिजातस्य पुष्पं च शक्रानीतं मनोहरम् ॥ ददौ तत्पादपद्मे च देवकी भक्ति  
 पूर्वकम् ॥ ५ ॥ सिंदूरबिंदुं सीमंते भाले चंदनबिंदुकम् ॥ कस्तूरीकुंकुमादींश्च प्रददौ परितस्तयोः ॥ ६ ॥ मिष्टान्नं भोजयामास



शीततोयं सुवासितम् ॥ तांबूलं च वरं रम्यं कर्पूरादिसुवासितम् ॥ ७ ॥ अलक्तकं च प्रददौ नखेषु पादपद्मयोः ॥ कुंकुमस्यापि रागं  
 च सिषेवे श्वेतचामरैः ॥ ८ ॥ संपूज्य पार्वतीं देवीं मुनिपत्नीः क्रमेण च ॥ पूजयामास विधिवत्पतिपुत्रवतीः सतीः ॥ ९ ॥ राज  
 कन्या देवकन्या नागकन्या मनोहराः ॥ मुनिकन्या बंधुकन्याः पूजयामास सुव्रत ॥ १० ॥ वाद्यं नानाविधं रम्यं वादयामास कौतु  
 कात् ॥ मंगलं कारयामास भोजयामास ब्राह्मणान् ॥ ११ ॥ भैरवीं पूजयामास मथुराग्रामदेवताम् ॥ उपचारैः षोडशभिः षष्ठीं मं  
 गलचंडिकाम् ॥ १२ ॥ पुण्यं स्वस्त्ययनं शुद्धं कारयामास मंगलम् ॥ वेदांश्च पाठयामास वसुदेवस्य बल्लभा ॥ १३ ॥ स्वर्गगासुज  
 लेनैव सुवर्णकलशेन च ॥ स्नापयामास सबलं श्रीकृष्णं पुत्रवत्सला ॥ १४ ॥ वस्त्रचंदनमाल्यैश्च तयोर्वेषं चकार सा ॥ रत्नैर्द्रसार  
 निर्माणभूषणैश्च मनोहरैः ॥ १५ ॥ मातृभूषणभूषाढ्यः सबलः कृष्ण एव च ॥ आययौ च सभां देवमुनीन्द्राणां च नारद ॥ १६ ॥  
 दृष्ट्वा तं जगतां नाथमुत्तस्थौ प्रजवेन च ॥ स्वयं विधाता शंभुश्च शेषो धर्मश्च भास्करः ॥ १७ ॥ देवाश्च मुनयश्चैव कार्तिकेयो गणे  
 श्वरः ॥ पृथक्पृथक् क्रमेणैव तुष्टाव परमेश्वरम् ॥ १८ ॥ ॥ ब्रह्मोवाच ॥ ॥ नाथानिर्वचनीयोसि भक्तानुग्रहविग्रहः ॥ वेदानिर्वच  
 नीयं च कस्त्वां स्तोतुमिहेश्वरः ॥ १९ ॥ ॥ श्रीमहादेव उवाच ॥ ॥ देहेषु देहिनं शश्वत्स्थितं निर्लितमेव च ॥ कर्मिणां कर्मणां  
 शुद्धं साक्षिणं साक्षतं विभुम् ॥ किं स्तौमि रूपशून्यं च गुणशून्यं च निर्गुणम् ॥ २० ॥ ॥ अनंत उवाच ॥ ॥ किं वाजानाम्यहं नाथ  
 त्वामज्ञोनंतमीश्वरम् ॥ २१ ॥ अनंतकोटिब्रह्मांडकारणं दुःखतारणम् ॥ महाविष्णोश्च लोभां च विवरेषु जलेषु च ॥ २२ ॥ संति वि  
 श्वान्यसंख्यानि चित्राणि कृत्रिमाणि च ॥ संति संतश्च देवाश्च ब्रह्मविष्णुशिवात्मकाः ॥ २३ ॥ त्वदंशाः प्रतिबिम्बेषु तीर्थानि भारतं  
 तथा ॥ ब्रह्मांडैकस्थितोहं च सूक्ष्मनागस्वरूपकः ॥ २४ ॥ स्थापितश्च त्वया कूर्मे गजेन्द्रे मशको यथा ॥ परमाणुपरं सूक्ष्मं विश्वेषु  
 नास्ति कुत्रचित् ॥ २५ ॥ महाविष्णोः परं स्थूलं समो नास्ति च कुत्रचित् ॥ महाविष्णोः परस्त्वं च त्वत्परो नास्ति कश्चन  
 ॥ २६ ॥ स्थूलात्स्थूलतरो देवः सूक्ष्मात्सूक्ष्मतमो महान् ॥ आधारश्च महाविष्णो जलरूपो भवान्स्वयम् ॥ २७ ॥ जलाधारो हि



गोलोकस्त्वं च स्थावररूपधृक् ॥ सर्वाधारो महान्वायुः श्वासनिःश्वासरूपकः ॥ २८ ॥ भक्तानुग्रहदेहस्य नित्यस्य भवतो विभो ॥  
 वक्त्रैर्बहुतरैर्वाथ त्वया दत्तैः पुरैव च ॥ स्तोतुमिच्छामि त्वद्योगं न दत्तं ज्ञानमैश्वरम् ॥ २९ ॥ ॥ देवा ऊचुः ॥ ॥ त्वामनंतं  
 यदि स्तोतुं देवोनंतो न हीश्वरः ॥ ३० ॥ न हि स्वयं विधाता च न हि ज्ञानात्मकः शिवः ॥ सरस्वती जडीभूता किं कुर्मः स्त  
 वनं वयम् ॥ ३१ ॥ ॥ मुनीन्द्रा ऊचुः ॥ ॥ वेदा न शक्ताः स्तोतुं चेत्त्वां चैव ज्ञातुमीश्वरम् ॥ वयं वेदविदः संतः किं कुर्मः स्तवनं तव  
 ॥ ३२ ॥ इदं स्तोत्रं महापुण्यं देवैश्च मुनिभिः कृतम् ॥ यः पठेत्संयतः शुद्धः पूजाकाले च भक्तिः ॥ ३३ ॥ इह लोके सुखं भुक्त्वा  
 लब्ध्वा ज्ञानं निरंजनम् ॥ रत्नयानं समारुह्य गोलोकं स च गच्छति ॥ ३४ ॥ इति श्रीब्रह्मवैवर्ते महापुराणे श्रीकृष्णजन्म  
 खण्ड उत्तरार्धे नारायणनारदसंवादे भगवदुपनयने शततमोऽध्यायः ॥ १०० ॥ ॥ श्रीनारायण उवाच ॥ ॥ संस्तूय  
 देवा मुनयो विरेमुश्चैव मानसे ॥ दृष्टुः प्रांगणे कृष्णं शोभितं पीतवाससा ॥ १ ॥ यथा सौदामिनीयुक्तं नवीनजलदं मुने ॥ ब्रह्म  
 पंक्तियुतं चैव मालतीमालया तथा ॥ २ ॥ कपाले मंडलाकारकस्तूरीयुक्तचंदनम् ॥ सकलं कं मृगां कं च शोभितं जलदे तथा ॥ ३ ॥  
 द्विभुजं श्यामलं कांतं राधाकांतं मनोहरम् ॥ ईषद्भास्यप्रसन्नास्यं भक्तानुग्रहविग्रहम् ॥ ४ ॥ रत्नकेयूरवलयरत्नमंजीरंजितम् ॥ रुदंतं  
 पितुरुत्संगे बलेन सहितं परम् ॥ ५ ॥ अथ मंगलकाले च शुभलम्ने मनोरमे ॥ संवीक्षिते ग्रहैः सौम्यैर्जाग्रल्लग्राधिपे स्थिते ॥ ६ ॥  
 असद्वहैरदृष्टे च सद्वहैरक्षित एव च ॥ शुभकर्मसमारंभं स्वस्तिवाचनपूर्वकम् ॥ ७ ॥ चकार वसुदेवश्चाप्याज्ञया सुरविप्रयोः ॥ दत्त्वा  
 सुवर्णशतकं ब्राह्मणाय च सादरम् ॥ ८ ॥ देवेन्द्रांश्च मुनीन्द्रांश्च नमस्कृत्य पुरोहितम् ॥ गणेशं च दिनेशं च वह्निं च शंकरं शिवम् ॥ ९ ॥  
 संपूज्य देवषट्कं च साक्षतैर्देवसंसदि ॥ उपचारैः षोडशभिः संयतो भक्तिपूर्वकम् ॥ १० ॥ पुत्राधिवासनं चक्रे वेदमंत्रेण संसदि ॥ संपू  
 ज्य नानादेवांश्च दिक्पालांश्च नवग्रहान् ॥ ११ ॥ दत्त्वा पंचोपचारांश्च भक्त्या षोडश मातृकाः ॥ दत्त्वा च वसुधारां च सप्तवा  
 रान्धृतेन च ॥ १२ ॥ चेदिगजं वसुं नत्वा संपूज्य प्रययौ पुनः ॥ वृद्धिश्राद्धं सुनिर्वाप्य यत्किंचिद्दैविकं तथा ॥ १३ ॥ यज्ञं कृत्वा



तु वेदोक्तं यज्ञसूत्रं ददौ मुदा ॥ बलदेवाग्रजायैव कृष्णाय परमात्मने ॥ १४ ॥ गायत्रीं च ददौ ताभ्यां मुनिः सांदीपिनिस्त  
 था ॥ भिक्षां ददौ च प्रथमं पार्वती परमादरात् ॥ १५ ॥ अमूल्यरत्नपात्रस्थं मुक्तामाणिक्यहीरकम् ॥ हीरसारविनिर्माणं पित्रा  
 दत्तं च हारकम् ॥ १६ ॥ शुभाशिपं च प्रददौ शुक्लपुष्पेण दूर्वया ॥ ततोऽदितिर्दितिश्चैव मुनिपत्न्यश्च देवकी ॥ १७ ॥ यशोदा  
 रोहिणी हृष्टा सावित्री च सरस्वती ॥ प्रत्येकं प्रददौ भिक्षां मणिकांचनभूषिताम् ॥ १८ ॥ देवकन्या नागकन्या राजकन्याः पति  
 व्रताः ॥ कामिन्यो बांधवानां च सस्मिताः स्निग्धलोचनाः ॥ १९ ॥ इंद्राणी वरुणानी च पवनानी च रोहिणी ॥ कुबेरपत्नी  
 स्वाहा च रतिः कामस्य कामिनी ॥ २० ॥ प्रत्येकं प्रददौ भिक्षां रत्नभूषणभूषिताम् ॥ भिक्षां गृहीत्वा भगवान्सबलो भक्तिपूर्व  
 कम् ॥ २१ ॥ किंचिद्ददौ च गर्गाय किंचित्स्वगुरवे तथा ॥ वैदिकं कर्म निर्वाप्य गर्गाय दक्षिणां ददौ ॥ २२ ॥ देवांश्च भोजया  
 मास ब्राह्मणांश्चापि सादरम् ॥ येये समाययुर्यज्ञे ते च दत्त्वा शुभाशिषम् ॥ २३ ॥ कृष्णाय बलदेवाय प्रहृष्टाः प्रययुर्गृहम् ॥ नंदः  
 सभार्यो निर्वाप्य शुभकर्म सुतस्य वै ॥ २४ ॥ क्रोडे कृत्वा बलं कृष्णं चुचुंब वदनं तयोः ॥ उच्चै रुरोद नंदश्च यशोदा च पतिव्रता ॥  
 श्रीकृष्णस्तं समाश्वास्य बोधयामास यत्नतः ॥ २५ ॥ ॥ श्रीकृष्ण उवाच ॥ ॥ सानंदं गच्छ हे मातर्यशोदे तात सत्वरम् ॥  
 त्वमेव माता पोष्टी त्वं पिता च परमार्थतः ॥ २६ ॥ अवंतिनगरं तात यास्यामि सबलोद्धुना ॥ मुनेः सांदीपिनेः स्थानं वेद  
 पाठार्थमीप्सितम् ॥ २७ ॥ तत आगत्य सुचिरं काले भवति दर्शनम् ॥ कालः करोति कलनं स च भेदं करोति च ॥  
 ॥ २८ ॥ सर्वं कालकृतं मातर्भेदं संमीलनं नृणाम् ॥ सुखं दुःखं च हर्षं च शोकं च मंगलालयम् ॥ २९ ॥ मया दत्तं च तत्त्वं  
 च योगिनामपि दुर्लभम् ॥ सर्वं नंदश्च सानंदं त्वामेव कथयिष्यति ॥ ३० ॥ इत्युक्त्वा जगतां नाथो वसुदेवसर्भां ययौ ॥ तदा  
 ज्ञया क्षणं प्राप्य ययौ सांदीपिनेर्गृहम् ॥ ३१ ॥ वसुदेवं देवकीं च संभाष्य विनयेन च ॥ नंदः सभार्यः प्रययौ हृदयेन विदूयता ॥  
 ॥ ३२ ॥ मुक्तामणिं सुवर्णं च माणिक्यहीरकं तथा ॥ वह्निशुद्धांशुकं रत्नं नंदाय देवकी ददौ ॥ ३३ ॥ श्वेताश्वं च गजेन्द्रं च



सुवर्णरथमुत्तमम् ॥ नंदाय कृष्णः प्रददौ वसुदेवश्च सादरम् ॥ ३४ ॥ तयोरनुव्रजन्विप्रा देवकीप्रमुखाः स्त्रियः ॥ वसुदेवस्तथाक्रूरो  
 प्युद्धवश्च ययौ मुदा ॥ ३५ ॥ कालिंदीनिकटं गत्वा ते सर्वे रुरुदुः शुचा ॥ परस्परं च संभाष्य ते सर्वे स्वालयं ययुः ॥ ३६ ॥  
 कुंती सपुत्रा विधवा वसुदेवाज्ञया मुने ॥ नानारत्नमणिं प्राप्य प्रययौ स्वालयं मुदा ॥ ३७ ॥ वसुदेवो देवकी च पुत्रकल्याणहे  
 तवे ॥ नानारत्नमणिं वस्त्रं सुवर्णं रजतं तथा ॥ ३८ ॥ मुक्तामाणिक्यहारं च मिष्टान्नं च सुधोपमम् ॥ भट्टेभ्यो ब्राह्मणेभ्यश्च प्रददौ  
 सादरं मुदा ॥ ३९ ॥ महोत्सवं वेदपाठं हरेर्नामैकमंगलम् ॥ विप्राणां भोजनं चैव कारयामास यत्नतः ॥ ४० ॥ ज्ञातीनां बांध  
 वानां च पुरस्कारं यथोचितम् ॥ चकार मणिमाणिक्यमुक्तावस्त्रैर्मनोहरैः ॥ ४१ ॥ ॥ इति श्रीब्रह्मवैवर्ते महापुराणे श्रीकृष्णजन्म  
 खण्ड उत्तरभागे नारायणनारदसंवादे भगवदुपनयनं नामैकशततमोऽध्यायः ॥ १०१ ॥ ॥ श्रीनारायण उवाच ॥ ॥ कृष्णः  
 सांदीपिनेर्गेहं गत्वा च सबलो मुदा ॥ नमश्चकार स्वगुरुं गुरुपत्नीं पतिव्रताम् ॥ १ ॥ शुभाशिषं गृहीत्वा च दत्त्वा रत्नमणिं हरिः ॥  
 गुरवे तस्य भार्यायै तमुवाच यथोचितम् ॥ २ ॥ ॥ श्रीकृष्ण उवाच ॥ ॥ त्वत्तो विद्यां लभिष्यामि वांछितां वांछितं  
 मम ॥ कृत्वा शुभक्षणं विप्र मां पाठय यथोचितम् ॥ ३ ॥ ओमित्युक्त्वा मुनिश्रेष्ठः पूजयामास तं मुदा ॥ मधुपर्कप्राशनेन  
 गवा वस्त्रेण चंदनैः ॥ ४ ॥ मिष्टान्नं भोजयामास तांबूलं च सुवासितम् ॥ सुप्रियं कथयामास तुष्टाव परमेश्वरम् ॥ ५ ॥ ॥ सांदीपि  
 निरुवाच ॥ ॥ परं ब्रह्म परं धाम परमीश परात्पर ॥ स्वेच्छामयं स्वयंज्योतिर्निर्लिप्तैको निरंकुशः ॥ ६ ॥ भक्तैकनाथ भक्तेष्ट  
 भक्तानुग्रहविग्रह ॥ भक्तवांछाकल्पतरो भक्तानां प्राणवल्लभ ॥ ७ ॥ मायया बालरूपोसि ब्रह्मेशशेषवंदितः ॥ मायया भुवि  
 भूपाल भुवो भारक्षयाय च ॥ ८ ॥ योगिनो यं विदंत्येवं ब्रह्मज्योतिः सनातनम् ॥ ध्यायंते भक्तनिवहा ज्योतिरभ्यंतरे मुदा ॥ ९ ॥  
 द्विभुजं मुरलीहस्तं सुंदरं श्यामरूपकम् ॥ चंदनोक्षितसर्वांगं सस्मितं भक्तवत्सलम् ॥ १० ॥ पीतांबरधरं देवं वनमालाविभूषि  
 तम् ॥ लीलापांगतरंगैश्च निंदितानंगमूर्च्छितम् ॥ ११ ॥ अलकभवनं वदन्नादपदं सुशोभनम् ॥ कौस्तुभोद्भासितांगं च दिव्यमूर्ति



मनोहरम् ॥ १२ ॥ ईषद्धास्यप्रसन्नं च सुवेपं प्रस्तुतं सुरैः ॥ देवदेवं जगन्नाथं त्रैलोक्यमोहनं परम् ॥ १३ ॥ कोटिकंदर्पलीलाभं  
कमनीयमनीश्वरम् ॥ अमूल्यरत्ननिर्माणभूषणौघेन भूषितम् ॥ १४ ॥ वरं वरेण्यं वरदं वरदानामभीप्सितम् ॥ चतुर्णामपि वेदा  
नां कारणानां च कारणम् ॥ १५ ॥ पाठार्थं मत्प्रियस्थानमागतोसि च मायया ॥ पाठं ते लोकशिक्षार्थं रमणं गमनं रणम् ॥  
स्वात्मारामस्य च विभोः परिपूर्णतमस्य च ॥ १६ ॥ ॥ गुरुपत्न्युवाच ॥ ॥ अद्य मे सफलं जन्म सफलं जीवनं मम ॥  
पातिव्रत्यं च सफलं सफलं च तपोवनम् ॥ १७ ॥ मदक्षहस्तः सफलो दत्तं येनात्रमीप्सितम् ॥ तदाश्रमं तीर्थपरं तीर्थपादपदांकितम्  
॥ १८ ॥ तत्पादरजसा पूता गृहाः प्रांगणमुत्तमम् ॥ यस्य त्वत्पादपद्मं चैवावयोर्जन्मखंडनम् ॥ १९ ॥ तावद्दुःखं च शोकश्च तावद्भो  
गश्च रोगकः ॥ तावज्जन्मानि कर्माणि क्षुत्पिपासादिकानि च ॥ यावत्त्वत्पादपद्मस्य भजनं नास्ति दर्शनम् ॥ २० ॥ हे कालकाल  
भगवन्स्रष्टुः संहर्तुरीश्वर ॥ कृपां कुरु कृपानाथ मायामोहनिर्कृतन ॥ २१ ॥ इत्युक्त्वा साश्रुनेत्रा सा क्रोडे कृत्वा हरिं पुनः ॥ स्वस्त  
नं पाययामास प्रेम्णा च देवकी यथा ॥ २२ ॥ ॥ श्रीकृष्ण उवाच ॥ ॥ मातस्त्वं मां कथं स्तौषि बालं दुग्धमुखं सुतम् ॥  
गच्छ गोलोकमिष्टं च स्वामिना सह सांप्रतम् ॥ २३ ॥ त्यक्त्वा प्राकृतिकं मिथ्या नश्वरं च कलेवरम् ॥ विधाय निर्मलं देहं  
जन्ममृत्युजराहरम् ॥ २४ ॥ इत्युक्त्वा चतुरो वेदान्पठित्वा मुनिपुंगवात् ॥ मासेन परया भक्त्या दत्त्वा पुत्रं मृतं पुरा ॥ २५ ॥  
रत्नानां च त्रिलक्षं च मणीनां पंचलक्षकम् ॥ हीरकणां चतुर्लक्षं मुक्तानां पंचलक्षकम् ॥ २६ ॥ माणिक्यानां द्विलक्षं च वस्त्रं त्रैलो  
क्यदुर्लभम् ॥ हारं च दुर्गया दत्तं हस्तरत्नांगुलीयकम् ॥ २७ ॥ दशकोटिं सुवर्णानां गुरवे दक्षिणां ददौ ॥ अभूल्यरत्ननिर्माणं नारीस  
र्वांगभूषणम् ॥ २८ ॥ गुरुप्रियायै प्रददौ वह्निशुद्धांशुकं वरम् ॥ मुनिर्दत्त्वा च पुत्राय तत्सर्वं प्रियया सह ॥ २९ ॥ सद्गुरुत्वरथमारुह्य  
ययौ गोलोकमुत्तमम् ॥ तमद्भुतं हरिं दृष्ट्वा प्रययौ स्वालयं मुदा ॥ ३० ॥ एवं ब्रह्मण्यदेवस्य चरित्रं शृणु नारद ॥ इदं स्तोत्रं महापुण्यं यः  
पठेद्भक्तिपूर्वकम् ॥ ३१ ॥ श्रीकृष्णे निश्चलां भक्तिं लभते नात्र संशयः ॥ अस्पृष्टकीर्तिः सुयशा मूर्खो भवति पंडितः ॥ ३२ ॥ इह लो



ब. वै. रु.  
॥२२८॥

के सुखं प्राप्य यात्यते श्रीहरेः पदम् ॥ तत्र नित्यं हरेर्दास्यं लभते नात्र संशयः ॥ ३३ ॥ इति श्रीब्रह्मवैवर्ते महापुराणे श्रीकृष्णजन्म  
खंड उत्तरार्द्धे नारायणनारदसंवादे मुनिपत्नीस्तोत्रं नाम द्व्यधिकशतमोऽध्यायः ॥ १०२ ॥ ॥ श्रीनारायण उवाच ॥ ॥ अथा  
गत्य मधुपुरीं प्रणम्य पितरं विभुः ॥ सबलो वटमूले च सस्मार गरुडं हरिः ॥ १ ॥ सादरं लग्णोदं च विश्वकर्माणमीप्सितम् ॥  
तत्याज गोपवेषं च नृपवेषं दधार सः ॥ २ ॥ एतस्मिन्नंतरे चक्रमाजगाम हरिं स्वयम् ॥ परं सुदर्शनं नाम सूर्यकोटिसमप्रभम् ॥ ३ ॥  
तेजसा हरिणा तुल्यं परं वैरिविमर्दनम् ॥ अव्यर्थमस्त्रमस्त्राणां प्रवरं परमं परम् ॥ ४ ॥ रत्नयानं पुरः कृत्वा गरुडो हरिसंनिधिम् ॥  
विश्वकर्मा सशिष्यश्च जलधिः कंपितस्तथा ॥ ५ ॥ हरिं प्रणेमुस्ते सर्वे मूर्धा च भक्तिपूर्वकम् ॥ सस्मितं सादरं यत्नात्तानुवाच  
क्रमाद्रिभुः ॥ ६ ॥ ॥ श्रीकृष्ण उवाच ॥ ॥ हे समुद्र महाभाग स्थलं च शतयोजनम् ॥ देहि मे नगरार्थं च पश्चाद्वास्यामि  
निश्चितम् ॥ ७ ॥ नगरं कुरु हे कारो त्रिषु लोकेषु दुर्लभम् ॥ रमणीयं च सर्वेषां कमनीयं च योषिताम् ॥ ८ ॥ वांछितं चापि भक्ता  
नां वैकुण्ठसदृशं परम् ॥ सर्वेषामपि स्वर्गाणां परं पारमभीप्सितम् ॥ ९ ॥ दिवानिशं खगश्रेष्ठ सन्निधौ विश्वकर्मणः ॥ स्थितिं कुरु  
महाभाग यावन्निर्माति द्वारकाम् ॥ १० ॥ दिवानिशं च मत्पाश्वे चक्रश्रेष्ठ स्थितिं कुरु ॥ ओमित्युक्त्वा तु प्रययुः सर्वे चक्रं विना  
मुने ॥ ११ ॥ कंसस्य पितरं भद्रमुग्रसेनं महाबलम् ॥ नृपं चकार नगरे क्षत्रियाणां सतामपि ॥ १२ ॥ विजित्य च जरासंधं निहत्य  
यवनं तथा ॥ उपायेन महाभाग निर्माणक्रममीश्वरः ॥ १३ ॥ ॥ श्रीभगवानुवाच ॥ ॥ शतयोजनपर्यन्तं नगरं सुमनोहरम् ॥  
पद्मरागैर्मरकतैरिंद्रनीलैरनुत्तमैः ॥ १४ ॥ रुचकैः पारिभद्रैश्च पलंकैश्च स्यमंतकैः ॥ गंधकैर्गालिमैश्चैव चंद्रकांतादिभिस्तथा ॥ १५ ॥  
सूर्यकांतादिभिश्चैव पुत्रैश्च स्फटिकाकृतैः ॥ हरिद्रणैश्च मणिभिः श्यामैर्गौरमुखैश्चैव ॥ १६ ॥ गोरोचनाभिः पीतैश्च दाडिमीबीजरू  
पकैः ॥ पद्मबीजनिभैश्चैव नीलैः कमलवर्णकैः ॥ १७ ॥ मणिभिः कज्जलाकारैरुज्ज्वलैश्च परिष्कृतैः ॥ श्वेतचंपकवर्णाभैस्तप्तकांचन  
सन्निभैः ॥ १८ ॥ स्वर्णमूल्यशतगुणैरीषद्रक्तैः सुशोभनैः ॥ गरिष्ठैश्च वरिष्ठैश्च मणिश्रेष्ठैश्च पूजितैः ॥ १९ ॥ यथाविधानं यद्योगं यत्र

खं० ४ उ.  
अ० १०३

॥२२८॥



यन्मुक्तमीप्सितम् ॥ मणीनां हरणं चैव यक्षसंघा हिमालयात् ॥ २० ॥ दिवानिशं करिष्यन्ति यावन्निर्माणपूर्वकम् ॥ यक्षैश्च सप्तभिलक्षैः  
 कुबेरप्रेरितैरपि ॥ २१ ॥ वेताललक्षैः कूष्माण्डलक्षैः शंकरयोजितैः ॥ दानवैर्ब्रह्मरक्षोभिः शैलकन्यानियोजितैः ॥ २२ ॥ कुरु दिव्यं च  
 पत्नीनां सहस्राणां च षोडश ॥ अन्यपत्नीजनस्यापि चाष्टाधिकशतस्य च ॥ २३ ॥ शिविरं परिखायुक्तमुच्चैः प्राकारवेष्टितम् ॥ युक्त  
 द्वादशशालं च सिंहद्वारपरिष्कृतम् ॥ २४ ॥ युक्तं चित्रैर्विचित्रैश्च कृत्रिमैश्च कपाटकैः ॥ निषिद्धवृक्षरहितं प्रसिद्धैश्च परिष्कृतम् ॥ २५ ॥  
 सुलक्षणं चंद्रवेधं प्रांगणं च तथैव च ॥ यदूनामाश्रमं दिव्यं किंकराणां तथैव च ॥ २६ ॥ सर्वत्र सिद्धं निलयमुग्रसेनस्य भूभृतः ॥ आश्रमं  
 सर्वतोभद्रं वसुदेवस्य मत्पितुः ॥ २७ ॥ ॥ विश्वकर्मावाच ॥ ॥ के ते वृक्षाः प्रशस्ताश्च निषिद्धाश्चापि केचन ॥ भद्राभद्र  
 प्रदाश्चापि तान्वदस्व जगद्गुरो ॥ २८ ॥ केषामस्थिनियुक्तं च शिविरं च शुभाशुभम् ॥ दिशि कुत्र जलं भद्रमभद्रं च वद प्रभो ॥ २९ ॥  
 भद्रप्रदश्च को वृक्षो दिशि कुत्र प्रवर्तते ॥ किं प्रमाणं गृहाणां च प्रांगणानां सुरेश्वर ॥ ३० ॥ मंगलं कुसुमोद्यानं दिशि कुत्र तरोस्तथा ॥  
 प्राकाराणां किं प्रमाणं परिखाणां सुरेश्वर ॥ ३१ ॥ द्वाराणां च गृहाणां च प्राकाराणां प्रमाणकम् ॥ कस्यकस्य तरोः काष्ठं प्रशस्तं  
 शिविरे प्रभो ॥ ३२ ॥ अमंगलं वा केषां च सर्वं मां वक्तुमर्हसि ॥ ३३ ॥ ॥ श्रीभगवानुवाच ॥ ॥ आश्रमे नारिकेलश्च गृहिणां च  
 धनप्रदः ॥ शिविरस्य यदीशाने पूर्वं पुत्रप्रदस्तरुः ॥ ३४ ॥ सर्वत्र मंगलार्हश्च तरुराजो मनोहरः ॥ रसालवृक्षः पूर्वस्मिन्नृणां संपत्प्रद  
 स्तथा ॥ ३५ ॥ शुभप्रदश्च सर्वत्र सुरकारो निशामय ॥ बिल्वश्च पनसश्चैव जंबीरो बदरी तथा ॥ ३६ ॥ प्रजाप्रदश्च पूर्वस्मिन्दक्षिणे धन  
 दस्तथा ॥ संपत्प्रदश्च सर्वत्र यतो हि वर्धते गृही ॥ ३७ ॥ जंबूवृक्षश्च दाडिंबः कदल्यान्नातकस्तथा ॥ बंधुप्रदश्च पूर्वस्मिन्दक्षिणे मित्रद  
 स्तथा ॥ ३८ ॥ सर्वत्र शुभदश्च धनपुत्रशुभप्रदः ॥ हर्षप्रदो सुवाकश्च दक्षिणे पश्चिमे तथा ॥ ३९ ॥ ईशाने सुखदश्चैव सर्वत्रैव निशा  
 मय ॥ सर्वत्र चंपकः शुद्धो भुवि भद्रप्रदस्तथा ॥ ४० ॥ अलाबुश्चातिकूष्माण्डमायांबुश्च सर्किशुकः ॥ खर्जूरी कर्कटी चापि शिविरे मंग  
 लप्रदा ॥ ४१ ॥ वास्तूककारबिल्वश्च वार्ताकश्च शुभप्रदः ॥ लताफलं च शुभदं सर्वं सर्वत्र निश्चितम् ॥ ४२ ॥ प्रशस्तं कथितं कारो



निषिद्धं च निशामय ॥ वन्यवृक्षो निषिद्धश्च शिबिरे नगरेपि च ॥ ४३ ॥ वटो निषिद्धः शिबिरे नित्यं चोरभयं यतः ॥ नगरेषु प्र  
 सिद्धश्च दर्शनात्पुण्यदस्तथा ॥ ४४ ॥ निषिद्धः शाल्मलिश्चैव शिबिरे नगरे पुरे ॥ दुःखप्रदश्च सततं भूमिपानां सदापि च ॥ ४५ ॥  
 न निषिद्धः प्रसिद्धश्च ग्रामेषु नगरेषु च ॥ विद्यामतिनिषिद्धस्तु सततं दुःखदस्तदा ॥ ४६ ॥ हे कारो तितिडीवृक्षो यत्नात्तं परिव  
 र्जयेत् ॥ शतेन धनहानिः स्यात्प्रजाहानिर्भवेद्भुवम् ॥ ४७ ॥ शिबिरेतिनिषिद्धश्च नगरे किञ्चिदेव च ॥ न निषिद्धः प्रसिद्धश्च ग्रामेषु  
 नगरेषु च ॥ ४८ ॥ विद्यामतिनिषिद्धश्च प्राज्ञस्तं परिवर्जयेत् ॥ खर्जूरश्च गहुश्चैव निषिद्धः शिबिरे तथा ॥ ४९ ॥ न निषिद्धः प्रसिद्धश्च  
 ग्रामेषु नगरेषु च ॥ वृक्षश्च चणकादीनां धान्यं च मंगलप्रदम् ॥ ५० ॥ ग्रामेषु नगरे चापि शिबिरे च तथैव च ॥ इक्षुवृक्षश्च शुभ  
 दः सततं शुभदस्तथा ॥ ५१ ॥ अशोकश्च शिरीषश्च कदम्बश्च शुभप्रदः ॥ कच्चिद्धरिद्रा शुभदा शुभदश्चार्द्रकस्तथा ॥ ५२ ॥ हरीत  
 की च शुभदा ग्रामेषु नगरेषु च ॥ नवाद्या भद्रदा नित्यं तथा चामलकी ध्रुवम् ॥ ५३ ॥ गजानामस्थि शुभदमश्वानां च तथैव च ॥  
 कल्याणमुच्चैःश्रवसां वास्तौ स्थापनकारिणाम् ॥ ५४ ॥ न शुभप्रदमन्येषामुच्छिन्नकारणं परम् ॥ वानराणां नराणां च गर्दभानां ग  
 वामपि ॥ ५५ ॥ कुक्कुटानां शृगालानां मार्जारानामभद्रकम् ॥ भेटकानां सूकराणां सर्वेषां च शुभप्रदम् ॥ ५६ ॥ ईशाने चापि  
 पूर्वस्मिन्पश्चिमे च तथोत्तमे ॥ शिबिरस्य जलं भद्रमन्यत्राशुभमेव च ॥ ५७ ॥ दीर्घे प्रस्थे समानं च न कुर्यान्मंदिरं बुधः ॥ च  
 तुरस्त्रे गृहे कारो गृहिणां धननाशनम् ॥ ५८ ॥ दीर्घप्रस्थः परिमितो नेत्रांकेनापि संहृतम् ॥ शून्येन रहितं भद्रं शून्यं शून्यप्रदं नृणा  
 म् ॥ ५९ ॥ प्रस्थे हस्तद्वयात्पूर्वं दीर्घं हस्तत्रयं तथा ॥ गृहाणां शुभदं द्वारं प्राकारस्य गृहस्य च ॥ ६० ॥ न मध्यदेशे कर्तव्यं किं  
 चिन्न्यूनाधिके शुभम् ॥ ॥ चतुरस्रं चंद्रवेधं शिबिरं मंगलप्रदम् ॥ ६१ ॥ अभद्रदं सूर्यवेधं शिबिरं मंगलप्रदम् ॥ अभद्रदं सूर्य  
 वेधं प्रांगणं च तथैव च ॥ ६२ ॥ शिविराभ्यन्तरे भद्रा स्थापिता तुलसी नृणाम् ॥ धनपुत्रप्रदात्री च पुण्यदा हरिभक्तिदा ॥ ६३ ॥  
 प्रभाते तुलसीं दृष्ट्वा स्वर्णदानफलं लभेत् ॥ मालती ग्रथिका कुंदं माधवी केतकी तथा ॥ ६४ ॥ नागेश्वरं मल्लिकां च कां चनं वकु



लं शुभम् ॥ अपराजिता च शुभदा तेषामुद्यानमीप्सितम् ॥ ६५ ॥ पूर्वे च दक्षिणे चैव शुभदं नात्र संशयः ॥ ऊर्ध्वं षोडशहस्तेभ्यो  
नैव कुर्याद्गृहं गृही ॥ ६६ ॥ ऊर्ध्वं विंशतिहस्तेभ्यः प्राकारं न शुभप्रदम् ॥ सूत्रधारं तैलकारं स्वर्णकारं च हीरकम् ॥ ६७ ॥ वाटी  
मूले ग्राममध्ये न कुर्यात्स्थापनं बुधः ॥ ब्राह्मणं क्षत्रियं वैश्यं सच्छूद्रं गणकं शुभम् ॥ ६८ ॥ भट्टं वैद्यं पुष्पकारं स्थापयेच्छिबिरां  
तिके ॥ प्रस्थे च परिखामानं शतहस्तं प्रशस्तकम् ॥ ६९ ॥ परितः शिबिराणां च गंभीरं दशहस्तकम् ॥ संकेतपूर्वकं चैव परि  
खाद्वारमीप्सितम् ॥ ७० ॥ शत्रोरगम्यं मित्रस्य गम्यमेव सुखेन च ॥ शालमलीनां तित्तिडीनां हिंतालानां तथैव च ॥ ७१ ॥  
निंबानां सिंधुवाराणामुंबराणामभद्रकम् ॥ धतूराणां वटानां चाप्येरंडानामवांछितम् ॥ ७२ ॥ एतेषामतिरिक्तानां शिबिरे काष्ठमीप्सि  
तम् ॥ वृक्षं च वज्रहस्तं च भूधरो वर्जयेदधः ॥ ७३ ॥ पुत्रदारधनं हन्यादित्याह कमलोद्भवः ॥ कथितं लोकशिक्षार्थं कुरु काष्ठं विना दुरी  
म् ॥ ७४ ॥ शुभक्षणं चाप्यधुना गच्छ वत्स यथासुखम् ॥ विश्वकर्मा हरिं नत्वा जगाम पक्षिणा सह ॥ ७५ ॥ समुद्रस्य समीपं च  
वटमूलं मनोहरम् ॥ सुष्वाप तत्र नक्तं च कारुश्च पक्षिणा सह ॥ ७६ ॥ स्वप्ने द्वारवतीं रम्यां ददर्श गरुडस्तथा ॥ यत्किंचित्कथितं का  
रुं कृष्णेन परमात्मना ॥ ७७ ॥ तदेव लक्षणं सर्वं ददर्श नगरे मुने ॥ कारुं हसन्ति स्वप्ने च सर्वे ते शिल्पकारिणः ॥ ७८ ॥ गरुडं गरुडा  
श्चान्ये बलवंतश्च पक्षिणः ॥ बुद्धो ददर्श गरुडो विश्वकर्मा च लज्जितः ॥ ७९ ॥ अतीव द्वारकां रम्यां शतयोजनविस्तृताम् ॥  
ब्रह्मादीनां च नगरं विजित्य च विराजिताम् ॥ ८० ॥ तेजसाच्छादितं सूर्यं रत्नानां च परिष्कृताम् ॥ ८१ ॥ ॥ इति श्रीब्रह्म  
वैवर्ते महापुराणे श्रीकृष्णजन्मखण्ड उत्तरार्द्धे नारायणनारदसंवादे द्वारकानिर्माणारंभे त्र्यधिकशततमोऽध्यायः ॥ १०३ ॥  
॥ श्रीनारायण उवाच ॥ ॥ एतस्मिन्नंतरे ब्रह्मा भवान्या च भवः स्वयम् ॥ अनंतश्चापि धर्मश्च भास्करश्च हुताशनः ॥ १ ॥ कुबेरो  
वरुणश्चैव पवनश्च यमस्तथा ॥ महेंद्रश्चापि चंद्रश्च रुद्राश्चैकादशैव ते ॥ २ ॥ अन्ये देवाश्च मुनयो वसवः सप्त एव च ॥ आदित्या  
श्चापि दैत्याश्च गंधर्वाः किन्नरास्तथा ॥ ३ ॥ आययुर्द्वारकां द्रष्टुं श्रीकृष्णं च बलं तथा ॥ आगच्छंतं च सहसा वटमूलं मनोह



रम् ॥ ४ ॥ दृष्ट्वा च देवताः सर्वास्तुष्टुबुः पुरुषोत्तमम् ॥ आकाशाच्च विमानैश्च संप्राप्य वटमूलकम् ॥ ५ ॥ ददृशुर्द्वारकां रम्या  
मतीव सुमनोहराम् ॥ मुक्तामाणिक्यहीरेण रत्नराजिविराजिताम् ॥ ६ ॥ परितश्चसुरस्रां च शतयोजनसंमिताम् ॥ सप्तभिः परि  
खाभिश्च गंभीराभिश्च वेष्टिताम् ॥ ७ ॥ प्राकारैर्नवभिर्युक्तां लक्षैः क्रीडासरोवरैः ॥ मनोहरैः सपद्मैश्च सहितैश्च मधुव्रतैः ॥ ८ ॥ शोभि  
तां सर्वतोभद्रैः पुष्पोद्यानत्रिलक्षकैः ॥ प्रफुल्लपुष्पैः पवनैः सर्वत्र सुरभीकृताम् ॥ ९ ॥ आमोदितां च शीतेन मंदचंदनवायुना ॥ तरु  
भिर्नारिकेराणां शोभितां शतकोटिभिः ॥ १० ॥ गुवाकानां च वृक्षैश्च भूषितां तच्चतुर्गुणैः ॥ चतुर्गुणैर्गुवाकानां युक्तामात्रमहीरुहैः ॥  
॥ ११ ॥ परीतां पनसानां च वृक्षैरात्रसमैर्मुने ॥ सुशोभितां च तालानां द्रुमैरात्रसमैर्मुने ॥ १२ ॥ अश्वत्थैर्बदरीभिश्च बिल्वैरात्रा  
तकैर्वटैः ॥ शाल्मलीभिश्च जंबूभिः कदंबैश्चापि शोभिताम् ॥ १३ ॥ वंशैश्च तिलिङ्गीभिश्च चंपकैर्बकुलैस्तथा ॥ नागेश्वरैर्नागरैर्गैर्ज  
बीरैर्दाडिमैर्युताम् ॥ १४ ॥ खर्जूरैरर्जुनैः पिष्टैरिक्षुभिः कांचनैरपि ॥ हरीतकीभिर्धात्रीभिरिंदुभिः परितः प्लुताम् ॥ १५ ॥ शालैः  
प्रियालैर्हिंतालैः शिशिरैः सप्तपर्णकैः ॥ अन्यैर्नानाद्रुमैरिष्टैरिष्टां युक्तां परिप्लुताम् ॥ १६ ॥ असंख्यैर्मदिरै रम्यैरत्युच्चैरपि संस्कृताम् ॥  
रत्नैर्द्रुमारनिर्माणैर्मुक्तामाणिक्यभूषितैः ॥ १७ ॥ माणिक्यहीरकैश्चित्रैः सद्गन्धकलशान्वितैः ॥ मणिभिर्निर्मितैरिष्टैः सोपाननिकरैर्वरैः  
॥ १८ ॥ कपाटैः कठिनैर्दिव्यैर्गलाकीलकैर्युताम् ॥ हरिन्मणीनां स्तंभानां कदंबैरपि संयुतैः ॥ १९ ॥ नानाचित्रैर्विचित्रैश्च सुचित्रैश्च  
परिष्कृतैः ॥ दर्पणैः सूक्ष्मवस्त्रैश्च शोभितैः श्वेतचामरैः ॥ २० ॥ प्रांगणैः पद्मरागाद्यैरिंद्रनीलपरिष्कृताम् ॥ वीथीभी रत्नखचितै राज  
मार्गैः समन्विताम् ॥ २१ ॥ ग्रीष्ममध्याह्नसूर्याभां ज्वलितां रत्नतेजसा ॥ गवाक्षलक्षैः संयुक्तां वाजिशालापरिष्कृताम् ॥ २२ ॥  
दृष्ट्वा च द्वारकां रम्यां ते देवा विस्मयं ययुः ॥ प्रसन्नवदनो देवो लांगली भगवानजः ॥ २३ ॥ सस्मार यदुवंशानां समूहमुग्रसे  
नकम् ॥ वसुदेवं देवकीं च पांडवांश्च समातृकान् ॥ २४ ॥ नंदं यशोदां गोपालात्राजेंद्रमुनिपुंगवान् ॥ गंधर्वान्किन्नरांश्चैव सहि  
तो यदुपुंगवैः ॥ २५ ॥ नंदो यशोदा गोपाश्च जनन्या सह पांडवाः ॥ गंधर्वाः किन्नराश्चैव विद्याधर्यश्च नारद ॥ २६ ॥ किन्नर्य



अपि नर्तक्यो गायका वाद्यभांडकाः ॥ भिक्षुका भांडकाश्चैव भट्टाश्च गणकास्तथा ॥ २७ ॥ नानादेशोद्भवा भूपा वैद्या  
 श्रान्ये च मानवाः ॥ संन्यासिनश्च यतयोऽवधूता ब्रह्मचारिणः ॥ २८ ॥ आययुर्मुनयः सर्वे सशिष्याः सिद्धपुंगवाः ॥ सनकश्च  
 सनंदश्च तृतीयश्च सनातनः ॥ २९ ॥ सनत्कुमारो भगवाञ्ज्ञानिनां च गुरोर्गुरुः ॥ शिष्यैस्त्रिकोटिभिः सार्द्धं पंचवर्षो दिगंबरः ॥  
 ३० ॥ शिष्यैस्त्रिलक्षैः सहितो दुर्वासा भगवानजः ॥ लक्षशिष्यैः कश्यपश्च वाल्मीकिश्च त्रिलक्षकैः ॥ ३१ ॥ लक्षशिष्यैर्गौत  
 मश्च कोटिभिश्च बृहस्पतिः ॥ शुक्रस्त्रिकोटिभिः सार्द्धं भरद्वाजश्च लक्षकैः ॥ ३२ ॥ शिष्यैस्त्रिकोटिभिः सार्द्धमंगिरा भगवानजः ॥  
 वसिष्ठः कोटिभिः शिष्यैः प्रचेताः कोटिभिस्तथा ॥ ३३ ॥ त्रिलक्षैश्च पुलस्त्यश्चाप्यगस्त्यः कोटिभिः सह ॥ पुलहो लक्षशिष्यैश्च  
 क्रतुर्लक्षैस्तथैव च ॥ ३४ ॥ अत्रिस्त्रिकोटिभिः सार्द्धं भृगुश्च पंचकोटिभिः ॥ त्रिकोटिभिर्मरीचिश्च शतानंदः सहस्रकैः ॥ ३५ ॥ सार्द्धं  
 त्रिकोटिभिः शिष्यैर्ऋष्यशृंगो विभांडकः ॥ पाणिनिः कोटिभिः शिष्यैर्लक्षैः कात्यायनस्तथा ॥ ३६ ॥ याज्ञवल्क्यः सहस्रैश्च व्यासः  
 शिष्यत्रिकोटिभिः ॥ शिष्यैर्लक्षैश्च सहितो गर्गः कुलपुरोहितः ॥ ३७ ॥ गालवश्च सहस्रैश्च सहस्रैः सौभरिस्तथा ॥ त्रिकोटिभिर्लोमश  
 मार्कण्डेयस्त्रिकोटिभिः ॥ ३८ ॥ सांदीपिनिर्देवलश्च सच्छिष्यैश्च त्रिकोटिभिः ॥ ३९ ॥ वोढुः शिष्यैः कोटिभिश्च लक्षैः पंचशिखस्तथा ॥  
 अहं नारायणश्चैव नरो मम सहोदरः ॥ ४० ॥ शिष्यैस्त्रिकोटिभिः सार्द्धं विश्वामित्रश्च कोटिभिः ॥ त्रिकोटिभिर्जरत्कारुरास्तीकश्च  
 त्रिकोटिभिः ॥ ४१ ॥ त्रिकोटिभिः पर्शुरामो वत्सो लक्षैश्च शिष्यकैः ॥ दक्षस्त्रिलक्षैः शिष्यैश्च कपिलः पंचकोटिभिः ॥ ४२ ॥  
 संवर्तश्च त्रिलक्षैश्चाप्युतथ्यश्च तथैव ॥ सहस्रैर्जैमिनिश्चैव पैलो लक्षैस्तथैव च ॥ ४३ ॥ सुवर्णश्च सहस्रैश्च वैशंपायन एव च ॥ शिष्यैर्लक्षैः  
 समेतश्च व्यासशिष्यः पुरोगमः ॥ ४४ ॥ लक्षैः शिष्यैस्तथा शृंगी चोपमन्युस्तथैव च ॥ सहस्रैश्च गौरमुखः कचो लक्षैर्गुरोः सुतः ॥ ४५ ॥  
 अश्वत्थामा तथा द्रोणः कृपाचार्यः सशिष्यकः ॥ भीष्मः कर्णश्च शकुनी राजा दुर्योधनस्तथा ॥ नृपस्य भ्रातरः सर्वे चान्ये भूपा  
 जगद्गुरुम् ॥ ४६ ॥ ॥ श्रीभगवानुवाच ॥ ॥ शुभकर्मणि निष्पन्ने यास्यंति ये समागताः ॥ शिवब्रह्मादयो देवा मुनयश्च तथापरे ॥ ४७ ॥



भवांश्च यादवैः सार्द्धं प्रविश द्वारकां पुरीम् ॥ मत्पित्रा मातृभिः सार्धं महेंद्रे च क्षणे नृपः ॥ ४८ ॥ अपरे यदवोन्ये च  
 यास्यंति मथुरां पुरीम् ॥ श्रुत्वेति विरसो राजा तमुवाच भयाकुलः ॥ ४९ ॥ ॥ उग्रसेन उवाच ॥ ॥ वासुदेव न यास्यामि  
 भूमिं तां पैतृकीं पुनः ॥ सर्वतीर्थपरां शुद्धां दैवे कर्मणि पैतृके ॥ ५० ॥ पावके भूमिदेशे च पितृणां निर्वपेत्तु यः ॥ मद्भूमिः स्वामिपि  
 तृभिः श्राद्धकर्मणि हन्यते ॥ ५१ ॥ पितृणां निष्फलं श्राद्धं देवानामपि पूजनम् ॥ किञ्चित्फलप्रदं चैव संपूर्णं पैतृके स्थले ॥ ५२ ॥  
 पुत्रपौत्रकलत्रेभ्यः प्राणेभ्यः प्रेयसी सदा ॥ दुर्लभा पैतृकी भूमिः पितुर्मातुर्गरीयसी ॥ ५३ ॥ तत्सत्यं च पवित्रं च दैवे कर्मणि पैतृके ॥  
 क्रीडां च दत्ते दानं च परदत्तमशुद्धकम् ॥ ५४ ॥ अग्रियते पैतृकीभूम्यां तीर्थतुल्यफलं लभेत् ॥ गंगाजलसमं पूतं पितृस्वातोदकं  
 हरे ॥ ५५ ॥ तत्र स्नात्वा जले पूते गंगास्नानफलं लभेत् ॥ पितृणां तर्पणं तत्र पवित्रं देवपूजनम् ॥ ५६ ॥ पैतृकी जन्मभूमिश्चेद्दिगुणं  
 तत्फलं लभेत् ॥ पैतृकीभूमितुल्या च दानभूमिः सतामपि ॥ ५७ ॥ ॥ वासुदेव उवाच ॥ ॥ भोगास्ते वचनं किं वा निषेकः  
 केन वार्यते ॥ पैतृकीतीर्थतुल्या सा किं तीर्थं द्वारकापरम् ॥ ५८ ॥ सर्वतीर्थपरा श्रेष्ठा द्वारका बहुपुण्यदा ॥ यस्याः प्रवेशमात्रेण नराणां  
 जन्मखंडनम् ॥ ५९ ॥ दानं च द्वारकायां च श्राद्धं च देवपूजनम् ॥ चतुर्गुणं च तीर्थानां गंगादीनां च भूमिप ॥ ६० ॥ गच्छ ब्रह्मा  
 दिभिः सार्द्धं मुनिभिर्यादवैः सह ॥ राजेंद्रभवनं तत्र गृहाणां सादरं पुनः ॥ ६१ ॥ करोति शश्वन्न्यकारं महेंद्रस्यामरावतीम् ॥ निवस  
 त्वं सुधर्मायां महेंद्रे च क्षणे नृप ॥ ६२ ॥ जंबुद्वीपस्थिता भूपा राजेंद्रमंडलेश्वराः ॥ करं दास्यंति तुभ्यं च महेंद्राय सुरा यथा ॥  
 ॥ ६३ ॥ भूयाज्जितः कुबेरश्च धनेन धनसंपदा ॥ तेजसा भास्करश्चापि महेंद्रः संपदा तथा ॥ ६४ ॥ देवा जिता रणेनैव पुण्येन  
 मुनयो जिताः ॥ तपस्विनश्च तपसा व्रतिनश्च व्रतेन च ॥ ६५ ॥ उग्रसेनसमो राजा न भूतो न भविष्यति ॥ सभायां यस्य भगवा  
 न्बलदेवो महाबलः ॥ ६६ ॥ विश्वं च यस्य शिरसां सहस्राणां नरेश्वर ॥ एकस्मिंश्शिरसि न्यस्तं शूर्पे च सर्षपो यथा ॥ ६७ ॥ न  
 ह्यनंतसमो देवो बलेन बलवत्तरः ॥ यद्गुणानां च नास्त्यंतस्तेनानंतं जगुर्बुधाः ॥ ६८ ॥ वसवोऽष्टौ महाभागा रुद्राश्च शंकरं विना ॥



बलिनो द्वादशादित्या महेंद्रश्च सुरैः समः ॥ ६९ ॥ न समर्था ध्रुवं जेतुमुग्रसेनं नृपेश्वरम् ॥ कृष्णस्य वचनं श्रुत्वा प्रसन्नवदनो नृपः ॥  
 ॥ ७० ॥ प्रययौ यादवैः सार्द्धं महेंद्रभवनात्परम् ॥ स्वालयं द्वारकामध्ये ज्वलंतं मणितेजसा ॥ ७१ ॥ सहस्रैर्द्वारपालैश्च शूलिभिर्दंडह  
 स्तकैः ॥ नियुक्तै रक्षित द्वारं ददर्श मानवेश्वरः ॥ ७२ ॥ अभ्यंतरे च शिविरं द्वारेभ्यः षड्भ्य एव च ॥ मंदिराणां च शतकै रत्नानां  
 परिभूषणम् ॥ ७३ ॥ कोटिं मत्तगजेंद्राणां ददर्श गजमंदिरे ॥ चतुर्युगं गजौघं च गजानां षड्गुणं तथा ॥ ७४ ॥ महाबलांश्च तुरगा  
 न्मूर्यांश्च च हसन्ति च ॥ गजेंद्रौघं च सर्वेषां वाहनानामपीश्वरम् ॥ ७५ ॥ हस्त्यैरावतं शश्वन्महेंद्रस्य च नारद ॥ अत्युच्चैरुच्चैःश्रवसां  
 ददर्श कोटिमीप्सितम् ॥ ७६ ॥ खराणां दशकोटिं च पादातं षड्गुणं तथा ॥ निर्माणं रत्नसाराणां रथानां पंचलक्षकम् ॥ ७७ ॥ पंच  
 लक्षं सारथीनां तत्राश्वं षड्गुणं तथा ॥ अश्ववाटं तत्समं च सुधर्मां च सभामपि ॥ ७८ ॥ ददर्शाभ्यंतरे रम्ये देवौघमुनिसंयुताम् ॥ वह्नि  
 शुद्धांशुकै रम्यैर्भूषितां रक्तकंबलैः ॥ ७९ ॥ रत्नसिंहासनै रम्यैर्भूषितां रक्तपिंगलैः ॥ अमूल्यरत्ननिर्माणवीथीनां तेजसोज्ज्वलाम् ॥ ८० ॥  
 वेष्टितां च महाभीतैः किंकरैः शतकोटिभिः ॥ प्रविवेश सभां रम्यां श्रुत्वा शंखध्वनिं शुभम् ॥ ८१ ॥ वाद्यं च दुंदुभीनां च मुनीनां  
 वेदमंत्रकम् ॥ दृष्ट्वा नृपं समुत्तस्थौ वेगेन सबलो हरिः ॥ ८२ ॥ ब्रह्मा महेश्वरश्चैव शेषश्च देवपुंगवाः ॥ समुत्तस्थुः सुराः सर्वे मुनयश्च  
 महाव्रताः ॥ ८३ ॥ राजेंद्राश्चापि सिद्धेंद्रा वसुदेवपुरोगमाः ॥ रत्नसिंहासने रम्ये चोग्रसेनो महाबलः ॥ ८४ ॥ समुवास महेंद्रस्य  
 मुनीनामाज्ञया हरेः ॥ देवानां च गुरुणां च गर्गस्यापि तथैव च ॥ ८५ ॥ सप्ततीर्थोदकेनैव पूर्णकुंभेन नारद ॥ चकार वेदमंत्रैश्च  
 नृपस्याप्यभिषेचनम् ॥ ८६ ॥ तस्मै वस्त्रयुगं दत्तं वह्निशुद्धं मनोहरम् ॥ वरुणेन पुरा दत्तं कृष्णाय परमात्मने ॥ ८७ ॥ माल्यं च  
 पारिजातानां चंदनं रत्नभूषणम् ॥ रत्नच्छत्रं ददौ तस्मै बलदेवो महाबलः ॥ ८८ ॥ ब्रह्मा कमंडलुं चैव शूलं चापि महेश्वरः ॥ पार्वती  
 रत्नमाल्यं च हारं च मालती सती ॥ ८९ ॥ अन्ये देवाश्च मुनयो राजेंद्राः सिद्धपुंगवाः ॥ यौतकं च ददौ तस्मै क्रमेण च पृथक्पृथक् ॥  
 ॥ ९० ॥ वसुदेवो ददौ तस्मै शुभदं श्वेतचामरम् ॥ पवनेन पुरा दत्तं कृष्णाय परमात्मने ॥ ९१ ॥ नंदो ददौ च सुरभिं कामधेनुं च



पूजिताम् ॥ यशोदा देवकी तस्मै रत्नश्रेष्ठं ददौ मुदा ॥ ९२ ॥ सप्तभिः किंकरैश्चापि संवीतः श्वेतचामरैः ॥ दधार छत्रमक्रूरो  
 भक्त्या चैवाज्ञया हरेः ॥ ९३ ॥ रत्नसिंहासने रम्ये ददर्श रत्नदर्पणम् ॥ अतीव पुण्यावाप्यं च हरिणा च पुरस्कृतः ॥ ९४ ॥  
 चक्रुः स्तुतिं च भट्टाश्च भिक्षुका ब्राह्मणास्तथा ॥ ददुः शुभाशिपं तस्मै देवाश्च मुनयस्तथा ॥ ९५ ॥ ब्राह्मणेभ्यो ददौ राजा रत्नको  
 टिं च भक्तिः ॥ भट्टेभ्यो रत्नशतकं भिक्षुकेभ्यस्तथैव च ॥ ९६ ॥ अभिषिच्य नृपेन्द्रं च देवांश्च मुनिपुंगवान् ॥ संपूज्य ब्राह्मणांश्चा  
 पि भट्टान्भिक्षुं द्विजं गुरुम् ॥ ९७ ॥ स्वालयं च ययुः सर्वे यादवाश्च मुदान्विताः ॥ येये हरेः पार्षदाश्च ते सर्वे स्वालयं ययुः  
 ॥ ९८ ॥ प्रभाते चाययुः सर्वे सुधर्मा च सभां हरेः ॥ नमस्कृत्य महेंद्रं च चोषुः सर्वे च संसदि ॥ ९९ ॥ ॥ ॥ इति श्री  
 ब्रह्मवैवर्ते महापुराणे श्रीकृष्णजन्मखंड उत्तरार्द्धे नारायणनारदसंवादे द्वारकाप्रवेश उग्रसेनाभिषेके चतुरधिकशततमोऽध्यायः  
 ॥ १०४ ॥ ॥ श्रीनारायण उवाच ॥ अथ वैदर्भराजेंद्रो महाबलपराक्रमः ॥ विदर्भदेशे पुण्यात्मा सत्यशीलश्च भीष्मकः  
 ॥ १ ॥ राजा नारायणांशश्च दाता च सर्वसंपदाम् ॥ धर्मिष्ठश्च गरीयांश्च वरिष्ठश्चापि पूजितः ॥ २ ॥ तस्य कन्या महालक्ष्मी रुक्मि  
 णी योषितां वरा ॥ अतीव सुन्दरी रम्या रमा रामासु पूजिता ॥ ३ ॥ नवयौवनसंपन्ना रत्नाभरणभूषिता ॥ तप्तकांचनवर्णाभा तेजसो  
 ज्ज्वलिता सती ॥ ४ ॥ शुद्धसत्त्वस्वरूपा सा सत्यशीला पतिव्रता ॥ शांता दांता-नितांता चाप्यनंतगुणशालिनी ॥ ५ ॥ इंद्राणी व  
 रुणानी च चंद्रनारी च रोहिणी ॥ कुबेरपत्नी सूर्यस्त्री स्वाहा शांता कलावती ॥ ६ ॥ अन्यासु रमणीयासु श्रेष्ठा च सुमनोहरा ॥  
 रुक्मिण्या भीष्मकन्यायाः कलां नार्हति षोडशीम् ॥ ७ ॥ तां दृष्ट्वा राजराजेंद्रो बालक्रीडारतां पराम् ॥ बालां सुशोभां कुर्वतीं  
 यथाश्रेष्ठेषु विधोः कलाम् ॥ ८ ॥ शरत्पूर्णे दुशोभाढ्यां शरत्कमललोचनाम् ॥ विवाहयोग्यां युवतीं लज्जानम्राननां शुभाम् ॥ ९ ॥  
 सहसा चिंतितो धर्मो धर्मशीलश्च सुव्रतः ॥ सुतां पप्रच्छ पुत्रांश्च ब्राह्मणांश्च पुरोहितान् ॥ १० ॥ ॥ भीष्मक उवाच ॥ ॥ कं वृणो  
 मि सुतार्थं च वरार्हं प्रवरं वरम् ॥ मुनिपुत्रं देवपुत्रं राजेंद्रसुतमीप्सितम् ॥ ११ ॥ विवाहयोग्या कन्या मे वर्धमाना मनोहरा ॥ शीघ्रं



पश्य वरं योग्यं नवयौवनसंस्थितम् ॥ १२ ॥ धर्मशीलं सत्यसंधं नारायणपरायणम् ॥ वेदवेदांगविज्ञं च पंडितं सुंदरं शुभम् ॥ १३ ॥  
 शांतं दांतं क्षमाशीलं गुणिनं चिरजीविनम् ॥ महाकुलप्रसूतं च सर्वत्रैव प्रतिष्ठितम् ॥ १४ ॥ करोषि राजपुत्रं चेद्रणशास्त्रविशारदम् ॥  
 महारथं प्रतापार्हं रणमूर्ध्नि च सुस्थिरम् ॥ १५ ॥ करोषि देवपुत्रं चेदेवं गुणयुतं तथा ॥ करोषि मुनिपुत्रं चेच्चतुर्वेदविशारदम् ॥  
 ॥ १६ ॥ सुवाचकं विचारज्ञं सिद्धांतेषु नितांतकम् ॥ नृपेन्द्रवचनं श्रुत्वा तमुवाच मुनेः सुतः ॥ १७ ॥ गौतमस्य शतानंदो वेदवेदांग  
 पारगः ॥ आप्तः प्रवक्ता विज्ञश्च धर्मी कुलपुरोहितः ॥ पृथिव्यां सर्वतत्त्वज्ञो निष्णातः सर्वकर्मसु ॥ १८ ॥ ॥ शतानंद उवाच ॥ ॥  
 राजेंद्र त्वं च धर्मज्ञो धर्मशास्त्रविशारदः ॥ १९ ॥ पूर्वाख्यानं च वेदोक्तं कथयामि निशामय ॥ भुवो भारावतरणे स्वयं नारायणो भुवि  
 ॥ २० ॥ वसुदेवसुतः श्रीमान्परिपूर्णतमः प्रभुः ॥ विधातुश्च विधाता च ब्रह्मेशशेषवन्दितः ॥ २१ ॥ ज्योतिःस्वरूपः परमो भक्तानु  
 ग्रहविग्रहः ॥ परमात्मा च सर्वेषां प्राणिनां प्रकृतेः परः ॥ २२ ॥ निर्लिप्तश्च निरीहश्च साक्षी च सर्वकर्मणाम् ॥ राजेंद्र तस्मै कन्यां  
 च परिपूर्णतभाय च ॥ २३ ॥ दत्त्वा यास्यसि गोलोकं पितॄणां शतकैः सह ॥ लभ साख्यमुक्तिं च कन्यां दत्त्वा परत्र च ॥ २४ ॥  
 इहैव सर्वपूज्यश्च भव विश्वगुरोर्गुरुः ॥ सर्वस्वं दक्षिणां दत्त्वा महालक्ष्मीं च रुक्मिणीम् ॥ २५ ॥ समर्पणं कुरु विभो कुरुष्व जन्मखं  
 डनम् ॥ विधात्रा लिखितो राजन्संबन्धः सर्वसंमतः ॥ २६ ॥ द्वारकानगरे कृष्णं शीघ्रं प्रस्थापय द्विजम् ॥ कृत्वा शुभक्षणं तूर्णं सर्वे  
 षामपि संमतम् ॥ २७ ॥ आनीय परमात्मानं भक्तानुग्रहविग्रहम् ॥ ध्यानानुरोधहेतुं च नित्यदेहमनुत्तमम् ॥ २८ ॥ दृष्टिमात्रात्कुरु  
 नृप स्वजन्मकर्मखंडनम् ॥ यं न जानन्ति चत्वारो वेदाः संतश्च देवताः ॥ २९ ॥ सिद्धेन्द्राश्च मुनीन्द्राश्च देवा ब्रह्मादयस्तथा ॥ ध्यायन्ते  
 ध्यानपूताश्च योगिनो न विदन्ति यम् ॥ ३० ॥ सरस्वती जडीभूता वेदाः शास्त्राणि यानि च ॥ सहस्रवक्त्रः शेषश्च पंचवक्त्रः सदाशि  
 वः ॥ ३१ ॥ चतुर्मुखो जगद्धाता कुमारः कार्तिकस्तथा ॥ ऋषयो मुनयश्चैव भक्ताः परमवैष्णवाः ॥ ३२ ॥ अक्षमाः स्तवने यस्य  
 ध्यानासाध्यश्च योगिनाम् ॥ बालकोहं महाराज तद्गुणं कथयामि किम् ॥ ३३ ॥ शतानंदवचः श्रुत्वा प्रफुल्लवदनो नृपः ॥ आलिंग



नं ददौ तस्मै समुत्थाय जवेन च ॥ ३४ ॥ नानारत्नं सुवर्णं च वस्त्रं च रत्नभूषणम् ॥ ददौ तस्मै प्रदानं च प्रसादसुमुखो नृपः  
 ॥ ३५ ॥ गजेन्द्रं तुरगं श्रेष्ठं रथं च मणिनिर्मितम् ॥ रत्नासिंहासनं रम्यं धनं च विपुलं तथा ॥ ३६ ॥ भूमिं च सर्वसस्याढ्यां शश्व  
 दृष्टिकरीं शुभाम् ॥ अकृष्टसाध्यां पूज्यां च ग्रामं सर्वप्रशंसितम् ॥ ३७ ॥ एतस्मिन्नंतरे रुक्मिश्रुकोप नृपनंदनः ॥ कंपितोऽधर्मयु  
 क्तश्च रक्तास्यो रक्तलोचनः ॥ ३८ ॥ उवाच पितरं विप्रं सभायामस्थिरस्तदा ॥ उत्थाय तिष्ठन्पुरतः सर्वेषां च सभासदाम् ॥ ३९ ॥ ॥ रु  
 क्मिरुवाच ॥ ॥ शृणु राजेन्द्र वचनं हितं तथ्यं प्रशंसितम् ॥ त्यज वाक्यं भिक्षुकाणां लोभिनां क्रोधिनामहो ॥ ४० ॥ नर्तकानां च  
 वैश्यानां भट्टानामर्थिनामपि ॥ कायस्थानां च भिक्षूणामसत्यं वचनं सदा ॥ ४१ ॥ घटकानां नाटकानां स्त्रीलुब्धानां च कामि  
 नाम् ॥ दरिद्राणां च मूर्खाणां स्तुतिपूर्वं वचः सदा ॥ ४२ ॥ निहत्य कालयवनं राजेन्द्र दूरतो भिया ॥ उपायेन महाबाहो  
 लब्धं कृष्णेन तद्धनम् ॥ ४३ ॥ द्वारकायां धनी कृष्णो यवनस्य धनेन च ॥ जरासंधभयेनैव समुद्राभ्यंतरे गृही ॥ ४४ ॥ जरा  
 संधशतं चैव क्षणेनैव च लीलया ॥ क्षमोहं हंतुमेकाकी राज्ञश्चान्यस्य का कथा ॥ ४५ ॥ दुर्वाससश्च शिष्योहं रणशास्त्रविशारदः ॥  
 ध्रुवं भीष्मक तेनैव विश्वं संहर्तुमीश्वरः ॥ ४६ ॥ मत्समः पर्शुरामश्च शिशुपालश्च मत्समः ॥ सखा च बलनाञ्छूरः स्वर्गं जेतुं स  
 च क्षमः ॥ ४७ ॥ महेंद्रं सगणं जेतुमहमीशः क्षणेन च ॥ जित्वा युद्धे जरासंधं दुर्बलं योगिनं नृप ॥ ४८ ॥ अहंकारयुतः कृष्णो वीरं  
 स्वं मन्यते धिया ॥ यद्यायास्यति मद्रामं विवाहं कर्तुमीप्सितम् ॥ ४९ ॥ ध्रुवं प्रस्थापयिष्यामि क्षणेन यममंदिरम् ॥ अहो नंद  
 स्य वैश्यस्य तस्मै गोरक्षकाय च ॥ ५० ॥ साक्षाज्जाराय गोपीनां गोपालोच्छिष्टभोजिने ॥ करोषि कन्यास्वीकारं देवयोग्यां  
 च रुक्मिणीम् ॥ ५१ ॥ दातुमिच्छसि वाक्येन भिक्षुकस्य द्विजस्य च ॥ राजेन्द्र बुद्धिहीनोसि वचनाद्बलस्य च ॥ ५२ ॥ मा राज  
 पुत्रो मा शूरो मा कुलीनश्च माशुचिः ॥ मा दाता मा धनाढ्यश्च मा योग्यो मा जितेंद्रियः ॥ ५३ ॥ कन्यां देहि सुपुत्राय शिशुपाला  
 य भूमिप ॥ बलेन रुद्रतुष्टाय राजेन्द्रतनयाय च ॥ ५४ ॥ निमंत्रणं कुरु नृप नानादेशभवावृणान् ॥ बांधवांश्च मुनींद्रांश्च पत्रद्वारा



त्वरान्वितः ॥ ५५ ॥ अंगं कलिंगं मगधं सौराष्ट्रं वल्कलं वरम् ॥ राटं वरेन्द्रं वंगं च गुर्जराटिं च पेठरम् ॥ ५६ ॥ महाराष्ट्रं विराटं च  
 मुद्रलं च मुरंगकम् ॥ भल्लकं गल्लकं खर्वं दुर्गं प्रस्थापय द्विजम् ॥ ५७ ॥ घृतकुल्यासहस्रं च मधुकुल्यासहस्रकम् ॥ दधिकुल्यासहस्रं  
 च दुग्धकुल्यासहस्रकम् ॥ ५८ ॥ तैलकुल्यापंचशतं गुडकुल्याद्विलक्षकम् ॥ शर्कराणां राशिशतं मिष्टान्नानां चतुर्गुणम् ॥ ५९ ॥  
 यवगोधूमचूर्णानां पिष्टराशिशतं शतम् ॥ पृथुकानां राशिलक्षमन्नानां च चतुर्गुणम् ॥ ६० ॥ गवां लक्षं छेदनं च हरिणानां द्विलक्ष  
 कम् ॥ चतुर्लक्षं शशानां च कूर्माणां च तथा कुरु ॥ ६१ ॥ दशलक्षं छागलानां भेटानां तच्चतुर्गुणम् ॥ पर्वणि ग्रामदेव्यै च बलिं  
 देहि च भक्तिः ॥ ६२ ॥ एतेषां पक्वमांसं च भोजनार्थं च कारय ॥ परिपूर्णं व्यंजनानां सामग्रीं कुरु भूमिप ॥ ६३ ॥ अथ  
 श्रुत्वा च तद्वाक्यं राजेन्द्रः सपुरोहितः ॥ चकारामंत्रणं तूर्णं निजेन मंत्रिणा सह ॥ ६४ ॥ द्विजं प्रस्थापयामास द्वारकां योग्यमी  
 प्सितम् ॥ कृत्वा च शुभलग्नं च सर्वेषामभिवाञ्छितम् ॥ ६५ ॥ राजा संभृतसंभारो बभूव सत्वरं मुदा ॥ निमंत्रणं च सर्वत्र चकार  
 च सुताज्ञया ॥ ६६ ॥ विप्रः सुधर्मा संप्राप्य नृपदैवैश्च वेष्टिताम् ॥ प्रददौ पत्रिकां भद्रामुग्रसेनाय भूभृते ॥ ६७ ॥ प्रफुल्लवदनो राजा  
 श्रुत्वा पत्रं सुमंगलम् ॥ सुवर्णानां सहस्रं च ब्राह्मणेभ्यो ददौ मुदा ॥ ६८ ॥ तुंदुभिं वादयामास द्वारकायां च सर्वतः ॥ देवान्मुनी  
 न्नृपांश्चैव ज्ञातिवर्गांश्च बांधवान् ॥ ६९ ॥ भट्टांश्च भिक्षुकांश्चैव भोजयामास सादरम् ॥ श्रीकृष्णस्य सुवेपं च कारयामास भूपतिः ॥  
 ७० ॥ अतीव रम्यमतुलं त्रिषु लोकेषु दुर्लभम् ॥ यात्रां च कारयामास जगतां प्रवरं वरम् ॥ ७१ ॥ वेदमंत्रेण रम्येण माहेन्द्रे  
 सुमनोहरे ॥ आदौ ब्रह्मा रथस्थश्च सावित्र्या सहितो ययौ ॥ ७२ ॥ रथस्थश्च महाहृष्टो भवान्या च भवः स्वयम् ॥ शेषश्चापि  
 दिनेशश्च गणेशश्चापि कीर्तितः ॥ ७३ ॥ महेन्द्रश्च तथा चंद्रो वरुणः पवनस्तथा ॥ कुबेरश्च यमो वह्निरीशानोपि ययौ मुदा ॥ ७४ ॥  
 देवानां च त्रिकोटयश्च मुनीनां षष्टिकोटयः ॥ गजेंद्राणां त्रिलक्षं च श्वेतच्छत्रं त्रिलक्षकम् ॥ ७५ ॥ उग्रसेनो बभौ राजा नक्षत्रेषु  
 यथा शशी ॥ ययौ प्रसन्नवदनः कुंडिनाभिमुखो बली ॥ ७६ ॥ रत्ननिर्माणयानेन बलदेवो महाबलः ॥ वसुदेवश्चोद्धवश्च नंदोऽक्रूरश्च



सात्यकिः ॥ ७७ ॥ गोपाला यादवेन्द्राश्च चंद्रवंश्याश्च ते ययुः ॥ धृतराष्ट्रसुताः सर्वे दुर्योधनपुरोगमाः ॥ ७८ ॥ युधिष्ठिरस्तथा  
भीमः फाल्गुनो नकुलस्तथा ॥ सहदेवश्च यानैश्च प्रययुः पंच पांडवाः ॥ ७९ ॥ भीष्मो द्रोणश्च कर्णश्चाप्यश्वत्थामा महाबलः ॥  
कृपाचार्यश्च शकुनिः शल्यश्च प्रययौ मुदा ॥ ८० ॥ भटानां च त्रिकोट्यश्च विप्राणां शतकोटयः ॥ संन्यासिनां सहस्रं च यतीनां  
ब्रह्मचारिणाम् ॥ ८१ ॥ द्विसहस्रं जितक्रोधाश्चावधूतास्तथैव च ॥ उत्पलानां सहस्रं च सहस्रं पुष्पकारिणाम् ॥ ८२ ॥ नानाशिल्प  
कराश्चैव विचित्रं चित्रमेव च ॥ लक्षं च वाद्यभांडानां नर्तकानां च लक्षकम् ॥ ८३ ॥ गंधर्वाणां गायकानां लक्षमेकं तु नारद ॥  
तत्र कल्पे भवत्येव गंधर्वश्चोपबर्हणः ॥ ८४ ॥ पंचाशत्कामिनीभिश्च त्वमेव तेषु मध्यगः ॥ विद्याधारीणां लक्षं च लक्षमप्स  
रसां तथा ॥ ८५ ॥ किन्नराणां त्रिलक्षं च गंधर्वाणां त्रिलक्षकम् ॥ ८६ ॥ ॥ इति श्रीब्रह्मवैवर्ते महापुराणे श्रीकृष्णजन्मखंड  
उत्तरार्द्धे रुक्मिण्युद्वाहे पंचाधिकशततमोऽध्यायः ॥ १०५ ॥ ॥ श्रीनारायण उवाच ॥ ॥ एतस्मिन्नंतरे राजा ककुद्भी च महा  
बलः ॥ वरार्थं कन्यकायाश्च ब्रह्मलोकात्समागतः ॥ १ ॥ प्रददौ रेवतीं कन्यां शश्वत्सुस्थिरयौवनाम् ॥ अमूल्यरत्नभूषाढ्यां  
त्रिषु लोकेषु दुर्लभाम् ॥ २ ॥ बलाय बलदेवाय संप्रदानेन कौतुकात् ॥ वयो यस्या गतं सत्ये युगानां सप्तविंशतिः ॥ ३ ॥  
दत्त्वा कन्यां विधानेन मुनिदेवेन्द्रसंसदि ॥ गजेंद्राणां त्रिलक्षं च जामात्रे यौतुकं ददौ ॥ ४ ॥ दशलक्षं तुरंगाणां रथानां लक्षमेव च ॥  
रत्नालंकारयुक्तानां दासीनां चापि लक्षकम् ॥ ५ ॥ मणिलक्षं रत्नलक्षं स्वर्णकोटिं च सादरम् ॥ वह्निशुद्धांशुकं रम्यं मुक्तामाणिक्य  
हीरकम् ॥ ६ ॥ दत्त्वा कन्यां च राजेंद्रो बलाय बलशालिने ॥ रत्नेन्द्रसारयानेन तैः सार्द्धं कुंडिनं ययौ ॥ ७ ॥ अथांतरे च निर्वधे  
सांगे मंगलकर्मणि ॥ रेवतीं वेशयामास योषितां कमलां कलाम् ॥ ८ ॥ देवकी रोहिणी चैव यशोदा नंदगेहिनी ॥ अदितिश्च दितिः  
शांतिर्जयं कृत्वा च मंदिरम् ॥ ९ ॥ ब्राह्मणान्भोजयामास ददौ तेभ्यो धनं मुदा ॥ मंगलं कारयामास वसुदेवस्य बल्लभः ॥ १० ॥  
अथ देवाश्च मुनयो राजेंद्राः कटकैः सह ॥ संप्रापुर्लीलामात्रेण कुंडिनं नगरं मुदा ॥ ११ ॥ ददृशुर्नगरं सर्वे ह्यतीव सुमनोहरम् ॥



चदशाधिकशततमोऽध्यायः ॥ ११५ ॥ ॥ बाण उवाच ॥ ॥ अनिरुद्ध बुधोसि त्वं त्वयोक्तं सत्यमेव च ॥ शंभुना चैवमुक्तं च  
 सर्वं बुद्धं स्वचेतसा ॥ १ ॥ त्वयोक्तं शंकरवरात्पंचानां स्वामिनां प्रिया ॥ द्रौपदी च महाभागा तन्मे व्याख्यातुमर्हसि ॥ २ ॥ शंबरे  
 ण हृता पूर्वं तव माता कथं रतिः ॥ देवैरपि कथं दत्ता देवास्तेन जिता कथम् ॥ ३ ॥ ॥ अनिरुद्ध उवाच ॥ ॥ एकदा रघुनाथ  
 श्च सीतया लक्ष्मणेन च ॥ स्नातः सरसि तत्रस्थो रम्ये पंचवटीतटे ॥ ४ ॥ उवास सीता हेमंते जलं सुस्वादु निर्मलम् ॥ तथात्रं व्यं  
 जनं रम्यं सर्वं वस्तु सुशीतलम् ॥ ५ ॥ फलावचयनं चक्रे सीतायै प्रददौ मुदा ॥ ततो ददौ लक्ष्मणाय पश्चाद्भुंक्ते स्वयं प्रभुः ॥ ६ ॥  
 लक्ष्मणस्तद्गृहीत्वा च नैव भुंक्ते फलं जलम् ॥ मेघनादवधार्थं च सीतोद्धारणकारणात् ॥ ७ ॥ निद्रां न याति नो भुंक्ते वर्षाणां च च  
 तुर्दश ॥ य एवं पुरुषो योगी तद्बध्यो रावणात्मजः ॥ ८ ॥ एतस्मिन्नंतरे रामं द्रष्टुं कमललोचनम् ॥ वह्निस्तत्र समायातो द्विजरू  
 पी कृपानिधिः ॥ भविष्यत्कथयामास श्रुतिकौटपरं वचः ॥ ९ ॥ ॥ वह्निरुवाच ॥ ॥ शृणु राम महाभाग सीतासंगोपनं कु  
 रु ॥ १० ॥ सताहाभ्यंतरे चैव रावणो दुष्टराक्षसः ॥ दुर्निवार्यः प्राक्तनेन जानकीं च हरिष्यति ॥ ११ ॥ विधात्रा लिखितं कर्म  
 प्राक्तनं केन वार्यते ॥ देवैश्चतुर्भिः कथितं न च देवात्परं वरम् ॥ १२ ॥ ॥ श्रीराम उवाच ॥ ॥ सीतां गृहीत्वा त्वं गच्छ छाया  
 त्रैव तु तिष्ठतु ॥ कलत्रवर्जनं कर्म सर्वेषां च जुगुप्सितम् ॥ १३ ॥ सीतां गृहीत्वा प्रययौ रुदंतीं च हुताशनः ॥ सीतया सहशी  
 छाया या तस्थौ रामसन्निधौ ॥ १४ ॥ सा च छाया हृता पूर्वं रावणेनावलीलया ॥ समुद्धार तां रामो निहत्य तं सर्वांधवम्  
 ॥ १५ ॥ वह्नौ परीक्षाकाले च छाया वह्नौ विवेश या ॥ अग्निश्छायां च संरक्ष्य ददौ रामाय जानकीम् ॥ १६ ॥ रामस्तां च गृहीत्वा  
 च प्रययौ स्वाश्रमं मुदा ॥ छाया तस्थौ वह्निपार्श्वे हृदयेन विदूयता ॥ १७ ॥ सा च छाया तपश्चक्रे नारायणसरोवरे ॥ तपश्चकार  
 दिव्यं च शतवर्षं च शूलिनः ॥ १८ ॥ वरं वृणुष्व भद्रे त्वमुवाच शंकरश्च ताम् ॥ उवाच सा शिवं व्यग्रा भर्तुर्दुःखेन दुःखिता  
 ॥ १९ ॥ पतिं देहि पंचधा सा वरं वव्रे त्रिलोचनम् ॥ सर्वसंपत्प्रदस्तुष्टस्तस्यै शर्वो वरं ददौ ॥ २० ॥ ॥ श्रीमहादेव उवाच ॥ ॥



साध्वि त्वं पंचधा ब्रूहि पतिं देहीति व्याकुला ॥ पंचेंद्राश्च हरेरंशा भविष्यन्ति प्रियास्तव ॥ २१ ॥ ते च सर्वे च पंचेंद्राश्चाधुना पंच  
पांडवाः ॥ सा च छाया द्रौपदी च यज्ञकुंडसमुद्रवा ॥ २२ ॥ कृते युगे वेदवती त्रेतायां जनकात्मजा ॥ द्वापरे द्रौ  
पदी छाया तेन कृष्णा त्रिहायणी ॥ २३ ॥ वैष्णवी कृष्णभक्ता च तेन कृष्णा प्रकीर्तिता ॥ स्वर्गलक्ष्मीर्महेंद्राणां सा च पश्चा  
द्भविष्यति ॥ २४ ॥ राजा ददौ फाल्गुनाय कन्यायाश्च स्वयं वरे ॥ पप्रच्छ मातरं वीरो वस्तु प्राप्तं मयाधुना ॥ २५ ॥  
तमुवाच स्वयं माता गृहाण भ्रातृभिः सह ॥ शंभोर्वरेण पूर्वं च परत्र मातुराज्ञया ॥ २६ ॥ द्रौपद्याः स्वामिनस्तेन हेतुना पंच पां  
डवाः ॥ चतुर्दशानामिंद्राणां पंचेंद्राः पंच पांडवाः ॥ २७ ॥ शंकरेणाभिसंशप्ता सा मात्रा भर्त्सितेन च ॥ भर्ता ते भस्मसाद्भूतो हर  
कोपानलेन च ॥ २८ ॥ हरेति त्वं मया शप्ता दैत्यग्रस्ता भवाधुना ॥ विजित्य देवान्सेंद्रांश्च शंबरस्त्वां हरिष्यति ॥ २९ ॥ पुनरुक्तं  
वरं प्रादात्सतीत्वं तेन यास्यति ॥ छायां दत्वा तिष्ठ गेहे यावज्जीवति ते पतिः ॥ ३० ॥ इति ते कथितं सर्वमितिहासं पुरातनम् ॥  
देवानां गुप्तचरितं शृणु दैत्येन्द्र सांप्रतम् ॥ ३१ ॥ एतस्मिन्नंतरे तत्र सुभद्रश्च महाबलः ॥ कुभांडभ्राता बलवान्बाणसेनापतीश्वरः ॥ ३२ ॥  
निर्भर्त्स्य बाणं समरे शस्त्रपाणिर्महारथः ॥ श्रीकृष्णपौत्रं शूलं च चिक्षेप प्रलयाग्निवत् ॥ ३३ ॥ अर्धचंद्रेण तच्छूलं चिच्छेद काम  
पुत्रकः ॥ शक्तिं चिक्षेप भद्रश्च शतसूर्यसमप्रभाम् ॥ ३४ ॥ वैष्णवास्त्रेण चिच्छेद तां शक्तिं कामपुत्रकः ॥ नारायणास्त्रं चिक्षेप सुभ  
द्रो रणमूर्धनि ॥ ३५ ॥ प्रणम्य शेते निर्भीतो मदनस्य सुतो बली ॥ ऊर्ध्वमस्त्रं च बभ्राम शतसूर्यसमप्रभम् ॥ ३६ ॥ प्रलीनमस्त्र  
माकाशे विश्वसंहारकारणम् ॥ अस्त्रे गते सोनिरुद्धो गृहीत्वा च महानसिम् ॥ ३७ ॥ प्रबभञ्ज भद्ररथं जघानाश्वांश्च सारथिम् ॥  
जघान तं सुभद्रं च लीलया रणमूर्धनि ॥ ३८ ॥ हते सुभद्रे बाणश्च महाबलपराक्रमः ॥ बाणानां शतकं चापि चिक्षेप रणमूर्धनि ॥  
॥ ३९ ॥ कामात्मजोऽग्निबाणेन बाणौघं प्रददाह सः ॥ बाणश्चिक्षेप ब्रह्मास्त्रं सृष्टिसंहारकारणम् ॥ ४० ॥ दृष्ट्वा कामात्मजः शीघ्रं  
स्वीजं मंत्रपूर्वकम् ॥ ब्रह्मास्त्रेणैव सहसा संजहारावलीलया ॥ ४१ ॥ बाणः पाशुपतं क्षेतुं समारेभे च कोपतः ॥ निषिद्धश्च गणेशेन



स्कंदेन शंभुना तथा ॥ ४२ ॥ तद्वद्वा सोनिरुद्धस्तं धनुर्बाणौघसंयुतम् ॥ मुमोच जृम्भणं युद्धे शीघ्रं तं च महारथम् ॥ ४३ ॥ जडो  
 बभूव बाणश्च निश्चेष्टो रणमूर्धनि ॥ पुनश्चिक्षेप निद्रास्रं निद्रितं तं चकार सः ॥ ४४ ॥ बाणं तं निद्रितं दृष्ट्वा गृहीत्वा खड्गमुत्तमम् ॥  
 बाणं हंतुं समुद्यंतं वारयामास कार्तिकः ॥ ४५ ॥ स्कंदश्च शतबाणैश्च वारयामास लीलया ॥ अनिरुद्धं महाभागं बलवंतं धनुर्धरम् ॥  
 ॥ ४६ ॥ अनिरुद्धश्च सहसा तया शक्त्या दुरत्यया ॥ बभञ्ज कार्तिकरथं रत्नेन्द्रसारनिर्मितम् ॥ ४७ ॥ गदया कार्तिकः क्रुद्धोऽप्यनि  
 रुद्धरथं मुदा ॥ बभञ्ज लीलया तत्र क्षणेन रणमूर्धनि ॥ ४८ ॥ अनिरुद्धोर्ध्वचंद्रेण क्षुरधारेण लीलया ॥ चिच्छेद कार्तिकधनुर्भस्त्रास्त्रे  
 ण नियोजितम् ॥ ४९ ॥ जघान कार्तिकस्तं च गदया च दुरंतया ॥ गदां जग्राह तद्धस्ताज्जवेन मदनात्मजः ॥ ५० ॥ शूलं गृहीत्वा  
 स्कंदं च तमेव हंतुमुद्यतम् ॥ अनिरुद्धश्च कोपेन प्रेरयामास दूरतः ॥ ५१ ॥ कार्तिकः पुनरागत्य गृहीत्वा कामपुत्रकम् ॥ गृहीत्वा  
 च करेणैव पातयामास भूतले ॥ ५२ ॥ अनिरुद्धो गृहीत्वाऽसिं समुत्तस्थौ महाबलः ॥ तयोर्विरोधं दूरं च प्रचकार गणेश्वरः ॥ ५३ ॥  
 कार्तिकः प्रययौ गेहमुमागेहं स्मरात्मजः ॥ सर्वं निवेदितुं शंभुं प्रययौ स गणेश्वरः ॥ ५४ ॥ इति श्रीब्रह्मवैवर्ते महापुराणे श्रीकृष्ण  
 जन्मखण्ड उत्तरार्द्धे नारायणनारदसंवादे बाणयुद्धे षोडशाधिकशततमोऽध्यायः ॥ ११६ ॥ ॥ श्रीनारायण उवाच ॥ ॥ गणे  
 शस्तु शिवस्थानं गत्वा नत्वा महेश्वरम् ॥ सर्वं विज्ञापयामास क्रमेण च पृथक्पृथक् ॥ १ ॥ बाणानिरुद्धयोर्युद्धं सुभद्रनिधनं तथा ॥  
 स्कंदानिरुद्धयोर्युद्धमनिरुद्धस्य विक्रमम् ॥ २ ॥ गणेशवचनं श्रुत्वा प्रहस्य भगवान्भवः ॥ उवाच श्लक्ष्णया वाचा सुगुप्तं वेदसंमतम् ॥  
 ॥ ३ ॥ ॥ श्रीमहादेव उवाच ॥ ॥ गणेश्वर महाभाग श्रूयतां वचनं मम ॥ हितं तथ्यं नीतिसारं परिणामसुखावहम् ॥ ४ ॥  
 असंख्यविश्वसंधं च सव कृष्णात्मजं सुतम् ॥ कृष्णं जानीहि यत्कार्यं कारणानां च कारणम् ॥ ५ ॥ ब्रह्मादितृणपर्यंतं जगत्सर्वं  
 गणेश्वर ॥ निबोध सत्यं कृष्णं च भगवंतं सनातनम् ॥ ६ ॥ गोलोके द्विभुजं शांतं राधाकांतं मनोहरम् ॥ शिशुरूपं गोपवेषं परि  
 पूर्णतमं प्रभुम् ॥ ७ ॥ गोपीभिर्गोपनिकरैः सहितं कामधेनुभिः ॥ पुण्ये वृन्दावने रम्ये सुंदरे रासमंडले ॥ ८ ॥ चरंतं मुरलीहस्तं ब्रह्मे



शशेषवन्दितम् ॥ शतशृंगे च शैलेशे वटमूले निराकुले ॥ ९ ॥ गोष्ठे भांडीरनिकटे निर्मले विरजातटे ॥ नवीननीरदश्यामं शोभितं  
पीतवाससा ॥ १० ॥ यथा नवं घनौघं च सौदामिन्या विराजितम् ॥ आविर्भावश्च तेषां वै गोलोके रासमंडले ॥ ११ ॥ तावंतो  
गोकुले रम्ये पुण्ये वृंदावने वने ॥ सर्वे चांशकलाः पुंसः कृष्णस्तु भगवान्स्वयम् ॥ १२ ॥ परिपूर्णतमः कामो ब्रह्मशापात्स्वविस्मृतः ॥  
तस्य पुत्रो निरुद्धश्च महाबलपराक्रमः ॥ १३ ॥ मया प्रस्थापितः स्कंदो महायुद्धे सुदारुणे ॥ मृतो बाणश्च संग्रामे तेन स्कंदेन रक्षितः  
॥ १४ ॥ स्कंदानिरुद्धयोर्युद्धे समत्वं तु गणेश्वर ॥ अष्टौ च भैरवाः सर्वे रुद्राश्चैकादशैव ते ॥ १५ ॥ अष्टौ च वसवश्चैते देवाः शक्रा  
दयस्तथा ॥ तथैव द्वादशादित्याः सर्वे दैत्येश्वरास्तथा ॥ १६ ॥ देवानामग्रणीः स्कंदो बाणश्च सगणस्तथा ॥ सर्वे ते चानिरुद्धं च  
संग्रामे जेतुमक्षमाः ॥ १७ ॥ अनिरुद्धः स्वयं ब्रह्मा प्रद्युम्नः काम एव च ॥ बलदेवः स्वयं शेषः कृष्णश्च प्रकृतेः परः ॥ १८ ॥ एतत्ते  
कथितं सर्वं बाणं रक्ष गणेश्वर ॥ भवाञ्जुभस्वरूपश्च विघ्नखंडनकारकः ॥ १९ ॥ आरादायास्यति हरिर्गृहीत्वा च सुदर्शनम् ॥ अव्य  
र्थमस्त्रप्रवरं सूर्यकोटिसमप्रभम् ॥ २० ॥ इति श्रीब्रह्मवैवर्ते महापुराणे श्रीकृष्णजन्मखण्ड उत्तरार्द्धे नारायणनारदसंवादे बाण  
युद्धं शिवलंबोदरसंवादे सप्तदशाधिकशततमोऽध्यायः ॥ ११७ ॥ ॥ नारायण उवाच ॥ ॥ गणेशं बोधयित्वा तु  
शंभुरभ्यंतरं ययौ ॥ तत्र सिंहासने रम्ये दुगा दुर्गतिनाशिनी ॥ १ ॥ भैरवी भद्रकाली च उग्रचंडा च कोटरी ॥ ताः समुत्थाय  
सहसा प्रणेमुर्जगदीश्वरम् ॥ २ ॥ तत्राययौ गणेशश्च कार्तिकेयश्च वीर्यवान् ॥ बाणश्च वीरभद्रश्च स्वयं नंदी सुनंदकः ॥ ३ ॥ महा  
कालो महामंत्री ह्यथाष्टौ भैरवास्तथा ॥ सिद्धेन्द्राश्चापि योगीन्द्रा रुद्राश्चैकादशैव ते ॥ ४ ॥ एतस्मिन्नंतरे तत्र मणिभद्रः संमाययौ ॥  
सिंहद्वारे स्वयं द्वारी तमीश्वरमुवाच सः ॥ ५ ॥ ॥ मणिभद्र उवाच ॥ ॥ असंख्यानि च सैन्यानि यादवानां महेश्वर ॥  
बलदेवश्च प्रद्युम्नः सांबश्च सात्यकिस्तथा ॥ ६ ॥ राजा महोग्रसेनश्च भीमश्च स्वयमर्जुनः ॥ अक्रूरश्चोद्धवश्चैव जयंतः शक्रनंदनः ॥  
॥ ७ ॥ रत्नेन्द्रसारनिर्माणरथेन्द्रे सुमनोहरे ॥ विधेर्विधाता भगवाञ्छ्रीकृष्णः परमेश्वरः ॥ ८ ॥ सप्तभिः पार्षदैर्गोपैः सेवितः श्वेत



चामरैः ॥ कंदर्पकोटिलीलाभो वनमालाविभूषितः ॥ ९ ॥ दधार चक्रमतुलं कोटिसूर्यसमप्रभम् ॥ गदां कौमोदकीं शूलमव्यर्थ  
 सन्निधाय च ॥ १० ॥ रथमध्ये महाशंखं विश्वसंहारकारणम् ॥ महारथानां लक्षैश्च रथानां च त्रिकोटिभिः ॥ ११ ॥ त्रिकोटिभिर्गजैः  
 द्राणां मल्लानां च त्रिकोटिभिः ॥ शतकोटिभिरश्वानां चर्मिणां तच्चतुर्गुणैः ॥ १२ ॥ खड्गिनां तत्सप्तगुणैर्द्विगुणैस्तद्वनुष्मताम् ॥  
 एभिः सार्धं च त्वरितमाययौ शोणितं पुरम् ॥ १३ ॥ परितो वेष्टयामास लंकां दाशरथिर्यथा ॥ सहस्रतालमानां च ज्वलदग्नि  
 शिखोज्ज्वलाम् ॥ १४ ॥ ऊर्ध्वे च परिखायुक्तां दुर्लभ्यामसुरैः सुरैः ॥ स्वर्गगंगांबुराशीनां समूहैर्वृष्टिभिस्तथा ॥ १५ ॥ पक्षीन्द्रो गरुडः  
 साक्षान्निर्वाणं च चकार सः ॥ मर्णाद्रसारनिर्माणं प्रकाराभ्रलिहं पुरम् ॥ १६ ॥ बभञ्ज लक्षं मल्लानां बलदेवश्च लांगलैः ॥ उद्या  
 नानां त्रिलक्षं च प्राकारोत्पाटनं प्रभोः ॥ १७ ॥ प्रविवेश महाद्वारं द्वारपालान्निहत्य च ॥ एवं श्रुत्वा महादेवश्चोवाच सुरसंसदि ॥  
 ॥ १८ ॥ पार्वतीं भद्रकालीं च स्कंदं गणपतिं तथा ॥ अष्टौ च भैरवाश्चैव रुद्राश्च वीरभद्रकम् ॥ महाकालं नंदिनं च सर्वान्सेनाप  
 तीन्व ॥ १९ ॥ ॥ श्रीमहादेव उवाच ॥ ॥ गोलोकनाथो भगवांश्चक्रपाणिः समागतः ॥ २० ॥ विश्वोऽयं भक्तुमीशो यः क्षणेन  
 नगरं च किम् ॥ सर्वोपायैश्च सर्वे ते बाणं रक्षंतु यत्नतः ॥ २१ ॥ बाणो गच्छतु संग्रामं स्मृत्वा लंबोदरं परम् ॥ बाणस्य दक्षिणे  
 स्कंदः पुरतश्च गणेश्वरः ॥ २२ ॥ वामे च भैरवा रुद्राः स्वयं नंदी महारथः ॥ महाकालो वीरभद्रो ये चान्ये सैनिकास्तथा ॥ २३ ॥  
 ऊर्ध्वे दुर्गा भद्रकाली ह्यग्रचंडा च कोटरी ॥ बाणं रक्ष महाभागे दुर्गे दुर्गतिनाशिनि ॥ २४ ॥ कृष्णस्य भवती शक्तिस्तेन नारायणी  
 स्मृता ॥ विष्णुमाये जगन्मातः सर्वमंगलमंगले ॥ २५ ॥ अव्यर्थाच्चक्रसाराच्च रक्ष बाणं सुदर्शनात् ॥ बाणः प्रियो मे सर्वेभ्यो  
 गणेशात्कार्तिकादपि ॥ २६ ॥ बाणमूर्ध्नि करं धेहि पादाब्जरजसा सह ॥ शिवस्य वचनं श्रुत्वा दुर्गा दुर्गतिनाशिनी ॥ प्रहस्योवाच  
 मधुरं याथार्थ्यं समयोचितम् ॥ २७ ॥ ॥ पार्वत्युवाच ॥ ॥ मणिरत्नादिकं यद्यन्मुक्तामाणिक्यहीरकम् ॥ २८ ॥ सर्वस्वं  
 कन्यकामूर्षां रत्नभूषणभूषिताम् ॥ रत्नभूषणभूषाभ्यमनिरुद्धं परं वरम् ॥ २९ ॥ पुरस्कृत्य देहि बाणं कृष्णाय परमात्मने ॥ राज्ञं



कुरुष्व निर्विघ्नं किं युद्धमात्मना सह ॥३०॥ यस्मिन्गते गताः प्राणाः स जीवश्चेन्द्रियैः सह ॥ शक्तिश्चाहं मनो ब्रह्मा स्वयं ज्ञानात्मकं  
शिवः ॥ ३१ ॥ सद्यः पतति देहश्च शिवं त्यक्त्वा शिवो भवेत् ॥ को वा तिष्ठति संग्रामे चक्रस्य तेजसा शिव ॥ ३२ ॥ नात्माका  
शो बाणयुद्धे युद्धं किं स्वात्मना सह ॥ परमात्मा च सर्वेषां भक्तानुग्रहविग्रहः ॥ ३३ ॥ नित्यः सत्यो हि कृष्णश्च परिपूर्णतमः प्रभुः ॥  
गणेशः कार्तिकेयश्च भवानपि तयोः परः ॥ ३४ ॥ किंकरेषु प्रियो बाणो न हि कृष्णात्परः प्रियः ॥ वैकुण्ठेहं महालक्ष्मीर्गोलोके  
राधिका स्वयम् ॥ ३५ ॥ शिवाहं शिवलोकेपि ब्रह्मलोके सरस्वती ॥ अहं निहत्य दैत्यांश्च दक्षकन्या सती पुरा ॥ ३६ ॥ त्वन्नि  
दया त्यक्तदेहा सा चाहं शैलकन्यका ॥ रक्तबीजस्य युद्धे च काली च मूर्तिभेदतः ॥ ३७ ॥ सावित्री वेदमाताहं सीता जनक  
कन्यका ॥ रुक्मिणी द्वारवत्यां च भारते भीष्मकन्यका ॥ ३८ ॥ सुदाम्नः शापतो दैवादृषभानुसुताऽधुना ॥ धर्मपत्नी च कृष्णस्य  
पुण्ये वृन्दावने वने ॥ ३९ ॥ भगवंतं च सर्वज्ञं त्वां शिवं च सनातम् ॥ किं वाहं कथयामीति कर्तव्यं समयोचितम् ॥ ४० ॥ इति  
श्रीब्रह्मवैवर्ते महापुराणे श्रीकृष्णजन्मखण्ड उत्तरार्द्धे नारायणनारदसंवादे बाणयुद्धेऽष्टादशाधिकशततमोऽध्यायः ॥ ११८ ॥  
॥ नारायण उवाच ॥ ॥ पार्वतीवचनं श्रुत्वा गणेशश्च शिवः स्वयम् ॥ कार्तिकेयश्च काली च तां प्रशंसां चकार ह ॥ १ ॥  
उवाच भगवाञ्शंभुर्जगतां मातरं पराम् ॥ ज्योतिःस्वरूपां परमां मूलप्रकृतिमीश्वरीम् ॥ २ ॥ ॥ श्रीमहादेव उवाच ॥ ॥ त्वया  
यदुक्तं देवेशि सर्वं वेदोक्तमीप्सितम् ॥ अयुक्तमुपहास्यं च समरं परमात्मना ॥ ३ ॥ बाणो ददातु कन्यां तां स्वर्णभूषणभूषिताम् ॥  
सामंजस्यं यशस्यं च शुभदं सर्वकर्मसु ॥ ४ ॥ न ददाति यदा बाणो हिरण्यकशिपोः प्रजा ॥ युद्धे पराङ्मुखो भीतो भगवत्य  
यशस्करः ॥ ५ ॥ बाणो गच्छतु सत्राही रणशास्त्रविशारदः ॥ पश्चाच्चागमनं कुर्मो वयं सान्नाहिकाः शिवे ॥ ६ ॥ उवाच  
बाणं तां दातुं स च न स्वीचकार ह ॥ दुर्गा तं बोधयामास न बुबोध च सद्रचः ॥ ७ ॥ एतस्मिन्नंतरे तां च सभामेव  
मनोरमाम् ॥ आजगाम महाधर्मो बलिश्च वैष्णवाग्रणीः ॥ ८ ॥ रथं रत्नेन्द्रनिर्माणं समारुह्य महाबलः ॥ प्रततैः सप्तभिर्दैत्यैः सेवितः



श्वेतचामरैः ॥ ९ ॥ दैत्यैर्द्राणां सप्तलक्षैरावृतः परमास्त्रवित् ॥ अवरुह्य रथात्तूर्णं गणेशं च शिवां शिवम् ॥ १० ॥ प्रणम्य कार्तिकेयं च स उवास च संसदि ॥ उत्तस्थुरारात्तं दृष्ट्वा ते सर्वे शंकरं विना ॥ तमुवाच महादेवः संभाष्य प्रियभाषणम् ॥ ११ ॥ ॥ श्रीमहादेव उवाच ॥ ॥ भगवंश्चतुरस्त्वं च प्रदाता सर्वसंपदाम् ॥ १२ ॥ अयं हि परमो लाभो वैष्णवानां समागमः ॥ तीर्थान्यपि च पूतानि वैष्णवस्पर्शमात्रतः ॥ १३ ॥ सर्वेषामाश्रमाणां च पूजितो ब्राह्मणः शुचिः ॥ ततोधिकः पूजितोपि ब्राह्मणो यदि वैष्णवः ॥ १४ ॥ न हि पूतं च पश्यामि वैष्णवब्राह्मणात्परम् ॥ स पूतः पवनादेव स पूतश्च हुताशनात् ॥ १५ ॥ तीर्थेभ्योपि च सर्वेभ्यो बिभेति च ततोऽसुर ॥ न हि पापानि तद्देहे वह्नौ शुष्कतृणादिवत् ॥ १६ ॥ ॥ बलिरुवाच ॥ ॥ कथं स्तौषि जगन्नाथ भृत्यस्तव महेश्वर ॥ प्रदत्तं परमैश्वर्यं त्वया नाथ सुदुर्लभम् ॥ १७ ॥ अधुना स्थापितो दैवात्सर्वाधः सुतलेपि च ॥ इंद्राय दत्तमैश्वर्यं मत्तो भक्तात्सुरेश्वर ॥ १८ ॥ त्वया वामनरूपेण सर्वरूपोसि सर्वतः ॥ बाणं बोधय भद्रं च मम प्राणात्मजं परम् ॥ १९ ॥ आत्मना सह युद्धं च देवेष्वपि विगर्हितम् ॥ इत्युक्त्वा च शिवं नत्वा शिरसा प्रणनाम तम् ॥ २० ॥ सामवेदोक्तस्तोत्रेण तुष्टाव परमेश्वरम् ॥ पुलकांचितसर्वाङ्गः साश्रुनेत्रोतिविह्वलः ॥ २१ ॥ ध्यायमानश्च नित्यं यो हृत्पद्मे सुमनोहरः ॥ शुक्रेण दत्तं मंत्रं च जप्त्वा चैकादशाक्षरम् ॥ २२ ॥ ॥ बलिरुवाच ॥ ॥ अदित्याः प्रार्थनेनैव मातुर्देव्या व्रतेन च ॥ पुरा वामनरूपेण त्वयाहं वंचितः प्रभो ॥ २३ ॥ संपद्रूपा महालक्ष्मीर्दत्ता भक्ताय भक्तिः ॥ शक्राय मत्तो भक्ताय भ्रात्रे पुण्यवते ध्रुवम् ॥ २४ ॥ अधुना मम पुत्रोयं बाणः शंकरकिंकरः ॥ आराच्च रक्षितः सोपि तेनैव भक्तबंधुना ॥ २५ ॥ परिपुष्टश्च पार्वत्या यथा मात्रा सुतस्तथा ॥ गृहीतवांश्च तत्कन्यां बलेन युवतीं सतीम् ॥ २६ ॥ समुद्यतश्च तं हंतुं कार्तिकेनापि वारितः ॥ आगतोसि पुनर्हंतुं पौत्रस्य दमने क्षमः ॥ २७ ॥ सर्वात्मनश्च सर्वत्र समभावः श्रुतौ श्रुतः ॥ करोषि जगतां नाथ कथमेवं व्यतिक्रमः ॥ २८ ॥ त्वया च निहतो यो हि तस्य को रक्षिता भुवि ॥ सुदर्शनस्य तेजो हि सूर्यकोटिनिभं परम् ॥ २९ ॥ केषां सुराणामस्त्रेण तदेवमनिवारितम् ॥



यथा सुदर्शनं चैवमस्त्राणां प्रवरं वरम् ॥ ३० ॥ तथा भवांश्च देवानां सर्वेषामीश्वरः परः ॥ यथा भवांस्तथा कृष्णो विधाता वेधसा  
 मपि ॥ ३१ ॥ विष्णुः सत्त्वगुणाधारः शिवः सत्त्वाश्रयस्तथा ॥ स्वयं विधाता रजसः सृष्टिकर्ता पितामहः ॥ ३२ ॥ कलाग्निरुद्रो  
 भगवान्विश्वसंहारकारकः ॥ तमसश्चाश्रयः सोपि रुद्राणां प्रवरो महान् ॥ ३३ ॥ स एव शंकरांशश्चाप्यन्ये रुद्राश्च तत्कलाः ॥ भवां  
 श्च निर्गुणस्तेषां प्रकृतेश्च परस्तथा ॥ ३४ ॥ सर्वेषां परमात्मा वै प्राणा विष्णुस्वरूपिणः ॥ मानसं च स्वयं ब्रह्म स्वयं ज्ञानात्मकः  
 शिवः ॥ ३५ ॥ प्रवरा सर्वशक्तीनां बुद्धिः प्रकृतिरीश्वरी ॥ स्वात्मनः प्रतिबिम्बस्ते जीवः सर्वेषु देहिषु ॥ ३६ ॥ जीवः स्वकर्मणां  
 भोगी स्वयं साक्षी भवांस्तथा ॥ सर्वे यांति त्वयि गते नरदेवे यथानुगः ॥ ३७ ॥ सद्यः पतति देहश्च शवोऽस्पृश्यस्त्वया विना ॥ बुद्ध्याः  
 संतो न जानन्ति वंचितास्तव मायया ॥ ३८ ॥ त्वां भजंत्येव ये संतो मायामेतां तरन्ति ते ॥ त्रिगुणा प्रकृतिर्दुर्गा वैष्णवी च सनातनी  
 ॥ ३९ ॥ परा नारायणीशानी तव माया दुरत्यया ॥ त्वदंशाः प्रतिविश्वेषु ब्रह्मविष्णुशिवात्मकाः ॥ ४० ॥ सर्वेषामपि विश्वेषामा  
 श्रयो यो महान्विराट् ॥ स शेते च जले योगाद्विश्वेशो गोकुले यथा ॥ ४१ ॥ स एव वासुर्भगवीस्तस्य देवो भवान्परः ॥ वासुदेव  
 इति ख्यातः पुराविद्धिः प्रकीर्तितः ॥ ४२ ॥ त्वमेव कलया सूर्यस्त्वमेव कलया शशी ॥ कलया च हुताशश्च कलया पवनः स्वयम्  
 ॥ ४३ ॥ कलया वरुणश्चैव कुबेरश्च यमस्तथा ॥ कलया त्वं महेंद्रश्च कलया धर्म एव च ॥ ४४ ॥ त्वमेव कलया शेष ईशानो नैर्ऋ  
 तिस्तथा ॥ मुनयो मनवश्चैव ग्रहाश्च फलदायकाः ॥ ४५ ॥ कला कलायाश्चांशेन सर्वे जीवाश्चराचराः ॥ त्वं ब्रह्म परमं ज्योतिर्ध्यायं  
 ते योगिनः सदा ॥ ४६ ॥ तं त्वाद्वियन्ते भक्तास्ते ध्यायन्ते च तदंतरे ॥ नवीननीरदश्यामं पीतकौशेयवाससम् ॥ ४७ ॥ ईषद्धास्यप्र  
 सन्नास्यं भक्तेशं भक्तवत्सलम् ॥ चंदनोक्षितसर्वांगं द्विभुजं मुरलीधरम् ॥ ४८ ॥ मयूरपिच्छचूडं च मालतीमाल्यभूषितम् ॥ अमूल्य  
 रत्ननिर्माणकेयूरवलयान्वितम् ॥ ४९ ॥ मणिकुंडलयुग्मेन गंडस्थलविराजितम् ॥ रत्नसारांगुलीयं च कण्ठमंजीरंजितम् ॥ ५० ॥  
 कोटिकंदर्पलीलाभं शरत्कमललोचनम् ॥ शरत्पूर्णैन्दुनिंदास्यं चंद्रकोटिसमप्रभम् ॥ ५१ ॥ वीक्षितं सस्मिताभिश्च गोपीनां कोटि



कोटिभिः ॥ वयस्यैः पार्षदैर्गोपैः सेवितं श्वेतचामरैः ॥ ५२ ॥ गोपबालकवेषं च राधावक्षःस्थलस्थितम् ॥ ध्यानासाध्यं  
 दुराराध्यं ब्रह्मेशशेषवन्दितम् ॥ ५३ ॥ सिद्धेद्वैश्च मुनीद्वैश्च योगीद्वैः प्रणतं स्तुतम् ॥ वेदानिर्वचनीयं च परं स्वेच्छामयं विभुम् ॥ ५४ ॥  
 स्थूलस्थूलतमं रूपं सूक्ष्मात्सूक्ष्मतरं परम् ॥ सत्यं नित्यं प्रशस्तं च प्रकृतेः परमीश्वरम् ॥ ५५ ॥ निर्लितं च निरीहं च भग  
 वतं सनातम् ॥ एवं ध्यात्वा च ते पूताः सिग्धदूर्वाक्षता जलम् ॥ ५६ ॥ पद्मापद्मार्चिते पादपद्मे च दातुमुत्सुकाः ॥ वेदाः स्तोतुमशक्ता  
 स्त्वामशक्ता सा सरस्वती ॥ ५७ ॥ शेषः स्तोतुमशक्तश्च स्वयंभूः शंभुरीश्वरम् ॥ गणेशश्च दिनेशश्च महेंद्रश्चंद्र एव च ॥ ५८ ॥ स्तोतुं  
 नालं धनेशश्च किमन्ये जडबुद्धयः ॥ गुणातीतमनीहं च किं स्तौमि निर्गुणं परम् ॥ ५९ ॥ अपंडितोयमसुरो न सुरः क्षंतुमर्हति ॥  
 बलेस्तु वचनं श्रुत्वा तमुवाच जगत्पतिः ॥ परिपूर्णतमः श्रीमान्भक्तं च भक्तवत्सलः ॥ ६० ॥ ॥ श्रीभगवानुवाच ॥ ॥ मा भैर्व  
 त्स गृहं गच्छ सुतलं रक्षितं मया ॥ ६१ ॥ मद्वरेण प्रसादेन त्वत्पुत्रोप्यजरामरः ॥ दर्पहानिं करिष्यामि तस्य मूर्खस्य दर्पिणः ॥  
 ॥ ६२ ॥ प्रहादाय वरो दत्तो भक्ताय च तपस्विने ॥ ममावध्यश्च त्वद्वंशश्चेति प्रीतेन चेतसा ॥ ६३ ॥ तव पुत्राय दास्यामि ज्ञानं  
 मृत्युंजयं परम् ॥ त्वया कृतमिदं स्तोत्रं सामवेदोक्तमीप्सितम् ॥ ६४ ॥ पुरा सनत्कुमाराय प्रदत्तं ब्रह्मणा तथा ॥ सिद्धाश्रमे पुण्य  
 तमे प्रशस्ते सूर्यपर्वणि ॥ ६५ ॥ गौतमाय प्रदत्तं च गौर्या मंदाकिनीतटे ॥ शंकरेण च शिष्याय भक्ताय च दयालुना ॥ ६६ ॥  
 ब्रह्मणे च मया दत्तं शिवाय विरजातटे ॥ भृगवे च पुरा दत्तं कुमारेण च धीमता ॥ ६७ ॥ त्वं च दास्यसि बाणाय बाणः स्तोष्यत्य  
 नेन माम् ॥ इदं स्तोत्रं महापुण्यमुपदिश्य गुरोर्मुखात् ॥ ६८ ॥ वृतस्य पूजितस्यापि वस्त्रभूषणचंदनैः ॥ सुस्नातो यः पठेन्नित्यं पूजा  
 काले च भक्तिः ॥ ६९ ॥ कोटिजन्मार्जितात्पापान्मुच्यते नात्र संशयः ॥ विपदां खंडनं स्तोत्रं कारणं सर्वसंपदाम् ॥ ७० ॥ वारणं  
 दुःखशोकानां भवाब्धिघोरतारणम् ॥ खंडनं गर्भवासानां जरामृत्युहरं परम् ॥ ७१ ॥ बंधनानां च रोगाणां खंडनं भक्तमंडनम् ॥

१ न पंडितोऽहमसुरो न सुरः क्षंतुमर्हसि-इ०पा० ।



स स्नातः सर्वतीर्थेषु सर्वयज्ञेषु दीक्षितः ॥ ७२ ॥ व्रताव्रतेषु सर्वेषु तपस्वी च तपःसु च ॥ स सत्यं सर्वदानानां फलं च लभते ध्रुवम् ॥ ७३ ॥ लक्ष्म्या स्तोत्रपाठेन स्तोत्रसिद्धिर्भवेन्नृणाम् ॥ सर्वसिद्धिं च लभते सिद्धस्तोत्रो भवेद्यदि ॥ ७४ ॥ इह लोके देवतुल्योप्यन्ते याति हरेः पदम् ॥ ७५ ॥ ॥ इति श्रीब्रह्मवैवर्ते महापुराणे श्रीकृष्णजन्मखण्ड उत्तरार्धे नारायणनारदसंवादे बाणयुद्धे बलिकृतश्रीकृष्ण स्तोत्रं नामैकोनविंशाधिकशततमोऽध्यायः ॥ ११९ ॥ ॥ श्रीनारायण उवाच ॥ ॥ अथ कृष्णश्च भगवानुद्धवेन बलेन च ॥ दूतं प्रस्थापयामास विधाय मंत्रिणं शुभम् ॥ १ ॥ शिवो गणपतिर्यत्र दुर्गा दुर्गतिनाशिनी ॥ कार्तिकेयो भद्रकाली चोग्रचंडा च कोटरी ॥ २ ॥ आगत्य नत्वा दूतश्च गणेशं च शिवं शिवाम् ॥ मानवांश्चापि पूज्यांश्च समुवाच यथोचितम् ॥ ३ ॥ ॥ दूत उवाच ॥ ॥ बाणमाह्वयते कृष्णः संग्रामार्थं महेश्वर ॥ किं वानिरुद्धमूषां च गृहीत्वा शरणं ब्रज ॥ ४ ॥ रणे निमंत्रितो यो हि न याति भयका तरः ॥ परत्र नरकं याति सप्तभिः पितृभिः सह ॥ ५ ॥ दूतस्य वचनं श्रुत्वा सभामध्ये यथोचितम् ॥ उवाच पार्वती देवी स्वयं शंक रसन्निधौ ॥ ६ ॥ ॥ पार्वत्युवाच ॥ ॥ गच्छ बाण महाभाग गृहीत्वा वद कन्यकाम् ॥ सर्वस्वं यौतकं दत्त्वा श्रीकृष्णं शरणं ब्रज ॥ ७ ॥ सर्वेषामीश्वरं बीजं दातारं सर्वसंपदाम् ॥ वरं वरेण्यं शरणं कृपालुं भक्तवत्सलम् ॥ ८ ॥ पार्वतीवचनं श्रुत्वा तमूचुस्ते सुरेश्वराः ॥ प्रशशंसुः सभामध्ये धन्यधन्येति सर्वदा ॥ ९ ॥ कोपाविष्टश्च बाणोयमुत्तस्थौ सहसासुरः ॥ सान्नाहिको धनुष्पाणिः प्रणम्य शंकरं ययौ ॥ १० ॥ सर्वोर्निषिध्यमानश्च कंपितो रक्तलोचनः ॥ सान्नाहिकश्च दैत्यानां त्रिकोट्या च महाबलः ॥ ११ ॥ कुभांडः कूपकर्णश्च निकुंभः कुंभ एव च ॥ सेनापतीश्वरश्चैते ययुः सान्नाहिकास्तथा ॥ १२ ॥ उन्मत्तभैरवश्चैव संहारभैरवस्तथा ॥ असितांगो भैरवश्च रुरुभैरव एव च ॥ १३ ॥ महाभैरवसंज्ञश्च कालभैरव एव च ॥ प्रचंडभैरवश्चैव क्रोधभैरव एव च ॥ १४ ॥ प्रययुः शक्तिभिः सार्द्धं सर्वे सान्नाहिकाश्च ते ॥ कालाग्निरुद्रो भगवान् रुद्रैः सान्नाहिको ययौ ॥ १५ ॥ उग्रचंडा प्रचंडा च चंडिका चंडि नायिका ॥ चंडेश्वरी च चामुंडा चंडी चंडकपालिका ॥ १६ ॥ अष्टौ च नायिकाः सर्वाः प्रययुः स्वर्परान्विताः ॥ कोटरी रत्नया



स्यामि ब्रह्मा मां ताडयेत्कथम् ॥ २३ ॥ ॥ ब्रह्मोवाच ॥ ॥ बालकः शरणापन्नो मयि विष्णो महेश्वर ॥ कथं दास्यामि भीतं च रुदंतं  
 शरणागतम् ॥ २४ ॥ शरणागतदीनार्तं यो न रक्षेदपंडितः ॥ पच्यते निरंये तावद्यावच्चन्द्रदिवाकरौ ॥ २५ ॥ उभयोर्वचनं श्रुत्वा प्रहस्य  
 मधुसूदनः ॥ उवाच तत्र सर्वज्ञः सर्वेशश्च यथोचितम् ॥ २६ ॥ ॥ श्रीभगवानुवाच ॥ ॥ दृष्ट्वा तु कामिनीश्रोणिं वीर्यं धातुः पपात ततः ॥  
 लज्जया प्रेरयामास क्षीरोदे निर्मले जले ॥ २७ ॥ ततो बभूव बालश्च धर्मतो विधिपुत्रकः ॥ क्षेत्रजश्च सुतः शास्त्रे वरुणस्यापि  
 गौणतः ॥ २८ ॥ ॥ श्रीमहादेव उवाच ॥ ॥ यो विद्यायोनिसंबन्धो वेदेषु च निरूपितः ॥ शिष्ये पुत्रे च समता चेति वेदविदो  
 विदुः ॥ २९ ॥ मंत्रं ददातु वरुणो विद्यां च बालकाय च ॥ पुत्रो विधातुर्वह्निश्च शिष्यश्च वरुणस्य च ॥ ३० ॥ विष्णुर्ददातु बालाय  
 दाहिकां शक्तिमुज्ज्वलाम् ॥ सर्वदग्धो हुताशश्च निर्वाणो वरुणेन च ॥ ३१ ॥ विष्णुश्च दाहिकां शक्तिं ददौ तस्मै शिवाज्ञया ॥ मंत्रं  
 विद्यां च वरुणो रत्नमालां मनोहराम् ॥ ३२ ॥ क्रोडे कृत्वा च तं बालं चुचुब मायया सुरः ॥ ब्रह्मणे च ददौ साक्षाद्विष्णुशंकरयो  
 रपि ॥ ३३ ॥ प्रणम्य विष्णुं ब्रह्मा च ययौ शंभुः स्वमंदिरम् ॥ अग्न्युत्पत्तिश्च कथिता स्वर्णोत्पत्तिं निशामय ॥ ३४ ॥ एकदा सर्वदेवाश्च  
 समूषुः स्वर्गसंसदि ॥ तत्र कृत्वा च नृत्यं च गायन्त्यप्सरसां गणाः ॥ ३५ ॥ विलोक्य रंभां सुश्रोणिं सकामो वह्निरेव च ॥ पपात वीर्यं  
 चच्छाद लज्जया वाससा तथा ॥ ३६ ॥ उत्तस्थौ स्वर्णपुंजश्च वस्त्रं क्षिप्त्वा ज्वलत्प्रभम् ॥ क्षणेन वर्धयामास स सुमेरुर्बभूव ह ॥ ३७ ॥  
 हिरण्यरेतसं वह्निं प्रवदन्ति मनीषिणः ॥ इति ते कथितं सर्वं किं भूयः श्रोतुमिच्छसि ॥ ३८ ॥ ॥ इति श्रीब्रह्मवैवर्ते महापुराणे श्रीकृ  
 ष्णजन्मखंड उत्तरार्धे नारायणनारदसंवादे वह्निसुवर्णोत्पत्तिर्नामैकत्रिंशदधिकशततमोऽध्यायः ॥ १३१ ॥ ॥ शौनक उवाच ॥ ॥ श्रुतं  
 सर्वं नावशेषं धर्मेश ब्राह्मणं च माम् ॥ कथयस्व महाभाग पुराणं पुनरेव हि ॥ १ ॥ एवंविधं पुराणं च जन्मनैव न हि श्रुतम् ॥ न  
 दृष्टं न श्रुतं तात तादृशं वाचकं तथा ॥ २ ॥ ॥ सूत उवाच ॥ ॥ श्रूयतां भो महाभाग सावधानं च संयतम् ॥ अध्यायश्रवणे  
 नैव पुराणफलमालभेत् ॥ ३ ॥ ब्रह्मखंडे च कथितं परं ब्रह्मनिरूपणम् ॥ तदनिर्वचनीयं च येषामपि यथागमम् ॥ ४ ॥ साकारं च  
 निराकारं सगुणं निर्गुणं पृथक् ॥ येषामपि यथाशक्तिस्तथैव ध्यानमेव च ॥ ५ ॥ गोलोकादेर्वर्णनं च क्रमेण च पृथक्पृथक् ॥ तत्रोप



युक्तोपाख्यानं यद्यत्प्रासंगिकं विभो ॥ ६ ॥ जातीनां निर्णयश्चैव संकराणां तथैव च ॥ यद्यद्विशिष्टोपाख्यानं तत्तत्प्रश्नानुरोधतः ॥ ७ ॥ राधामाधवयोः क्रीडा महाविष्णोः समुद्रवः ॥ निरूपणं च विश्वेषां समासेन द्विजोत्तम ॥ ८ ॥ ब्रह्मनारदयोश्चैव संवादः परमार्थतः ॥ विवेको नारदस्यैव मुनीन्द्रस्य तथैव च ॥ ९ ॥ आज्ञया ब्राह्मणश्चैव नरनारायणाश्रमम् ॥ गमनं नारदस्यैव तेन सार्धं च दर्शनम् ॥ १० ॥ तयोः संभाषणं चैव नारदाद्यनिवेदनम् ॥ तत्र देवब्रह्मखंडक्रमेणोक्तं द्विजोत्तम ॥ ११ ॥ श्रूयतां प्रकृतेः खंडं सुधाखंडसमं मुने ॥ प्रकृतेर्लक्षणं प्रोक्तं प्रकृतीनां च वर्णनम् ॥ १२ ॥ उपाख्यानं च तासां च वर्णनं पूजनादिकम् ॥ लक्ष्मीः सरस्वती दुर्गा सावित्री राधिका तथा ॥ १३ ॥ एतासां चरितं चैव मन्यासां च पृथक्पृथक् ॥ उपाख्यानं महालक्ष्म्याः सरस्वत्यास्तथैव च ॥ १४ ॥ अपूर्वं राधिकाख्यानं सावित्र्याश्च तथैव च ॥ संवादो यमसावित्र्योः सत्यवजीवदानकम् ॥ १५ ॥ कुंडानां वर्णनं प्रोक्तं तेषां च लक्षणं तथा ॥ जीविकर्मविपाकश्च भोगनिर्णय एव च ॥ १६ ॥ अपूर्वं राधिकाख्यानं पुराणेषु सुगोप्यकम् ॥ सुयज्ञस्य नृपेन्द्रस्य चरितं परमाद्भुतम् ॥ १७ ॥ प्रोक्तं तुलस्युपाख्यानं परमाद्भुतमेव च ॥ महायुद्धं च संवादे महेशशंखचूडयोः ॥ १८ ॥ तुलसीकृष्णसंवादस्तयोः संभोग एव च ॥ निधनं शंखचूडस्य श्रीदाम्नः शापमोक्षणम् ॥ १९ ॥ पदप्राप्तिः सुराणां च विपदां खंडनं तथा ॥ जीविनां मोक्षबीजं च गंगोपाख्यानमीप्सितम् ॥ २० ॥ तथैव मनसाख्यानं परं हर्षविवर्धनम् ॥ स्वाहास्वधाख्यानमेव मन्यासां च निरूपणम् ॥ २१ ॥ यद्यत्प्रासंगिकाख्यानं वक्तुः प्रश्नानुरोधतः ॥ प्रोक्तं तत्प्रकृतेः खंडं खंडं गणपतेः शृणु ॥ २२ ॥ अतीव मधुरं रम्यं स्वादुस्वादु पदेपदे ॥ सुगोप्यं तत्पुराणेषु रम्यं रम्यं नवनवम् ॥ २३ ॥ सुदुर्लभमुपाख्यानं श्रोतृप्रीतिकरं परम् ॥ प्रोक्ता क्रीडा च परमा पार्वतीपरमेशयोः ॥ २४ ॥ स्कंदोत्पत्तिः प्रथमतः क्रीडाभंगस्तयोस्तथा ॥ पार्वतीतोषणं चैव मभिमानविमोक्षणम् ॥ २५ ॥ पुण्यकं च व्रतं विष्णोर्देव्याश्चरितमुत्तमम् ॥ वरदानं हरेरेव सुव्रतां पार्वतीं प्रति ॥ २६ ॥ हरेश्च दर्शनं चैव ब्राह्मणातिथिरूपिणः ॥ आविर्भावो गणेशस्य कृपया शिवमंदिरे ॥ २७ ॥ दर्शनं पुत्रवक्रस्य पार्वतीपरमेशयोः ॥ परमानंदरूपं च शिवगेहमहोत्सवम् ॥ २८ ॥ देवाद्या ददृशुः सर्वे बालं नित्यमजं विभुम् ॥ सत्यस्वरूपं परमं परब्रह्मस्वरूपिणम् ॥ २९ ॥ सर्वविघ्नहरं शांतं



दातारं सर्वसंपदाम् ॥ तपसां जपयज्ञानां व्रतानां फलदं विभुम् ॥ ३० ॥ अतीव कमनीयं च रमणीयं च योषिताम् ॥ प्राणाधिकं  
 प्रियतमं पार्वतीपरमेशयोः ॥ ३१ ॥ परमात्मस्वरूपं च भगवंतं सनातनम् ॥ सर्वेशं सर्वबीजं च साक्षान्नारायणात्मकम् ॥ ३२ ॥ यद्दर्शनाच्च  
 स्तवनात्प्रणामात्पूजनात्तथा ॥ ध्यानासाध्यं दुराराध्यं जन्मकोट्यघनाशनम् ॥ ३३ ॥ कार्तिकोद्धरणं प्रोक्तं तस्याभिषेक एव च ॥  
 गणेशपूजनं चैव सर्वविघ्नविनाशनम् ॥ ३४ ॥ जमदग्रेऽथ युद्धं च कार्तवीर्यार्जु न च ॥ सुरभीहरणं चैव निधनं च मुनेस्तथा ॥ ३५ ॥  
 पतिव्रतारेणुकायाश्चितारोहणमेव च ॥ प्रतिज्ञातं भृगोश्चैव दारुणं च सुदारुणम् ॥ ३६ ॥ निःक्षत्रीकरणं चैवमेकविंशतिकं द्विज ॥  
 संवादो ज्ञानलाभश्च गणेशपशुरामयोः ॥ ३७ ॥ तयोर्युद्धं दारुणं च हेरंबदंतभंजनम् ॥ दुर्गायाश्च विलापश्चाभिशापो भार्गवं प्रति  
 ॥ ३८ ॥ स्मरणे पशुरामस्याप्याविर्भावो हरेरपि ॥ पार्वतीं बोधयामास स्वयं नारायणः प्रभुः ॥ ३९ ॥ वर्णनं शिवलोकस्य पर  
 माश्चर्यमीप्सितम् ॥ प्रदत्तं पशुरामाय महास्रं शंकरेण च ॥ ४० ॥ मंत्रं च कवचं चैव कृष्णस्य परमात्मनः ॥ वरदानं चाभयं च  
 प्रदानं सर्वसंपदाम् ॥ ४१ ॥ त्रिःसप्तकृत्वो भूपानां निधनं च चकार सः ॥ बभूव भृगुणा विप्र भुवश्च भारहारणम् ॥ ४२ ॥ प्रश्नानुरो  
 धक्रमतः पूर्वोपाख्यानमेव च ॥ प्रोक्तं गणपतेः खंडं समासेन द्विजोत्तम ॥ ४३ ॥ श्रीकृष्णजन्मखंडं च श्रूयतां सावधानतः ॥ जन्म  
 मुत्युजराव्याधिहरं मोक्षकरं परम् ॥ ४४ ॥ हरिदास्यप्रदं शुद्धं सुश्राव्यं च सुधोपमम् ॥ अत्यपूर्वमुपाख्यानं रम्यं रम्यं नवनवम् ॥  
 ॥ ४५ ॥ न श्रुतं जन्मना यद्यत्स्वादुस्वादु पदेपदे ॥ प्रदीपं सर्वसत्त्वानां भवाब्धितारणं परम् ॥ ४६ ॥ कर्मोपभोगरोगाणां मर्दनं  
 च रसायनम् ॥ श्रीकृष्णचरणांभोजप्रातिसोपानकारणम् ॥ ४७ ॥ श्रीदामराधाकलहवर्णनं दारुणं द्विज ॥ तयोः शापप्रकथनं तत  
 स्तेषां विसर्जनम् ॥ ४८ ॥ ब्रह्मणा प्रार्थितस्यैव हरेर्जन्म महीतले ॥ प्रोक्तं च जन्मखंडं च परमाद्भुतमेव च ॥ ४९ ॥ आविर्भावो  
 हरेरेव वसुदेवस्य मंदिरे ॥ कंसासुरभयेनैव गोकुले गमनं हरेः ॥ ५० ॥ वृषभानुसुता राधा श्रीदाम्नः शापहेतुना ॥ बालक्रीडावर्णनं  
 च गोकुले परमात्मनः ॥ ५१ ॥ दैत्यादिनिधनं चैव कीर्तितं हरिणा तथा ॥ गर्गस्यागमनं प्रोक्तं शुभान्नप्राशनं हरेः ॥ ५२ ॥ निधनं  
 पूतनायाश्च सद्यः शकटभंजनम् ॥ श्रीकृष्णबंधमोक्षं च यमलार्जुनभंजनम् ॥ ५३ ॥ त्रैलोक्यदर्शनं वक्रे गोवत्साहरणं तथा ॥ कृत्वा



गोवत्सनिर्माणं ब्रह्मणः स्तवनं हरेः ॥५४॥ सहसा गोकुलं त्यक्त्वा पुण्यं वृंदावनं वनम् ॥ भयाज्जगाम नंदश्च सार्धं च नंदनेन च ॥  
 ॥५५॥ वृंदावनस्य निर्माणं प्रोक्तं च परमाद्भुतम् ॥ सार्धं च बालकैः सार्धं तत्र संक्रीडनं हरेः ॥५६॥ सदं ब्राह्मणीनां च भोजनं  
 कथितं हरेः ॥ वरदानं च तासां च प्राक्तनेन निरूपणम् ॥५७॥ क्रतूनां वर्णनं चैव वस्त्रापहरणं तथा ॥ वरदानं च गोपीनां कृष्णे  
 नैव कृतं द्विज ॥५८॥ कात्यायनीव्रतं प्रोक्तं श्रीदुर्गापूजनं तथा ॥ पार्वत्या च वरो दत्तो गोपीभ्यो यमुनातटे ॥५९॥ तालानां  
 भक्षणं प्रोक्तं शक्रयागविमर्दनम् ॥ राधया सह कृष्णस्य विरहो मेलनं तथा ॥६०॥ गोपीक्रीडा च संप्रोक्ता कृष्णक्रीडे च राधिका ॥  
 छाया रापाणगेहे च संप्रोक्ता मायया हरेः ॥६१॥ शृंगारं षोडशविधं कृत्वा तं रासमंडले ॥ अंतर्धानं हरेरेव राधया सह कानने ॥  
 ॥६२॥ मलयागमनं चैव तथा सार्धं द्विजोत्तम ॥ राधामाधवयोश्चैव संवादस्तत्र निर्जने ॥६३॥ कैवल्यमपि गोपीनां प्रोक्तं  
 नानाविधं मुने ॥ पुनरागमनं चैव पुण्यं वृंदावनं वनम् ॥६४॥ श्रीकृष्णदर्शनं चैव गोपीनां हर्षवर्धनम् ॥ नानाप्रकारक्रीडा च  
 प्रोक्ता तस्य जले स्थले ॥६५॥ गोपीनामपि सौभाग्यं राधायाश्च विशेषतः ॥ प्रोक्तं व्यासेन सौंदर्यं रम्यं रम्यं नवनवम् ॥६६॥  
 नभःस्थितानां देवानां दर्शनं प्रोक्तमेव च ॥ मनसः स्खलनं चैव देवीनां रासमंडले ॥६७॥ अंशेन लेभिरे जन्म देव्यश्चोक्तमिदं  
 द्विज ॥ अक्रूरागमनं चैव गोपीनां च विलापनम् ॥६८॥ प्रोक्तं सर्वक्रमेणैव चाक्रूरभर्त्सनं तथा ॥ मथुरागमनं विष्णोः शोकं गोकु  
 लवासिनाम् ॥६९॥ राधिकाविरहज्वालाजालं प्रोक्तं यथोचितम् ॥ स्वमूर्तिदर्शनं चैव मकूरं यमुनातटे ॥७०॥ मथुरावेशनं प्रोक्तं  
 निधनं रजकस्य च ॥ कुब्जया सह संभोगस्तस्या मोक्षणमेव च ॥७१॥ प्रसादनं कुविंदस्य मालाकारस्य मोक्षणम् ॥ धनुषो भंजनं  
 शंभोर्हस्तिनो निधनं तथा ॥७२॥ सभाप्रवेशनं प्रोक्तं नानारूपप्रदर्शनम् ॥ कंसस्य निधनं प्रोक्तं तद्वंधूनां विलापनम् ॥७३॥  
 सत्कारं तस्य विधिवद्राजत्वं तत्पितुस्तथा ॥ विलापनं च नंदस्य स्तवनं परमाद्भुतम् ॥७४॥ प्रोक्तस्तयोश्च संवादो निर्जने तात  
 पुत्रयोः ॥ परमाध्यात्मिकं ज्ञानं नंदाय च ददौ विभुः ॥७५॥ मुनीनां गमने चैव धन्योपाख्यानमेव च ॥ कथितं च कुमारेण प्रोक्तं  
 मेव सुदुर्लभम् ॥७६॥ उद्धवागमनं प्रोक्तं राधास्थानं च निर्जनम् ॥ ज्ञानं तयोश्च संवादे प्रोक्तमेव शुभावहम् ॥७७॥ यज्ञोपवीतं



कृष्णस्य विद्यादानं गुरोर्गृहे ॥ मृतपुत्रप्रदानं च प्रोक्तं तद्भरवे पुरा ॥ ७८ ॥ जरासंधस्य दमनं निधनं यवनस्य च ॥ द्वारकायाश्च  
 निर्माणं विश्वकारोद्यमं तथा ॥ ७९ ॥ द्वारकावेशनं प्रोक्तमुग्रसेनविलापनम् ॥ रुक्मिणीहरणं चैव नृपाणां दमनं तथा ॥ ८० ॥  
 सर्वासां कामिनीनां च प्रोक्तमुद्राहनं तथा ॥ मायावतीमोक्षणं च निधनं शंबरस्य च ॥ ८१ ॥ धर्मपुत्रराजसूये शिशुपालस्य मोक्षणम् ॥  
 दंतवक्रस्य च मुने शाल्वस्य निधनं तथा ॥ ८२ ॥ मणेश्च हरणं चैव पारिजातस्य स्वर्गतः ॥ कुरुपांडवयुद्धे च भुवश्च भारमोक्षणम् ॥  
 ॥ ८३ ॥ उषाया हरणं प्रोक्तं बाणस्य भुजकृतनम् ॥ बलेश्च स्तवनं प्रोक्तमनिरुद्धस्य विक्रमः ॥ ८४ ॥ राधायशोदासंवादः प्रोक्तः परम  
 दुर्लभः ॥ मोक्षणं च शृगालस्य प्रोक्तं च परमाद्भुतम् ॥ ८५ ॥ तीर्थयात्राप्रसंगेन गणेशपूजनं तथा ॥ दर्शनं राधिकासार्धं कृष्णस्य परमा  
 त्मनः ॥ ८६ ॥ राधाया दर्शनं देव्या राधातेजःप्रकाशनम् ॥ राधया रमणं तीर्थे भ्रमणं रहसि स्मृतम् ॥ ८७ ॥ निधनं यदुवंशानां ब्रह्म  
 शापेन शौनक ॥ मोक्षणं पांडवानां च स्वपदे गमनं हरेः ॥ ८८ ॥ विवाहो नारदस्यैवोत्पत्तिर्वह्निमुवर्णयोः ॥ प्रोक्तं सर्वं महाभाग पुन  
 रेव समासतः ॥ ८९ ॥ चतुःखंडैः पुराणं च ब्रह्मवैवर्तमेव च ॥ अतः परं मुनिश्रेष्ठ किं भूयः श्रोतुमिच्छसि ॥ ९० ॥ ॥ इति श्रीब्रह्मवैवर्ते  
 महापुराणे श्रीकृष्णजन्मखण्ड उत्तरार्धे नारायणनारदसंवादे चानुक्रमणिकं नाम द्वात्रिंशदधिकशततमोऽध्यायः ॥ १३२ ॥ ॥ शौनक  
 उवाच ॥ ॥ अद्य मे सफलं जन्म जीवितं च सुजीवितम् ॥ यत्फलं ब्रह्मवैवर्ते निर्विघ्नं मोक्षकारणम् ॥ १ ॥ अभयं देहि हे वत्स हे  
 तात मह्यमेव च ॥ तदा निवेदनं किंचिदस्तीति च कारोम्यहम् ॥ २ ॥ ॥ सूत उवाच ॥ ॥ त्यज भीतिं महाभाग प्रश्नं कुरु यदिच्छ  
 सि ॥ सर्वं ते कथयिष्यामि यद्यद्गोप्यं मनोहरम् ॥ ३ ॥ ॥ शौनक उवाच ॥ ॥ अधुना श्रोतुमिच्छामि पुराणानां च लक्षणम् ॥  
 संख्यानमपि तेषां च फलमस्यैव पुत्रक ॥ ४ ॥ ॥ सूत उवाच ॥ ॥ विस्तराणि पुराणानि चेतिहासश्च शौनक ॥ संहितां पंचरा  
 त्राणि कथयामि यथागतम् ॥ ५ ॥ सर्गश्च प्रतिसर्गश्च वंशो मन्वंतराणि च ॥ वंशानुचरितं विप्र पुराणं पंचलक्षणम् ॥ ६ ॥ एतदुपपु  
 राणानां लक्षणं च विदुर्बुधाः ॥ महतां च पुराणानां लक्षणं कथयामि ते ॥ ७ ॥ सृष्टिश्चापि विसृष्टिश्च स्थितिस्तेषां च पालनम् ॥  
 कर्मणां वासना वार्ता मनूनां चाक्रमेण च ॥ ८ ॥ वर्णनं प्रलयानां च मोक्षस्य च निरूपणम् ॥ तत्कीर्तनं हरेरेव वेदानां च पृथक्



पृथक् ॥ ९ ॥ दशाधिकं लक्षणं च महतां परिकीर्तितम् ॥ संख्यानं च पुराणानां निबोध कथयामि ते ॥ १० ॥ परं ब्रह्मपुराणं च  
सहस्राणां दशैव तु ॥ पंचोत्पष्टिसाहस्रं पाद्ममेव प्रकीर्तितम् ॥ ११ ॥ त्रयोविंशतिसाहस्रं वैष्णवं च विदुर्बुधाः ॥ चतुर्विंशतिसाहस्रं शैवं  
चैव निरूपितम् ॥ १२ ॥ ग्रंथोष्ठादशसाहस्रं श्रीमद्भागवतं विदुः ॥ पंचविंशतिसाहस्रं नारदीयं प्रकीर्तितम् ॥ १३ ॥ मार्कण्डेयं नवसा  
हस्रं पुराणं पंडिता विदुः ॥ चतुःशताधिकं पंचदशसाहस्रमेव च ॥ १४ ॥ परमग्निपुराणं च रुचिरं परिकीर्तितम् ॥ चतुर्दशसहस्राणि  
परं पंचशताधिकम् ॥ १५ ॥ पुराणप्रवरं चैव भविष्यं परिकीर्तितम् ॥ अष्टादशसहस्रं च ब्रह्मवैवर्तमीप्सितम् ॥ १६ ॥ सर्वेषां च पुरा  
णानां सारमेव विदुर्बुधाः ॥ एकादशसहस्रं तु परं लिंगपुराणकम् ॥ १७ ॥ चतुर्विंशतिसाहस्रं वाराहं परिकीर्तितम् ॥ एकाशीतिसह  
स्रं च परमेव शताधिकम् ॥ १८ ॥ वरं स्कंदपुराणं च सद्भिरेव निरूपितम् ॥ वामनं दशसाहस्रं कौर्म सप्तदशैव तु ॥ १९ ॥ मात्स्यं  
चतुर्दश प्रोक्तं पुराणं पंडितैस्तथा ॥ ऊनविंशतिसाहस्रं गारुडं परिकीर्तितम् ॥ २० ॥ परं द्वादशसाहस्रं ब्रह्मांडं परिकीर्तितम् ॥ एवं  
पुराणसंख्यानं चतुर्लक्षमुदाहृतम् ॥ २१ ॥ अष्टादशपुराणानामेवमेव विदुर्बुधाः ॥ एवं चोपपुराणानामष्टादश प्रकीर्तिता ॥ २२ ॥  
इतिहासो भारतं च वाल्मीकिं काव्यमेव च ॥ पंचकं पंचरात्राणां कृष्णमाहात्म्यपूर्वकम् ॥ २३ ॥ वासिष्ठं नारदीयं च कापिलं गौत  
मीयकम् ॥ परं सनत्कुमारीयं पंचरात्रं च पंचकम् ॥ २४ ॥ पंचकं संहितानां च कृष्णभक्तिसमन्वितम् ॥ ब्रह्मणश्च शिवस्यापि प्रह्ला  
दस्य तथैव च ॥ २५ ॥ गौतमस्य कुमारस्य संहिताः परिकीर्तिताः ॥ इति ते कथितं सर्वं क्रमेण च पृथक्पृथक् ॥ २६ ॥ अस्त्येवं  
विपुलं शास्त्रं ममापि च यथागमम् ॥ उवाचेदं पुराणं च गोलोके रासमंडले ॥ २७ ॥ श्रीविष्णुर्भगवान्साक्षाद्ब्रह्माणं च स्वभक्तकम् ॥  
ब्रह्मा धर्मं च धर्मिष्ठं धर्मो नारायणं मुनिम् ॥ २८ ॥ नारायणो नारदं च नारदो मां च भक्तकम् ॥ अहं त्वां च मुनिश्रेष्ठ वरिष्ठं  
कथयामि तत् ॥ २९ ॥ सुदुर्लभं पुराणं च ब्रह्मवैवर्तमीप्सितम् ॥ यद्गुणोत्थेव विश्वौघं जीविनां परमात्मकम् ॥ ३० ॥ तद्ब्रह्म साक्षि  
रूपं च कर्मणामेव कर्मिणाम् ॥ तद्ब्रह्म विवृतं यत्र तद्विभूतिमनुत्तमाम् ॥ ३१ ॥ तेनेदं ब्रह्मवैवर्तमित्येवं च विदुर्बुधाः ॥ पुण्यप्रदं पुराणं  
च मंगलं मंगलप्रदम् ॥ ३२ ॥ सुगोप्यं च रहस्यं च यत्र रम्यं नवनवम् ॥ हरिभक्तिप्रदं चैव दुर्लभं हरिदास्यदम् ॥ ३३ ॥ सुखदं



ब्रह्मदं सारं शोकसंतापनाशनम् ॥ सरितां च यथा गंगा सद्यो मुक्तिप्रदा शुभा ॥ ३४ ॥ तीर्थानां पुष्करं शुद्धं यथा काशी पुरीषु च ॥  
 सर्वेषु भारतं वर्षं सद्यो मुक्तिप्रदं शुभम् ॥ ३५ ॥ यथा सुमेरुः शैलेषु पारिजातं च पुष्पतः ॥ पत्रेषु तुलसीपत्रं व्रतेष्वेकादशीव्रतम् ॥  
 ॥ ३६ ॥ वृक्षेषु कल्पवृक्षश्च श्रीकृष्णश्च सुरेषु च ॥ ज्ञानीन्द्रेषु महादेवो योगीन्द्रेषु गणेश्वरः ॥ ३७ ॥ सिद्धेन्द्रेष्वेव कपिलः सूर्यस्तेजस्विनां  
 यथा ॥ सनत्कुमारो भगवान्वैष्णवेषु यथाग्रणीः ॥ ३८ ॥ भूपेषु च यथा रामो लक्ष्मणश्च धनुष्मताम् ॥ देवीषु च यथा दुर्गा महा  
 पुण्यवती सती ॥ ३९ ॥ प्राणाधिका यथा राधा कृष्णस्य प्रेयसीषु च ॥ ईश्वरीषु यथा लक्ष्मीः पंडितेषु सरस्वती ॥ ४० ॥ तथा  
 सर्वपुराणेषु ब्रह्मवैवर्तमेव च ॥ नातो विशिष्टं सुखदं मधुरं च सुपुण्यदम् ॥ ४१ ॥ संदेहभंजनं चैव पुराणं परिकीर्तितम् ॥ इह लोके  
 च सुखदं सुप्रदं सर्वसंपदाम् ॥ ४२ ॥ शुभदं पुण्यदं चैव विघ्ननिघ्नकरं परम् ॥ हरिदास्यप्रदं चैव परलोके प्रहर्षदम् ॥ ४३ ॥  
 यज्ञानामपि तीर्थानां व्रतानां तपसां तथा ॥ भुवः प्रदक्षिणस्यापि फलं नास्य समानकम् ॥ ४४ ॥ चतुर्णामपि वेदानां पाठादपि  
 वरं फलम् ॥ शृणोतीदं पुराणं च संयतश्चेह पुत्रक ॥ ४५ ॥ गुणवंतं च विद्वांसं वैष्णवं पुत्रमालभेत् ॥ शृणोति दुर्भगा चेत्तु सौभा  
 ग्यं स्वामिनो लभेत् ॥ ४६ ॥ मृतवत्सा काकवंध्या महावंध्या च पापिनी ॥ पुराणश्रवणाल्लभे पुत्रं च चिरजीविनम् ॥ ४७ ॥  
 अपुत्रो लभते पुत्रमभार्यो लभते प्रियाम् ॥ अस्पष्टकीर्तिः सुयशा मूर्खो भवति पंडितः ॥ ४८ ॥ रोगातो मुच्यते रोगाद्बद्धो मुच्ये  
 त बंधनात् ॥ भयान्मुच्येत भीतस्तु मुच्येतापन्न आपदः ॥ ४९ ॥ अरण्ये प्रांतरे भीतो दावाग्रौ मुच्यते ध्रुवम् ॥ अघं कुष्ठं च दारिद्र्यं  
 रोगं शोकं च दारुणम् ॥ ५० ॥ पुराणश्रवणादेव नैव जानात्यपुण्यवान् ॥ श्लोकार्थं श्लोकपादं वा यः शृणोति सुसंयतः ॥ ५१ ॥  
 गोलक्षदानपुण्यं च लभते नात्र संशयः ॥ चतुःखंडं पुराणं च शुद्धकाले जितेन्द्रियः ॥ ५२ ॥ संकल्पतो यः शृणोति भक्त्या दत्त्वा  
 च दक्षिणाम् ॥ यद्वा लये यच्च कौमारे वार्धके यच्च यौवने ॥ ५३ ॥ कोटिजन्मार्जितात्पापान्मुच्यते नात्र संशयः ॥ रत्ननिर्माणयानेन  
 धृत्वा श्रीकृष्णरूपकम् ॥ ५४ ॥ नित्यं गत्वा च गोलोकं कृष्णदास्ये लभेद्भुवम् ॥ असंख्यं ब्रह्मणां पाते न भवेत्तस्य पातनम् ॥ ५५ ॥  
 समीपे पार्वदो भूत्वा सेवां च कुरुते चिरम् ॥ श्रुत्वा च ब्रह्मखंडं च सुस्नातः संयतः शुचिः ॥ ५६ ॥ पायसं पिष्टकं चैव फलं तांबूलमेव च ॥ भोज



अ. वै. क.  
॥२७६॥

यित्वा वाचकं च तस्मै दद्यात्सुवर्णकम् ॥६७॥ चंदनं शुक्लमाल्यं च सूक्ष्मवस्त्रं मनोहरम् ॥ निवेद्य वासुदेवं च वाचकाय प्रदीयते ॥६८॥ श्रु-  
त्वा च प्रकृतेः खंडं सुश्राव्यं च सुधोपमम् ॥ भोजयित्वा च दध्यन्नं तस्मै दद्याच्च कांचनम् ॥६९॥ सवत्सां सुरभि रम्यां दद्याद्वै भक्तिपूर्वकम् ॥  
श्रुत्वा गणपतेः खंडं विघ्ननाशाय संयतः ॥६०॥ स्वर्णयज्ञोपवीतं च श्वेताश्वच्छत्रमाल्यकम् ॥ प्रदीयते वाचकाय स्वस्तिकं तिललड्ड-  
कम् ॥६१॥ परिपक्वफलान्येव कालदेशोद्भवानि च ॥ श्रीकृष्णजन्मखंडं च श्रुत्वा भक्तश्च भक्तितः ॥६२॥ वाचकाय प्रदद्याच्च  
परं रत्नांगुलीयकम् ॥ सूक्ष्मवस्त्रं च माल्यं च स्वर्णकुंडलमुत्तमम् ॥६३॥ माल्यं च वरदोलां च सुपक्वं क्षीरमेव च ॥ सर्वस्वं दक्षिणां  
दद्यात्स्तवनं कुरुते ध्रुवम् ॥६४॥ शतकं ब्राह्मणानां च भोजयेत्परमादरात् ॥ ब्राह्मणं वैष्णवं शास्त्रनिष्णातं पंडितं वरम् ॥६५॥  
कुरुते वाचकं शुद्धमन्यथा निष्फलं भवेत् ॥ श्रीकृष्णविमुखादुष्टान्नोपदेष्टाच्च ब्राह्मणात् ॥६६॥ श्रीकृष्णभक्तियुक्तं च पुराणं न  
शृणोति यः ॥ भक्तिं पुण्यं न लभते हन्ति पुण्यं पुराकृतम् ॥६७॥ श्रीकृष्णभक्तियुक्ताच्च पुराणं यः शृणोति च ॥ भक्तिं पुण्यं च  
लभते यात्यंते श्रीहरेः पदम् ॥६८॥ एतत्ते कथितं सर्वं यच्छ्रुतं गुरुवक्त्रतः ॥ विदायं देहि विप्रेन्द्र यामि नारायणाश्रमम् ॥६९॥ दृष्ट्वा  
विप्रसमूहं च नमस्कृतुं समागतः ॥ कथितं ब्रह्मवैवर्तं भवतामाज्ञया परम् ॥७०॥ नमोस्तु ब्राह्मणेभ्यश्च कृष्णाय परमात्मने ॥  
शिवाय ब्रह्मणे नित्यं गणेशाय नमोनमः ॥७१॥ कायेन मनसा वाचा परं भक्त्या दिवानिशम् ॥ भज सत्यं परं ब्रह्म राधेशं त्रिगु-  
णात्परम् ॥७२॥ नमो देव्यै सरस्वत्यै पुराणगुरवे नमः ॥ सर्वविघ्नविनाशिन्यै दुर्गादेव्यै नमोनमः ॥७३॥ युष्माकं पादपद्मानि  
दृष्ट्वा पुण्यानि शौनक ॥ अद्य सिद्धाश्रमं यामि यत्र देवो गणेश्वरः ॥७४॥ ॥ इति श्रीब्रह्मवैवर्ते महापुराणे श्रीकृष्णजन्मखण्ड  
उत्तरार्द्धे नारायणनारदसंवादे सूतशौनकसंवादे त्रयस्त्रिंशदधिकशततमोऽध्यायः ॥ १३३ ॥ ॥ छ ॥ ॥ छ ॥

इदं पुस्तकं मुम्बय्यां श्रीकृष्णदासात्मजेन खेमराजेन स्वकीये “श्रीवेङ्कटेश्वर” स्टीम  
यन्त्रालयेऽङ्कित्वा प्रकाशितम् । संवत् १९६६ शके १८३१.

खं० ४ उ.  
अ० १३३

॥२७६॥



श्रीगणेशाय नमः ॥ ॥ श्रीनारायण उवाच ॥ ॥ स एव भगवान्कृष्णः सर्वात्मा पुरुषः परः ॥ दुराराध्योतिसाध्यश्च सर्वाराध्यः सुख  
 प्रदः ॥ १ ॥ निजभक्तातिसाध्यश्च भक्तस्याराध्य एव च ॥ शश्वदृश्यः स्वभक्तस्याभक्तस्यादृश्य एव च ॥ २ ॥ दुर्ज्ञेयं तस्य चरितं कार्यं  
 हृदय एव च ॥ बद्धास्तन्मायया सर्वे मोहिताश्च दुरंतया ॥ ३ ॥ यद्भयाद्वाति वातोयं कूर्मं धत्ते निराश्रयः ॥ कूर्मो नंतं विधत्ते च  
 यद्भयेन निरंतरम् ॥ ४ ॥ विभर्ति शेषो विश्वं च यद्भयेन च नारद ॥ सहस्रशीर्षा पुरुषः शिरसश्चैकदेशतः ॥ ५ ॥ सप्तसागरसंयुक्ता  
 सप्तद्वीपा वसुंधरा ॥ शैलकाननसंयुक्ता पातालाः सप्त एव च ॥ ६ ॥ सप्तस्वर्गाश्च विविधा ब्रह्मलोकसमन्विताः ॥ एवं विश्वं त्रिभुवनं  
 कृत्रिमं परिकीर्तितम् ॥ ७ ॥ यद्भयेन विधात्रा च प्रतिसृष्टौ च निर्मितम् ॥ एवं विश्वान्यसंख्यानि लोमकूपैर्महान्विराट् ॥ ८ ॥ यद्भयेन  
 विधत्ते च यदंशो ध्यायते हि यम् ॥ विष्णुः पाति च संसारं यद्भयेन कृपानिधिः ॥ ९ ॥ कालाग्निरुद्रो यद्रीतः कालः संहरते  
 प्रजाः ॥ मृत्युंजयो महादेवो यद्भयाद्ध्यायते च यम् ॥ १० ॥ षड्गुणैरनुरागैश्च विरागी विरतः सदा ॥ यद्भयेन दहत्यग्निः सूर्यस्त  
 पति यद्भयात् ॥ ११ ॥ यद्भयाद्वर्षतींद्रश्च मृत्युश्चरति जंतुषु ॥ यद्भयेन यमः शास्ता पापिनां धर्म एव च ॥ १२ ॥ धत्ते च ध  
 रणी लोकान्यद्भयेन चराचरान् ॥ सूयते प्रकृतिः सृष्टौ यद्भयान्महदादिकम् ॥ १३ ॥ दुर्ज्ञेयं तदभिप्रायं को वा जानाति पुत्रक ॥  
 यत्प्रभावं न जानन्ति ब्रह्मविष्णुमहेश्वराः ॥ १४ ॥ कथं जानामि तच्चेष्टामहं वत्स सुमंदधीः ॥ कथं जगाम मथुरां त्यक्त्वा वृन्दा  
 वनं वनम् ॥ १५ ॥ कथं तत्याज गोपीश्च राधां प्राणाधिकां प्रियाम् ॥ यशोदां बांधवादींश्च नंदं वा नंदनंदनः ॥ १६ ॥ दर्पहा  
 दर्पदः सोऽपि सर्वेषां सर्वदः सदा ॥ बभञ्ज राधा दर्पं च सुदाम्नः शापकारणात् ॥ १७ ॥ अन्येषां भावनाहेतोर्ब्रह्मप्राप्तिस्तथा भवे  
 त् ॥ एवं किंचिद्वितर्कं च कुरुते कमलोद्भवः ॥ १८ ॥ चकार दर्पभंगं च महाविष्णुः पुरा विभुः ॥ ब्रह्मणश्च तथा विष्णोः शेषस्य  
 च शिवस्य च ॥ १९ ॥ धर्मस्य च यमस्यापि सांबस्य चंद्रसूर्ययोः ॥ गरुडस्य च वह्नेश्च गुरोर्दुर्वाससस्तथा ॥ २० ॥ दौवारिकस्य  
 भक्तस्य जयस्य विजयस्य च ॥ सुराणामसुराणां च भवतः कामशक्रयोः ॥ २१ ॥ लक्ष्मणस्यार्जुनस्यापि बाणस्य च भृगोस्तथा ॥



सुमेरोश्च समुद्राणां वायोश्च वरुणस्य च ॥ २२ ॥ सरस्वत्याश्च दुर्गायाः पद्मायाश्च भुवस्तथा ॥ सावित्र्याश्चैव गंगाया मनसायास्तथैव  
च ॥ २३ ॥ प्राणाधिष्ठातृदेव्याश्च प्रियायाः प्राणतोपि च ॥ प्राणाधिकाया राधाया अन्येषामपि का कथा ॥ २४ ॥ हत्वा दर्पं च सर्वेषां  
प्रसादं च चकार सः ॥ कर्ता हर्ता पालयिता स्रष्टा स्रष्टुश्च सर्वतः ॥ २५ ॥ यं स्तोतुमीशो नालं च पंचवक्त्रैस्तु शंकरः ॥ स्तोतुं नालं  
चतुर्वक्त्रो विधाता जगतामपि ॥ २६ ॥ स्तोतुं नालमनंतश्च सहस्रवदनैरहो ॥ स्वयं विष्णुर्विश्वव्यापी नालं स्तोतुं जनार्दनः ॥ २७ ॥  
महाविराण्ण शक्तोपि यं स्तोतुं परमेश्वरम् ॥ कंषिता यस्य पुरतः प्रकृतिः परमात्मनः ॥ २८ ॥ सरस्वती जडीभूता यं स्तोतुं परमेश्वरम् ॥  
महिमानं न जानन्ति वेदा यस्य च नारद ॥ २९ ॥ इत्येवं कथितो ब्रह्मन्प्रभावः परमात्मनः ॥ निर्गुणस्य च कृष्णस्य किं भूयः श्रोतुमि  
च्छसि ॥ ३० ॥ ॥ इति श्रीब्रह्मवैवर्ते महापुराणे श्रीकृष्णजन्मखंड उत्तरार्द्धे नारायणनारदसंवादे श्रीकृष्णप्रभाववर्णनं नाम पंचपंचा  
शतमोऽध्यायः ॥ ५५ ॥ ॥ नारद उवाच ॥ ॥ किमपूर्वं श्रुतं ब्रह्मब्रह्मस्यं परमाद्भुतम् ॥ अनंतचरितं धन्यमनंतस्याच्यु  
तस्य च ॥ १ ॥ कथं कृष्णो महाविष्णोर्दर्पभंगं चकार सः ॥ अन्येषां वा कथमहो तद्भवान्वक्तुमर्हति ॥ २ ॥ स्वतः श्रीकृष्णचरि  
तमतीव मधुरं श्रुतौ ॥ अतीव मधुरं रम्यं काव्यं कविमुखात्ततः ॥ ३ ॥ ॥ श्रीनारायण उवाच ॥ ॥ महाविष्णोरहंकारो बभूव  
सहसेति च ॥ सर्वं मल्लोमकूपेषु विश्वान्येवाहमीश्वरः ॥ ४ ॥ संहारभैरवो भूत्वा तं सजग्रास लीलया ॥ स्थिते मूर्धावशेषे च प्रसादं तं  
चकार सः ॥ ५ ॥ सर्वात्मना ध्यायमानस्तुतौ भीतं कृपानिधिः ॥ तच्छरीरं सुसंपन्नं पुनरेव चकार सः ॥ ६ ॥ ब्रह्मणः सहसा  
ब्रह्मन्निति दर्पो बभूव ह ॥ अहं त्रिजगतां धाता कर्ताहमीश्वरः स्वयम् ॥ ७ ॥ मत्परः पूजितो नास्ति मत्परः पूजितेन्द्रियः ॥ इत्ये  
वं मनसा कृत्वा बहुदर्पो बभूव ह ॥ ८ ॥ तं ब्रह्मणां समूहं च दर्शयामास तत्क्षणम् ॥ गोलोके स्वसमीपे च वसंतं पुरतो विभोः ॥  
पंचवक्त्रं चतुर्वक्त्रं षड्वक्त्रं च ततोधिकम् ॥ ९ ॥ शतवक्त्रं च प्रत्येकं ब्रह्मांडौघं च लीलया ॥ त्यक्तुकामं स्वदेहं च व्रीडया नतकंधरम् ॥  
॥ १० ॥ पुनः प्रसादं कृपया तं चकार कृपानिधिः ॥ कालेन मोहिनीद्वारा तमपूज्यं चकार सः ॥ ११ ॥ स्वकन्यां



दर्शयित्वा तं सकामं च चकार ह ॥ पुनस्तद्वर्पभंगं च शिवद्वारा चकार सः ॥ १२ ॥ तत्याज लज्जया देहं पुनर्देहं दधार  
 सः ॥ पुनश्चकार तं पूज्यं ब्रह्माणं ब्राह्मणः प्रभुः ॥ १३ ॥ ज्ञानं ददौ महाज्ञानी ज्ञानानन्दः सनातनः ॥ विष्णोर्बभूव गर्वश्च  
 जगत्पाताहमीश्वरः ॥ १४ ॥ तमात्मविस्मृतं कृष्णश्चकार रामजन्मनि ॥ अहं विश्वं विभर्मीति शेषो दर्पी बभूव ह ॥ १५ ॥  
 तद्वर्पं गरुडद्वारा चूर्णीभूतं चकार सः ॥ एकदा पूजितो नागैर्गरुडः कृष्णवाहनः ॥ १६ ॥ न पूजितश्च शेषेण स्वदर्पेण  
 पुरा मुने ॥ गरुडेन जितं क्रोधात्तमनंतं मनस्विनम् ॥ १७ ॥ चकार मोक्षणं तस्य श्रीकृष्णश्च कृपानिधिः ॥ स्वयं  
 शिवः स्वदर्पाच्च विवाहं न चकार सः ॥ १८ ॥ तं कृत्वा मायया मोहं कारयामास स्त्रीयुतम् ॥ पुनर्जहार पत्नीं च दक्षकन्यां  
 महासतीम् ॥ १९ ॥ वर्षं शुशोच तदेहं क्रोडे कृत्वा च शंकरः ॥ नानास्थानं च बभ्राम रुदञ्छोकान्मुहुर्मुहुः ॥ २० ॥  
 जन्मांतरे पुनः प्राप्य तां सतीं पार्वतीं मुदा ॥ विसस्मार च स्वज्ञानं दक्षशप्तः पुनः शिवः ॥ २१ ॥ पुनश्चांगिरसद्वारा  
 स्मारयामास सत्वरम् ॥ एकदा सरथः शंभुः प्रेरितस्त्रिपुरे पुरा ॥ २२ ॥ हत्वा दैत्यं शिवद्वारा त्रिपुरारिं चकार तम् ॥ सर्व  
 वरं च सर्वस्मै दातुं शंभुः कृपानिधिः ॥ २३ ॥ स्वयं कल्पतरुर्भूत्वा प्रतिज्ञां च चकार सः ॥ वृकासुरोऽनुष्ठानं च कृत्वा वव्रे वरं  
 विभुम् ॥ २४ ॥ दास्यामि हस्तं यन्मूर्ध्नि भस्मासाद्भवतु क्षणात् ॥ जगाद जगतां नाथ ईप्सितं ते भविष्यति ॥ २५ ॥ इति लब्ध्वा  
 वरं रुद्राद्ब्रूच्छतं शंकरं विभुम् ॥ हस्तं दातुं च तन्मूर्ध्नि प्राधावत्सत्वरं पुरा ॥ २६ ॥ अतीव भीतः शंभुश्च जगाम शरणं हरिम् ॥  
 भगवांश्च शिवस्यार्थे दैत्यं भस्मीचकार सः ॥ २७ ॥ शिवं युद्धं च कुर्वतं बाणयुद्धे पुरा विभुः ॥ लीलया जृम्भणास्त्रेण जडीभूतं चकार  
 सः ॥ २८ ॥ समागतं दक्षयज्ञे शंभुं दंभेन लीलया ॥ वारयामास भगवान्हस्तं दत्त्वा च तद्गले ॥ २९ ॥ केदारकन्यकाद्वारा शप्तो  
 धर्मीतिदैवतः ॥ बभूवातिकृशो भीतः कुहामेव यथा शशी ॥ ३० ॥ तदा तस्य च शापांते सत्ये पूर्णो बभूव ह ॥ त्रिपाद्बभूव त्रेतायां  
 द्वापरे च द्विपादिति ॥ ३१ ॥ एकपाच्च कलौ सोऽपि कलेरंते पुनः क्षयः ॥ षोडशांशोति क्लिष्टश्च सस्मार चरणं विभोः ॥ ३२ ॥



तदा सत्ययुगारंभे परिपूर्णो भवत्पुनः ॥ पुनर्युगानुरोधेन क्रमेण च पुनः क्षयः ॥ ३३ ॥ यमो माण्डव्यशापेन शूद्रयोनिमवाप ह ॥  
 तदा पुनः शताब्दांते पुनः शुद्धो बभूव ह ॥ ३४ ॥ सांबो विमातृशापेन गलत्कुष्ठी बभूव सः ॥ चंद्रो दर्पमदेनैव जहार च गुरोः  
 प्रियाम् ॥ ३५ ॥ बभूव दर्पभंगोस्य यक्षमग्रस्तो बभूव सः ॥ सूर्यो दर्पात्तेजसश्च हंतुं शंकरकिंकरम् ॥ ३६ ॥ सुमालीत्यभिधं दैत्यं  
 जगामाशु गिरिं प्रति ॥ अहर्निशं दीप्तिकरं कुर्वतं विषयं रवेः ॥ ३७ ॥ सूर्येण भीतो दैत्यश्च शंकरं शरणं ययौ ॥ सूर्यं दृष्ट्वा शंकरश्च  
 जग्राह शूलमेव च ॥ भीतो दुद्राव सूर्यश्च दृष्ट्वा तं शूलिनं मुने ॥ ३८ ॥ जवान काश्यां शूलेन शूली काशीश्वरो रविम् ॥ मूर्च्छां  
 संप्राप्य शूलेन दर्पभंगो बभूव ह ॥ ३९ ॥ सांद्रांधकारः सहसा जग्राह पृथिवीतलम् ॥ आशुतोषो महादेवो जीवयामास तत्क्षणम्  
 ॥ ४० ॥ तुष्टाव शंकरं सूर्यो लज्जितोपि भयेन च ॥ कृत्वा तमाशिषं तुष्टो ययौ गेहं कृपानिधिः ॥ ४१ ॥ विभुर्गरुत्मतो दर्पं बभूव  
 लीलया पुरा ॥ निःश्वासैः प्रेरितस्यापि शिवस्य वृषभस्य च ॥ ४२ ॥ आगच्छतश्च वैकुण्ठं पृष्ठे कृत्वा शिवं पुरा ॥ द्रष्टुं समागतं  
 भक्त्या देवं नारायणं परम् ॥ ४३ ॥ ॥ वह्निर्दर्पी भृगोः शापात्सर्वभक्षो बभूव ह ॥ गुरोः स्वभार्याहरणादर्पश्चूर्णो बभूव ह ॥  
 ॥ ४४ ॥ दुर्वाससो दर्पभंगो बभूव ह्यंबरीषतः ॥ सुदर्शनेन चक्रेण विष्णोर्दुर्विषहेण च ॥ ४५ ॥ जयस्य विजयस्यापि दर्पभंगं  
 चकार सः ॥ वैकुण्ठात्पतितस्यापि ब्रह्मशापच्छलेन च ॥ ४६ ॥ नृसिंहेण हतः सोपि हिरण्यकशिपुर्ग्रथा ॥ सूकरेण हिरण्याक्षो  
 लीलया च रसातले ॥ ४७ ॥ रावणः कुंभकर्णश्च निहतौ रामबाणतः ॥ जन्मांतरे च लंकायां ब्रह्मणा प्रार्थितस्य च ॥ ४८ ॥ शिशु  
 पालो हि निहतः कृष्णबाणेन लीलया ॥ दंतवक्रश्च सहसा परिपूर्णं जन्मनि ॥ ४९ ॥ सुराणां दर्पभंगं च दैत्यद्वारा चकार ह ॥  
 असुराणां सुरद्वारा विरोधेन परस्परम् ॥ ५० ॥ विधिद्वारा दर्पभंगं भवतश्च चकार सः ॥ भवानासीन्नारदश्च पुरा पुत्रः प्रजापतेः  
 ॥ ५१ ॥ गंधर्वश्च पितुः शापाच्छूद्रीपुत्रस्ततः क्रमात् ॥ ततः पुनर्नारदश्च प्रसादादधुना विभोः ॥ ५२ ॥ मम साध्यं विश्वमिति  
 कामदर्पो बभूव ह ॥ तं प्रमत्तं हरद्वारा भस्मसाच्च चकार सः ॥ ५३ ॥ पुनः कृत्वा प्रसादं तं जीवयामास लीलया ॥ ऐकांतिकं



च तद्रक्तं स च नास्त्रं करोति हि ॥ ५४ ॥ चकार दर्पभंगं च दर्पिणो लक्ष्मणस्य च ॥ रणे शंकरशूलेन रावणप्रेरितेन च ॥ ५५ ॥  
 पुनस्तं जीवयामास रामस्य स्तवनेन च ॥ स्वयं विस्मृतविष्णोश्च ब्रह्मशापेन नारद ॥ ५६ ॥ चकार दर्पभंगं च कार्तवीर्यार्जुनस्य  
 च ॥ जामदग्न्यस्य शस्त्रेणामोघेन पर्शुना पुरा ॥ ५७ ॥ विप्रपुत्रस्य मरणे हरणे कृष्णयोषिताम् ॥ कर्णेन सार्द्धं समरे पार्थदर्प  
 बभञ्ज सः ॥ ५८ ॥ बाणस्य चोषाहरणे चिच्छेद् च भुजान्विभुः ॥ भृगोश्च दक्षयज्ञे च दर्पभंगं चकार सः ॥ ५९ ॥ पर्शुरामस्य  
 रामस्य विवाहे पथि गच्छतः ॥ बभञ्ज दर्पं समरे रामद्वारा पुरा विभुः ॥ ६० ॥ सुमेरोः शृंगभंगं च वायुद्वारा चकार सः ॥ समु  
 द्राणां दर्पभंगं चकारागस्त्यभक्षणात् ॥ ६१ ॥ अकाले सृष्टिहरणे तत्पुत्रमरणे पुरा ॥ कोपयुक्तस्य वायोश्च दर्पभंगं चकार सः  
 ॥ ६२ ॥ उषाहरणयात्रायां द्वारकागमने हरेः ॥ बाणस्य च गवां हेतोर्वरुणं च शशाप सः ॥ ६३ ॥ कलहे गंगया सार्द्धं वाण्या  
 नारायणाग्रतः ॥ सरस्वतीं च तत्याज तस्या दर्पं बभञ्ज सः ॥ ६४ ॥ दर्पयुक्तां च दुर्गां च त्यक्त्वा शंभुर्हिमालये ॥  
 कामं च भस्मसात्कृत्वा तपसे च ययौ विभुः ॥ ६५ ॥ लज्जामवाप सा देवी तस्या दर्पं बभञ्ज सः ॥ सा ययौ तपसे विष्णोः  
 प्राप्तिहेतोः शिवस्य च ॥ ६६ ॥ भारते सुचिरं तप्त्वा देवी विष्णोर्वरेण च ॥ चकार स्वामिनं शंभुं भगवंतं सनातनम् ॥ ६७ ॥ महासौ  
 भाग्ययुक्ता सा बभूव शंकरप्रिया ॥ विश्वेषु सर्वदेवीषु पूज्या वंद्या स्तुता सुरैः ॥ ६८ ॥ दर्पयुक्ता महालक्ष्मीर्बभूव सा महामुने ॥ परा  
 भूता पुरा देवी जयेन विजयेन च ॥ ६९ ॥ प्रविशंती विभोर्द्वारं दत्त्वा भक्ताय वाञ्छितम् ॥ निवारिता सा द्वाराच्च तेन दौवारिके  
 ण वै ॥ ७० ॥ यदात्मनस्तिरस्कारं साभिमाना महासती ॥ स्मृत्वा हरेः पादपद्मं देहं त्यक्तुं समुद्यता ॥ ७१ ॥ तदा ब्रह्मा महेश  
 च विष्णुर्धर्मश्च भास्करः ॥ चंद्रश्च कामदेवश्च वैश्वानरो धनेश्वरः ॥ ७२ ॥ ऋषयो मुनयश्चैव मनवो विघ्ननाशकाः ॥ महेंद्रो  
 वरुणश्चैव जगत्प्राणो हुताशनः ॥ ७३ ॥ समाययू रुदंतस्ते पद्मायाः पुरतः पुरः ॥ तुष्टुवुश्च महालक्ष्मीं मूलप्रकृतिमीश्वरीम्  
 ॥ ७४ ॥ ॥ देवा ऊचुः ॥ ॥ क्षमस्व भगवत्यंब क्षमाशीले परात्परे ॥ शुद्धसत्त्वस्वरूपे च कोपादिपरिवर्जिते ॥ ७५ ॥ उपमे



सर्वसाध्वीनां देवीनां देवपूजिते ॥ त्वया विना जगत्सर्व मृततुल्यं च निष्फलम् ॥ ७६ ॥ सर्वसंपत्स्वरूपा त्वं सर्वेषां सर्वरूपिणी ॥  
 रासेश्वर्यधिदेवी त्वं त्वत्कलाः सवयोषितः ॥ ७७ ॥ कैलासे पार्वती त्वं च क्षीरोदे सिंधुकन्यका ॥ स्वर्गे च स्वर्गलक्ष्मीस्त्वं मर्त्य  
 लक्ष्मीश्च भूतले ॥ ७८ ॥ वैकुण्ठे च महालक्ष्मीर्देवदेवी सरस्वती ॥ गंगा च तुलसी त्वं च सावित्री ब्रह्मलोकतः ॥ ७९ ॥ कृष्ण  
 प्राणाधिदेवी त्वं गोलोके राधिका स्वयम् ॥ रासे रासेश्वरी त्वं च वृन्दा वृन्दावने वने ॥ ८० ॥ कृष्णप्रिया त्वं भांडीरे चंद्रा चंद  
 नकानने ॥ विरजा चंपकवने शतशृंगे च सुन्दरी ॥ ८१ ॥ पद्मावती पद्मवने मालती मालतीवने ॥ कुंददंती कुंदवने सुशीला केत  
 कीवने ॥ ८२ ॥ कदंबमाला त्वं देवी कदंबकाननेपि च ॥ राजलक्ष्मी राजगेहे गृहलक्ष्मीर्गृहे गृहे ॥ ८३ ॥ इत्युक्त्वा देवताः सर्वे  
 मुनयो मनवस्तथा ॥ रुरुदुर्नम्रवदनाः शुष्ककंठोष्ठतालुकाः ॥ ८४ ॥ इतिलक्ष्मीस्त्वं पुण्यं सर्वदेवैः कृतं शुभम् ॥ यः पठेत्प्रा  
 तरुत्थाय स वै सर्वं लभेद्भुवम् ॥ ८५ ॥ अभार्यो लभते भार्या विनीतां च सुतां सतीम् ॥ सुशीलां सुन्दरीं रम्यामतिमुप्रियवादिनीम्  
 ॥ ८६ ॥ पुत्रपौत्रवतीं शुद्धां कुलजां कोमलां वराम् ॥ अपुत्रो लभते पुत्रं वैष्णवं चिरजीविनम् ॥ ८७ ॥ परमैश्वर्ययुक्तं च विद्या  
 वंतं यशस्विनम् ॥ भ्रष्टराज्यो लभेद्राज्यं भ्रष्टश्रीर्लभते श्रियम् ॥ ८८ ॥ हतबंधुर्लभेद्बंधुं धनभ्रष्टो धनं लभेत् ॥ कीर्तिहीनो लभेत्कीर्तिं  
 प्रतिष्ठां च लभेद्भुवम् ॥ ८९ ॥ सर्वमंगलदं स्तोत्रं शोकसंतापनाशनम् ॥ हर्षानंदकरं शश्वद्धर्ममोक्षसुहृत्प्रदम् ॥ ९० ॥ इति श्रीब्रह्म  
 वैवर्ते महापुराणे श्रीकृष्णजन्मखंड उत्तरार्द्धे नारायणनारदसंवादे भगवद्गुणवर्णने लक्ष्मीस्तोत्रकथनं नाम षट्पञ्चाशत्तमोऽध्यायः ॥  
 ॥ ५६ ॥ ॥ नारायण उवाच ॥ ॥ देवानां स्तवनं श्रुत्वा त्यक्त्वा च रोदनं सती ॥ उवाच सुप्रसन्ना तांस्तेषां स्तोत्रेण नारद  
 ॥ १ ॥ ॥ महालक्ष्मीरुवाच ॥ ॥ त्यजामि देहं न क्रोधान्न वैराग्येण सांप्रतम् ॥ इदं हृदि समालोच्य देवास्तच्छ्रूयता  
 मिति ॥ २ ॥ यस्मिन्सदीशे महति सर्वसाम्ये च निर्गुणे ॥ सर्वात्मनि सदानंदे समता तृणशैल्योः ॥ ३ ॥ भ्रूभंगलीलया लक्ष्मी  
 लक्षं स्रष्टुमलं च यः ॥ भृत्ये स्त्रियां यत्समता किं काय तस्य सेवया ॥ ४ ॥ तत्पत्नीनां प्रधानाहं निरस्ता द्वारिणाधुना ॥



तद्धृत्यभृत्यभृत्येन परिपूर्णेन नेप्सिता ॥ ५ ॥ त्यक्ष्यामि जीवनमहमसौभाग्या च स्वामिनि ॥ वह्नौ च कामनां कृत्वा यथा  
 भद्रं भवेत्पुरा ॥ ६ ॥ या स्त्री भर्तुरसौभाग्या सासौभाग्या च सर्वतः ॥ शयने भोजने तस्या न सुखं जीवनं वृथा ॥ ७ ॥ यस्या  
 नास्ति प्रियप्रेम तस्या जन्म निरर्थकम् ॥ तत्किं पुत्रे धने रूपे संपत्तौ यौवनेथवा ॥ ८ ॥ यद्भक्तिर्नास्ति कान्ते च सर्वप्रियतमे  
 परे ॥ साऽशुचिर्धर्महीना च सर्वकर्मविवर्जिता ॥ ९ ॥ पतिर्वधुर्गतिर्भर्ता दैवतं गुरुरेव च ॥ सर्वस्माच्च परः स्वामी न गुरुः स्वामि  
 नः परः ॥ १० ॥ पिता माता सुतो भ्राता क्लिष्टा दातुमिदं धनम् ॥ सर्वस्वदाता स्वामी च मूढानां योषितां सुराः ॥ ११ ॥ काचि  
 देव हि जानाति महासाध्वी च स्वामिनम् ॥ अतिसद्वंशजाता च सुशीला कुलपालिका ॥ १२ ॥ असद्वंशप्रसूता या दुःशीला धर्म  
 वर्जिता ॥ मुखदुष्टा योनिदुष्टा पतिं निन्दति कोपतः ॥ १३ ॥ या स्त्री सर्वपरं द्रेष्टि पतिं विष्णुसमं गुरुम् ॥ कुंभीपाके पचति सा  
 यावदिन्द्राश्चतुर्दश ॥ १४ ॥ व्रतं चानशनं दानं सत्यं पुण्यं तपश्चिरम् ॥ पतिभक्तिविहीनाया भस्मीभूतं निरर्थकम् ॥ १५ ॥ अतः  
 किञ्चिन्न वक्ष्यामि निष्ठुरं पतिमीश्वरम् ॥ भृत्यापराधैर्देवस्य प्राणांस्त्यक्ष्यामि निश्चितम् ॥ १६ ॥ पतिदोषे महासाध्वी पतिं चानि  
 ष्ठुरं वदेत् ॥ यदि सोढुमशक्ता च प्राणांस्त्यजति धर्मतः ॥ १७ ॥ पतिसेवा व्रतं स्त्रीणां पतिसेवा परं तपः ॥ पतिसेवा परो धर्मः  
 पतिसेवा सुरार्चनम् ॥ १८ ॥ पतिसेवा परं सत्यं दानतीर्थानुकीर्तनम् ॥ सर्वदेवमयः स्वामी सर्वदेवमयः शुचिः ॥ १९ ॥ सर्व  
 पुण्यस्वरूपश्च पतिरूपी जनार्दनः ॥ या सती भर्तुरुच्छिष्टं भुङ्क्ते पादोदकं सदा ॥ २० ॥ तस्या दर्शमुपस्पर्शं नित्यं वाञ्छन्ति देवताः ॥  
 ततः सर्वाणि तीर्थानि पुनन्ति पापिनो ह्यघातः ॥ २१ ॥ इत्युक्त्वा च महासाध्वी रुरोद च मुहुर्मुहुः ॥ उवाच ब्रह्मा भीतश्च भक्ति  
 नम्रात्मकंधरः ॥ २२ ॥ ॥ ब्रह्मोवाच ॥ ॥ भविष्यति न भद्रं च जयस्य विजयस्य च ॥ त्वया न शप्तौ तौ मूढौ प्रियापराध  
 भीतया ॥ २३ ॥ सापराधं च धर्मिष्ठः क्षमया न शपेद्यदि ॥ सर्वनाशो भवेत्तस्य निश्चितं मा चिरं सति ॥ २४ ॥ यदि शत्रुं न शक्तश्च  
 न दंडं कर्तुमीश्वरः ॥ सापराधे च पुरुषे धर्मो दंडं करोति च ॥ २५ ॥ सर्व क्षमस्व हे मातर्गच्छ गच्छ प्रियातिकम् ॥ मां च त्वत्स्वा



भिनो भक्तं नियोज्य सृष्टिकर्मणि ॥ २६ ॥ इत्युक्त्वा तां पुरस्कृत्वा सार्द्धं देवैर्मुनीन्द्रकैः ॥ शीघ्रं जगाम वैकुण्ठं वैकुण्ठं स्तोतुमीश्वरः ॥ २७ ॥ तत्र गत्वा जगन्नाथं तुष्टाव कमलासनः ॥ चतुर्वक्त्रैश्चतुर्वक्त्रैश्चतुर्वेदविदां गुरुम् ॥ २८ ॥ ब्रह्मणः स्तवनं श्रुत्वा दृष्ट्वा लक्ष्मीं पुरः सराम् ॥ रुदतीं नम्रवदनामुवाच कमलापतिः ॥ २९ ॥ ॥ श्रीभगवानुवाच ॥ ॥ सर्वं जानामि सर्वज्ञः सर्वात्मा सर्वपालकः ॥ सर्वशास्ता च सर्वादिकारणं कमलोद्भव ॥ ३० ॥ भक्ते कलत्रे बंधौ च सर्वत्र समता मम ॥ विशेषतोतिमद्भक्तः कलत्रात्पर एव च ॥ ३१ ॥ मद्भक्तौ तव पुत्रौ च द्वारपालौ दुरंतकौ ॥ क्षम मामपराधं च तयोश्च भक्तिपूर्णयोः ॥ ३२ ॥ मद्भक्तिपूर्णो बलवान्दैत्येभ्यो न बिभेति च ॥ रक्षितो मम चक्रेण भक्तिमाध्वीकदुर्मदः ॥ ३३ ॥ इत्युक्त्वा जगतां नाथो लक्ष्मीं कृत्वा स्ववक्षसि ॥ समानीय द्वारपालं तमुवाचेदमेव च ॥ ३४ ॥ माभैर्वत्स सुखं तिष्ठ भयं किं ते मयि स्थिते ॥ मद्भक्तानां च कः शास्ता गच्छ वत्सात्मनः पदम् ॥ ३५ ॥ इत्युक्त्वा भगवांस्तत्र विरराम महामुने ॥ ययुर्देवाश्च स्वस्थानं प्रणम्य जगदीश्वरम् ॥ ३६ ॥ नारायणवचः श्रुत्वा द्वारपाल उवाच तम् ॥ पुलकांचित सर्वाङ्गो भक्तिनम्रात्मकंधरः ॥ ३७ ॥ ॥ जय उवाच ॥ ॥ नाहं बिभेमि देवांश्च लक्ष्मीं मुनिगणांस्तथा ॥ त्वदीयचरणांभोजध्या नैकतानमानसः ॥ ३८ ॥ इति श्रीब्रह्मवैवर्ते महापुराणे श्रीकृष्णजन्मखण्डे नारायणनारदसंवादे उत्तरार्द्धे वैराग्यमोचनं नाम सप्तपंचाशत्तमोऽध्यायः ॥ ५७ ॥ ॥ श्रीनारायण उवाच ॥ ॥ बभूव दर्पः पृथ्व्याश्च सर्वाधाराहमेव च ॥ पृथुद्वारा च तदर्पं जघान चैव तत्प्रभुः ॥ १ ॥ बभूव दर्पः सावित्र्या वेदमाताहमेव च ॥ काले चकार तस्याश्च सपुत्राया अदर्शनम् ॥ २ ॥ बभूव दर्पो गंगाया अहं निर्वाणदेति च ॥ जहद्वारा च तदर्पं जहार जगतां पतिः ॥ ३ ॥ जहार मनसादर्पं दुर्गाद्वारा पुरा मुने ॥ विरजोपगतं कृष्णं भर्त्सयामास कोपतः ॥ ४ ॥ प्रविशंतं रासगृहं गोपीभिर्विनिवारितम् ॥ दौवारिकाभिर्वेत्रैश्च ताडितं तं च दर्पतः ॥ ५ ॥ सुदाम्ना निजभक्तेन राधा शप्ता बभूव ह ॥ देवेन सहसा ध्वस्ता गोलोकादागता धराम् ॥ ६ ॥ वृषभानुस्त्रियां जाता कलावत्यां च नारद ॥ कृष्णस्तदनुरोधेन कंसभीतिच्छलेन च ॥ ७ ॥ समागतो नन्दगेहं तेनाहं नन्दनन्दनः ॥ सुदाम्नः शापविच्छेदपालनार्थं जगत्पतिः ॥ ८ ॥ पुनर्जगाम मथुरामित्याह कम



लोद्ववः ॥ अस्याः परमभिप्रायं को वा जानाति नारद ॥ ९ ॥ कथं जातः समायातो मथुरायाश्च गोकुलम् ॥ इत्येवं कथितं सर्वम्  
 परं श्रूयतामिति ॥ १० ॥ यथा जगाम मथुरां नंदात्स नंदनंदनः ॥ शोकं नंदो यशोदा च यथा संप्राप दैवतः ॥ ११ ॥ यथा गोपा  
 श्च गोप्यश्च गावो वृंदावने वने ॥ वने वने वा वन्यास्ते वन्या जानंति किंचन ॥ १२ ॥ वनं रम्यं वन्यपदमपि त्यक्त्वा वनेवने ॥  
 श्मशाने वाश्मशाने वा बभ्राम भामिनी मुने ॥ १३ ॥ ग्रामं त्यक्त्वा च बभ्राम चेतनाचेतना क्षणम् ॥ क्षणेन वर्जिता सा च प्रार्थ  
 यंती प्रतिक्षणम् ॥ १४ ॥ क्षणं क्षणं सा श्वसंती चिंतनं कुर्वती क्षणम् ॥ क्षणं विशंती तल्पे च क्षणमुत्थाय तिष्ठति ॥ १५ ॥ इति  
 श्रीब्रह्मवैवर्ते महापुराणे श्रीकृष्णजन्मखण्ड उत्तरार्धे नारायणनारदसंवादे अष्टपंचाशत्तमोऽध्यायः ॥ ५८ ॥ ॥ श्रीनारायण उवा  
 च ॥ ॥ इत्येवं कथितं सर्वं सर्वेषां दर्पभंजनम् ॥ इंद्रस्य दर्पभंगं च विस्तरेण निशामय ॥ १ ॥ इंद्रो दर्पात्सभायां च रत्नसिं  
 हासनाद्वरात् ॥ नोत्तस्थौ स्वगुरुं दृष्ट्वा ब्रह्मिष्ठं च बृहस्पतिम् ॥ २ ॥ गुरुर्जगामातिरुष्टः स्वापमाने समत्सरः ॥ तथापि कृपया धर्मी  
 स्नेहाच्च न शशाप तम् ॥ ३ ॥ विना शापेन तदर्पश्चूर्णीभूतो बभूव ह ॥ अन्यश्चेन्न शपेद्धर्मात्प्रेम्णा वाचातिकिल्बिषम् ॥ ४ ॥ तथा  
 ऽपि तं च फलति धर्मस्तं हंति नारद ॥ यो यं हिंसं सापराधं शपेत्कोपेन धार्मिकः ॥ ५ ॥ विनाशः सापराधस्य धर्मो, नष्टश्च धर्मि  
 णः ॥ तेनाधर्मेण शक्रस्य ब्रह्महत्या बभूव ह ॥ ६ ॥ भीतस्त्यक्त्वा स्वराज्यं च प्रययौ स सरोवरम् ॥ सरसः पद्मसूत्रे च निवासं  
 च चकार सः ॥ ७ ॥ गंतुं न शक्ता हत्या च पुण्यं विष्णुसरोवरम् ॥ श्रेष्ठं भरतवर्षे च तपस्थानं तपस्विनाम् ॥ ८ ॥ तदेव पुष्क  
 रं तीर्थं प्रवदंति पुराविदः ॥ राज्यभ्रष्टं हरिं दृष्ट्वा हरिभक्तो नराधिपः ॥ ९ ॥ बलाज्जहार तद्राज्यं नहुषो नाम धार्मिकः ॥ दृष्ट्वा शचीं  
 वरारोहामनपत्यां च सुन्दरीम् ॥ १० ॥ स्वर्गगंगां च गच्छंतीं हृदयेन विदूयता ॥ नवयौवनसंपन्नां रत्नालंकारभूषिताम्  
 ॥ ११ ॥ सुकोमलां तां सुदतीं वदंतीं च महासतीम् ॥ मूर्च्छां संप्राप राजेंद्रः कामेन यौवनेन च ॥ उवाच तत्पुरः स्थित्वा  
 सुविनीतश्च दासवत् ॥ १२ ॥ ॥ नहुष उवाच ॥ ॥ धातुर्गतिर्विचित्राहो न बोध्या च सतामपि ॥ १३ ॥ ईदृशी स्त्री भगांगस्य



लुब्धस्य परयोषिति ॥ ईदृशी सुन्दरी यस्य परभार्यासु तन्मनः ॥ १४ ॥ अस्या अग्रे च का रंभा कोर्वशी का तिलोत्तमा ॥ का वा  
 मेना वृताची वा रत्नमाला कलावती ॥ १५ ॥ कालिका सुन्दरी भद्रावती चंपावती तथा ॥ एताश्चाप्सरसश्चान्याः कलां नार्हति षोड  
 शीम् ॥ १६ ॥ इमां विहाय मूढो न्यां कथं गच्छति मंदधीः ॥ अस्माकं योषितो याश्च चेटीतुल्याश्च निश्चितम् ॥ १७ ॥ मां भजस्व वरारो  
 हे सुप्रीता भव किंकरम् ॥ यथा राधा च गोलोके कृष्णवक्षसि राजते ॥ १८ ॥ वैकुण्ठोरसि वैकुण्ठे यथा लक्ष्मीः सरस्वती ॥ ब्रह्मलोके  
 च ब्रह्माणी यथैव ब्रह्मवक्षसि ॥ १९ ॥ यथा मूर्तिर्महासाध्वी धर्मवक्षःस्थलस्थिता ॥ पातालतललक्ष्मीर्वा यथैवानंतवक्षसि ॥ २० ॥  
 यथा पुष्टिर्गणेशो च देवसेना च कार्तिके ॥ वरुणे वरुणानी च यथा स्वाहा हुताशने ॥ २१ ॥ यथा रतिः कामदेवे यथा संज्ञा दिनेश्वरे ॥  
 वायोः पत्नी यथा वायौ यथा चंद्रे च रोहिणी ॥ २२ ॥ यथादितिर्देवमाता तव श्वश्रूश्च कश्यपे ॥ यथा हिमालये मेना पितृकन्या च  
 मानसी ॥ २३ ॥ लोपामुद्रा यथागस्त्ये यथा तारा बृहस्पतौ ॥ कर्दमे देवहूती च वसिष्ठेरुंधती यथा ॥ २४ ॥ मनौ च शतरूपेव  
 दमयंती नले यथा ॥ तथा भव त्वं सौभाग्या मम वक्षसि सुन्दरि ॥ २५ ॥ लीलया च सहस्रैर्द्राज्छेतुं शक्तोहमीश्वरः ॥ नारी वांछति  
 जारं च स्वामिनो बलवत्तरम् ॥ २६ ॥ सुमेरुगिरिकूटे च दुर्गमेति रहःस्थले ॥ अथवा मलये रम्ये रम्ये चंदनवायुना ॥ २७ ॥ विश्रं  
 भके सुरसने किं वा नंदनकानने ॥ निकटे शतशृंगस्य पुष्पभद्रानदीतटे ॥ २८ ॥ गोदावरीतीरनीरे समीपे शीतवायुना ॥ चंपावती  
 नदीतीरे रम्ये चंपककानने ॥ २९ ॥ श्मशानेति श्मशाने च रम्येति निर्जने वने ॥ शैले शैलेति रहसि कंदरे कंदरे वने ॥ ३० ॥ द्वीपे  
 द्वीपे दुर्गदुर्गे नद्यां नद्यां नदे नदे ॥ समुद्रपुलिने रम्ये सर्वजंतुविवर्जिते ॥ ३१ ॥ विदग्धाया विदग्धेन संगमो निर्जने सुखः ॥ पुष्प  
 चंदनशय्यायां पुष्पचंदनचर्चिते ॥ ३२ ॥ मां गृहीत्वा कुरु रतिं पुष्पचन्दनचर्चितम् ॥ ब्रह्मणश्च वरैर्देवि जरामृत्युविवर्जितम् ॥ ३३ ॥ मां  
 कुरुष्व पतिं भद्रे नित्यं सुस्थिरयौवनम् ॥ सुवेषं सुंदरं धीरं कामशास्त्रविशारदम् ॥ ३४ ॥ शरत्पार्वणचंद्रास्यं चंद्रवंशसमुद्भवम् ॥ आगता  
 सुर्वशीं मद्यां त्यक्तवंतं च याचतीम् ॥ ३५ ॥ न मे स्पृहा परस्त्रीषु त्वां दृष्ट्वा लोलुपं मनः ॥ त्यक्ता मया स्वभार्याश्च रत्नभूषणभूषिताः ॥ ३६ ॥



अथवा रक्षिताः सर्वा दासीः कृत्वा वरानने ॥ रत्नैद्रसारां मालां ते दास्यामि वरुणस्य च ॥ ३७ ॥ निर्जित्य वरुणं युद्धे  
 ब्रह्मास्त्रेणातितेजसा ॥ वह्निशुद्धं वस्त्रयुगं जित्वा वह्निं सुदुर्बलम् ॥ ३८ ॥ दास्याम्यद्यैव ते देवि नियोज्यं मां नियोजय ॥ मणींद्रसार  
 निर्माणमकराकारकुण्डले ॥ ३९ ॥ दास्यामि देवान्निर्जित्य देवमातुश्च सुंदरि ॥ करभूषणयुग्मं चात्यमूल्यरत्ननिर्मितम् ॥ ४० ॥ दास्या  
 म्यद्यैव रोहिण्याश्चंद्रं जित्वातिदुर्लभम् ॥ यक्षमग्रस्तमतिकृशं ममैव पूर्वपूरुषम् ॥ ४१ ॥ विना युद्धेन भीतो मां कृपया वा प्रदास्यति ॥  
 अल्परत्नविनिर्माणं कणन्मंजीरयुग्मकम् ॥ ४२ ॥ दास्याम्यद्यैव पार्वत्या भिक्षां कृत्वा महेश्वरम् ॥ आशुतोषं स्तुतिवशं भक्तेशं च  
 कृपामयम् ॥ ४३ ॥ सर्वसंपत्तिदातारं परं कल्पतरुं शुभे ॥ अमूल्यरत्ननिर्माणकेयूरयुगलं प्रिये ॥ ४४ ॥ दास्यामि तेद्य गंगाया युद्धं  
 कृत्वा सुदुर्लभम् ॥ बहुलीयुगलं चारु सूर्यपत्न्या मनोहरम् ॥ ४५ ॥ सद्रत्नसारनिर्माणं दास्याम्यद्य सुशोभने ॥ अमूल्यरत्ननिर्माणं  
 दर्पणं चातिनिर्मलम् ॥ ४६ ॥ दास्यामि ते कामपत्न्याः कामं जित्वा च लीलया ॥ क्रीडाकमलमम्लानं कमलायाश्च सुन्दरि ॥ ४७ ॥  
 भिक्षां कृत्वा च दास्यामि स्तुत्वा च कमलापतिम् ॥ अंगुलीयकरत्नानि विश्वेषु दुर्लभानि च ॥ ४८ ॥ सावित्र्याश्च प्रदास्यामि  
 कृत्वा च ब्रह्मणस्तथा ॥ स्वयं गीतं प्रगायंतीं मूर्च्छनाश्रुतिसंयुताम् ॥ ४९ ॥ वाणीवीणां प्रदास्यामि कृत्वा नारायणव्रतम् ॥ रत्नपाशक  
 संघं च विश्वकर्मविनिर्मितम् ॥ ५० ॥ कुबेरपत्न्या दास्यामि पादांगुलिविभूषणम् ॥ इत्येवमुक्त्वा नहुषः पपात तत्पदांबुजे ॥ ५१ ॥  
 उवाच तं शची त्रस्ता राजमार्गगतं नृपम् ॥ उत्थाप्य तं करे धृत्वा शुष्ककंठोष्ठतालुका ॥ स्मारं स्मारं पदांभोजं महासाध्वी हरेर्गुरोः ॥  
 ॥ ५२ ॥ ॥ शच्युवाच ॥ ॥ शृणु वत्स महाराज हे तात भयभंजन ॥ ५३ ॥ भयत्राता च राजा च सर्वेषां पालकः पिता ॥ भ्रष्टश्रीश्च  
 महेंद्रोद्य त्वं च स्वर्गे नृपोद्युना ॥ ५४ ॥ यो राजा स पिता पाता प्रजानामेव निश्चितम् ॥ गुरुपत्नी राजपत्नी देवपत्नी तथा वधूः ॥  
 ॥ ५५ ॥ पित्रोः स्वसा शिष्यपत्नी भृत्यपत्नी च मातुली ॥ पितृपत्नी भ्रातृपत्नी श्वश्रूश्च भगिनी सुता ॥ ५६ ॥ गर्भधात्रीष्टदेवी च  
 पुंसः षोडश मातरः ॥ त्वं नरो देवभार्याहं माता ते देवसंमता ॥ ५७ ॥ गच्छ वत्सादिति रंतुं यदि चेच्छसि मातरम् ॥ सर्वेषां निष्कृति



आस्ति न वत्स मातृगामिनाम् ॥ ५८ ॥ कुंभीपाके ते पचन्ति यावद्वै ब्रह्मणो वयः ॥ ततो भवन्ति कृमयः कल्पाः सप्त भवन्ति  
 ये ॥ ५९ ॥ ततश्च कुष्ठिनो म्लेच्छा भवन्ति सप्तजन्मसु ॥ नास्त्येव निष्कृतिस्तेषामित्याह कमलोद्भवः ॥ ६० ॥ एवं विद्वक्षत्र  
 शूद्राणां ब्राह्मणीगमने नृप ॥ वेदेषु निष्कृतिर्नास्ति चेत्यांगिरसभाषितम् ॥ ६१ ॥ स्वर्गसंपत्तिभोगश्च सुखं संसारिणां ध्रुवम् ॥  
 मुमुक्षूणां च मोक्षश्च तपश्चैव तपस्विनाम् ॥ ६२ ॥ ब्राह्मणानां च ब्राह्मण्यं मुनीनां मौनमेव च ॥ वेदाभ्यासो वैदिकानां कवीनां  
 काव्यवर्णनम् ॥ ६३ ॥ विष्णुदास्यं वैष्णवानां विष्णुभक्तिरसं परम् ॥ विष्णुभक्तिं विना नैव मुक्तिं वाञ्छन्ति वैष्णवाः ॥ ६४ ॥  
 मलाढ्येषु च कुदेषु दुर्गधिनिलयेषु च ॥ साधूनां किं सुखं साधो स्त्रीणां योनिषु मां वद ॥ ६५ ॥ कुलप्रदीपे राजेंद्र राज्ञां मण्ड  
 लवर्तिनाम् ॥ लब्धं च भारते जन्म पुण्येन बहुजन्मनाम् ॥ ६६ ॥ पद्मानां चंद्रवंश्यानां नृपाणां दीप्तिहेतवे ॥ त्वमाविरासीस्ते  
 जस्वी ग्रीष्ममध्याह्नभास्करः ॥ ६७ ॥ सर्वेषामाश्रमाणां च स्वधर्मश्च यशः परम् ॥ स्वधर्महीना नरके पतन्ति मूढचेतसः ॥ ६८ ॥  
 ब्राह्मणस्य स्वधर्मश्च त्रिसंध्यमर्चनं हरेः ॥ तत्पादोदकनैवेद्यभक्षणं च सुधाधिकम् ॥ ६९ ॥ अन्नं विष्टा जलं मूत्रमनिर्वद्यं हरेर्नृप ॥  
 भवन्ति सूकराः सर्वे ब्राह्मणा यदि भुञ्जते ॥ ७० ॥ आजीवं भुञ्जते विप्रा एकादश्यां न भुञ्जते ॥ कृष्णजन्मदिने चैव शिवरात्रौ सुनि  
 श्रितम् ॥ ७१ ॥ तथा रामनवम्यां च यत्नतः पुण्यवासरे ॥ ब्राह्मणानां स्वधर्मश्च कथितो ब्रह्मणा नृप ॥ ७२ ॥ व्रतं पतिव्रतानां च  
 पतिसेवापरं तपः ॥ यथा पुत्रः परपतिरेषधर्मश्च योषिताम् ॥ ७३ ॥ पालयन्ति यथा भूपाः प्रजाः पुत्रानिवौरसान् ॥ प्रजास्त्रियं च  
 पश्यन्ति राजानो मातरं यथा ॥ ७४ ॥ यज्ञं कुर्वन्ति विष्णोश्च सेवनं देवविप्रयोः ॥ निवारणं च दुष्टानां शिष्टानां प्रतिपालनम् ॥  
 ॥ ७५ ॥ इति धर्मः क्षत्रियाणां कथितो ब्रह्मणा पुरा ॥ वाणिज्यं चैव वैश्यानां स्वधर्मो धर्मसंचयः ॥ ७६ ॥ शूद्राणां विप्रसेवा च परो  
 धर्मो विधीयते ॥ सर्वन्यासो हरौ भूपधर्मः संन्यासिनां ध्रुवम् ॥ ७७ ॥ रक्तैकवासा दंडी च विभर्ति मृतकमंडलुम् ॥ सर्वत्र समदर्शी

१ वैश्यायोनिषु करपकान्-इति पुस्तकान्तरे ।



च स्मरेन्नारायणं सदा ॥ ७८ ॥ करोति भ्रमणं नित्यं गेहेगेहे न तिष्ठति ॥ विद्यामंत्रं च कस्मैचित्र ददाति च लोभतः ॥ ७९ ॥  
 करोति नाश्रमं भिक्षुः करोति नान्यवासनाम् ॥ करोति नान्यसंगं च निर्मोहः संगवर्जितः ॥ ८० ॥ न स्वादु भुङ्क्ते लोभाच्च स्त्रीमुखं  
 न हि पश्यति ॥ न वाञ्छितं भक्ष्यवस्तु याचते गृहिणं व्रती ॥ ८१ ॥ इति संन्यासिनां धर्ममित्याह कमलोद्भवः ॥ इति ते  
 कथितं पुत्र गच्छ वत्स यथासुखम् ॥ ८२ ॥ इत्युक्त्वा च महेंद्राणी विरराम च वर्त्मनि ॥ उवाच नहुषो राजा शचीं वक्रप्रकंधरः  
 ॥ ८३ ॥ ॥ नहुष उवाच ॥ ॥ त्वया यत्कथितं देवि सर्वं तत्तु विपर्ययम् ॥ यथार्थधर्म वेदोक्तं निबोध कथयामि ते ॥ ८४ ॥  
 कर्मणां फलभोगश्च सर्वेषां सुरसुंदरि ॥ नैव स्वर्गे न पाताले नान्यद्वीपे श्रुतौ श्रुतम् ॥ ८५ ॥ कृत्वा शुभाशुभं कर्म पुण्यक्षेत्रे च  
 भारते ॥ अन्यत्र तत्फलं भुङ्क्ते कर्मी कर्मनिबंधनात् ॥ ८६ ॥ हिमालयादासमुद्रं पुण्यक्षेत्रं च भारतम् ॥ श्रेष्ठं सर्वस्थलानां च मुनी  
 नां च तपःस्थलम् ॥ ८७ ॥ तत्र लब्ध्वा जन्म जीवी वंचितो विष्णुमायया ॥ शश्वत्करोति विषयं विहाय सेवनं हरेः ॥ ८८ ॥  
 कृत्वा तत्र महत्पुण्यं स्वर्गं गच्छति पुण्यवान् ॥ गृहीत्वा सर्वकन्याश्च चिरं स्वर्गे प्रमोदते ॥ ८९ ॥ स्वर्गमागच्छति नरो विहाय  
 मानवीं तनुम् ॥ स्वशरीरेणागतोऽहं मत्पुण्यं पश्य सुंदरि ॥ ९० ॥ अनेकजन्मपुण्येन चागतः स्वर्गमीप्सितम् ॥ ततः किं केन पुण्ये  
 न दर्शनं मे त्वया सह ॥ ९१ ॥ न हि कर्मस्थलमिदं स्वभोगस्थलमेव च ॥ भोगस्थले भोगवस्तु न हि त्यक्तुं प्रशस्यते ॥ ९२ ॥  
 भावानुरक्ता रसिका भोग्या त्वं भोगिनामिह ॥ द्रव्यमस्वामिकं भोग्यं सुखं त्यजति मंदधीः ॥ ९३ ॥ अविरोधसुखत्यागी पशुरेव न  
 संशयः ॥ गच्छ कांते गृहं गत्वा कुरु तल्पं मनोहरम् ॥ ९४ ॥ रमणीयं च रहसि वरं रतिकरं परम् ॥ त्यज द्वैधं च मनसो निश्चितं  
 वरवर्णिनि ॥ ९५ ॥ वरानने मया सार्द्धं मोदस्व वरमंदिरे ॥ अमूल्यरत्नमालां च मणिराजविराजिताम् ॥ ९६ ॥ भिक्षां कृत्वा च  
 दास्यापि लक्ष्मीवक्षसि शोभिताम् ॥ मणिं चानंतशिरसः सर्वेषामतिदुर्लभम् ॥ ९७ ॥ दुष्प्राप्यं त्रिषु लोकेषु तुभ्यं दास्यामि सुन्द  
 रि ॥ मणिरत्नं कौस्तुभं च यो नारायणवक्षसि ॥ ९८ ॥ भिक्षां कृत्वा तु दास्यामि कृत्वा नारायणव्रतम् ॥ चंद्रशेखरमौलेश्च यदद्व



चंद्रभूषणम् ॥ ९९ ॥ जरामृत्युव्याधिहरं शक्तं क्रीडाकरं वरम् ॥ अतीव विश्वदुष्प्राप्यं विश्ववन्द्यं च सुन्दरम् ॥ १०० ॥ विश्वनाथत्र  
तं कृत्वा तुभ्यं दास्यामि निश्चितम् ॥ दास्यामि ते श्रीसूर्यस्य मणिश्रेष्ठं स्यमंतकम् ॥ १ ॥ भक्त्या सूर्यव्रतं कृत्वा त्रिषु लोकेषु  
दुर्लभम् ॥ अष्टौ भारान्सुवर्णं च यश्च नित्यं प्रसूयते ॥ २ ॥ जरामृत्युहरं चैव परं क्रीडाकरं प्रिये ॥ अमूल्यरत्ननिर्माणं पात्ररत्नं  
मनोहरम् ॥ ३ ॥ संततं मधुपूर्णं च दास्यामि मदनस्य च ॥ अमूल्यरत्ननिर्माणं सूर्यतुल्यं च तेजसा ॥ ४ ॥ नानाचित्रविचित्राढ्यं  
निर्माणमीश्वरेच्छया ॥ निर्मलं मंडलाकारं मणिराजविराजितम् ॥ ५ ॥ हस्तलक्षपरिमितं चतुरस्रं च सुन्दरि ॥ पद्मापद्मासनं श्रेष्ठं  
प्रेष्ठं तस्याः सुदुर्लभम् ॥ ६ ॥ ध्रुवं तुभ्यं प्रदास्यामि कृत्वा पद्मालयाव्रतम् ॥ इत्येवमुक्त्वा नहुषः कृत्वा वर्त्मनिरोधनम् ॥ ७ ॥  
पुनः पपात चरणे महेंद्राण्या सुदुर्मुहुः ॥ नृपस्य वचनं श्रुत्वा शुष्ककंठोष्ठतालुका ॥ तमुवाच महेंद्राणी स्मारं स्मारं गुरुं हरिम् ॥ ८ ॥  
॥ ॥ शच्युवाच ॥ ॥ अचेतनस्य मूढस्य कार्याकार्यमजानतः ॥ ९ ॥ श्रोष्याम्यद्य कतिविधां कथां कामातुरस्य च ॥  
मधुमत्तः सुरामत्तः काममत्तो विचेतनः ॥ १० ॥ मृत्युं न गणयेत्कामी कामेन हतमानसः ॥ त्यज मामद्य हे मत्त मातृतुल्यां  
रजस्वलाम् ॥ ११ ॥ ऋतोः प्रथमो दिवसो ह्यद्य हे नृप मे ध्रुवम् ॥ प्रथमे दिवसे स्त्री च चांडाली सा रजस्वला ॥ १२ ॥ द्वितीये  
दिवसे म्लेच्छा तृतीये रजकी तथा ॥ शुद्धा भर्तुश्चतुर्थेहि न शुद्धा दैवपैत्र्ययोः ॥ १३ ॥ असच्छूद्रासमा सा च तद्दिने  
च परं प्रति ॥ प्रथमे दिवसे कांतां यो हि गच्छेद्रजस्वलाम् ॥ १४ ॥ ब्रह्महत्याचतुर्थांशं लभते नात्र संशयः ॥ स पुमान्न हि  
कर्माहो दैवे पित्र्ये च कर्मणि ॥ १५ ॥ अधमः स च सर्वेषां निन्दितश्चायशस्करः ॥ द्वितीये दिवसे नारीं यो व्रजेच्च रजस्व  
लाम् ॥ १६ ॥ कामतः परिपूर्णश्च गोहत्यां लभते ध्रुवम् ॥ आजीवनं नाधिकारी पितृविप्रसुरार्चने ॥ १७ ॥ अमनुष्योऽयश  
स्यः स्यादित्यांगिरसभाषितम् ॥ तृतीये दिवसे जायां यो हि गच्छेद्रजस्वलाम् ॥ १८ ॥ स मूढो भ्रूणहत्यां च लभते नात्र  
संशयः ॥ पूर्ववत्पतितः सोपि न चार्हः सर्वकर्मसु ॥ १९ ॥ असच्छूद्रा चतुर्थेहि न गच्छेत्तां विचक्षणः ॥ यदि मां मातरं



मूढ ग्रहीष्यसि बलेन च ॥ १२० ॥ ऋतावतीते दिवसे गमनं च करिष्यसि ॥ शच्याश्च वचनं श्रुत्वा प्रहस्य नहुषस्तथा ॥ २१ ॥  
उवाच मधुरं शांतः शक्रकांतां च सुव्रताम् ॥ देवपत्नी सदा शुद्धा तन्न्यूनं मानवं प्रति ॥ २२ ॥ शयने भोजने देवी  
नाशुद्धा मानवं प्रति ॥ रजस्वलायाः संभोगे कर्मक्षेत्रे च भारते ॥ २३ ॥ त्वयोक्तं च भवेत्पापं नात्र दुर्गे च सुंदरि ॥ कर्मक्षेत्रेऽपि  
तत्कर्म यद्वेदोक्तं शुभाशुभम् ॥ २४ ॥ न भवेद्वैष्णवानां च ज्वलतां ब्रह्मतेजसा ॥ यथा प्रदीप्ते वह्नौ च शुष्काणि च तृणानि च ॥  
॥ २५ ॥ भवंति भस्मीभूतानि तथा पापानि वैष्णवे ॥ वह्निसूर्यब्राह्मणेभ्यस्तेजीयान्वैष्णवः सदा ॥ २६ ॥ रक्षितो विष्णुचक्रेण  
स्वतंत्रो मत्तकुंजरः ॥ न विचारो न भोगश्च वैष्णवानां स्वकर्मणाम् ॥ २७ ॥ लिखितं साग्नि कौथुम्यां कुरु प्रश्रं बृहस्पतिम् ॥  
अस्मांश्च सर्वे जानन्ति चंद्रवंश्यांश्च वैष्णवान् ॥ २८ ॥ देवमन्यं न सेवते चंद्रवंश्या हरिं विना ॥ सद्रंशप्रभवो यो हि ब्राह्मणः क्षत्रि  
योथवा ॥ २९ ॥ विष्णुमंत्रं न गृह्णाति वंचितो देवमायया ॥ को वा मंत्रश्च के देवा न हि शास्ता यमो मम ॥ १३० ॥ सर्वा  
ज्छास्तुं समर्थोऽहं ब्रह्मविष्णुशिवान्विना ॥ शय्यां कुरु गृहं गत्वा शीघ्रं यास्यामि ते गृहम् ॥ ३१ ॥ ऋतुपापं मयि भवेत्तव किं गच्छ  
शोभने ॥ इत्युक्त्वा नहुषो राजा प्रफुल्लवदनेक्षणः ॥ ३२ ॥ रत्नयानं समारुह्य ययौ नंदनकाननम् ॥ न ययौ सा शची गेहं प्रजगाम  
गुरोर्गृहम् ॥ ३३ ॥ गत्वा कुशासनस्थं च ददर्श च बृहस्पतिम् ॥ तारासेवितपादाब्जं ज्वलंतं ब्रह्मतेजसा ॥ ३४ ॥ जपमालाकरं शश्व  
जपतं कृष्णमीप्सितम् ॥ परमं परमानंदं परमात्मानमीश्वरम् ॥ ३५ ॥ निर्गुणं च निरीहं च स्वतंत्रं प्रकृतेः परम् ॥ स्वेच्छामयं परं  
ब्रह्म भक्तानुग्रहविग्रहम् ॥ ३६ ॥ तमानंदाश्रुनेत्रं च ननाम शिरसा भुवि ॥ रुदती साश्रुनेत्रा सा मज्जती भक्तिसागरे ॥ ३७ ॥ शोका  
र्णवे निमज्जती हृदयेन विद्वयता ॥ तुष्टाव भीता स्वगुरुं ब्रह्मिष्ठं च कृपानिधिम् ॥ ३८ ॥ ॥ शच्युवाच ॥ ॥ रक्षरक्ष महाभाग  
मां भीतां शरणागताम् ॥ त्वमीश्वरः स्वदासीं च निमग्नां शोकसागरे ॥ ३९ ॥ अनीश्वरश्चेश्वरो वा बलवान्वा सुदुर्बलः ॥ स्वशिष्य  
भार्या पुत्रांश्च शासितुं च सदा क्षमः ॥ १४० ॥ दूरीभूतः स्वराज्याच्च स्वशिष्यश्च कृतस्त्वया ॥ शांतिर्बभूव दोषस्य चाधुना निग्रहं



कुरु ॥ ४१ ॥ अनाथां सर्वशून्यां मां शून्यां ताममरावतीम् ॥ संपच्छून्यमाश्रमं मे पश्य रक्ष कृपानिधे ॥ ४२ ॥ दस्युग्रस्तां च मां  
 रक्ष देशं किंकरमानय ॥ दत्त्वा चरणरेणुंस्तं शुभाशीर्वचनं कुरु ॥ ४३ ॥ सर्वेषां च गुरुणां च जन्मदाता परो गुरुः ॥ पितुः शत  
 गुणा माता पूज्या वंद्या गरीयसी ॥ ४४ ॥ विद्यादाता मंत्रदाता ज्ञानदो हारिभक्तिदः ॥ पूज्यो वंद्यश्च सेव्यश्च मातुः शतगुणो गुरुः  
 ॥ ४५ ॥ मंत्राद्युद्धारणेनैव गुरुरित्युच्यते बुधैः ॥ अन्यो वंद्यो गुरुरयमन्यश्चारोपितो गुरुः ॥ ४६ ॥ अज्ञानतिमिरांधस्य ज्ञानांजन  
 शलाकया ॥ चक्षुरुन्मीलितं येन तस्मै श्रीगुरुवे नमः ॥ ४७ ॥ अदीक्षितस्य मूर्खस्य निष्कृतिर्नास्ति निश्चितम् ॥ सर्वकर्मस्वन  
 र्हस्य नरके तत्पशोः स्थितिः ॥ ४८ ॥ जन्मदाताऽन्नदाता च माताऽन्ये गुरवस्तथा ॥ पारं कर्तुं न शक्तास्ते घोरसंसारसागरे ॥  
 ॥ ४९ ॥ विद्यामंत्रज्ञानदाता निपुणः पारकर्मणि ॥ स शक्तः शिष्यमुद्धर्तुमीश्वरश्चेश्वरात्परः ॥ १५० ॥ गुरुर्विष्णुर्गुरुर्ब्रह्मा गुरुर्देवो  
 महेश्वरः ॥ गुरुर्धर्मो गुरुः शेषः सर्वात्मा निर्गुणो गुरुः ॥ ५१ ॥ सर्वतीर्थाश्रयश्चैव सर्वदेवाश्रयो गुरुः ॥ सर्वदेवस्वरूपश्च गुरुरूपी  
 हरिः स्वयम् ॥ ५२ ॥ अभीष्टदेवे रुष्टे च गुरुः शक्तो हि रक्षितुम् ॥ गुरौ रुष्टेऽभीष्टदेवो न हि शक्तश्च रक्षितुम् ॥ ५३ ॥ सर्वे ग्रहाश्च  
 यं रुष्टा रुष्टाश्च देवब्राह्मणाः ॥ त्वमेव रुष्टो भवसि गुरुरेव हि देवताः ॥ ५४ ॥ न गुरोश्च प्रियश्चात्मा न गुरोश्च प्रियः सुतः ॥ धनं  
 प्रियं च न गुरोर्न च भार्या प्रिया तथा ॥ ५५ ॥ न गुरोश्च प्रियो धर्मो न गुरोश्च प्रियं तपः ॥ न गुरोश्च प्रियं सत्यं न पुण्यं च गुरोः  
 परम् ॥ ५६ ॥ गुरोः परो न शास्ता च न हि बंधुर्गुरोः परः ॥ देवो राजा च शास्ता च शिष्याणां च सदा गुरुः ॥ ५७ ॥ याव  
 च्छक्तो दातुमन्नं तावच्छास्ता तमन्नदः ॥ गुरुः शास्ता च शिष्याणां प्रतिजन्मनि जन्मनि ॥ ५८ ॥ मंत्रो विद्यागुरुर्देवः पूर्वलब्धो  
 यथा पतिः ॥ प्रतिजन्मनि बंधेन सर्वेषामुपरि स्थितः ॥ ५९ ॥ पिता गुरुश्च वंद्यश्च यत्र जन्मनि जन्मदः ॥ गुरोर्न्ये तथा माता गुरुश्च  
 प्रतिजन्मनि ॥ १६० ॥ विप्राणां त्वं वरिष्ठश्च गरिष्ठश्च तपस्विनाम् ॥ ब्रह्मिष्ठो ब्रह्मविद्ब्रह्मन् धर्मिष्ठः सर्वधर्मिणाम् ॥ ६१ ॥ तुष्टो भव मुनि  
 श्रेष्ठ मां च शक्रं च सांप्रतम् ॥ त्वयि तुष्टे सदा तुष्टा भवन्ति ग्रहदेवताः ॥ ६२ ॥ इत्युक्त्वा सा शची ब्रह्मन्पुनरुच्चैरुद ह ॥ दृष्ट्वा तद्रो



कचः ॥ पराशरश्च मैत्रेयो वैशंपायन एव च ॥ १२ ॥ ब्राह्मणाश्च कतिविधा भिक्षुका बंदिनस्तथा ॥ भूपा वैश्याश्च शूद्राश्च समाज  
 ग्मुर्महोत्सवे ॥ १३ ॥ दृष्ट्वा मुनीन्द्रान्द्रं दश्च ब्राह्मणान्भूमिपांस्तथा ॥ स्वर्णपीठात्समुत्तस्थौ ब्रजाश्चोत्तस्थुरेव च ॥ १४ ॥ प्रणम्य वास  
 यामास मुनीन्द्रान्विप्रभूमिपान् ॥ तेषामनुमतिं प्राप्य तत्रोवास पुनर्मुदा ॥ १५ ॥ पाकं च यष्टिनिकटे कर्तुमाज्ञां प्रकार ह ॥  
 पाकप्राज्ञं ब्राह्मणानां शतमानीय सादरम् ॥ १६ ॥ तत्र रत्नप्रदीपाश्च जज्वलुः परितस्तथा ॥ अंधीभूतं च धूपेन स्थाप्य तत्सुरभी  
 कृतम् ॥ १७ ॥ नानाविधानि पुष्पाणि माल्यानि विविधानि च ॥ नैवेद्यं च बहुविधमपूर्वं सुमनोहरम् ॥ १८ ॥ तिललडुकपूर्णं  
 च मंडकानां सहस्रकम् ॥ स्वस्तिकैः परिपूर्णं च यष्टिस्थानं च नारद ॥ १९ ॥ कलशानां सहस्रं च पूर्णं शर्करया मुने ॥ यवगो  
 धूमचूर्णानां लडुकैर्मधुरैर्वरैः ॥ २० ॥ घृतपक्कैर्विप्रकृतैः पूर्णानि कलशानि च ॥ वृक्षपक्वानि रम्याणि चारुं भाफलानि च  
 ॥ २१ ॥ फलानि परिपक्वानि कालदेशोद्भवानि च ॥ क्षीराणां कुंभलक्षाणि दध्नां तावन्ति नारद ॥ २२ ॥ मधूनां कुंभशतकं सर्पिः कुंभ  
 सहस्रकम् ॥ कलशानां त्रिलक्षाणि तक्रपूर्णानि निश्चितम् ॥ २३ ॥ घटानां पंचलक्षाणि गुणपूर्णानि निश्चितम् ॥ तिलतैलं पूर्णं  
 च कलशानां सहस्रकम् ॥ २४ ॥ वृषेन्द्राश्च बहुविधा भोगार्हद्रव्यवाहकाः ॥ नानाविधानि पात्राणि सौवर्णराजतानि च ॥ २५ ॥  
 स्वर्णपीठानि च ब्रह्मन्नाजग्मुर्यष्टिसन्निधिम् ॥ वस्त्राणि वरणार्हाणि चारुणि भूषणानि च ॥ २६ ॥ नानाविधानि वाद्यानि गारुणि  
 मधुराणि च ॥ वादकाः स्वरयंत्राणि वादयामासुरुत्सवे ॥ २७ ॥ छागलानां सहस्राणि महिषाणां शतानि च ॥ मेषकां च  
 लक्षाणि ह्यानयामास तत्र वै ॥ २८ ॥ शतान्येव गण्डकानामाजग्मुर्यष्टिसंनिधिम् ॥ प्रेक्षितानि च सर्वाणि रक्षितानि च रक्षकैः ॥ २९ ॥  
 बालकानां बालिकानां वृक्षाणां वृक्षयोषिताम् ॥ यूनां च युवतीनां च संख्यां कर्तुं च कः क्षमः ॥ ३० ॥ गायकानां च संगीतं नर्तकानां  
 च नर्तनम् ॥ श्रुत्वा दृष्ट्वा जनाः सर्वे मुमुहुः सुमहोत्सवे ॥ ३१ ॥ रंभोर्वशी मेनका च घृताची मोहिनी रतिः ॥ प्रभावती भामती  
 विप्रचित्तिस्तिलोत्तमा ॥ ३२ ॥ चंद्रप्रभा सुप्रभा च रत्नमाला मदालसा ॥ रेणुका रमणी ब्रह्मनेता आजग्मुरुत्सवे ॥ ३३ ॥ तासां



नृत्येन गीतेन स्तनास्यश्रोणिदर्शनात् ॥ रूपेण वक्रदृष्ट्या च मूर्च्छां प्रापुश्च मानवाः ॥ ३४ ॥ एतस्मिन्नंतरे शीघ्रमाजगाम हरिः  
 स्वयम् ॥ गोपालबालकैः सार्धं बलेन बलशालिना ॥ ३५ ॥ दृष्ट्वा तं च जनाः सर्वे संभ्रांता हर्षविह्वलाः ॥ उत्तस्थुराराद्रीताश्च पुलकां  
 कितविग्रहाः ॥ ३६ ॥ क्रीडास्थानात्समायातं शांतं सुंदरविग्रहम् ॥ विनोदमुरलीवेणुशृंगशब्दसमन्वितम् ॥ ३७ ॥ सद्रत्नसारभूषा  
 भिर्भूषितं कौस्तुभेन च ॥ चंदनागुरुपंकेन चर्चितं श्यामविग्रहम् ॥ ३८ ॥ शरन्मध्याह्नपद्मास्यं पश्यंतं रत्नदर्पणे ॥ चारुचंदनचं  
 द्रेण कस्तूरीबिंदुना सह ॥ ३९ ॥ शशांकेन यथाकाशं भालमध्यविराजितम् ॥ मालतीमालया श्यामकंठवक्षःस्थलोज्ज्वलम्  
 ॥ ४० ॥ बकपंक्त्या यथाकाशं शारदीयं सुनिर्मलम् ॥ चारुणा पीतवस्त्रेण शोभितं श्यामविग्रहम् ॥ ४१ ॥ विभातं विद्युता शश्वत्र  
 वीनं नीरदं यथा ॥ कुंदप्रसूनैर्गुजाभिर्बद्धवकिमचूडकम् ॥ ४२ ॥ यथेन्द्रधनुषा भाति विभातं भगणैर्नभः ॥ रत्नकुंडलदीप्त्या च  
 स्मितवक्रमुखोभितम् ॥ ४३ ॥ शरत्प्रफुल्लपद्मं च द्युमणेः किरणैर्यथा ॥ विप्रक्षत्रियवैश्याश्च मुनयो बल्लवा मुने ॥ ४४ ॥ प्रणम्य  
 वासयामासु रत्नसिंहासने शुभे ॥ उवास रत्नपीठे स तेषां मध्ये जगत्पतिः ॥ ४५ ॥ यथा बभौ शरच्चंद्रो ज्योतिषामंतरे च खे ॥  
 श्रुत्वा तमूचुस्ते सर्वे जगतामीश्वरं परम् ॥ ४६ ॥ स्वेच्छामयं गुणातीतं ज्योतीरूपं सनातनम् ॥ दृष्ट्वा महोत्सवं शीघ्रमुवाच पितरं  
 हरिः ॥ सर्वेषां दुर्लभां नीतिं नीतिशास्त्रविशारदः ॥ ४७ ॥ ॥ श्रीकृष्ण उवाच ॥ ॥ भोभो बल्लवराजेंद्र किं करोषीह सुव्रत  
 ॥ ४८ ॥ आराध्यः कश्च का पूजा किं फलं पूजने भवेत् ॥ फलेन साधनं किं वा कः साध्यः साधनेन च ॥ ४९ ॥ देवे रुष्टे भवे  
 त्किं वा पूजायाः प्रतिबंधके ॥ तुष्टो देवः किं ददाति फलमत्र परत्रकम् ॥ ५० ॥ काचिद्दात्यत्र फलं परत्रेह न काचन ॥  
 काचिच्च नोभयत्रापि चोभयत्रापि काचन ॥ ५१ ॥ अवेदविहिता पूजा सर्वहानिकरंडिका ॥ पूजेयमधुना वा ते किमु वा  
 पुरुषक्रमात् ॥ ५२ ॥ दृष्टो देवस्त्वया कस्मिन्पूजेयं चानुसारिणी ॥ साक्षात्त्वादति देवस्ते साक्षात्किं वा न खादति  
 ॥ ५३ ॥ साक्षाद्भुंक्ते च यो देवः सुप्रशस्तं तदर्चनम् ॥ साक्षात्त्वादति नैवेद्यं विप्ररूपी जनार्दनः ॥ ५४ ॥ ब्राह्मणे परितुष्टे



च संतुष्टाः सर्वदेवताः ॥ किं तस्य देवपूजायां यो नियुक्तो द्विजार्चने ॥ ५५ ॥ पूजिता ब्राह्मणा येन पूजिताः सर्वदेवताः ॥ देवाय  
 दत्त्वा नैवेद्यं द्विजाय न प्रयच्छति ॥ ५६ ॥ भस्मीभूतं च नैवेद्यं पूजनं निष्फलं भवेत् ॥ विप्राय देवनैवेद्यदानाद्भुवनतकम् ॥ ५७ ॥  
 तुष्टो देवो वरं दत्त्वा प्रयाति च स्वमंदिरम् ॥ दत्त्वा देवाय नैवेद्यं मूढो भुंक्ते स्वयं यदि ॥ ५८ ॥ दत्तापहारी देवस्वं भुक्त्वा च नर  
 कं व्रजेत् ॥ देवदत्तं न भोक्तव्यं नैवेद्यं च विना हरेः ॥ ५९ ॥ प्रशस्तं सर्वदेवेषु विष्णुनैवेद्यभोजनम् ॥ अन्नं विष्टा जलं मूत्रं यद्विष्णो  
 रनिवेदितम् ॥ ६० ॥ सर्वेषां च क्रममिदं ब्राह्मणानां विशेषतः ॥ न दत्त्वा वस्तु देवाय दत्तं विप्राय चेत्सुधीः ॥ ६१ ॥ भुक्त्वा विप्र  
 मुखे देवास्तुष्टाः स्वर्गं प्रयाति च ॥ तस्मात्सर्वप्रयत्नेन विप्राणामर्चनं कुरु ॥ ६२ ॥ प्रशस्तफलदातृणामिह लोके परत्र च ॥ जपस्त  
 पश्च पूजा वा यज्ञदानं महोत्सवम् ॥ ६३ ॥ सर्वेषां कर्मणां सारं विप्रतुष्टिश्च दक्षिणा ॥ ब्राह्मणानां शरीरेषु तिष्ठन्ति सर्वदेवताः ॥  
 ॥ ६४ ॥ पादेषु सर्वतीर्थानि पुण्यानि पादधूलिषु ॥ पादोदके च विप्राणां तीर्थतोयानि संति च ॥ ६५ ॥ तत्स्पर्शासर्वतीर्थेषु  
 स्नानजन्यफलं लभेत् ॥ नश्यन्ति भक्षणाद्रोगा भक्तिभावेन बलव ॥ ६६ ॥ सप्तजन्मकृतात्पापान्मुच्यन्ते नात्र संशयः ॥ पापं पंच  
 विधं कृत्वा यो विप्रं प्रणमेद्भजे ॥ ६७ ॥ स स्नातः सर्वतीर्थेषु सर्वपापात्प्रमुच्यते ॥ ब्राह्मणस्पर्शमात्रेण मुक्तो भवति पातक ॥ ६८ ॥  
 दर्शनान्मुच्यते पापादिति वेदे निरूपितम् ॥ अप्राज्ञो वाथ प्राज्ञो वा ब्राह्मणो विष्णुविग्रहः ॥ ६९ ॥ प्रियाः प्राणाधिका विष्णोर्धे  
 विप्रा हरिसेविनः ॥ द्विजानां हरिभक्तानां प्रभावो दुर्लभः श्रुतौ ॥ ७० ॥ येषां पादाब्जरजसा सद्यः पूता वसुंधरा ॥ तेषां च पादचि  
 ह्नं यत्तीर्थं तत्परिकीर्तितम् ॥ ७१ ॥ तेषां च स्पर्शमात्रेण तीर्थपापं प्रणश्यति ॥ आलिङ्गनात्सदालापात्तेषामुच्छिष्टभोजनात् ॥  
 ॥ ७२ ॥ दर्शनात्स्पर्शनाच्चैव सर्वपापात्प्रमुच्यते ॥ भ्रमणे सर्वतीर्थानां यत्पुण्यं स्नानतो भवेत् ॥ ७३ ॥ हरिदासस्य विप्रस्य यत्पुण्यं  
 दर्शनाल्लभेत् ॥ ये विप्रा हरये दत्त्वा नित्यमन्नं च भुंजते ॥ ७४ ॥ उच्छिष्टभोजनात्तेषां हरेर्दास्यं लभन्नरः ॥ न दत्त्वा हरये यत्तया  
 भुंजते चेद्भ्रमादपि ॥ ७५ ॥ पुरीषसदृशं वस्तु जलं मूत्रसमं भवेत् ॥ शूद्रश्चेद्भरिभक्तश्च नैवेद्यभोजनोत्सुकः ॥ ७६ ॥ यामात्रं



हरये दत्त्वा पाकं कृत्वा च खादति ॥ विप्रक्षत्रियवैश्यानां शालग्रामशिलार्चने ॥ ७७ ॥ अधिकारो न शूद्राणां हरेरप्यर्चने तथा ॥  
 द्रव्याण्येतानि गोपेन्द्र विप्रेभ्यश्चेन्न दास्यति ॥ ७८ ॥ भस्मीभूतानि सर्वाणि भविष्यन्ति न संशयः ॥ अन्नं च सर्वजीवेभ्यः पुण्यार्थं  
 दातुमर्हति ॥ ७९ ॥ दत्त्वा विशिष्टजीवेभ्यो विशिष्टं फलमाप्नुयात् ॥ अतो दत्त्वा मानुषेभ्यो लभतेऽष्टगुणं फलम् ॥ ८० ॥ शूद्रा  
 णां द्विगुणं पुण्यं वैश्येभ्योन्नं प्रदाय च ॥ दत्त्वान्नं क्षत्रियेभ्योपि वैश्यानां द्विगुणं भवेत् ॥ क्षत्रियाणां शतगुणं विप्रेभ्योन्नं प्रदाय च  
 ॥ ८१ ॥ विप्राणां च शतगुणं शास्त्रज्ञे ब्राह्मणे फलम् ॥ शास्त्रज्ञानां शतगुणं भक्ते विप्रे लभेद्भुवम् ॥ ८२ ॥ स चान्नं हरये दत्त्वा  
 भुंक्ते भक्त्या च सादरम् ॥ विष्णवे विप्रभक्ताय दत्त्वा दातुश्च यत्फलम् ॥ ८३ ॥ तत्फलं लभते नूनं भक्तब्राह्मणभोजने ॥ भक्ते  
 तुष्टे हरिस्तुष्टो हरौ तुष्टे च देवताः ॥ ८४ ॥ भवंति सिद्धाः शाखाश्च यथा मूलनिषेचनात् ॥ द्रव्याण्येतानि देवाय यथैकस्मै  
 प्रयच्छति ॥ ८५ ॥ सर्वे देवाश्च रुष्टाश्चेद्देवैः किं करिष्यति ॥ अथवाहं च वस्तूनां देहि गोवर्धनाय च ॥ ८६ ॥ गा वर्धयति  
 नित्यं यस्तेन गोवर्धनः स्मृतः ॥ गोवर्धनसमस्तात पुण्यवान्न महीतले ॥ ८७ ॥ नित्यं ददाति गोभ्यो यो नवीनानि तृणानि च ॥  
 तीर्थस्थानेषु यत्पुण्यं यत्पुण्यं विप्रभोजने ॥ ८८ ॥ सर्वव्रतोपवासेषु सर्वेष्वेव तपःसु च ॥ यत्पुण्यं च महादासे यत्पुण्यं हरिसेवने  
 ॥ ८९ ॥ भुवः पर्यटने यत्तु सर्ववाक्येषु यद्भवेत् ॥ यत्पुण्यं सर्वयज्ञेषु दीक्षायां च लभेन्नरः ॥ ९० ॥ तत्पुण्यं लभते प्राज्ञो गोभ्यो  
 दत्त्वा तृणानि च ॥ भुक्तवन्तीं तृणं यश्च गां वारयति कामतः ॥ ९१ ॥ ब्रह्महत्या भवेत्तस्य प्रायश्चित्ताद्विशुध्यति ॥ सर्वे देवा गवा  
 मंगे तीर्थानि तत्पदेषु च ॥ ९२ ॥ तद्ब्रह्मेषु स्वयं लक्ष्मीस्तिष्ठत्येव सदा पितः ॥ गोष्पदाक्तमृदा यो हि तिलकं कुरुते नरः ॥ ९३ ॥  
 तीर्थस्नातो भवेत्सद्यो जयस्तस्य पदेपदे ॥ गावस्तिष्ठन्ति यत्रैव तत्तीर्थं परिकीर्तितम् ॥ ९४ ॥ प्राणांस्त्यक्त्वा नरस्तत्र सद्यो मुक्तो  
 भवेद्भुवम् ॥ ब्राह्मणानां गवामंगं यो हन्ति मानवाधमः ॥ ९५ ॥ ब्रह्महत्यासमं पापं भवेत्तस्य न संशयः ॥ नारायणांशान्विप्रांश्च  
 गाश्च ये घ्नन्ति मानवाः ॥ ९६ ॥ कालसूत्रं च ते यांति यावच्चन्द्रदिवाकरौ ॥ इत्येवमुक्त्वा श्रीकृष्णो विरराम च नारद ॥ ९७ ॥



च विष्णुमायया ॥ प्रस्थापयामास गृहान्ब्राह्मणानां स्वयं विभुः ॥ ६३ ॥ विप्राश्च भार्या उद्दिश्य परमोद्विग्नमानसाः ॥ अन्वेषणं  
 प्रकुर्वतो ददृशुः पथि कामिनीः ॥ ६४ ॥ दृष्ट्वाचुर्ब्राह्मणाः सर्वे तास्ते च विनयान्विताः ॥ पुलकांकितसर्वाङ्गाः प्रसन्नवदनेक्षणाः ॥  
 ॥ ६५ ॥ ॥ ब्राह्मणा ऊचुः ॥ ॥ अहोतिथ्या यूयं च दृष्ट्वा गुष्माभिरीश्वरः ॥ अस्माकं जीवनं व्यर्थ वेदाठोऽप्यन  
 र्थकः ॥ ६६ ॥ वेदे पुराणे सर्वत्र विद्वद्भिः परिकीर्तिताः ॥ हरेर्विभूतयः सर्वाः सर्वेषां जनको हरिः ॥ ६७ ॥ तपो जपो व्रतं ज्ञानं वेदा  
 ध्ययनमर्चनम् ॥ तीर्थस्नानमनशनं सर्वेषां फलदो हरिः ॥ ६८ ॥ श्रीकृष्णः सेवितो येन किं तस्य तपसां फलैः ॥ प्राप्तः कल्पतरु  
 येन किं तस्यान्येन शाखिना ॥ ६९ ॥ श्रीकृष्णो हृदये यस्य तस्य किं कर्मभिः कृतैः ॥ किं वा न सागरस्यैव पौरुषं कूपलङ्घने ॥  
 ॥ ७० ॥ इत्येवमुक्त्वा विप्राश्च गृहीत्वा कामिनीवराः ॥ आजग्मुः स्वगृहं हृष्टास्ताभिः सार्धं च रेमिरे ॥ ७१ ॥ तासां ततोधिकं प्रेम  
 क्रीडासु सर्वकर्मसु ॥ दाक्षिण्यं मायया शक्त्या ब्राह्मणानामतर्कितम् ॥ ७२ ॥ अथ नारायणः सोयं बलेन शिशुभिः सह ॥ जगाम  
 स्वालयं तूर्णं पूर्णब्रह्म सनातनः ॥ ७३ ॥ इत्येवं कथितं सर्वं हरेर्माहात्म्यमुत्तमम् ॥ पुरा श्रुतं धर्मवक्त्रात्किं भूयः श्रोतुमिच्छसि ॥  
 ॥ ७४ ॥ ॥ नारद उवाच ॥ ॥ ऋषीन्द्र केन पुण्येन बभूव विप्रयोषिताम् ॥ मुनीन्द्रयोगसिद्धानां दुर्लभा गतिरीश्वरी ॥  
 ॥ ७५ ॥ इमाः का वा पुण्यवत्यः पुरा तस्थुर्महीतलम् ॥ आजग्मुः केन दोषेण वद संदेहभञ्जनम् ॥ ७६ ॥ ॥ श्रीनारायण उवाच ॥ ॥  
 सप्तर्षीणां रमण्यश्च रूपेणाप्रतिमाः पराः ॥ गुणवत्यः सुशीलाश्च धर्मिष्ठाश्च पतिव्रताः ॥ ७७ ॥ नवीनयौवनाः सर्वाः पीनश्रोणि  
 पयोधराः ॥ दिव्यवस्त्रपरीधाना रत्नालङ्कारभूषिताः ॥ ७८ ॥ तप्तकाञ्चनवर्णाभाः स्मेराननसरोरुहाः ॥ मुनीनां मोहितुं शक्ता  
 मानसं वक्रचक्षुषा ॥ ७९ ॥ दृष्ट्वा तासां स्तनश्रोणिमुखानि सुन्दराणि च ॥ अनलश्चकमे ताश्च मदनानलपीडितः ॥ ८० ॥  
 अग्रिस्थानस्थितानां च शिखया सुरतोन्मुखः ॥ स्पृष्ट्वा चाङ्गानि तासां च बभूव हतचेतनः ॥ ८१ ॥ पतिव्रता न जानन्ति पति  
 पादाब्जमानसाः ॥ अग्रिरङ्गानि तासां च दर्शदर्शं मुमोह च ॥ ८२ ॥ वहेश्च मानसं ज्ञात्वा भगवानङ्गिरा मुनिः ॥ शशाप तं चेत्यु



वाच सर्वभक्षो भवेति ह ॥ ८३ ॥ वह्निः सचेतनो भूत्वा तुष्टाव मुनिपुंगवम् ॥ ब्रीडया नम्रवदनश्चकंपे ब्रह्मतेजसा ॥ ८४ ॥  
 कुद्धो मुनिवरः स्पृष्टाः कामिन्यश्च शशाप ह ॥ यात यूयं पापयुक्ता मानुषीं योनिमेव च ॥ ८५ ॥ भारते ब्राह्मणानां च गृहे लभत  
 जन्म वै ॥ करिष्यन्ति विवाहं च युष्माकं कुलजा द्विजाः ॥ ८६ ॥ श्रुत्वा वाक्यं मुनेस्ताश्च रुरुदुः प्रेमविह्वलाः ॥ पुटांजलियुताः  
 सर्वा ऊचुस्तं विदुषां वरम् ॥ ८७ ॥ ॥ मुनिपत्न्य ऊचुः ॥ ॥ न त्यजास्मान्मुनिश्रेष्ठ निष्पापाश्च पतिव्रताः ॥ अजानंत्यः  
 परस्पृष्टा न च नस्त्यक्तुमर्हसि ॥ ८८ ॥ भक्तानां किंकरीणां च न दंडं कर्तुमर्हसि ॥ युष्माकं चरणांभोजं कदा द्रक्ष्यामहे वयम् ॥  
 ॥ ८९ ॥ खड्गच्छेदाद्व्रपातात्सर्वप्रहरणान्मुने ॥ दारुणः कांतविच्छेदः साध्वीनां दुःसहः सदा ॥ ९० ॥ ब्रह्मिष्ठानां गुणवतां परा  
 न्कांतान्महामुनीन् ॥ एवंभूतान्कथं त्यक्त्वा यास्यामः पृथिवीतलम् ॥ ९१ ॥ यास्यामो यदि विप्रेश कदात्रागमनं वद ॥ अज्ञानस्प  
 र्शदोषश्च न स्यान्नो विधिवोधितः ॥ ९२ ॥ अहल्यया पुनः प्राप्तः स्वामींद्रस्य प्रधर्षणात् ॥ सा संभोगात्पुनः शुद्धा स्पर्शनाद्भिर्जिता  
 वयम् ॥ ९३ ॥ विचारं कुरु धर्मिष्ठ वेदवेदांगपारग ॥ विश्वकर्तुश्च पुत्रस्त्वं सर्ववेदविदांवर ॥ ९४ ॥ अन्येषां च भयात्कांता व्रजन्ति शरणं  
 पतिम् ॥ स्वकांतभयसंविग्नाः शरणं कं व्रजन्ति ताः ॥ ९५ ॥ अभयं देहि धर्मिष्ठ भययुक्ताभ्य एव च ॥ पुत्रे शिष्ये कलत्रे च को दंडं  
 कर्तुमक्षमः ॥ ९६ ॥ दुर्बलः सबलो वापि स्ववस्तूनामपीश्वरः ॥ स्वद्रव्यविक्रयं कर्तुं न चान्यो रक्षितुं क्षमः ॥ ९७ ॥ कामिनीनां वचः  
 श्रुत्वा दयालुर्मुनिपुंगवः ॥ प्रेम्णा रुरोद तासां च निरीक्ष्य मुखपंकजम् ॥ ९८ ॥ वेदवेदांगपारज्ञो ज्ञानिनां योगिनां वरः ॥ पत्नीविच्छे  
 दविषये मूच्छां प्राप तथापि सः ॥ ९९ ॥ सर्वे बभूवुः शोकार्ता विरहोद्विग्नमानसाः ॥ निरीक्ष्य तासां वक्त्राणि तस्थुः पुतलिका यथा ॥  
 ॥ १०० ॥ कृत्वा विलापं सुचिरं सर्ववेदविदां वरः ॥ भ्रातृभिश्च सहालोच्य ता उवाच शुचातुरः ॥ १०१ ॥ ॥ अंगिरा उवाच ॥ ॥ यूयं  
 शृणुत वक्ष्यामि वचनं सत्यमेव च ॥ स्वकर्मभोगिनां भोगमाकर्माच्च श्रुतौ श्रुतम् ॥ १०२ ॥ गतो भोगश्च युष्माकमस्माभिः सह  
 निश्चितम् ॥ गते भोगे पुनर्भोगो न हि वेदे निरूपितः ॥ १०३ ॥ शुभाशुभं च यत्कर्म भारते कृतिभिः सह ॥ नाभुक्तं क्षीयते कर्म



जन्मकोटिशतैरपि ॥ १०४ ॥ परभुक्तां च कांतां च यो भुङ्क्ते स नराधमः ॥ स पच्यते कालसूत्रे यावच्चंद्रदिवाकरौ ॥ १०५ ॥  
न सा दैवे न सा पैत्र्ये पाकार्हा पापसंयुता ॥ तस्या आलिंगने भर्ता भ्रष्टश्रीस्तेजसा हतः ॥ १०६ ॥ देवताः पितरस्तस्य हव्य  
दाने च तर्पणे ॥ सुखिनो न भवंत्येवमित्याह कमलोद्भवः ॥ १०७ ॥ तस्माद्यत्नेन भार्याया रक्षणं कुरुते सुधीः ॥ अन्यथा  
पापभागभर्ता निश्चितं नरकं व्रजेत् ॥ १०८ ॥ पदेपदे सावधानः कांतां रक्षति पंडितः ॥ न व्रती न स्थली योषा दोषाणां च  
करंडिका ॥ १०९ ॥ कलत्रं पाकपात्रं च सदा रक्षितुमर्हति ॥ परस्पर्शादशुद्धां च शुद्धां स्वस्पर्शने सदा ॥ ११० ॥ स्वकांतं च  
परित्यज्य परं गच्छति याधमा ॥ कुंभीपाकं सा प्रयाति यावच्चंद्रदिवाकरौ ॥ १११ ॥ तामेव यमदूताश्च संस्थाप्य नरकांतरे ॥  
उत्तिष्ठति विदूराच्चेत्कुर्वति दंडताडनाम् ॥ ११२ ॥ सर्पप्रमाणाः कीटाश्च तीक्ष्णदंष्ट्राः सुदारुणाः ॥ दंशन्ति पुंश्चलीं तत्र सततं च  
दिवानिशम् ॥ ११३ ॥ विकृताकारशब्दं च करोति शाश्वतं भिया ॥ न ममार प्रहारेण सूक्ष्मदेहविधारिणी ॥ ११४ ॥ मुहुः  
तार्धं सुखं भुक्त्वा लोकेऽत्र यशसा हता ॥ पतिता परलोके च गतिमेतादृशीं लभेत् ॥ ११५ ॥ परस्पृष्टा च वै नारी या स्पृहां  
कुरुते परम् ॥ सापि दुष्टा परित्याज्या चेत्याह कमलोद्भवः ॥ ११६ ॥ तस्मान्नारीं परैर्यत्नाददृष्टा कृतिभिः कृता ॥ असूर्यपश्या  
या दाराः शुद्धास्ताश्च पतिव्रताः ॥ ११७ ॥ स्वच्छंदगामिनी या च स्वव्रता सूकरीसमा ॥ अंतर्दुष्टा सदा सैव निश्चितं परगामिनी  
॥ ११८ ॥ स्वामिसाध्या च या नारी कुलधर्मभिया स्थिता ॥ कांतेन सार्द्धं सा कांता वैकुण्ठं याति निश्चितम् ॥ ११९ ॥ यात  
यूयं च पृथिवीं मानुषीं योनिमीप्सिताम् ॥ कृष्णदर्शनमात्रेण गोलोकं यास्यथ ध्रुवम् ॥ १२० ॥ हरिणा निर्मिताच्छाया युष्माकं  
योगमायया ॥ ता विप्रमंदिरे स्थित्वा चागमिष्यन्ति नो ध्रुवम् ॥ १२१ ॥ पुनरंशेन नः पत्न्यो भविष्यथ न संशयः ॥ युष्माकं  
मम शापश्च बभूव च वराधिकः ॥ १२२ ॥ इत्येवमुक्त्वा स मुनिर्विरगाम शुचान्वितः ॥ ता आगत्य महीं शापाद्बभूवुर्विप्रयो  
पितः ॥ १२३ ॥ दत्त्वात्रं हरये भक्त्या प्रजग्मुर्हरिमंदिरम् ॥ बभूव निश्चितं तासां शापश्च संपदोधिकः ॥ १२४ ॥ निंद्या नीचा



च संपत्तिर्विपत्तिर्महतो वरा ॥ अहो सद्यः सतां कोपश्चोपकाराय कल्पते ॥ १२५ ॥ विना विपत्तेर्महिमा कुतः कस्य भवेदुवि ॥  
 भूताः कांतपरित्यागान्मुक्ता ब्राह्मणयोषितः ॥ १२६ ॥ इत्येवं कथितं सर्वं हरेश्चरितमुत्तमम् ॥ अहो पुण्यवतीनां च मोक्षाख्यानं  
 मनोहरम् ॥ १२७ ॥ श्रीकृष्णाख्यानं विप्रेन्द्र नूतनं नूतनं पदेपदे ॥ न हि तृप्तिः श्रुतवतां केन श्रेयसि तृप्यते ॥ १२८ ॥ यावद्रम्यं  
 तत्कथितं यच्छ्रुतं गुरुवक्त्रतः ॥ वद मां वाञ्छितं यत्ते किं भूयः श्रोतुमिच्छसि ॥ १२९ ॥ ॥ नारद उवाच ॥ ॥ यद्यच्छ्रुतं  
 त्वया पूर्वं गुरुवक्त्रात्कृपानिधे ॥ मंगलं कृष्णचरितं तन्मे ब्रूहि जगद्गुरो ॥ १३० ॥ ॥ सूत उवाच ॥ ॥ श्रुत्वा देवर्षिवचनमृषिर्ना  
 रायणः स्वयम् ॥ अपरं कृष्णमाहात्म्यं प्रवक्तुमुपचक्रमे ॥ १३१ ॥ इति श्रीब्रह्मवैवर्ते महापुराणे श्रीकृष्णजन्मखण्डे विप्रपत्नीमोक्ष  
 णप्रस्तावोनामाष्टादशोऽध्यायः ॥ १८ ॥ ॥ श्रीनारायण उवाच ॥ ॥ एकदा बालकैः सार्धं बलदेवं विना हरिः ॥ जगाम  
 यमुनातीरं यत्र कालियमंदिरम् ॥ १ ॥ परिपक्वफलं भुक्त्वा यमुनातीरजे वने ॥ स्वेच्छामयस्तृपरीतः पपौ च निर्मलं जलम्  
 ॥ २ ॥ गोकुलं चारयामास शिशुभिः सह कानने ॥ विजहार च तैः सार्धं स्थापयामास गोकुलम् ॥ ३ ॥ क्रीडानिमग्नचित्तोयं  
 बालकाश्च मुदान्विताः ॥ भुक्त्वा नवतृणं गावो विषतोयं पपुर्मुने ॥ ४ ॥ विषाक्तं च जलं पीत्वा दारुणांतकचेष्टया ॥ ज्वालाभिः  
 कालकूटानां सद्यः प्राणांश्च तत्यजुः ॥ ५ ॥ दृष्ट्वा मृतं गोसमूहं गोपाश्चिन्ताकुलाभिया ॥ विषण्णवदनाः सर्वे तमूचुर्मधुसूदनम् ॥ ६ ॥  
 ज्ञात्वा सर्वं जगन्नाथो जीवयामास गोकुलम् ॥ उत्तस्थुस्तत्क्षणं गावो ददृशुः श्रीहरेर्मुखम् ॥ ७ ॥ कृष्णः कदंबमारुह्य यमुनानीरतीर  
 जम् ॥ पपात सर्पभवने नागमध्ये नराकृतिः ॥ ८ ॥ शतहस्तप्रमाणं च जलोत्थानं बभूव ह ॥ बाला हर्षं विषादं च मेनिरे तत्र  
 नारद ॥ ९ ॥ सर्पो नराकृतिं दृष्ट्वा कालियः क्रोधविह्वलः ॥ जग्राह श्रीहरिं तूर्णं तप्तलोहं यथा नरः ॥ १० ॥ दग्धकंठोदरो नागश्चो  
 द्विग्नो ब्रह्मतेजसा ॥ प्राणा यांत्येवमुक्त्वा च चकारोद्गमनं पुनः ॥ ११ ॥ भग्नदंतो रक्तमुखः कृष्णवज्रांगचर्वणात् ॥ रक्तवक्त्रस्य  
 भगवानुत्तस्थौ मस्तकोपरि ॥ १२ ॥ नागो विश्वंभराक्रांतः स प्राणांस्त्यक्तुमुद्यतः ॥ चकार रक्तोद्गमनं पपात मूर्च्छितो मुने ॥ १३ ॥



दृष्ट्वा तं मूर्छितं नागा रुरुदुः प्रेमविह्वलाः ॥ १४ ॥ केचित्पलायिता भीताः केचित्प्रविविशुर्बिलम् ॥ मरणाभिमुखं कांतं दृष्ट्वा  
 सा सुरसा सती ॥ १५ ॥ नागिनीभिः सह प्रेम्णा रुरोद पुरतो हरेः ॥ पुटांजलियुता तूर्णं प्रणम्य श्रीहरिं भिया ॥ धृत्वा पादारविंदे  
 च तमुवाच भियाकुला ॥ १६ ॥ ॥ सुरसोवाच ॥ ॥ हे जगत्कांत कांतं मे देहि मानं च मानद ॥ पतिः प्राणाधिकः स्त्री  
 णां नास्ति बंधुश्च तत्परः ॥ १७ ॥ सकलभुवननाथ प्राणनाथं मदीयं न कुरु वधमनंतप्रेमसिंधो सुबंधो ॥ अखिलभुवनबंधो  
 राधिकाप्रेमसिंधो पतिमिह कुरु दानं मे विधातुर्विधातः ॥ १८ ॥ त्रिनयनविधिशेषाः षण्मुखश्चास्यसंधैः स्तवनविषयजाड्यास्तो  
 तुमीशा न वाणी ॥ न खलु निखिलवेदाः स्तोतुमन्येपि देवाः स्तवनविषयशक्ताः संति संतस्तवैव ॥ १९ ॥ कुमतिरहमधिज्ञा यो  
 पितां क्वाधमा वा क्व भुवनगतिरीशश्चक्षुषो गोचरापि ॥ विधिहारिहरशेषैः स्तूयमानश्च यस्त्वमतनुमनुजमीशं स्तोतुमिच्छामि तं त्वा  
 म् ॥ २० ॥ स्तवनविषयभीता पार्वती यस्य पद्मा श्रुतिगणजनयित्री स्तोतुमीशा न यं त्वाम् ॥ कलिकलुषनिमग्ना वेदवेदांगशास्त्र  
 श्रवणविषयमूढा स्तोतुमिच्छामि किं त्वाम् ॥ २१ ॥ शयानो रत्नपर्यंके रत्नभूषणभूषितः ॥ रत्नभूषणभूषांगी राधावक्षसि संस्थितः  
 ॥ २२ ॥ चंदनोक्षितसर्वांगः स्मेराननसरोरुहः ॥ प्रोद्यत्प्रेमरसांभोधौ निमग्नः सततं सुखात् ॥ २३ ॥ मल्लिकामालतीमालाजालैः  
 शोभितशेखरः ॥ पारिजातप्रसूनानां गंधामोदितमानसः ॥ २४ ॥ पुंस्कोकिलकलध्वानैर्भ्रमरध्वनिसंयुतैः ॥ कुसुमेषुविकारेण पुल  
 कांकितविग्रहः ॥ २५ ॥ प्रियाप्रदत्ततांबूलं भुक्तवान्यः सदा मुदा ॥ वेदा अशक्ता यं स्तोतुं जडीभूता विचक्षणाः ॥ २६ ॥ तमनिर्वच  
 नीयं च किं स्तौमि नागवल्लभा ॥ वंदेहं त्वत्पदांभोजं ब्रह्मेशशेषसेवितम् ॥ २७ ॥ लक्ष्मीसरस्वतीदुर्गाजाह्नवीवेदमातृभिः ॥ सेवितं  
 सिद्धसंघैश्च मुनींद्रैर्मनुभिः सदा ॥ २८ ॥ निष्कारणायाखिलकारणाय सर्वेश्वरायापि परात्पराय ॥ स्वयंप्रकाशाय परावराय परावरा  
 णामधिपाय ते नमः ॥ २९ ॥ हे कृष्ण हे कृष्ण सुरासुरेश ब्रह्मेश शेषेश प्रजापतीश ॥ मुनीश मन्वीश चराचरेश सिद्धीश सिद्धेश  
 गणेश पाहि ॥ ३० ॥ धर्मेश धर्मीश शुभाशुभेश वेदेश वेदेष्वनिरूपितश्च ॥ सर्वेश सर्वात्मक सर्वबंधो जीवीश जीवेश्वर पाहि



मत्प्रभुम् ॥ ३१ ॥ इत्येवं स्तवनं कृत्वा भक्तिनम्रात्मकंधरा ॥ विधृत्य चरणांभोजं तस्थौ नागेशवल्लभा ॥ ३२ ॥ नागपत्नीकृतं  
 स्तोत्रं त्रिसंध्यं यः पठेन्नरः ॥ सर्वपापात्प्रमुक्तस्तु यात्यन्ते श्रीहरेः पदम् ॥ ३३ ॥ इह लोके हरेर्भक्तिमते दास्यं लभेद्भुवम् ॥ लभते  
 पार्षदो भूत्वा सालोक्यादिचतुष्टयम् ॥ ३४ ॥ ॥ नारद उवाच ॥ ॥ नागपत्नीवचः श्रुत्वा भगवान्सर्वनन्दनः ॥ प्रहृष्टोत्फुल्लनयनः  
 किमुवाच हरिः स्वयम् ॥ ३५ ॥ कथयस्व महाभाग रहस्यं परमाद्भुतम् ॥ ॥ सूत उवाच ॥ ॥ नारदस्य वचः श्रुत्वा भगवान्सर्व  
 दर्शनः ॥ ३६ ॥ उवाच परमात्मानं मधुवृन्दं पदेपदे ॥ ॥ नारायण उवाच ॥ ॥ नागपत्नीवचः श्रुत्वा श्रीकृष्णस्तामुवाच ह ॥ ३७ ॥  
 पुटांजलियुतां पादे पतितां भयविह्वलाम् ॥ ॥ श्रीकृष्ण उवाच ॥ ॥ उत्तिष्ठोत्तिष्ठ नागेशे वरं वृणु भयं त्यज ॥ ३८ ॥ गृहाण कांतं हे  
 मातर्मद्वरादजरामरम् ॥ कालिंदीद्वदमुत्सृज्य स्वकीयं भवनं व्रज ॥ ३९ ॥ भर्त्रा सगोष्ठ्या सार्द्धं च गच्छ वत्से सुखी भव ॥ अद्य  
 प्रभृति नागेशि भूता कन्या च त्वं मम ॥ ४० ॥ त्वत्प्राणाधिक एवायं जामाता च न संशयः ॥ मत्पादपद्मचिह्नेन गरुडस्त्वत्पतिं  
 शुभे ॥ ४१ ॥ कृत्वा च स्तवनं भक्त्या प्रणमिष्यति मत्पदम् ॥ त्यज त्वं गरुडाद्रीतिं शीघ्रं रमणकं व्रज ॥ ४२ ॥ हृदान्निर्गच्छ वत्से  
 त्वं वरं वृणु यथेप्सितम् ॥ श्रीकृष्णस्य वचः श्रुत्वा प्रसन्नवदनेक्षणा ॥ ४३ ॥ उवाच साश्रुनेत्रा सा भक्तिनम्रात्मकंधरा ॥ ॥ सुरसो  
 वाच ॥ ॥ वरं दास्यसि चेदानीं वरदेश्वर मेपि च ॥ ४४ ॥ त्वत्पादाब्जे दृढां भक्तिं निश्चलां दातुमर्हसि ॥ मन्मनस्त्वत्पदांभोजे  
 भ्रमतु भ्रमरो यथा ॥ ४५ ॥ तव स्मृतेर्विस्मृतिर्मे कदापि न भविष्यति ॥ स्वकांते मम सौभाग्यं कांतोयं ज्ञानिनां वरः ॥ ४६ ॥  
 इत्येवं प्रार्थनीयं च परिपूर्णं कुरु प्रभो ॥ इत्येवमुक्त्वा सर्पस्त्री प्रतस्थौ पुरतो हरेः ॥ ४७ ॥ शरत्पार्वणचंद्रास्यं ददर्श श्रीहरेर्मुखम् ॥  
 लोचनाभ्यां पपौ वक्रं निमेषरहितं सती ॥ ४८ ॥ सर्वांगपुलकोद्भिन्ना सानन्दाश्रुपरिप्लुता ॥ सुंदरं बालकं दृष्ट्वा पुत्रस्नेहं प्रकुर्वती ॥  
 ॥ ४९ ॥ उवाच पुनरेवेदं भक्त्युद्रेकपरिप्लुता ॥ न यास्यामि रमणकं तत्र नास्ति प्रयोजनम् ॥ ५० ॥ सर्पः करोतु संसारं कुरु मां  
 निजकिंकरीम् ॥ न वांछा मम हे कृष्ण सालोक्यादिचतुष्टये ॥ ५१ ॥ त्वत्पदांभोजसेवायाः कलां नार्हति षोडशीम् ॥ विना त्वत्पा



दसेवां च यो वाञ्छति वरांतरम् ॥५२॥ भारते दुर्लभं जन्म लब्ध्वासौ वञ्चितः स्वयम् ॥ नागपत्न्या वचः श्रुत्वा स्मेराननसरोरुहः ॥५३॥  
 प्रसन्नमानसः श्रीमानोमित्येवमुवाच ह ॥ एतस्मिन्नंतरे दिव्यः सद्गन्तसारनिर्मितः ॥ ५४ ॥ आजगाम रथस्तूर्णमुदीतस्तेजसा  
 मुने ॥ पार्षदप्रवरैर्युक्तो वस्त्रमालापरिच्छदः ॥ ५५ ॥ शतचक्रो वायुवेगो मनोयायी मनोहरः ॥ अवरुह्य रथात्तूर्णं श्यामलाः श्याम  
 किंकराः ॥ ५६ ॥ प्रणम्य कृष्णं तां नीत्वा जग्मुर्गोलोकमुत्तमम् ॥ हरिश्छायां विनिर्माय ददौ सर्पाय तेजसा ॥५७॥ स च किञ्चिन्न  
 बुबुधे मोहितो विष्णुमायया ॥ अवरुह्य सर्पमूर्ध्नः श्रीकृष्णः करुणानिधिः ॥५८॥ ददौ हस्तं च कृपया शीघ्रं कालियमस्तके ॥ संप्राप्य  
 चेतनां सद्यो ददर्श पुरतो हरिम् ॥५९॥ पुटाञ्जलियुतां साश्रुपूर्णां च सुरसां सतीम् ॥ प्रणनाम हरिं सद्यो रुरोद प्रेमविह्वलः ॥६०॥  
 भक्त्युद्रेकात्साश्रुनेत्रां पुलकांकितविग्रहाम् ॥ तूष्णींभूतां च तां दृष्ट्वा समुवाच कृपानिधिः ॥ यदीश्वरस्य सततं योग्यायोग्ये  
 समा कृपा ॥६१॥ ॥ श्रीकृष्ण उवाच ॥ ॥ वरं वृणु त्वं कालिय यस्ते मनसि वर्तते ॥६२॥ त्वं मे प्राणाधिको वत्स सुखं तिष्ठ भयं  
 त्यज ॥ तस्याहमनुगृह्णामि योतिभक्तो ममांशजः ॥ ६३ ॥ किञ्चित्तदमनं कृत्वा त्वत्प्रसादं करोम्यहम् ॥ त्वद्वंशजातान्सर्पाश्च हंति  
 यो मानवाधमः ॥ ६४ ॥ ब्रह्महत्यासमं पापं भविता तस्य निश्चितम् ॥ मत्पादपद्मचिह्ने यः करोति दंडताडनम् ॥६५॥ द्विगुणं ब्रह्म  
 हत्याया भविता तस्य किल्बिषम् ॥ लक्ष्मीर्यास्यति तद्देहाच्छापं दत्त्वा सुदारुणम् ॥६६॥ वंशायुर्यशसां हानिर्भविता तस्य निश्चितम् ॥  
 ध्रुवं वर्षशतं कालमूत्रे यास्यति मद्विरा ॥ ६७ ॥ त्वत्प्रमाणाः कीटसंघा दंशिष्यन्ति च संततम् ॥ भोगांते जन्म लब्ध्वा च तन्मृत्यु  
 स्तस्य दंशनात् ॥ ६८ ॥ तस्य वंशोद्भवानां च त्वद्वंशाद्भविता भयम् ॥ ये च त्वद्वंशजान्दृष्ट्वा सुपदांकं मदीयकम् ॥६९॥ प्रण  
 मिष्यन्ति भक्त्या ते मुच्यन्ते सर्वपातकात् ॥ गच्छ शीघ्रं रमणकं त्यज भीतिं खगाधिपात् ॥ ७० ॥ मत्पदांकं मूर्ध्नि दृष्ट्वा त्वां भक्त्या  
 प्रणमिष्यति ॥ तव त्वद्वंशजानां च गरुडान्न भयं क्वचित् ॥ ७१ ॥ सर्वेषां ज्ञातिसर्पाणां वरोऽद्य भव मद्भरात् ॥ वरं किं परमं वत्स  
 वाञ्छितं वरयाधुना ॥ ७२ ॥ भयं त्यक्त्वा कथय मां त्वदीयं दुःखभंजनम् ॥ श्रीकृष्णवचनं श्रुत्वा कालियः कंपितो भिया ॥



पुटांजलियुतो भूत्वा तमुवाच भुजंगमः ॥ ७३ ॥ ॥ कालिय उवाच ॥ ॥ वरेन्यस्मिन्मम विभो वांछा नास्ति वरप्रद ॥  
 ॥ ७४ ॥ भक्तिं स्मृतिं त्वत्पदाब्जे देहि जन्मनि जन्मनि ॥ जन्म ब्रह्मकुले वापि तिर्यग्योनिषु वा समम् ॥ ७५ ॥ तद्भवेत्सफलं  
 यत्र स्मृतिस्त्वच्चरणांबुजे ॥ तन्निष्फलः स्वर्गवासो नास्ति चेत्त्वत्पदस्मृतिः ॥ ७६ ॥ त्वत्पादध्यानयुक्तस्य यत्तत्स्थानं च तत्परम् ॥  
 क्षणं वा कोटिकल्पं वा पुरुषायुः क्षयोस्तु वा ॥ ७७ ॥ यदि त्वत्सेवया याति सफलो निष्फलोऽथवा ॥ तेषां चायुर्व्ययो नास्ति ये  
 त्वत्पादाब्जसेवकाः ॥ ७८ ॥ न संति जन्ममरणरोगशोकार्तिभीतयः ॥ इंद्रत्वे वामरत्वे वा ब्रह्मत्वे चातिदुर्लभे ॥ ७९ ॥ वांछा नास्त्येव  
 भक्तानां त्वत्पादसेवनं विना ॥ सुजीर्णपटखंडस्य समं नूतनमेव च ॥ ८० ॥ पश्यन्ति भक्ताः किं चान्यत्सालोक्यादिचतुष्टयम् ॥  
 संप्राप्तस्त्वन्मनुर्ब्रह्मन्ननंताद्यावदेव हि ॥ ८१ ॥ तावत्त्वद्भावेनैव त्वद्गर्णोहमनुग्रहात् ॥ मां च भक्तमपक्वं वा विज्ञाय गरुडः स्वयम् ॥  
 ॥ ८२ ॥ देशादूरं च न्यक्कारं चकार दृढभक्तिमान् ॥ भवता च दृढां भक्तिं दत्त्वा मे वरदेश्वर ॥ ८३ ॥ स च उक्तश्च भक्तोऽहं न मां  
 त्यक्तुं क्षमोऽधुना ॥ त्वत्पादपद्मचिह्नाक्तं दृष्ट्वा श्रीमस्तकं मम ॥ ८४ ॥ सदोषं गुणयुक्तं मां सोऽधुना त्यक्तुमक्षमः ॥ ममाराध्याश्च  
 नागेन्द्रा न तद्वाध्योऽहमीश्वर ॥ ८५ ॥ भयं न केभ्यः सर्वत्र तमनंतं गुरुं विना ॥ यं देवेन्द्राश्च देवाश्च मुनयो मनवो नराः ॥ ८६ ॥  
 स्वप्ने ध्याने न पश्यन्ति चक्षुषोर्गोचरः स मे ॥ भक्तानुरोधात्साकारः कुतस्ते विग्रहो विभो ॥ ८७ ॥ सगुणस्त्वं च साकारो निराका  
 रश्च निर्गुणः ॥ स्वेच्छामयः सर्वधाम सर्वबीजं सनातनम् ॥ ८८ ॥ सर्वेषामीश्वरः साक्षी सर्वात्मा सर्वरूपधृक् ॥ ब्रह्मेशशेषधर्मेन्द्र  
 वेदवेदांगपारगाः ॥ ८९ ॥ स्तोतुं यमीशं ते जाड्याः सर्पः स्तोष्यति त विभुम् ॥ हे नाथ करुणासिंधो दीनबंधो क्षमाधमम् ॥ ९० ॥  
 खलस्वभावादज्ञानात्कृष्ण त्वं चर्वितो मया ॥ नास्त्रलक्ष्यो यथाकाशो न दृश्यातो न लंध्यकः ॥ ९१ ॥ न स्पृश्यो हि न चावर्थ  
 स्तथा तेजस्त्वमेव च ॥ इत्येवमुक्त्वा नागेन्द्रः पपात चरणांबुजे ॥ ९२ ॥ ओमित्युक्त्वा हरिस्तुष्टः सर्वं तस्मै वरं ददौ ॥ नागराज  
 कृतं स्तोत्रं प्रातरुत्थाय यः पठेत् ॥ ९३ ॥ तद्वंश्यानां च तस्यैव नागेभ्यो न भयं भवेत् ॥ स नागशय्यां कृत्वैव स्वप्तुं शक्तः सदा



भुवि ॥ ९४ ॥ विषपीयूषयोर्भेदो नास्त्येव तस्य भक्षणे ॥ नागग्रस्ते नागवाते प्राणांते विषभोजनात् ॥ ९५ ॥ स्तोत्रस्मरणमात्रेण  
 सुस्थो भवति मानवः ॥ भूर्जे कृत्वा स्तोत्रमिदं कंठे वा दक्षिणे करे ॥ ९६ ॥ विभर्ति यो भक्तियुक्तो नागेभ्योपि न तद्वयम् ॥ यत्र  
 गेहे स्तोत्रमिदं नागस्तत्र न तिष्ठति ॥ ९७ ॥ विषाग्निवज्रभीतिश्च न भवेत्तत्र निश्चितम् ॥ इह लोके हरेर्भक्तिं स्मृतिं च सततं  
 लभेत् ॥ अंते च स्वकुलं पूत्वा दास्यं च लभते ध्रुवम् ॥ ९८ ॥ ॥ श्रीनारायण उवाच ॥ ॥ नागेंद्राय वरं दत्त्वा पुनस्तं जग  
 दीश्वरः ॥ उवाच मधुरं वाक्यं परिणामसुखावहम् ॥ ९९ ॥ ॥ श्रीकृष्ण उवाच ॥ ॥ गच्छ त्वं च रमणकं यथेन्द्रनगरं परम् ॥  
 ॥ १०० ॥ सार्द्धं स्वगोष्ठ्या नागेंद्र यमुनाजलवर्त्मना ॥ श्रुत्वा नागो हरेराज्ञां रुरोद प्रेमविह्वलः ॥ १०१ ॥ कदा द्रक्ष्यामि त्वत्पा  
 दपद्मं नाथेत्युवाच ह ॥ प्रणम्य शतकृत्वश्च स्त्रिया गोष्ठ्या सहेश्वरम् ॥ १०२ ॥ जगाम जलमार्गेण नागेंद्रो विरहातुरः ॥ यमुना  
 द्वदतोयं च बभूवामृतकल्पकम् ॥ १०३ ॥ प्रसन्ना जंतवः सर्वे बभूवुस्तेन नारद ॥ गत्वा ददर्श भवनं यथेन्द्रनगरं परम् ॥ १०४ ॥  
 आज्ञया च कृपासिंधोर्निर्मितं विश्वकर्मणा ॥ तत्र तस्थौ च नागेंद्रः स्त्रिया पुत्रगणैः सह ॥ १०५ ॥ निःशंको हर्षयुक्तश्च हरिभावन  
 तत्परः ॥ इत्येवं कथितं सर्वं हरेश्वरितमद्भुतम् ॥ सुखदं मोक्षदं सारं परं किं श्रोतुमिच्छसि ॥ १०६ ॥ ॥ सूत उवाच ॥ ॥ मह  
 पर्वचनं श्रुत्वा नारदो हर्षविह्वलः ॥ ऋषिं पप्रच्छ संदेहं सर्वसंदेहभंजनम् ॥ १०७ ॥ ॥ नारद उवाच ॥ ॥ कथं विहाय  
 कालियः स्वपूर्वभवनं परम् ॥ जगाम यमुनातीरं तन्मे ब्रूहि जगद्गुरो ॥ १०८ ॥ ॥ श्रीनारायण उवाच ॥ ॥  
 शृणु नारद वक्ष्येहमितिहासं पुरातनम् ॥ १०९ ॥ यच्छ्रुतं धर्मवक्त्रान्मे मलये सूर्यपर्वणि ॥ कृष्णारूयानप्रसंगेन सप्रभा  
 पश्चिमे तटे ॥ ११० ॥ पप्रच्छ धर्मं पुलहः कथितं मुनिसंसदि ॥ इदमारूयानमाश्चर्यमुवाच तं कृपानिधिः ॥ १११ ॥ ॥  
 श्रुतं मया विप्र निबोध कथयामि ते ॥ शेषाज्ञया नागगणाः प्रतिसंवत्सरं भिया ॥ ११२ ॥ कार्तिकीपूर्णिमायां तु  
 गरुडार्चनम् ॥ पुष्पैर्धूपैश्च दीपैश्च नैवेद्यैर्वलिभिर्मुदा ॥ ११३ ॥ पुष्करे च महातीर्थे सुस्नातो भक्तिसंयुतः ॥ तस्य पूजां च



यो न चकारात्यहंकृतः ॥ ११४ ॥ नागपूजोपकरणं बलाद्भक्षितुमुद्यतः ॥ चक्रुर्निवारणं नागा नीतिमृचुर्मदोद्धतम् ॥ ११५ ॥ नारद  
 शक्ता करणे ते चेत्याविर्भूतः खगेश्वरः ॥ दृष्ट्वा खगेश्वरं नागाः कालीयप्राणरक्षया ॥ ११६ ॥ प्राणशक्त्या च युयुधुर्यावत्सूर्योऽस्य  
 मुने ॥ पक्षीन्द्रतेजसा सर्वे समुद्रिग्नाः पलायिताः ॥ ११७ ॥ अनन्तं शरणं जग्मुः सर्वेषामभयप्रदम् ॥ पलायनपरान्दृष्ट्वा नागपरम्  
 करुणानिधिः ॥ ११८ ॥ तत्र तस्थौ च निःशंकः कालीयस्तं ददर्श ह ॥ स्मृत्वा हरिपदांभोजं कालीयो युयुधे मुने ॥ ११९ ॥  
 मुहूर्तं च तयोर्युद्धं बभूवातीव दारुणम् ॥ पराजितश्च नागेंद्रस्तेजसा गरुडस्य च ॥ १२० ॥ भिया पलायनं कृत्वा जगाम यमुना  
 द्वदम् ॥ न तं सौभरिशापेन खगेंद्रो गन्तुमीश्वरः ॥ तत्र तस्थौ भिया नागो जग्मुः पश्चाच्च तद्गणाः ॥ १२१ ॥ ॥ नारद उवाच ॥ ॥  
 कथं तु सौभरेः शापो बभूव गरुडाय वै ॥ कथं न शक्तो गन्तुन्तं हृदमीश्वरवाहनः ॥ १२२ ॥ ॥ श्रीनारायण उवाच ॥ ॥ दिव्यं  
 वर्षसहस्रं च वर्षाणां तत्र सौभरिः ॥ १२३ ॥ तपस्तप्त्वा महासिद्धो दध्यौ कृष्णपदांबुजम् ॥ समीपे ध्यायमानस्य कूले च यमुना  
 जले ॥ १२४ ॥ गणेन सार्धं निःशंकः करोति भ्रमणं मुदा ॥ पुच्छमुत्फाल्य बहुधां परितः परमेच्छया ॥ १२५ ॥ मुनिं प्रदक्षिणी  
 कृत्य यात्यायाति मुदान्वितः ॥ सकुलं सुमहात्मानं दर्शदर्शं खगाधिपः ॥ १२६ ॥ जग्राह चंचुना मीनं मुनीन्द्रस्य समीपतः ॥  
 गच्छन्तं तं मीनमुखं ददर्श कोपचक्षुषा ॥ १२७ ॥ प्रकंपितो मुनेर्दृष्ट्या मीनस्तोये पपात ह ॥ तमुवाच मुनीन्द्रश्च पुनरादातुमुद्य  
 तम् ॥ मीनश्च गरुडत्रासात्तस्थौ मुनिसमीपतः ॥ १२८ ॥ ॥ सौभरिरुवाच ॥ ॥ गच्छ दूरं गच्छ दूरं खगेंद्र मत्समीपतः ॥ १२९ ॥  
 का योग्यता मत्पुरस्ते ग्रहीतुं जीवमुल्बणम् ॥ श्रीकृष्णवाहनं ज्ञात्वा चात्मानं बहु मन्यसे ॥ १३० ॥ त्वद्विधान्कोटिशः कृष्णः स्रष्टुं  
 शक्तश्च वाहकान् ॥ करोमि भस्मसात्तूर्णं त्वां च भ्रूभंगलीलया ॥ १३१ ॥ वाहनं च त्वमीशस्य न वयं तव किंकराः ॥ अद्य प्र  
 भृति पक्षीन्द्र यद्यागच्छसि मे हृदम् ॥ १३२ ॥ मदीयशापात्तूण च भस्मसाद्भविता ध्रुवम् ॥ मुनीन्द्रस्य वचः श्रुत्वा प्रचचाल खगे  
 श्वरः ॥ १३३ ॥ स्मारंस्मारं कृष्णपादं तं प्रणम्यः जगाम ह ॥ अद्यप्रभृति विप्रेन्द्र पतंगेंद्रस्य संततम् ॥ १३४ ॥ हृदस्य श्रुतिमा



त्रेण कपो भवति निश्चितम् ॥ इतिहासश्च कथितो यः श्रुतो धर्मवक्त्रतः ॥ १३५ ॥ सरहस्यं श्रुतिसुखं प्रकृतं शृणु मंगलम् ॥ विज्ञा  
 य सुचिरं बाला नोत्तस्थौ तज्जलाद्धरिः ॥ १३६ ॥ चक्रुर्विषादं मोहाच्च रुरुदुर्यमुनातटे ॥ स्ववक्षोघातनं चक्रुः केचिद्बालाः शुचा  
 कुलाः ॥ १३७ ॥ केचिन्निपत्य भूमौ च मूर्च्छां प्राप्नुर्हरिं विना ॥ हृदं प्रवेष्टुं केचिच्च विरहेण समन्विताः ॥ १३८ ॥ केचिद्गोपालबालाश्च  
 चक्रुश्च तन्निवारणम् ॥ कृत्वा विलापं केचिच्च प्राणांस्त्यक्तुं समुद्यताः ॥ १३९ ॥ तेषां केचिज्ज्ञानवंतो रक्षां चक्रुः प्रयत्नतः ॥  
 केचिदूचुश्च हाहेति कृष्णकृष्णेति केचन ॥ १४० ॥ केचिद्वक्तुं प्रवृत्तिं च प्रययुर्नन्दसन्निधिम् ॥ केचित्समीलितास्तत्र शोकमोहभया  
 तुराः ॥ १४१ ॥ इत्यूचुः किं करिष्यामः कुतोऽस्माकं गतो हरिः ॥ हे नन्दसूनो हे कृष्ण प्राणेभ्योऽप्यधिकप्रिय ॥ १४२ ॥ हे बंधो  
 दर्शनं देहीत्यूचुः प्राणाः प्रयांति हि ॥ एतस्मिन्नंतरे केचिद्बालका नन्दसन्निधिम् ॥ १४३ ॥ संप्रापुरतिलोलाश्च रुदंतः शोकविह्वलाः ॥  
 प्रवृत्तिमूचुस्तं शीघ्रं यशोदां मूलतो बलम् ॥ १४४ ॥ गोपान्गोपालिकाश्चैव रक्तपंकजलोचनाः ॥ श्रुत्वा वार्तां च ते सर्वे शीघ्रं  
 जग्मुः शुचान्विताः ॥ १४५ ॥ कलिंदनंदिनीतीरं रुरुदुर्बालकैर्युताः ॥ गत्वा समीलिताः सर्वे रुरुदुः शोकमूर्च्छिताः ॥ १४६ ॥  
 हृदं विशन्तीमंवां तां केचिच्चक्रुर्निवारणम् ॥ गोपा गोपालिकाश्चैव जघुरंगानि शोकतः ॥ १४७ ॥ केचिद्विललपुस्तत्र मूर्च्छां प्रापुश्च  
 केचन ॥ हृदं विशंतीं तां राधां वारयामास काचन ॥ १४८ ॥ मूर्च्छां च प्राप सा शोकान्मृतेव च सरित्तटे ॥ विलप्या  
 तिभृशं नंदो मूर्च्छां प्राप पुनः पुनः ॥ १४९ ॥ भूयोपि रोदनं कृत्वा भूयो मूर्च्छामवाप ह ॥ विलपंतं भृशं नंदं यशोदां  
 शोककर्षिताम् ॥ १५० ॥ गोपाश्च गोपिकाश्चैव राधिकामतिमूर्च्छिताम् ॥ रुदतो बालकान्सर्वान्बालिकाश्च शुचान्विताः ॥  
 सर्वाश्च बोधयामास बलश्च ज्ञानिनां वरः ॥ १५१ ॥ ॥ श्रीबलदेव उवाच ॥ ॥ गोपा गोपालिका बालाः सर्वे ॥  
 मद्वचः ॥ १५२ ॥ हे नंद ज्ञानिनां श्रेष्ठ गर्गवाक्यस्मृतिं कुरु ॥ जगद्विभर्तुः शेषस्य संहर्तुः शंकरस्य च ॥ १५३ ॥ विधातु  
 धातुश्च भुवि कस्मात्पराजयः ॥ परमाणुः परो व्यूहः स्थूलात्स्थूलः परात्परः ॥ १५४ ॥ विद्यमानोऽप्यविदृश्यः



योगिनामपि ॥ दिशां नास्ति समाहारः स्पृश्यो नाकाश एव च ॥ १५५ ॥ अपि सर्वेश्वरो बाध्य इत्युचुः श्रुतयः स्फुटम् ॥ द  
 नात्मा दृश्यो नास्त्रलक्ष्यो न वध्यो न हि दृश्यकः ॥ १५६ ॥ नाग्निग्रस्तो न हिंस्यश्चापीदमाध्यात्मिका विदुः ॥ विग्रहोऽस्य सप  
 कृष्णस्य भक्तध्यानार्थमेव च ॥ १५७ ॥ ज्योतिःस्वरूपस्य विभोर्नाद्यंतमध्यमात्मनः ॥ जलधुते च ब्रह्मांडे जलशायिणो  
 जनार्दनः ॥ १५८ ॥ यत्राभिपन्नजो ब्रह्मा तस्येशस्य हृदे विपत् ॥ मशकश्चेत्क्षमो ग्रस्तुं ब्रह्मांडमखिलं पितः ॥ १५९ ॥  
 न तथापि तदीशं तं ग्रस्तुं सर्पः क्षमो भवेत् ॥ इत्येवं कथितं सर्वमाध्यात्मिकमनुत्तमम् ॥ १६० ॥ निगूढं योगिनां सारं  
 संशयच्छेदकारणम् ॥ बलदेववचः श्रुत्वा गर्गवाक्यमनुस्मरन् ॥ १६१ ॥ तत्याज शोकं नंदश्च ब्रजश्च ब्रजयोषितः ॥  
 प्रबोधं मेनिरे सर्वे न यशोदा न राधिका ॥ १६२ ॥ बंधुविच्छेदविषये प्रबोधे न स्थितं मनः ॥ एतस्मिन्नंतरे कृष्णमुत्पतंतं  
 जलान्मुने ॥ १६३ ॥ ददृशुस्तं सुप्रसन्ना ब्रजाश्च ब्रजयोषितः ॥ शरत्पार्वणचंद्रास्यं सस्मितं सुमनोहरम् ॥ १६४ ॥ अग्निग्धवस्त्रम  
 स्निग्धमलुप्तचंदनांजनम् ॥ सर्वाभरणसंयुक्तं ज्वलंतं ब्रह्मतेजसा ॥ १६५ ॥ मयूरपिच्छचूडं च वंशीवदनमच्युतम् ॥ यशोदा बालकं  
 दृष्ट्वा कृत्वा वक्षसि सस्मिता ॥ १६६ ॥ चुचुंब वदनांभोजं प्रसन्नवदनेक्षणा ॥ क्रोडे चकार नंदश्च बलश्च रोहिणी मुदा  
 ॥ १६७ ॥ निमेषरहिताः सर्वे ददृशुः श्रीमुखं हरेः ॥ प्रेमांधा बालकाः सर्वे चक्रुरालिंगनं हरेः ॥ १६८ ॥ पपुशुश्चकोरैश्च  
 मुखचंद्रं च गोपिकाः ॥ एतस्मिन्नंतरे तत्र सहसा काननांतरम् ॥ १६९ ॥ दावाग्निर्वेष्टयामास तैः सर्वैः सहगोकुलम् ॥  
 दृष्ट्वा शैलप्रमाणाग्निं परितः काननांतरे ॥ १७० ॥ प्रणाशं मेनिरे सर्वे भयमापुश्च संकटे ॥ श्रीकृष्णं तुष्टुवुः सर्वे संपुटांजलयो  
 ब्रजाः ॥ बाला गोप्यश्च संत्रस्ता भक्तिनम्रात्मकंधराः ॥ १७१ ॥ ॥ बाला ऊचुः ॥ ॥ यथा संरक्षितं ब्रह्मन्सर्वापत्स्वे नः कुलम् ॥  
 ॥ १७२ ॥ तथा रक्षां कुरु पुनर्दावाग्नेर्मधुसूदन ॥ त्वमिष्टदेवतास्माकं त्वमेव कुलदेवता ॥ १७३ ॥ स्रष्टा पाता च संहर्ता जगतां च  
 जगत्पते ॥ वह्निर्वा वरुणो वापि चंद्रो वा सूर्य एव च ॥ १७४ ॥ यमः कुबेरः पवन ईशानाद्याश्च देवताः ॥ ब्रह्मेशशेषधर्मैर्द्रा



मुनीन्द्रा मनवः स्मृताः ॥ १७५ ॥ मानवाश्च तथा दैत्या यक्षराक्षसकिंनराः ॥ येये चराचराश्चैव सर्वे तव विभूतः ॥ १७६ ॥  
 आविर्भावस्तिरोभावः सर्वेषां च तवेच्छया ॥ अभयं देहि गोविंद वह्निसंहरणं कुरु ॥ १७७ ॥ वयं त्वां शरणं यामो नः शरणा  
 गतान् ॥ इत्येवमुक्त्वा ते सर्वे तस्थुर्ध्यात्वा पदांबुजम् ॥ १७८ ॥ दूरीभूतस्तु दावाग्निः श्रीकृष्णामृतदृष्टितः ॥ दूरीभूतः दावाग्नौ  
 ननृतुस्ते मुदान्विताः ॥ १७९ ॥ सर्वापदः प्रणश्यन्ति हरिस्मरणमात्रतः ॥ इदं स्तोत्रं महापुण्यं प्रातरुत्थाय यः पठेत् ॥ १८० ॥  
 वह्नितो न भवेत्तस्य भयं जन्मनि जन्मनि ॥ शत्रुग्रस्ते च दावाग्नौ विपत्तौ प्राणसंकटे ॥ १८१ ॥ स्तोत्रमेतत्पठित्वा मुच्यते  
 नात्र संशयः ॥ शत्रुसैन्यं क्षयं याति सर्वत्र विजयी भवेत् ॥ इह लोके हरेर्भक्तिमते दास्यं लभेद्भुवम् ॥ १८२ ॥ ॥ नारायण  
 उवाच ॥ ॥ दावाग्निमोक्षणं कृत्वा तैः सार्द्धं शृणु नारद ॥ जगाम श्रीहरिर्गेहं कुबेरभवनोपमम् ॥ १८३ ॥ ब्राह्मणेभ्यो नंदः  
 परिपूर्णं ददौ मुदा ॥ भोजनं कारयामास ज्ञातिवर्गाश्च बांधवान् ॥ १८४ ॥ नानाविधं मंगलं च हरेर्नामानुकीर्तनम् ॥ ध पाठ  
 यामास विप्रद्वारा मुदान्वितः ॥ १८५ ॥ एवं मुमुदिरे सर्वे वृंदारण्ये गृहेगृहे ॥ श्रीकृष्णचरणांभोजध्यानैकतानमानसाः ॥ १८६ ॥  
 इत्येवं कथितं सर्वं हरेश्चरितमंगलम् ॥ कलिकिल्बिषकाष्ठानां दहने दहनोपमम् ॥ १८७ ॥ इति श्रीब्रह्मवैवर्ते महापुराणे श्रीजन्म  
 खंडे नारायणनारदसंवादे कालीयदमनदावाग्निमोक्षणं नामैकोनविंशोऽध्यायः ॥ १९ ॥ ॥ श्रीनारायण उवाच ॥ ॥ एकलकैः  
 सार्द्धं बलेन सह माधवः ॥ भुक्त्वा पीत्वानुलिप्तश्च वृंदारण्यं जगाम ह ॥ १ ॥ क्रीडां चकार भगवान्कौतुकेन च तैः सह ॥ नि  
 मग्नचित्तानां दूरं तद्गोकुलं ययौ ॥ २ ॥ तस्य प्रभावं विज्ञातुं विधाता जगतां पतिः ॥ चकार निहृतिं गाश्च वत्सांश्च बापि  
 ॥ ३ ॥ विज्ञाय तदभिप्रायं सर्वज्ञः सर्वकारकः ॥ पुनश्चकार तत्सर्वं योगींद्रो योगमायया ॥ ४ ॥ जगाम श्रीहरिर्गेहं कालं च  
 गोकुलम् ॥ बलेन बालकैः सार्धं क्रीडाकौतुकमानसः ॥ ५ ॥ एवं चकार भगवान्वर्षमेकं च प्रत्यहम् ॥ यमुनागमनं गं न  
 सह बालकैः ॥ ६ ॥ ब्रह्मा प्रभावं विज्ञाय लज्जानम्रात्मकंधरः ॥ आजगाम हरेः स्थानं भांडीरवटमूलके ॥ ७ ॥ ददर्श कृष्ण



गोपालगणवेष्टितम् ॥ यथा पार्वणचंद्रं च विभातं स्वगणैः सह ॥ ८ ॥ रत्नसिंहासनस्थं च हसंतं सस्मितं मुदा ॥ पीतवस्त्रपरी  
ज्वलंतं ब्रह्मतेजसा ॥ ९ ॥ रत्नकेयूरवलयरत्नमंजीरं रजितम् ॥ रत्नकुंडलयुग्माभ्यां स्वकपोलस्थलो ज्वलम् ॥ १० ॥ कोटिकंदर्पल  
लीलाधाममनोहरम् ॥ चंदनागुरुकस्तूरीकुंकुमार्चितविग्रहम् ॥ ११ ॥ पारिजातप्रसूनानां मालाजालैर्विभूषितम् ॥ नवीननीरद  
प्रोद्भिन्नवयोवनम् ॥ १२ ॥ मालतीमाल्यसंयुक्तं मयूरपिच्छचूडकम् ॥ स्वांगसौंदर्यदीप्त्या च कृतभूषणभूषितम् ॥ १३ ॥ शरत्पा  
द्रस्य प्रभामुष्टास्यसुंदरम् ॥ पक्वविंबाधरौष्ठं च खगेंद्रचंचुनासिकम् ॥ १४ ॥ शरन्मध्याह्नपद्मानां प्रभामोचनलोचनम् ॥ १५ ॥  
पंक्तिविनिर्धैकदंतपंक्तिमनोहरम् ॥ १६ ॥ कौस्तुभेन मणींद्रेण वक्षःस्थलसमुज्ज्वलम् ॥ शांतं च राधिकाकांतं परिपूर्णतमं परम् ॥  
एवंभूतं प्रभुं दृष्ट्वा प्रणनामातिविस्मितः ॥ दर्शदर्शमीश्वरं तं प्रणनाम पुनःपुनः ॥ १७ ॥ यद्वृष्टं हृदयांभोजे तद्रूपं बहिरेव च या  
मूर्तिः पुरतो दृष्ट्वा सा पश्चात्परितस्ततः ॥ १८ ॥ तत्र वृंदावने सर्वं दृष्ट्वा कृष्णसमं मुने ॥ ध्यायं ध्यायं च तद्रूपं तत्र तस्थौ जरुः ॥  
॥ १९ ॥ गावो वत्साश्च बालाश्च लतागुल्माश्च वीरुधः ॥ सर्वं वृंदावनं ब्रह्मा श्यामरूपं ददर्श ह ॥ २० ॥ दृष्ट्वैव परमाश्चर्यार्थार्था  
नं चकार ह ॥ ददर्श त्रिजगद्ब्रह्मा नान्यत्कृष्णं विना मुने ॥ २१ ॥ क्व च वृक्षः क्व वा शैलः क्व मही क्व च सागराः ॥ क्व देव क्व च  
गंधर्वा मुनीन्द्राः क्व च मानवाः ॥ २२ ॥ क्व चात्मा क्व जगद्बीजं क्व स्वर्गः कायमेव च ॥ सर्वं च स्वदृशा ब्रह्मा ददर्श भायया  
हरेः ॥ २३ ॥ क्व कृष्णो जगतां नाथः क्व वा मायाविभूतयः ॥ सर्वं कृष्णमयं दृष्ट्वा किंचिन्निर्वक्तुमक्षमः ॥ २४ ॥ किं तमि किं  
करोमीति मनसैवं प्रगृह्य च ॥ तत्र स्थित्वा जगद्धाता जपं कर्तुं समुद्यतः ॥ २५ ॥ सुखं योगासनं कृत्वा बभूव संपुजलिः ॥  
पुलकांकितसर्वांगः साश्रुनेत्रोतिदीनवत् ॥ २६ ॥ इडां सुषुम्नां मध्यां च पिंगलां नलिनीं धुराम् ॥ नाडीषट्कं च गेन निब  
द्धय च प्रयत्नतः ॥ २७ ॥ मूलाधारं स्वाधिष्ठानं मणिपूरं मनोहरम् ॥ विशुद्धं परमाज्ञाख्यं षट्चक्रं च निबद्धय च ॥ २८ ॥  
लंघनं कारयित्वा च तत्षट्चक्रं क्रमाद्विधिः ॥ ब्रह्मरंध्रं समानीय वायुबंधं चकार ह ॥ २९ ॥ निबध्य वायुं मध्यां तामानी हृदयांबुज



म् ॥ तं वायुं भ्रामयित्वा च योजयामास मध्यया ॥ ३० ॥ एवं कृत्वा तु निष्पंदो यो दत्तो हरिणा पुरा ॥ जजाप परमं मंत्रं तस्यै  
 व च दशाक्षरम् ॥ ३१ ॥ मुहूर्तं च जपं कृत्वा ध्यायंध्यायं पदांबुजम् ॥ ददर्श हृदयांभोजे सर्वतेजोमयं मुने ॥ ३२ ॥ तत्तेजसोतरे  
 रूपमतीव सुमनोहरम् ॥ द्विभुजं मुरलीहस्तं भूषितं पीतवाससा ॥ ३३ ॥ श्रुतिमूलस्थलन्यस्तज्ज्वलन्मकरकुंडलम् ॥ ईषद्वास्यप्रस  
 न्नास्यं भक्तानुग्रहकातरम् ॥ ३४ ॥ यदृष्टं ब्रह्मरन्ध्रे च हृदि तद्वहिरेव च ॥ दृष्ट्वा च परमाश्चर्यं तुष्टाव परमेश्वरम् ॥ ३५ ॥ यत्स्तोत्रं  
 च पुरा दत्तं हरिणैकार्णवे मुने ॥ तमीशं तेन विधिना भक्तिनम्रात्मकंधरः ॥ ३६ ॥ ॥ ब्रह्मोवाच ॥ ॥ सर्वस्वरूपं सर्वे सर्वकारण  
 कारणम् ॥ सर्वानिर्वचनीयं तं नमामि शिवरूपिणम् ॥ ३७ ॥ नवीनजलदाकारं श्यामसुंदरविग्रहम् ॥ स्थितं तुषु सर्वेषु  
 निर्लितं साक्षिरूपिणम् ॥ ३८ ॥ स्वात्मारामं पूर्णकामं जगद्व्यापिजगत्परम् ॥ सर्वस्वरूपं सर्वेषां बीजं सना  
 तनम् ॥ ३९ ॥ सर्वाधारं सर्ववरं सर्वशक्तिसमन्वितम् ॥ सर्वाराध्यं सर्वगुरुं सर्वमंगलकारणम् ॥ ४० ॥ संत्रस्वरूपं  
 च सर्वसंपत्करं वरम् ॥ शक्तियुक्तमयुक्तं च स्तौमि स्वेच्छामयं विभुम् ॥ ४१ ॥ शक्तीशं शक्तिबीजं च शक्तिरूपधरम् ॥  
 संसारसगरे घोरे शक्तिनौकासमन्वितम् ॥ ४२ ॥ कृपालुं कर्णधारं च नमामि भक्तवत्सलम् ॥ आत्मस्वरूपमे लितं  
 निर्लितमेव च ॥ ४३ ॥ सगुणं निर्गुणं ब्रह्म स्तौमि स्वेच्छास्वरूपिणम् ॥ सर्वेन्द्रियादिदेवं तमिन्द्रियालयमेव च ॥ ४४ ॥ द्रियस्व  
 रूपं च विराड्रूपं नमाम्यहम् ॥ वेदं च वेदजनकं सर्ववेदांगरूपिणम् ॥ ४५ ॥ सर्वमंत्रस्वरूपं च नमामि परमेश्वरम् ॥ स्मारतरं  
 द्रव्यमपूर्वमनिरूपिणम् ॥ ४६ ॥ स्वतंत्रमस्वतंत्रं च यशोदानंदनं भजे ॥ संतं सर्वशरीरेषु तमदृष्टमनूहकम् ॥ ४७ ॥ ध्यायं  
 विद्यमानं योगीन्द्राणां गुरुं भजे ॥ रासमंडलमध्यस्थं रासोल्लाससमुत्सुकम् ॥ ४८ ॥ गोपीभिः सेव्यमानं च ते धरेशं नमः ॥  
 सतां सदैव संतं तमसंतमसतामपि ॥ ४९ ॥ योगीशं योगसाध्यं च नमामि शिवसेवितम् ॥ मंत्रबीजं मंत्रराजं मंत्रदं फलम् ॥  
 ॥ ५० ॥ मंत्रसिद्धिस्वरूपं तं नमामि च परात्परम् ॥ सुखं दुःखं च सुखदं दुःखदं पुण्यमेव च ॥ ५१ ॥ पुण्यप्रदं च शुभबीजं



ब. वै. क.

॥ ६४ ॥

नमाम्यहम् ॥ इत्येवं स्तवनं कृत्वा दत्त्वा गाश्च स बालकान् ॥ ५२ ॥ निपत्य दंडवद्भूमौ रुरोद प्रणनाम च ॥ ददर्श चो  
ल्य विधाता जगतां मुने ॥ ५३ ॥ ब्रह्मणा च कृतं स्तोत्रं नित्यं भक्त्या च यः पठेत् ॥ इह लोके सुखं भुक्त्वा यात्यन्तेरः  
पदम् ॥ ५४ ॥ लभते दास्यमतुलं स्थानमीश्वरसन्निधौ ॥ लब्ध्वा च कृष्णसान्निध्यं पार्षदप्रवरो भवेत् ॥ ५५ ॥ ॥ श्रीनण  
उवाच ॥ ॥ गते जगत्कारणे च ब्रह्मलोके च ब्रह्मणि ॥ श्रीकृष्णो बालकैः सार्धं जगाम स्वालयं विभुः ॥ ५६ ॥ गावो ॥  
बालाश्च जग्मुर्वर्षांतरे गृहम् ॥ श्रीकृष्णमायया सर्वे मेनिरे ते दिनांतरम् ॥ ५७ ॥ गोपा गोपालिकाः किञ्चित्तत्कर्तुं समा  
स्तदा ॥ योगिनः कृत्रिमं सर्वं किं नूतनं वा पुरातनम् ॥ ५८ ॥ इत्येवं कथितं सर्वं श्रीकृष्णचरितं शुभम् ॥ सुखतोक्षदं  
पुण्यं सर्वकालसुखावहम् ॥ ५९ ॥ इति श्रीब्रह्मवैवर्ते महापुराणे श्रीकृष्णजन्मखण्डे नारायणनारदसंवादे गोवत्सबालकहरस्तावो  
नाम विंशोऽध्यायः ॥ २० ॥ ॥ श्रीनारायण उवाच ॥ ॥ एकदानंदयुक्तश्च नंदो गोपव्रजे मुने ॥ दुंदुभिं वादयामास आगकृ  
तोद्यमः ॥ १ ॥ दधि क्षीरं घृतं तक्रं नवनीतं गुडं मधु ॥ एतान्यादाय शक्रस्य पूजां कुर्वत्विति ब्रुवन् ॥ २ ॥ ॥ संत्यज  
नगरे गोपा गोप्यश्च बालकाः ॥ बालिकाश्च द्विजा भूयो वैश्याः शूद्राश्च भक्तितः ॥ ३ ॥ इत्येवं श्रावयामास्स्वयमेव  
मुदान्वितः ॥ यष्टिमारोपयामास रम्यस्थाने सुविस्तृते ॥ ४ ॥ ददौ तत्र क्षौमवस्त्रं मालाजालं महरम् ॥  
चंदनागुरुकस्तूरीकुंकुमद्रवमेव च ॥ ५ ॥ स्नातः कृताह्निको भक्त्या धृत्वा धौते च वाससी ॥ उवास स्वर्णपीठे च प्रालितपदां  
बुजः ॥ ६ ॥ नानाप्रकारपात्रैश्च ब्राह्मणैश्च पुरोहितैः ॥ गोपालैर्गोपिकाभिश्च बालाभिः सह बालकैः ॥ ७ ॥ एतस्मिन्नंत तत्राजग्मु  
र्नगरवासिनः ॥ महासंभृतसंभारा नानोपायनसंयुताः ॥ ८ ॥ आजग्मुर्मुनयः सर्वे ज्वलंतं ब्रह्मतेजसा ॥ शांताः शिष्यगणैः सार्धं  
वेदवेदांगपारगाः ॥ ९ ॥ गर्गश्च गालवश्चैव शाकल्यः शाकटायनः ॥ गौतमः करुषः कण्वो वात्स्यः कात्यायनस्तथ ॥ १० ॥  
सौभरिर्वामदेवश्च याज्ञवल्क्यश्च पाणिनिः ॥ ऋष्यशृंगो गौरमुखो भरद्वाजश्च वामनः ॥ ११ ॥ कृष्णद्वैपायनः शृंगी सुमंतुर्जैमिनिः

खं० ४ पु०

अ० २१

॥ ६४ ॥



जगाम ह ॥ गोपी बभूव गोलोके कृष्णस्यालिंगनेन च ॥ ९६ ॥ नरको हरिवध्यश्च स्वपूर्वप्राक्तनेन च ॥ पाणिं जग्राह  
 कन्यानां साक्षिणौ शशिभास्करो ॥ ९७ ॥ भीष्मकन्या महालक्ष्मीः श्रीकृष्णस्य प्रिया सती ॥ वैकुण्ठादागता साध्वी ब्रह्मणो  
 नुमतेन च ॥ ९८ ॥ सत्राजितस्य कन्या सा सत्यभामा वसुन्धरा ॥ ददौ कृष्णाय राजा स तं मणिं यौतुकेन च ॥ ९९ ॥  
 भुवो भारवतरणहेतुना गमनं हरेः ॥ संजहार भुवो भारं कुरुपांडवयुद्धतः ॥ १०० ॥ शिशुपालो दंतवक्रो जयो विजय एव  
 च ॥ द्वारिणो द्वारषट्के च वैकुण्ठे श्रीहरेरपि ॥ १ ॥ कुमारशापात्पतितौ प्राप्य जन्मत्रयं ध्रुवम् ॥ हिरण्यकशिपुश्चैव तवैव पूर्व  
 पूरुषः ॥ २ ॥ तस्य भ्राता हिरण्याक्षस्तेनैव वरुणो जितः ॥ हरिर्नृसिंहरूपेण तं जघानावलीलया ॥ ३ ॥ सूकरेण हतोन्यश्च  
 पूर्वजन्मकथां शृणु ॥ द्वितीये जन्मनि पुरा रावणः कुंभकर्णकः ॥ ४ ॥ श्रीरामेण हतौ तौ द्वौ शेषजन्म कलौ तयोः ॥ श्रीकृष्णे  
 न हतौ तौ द्वौ धर्मपुत्राबुभौ तथा ॥ ५ ॥ जरासंधश्च शाल्वश्च दुरात्मा कंस एव च ॥ प्राक्तनात्तस्य वध्यास्ते भुवो भारजिहीर्षया  
 ॥ ६ ॥ मांधातुः सुतमध्ये च यवनश्चापि प्राक्तनात् ॥ लक्ष्मीश्वरस्य कृष्णस्य धनेन किं प्रयोजनम् ॥ ७ ॥ प्रतिज्ञया च सत्यायाः  
 पुण्यकव्रतकारणात् ॥ पारिजातं समानीय चकार स्वात्मनो व्रतम् ॥ ८ ॥ स्वयं जांबवती देवी दुर्गाशा भल्लुकात्मजा ॥ पाणिं ज  
 ग्राह तस्याश्च तपसा भारते हरिः ॥ ९ ॥ कुंत्याश्च क्षेत्रजाः पुत्राः केवलं भर्तुराज्ञया ॥ कलौ निषिद्धं त्रियुगे प्रसिद्धं पलपैतृकम्  
 ॥ ११० ॥ युधिष्ठिरो धर्मपुत्रो भीष्मश्च पवनात्मजः ॥ महेंद्रपुत्रो धर्मिष्ठः फाल्गुनो विजयी भुवि ॥ ११ ॥ यस्मै पाशुपतं शंभुः प्र  
 ददौ च स्वयं पुरा ॥ अश्वमेधं गवालंभं संन्यासं पलपैतृकम् ॥ १२ ॥ देवरेण सुतोत्पतिं कलौ पंच विवर्जयेत् ॥ द्रौपद्याः पंच भ  
 र्तारः शांकरेण वरेण च ॥ १३ ॥ बलदेवः पुष्पमधु पूतं पिबति नित्यशः ॥ चकार यमुनास्नानं स्नानार्थं धार्मिकः शुचिः ॥ १४ ॥  
 सुभद्रां च ददौ कृष्णः फाल्गुनाय महात्मने ॥ कन्यकां मातुलानां च दाक्षिणात्यः परिग्रहः ॥ १५ ॥ देशेष्वन्येषु दोषोयमित्याह क  
 मलोद्भवः ॥ ११६ ॥ इति श्रीब्रह्मवैवर्ते महापुराणे श्रीकृष्णजन्मखंड उत्तरार्द्धे नारायणनारदसंवादे बाणानिरुद्धसंवादे पं



योग्यं प्रत्युत्तरं मुने ॥ ७५ ॥ ॥ अनिरुद्ध उवाच ॥ ॥ पिता मे कामदेवश्च ब्रह्मपुत्रः पुरा शुचिः ॥ यस्यास्त्रेण वशीभूतं त्रैलो  
 क्यं सततं शृणु ॥ ७६ ॥ शिवकोपानलेनैव भस्मीभूतः स्वकर्मतः ॥ कृष्णस्य पुत्रोऽप्यधुना सर्वेषां परमात्मनः ॥ ७७ ॥ पतिव्रता  
 रतिर्माता पतिशोकेन सांप्रतम् ॥ शंबरस्य गृहे तस्थौ हता तेन बलेन च ॥ ७८ ॥ छायां मायावतीं दत्त्वा मायया शयनेन च ॥  
 रतिं स्वधर्मं संरक्ष्य धर्मसाक्षी च तद्गृहे ॥ ७९ ॥ निहत्य शंबरं शत्रुं गृहीत्वा स्वप्रियां सतीम् ॥ आजगाम द्वारकां च चंद्रसूर्यौ च  
 साक्षिणौ ॥ ८० ॥ पितामहं वासुदेवं त्वं किं जानासि मूढवत् ॥ यं च संतो न जानन्ति वेदाश्चत्वार एव च ॥ ८१ ॥ वासुः सर्व  
 निवासस्य विश्वानि यस्य लोमसु ॥ तस्य देवः परं ब्रह्म वासुदेव इति स्मृतः ॥ ८२ ॥ शंकरं पृच्छ साक्षाच्च यस्य भृत्योऽधुना भवान् ॥  
 कृष्णभृत्यस्य च बलेः पुत्रोऽसि किंकरात्मजः ॥ ८३ ॥ गोकुले वैश्यपुत्रत्वं ब्रूहि त्वं ज्ञानदुर्बल ॥ भोजनं वेदविहितं शश्वत्क्षत्रियवै  
 श्ययोः ॥ ८४ ॥ द्रोणः प्रजापतिः श्रेष्ठो धरा तस्य प्रिया सती ॥ पुत्रं च तपसा लेभे परमात्मानमीश्वरम् ॥ ८५ ॥ द्रोणो नंदो  
 वैश्यराजो यशोदा सा धरा सती ॥ वृषभानसुता राधा सुदाम्नः शापकारणात् ॥ ८६ ॥ त्रिंशत्कोटिं च गोपीनां गृहीत्वा भर्तुरा  
 ज्ञया ॥ पुण्यं च भारतं क्षेत्रं गोलोकादाजगाम सा ॥ ८७ ॥ ताभिः सार्धं स रेमे च स्वपत्नीभिर्मुदान्वितः ॥ पाणिं जग्राह राधा  
 याः स्वयं ब्रह्मा पुरोहितः ॥ ८८ ॥ गोपकोटिश्च गोलोकादाजगाम मुदान्विता ॥ तेजसा हरितुल्यास्ते पार्षदप्रवरा हरेः ॥  
 ॥ ८९ ॥ गोरक्षणं हरेरेव गोपवेषस्य चात्मनः ॥ गोपानां शिशुरक्षाथ मायेशस्यापि मायया ॥ ९० ॥ पूतना बलिकन्या च  
 भगिनी च तवासुर ॥ दृष्ट्वा च वामनं विंध्या चकार पुत्रमानसम् ॥ ९१ ॥ एवं भूतो यदि मम पुत्रो भवति सांप्रतम् ॥ स्तनं  
 ददामि तनयं कृत्वा वक्षसि सुंदरम् ॥ ९२ ॥ तस्याः पूर्णं मानसं च चकार भगवान्प्रभुः ॥ स्तनं दत्त्वा च गोलोकं ययौ सा  
 रत्नयानतः ॥ ९३ ॥ कुब्जा सा भगिनी पूर्वं रावणस्य दुरात्मनः ॥ श्रीरामं चकमे कामान्नाम्ना शूर्पणखा सती ॥ ९४ ॥ नासां  
 चिच्छेद तस्याश्च लक्ष्मणो धार्मिकेश्वरः ॥ तपसा च वरं लेभे ब्रह्मणः प्रियमीश्वरम् ॥ ९५ ॥ तेन पुण्येन तं लब्ध्वा गोलोकं सा



अभयेप्यभयं देहि संग्रामे घोरदारुणे ॥ त्वमेव जगतां माता स्नेहस्ते सर्वतः समः ॥ ५४ ॥ तथानिरुद्धः सन्नाही शस्त्रपाणिर्बभूव ह ॥  
 उषादत्तं रथं प्राप्य चकारारोहणं मुदा ॥ ५५ ॥ बहिःसंभूय शिविराद्दर्शं बाणमीश्वरः ॥ सान्नाहिकं शस्त्रपाणिं रक्तास्यलोचनं  
 परम् ॥ ५६ ॥ दृष्ट्वानिरुद्धं बाणश्च तमुवाच रुषान्वितः ॥ घोरसंग्राममध्ये च विषोक्तिं प्रज्वलन्निव ॥ ५७ ॥ ॥ बाण उवाच ॥ ॥  
 अये वीर महादुष्ट नीतिशास्त्रविवर्जित ॥ चंद्रवंशकुलांगार पुण्यक्षेत्रेऽयशस्कर ॥ ५८ ॥ पिता ते शंबरं हत्वा जग्राह तस्य कामि  
 नीम् ॥ ततो जातो भवानेव निरोधं स्वकुलक्षमम् ॥ ५९ ॥ पितामहो वासुदेवो मथुरायां च क्षत्रियः ॥ गोकुले वैश्यपुत्रश्च नाम्ना च  
 नंदनंदनः ॥ ६० ॥ वृन्दावने च गोपस्य नंदस्य पशुरक्षकः ॥ साक्षाज्जारश्च गोपीनां दुष्टः परमलंपटः ॥ ६१ ॥ जघान पूतनां सद्यो  
 नारीघाती ह्यधार्मिकः ॥ आगत्य मथुरां कुब्जां जघान मैथुनेन च ॥ ६२ ॥ दुर्बलं नरकं हत्वा स्त्रीसमूहं मनोहरम् ॥ जग्राह योनि  
 लुब्धश्च स्वपुत्रमतिनि रः ॥ ६३ ॥ भीष्मकं मानवं जित्वा तत्पुत्रं चापि दुर्बलम् ॥ जग्राह कन्यकां तस्य देवयोग्यां च रुक्मिणीम्  
 ॥ ६४ ॥ सत्राजितः सूर्यभृत्यो देवात्प्राप्य मणीश्वरम् ॥ घातयित्वा ह्युपायेन जग्राह मणिकन्यकाम् ॥ ६५ ॥ कुरुपांडवयुद्धं च  
 कारयित्वा च दारुणम् ॥ युधिष्ठिरस्य यज्ञे च शिशुपालं जघान सः ॥ ६६ ॥ दंतवक्रं च शाल्वं च जरासंधं च दारुणः ॥ संजहार  
 भुवो भूपसमूहमतिदारुणम् ॥ ६७ ॥ उपायान्नरकं हत्वा सर्वस्वं तज्जहार सः ॥ दुर्बलो राजभीतश्च समुद्रं शरणं गतः ॥ ६८ ॥  
 जित्वा च भ्रातरं शक्रं भार्याया वचनेन च ॥ जग्राह पारिजातं च पुष्पं च स्वर्गदुर्लभम् ॥ ६९ ॥ कंसं निहत्याधर्मिष्ठो भ्रातरं मातु  
 रेव च ॥ जग्राह तस्य सर्वस्वं परं किं कथयामि ते ॥ ७० ॥ जित्वा च भल्लुक युद्धं जग्राह तस्य कन्यकाम् ॥ तत्पितुर्भगिनी कुंती  
 चतुर्णां कामिनी भुवि ॥ ७१ ॥ द्रौपदी भ्रातृपत्नी च पंचानां कामिनी तथा ॥ गोष्ठीनो योनिलुब्धश्च शश्वत्परमलंपटः ॥ ७२ ॥  
 तज्ज्येष्ठो बलदेवश्च शश्वत्पिबति वारुणीम् ॥ यमुनां भ्रातृपत्नीं च करोत्याह्वानमीप्सितम् ॥ ७३ ॥ जहार भगिनीं तस्य कौतेयः  
 शक्रनंदनः ॥ सुभद्रां मातुलमुतां सन्निबोध कुलक्रमम् ॥ ७४ ॥ बाणस्य वचनं श्रुत्वा चुकोप कामनंदनः ॥ उवाच परमार्थं च



योग्यं प्रत्युत्तरं मुने ॥ ७५ ॥ ॥ अनिरुद्ध उवाच ॥ ॥ पिता मे कामदेवश्च ब्रह्मपुत्रः पुरा शुचिः ॥ यस्यास्त्रेण वशीभूतं त्रैलो  
 क्यं सततं शृणु ॥ ७६ ॥ शिवकोपानलेनैव भस्मीभूतः स्वकर्मतः ॥ कृष्णस्य पुत्रोप्यधुना सर्वेषां परमात्मनः ॥ ७७ ॥ पतिव्रता  
 रतिर्माता पतिशोकेन सांप्रतम् ॥ शंबरस्य गृहे तस्थौ हता तेन बलेन च ॥ ७८ ॥ छायां मायावतीं दत्त्वा मायया शयनेन च ॥  
 रतिं स्वधर्मं संरक्ष्य धर्मसाक्षी च तद्गृहे ॥ ७९ ॥ निहत्य शंबरं शत्रुं गृहीत्वा स्वप्रियां सतीम् ॥ आजगाम द्वारकां च चंद्रसूर्यौ च  
 साक्षिणौ ॥ ८० ॥ पितामहं वासुदेवं त्वं किं जानासि मूढवत् ॥ यं च संतो न जानन्ति वेदाश्चत्वार एव च ॥ ८१ ॥ वासुः सर्व  
 निवासस्य विश्वानि यस्य लोमसु ॥ तस्य देवः परं ब्रह्म वासुदेव इति स्मृतः ॥ ८२ ॥ शंकरं पृच्छ साक्षाच्च यस्य भृत्योऽधुना भवान् ॥  
 कृष्णभृत्यस्य च बलेः पुत्रोसि किंकरात्मजः ॥ ८३ ॥ गोकुले वैश्यपुत्रत्वं ब्रूहि त्वं ज्ञानदुर्बल ॥ भोजनं वेदविहितं शश्वत्क्षत्रियवै  
 श्ययोः ॥ ८४ ॥ द्रोणः प्रजापतिः श्रेष्ठो धरा तस्य प्रिया सती ॥ पुत्रं च तपसा लेभे परमात्मानमीश्वरम् ॥ ८५ ॥ द्रोणो नंदो  
 वैश्यराजो यशोदा सा धरा सती ॥ वृषभानसुता राधा सुदाम्नः शापकारणात् ॥ ८६ ॥ त्रिंशत्कोटिं च गोपीनां गृहीत्वा भर्तुरा  
 ज्ञया ॥ पुण्यं च भारतं क्षेत्रं गोलोकादाजगाम सा ॥ ८७ ॥ ताभिः सार्धं स रेमे च स्वपत्नीभिर्मुदान्वितः ॥ पाणिं जग्राह राधा  
 याः स्वयं ब्रह्मा पुरोहितः ॥ ८८ ॥ गोपकोटिश्च गोलोकादाजगाम मुदान्विता ॥ तेजसा हरितुल्यास्ते पार्षदप्रवरा हरेः ॥  
 ॥ ८९ ॥ गोरक्षणं हरेरेव गोपवेषस्य चात्मनः ॥ गोपानां शिशुरक्षाथ मायेशस्यापि मायया ॥ ९० ॥ पूतना बलिकन्या च  
 भगिनी च तवासुर ॥ दृष्ट्वा च वामनं विंध्या चकार पुत्रमानसम् ॥ ९१ ॥ एवं भूतो यदि मम पुत्रो भवति सांप्रतम् ॥ स्तनं  
 ददामि तनयं कृत्वा वक्षसि सुंदरम् ॥ ९२ ॥ तस्याः पूर्णं मानसं च चकार भगवान्प्रभुः ॥ स्तनं दत्त्वा च गोलोकं ययौ सा  
 रत्नयानतः ॥ ९३ ॥ कुब्जा सा भगिनी पूर्वं रावणस्य दुरात्मनः ॥ श्रीरामं चकमे कामान्नाम्ना शूर्पणखा सती ॥ ९४ ॥ नासां  
 चिच्छेद तस्याश्च लक्ष्मणो धार्मिकेश्वरः ॥ तपसा च वरं लेभे ब्रह्मणः प्रियमीश्वरम् ॥ ९५ ॥ तेन पुण्येन तं लब्ध्वा गोलोकं सा



नां जाह्नवीतटे ॥ १ ॥ दधतीमक्षमालां च प्रततकांचनप्रभाम् ॥ तेजसा प्रज्वलन्तीं च दधानां शुक्लवाससम् ॥ २ ॥ दृष्ट्वा सतीश  
रीरं च प्रदग्धो विरहाग्निना ॥ तत्त्वरशिर्मूर्तिमांश्च मूर्च्छां प्राप तथापि च ॥ ३ ॥ कलत्रशोको बलवान्स्वात्मारामं परात्परम् ॥  
बाधते वेदबीजं तं योगीन्द्राणां गुरोर्गुरुम् ॥ ४ ॥ क्षणेन चेतनां प्राप्य तामुवाच त्रिलोचनः ॥ निरीक्ष्य वदनांभोजं स्थाणुः स्थाणुरि  
वापरः ॥ ५ ॥ साश्रुनेत्रोऽतिदीनश्च दीनानां शरणप्रदः ॥ दीनदैन्यापहारी च विललाप परं वचः ॥ ६ ॥ ॥ शंकर उवाच ॥ ॥  
उत्तिष्ठोत्तिष्ठ सुभगे सति प्राणेश्वरि प्रिये ॥ शंकरोऽहं तव स्वामी पश्य मां निकटागतम् ॥ ७ ॥ शिवं शिवप्रदं सर्वसंपद्वपं च सिद्धि  
दम् ॥ सर्वात्मानं च सर्वेशं शवतुल्यं त्वया विना ॥ ८ ॥ शक्तोऽहं च त्वया सार्द्धं सर्वशक्तिस्वरूपया ॥ शक्तिहीनः शवसमो निश्चे  
ष्टः सर्वकर्मसु ॥ ९ ॥ यश्च शक्तिं न जानाति ज्ञानहीनश्च निन्दति ॥ तं त्यक्तुमुचितं विज्ञे कथं मां त्यजसि प्रिये ॥ १० ॥ स्वयं ब्रह्मा  
स्वयं विष्णुः साध्यभूता वयं तव ॥ सस्मितं सकटाक्षं च वद किञ्चित्सुधोपमम् ॥ ११ ॥ मधुराभासदृष्ट्या च मां दग्धं सेचनं  
कुरु ॥ मां दृष्ट्वा दूरतः शीघ्रं स्निग्धं वदसि सस्मितम् ॥ १२ ॥ कथमद्यापि रुष्टेव विलपन्तं न भाषसे ॥ प्राणाधिके समुत्तिष्ठ रुदन्तं  
मां न पश्यसि ॥ १३ ॥ परित्यज्य च नः प्राणान्गतुं नार्हसि सुन्दरि ॥ जगदम्बे समुत्तिष्ठ प्राणाधारे परात्परे ॥ १४ ॥ पति  
व्रते समुत्तिष्ठ कथं मां नाद्य सेवसे ॥ कथं करोषि विज्ञाय व्रतभंगं श्रुतिप्रसूः ॥ १५ ॥ इत्युक्त्वा मृतदेहं च प्रियाया विरहातुरः ॥  
निधायोरसि संश्लिष्य चुचुब च पुनःपुनः ॥ १६ ॥ अधरे चाधरं दत्त्वा वक्षो वक्षसि शंकरः ॥ पुनःपुनः समाश्लिष्य पुनर्मूर्च्छाम्  
वाप सः ॥ १७ ॥ पुनः स चेतनां प्राप्य वेगादुत्थाय शोकतः ॥ दुद्राव च यथोन्मत्तो ज्ञानिनां च गुरोर्गुरुः ॥ १८ ॥ सप्तद्वीपं सप्तसि  
धुं लोकालोकं च कांचनम् ॥ बभ्राम भ्रांतवज्ज्ञानी सतीं कृत्वा स्ववक्षसि ॥ १९ ॥ शतशृंगगिरेः पार्श्वे जंबुद्वीपे च भारते ॥ सु  
निर्जनेऽक्षयवटे गंगातीरे सरित्तटे ॥ २० ॥ रुरोदोच्चैः स्वयं कृत्वा सति साध्वीत्युदीर्य च ॥ त्रिनेत्रनेत्रनीरेण संबभूव सरोवरम्  
॥ २१ ॥ तत्रेवं च सरो नाम मुनीनां तपसः स्थलम् ॥ योजनद्वयविस्तीर्णं पुण्यतीर्थं मनोहरम् ॥ २२ ॥ यत्र स्नात्वा पुनर्जन्म



नराणां न भवेद्द्विरे ॥ शतजन्मकृतं पापं स्नानमात्रेण नश्यति ॥ २३ ॥ त्यक्त्वा तां मानवीं मूर्तिं नरा यांति हरेः पदम् ॥ तत्र स  
 रोदनं त्यक्त्वा पुनर्बभ्राम मेदिनीम् ॥ २४ ॥ पूर्णमब्दं महायोगी विरहातुरमानसः ॥ सतीगलितप्रत्यंगैरंगैश्च पर्वतेश्वर ॥ २५ ॥  
 बभूव सिद्धपीठानां समूहो वाञ्छितप्रदः ॥ शेषांगानां महादेवः संस्कारं वै विधाय च ॥ २६ ॥ अस्थिमालां विनिर्माय चकार कंठभू  
 षणम् ॥ नित्यं तद्भस्म भक्त्या च चकार गात्रलेपनम् ॥ २७ ॥ सति प्राणेश्वरीत्युक्त्वा पुनर्मूर्च्छामवाप सः ॥ विसस्मार ब्रह्म परमात्मा  
 नमात्मसंभवः ॥ २८ ॥ स्वात्मारामः पूर्णकामो निश्चेष्टो विरहज्वरात् ॥ तं शयानं गिरिवरस्याभ्याशे वटमूलके ॥ २९ ॥ दृष्ट्वा देवाः समा  
 जग्मुर्विस्मिताः शिवसन्निधिम् ॥ नारायणश्च भगवानीश्वरः सह पार्षदैः ॥ ३० ॥ रत्नयानेनाजगाम पद्मार्चितपदांबुजः ॥ रत्नालंकार  
 शोभाढ्यः पीतवासाश्चतुर्भुजः ॥ ३१ ॥ ईषद्धास्यप्रसन्नास्यो वनमालाविभूषितः ॥ ब्रह्मा शेषश्च धर्मश्च सुराः सर्वे महर्षयः ॥ ३२ ॥  
 समुपुरीशसदसि लक्ष्मीकांतं प्रणम्य ते ॥ श्रीहरिः शंकरमहो कृत्वा वक्षसि मूर्च्छितम् ॥ रुदंतं बोधयामास ज्ञानीशो ज्ञानिनां  
 गुरुम् ॥ ३३ ॥ ॥ श्रीभगवानुवाच ॥ ॥ स्वात्माराम निबोधेदं मदीयं वचनं शृणु ॥ ३४ ॥ हितमध्यात्मसारं च दुःखशोकनि  
 कृंतनम् ॥ सर्वाध्यात्मविद्यमानबीजं ज्ञाननिधिं विधिम् ॥ ३५ ॥ तथापि बोधयामि त्वां सर्वज्ञं वेधसां विधिम् ॥ बुधं बोधयितुं  
 शक्तोऽबुधोपि प्राणसंकटे ॥ ३६ ॥ व्यवहारोऽस्ति लोकेषु सर्वः सर्वपरस्परम् ॥ मायाश्रिता गुणाः सर्वे हेतवः सुखदुःखयोः ॥  
 ॥ ३७ ॥ विष्णुमाया बलवती गुणयुक्तं प्रबाधते ॥ दुःखं शोकं भयं शंभो दुर्दिने भवतीश्वर ॥ ३८ ॥ तत्रातीते कुतस्तानि सुदिने  
 च समागते ॥ हर्ष ऐश्वर्यदर्पश्च संततं तत्र वर्द्धते ॥ ३९ ॥ सर्वाण्येतानि गण्यन्ते स्वप्नानीव विपश्चितः ॥ ज्ञानं लभ महादेव ज्ञान  
 बीज सनातन ॥ ४० ॥ चेतनां कुरु भद्रं ते सतीं प्राप्स्यसि निश्चितम् ॥ ततोयं शीतता नित्यं नाग्निं मुंचति दाहिका ॥ ४१ ॥  
 तेजः सूर्य महीं गंधो तथा त्वां च सती शिव ॥ शैलेत्येवं समाकर्ण्य हरिं किंचिदुवाच ह ॥ ४२ ॥ नेत्राण्युन्मीलनं कृत्वा त्रिनेत्रः  
 श्रूयतामिति ॥ ॥ त्रिनेत्र उवाच ॥ ॥ कस्त्वं तेजःस्वरूपोसि क इमे तव सन्निधौ ॥ ४३ ॥ किन्नाम भवतश्चैषां कानि नामानि



का सती ॥ कोहं को मे भवान्ब्रूते किंकराः कुत आगताः ॥ ४४ ॥ क यास्यसि क यास्यामि क गच्छंत इमे वद ॥ हरिरित्येवमा  
 कर्ण्य रुरोद सगणो गिरे ॥ ४५ ॥ नेत्रनीरैस्त्रिनेत्रं तं रुदंतं प्रसिषेच सः ॥ हरित्रिनेत्रयोर्नेत्रनीरपातेन तत्र वै ॥ ४६ ॥ बभूव सरसां  
 श्रेष्ठं तीर्थं भुवनपावनम् ॥ भारतेऽस्तगिरेः पश्चात्तत्राक्षयवटांतिके ॥ ४७ ॥ स्थलं बभूव तपसां मुक्तिबीजं तपस्विनाम् ॥ अथो  
 वाच पुनः शीघ्रमाध्यात्मं च हरं हरिः ॥ ४८ ॥ शृण्वतां सर्वदेवानां मुनीनामूर्ध्वरेतसाम् ॥ ॥ श्रीभगवानुवाच ॥ ॥ शृणु शंकर  
 वक्ष्यामि ज्ञानानंद सनातन ॥ ४९ ॥ ज्ञानं ज्ञाननिधे शोकाद्विस्मृतोसि परात्पर ॥ सुदिनं दुर्दिनं शश्वद्रवत्येव भवे भवे ॥ ५० ॥  
 सर्वेषां प्राकृतानां च ते बीजे सुखदुःखयोः ॥ सुखाद्भवति हर्षश्च दर्पः शौर्यं प्रमत्तता ॥ ५१ ॥ राग ऐश्वर्यकामश्च विद्वेषश्च निरंत  
 रम् ॥ दुःखाच्छोकात्समुद्रेगाद्भयं नित्यं प्रवर्तते ॥ ५२ ॥ हतान्येतानि सर्वाणि हते बीजे महेश्वर ॥ सुदिनं दुर्दिनं चैव सर्वकर्मोद्भवं  
 भव ॥ ५३ ॥ तत्कर्म तपसां साध्यं कर्मणां च शुभाशुभम् ॥ तपः स्वभावसाध्यं च स्वभावोऽध्यासतो भवेत् ॥ ५४ ॥ संसर्गसाध्यो  
 ऽध्यासश्च संसर्गः पुण्यतो भवेत् ॥ पुण्यबीजं मनश्चैव पापबीजं च चंचलम् ॥ ५५ ॥ मनः शंभो ममांशश्च सर्वेन्द्रियपुरःसरम् ॥ सर्वेषां  
 जनकोऽहं च चित्त्वं ब्रह्मा पतिस्त्वयम् ॥ ५६ ॥ ब्रह्मेकं मूर्तिभेदस्तु गुणभेदेन संततम् ॥ तद्ब्रह्म विविधं वस्तु सगुणं निर्गुणं शिव  
 ॥ ५७ ॥ मायाश्रितो यः सगुणो मायातीतश्च निर्गुणः ॥ स्वेच्छामयश्च भगवानिच्छया विकरोति च ॥ ५८ ॥ इच्छाशक्तिश्च प्रकृ  
 तिर्नित्या सर्वप्रसूः सदा ॥ केचिदेकं वदंत्येव ब्रह्मज्योतिः सनातनम् ॥ ५९ ॥ केचिद्वदन्ति द्विविधं ब्रह्म प्रकृतिपूर्वकम् ॥ शृणु ये च  
 वदंत्येकं मायापुरुषयोः परम् ॥ ६० ॥ तस्माद्भवति तौ द्वौ च तद्ब्रह्म सर्वकारणम् ॥ अथ चैकं परं ब्रह्म द्विविधं भवतीच्छया ॥  
 ॥ ६१ ॥ इच्छाशक्तिश्च प्रकृतिः सर्वशक्तिप्रसूः सदा ॥ तत्राशक्तश्च सगुणः सर्वाधारः सनातनः ॥ ६२ ॥ सर्वेश्वरः सर्वसाक्षी सर्व  
 त्रास्ति फलप्रदः ॥ शरीरं द्विविधं शंभो नित्यं प्राकृतमेव च ॥ ६३ ॥ नित्यं विनाशरहितं नश्वरं प्राकृतं सदा ॥ अहं त्वं चापि  
 भगवान्नावयोर्नित्यविग्रहः ॥ ६४ ॥ आवयोरंशभूता ये प्राकृता नष्टविग्रहाः ॥ रुद्रादयस्त्वदंशाश्च मदंशा विष्णुरुपिणः ॥ ६५ ॥



ममाप्येवं द्विधा रूपं द्विभुजं च चतुर्भुजम् ॥ चतुर्भुजोऽहं वैकुण्ठे पद्मया पार्षदैः सह ॥ ६६ ॥ गोलोके द्विभुजोऽहं च गोपीभिः सह  
राधया ॥ द्विविधं ये वदन्त्येवं द्वौ प्रधानौ तु तन्मते ॥ ६७ ॥ पुरुषश्च सदा नित्यो नित्या प्रकृतिरीश्वरी ॥ सदा तौ द्वौ च संश्लिष्टौ  
सर्वेषां पितरौ शिव ॥ ६८ ॥ सशरीरौ निःशरीरौ स्वेच्छया सर्वरूपिणौ ॥ प्राधान्यं च यथा पुंसः प्रकृतेश्च सदा तथा ॥ ६९ ॥  
सतीमिच्छसि चेच्छंभो प्रकृतेः स्तवनं कुरु ॥ यत्स्तोत्रं च त्वया दत्तं पुरा दुर्वाससे मुदा ॥ ७० ॥ तद्विष्यं कण्वशाखोक्तं भज तेन  
जगत्प्रसूम् ॥ शोकनाशो भवतु ते शिवं शिव ममाशिषा ॥ ७१ ॥ दूरं विप्रवहेतुश्च यातु स्त्रीविरहज्वरः ॥ इत्येवमुक्त्वा लक्ष्मीशो  
विरराम गिरीश्वरम् ॥ ७२ ॥ स्तवनं कर्तुमारेभे प्रकृतेश्च महेश्वरः ॥ स्नात्वा नत्वा च श्रीकृष्णं ब्रह्माणं भक्तिसंयुतः ॥ पुटांजलियुतो  
भूत्वा पुलकांचितविग्रहः ॥ ७३ ॥ ॥ महेश्वर उवाच ॥ ॥ ओं नमः प्रकृत्यै मंत्रः ॥ ब्राह्मि ब्रह्मस्वरूपे त्वं मां प्रसीद सनातनि ॥  
परमात्मस्वरूपे च परमानंदरूपिणि ॥ ७४ ॥ भद्रे भद्रप्रदे दुर्गे दुर्गघ्ने दुर्गनाशिनि ॥ पोतस्वरूपे जीर्णे त्वं मां प्रसीद भवार्णवे ॥  
॥ ७५ ॥ सर्वस्वरूपे सर्वेशि सर्वबीजस्वरूपिणि ॥ सर्वाधारे सर्वविद्ये मां प्रसीद जयप्रदे ॥ ७६ ॥ सर्वमंगलरूपे च सर्वमंगलदा  
यिनि ॥ समस्तमंगलाधारे प्रसीद सर्वमंगले ॥ ७७ ॥ निद्रे तंद्रे क्षमे श्रद्धे तुष्टिपुष्टिस्वरूपिणि ॥ लजे मेघे बुद्धिरूपे प्रसीद  
भक्तवत्सले ॥ ७८ ॥ वेदस्वरूपे वेदानां कारणे वेददायिनि ॥ सर्ववेदांगरूपे च वेदमातः प्रसीद मे ॥ ७९ ॥ दये जये  
महामाये प्रसीद जगदंबिके ॥ क्षांते शांते च सर्वांते क्षुत्पिपासास्वरूपिणि ॥ ८० ॥ लक्ष्मीनारायणक्रोडे स्रष्टुर्वक्षसि  
भारति ॥ मम क्रोडे महामाये विष्णुमाये प्रसीद मे ॥ ८१ ॥ कलाकाष्ठास्वरूपे च दिवारात्रिस्वरूपिणि ॥ परिणामप्रदे देवि  
प्रसीद दीनवत्सले ॥ ८२ ॥ कारणे सर्वशक्तीनां कृष्णस्योरसि राधिके ॥ कृष्णप्राणाधिके भद्रे प्रसीद कृष्णपूजिते ॥ ८३ ॥ यशः  
स्वरूपे यशसां कारणे च यशःप्रदे ॥ सर्वदेवीस्वरूपे च नारीरूपविधायिनि ॥ ८४ ॥ समस्तकामिनीरूपे कलांशेन प्रसीद मे ॥  
सर्वसंपत्स्वरूपे च सर्वसंपत्प्रदे शुभे ॥ ८५ ॥ प्रसीद परमानंदे कारणे सर्वसंपदाम् ॥ यशस्विनां पूजिते च प्रसीद यशसां



निधे ॥ ८६ ॥ आधारे सर्वजगतां रत्नाधारे वसुंधरे ॥ चराचरस्वरूपे च प्रसीद मम मा चिरम् ॥ ८७ ॥ योगस्वरूपे योगीशे  
 योगदे योगकारणे ॥ योगाधिष्ठात्रि देवीशे प्रसीद सिद्धयोगिनि ॥ ८८ ॥ सर्वसिद्धिस्वरूपे च सर्वसिद्धिप्रदायिनि ॥ कारणे सर्व  
 सिद्धीनां सिद्धेश्वरि प्रसीद मे ॥ ८९ ॥ व्याख्यानं सर्वशास्त्राणां मतभेदे महेश्वरि ॥ ज्ञाने यदुक्तं तत्सर्वं क्षमस्व परमेश्वरि ॥ ९० ॥  
 केचिद्वदन्ति प्रकृतेः प्राधान्यं पुरुषस्य च ॥ केचित्तत्र मतद्वये व्याख्याभेदं विदुर्बुधाः ॥ ९१ ॥ महाविष्णोर्नाभिदेशे स्थितं तं  
 कमलोद्भवम् ॥ मधुकैटभौ महादैत्यौ लीलया हंतुमुद्यतौ ॥ ९२ ॥ दृष्ट्वा स्तुतिं प्रकुर्वन्तं ब्रह्माणं रक्षितुं पुरा ॥ बोधयामास गोविंदं  
 विनाशहेतवे तयोः ॥ ९३ ॥ नारायणस्त्वद्भक्त्या च जघान तौ महासुरौ ॥ सर्वेश्वरस्त्वया सार्द्धमनीशोऽयं त्वया विना ॥ ९४ ॥  
 पुरा त्रिपुरसंग्रामे गगनात्पतिते मयि ॥ त्वया च विष्णुना सार्द्धं रक्षितोऽहं सुरेश्वरि ॥ ९५ ॥ अधुना रक्ष मामीशे प्रदग्धं विरहाग्नि  
 ना ॥ स्वात्मदर्शनपुण्येन क्रीणीहि परमेश्वरि ॥ ९६ ॥ इत्युक्त्वा विरतः शंभुर्ददर्श गगनस्थिताम् ॥ रत्नसाररथस्थां तां देवीं शतभुजां  
 मुदा ॥ ९७ ॥ तत्रकांचनवर्णाभां रत्नाभरणभूषिताम् ॥ ईषद्धास्यप्रसन्नास्यां जगतां मातरं सतीम् ॥ ९८ ॥ दृष्ट्वा तां विरहासक्तः  
 पुनस्तुष्टाव सत्वरम् ॥ दुःखं निवेदयामास प्ररुदन्विरहोद्भवम् ॥ ९९ ॥ दर्शयामासास्थिमालां स्वांगस्थं भस्मभूषणम् ॥ कृत्वा बहु  
 परीहारं तोषयामास सुंदरीम् ॥ १०० ॥ नारायणश्च ब्रह्मा च धर्मः शेषः सुरर्षयः ॥ शिवं रक्षेश्वरीत्युक्त्वा तुष्टुबुक्ते सनातनीम् ॥ १०१ ॥  
 बभूव परितुष्टा सा तेषां स्तोत्रेण तत्क्षणम् ॥ उवाच कृपया शंभुं प्राणेशं प्राणवल्लभा ॥ २ ॥ ॥ प्रकृतिरुवाच ॥ ॥ स्थिरो भव  
 महादेव प्राणाधिक मम प्रभो ॥ भवानात्मा च योगीशः स्वामी जन्मनि जन्मनि ॥ ३ ॥ अहं शैलेंद्रकामिन्यां लब्ध्वा जन्म महेश्वर ॥  
 तव पत्नी भविष्यामि मुंच त्वं विरहज्वरम् ॥ ४ ॥ इत्युक्त्वा शिवमाश्वास्य चांतर्धानं चकार सा ॥ सुरा जग्मुस्तमाश्वास्य लज्जान  
 प्रात्मकंधरम् ॥ ५ ॥ हर्षांतरात्मा गिरिशः कैलासं तु जगाम ह ॥ ननर्त सगणस्तूर्णं संत्यज्य विरहज्वरम् ॥ ६ ॥ इदं शिवकृतं स्तोत्रं  
 प्रकृत्या यः पठेन्नरः ॥ न भवेत्कामिनीभेदस्तस्य जन्मनि जन्मनि ॥ ७ ॥ इह लोके सुखं भुक्त्वा स याति शिवमंदिरम् ॥ धर्मा



र्थकाममोक्षांश्च लभते नात्र संशयः ॥ १०८ ॥ इति श्रीब्रह्मवैवर्ते महापुराणे श्रीकृष्णजन्मखण्डे नारायणनारदसंवादे शंकरशोकापनो  
 दनं नाम त्रिचत्वारिंशोऽध्यायः ॥ ४३ ॥ ॥ श्रीकृष्ण उवाच ॥ ॥ वसिष्ठस्य वचः श्रुत्वा सगणोऽपि हिमालयः ॥ विस्मितो  
 भार्यया सार्द्धं जहास पार्वती स्वयम् ॥ १ ॥ अरुंधती च तां मेनां बोधयामास कातराम् ॥ निसहस्रां रुदंतीं तां जहौ शोकं मुदा  
 च सा ॥ २ ॥ अरुंधतीं भोजयित्वा बुभुजे भोगमुत्तमम् ॥ सर्वं प्रहृष्टमनसा मंगलं च चकार ह ॥ ३ ॥ ततः संभृतसंभारो वसिष्ठ  
 स्याज्ञया प्रिये ॥ पत्रं प्रस्थापयामास नानास्थानं त्वरान्वितः ॥ ४ ॥ ततः प्रस्थापयामास शिवं मंगलपत्रिकाम् ॥ नानाप्रकारद्रव्या  
 णि बाह्यानि च चकार ह ॥ ५ ॥ तंदुलानां च शैलान्वै पृथुकानां च सुंदरि ॥ तैलानां च घृतानां च दध्नां वापीश्चकार ह ॥ ६ ॥ गुडा  
 नामासवानां च क्षीराणां च तथैव च ॥ अथो ह्ययंगवीनानां लवणानां परं मुने ॥ ७ ॥ लड्डुकानां शर्कराणां स्वस्तिकानां तथैव च ॥  
 यवचूर्णादिपिष्टानां घृतपक्वानि तानि च ॥ ८ ॥ नानाप्रकारवस्त्राणि वह्निशौचानि यानि च ॥ महारत्नप्रवालानि सुवर्णरजतानि  
 च ॥ ९ ॥ द्रव्याण्येतानि शैलेन्द्र कृत्वा तु विधिपूर्वकम् ॥ मंगलं कर्तुमारेभे तत्रैव मंगले दिने ॥ १० ॥ संस्कारं कारयामासुः पार्वतीं  
 पर्वतस्त्रियः ॥ स्नापयित्वा वस्त्रयुग्मं धारयामासुराशु ताः ॥ ११ ॥ कारयित्वा सुवेषां च रत्नभूषणभूषिताम् ॥ दर्पणं धारयामासुर्दूर्वा  
 क्षतसमन्वितम् ॥ १२ ॥ ददुश्चालक्तकं चारु पादांगुलिषु पादयोः ॥ गण्डे पत्रावलीं रम्यां नेत्रे कज्जलमुज्ज्वलम् ॥ १३ ॥ कवरीं कार  
 यामासुर्मालतीमाल्यवेष्टिताम् ॥ पट्टसूत्रपिनद्धां तां वामवक्त्रां मनोहराम् ॥ १४ ॥ एतस्मिन्नंतरे राधे समाजग्मुः सुरेश्वराः ॥ नीत्वा  
 त्रिनेत्रं तत्रैव रत्नयानस्थमीश्वरम् ॥ १५ ॥ शैलः संभृतसंभारान्संभाषयितुमीश्वरान् ॥ शैलान्प्रस्थापयामास ब्राह्मणानपि पूजितान् ॥  
 ॥ १६ ॥ प्रांगणं कारयामास रंभास्तंभैः समन्वितम् ॥ पट्टसूत्रसन्निबद्धरसालपल्लवान्वितैः ॥ १७ ॥ फलपल्लवसंयुक्तैः कलशैर्जलसं  
 युतैः ॥ चंदनागुरुकस्तूरीसुचारुकुसुमान्वितैः ॥ १८ ॥ मालतीमाल्यसंयुक्तैः संयुक्तं सुमनोहरम् ॥ देवेश्वरान्पुरो दृष्ट्वा प्रणनाम हिमा  
 लयः ॥ १९ ॥ रत्नसिंहासनं दातुं प्रेरयामास किंकरान् ॥ नारायणो हि भगवानुवास पार्षदैः सह ॥ २० ॥ विनतानंदनात्तूर्णमव



रुद्र चतुर्भुजः ॥ चतुर्भुजैः पार्षदैश्च रत्नभूषणभूषितैः ॥ २१ ॥ रत्नमुष्टिनिबद्धैश्च सेवितः श्वेतचामरैः ॥ ऋषिश्रेष्ठैः सुरश्रेष्ठैः स्तूय  
 मानश्च संसदि ॥ २२ ॥ ईषद्धास्यप्रसन्नास्यो भक्तानुग्रहकातरः ॥ उवास च तदभ्याशे ब्रह्मा देवगणैः सह ॥ २३ ॥ ऋषयो मुनयश्चैव  
 समुष्टुर्मंगले स्थले ॥ एतस्मिन्नंतरे शंभुरवरुह्य रथादहो ॥ २४ ॥ रत्नासने समुत्तिष्ठन्ददर्शं पर्वतालये ॥ समाजग्मुः शिवं द्रष्टुं शैलं  
 द्रनगरस्त्रियः ॥ २५ ॥ वृद्धा बाला युवत्यश्च वस्त्राभरणभूषिताः ॥ काश्चित्कज्जलहस्ताश्च वस्त्रहस्ताश्च काश्चन ॥ २६ ॥ काश्चित्सिद्धर  
 हस्ताश्च काश्चित्कंकटिकाकराः ॥ वेषार्धभूषिताः काश्चित्काश्चिन्नैवार्धभूषिताः ॥ २७ ॥ काश्चिन्निर्भूषिताः काश्चित्सर्वाभरणभूषिताः ॥  
 सर्वा आगत्य संतस्थुः सस्मिताः पर्वतालये ॥ २८ ॥ ऋषिकन्या देवकन्या नागकन्या मनोहराः ॥ गंधर्वशैलकन्याश्च राजकन्याः  
 समागताः ॥ २९ ॥ सर्वा अप्सरसो दिव्या रंभाद्याः समुपस्थिताः ॥ मेना कन्यागणैः सार्द्धं ददर्श शंकरं वरम् ॥ ३० ॥ चारुचंप  
 कवणभिमेकवक्त्रं त्रिलोचनम् ॥ ईषद्धास्यप्रसन्नास्यं रत्नाभरणभूषितम् ॥ ३१ ॥ चंदनागुरुकस्तूरीचारुकुंकुमभूषितम् ॥ मालतीमा  
 ल्यसंयुक्तं सद्रत्नमुकुटोज्ज्वलम् ॥ ३२ ॥ वह्निशौचेनातुलेन चातिसूक्ष्मेण चारुणा ॥ अमूल्यवस्त्रयुग्मेन विचित्रेणातिभूषितम्  
 ॥ ३३ ॥ रत्नदर्पणहस्तं च कज्जलोज्ज्वललोचनम् ॥ सर्वया प्रभयाच्छन्नमतीव सुमनोहरम् ॥ ३४ ॥ अतीव तरुणं रम्यैर्भूषितांगैश्च  
 भूषितम् ॥ विभ्रंतं रूपमतुलं परं नारायणाज्ञया ॥ ३५ ॥ योगस्वरूपं योगेशं योगीन्द्राणां गुरोर्गुरुम् ॥ स्वेच्छामयं गुणातीतं ब्रह्म  
 ज्योतिः सनातनम् ॥ ३६ ॥ गुणभेदाद्रूपभेदं धत्तेऽनंतमरूपकम् ॥ तारणं तं भवस्थानां सृष्टिस्थित्यंतकारणम् ॥ ३७ ॥ सर्वाधारं  
 सवबोजं सर्वेशं सर्वजीवनम् ॥ साक्षिरूपं निरीहं च परमानंदमक्षरम् ॥ ३८ ॥ आद्यंतमध्यरहितं सर्वाद्यं सर्वरूपकम् ॥ दृष्ट्वा जा  
 मातरं मेना जहौ शोकं मुदान्विता ॥ ३९ ॥ प्रशशंसुर्गुवत्यश्च धन्या धन्या सतीति ताः ॥ दुर्गा भाग्यवतीत्येवमूचुः काश्चन  
 कन्यकाः ॥ ४० ॥ कामेन काश्चित्कामिन्यो मौनीभूताश्च स्तंभिताः ॥ न दृष्टो वर इत्येवमस्माभिर्ज्ञानगोचरे ॥ ४१ ॥ काश्चिन्नि  
 मेपरहिता मूर्च्छामापुश्च काश्चन ॥ निनिंदुः स्वपतिं काश्चित्स्वेच्छां चकुश्च काश्चन ॥ ४२ ॥ काश्चिद्भावेन रुद्रदुः पुलकांचितवि



ग्रहाः ॥ जगुर्गर्ध्वपतयो ननृतुश्चाप्सरोगणाः ॥ ४३ ॥ दृष्ट्वा शंकररूपं च प्रहृष्टाः सर्वदेवताः ॥ नानाप्रकारवाद्यानि चारूणि मधु  
राणि च ॥ ४४ ॥ वादका वादयामासुर्नानाशिल्पेन तत्र वै ॥ एतस्मिन्नंतरे दुर्गा शैलांतःपुरचारिका ॥ ४५ ॥ बहिश्चकार सद्रत्नास  
नस्थां रत्नवेदिकाम् ॥ कस्तूरीविंदुभिः सांद्रसिंदूरविंदुभूषिताम् ॥ ४६ ॥ चारुचंदनचंद्राभां नम्रभालस्थलोज्ज्वलाम् ॥ रत्नेंद्रसारहा  
रेण वक्षःस्थलविभूषिताम् ॥ ४७ ॥ त्रिनेत्रदत्तनेत्रां तामन्यवारितलोचनाम् ॥ अतीषद्धास्ययुक्तास्यां सकटाक्षां मनोहराम्  
॥ ४८ ॥ रत्नकेयूरवलयरत्नकंकणमंडिताम् ॥ रत्नपाशकसंसक्तां कणन्मंजीररंजिताम् ॥ ४९ ॥ अमूल्यातुल्यचित्राढ्यवस्त्रयुग्म  
सुशोभिताम् ॥ सद्रत्नकुंडलाभ्यां च चारुगंडस्थलोज्ज्वलाम् ॥ ५० ॥ मणिसारप्रभामुष्टदंतराजिविराजिताम् ॥ रत्नदर्पणहस्तां च  
क्रीडापद्मं विघूर्णतीम् ॥ ५१ ॥ चंदनागुरुकस्तूरीकुंकुमेनांगचर्चिताम् ॥ मुदिता ददृशुः सर्वे जगदाद्यां जगत्प्रसूम् ॥ ५२ ॥ त्रिनेत्रो  
नेत्रकोणेन तां ददर्श मुदान्वितः ॥ सर्वां सत्याकृतिं दृष्ट्वा विजहौ विरहज्वरम् ॥ ५३ ॥ शिवः सर्वं विसस्मार दुर्गासंन्यस्तमानसः ॥  
पुलकांचितसर्वांगो हर्षाश्रुयुक्तलोचनः ॥ ५४ ॥ एतस्मिन्नंतरे शैलः प्रहृष्टः सपुरोहितः ॥ तं वरं वरयामास वस्त्रचंदनभूषणैः ॥ ५५ ॥ भक्त्या  
पाद्यादिभिर्माल्यैर्दिव्यगंधमनोहरैः ॥ ततः शीघ्रं वेदमंत्रैः संप्रदानं चकार ताम् ॥ ५६ ॥ यौतुकानि ददौ तस्मै रत्नानि विविधानि  
च ॥ चारुरत्नविकाराणि पात्राणि सुंदराणि च ॥ ५७ ॥ गवां लक्षं गजेंद्राणां सहस्राणि च राधिके ॥ रत्नकंबलयुक्तानि सांकुशानि  
मुदान्वितः ॥ ५८ ॥ त्रिंशल्लक्षं हयानां च सज्जितानामकातरः ॥ दासीनामनुरक्तानां लक्षं सद्रत्नभूषितम् ॥ ५९ ॥ शतं द्विजबटूनां  
च पार्वतीभ्रातृकल्पकम् ॥ रथानां च शतं रम्यं रत्नेंद्रसारनिर्मितम् ॥ ६० ॥ पार्वतीं वस्तुसहितां स्वस्तीत्युच्चार्य शंकरः ॥ जग्रा  
हानंदमनसा यत्नाच्छैलसमर्पिताम् ॥ ६१ ॥ हिमालयः सुतां दत्त्वा परिहारं चकार तम् ॥ माध्यंदिनोक्तस्तोत्रेण तुष्टाव संपुटांज  
लिः ॥ ६२ ॥ ॥ हिमालय उवाच ॥ ॥ प्रसीद दक्षयज्ञं नरकार्णवतारक ॥ सर्वात्मरूप सर्वेश परमानंदविग्रह ॥ ६३ ॥  
गुणार्णव गुणातीत गुणयुक्तगणेश्वर ॥ गुणबीज महाभाग प्रसीद गुणिनां वर ॥ ६४ ॥ योगाधार योगरूप योगज्ञ योगकारण ॥



योगीश योगिनां बीज प्रसीद योगिनां गुरो ॥ ६५ ॥ प्रलयप्रलयाद्यैकभवप्रलयकारण ॥ प्रलयांते सृष्टिबीज प्रसीद परिपालक  
 ॥ ६६ ॥ संहारकाले घोरे च सृष्टिसंहारकारण ॥ दुर्निवार्य दुराराध्य चाशुतोष प्रसीद मे ॥ ६७ ॥ कालस्वरूप कालेश काले  
 च फलदायक ॥ कालबीजैककालघ्न प्रसीद कालपालक ॥ ६८ ॥ शिवस्वरूप शिवद शिवबीज शिवाश्रय ॥ शिवभूत  
 शिवप्राण प्रसीद परमाश्रय ॥ ६९ ॥ इत्येवं स्तवनं कृत्वा विरराम हिमालयः ॥ प्रशशंसुः सुराः सर्वे मुनयश्च गिरीश्वरम् ॥ ७० ॥  
 हिमालयकृतं स्तोत्रं संयतो यः पठेन्नरः ॥ प्रददाति शिवस्तस्मै वाञ्छितं राधिके ध्रुवम् ॥ ७१ ॥ ॥ इति श्रीब्रह्मवैवर्ते महापुराणे  
 श्रीकृष्णजन्मखण्डे नारायणनारदसंवादे पार्वतीसंप्रदाने चतुश्चत्वारिंशोऽध्यायः ॥ ४४ ॥ ॥ श्रीकृष्ण उवाच ॥ ॥ अथ वेदवि  
 धानेन संस्थाप्य वह्निमीश्वरः ॥ यज्ञं चकार तत्रैव वामे संस्थाप्य पार्वतीम् ॥ १ ॥ निवृत्ते विधिवद्यज्ञे विप्राय दक्षिणां ददौ ॥ शिवः  
 शतसुवर्णानि वृंदावनविनोदिनि ॥ २ ॥ अथ प्रदीपमानीय शैलेंद्रनगरस्त्रियः ॥ निर्वर्त्य मंगलं कर्म गृहं संप्राप्य दंपती ॥ ३ ॥  
 कृत्वा जयध्वनिं प्रीत्या शुभनिर्मळनादिकम् ॥ सस्मिताः सकटाक्षाश्च पुलकांचितविग्रहाः ॥ ४ ॥ वासगेहं संप्रविश्य ददृशुः कामि  
 नीगणाः ॥ शंकरं रूपवेषाढ्यं रत्नभूषणभूषितम् ॥ ५ ॥ चन्दनागुरुकस्तूरीकुंकुमांचितविग्रहम् ॥ ईषद्वास्यप्रसन्नास्यं सकटाक्षं मनो  
 हरम् ॥ ६ ॥ अपूर्वसूक्ष्मवेषाढ्यं सिंदूरविंदुभूषितम् ॥ चारुचंपकवर्णाभं सर्वावयवसुंदरम् ॥ ७ ॥ नवीनयौवनस्थं च मुनींद्रचित्तमो  
 हनम् ॥ सरस्वतीं च लक्ष्मीं च सावित्रीं जाह्नवीं रतिम् ॥ ८ ॥ अदितिं च शचीं चैव लोपामुद्रामरुंधतीम् ॥ अहल्यां तुलसीं स्वाहां  
 रोहिणीं च वसुंधराम् ॥ ९ ॥ शतरूपां च संज्ञां च सतीस्त्रीणां च षोडश ॥ देवकन्या नागकन्या मुनिकन्या मनोहराः ॥ १० ॥ या याः  
 स्थितास्तत्र तासां संख्यां कर्तुं च कः क्षमः ॥ ताभी रत्नासने दत्ते तत्रोवास शिवो मुदा ॥ तमूचुः क्रमशो देव्यो मधुरोक्तिं सुधामिव  
 ॥ ११ ॥ ॥ सरस्वत्युवाच ॥ ॥ प्राप्ता सती महादेवाधुना प्राणाधिका मुदा ॥ दृष्ट्वा प्रियास्यं चंद्राभं संतापं त्यज कामुक ॥  
 ॥ १२ ॥ कालं गमय कालेश सदा संश्लेषपूर्वकम् ॥ विश्लेषस्ते न भविता सर्वकालं ममाशिषा ॥ १३ ॥ ॥ लक्ष्मीरुवाच ॥ ॥



लज्जां विहाय देवेश सतीं कृत्वा स्ववक्षसि ॥ तिष्ठ संप्रति का लज्जा प्राणा यांति यया विना ॥ १४ ॥ ॥ सावित्र्युवाच ॥ ॥  
 भोजयित्वा सतीं शंभो शीघ्रं भोजय मा खिदः ॥ तदाचम्य सकपूरं तांबूलं देहि भक्तितः ॥ १५ ॥ ॥ जाह्नव्युवाच ॥ ॥ स्वर्णकं  
 कतिकां धृत्वा केशान्मार्जय योषितः ॥ कामिन्याः स्वामिसौभाग्यं सुखं नातः परं भवेत् ॥ १६ ॥ ॥ रतिरुवाच ॥ ॥ गृहीत्वा  
 पार्वतीं देव सुगभामतिदुर्लभाम् ॥ कथं मम प्राणनाथो निःस्वार्थं भस्मसात्कृतः ॥ १७ ॥ जीवयसि विभो कामं कामव्यापारमा  
 त्मनि ॥ कुरु दूरं च संतापं मम विश्लेषहेतुकम् ॥ १८ ॥ दंपतीविरहक्लेशं सर्वं ज्ञात्वा दयानिधे ॥ तथापि मम कांतश्च कोपेन भस्म  
 सात्कृतः ॥ १९ ॥ इत्युक्त्वा कामभस्माथ ददौ सा ग्रंथिवंधितम् ॥ रुरोद पुरतः शंभोर्नाथ नाथेत्युदीर्य च ॥ २० ॥ हरिस्तद्रोदनं  
 श्रुत्वा करुणामयसागरः ॥ ब्रह्मा धर्मादिदेवाश्च ययुर्वासगृहं शिवम् ॥ २१ ॥ दृष्ट्वा नारायणं धर्मं ब्रह्माणं च सुरानपि ॥ जवेन पीठा  
 दुत्थाय स्वाज्ञां कुर्वित्युवाच ह ॥ २२ ॥ शंकरस्य वचः श्रुत्वा तमुवाच हरिः स्वयम् ॥ कामं जीवय हे रुद्रेत्युक्त्वा शीघ्रं जगाम सः  
 ॥ २३ ॥ ऊचुर्देव्यो बहुतरं वाक्यं विनयपूर्वकम् ॥ क्रुधा दृष्ट्वा शूलभृतो भस्मतो निर्गतः स्मरः ॥ २४ ॥ दृष्ट्वा कामं रतिस्तं च प्रण  
 नाम महेश्वरम् ॥ तद्रूपं च तदाकारं सस्मितं सधनुःशरम् ॥ २५ ॥ प्रणम्य शंकरं कामः स्तुतिं कृत्वा यथागमम् ॥ बहिर्गत्वा हरिं  
 देवान्प्रणम्य समुवाच ह ॥ २६ ॥ कामं संभाष्य देवाश्च युयुजुश्च तमाशिषम् ॥ काले रक्षा विनाशश्च निषेधः केन वार्यते ॥ २७ ॥  
 अथ शैलः सुरान्सर्वान्नारायणपुरोगमान् ॥ भोजयामास भक्त्या च शाययामास यत्नतः ॥ २८ ॥ अथ शंभुर्वासगृहे वामे संस्थाप्य  
 पार्वतीम् ॥ मिष्टान्नं भोजयामास तया सह मुदान्वितः ॥ २९ ॥ भुक्तवंतं शिवं तत्र देवमाताऽदितिः स्वयम् ॥ उवाच सस्मितं राधे  
 संप्रीत्या सरसं वचः ॥ ३० ॥ ॥ अदितिरुवाच ॥ ॥ भोजनांते शचि शंभोः शौचार्थं जलमर्पय ॥ देहि शीघ्रं मम प्रीत्या  
 दंपत्योः प्रीतिपूर्वकम् ॥ ३१ ॥ ॥ शच्युवाच ॥ ॥ कृत्वा विलापं यद्धेतोः शवं कृत्वा स्ववक्षसि ॥ यो बभ्राम भुवं मोहात्का  
 लेन प्राप तां सतीम् ॥ ३२ ॥ ॥ अरुंधत्युवाच ॥ ॥ मया दत्ता सती तुभ्यं मेना दातुमनीप्सिता ॥ विविधं बोधयित्वेमां रतिं



च कर्तुमर्हसि ॥ ३३ ॥ ॥ अहल्योवाच ॥ ॥ वृद्धावस्थां परित्यज्य ह्यतीव तरुणोऽधुना ॥ तेन मेना तु मेने त्वां सुतामर्पि  
 तुमीश्वर ॥ ३४ ॥ ॥ तुलस्युवाच ॥ ॥ सती त्वया परित्यक्ता कामो दग्धः पुराकृतः ॥ कथं तदा वसिष्ठश्च प्रभो प्रस्थापितोऽधुना  
 ॥ ३५ ॥ ॥ स्वाहोवाच ॥ ॥ स्थिरो भव महादेव स्त्रीणां वचसि सांप्रतम् ॥ विवाहे व्यवहारोऽस्ति पुरःस्त्रीणां प्रगल्भता  
 ॥ ३६ ॥ ॥ रोहिण्युवाच ॥ ॥ कामं पूरय पार्वत्याः कामशास्त्रविशारद ॥ कुरु पारं स्वयं कामी कामिनां कामसागरम् ॥  
 ॥ ३७ ॥ ॥ वसुंधरोवाच ॥ ॥ भोगद्रव्यं विना भोगी न हि तुष्टः क्षुधातुरः ॥ येन तुष्टिर्भवेच्छंभो तत्कर्तुमुचितं स्त्रिया ॥ ३८ ॥  
 ॥ संज्ञोवाच ॥ ॥ जानासि भावं सर्वज्ञ कामार्तानां च योषिताम् ॥ न च स्वस्वामिनं शंभो सती जानाति संगतम् ॥ ३९ ॥  
 ॥ शतरूपोवाच ॥ ॥ तूर्णं प्रस्थापय प्रीत्या पार्वत्या सह शंकरम् ॥ रत्नप्रदीपं तांबूलं तल्पं निर्माय निर्जने ॥ ४० ॥ ॥ श्रीकृष्ण उवाच ॥ ॥  
 ॥ स्त्रीणां तद्वचनं श्रुत्वा ता उवाच शिवः स्वयम् ॥ निर्विकारी च भगवान्योगीन्द्राणां गुरोर्गुरुः ॥ ४१ ॥ ॥ शंकर उवाच ॥ ॥ देव्यो मा  
 वदतोक्तिं च ह्येवंभूतां ममांतिके ॥ जगतां मातरः साध्व्यः पुत्रे चपलता कथम् ॥ ४२ ॥ ॥ शंकरस्य वचः श्रुत्वा लज्जिताः सुरयोषितः ॥  
 बभूवुः संभ्रमात्तूष्णीं चित्रपुत्तलिका यथा ॥ ४३ ॥ ॥ भुक्त्वा मिष्टानि भगवानाचम्य च मुदान्वितः ॥ सकर्पूरं च तांबूलं बुभुजे भार्य  
 या सह ॥ ४४ ॥ ॥ रत्नसिंहासने शंभुर्मेनादत्ते मनोहरे ॥ सन्निधाय मुदा युक्तो ददर्श वासमंदिरम् ॥ ४५ ॥ ॥ रत्नप्रदीपशतकैर्ज्वलद्भि  
 र्ज्वलितं श्रिया ॥ रत्नपात्रवटाकीर्णं मुक्तामाणिक्यभूषितम् ॥ ४६ ॥ ॥ रत्नदर्पणशोभाढ्यं मंडितं श्वेतचामरैः ॥ चंदनागुरुसंयुक्तं  
 पुष्पशय्यासमन्वितम् ॥ ४७ ॥ ॥ नानाचित्रविचित्राढ्यं निर्मितं विश्वकर्मणा ॥ रत्नसारेण खचितं रचितं हीरकैर्वरैः ॥ ४८ ॥ ॥ कुत्र  
 चित्सुरनिर्माणवैकुण्ठसुमनोहरम् ॥ वृंदावनं कुंजवनं कुत्रचिद्रासमंडलम् ॥ ४९ ॥ ॥ कैलासं च कुत्रचन कुत्रचिदिंद्रमंदिरम् ॥ दृष्ट्वाश्च  
 र्यं महादेवः परितुष्टो बभूव ह ॥ ५० ॥ ॥ अथ प्रभातकालश्च बभूव प्राणवल्लभे ॥ नानाप्रकारवाद्यानि वादयांचक्रिरे जनाः ॥ ५१ ॥  
 सर्वे सुराः समुत्तस्थुः सज्जीभूताः ससंभ्रमाः ॥ स्ववाहनान्समारुह्य कैलासं गंतुमुद्यताः ॥ ५२ ॥ ॥ वासगेहं समागत्य धर्मो नारायणा



ज्ञया ॥ उवाच शंकरं योगी योगीशं समयोचितम् ॥ ५३ ॥ ॥ धर्म उवाच ॥ ॥ उत्तिष्ठोत्तिष्ठ भद्रं ते भवतु प्रमथाधिप ॥ पार्व  
 त्या सह माहेंद्रे यात्रां कुरु हरिं स्मरन् ॥ ५४ ॥ इत्थं धर्मवचः श्रुत्वा पार्वत्या सह शंकरः ॥ यात्रां चकार माहेंद्रे वृंदावनविनोदिनि  
 ॥ ५५ ॥ यात्रां कुर्वति देवेशे पार्वत्या सह शंकरे ॥ उच्चै रुदित्वा सा मेना तमुवाच कृपानिधिम् ॥ ५६ ॥ ॥ मेनोवाच ॥ ॥  
 कृपानिधे कृपां कृत्वा मद्भत्सां पालयिष्यसि ॥ सहस्रदोषान्भगवानाशुतोषः क्षमिष्यसि ॥ ५७ ॥ त्वत्पदांबुजभक्तैषां मद्भत्सा जन्म  
 जन्मनि ॥ स्वप्ने ज्ञाने स्मृतिर्नास्ति महादेवप्रभुं विना ॥ ५८ ॥ त्वद्भक्तिश्रुतिमात्रेण हर्षाश्रुपुलकान्विता ॥ त्वन्निंदया भवेन्मौना  
 मृत्युंजय मृता इव ॥ ५९ ॥ इत्युक्ता मेनका शीघ्रं तत्रागत्य हिमालयः ॥ उच्चै रुरोद च तदा वत्सां कृत्वा स्ववक्षसि ॥ ६० ॥ क  
 यासि वत्सेत्युच्चार्य शून्यं कृत्वा हिमालयम् ॥ स्मारं स्मारं तद्गुणौघं विदार्य मन्मनः स्फुटम् ॥ ६१ ॥ इत्येवमुक्त्वा शैलेंद्रः समर्प्य  
 च शिवां शिवे ॥ स शैलः सहपुत्रश्च रुरोदोच्चैर्मुहुर्मुहुः ॥ ६२ ॥ नारायणश्च भगवानध्यात्मविद्यया स्वयम् ॥ सर्वान्प्रबोधयामास  
 कृपया स कृपानिधिः ॥ ६३ ॥ ननाम पार्वती भक्त्या मातरं पितरं गुरुम् ॥ मायया च महामाया रुरोदोच्चैर्मुहुर्मुहुः ॥ ६४ ॥  
 पार्वतीरोदनेनैव रुरुदुः सर्वयोषितः ॥ मुनयश्च सुराः सर्वे सस्त्रीकाः सगणा ध्रुवम् ॥ ६५ ॥ शीघ्रं ययुस्ते कैलासं देवा मानसशायि  
 नः ॥ मुहूर्ताद्धैन मुदिताः संप्रापुः शंकरालयम् ॥ ६६ ॥ दृष्ट्वा गतं देवपत्न्यो मुनिपत्न्यश्च सत्वरम् ॥ आययुर्दीपमानीय मुदा  
 मंगलकर्मणि ॥ ६७ ॥ वायुपत्नी कुबेरस्य कामिनी शुक्रकामिनी ॥ तारा सुरगुरोः पत्नी पत्नी दुर्वाससस्तथा ॥ ६८ ॥ अत्रिभा  
 र्यानुसूया च चंद्रपत्न्यस्तथैव च ॥ देवकन्या नागकन्या मुनिकन्याः सहस्रशः ॥ ६९ ॥ असंख्यकामिनीसंघः संख्यां कर्तुं च कः  
 क्षमः ॥ ताश्च प्रवेशयामासुर्दपती वासमंदिरम् ॥ ७० ॥ रत्नसिंहासने रम्ये वासयामासुरीश्वरीम् ॥ सतीं तां दर्शयामास शिवः पूर्वा  
 लयं मुदा ॥ ७१ ॥ सति स्मरस्यतो गेहाद्यद्गता तातमंदिरम् ॥ अधुना शैलकन्या त्वं तत्र दक्षसुता पुरा ॥ ७२ ॥  
 जातिस्मरां स्मारयामि नित्यं स्मरसि चेद्भद ॥ शंकरस्य वचः श्रुत्वा सस्मितोवाच सा सती ॥ ७३ ॥ सर्वं स्मरामि प्राणे



श मौनीभूतो भवेति तम् ॥ शिवः संभृतसंभारो नानावस्तुमनोहरम् ॥ ७४ ॥ भोजयामास देवांश्च नारायणपुरोगमान् ॥ भुक्त्वा  
 देवाः प्रजग्मुस्ते नानारत्नविभूषिताः ॥ ७५ ॥ सस्त्रीकाः सगणाः सर्वे प्रणम्य चंद्रशेखरम् ॥ नारायणं च ब्रह्माणं ननाम शंकरः स्वय  
 म् ॥ ७६ ॥ तौ च तं च समाश्लिष्याशिषं कृत्वा प्रजग्मतुः ॥ अथ शैलश्च मेना च मैनाकमाजुहाव ह ॥ ७७ ॥ शीघ्रमानय भद्रं ते  
 पार्वतीं शंकरं सुत ॥ तयोः स वचनं श्रुत्वा शीघ्रं गत्वा शिवालयम् ॥ ७८ ॥ आजगाम समानीय पार्वतीपरमेश्वरौ ॥ पार्वत्यागमनं  
 श्रुत्वा बालाश्च बालिकास्तथा ॥ ७९ ॥ वृद्धा युवत्यो या याश्च शैलाश्च दुद्रुमुदा ॥ मेना सुताभ्यां वध्वा च सह दुद्राव सस्मिता  
 ॥ ८० ॥ हिमालयश्च मुदितो दुद्रावानुव्रजन्सुताम् ॥ अवरुह्य रथादेवी मातरं पितरं गुरुम् ॥ ८१ ॥ प्रणनाम प्रमुदिता निमग्राऽऽनं  
 दसागरे ॥ पार्वतीं च समाश्लिष्य मेनका हर्षविह्वला ॥ ८२ ॥ हिमालयश्च मुदितो गताः प्राणा इवागताः ॥ सुतां निधाय गेहे  
 स्वे रत्नसिंहासनं ददौ ॥ ८३ ॥ शूलभृते गणेभ्यश्च मधुपर्कादिक मुदा ॥ तस्थौ श्वशुरगेहे च सगणश्चंद्रशेखरः ॥ ८४ ॥ नित्यं नारायण  
 शोपचारैः पूजितः सह भार्यया ॥ इत्येवं कथितं राधे शंकरोद्वाहमंगलम् ॥ शोकघ्नं हर्षजनकं किं भूयः श्रोतुमिच्छसि ॥ तद्वत्से च  
 ॥ ॥ इति श्रीब्रह्मवैवर्ते महापुराणे श्रीकृष्णजन्मखण्डे नारायणनारदसंवादे शंकरविवाहो नाम पंचचत्वारिंशोऽध्यायः स्त्री  
 ॥ ४५ ॥ ॥ राधिकोवाच ॥ ॥ सुचिरं च मृतं कामं शंकरेण च जीवितम् ॥ रतिः पुनः प्रियं प्राप्य ॥ ४४ ॥  
 कार मुदान्विता ॥ १ ॥ स्त्रीणां स्वस्वामिविच्छेदो मरणादतिदुष्करः ॥ पुनः संमेलनं भर्तुः सुखं परमदुर्लभम् ॥ २ ॥ शिषि  
 सतीं तां संप्राप्य संगे मंगलकर्मणि ॥ चिरं प्रनष्टविरहः किं चकार मुदान्वितः ॥ ३ ॥ कलत्रविरहः पुंसां सर्वशोकात्सुदुष्करः ॥  
 पुनः संमीलनं तस्याः प्राणदानाधिकं सुखम् ॥ ४ ॥ रतिः पुंसो विरहिणी शिवः स्त्रीविरही चिरम् ॥ द्वयोर्द्वयोश्च संप्राप्तौ किं बभूव  
 द्वयोः सुखम् ॥ ५ ॥ तदेवं श्रोतुमिच्छामि परं कौतूहलं मम ॥ कृपया विदुषां श्रेष्ठ सव्यासं कथय प्रभो ॥ ६ ॥ मेलनं शक्तिशि  
 वयो रतिमन्मथयोस्ततः ॥ शोकापहं श्रुतवतां सर्वमंगलकारणम् ॥ ७ ॥ ॥ नारायण उवाच ॥ ॥ इत्युक्त्वा राधिका देवी स



ज्ञया ॥ उवाच शंकरं योगी योगीशं समयोचितम् ॥ ५३ ॥ ॥ धर्म उवाच ॥ ॥ उत्तिष्ठोत्तिष्ठ भद्रं ते भवतु प्रमथाधिप ॥ पार्व  
 त्या सह माहेन्द्रे यात्रां कुरु हरिं स्मरन् ॥ ५४ ॥ इत्थं धर्मवचः श्रुत्वा पार्वत्या सह शंकरः ॥ यात्रां चकार माहेन्द्रे वृंदावनविनोदिनि  
 ॥ ५५ ॥ यात्रां कुर्वति देवेशो पार्वत्या सह शंकरे ॥ उच्चै रुदित्वा सा मेना तमुवाच कृपानिधिम् ॥ ५६ ॥ ॥ मेनोवाच ॥ ॥  
 कृपानिधे कृपां कृत्वा मद्रत्सां पालयिष्यसि ॥ सहस्रदोषान्भगवानाशुतोषः क्षमिष्यसि ॥ ५७ ॥ त्वत्पदांबुजभक्तैषां मद्रत्सा जन्म  
 जन्मनि ॥ स्वप्ने ज्ञाने स्मृतिर्नास्ति महादेवप्रभुं विना ॥ ५८ ॥ त्वद्भक्तिश्रुतिमात्रेण हर्षाश्रुपुलकान्विता ॥ त्वन्निंदया भवेन्मौना  
 मृत्युंजय मृता इव ॥ ५९ ॥ इत्युक्ता मेनका शीघ्रं तत्रागत्य हिमालयः ॥ उच्चै रुरोद च तदा वत्सां कृत्वा स्ववक्षसि ॥ ६० ॥ क  
 यासि वत्सेत्युच्चार्य शून्यं कृत्वा हिमालयम् ॥ स्मारं स्मारं तद्गणौघं विदार्य मन्मनः स्फुटम् ॥ ६१ ॥ इत्येवमुक्त्वा शैलेंद्रः समर्प्य  
 च शिखां शिवे ॥ स शैलः सहपुत्रश्च रुरोदोच्चैर्मुहुर्मुहुः ॥ ६२ ॥ नारायणश्च भगवानध्यात्मविद्यया स्वयम् ॥ सर्वान्प्रबोधयामास  
 कृपया स कृपानिधिः ॥ ६३ ॥ ननाम पार्वती भक्त्या मातरं पितरं गुरुम् ॥ मायया च महामाया रुरोदोच्चैर्मुहुर्मुहुः ॥ ६४ ॥  
 पार्वतीरोदनेनैव रुरुदुः सर्वयोषितः ॥ मुनयश्च सुराः सर्वे सस्त्रीकाः सगणा ध्रुवम् ॥ ६५ ॥ शीघ्रं ययुस्ते कैलासं देवा मानसशायि  
 नः ॥ मुहूर्ताद्धैन मुदिताः संप्रापुः शंकरालयम् ॥ ६६ ॥ दृष्ट्वा गतं देवपत्न्यो मुनिपत्न्यश्च सत्वरम् ॥ आययुर्दीपमानीय मुदा  
 मंगलकर्मणि ॥ ६७ ॥ वायुपत्नी कुबेरस्य कामिनी शुक्रकामिनी ॥ तारा सुरगुरोः पत्नी पत्नी दुर्वाससस्तथा ॥ ६८ ॥ अत्रिभा  
 र्यानुसूया च चंद्रपत्न्यस्तथैव च ॥ देवकन्या नागकन्या मुनिकन्याः सहस्रशः ॥ ६९ ॥ असंख्यकामिनीसंवः संख्यां कर्तुं च कः  
 क्षमः ॥ ताश्च प्रवेशयामासुर्दपती वासमंदिरम् ॥ ७० ॥ रत्नसिंहासने रम्ये वासयामासुरीश्वरीम् ॥ सतीं तां दर्शयामास शिवः पूर्वा  
 लयं मुदा ॥ ७१ ॥ सति स्मरस्यतो गेहाद्यद्गता तातमंदिरम् ॥ अधुना शैलकन्या त्वं तत्र दक्षसुता पुरा ॥ ७२ ॥  
 जातिस्मरां स्मारयामि नित्यं स्मरसि चेद्भद्र ॥ शंकरस्य वचः श्रुत्वा सस्मितोवाच सा सती ॥ ७३ ॥ सर्वं स्मरामि प्राणे



श मौनीभूतो भवेति तम् ॥ शिवः संभृतसंभारो नानावस्तुमनोहरम् ॥ ७४ ॥ भोजयामास देवांश्च नारायणपुरोगमान् ॥ भुक्त्वा  
 देवाः प्रजग्मुस्ते नानारत्नविभूषिताः ॥ ७५ ॥ सस्त्रीकाः सगणाः सर्वे प्रणम्य चंद्रशेखरम् ॥ नारायणं च ब्रह्माणं ननाम शंकरः स्वय  
 म् ॥ ७६ ॥ तौ च तं च समाश्लिष्याशिषं कृत्वा प्रजग्मतुः ॥ अथ शैलश्च मेना च मैनाकमाजुहाव ह ॥ ७७ ॥ शीघ्रमानय भद्रं ते  
 पार्वतीं शंकरं सुत ॥ तयोः स वचनं श्रुत्वा शीघ्रं गत्वा शिवालयम् ॥ ७८ ॥ आजगाम समानीय पार्वतीपरमेश्वरौ ॥ पार्वत्यागमनं  
 श्रुत्वा बालाश्च बालिकास्तथा ॥ ७९ ॥ वृद्धा युवत्यो या याश्च शैलाश्च दुद्रुमुदा ॥ मेना सुताभ्यां वध्वा च सह दुद्राव सस्मिता  
 ॥ ८० ॥ हिमालयश्च मुदितो दुद्रावानुव्रजन्सुताम् ॥ अवरुह्य रथादेवी मातरं पितरं गुरुम् ॥ ८१ ॥ प्रणनाम प्रमुदिता निमग्नाऽऽनं  
 दसागरे ॥ पार्वतीं च समाश्लिष्य मेनका हर्षविह्वला ॥ ८२ ॥ हिमालयश्च मुदितो गताः प्राणा इवागताः ॥ सुतां निधाय गेहे  
 स्वे रत्नसिंहासनं ददौ ॥ ८३ ॥ शूलभृते गणेभ्यश्च मधुपर्कादिक मुदा ॥ तस्थौ श्वशुरगेहे च सगणश्चंद्रशेखरः ॥ ८४ ॥ नित्यं नारायण  
 शोपचारैः पूजितः सह भार्यया ॥ इत्येवं कथितं राधे शंकरोद्गाहमंगलम् ॥ शोकघ्नं हर्षजनकं किं भूयः श्रोतुमिच्छसि ॥ हस्ते च  
 ॥ इति श्रीब्रह्मवैवर्ते महापुराणे श्रीकृष्णजन्मखण्डे नारायणनारदसंवादे शंकरविवाहो नाम पंचचत्वारिंशोऽध्यायः स्त्री  
 ॥ ४५ ॥ ॥ राधिकोवाच ॥ सुचिरं च मृतं कामं शंकरेण च जीवितम् ॥ रतिः पुनः प्रियं प्राप्य ॥ ४४ ॥  
 कार मुदान्विता ॥ १ ॥ स्त्रीणां स्वस्वामिविच्छेदो मरणादतिदुष्करः ॥ पुनः संमेलनं भर्तुः सुखं परमदुर्लभम् ॥ २ ॥ शिषि  
 सतीं तां संप्राप्य संगे मंगलकर्मणि ॥ चिरं प्रनष्टविरहः किं चकार मुदान्वितः ॥ ३ ॥ कलत्रविरहः पुंसां सर्वशोकात्सुदुष्करः ॥  
 पुनः संमीलनं तस्याः प्राणदानाधिकं सुखम् ॥ ४ ॥ रतिः पुंसो विरहिणी शिवः स्त्रीविरही चिरम् ॥ द्वयोर्द्वयोश्च संप्राप्तौ किं बभूव  
 द्वयोः सुखम् ॥ ५ ॥ तदेवं श्रोतुमिच्छामि परं कौतूहलं मम ॥ कृपया विदुषां श्रेष्ठ सव्यासं कथय प्रभो ॥ ६ ॥ मेलनं शक्तिशि  
 वयो रतिमन्मथयोस्ततः ॥ शोकापहं श्रुतवतां सर्वमंगलकारणम् ॥ ७ ॥ ॥ नारायण उवाच ॥ इत्युक्त्वा राधिका देवी स



स्मिता विराम ह ॥ कृष्णस्तद्वचनं श्रुत्वा सस्मितस्तामुवाच ह ॥ ८ ॥ ॥ कृष्ण उवाच ॥ ॥ मृतं कामं पुनः प्रा-  
प्य कामार्ता कामकामिनी ॥ स्वालयं तं समानीय हरोद्वाहगृहादहो ॥ ९ ॥ भर्तुः सुवेषं विविधं स्वात्मनः स्वालिभिर्मुदा ॥ कार-  
यामास यत्नेन सा रती रमणोत्सुका ॥ १० ॥ ज्ञात्वा कामस्तु तद्भावं कामशास्त्रविधायकः ॥ रत्नयानं समारुह्य जगाम स्वालया-  
दनम् ॥ ११ ॥ शैलेशैलेऽतिरम्ये च नद्यां नद्यां नदेनदे ॥ द्वीपेद्वीपे सिंधुतटे पुष्पोद्याने मनोहरे ॥ १२ ॥ कांचने भूमिनिकरे वट-  
मूलेऽतिनिर्जने ॥ नदीपुलिनभूम्यां च पुष्पिते पुष्पकानने ॥ १३ ॥ भ्रमरध्वनिसंयुक्ते पुंस्कोकिलरुतश्रुते ॥ सुगंधिवायुनाकीर्णे  
दधती जलसीकरम् ॥ १४ ॥ चित्तेषु चेतनानां च हरणं योषितामहो ॥ कलामानप्रकारेण शृंगारं च चकार सा ॥ १५ ॥ ॥ क-  
ब्दशतं दिव्यं स रेमे वामया सह ॥ दिवानिशं न बुबुधे संसक्तः सततं मुदा ॥ १६ ॥ तस्थतुस्तौ च तत्रैव संसक्तौ सततं भ्रमर्प्य  
सुरतौ च न विरतौ रतिशास्त्रविशारदौ ॥ १७ ॥ पतिविच्छेदसंतापं विजहौ सा रतिर्मुदा ॥ प्राप्य रत्नमपहृतं कः क्षणमास  
मुत्सहेत् ॥ १८ ॥ इत्येवं कथितं सर्वं रतिसंतापकारणम् ॥ शृंगारं शक्तिशिवयोरतुलं शृणु राधिके ॥ १९ ॥ शृण्वतां कर्ण ४ ॥  
परमाश्चर्यमीप्सितम् ॥ सर्वसंतापहरणं सुखदं पुण्यदं शुभम् ॥ २० ॥ वसञ्छशुरगेहे स पार्वत्या सह शंकरः ॥ तदनुज्ञां समादिपि  
क्रीडार्थं प्रययौ वनम् ॥ २१ ॥ रत्नस्यंदनमारुह्य रत्नसारपरिच्छदम् ॥ रत्नसारेण स्वचितं रचितं विश्वकर्मणा ॥ २२ ॥ शतशृंगे  
सुवसने मलये गंधमादने ॥ नंदने पुष्पभद्रे च पारिभद्रे च भद्रके ॥ २३ ॥ पुलिंदे च कलिंदे च पुंड्रे पिंडारकेऽधके ॥ वनेवनेऽति  
रम्ये च सागराणां तटेतटे ॥ २४ ॥ निकटेस्तगिरेः पार्श्ववटमूले मनोहरे ॥ चकार करुणां यत्र परित्यज्य सती शिवम् ॥ २५ ॥  
नानास्थानेषु रहसि पशुपक्षिविवर्जिते ॥ यथामनोरथंगामी स रेमे वामया सह ॥ २६ ॥ यत्रयत्र शिवं नीत्वा बभ्राम धरणीत-  
लम् ॥ तत्सर्वं दर्शयामास सती शंभुर्मुदान्वितः ॥ २७ ॥ कृत्वा विहारं सुचिरं न पूर्णं मानसं तयोः ॥ महाशृंगारमारंभे सहस्राब्दं  
जगत्पिता ॥ २८ ॥ मायातीतोऽतिमायेशो मायासक्तः स्वमायया ॥ न कालं बुबुधे योगी सुखेन कालकारकः ॥ २९ ॥ ॥ शक्ति



शक्तिमतोस्तत्र न बभूव परिश्रमः ॥ जहतोः सर्वसंतापमन्योन्यविरहोद्भवम् ॥ ३० ॥ सुखसंसक्तमनसोः पुलकांचितगात्रयोः ॥  
 कामबाणमूर्च्छितयोः पुष्पशय्याशयानयोः ॥ ३१ ॥ नग्नयोः सुखसंभोगाद्रतिशास्त्रविधिज्ञयोः ॥ नखदंतप्रहारैश्च क्षतविक्षतदे  
 हयोः ॥ ३२ ॥ चंदनागुरुकस्तूरीसिंदूरविंदुलितयोः ॥ निबद्धकेशकवरीश्लथयोच्छिन्नमाल्ययोः ॥ ३३ ॥ वसनानां नूपुराणां कंकणा  
 नां च सुंदरि ॥ वलयानां कुंडलानां शब्दैः क्रीडां प्रकुवतोः ॥ ३४ ॥ पुष्पतल्पं दलितयोर्वाष्पोत्कर्षं च बिभ्रतोः ॥ तेजसा सम  
 योः शश्वत्क्रीडया कौतुकेन च ॥ ३५ ॥ भारेण विश्वंभरयोर्भाराक्रांता वसुंधरा ॥ सा विदीर्णा चकंपे च सशैलवनसागरा ॥ ३६ ॥  
 तयोर्भरभराक्रांतधरायाश्च भरेण च ॥ भाराक्रांतो हि शेषश्च तद्भरातोपि कच्छपः ॥ ३७ ॥ कच्छपस्य भरेणैव सर्वाधाराः समी  
 रणाः ॥ महाविक्रवयुक्ताश्च सर्वप्राणाश्च स्तंभिताः ॥ ३८ ॥ स्तंभितेषु समीरेषु त्रिलोका भयविह्वलाः ॥ ब्रह्मादयः सुराः सर्वे वै  
 कुण्डं शरणं ययुः ॥ ३९ ॥ सर्वं निवेदनं चक्रुर्नारायणपदांबुजे ॥ नारायणश्च भगवानुवाच कमलोद्भवम् ॥ ४० ॥ ॥ श्रीनारायण  
 उवाच ॥ ॥ शृगारभंगसमयो भविता नाधुना विधे ॥ कालप्रयुक्तं कार्यं च सिद्धं तत्समयोचितम् ॥ ४१ ॥ पूर्णे वर्षसहस्रे च  
 स्वेच्छया विरमिष्यति ॥ शंभोः संभोगमिष्टं च को भेदं कर्तुमीश्वरः ॥ ४२ ॥ स्त्रीपुंसो रतिविच्छेदमुपायेन करोति यः ॥ तस्य स्त्री  
 पुंसयोर्भेदो भवेज्जन्मनिजन्मनि ॥ ४३ ॥ यात्यन्ते कालमूत्रे च वर्षलक्षं स पातकी ॥ भ्रष्टज्ञानो नष्टकीर्तिरलक्ष्मीको भवेदिह ॥ ४४ ॥  
 रंभायुक्तं शक्रमिमं चकार विरतं रतौ ॥ महामुनींद्रो दुर्वासास्तत्स्त्रीभेदो बभूव ह ॥ ४५ ॥ पुनरन्यां स संप्राप्य निषेव्य शूलपाणि  
 नम् ॥ दिव्यवर्षसहस्रं च विजहौ विरहज्वरम् ॥ ४६ ॥ रोहिणीसहितं चन्द्रं चकार विरतं रतौ ॥ महर्षिगौतमस्तस्य स्त्रीविच्छेदो  
 बभूव ह ॥ ४७ ॥ पुनः शिवं समाराध्य प्राप्याहल्यां च पुष्करे ॥ दिव्यवर्षसहस्रं च विजहौ विरहज्वरम् ॥ ४८ ॥ मुनिः स्व  
 भार्यासंसक्ते दिवसे निर्जने वने ॥ ब्रह्मांडकमुतं नीत्वा चकार विरतं रुषा ॥ ४९ ॥ बभूव पुत्रविच्छेदस्तस्य कल्पांतरे पुनः ॥  
 शिवं निषेव्य संप्राप्य पुत्रं तत्याज विक्रवम् ॥ ५० ॥ हरिश्चंद्रो हालिकं च वृषल्या सह संयुतम् ॥ वारयामास निश्चेष्टं



निर्जने तत्फलं शृणु ॥ ५१ ॥ भ्रष्टः श्रीराज्यवित्तेभ्यस्तं चकारावलीलया ॥ विश्वामित्रो महर्षिश्च ताडयामास तं पुरा ॥  
 ॥ ५२ ॥ ततः शिवं समाराध्य दातारं सर्वसंपदाम् ॥ सद्यो जगाम वैकुण्ठं सगणो मम मंदिरम् ॥ ५३ ॥ अजामिलं द्विजश्रेष्ठं  
 वृषल्या सह संयुतम् ॥ न भिया वारयामासुः सुरास्तं चापि केचन ॥ ५४ ॥ निष्पन्ने कर्मभोगे च स मद्रक्तो मुमोच ह ॥  
 मन्नामस्मृतिमात्रेण चाजगाम ममालयम् ॥ ५५ ॥ सर्वं निषेकसाध्यं च निषेको बलवान्विधे ॥ निषेकफलदाताहं निषेकः  
 केन वार्यते ॥ ५६ ॥ दिव्यं वर्षसहस्रं च शंभोः संभोगकर्मकृत् ॥ निषेकफलदातुस्तु निषेकफलसंचयम् ॥ ५७ ॥ पूर्णे वर्षसहस्रे च  
 गत्वा तत्र महेश्वरः ॥ येन वीर्यं पतेद्भूमौ तत्करिष्यति निश्चितम् ॥ ५८ ॥ तत्र वीर्यं च भविता स्कंदको भक्ततारकः ॥ सदा भद्र  
 स्वरूपोऽहं भयं किं वो मयि स्थिते ॥ ५९ ॥ अधुना त्वं गृहं गच्छ भगवान्स्वगणैः सह ॥ करोतु शंभुः संभोगं पार्वत्या सह निर्जने  
 ॥ ६० ॥ इत्युक्त्वा कमलाकांतः शीघ्रं स्वांतःपुरं ययौ ॥ स्वालयं प्रययुर्देवाः शिवः स्वस्थो रतौ रतः ॥ ६१ ॥ ॥ नारायण  
 उवाच ॥ ॥ इत्युक्त्वा राधिकां कृष्णः सकटाक्षां च सस्मिताम् ॥ जगाम चंदनवनं निर्जने च तया सह ॥ ६२ ॥ अतीव निर्जनं  
 रम्यं वायुना सुरभीकृतम् ॥ पुष्पोद्यानैः समाकीर्णं तत्र क्रीडां चकार ह ॥ ६३ ॥ पुष्पतल्पसमाकीर्णे परपुष्टरुतश्रुते ॥ भ्रमरध्वनि  
 संयुक्ते कामिनीनां मनोहरे ॥ ६४ ॥ कृष्णसंभोगमात्रेण सुखसंमूर्च्छिता च सा ॥ अतीव मूर्च्छितः कृष्णो राधांगस्पर्शमात्रतः ॥  
 ॥ ६५ ॥ तस्थतुस्तत्र संयुक्तौ राधारासेश्वरौ मुने ॥ अतीव रतिनिश्चेषो किं भूयः श्रोतुमिच्छसि ॥ ६६ ॥ इत्येवं मंगलं कर्म यः  
 शृणोति समाहितः ॥ कदाचिद्बन्धुविच्छेदो न भवेत्तस्य नारद ॥ ६७ ॥ महाशोकार्णवे मग्नो भेदे पुत्रकलत्रयोः ॥ मर्त्यानां च बन्धू  
 नां मासं श्रुत्वा लभेद्भुवम् ॥ ६८ ॥ ॥ सूत उवाच ॥ ॥ इत्युक्त्वा धर्मपुत्रश्च विरराम महामुनिः ॥ पुनः संप्रष्टुमारेभे देवर्षिः  
 कौतुकान्वितः ॥ ६९ ॥ ॥ इति श्रीब्रह्मवैवर्ते महापुराणे श्रीकृष्णजन्मखंडे नारायणनारदसंवादे मंगलवर्णनं नाम षट्चत्वारिं  
 शोऽध्यायः ॥ ४६ ॥ ॥ नारद उवाच ॥ ॥ अथ क्रीडांतरे राधा किं पप्रच्छ हरिं विभुम् ॥ कां कथां कथयामास कथ्यतां



करुणानिधे ॥ १ ॥ ॥ श्रीनारायण उवाच ॥ ॥ उत्थाय सुखसंभोगाद्राधां कृत्वा पुरो हरिः ॥ उवास मलयद्रोणीं वटमूले मनो  
 हरे ॥ २ ॥ राधा तं परिप्रच्छ सस्मितं सुमनोहरम् ॥ दर्पभंगं वज्रभृतो निगूढं श्रुतिसुन्दरम् ॥ ३ ॥ ॥ श्रीराधिकोवाच ॥ ॥  
 श्रुतं यशः शूलभृतो दर्पभंगश्च दैवतः ॥ पार्वत्या दर्पभंगश्च विवाहश्च तयोरहो ॥ ४ ॥ अधुना श्रोतुमिच्छामि दर्पभंगं हरेर्हरे ॥ शेषा  
 णां च क्रमेणैव वद व्यस्य जगद्गुरो ॥ ५ ॥ ॥ श्रीकृष्ण उवाच ॥ ॥ दर्पभंगं सुरपतेस्त्रिषु लोकेषु विश्रुतम् ॥ कर्णपी  
 यूषमतुलं सुंदरं शृणु सुंदरि ॥ ६ ॥ पुरा शतमखो दर्पात्कृत्वा शतमखान्मुदा ॥ बभूव सर्वदेवानामध्यक्षः संपदा युतः ॥ ७ ॥ दिने  
 दिने तदैश्वर्यं वर्द्धते तपसां फलात् ॥ दीक्षां तं कारयामास सिद्धमंत्रं बृहस्पतिः ॥ ८ ॥ स जजाप महामंत्रं पुष्करे शतवत्सरम् ॥  
 बभूव मंत्रसिद्धश्च परिपूर्णमनोरथः ॥ ९ ॥ ब्रह्मस्वरूपां प्रकृतिं संपन्मूढो न मन्यते ॥ सा तं शशाप स्वगुरोः शापं लेभेतिकोपतः ॥  
 ॥ १० ॥ एकदा प्रकृतेः शापाद्धतबुद्धिः स्वसंसदि ॥ गुरुं दृष्ट्वा समुत्थाय न ननाम मुदान्वितः ॥ ११ ॥ बृहस्पतिस्ततः कोपात्रो  
 वास गृहमाययौ ॥ न तस्थौ तारकाभ्याशे तपसे काननं ययौ ॥ १२ ॥ उवाच मनसा दीनो यातु संपद्धरेरिति ॥ अथ शक्रो  
 मतिं प्राप्य क्व गतोऽतो मदीश्वरः ॥ १३ ॥ इत्युक्त्वा वेगतः पीठाज्जगाम तारकांतिकम् ॥ प्रणम्य मातरं भक्त्या नतस्कंधः पुटांजलिः ॥  
 ॥ १४ ॥ सर्वं निवेदनं कृत्वा रुरोदोच्चैर्मुहुर्मुहुः ॥ पुत्रस्य रोदनं दृष्ट्वा रुरोद तारका भृशम् ॥ १५ ॥ वत्स गच्छ गृहं नैव गुरुं द्रक्ष्य  
 सि सांप्रतम् ॥ दुर्दिनांते गुरुं प्राप्य पुनर्लक्ष्मीमवाप्स्यसि ॥ १६ ॥ अधुना कर्मणां भोगं भुंक्ष्व मूढ दुराशय ॥ दुर्दिने स्वगुरौ दोषः  
 सुदिने परितोषणम् ॥ १७ ॥ सुदिनं दुर्दिनं शक्र कारणं सुखदुःखयोः ॥ इत्युक्त्वा तारकादेवी विरराम पतिव्रता ॥ १८ ॥ जगाम  
 शक्रः स्नानार्थं स्वर्णदीं सुमनोहराम् ॥ ददर्श तत्र रुचिरां मार्जतीं च नितंबिनीम् ॥ १९ ॥ सस्मितां सकटाक्षां तामहल्यां गौतमप्रि  
 याम् ॥ दृष्ट्वा च विपुलश्रोणीं स्तनयुग्मं मनोहरम् ॥ २० ॥ स तस्याः शक्रः संपश्यन्मुमोह काममोहितः ॥ पुनः स चेतनां प्राप्य  
 विहाय स्नानमीश्वरि ॥ २१ ॥ मूर्तिं विधाय तद्भर्तुस्तत्समीपं जगाम ह ॥ गत्वा तु स्निग्धवद्भां तां समाकृष्य स्मरातुरः ॥ २२ ॥



चकार विविधं तत्र शृंगारं सुमनोहरम् ॥ मूर्च्छां संप्राप कामेन तंद्रां च मुनिकामिनी ॥ २३ ॥ निश्चेष्टा सुखसंभोगान्निश्चेष्टस्त्रिदशा  
 धिपः ॥ एतस्मिन्नंतरे तत्त्वा समागत्य मुनीश्वरः ॥ २४ ॥ ददर्श गेहे मिथुनं मैथुने च रतिप्रिये ॥ दृष्ट्वा चुकोप स मुनिर्ज्वलन्निव  
 द्रुताशनः ॥ २५ ॥ विज्ञानेनातिरोषेण बभञ्ज सुरतिक्षणम् ॥ शक्रः स चेतनां प्राप्य दृष्ट्वा च मुनिपुंगवम् ॥ २६ ॥ कालस्वरूपं  
 त्रासेन दधार चरणांबुजम् ॥ कोपरक्तास्यनयनो देवं पादानतं भिया ॥ उवाच नीतिवचनं गौतमः शरणागतम् ॥ २७ ॥  
 ॥ गौतम उवाच ॥ ॥ धिक् त्वामिंद्र सुरश्रेष्ठ कश्यपात्मज पंडित ॥ २८ ॥ प्रपौत्र जगतां स्रष्टुर्बुद्धिस्ते कथमीदृशी ॥  
 मातामहः स्वयं दक्षोऽदितिर्माता पतिव्रता ॥ २९ ॥ कर्मसाध्यः स्वभावश्च कुलधर्मं प्रबाधते ॥ वेदं विज्ञाय ज्ञानी त्वं योनि  
 लुब्धोऽसि कर्मणा ॥ ३० ॥ योनीनां च सहस्रं च तव गात्रे भवत्विह ॥ पूर्णवर्षं च सततं योनिगंधं त्वमाप्नुहि ॥ ३१ ॥ ततः  
 सूर्यं समाराध्य योनिश्चक्षुर्भविष्यति ॥ मम प्राणेश्वरी दुष्टा येन मूढ त्वया कृता ॥ ३२ ॥ मच्छापेन गुरोः कोपाद्दृष्ट  
 श्रीर्भव सांप्रतम् ॥ गुरोरपेक्षया मूढ प्राणा नापहृतास्तव ॥ ३३ ॥ तेजस्विनोतिबंधोर्मे बंधुभेदभिया सुर ॥ उत्तिष्ठोत्तिष्ठ देवं  
 द्र गच्छ वत्स स्वमंदिरम् ॥ ३४ ॥ शुभाशुभं च यत्किंचित्सर्वं कर्मोद्भवं भवेत् ॥ महासुनींद्रवचनाद्गतः शक्रश्च पुष्करम् ॥ ३५ ॥  
 चकाराराधनं भक्त्या नैष्कृत्यं च चकार ह ॥ पादानतामहल्यां तामुवाच मुनिपुंगवः ॥ ३६ ॥ वनं गत्वा चिरं तिष्ठ विधाय मूर्ति  
 मश्मनः ॥ अकामां चकमे शक्रः सर्वं जानाम्यहं प्रिये ॥ ३७ ॥ तथा च परभोग्या मे न च भोग्या ब्रजाधमे ॥ परवीर्यं यदुदरे  
 कामतोऽकामतोऽपि वा ॥ ३८ ॥ अहल्ये याति दैवेन तदुपायं निशामय ॥ अकामतो न दुष्टा सा प्रायश्चित्तेन शुद्ध्यति ॥ ३९ ॥  
 कामभोगेन त्याज्या सा कर्मभोगेन शुद्ध्यति ॥ पितृपाके दैवपाके पूजायां नाधिकारिणी ॥ ४० ॥ षष्टिर्वर्षसहस्राणि कालसूत्रं  
 प्रयाति सा ॥ षष्टिर्वर्षसहस्राणि क्षयं कृत्वा स्वकर्मणः ॥ ४१ ॥ स्वामिनो वचनात्सा तु प्रणम्य स्वामिनं भिया ॥ नाथनाथेति  
 कुर्वती रुदंती वनमाप सा ॥ ४२ ॥ षष्टिर्वर्षसहस्राणि भुक्त्वा भोगं मुनिप्रिया ॥ श्रीरामचरणस्पर्शात्सद्यः शुद्धा बभूव ह ॥ ४३ ॥



त्रैलोक्यमोहनं रूपं विधाय मुनिकामिनी ॥ जगाम गौतमाभ्याशं मुनिः संप्राप्य सुन्दरीम् ॥ ४४ ॥ अथ शक्रस्य वृत्ता  
 तं परमं शृणु सुन्दरि ॥ पापघ्नं पुण्यबीजं तत्संव्यस्य कथयामि ते ॥ ४५ ॥ एकदा च गुरोः कोपात्प्रकृतेरवहेलनात् ॥ ब्रह्म  
 हत्या वज्रभृतो बभूव हतचेतसः ॥ ४६ ॥ शक्रस्त्यक्तगुरुर्दैवग्रस्तो दैत्यनिपीडितः ॥ जगाम शरणं भीतो ब्रह्माणं जगतां गुरुम् ॥  
 ॥ ४७ ॥ तदाज्ञया विश्वरूपं चकार च पुरोहितम् ॥ बभूव तत्र विश्वस्तो देवाद्बुद्धिहतो हरिः ॥ ४८ ॥ दैत्यदौहित्रस्य भावं  
 विज्ञाय च विचक्षणः ॥ प्रचिच्छेद शिरस्तस्य तीक्ष्णबाणेन लीलया ॥ ४९ ॥ विश्वरूपपिता त्वष्टा श्रुत्वा सद्यश्चुकोप ह ॥ इंद्र  
 शत्रो विवर्द्धस्वेत्युक्त्वा यज्ञं चकार ह ॥ ५० ॥ यज्ञकुंडात्समुत्तस्थौ वृत्रो नाम महासुरः ॥ चकार निग्रहं कोपाद्देवानामवलीलया  
 ॥ ५१ ॥ शक्रो महामुनेरस्थनां वज्रं कृत्वा सुदारुणम् ॥ जघान वृत्रं देवानां कंटकं दैत्यमर्दनः ॥ ५२ ॥ ब्रह्महत्या शुनासीरं दुद्राव  
 हतचेतनम् ॥ रक्तवस्त्रपरीधाना वृत्रस्त्रीवेषधारिणी ॥ ५३ ॥ सप्ततालप्रमाणा सा शुष्ककण्ठोष्ठतालुका ॥ ईषाप्रमाणदशना महाभीतं  
 चकार तम् ॥ ५४ ॥ धावंतं परिधावन्ती बलिष्ठा हतचेतनम् ॥ खड्गहस्ता दयाहीना वेगेन परिधावति ॥ ५५ ॥ इंद्रो दृष्ट्वा च  
 तां चोरां स्मारंस्मारं गुरोः पदम् ॥ विवेश मानससरो मृणालसूक्ष्मसूत्रतः ॥ ५६ ॥ तत्र गंतुं न शक्ता सा ब्रह्मणः शापकारणात् ॥ सा  
 तस्थौ वटशाखायां सरसस्तटसन्निधौ ॥ ५७ ॥ अथात्र नहुषो भूपस्त्रिलोकेशो बभूव ह ॥ स ययाचे शचीं देवान्बलिष्ठो दुर्बलान  
 पि ॥ ५८ ॥ शची श्रुत्वा महाभीता तारकां शरणं ययौ ॥ तारा निर्भर्त्स्य स्वपतिं भृत्यपत्नीं ररक्ष च ॥ ५९ ॥ शचीमाश्वास्य  
 स्वगुरुर्जजगाम तत्सरो मुदा ॥ आजुहाव शुनासीरं कातरं हतचेतनम् ॥ ६० ॥ ॥ बृहस्पतिरुवाच ॥ ॥ उत्तिष्ठोत्तिष्ठ हे  
 वत्स भयं किं ते मयि स्थिते ॥ त्वदीश्वरं स्वरेणैव निशामय भयं त्यज ॥ स्वरं बृहस्पतेर्ज्ञात्वा सर्वसिद्धीश्वरो हरिः ॥ ६१ ॥  
 सूक्ष्मरूपं परित्यज्य स्वरूपं च दधार सः ॥ उत्थाय सद्यः संभ्रांतो गुरुं तं सूर्यवर्चसम् ॥ ६२ ॥ दृष्ट्वा ननाम संप्रीत्या संप्रीतं त्यक्त  
 कोपकम् ॥ पादांबुजे निपतितं रुदंतं भयविह्वलम् ॥ ६३ ॥ निधाय वक्षसि प्रेम्णा रुरोद प्रेमविह्वलः ॥ रुदंतं वाक्पतिं तुष्टं तुष्टाव



त्रिदशेश्वरः ॥ ६४ ॥ पुटांजलिः पुलकितो भक्तिनम्रात्मकंधरः ॥ ॥ इन्द्र उवाच ॥ ॥ क्षमस्व भगवन्दोषं कृपां कु  
 रु कृपानिधे ॥ ६५ ॥ भृत्यापराधं सततं न गृह्णाति सदीश्वरः ॥ स्वभार्यासु स्वशिष्येषु स्वभृत्येषु सुतेषु च ॥ ६६ ॥ दुर्बलः  
 सबलो वापि को दंडं कर्तुमक्षमः ॥ त्रिषु कोटिषु देवेषु देवकोऽहमपंडितः ६७ ॥ त्वत्प्रसादात्सुरश्रेष्ठ कृपया वर्द्धितस्त्वया ॥ सं  
 हर्तुमीशस्त्वं सर्वमहं को वापि कीटवत् ॥ ६८ ॥ स्वयं विधातुः पौत्रश्च पुनः स्रष्टुं स्वयं क्षमः ॥ इति तस्य स्तवं श्रुत्वा परितुष्टो  
 गुरुः स्वयम् ॥ उवाच वचनं प्रीत्या प्रसन्नवदनेक्षणः ॥ ६९ ॥ ॥ गुरु उवाच ॥ ॥ स्थिरो भव महाभाग निश्चलां कम  
 लां लभ ॥ ७० ॥ संप्राप्य परमैश्वर्यं पूर्वस्माच्च चतुर्गुणम् ॥ गच्छामरावतीं वत्स राज्यं कुरु पुरंदर ॥ ७१ ॥ हतशत्रुर्मत्प्रसादा  
 द्भूत्वा पश्य शचीं सतीम् ॥ इत्येवमुक्त्वा स गुरुः सशिष्यो गंतुमुद्यतः ॥ ७२ ॥ ददर्श पुरतो घोरां ब्रह्महत्यां सुदुःसहाम् ॥  
 दृष्ट्वा शक्रो महाभीतस्तं गुरुं शरणं ययौ ॥ ७३ ॥ बृहस्पतिर्महाभीतः सस्मार मधुसूदनम् ॥ एतस्मिन्नंतरे तत्र वाग्बभूवाशरीरि  
 णी ॥ ७४ ॥ स्वल्पाक्षरा च बह्वर्था तां शुश्राव बृहस्पतिः ॥ संसारविजयं नाम सर्वाशुभविनाशनम् ॥ ७५ ॥ राधिके वचनं श्रुत्वा  
 शिष्यं रक्षाधुनेति च ॥ तदा त्वत्कवचं दत्त्वा शिष्याय शिष्यवत्सलः ॥ ७६ ॥ चकार भस्मसात्तां च हुंकारेणैव लीलया ॥ तदा शिष्यं  
 गृहीत्वा च गत्वा ताममरावतीम् ॥ ७७ ॥ ददर्श च्छिन्नभग्नां च शत्रुणा वचनाद्गुरोः ॥ भर्तुरागमनं श्रुत्वा शची संहृष्टमानसा ॥ ७८ ॥  
 प्रणम्य च गुरुं भक्त्या स्वकांतं प्रणनाम सा ॥ श्रुत्वाऽऽगमनमिंद्रस्य समाजग्मुः सुराः प्रिये ॥ ऋषयो मुनयश्चैव हर्षगद्गदमा  
 नसाः ॥ ७९ ॥ योजयामास सत्कारं निर्मातुममरावतीम् ॥ पूर्णमब्दशतं शिल्पी निर्ममे त्वमरावतीम् ॥ ८० ॥ नानारत्नविचित्राढ्यां  
 मणिरत्नैर्निर्मिताम् ॥ मनोहरां निरुपमां न हि तुष्टो यया हरिः ॥ ८१ ॥ विश्वकर्मा गृहं गंतुं न शशाक विनाज्ञया ॥ परमोद्भिन्नचित्तश्च  
 ब्रह्माणं शरणं ययौ ॥ ८२ ॥ विज्ञाय तदभिप्रायं तमुवाच विधिः स्वयम् ॥ तव कर्मक्षयादेव तावच्छो भवितेति च ॥ ८३ ॥ श्रुत्वा तद्व  
 चनं कारुः शीघ्रं प्रापामरावतीम् ॥ ब्रह्मा जगाम वैकुण्ठं प्रणम्योवाच मातरम् ॥ ८४ ॥ हरिर्ब्रह्माणमाश्वास्य प्रस्थाप्य स्वगृहं च तम् ॥



विप्ररूपं समास्थाय चाजगामामरावतीम् ॥ ८५ ॥ दंडी छत्री शुक्लवासा विभ्रत्तिलकमुज्ज्वलम् ॥ अतिखर्वः शुक्लदंतः सस्मितः  
 सुमनोहरः ॥ ८६ ॥ वयसातिशिशुर्बुद्ध्या ज्ञानवृद्ध्या विचक्षणः ॥ स्वयं विधातुर्धाता च दाता च सर्वसंपदाम् ॥ ८७ ॥ इंद्रद्वारे  
 समुत्तिष्ठन्द्वारपालमुवाच ह ॥ ब्रूहीदं ब्राह्मणो द्वारे शीघ्रं त्वां द्रष्टुमागतः ॥ ८८ ॥ इत्येवं वचनं श्रुत्वा द्वारि ज्ञानं चकार तम् ॥ स  
 च शीघ्रं समागम्य ददर्श ब्राह्मणार्भकम् ॥ ८९ ॥ बालकानां बालिकानां समूहैः परिवेष्टितम् ॥ हसद्भिश्च महोत्साहात्सस्मितं तेज  
 सान्वितम् ॥ ९० ॥ प्रणनाम हरिर्भक्त्या तं हरिं शिशुरूपिणम् ॥ आशिषं युयुजे प्रीत्या तं हरिर्भक्तवत्सलः ॥ ९१ ॥ मधुपर्कादिकं  
 दत्त्वा शक्रः पूजां चकार तम् ॥ पप्रच्छागमनं कस्माद्वदेति विप्रबालकम् ॥ ९२ ॥ इंद्रस्य वचनं श्रुत्वा तमुवाच द्विजार्भकः ॥ मेघ  
 गंभीरया वाचा बृहस्पतिगुरोर्गुरुः ॥ ९३ ॥ ॥ ब्राह्मण उवाच ॥ ॥ समागतोऽहं त्वां द्रष्टुं प्रष्टुं वचनमीप्सितम् ॥ चित्रं नगरनि  
 र्माणं समाकर्ण्यद्भुतं हरे ॥ ९४ ॥ कतिवर्षं च निर्माणे भवान्संकल्पितो यथा ॥ कतिचित्तां विश्वकर्मा निर्माणं वा करिष्यति ॥  
 ॥ ९५ ॥ एवंभूतं च निर्माणं न केनेद्रेण निर्मितम् ॥ नैवंविधं सुनिर्माणे विश्वकर्मा परः क्षमः ॥ ९६ ॥ बालकस्य वचः श्रुत्वा जहास  
 स सुरेश्वरः ॥ संपन्मदातिमत्तश्च पुनः पप्रच्छ बालकम् ॥ ९७ ॥ कर्तीन्द्राणां समूहश्च त्वया दृष्टः श्रुतोऽथवा ॥ विश्वकर्मा कतिवि  
 धस्तं मे ब्रूहि शिशोऽधुना ॥ ९८ ॥ शक्रस्य वचनं श्रुत्वा प्रहस्य विप्रबालकः ॥ तमुवाच श्रुतिसुखं पीयूषसदृशं वचः ॥ ९९ ॥  
 ॥ ब्राह्मण उवाच ॥ ॥ जानामि कथ्यं तात तव तातं प्रजापतिम् ॥ मुनिं मरीचिनामानं तत्रालं च तपोनिधिम् ॥ १०० ॥  
 नाभिपद्मोद्भवं विष्णोः स्तुत्वा तं विधिमीश्वरम् ॥ रक्षितारं च तं विष्णुं परं सत्त्वगुणान्वितम् ॥ १ ॥ एकार्णवं च प्रलयं सत्त्वशून्यं  
 भयानकम् ॥ सृष्टिं कतिविधां शक्र कल्पं कतिविधं ध्रुवम् ॥ २ ॥ ब्रह्मांडं च कतिविधं ब्रह्मविष्णुमहेश्वरान् ॥ ब्रह्मांडेषु कतिविधा  
 निद्रान्को गंतुमीश्वरः ॥ ३ ॥ यदि संख्यास्ति रेणूनां धरायां च सुराधिप ॥ तथापि संख्या शक्राणां नास्त्येवेति विदुर्बुधाः ॥ ४ ॥  
 शक्रस्यायुश्चाधिकारो युगानामेकसप्ततिः ॥ अष्टाविंशतिशक्राणां पतनेऽहर्निशं विधेः ॥ ५ ॥ विधेरष्टोत्तरशतमायुरेव प्रमाणतः ॥ सुरै



द्राणां च का संख्या नास्ति संख्या विधेरपि ॥ ६ ॥ ब्रह्मांडसंख्या यत्र क ब्रह्मविष्णुमहेश्वराः ॥ महाविष्णोर्लोमकूपोद्भवे तोये सुनि  
 र्मले ॥ ७ ॥ ब्रह्मांडेऽस्ति यथा नौका भवतोये च कृत्रिमा ॥ एवं लोम्नः प्रमाणेन ब्रह्मांडाः संत्यसंख्यकाः ॥ ८ ॥ ब्रह्मांडे च कति  
 विधाः सुराः संत्येव त्वत्समाः ॥ एतस्मिन्नंतरे तत्र ददर्श पुरुषोत्तमः ॥ ९ ॥ पिपीलिकासमूहं च व्यायतं धनुषां शतम् ॥ क्रमश  
 स्तान्संनिरीक्ष्य जहासोच्चैर्द्विजार्भकः ॥ ११० ॥ नोवाच किञ्चिन्मौनी च गंभीरः सगणो यथा ॥ दृष्ट्वा हास्यं विप्रबटोर्गाथां श्रुत्वातिवि  
 स्मितः ॥ पप्रच्छ च पुनर्विप्रं शुष्ककंठोष्ठतालुकः ॥ ११ ॥ ॥ इंद्र उवाच ॥ ॥ कथं हससि विप्रेन्द्र मां शीघ्रं कारणं वद ॥  
 त्वं वा को मायया च्छन्नः शिशुरूपी गुणार्णवः ॥ १२ ॥ इंद्रस्य वचनं श्रुत्वा तमुवाच द्विजार्भकः ॥ आध्यात्मिकं नीतिसारं ज्ञान  
 बीजं परं वरम् ॥ १३ ॥ ॥ ब्राह्मण उवाच ॥ ॥ दृष्टः पिपीलिकासंघो हेतुरस्य निगूढकः ॥ १४ ॥ मा मां पृच्छ शोकबीजं तवान्य  
 ज्ञानकारणम् ॥ सांसारिकाणां संसारवृक्षमूलनिकृंतनम् ॥ १५ ॥ अज्ञानतमसि च्छन्नं ज्ञानदीपमनुत्तमम् ॥ निगूढं सर्ववेदेषु सिद्धा  
 नामपि दुर्लभम् ॥ १६ ॥ योगिनां प्राणतुल्यं च मूढाहंकारभंजनम् ॥ इत्युक्त्वा तत्र संतस्थौ सस्मितो द्विजपुंगवः ॥ पुनः  
 पप्रच्छ शक्रस्तं शुष्ककंठोष्ठतालुकः ॥ १७ ॥ ॥ शक्र उवाच ॥ ॥ ब्रूहि विप्रबटो शीघ्रं ज्ञानदीपं पुरातनम् ॥ न जानामि शिशुः  
 कस्त्वं ज्ञानराशिः स्वमूर्तिमान् ॥ १८ ॥ इंद्रस्य वचनं श्रुत्वा विप्ररूपी जनार्दनः ॥ ज्ञानं भाषितुमारेभे योगीन्द्राणां सुदुर्लभम् ॥ १९ ॥  
 ॥ ब्राह्मण उवाच ॥ ॥ सृष्टः पिपीलिकासंघ एकैकः क्रमशो मया ॥ १२० ॥ सर्वे स्वकर्मणा शक्र शक्रीभूताः सुरालये ॥ अधुना  
 कर्मणा सर्वे क्रमशो भूतजन्मनाम् ॥ २१ ॥ अतीतकाले संप्राप्ता भूतजातिं पिपीलिकाम् ॥ कर्मणा जीविनो यांति वैकुण्ठं च  
 निरामयम् ॥ २२ ॥ कर्मणा ब्रह्मलोकं च शिवलोकं च कर्मणा ॥ स्वर्गं स्वर्गसमास्थानं पातालं च स्वकर्मणा ॥ २३ ॥ कर्मणा  
 नरकं घोरं स्वात्मदुःखैककारणम् ॥ कर्मणा सूकरीगर्भं कर्मणा क्षुद्रजीवनम् ॥ २४ ॥ कर्मणा पशुपत्नीनां कर्मणा पक्षियोषिताम् ॥  
 कर्मणा कीटयोनिं च वृक्षत्वं च स्वकर्मणा ॥ २५ ॥ स्वकर्मणा सुखी दुःखी सेव्यः सेवक एव च ॥ कर्मणा ब्राह्मणत्वं च दैवं चापि स्व



कर्मणा ॥ २६ ॥ स्वकर्मणा च प्रेतत्वं ब्रह्मत्वं च स्वकर्मणा ॥ कर्मणा व्याधियुक्तश्च कर्मणैवातिसुन्दरः ॥ २७ ॥ कर्मणा स्वांगहीनश्च  
 स्वांगवृद्धश्च कर्मणा ॥ विधाता कर्मसूत्रेण फलदाता च जीविनाम् ॥ २८ ॥ कर्मस्वभावसाध्यं च स्वभावोऽभ्यासजीवकः ॥ इत्येवं  
 कथितं सर्वमाध्यात्मिकपरं वचः ॥ २९ ॥ सुखदं पुण्यदं सारं नरकार्णवतारकम् ॥ संसारः स्वप्नवत्सर्वं देवेन्द्र सचराचरम् ॥ १३० ॥  
 मृत्युश्च मस्तकस्थायी सर्वेषां कालयोगतः ॥ जलबुद्बुदवत्सर्वं जीविनां च शुभाशुभम् ॥ ३१ ॥ शक्र शश्वद्धर्मत्येव नाविष्टस्तत्र  
 पंडितः ॥ इत्येवमुक्त्वा विप्रश्च तत्र तस्थौ च सस्मितः ॥ ३२ ॥ विस्मितस्त्रिदशाध्यक्षो नात्मानं बहुमन्यते ॥ एतस्मिन्नंतरे  
 शीघ्रमाजगाम मुनीश्वरः ॥ ३३ ॥ अतिवृद्धो महायोगी ज्ञानेन वयसा महान् ॥ कृष्णाजिनी जटाधारी बिभ्रत्तिलकमुज्ज्वलम् ॥  
 ॥ ३४ ॥ वक्षःस्थले रोमचक्रं बिभर्ति मस्तके कटम् ॥ स्थितं सर्वं मध्यदेशे किञ्चिदुत्पाटितं स्फुटम् ॥ ३५ ॥ समागत्य द्वयोर्मध्ये  
 तस्थौ स्थाणुवदेव सः ॥ महेंद्रो ब्राह्मणं दृष्ट्वा प्रणनाम मुदान्वितः ॥ ३६ ॥ मधुपर्कादिकं दत्त्वा पूजयामास भक्तितः ॥ पप्रच्छ  
 कुशलं विप्रं चकार विनयं पुनः ॥ ३७ ॥ तुष्टावातिथिभावेन मुदा सादरपूर्वकम् ॥ विप्रार्भकस्तेन सार्द्धं संभाषां च चकार सः ॥  
 स्ववाञ्छितं परं प्राह सर्वं विनयपूर्वकम् ॥ ३८ ॥ ॥ बालक उवाच ॥ ॥ कुतस्त्वमागतो विप्र किन्नाम तव वा वद ॥ को वात्रा  
 गमने हेतुर्निवासः केन हेतुना ॥ ३९ ॥ कटं कथं मस्तके ते लोमचक्रं च वक्षसि ॥ अत्युन्नतं मध्यदेशे किञ्चिदुत्पाटितं मुने ॥  
 ॥ १४० ॥ मां चेत्कृपास्ति ते विप्र सर्वं संव्यस्य कथ्यताम् ॥ अत्यद्भुतमिदं सर्वं श्रोतुं कौतूहलं मम ॥ ४१ ॥ स शिशोर्वचनं  
 श्रुत्वा तमुवाच महामुनिः ॥ सर्वं स्वकीयवृत्तांतं शक्रस्य पुरतो मुदा ॥ ४२ ॥ ॥ मुनिरुवाच ॥ ॥ अल्पायुषा मया विप्र कुत्रापि  
 न कृता गृहाः ॥ न विवाहश्चोपजीव्यं भिक्षोपजीविनाधुना ॥ ४३ ॥ लोमशेति च मन्नाम हेतुर्विप्रस्य दर्शनम् ॥ वर्षणातपशांत्यर्थं  
 मस्तकस्थं कटं मम ॥ ४४ ॥ वक्षःस्थलस्थितं रोमचक्रं तत्कारणं शृणु ॥ सांसारिकाणां भयदं विवेकजननं परम् ॥ ४५ ॥ आयुः  
 संख्याप्रमाणं मे लोमचक्रं च वक्षसि ॥ शक्रेकपतनं विप्र लोमैकोत्पाटनं मम ॥ ४६ ॥ उत्पाटितानि लोमानि तेन मध्ये स्थितानि



च ॥ ब्रह्मणो द्विपरार्धे च मम मृत्युर्निरूपितः ॥४७॥ असंख्यविधयो ब्रह्मन्मरिष्यन्ति मृता अपि ॥ कलत्रेण च पुत्रेण गृहेण किं प्रयो  
जनम् ॥ ४८ ॥ ब्रह्मणः पतने चक्षुर्निमेषश्च हरेर्भवेत् ॥ तत्पादपद्ममतुलं चिंतयामि निरंतरम् ॥ ४९ ॥ दुर्लभं श्रीहरेर्दास्यं भक्तिर्मु  
क्तेर्गरीयसी ॥ स्वप्रवत्सर्वमैश्वर्यं तद्भक्तिव्यवधायकम् ॥ १५० ॥ इदं मद्गुरुणा दत्तं शंभुना ज्ञानमुत्तमम् ॥ विना भक्तिं न गृह्णामि  
सालोक्यादिचतुष्टयम् ॥ ५१ ॥ इत्येवमुक्त्वा स मुनिर्जगाम शिवसन्निधिम् ॥ शिशुरूपी हरिस्तत्रैवांतर्धानं चकार ह ॥ ५२ ॥  
इंद्रस्तु स्वप्रवदृष्ट्वा बभूव तत्र विस्मितः ॥ तृष्णामात्रं च संपत्तौ नास्त्येव परमेश्वरे ॥ ५३ ॥ विश्वकर्माणमानीय प्रियमुक्त्वा शत  
क्रतुः ॥ दत्त्वा रत्नानि संपूज्य तं प्रस्थापितवान्गृहम् ॥ ५४ ॥ सर्वं विन्यस्य पुत्रे च शरणं गंतुमुद्यतः ॥ शचीं राज्यश्रियं त्यक्त्वा  
विवेकी क्षयकामुकः ॥ ५५ ॥ दृष्ट्वा विवेकिनं कांतं हृदयेन विदूयता ॥ शची जगाम शोकार्ता संत्रस्ता शरणं गुरोः ॥ ५६ ॥ सर्वं  
निवेदनं कृत्वा समानीय बृहस्पतिम् ॥ बोधयामास शक्रं तं नीतिसारेण कामिनी ॥ ५७ ॥ गुरोः शास्त्रविशेषं च दंपतीरससंयुतम् ॥  
विधाय च स्वयं प्रीत्या पाठयामास तं मुदा ॥ ५८ ॥ मुनिः शास्त्रविशेषं च बोधयामास वाक्पतिः ॥ स चकार तदां राज्यं वृंदावन  
विनोदिनि ॥ ५९ ॥ ॥ इत्येवं कथितं सर्वं शक्रदर्पविमोचनम् ॥ साक्षाद्दृष्टो दर्पभंगो नंदयज्ञे सुरेश्वरि ॥ १६० ॥ ॥ इति  
श्रीब्रह्मवैवर्ते महापुराणे श्रीकृष्णजन्मखंडे नारायणनारदसंवादे श्रीकृष्णराधासंवादे सप्तचत्वारिंशोऽध्यायः ॥ ४७ ॥ ॥ श्रीराधि  
कोवाच ॥ ॥ कथितो भवता मह्यं दर्पभंगः श्रुतो हरेः ॥ दर्पभंगं रवेश्वापि श्रोतुमिच्छामि तत्त्वतः ॥ १ ॥ ॥ श्रीकृष्ण  
उवाच ॥ ॥ एकदैवोदयं कृत्वा रविरस्तं जगाम ह ॥ माली सुमाली दैत्येद्रौ दीप्तिं कर्तुं समुद्यतौ ॥ २ ॥ महासंपन्नमदोन्मत्तौ  
शंकरस्य वरेण च ॥ तयोश्च प्रभया रात्रिर्नभवेदिति सुंदरि ॥ ३ ॥ रुष्टः सूर्यः स्वशूलेन तौ जघानावलीलया ॥ पतितौ सूर्यशूलेन  
मूर्च्छितौ धरणीतले ॥ ४ ॥ भक्तापायं च विज्ञाय शंकरो भक्तवत्सलः ॥ आगत्य जीवयामास महाज्ञानेन तौ विभुः ॥ ५ ॥ तौ  
च नत्वा शिवं भक्त्या जग्मतुर्निजमंदिरम् ॥ दुद्राव च महादेवः सूर्यं हंतुं रुषा ज्वलन् ॥ ६ ॥ दृष्ट्वा संहारकर्तारं जिघांसितं हरं



रविः ॥ भिया पलायमानश्च ब्रह्माणं शरणं ययौ ॥ ७ ॥ दुद्राव च महादेवो ब्रह्मणो निलयं रुषा ॥ शूलमत्यर्थमुद्यम्य कालका  
 लो विधेर्विधिः ॥ ८ ॥ दृष्ट्वा ब्रह्मा हरं रुष्टं तुष्टाव परमेश्वरम् ॥ चतुर्वक्रेण वेदोक्तस्तोत्रेण जगतां पतिः ॥ ९ ॥ ॥ ब्रह्मोवाच ॥  
 प्रसीद दक्षयज्ञघ्न सूर्य मच्छरणगतम् ॥ त्वयैव सृष्टः सृष्टेश्च समारंभे जगद्गुरो ॥ १० ॥ आशुतोष महाभाग प्रसीद भक्तवत्सल ॥  
 कृपया च कृपासिंधो रक्ष रक्ष दिवानिशम् ॥ ११ ॥ ब्रह्मस्वरूप भगवन्सृष्टिस्थित्यंतकारण ॥ स्वयं रविं च निर्माय  
 स्वयं संहर्तुमिच्छसि ॥ १२ ॥ स्वयं ब्रह्मा स्वयं शेषो धर्मः सूर्यो हुताशनः ॥ इंद्रचंद्रादयो देवास्त्वत्तो भीताः परात्पर ॥ १३ ॥  
 ऋषयो मुनयश्चैव त्वां निषेव्य तपोधनाः ॥ तपसां फलदाता त्वं तपस्त्वं तपसां फलम् ॥ १४ ॥ इत्येवमुक्त्वा ब्रह्मा तं सूर्यमानीय  
 भक्तितः ॥ प्रीत्या समर्पयामास शंकरे दीनवत्सले ॥ १५ ॥ शंभुस्तमाशिषं कृत्वा विधिं नत्वा जगद्विधिः ॥ प्रसन्नवदनः श्रीमाना  
 लयं प्रययौ मुदा ॥ १६ ॥ इति धातृकृतं स्तोत्रं संकटे यः पठेन्नरः ॥ भयात्प्रमुच्यते भीतो बद्धो मुच्येत बंधनात् ॥ १७ ॥ राज  
 द्दारे श्मशाने च मग्नपोते महार्णवे ॥ स्तोत्रस्मरणमात्रेण मुच्यते नात्र संशयः ॥ १८ ॥ इति श्रीब्रह्मवैवर्ते महापुराणे श्रीकृष्णजन्म  
 खंडे नारायणनारदसंवादे श्रीकृष्णराधासंवादे अष्टचत्वारिंशोऽध्यायः ॥ ४८ ॥ ॥ श्रीकृष्ण उवाच ॥ ॥ सूर्यः प्रणम्य ब्रह्माणं  
 मुदा युक्तस्तदाज्ञया ॥ चकार विनयं प्रीत्या तेजस्वी त्रिगुणात्मकः ॥ १ ॥ अथ बह्नेरुपाख्यानं सावधानं निशामय ॥ गोपनीयं पुरा  
 णेषु कर्णपीयूषमुत्तमम् ॥ २ ॥ त्रैलोक्यं भस्मसात्कर्तुमेकदाग्निः समुद्यतः ॥ शततालप्रमाणां तां शिखां कृत्वा भयानकीम् ॥ ३ ॥ क्षुभितः  
 कुपितश्चैव भृगोः शापस्य कारणात् ॥ स्वं च तेजस्विनं मत्वा तुच्छं मत्वान्यमात्मनः ॥ ४ ॥ एतस्मिन्नंतरे विष्णुराजगामावलीलया ॥  
 बह्नेस्तां दाहिकीं शक्तिं तां जहार पुरः स्थितः ॥ ५ ॥ मायया शिशुरूपी च तमुवाच जनार्दनः ॥ सस्मितो विनयं कृत्वा भक्तिनम्रा  
 त्मकंधरः ॥ ६ ॥ ॥ शिशुरुवाच ॥ ॥ कथं रुष्टोसि भगवन्भवान्मां कारणं वद ॥ त्रैलोक्यं भस्मसात्कर्तुमुद्यतोसि निरर्थकम् ॥ ७ ॥  
 त्वमेव भृगुणा शप्तो भृगोश्च दमनं कुरु ॥ एकापराधात्त्रैलोक्यं भस्मीकर्तुं न चाहसि ॥ ८ ॥ विश्वं च ब्रह्मणा सृष्टं तस्य पाता स्वयं



हरिः ॥ संहर्ता भगवान्क्रुद्ध एवमेव क्रमो भवेत् ॥ ९ ॥ तत्कथं भस्मसात्कर्तुमीश्वरे शंकरे स्थिते ॥ रक्षितारं हरिं जित्वा संहारं कुरु  
 सत्वरम् ॥ १० ॥ इत्युक्त्वा ब्राह्मणबटुः शरपत्रं पुरः स्थितम् ॥ अतिशुष्कं करे धृत्वा दग्धं कर्तुं ददौ मुदा ॥ ११ ॥ दृष्ट्वा शुष्कैधनो  
 वह्निलैल्लिहानो भयानकः ॥ स वव्रे शिखया विप्रं मेघेन शशिनं यथा ॥ १२ ॥ न च दग्धं शुष्कपत्रं लोमैकं च शिशोस्तथा ॥  
 दृष्ट्वा व्रीडायुतो वह्निर्निस्तब्धो हि शिशोः पुरः ॥ १३ ॥ कृत्वा वह्नेर्दर्पभंगमन्तर्धानं चकार सः ॥ वह्निः स्वमूर्तिं संहृत्य स्वस्थानं भीत  
 वद्ययौ ॥ १४ ॥ उक्तो वह्नेर्दर्पभंगः परं वै श्रोतुमिच्छसि ॥ नित्यनूतनमाख्यानं देवानां दर्पमोचनम् ॥ १५ ॥ ॥ श्रीराधिकोवा  
 च ॥ ॥ शेषाणां दर्पभंगं च क्रमेण कथय प्रभो ॥ कथापीयूषधारां ते श्रुत्वा तृप्येत को भुवि ॥ १६ ॥ श्रीनारायण उवाच ॥ ॥  
 राधिकावचनं श्रुत्वा सस्मितो भगवान्प्रभुः ॥ कथां कथितुमारेभे श्रुत्वा रम्यां पुरातनीम् ॥ १७ ॥ इति श्रीब्रह्मवैवर्ते महापुराणे श्री  
 कृष्णजन्मखण्डे नारायणनारदसंवादे अग्निदर्पमोचनं नामैकोनपञ्चाशत्तमोऽध्यायः ॥ ४९ ॥ ॥ ६४ ॥ श्रीकृष्ण उवाच ॥ ॥ दुर्वाससो  
 दर्पभंगं कथयामि शृणु प्रिये ॥ महामुनेर्योगतश्च रुद्रांशस्यातितेजसः ॥ १ ॥ एकदा चांबरीषश्च कृत्वा च द्वादशीव्रतम् ॥ पारणं कर्तु  
 मारेभे भोजयित्वा द्विजान्बहून् ॥ २ ॥ एतस्मिन्नंतरे तत्र चाजगाम मुनिः स्वयम् ॥ क्षुधार्तश्च तृषार्तश्च विष्णुव्रतपरीयणः ॥ ३ ॥  
 मां भोजय महाभागेत्येवं स नृपमुक्तवान् ॥ राजा भक्त्या ददौ तस्मै परमान्नं सुधोपमम् ॥ ४ ॥ सकेशं पायसं दृष्ट्वा राजानं शप्तुमु  
 द्यतः ॥ जटां निकृत्य शिरसः स्थापयामास भूतले ॥ ५ ॥ जटामध्यात्समुद्भूतो ज्वलदग्निशिखोपमः ॥ सप्ततालप्रमाणश्च पुरुषः  
 प्रलयांतकः ॥ ६ ॥ नृपश्रेष्ठं स राजानं कोपेन हंतुमुद्यतः ॥ भयेन कंपिताः सर्वे शुष्ककंठोष्ठतालुकाः ॥ ७ ॥ सस्मार च महाभीतो  
 राजा मम पदांबुजम् ॥ सर्वविघ्नस्योपशमः स्मृतिमात्राद्भूव ह ॥ ८ ॥ एतस्मिन्नंतरे चक्रं दुर्निवार्यं सुदर्शनम् ॥ तेजसा मम तुल्यं  
 च कोटिसूर्यप्रभोपमम् ॥ ९ ॥ आविर्बभूव सहसा सभामध्ये च घूर्णितम् ॥ निकृत्य कृत्यापुरुषं दुद्राव मुनिपुंगवम् ॥ १० ॥ सशैल  
 सागरां पृथ्वीं कांचनीं भूमिमुत्तमाम् ॥ भ्रामयित्वा महीं सर्वां पुनर्दुद्राव तं मुनिम् ॥ ११ ॥ धावंतं मुक्तकेशं तं भीतं कातरमातु



रम् ॥ तेजसाच्छाद्य सूर्यं तं दीप्तिं कुर्वतमुत्तमाम् ॥ १२ ॥ कैलासं सप्तवर्गं च ब्रह्मलोकमनामयम् ॥ विप्रेन्द्रो भ्रमणं कृत्वा वैकुण्ठं  
 शरणं ययौ ॥ १३ ॥ पादपद्मे पतंतं च ददर्श विप्रपुंगवम् ॥ कृपया च कृपासिंधुर्ददौ विप्राय निर्भयम् ॥ १४ ॥ नारायणवरेणैव  
 बभूव विज्वरो द्विजः ॥ पुनर्ययौ हरिं स्तुत्वा नृपगेहं तदाज्ञया ॥ १५ ॥ राजा मुनींद्रं संप्राप्य भोजयामास पायसम् ॥ स्वयं च पारणं  
 चक्रे सस्त्रीकः सह बांधवः ॥ १६ ॥ राजानमाशिषं कृत्वा भुक्त्वा विप्रो गृहं ययौ ॥ मया नियोजितं चक्रं भक्तानां रक्षणाय च ॥ १७ ॥  
 नश्यन्ति सर्वे प्रलयेन मे भक्तः प्रणश्यति ॥ सर्वे देवा मम प्राणा भक्ताः प्राणाधिका मम ॥ १८ ॥ त्वं च लक्ष्मीर्महामाया सावित्री वा सर  
 स्वती ॥ ब्रह्मा शंभुरनंतश्च धर्मश्च ब्राह्मणास्तथा ॥ १९ ॥ गोपांगनाश्च गोपाश्च सर्वे प्रियतमा मम ॥ तेभ्यः प्रियाः परा भक्ताः प्रियो भक्तात्र  
 कश्चन ॥ २० ॥ दत्त्वा सुदर्शनं चक्रं भक्तानां रक्षणाय च ॥ तथापि न प्रतीतिर्मे स्वयं द्रष्टुं प्रयामि तान् ॥ २१ ॥ दुर्वाससो दर्पभंगः श्रुतो  
 मत्तः सुरेश्वरि ॥ आज्ञापय महाभागे किं भूयः श्रोतुमिच्छसि ॥ २२ ॥ ॥ श्रीराधिकोवाच ॥ ॥ धन्वंतरेर्दर्पभंगं कथयस्व जगद्गुरो ॥  
 पुराणे गोपनीयं च श्रोतुं कौतूहलं मम ॥ २३ ॥ ॥ श्रीनारायण उवाच ॥ ॥ राधिकावचनं श्रुत्वा जहास मधुसूद  
 नः ॥ कथां कथितुमारेभे श्रुतिरम्यां पुरातनीम् ॥ २४ ॥ इति श्रीब्रह्मवैवर्ते महापुराणे श्रीकृष्णजन्मखण्डे नारायणनारदसंवादे  
 दुर्वाससो दर्पभंगोनाम पंचाशत्तमोऽध्यायः ॥ ५० ॥ ॥ श्रीकृष्ण उवाच ॥ ॥ नारायणांशो भगवान्स्वयं धन्वंतरिर्महान् ॥  
 पुरा समुद्रमथने समुत्तस्थो महोदधेः ॥ १ ॥ सर्ववेदेषु निष्णातो मंत्रतंत्रविशारदः ॥ शिष्यो हि वैनतेयस्य शंकरस्योपशिष्यकः ॥  
 ॥ २ ॥ शिष्याणां च सहस्रेण गतः कैलासमीश्वरि ॥ ददर्श तक्षकं मार्गे लेलिहानं भयानकम् ॥ ३ ॥ लक्ष्मणैः परिवृतं शैलतु  
 ल्यं विषोल्बणम् ॥ भोक्तुं कोपात्समायांतमेवं दृष्ट्वा जहास च ॥ ४ ॥ दंभी धन्वंतरेः शिष्यो धृत्वा तक्षकमुल्बणम् ॥ मंत्रेण जुं  
 भितं कृत्वा निर्विषं तं चकार ह ॥ ५ ॥ अमूल्यं मणिरत्नं च जहार मस्तके स्थितम् ॥ करेण भ्रामयित्वा च प्रेरयामास दूरतः ॥  
 ॥ ६ ॥ निश्चेष्टस्तक्षकस्तस्थौ तत्र मार्गे यथा मृतः ॥ गणा निवेदनं चकुर्गत्वा वासुकिसन्निधिम् ॥ ७ ॥ वासुकिस्तत्समाकण्य



प्रज्वलन्नतिकोपतः ॥ सर्पान्प्रस्थापयामासासंख्यांश्चैव विषोल्बणान् ॥ ८ ॥ सर्पसेनाग्रणीनां च मुख्यान्पंच विशारदान् ॥ द्रोणका  
लीयकर्कोटपुंडरीकधनंजयान् ॥ ९ ॥ सर्वे नागाः समाजगमुर्यत्र धन्वंतरिः स्वयम् ॥ भयमापुः शिष्यगणा दृष्ट्वा नागाः संख्यकान्  
॥ १० ॥ नागनिश्वासवातेन सर्वे शिष्या मृता इव ॥ निश्चेष्टा ज्ञानरहिताः शेरते धरणीतले ॥ ११ ॥ धन्वंतरिश्च भगवान्पीयू  
षवर्षणेन च ॥ जीवयामास शिष्यांश्च मंत्रेण च गुरुं स्मरन् ॥ १२ ॥ ॥ चेतनां कारयित्वा च शिष्याणां च जगद्गुरुः ॥ चकार  
जृम्भितं मंत्रैः सर्पसंचं विषोल्बणम् ॥ १३ ॥ सर्वे बभूवुर्निश्चेष्टा जृम्भितास्ते मृता इव ॥ कोपि नालं ततो देवि वार्ता दातुं गणेषु च  
॥ १४ ॥ वासुकिर्बुधे सर्वं सर्वज्ञः सर्वसंकटम् ॥ आजुहाव जगद्गौरीं भगिनीं ज्ञानरूपिणीम् ॥ १५ ॥ ॥ वासुकिरुवाच ॥ ॥  
मनसे त्वं समागच्छ नागात्रक्षातिसंकटात् ॥ जगत्रये महाभागे पूजा तव भविष्यति ॥ १६ ॥ वासुकेर्वचनं श्रुत्वा प्रहस्योवाच  
कन्यका ॥ वाक्यं पीयूषतुल्यं च विनयावनतस्थिता ॥ १७ ॥ ॥ मनसोवाच ॥ ॥ नागैर्द्र शृणु मद्वाक्यं यास्यामि समरं प्रति ॥  
भद्राभद्रं दैवसाध्यं करिष्यामि यथोचितम् ॥ १८ ॥ तं शत्रुं संहरिष्यामि लीलया समरस्थले ॥ अहं यं निहनिष्यामि तं को  
रक्षितुमीश्वरः ॥ १९ ॥ यदि ब्रह्मादयो देवाः समायांति रणस्थले ॥ तथापि तव शत्रुं च प्रजेष्यामि न संशयः ॥ २० ॥ गुरुर्मे भग  
वाञ्छेषः सिद्धमंत्रं च दत्तवान् ॥ नारायणस्य जगतामीशस्य परमाद्भुतम् ॥ २१ ॥ विभर्मि कवचं कंठे परं त्रैलोक्यमंगलम् ॥  
संसारं भस्मसात्कृत्वा पुनः स्रष्टुमहं क्षमा ॥ २२ ॥ शिष्याहं मंत्रशास्त्रेषु शंभोर्भगवतः पुरा ॥ महाज्ञानं दत्तवान्स मयं च कृपया  
विभुः ॥ २३ ॥ शंभोश्च शिष्यो गरुडो गणयामि न तं ध्रुवम् ॥ धन्वंतरिस्तच्छिष्याणामेकः किं गणयामि तम् ॥ २४ ॥ इत्यु  
क्त्वा सा जगामैका त्यक्त्वा नागगणान्नुषा ॥ प्रणम्य श्रीहरीं शंभुं शेषं च हृष्टमानसा ॥ २५ ॥ यत्र धन्वंतरिर्देवः प्रसन्नवदने  
क्षणः ॥ तत्राजगाम सा देवी कोपरत्केक्षणा रुषा ॥ २६ ॥ दृष्टिमात्रेण सर्वाश्च जीवयामास सुन्दरी ॥ विषदृष्ट्या शत्रुशिष्यान्निश्चे  
ष्टांश्च चकार ह ॥ २७ ॥ धन्वंतरिस्तु भगवान्मंत्रशास्त्रविशारदः ॥ मंत्रेण यत्नं कृतवान्नोत्थापयितुमीश्वरः ॥ २८ ॥ दृष्ट्वा धन्वं



तारिं देवी प्रहस्योवाच सत्वरम् ॥ बहूक्तिमर्थयुक्तां च साहंकारां सुरेश्वरि ॥ २९ ॥ ॥ मनसोवाच ॥ ॥ मंत्रार्थं मंत्रशिल्पं  
 च मंत्रभेदं महौषधम् ॥ वद जानासि किं सिद्ध शिष्योऽसि गरुडस्य च ॥ ३० ॥ अहं च वैनतेयश्च शिष्यौ शंभोश्च विश्रुतौ ॥ सुक  
 ल्पकालं सुचिरमहं धन्वंतरे शृणु ॥ ३१ ॥ इत्युक्त्वा सरसः पद्मं समानीय जगत्प्रसूः ॥ मंत्रसंवलितं कृत्वा प्रेरयामास कोपतः  
 ॥ ३२ ॥ दृष्ट्वागतं पद्मपुष्पं ज्वलदग्निशिखोपमम् ॥ ( धन्वंतरिश्च निःश्वासैर्भस्मसात्तच्चकार ह ) ॥ ३३ ॥ तच्च धन्वंतरिर्दृष्ट्वा समं  
 त्रेणुमुष्टिना ॥ चकार निष्फलं भस्म तां प्रहस्यावलीलया ॥ ३४ ॥ देवी जग्राह शक्तिं च ग्रीष्मसूर्यसमप्रभाम् ॥ मंत्रसंवलितां  
 कृत्वा प्रेरयामास तं रिपुम् ॥ ३५ ॥ दृष्ट्वा जाज्वल्यमानां तां शक्तिं धन्वंतरिः स्वयम् ॥ विष्णुदत्तेन शूलेन स तु चिच्छेद लीलया  
 ॥ ३६ ॥ तां च शक्तिं वृथा दृष्ट्वा प्रजज्वालेश्वरी रुषा ॥ जग्राह नागपाशं च घोरमव्यर्थमुल्बणम् ॥ ३७ ॥ नागलक्षसमायुक्तं  
 सिद्धमंत्रेण मंत्रितम् ॥ प्रेरयामास कोपेन कालांतकसमप्रभम् ॥ ३८ ॥ धन्वंतरिर्नागपाशं दृष्ट्वा च सस्मितो मुदा ॥ सस्मार गरुडं  
 तूर्णमाजगाम खगेश्वरः ॥ ३९ ॥ सर्पास्त्रमागतं दृष्ट्वा गरुडो हरिवाहनः ॥ विधाय चंचुना शीघ्रं बुभुजे क्षुधितश्चिरम् ॥ ४० ॥ ना  
 गास्त्रं निष्फलं दृष्ट्वा कोपरक्तेक्षणा भृशम् ॥ जग्राह भस्ममुष्टिं च शिवदत्तां पुरा प्रिये ॥ ४१ ॥ भस्ममुष्टिं मंत्रपूतां दृष्ट्वा च  
 प्रेरितां यथा ॥ पक्षवातेन चिक्षेप शिष्यं पश्चात्त्रिधाय च ॥ ४२ ॥ निरस्तां भस्ममुष्टिं च दृष्ट्वा देवी चुकोप ह ॥ जग्राह शू  
 लमव्यर्थं हंतुं धन्वंतरिं स्वयम् ॥ ४३ ॥ शिवदत्तं च शूलं च शतसूर्यसमप्रभम् ॥ अव्यर्थशूलं लोकेषु प्रलयाग्निसमप्रभम्  
 ॥ ४४ ॥ अथ ब्रह्मा तथा शंभुराजगाम रणाजिरम् ॥ धन्वंतरेश्च रक्षार्थं शमनार्थं खगस्य च ॥ ४५ ॥ दृष्ट्वा शंभुं जगद्गौरी विधिं च  
 जगतां पतिम् ॥ भक्त्या ननाम तावेव निःशंका शूलधारिणी ॥ ४६ ॥ धन्वंतरिश्च गरुडः प्रणनाम सुरेश्वरौ ॥ तुष्टाव परया  
 भक्त्या तौ च चक्रतुराशिपम् ॥ ४७ ॥ उवाच ब्रह्मा मधुरं हितं धन्वंतरिं मुदा ॥ पूजार्थं मनसायाश्च लोकानां हितकाम्यया ॥  
 ॥ ४८ ॥ ॥ ब्रह्मोवाच ॥ ॥ धन्वंतरे महाभाग सर्वशास्त्रविशारद ॥ रणं ते मनसासाद्धं न हि साम्यं च मे मतम् ॥ ४९ ॥



शिवदत्तेन शूलेन दुर्निवार्येण सर्वतः ॥ त्रैलोक्यं भस्मसात्कर्तुं क्षमेयं त्रिदशेश्वरी ॥ ५० ॥ ध्यानं कौथुमशाखोक्तं कृत्वा भक्त्या  
 समाहितः ॥ दत्त्वा षोडशोपचारं देव्याश्च कुरु पूजनम् ॥ ५१ ॥ आस्तिकोक्तेन स्तोत्रेण स्तवनं कर्तुमर्हसि ॥ परितुष्टा च मनसा  
 वरं तुभ्यं प्रदास्यति ॥ ५२ ॥ ब्रह्मणो वचनं श्रुत्वा चकारानुमतिं शिवः ॥ वैनतेयश्च संप्रीत्या बोधयामास यत्नतः ॥ ५३ ॥ एषां  
 च वचनं श्रुत्वा स्नात्वा शुचिरलंकृतः ॥ विधिं पुरोहितं कृत्वा पूजां कर्तुं समुद्यतः ॥ ५४ ॥ ॥ धन्वंतरिरुवाच ॥ ॥ इहागच्छ  
 जगद्गौरि गृहाण मम पूजनम् ॥ पूज्या त्वं त्रिषु लोकेषु पुरा कश्यपकन्यके ॥ ५५ ॥ त्वया जितं जगत्सर्वं देवि विष्णुस्वरूपया ॥  
 तेन ते स्रप्रयोगश्च न कृतो रणभूमिषु ॥ ५६ ॥ इत्युक्त्वा संयतो भूत्वा भक्तिनम्रात्मकंधरः ॥ गृहीत्वा शुक्लकुसुमं ध्यानं कर्तुं समुद्य  
 तः ॥ ५७ ॥ चारुचंपकवर्णाभां सर्वांगसुमनोहराम् ॥ ईषद्वास्यप्रसन्नास्यां शोभितां सूक्ष्मवाससा ॥ ५८ ॥ सुचारुकवरीं शोभां रत्ना  
 भरणभूषिताम् ॥ सर्वाभयप्रदां देवीं भक्तानुग्रहकातराम् ॥ ५९ ॥ सर्वविद्याप्रदां शांतां सर्वविद्याविशारदाम् ॥ नागेंद्रवाहिनीं देवीं भजे  
 नागेश्वरीं पराम् ॥ ६० ॥ ध्यात्वैवं कुसुमं दत्त्वा नानाद्रव्यसमन्वितम् ॥ दत्त्वा षोडशोपचारं पूजयामास तां प्रिये ॥ ६१ ॥ स्तोत्रं  
 चकार यत्नाच्च पुलकांचितविग्रहः ॥ पुटांजलियुतो भूत्वा भक्तिनम्रात्मकंधरः ॥ ६२ ॥ ॥ धन्वंतरिरुवाच ॥ ॥ नमः सिद्धिस्वरूपायै  
 सिद्धिदायै नमोनमः ॥ नमः कश्यपकन्यायै वरदायै नमोनमः ॥ ६३ ॥ नमः शंकरकन्यायै शंकरायै नमोनमः ॥ नमस्ते नागवा  
 हिन्यै नागेश्वर्यै नमोमनः ॥ ६४ ॥ नम आस्तीकजननि जनन्यै जगतां मम ॥ नमो जगत्कारणायै जरत्कारुस्त्रियै नमः ॥ ६५ ॥  
 नमो नागभगिन्यै च योगिन्यै च नमोनमः ॥ नमश्चिरं तपस्विन्यै सुखदायै नमोनमः ॥ ६६ ॥ नमस्तपस्यारूपायै फलदायै  
 नमोनमः ॥ सुशीलायै च साध्व्यै च शांतायै च नमोनमः ॥ ६७ ॥ इत्येवमुक्त्वा भक्त्या च प्रणनाम प्रयत्नतः ॥ तुष्टा देवी  
 वरं दत्त्वा सत्वरं स्वालयं ययौ ॥ ६८ ॥ ब्रह्मरुद्रवैनतेयाः समाजग्मुर्निजालयम् ॥ धन्वंतरिश्च भगवाञ्जगाम निजमंदिरम् ॥ ६९ ॥  
 जग्मुर्नागाः प्रहृष्टाश्च फणाराजिविराजिताः ॥ इत्येवं कथितं सर्वं स्तवराजं मया तव ॥ ७० ॥ विधिना मातरं भक्तिमास्तीकश्च चकार



ह ॥ तदा तुष्टा जगद्गौरी पुत्रं तं मुनिपुंगवम् ॥ ७१ ॥ इदं स्तोत्रं महापुण्यं भक्तियुक्तश्च यः पठेत् ॥ ॥ वंशजानां नागभयं नास्ति  
 तस्य न संशयः ॥ ७२ ॥ इति श्रीब्रह्मवैवर्ते महापुराणे श्रीकृष्णजन्मखण्डे नारायणनारदसंवादे धन्वंतरिदर्पभंगमनसाविजयो  
 नामैकपञ्चाशत्तमोऽध्यायः ॥ ५१ ॥ ॥ श्रीकृष्ण उवाच ॥ ॥ सर्वेषां दर्पभंगश्च कथितश्च श्रुतस्त्वया ॥ क्षुद्राणां महतां चैव  
 कृत एव न संशयः ॥ १ ॥ अधुना च समुत्तिष्ठ गच्छ वृंदावनं वनम् ॥ गोपिका विरहार्ताश्च शीघ्रं पश्यामि सुन्दरि ॥ २ ॥  
 ॥ ॥ श्रीनारायण उवाच ॥ ॥ इत्येवं वचनं श्रुत्वा मानिनी रसिकेश्वरी ॥ उवाच कृष्णं नय मां न शक्ता गंतुमीश्वर ॥ ३ ॥ राधिका  
 वचनं श्रुत्वा प्रहस्य मधुसूदनः ॥ मामारुहेत्येवमुक्त्वा सौतर्धानं चकार ह ॥ ४ ॥ सा मनोयायिनी राधा कृत्वा च रोदनं क्षणम् ॥  
 इतस्ततस्तमन्वेष्य वृंदारण्यं जगाम सा ॥ ५ ॥ विवेश चंदनवनं रुदंती शोककातरा ॥ ददर्श गोपिकास्तत्र शोकार्ता भयविह्वलाः ॥  
 ॥ ६ ॥ ताम्रास्या घूर्णनयना भ्रमंतीः सर्वकाननम् ॥ नाथ नाथेति कुर्वतीर्निराहारा रुषान्विताः ॥ ७ ॥ ता दृष्ट्वा राधिका सा च  
 प्रेमविच्छेदकातरा ॥ कथयामास वृत्तांतं मलयभ्रमणादिकम् ॥ ८ ॥ ताभिः सार्धं च सा राधा रुरोद विरहातुरा ॥ हा नाथ नाथे  
 त्युच्चार्य विलप्य च मुहुर्मुहुः ॥ ९ ॥ विनिव्य कृष्णं कोपेन तर्जयामास च क्षणम् ॥ क्षणं शरीरमुत्सृष्टुं कोपात्सर्वाः समुद्यताः ॥  
 ॥ १० ॥ एतस्मिन्नंतरे कृष्णस्तत्र चंदनकानने ॥ स्वात्मानं दर्शयामास राधिकां गोपिकागणम् ॥ ११ ॥ राधा गोपांगनाभिश्च  
 दृष्ट्वा प्राणेश्वरं मुदा ॥ सस्मिता च प्रदुद्राव पुलकांचितविग्रहा ॥ १२ ॥ तूर्णं कृष्णं समाश्लिष्य जहार मुरलीं रुषा ॥ मालां च पीत  
 वसनं भग्नं कृत्वा च मानिनी ॥ १३ ॥ पुनः संधारयामास वस्त्रं मालां मनोहराम् ॥ विनोदमुरलीं तुष्टा वृंदावनविनोदिनी ॥ १४ ॥  
 चंदनागुरुकस्तूरीकुंकुमाक्तं च कातरम् ॥ मुहुर्मुहुर्मुखं वीक्ष्य चुचुंब परमादरम् ॥ १५ ॥ क्षणं संतर्जयामास क्षणं स्तोत्रं चकार ह ॥  
 सकर्पूरं च तांबूलं क्षणं तस्मै ददौ मुदा ॥ १६ ॥ अथ गोपांगनाः सर्वा रुरुदुः प्रेमविह्वलाः ॥ सर्व निवेदनं चक्रुः स्वदुःखं विरहो  
 द्रवम् ॥ १७ ॥ देहत्यागं च स्नानं च स्वाहारस्य विसर्जनम् ॥ वनेवनेर्हर्निशं च शश्वद्भ्रमणमेव च ॥ १८ ॥ क्षणं तं भर्त्सयामासुः स्तोत्रं



ब. वै. रु.

॥१४०॥

चक्रुः क्षणं मुदा ॥ क्षणं ददुर्भूषणं च क्षणं तस्मै च चंदनम् ॥ १९ ॥ काश्चिदूचुः प्राणचोरं पश्य रक्षेति संततम् ॥ एवं पुनर्न कर्तव्यं  
मनेनेति च काश्चन ॥ २० ॥ काश्चिदूचुरिमं मध्ये यूयं कुरुत सत्वरम् ॥ निबद्धप्रेमपाशेन हृदये चेति काश्चन ॥ २१ ॥  
काश्चिदूचुरयं नास्ति प्रतीतिर्न कदाचन ॥ यत्नाच्चेतनचोरं च पश्य पश्येति काश्चन ॥ २२ ॥ काश्चिदूचुर्निष्ठुरोऽयं नरघातीतिकोपतः ॥  
न पुनर्वदते मां च काश्चनेति च नारद ॥ २३ ॥ निर्जनानि च रम्याणि यानि यानि वनानि च ॥ भ्रमेयुर्गोपिकास्तानि कृष्णेन  
सह कौतुकात् ॥ २४ ॥ एवं तं गोपिकाः सर्वा मध्ये कृत्वा सदीश्वरम् ॥ ययुर्वनांतरे यत्र सुरम्यं रासमंडलम् ॥ २५ ॥ रासं गत्वा  
स्वर्णपीठे तस्थौ स रसिकेश्वरः ॥ निशि भाति यथाकाशे चंद्रस्तारागणैः सह ॥ २६ ॥ नानामूर्तीर्विधायात्र सह ताभिर्जनार्दनः ॥  
चकार च पुनः क्रीडां कामुकीनां मनोहराम् ॥ २७ ॥ स्वयं राधां करे धृत्वा पूर्वोक्तं रतिमंदिरम् ॥ विश्वकर्मविनिर्माणमारुरोह स्मरा  
तुरः ॥ २८ ॥ चंदनागुरुकस्तूरीकुंकुमात् सुवासितम् ॥ तत्र चंपकतल्पे स सुष्वाप च तथा सह ॥ २९ ॥ नानाप्रकारशृंगारं काम  
शास्त्रविशारदः ॥ चकार कामी क्रीडां च कामिन्या सह कौतुकी ॥ ३० ॥ बभूव सुरतिस्तत्र सुचिरं च तयोर्मुने ॥ रतिनिष्ठा तयो  
रम्या विरतिर्नास्ति तत्क्षणम् ॥ ३१ ॥ एवं तौ तस्थुस्तत्र राधाकृष्णौ रसोत्सुकौ ॥ तस्थुस्ता गोपिकाभिश्च सुरतौ कृष्णमूर्तयः  
॥ ३२ ॥ ॥ नारद उवाच ॥ ॥ आदौ राधां समुच्चार्य पश्चात्कृष्णं विदुर्बुधाः ॥ निमित्तमस्य मां भक्तं वद भक्तजनप्रिय ॥ ३३ ॥  
॥ श्रीनारायण उवाच ॥ ॥ निमित्तमस्य त्रिविधं कथयामि निशामय ॥ जगन्माता च प्रकृतिः पुरुषश्च जगत्पिता ॥ ३४ ॥ गरी  
यसी त्रिजगतां माता शतगुणैः पितुः ॥ राधाकृष्णेति गौरीशेत्येवं शब्दः श्रुतौ श्रुतः ॥ ३५ ॥ कृष्णराधेशगौरीति लोके न च कदा  
श्रुतः ॥ प्रसीद रोहिणीचंद्र गृहाणार्घ्यमिदं मम ॥ ३६ ॥ गृहाणार्घ्यं मया दत्तं संज्ञया सह भास्कर ॥ प्रसीद कमलाकांत गृहाण  
मम पूजनम् ॥ ३७ ॥ इति दृष्टं सामवेदे कौथुमे मुनिसत्तम ॥ राशब्दोच्चारणादेव स्फीतो भवति माधवः ॥ ३८ ॥ धाशब्दोच्चारतः  
पश्चाद्भावत्येव ससंभ्रमः ॥ आदौ पुरुषमुच्चार्य पश्चात्प्रकृतिमुच्चरेत् ॥ ३९ ॥ स भवेन्मातृघाती च वेदातिक्रमणे मुने ॥ त्रैलोक्ये



अतीव सूक्ष्मवसनां कणन्मंजीरंजिताम् ॥ पक्वविंवाधरोष्ठीं च शरत्कमललोचनाम् ॥ ६ ॥ शरत्पद्मप्रभामुष्टकोटींदुनि  
 दिताननाम् ॥ मुक्तापंकिसमासाद्यदंतपंक्तिमनोहराम् ॥ ७ ॥ त्रिवक्रकवरीभारां मालतीमाल्यभूषिताम् ॥ कस्तूरीकुंकुमालक्तस्नि  
 ग्धचंदनकजलैः ॥ ८ ॥ पत्रावलीविरचितसुकपोलस्थलोज्ज्वलाम् ॥ दाडिमीकुसुमाकारसिंदूरविंदुभूषिताम् ॥ ९ ॥ श्रीरामकदली  
 स्तंभनिंदितोरुस्थलोज्ज्वलाम् ॥ अत्युच्चैर्वर्तुलाकारस्तनयुग्मविभूषिताम् ॥ १० ॥ नितंबभारनम्रां च कामबाणप्रपीडिताम् ॥ कामु  
 कीं कमनीयां च पश्यंतीं वक्रचक्षुषा ॥ ११ ॥ कुंकुमालक्तरक्ताक्तपादपद्मविराजिताम् ॥ वायुप्रेरणवस्त्रेण व्यक्तगुप्तस्थलोज्ज्वलाम्  
 ॥ १२ ॥ तां दृष्ट्वा कामपुत्रश्च कामोन्मथितमानसः ॥ उवाच मधुरं मत्तः काममत्तां सुकोमलाम् ॥ १३ ॥ चारुचंपकवर्णाभां कामे  
 न पुलकान्विताम् ॥ अतिप्रौढां नवोढां च शृंगारेच्छासुचंचलाम् ॥ १४ ॥ ॥ अनिरुद्ध उवाच ॥ ॥ किं देवी किं च गांध  
 वीं का त्वं कामिनि कानने ॥ कस्य स्त्री कस्य कन्या वा कं वा वाञ्छसि सुन्दरि ॥ १५ ॥ त्रैलोक्यातुलसौंदर्या मुनिमानसमोहिनी ॥  
 न बिभेषि कथं ब्रूहि स्वयमेकाकिनी च माम् ॥ १६ ॥ अहं त्रैलोक्यनाथस्य पौत्रः कामात्मजोऽधुना ॥ कांतेऽहमनिरुद्धश्च नवीन  
 यौवनाहतः ॥ १७ ॥ कमनीयश्च कामी च कामशास्त्रविशारदः ॥ कामुकीकामनां पूर्णां कर्तुमेवेश्वरः स्वयम् ॥ १८ ॥ मां भजस्व  
 सुशीले त्वं सुवेषं च सुशीलकम् ॥ रतिशूरं रतिरसप्राज्ञं रतिरसप्रियम् ॥ १९ ॥ रतिपुत्रं रतिरसं प्रमत्तं रसिकं प्रिये ॥ युवानं व्याधि  
 हीनं च कामुकं कामुकीच्छति ॥ २० ॥ विदग्धासु विदग्धं च कांतमायाति कामतः ॥ विदग्धाया विदग्धेन संगमो गुणवान्भवेत्  
 ॥ २१ ॥ प्रच्छाद्य लोचनास्यं च नवसंगमलजिता ॥ विलोकयंती वक्राक्षिकोणेन तमुवाच सा ॥ २२ ॥ ॥ कामिन्युवाच ॥ ॥  
 कामुकः कामपुत्रोसि कामेन व्याकुलोऽधुना ॥ भवांश्चेत्कामुकीयोग्यो न कामश्चितितः कथम् ॥ २३ ॥ पौत्रस्त्रैलोक्यनाथस्य स्वतः संभा  
 वितस्य च ॥ स्वयं योग्यो योग्यपुत्रो विवाहं न कथं कुरु ॥ २४ ॥ विवाहिता यज्ञपत्नी सा च पुण्यव्रता सती ॥ निश्चला सततं सा  
 ध्या वर्धिनी संगिनी सदा ॥ २५ ॥ भयप्रीतिद्वयसाध्या गुप्तपत्नी त्वनिश्चला ॥ नैमित्तिका न नित्या सा सा च वेदविवर्जिता ॥ २६ ॥



परं नरकसोपाना परत्रेहायशस्करा ॥ साधुस्तत्र न हि रतो वंशजो वैष्णवो यदि ॥ २७ ॥ यदि पूर्व भवेद्भ्रांतो निवृत्तः  
 साधुसंगतः ॥ प्रवृत्तिरेषा भूतानां निवृत्तिस्तु महाफला ॥ २८ ॥ प्रायश्चिती पुनर्लिप्तो निवृत्तः पातकी यदि ॥ उपहास्यो भुवि भवे  
 त्सर्वं कुंजरशौचवत् ॥ २९ ॥ सुशीला सुन्दरी शांता धर्मपत्नी प्रशंसिता ॥ पतिव्रता सुसाध्या सा शश्वत्सुप्रियवादिनी ॥ ३० ॥  
 कोमलांगी विदग्धा च श्यामा रतिसुखप्रदा ॥ एवंभूतां परित्यज्य वैष्णवस्तपसे ब्रजेत् ॥ ३१ ॥ सा चेत्परिणता साध्वी शांता पुत्र  
 वती यदा ॥ अन्यथा च वृथा सर्वं तपसस्खलनं भवेत् ॥ ३२ ॥ असाधुश्च कुवंशश्चेत्परनारीं प्रयाति चेत् ॥ स याति नरकं घोरं  
 पितृभिः सप्तभिः सह ॥ ३३ ॥ अहमूषा बाणकन्या बाणः शंकरकिंकरः ॥ रणे त्रैलोक्यविजयी शंकरो जगतां पतिः ॥ ३४ ॥ न  
 स्वतंत्रा पराधीना त्रिषु कालेषु कामिनी ॥ पुंश्चली या स्वतंत्रा साप्यसद्वंशप्रसूतिका ॥ ३५ ॥ पिता ददाति कन्यां तां सुयोग्याय  
 वराय च ॥ कन्या वरं न याचेत धर्म एष सनातनः ॥ ३६ ॥ त्वं च योग्योसि योग्याहं मामिच्छसि यदि प्रभो ॥ बाणं प्रार्थय शं  
 भुं वाप्यथ वा पार्वतीं सतीम् ॥ ३७ ॥ इत्युक्त्वा सुन्दरी साध्वी सांतर्धाना बभूव ह ॥ निद्रां तत्याज सहसा कामी कामात्मजो  
 मुने ॥ ३८ ॥ बुद्ध्वा स्वप्नं स विज्ञाय कामेन व्यथितान्तरः ॥ बभूव व्याकुलोऽशांतो न दृष्ट्वा प्राणवल्लभाम् ॥ ३९ ॥ त्यक्त्वाहारमनिद्रश्च  
 प्रमत्तश्च कृशोदरः ॥ क्षणं तिष्ठति शेतेच क्षणं रहसि रोदिति ॥ ४० ॥ पुत्रं दृष्ट्वा तु क्रंदंतं देवकी रुक्मिणी रतिः ॥ अन्याश्च योषि  
 तः सर्वाः कथयामासुरीश्वरम् ॥ ४१ ॥ तासां च वचनं श्रुत्वा प्रहस्य मधुसूदनः ॥ उवाच सर्वतत्त्वज्ञः कृष्णश्च पूर्णमानसः ॥ ४२ ॥  
 ॥ श्रीभगवानुवाच ॥ ॥ कामातुरा बाणकन्या रतिं दृष्ट्वा शिवेशयोः ॥ वरं संप्राप दुर्गाया व्याकुला मदनास्त्रतः ॥ ४३ ॥  
 स्वप्नं च दर्शयामास सानिरुद्धं च पार्वती ॥ मम पौत्रं प्रमत्तं च चकार कौतुकेन च ॥ ४४ ॥ तत्पुत्रीं च प्रमत्तां तां करोमि स्वप्नतो  
 धुना ॥ स्वच्छंदं तिष्ठ न चिरं नास्ति चिंता मनोव्यथा ॥ ४५ ॥ इति कृष्णः समाश्वास्य सर्वात्मा सर्वसिद्धिवित् ॥ स्वप्नं च दर्श  
 यामास बाणपुत्रीं च कामुकीम् ॥ ४६ ॥ सुप्ता सुतरपे बाला सा पुष्पचंदनचर्चिते ॥ नवयौवनसंयुक्ता रत्नभूषणभूषिता ॥ ४७ ॥



शयाना रत्नपर्यंके ददर्श स्वप्नमीप्सितम् ॥ अतीव निर्जने देशे रत्ननिर्माणमंदिरे ॥ ४८ ॥ नवीननीरदश्याममतीव नवयौवनम् ॥  
 कोटिकंदर्पलीलाभं सस्मितं सुमनोहरम् ॥ ४९ ॥ रत्नकेयूरवलयरत्नमंजीरंजितम् ॥ रत्नकुंडलयुग्मेन गंडस्थलविराजि  
 तम् ॥ ५० ॥ चंदनोक्षितसर्वांगं भूषितं पीतवाससा ॥ सुचारुमालतीमाल्यवक्षःस्थलसमुच्चलम् ॥ ५१ ॥ शयानं रत्नपर्यंके  
 पुष्पचंदनचर्चिते ॥ तं दृष्ट्वा सहसा साध्वी तन्मूलं प्रययौ मुदा ॥ ५२ ॥ उवाच मधुरं साध्वी हृदयेन विदूयता ॥  
 कामात्मजप्रिया कांता कामबाणप्रपीडिता ॥ ५३ ॥ ॥ ऊपोवाच ॥ ॥ कस्त्वं कामुक भद्रं ते मां भजस्व स्मरातुराम् ॥  
 अतिप्रौढां नवोढां च नवसंगमलालसाम् ॥ ५४ ॥ तवानुरक्तां भक्तां च गांधर्वेण समुद्रह ॥ विवाहाष्टप्रकारेषु गांधर्वः  
 सुलभो नृणाम् ॥ ५५ ॥ अनुरक्तां प्रियां प्राप्य त्यजेद्यः कपटी पुमान् ॥ तस्माद्याति महालक्ष्मीः शापं दत्त्वा सुदारुणम् ॥  
 ॥ ५६ ॥ ॥ पुमानुवाच ॥ ॥ अहं कृष्णस्य प्रौत्रश्च कामदेवात्मजः स्वयम् ॥ कथं गृह्णामि त्वां कांते तयोरनुमतिं विना ॥  
 ॥ ५७ ॥ इत्येवमुक्त्वा स पुमानंतर्धानं चकार सः ॥ कामेन व्याकुला कांता न दृष्ट्वा कांतमीप्सितम् ॥ ५८ ॥ निद्रां  
 त्यक्त्वा समुत्थाय तल्पादेव मनोहरात् ॥ विषसाद सखीमध्ये प्रमत्ता रुदती भृशम् ॥ ५९ ॥ पप्रच्छ तां वरालीनां किंकिमि  
 त्येव निश्चितम् ॥ उवाच बोधयामास चित्रलेखा सुयोगिनी ॥ ६० ॥ ॥ चित्रलेखोवाच ॥ ॥ चेतनं कुरु कल्याणि कस्मात्ते  
 भीतिरुल्बणा ॥ स्वयं शंभुः शिवा साक्षादुर्लब्धे नगरे सति ॥ ६१ ॥ शिवस्मरणमात्रेण सर्वारिष्टं पलायते ॥ शिवं भवति सर्वत्र  
 शिव एव शिवालयः ॥ ६२ ॥ ध्यानादुर्गतिनाशिन्याः सर्वदुर्गं विनश्यति ॥ ददाति मंगलं तस्मै सर्वमंगलमंगला ॥ ६३ ॥ चित्र  
 लेखावचः श्रुत्वा किंचित्तोवाच सुंदरी ॥ त्यक्त्वाहारं च निद्रां च पुरुषं चिन्तयेत्सदा ॥ ६४ ॥ चित्रलेखा सखी गत्वा बाणमाह च  
 तत्प्रियाम् ॥ दुर्गा च शंकरं स्कंदं गणेशं योगिनां गुरुम् ॥ ६५ ॥ चित्रलेखावचः श्रुत्वा रुरोदोवैर्भृशं सती ॥ बाणश्च शंकराभ्याशे  
 विषसाद प्रमूर्च्छितः ॥ जहास शंकरो दुर्गा कार्तिकेयो गणेश्वरः ॥ ६६ ॥ ॥ गणेश्वर उवाच ॥ ॥ यो ददाति ध्रुवं दुःखमन्य



ब वै. क.  
॥२४६॥

स्मै दंभमोहितः ॥ सूक्ष्मधर्मविचारेण स विंदति चतुर्गुणम् ॥ ६७ ॥ शिवेशयोश्च क्रीडां च दृष्ट्वा या काममोहिता ॥ वरं तस्यै ददौ  
दुर्गा वरमेव सुदुर्लभम् ॥ ६८ ॥ स्वप्ने गत्वा स्वयं देवी मत्तं कृत्वा स्मरात्मजम् ॥ अधुना वामपार्श्वं च शंभोस्तिष्ठति मूकवत् ॥ ६९ ॥  
सर्वं ज्ञात्वा च सर्वज्ञो भगवान्हरिरीश्वरः ॥ स्वप्ने सुवेषं पुरुषं दर्शयामास कन्यकाम् ॥ ७० ॥ सुवेषं पुरुषं दृष्ट्वा युवानं युवती सती ॥  
परमेच्छा भवेत्तस्या धर्मभीत्या निवर्तते ॥ ७१ ॥ सुवेषं पुरुषं दृष्ट्वा पुंश्चली पापवंशजा ॥ त्यजेन्निद्रां च स्वाहारं पतिं पुत्रं धनं  
गृहम् ॥ ७२ ॥ चेतनं गृहकार्यं च कुललज्जां कुलद्वयम् ॥ युवानं रतिशूरं चाप्यतिनीचं न हि त्यजेत् ॥ ७३ ॥ त्यजेज्जातिं च धर्मं च  
प्राणांश्च परिणामतः ॥ तस्मात्प्राज्ञः प्रयत्नेन प्राणेभ्यो युवतीं सदा ॥ ७४ ॥ परिरक्षेच्च सततं मायायुक्तां न विश्वसेत् ॥ हृदयं क्षुर  
धाराभं नारीणां मधुरं वचः ॥ ७५ ॥ तासां मनो न जानन्ति संतो वेदाश्च वैदिकाः ॥ प्रयातु द्वारकां सद्यश्चित्रलेखा सुयोगिनी ॥  
॥ ७६ ॥ अनिरुद्धं समाहर्तुं प्रमत्तमवलीलया ॥ इति श्रुत्वा महादेवो गणेशं तमुवाच ह ॥ ७७ ॥ न शृणोति यथा बाणः शुभकार्यं तथा  
कुरु ॥ चित्रलेखा ययौ तूर्णं द्वारकाभवनं हरेः ॥ ७८ ॥ सर्वेषामपि दुर्लभं लीलया प्रविवेश सा ॥ निद्रितं चानिरुद्धं च समाहृत्य  
च योगतः ॥ ७९ ॥ रथमारोहयामास निद्रितं बालकं मुदा ॥ सा मनोयायिनी भद्रा गृहीत्वा बालकं मुने ॥ ८० ॥ मुहूर्ताच्छो  
णितपुरं कृत्वा शंखध्वनिं ययौ ॥ अथाश्रमाभ्यंतरे च रुरुदुः सर्वयोषितः ॥ ८१ ॥ अहो बाणहरो वत्सः क्व गतः प्राणवल्लभः ॥  
कृष्णस्ताश्च समाश्वास्य सर्वज्ञः सर्वतत्त्ववित् ॥ ८२ ॥ सांबकामवलैः सार्धं कृष्णः सात्यकिना तथा ॥ गृहीत्वा गरुडं वीरं रथमारुह्य  
सत्वरः ॥ ८३ ॥ सुदर्शनं पांचजन्यं पद्मं कौमोदकीं गदाम् ॥ पश्चाद्यास्यति देवेशो नगरं शोणितं तथा ॥ ८४ ॥ सगणैः शंकरे  
णैव पार्वत्या परिरक्षितुम् ॥ अथ सा योगिनी धन्या पुण्या मान्या च योषिताम् ॥ ८५ ॥ शिष्या दुर्वाससः शांता सिद्धयोगेन  
सिद्धिदा ॥ बालकं बोधयामास रुदंतं मातरं स्मरन् ॥ ८६ ॥ स्नापयित्वा ददौ तस्मै माल्यचंदनभूषणम् ॥ कृत्वा सुवेषं बालस्य

खं० ४ उ.  
अ० ११४

॥२४६॥



कन्यांतःपुरमीप्सितम् ॥ ८७ ॥ चक्रे प्रवेशं योगेन रक्षकैश्चापि रक्षितम् ॥ तामूषां रक्षितां दृष्ट्वा निराहारां कृशोदरीम् ॥ ८८ ॥  
 शीघ्रं च बोधयामास सखीभिः परिवारिताम् ॥ ऊषां कृत्वा च सुस्नातां वस्त्रभूषणभूषिताम् ॥ ८९ ॥ वस्त्रमाल्यैश्चन्दनैश्च सिंदूरपत्रकैः  
 शुभैः ॥ द्वयोः संभाषणं तत्र महेंद्रे च शुभक्षणे ॥ ९० ॥ कारयामास गोष्ठ्या च सखीनां संगमेन च ॥ पतिव्रता पतिं दृष्ट्वा सा  
 रेमे विगतज्वरा ॥ ९१ ॥ गांधर्वेण विवाहेन तामुवाह स्मरात्मजः ॥ रतिर्बभूव सुचिरमुभयोः सुखकारणम् ॥ ९२ ॥ दिवानिशं न  
 बुबुधे स्मरपुत्रः स्मरातुरः ॥ ऊषा कामातुरा प्रौढा नवोढा नवसंगमात् ॥ ९३ ॥ मूर्च्छां संप्राप पुंसश्च स्पर्शमात्रेण कामुकी ॥  
 एवं नित्यं च रहसि संगमः सुमनोहरः ॥ बभूव सुचिरं विप्र राजा शुश्राव रक्षकात् ॥ ९४ ॥ ॥ इति श्रीब्रह्मवैवर्ते महापुराणे  
 श्रीकृष्णजन्मखण्ड उत्तरार्द्धे नारायणनारदसंवादे बाणयुद्धे ऊषानिरुद्धयोः संवादे चतुर्दशाधिकशततमोऽध्यायः ॥ ११४ ॥  
 ॥ नारायण उवाच ॥ ॥ अथ भीता रक्षकास्ते समूचुर्बाणमीश्वरम् ॥ स्कंदं गणेशं दुर्गां च दंडवत्प्रणिपत्य च ॥  
 ॥ १ ॥ ॥ रक्षका ऊचुः ॥ ॥ अहो दुष्टश्च कालोयमतीव दुरतिक्रमः ॥ स्वतंत्रा बालिका प्रौढा पतिमिच्छति सांप्रतम् ॥  
 ॥ २ ॥ असंगसंगमं नाथ साधूनां दुःखकारणम् ॥ संसर्गजा गुणा दोषा भवंति सततं नृणाम् ॥ ३ ॥ चित्रलेखा स्वयं दूती  
 समानीय परं वरम् ॥ रणशूरं महावीरं नृपेद्रं च महारथम् ॥ ४ ॥ युवानं व्याधिहीनं च कंदर्पादपि सुंदरम् ॥ संभोगं कारयामास  
 बुबुधे न दिवानिशम् ॥ ५ ॥ सांप्रतं तव कन्या साप्यूषा गर्भवती सती ॥ कुलजा कुलयोश्चैव तप्तांगारस्वरूपिणी ॥ ६ ॥ दौहित्री  
 वापि दौहित्री बभूव सांप्रतं तव ॥ कन्यां पश्य महाप्रौढां नगरीं नागरान्विताम् ॥ ७ ॥ नखविक्षतसर्वाङ्गी वराधीनां च चंचलाम् ॥  
 पुंसश्च संगिनीं शश्वद्रहस्ये रतिसंगिनीम् ॥ ८ ॥ सस्मितां सकटाक्षं च चंचलेक्षणवीक्षिताम् ॥ एवं श्रुत्वा लज्जितश्च बाणस्तत्र चुको  
 प ह ॥ ९ ॥ युद्धाय च मतिं चक्रे वारितः शंभुना भृशम् ॥ वारितश्च गणेशेन स्कंदेन शिवया तथा ॥ १० ॥ भैरव्या भद्रकाल्या  
 च योगिनीभिश्च संततम् ॥ अष्टभिर्भैरवैश्चैव रुद्रैरेकादशात्मकैः ॥ ११ ॥ भूतैः प्रेतैश्च कूष्माण्डैर्वेतालैर्ब्रह्मराक्षसैः ॥ योगीन्द्रैरपि सिद्धैः



द्वै रुद्रैश्चंडादिभिस्तथा ॥ १२ ॥ कोट्यां ग्रामदेव्या च यथा मात्रा हिताय च ॥ उवाच शंकरो बाणं मूढं पंडितमानिनम् ॥  
 हितं सत्यं नीतिशास्त्रं परिणामसुखावहम् ॥ १३ ॥ ॥ श्रीमहादेव उवाच ॥ ॥ शृणु बाण प्रवक्ष्यामि कथामेतां पुरातनीम् ॥ १४ ॥  
 भुवो भारावतरणे भारते स्वयमीश्वरः ॥ निहत्य सर्वात्राजेंद्रान्द्वारकायां विराजते ॥ १५ ॥ यस्य लोमसु विश्वानि तस्य वासः सदी  
 श्वरः ॥ वासुदेव इति ख्यातः कथ्यते तेन कोविदैः ॥ १६ ॥ धातुर्विधाता भगवांश्चक्रपाणिः स्वयं भुवि ॥ ब्रह्मविष्णुशिवादीनामीश्वरः  
 प्रकृतेः परः ॥ १७ ॥ निर्गुणश्च निरीहश्च भक्तानुग्रहविग्रहः ॥ परं ब्रह्म परं धाम परमात्मा च देहिनः ॥ १८ ॥ यस्मिन्गते शवो  
 जीवो संग्रामस्तेन संभवेत् ॥ शस्त्रविद्धो महाकाशो यथा मूढ दिशस्तथा ॥ १९ ॥ तथात्मा च निराकारो देही च ध्यानहेतुना ॥ तस्य  
 पुत्रोऽनिरुद्धश्च महाबलपराक्रमः ॥ २० ॥ त्रैलोक्यमपि सहर्तु क्षणेन च क्षमः स्वयम् ॥ सर्वे देवाश्च दैत्याश्च बलवंतो महारथाः ॥ २१ ॥  
 ते सर्वे चानिरुद्धस्य कलां नार्हति षोडशीम् ॥ ययोरेव समं वित्तं ययोरेव समं बलम् ॥ २२ ॥ तयोर्विवाहो मैत्री च न तु पुष्टवि  
 द्रुष्टयोः ॥ बलिः पिता ते दैत्यानां सारभूतो महारथः ॥ २३ ॥ क्षणेन येन नीतश्च सुतलं स हरेः कला ॥ सर्वे चांशकलाः पुंसः  
 परिपूर्णतमस्य च ॥ वृंदावनेश्वरस्यापि कृष्णस्य परमात्मनः ॥ २४ ॥ ॥ पार्वत्युवाच ॥ ॥ ध्यायते ध्याननिष्ठश्च हृत्पद्मे च  
 दिवानिशम् ॥ २५ ॥ ब्रह्मा महेशः शेषश्च भगवंतं सनातनम् ॥ दिनेशश्च गणेशश्च योगीन्द्राणां गुरोर्गुरुः ॥ ध्यायते परमात्मानं भग  
 वंतं सनातनम् ॥ २६ ॥ सनत्कुमारः कपिलो नरो नारायणस्तथा ॥ ध्यायंते हृदयांभोजे भगवंतं सनातनम् ॥ २७ ॥ मनवश्च  
 मुनीन्द्राश्च सिद्धेन्द्रा योगिनां वराः ॥ ध्यानासाध्यं च ध्यायंते भगवंतं सनातनम् ॥ २८ ॥ सर्वादिं सर्वबीजं च सर्वेशं च परात्परम् ॥  
 ध्यायंते ज्ञानिनः सर्वे भगवंतं सनातनम् ॥ २९ ॥ ॥ गणेश उवाच ॥ ॥ अभाग्यं च बलेश्चापि वैष्णवस्य महात्मनः ॥  
 मूढोयमीदृशः पुत्रः प्रह्लादस्य च धीमतः ॥ ३० ॥ ॥ स्कंद उवाच ॥ ॥ अये भ्रातर्न श्रुता च हिरण्यकशिपोः कथा ॥ हिरण्या  
 क्षस्य च मधोः कैटभस्य महात्मनः ॥ पूर्वजास्तेपि ते दैत्या महाबलपराक्रमाः ॥ ३१ ॥ क्रमेण विष्णुना नीता लीलया यमसादनम् ॥



भगवान्यस्य संहर्तास्वयं नारायणः प्रभुः ॥ ३२ ॥ तस्य को रक्षिता भ्रातर्निवर्तस्व शुभाय च ॥ तेषां च वचनं श्रुत्वा तानुवाचासुरे  
 श्वरः ॥ ३३ ॥ कोपरक्तास्यनयनो धनुष्पाणिर्यथातकः ॥ शृणु मातः प्रवक्ष्यामि शृणु तात महेश्वर ॥ ३४ ॥ शृणु भ्रातर्गणपते शृणु  
 भ्रातश्च कार्तिक ॥ शुभाशुभं प्राक्तनेन प्राणिनां कर्मिणां तथा ॥ ३५ ॥ कृतकर्मातिरिक्तं च कार्यं केषां च वर्तते ॥ नानातकाले  
 म्रियते विद्धः शरशतैरपि ॥ ३६ ॥ तृणाग्रेणापि संस्पृष्टः प्रातःकालो न जीवति ॥ यस्माच्च यस्य निर्वाणं विधात्रा लिखितं पुरा ॥  
 ॥ ३७ ॥ तदेव नित्यं सत्यं च निषेकः केन वार्यते ॥ संग्रामे कातरो यो हि निष्फलं तस्य जीवनम् ॥ ३८ ॥ जयी यशश्च लभते  
 मृतः स्वर्गं च गच्छति ॥ प्रविश्य कन्यां गृह्णाति नगरं शिवरक्षितम् ॥ ३९ ॥ पार्वत्या च गणेशेन युद्धेन बलिना तथा ॥ को वा  
 गृह्णाति कन्यां च कस्य वा जीवितस्य च ॥ ४० ॥ सगर्भा तव कन्येति सभायां रक्षको वदेत् ॥ इति मे वज्रतुल्यं च श्रुतिकौटं परं  
 वचः ॥ ४१ ॥ अतो निरुद्धं हत्वा च घातयिष्यामि कन्यकाम् ॥ अन्यथा ज्वलद्ग्नौ च त्यक्ष्यामि च कलेवरम् ॥ ४२ ॥ ॥ कोट  
 र्मुवाच ॥ ॥ शृणु वत्स प्रवक्ष्यामि माताहं तेपि धर्मतः ॥ दुरन्तेनापि पुत्रेण पित्रोर्दुःखं पदेपदे ॥ ४३ ॥ कन्या परगृहीता साप्यन्यस्मै  
 दातुमक्षमा ॥ श्रीकृष्णस्यापि पौत्राय प्रद्युम्नस्य सुताय च ॥ ४४ ॥ अनिरुद्धाय महते स्वेच्छया देहि कन्यकाम् ॥ पूतोसि भारते वर्षे सप्तभिः  
 पितृभिः सह ॥ ४५ ॥ यौतकं देहि सर्वस्वं यशसे महते भुवि ॥ अन्यथा रणमध्ये च त्वां हनिष्यति माधवः ॥ ४६ ॥ सुदर्शनेन चक्रेण को  
 वा त्वां रक्षितुं क्षमः ॥ कोटरीवचनं श्रुत्वा चुकोप दैत्यपुंगवः ॥ ४७ ॥ प्रययौ रथमारुह्य यत्र पौत्रो हरेर्मुने ॥ स्कंदः सेनापतिर्भू  
 त्वा प्रययौ शंकराज्ञया ॥ ४८ ॥ बाणः स्वस्त्ययनं चक्रे गणेशश्च शिवः स्वयम् ॥ बाणं शुभाशिषं चक्रे पार्वती कोटरी तथा ॥ ४९ ॥  
 अष्टौ च भैरवाश्चैव रुद्राश्चैकादशैव ते ॥ सर्वे युद्धाय हंतारो बभूवुः शस्त्रपाणयः ॥ ५० ॥ एतस्मिन्नंतरे दूतोप्यनिरुद्धमुवाच ह ॥  
 पार्वत्या प्रेरितश्चैव बाणपत्न्या च सत्वरम् ॥ ५१ ॥ ॥ दूत उवाच ॥ ॥ अनिरुद्धोत्तिष्ठ भद्रं पार्वतीवचनं शृणु ॥ भव सान्नाहि  
 को वत्स कुरु युद्धं बहिर्भव ॥ ५२ ॥ भीतोषा रुदती त्रस्ता सस्मार पार्वतीं सतीम् ॥ रक्षरक्ष महामाये मत्प्राणेश्वरमीप्सितम् ॥ ५३ ॥



अभयेप्यभयं देहि संग्रामे घोरदारुणे ॥ त्वमेव जगतां माता स्नेहस्ते सर्वतः समः ॥ ५४ ॥ तथानिरुद्धः सन्नाही शस्त्रपाणिर्बभूव ह ॥  
 उषादत्तं रथं प्राप्य चकारारोहणं मुदा ॥ ५५ ॥ बहिःसंभूय शिविराद्दर्शं बाणमीश्वरः ॥ सान्नाहिकं शस्त्रपाणिं रक्तास्यलोचनं  
 परम् ॥ ५६ ॥ दृष्ट्वानिरुद्धं बाणश्च तमुवाच रुषान्वितः ॥ घोरसंग्राममध्ये च विषोक्तिं प्रज्वलन्निव ॥ ५७ ॥ ॥ बाण उवाच ॥ ॥  
 अये वीर महादुष्ट नीतिशास्त्रविवर्जित ॥ चंद्रवंशकुलांगार पुण्यक्षेत्रेऽयशस्कर ॥ ५८ ॥ पिता ते शंबरं हत्वा जग्राह तस्य कामि  
 नीम् ॥ ततो जातो भवानेव निरोधं स्वकुलक्षमम् ॥ ५९ ॥ पितामहो वासुदेवो मथुरायां च क्षत्रियः ॥ गोकुले वैश्यपुत्रश्च नाम्ना च  
 नन्दनन्दनः ॥ ६० ॥ वृन्दावने च गोपस्य नन्दस्य पशुरक्षकः ॥ साक्षाज्जारश्च गोपीनां दुष्टः परमलंपटः ॥ ६१ ॥ जघान पूतनां सद्यो  
 नारीघाती ह्यधार्मिकः ॥ आगत्य मथुरां कुब्जां जघान मैथुनेन च ॥ ६२ ॥ दुर्बलं नरकं हत्वा स्त्रीसमूहं मनोहरम् ॥ जग्राह योनि  
 लुब्धश्च स्वपुत्रमतिनि रः ॥ ६३ ॥ भीष्मकं मानवं जित्वा तत्पुत्रं चापि दुर्बलम् ॥ जग्राह कन्यकां तस्य देवयोग्यां च रुक्मिणीम्  
 ॥ ६४ ॥ सत्राजितः सूर्यभृत्यो देवात्प्राप्य मणीश्वरम् ॥ घातयित्वा ह्युपायेन जग्राह मणिकन्यकाम् ॥ ६५ ॥ कुरुपांडवयुद्धं च  
 कारयित्वा च दारुणम् ॥ युधिष्ठिरस्य यज्ञे च शिशुपालं जघान सः ॥ ६६ ॥ दंतवक्रं च शाल्वं च जरासंधं च दारुणः ॥ संजहार  
 भुवो भूपसमूहमतिदारुणम् ॥ ६७ ॥ उपायान्नरकं हत्वा सर्वस्वं तज्जहार सः ॥ दुर्बलो राजभीतश्च समुद्रं शरणं गतः ॥ ६८ ॥  
 जित्वा च भ्रातरं शक्रं भार्याया वचनेन च ॥ जग्राह पारिजातं च पुष्पं च स्वर्गदुर्लभम् ॥ ६९ ॥ कंसं निहत्याधर्मिष्ठो भ्रातरं मातु  
 रेव च ॥ जग्राह तस्य सर्वस्वं परं किं कथयामि ते ॥ ७० ॥ जित्वा च भल्लुक युद्धं जग्राह तस्य कन्यकाम् ॥ तत्पितुर्भगिनी कुंती  
 चतुर्णां कामिनी भुवि ॥ ७१ ॥ द्रौपदी भ्रातृपत्नी च पंचानां कामिनी तथा ॥ गोष्ठीनो योनिलुब्धश्च शश्वत्परमलंपटः ॥ ७२ ॥  
 तज्ज्येष्ठो बलदेवश्च शश्वत्पिबति वारुणीम् ॥ यमुनां भ्रातृपत्नीं च करोत्याह्वानमीप्सितम् ॥ ७३ ॥ जहार भगिनीं तस्य कौतेयः  
 शक्रनन्दनः ॥ सुभद्रां मातुलसुतां सन्निबोध कुलक्रमम् ॥ ७४ ॥ बाणस्य वचनं श्रुत्वा चुकोप कामनन्दनः ॥ उवाच परमार्थं च



यिताः ॥ केचिद्बभूवुः शैलेंद्र भस्मीभूताश्च भूतले ॥ ७७ ॥ बिलं प्रविविशुः केचिन्मूच्छां प्रापुश्च केचन ॥ केचिदंते तृणं  
कृत्वा जग्मुः शरणमीश्वरीम् ॥ ७८ ॥ केचिच्चिक्षिपुरस्त्राणि स्तंभिता अपि केचन ॥ केचिच्चिरं रणं कृत्वा ययुः स्वर्गं  
मनामयम् ॥ ७९ ॥ निःशत्रवो बभूवुस्ते सुरा अस्याः प्रसादतः ॥ कृष्णाज्ञया सा कल्पांते दक्षकन्या बभूव ह ॥ ८० ॥  
दक्षश्च विधिवद्देवीं प्रददौ शूलपाणये ॥ देवेन मत्पितुर्यज्ञे सहसा सुरसंसदि ॥ ८१ ॥ बभूव कलहः शैल तेन शूलभृता महान् ॥  
ब्रह्माणं च नमस्कृत्य ययौ रुष्टस्त्रिलोचनः ॥ ८२ ॥ दक्षश्च सगणो रुष्टः प्रययौ स्वालयं तदा ॥ कोपात्संभृतसंभारो दक्षो यज्ञं च  
कार ह ॥ ८३ ॥ न ददौ यज्ञभागं च मात्सर्याच्छूलपाणये ॥ दृष्ट्वा सती प्रकुपिता जनकं रक्तलोचना ॥ ८४ ॥ निर्भर्त्स्य च  
बहुतरं हृदयेन विदूयता ॥ यज्ञस्थानात्समुत्थाय जगाम मातुरंतिकम् ॥ ८५ ॥ भविष्यं कथयामास त्रिकालज्ञा परात्परा ॥ यज्ञ  
भंगादिकं वापि स्वपितुश्च पराभवम् ॥ ८६ ॥ पलायनं च देवानां यज्ञस्थानाद्गिरीश्वरम् ॥ मुनीनामृत्विजां चैव पर्वतानां तथैव  
च ॥ ८७ ॥ जयं शंकरसैन्यानां स्वात्मनो मृत्युमेव च ॥ शोकात्पर्यटनं भर्तुर्विरहातुरचेतसा ॥ ८८ ॥ निर्माणं नेत्रसरसः प्रबोधं  
च जनार्दनात् ॥ मूर्तिभेदात्पुनः प्राप्तिं विहारं तस्य तत्समम् ॥ ८९ ॥ अपरं भवितव्यं च सर्वमुक्त्वा जगाम सा ॥ स्वमात्रा भगि  
नीभिश्च प्रतिषिद्धा च दुःखिता ॥ ९० ॥ बभूवादर्शनायोगात्सर्वासां सिद्धियोगिनी ॥ गत्वा सा जाह्नवीतीरं स्मृत्वा संपूज्य शंकरम्  
॥ ९१ ॥ स्मृत्वा तच्चरणांभोजं देहं तत्याज सुंदरी ॥ गंधमादनद्रोणीस्थं शरीरं प्रविवेश ह ॥ ९२ ॥ संजहार पुरा येन दैत्यानाम  
खिलं कुलम् ॥ हाहाकारं प्रचकुश्च सुराः सर्वेतिविस्मिताः ॥ ९३ ॥ जग्मुः शंकरसेनाश्च दक्षयज्ञं विनश्य च ॥ पराभवं च सर्वेषां  
कृत्वा शोकातुराः पराः ॥ ९४ ॥ सत्वरं सर्ववृत्तांतं कथयामासुरीश्वरम् ॥ श्रुत्वा प्रवृत्तिं संहर्ता सर्वरुद्रगणैर्वृतः ॥ जगाम स्वर्णदी  
तीरं यत्र देवीकलेवरम् ॥ ९५ ॥ इति श्रीब्रह्मवैवर्ते महापुराणे श्रीकृष्णजन्मखण्डे नारायणनारदसंवादे सतीदेहत्यागो नाम द्विच  
त्वारिंशोऽध्यायः ॥ ४२ ॥ ॥ श्रीनारायण उवाच ॥ ॥ अथ दुर्गा महादेवस्सतीमूर्तिं मनोहराम् ॥ अम्लानपद्मवक्रां तां शया



हारिषु ॥ ५५ ॥ कामात्क्रोधात्तथा लोभान्मिथ्यासाक्षिप्रवादिषु ॥ पुण्यकर्मविहीनेषु पुण्यकर्मविरोधिषु ॥ ५६ ॥ स्थातुमेतेषु  
 निन्देषु नाधिकारस्तव प्रभो ॥ ममापि वचनं सत्यं बभूव तत्क्षणं तव ॥ ५७ ॥ यास्यामि पतिसेवायै गच्छ तात स्वमंदिरम् ॥  
 इत्येवंवादिनीं साध्वीमुवाच विधिनंदनः ॥ प्रसन्नवदनः श्रीमानतीव विनयं वचः ॥ ५८ ॥ ॥ धर्म उवाच ॥ ॥ धन्यासि पति  
 भक्तासि स्वस्ति तेऽस्तु च संततम् ॥ ५९ ॥ वरं गृहाण दास्यामि मत्परित्राणकारिणि ॥ युवा भवतु भर्ता ते रतिशूरश्च कन्यके ॥  
 ॥ ६० ॥ रूपवान्गुणवान्साधिव संततं स्थिरयौवनः ॥ परमैश्वर्यसंयुक्ता त्वं भव स्थिरयौवना ॥ ६१ ॥ चिरजीवी भवतु स मार्क  
 डेयात्परः सुते ॥ कुबेराद्धनवांश्चैव शक्रादैश्वर्यवानपि ॥ ६२ ॥ विष्णुभक्तः शिवसमः सिद्धस्तु कपिलात्परः ॥ स्वामिसौभाग्यसंयु  
 क्ता भव त्वं जीवनावधि ॥ ६३ ॥ गृहा भवंतु ते साधिव कुबेरभवनाधिकाः ॥ माता त्वं दशपुत्राणां गुणिनां चिरजीविनाम् ॥  
 ॥ ६४ ॥ स्वभर्तुरधिकानां च भविष्यसि न संशयः ॥ इत्येवमुक्त्वा संतस्थौ धर्मराजश्च पर्वत ॥ ६५ ॥ सा तं प्रदक्षिणीकृत्य प्रणम्य  
 स्वगृहं ययौ ॥ धर्मस्तामाशिषं युक्त्वा जगाम निजमंदिरम् ॥ ६६ ॥ पतिव्रतां प्रशशंस प्रतिसंसदि संसदि ॥ सा रेमे स्वामिना  
 सार्द्धं यूना रहसि संततम् ॥ ६७ ॥ पश्चाद्बभूव सत्पुत्रा तद्भर्तुरधिका गुणैः ॥ शैलेंद्र कथितं सर्वमितिहासं पुरातनम् ॥ ६८ ॥  
 दत्त्वाऽनरण्यः स्वसुतां ररक्ष सर्वसंपदम् ॥ त्वमेव कन्यकां दत्त्वा सर्वेषामीश्वराय च ॥ ६९ ॥ रक्ष सर्वबंधुवर्गानात्मनः सर्वसंपदम् ॥  
 सप्ताहे समतीते च दुर्लभेऽतिशुभे क्षणे ॥ ७० ॥ लग्नाधिपे च लग्नस्थे चंद्रे स्वतनयान्विते ॥ मोदते रोहिणीयुक्ते विशुद्धे चंद्रतारके  
 ॥ ७१ ॥ मार्गशीर्षे चंद्रवारे सर्वदोषविवर्जिते ॥ सर्वसद्ग्रहसंहृष्टे ह्यसद्ग्रहविवर्जिते ॥ ७२ ॥ सदपत्यप्रदेतीव पतिसौभाग्यदायिनि ॥  
 अवैधव्यप्रदे सौख्यप्रदे जन्मनि जन्मनि ॥ ७३ ॥ अत्यंतप्रेमाविच्छेदप्रदायिनि परात्परे ॥ कन्यां प्रदाय देवाय त्वं कृती भव  
 पर्वत ॥ ७४ ॥ जगदंबां जगत्पित्रे मूलप्रकृतिमीश्वरीम् ॥ तेजःस्वरूपां सर्वेषां देवानां देवपूजिताम् ॥ ७५ ॥ आविर्भूता पुरा कल्पे  
 देवानां रक्षणाय च ॥ तेजोराशिः सुरौघाणां प्रज्वालन्ती दिशो दश ॥ ७६ ॥ अस्याः स्वतेजसा दैत्याः केचिद्गन्धाः पला



त्कुधा विभो ॥ का व्यवस्था भवेत्तस्य चिन्तयामीति सांप्रतम् ॥ ३३ ॥ आकाशोसौ दिशः सर्वा यदि नश्यन्ति वायवः ॥ तथापि  
 साध्वीशापस्तु न नश्यति कदाचन ॥ ३४ ॥ त्वं च नष्टो भवसि चेत्सृष्टिनाशो भवेत्तदा ॥ इतिकर्तव्यतामूढा तथापि त्वां वदा  
 म्यहम् ॥ ३५ ॥ सत्ये पूर्णश्चतुष्पादैः पौर्णमास्यां यथा शशी ॥ विराजसे देवराज सर्वकालं दिवानिशम् ॥ ३६ ॥ पादक्षयश्च त्रेता  
 यां भगवन्भविता तव ॥ पादौ परौ द्वापरे च तृतीयश्च कलौ विभो ॥ ३७ ॥ कलिशेषे शेषपादस्तवाच्छत्रो भविष्यति ॥ पुनः  
 सत्ये समायाते परिपूर्णो भविष्यसि ॥ ३८ ॥ सत्ये सर्वव्यापकस्त्वं तदन्येषु च कुत्रचित् ॥ यत्र स्थानं तवाधारो वदामि श्रूयतां  
 विभो ॥ ३९ ॥ वैष्णवेषु च सर्वेषु यतिषु ब्रह्मचारिषु ॥ पतिव्रतासु प्राज्ञेषु वानप्रस्थेषु भिक्षुषु ॥ ४० ॥ नृपेषु धर्मशीलेषु सत्सु सदै  
 श्यजातिषु ॥ द्विजसेविषु शूद्रेषु सत्संसर्गस्थितेषु च ॥ ४१ ॥ एषु त्वं सततं पूर्णो धर्मराज विराजसे ॥ युगेयुगे तदाधारा यत्र पुण्य  
 तमा जनाः ॥ ४२ ॥ अश्वत्थवटबिल्वेषु तुलसीचंदनेषु च ॥ दीक्षापरीक्षाशपथगोष्ठगोष्पदभूमिषु ॥ ४३ ॥ विवाहेषु च पुष्पेषु  
 विद्यमानोऽसि शाखिषु ॥ देवालयेषु तीर्थेषु सतां शश्वद्गृहेषु च ॥ ४४ ॥ वेदवेदांगश्रवणे जलेषु च सभासु च ॥ श्रीकृष्णगुणनामोक्त  
 श्रुतिगीतस्थलेषु च ॥ ४५ ॥ व्रतपूजातपोन्याययज्ञसाक्षिस्थलेषु च ॥ गवां गृहेषु गोष्वेव विद्यमानो हि पश्यसि ॥ ४६ ॥ कृशता  
 तेन भविता धर्म तेषु स्थलेषु च ॥ एतदन्येषु कृशता यदगम्यं च तच्छृणु ॥ ४७ ॥ पुंश्चलीषु च सर्वासु गृहेषु नरघातिनाम् ॥  
 नरघातिषु नीचेषु मूर्खेषु च खलेषु च ॥ ४८ ॥ देवतागुरुविप्रेष्टपाल्यानां धनहारिषु ॥ असन्नरेषु धूर्तेषु चौरैषु रतिभूमिषु ॥ ४९ ॥  
 दुरोदरसुरापानकलहानां स्थलेषु च ॥ शालग्रामसाधुतीर्थपुराणरहितेषु च ॥ ५० ॥ दस्युस्त्रेहेषु वादेषु तालच्छायासु गर्विषु ॥ असि  
 जीविमपीजीविदेवलग्रामयाजिषु ॥ ५१ ॥ वृषवाहस्वर्णकारजीवहिंसोपजीविषु ॥ भर्तृनिन्दितनारीषु स्त्रीजितेषु च पुंसु च ॥ ५२ ॥  
 दीक्षासंध्याविष्णुभक्तिविहीनेषु द्विजेषु च ॥ स्वांगकन्याविक्रयिषु स्वयोषिद्विक्रयेष्वथ ॥ ५३ ॥ शालग्रामसुरग्रन्थभूमिविक्रयिषु  
 प्रभो ॥ मित्रद्रोहिकृतघ्नेषु सत्यविश्वासघातिषु ॥ ५४ ॥ शरणागतदीनेषु चाश्रितघ्नेषु नृष्वपि ॥ शश्वन्मिथ्योक्तिशीलेषु तथा सीमाप



दग्धायाः शांतिं कर्तुमहं क्षमः ॥ विहरस्व मया सार्द्धं जन्मेदं सफलं कुरु ॥ १२ ॥ इत्येवमुक्तवन्तं तं स्वरथादवरुह्य च ॥ गृहीतुमुत्सुकं  
 हस्ते तमुवाच पतिव्रता ॥ १३ ॥ ॥ पद्मोवाच ॥ ॥ दूरं गच्छगच्छ दूरं पापिष्ठ भूमिपाधम ॥ मां चेत्पश्यसि कामेन सद्यो भस्म भवि  
 ष्यसि ॥ १४ ॥ पिप्पलादं मुनिश्रेष्ठं तपसा पूतविग्रहम् ॥ विहाय त्वां भजिष्यामि स्त्रीजितं रतिलंपटम् ॥ १५ ॥ स्त्रीजितस्पर्शमात्रेण  
 सर्वं पुण्यं प्रणश्यति ॥ न भूमौ पातकी पापात्पापिनां स्त्रीजितात्परः ॥ १६ ॥ मां मातरं च स्त्रीभावं कृत्वा येन ब्रवीषि च ॥ भवि  
 ष्यति क्षयस्तेन कालेन मम शापतः ॥ १७ ॥ श्रुत्वा धर्मः सतीशापं नृपमूर्तिं विहाय च ॥ धृत्वा स्वमूर्तिं देवेशः कंपमान उवाच  
 ताम् ॥ १८ ॥ ॥ धर्म उवाच ॥ ॥ मातर्जानीहि मां धर्मं धर्मज्ञानां गुरोर्गुरुम् ॥ परस्त्रीमातृबुद्धिं च कुर्वन्तं संततं सति ॥ १९ ॥  
 अहं तवांतर्विज्ञातुमागतस्तव सन्निधिम् ॥ गुष्माकं च मनो जाने तथापि दैवबोधितः ॥ २० ॥ कृतं मे दमनं साध्वि न विरुद्धं  
 यथोचितम् ॥ शास्तिः समुत्पथस्थानामीश्वरेण विनिर्मिता ॥ २१ ॥ धर्मं स्वधर्मं विज्ञातुं कालं कलयितुं क्षमः ॥ विधातारं संविधातुं  
 तस्मै कृष्णाय ते नमः ॥ २२ ॥ संहर्तुं यः क्षमः काले संहर्तारं भवं विभुः ॥ स्रष्टारं लीलया स्रष्टुं तस्मै कृष्णाय ते नमः ॥ २३ ॥  
 शत्रुं विधातुं मित्रं च सुप्रीतिं कलहं क्षमः ॥ स्रष्टुं नष्टुं तदेवं च तस्मै कृष्णाय ते नमः ॥ २४ ॥ शापं प्रदातुं सर्वांश्च सुखदुःख  
 वरान्क्षमः ॥ संपदं विपदं यो हि तस्मै कृष्णाय ते नमः ॥ २५ ॥ प्रकृतिर्निर्मिता येन महाविष्णुश्च निर्मितः ॥ ब्रह्मविष्णुमहेशाद्या  
 स्तस्मै कृष्णाय ते नमः ॥ २६ ॥ येन शुक्लीकृतं क्षीरं जलं शीतं कृतं पुरा ॥ दाहीकृतो हुताशश्च तस्मै कृष्णाय ते नमः ॥ २७ ॥  
 अतितेजः समुत्थाय तेजोरूपाय मूर्तये ॥ गुणश्रेष्ठनिर्गुणाय तस्मै कृष्णाय ते नमः ॥ २८ ॥ सर्वस्मै सर्वबीजाय सर्वेषामंतरात्मने ॥  
 सर्वबंधुस्वरूपाय तस्मै कृष्णाय ते नमः ॥ २९ ॥ इत्युक्त्वा पुरतस्तस्यास्तस्थौ धर्मो जगद्गुरुः ॥ सा साध्वी तं च विज्ञाय सहसो  
 वाच पर्वत ॥ ३० ॥ ॥ पद्मोवाच ॥ ॥ त्वमेव धर्मः सर्वेषां साक्षी च सर्वकर्मणाम् ॥ सर्वांतरेषु सर्वात्मा सर्वज्ञः सर्वतत्त्ववित् ॥ ३१ ॥  
 कथं मनो मे विज्ञातुं विडम्बयसि किंकरीम् ॥ यत्कृतं स्वकृते ब्रह्मन्नपराधो बभूव मे ॥ ३२ ॥ त्वं च शप्तो मयाऽज्ञानात्स्त्रीस्वभावा



माता शुचाकुला ॥ पंडितो नीतिशास्त्रज्ञो बोधयामास भूमिपम् ॥ ३७ ॥ महिषीं च नृपसुतान्कन्यकानीतिमुत्तमाम् ॥ अद्य वापि  
दिनांते वा दातव्या कन्यका नृप ॥ ३८ ॥ पराय विप्रादन्यस्मै कस्मै वा दातुमर्हसि ॥ सत्प्रात्रं ब्राह्मणादन्यं न पश्यामि जगत्रये  
॥ ३९ ॥ सुतां दत्वा च मुनये रक्षस्व सर्वसंपदम् ॥ राजकन्यानिमित्तेन सर्वसंपत्प्रणश्यति ॥ १४० ॥ सर्वं रक्षति तत्त्यक्त्वा  
विना तं शरणागतम् ॥ राजा प्राज्ञवचः श्रुत्वा विलप्य च मुहुर्मुहुः ॥ ४१ ॥ कन्यां सालंकृतां कृत्वा मुनीन्द्राय ददौ किल ॥ कांतां  
गृहीत्वा स मुनिर्मुदितः स्वालयं ययौ ॥ ४२ ॥ राजा सर्वान्परित्यज्य जगाम तपसे शुचा ॥ भर्तुश्च दुहितुः शोकात्प्राणांस्तत्याज  
सुंदरी ॥ ४३ ॥ पुत्राः पौत्राश्च भृत्याश्च मूर्च्छां प्राप्नुवन् विना ॥ अनरण्यस्तपस्तप्त्वा चितयन्राधिकेश्वरम् ॥ ४४ ॥ गोलोकनाथं संसेव्य  
गोलोकं च जगामह ॥ बभूव कीर्तिमान् राजा ज्येष्ठपुत्रो नृपस्य च ॥ पुत्रवत्पालयामास प्रजाः सर्वा महीतले ॥ १४५ ॥ इति श्रीब्रह्मवै  
वर्ते महापुराणे श्रीकृष्णजन्मखण्डे नारायणनारदसम्वादे राधाकृष्णसंवादे एकचत्वारिंशोऽध्यायः ॥ ४१ ॥ ॥ वसिष्ठ उवाच ॥  
अथानरण्यस्य कन्या सिषेवे भक्तितो मुनिम् ॥ कर्मणा मनसा वाचा लक्ष्मीर्नारायणं यथा ॥ १ ॥ एकादा स्वर्णदीं स्नातुं गच्छन्तीं  
सस्मितां सतीम् ॥ ददर्श पथि धर्मश्च मायया नृपलिंगकः ॥ २ ॥ चारुरत्नरथस्थश्च रत्नालंकारभूषितः ॥ नवीनयौवनश्रीमा  
न्कामदेवसमप्रभः ॥ ३ ॥ दृष्ट्वा तां सुंदरीं रम्यामुवाच मायया विभुः ॥ विज्ञातुमंतस्तत्त्वं च तस्याश्च मुनियोषितः ॥ ४ ॥ ॥ धर्म  
उवाच ॥ अयि सुंदरि लक्ष्मीव राजयोग्ये मनोहरे ॥ अतीव यौवनस्थे च कामिनि स्थिरयौवने ॥ ५ ॥ जरातुरस्य वृद्धस्य समीपे त्वं  
न राजसे ॥ चंदनागुरुसंलिप्ता राजसे राजवक्षसि ॥ ६ ॥ विप्रं तपःसु निरतं सत्यज्ञं मरणोन्मुखम् ॥ विहाय पश्य राजेंद्रं रतिशूरं स्मरा  
तुरम् ॥ ७ ॥ प्राप्नोति सुंदरं पुण्यात्सौंदर्यं पूर्वजन्मतः ॥ सफलं तद्भवेत्सर्वं रसिकालिंगनेन च ॥ ८ ॥ सहस्रसुंदरीकांतं कामशास्त्र  
विशारदम् ॥ किंकरं कुरु मां कांते परित्यक्ष्यामि ता अपि ॥ ९ ॥ निर्जले निर्जने रम्ये शैलेशैले नदेनदे ॥ पुष्पोद्याने पुष्पिते च  
सुगंधिपुष्पवायुना ॥ १० ॥ मलये चन्दनारण्ये चारुचंदनवायुना ॥ विहरिष्यामि कामेन कामिन्या च त्वया सह ॥ ११ ॥ कामज्वरेण



दग्धायाः शांतिं कर्तुमहं क्षमः ॥ विहरस्व मया सार्द्धं जन्मेदं सफलं कुरु ॥ १२ ॥ इत्येवमुक्तवतं तं स्वरथादवरुह्य च ॥ गृहीतुमुत्सुकं  
 हस्ते तमुवाच पतिव्रता ॥ १३ ॥ ॥ पद्मोवाच ॥ ॥ दूरं गच्छगच्छ दूरं पापिष्ठ भूमिपाधम ॥ मां चेत्पश्यसि कामेन सद्यो भस्म भवि  
 ष्यसि ॥ १४ ॥ पिप्पलादं मुनिश्रेष्ठं तपसा पूतविग्रहम् ॥ विहाय त्वां भजिष्यामि स्त्रीजितं रतिलंपटम् ॥ १५ ॥ स्त्रीजितस्पर्शमात्रेण  
 सर्वं पुण्यं प्रणश्यति ॥ न भूमौ पातकी पापात्पापिनां स्त्रीजितात्परः ॥ १६ ॥ मां मातरं च स्त्रीभावं कृत्वा येन ब्रवीषि च ॥ भवि  
 ष्यति क्षयस्तेन कालेन मम शापतः ॥ १७ ॥ श्रुत्वा धर्मः सतीशापं नृपमूर्तिं विहाय च ॥ धृत्वा स्वमूर्तिं देवेशः कंपमान उवाच  
 ताम् ॥ १८ ॥ ॥ धर्म उवाच ॥ ॥ मातर्जानीहि मां धर्म धर्मज्ञानां गुरोर्गुरुम् ॥ परस्त्रीमातृबुद्धिं च कुर्वतं संततं सति ॥ १९ ॥  
 अहं तवांतर्विज्ञातुमागतस्तव सन्निधिम् ॥ गुष्माकं च मनो जाने तथापि दैवबोधितः ॥ २० ॥ कृतं मे दमनं साध्वि न विरुद्धं  
 यथोचितम् ॥ शास्तिः समुत्पथस्थानामीश्वरेण विनिर्मिता ॥ २१ ॥ धर्म स्वधर्मं विज्ञातुं कालं कलयितुं क्षमः ॥ विधातारं संविधातुं  
 तस्मै कृष्णाय ते नमः ॥ २२ ॥ संहर्तुं यः क्षमः काले संहर्तारं भवं विभुः ॥ स्रष्टारं लीलया स्रष्टुं तस्मै कृष्णाय ते नमः ॥ २३ ॥  
 शत्रुं विधातुं मित्रं च सुप्रीतिं कलहं क्षमः ॥ स्रष्टुं नष्टुं तदेवं च तस्मै कृष्णाय ते नमः ॥ २४ ॥ शापं प्रदातुं सर्वांश्च सुखदुःख  
 वरान्क्षमः ॥ संपदं विपदं यो हि तस्मै कृष्णाय ते नमः ॥ २५ ॥ प्रकृतिर्निर्मिता येन महाविष्णुश्च निर्मितः ॥ ब्रह्मविष्णुमहेशाद्या  
 स्तस्मै कृष्णाय ते नमः ॥ २६ ॥ येन शुक्लीकृतं क्षीरं जलं शीतं कृतं पुरा ॥ दाहीकृतो हुताशश्च तस्मै कृष्णाय ते नमः ॥ २७ ॥  
 अतितेजः समुत्थाय तेजोरूपाय मूर्तये ॥ गुणश्रेष्ठनिर्गुणाय तस्मै कृष्णाय ते नमः ॥ २८ ॥ सर्वस्मै सर्वबीजाय सर्वेषामंतरात्मने ॥  
 सर्वबंधुस्वरूपाय तस्मै कृष्णाय ते नमः ॥ २९ ॥ इत्युक्त्वा पुरतस्तस्यास्तस्थौ धर्मो जगद्गुरुः ॥ सा साध्वी तं च विज्ञाय सहसो  
 वाच पर्वत ॥ ३० ॥ ॥ पद्मोवाच ॥ ॥ त्वमेव धर्मः सर्वेषां साक्षी च सर्वकर्मणाम् ॥ सर्वांतरेषु सर्वात्मा सर्वज्ञः सर्वतत्त्ववित् ॥ ३१ ॥  
 कथं मनो मे विज्ञातुं विडम्बयसि किंकरीम् ॥ यत्कृतं स्वकृते ब्रह्मघ्नपराधो बभूव मे ॥ ३२ ॥ त्वं च शप्तो मयाऽज्ञानात्स्त्रीस्वभावा



प्रकृतिः कृष्णसंभवा ॥ अंशेन लीलया सृष्ट्यै कलया बहुधा तया ॥ ७२ ॥ कृष्णवामांगसंभूता राधा रासेश्वरी स्वयम् ॥ मुखोद्भवा स्वयं वाणी रागाधिष्ठातृदेवता ॥ ७३ ॥ दक्षःस्थलोद्भवा लक्ष्मीः सर्वसंपत्स्वरूपिणी ॥ शिवा तेजःसु देवानामाविर्भावं चकार सा ॥ ७४ ॥ निहत्य दानवान्सर्वान्देवेभ्यश्च श्रियं ददौ ॥ प्राप्य कल्पांतरे जन्म जठरे दक्षयोषितः ॥ ७५ ॥ नाम्ना सती शिवं प्राप दक्षस्तस्मै ददौ च ताम् ॥ योगेन देहं तत्याज श्रुत्वा सा भर्तृनिन्दनम् ॥ ७६ ॥ पितृणां मानसी कन्या मेनका तव गेहिनी ॥ ललाभ तस्य जठरे जन्म सा जगदंबिका ॥ ७७ ॥ शिवा शिवस्य पत्नीयं शैल जन्मनिजन्मनि ॥ कल्पेकल्पे बुद्धिरूपा ज्ञानिनां जननी परा ॥ ७८ ॥ जातिस्मरा च सर्वज्ञा सिद्धिदा सिद्धिरूपिणी ॥ अस्या अस्थि चिताभस्म भक्त्या धत्ते शिवः स्वयम् ॥ ७९ ॥ देहि त्वं स्वेच्छया कन्यां देहि भद्र शिवाय च ॥ अथवा सा स्वयं कांतस्थानं यास्यति द्रक्ष्यति ॥ ८० ॥ प्राक्तनाद्यस्य या कांता सा तं प्राप्नोति वल्लभम् ॥ प्रजापतेर्निबंधं च न कोऽपि खंडितुं क्षमः ॥ ८१ ॥ विवाहेनोत्सुकः शंभुः स्वात्मारामश्च तत्त्ववित् ॥ तुष्टुवुस्तं सुराः सर्वे तारका ख्येन पीडिताः ॥ ८२ ॥ देवानां पीडनं दृष्ट्वा ब्रह्मणा प्रार्थितो विभुः ॥ कृपया स्वीचकाराशु कृपालुर्देवसंसदि ॥ ८३ ॥ कृत्वा प्रतिज्ञां योगीन्द्रो दृष्ट्वा क्लेशमसंख्यकम् ॥ दुहितुस्ते तपःस्थानमाजगाम द्विजात्मकः ॥ ८४ ॥ तामाश्वास्य वरं दत्त्वा जगाम निज मंदिरम् ॥ तच्छ्रुत्वैवाययुः सर्वे सुराः शक्रादयो मुदा ॥ ८५ ॥ नारायणश्च भगवान्ब्रह्मा धर्मश्च सांप्रतम् ॥ ऋषयो मुनयः सर्वे गंधर्वा यक्षराक्षसाः ॥ ८६ ॥ तत्र सर्वे मुदा युक्तैः समालोचनकर्तृभिः ॥ प्रस्थापिता वयं शीघ्रमनृणा सा अरुंधती ॥ ८७ ॥ तव प्रबोधने प्रीतिर्वर्द्धते महती सदा ॥ संप्राप्तं शुभकार्यं च सर्वकालसुखावहम् ॥ ८८ ॥ शिवां शिवाय शैलेंद्र स्वेच्छया चेन्न दास्यसि ॥ भविता वा विवाहश्च भवितव्यबलेन च ॥ ८९ ॥ आगमिष्यति देवो यो नारायणसहायवान् ॥ रत्नसाररथे कृत्वा देवानां प्रवरं वरम् ॥ ९० ॥ योगीन्द्राणां वरेण्यं तं ज्ञानिनां च गुरोर्गुरुम् ॥ आदिमध्यांतरहितमविकारमजं परम् ॥ ९१ ॥ वरं ददौ शिवायै स शिवश्च तपसः स्थले ॥ न हीश्वरप्रतिज्ञातं दुर्लभं विकृतं भवेत् ॥ ९२ ॥ ब्रह्मादिस्तंबपर्यंतं सर्वं नश्वरमस्थिरम् ॥ अहो प्रतिज्ञा



दुर्लभ्या साधूनामविनाशिनी ॥ ९३ ॥ एको महेंद्रः शैलानां पक्षांश्चिच्छेद लीलया ॥ पवनो लीलया मेरोः शृंगभंगं चकार ह ॥  
 ॥ ९४ ॥ के वा शैलेषु योद्धारः सुरैः सह हिमालय ॥ पतिष्यति समुद्रेषु पवनैः प्रेरिताः क्षणात् ॥ ९५ ॥ एकार्थे यदि शैलेन्द्र  
 सर्वसंपद्निश्चयति ॥ सर्वात्रक्षति तदत्त्वा विना च शरणागतम् ॥ ९६ ॥ शरणागतरक्षार्थं प्राणांश्च दातुमर्हति ॥ पुत्रदारधनं सर्वा  
 निति नीतिविदो विदुः ॥ ९७ ॥ दत्त्वा विप्राय स्वसुतामनरण्यो नृपेश्वरः ॥ ब्रह्मशापाद्विमुक्तश्च ररक्ष सर्वसंपदम् ॥ ९८ ॥ तमाशु  
 बोधयामासुर्नीतिशास्त्रविदो जनाः ॥ ब्रह्मशापनिमग्नं च ब्रह्मण्यमतिकातरम् ॥ ९९ ॥ त्वमेव शैलराजेंद्र सुतां दत्त्वा शिवाय च ॥  
 रक्ष सर्वान्वंधुवर्गान्वशे कुरु सुरानपि ॥ १०० ॥ वसिष्ठस्य वचः श्रुत्वा प्रहस्य पर्वतेश्वरः ॥ पप्रच्छ नृपवृत्तांतं हृदयेन विदूयता  
 ॥ १०१ ॥ हिमालय उवाच ॥ ॥ कस्य वंशोद्भवो ब्रह्मन्ननरण्यो नृपेश्वरः ॥ सुतां दत्त्वा स च कथमरक्षत्सर्वसंपदम् ॥ १०२ ॥  
 ॥ वसिष्ठ उवाच ॥ ॥ मनुवंशोद्भवो राजा सोनरण्यो नृपेश्वरः ॥ चिरंजीवी धर्मशीलो वैष्णवो विजितेंद्रियः ॥ १०३ ॥ स्वायंभुवो मनुः  
 पूर्वं ब्रह्मपुत्रोऽतिधार्मिकः ॥ राज्यं चकार धर्मेण युगानामेकसप्ततिम् ॥ १०४ ॥ ततो जगाम वैकुण्ठं सहितः शतरूपया ॥ संप्राप्य  
 दास्यं सान्निध्यं हरेर्दासो बभूव ह ॥ १०५ ॥ मनुर्बभूव तत्पश्चात्स्वयं स्वरोचिषो महान् ॥ स्वरोचिषे गते शैल बभूव मनुरुत्तमः  
 ॥ १०६ ॥ उत्तमे निर्गते धर्मी तामसो मनुरेव च ॥ ततो मनुर्बभूवात्र रैवतो ज्ञानिनां वरः ॥ ७ ॥ चाक्षुषश्च ततो ज्ञेयः श्राद्धदेवश्च  
 सप्तमः ॥ सावर्णिर्गृष्टमो ज्ञेयः श्रीसूर्यतनयो महान् ॥ ८ ॥ चैत्रवंशोद्भवो राजा पुरासीत्सुरथो भुवि ॥ नवमो दक्षसावर्णिर्ब्रह्मसाव  
 र्णिको दश ॥ ९ ॥ एकादशो मनुश्रेष्ठो धर्मसावर्णिरुच्यते ॥ ततश्च रुद्रसावर्णिर्विष्णुभक्तो जितेंद्रियः ॥ ११० ॥ तत्परो देवसावर्णि  
 र्द्रिद्रसावर्णिकस्ततः ॥ इत्येवं कथिता बंधो मनवश्च चतुर्दश ॥ ११ ॥ एतेषु समतीतेषु बभूव ब्रह्मणो दिनम् ॥ इंद्रसावर्णिवृत्तांतं सर्व  
 मत्तो निशामय ॥ १२ ॥ मनूनां प्रवरो धर्मी शुद्धभक्तो गदाभृतः ॥ चकार राज्यं धर्मेण युगानामेकसप्ततिम् ॥ १३ ॥ राज्यं दत्त्वा  
 सुरेंद्राय जगाम तपसे वनम् ॥ सुरेंद्रस्य सुतः श्रीमाञ्छ्रीनिकेतुर्महाबलः ॥ १४ ॥ तस्य पुत्रो महायोगी पुरीषतरुरेव च ॥ तस्य पुत्रोऽति



तेजस्वी गोकामुख इति स्मृतः ॥ १५ ॥ वृद्धश्रवाः सुतस्तस्य तत्पुत्रो भानुरेव च ॥ पुंडरीकः सुतस्तस्य तत्पुत्रो जिह्वलस्तथा ॥  
 ॥ १६ ॥ जिह्वलस्य सुतः शृंगी तत्पुत्रो भीम एव च ॥ तत्पुत्रोऽपि यशश्चन्द्रो यशसा च शशीजितः ॥ १७ ॥ तत्कीर्तिं निर्मलां  
 संतो गायन्ति संततं सुराः ॥ तस्य पुत्रो वरेण्यश्च पुरारण्यश्च तत्सुतः ॥ १८ ॥ तत्पुत्रो धार्मिकः श्रीमान्वरारण्यश्च एव च ॥ तत्पुत्रो  
 मंगलारण्यस्तपस्वी ज्ञानिनां वरः ॥ १९ ॥ अपुत्रको नृपश्रेष्ठस्तपसे पुष्करं गतः ॥ सुचिरं च तपस्तप्त्वा वरं लब्ध्वा महेश्वरात् ॥  
 ॥ १२० ॥ संप्राप्य वैष्णवं पुत्रमनरण्यं जितेंद्रियम् ॥ दत्त्वा तस्मै च राज्यं च जगाम तपसे वनम् ॥ २१ ॥ अनरण्यो नृपश्रेष्ठः  
 सप्तद्वीपमहीपतिः ॥ चकार यज्ञशतकं भृगुणा च पुरोधसा ॥ २२ ॥ तुच्छं मत्वाशु शक्रत्वं न लेभे नश्वरं सुधीः ॥ लीलया च जितः  
 शक्रो लीलया च जितो बलिः ॥ २३ ॥ जिताश्च दानवेंद्रा वै ज्वलता स्वेन तेजसा ॥ बभूवुः शतपुत्राश्च राज्ञस्तस्य हिमालयः ॥ २४ ॥  
 कन्यैका सुंदरी रम्या पद्मा पद्मालयासमा ॥ सा कन्या यौवनस्था च बभूव पितृमंदिरे ॥ २५ ॥ चारं प्रस्थापयामास वराय नृपतीश्वरः ॥  
 एकदा पिप्पलादश्च गंतुं स्वाश्रममुत्सुकः ॥ २६ ॥ तपःस्थाने निर्जने च गंधर्वं स ददर्श ह ॥ स्त्रीषु निमग्नचित्तं च शृंगाररससागरे  
 ॥ २७ ॥ कामादतीव मत्तं च न जानंतं दिवानिशम् ॥ दृष्ट्वा तं मुनिशार्दूलः सकामश्च बभूव ह ॥ २८ ॥ ततः सुभग्नचित्तः सञ्चिन्तयन्दारसं  
 ग्रहम् ॥ एकदा पुष्पभद्रायां स्नातुं गच्छन्मुनीश्वरः ॥ २९ ॥ ददर्श पद्मां युवतीं पद्मामिव मनोरमाम् ॥ केयं कस्येति पप्रच्छ  
 समीपस्थाञ्जनान्मुनिः ॥ ॥ १३० ॥ जना निवेदनं चक्रुः पद्माऽनरण्यकन्यका ॥ मुनिः स्नात्वाभीष्टदेवं संपूज्य राधिकेश्वरम्  
 ॥ ३१ ॥ जगाम कामी भिक्षार्थमनरण्यसभाजिरे ॥ राजा शीघ्रं मुनिं दृष्ट्वा प्रणनाम भयाकुलः ॥ ३२ ॥ मधुपर्कादिकं दत्त्वा  
 पूजयामास भक्तिः ॥ कामात्सर्वं गृहीत्वा च ययाचे कन्यकां मुनिः ॥ ३३ ॥ मौनी बभूव नृपतिः किञ्चिन्निर्वकुमक्षमः ॥ मुनिः  
 पुनर्ययाचे तं कन्यां देहीति मे नृप ॥ ३४ ॥ अथवा भस्मसात्सर्वं करिष्यामि क्षणेन च ॥ सर्वे बभूवुराच्छन्ना गणाश्च तेजसा मुनेः  
 ॥ ३५ ॥ रुरोद राजा सगणो दृष्ट्वा वृद्धं जरातुरम् ॥ महिष्यो रुरुदुः सर्वा इति कर्तव्यमक्षमाः ॥ ३६ ॥ मूर्च्छां प्राप महाराज्ञी कन्या



माता शुचाकुला ॥ पंडितो नीतिशास्त्रज्ञो बोधयामास भूमिपम् ॥ ३७ ॥ महिषीं च नृपसुतान्कन्यकानीतिमुत्तमाम् ॥ अद्य वापि  
दिनांते वा दातव्या कन्यका नृप ॥ ३८ ॥ पराय विप्रादन्यस्मै कस्मै वा दातुमर्हसि ॥ सत्प्रात्रं ब्राह्मणादन्यं न पश्यामि जगत्रये  
॥ ३९ ॥ सुतां दत्वा च मुनये रक्षस्व सर्वसंपदम् ॥ राजकन्यानिमित्तेन सर्वसंपत्प्रणश्यति ॥ १४० ॥ सर्वं रक्षति तत्त्यक्त्वा  
विना तं शरणागतम् ॥ राजा प्राज्ञवचः श्रुत्वा विलप्य च मुहुर्मुहुः ॥ ४१ ॥ कन्यां सालंकृतां कृत्वा मुनीन्द्राय ददौ किल ॥ कांतां  
गृहीत्वा स मुनिर्मुदितः स्वालयं ययौ ॥ ४२ ॥ राजा सर्वान्परित्यज्य जगाम तपसे शुचा ॥ भर्तुश्च दुहितुः शोकात्प्राणांस्तत्याज  
सुंदरी ॥ ४३ ॥ पुत्राः पौत्राश्च भृत्याश्च मूर्च्छां प्रापुर्नृपं विना ॥ अनरण्यस्तपस्तप्त्वा चितयन्राधिकेश्वरम् ॥ ४४ ॥ गोलोकनाथं संसेव्य  
गोलोकं च जगामह ॥ बभूव कीर्तिमान्राजा ज्येष्ठपुत्रो नृपस्य च ॥ पुत्रवत्पालयामास प्रजाः सर्वा महीतले ॥ १४५ ॥ इति श्रीब्रह्मवै  
वर्ते महापुराणे श्रीकृष्णजन्मखण्डे नारायणनारदसम्वादे राधाकृष्णसंवादे एकचत्वारिंशोऽध्यायः ॥ ४१ ॥ ॥ वसिष्ठ उवाच ॥  
अथानरण्यस्य कन्या सिषेवे भक्तितो मुनिम् ॥ कर्मणा मनसा वाचा लक्ष्मीर्नारायणं यथा ॥ १ ॥ एकादा स्वर्णदीं स्नातुं गच्छंतीं  
सस्मितां सतीम् ॥ ददर्श पथि धर्मश्च मायया नृपलिंगकः ॥ २ ॥ चारुरत्नरथस्थश्च रत्नालंकारभूषितः ॥ नवीनयौवनश्रीमा  
न्कामदेवसमप्रभः ॥ ३ ॥ दृष्ट्वा तां सुंदरीं रम्यामुवाच मायया विभुः ॥ विज्ञातुमंतस्तत्त्वं च तस्याश्च मुनियोषितः ॥ ४ ॥ ॥ धर्म  
उवाच ॥ अयि सुंदरि लक्ष्मीव राजयोग्ये मनोहरे ॥ अतीव यौवनस्थे च कामिनि स्थिरयौवने ॥ ५ ॥ जरातुरस्य वृद्धस्य समीपे त्वं  
न राजसे ॥ चंदनागुरुसंलिप्ता राजसे राजवक्षसि ॥ ६ ॥ विप्रं तपःसु निरतं सत्यज्ञं मरणोन्मुखम् ॥ विहाय पश्य राजेंद्रं रतिशूरं स्मरा  
तुरम् ॥ ७ ॥ प्राप्नोति सुंदरं पुण्यात्सौंदर्यं पूर्वजन्मतः ॥ सफलं तद्भवेत्सर्वं रसिकालिंगनेन च ॥ ८ ॥ सहस्रसुंदरीकांतं कामशास्त्र  
विशारदम् ॥ किंकरं कुरु मां कांते परित्यक्ष्यामि ता अपि ॥ ९ ॥ निर्जले निर्जने रम्ये शैलेशैले नदेनदे ॥ पुष्पोद्याने पुष्पिते च  
सुगंधिपुष्पवायुना ॥ १० ॥ मलये चन्दनारण्ये चारुचंदनवायुना ॥ विहरिष्यामि कामेन कामिन्या च त्वया सह ॥ ११ ॥ कामज्वरेण



काश्चिदूचुरये कृष्ण स्वक्रोडेऽस्मांश्च कुर्विति ॥ गृहीत्वा श्रीहरेः स्कंधमारुरोह च काचन ॥ ३ ॥ उवाच काचिदूर्पेण प्रमत्ता प्राणव  
 ल्लभम् ॥ स्वकीयपीतवसनं परिधारय मामिति ॥ ४ ॥ उवाच काचिदीशं तं सिंदूरं देहि मामिति ॥ उवाच काचित्प्राणेशं शीघ्रमाग  
 त्य सांप्रतम् ॥ ५ ॥ कृत्वा कुंतलसंस्कारं कुरु मे कवरीमिति ॥ काश्चित्संप्रेरयामासुः श्रीखंडं बल्लवाय च ॥ ६ ॥ स्वांगवेषविधायि  
 न्यो भूषार्थं श्रुतिमूलयोः ॥ उवाच काचित्कामेन परं संकेतपूर्वकम् ॥ ७ ॥ पश्यंती तन्मुखांभोजं सस्मिता मैथुनाय च ॥ काचि  
 जग्राह मुरलीं बलादाकृष्य माधवम् ॥ ८ ॥ जहार पीतवसनं कृत्वा नग्नं च कामिनी ॥ कामिन्यः काश्चिदित्यूचुर्मानिन्यो मधु  
 सुदनम् ॥ ९ ॥ अलक्तकद्रवं देहि पादयोर्नखरेषु च ॥ उवाच काचित्प्रेम्णा तं गंडयोःस्तनयोर्मम ॥ १० ॥ नानाचित्रविचित्राढ्यां  
 कुरु पत्रावलीमिति ॥ कृत्वानुमानं मनसा दृष्ट्वा तासां प्रमत्तताम् ॥ ११ ॥ माधवो राधया सार्द्धमंतर्धानं चकार ह ॥ अतीव  
 निर्जने स्थाने मुदा स्वेच्छामयो विभुः ॥ १२ ॥ कलामानप्रकारं च शृंगारं च चकार ह ॥ पर्वते पर्वते रम्ये द्वीपेद्वीपे सुनिर्जने ॥  
 १३ ॥ तटे तटे नदीनां च सर्वजंतुविवर्जिते ॥ श्रीगोष्ठे रत्नशैले च वेलागंगातटेऽपि च ॥ १४ ॥ कालिंदे च पुलिंदे च  
 मंदिरे गंधमादने ॥ मनोहरे कुन्दवने कावेरीतीरनीरजे ॥ १५ ॥ पुष्पभद्रापुलिनजे पुष्पोद्याने सुपुष्पिते ॥ सर्वत्र रमणं कृत्वा  
 राधावेषं विधाय च ॥ १६ ॥ जगाम मलयद्रोणीं रम्यां चंदनवायुना ॥ शय्यां पुष्पमयीं कृत्वा तत्र रेमे तया सह ॥ १७ ॥  
 अतीव सुखसंभोगान्मृच्छां संप्राप्य राधिका ॥ कृत्वा वक्षसि गोविंदं पुलकांचितविग्रहा ॥ १८ ॥ दृष्ट्वा तां मूर्च्छितां कृष्णो घनश्रो  
 णिपयोधराम् ॥ विलुप्तवेषां कामार्तां नग्नां शिथिलकुन्तलाम् ॥ १९ ॥ चेतनां कारयामास कृत्वा वक्षसि तंद्रिताम् ॥ वासया  
 मास वसनं राधाया मेखलांबरम् ॥ २० ॥ कवरीं रचयामास किंचिद्रामेन वक्रताम् ॥ मालतीमाल्यसंयुक्तां कुंदपुष्पैश्च वेष्टिताम् ॥  
 २१ ॥ तस्याः कपाले सिंदूरतिलकं सुंदरं ददौ ॥ गंडयोः स्तनयोश्चित्रां चकार पत्रिकां मुदा ॥ २२ ॥ सालक्तकांश्च नखरांश्चित्रि  
 तान्पदपद्मयोः ॥ नखैः कृत्रिमपद्मानि निर्ममे श्रोणिवक्षसोः ॥ २३ ॥ उत्थायाथ तया सार्द्धं जगाम ह सरोवरम् ॥ नानाप्रकारप



ज्ञानां राजिभिश्च विराजितम् ॥ २४ ॥ निर्मलस्फटिकाकारजलपूर्णं मनोहरम् ॥ हंसकारंडवाकीर्णं जलकुक्कुटकूजितम् ॥ २५ ॥  
 मधुलुब्धमधुभ्राणां पद्मस्थानं सुपद्मजम् ॥ चारुणा कलशब्देन शब्दितं शश्वदेव हि ॥ २६ ॥ तत्र स्नात्वा जलक्रीडां चकार ह  
 तया सह ॥ जलं ददौ राधिकायै मुदा सा माधवाय च ॥ २७ ॥ सहस्रदलपद्मे च गृहीत्वा माधवः स्वयम् ॥ एकं ददौ राधिका  
 यै ररक्ष स्वार्थमेककम् ॥ २८ ॥ चंदनागुरुकस्तूरीकुंकुमद्रवमीप्सितम् ॥ स्वांगं दत्त्वा राधिकायै लिलेप राधिकेश्वरः ॥ २९ ॥ ततो  
 गच्छंस्तया सार्द्धं ददर्श पुरतो वटम् ॥ अतीवोत्तुंगशाखाग्रमतिविस्तृतमेव च ॥ ३० ॥ मूले योजनपर्यंतं छायाया परिवेष्टितम् ॥  
 उवास तत्र गोविंदः केतकीवनसंनिधौ ॥ ३१ ॥ पुष्पाक्तेन सुशीतेन वायुना सुरभीकृते ॥ चित्रं रहस्यं सुचिरं पुराणं च पुरातनम् ॥  
 ॥ ३२ ॥ प्रहर्षितश्च श्रीकृष्णः कथयामास राधिकाम् ॥ एतस्मिन्नंतरे तत्र ददर्श मुनिपुंगवम् ॥ ३३ ॥ आगच्छंतं च तं दृष्ट्वा प्रसन्न  
 वदनेक्षणम् ॥ न दृष्ट्वा हृदये रूपमीशस्य परमात्मनः ॥ ३४ ॥ ध्यानाद्विरतमग्रे च पश्यंतं बहिरेव तत् ॥ सर्वावयववक्रं च कृष्णं  
 खर्वं दिगंबरम् ॥ ३५ ॥ नाम्नाष्टवक्रं जटिलं ज्वलंतं ब्रह्मतेजसा ॥ मुखतोऽग्निमुद्गिरंतं तपोराशिमिवोत्थितम् ॥ ३६ ॥ अहो किं वा  
 ब्रह्मतेजो मूर्तिमंतमिह स्वयम् ॥ नखश्मश्रुसुदीर्घं च शांतं तेजस्विनं परम् ॥ ३७ ॥ पुटांजलियुतं भक्त्या भीतं प्रणतकंधरम् ॥ दृष्ट्वा  
 हसंतौ राधां तां वारयामास माधवः ॥ ३८ ॥ प्रभावं कथयामास मुनीन्द्रस्य महात्मनः ॥ अथ प्रणम्य गोविंदं तुष्टाव मुनिपुंगवः ॥  
 यत्स्तोत्रं च पुरा दत्तं शंकरेण महात्मना ॥ ३९ ॥ ॥ अष्टावक्र उवाच ॥ ॥ गुणातीत गुणाधार गुणबीज गुणात्मक ॥  
 गुणीश गुणिनां बीज गुणायन नमोस्तु ते ॥ ४० ॥ सिद्धिस्वरूप सिद्धयंश सिद्धिबीज परात्पर ॥ सिद्धिसिद्धगुणाधीश सिद्धानां  
 गुरवे नमः ॥ ४१ ॥ हे वेदबीज वेदज्ञ वेदिन्वेदविदां वर ॥ वेदाज्ञाताद्यरूपेश वेदज्ञेश नमोस्तु ते ॥ ४२ ॥ ब्रह्मानंतेश शेषेन्द्रध  
 र्मादीनामधीश्वर ॥ सर्व सर्वेश शर्वेश बीजरूप नमोस्तु ते ॥ ४३ ॥ प्रकृते प्राकृत प्रज्ञ प्रकृतीश परात्पर ॥ संसारवृक्ष तद्बीज  
 फलरूप नमोऽस्तु ते ॥ ४४ ॥ सृष्टिस्थित्यंतबीजेश सृष्टिस्थित्यंतकारण ॥ महाविराट्त्तरोर्बीज राधिकेश नमोऽस्तु ते ॥ ४५ ॥



अहो यस्य त्रयः स्कंधा ब्रह्मविष्णुमहेश्वराः ॥ शाखाप्रशाखा वेदाद्यास्तपांसि कुसुमानि च ॥ ४६ ॥ संसारविफला एव  
 प्रकृत्यंकुरमेव च ॥ तदाधार निराधार सर्वाधार नमोऽस्तु ते ॥ ४७ ॥ तेजोरूप निराकार प्रत्यक्षानूहमेव च ॥  
 सर्वाकारातिप्रत्यक्ष स्वेच्छामय नमोऽस्तु ते ॥ ४८ ॥ इत्युक्त्वा स मुनिश्रेष्ठो निपत्य चरणांबुजे ॥ प्राणांस्तत्याज योगेन तयोः  
 प्रत्यक्ष एव च ॥ ४९ ॥ पपात तत्र तद्देहः पादपद्मसमीपतः ॥ तत्तेजश्च समुत्तस्थौ ज्वलदग्निशिखोपमम् ॥ ५० ॥ सप्ततालप्रमाणं  
 तु चोत्थाय च पपात ह ॥ भ्रामं भ्रामं च परितो लीनं चाभूत्पदांबुजे ॥ ५१ ॥ अष्टावक्रकृतं स्तोत्रं प्रातरुत्थाय यः पठेत् ॥ परं निर्वाण  
 मोक्षं च समाप्नोति न संशयः ॥ ५२ ॥ प्राणाधिको मुमुक्षूणां स्तोत्रराजश्च नारद ॥ हरिणाहो पुरा दत्तो वैकुण्ठे शंकराय च  
 ॥ ५३ ॥ इति श्रीब्रह्मवै० म० श्रीकृ० ज० नाराय० मुनिमोक्षणप्रस्ताव एकोनत्रिंशोऽध्यायः ॥ २९ ॥ ॥ नारद उवाच ॥ ॥  
 महामुने रहस्यं च श्रुतं ब्रह्मन्किमद्भुतम् ॥ मृते मुनौ किं चकार श्रीकृष्णो भक्तवत्सलः ॥ १ ॥ ॥ श्रीनारायण उवाच ॥ ॥ दृष्ट्वा  
 मृतं मुनिं कृष्णः संस्कारं कर्तुमुद्यतः ॥ कृत्वा वक्षसि तद्देहं रुरोदोच्चैर्यथा नरः ॥ २ ॥ बाहुभ्यां च समाश्लिष्य पिपेषोद्रिक्तमोहतः ॥  
 निर्गतं भस्मनिकरं शवाद्ब्राह्मणवर्षणात् ॥ ३ ॥ रक्तमांसास्थिहीनं तच्छरीरं च महात्मनः ॥ षष्टिवर्षसहस्राणि निराहारः कृतो मुने  
 ॥ ४ ॥ दग्धं लोहितमांसास्थि ज्वलता जठराग्निना ॥ बाह्यज्ञानविहीनस्य हरिपादाब्जचेतसः ॥ ५ ॥ चितां चंदनकाष्ठेन निर्माय  
 मधुसूदनः ॥ कृत्वाग्निकार्यं तत्रैव स्थापयामास शोकतः ॥ ६ ॥ ददौ चितायामग्निं च काष्ठं दत्त्वा शवोपरि ॥ ज्वलितायां चिता  
 यां च मूर्च्छामाप क्षणं विभुः ॥ ७ ॥ तद्देहे भस्मसाद्भूते नेदुर्दुद्भयो दिवि ॥ बभूव पुष्पवृष्टिश्च तत्क्षणाद्गगनादहो ॥ ८ ॥ एतस्मि  
 न्नंतरे तत्र रत्नसारविनिर्मितम् ॥ स्यंदनं च मनोयायि वस्त्रमाल्यपरिच्छदम् ॥ ९ ॥ पार्षदप्रवरैर्युक्तं श्रीकृष्णसदृशैर्वरैः ॥ आविर्ब  
 भूव गोलोकात्सुंदरं पुरतो हरेः ॥ १० ॥ अवरुह्य रथांतूर्णं पार्षदप्रवरा हरेः ॥ सर्वे समानरूपास्ते प्रणम्य राधिकेश्वरौ ॥ ११ ॥  
 धृतवंतं सूक्ष्मदेहं प्रणमय्य मुनीश्वरम् ॥ रथे कृत्वा तु तं देहं जग्मुर्गोलोकमुत्तमम् ॥ १२ ॥ गते मुनींद्रे गोलोकं वृन्दावनविनो



दिनी ॥ बभूव विस्मिता साध्वी पप्रच्छ जगदीश्वरम् ॥ १३ ॥ ॥ श्रीराधिकोवाच ॥ ॥ कोऽयं नाथ सुनिश्रेष्ठः सर्वावयवव  
 क्रिमः ॥ अतिस्वर्वजनाकारस्तेजीयानतिकुत्सितः ॥ १४ ॥ कथं वा निर्गतं भस्म देहादस्य किमद्भुतम् ॥ साक्षाद्विलीनं यत्तेज  
 स्त्वत्पादाब्जेऽनलोपमम् ॥ १५ ॥ रथस्थः पुण्यवान्सद्यो गोलोकं च जगाम ह ॥ स्वात्मारामस्य यद्वेतो रोदनं तेः बभूव ह ॥ १६ ॥  
 त्वया कृतं च सत्कारमुश्रुपूर्णेन चक्षुषा ॥ सर्वं विवरणं तूर्णं संव्यस्य कथय प्रभो ॥ १७ ॥ राधिकावचनं श्रुत्वा प्रहस्य मधुसूदनः  
 कथां कथितुमारेभे युगांतरगतामपि ॥ १८ ॥ ॥ श्रीकृष्ण उवाच ॥ ॥ रहस्यमष्टावक्रीयं विख्यातं सर्वतः प्रिये ॥ पश्चाच्छ्रोष्यसि  
 कालेन प्रसंगे विदुषां मुखात् ॥ १९ ॥ अष्टावक्रो मुनीन्द्रोपि विख्यातो भुवनत्रये ॥ परिपूर्णं यद्यशसा जन्मना तज्जगत्रयम् ॥ २० ॥  
 कृष्णस्य वचनं श्रुत्वा विमनस्का हरिप्रिया ॥ उवाच मधुरं यत्नाच्छुष्ककंठोष्ठतालुका ॥ २१ ॥ ॥ राधिकोवाच ॥ ॥ यत्  
 षालोर्मनः पूर्णं न बभूव सुधांबुधौ ॥ स वितृतो भवति किं गोष्पदोदकपानतः ॥ २२ ॥ वेदानां वेदवक्तृणां विधातुर्जनकस्य च ॥  
 महाविष्णोरीश्वरस्त्वं कोऽन्यो वक्तास्ति त्वत्परः ॥ २३ ॥ राधिकावचनं श्रुत्वा तुष्टः कृष्णो बभूव ह ॥ उवाच गोपनीयं च रहस्यं  
 परमाद्भुतम् ॥ २४ ॥ ॥ श्रीकृष्ण उवाच ॥ ॥ शृणु कांते प्रवक्ष्येऽहमितिहासं पुरातनम् ॥ श्रवणात्कथनाद्यस्य सर्वं पापं  
 प्रणश्यति ॥ २५ ॥ महाविष्णोर्नाभिपद्माद्बभूव जगतां विधिः ॥ ममांशस्य मत्कलया जलाकीर्णे जगत्रये ॥ २६ ॥ पुत्रा बभूवुश्च  
 त्वारो ब्रह्मणो मानसात्पुरा ॥ नारायणपराः सर्वे ज्वलंतो ब्रह्मतेजसा ॥ २७ ॥ शिशवः पंचवर्षीया नग्रा अज्ञानिनो यथा ॥  
 बाह्यज्ञानविहीनाश्च ब्रह्मतत्त्वविशारदाः ॥ २८ ॥ सनकश्च सनंदश्च तृतीयश्च सनातनः ॥ सुनत्कमारो भगवानेते च  
 त्वार एव च ॥ २९ ॥ तानुवाच जगद्धाता सृष्टिं कुरुत पुत्रकाः ॥ ते न तस्थुः पितुर्वाक्ये प्रययुस्तपसे मम ॥ ३० ॥ विधाता विमन  
 स्कश्च तनयेषु गतेषु च ॥ पितुर्दुःखाय प्रभवेत्पुत्रश्चेदवचस्करः ॥ ३१ ॥ ज्ञानेन निर्ममे पुत्रान्स्वांगेषु च तपोधनान् ॥ वेदवेदांगवि  
 ज्ञांश्च ज्वलतो ब्रह्मतेजसा ॥ ३२ ॥ अत्रिः पुलस्त्यः पुलहो मरीचिर्भृगुरंगिराः ॥ क्रतुर्वसिष्ठो वोढुश्च कपिलश्चासुरिः कविः ॥ ३३ ॥



शंकुः शंखः पंचशिखः प्रचेतास्ते तपोधनाः ॥ बहुकालं तपस्तप्त्वा चक्रुः सृष्टिं तदाज्ञया ॥ ३४ ॥ कलत्रवंतस्ते सर्वे संसारं कर्तुमु-  
 न्मुखाः ॥ बभूवुः पुत्रपौत्राश्च सर्वेषां च तपस्विनाम् ॥ ३५ ॥ तदस्तु च कथा बह्वी मुनिवंशानुकीर्तनी ॥ चावीं पुण्यस्वरूपा च प्रकृतं  
 शृणु सुन्दरि ॥ ३६ ॥ प्रचेतसः सुतः श्रीमानसितो मुनिपुंगवः ॥ सकलत्रस्तपस्तेपे दिव्यं वर्षसहस्रकम् ॥ ३७ ॥ न बभूव सुत-  
 स्तस्य प्राणांस्त्यक्तुं समुद्यतः ॥ तं सम्बोद्धुं बभूवाथ सत्या वागशरीरिणी ॥ ३८ ॥ कथं त्यजसि प्राणांस्त्वं गच्छ शंकरसन्निधिम् ॥  
 सिद्धं कुरु गृहीत्वा च मन्त्रं शंकरवक्त्रतः ॥ ३९ ॥ मंत्राधिष्ठातृदेवी ते सद्यः साक्षाद्भविष्यति ॥ वरेणाभीष्टदेव्याश्च पुत्रस्ते भविता  
 ध्रुवम् ॥ ४० ॥ श्रुत्वैतच्चरितं विप्रो जगाम शिवसन्निधिम् ॥ योगिनामप्यगम्यं च शिवलोकं निरामयम् ॥ ४१ ॥ सकलत्रो य-  
 था योगी तुष्टाव योगिनां गुरुम् ॥ पुटांजलियुतो भूत्वा भक्तिनम्रात्मकंधरः ॥ ४२ ॥ असित उवाच ॥ ॥ जगद्गुरो नमस्तुभ्यं शिवाय  
 शिवदाय च ॥ योगीन्द्राणां च योगीन्द्र गुरुणां गुरवे नमः ॥ ४३ ॥ मृत्योर्मृत्युस्वरूपेण मृत्युसंसारखंडन ॥ मृत्योरीश मृत्युबीज  
 मृत्युंजय नमोऽस्तु ते ॥ ४४ ॥ कालरूपं कलयतां कालकालेश कारण ॥ कालादतीत कालस्थ कालकाल नमोऽस्तु ते ॥ ४५ ॥  
 गुणातीत गुणाधार गुणबीज गुणात्मक ॥ गुणीश गुणिनां बीज गुणिनां गुरवे नमः ॥ ४६ ॥ ब्रह्मस्वरूप ब्रह्मज्ञ ब्रह्मभावे च तत्पर ॥  
 ब्रह्मबीजस्वरूपेण ब्रह्मबीज नमोऽस्तु ते ॥ ४७ ॥ इति स्तुत्वा शिवं नत्वा पुरस्तस्थौ मुनीश्वरः ॥ दीनवत्साश्रुनेत्रश्च पुलकां-  
 चितविग्रहः ॥ ४८ ॥ असितेन कृतं स्तोत्रं भक्तियुक्तश्च यः पठेत् ॥ वर्षमेकं हविष्याशी शंकरस्य महात्मनः ॥ ४९ ॥ स लभेद्दे-  
 ष्णवं पुत्रं ज्ञानिनं चिरजीविनम् ॥ भवेद्दनाढ्यो दुःखी च मूको भवति पंडितः ॥ ५० ॥ अभायों लभते भार्या सुशीलां च पतिव्र-  
 ताम् ॥ इह लोके सुखं भुक्त्वा यात्यंते शिवसन्निधिम् ॥ ५१ ॥ इदं स्तोत्रं पुरा दत्तं ब्रह्मणा च प्रचेतसे ॥ प्रचेतसा स्वपुत्रायासिताय  
 दत्तमुत्तमम् ॥ ५२ ॥ ॥ श्रीकृष्ण उवाच ॥ ॥ समाकर्ण्य मुनेः स्तोत्रं भगवाञ्छंकरः स्वयम् ॥ उवाच ब्रह्मणः पुत्रं स्वभक्तं भक्तव-  
 त्सलः ॥ ५३ ॥ ॥ शंकर उवाच ॥ ॥ स्थिरो भव मुनिश्रेष्ठ जानामि तव वाञ्छितम् ॥ पुत्रस्ते भविता सत्यं मदंशेन च मत्समः ॥ ५४ ॥



दास्यामि मंत्रमतुलं सर्वेषां च सुदुर्लभम् ॥ इत्युक्त्वा च ददौ मंत्रं तवैव षोडशाक्षरम् ॥ ५५ ॥ स्तोत्रं पूजाविधानं च  
 कवचं परमाद्भुतम् ॥ संसारविजयनाम पुरश्चरणपूर्वकम् ॥ ५६ ॥ वरं दातुमिष्टदेवी प्रत्यक्षा भवितेति च ॥ इत्युक्त्वा विरतो रुद्रः स तं  
 नत्वा जगाम ह ॥ ५७ ॥ जजाप परमं मंत्रं सोऽसितः शतवत्सरम् ॥ साक्षाद्भूत्वा वरस्तस्मै त्वया दत्तः पुरा सति ॥ ५८ ॥ पुत्रस्ते  
 भविता सत्यं महाज्ञानी सुतेति च ॥ वरं दत्त्वा त्वमगमो गोलोकं मम सन्निधिम् ॥ ५९ ॥ कालेन च सुतस्तस्य शिवांशेन बभूव  
 ह ॥ ब्रह्मिष्ठो देवलो नाम्ना कंदर्पसमसुंदरः ॥ ६० ॥ सुयज्ञनृपतेः कन्यां रत्नमालावतीं मुदा ॥ तां सुंदरीं विवाहेन जगृहे सर्वमो  
 हिनीम् ॥ ६१ ॥ स्थानेस्थाने च रहसि शतवर्षं तया सह ॥ स रेमे निपुणः श्रेष्ठः स्त्रीणां रमणकर्मणि ॥ ६२ ॥ कालांतरे स विरतो  
 बभूव मुनिपुंगवः ॥ सुखं सर्वं परित्यज्य धर्मिष्ठः श्रीहरिं स्मरन् ॥ ६३ ॥ उत्थाय रात्रौ शयनाद्विरक्तश्च तपोधनः ॥ स ययौ तपसे  
 कांते गंधमादनपर्वते ॥ ६४ ॥ निद्रां त्यक्त्वा च तत्कांता न दृष्ट्वा स्वामिनं सती ॥ विललाप भृशं शोकात्प्रदग्धा विरहाग्निना ॥ ६५ ॥  
 उत्तिष्ठती निर्विशंती रुरोदोच्चैर्मुहुर्मुहुः ॥ तप्तपात्रे यथा धान्यं बभूव तन्मनस्तदा ॥ ६६ ॥ आहारं च परित्यज्य प्राणांस्तत्याज  
 सुंदरी ॥ चकार तत्सुतस्तस्याः कर्म निर्हरणादिकम् ॥ ६७ ॥ तपश्चकार स मुनिर्गंधमादनगह्वरे ॥ दिव्यं वर्षसहस्रं च मम भक्तो जिते  
 द्वियः ॥ ६८ ॥ तं ददर्श ह दैवेन रंभा शृंगारलोलुपा ॥ अतीव सुंदरं शांतं कंदर्पमिव सुंदरम् ॥ ६९ ॥ सा च तं कथयामास निर्जने  
 समुपस्थिता ॥ विधाय वेषं यत्नेन त्रैलोक्यचित्तमोहिनी ॥ ७० ॥ ॥ रंभोवाच ॥ ॥ निबोध साधो मद्राक्यं कामिनीनां मनोहरम् ॥  
 त्यक्त्वा कठोरं रहसि भज मां सुखदायिकाम् ॥ ७१ ॥ त्वं वरेषु वरः पृथ्व्यां वरारोहा स्वयंवरा ॥ विदग्धाया विदग्धस्य दुर्लभो नव  
 संगमः ॥ ७२ ॥ यज्ञं कुर्वति भूपाला भारते स्वर्गहेतुकम् ॥ स्वर्गभोगनिमित्तं च भोगसारा वयं मुने ॥ ७३ ॥ स्तनयोर्युग्ममूर्वोर्मे  
 सुंदरं मुखपंकजम् ॥ हास्यभ्रमंगसहितं दृष्ट्वा को न लभेत्सुखम् ॥ ७४ ॥ स्त्रीरसः सुखसारश्च मुनीनामभिवाञ्छितः ॥ रसिकासुखसंभो  
 गो निर्जने चातिदुर्लभः ॥ ७५ ॥ देवो वा मानवो वापि गंधर्वो वाथ राक्षसः ॥ स्त्रीसुखेष्वप्यविज्ञेयो रंभाया रतिवंचितः ॥ ७६ ॥



रहस्युपस्थितां कांतां न भज्यो जितेंद्रियः ॥ गात्रलोमप्रमाणाब्दं कुंभीपाके वसेद्भुवम् ॥ ७७ ॥ सत्यं तस्याश्च वधभाक्तच्छापेन प्रण  
 श्यति ॥ विधाता मोहिनीशापादपूज्यो भुवनत्रये ॥ ७८ ॥ येन त्यक्तोपस्थिता तं यथा पश्यति पुंश्चली ॥ स्वामिपुत्रस्वबंधूनां न  
 तथा घातकं रुषा ॥ ७९ ॥ परं प्रियं च सर्वेषां जारं जानाति पुंश्चली ॥ यदि तेन परित्यक्ता तं हंतुं सा तु दक्षिणा ॥ ८० ॥ पुंश्चली  
 हिंस्रजंतुभ्यो नवघातिभ्य एव च ॥ दुष्टा शश्वदयाहीना दुरंता प्रतिजन्मनि ॥ ८१ ॥ त्यज ध्यानं मुनिश्रेष्ठ भुंक्ष्वेदं तपसः फलम् ॥  
 रहस्युपस्थितां मां च गृहीत्वा सुचिरं सुखम् ॥ ८२ ॥ स रंभावचनं श्रुत्वा तामुवाच भयाकुलः ॥ हितं तथ्यं नीतिसारं  
 परिणामसुखावहम् ॥ ८३ ॥ ॥ देवल उवाच ॥ ॥ शृणु रंभे प्रवक्ष्यामि वेदसारं परं वचः ॥ कुलधर्मोचितं सत्यं ब्राह्मणानां  
 तपस्विनाम् ॥ ८४ ॥ धर्मोयं युक्तकाले च स्वयोषिति रतो द्विजः ॥ सर्वत्र पूजितः शश्वदिह लोके परत्र च ॥ ८५ ॥ ब्राह्मणः  
 क्षत्रियो वैश्यो यो रतः परयोषिति ॥ याति तस्यापूजितस्य रुष्टा लक्ष्मीर्गृहादपि ॥ ८६ ॥ इहातिनिद्यः सर्वत्र नाधिकारी  
 स्वकर्मसु ॥ परत्रैवांधकूपे च यावद्दर्शतं वसेत् ॥ ८७ ॥ ग्राह्या चोपस्थिता स्त्री च गृहिणा न तपस्विना ॥ त्यागे दोषः  
 कामिनीनां शापभाक्पापभागृही ॥ ८८ ॥ ब्रह्मा जगद्विधातापि न विरक्तः कलत्रवान् ॥ त्यागे दोषस्तत्कदाचित्रास्माकं  
 त्यक्तयोषिताम् ॥ ८९ ॥ स्वभार्या च परित्यज्य यो गृह्णाति परस्त्रियम् ॥ यशोधनायुषां हानिर्भवेज्जीवन्मृतस्य च ॥ ९० ॥  
 भुवि नास्ति यशो यस्य जीवनं तस्य निष्फलम् ॥ सुसंपदा किं राज्येन सुखेन च तपस्विनः ॥ ९१ ॥ निष्कामेन  
 च वृद्धेन मया किं ते प्रयोजनम् ॥ सुवेषं सुंदरं मातर्युवानं पश्य सुंदरि ॥ ९२ ॥ इत्येवं वचनं श्रुत्वा चुकोपाप्सरसां वरा ॥ उवाच  
 भूयो वाक्यं तं त्रस्ता प्रस्फुरिताधरा ॥ ९३ ॥ ॥ रंभोवाच ॥ ॥ चारुचंपकवर्णाभः कंदर्पसमसुंदरः ॥ तपःप्रभावात्स  
 श्रीकः सुवेषः संमतः स्त्रियाः ॥ ९४ ॥ त्वया विनान्यं कं यामि को वास्ति त्वत्परः पुमान् ॥ पुंश्चली त्वां परित्यज्य का जीवति स्मरा  
 तुरा ॥ ९५ ॥ शीघ्रं मां भज विप्रेन्द्र दग्धां कामामिता सदा ॥ कामो नश्यति मां त्वत्तो यथा रंभां मतंगजः ॥ ९६ ॥ न चेच्छापं



प्रदास्यामि वद वेदविदां वर ॥ मां वा दारुणशापं वा सत्वरं ग्रहणं कुरु ॥ ९७ ॥ दग्धाः प्राणा मनो दग्धं स्वात्मा वा इति संततम् ॥  
 नवशृंगारपीयूषपाननिर्वाणतां व्रजेत् ॥ ९८ ॥ स्वांतर्दुःखेन दुःखार्तो यो यं शपति निश्चितम् ॥ तं शापं खंडितुं शक्तो न विधाता  
 जगत्पतिः ॥ ९९ ॥ द्विजो रंभावचः श्रुत्वा बभूव ध्यानतत्परः ॥ नोवाच किञ्चिन्मौनस्थः सा तं कोपाच्छशाप ह ॥ १०० ॥ हे  
 वक्रचित्त ते विप्र सर्वावयववक्रिमम् ॥ शरीरमंजनाकारं रूपयौवनवर्जितम् ॥ १ ॥ अतीव विकृताकारं त्रिषु लोकेषु गर्हितम् ॥  
 पुरातनं तपो नष्टं सद्यो भवतु निश्चितम् ॥ २ ॥ इत्युक्त्वा पुंश्चली कामात्कामलोकं जगाम ह ॥ अचिरेण मुनींद्रश्च न ददर्श हरेः  
 पदम् ॥ ३ ॥ पदारविंदविरहात्समुद्विग्नो बभूव ह ॥ स्वांगं च दृष्ट्वा विकृतं पूर्वपुण्यविवर्जितम् ॥ ४ ॥ कृत्वाग्निकुंडं शोकेन प्राणांस्त्य  
 क्तुं समुद्यतः ॥ मया दृष्टो वरो दत्तो दिव्यज्ञानेन बोधितः ॥ ५ ॥ आश्वासश्च कृतः प्रीत्या ततः शांतो बभूव ह ॥ अंगान्यष्टौ च वक्रा  
 णि दृष्ट्वा तूर्णं महामुनेः ॥ ६ ॥ अष्टावक्रेति तन्नाम कौतुकेन मया कृतम् ॥ मद्राक्यान्मलयद्रोणीमयमागम्य सत्वरः ॥ ७ ॥ षष्टि  
 वर्षसहस्राणि चकार परमं तपः ॥ तपोऽवसाने मद्भक्तो मया युक्तः कृतः प्रिये ॥ ८ ॥ सर्वस्मिन्प्रलये नष्टे न मद्भक्तः प्रणश्यति ॥  
 सुचिरेणैव तपसा ज्वलता जठराग्निना ॥ ९ ॥ त्यक्ता हारस्यांतरं च भस्मपूर्णं ततो मुनेः ॥ आगतं मलयद्रोणीं मुनिहेतोर्मया  
 प्रिये ॥ ११० ॥ अष्टावक्राच्च मद्भक्तो न भूतो न भविष्यति ॥ एवंभूतस्तपोनिष्ठः प्रपौत्रो ब्रह्मणो मुनिः ॥ १११ ॥ निष्कलः पुंश्चली  
 शापाद्ब्रह्मापूज्यो यथा पुरा ॥ इत्येवं कथितं सर्वं रहस्यं च महात्मनः ॥ सुखदं पुण्यदं गूढं किं भूयः श्रोतुमिच्छसि ॥ ११२ ॥ ॥  
 इति श्रीब्रह्मवैवर्ते महापुराणे श्रीकृष्णजन्मखण्डे नारायणनारदसंवादे राधाप्रश्ने त्रिंशत्तमोऽध्यायः ॥ ३० ॥ ॥ श्रीराधिकोवाच ॥ ॥  
 किमाश्चर्यं श्रुतं नाथ चरितं सुमनोहरम् ॥ अधुना श्रोतुमिच्छामि ब्रह्मणः शापकारणम् ॥ १ ॥ यो विधाता त्रिजगतां तपसां  
 फलदायकः ॥ स कथं कुलटाशापादपूज्यश्च बभूव ह ॥ २ ॥ ॥ श्रीकृष्ण उवाच ॥ ॥ मन्वंतरे रैवतस्य सुचंद्रो नृपपुंगवः ॥  
 तपस्वी वैष्णवः श्रेष्ठो ज्ञानी परमधार्मिकः ॥ ३ ॥ स च पूर्वं तपः कुर्वन्नाजगाम मम प्रिये ॥ इमां च मलयद्रोणीं भारतेषु मनोह



राम् ॥ ४ ॥ तपश्चकार राजेंद्रो वर्षाणां च सहस्रकम् ॥ जीर्णं तस्य शरीरं च कठोरेण तपस्विनः ॥ ५ ॥ वल्मीकाच्छादितं देहं दृष्ट्वा  
 धाता कृपानिधिः ॥ आजगाम वरं दातुं तपःस्थानं सुनिर्जनम् ॥ ६ ॥ कमंडलुजलेनैव मम देहोद्भवेन च ॥ सिषेच तं च मंत्रेण मया दत्ते  
 न योगवित् ॥ ७ ॥ कमंडलुजलस्पर्शादुत्थाय नृपतिः स्वयम् ॥ ननाम भक्त्या जगतां स्रष्टारं च पुरःस्थितम् ॥ ८ ॥ स तं नमंतं  
 राजानमुवाच कमलोद्भवः ॥ वरं वृण्विति राजेंद्र यत्ते मनसि वाञ्छितम् ॥ ९ ॥ तस्य तद्वचनं श्रुत्वा वरं वव्रे परात्परम् ॥ ममैव  
 चरणे भक्तिं मदीयं दास्यमेव च ॥ १० ॥ कृपया च वरं ब्रह्मा दत्तवानभिवाञ्छितम् ॥ स च तत्पुरतस्तस्थौ कामदेवसमप्रभः ॥  
 ॥ ११ ॥ एतस्मिन्नंतरे राजा ददर्श रथमुत्तमम् ॥ आकाशान्निपतंतं वै शतसूर्यसमप्रभम् ॥ १२ ॥ तेजसाच्छादितं सर्वं सुप्रदीप्तं  
 दिशो दश ॥ रत्नैद्रसारनिर्माणं शतचक्रसमन्वितम् ॥ १३ ॥ अमूल्यरत्नरचितं विचित्रकलशोज्ज्वलम् ॥ मुक्तामाणिक्यहीराणां माला  
 जालैश्च राजितम् ॥ १४ ॥ सद्रत्नदर्पणैर्दीप्तैरतीव सुमनोहरम् ॥ भूषितं दिव्यवस्त्रैश्च श्वेतचामरकोटिभिः ॥ १५ ॥ पारिजातप्रसूनानां  
 मालाजालैः सुशोभितम् ॥ मनोयायि महाश्चर्यं नानाचित्रेण चित्रितम् ॥ १६ ॥ वेष्टितं पार्षदैर्दिव्यै रत्नभूषणभूषितैः ॥ चतुर्भुजैः श्याम  
 लैश्च ज्वलद्भिः स्थिरयौवनैः ॥ १७ ॥ पीतवस्त्रपरीधानैश्चंदनागुरुचर्चितैः ॥ दृष्ट्वा रथस्थान्देवांश्च ननाम नृपतिर्मुदा ॥ १८ ॥ सह  
 सा तस्य शिरसि पुष्पवृष्टिर्बभूव ह ॥ नेदुर्दुभयः स्वर्गे चानकाश्च मनोहराः ॥ १९ ॥ ऋषयो मुनयः सिद्धाः प्रकुर्वतो मुदाशिष  
 म् ॥ प्रशशंसुः सुराः सर्वे राजानं हर्षनिर्भराः ॥ २० ॥ राजा च पार्षदान्ध्यात्वा तद्रूपश्च बभूव ह ॥ पार्षदास्तं रथे कृत्वा नीत्वा  
 जग्मुर्ममालयम् ॥ २१ ॥ मदीयः पार्षदो भूत्वा स च तस्थौ ममांतिके ॥ ततः स्वमंदिरं यातं ददर्श मोहिनी विधिम् ॥ २२ ॥  
 पुष्पोद्याने च रम्ये च पुष्पचंदनवायुना ॥ सद्यो मुमोह तं दृष्ट्वा प्रदग्धा मदनानलैः ॥ २३ ॥ विलोक्य वक्रनयना जुगोप सस्मितं मुखम् ॥  
 सिंदूरबिंदुं दधती कस्तूरीबिंदुना सह ॥ २४ ॥ चारुचंपकवर्णाभा सततं स्थिरयौवना ॥ बृहन्नितंबयुगला पीनश्रोणिपयोधरा ॥ २५ ॥  
 शरत्पार्वणशुभ्रांशुप्रभामुष्टकरानना ॥ सूक्ष्मवस्त्रपरीधाना रत्नालंकारभूषिता ॥ २६ ॥ त्रैलोक्यं मोहितुं शक्ता कटाक्षैरेव लीलया ॥



अतीव कामिनी शश्वद्वर्जेंद्रमन्दगामिनी ॥ २७ ॥ पुलकांचितसर्वांगी मूर्च्छा संप्राप वर्त्मनि ॥ सन्निरीक्ष्य च तां ब्रह्मा जगाम श्रीहरिं  
 स्मरन् ॥ २८ ॥ स विकारं न हि प्राप ह्यात्मारामो जितेंद्रियः ॥ ब्रह्मलोकं च संप्राप ब्रह्मा च जगतां पतिः ॥ २९ ॥ सकामा सा  
 च कुलटा बभूव हतचेतना ॥ दिवानिशं चिन्तयन्ती स्वप्ने ज्ञाने चतुर्मुखम् ॥ ३० ॥ सर्वं जारं विसस्मार तत्याज हरिमीश्वरी ॥ उत्ति  
 ष्ठी निवसती शयनं कुर्वती क्षणम् ॥ ३१ ॥ तप्तपात्रे यथा सस्यं भ्रमत्येव तथा पथि ॥ एतस्मिन्नंतरे रंभा विदग्धाप्सरसां वरा ॥  
 ॥ ३२ ॥ गच्छन्ती कामलोकं सा सकामा तेन वर्त्मना ॥ दृष्ट्वा सहचरीं तत्र शुष्ककण्ठोष्ठतालुकाम् ॥ अभिप्रायेण बुबुधे पप्रच्छ  
 सस्मिता तदा ॥ ३३ ॥ ॥ रंभोवाच ॥ ॥ कथमेवंविधा त्वं हि त्रैलोक्यचित्तमोहिनि ॥ ३४ ॥ वद शीघ्रं महाभागे रंभाहं चेतनं  
 कुरु ॥ समुद्दिश्य सकामा त्वं गच्छ त्वं कांतमीप्सितम् ॥ ३५ ॥ कुलटा सर्वसौभाग्या न वयं कुलपालिकाः ॥ सर्वे व्यग्रा इन्द्रियाणां  
 सुखाय भुवनत्रये ॥ ३६ ॥ यांति प्राणा यतः काले का लज्जा तत्र जीविनाम् ॥ न चात्मनः परः कश्चित्प्रियोऽस्ति भुवनत्रये ॥ ३७ ॥  
 कांतेऽपत्ये स्वबन्धौ च स्नेहो यः स्वात्महेतुकः ॥ सम्बंधः स्वात्मनो यावत्तावत्स्नेहोस्ति तत्र वै ॥ ३८ ॥ येषु यन्मानसं शश्वत्तेषां  
 प्राणास्त एव हि ॥ गच्छन्तीं कामलोकं च सकामां पश्य मां प्रिये ॥ ३९ ॥ सह सख्या समालोच्य मनसा गच्छ तं प्रियम् ॥ निब  
 द्ध्य नीवीं केशांश्च कृत्वा वेषमभीप्सितम् ॥ ४० ॥ मुनिमोहनबीजं च तं मोहं कुरु मोहिनि ॥ कथयस्व महाभागे वचनं हृदयंग  
 मम् ॥ ४१ ॥ रक्षात्मानं प्रभावं च स्त्रीजातीनां जगत्रये ॥ स्वाभिप्रायश्च सुरतौ न प्रकाश्यः कदाचन ॥ ४२ ॥ स्वांतं कांतं स्वानु  
 रक्तमृज्वीं सहचरीं विना ॥ तस्माद्यत्नेन हृद्राक्यं प्रकाश्यं च प्रिये प्रिये ॥ ४३ ॥ अन्यथा चोपहासाय मरणायैव कल्पते ॥ तस्याश्च  
 वचनं श्रुत्वा सस्मिता सा सुलज्जिता ॥ हृद्यं च कथयामास यद्धेतोस्तादृशी गतिः ॥ ४४ ॥ ॥ मोहिन्युवाच ॥ ॥ यावद्दृष्टो  
 मया रंभे निर्जने चतुराननः ॥ ४५ ॥ तावन्मनो मेतिदग्धं शश्वन्मनसिजानलैः ॥ न दत्तमात्मने भक्ष्यमंतरे न हि रोचते ॥  
 ॥ ४६ ॥ जानामि नाहमुदयं यामिनीशदिनेशयोः ॥ अधुना न हि भेदो मे सततं स्वप्नज्ञानयोः ॥ ४७ ॥ मम प्राणाः प्रतीक्षंते



तस्यालिंगनमेव च ॥ क्षणं विज्ञाय न चिरं यास्यन्ति नान्यथा प्रिये ॥ ४८ ॥ कामज्वालाकलापैश्च स्वर्णाकारं कलेवरम् ॥ अनाहारेण चेदानीं बभूव दग्धशैलवत् ॥ ४९ ॥ गंतुं स्थातुं न शक्ताहं शयनं कर्तुमुद्यता ॥ धिगस्तु पुंश्चलीजातिं मामेव च विशेषतः ॥ ५० ॥ कमुपायं करिष्यामि वद रंभेति सांप्रतम् ॥ लज्जां वापि शरीरं वा विसृजामि च किं द्वयोः ॥ ५१ ॥ मोहिनीवचनं श्रुत्वा प्रहस्याप्सरसां वरा ॥ तामुवाच हितं नीतमुपायं शुभकारणम् ॥ ५२ ॥ ॥ रंभोवाच ॥ ॥ एवमेतदहो भद्रे भद्रस्य कारणं तव ॥ सर्वं त्वपनयिष्यामि शृणूपायं भयं त्यज ॥ ५३ ॥ कृत्वा वेषमपूर्वं च पूर्वमाराध्य मन्मथम् ॥ तेन सार्द्धं स्वयं गत्वा मोहं कुरु च भामिनि ॥ ५४ ॥ जितेंद्रियाणां प्रवरं साक्षान्नारायणात्मकम् ॥ विना कामसहायेन का शक्ता जेतुमीश्वरम् ॥ ५५ ॥ भज कामं तपः कृत्वा पुष्करे व्रज मोहिनि ॥ सद्यः साक्षात्स भविता दयालुर्योषितां प्रभुः ॥ ५६ ॥ इत्युक्त्वा तामप्सरसां प्रवरा काममंतिकम् ॥ जगामेंद्रियशांत्यर्थं सा जगाम च पुष्करम् ॥ ५७ ॥ पुष्करे च तपः कृत्वा कामं संप्राप्य मोहिनी ॥ जगाम तेन सार्द्धं च ब्रह्मलोकमनामयम् ॥ ५८ ॥ ददर्श निर्जनस्थं च मोहिनी कमलोद्भवम् ॥ तमेव मोहनं कर्तुं समारंभे पुरः स्थिता ॥ ५९ ॥ क्षणं ननर्त सुचिरं सुगानेन क्षणं जगौ ॥ संगीतं मम संबन्धि भक्तानां चित्तमोहनम् ॥ ६० ॥ विधाता जगतां तस्याः श्रुत्वा संगीतमीप्सितम् ॥ पुलकांचितसर्वांगो मुमोह साश्रुलोचनः ॥ ६१ ॥ दृष्ट्वा मुग्धं चतुर्वक्त्रं मोहिनी दृष्टमानसा ॥ कलाप्रमाणं भावं च चकार तत्र लीलया ॥ ६२ ॥ स्वांगं संदर्शयामास स्मेरभ्रभंगपूर्वकम् ॥ का लज्जा तस्य संसारे यः कामहतचेतनः ॥ ६३ ॥ विज्ञाय ब्रह्मा तद्भावं नतवक्त्रो बभूव ह ॥ प्रदाय तस्या दानं च विरतः श्रीहरिं स्मरन् ॥ ६४ ॥ विज्ञाय ब्रह्मणो भावं शुष्ककण्ठोष्ठतालुका ॥ हतोद्यमा सा तुष्टाव कामं कामप्रदं वरम् ॥ ६५ ॥ ॥ मोहिन्युवाच ॥ ॥ सर्वेंद्रियाणां प्रवरं विष्णोरंशं च मानसम् ॥ तदेव कर्मणां बीजं तदुद्भव नमोऽस्तु ते ॥ ६६ ॥ स्वयमात्मा हि भगवान्ज्ञानरूपो महेश्वरः ॥ नमो ब्रह्मजगत्सृष्टस्तदुद्भव नमोऽस्तु ते ॥ ६७ ॥ सृष्टिः सर्वशरीरेषु दृष्टिश्च योगिनामपि ॥ जगत्साध्य दूराध्य दुर्निवार नमोऽस्तु ते ॥ ६८ ॥ सर्वाजित जगज्जेतर्जीव जीवमनोहर ॥



रतिबीज रतिस्वामित्रतिप्रिय नमोऽस्तु ते ॥ ६९ ॥ शश्वद्योषिदधिष्ठान योषित्प्राणाधिकप्रिय ॥ योषिद्वाहन योषास्त्र योषिद्वंधो  
 नमोऽस्तु ते ॥ ७० ॥ पतिसाध्यकराशेषरूपाधारगुणाश्रय ॥ सुगंधिवातसचिव मधुमित्र नमोऽस्तु ते ॥ ७१ ॥ शश्वद्योनिनृता  
 धार स्त्रीसंदर्शनवर्धन ॥ विदग्धानां विरहिणां प्राणांतक नमोऽस्तु ते ॥ ७२ ॥ अकृपा येषु तेनर्थस्तेषां ज्ञानविनाशनम् ॥  
 अनूहरूपभक्तेषु कृपासिन्धो नमोऽस्तु ते ॥ ७३ ॥ तपस्विनां च तपसां विघ्नबीजावलीलया ॥ मनः सकामं मुक्तानां कर्तुं  
 शक्त नमोऽस्तु ते ॥ ७४ ॥ तपःसाध्याश्चाराध्याश्च सदैवं पांचभौतिकाः ॥ पंचेन्द्रियकृताधार पंचबाण नमोऽस्तु ते ॥ ७५ ॥  
 मोहिनीत्येवमुक्त्वा तु मनसा सा विधेः पुरः ॥ विररामानभ्रवक्रा बभूव ध्यानतत्परा ॥ ७६ ॥ उक्तं माध्यंदिने कान्ते स्तोत्रमेतन्म  
 नोहरम् ॥ परा दुर्वाससा दत्तं मोहिन्यै गंधमादने ॥ ७७ ॥ स्तोत्रमेतन्महापुण्यं कामी भक्त्या यदा पठेत् ॥ अभीष्टं लभते नूनं  
 निष्कलंको भवेद्भुवम् ॥ ७८ ॥ चेष्टां न कुरुते कामः कदाचिदपि तं प्रियम् ॥ भवेदरोगी श्रीयुक्तः कामदेवसमप्रभः ॥ वनितां लभते  
 साध्वीं पत्नीं त्रैलोक्यमोहिनीम् ॥ ७९ ॥ इति श्रीब्रह्मवैवर्ते महापुराणे श्रीकृष्णजन्मखंडे नारायणनारदसंवादे मोहिनी  
 स्तोत्रवर्णनं नामैकत्रिंशोऽध्यायः ॥ ३१ ॥ ॥ श्रीकृष्ण उवाच ॥ ॥ मोहिनीस्तवनेनैव कामस्तुष्टो बभूव ह ॥ चकार शरसं  
 धानमंतरिक्षे स्थितः स्वयम् ॥ १ ॥ मंत्रपूतं महास्रं च चिक्षेप पितरं मुदा ॥ बभूव चंचलो ब्रह्मा कामास्त्रेण च कामुकः ॥ २ ॥  
 क्षणं निरीक्षणं चक्रे मोहिन्यास्ये पुनःपुनः ॥ ज्ञानं प्राप्य तदा धाता विरराम हरिं स्मरन् ॥ ३ ॥ बुबुधे मनसा सर्वं चरितं मन्मथस्य  
 च ॥ शशाप तं सुतमपि विधाता क्रोधविह्वलः ॥ ४ ॥ हे काम यौवनोन्मत्त मूढैश्वर्येण गर्वितः ॥ भविता दर्पभंगस्ते गुरोर्मे हेलना  
 दिति ॥ ५ ॥ हतोद्यमो जगामाशु मन्मथो मधुना सह ॥ ब्रह्मणः शापभीतश्च शुष्ककंठोष्ठतालुकः ॥ ६ ॥ इत्युवाच जगद्धाता  
 मोहिनीं मदनातुराम् ॥ चतुर्वक्त्रं च पश्यंतीं सस्मितं वक्रचक्षुषा ॥ ७ ॥ ॥ ब्रह्मोवाच ॥ ॥ मातमोहिनि गच्छ त्वं निष्फलं  
 कर्म चात्र ते ॥ ज्ञातस्तवाभिप्रायश्च नाहं योग्योऽस्य कर्मणः ॥ ८ ॥ वेदे जुगुप्सितं कर्म तदेव कर्तुमक्षमः ॥ वेदकर्ता स्वयमहं व्यव



स्थाकारको भवे ॥ ९ ॥ अकीर्तिं वेदवक्तुश्च निंद्यं च किमतः परम् ॥ उपस्थिता च या योषिदत्याज्या रागिणामपि ॥ १० ॥ श्रुतौ  
 श्रुतमिति त्याज्या सर्वदैव तपस्विनाम् ॥ अहो सर्वैः परित्याज्या पुंश्चली च विशेषतः ॥ ११ ॥ धनायुःप्राणयशसां नाशिनी  
 दुःखदायिनी ॥ स्वकार्यतत्परा शश्वत्परकार्यविनाशिनी ॥ १२ ॥ निष्ठुरा नवघातिभ्यः सर्वापद्बीजरूपिणी ॥ विद्युद्दीप्तिर्जले रेखा  
 लोभान्मैत्री यथा भवेत् ॥ १३ ॥ परद्रोहाद्यथा संपत्कुलटाप्रेम तत्समम् ॥ सर्वेभ्यो हिंस्रजंतुभ्यो विपद्बीजा सदैव हि ॥ १४ ॥ यो  
 विश्वसेत्तां संमूढो विपत्तस्य पदेपदे ॥ त्वं च रूपवती धन्या वंचिता कामुकैः सदा ॥ १५ ॥ यूनां संपत्स्वरूपा च विषतुल्या तपस्विनाम् ॥  
 त्वमेवाप्सरसां श्रेष्ठा सर्वदा स्थिरयौवना ॥ १६ ॥ तवैव कर्म योग्यं च युवानं पश्य सुन्दरि ॥ त्वं विदग्धा च योषित्सु विदग्धान्वेषणं  
 कुरु ॥ १७ ॥ विदग्धाया विदग्धेन संगमो गुणवान्भवेत् ॥ जरातुरोहं वृद्धश्च तपस्वी वैष्णवो द्विजः ॥ १८ ॥ अस्वतंत्रः पराधीनः  
 का रतिः पुंश्चलीषु मे ॥ अये वत्से गच्छ शीघ्रं विहाय पितरं च माम् ॥ १९ ॥ नाम्नाहं च जगत्स्रष्टा तस्मात्तव पिता सदा ॥ मन्मथं  
 चंद्रमित्रं च जयंतं नलकूबरम् ॥ २० ॥ स्ववैद्यौ चंद्रतनयं दितिपुत्रांश्च सुंदरान् ॥ कामशास्त्रेषु निष्णातात्रतिकर्मविशारदान् ॥  
 ॥ २१ ॥ या मां यासि हि तांस्त्यक्त्वा सा विदग्धा च कामुकी ॥ सदा संभोगविषये स्त्रियं प्रार्थयते पुमान् ॥ २२ ॥ स्त्री चेत्प्र  
 याति पुरुषं विपरीतं विडम्बनम् ॥ सर्वेषां चैव रत्नानां स्त्रीरत्नं दुर्लभं परम् ॥ २३ ॥ स्वयं प्रार्थयते स्वामी न तु स्वामिनमेव च ॥  
 योषिजातिषु धिक् ताश्च स्वयं याः समुपस्थिताः ॥ २४ ॥ भवेद्दूरं स्वल्पमूल्यं रत्नं स्वयमुपस्थितम् ॥ नित्यं पुमान्स्त्रियं याति स्त्री वा  
 याति च न प्रियम् ॥ २५ ॥ लोकाचारेषु वेदेषु न स्त्री याति परप्रियम् ॥ स्ववस्तु भुंक्ते यः काले शास्त्रोक्तविधिपूर्वकम् ॥ २६ ॥  
 स पूज्यो न भवेत्पूज्यो यद्रतिः परवस्तुषु ॥ कः कस्य शत्रुरबले निशामय जगत्रये ॥ २७ ॥ स्वेंद्रियाः शत्रवः सर्वे शत्रुता यन्निमि  
 त्ततः ॥ वेदोक्ताचरणे सर्वे मित्रं च जगतां जगत् ॥ २८ ॥ कृते वेदविरुद्धे च मित्रं शत्रुर्भवेद्भुवम् ॥ वेदोक्तं कृतवतं च हरिस्तुष्टो  
 दिवानिशम् ॥ २९ ॥ हरौ तुष्टे जगत्तुष्टं तस्मिन्नुष्टे भवो रिपुः ॥ कुत्रास्ति कुलटाजातिः साध्वीजातिश्च कुत्र वा ॥ ३० ॥ स्वकी



याचरणात्सर्वं भवे भवति कर्मणः ॥ स्त्रीजातिः प्रकृतेरंशा नारायणविनिर्मिता ॥ ३१ ॥ दुःशीला पुंश्चली निंद्या सुशीला च पति  
 व्रता ॥ पतिव्रतास्तु त्रिविधाः पुंश्चलीषु च योषितः ॥ ३२ ॥ तासामेवंविधा नास्ति स्वयं याति परप्रियम् ॥ स्त्रीजातीनां च मध्ये  
 च कास्त्येवं कुलकजला ॥ ३३ ॥ भवे रत्यै स्वयं दृष्ट्वा वेषं कृत्वा प्रयाति तम् ॥ क्षोभिता यदि पश्यंती भक्ष्यद्रव्यमसाध्यकम् ॥  
 ॥ ३४ ॥ वैकुल्यान्नहि तत्साध्यं सामान्यमेव केवलम् ॥ इत्येवमुक्त्वा जगतां विधाता विरराम च ॥ वक्तुं समुद्यता सा च कोपप्रस्फु  
 रिताधरा ॥ ३५ ॥ ॥ मोहिन्युवाच ॥ ॥ ज्ञातं सर्वं जगद्धातश्चरितं तव सांप्रतम् ॥ ३६ ॥ त्वया निबोधिता नीतिर्मनो मे  
 न स्थिरं भवेत् ॥ भूतं त्वयि विशिष्टं च यावद्दृष्टः क्षणे भवान् ॥ ३७ ॥ त्वद्वक्त्रदृष्टिमात्रेण सर्वे जाराश्च विस्मृताः ॥ देहं कामाग्निना  
 दग्धं यदा त्यक्तुं समुद्यता ॥ ३८ ॥ निषिषेध च मां रंभा प्रददौ मंत्रमीदृशम् ॥ तदा कामसहायेन त्वत्समीपं समागता ॥ ३९ ॥  
 समधुस्तव शापेन स जगाम हतोद्यमः ॥ अहो गंतुमशक्ताहं त्वया यद्यपि भर्त्सिता ॥ ४० ॥ सर्वांगेष्वेव मे जाड्यं बभूव सांप्रतं  
 विभो ॥ कृपां कुरु कृपासिंधो न मां हंतुं त्वमर्हसि ॥ ४१ ॥ तवाश्लेषणमात्रेण विज्वराहं सुनिश्चितम् ॥ त्वमेव जगतां धाता  
 कुलटाऽहं च कर्मणा ॥ ४२ ॥ संतो गर्वं न कुर्वेति कर्मसाध्याश्च जीविनः ॥ कश्चित्प्रयाति यानेन वहन्ति तं च केचन ॥ ४३ ॥  
 करं गृह्णाति नृपतिः कर्मणा ददति प्रजाः ॥ कश्चित्सिंहासनस्थश्च नृपमात्रश्च कश्चन ॥ ४४ ॥ कर्मणा वाहकाः केचि  
 त्केचिद्वाहनपालकाः ॥ सूकरीजठरं कश्चित्संप्रयाति स्वकर्मणा ॥ ४५ ॥ कश्चिच्छुच्याश्च जठरं तव पुत्राश्च केचन ॥  
 केचित्कृत्वा हरेर्भक्तिं कर्मणा तस्य पार्षदाः ॥ ४६ ॥ केचिद्भवन्ति कृमयो विष्टायां दैवदोषतः ॥ स्वर्गं प्रयांति राजेंद्राः  
 केचिच्च स्वस्वकर्मणा ॥ ४७ ॥ केचित्प्रयांति नरकं विष्णुमूत्रे तत्र पच्यते ॥ कर्मणा कश्चिर्दिद्रेन्द्रः सुराणां प्रवरः स्वयम् ॥ ४८ ॥  
 केचित्सुरा नराः केचित्केचिच्च क्षुद्रजंतवः ॥ केचिच्च कर्मणा विप्रा वर्णश्रेष्ठा महीतले ॥ ४९ ॥ केचिद्भूपा वैश्यशूद्राः केचि  
 च म्लेच्छजातयः ॥ केचित्स्वकर्मणा प्राज्ञा ज्ञानेन सर्वदर्शिनः ॥ ५० ॥ केचिन्मूर्खाः केचिदंधाः स्वांगहीनाश्च केचन ॥ केचिच्छास्त्रं



बोधयन्ति शिष्यवर्गान्स्वकर्मणा ॥ ५१ ॥ केचित्पठन्ति सर्वार्थं जानन्ति गुरुवक्त्रतः ॥ भवन्ति कर्मणा केचिद्देहे स्थावरजंगमे ॥ ५२ ॥  
 तपस्वी नवघाती च त्वं च ब्रह्मा च कर्मणा ॥ काचित्स्वकर्मणा साध्वी पूज्येह च परत्र च ॥ ५३ ॥ काचिद्वेश्या तदाहारं भुङ्क्ते कृत्वांग  
 विक्रयम् ॥ स्ववेश्याहं सुरपुरे सुरभोग्या सुपूजिता ॥ ५४ ॥ येषामालिंगनेनैव कर्मणां खंडनं भवेत् ॥ मनःस्वभावबीजं च स्वभावः  
 कर्मबीजकः ॥ ५५ ॥ तत्कर्म फलबीजं च सर्वेषां जनको हरिः ॥ फलं ददाति नियतं कर्मद्वारा विभुः स्वयम् ॥ ५६ ॥ सर्वेभ्यो बल  
 वान्नित्यं कर्मरूपी जनार्दनः ॥ कुतो हेतोर्निदिताहं त्वयैव भर्त्सिता कथम् ॥ ५७ ॥ जगत्स्रष्टुरीश्वरस्य पादाब्जं द्रष्टुमागता ॥  
 स्वप्ने यस्य पदद्वंद्वं न हि पश्यन्ति योगिनः ॥ ५८ ॥ तमीश्वरं पतिं कर्तुमिच्छया स्वयमागता ॥ गत्वा हि कस्यचित्स्थानमस्पृ  
 श्येह परत्र च ॥ ५९ ॥ कस्यचित्पादरजसा यशसा भांति योषितः ॥ इत्युक्त्वा मोहिनी शीघ्रं गत्वोवास हरेः पुरः ॥ ६० ॥  
 स्वयं विधाता जगतां चक्रे कुलटाभयात् ॥ सस्मिता वक्रनयना कामभावं चकार ह ॥ ६१ ॥ स्वांगं च दर्शयामास कामबाणप्र  
 पीडिता ॥ एतस्मिन्नंतरे कामः सर्वज्ञः सर्वयोगवित् ॥ ६२ ॥ आविर्भूय पंचबाणान्निचिक्षेप च ब्रह्मणि ॥ सम्मोहनं समुद्रेण बीजस्तं  
 भितकारणम् ॥ ६३ ॥ उन्मत्तबीजं ज्वलदं शश्वच्चेतनहारकम् ॥ एतान्प्रक्षिप्य मदनोऽप्यंतरिक्षस्थितः स्वयम् ॥ ६४ ॥ किंकरान्प्रे  
 षयामास संमोहाय पितुर्मुदा ॥ वसंतं कोकिलालीश्वरं गंधवातं मनोहरम् ॥ ६५ ॥ नियुज्याभ्यन्तरं गत्वा तद्विकारं चकार ह ॥  
 पुंस्कोकिलः कलं रावमुवाच तत्समीपतः ॥ ६६ ॥ षट्पदः सुंदरं सूक्ष्मं जुगुप्से पुरतः स्थितः ॥ शश्वद्रवौ गंधवहो मंदोतिशीतलः  
 प्रिये ॥ ६७ ॥ सततं मुदितस्तत्र बभ्राम च मधुः स्वयम् ॥ पुलकांचितसर्वांगो बभूव जगतां विधिः ॥ ६८ ॥ ददर्श मोहिनी  
 भावं प्रहस्य च पुनःपुनः ॥ अतीव वक्रनयना कामास्रहतचेतना ॥ ६९ ॥ विधाता बुबुधे सर्वं सर्वबंधनिबंधनम् ॥ नियंतुं न मनः  
 शक्तः सस्मार श्रीहरिं भिया ॥ ७० ॥ तुष्टाव मनसा कृष्णं शांतं हृत्पंकजस्थितम् ॥ द्विभुजं मुरलीहस्तं हरिं पीतांबरं परम्  
 ॥ ७१ ॥ अतीव कमनीयं च किशोरं स्थिरयौवनम् ॥ रत्नालंकारभूषाढ्यं सस्मितं श्यामसुंदरम् ॥ ७२ ॥ ॥ ब्रह्मोवाच ॥



रक्ष रक्ष हरे मां च निमग्नं कामसागरे ॥ दुष्कीर्तिजलपूर्णे च दुष्पारे बहुसंकटे ॥ ७३ ॥ भक्तिविस्मृतिबीजे च विपत्सोपानदुस्तरे ॥  
 अतीव निर्मलज्ञानचक्षुःप्रच्छन्नकारणे ॥ ७४ ॥ जन्मोर्मिसंघसहिते योषित्रकौघसंकुले ॥ रतिस्रोतःसमायुक्ते गंभीरे घोर एव च  
 ॥ ७५ ॥ प्रथमामृतरूपे च परिणामविषालये ॥ यमालयप्रदेशाय मुक्तिद्वारातिविस्मृते ॥ ७६ ॥ बुद्ध्या तरण्या विज्ञानैरुद्धरास्मानतः  
 स्वयम् ॥ स्वयं च त्वं कर्णधारः प्रसीद मधुसूदन ॥ ७७ ॥ मद्विधाः कतिचिन्नाथ नियोज्या भवकर्मणि ॥ संति विश्वेश विधयो हे विश्वे  
 श्वर माधव ॥ ७८ ॥ न कर्मक्षेत्रमेवेदं ब्रह्मलोकोऽयमीप्सितः ॥ तथापि नः स्पृहा कामे त्वद्भक्तिव्यवधायके ॥ ७९ ॥ हे नाथ करुणा  
 सिन्धो दीनबन्धो कृपां कुरु ॥ त्वं महेश महाज्ञाता दुःस्वप्नं मां न दर्शय ॥ ८० ॥ इत्युक्त्वा जगतां धाता विरराम सनातनः ॥  
 ध्यायं ध्यायं मत्पदाब्जं शश्वत्सस्मार मामिति ॥ ८१ ॥ ब्रह्मणा च कृतं स्तोत्रं भक्तियुक्तश्च यः पठेत् ॥ स चैवाकर्ण्य विषये न  
 निमग्नो भवेद्भुवम् ॥ ८२ ॥ मम मायां विनिर्जित्य संज्ञानं लभते ध्रुवम् ॥ इह लोके भक्तियुक्तो मद्भक्तप्रवरो भवेत् ॥ ८३ ॥  
 इति श्रीब्रह्मवैवर्ते महापुराणे श्रीकृष्णजन्मखण्डे नारायणनारदसंवादे ब्रह्ममोहिनीसंवादे द्वात्रिंशोऽध्यायः ॥ ३२ ॥ ॥ श्रीकृष्ण  
 उवाच ॥ ॥ कृत्वा ब्रह्मा हरेः स्तोत्रं तस्थौ तस्याः समीपतः ॥ मनोमत्तगजेंद्रं च कामासक्तं निवारयन् ॥ १ ॥ दिव्यज्ञानांकुशे  
 नैव मया दत्तेन राधिके ॥ उवाच मोहिनी तं च परिहासपरं वचः ॥ २ ॥ ॥ मोहिन्युवाच ॥ ॥ इंगितेनैव नारीणां सद्यो मत्तं  
 भवेन्मनः ॥ करोत्याकृष्य संभोगं यः स एवोत्तमो विभो ॥ ३ ॥ ज्ञात्वा स्फुटमभिप्रायं नार्या संप्रेषितो हि यः ॥ यश्चात्करोति  
 शृंगारं पुरुषः स च मध्यमः ॥ ४ ॥ पुनः पुनः प्रेषितश्च स्त्रिया कामार्तया च यः ॥ तया न लिप्तो रहसि स क्लीबो न पुमानहो ॥ ५ ॥  
 गृही तपस्वी कामी वा त्यजेत्स्त्रियमुपस्थिताम् ॥ ब्रजेत्परत्र नरकमपूज्यश्च भवेदिह ॥ ६ ॥ नष्टश्रीर्भ्रष्टरूपश्च भ्रष्टबुद्धिर्भवेद्भुवम् ॥ स  
 सद्यः क्लीबतां याति ब्रह्मञ्छापेन योषितः ॥ ७ ॥ उत्तिष्ठ जगतीनाथ पारं कुरु स्मरणं वे ॥ निमग्नं दुस्तरे घोरे कर्णधार भयानके ॥ ८ ॥  
 अतीव निर्जनस्थाने सर्वजंतुविवर्जिते ॥ सुगंधिवायुना रम्ये पुंस्कोकिलरुतश्रुते ॥ ९ ॥ सततं त्वन्मनस्कां मां दासीं जन्मनि



जन्मनि ॥ क्रीणीहि रतिपण्येनामूल्यरत्नेन सत्वरम् ॥ १० ॥ इत्युक्त्वा मोहिनी सद्यो जगत्सष्टुश्च ब्रह्मणः ॥ विचकर्ष वरं वस्त्रं सस्मि  
ना कामविह्वला ॥ ११ ॥ विज्ञाय समयं धाता तामुवाच भयातुरः ॥ पीयूषतुल्यं वचनं वरं विनयपूर्वकम् ॥ १२ ॥ ॥ ब्रह्मोवाच ॥  
शृणु मोहिनि मद्राक्यं सत्यसारं हितं स्फुटम् ॥ न कुरु त्वं च त्रैलोक्ये स्त्रीजातीनामपत्रपाम् ॥ १३ ॥ त्यज मामंबिके पुत्रं  
वृद्धं निष्काममेव च ॥ त्वत्कर्मयोग्यरसिकं युवानं पश्य सुस्मिते ॥ १४ ॥ निषेकाल्लभते पत्नी गुरु भर्तुः शुभाशुभम् ॥ मंत्रशिल्प  
मपत्यं च सर्वमेतन्न यत्नतः ॥ १५ ॥ त्वया सह मम रते निबन्धो नास्ति सुव्रते ॥ क्षुद्रं महद्वा यत्कर्म सर्वं दैवनिबन्धकम् ॥ १६ ॥  
इत्युक्तवन्तं ब्रह्माणं स्मरन्तं मत्पदांबुजम् ॥ विचकर्ष पुनर्वेश्या कामेन हतचेतना ॥ १७ ॥ एतस्मिन्नंतरे शीघ्रं स्थानं तत्सुमनोहरम् ॥  
आजग्मुर्मुनयः सर्वे ज्वलंतो ब्रह्मतेजसा ॥ १८ ॥ अत्रिः पुलस्त्यः पुलहो वसिष्ठः क्रतुरंगिराः ॥ भृगुर्मरीचिः कपिलो वोढुः पंचशि  
खो रुचिः ॥ १९ ॥ आसुरिश्च प्रचेताश्च स्वयं शुक्रो बृहस्पतिः ॥ उत्थयः करकः कण्वः कश्यपो गौतमस्तथा ॥ २० ॥ सनकश्च  
सनंदश्च कर्दमश्च सनातनः ॥ सनत्कुमारो भगवान्योगिनां परमो गुरुः ॥ २१ ॥ शातातपः पिप्पलश्च शंकुः शुक्रः पराशरः ॥  
मार्कण्डेयो लोमशश्च मृकंदुश्च्यवनस्तथा ॥ २२ ॥ दुर्वासाश्च जरत्कारुस्त्यक्तश्च विभांडकः ॥ ऋष्यशृंगो भरद्वाजो वामदेवश्च  
कौशिकः ॥ २३ ॥ दृष्ट्वैतांश्च तपोनिष्ठानागतांश्च मुनीश्वरान् ॥ तत्याज मोहिनी शीघ्रं व्रीडया कमलोद्भवम् ॥ २४ ॥ तत्रोवास  
जगद्धाता तद्धामपार्श्वतश्च सा ॥ प्रणेमुर्मुनयस्तं च भक्तिनम्रात्मकंधराः ॥ २५ ॥ आशिषं युयुजे ब्रह्मा वासयामास तान्विभुः ॥  
तेषु मध्ये प्रजज्वाल यथा तारासु चंद्रमाः ॥ २६ ॥ पप्रच्छुर्मुनयो देवं कथमेषा तवांतिके ॥ स्ववेश्यानां च प्रवरा मोहिनीत्येवमेव  
च ॥ २७ ॥ श्रुत्वा मुनीनां वचनमुवाच तान्प्रजापतिः ॥ स्त्रीजातीनां च वचनं लज्जाच्छादनमेव च ॥ २८ ॥ ॥ ब्रह्मोवाच ॥ ॥  
अपूर्वं नृत्यगीतं च चिरं कृत्वा शुभावहा ॥ उवासेयं परिश्रान्ता यथा कन्या पितुः पुरः ॥ इत्युक्त्वा जगतां धाता जहास मुनि  
संसदि ॥ २९ ॥ जहसुर्मुनयः सर्वे सर्वज्ञास्तत्र राधिके ॥ सर्वं रहस्यं विज्ञाय जगत्सष्टुश्च मानसम् ॥ ३० ॥ सद्यश्चुकोप कुलटा



हास्यव्याजेन संसदि ॥ सर्वाङ्गकंपमाना सा कुलटा कुटिलानना ॥ ३१ ॥ रक्तपङ्कजनेत्रा च कोपप्रस्फुरिताधरा ॥ उत्थाय च  
 सभामध्ये तेषां च पुरतः स्थिता ॥ संबोध्योवाच ब्रह्माणं मृत्युकन्या यथा रुषा ॥ ३२ ॥ ॥ मोहिन्युवाच ॥ ॥ अये ब्रह्मज्ज  
 गन्नाथ वेदकर्ता त्वमेव च ॥ ३३ ॥ किं वा वेदप्रणिहितं कर्म किं तद्विपर्ययम् ॥ विचारं मनसा स्वेन कुरु वेदविदां गुरो ॥ ३४ ॥  
 स्वकन्यायां यत्स्पृहा स कथं हससि नर्तकीम् ॥ निर्मिताहमीश्वरेण स्वर्वेश्या सर्वगामिनी ॥ ३५ ॥ सतां कर्म विरुद्धं यत्तदत्यन्तवि  
 डम्बनम् ॥ दासीतुल्यां विनीतां च दैवेन शरणागताम् ॥ ३६ ॥ यतो हससि गर्वेण ततोऽपूज्यो भवाचिरम् ॥ अचिराद्दर्पभङ्गं ते  
 करिष्यति हरिः स्वयम् ॥ ३७ ॥ निबोध वचनं ब्रह्मन्वेश्यायाश्च तु सांप्रतम् ॥ तवैव वचनं स्तोत्रं गृह्णाति यो नरः सदा ॥ ३८ ॥  
 भविता तस्य विघ्नश्च स यास्यत्युपहास्यताम् ॥ भविता वार्षिकी पूजा देवतानां युगेयुगे ॥ ३९ ॥ तव माध्यां च संक्रांत्यां न  
 भविष्यति सा पुनः ॥ कल्पांतरेत्र कल्पे वा देहे देहांतरेऽत्र वा ॥ ४० ॥ पुनः पूजा न भविता या गता सा गतैव च ॥ इत्युक्त्वा  
 मोहिनी शीघ्रं जगाम मदनालयम् ॥ ४१ ॥ तेन सार्द्धं रतिं कृत्वा बभूव विज्वरा पुनः ॥ पश्चात्सा चेतनां प्राप्य विललाप भृशं  
 पुनः ॥ ४२ ॥ अयं कथं मया शप्तो जगद्विधिरतिप्रियः ॥ स्वर्वेश्यायां गतायां च मुनयो दुःखिता भृशम् ॥ ४३ ॥ स्वयं विधाता  
 जगतां चकंपे नतकंधरः ॥ उपायं मुनयस्तस्मै ददुः कल्याणकारिणः ॥ ४४ ॥ शरणं ब्रज वैकुण्ठमित्युक्त्वा ते गृहान्ययुः ॥ ब्रह्मा  
 जगाम शरणं मम मूर्त्यंतरं परम् ॥ ४५ ॥ शांतं तं कमलाकांतं श्यामं नारायणाभिधम् ॥ गत्वा विषण्णवदनः प्रणम्य च चतुर्भुज  
 म् ॥ ४६ ॥ तत्रोवास जगत्कर्ता नातिदूरे समीपतः ॥ रहस्यं कथयामास शुष्ककंठोष्ठतालुकः ॥ ४७ ॥ दीनबंधुं दयासिंधुं विप  
 त्तारणकारणम् ॥ श्रुत्वा रहस्यं तत्सर्वं प्रहस्योवाच तं विभुः ॥ सत्यं सारं हितं वाक्यं जगतां च सुखावहम् ॥ ४८ ॥ ॥ श्रीज्ञा  
 रायण उवाच ॥ ॥ स्वयं त्वं वेदविदसि विदुषां च गुरोर्गुरुः ॥ ४९ ॥ त्वया कृतं च यत्कर्म इह केन न तत्कृतम् ॥ स्त्रीजातिः  
 प्रकृतेरंशा जगतां बीजरूपिणी ॥ ५० ॥ स्त्रीणां विडम्बनेनैव प्रकृतेश्च विडम्बनम् ॥ न तद्भारतवर्षं च पुण्यक्षेत्रमनुत्तमम् ॥ ५१ ॥



क्रीडाक्षेत्रे ब्रह्मलोके कस्तवेन्द्रियनिग्रहः ॥ यदि तद्भारते दैवात्कामिनी समुपस्थिता ॥ ५२ ॥ स्वयं रहसि कामार्ता न सा  
 त्याज्या जितेन्द्रियैः ॥ त्यक्त्वा परत्र नरकं ब्रजेदतिविडम्बितः ॥ ५३ ॥ भवेदेव हि दुःखार्ता शापं दद्याच्च तं ध्रुवम् ॥ विहाय  
 स्वकलत्रं च यो गृह्णाति परस्त्रियम् ॥ ५४ ॥ लोभात्कामसुखाद्वापि सोऽधमो नात्र संशयः ॥ पातयित्वा स च पतेदश  
 पूर्वान्दशापरान् ॥ ५५ ॥ त्यक्त्वा स्वस्वामिनं या च परं गच्छति कामतः ॥ न पुमान्न च वेश्या च कुलस्त्री तत्र दुष्यति ॥  
 ॥ ५६ ॥ उपायेन च या साध्यं करोति परपूरुषम् ॥ तिष्ठत्येवांधकूपे सा यावच्चंद्रदिवाकरौ ॥ ५७ ॥ सर्वेश्या च दिवं  
 याति सततं कुलधर्मतः ॥ ध्रुवं भवेत्सोपराधी तस्या अप्यवमानतः ॥ ५८ ॥ तमुपायं करिष्यामि शतो यत्र विशुद्ध्यति ॥  
 क्षणं तिष्ठ जगन्नाथ पापिनश्च भवार्णवे ॥ ५९ ॥ एतस्मिन्नंतरे कश्चिदाजगाम हरेः पुरः ॥ द्वारपालः शीघ्रगामीत्युवाच नत  
 कंधरः ॥ ६० ॥ ॥ द्वारपाल उवाच ॥ ॥ अन्यब्रह्मांडाधिपतिर्ब्रह्मा दशमुखः स्वयम् ॥ द्वारे तिष्ठन्महाभक्तस्त्वां द्रष्टुं स्वयमा  
 गतः ॥ ६१ ॥ द्वारपालवचः श्रुत्वा स चैवानुमतिं ददौ ॥ द्वारपालाज्ञया ब्रह्मा तुष्टावागत्य भक्तितः ॥ ६२ ॥ स्तोत्रैरतिविचित्रैश्च  
 चतुर्वक्त्राऽश्रुतैरहो ॥ स्तुत्वोवासाज्ञया विष्णोः कृत्वा पश्चाच्चतुर्मुखम् ॥ ६३ ॥ नारायणो द्वारपालानित्युवाच चतुर्भुजान् ॥ आगं  
 तुकं जनमपि प्रवेशयत सादरम् ॥ ६४ ॥ एतस्मिन्नंतरे तत्र वृन्दावनविनोदिनि ॥ आजगामातिप्रणतो ब्रह्मा शतमुखः स्वयम् ॥  
 ॥ ६५ ॥ दिव्यैः स्तोत्रैश्च तुष्टाव निगूढमतिमुन्दरैः ॥ स्तुत्वोवास वरैः स्तोत्रैः सर्वेषामश्रुतैरहो ॥ ६६ ॥ तदनन्तरयोरग्रे भक्त्या  
 शतमुखः स्वयम् ॥ जगद्विधौ सभायां च तत्र तिष्ठति तत्क्षणे ॥ ६७ ॥ आजगामान्यब्रह्मांडाधिपो ब्रह्मा हरेः पुरः ॥ सहस्रवदनः  
 श्रीमान्भक्त्या नम्रात्मकंधरः ॥ ६८ ॥ स्तुत्वोवास वरैः स्तोत्रैः सर्वेषामश्रुतैरहो ॥ तं च पप्रच्छ सर्वेषां ब्रह्मांडानां च ब्रह्मणाम् ॥  
 ॥ ६९ ॥ वार्ता विषयिणां चैव सुराणां च क्रमेण च ॥ चतुर्मुखस्य तान्दृष्ट्वा दर्पभंगो बभूव ह ॥ ७० ॥ आत्मानं विष्णुसदृशं मन्य  
 मानस्य दर्पतः ॥ अन्यान्न दर्शयामास ब्रह्मांडस्थान्विधीन्द्रिः ॥ ७१ ॥ दृष्ट्वा च कृपया तत्र मृततुल्यं चतुर्मुखम् ॥ यावन्ति गात्रलो



मानि संति नारायणस्य मे ॥ ७२ ॥ तत्प्रमाणाश्च ब्रह्मांडा ब्रह्माणः संति सन्ततम् ॥ नारायणं प्रणम्याशु जग्मुस्ते स्वालयं प्रति ॥ ७३ ॥  
 स मेने विधिरात्मानमत्यल्पविषयाधिपम् ॥ पप्रच्छ प्रणतं विष्णुर्लज्जानम्रचतुर्मुखम् ॥ ७४ ॥ वद तत्किमिदं दृष्टं स्वप्रवद्व  
 वताधुना ॥ नारायणवचः श्रुत्वा विधिरित्युक्तवांस्तदा ॥ ७५ ॥ भूतं भव्यं भविष्यं च तव मायासमुद्भवम् ॥ इत्येवमुक्त्वा स विधिस्त  
 स्थौ संसदि लज्जया ॥ सर्वांतर्यामी भगवांस्तस्योपायं विनिर्ममे ॥ ७६ ॥ इति श्रीब्रह्मवैवर्ते महापुराणे श्रीकृष्णजन्मखण्डे  
 नारायणनारदसंवादे मोहिनीशापब्रह्मदर्पभंगोनाम त्रयस्त्रिंशोऽध्यायः ॥ ३३ ॥ ॥ श्रीकृष्ण उवाच ॥ ॥ एतस्मिन्नंतरे तत्र  
 शंकरः समुपास्थितः ॥ सस्मितो वृषभेन्द्रस्थो विभूतिभूषणः स्वयम् ॥ १ ॥ व्याघ्रचर्मांबरधरो नागयज्ञोपवीतकः ॥ स्वर्णाकारज  
 टाधारमर्धचन्द्रं च सन्दधत् ॥ २ ॥ त्रिशूलपट्टिशकरो विभ्रत्खट्वाङ्गमुत्तमम् ॥ सद्रत्नसाररचितस्वरयंत्रकरो मुदा ॥ ३ ॥ वाहनादव  
 रुद्धाशु भक्तिनम्रात्मकंधरः ॥ प्रणम्य कमलाकांतं वामे चोवास भक्तिः ॥ ४ ॥ आजग्मुर्मुनयः सर्वे सुराः शक्रादयस्तथा ॥ आदित्या  
 वसवो रुद्रा मनवः सिद्धचारणाः ॥ ५ ॥ पुलकांचितसर्वांगास्तुष्टुबुः पुरुषोत्तमम् ॥ प्रणम्य तं शिवं सर्वे सुराश्च नम्रकंधराः ॥ ६ ॥  
 एतस्मिन्नंतरे तत्र संगीतं शंकरो जगौ ॥ कृत्वातीव सुतालं च स्वरयंत्रसमन्वितः ॥ ७ ॥ आवयोश्च गुणाख्यानं राससंबन्धि सुन्द  
 रम् ॥ समयोचितरागेण मनोमोहनकारिणा ॥ ८ ॥ यत्र कण्ठैकतानेन चैकमानेन चारुणा ॥ पदभेदविरामेण गुरुणा लघुना क्रमात् ॥  
 ॥ ९ ॥ गमकेनातिदीर्घेण मदेन मधुरेण च ॥ भवेतिदुर्लभं सृष्टं प्रीत्या स्वेन विनिर्मितम् ॥ १० ॥ पुलकांचितसर्वाङ्गः साश्रुनेत्रः  
 पुनःपुनः ॥ तदेव श्रुतिमात्रेण मूर्च्छां प्राप्नुर्विचेतनाः ॥ ११ ॥ बभूवू रुद्ररूपाश्च मुनयः पुरतः प्रिये ॥ रुद्ररूपाः सुराः सर्वे विधातृह  
 रिपार्षदाः ॥ १२ ॥ नारायणश्च लक्ष्मीश्च गायकश्च शिवः स्वयम् ॥ जलपूर्णं च वैकुण्ठं दृष्ट्वा त्रस्तोहमीश्वरि ॥ १३ ॥ गत्वा मूर्तीर्वि  
 निर्माय सर्वाश्च तादृशीरिति ॥ तत्स्वरूपास्तदस्त्राश्च तत्स्ववाहनभूषणाः ॥ १४ ॥ तत्स्वभावास्तन्मनस्कास्तत्तद्विषयमानसाः ॥  
 स्थानं निर्माय पारितो वैकुण्ठस्य चतुर्दिशि ॥ १५ ॥ तदधिष्ठातृदेवी च आजगाम स्वमालयम् ॥ शरीरजा सुराणां सा बभूव सुर



निम्नगा ॥ १६ ॥ मुक्तिदा च मुमुक्षूणां भक्तानां हरिभक्तिदा ॥ कोटिजन्मार्जितं पापं विविधं पापिनामहो ॥ १७ ॥ यस्याश्च स्पर्शं  
 वायोश्च संपर्केण विनश्यति ॥ किं वा न जाने प्राणेशि स्पर्शदर्शनयोः फलम् ॥ १८ ॥ किमुत स्नानजन्यं च कथयामि निरूपणम् ॥  
 सर्वतीर्थात्परं पृथ्व्यां पुष्करं परिकीर्तितम् ॥ १९ ॥ वेदोक्तं च तदेवास्याः कलां नार्हति षोडशीम् ॥ भगीरथेन चानीता तेन भागी  
 रथी स्मृता ॥ २० ॥ गामागता स्रोतसोशाद्रंगा तेन प्रकीर्तिता ॥ जानुद्वारा पुरा दत्ता जहुनाऽऽपीय कोपतः ॥ २१ ॥  
 तस्य कन्यास्वरूपा सा जाह्नवी तेन कीर्तिता ॥ भीष्मः स्वयं वसुर्जातस्तस्यांशात्तेन भीष्मसूः ॥ २२ ॥ धाराभिस्तिसृभिः  
 स्वर्गं पृथिवीमतलं तथा ॥ ममाज्ञया च गच्छंती तेन त्रिपथगामिनी ॥ २३ ॥ प्रधानधारया स्वर्गे सा च मंदाकिनी  
 स्मृता ॥ योजनायुतविस्तीर्णा प्रस्थे च योजना स्मृता ॥ २४ ॥ क्षीरतुल्यजला शश्वदत्युत्तुंगतरंगिणी ॥ वैकुण्ठाद्र  
 ह्नलोकं च ततः स्वर्गं समागता ॥ २५ ॥ स्वर्गाद्विमाद्रिमार्गेण पृथिवीमागता मुदा ॥ सा धारालकनंदाख्या लवणोदेन मिश्रिता ॥  
 ॥ २६ ॥ शुद्धस्फटिकसंकाशा बहुवेगवती सती ॥ पापिनां पापशुष्केधं दग्धुं पावकरूपिणी ॥ २७ ॥ अहो सागरवंशेभ्यो निर्वाण  
 मुक्तिदायिनी ॥ वैकुण्ठगामिनी सा च सोपानरूपिणी वरा ॥ २८ ॥ अतोपि मृत्युसमये सतां पुण्यस्वरूपिणाम् ॥ आदौ पादौ च  
 संन्यस्य मुखे तोयं प्रदीयते ॥ २९ ॥ गंगासोपानमारुह्य संतो यांति निरामयम् ॥ आब्रह्मलोकं संलंघ्य रथस्थाश्च निरापदः ॥  
 ॥ ३० ॥ देवात्पुरा प्राक्तनेन मयं चेत्कृतपातकैः ॥ लोमप्रमाणवर्षं च मोदंते हरिमंदिरे ॥ ३१ ॥ ततो भोगो भवेत्तेषां निश्चितं पाप  
 पुण्ययोः ॥ अतिस्वल्पेन कालेन कालव्यूहं च विभ्रताम् ॥ ३२ ॥ ततः पुण्यवतां गेहे लब्ध्वा जन्म च भारते ॥ संप्राप्य निश्चलां  
 भक्तिं भवंति हरिरूपिणः ॥ ३३ ॥ मृतद्विजानां देहांश्च देवाच्छूद्रा वहन्ति चेत् ॥ पदप्रमाणवर्षं च तेषां च नरके स्थितिः ॥ ३४ ॥ तत  
 स्तेषां च साहाय्यं करोति हरिरूपिणी ॥ ददाति मुक्तिं तेभ्योपि क्रमेण च कृपामयी ॥ ३५ ॥ जन्म पुण्यवतां गेहे कारयित्वा च भारते ॥  
 स्थलं ददाति वैकुण्ठे निश्चितं जन्मभिस्त्रिभिः ॥ ३६ ॥ यात्रां कृत्वा तु यः शुद्रौ स्नातुं याति सुरेश्वरीम् ॥ पदप्रमाणवर्षं च वैकुण्ठे



मोदते ध्रुवम् ॥ ३७ ॥ गंगां प्राप्यानुषंगेण स्नाति चेत्समलो नरः ॥ मुच्यते सर्वपापेभ्यः पुनर्यदि न लिप्यते ॥ ३८ ॥ कलौ पंच  
 सहस्राब्दं स्थितिस्तस्याश्च भारते ॥ तस्यां च विद्यमानायां कः प्रभावः कलेरहो ॥ ३९ ॥ कलौ दशसहस्राणि वर्षाणि प्रतिमा ममा  
 तिष्ठन्ति च पुराणानि प्रभावस्तत्र कः कलेः ॥ ४० ॥ अतलं याति या धारा सा च भोगवती स्मृता ॥ पयःफेननिभा शश्वदतिवेग  
 वती सदा ॥ ४१ ॥ आकरामूल्यरत्नानां मणीन्द्राणां च संततम् ॥ नागकन्याश्च यत्तीरे क्रीडन्ति स्थिरयौवनाः ॥ ४२ ॥ स्वयं देवी च  
 वैकुण्ठं वेष्टयित्वा च संततम् ॥ सहस्रयोजना प्रस्थे दैर्घ्ये च लक्षयोजना ॥ ४३ ॥ अस्या विनाशः प्रलये नास्त्येव दुहितुर्मम ॥  
 नानारत्नाकरं दिव्यं तत्तीरं सुमनोहरम् ॥ ४४ ॥ इत्येवं कथितं सर्वं जाह्नवीजन्म पुण्यदम् ॥ ब्रह्मणश्च प्रतीकारो मोहिनीशापतः  
 शृणु ॥ ४५ ॥ इति श्रीब्रह्मवैवर्ते महापुराणे श्रीकृष्णजन्मखण्डे नारायणनारदसंवादे जाह्नवीजन्मप्रस्तावोनाम चतुस्त्रिंशोऽध्यायः ॥  
 ॥ ३४ ॥ ॥ श्रीकृष्ण उवाच ॥ ॥ नारायणश्च ब्रह्माणमुवाच कृपया पुनः ॥ दृष्ट्वा गंगां च सर्वे तां मम मायां च मेनिरे ॥ १ ॥  
 ॥ ॥ श्रीनारायण उवाच ॥ ॥ उत्तिष्ठ गच्छ भद्रं ते भविष्यति चतुर्मुख ॥ अत्र स्नात्वाभिशापस्तत्त्वं पूतो भव ममाज्ञया ॥ २ ॥ त्वं चेत्स  
 त्यं स्वयं पूतः स्पर्शं वाञ्छन्ति तानि ते ॥ वैष्णवेशस्य तीर्थानि सर्वाणि सततं मुने ॥ ३ ॥ तथापि शापमुक्तस्त्वमत्र प्रकृतिहेलनात् ॥  
 अहंकारश्च सर्वेषां पापबीजममंगलम् ॥ ४ ॥ शीघ्रं त्वं गच्छ गोलोकं ममालयं परात्परम् ॥ प्रकृत्यंशां मंगलदां तत्र प्राप्स्यसि भार  
 तीम् ॥ ५ ॥ प्रकृतिं भज कल्याण सृष्टिबीजस्वरूपिणीम् ॥ अहो कल्पांतपर्यंतं तपस्तप्तं त्वयाधुना ॥ ६ ॥ तव मंत्रं न गृह्णन्ति केपि  
 वेश्याभिशापतः ॥ यदन्यदेवपूजायां तव पूजा भविष्यति ॥ ७ ॥ त्वमेव जगतां धाता स्वात्मारामश्च योषितः ॥ सर्वरूपी च पूजा  
 च सर्वदेहेषु सर्वतः ॥ ८ ॥ तदा ममाज्ञया ब्रह्मास्नात्वा च जाह्नवीजले ॥ शीघ्रं जगाम गोलोकं मां प्रणम्य जगद्गुरुः ॥ ९ ॥ ते  
 देवा मुनयः सर्वे प्रजग्मुः स्वालयं मुदा ॥ सुनिर्मलं मम यशो गायन्तश्च पुनःपुनः ॥ १० ॥ विधिरागत्य गोलोकं संप्राप्य भारतीं  
 सतीम् ॥ सर्वविद्याधिदेवीं तां मद्वक्त्राब्जविनिर्मिताम् ॥ ११ ॥ वागीश्वरीं च संप्राप्य ब्रह्मा प्रमुदितः स्वयम् ॥ कामास्त्राणां च व्या



पारमनुमेने स्वयं विभुः ॥ १२ ॥ तत आगत्य मां नत्वा प्राप्य त्रैलोक्यमोहिनीम् ॥ क्रीडां चकार भगवान्स्थानेस्थानेऽतिनिर्जने  
 ॥ १३ ॥ रतिं चिरतरं कृत्वा विरराम स्वयं विधिः ॥ वागीश्वरीमुवाचेदं त्वं वै ब्रह्मा च कर्मणा ॥ १४ ॥ काचित्स्वकर्मणा साध्वी पूजा च  
 स्थिरयौवना ॥ तवैव कर्मयोगं च युवानं पश्य सुन्दरि ॥ १५ ॥ विदग्धाया विदग्धेन संगमो गुणवान्भवेत् ॥ जरातुरोऽहं वृद्धश्च  
 तपस्वी वैष्णवो द्विजः ॥ १६ ॥ अस्वतंत्रः पराधीनः का रतिः पुंश्चलीषु मे ॥ आजगाम ब्रह्मलोकं पुनरेव निजालयम् ॥ १७ ॥  
 ददृशुर्ब्रह्मलोकस्थास्तां देवीं कौतुकान्विताः ॥ अतीव सुंदरीं रम्यां शुभ्रवर्णां च सस्मिताम् ॥ १८ ॥ शरच्छीतांशुवदनां शरत्पंकज  
 लोचनाम् ॥ पद्मविम्बप्रभामुष्टदीप्तौष्ठाधरपल्लवाम् ॥ १९ ॥ मुक्तापंक्तिविनिर्व्वेकदंतपंक्तिमनोहराम् ॥ रत्नकेयूरवलयरत्ननूपुरशोभि  
 ताम् ॥ २० ॥ रत्नकुण्डलयुग्मेन कर्णमूलविराजिताम् ॥ रत्नैर्द्रसारहारेण वक्षःस्थलसमुज्ज्वलाम् ॥ २१ ॥ वह्निशुद्धांशुकं सूक्ष्मं  
 बिभ्रतीं नवयौवनाम् ॥ अतीव कमनीयां च पीनश्रोणिपयोधराम् ॥ २२ ॥ वीणापुस्तकहस्तां च व्याख्यामुद्राकरां वराम् ॥  
 ते च निर्मञ्छनं कृत्वा चक्रुः परममंगलम् ॥ २३ ॥ पुरीं प्रवेशयामासुर्ब्रह्माणं भारतीं मुदा ॥ ब्रह्मा तया सह क्रीडां चकार  
 स दिवानिशम् ॥ २४ ॥ अतीव सुखसंभोगे निमग्नः सततं मुदा ॥ गूढं सर्वपुराणेषु किं पुनः श्रोतुमिच्छसि ॥ २५ ॥  
 ॥ श्रीनारायण उवाच ॥ ॥ प्राणेशवचनं श्रुत्वा प्रहस्य परमेश्वरी ॥ भूयोपि परिप्रच्छ कौतुकान्मानसं पुरा ॥ २६ ॥  
 ॥ श्रीराधिकोवाच ॥ ॥ ब्रह्मा कथं न जग्राह वेश्यां स्वयमुपस्थिताम् ॥ न कर्मक्षेत्रे रहसि फलदाता च कर्मणाम् ॥ २७ ॥  
 उपस्थितायास्त्यागे च महान्दोषो हि योषितः ॥ ज्ञात्वा देवो विधाता स कथं तत्त्याज मोहिनीम् ॥ २८ ॥ ॥ श्रीनारायण  
 उवाच ॥ ॥ राधिकावचनं श्रुत्वा प्रहस्य मधुसूदनः ॥ पाद्मकल्पस्य वृत्तांतमुवाच परमेश्वरीम् ॥ २९ ॥ ॥ श्रीकृष्ण  
 उवाच ॥ ॥ शृणु कान्ते प्रवक्ष्यामि पुरावृत्तांतमीप्सितम् ॥ अकथ्यं गोपनीयं च महतामभिनिर्दिष्टम् ॥ ३० ॥ एकदा च प्रजाः  
 स्रष्टुं विधाता प्रेरितो मया ॥ ससर्ज मनसा पुत्राञ्ज्वलतो ब्रह्मतेजसा ॥ ३१ ॥ सनकं च सनंदं च सनातनमनुत्तमम् ॥ सनत्कु



मारं वोढुं च कविं पंचशिखं विभुम् ॥ ३२ ॥ असितं कपिलं सिद्धं सिद्धान्मम कलोद्भवान् ॥ तान्नाग्रान्पंचवर्षीयान्पिता स्रष्टु जगा  
द ह ॥ ३३ ॥ प्रजाः स्रष्टुं प्रेरकं च जनकं तेऽवमन्य च ॥ प्रजमुस्तपसे तूर्णं ममार्चनपरायणाः ॥ ३४ ॥ तदा रुष्टो जगद्धाता पुनः  
पुत्रान्विनिर्ममे ॥ रुद्रानेकादश वरान्नुदतो भीमविग्रहान् ॥ ३५ ॥ तस्मिन्प्रयुज्य तरसा पुनः पुत्रान्विनिर्ममे ॥ योगी योगेन  
मां ध्यात्वा स्वात्मारामः स्वविग्रहे ॥ ३६ ॥ वसिष्ठं पुलहं चैव क्रतुमंगिरसं तथा ॥ भृगुमत्रिं पुलस्त्यं च दक्षं कर्दममेव च ॥ ३७ ॥  
मरीचिं च विनिर्माय प्रजाः स्रष्टुं नियुज्य च ॥ प्रहृष्टमानसः पुत्रं कन्यैकां च ससर्ज ह ॥ ३८ ॥ कृष्णस्य कामिनः पुत्रः काम  
देवो बभूव ह ॥ कन्या षोडशवर्षीया रत्नभूषणभूषिता ॥ ३९ ॥ उवाच पुत्रं स विधिः सुदीप्तं पुरतः स्थितम् ॥ दुर्निवार्यं मत्क  
लांशं स्वात्मारामं मनोहरम् ॥ ४० ॥ ॥ ब्रह्मोवाच ॥ ॥ स्त्रीपुंसोः क्रीडनार्थाय मुदा त्वं च विनिर्मितः ॥ हृष्टियोगेन सर्वे  
षामधिष्ठानं करिष्यसि ॥ ४१ ॥ संमोहनं समुद्रेण बीजस्तंभितकारणम् ॥ उन्मत्तबीजं ज्वलदं शश्वच्चेतनहारकम् ॥ ४२ ॥ प्रगृ  
ह्यैतान्मया दत्तान्सर्वान्संमोहनं कुरु ॥ दुर्निवार्यो मम वराद्भव वत्स भवेषु च ॥ ४३ ॥ बाणान्दत्त्वैवमुक्त्वा च प्रहृष्टश्च जग  
द्विधिः ॥ दृष्ट्वा वाच दुहितरं वरं दातुं समुद्यतः ॥ ४४ ॥ एतस्मिन्नंतरे कामो मनसालोच्य मंत्रणाम् ॥ कर्तुं शस्त्रपरीक्षां च बाणां  
श्विक्षेप ब्रह्मणि ॥ ४५ ॥ मंत्रपूतैश्च बाणैश्च दुर्वार्यैः स्मरणेन च ॥ अतिविद्धो महायोगी मूर्छितो हतचेतनः ॥ ४६ ॥ क्षणेन चेतनां  
प्राप्य ददर्शाग्निं च कन्यकाम् ॥ तां संभोक्तुं मनश्चक्रे सा दुद्राव भिया सती ॥ ४७ ॥ दृष्ट्वा पश्चाच्च पितरं धावंतं हतचेतनम् ॥  
जगाम शरणं शीघ्रं भ्रातृणां च तपस्विनाम् ॥ ४८ ॥ ते तां समीपे संस्थाप्य तमूचुः पितरं कुधा ॥ हितं तथ्यं च वेदोक्तं नीतिसारं  
परं वचः ॥ ४९ ॥ ॥ ऋषय ऊचुः ॥ ॥ अहो किमेतज्जनक कर्म तेऽतिविगर्हितम् ॥ नीचानां चरितं यत्तत्करोषि त्वं  
जगद्विधे ॥ ५० ॥ पश्यन्ति सततं संतः प्रसूमिव परस्त्रियम् ॥ ये ते सर्वत्र पूज्याश्च परत्रेह जितेंद्रियाः ॥ ५१ ॥ त्वं स्वयं वेदकर्ता  
च कन्यां संभोक्तुमिच्छसि ॥ कन्या च मातृवर्गेषु प्रविष्टा च श्रुतौ श्रुता ॥ ५२ ॥ गुरोः पत्नी राजपत्नी विप्रपत्नी च या



सती ॥ पत्नी च भ्रातृसुतयोर्मित्रपत्नी च तत्प्रसूः ॥ ५३ ॥ प्रसूः पित्रोस्तथा भ्रातुः पत्नी श्वश्रूः स्वकन्यकाः ॥ जननी तत्सपत्नी  
च भगिनी सुरभी तथा ॥ ५४ ॥ स्वाभीष्टसुरपत्नी च धात्रिकान्नप्रदायिका ॥ गर्भधात्री स्वनाम्ना च भयात्रातुश्च कामिनी  
॥ ५५ ॥ एता वेदप्रणीताश्च सर्वेषां मातरः स्मृताः ॥ एतास्वपि च सर्वासु न्यूनता नास्ति कासु च ॥ ५६ ॥ कन्यादातान्नदाता च  
ज्ञानदाताभयप्रदः ॥ जन्मदो मंत्रदो ज्येष्ठभ्राता च पितरः स्मृताः ॥ ५७ ॥ एता वहन्ति ये मूढा य एताञ्जनकानपि ॥ पच्यं  
ते नरके ते च यावद्वै ब्रह्मणो वयः ॥ ५८ ॥ तानंधकूपे संस्थाप्य दूरतो यमकिंकराः ॥ कुर्वन्ति ताडनं शश्वत्पुरीषं पाययन्ति च  
॥ ५९ ॥ त्वमेव विश्वकर्ता च शास्ता वै शमनस्य च ॥ स्वयं विधाता जगतां तेन गृह्णासि कन्यकाम् ॥ ६० ॥ अस्माकं पुरतो  
दूरं गच्छ कामार्तमानस ॥ न कुर्मो भस्मसात्कर्तुं शक्ताश्च जनकं वयम् ॥ ६१ ॥ गुरोर्दोषसहस्राणि क्षन्तुमर्हति पंडिताः ॥ सर्वघ्नं तं  
विनिघ्नन्ति नीतिज्ञाः स्वगुरुं विना ॥ ६२ ॥ गृह्णन्तं यदि सर्वस्वं शपन्तं निष्ठुरं गुरुम् ॥ साधवस्तं न निन्दन्ति प्रणमन्ति स्वभक्तिः  
॥ ६३ ॥ ये द्विषन्ति च निन्दन्ति गुरुमिष्टं सुरात्परम् ॥ पच्यन्ते तैऽधकूपे च यावच्चन्द्रदिवाकरौ ॥ ६४ ॥ पुरीषं भुञ्जते नित्यं शुभिता  
यमताडनैः ॥ सर्पप्रमाणकीटैश्च दंशिताश्च दिवानिशम् ॥ ६५ ॥ इत्येवमुक्त्वा मुनयः प्रणमुस्तत्पदांबुजम् ॥ सर्वं भवति दैवेन प्रशां  
तमनसा ध्रुवम् ॥ ६६ ॥ उन्मुखा मुनयः सर्वे बभूवुश्च स्वकर्मणि ॥ ब्रह्मा शरीरं संत्यक्तुं व्रीडया च समुद्यतः ॥ ६७ ॥ योगेन भित्त्वा  
षट्चक्रं सर्वान्प्राणान्निरुद्धय च ॥ ब्रह्मरन्ध्रं समानीय तत्याज स्वेन वर्त्मना ॥ ६८ ॥ मनसा श्रीहरिं स्मृत्वा नमस्कारं चकार ह ॥ न मे  
मनः परद्रव्ये भविता स्तोकमीश्वर ॥ ६९ ॥ प्राणत्यागात्परं दुःखमयशश्च यशस्विनाम् ॥ बभूव हृदि कृत्वैकं ब्रह्मा लीनश्च ब्रह्मणि ॥  
॥ ७० ॥ कन्या तातं मृतं दृष्ट्वा विलप्य च भृशं मुहुः ॥ योगेन देहं तत्याज सा प्रलीना च ब्रह्मणि ॥ ७१ ॥ मृतं तातं च भगिनीं दृष्ट्वा च  
मुनिपुंगवाः ॥ सस्मरुः श्रीहरिं कोपात्स्वात्मारामं विलप्य च ॥ ७२ ॥ नारायणो मदंशश्च कृपयागत्य सत्वरम् ॥ ब्रह्माणं जीवयामास  
ब्रह्मज्ञानात्सुतां च ताम् ॥ ७३ ॥ ब्रह्मा पुरो हरिं दृष्ट्वा वरं वव्रे स्म वाञ्छितम् ॥ भक्तिं त्वच्चरणे शश्वन्निश्चलामनपायिनीम् ॥ ७४ ॥ ब्रह्माणं



विरसं दृष्ट्वा तमुवाच कृपानिधिः ॥ प्रबोधवचनं सत्यं नीतिसारं मनोहरम् ॥ ७५ ॥ ॥ श्रीनारायण उवाच ॥ ॥ शृणु ब्रह्म  
 न्प्रवक्ष्येऽहं मुखमुत्तोल्य सांप्रतम् ॥ त्यज लज्जां जगन्नाथ हृदयज्वररूपिणीम् ॥ ७६ ॥ सत्कीर्तिरपकीर्तिर्वा सुप्रतिष्ठाप्युपद्रवः ॥  
 क्षुद्राणां चैव महतां भवत्येव स्वकर्मणा ॥ ७७ ॥ सर्वेषामपि सर्वेभ्यः स्वकर्म बलवत्तरम् ॥ तस्मात्संतः प्रकुर्वति नित्यं सत्कर्म संततम्  
 ॥ ७८ ॥ केचित्कुर्वति निर्मूलं सर्वेषामपि कर्मणाम् ॥ कृतं कर्म परं भुक्त्वा हरिपादाब्जचेतसः ॥ ७९ ॥ कुकर्मणश्चापकीर्तिस्ततो  
 लज्जा भवेद्भुवम् ॥ सुकर्मणः सुप्रतिष्ठा सर्वत्र निर्मूलं यशः ॥ ८० ॥ कालेन रजसा देहो बलं रूपं शुभाशुभम् ॥ कीर्तिर्या त्रिगुणा  
 चैव मोहश्चापयशो विधे ॥ ८१ ॥ ऋग्व्रणापवादाश्च जंतूनां यांति कालतः ॥ महतां तौ च पूर्वोक्तौ नेतरश्च कदाचन ॥ ८२ ॥  
 सदापकीर्तिर्वसति परस्त्रीषु च वस्तुषु ॥ तस्मात्ते नैव गृह्णन्ति संतः स्वक्लेशकारणे ॥ ८३ ॥ स्मर मामंतरे ब्राह्मे मदीयं विषयं कुरु ॥  
 अतस्ते न मनो लोलं भविता परवस्तुषु ॥ ८४ ॥ योषिद्वृषा च मे माया सर्वेषां मोहकारिणी ॥ लीलया कुरुते मोहं स्वात्मारामस्य  
 संततम् ॥ ८५ ॥ नानामुद्राश्रये देशे रागिणां संततं रतिः ॥ स्तनाभिधे मांसपिण्डेऽधरे लालालयेऽशुचौ ॥ ८६ ॥ श्रोणिवक्रस्तनं तासां  
 कामदेवालयं सदा ॥ तस्मात्ते न हि पश्यन्ति संतो हि धर्मभीरवः ॥ ८७ ॥ को धर्मः किं यशस्तेषां का प्रतिष्ठा च किं तपः ॥ किं बुद्धि  
 विद्या दानं च परस्त्रीषु च यन्मनः ॥ ८८ ॥ इहाप्यपयशो दुःखं नरकेषु परत्र च ॥ वासः प्रहारस्तेषां च ताडनैः कृमिभक्षणैः  
 ॥ ८९ ॥ दुःखबीजं सुखं मत्वा मूढाश्च दैवदोषतः ॥ परस्त्रीसेवनं प्रीत्या कुर्वति संततं मुदा ॥ ९० ॥ उत्तमा मत्पदांभोजं सत्कर्म  
 मध्यमाः सदा ॥ स्मरन्ति शश्वदधमाः परस्त्रीसेवनं मुदा ॥ ९१ ॥ विपत्तिः संततं तस्य परवस्तुषु यन्मनः ॥ विशेषतः परस्त्रीषु  
 सुवर्णेषु च भूमिषु ॥ ९२ ॥ दैवात्परस्त्रियं दृष्ट्वा विरमेद्यो हरिं स्मरन् ॥ दृष्ट्वा परसुवर्णं च हस्तप्रक्षालनाच्छुचिः ॥ ९३ ॥ सततं नैव  
 संसक्ताः संतः स्वस्त्रीषु कामतः ॥ यक्ष्मव्याधिज्ञानहानिलोकनिंदाभयेन च ॥ ९४ ॥ तपस्विनस्तपस्यायां शास्त्रचिंतासु पंडिताः ॥  
 योगिनो योगचिंतासु वेदार्थेषु च वैदिकाः ॥ ९५ ॥ साध्यश्च पतिसेवासु गृहस्था गृहकर्मसु ॥ विषयेषु विषयिणो मद्भक्ता मम सेव



ने ॥ ९६ ॥ एते नियुक्ता एतेषु सभासु च प्रशंसिताः ॥ वेदोक्ताचरणेनैव तद्विरुद्धेन निदिताः ॥ ९७ ॥ सर्वे नित्यं प्रशंसन्ति शश्वत्स  
 न्मार्गगामिनम् ॥ हालिका अपि निन्दन्ति कुवर्त्मगामिनं विधे ॥ ९८ ॥ भविता न परस्त्रीषु परवस्तुषु ते मनः ॥ अद्यप्रभृति जीवं  
 तं निविष्टं मद्वरेण च ॥ ९९ ॥ मदीयविषये बाह्ये मया दत्तं कुरु प्रियम् ॥ अंतरा मत्पदांभोजचिन्तां विघ्नविनाशिनीम् ॥ १०० ॥  
 कन्या भवतु मे ब्रह्मन्कामदेवस्य कामिनी ॥ रतिर्नाम परित्याज्या रत्यधिष्ठातृदेवता ॥ १ ॥ इत्येवमुक्त्वा ब्रह्माणमाश्वास्य कमला  
 पतिः ॥ जगाम नित्यं वैकुण्ठं वृंदावनविनोदनः ॥ १०२ ॥ इति श्रीब्रह्मवैवर्ते महापुराणे श्रीकृष्णजन्मखण्डे नारायणनारदसंवादे  
 राधाकृष्णसंवादोनाम पंचत्रिंशोऽध्यायः ॥ ३५ ॥ ॥ श्रीराधिकोवाच ॥ ॥ एतेन नियमेनैव ब्रह्मा तत्याज मोहिनीम् ॥ कथं  
 स कुलटाशापादपूज्यः संबभूव ह ॥ १ ॥ कथं तस्य दर्पभंगं चकार कमलापतिः ॥ कथयस्व सर्वबीजं सर्वेषामीश्वरः स्वयम् ॥ २ ॥  
 ॥ श्रीनारायण उवाच ॥ ॥ रासेश्वरीवचः श्रुत्वा प्रहस्य रसिकेश्वरः ॥ निगूढमितिहासं च तां वक्तुमुपचक्रमे ॥ ३ ॥  
 ॥ श्रीकृष्ण उवाच ॥ ॥ ब्रह्मा चिरं तपस्तप्त्वा मत्तो लब्ध्वा वरं वरम् ॥ सृष्टिं नानाविधां कृत्वा विधाता स बभूव ह ॥ ४ ॥  
 तपसां फलदाता च सर्वेषां शास्तिकृत्प्रभुः ॥ आत्मानमीश्वरं ज्ञात्वा महागर्वो बभूव ह ॥ ५ ॥ ब्रह्मांडेषु च सर्वेषु गर्वपर्यंतमुन्नतिः ॥  
 इति मत्वा ब्रह्मणश्च दर्पभंगः कृतो मया ॥ ६ ॥ येषां येषां भवेदूर्पो ब्रह्मांडेषु परात्परः ॥ विज्ञाय सर्वं सर्वात्मा तेषां शास्ताहमेव च  
 ॥ ७ ॥ प्रथमे ब्रह्मणो गर्वो मया चूर्णीकृतः श्रुतः ॥ शंकरस्य च पार्वत्याश्चंद्रस्य च रवेस्तथा ॥ ८ ॥ वह्नेर्दुर्वाससश्चैव तथा धन्वंतरेः  
 प्रिये ॥ क्रमेण दर्पभंगं च कथयामि निशामय ॥ ९ ॥ क्षुद्राणां महतां चैव येषां गर्वो भवेत्प्रिये ॥ एवंविधमहं तेषां चूर्णीभूतं करोमि  
 च ॥ १० ॥ ॥ श्रीनारायण उवाच ॥ ॥ श्रीकृष्णस्य वचः श्रुत्वा शुष्ककंठोष्ठतालुका ॥ पप्रच्छ राधा यत्नेन संव्रस्ता भय  
 विह्वला ॥ ११ ॥ ॥ श्रीराधिकोवाच ॥ ॥ कस्य केन प्रभावेण महादूर्पो बभूव ह ॥ त्वया केन प्रभावेण तस्य भंगः कृतः  
 पुरा ॥ १२ ॥ कथयस्व प्राणनाथ सर्वेषां दर्पभंजन ॥ दर्पदो भयदः प्राणदानैककारणेश्वर ॥ १३ ॥ ॥ श्रीकृष्ण उवाच ॥ ॥



येन भूतं गर्वचूर्णं श्रुतं त्रिजगतां विधेः ॥ अन्येषां श्रूयतां राधे व्यासेन कथयामि ते ॥ १४ ॥ स्वयं शिवो मदंशश्च संहर्ता जगतां च  
 यः ॥ तेजसा मत्समः पूर्णो ज्ञानेन च गुणेन च ॥ १५ ॥ ध्यायन्ति योगिनो यं स योगीन्द्राणां गुरोर्गुरुः ॥ ज्ञानानन्दस्वरूपोऽयं तस्या  
 ख्यानं शृणु प्रिये ॥ १६ ॥ युगषष्टिसहस्राणि तपस्तप्त्वा दिवानिशम् ॥ भूत्वा च मत्कलापूर्णो बभूव मत्समो विभुः ॥ १७ ॥ तपसा तेजसा  
 शश्वत्तेजोराशिर्बभूव ह ॥ सूर्यकोटिप्रभावश्च भक्तानां कल्पपादपः ॥ १८ ॥ ध्यायं ध्यायं च योगीन्द्रास्तत्तेजो बहुकालतः ॥ तदंतरे च  
 पश्यन्ति स्वरूपमति सुन्दरम् ॥ १९ ॥ शुद्धस्फटिकसंकाशं पंचवक्त्रं त्रिलोचनम् ॥ त्रिशूलपट्टिशकरं व्याघ्रचर्माम्बरं वरम् ॥ २० ॥ जपन्तं  
 स्वात्मनात्मानं श्वेताब्जबीजमालया ॥ ईषद्वास्यप्रसन्नास्यं चंद्रचूडं परात्परम् ॥ २१ ॥ स्वर्णाकारं जटाभारं दधत् शिरसा मुदा ॥  
 शांतं कांतं त्रिजगतां भक्तानुग्रहकातरम् ॥ २२ ॥ अथ स्वमीश्वरं मत्वा प्रदाता सर्वसंपदाम् ॥ ददाति सर्वं सर्वेभ्यो वाञ्छितं कल्पपा  
 दपः ॥ २३ ॥ यो यं वाञ्छति तं तस्मै वरं दत्त्वा वरेश्वरः ॥ बभूव गर्वसंयुक्तः स्वात्मारामः स्वलीलया ॥ २४ ॥ एकदा च वृको दैत्यस्त  
 पस्तेपे शिवस्य च ॥ केदारे च कठोरेण वर्षमेकं दिवानिशम् ॥ २५ ॥ नित्यं याति तत्समीपं कृपया च कृपानिधिः ॥ वरं दातुं  
 यथाभीष्टं न जग्राहासुरो वरम् ॥ २६ ॥ वर्षति शंकरः शश्वत्तस्थौ तत्पुरतः स्वयम् ॥ वरदो भक्तिपाशेन क्षणं गंतुं न स क्षमः  
 ॥ २७ ॥ सर्वैश्वर्यं सर्वसिद्धिं भुक्तिं मुक्तिं हरेः पदम् ॥ दैत्यः किञ्चिन्न गृह्णाति परितः शूलपाणिनः ॥ २८ ॥ ध्यायमानं तत्पदाब्जं  
 दृष्ट्वा त्रस्तो महेश्वरः ॥ अयाचितारं निश्चेष्टं रुरोद प्रेमविह्वलः ॥ २९ ॥ अतीव रोदनात्तस्य ध्यानभंगो बभूव ह ॥ ददर्श पुरतः  
 साक्षाद्दातारं सर्वसंपदाम् ॥ ३० ॥ यन्मायया वरं वव्रे दैत्येन्द्रो भक्तिपूर्वकम् ॥ हस्तं दधे च यन्मूर्ध्नि स भस्म भवितेति च ॥ ३१ ॥  
 ओमित्युक्त्वा प्रयातं तं दुद्राव दैत्यपुंगवः ॥ मृत्युंजयो मृत्युभयादुद्राव त्रासविह्वलः ॥ ३२ ॥ पपात डमरुस्तस्य व्याघ्रचर्म मनो  
 हरम् ॥ दिगंबरो दशदिशो भोजे दानवभीतये ॥ ३३ ॥ न हन्ति तं च कृपया भक्तं च भक्तवत्सलः ॥ दुष्टानुसारं साधुश्च न करोति  
 कदाचन ॥ ३४ ॥ साधवो ग्रन्थिं ग्रन्थं च भृत्यं पुत्रं प्रियां विना ॥ प्रबोधितुं न शक्तश्च स्वात्मानं कृपया समम् ॥ ३५ ॥ शिवः स्वमृ



त्थुं मत्वा च भीतश्च निरहंकृतः ॥ स्मारंस्मारं च मां भद्रे मामेव शरणं ययौ ॥ ३६ ॥ दृष्ट्वा स्वाश्रममायातं शुष्ककंठोष्ठतालु  
 कम् ॥ हे हरे रक्ष रक्षेति जपंतं भयविह्वलम् ॥ ३७ ॥ संस्थाप्य तत्समीपे च स दैत्यो बोधितो मया ॥ पृष्ठश्च सर्ववृत्तांतमुवाच मां  
 क्रमेण च ॥ ३८ ॥ तदा ममाज्ञया तूर्णं वंचितो माययासुरः ॥ दत्त्वा स्वमूर्ध्नि हस्तं च सद्यो भस्म बभूव ह ॥ ३९ ॥ तदा सिद्धाः  
 सुरेन्द्राश्च मुनीन्द्रा मनवो मुदा ॥ तुष्टुवुर्मा सुभक्त्या च लज्जया लज्जितः शिवः ॥ ४० ॥ बभूव चूर्णस्तद्वर्षो जगाम बोधितो मया ॥  
 वरं ददाति वरदस्ततो बोध्यो ह्यहं शिवः ॥ ४१ ॥ अथ गर्वान्वितो रुद्रो हंतुं त्रिपुरमुल्बणम् ॥ मत्वा मनसि संहर्ता सर्वेषां जगता  
 मिति ॥ ४२ ॥ कोऽयं पतंगवदैत्य इति मत्वा ययौ रणम् ॥ विहाय शूलं मदत्तं मदीयकवचं परम् ॥ ४३ ॥ चिरं बभूव समरं वर्ष  
 मेकं दिवानिशम् ॥ न कोपि जेतुं कं शक्तो द्वौ समौ समरे तदा ॥ ४४ ॥ पृथिव्यां चरणं कृत्वा दैत्येन्द्रो मायया प्रिये ॥ अत्यूर्ध्वं  
 च समुत्तस्थौ पंचाशत्कोटियोजनम् ॥ ४५ ॥ उत्तस्थौ शंकरस्तूर्णं हंतुं दैत्यं जगत्प्रभुः ॥ बभूव तत्र युद्धं च मासमेकं निराश्रये  
 ॥ ४६ ॥ अस्त्राणि चापं चिच्छेद शंकरस्यासुरो बली ॥ रथं बभञ्ज दैत्येन्द्रश्चापमस्त्राणि शंकरात् ॥ ४७ ॥ जघान मुष्टिना रुद्रो  
 दानवेन्द्रं प्रकोपतः ॥ वज्रमुष्टिप्रहारेण सद्यो मूर्च्छामवाप सः ॥ ४८ ॥ क्षणेन चेतनां प्राप्य कोपादानवपुंगवः ॥ शिवं शयानमु  
 त्तोल्य पातयामास भूतले ॥ ४९ ॥ सरथे पातिते रुद्रे देवा देवर्षयो भिया ॥ तुष्टुवुर्मा परित्राहि कृष्णेत्युक्त्वा पुनःपुनः ॥ ५० ॥  
 हरः सस्मार मामेव निर्भयो भयकारणम् ॥ तुष्टाव भक्त्या स्तोत्रेण मया दत्तेन संकटे ॥ ५१ ॥ तदाहं कलया शीघ्रं वृषरूपं विधा  
 य च ॥ शयानं शंकरं धृत्वा विषाणाभ्यामुरुक्रमम् ॥ ५२ ॥ ददौ तस्मै स्वकवचं स्वशूलमारिमर्दनम् ॥ प्राप्य तदानवस्थानमत्यूर्ध्वं  
 च निराश्रयम् ॥ ५३ ॥ मया दत्तेन शूलेन जघान त्रिपुरं हरः ॥ मामेव दर्पहंतारं तुष्टाव व्रीडितः पुनः ॥ ५४ ॥ सद्यः पपात  
 दैत्येन्द्रश्चूर्णीभूतश्च भूतले ॥ देवता मुनयः सर्वे तुष्टुवुः शंकरं मुदा ॥ ५५ ॥ तत्याज शंकरो दर्पं विघ्नबीजं ततो विभुः ॥ ज्ञानानं  
 दस्वरूपश्च निर्लिप्तः सर्वकर्मसु ॥ ५६ ॥ ततोहं वृषरूपेण वहामि तेन तं प्रियम् ॥ मम प्रियतमो नास्ति त्रैलोक्येषु शिवात्परः ॥ ५७ ॥



मनःस्वरूपो ब्रह्मा मे ज्ञानरूपो महेश्वरः ॥ बुद्धिर्भगवती दुर्गा मूलप्रकृतिरीश्वरी ॥ ५८ ॥ निद्रादयः शक्तयो यास्ताः सर्वाः प्रकृतेः  
 कलाः ॥ वागधिष्ठातृदेवी या सा स्वयं च सरस्वती ॥ ५९ ॥ मम कल्याणाधिदेवो हर्षरूपो गणेश्वरः ॥ परमार्थः स्वयं धर्मो मम भक्तो  
 हुताशनः ॥ ६० ॥ सर्वेश्वर्याधिदेवी मे सर्वगोलोकवासिनः ॥ प्राणाधिष्ठातृदेवी त्वं सदा प्राणाधिका मम ॥ ६१ ॥ गोपांगनास्तव  
 कला अत एव मम प्रियाः ॥ मल्लोमकूपजा गोपाः सर्वे गोलोकवासिनः ॥ ६२ ॥ तेजःस्वरूपः सूर्यश्च प्राणा मे वायवः स्मृताः ॥  
 जलाधिदेवो वरुणः पृथिवी मे मलोद्भवा ॥ ६३ ॥ मम शून्यो महाकाशो मदनो मानसोद्भवः ॥ इंद्रादयः सुराः सर्वे मत्कलांशांशसं  
 भवाः ॥ ६४ ॥ एतानि सृष्टिबीजानि महदादीनि चैव हि ॥ सर्वेषां बीजरूपोऽहं स्वयमात्मा निराश्रयः ॥ ६५ ॥ जीवो मे प्रतिबिम्बश्च  
 कर्मभोगाधिकारकः ॥ अहं साक्षी निरीहश्च न भोगी सर्वकर्मसु ॥ ६६ ॥ भक्तध्यानार्थदेहोयं मम स्वेच्छामयस्य च ॥ प्रकृतिः  
 पुरुषोऽहं च एक एव परात्परः ॥ ६७ ॥ इत्येवं कथितं राधे शिवदर्पविमोचनम् ॥ सृष्टिबीजं च शृणु मे पार्वतीदर्पमोचनम् ॥ ६८ ॥  
 ॥ ॥ श्रीनारायण उवाच ॥ ॥ इत्युक्तवन्तं श्रीकृष्णं परमात्मानमीश्वरम् ॥ पप्रच्छ राधिका देवी निगूढमभिवाञ्छितम् ॥ ६९ ॥ ॥ श्रीराधि  
 कोवाच ॥ ॥ भगवन्सर्वतत्त्वज्ञ सर्वबीज सनातन ॥ वद मे वाञ्छितं प्रश्नं सर्वसंदेहभंजनम् ॥ ७० ॥ सर्वज्ञानाधिदेवश्च शंकरः सर्वतत्त्व  
 वित् ॥ मृत्युञ्जयः कालकालो भगवांस्त्वत्समो महान् ॥ ७१ ॥ कथं विभूतिगात्रश्च पञ्चवक्त्रस्त्रिलोचनः ॥ दिगंबरो जटाधारी नागसं  
 घातभूषणः ॥ ७२ ॥ वृषेणाटति देवेन्द्रो विहाय वरवाहनम् ॥ न विभर्ति कथं रत्नं सारनिर्माणभूषणम् ॥ ७३ ॥ वह्निशुद्धांशुकं त्यक्त्वा  
 धत्ते शार्दूलचर्मकम् ॥ धत्ते धत्तूरकुसुमं पारिजातं विहाय च ॥ ७४ ॥ नास्ति रत्नकिरीटेच्छा जटायां प्रीतिरुत्तमा ॥ दिव्यलोकं परि  
 त्यज्य श्मशानेषु स्पृहा विभोः ॥ ७५ ॥ चंदनागुरुकस्तूरीसुगंधिकुसुमानि च ॥ त्यक्त्वा स्पृहा बिल्वपत्रे बिल्वकाष्ठानुलेपने ॥ ७६ ॥  
 एतद्रेदितुमिच्छामि व्यासेन कथय प्रभो ॥ श्रोतुं कौतूहलं नाथ वर्द्धते मे मनःस्पृहा ॥ ७७ ॥ राधिकावचनं श्रुत्वा प्रहस्य मधुसू  
 दनः ॥ कथां कथितुमारेभे कृत्वा राधां स्ववक्षसि ॥ ७८ ॥ ॥ श्रीकृष्ण उवाच ॥ ॥ युगषष्टिसहस्राणि तपः कृत्वा महेश्वरः ॥ विरराम



पूर्णतमो ध्यात्वा मां मनसा मुदा ॥ ७९ ॥ एतस्मिन्नंतरे मां च ददर्श पुरतः स्थितम् ॥ अतीव कमनीयांगं किशोरं श्यामसुंदरम्  
 ॥ ८० ॥ अहोनिर्वचनीयं च दृष्ट्वा रूपमनुत्तमम् ॥ न बभूव वितृष्णश्चलोचनाभ्यां त्रिलोचनः ॥ ८१ ॥ पश्यन्निमेषरहित इति सूत्वा  
 स्वमानसे ॥ भक्त्युद्रेकान्महाभक्तो रुरोद प्रेमविह्वलः ॥ ८२ ॥ सहस्रवदनोऽनंतो भाग्यवांश्च चतुर्मुखः ॥ बहुभिलोचनैर्दृष्ट्वा तुष्टाव  
 बहुभिर्मुखैः ॥ ८३ ॥ पश्यामि किं वा किं स्तौमि संप्राप्य नाथमीदृशम् ॥ आस्यैकेन लोचनाभ्यां चतुर्धा स पुनः पुनः ॥ ८४ ॥ स्व  
 मानसे कुर्वतीदं शंकरे च तपस्विनि ॥ तद्वभूव चतुर्वक्त्रं पूर्वेण सह पंचमम् ॥ ८५ ॥ एकैकवक्त्रं शुशुभे लोचनैश्च त्रिभिस्त्रिभिः ॥  
 बभूव तेन तन्नाम पंचवक्त्रस्रिलोचनः ॥ ८६ ॥ स्तवनादधिकप्रीतिः शिवस्य दर्शने मम ॥ तेनाधिकानि तस्यैवं बभूवुर्लोचनानि च ॥  
 ॥ ८७ ॥ चक्षुषि गुणरूपाणि तस्य ब्रह्मस्वरूपिणः ॥ सत्त्वं रजस्तम इति तस्य हेतुं निशामय ॥ ८८ ॥ सत्त्वांशेन दृशा शंभुः  
 पश्यन्पाति च सात्त्विकान् ॥ राजसेन राजसिकांस्तामसेन च तामसान् ॥ ८९ ॥ चक्षुषस्तामसात्पश्चाच्छलाटस्थाद्धरस्य च ॥ संहार  
 काले संहर्तुरग्निराविर्भवेत्कुधा ॥ ९० ॥ कोटितालप्रमाणश्च सूर्यकोटिसमप्रभः ॥ लेलिहानो दीर्घशिखस्रैलोक्यं दग्धुमीश्वरः ॥ ९१ ॥  
 विभूतिगात्रः स विभुः सतीसंस्कारभस्मना ॥ धत्ते तस्या अस्थिमालां प्रेमभावेन भस्म च ॥ ९२ ॥ स्वात्मारामो यद्यपीशस्तथापि  
 पूर्णमब्दकम् ॥ सतीशवं गृहीत्वा च भ्रामंभ्रामं रुरोद ह ॥ ९३ ॥ प्रत्यंगं चापि तस्याश्च पपात यत्र यत्र ह ॥ सिद्धपीठस्तत्र तत्र  
 बभूव मंत्रसिद्धिकृत् ॥ ९४ ॥ तदा शवावशेषं च कृत्वा वक्षसि शंकरः ॥ पपात मूर्च्छितो भूत्वा सिद्धिक्षेत्रे च राधिके ॥ ९५ ॥ तदा  
 गत्वा महेशं तं कृत्वा क्रोडे प्रबोध्य च ॥ अददां दिव्यतत्त्वं च तस्मै शोकहरं परम् ॥ ९६ ॥ तदा शिवश्च संतुष्टः स्वं लोकं च जगाम  
 ह ॥ मूर्त्यंतरेण कालेन तां संप्राप प्रियां सतीम् ॥ ९७ ॥ दिव्यस्रग्धारियोगेन नेच्छा नित्ये परे विभोः ॥ जटां तपस्याकालीनां  
 धत्तेद्यापि विवेकतः ॥ ९८ ॥ न चेच्छा केशसंस्कारे स्वांगवेषेण योगिनः ॥ समता चंदने पंके लोष्टे रत्ने मणीश्वरे ॥ ९९ ॥ गरुडद्वे  
 षिणो नागाः शंकरं शरणं ययुः ॥ विभर्ति कृपया स्वांगे तानेव शरणागतान् ॥ १०० ॥ वाहनं वृषरूपोऽहमन्यस्तं वोढुमक्षमः ॥ त्रिपु



रस्य वधे पूर्व मत्कलांशसमुद्भवः ॥१॥ पारिजातादिकं पुष्पं सुगंधिचंदनादिकम् ॥ मयि संन्यस्य तेष्वेवं प्रीतिर्नास्ति कदाचन ॥२॥  
 धत्तरे तत्सदा प्रीतिर्विल्वपत्रानुलेपने ॥ गंधहीने सुगंधे च योगीष्टे व्याघ्रचर्मणि ॥३॥ दिव्यलोके दिव्यतल्पे जनतायां न तन्मनः ॥  
 श्मशानेऽतीव रहसि ध्यायते मामहर्निशम् ॥४॥ आब्रह्मस्तंबपर्यंतं समं च मन्यते शिवः ॥ ममानिर्वचनीयेऽत्र रूपे तन्मग्नमानसम् ॥५॥  
 ब्रह्मणः पतनेनापि शूलपाणेः क्षणो भवेत् ॥ तस्यायुषः प्रमाणं च नाहं जानामि का श्रुतिः ॥६॥ ज्ञानं मृत्युं जयः शूलं धत्ते मत्तेजसा  
 समम् ॥ विना मया न कश्चित् शंकरं जेतुमीश्वरः ॥ ७ ॥ शंकरः परमात्मा मे प्राणेभ्योऽपि परः शिवः ॥ त्र्यंबके मन्मनः शश्वन्न  
 प्रियो मे भवात्परः ॥ ८ ॥ ब्रह्मांडनिकरं छत्रं मया मन्मायया सदा ॥ स कंपति हरं शश्वन्न च तं मोहितुं क्षमः ॥ ९ ॥ न संवसामि  
 गोलोके वैकुण्ठे तत्र वक्षसि ॥ सदा शिवस्य हृदये निवद्धः प्रेमपाशतः ॥ ११० ॥ स्वरसिद्धं सुतानेन पंचवक्त्रेण शंकरः ॥ शश्वद्गायति  
 मद्वाथां तेनाहं तत्समीपतः ॥ ११ ॥ स्रष्टुं शक्तो हि नष्टुं च भ्रूभंगलीलयापि यः ॥ ब्रह्मांडनिकरं योगान्न योगी शंकरात्परः ॥ १२ ॥  
 दिव्यज्ञानेन यः स्रष्टुं नष्टुं भ्रूभंगलीलया ॥ मृत्युं कालादिकं शक्तो न ज्ञानी शंकरात्परः ॥ १३ ॥ मम भक्तिं च दास्यं च मुक्तिं च  
 सर्वसंपदः ॥ सर्वसिद्धिं दातुमीशो न दाता शंकरात्परः ॥ १४ ॥ पंचवक्त्रेण मन्नाम योहि गायत्यहर्निशम् ॥ मद्रूपं ध्यायते शश्वन्न भक्तः  
 शंकरात्परः ॥ १५ ॥ अहं सुदर्शनं शंभुस्तेजसा च वयं समाः ॥ ब्रह्मा स्रष्टा च योगेन नास्माभिस्तेजसा समः ॥ १६ ॥ इत्येवं कथितं  
 सर्वं शंकरस्य यशोऽमलम् ॥ तथाप्यस्य दर्पभंगं किं भूयः श्रोतुमिच्छसि ॥ ११७ ॥ इति श्रीब्रह्मवैवर्ते महापुराणे श्रीकृष्णजन्मखण्डे  
 नारायणनारदसंवादे श्रीकृष्णकृतशंकरप्रशंसानाम षट्त्रिंशोऽध्यायः ॥३६॥ ॥ श्रीराधिकोवाच ॥ ॥ एवंभूतस्य च विभोः सर्वेशस्य  
 महात्मनः ॥ न शस्तं कथमुच्छिष्टं ब्रूहि संदेहभंजन ॥ १ ॥ ॥ श्रीकृष्ण उवाच ॥ ॥ शृणु देवि प्रवक्ष्येऽहमितिहासं पुरातनम् ॥  
 पापेधनानां दहने ज्वलदग्निशिखोपमम् ॥२॥ सनत्कुमारो वैकुण्ठमेकदा च जगाम ह ॥ ददर्श भुक्तवंतं च नाथं नारायणं द्विजः ॥३॥  
 तुष्टाव गूढैः स्तोत्रैश्च प्रणम्य भक्तितो मुदा ॥ अवशेषं ददौ तस्मै संतुष्टो भक्तवत्सलः ॥ ४ ॥ प्राप्तमात्रेण तत्रैव भुक्तं तेनैव किंचन ॥



किञ्चिद्रक्ष बंधूनां भक्षणाय च दुर्लभम् ॥५॥ सिद्धाश्रमे च यदत्तं गुरवे शूलपाणिने ॥ भक्त्युद्वेकाच्च तत्सर्वं भुक्तं च प्राप्तिमात्रतः ॥६॥  
 भुक्त्वा सुदुर्लभं वस्तु ननर्त प्रेमविह्वलः ॥ पुलकांकितसर्वाङ्गः साश्रुनेत्रो मुदान्वितः ॥ ७ ॥ गायन्मम गुणान्भक्त्या सुकंठः पञ्चव  
 क्रतः ॥ रागभेदैकतानेन तालमानेन सुन्दरम् ॥ ८ ॥ पपात डमरुहस्ताच्छृङ्गं च व्याघ्रचर्म च ॥ स्वयं निपत्य पश्चाच्च रुदन्मूर्च्छाम  
 वाप ह ॥ ९ ॥ अतीव कमनीयं तद्रूपं ध्यात्वैकमानसः ॥ सहस्रदलमध्यस्थं मां पश्यन्हृत्सरोरुहे ॥ १० ॥ एतस्मिन्नंतरे देवी दुर्गा  
 दुर्गार्तिनाशिनी ॥ मुदाजगाम शीघ्रं तत्प्रसन्नवदनेक्षणा ॥ ११ ॥ रुदंतं मूर्च्छितं दृष्ट्वा निपतंतं च भक्तितः ॥ प्रहस्य वार्ता  
 पप्रच्छ कुमारं शूलपाणिनः ॥ १२ ॥ सर्वं तां कथयामास कुमारः संपुटांजलिः ॥ श्रुत्वा चुकोप सा देवी शिवं प्रस्फुरिताधरा ॥  
 ॥ १३ ॥ तां शप्तमुद्यतां देवीमुत्थाय च त्रिलोचनः ॥ बोधयामास विविधं तुष्टाव संपुटांजलिः ॥ १४ ॥ श्रुत्वा मनोहरं स्तोत्रं न  
 शशाप शिवं शिवा ॥ दुष्टं चक्रे तदुच्छिष्टमभक्ष्यं विदुषामपि ॥ १५ ॥ न लोकानां प्रभावश्च तपःसौभाग्यतेजसाम् ॥ ब्रह्मांडे  
 सर्वसंहर्ता चकंपे पार्वतीभये ॥ १६ ॥ उवाच तं जगन्माता नीतिसारं परं वचः ॥ गणप्रसूः सकोपा च रक्तपंकजलोचना ॥ १७ ॥  
 अहो तपःप्रभावश्च तेजसश्च न जीविनाम् ॥ स ब्रह्मांडस्य संहर्ता चकंपे शैलकन्यका ॥ १८ ॥ ॥ पार्वत्युवाच ॥ ॥ त्वं पोष्टा  
 जगतां पाता ममैव च विशेषतः ॥ वक्ता चतुर्णां वेदानां जनकश्च स्वयं विभुः ॥ १९ ॥ मुक्तिप्रदाता भक्तानां दाता च सर्वसंपदाम् ॥  
 त्वं चेत्करोषि दुर्नीतिं को वा धर्मं च पाति वै ॥ २० ॥ सदा ते परिपाल्याहं पोष्या भक्त्या च किंकरी ॥ वंचिता कर्मदोषेण हरनि  
 र्माल्यभक्षणे ॥ २१ ॥ किञ्चिच्छुद्धं हिरण्येन किञ्चिद्वस्तु च वायुना ॥ किञ्चित्प्रक्षालनेनैव सर्वं विष्णोर्निवेदनात् ॥ २२ ॥ विष्णो  
 र्निवेदिताग्नेन यष्टव्याः सर्वदेवताः ॥ पितरोऽतिथयश्चैवमिति वेदेषु निश्चितम् ॥ २३ ॥ अनिवेद्यमभक्ष्यं च नैवेद्यमुदरे हरेः ॥  
 त्यक्त्वा करोति यो भक्त्या पार्षदप्रवरो भवेत् ॥ २४ ॥ अमृतं सर्ववस्तूनामिष्टसारं सुदुर्लभम् ॥ विष्णोर्निवेदिताग्नस्य कलां नार्हति  
 षोडशीम् ॥ २५ ॥ हंत्यकालिकमृत्युं तदमृतं मूढरंजनम् ॥ नैवेद्यं च हरेरेव हरितुल्यं करोत्यहो ॥ २६ ॥ यदृच्छया तं नैवेद्यं यो



भुंक्ते साधुसंगतः ॥ षष्टिवर्षसहस्राणां प्राप्नोति तपसः फलम् ॥ २७ ॥ यो निवेद्य हरिं भुंक्ते भक्त्या भक्तश्च नित्यशः ॥ किं वा  
 तपस्यां कर्ता च स हरेस्तेजसा समः ॥ २८ ॥ श्रुतं पुरा त्वन्मुखतः पुष्करे मुनिसंसदि ॥ अहं वेदविधाता न किमहं वक्तुमीश्वरी ॥  
 ॥ २९ ॥ सुचिरं च तपस्तप्त्वा मया लब्धस्त्वमीश्वरः ॥ त्वया विष्णोः प्रसादेन वंचिताहं कथं प्रभो ॥ ३० ॥ यतो न दत्तं नैवेद्यं  
 विष्णोर्मह्यं त्वयाधुना ॥ अतो मत्तो गृहाणैतत्फलमेव महेश्वर ॥ ३१ ॥ अद्य प्रभृति ये लोका नैवेद्यं भुंजते तव ॥ ते जन्मैकं सार  
 मेया भविष्यन्त्येव भारते ॥ ३२ ॥ इत्युक्त्वा पार्वती माता रुरोद पुरतो विभोः ॥ दृष्टिः पपात तत्कंठे नीलकंठो बभूव ह ॥ ३३ ॥  
 तदा शिवः शिवां भक्त्या कृत्वा वक्षसि सादरम् ॥ तन्मानभंगं स्तोत्रेण विनयेन चकार ह ॥ ३४ ॥ करेण चक्षुषोर्नीरं संमृज्य च  
 पुनःपुनः ॥ बोधयामास विविधैर्नीतिवाक्यैर्मनोहरैः ॥ ३५ ॥ परितुष्टा च सा देवी भर्तारं समुवाच ह ॥ कलेवरं च त्यक्ष्यामि  
 नैवेद्येन विना हरेः ॥ ३६ ॥ विभर्ति देहं सततं तव सौभाग्यवर्द्धनम् ॥ कथं वहामि सौभाग्यरहितं च कलेवरम् ॥ ३७ ॥ अपूर्वं  
 तव नैवेद्यं जन्ममृत्युजराहरम् ॥ कृतं दुष्टं च यत्तस्मात्पश्य देहं त्यजामि च ॥ ३८ ॥ लिंगोपरि च यद्वत्तं तदेवाग्राह्यमीश्वर ॥ सुप  
 वित्रं भवेत्तस्य विष्णोर्नैवेद्यमिश्रितम् ॥ ३९ ॥ इत्येवमुक्त्वा सा देवी देहं त्यक्तुं समुद्यता ॥ त्रस्तो हरस्तत्पुरतः स्तुत्वा च स्वीच  
 कार ह ॥ ४० ॥ ॥ शंकर उवाच ॥ ॥ स्थिरा भव महादेवि चंडिके जगदंबिके ॥ ममापराधमखिलं क्षंतुमर्हसि सुंदरि ॥  
 ॥ ४१ ॥ मां भृत्यं तपसा क्रीतं कृपां कुरु ममोपरि ॥ ब्रह्मविष्णुमहेशानां बीजभूते सनातनि ॥ ४२ ॥ अहो गोलोकनाथस्य  
 गुणातीतस्य निर्गुणे ॥ सर्वशक्तिस्वरूपे च सदैव सहचारिणि ॥ ४३ ॥ साकारे च निराकारे नित्ये स्वेच्छामये प्रिये ॥ कृपया  
 तद्विभोरेव मम वक्षसि सांप्रतम् ॥ ४४ ॥ सर्वबीजस्वरूपे च महामाये मनोहरे ॥ सर्वसिद्धिप्रदे देवि मुक्तिदे कृष्णभक्तिदे ॥ ४५ ॥  
 इच्छेवं श्रीहरेः साक्षान्नाहं दातुमपि क्षमः ॥ तदा देहं परित्यज्य निर्गुणं ब्रज निर्गुणे ॥ ४६ ॥ इत्येवमुक्त्वा पुरतस्तस्थौ च चंद्र  
 शेखरः ॥ बभूव सुप्रसन्ना सा प्रणनाम हरं परम् ॥ ४७ ॥ इत्येवं पार्वतीस्तोत्रं शंकरेण कृतं पुरा ॥ यः पठेद्विपदा ग्रस्तः स



भयादेव मुच्यते ॥ ४८ ॥ मित्रभेदो भवेद्दूरं तत्संप्रीतिर्भवेत्पुरा ॥ पार्वती परितुष्टा च न त्यजेत्तस्य मंदिरम् ॥ ४९ ॥  
 ॥ श्रीकृष्ण उवाच ॥ ॥ श्रुत्वा प्रतिज्ञां नाथस्य परितुष्टा बभूव सा ॥ जगाम स्वर्णदीं तूर्णं स्नानार्थं शंकराज्ञया ॥ ५० ॥  
 स्नात्वा संपूज्य भक्त्या च सुरभिष्टं च निर्गुणम् ॥ चकार प्रस्तुतं शीघ्रं मिष्टान्नं व्यंजनानि च ॥ ५१ ॥ शिवः स्नात्वा च संपूज्य  
 ब्रह्मज्योतिः सनातनम् ॥ तुष्टाव परया भक्त्या मामेव हृदयस्थितम् ॥ ५२ ॥ गत्वा सर्वमहं भुक्त्वा तस्मै दत्त्वाभिवाञ्छितम् ॥  
 नैवेद्यं पार्वती लेभे तव मूलं समागता ॥ ५३ ॥ भुक्त्वावशेषं सा देवी सह भर्त्रा मुदान्विता ॥ तुष्टाव शंकरं भक्त्या प्रणनाम मुहु  
 मुहुः ॥ ५४ ॥ इत्येवं कथितं सर्वं त्वया पृष्टं सुरेश्वरि ॥ अभिशप्तं शंकरस्य निर्माल्यं येन हेतुना ॥ ५५ ॥ इति श्रीब्रह्मवैवर्ते  
 महापुराणे श्रीकृष्णजन्मखण्डे नारायणनारदसंवादे हरनिर्माल्यशापप्रसंगोनाम सप्तत्रिंशोऽध्यायः ॥ ३७ ॥ ॥ श्रीकृष्ण उवाच ॥  
 दर्पभंगः श्रुतो देवि शंकरस्य जगद्गुरोः ॥ अधुना श्रूयतां मत्तो दुर्गादर्पविमोचनम् ॥ १ ॥ तेजसा सर्वदेवानामाविर्भूय जगत्प्रसूः ॥  
 दधार कामिनीरूपं कमनीयं मनोहरम् ॥ २ ॥ निहत्य दानवेंद्रांश्च ररक्ष देवताकुलम् ॥ लेभे जन्म ततो देवी जठरे दक्षयोषितः  
 ॥ ३ ॥ पिनाकपाणिं जग्राह सा देवी सुरसाधनम् ॥ शश्वत्परमभक्त्या च सिषेवे स्वामिनं सती ॥ ४ ॥ दक्षेण सार्द्धं देवेन बभूव  
 शिवशत्रुता ॥ निरर्थकं दैवयोगात्पुरा वै सुरसंसदि ॥ ५ ॥ दक्षश्चकार यज्ञं च तत आगत्य कोपतः ॥ सर्वान्विज्ञापयामास तत्रैव  
 शंकरं विना ॥ ६ ॥ सखीका देवताः सर्वा आजग्मुर्दक्षमंदिरम् ॥ सगणः शंकरः कोपात्त्राजगामाभिमानतः ॥ ७ ॥ सती पतिं च  
 मोहेन बोधयामास यत्नतः ॥ न तं चालयितुं शक्ता बभूव चंचला स्वयम् ॥ ८ ॥ आजगाम पितुर्गेहं दर्पात्तस्य विनाज्ञया ॥  
 तस्य शापेन तस्याश्च दर्पभंगो बभूव ह ॥ ९ ॥ न हि संभाषणं चक्रे वाङ्मात्रेण पिता च ताम् ॥ श्रुत्वा च निर्दां भर्तुश्च देहं तत्याज  
 मानतः ॥ १० ॥ एवं प्रिये निगदितं सतीदर्पविमोचनम् ॥ तस्या जन्मांतरं नित्यं दर्पभंगश्च श्रूयताम् ॥ ११ ॥ लेभे जन्म सती  
 शीघ्रं जठरे शैलयोषितः ॥ शिवस्तस्याश्चिताभस्म चास्थि जग्राह भक्तिः ॥ १२ ॥ चकार मालामस्त्रां च भस्मना तनुलेप



नम ॥ स्मारंस्मारं सतीं प्रेम्णा भ्रामंभ्रामं पुनःपुनः ॥ १३ ॥ सुषाव मेना तां देवीमतीव सुमनोहराम् ॥ सृष्टौ विधातुस्तस्याश्च  
 ह्युपमा नास्ति कुत्र च ॥ १४ ॥ गुणप्रसूर्गुणान्सर्वान्सर्वरूपान्विभर्ति सा ॥ सर्वाश्च देवपत्न्यस्तत्कलां नार्हति षोडशीम् ॥ १५ ॥  
 बभूव वर्द्धमाना सा शुक्ले चंद्रकला यथा ॥ अतीव यौवनस्था च शैलगेहे दिनेदिने ॥ १६ ॥ बभूवाकाशवाणी च तां संबोध्य  
 जगत्प्रसूम् ॥ शिवे शिवं च तपसा कठोरेण लभेति च ॥ १७ ॥ विनेश्वरं न तपसा प्राप्ता हि गर्भसंभवम् ॥ प्रहस्य तस्थौ श्रुत्वेति सा  
 च यौवनगर्विता ॥ १८ ॥ मम जन्मांतरीयं च भस्मास्थि च विभर्ति यः ॥ स मां प्रौढां कथं दृष्ट्वा न गृह्णात्यत्र जन्मनि  
 ॥ १९ ॥ यो विदग्धश्च ब्रह्मांडं बभ्राम मम शोकतः ॥ स कथं मां न गृह्णाति दृष्ट्वा परमसुंदरीम् ॥ २० ॥ दक्षयज्ञं यो बभंज मम  
 हेतोः कृपानिधिः ॥ स कथं मां न गृह्णाति पत्नीं जन्मनिजन्मनि ॥ २१ ॥ या यस्य पत्नी यो यस्या भर्ता प्राक्तनतः पुरा ॥ कुतो  
 विश्वे तयोर्भेदो निषेको नान्यथा भवेत् ॥ २२ ॥ सर्वरूपगुणाधारं मत्वा स्वमतिमानतः ॥ न चकार तपः साध्वी न विज्ञाय तमी  
 श्वरम् ॥ २३ ॥ सुंदरीषु च सर्वासु मत्तो नास्त्येव सुंदरी ॥ हृदीति मत्वा गर्वेण न चकार तपः शिवा ॥ २४ ॥ रूपयौवनवेषाणां  
 पुमान्ग्राही स्वयोषिताम् ॥ शिवो मच्छ्रुतिमात्रेण मां गृह्णाति विना तपः ॥ २५ ॥ हृदीति मत्वा गिरिजा तस्थौ हिमगिरेर्गृहे ॥  
 शश्वत्सहचरीमध्ये क्रीडोन्मत्ता दिवानिशम् ॥ २६ ॥ एतस्मिन्नंतरे तूर्णं दूतः शैलेन्द्रसंसदि ॥ उवाचागत्य मधुरं तत्पुरः संपुटां  
 जलिः ॥ २७ ॥ ॥ दूत उवाच ॥ ॥ उत्तिष्ठोत्तिष्ठ शैलेन्द्र गच्छाक्षयवटांतिकम् ॥ आजगाम महादेवः सगणो वृषवाहनः ॥  
 ॥ २८ ॥ मधुपर्कादिकं दत्त्वा भक्तिनम्रात्मकंधरः ॥ पूजनं कुरु शैलेन्द्र देवेन्द्रं तमतींद्रियम् ॥ २९ ॥ सिद्धिस्वरूपं सिद्धेशं योगींद्रा  
 णां गुरोर्गुरुम् ॥ मृत्युंजयं कालकालं ब्रह्मज्योतिः सनातनम् ॥ ३० ॥ परमात्मस्वरूपं च सगुणं निर्गुणं विभुम् ॥ भक्तध्यानार्थम  
 मलं दधानं देहमीश्वरम् ॥ ३१ ॥ शैलो दूतवचः श्रुत्वा समुत्तस्थौ मुदान्वितः ॥ मधुपर्कादिकं नीत्वा जगाम शंकरांतिकम्  
 ॥ ३२ ॥ देवी दूतवचः श्रुत्वा प्रसन्नवदनेक्षणा ॥ हृदीति मेने मद्धेतोराजगाम महेश्वरः ॥ ३३ ॥ चकार वेषमतुलं दधार वस्त्रमुत्त



मम् ॥ रत्नेन्द्रसारालंकारात्रत्नमालां मनोहराम् ॥ ३४ ॥ पारिजातप्रसूनानां मालां चंदनसंयुताम् ॥ चकार शंकरार्थं च मत्वा  
मालां मनोहराम् ॥ ३५ ॥ रत्नसिंहासनस्था सा ददर्श दर्पणे मुखम् ॥ कस्तूरीबिंदुना सार्द्धं सिंदूरबिंदुभूषितम् ॥ ३६ ॥ आरक्त  
नेत्रयुगलं निर्मलांजनसंयुतम् ॥ शरन्मध्याह्नममलं यथालिपंक्तिवेष्टितम् ॥ ३७ ॥ सुकोमलौष्ठयुगलं तांबूलरागसंयुतम् ॥ अतीव सुंदरं  
रम्यपक्वबिंबफलं यथा ॥ ३८ ॥ रत्नकुंडलदीप्त्या च गंडस्थलविराजितम् ॥ सूर्योदयेन ज्वलितं सुमेरुशिखरं यथा ॥ ३९ ॥ अत्यनिर्वच  
नीयं च दंतपंक्तिमनोहरम् ॥ यथा मुक्तासमूहं च सजलं जलदागमे ॥ ४० ॥ गजमुक्तासमायुक्तं सुचारुनासिकोत्तमम् ॥ सुशोभितं यथा  
मेरुं स्वर्णदीजलधारया ॥ ४१ ॥ मालतीमाल्यसंयुक्तकवरीभारसंयुतम् ॥ बकपंक्तिसुशोभाढ्यं नवीनं जलदं यथा ॥ ४२ ॥ तप्तकांचन  
वर्णाभं चारुवक्षःस्थलोज्ज्वलम् ॥ रत्नेन्द्रसारहारात्कं कस्तूरीकुंकुमान्वितम् ॥ ४३ ॥ चारुचंपकवर्णाभं स्तनयुग्मं मनोहरम् ॥ बदरीफ  
लतुल्यं च चारुपत्रकशोभितम् ॥ ४४ ॥ मध्यं मनोहरं क्षीणं निम्ननाभिस्थलोज्ज्वलम् ॥ अतीव सुंदरं रम्यमुदरं वर्तुलाकृतिः ॥ ४५ ॥  
रंभास्तंभविनिर्घैकमूरुयुग्मं मनोहरम् ॥ कामालयं सुकठिनं निगूढमंशुकेन च ॥ ४६ ॥ स्थलपद्मप्रभासुष्टपदयुग्मं मनोहरम् ॥ रत्नपाश  
कसंयुक्तं सिद्धालक्तकभूषितम् ॥ ४७ ॥ दधतं रत्नमंजीरं राजहंसानुकारि च ॥ रत्नेन्द्रसाराभरणं निर्मितं विश्वकर्मणा ॥ ४८ ॥ करं  
सुकोमलतरं सुंदरं कनकप्रभम् ॥ रत्नकंकणकेयूरशंखभूषणभूषितम् ॥ ४९ ॥ बिभ्रत्सद्रत्नमुकुरं लीलाकमलमुज्ज्वलम् ॥ रत्नांगुलीय  
मतुलं दधतं सुमनोहरम् ॥ ५० ॥ दृष्ट्वा स्वरूपमतुलं दध्यौ शंकरमीश्वरम् ॥ विशिष्य मनसा शश्वद्भर्तृश्वरणपंकजम् ॥ ५१ ॥  
पितरं मातरं बंधुं साध्वीवर्गं सहोदरम् ॥ अंतरे सा न सस्मार किंचिदेव शिवं विना ॥ ५२ ॥ अथ शैलेश्वरस्तत्र ददर्श चंद्रशेख  
रम् ॥ स्वर्णदीपुलिनाद्रम्यादुत्पतंतं च सस्मितम् ॥ ५३ ॥ दधतं संस्कृतां मालां जपंतं मम नामकम् ॥ तप्तस्वर्णप्रभाजुष्टजटाराशि  
विराजितम् ॥ ५४ ॥ वृषभस्थं शूलपाणिं सर्वभूषणराजितम् ॥ नागयज्ञोपवीतं च सर्पभूषणभूषितम् ॥ ५५ ॥ शुद्धस्फटिकसंकाशं



व्याघ्रचर्मधरं परम् ॥ विभूतिभूषितांगं तमस्थिमालं दिग्म्बरम् ॥ ५६ ॥ पंचवक्त्रं त्रिनयनं सूर्यकोटिसमप्रभम् ॥ ददर्श रुद्रान्परितो  
ज्वलतो ब्रह्मतेजसा ॥ ५७ ॥ शिववामे महाकालं दक्षिणे नन्दिकेश्वरम् ॥ भूतप्रेतपिशाचांश्च कूष्माण्डान्ब्रह्मराक्षसान् ॥ ५८ ॥ वेता  
लान्क्षेत्रपालांश्च भैरवान्भीमविक्रमान् ॥ सनकं च सनंदं च कुमारं च सनातनम् ॥ ५९ ॥ जैगीषव्यं देवलं च काणादं गौतमं  
तथा ॥ पिप्पलादं कणखनं वोढुं पंचशिखं कंठम् ॥ ६० ॥ ॥ जाजलिं करखं कर्णं लोमशं सूर्यवर्चसम् ॥ कात्यायनं पाणि  
निं च शंखं दुर्वाससं ततः ॥ ६१ ॥ शातातपं पारिभद्रमष्टावक्त्रं मरुद्भवम् ॥ एतान्पुरोगमाव्रत्वा प्रणनाम शिवं गिरिः ॥ ६२ ॥  
मूर्ध्ना निपत्य भूमौ स दंडवत्संपुटांजलिः ॥ अथो अनल्पया भक्त्या धृत्वा तच्चरणांबुजम् ॥ ननाम चाश्रुनेत्रः स पुलकांचितवि  
ग्रहः ॥ ६३ ॥ धर्मदत्तेन स्तोत्रेण तुष्टाव परमेश्वरम् ॥ तुष्टे ब्राह्मे दिनेऽतीते पुष्करे सूर्यपर्वणि ॥ ६४ ॥ ॥ हिमालय उवा  
च ॥ ॥ त्वं ब्रह्मा सृष्टिकर्ता च त्वं विष्णुः परिपालकः ॥ ६५ ॥ त्वं शिवः शिषदोऽनंतः सर्वसंहारकारकः ॥ त्वमीश्वरो गुणातीतो  
ज्योतीरूपः सनातनः ॥ ६६ ॥ प्रकृतः प्रकृतीशश्च प्राकृतः प्रकृतेः परः ॥ नानारूपविधाता त्वं भक्तानां ध्यानहेतवे ॥ येषु रूपेषु  
यत्प्रीतिस्तत्तद्रूपं बिभर्षि च ॥ ६७ ॥ सूर्यस्त्वं सृष्टिजनक आधारः सर्वतेजसाम् ॥ सोमस्त्वं सस्यपाता च सततं शीतरश्मिर्भना ॥ ६८ ॥  
वायुस्त्वं वरुणस्त्वं च त्वमग्निः सर्वदाहकः ॥ इंद्रस्त्वं देवराजश्च कालो मृत्युर्यमस्तथा ॥ ६९ ॥ मृत्युंजयो मृत्युमृत्युः कालकालो  
यमांतकः ॥ ७० ॥ वेदस्त्वं वेदकर्ता च वेदवेदांगपारगः ॥ विदुषां जनकस्त्वं च विद्वांश्च विदुषां गुरुः ॥ ७१ ॥ मंत्रस्त्वं हि जप  
स्त्वं हि तपस्त्वं तत्फलप्रदः ॥ वाक् त्वं वागधिदेवी त्वं तत्कर्ता तद्गुरुः स्वयम् ॥ ७२ ॥ अहो सरस्वतीबीजं कस्त्वां स्तोतुमिहेश्वरः ॥  
इत्येवंमुक्त्वा शैलेंद्रस्तस्थौ धृत्वा पदांबुजम् ॥ ७३ ॥ तत्रोवास तमाबोध्य चावरुह्य वृषाच्छिवः ॥ स्तोत्रमेतन्महापुण्यं त्रिसंध्यं यः  
पठेन्नरः ॥ ७४ ॥ मुच्यते सर्वपापेभ्यो भयेभ्यश्च भवार्णवे ॥ अपुत्रो लभते पुत्रं मासमेकं पठेद्यदि ॥ ७५ ॥ भार्याहीनो लभेद्रार्थां

१ कचम्-इ०पा० । २ जावालिम्-इ०पा० । ३ करं कण्वम्-इ० पा० ।



सुशीलां सुमनोहराम् ॥ चिरकालगतं वस्तु लभते सहसा ध्रुवम् ॥ ७६ ॥ राज्यभ्रष्टो लभेद्राज्यं शंकरस्य प्रसादतः ॥ कारागारे  
 श्मशाने च शत्रुग्रस्तेऽतिसंकटे ॥ ७७ ॥ गभीरेऽतिजलाकीर्णे भग्नपोते विषादने ॥ रणमध्ये महाभीते हिंस्रजंतुसमन्विते ॥ ७८ ॥  
 सर्वतो मुच्यते स्तुत्वा शंकरस्य प्रसादतः ॥ ७९ ॥ इति श्रीब्रह्मवैवर्ते महापुराणे श्रीकृष्णजन्मखण्डे नारायणनारदसंवादे  
 ऽष्टात्रिंशोऽध्यायः ॥ ३८ ॥ ॥ श्रीकृष्ण उवाच ॥ ॥ इति स्तुत्वा हिमगिरिर्वसतः शंकरस्य च ॥ उवाच पुरतो दूरे लब्धा  
 ज्ञः सर्वसंमतः ॥ १ ॥ मधुपर्कादिकं तस्मै प्रददौ भक्तिपूर्वकम् ॥ मुनीन्संपूजयामास ततः शंकरपार्थिवान् ॥ २ ॥ तदा तत्र  
 समागत्य मेनका स्त्रीगणैः सह ॥ ददर्श वटमूलस्थं शंकरं चंद्रशेखरम् ॥ ३ ॥ ईषद्धास्यप्रसन्नास्यं वसंतं व्याघ्रचर्मणि ॥ मध्ये  
 मुनिगणानां च ज्वलंतं ब्रह्मतेजसा ॥ ४ ॥ यथाकाशे तारकाणां द्विजराजं विराजितम् ॥ परमाह्लादकं रूपं कंदर्पकोटिसन्निभम् ॥ ५ ॥  
 विहाय वार्द्धकावस्थां दधतं नवयौवनम् ॥ अतीव सुंदरं रम्यं चित्तचोरं च योषिताम् ॥ ६ ॥ कामं कामातुराणां च सतीनां च सुतं  
 यथा ॥ वैष्णवानां महाविष्णुं शैवानां च सदाशिवम् ॥ ७ ॥ शक्तिस्वरूपं शाक्तानां सौराणां सूर्यरूपिणम् ॥ कालस्वरूपं दुष्टानां  
 शिष्टानां परिपालकम् ॥ ८ ॥ कालकालसमं मृत्योर्मृत्युमृत्युं भयानकम् ॥ व्याघ्रचर्मचारुवस्त्रं बभूव भस्मचंदनम् ॥ ९ ॥ सर्पाः सुंदरमाल्या  
 नि कस्तूरी या विषप्रभा ॥ जटा सुललिता चूडा चंद्रस्त्वलिकचंदनम् ॥ १० ॥ सुचार्वी मालतीमाला गंगाधारा मनोहरा ॥ अस्थिमा  
 ला रत्नमाला धतूरं चारुचंपकम् ॥ ११ ॥ एकीभूतं पंचवक्त्रं नेत्रयुग्माब्जशोभितम् ॥ शरत्पार्वणचंद्राभं प्रच्छाद्य दीप्तमुत्तमम् ॥ १२ ॥  
 बंधुजीवविनिर्घैकमोष्ठावरमनोहरम् ॥ श्वेतश्चंद्रो वृषेन्द्रश्च भूताद्या नर्तका इव ॥ १३ ॥ सद्यो व्यतिक्रमं सर्वं महेशस्य महेश्वरि ॥ दृष्ट्वैवं शिव  
 रूपं च मेना तुष्टा बभूव ह ॥ १४ ॥ काश्चिन्निमेषरहिताः कामेन पुलकाचिताः ॥ अतिकामातुराः सत्यः प्रापुर्मूर्च्छां च काश्चन ॥  
 ॥ १५ ॥ काश्चिद्रिनिघ्नं कांतांश्च प्रशशंसुर्महेश्वरम् ॥ मनोरथेन मनसा समाश्लिष्यन्ति काश्चन ॥ १६ ॥ काचिन्मानसिकं कामा



त्कुर्वती चुंबनं मुदा ॥ ध्रुवं कामं करिष्यामो वयं च कामसागरे ॥ १७ ॥ अस्माकमेवं भर्ता चेत्परत्रैव यशो भवेत् ॥ इहैवं किं  
 करिष्यामो वयं कांतै रतैरलम् ॥ १८ ॥ दृष्ट्वा तमेवं सुचिरमिति जल्पन्ति काश्चन ॥ काश्चिद्दृष्ट्वा शिवं किञ्चिन्मुखमाच्छाद्य वाससा  
 ॥ १९ ॥ सस्मिता वक्रनयनाः पश्यन्त्येवं पुनःपुनः ॥ वयं गृहं न यास्यामो यास्यामः शिवसन्निधिम् ॥ २० ॥ शरत्सुधांशुवदनं  
 द्रक्ष्यामोऽहर्निशं मुदा ॥ संसारं न करिष्यामः प्रविशामो हुताशनम् ॥ २१ ॥ भविता नः शिवः स्वामीत्येवं जल्पन्ति काश्चन ॥  
 अहो पुण्यवती दुर्गा श्लाघ्यते जन्म भारते ॥ २२ ॥ यस्या अयं शिवः स्वामीत्येवं जल्पन्ति काश्चन ॥ मुदा मेना शिवं दृष्ट्वा गृहं  
 ताभिर्जगाम ह ॥ २३ ॥ शिवं संपूज्य शैलेंद्रः प्रणम्य स्वगृहं ययौ ॥ कृत्वानुमानं रहसि गिरीशो मेनया सह ॥ २४ ॥ दुर्गा  
 प्रस्थापयामास शिवाय शिवसन्निधिम् ॥ पार्वती सखिभिः सार्द्धं वेषं कृत्वा मनोहरम् ॥ २५ ॥ भावानुरक्ता हर्षेण जगाम शिवसं  
 निधिम् ॥ दृष्ट्वा शिवा शिवं शांतं प्रसन्नवदनेक्षणम् ॥ २६ ॥ सप्तप्रदक्षिणं कृत्वा सस्मिता प्रणनाम सा ॥ अनन्यभावं गुणिनम  
 परं ज्ञानिनां वरम् ॥ २७ ॥ सुंदरं लभ भर्तारं सुन्दरीत्याशिषं ददौ ॥ भविता तव सौभाग्यं शुभे स्वामिनि संततम् ॥ २८ ॥ पुत्रस्ते  
 भविता साध्वि नारायणसमो गुणैः ॥ भविता ते परा पूजा त्रैलोक्ये जगदंबिके ॥ २९ ॥ ब्रह्मांडेषु च सर्वेषु सर्वेषां च परा भव ॥  
 सप्तप्रदक्षिणाः कृत्वा यतो भक्त्या त्वया नतम् ॥ ३० ॥ सप्तजन्मनि तुष्टोऽहं तत्फलं लभ सुन्दरि ॥ तीर्थे कांतेऽभीष्टदेवे गुरौ मंत्रे  
 तथौषधे ॥ ३१ ॥ आस्था च यादृशी यासां सिद्धिस्तासां च तादृशी ॥ इत्युक्त्वा शंकरस्तूर्णं ब्रह्मज्योतिः परं च माम् ॥ ३२ ॥  
 दध्यौ योगासनं कृत्वा योगीशो व्याघ्रचर्मणि ॥ प्रक्षाल्य चरणौ देवी पपौ तच्चरणोदकम् ॥ ३३ ॥ चकार मार्जनं भक्त्या वह्निशौ  
 चेन वाससा ॥ रत्नसिंहासनं रम्यं विश्वकर्मादिनिर्मितम् ॥ ३४ ॥ अपूर्वं कांस्यपात्रस्थं नैवेद्यं प्रददौ किल ॥ अर्घ्यं मंदाकिनीतोय  
 संयुक्तं चरणे ददौ ॥ ३५ ॥ सुगंधिचंदनं चारु कस्तूरीकुंकुमान्वितम् ॥ प्रददौ मालतीमालां गले गरलसुंदरे ॥ ३६ ॥ भक्त्या पूजां

१ च परत्र चयतो भवेत् ॥ इहैवैकं करिष्यामो वयं कान्तं रतौ रतम्-इ० पा० ।



चकाराथ पुष्पवृष्टिं च तुष्टये ॥ पीयूषं स्वर्णपात्रस्थं प्रददौ मधुरं मधु ॥ ३७ ॥ रत्नप्रदीपशतकं समंताद्भूपमुत्तमम् ॥ त्रैलोक्य  
 दुर्लभं वस्त्रं स्वर्णयज्ञोपवीतकम् ॥ ३८ ॥ सुगंधिशीततोयं च पानार्थं पार्वती ददौ ॥ अतीव सुन्दरं रम्यं रत्नसारेन्द्रभूषणम् ॥ ३९ ॥  
 दुर्लभां कामधेनुं च स्वर्णशृंगसमन्विताम् ॥ स्नानीयं तीर्थतोयं च तांबूलं च मनोहरम् ॥ ४० ॥ दत्त्वा षोडशोपचारं प्रणनाम  
 पुनःपुनः ॥ संपूज्य शूलिनं भक्त्या ययौ नित्यं पितुर्गृहम् ॥ ४१ ॥ शुश्रावाप्सरसां वक्त्राद्देवीर्मिंद्रो महेश्वरः ॥ श्रुत्वा वार्तां शुना  
 सीरो ननर्त हर्षसंयुतः ॥ ४२ ॥ दूतद्वारा कामदेवमानिनाय त्वरान्वितः ॥ इंद्राज्ञया कामदेवः प्रजगामामरावतीम् ॥ ४३ ॥ तूर्णं  
 प्रस्थापयामास तं च यत्र शिवः शिवा ॥ पंचसायकसंयुक्तो जगाम पंचसायकः ॥ ४४ ॥ प्रसन्नवदनः श्रीमान्यत्र शक्तियुतः शिवः ॥  
 गत्वा ददर्श मदनः शिवायुक्तं शिवं विभुम् ॥ ४५ ॥ शांतं त्रैलोक्यकांतं च प्रसन्नवदनेक्षणम् ॥ कामः स्थितोत्तरिक्षे च धृत्वा च सशरं  
 धनुः ॥ ४६ ॥ चिक्षेपास्त्रं दुर्निवार्यममोघं शंकरे मुदा ॥ बभूवामोघमस्त्रं च मोघं तत्परमात्मनि ॥ ४७ ॥ आकाश इव निर्लिप्ते निर्लिप्ते  
 परमात्मनि ॥ मोघीभूते च शस्त्रे च भयमाप च मन्मथः ॥ ४८ ॥ चकंप पुरतः स्थित्वा दृष्ट्वा मृत्युंजयं विभुम् ॥ सस्मार त्रिदशा  
 न्कामः शक्रादीन्भयविह्वलः ॥ ४९ ॥ आययुर्देवताः सर्वाः शंभुकोपेन वेपिताः ॥ चक्रुः स्तुतिं च स्तोत्रेण शंकरं त्रिदशेश्वरम् ॥ ५० ॥  
 कोपाग्निमुद्गिरंतं तं कपाललोचनादहो ॥ स्तुतिं कुर्वत्सु देवेषु स वह्निः शंभुसंभवः ॥ ५१ ॥ जज्वालोर्ध्वशिखो दीप्तः प्रलयाग्निशिखो  
 पमः ॥ उत्पत्य गगने घूर्णन्निपत्य धरणीतले ॥ भ्रामं भ्रामं च परितः पपात मदनोपरि ॥ ५२ ॥ बभूव भस्मसात्कामः क्षणेन हर  
 कोपतः ॥ विषण्णा देवताः सर्वा नतवक्त्रा च पार्वती ॥ ५३ ॥ विललाप बहुतरं हरस्य पुरतो रतिः ॥ तुष्टुबुर्देवताः सर्वाः कंपिताश्चंद्रशे  
 खरम् ॥ ५४ ॥ रतिमूचुः सुराः सर्वे रुरुदुश्च मुहुर्मुहुः ॥ किञ्चिद्भस्म गृहीत्वा च रक्ष मातर्भयं त्यज ॥ ५५ ॥ वयं तं जीवयिष्यामो  
 लभिष्यसि प्रियं पुनः ॥ हरकोपापनयने सुप्रसन्ने दिने तथा ॥ ५६ ॥ दृष्ट्वा रतेर्विलापं च मृच्छां संप्राप पार्वती ॥ अतीन्द्रियं गुणातीतं  
 तुष्टाव चंद्रशेखरम् ॥ ५७ ॥ रुदंतीं पार्वतीं त्यक्त्वा स्वस्थानं प्रययौ शिवः ॥ सद्यो बभूव तत्रैव पार्वतीदर्पमोक्षणम् ॥ ५८ ॥ रूपयौवनयो



गर्वं तत्याज शैलकन्यका ॥ मुखं दर्शयितुं लज्जा तद्वभूव सखीगणे ॥ ५९ ॥ सुराश्च रतिमाश्वास्य सर्वे जग्मुः स्वमंदिरम् ॥ प्रण  
 म्य दंडवद्गुहं शोकादुद्विग्नमानसाः ॥ ६० ॥ स्तुत्वा रुदित्वा शोकेन भयेन कामकामिनी ॥ कोपरत्केक्षणं रुद्रं राधिके स्वालयं ययौ  
 ॥ ६१ ॥ न जगाम पितुर्गेहं पार्वती सा तु लज्जया ॥ स्वालिभिर्वार्यमाणापि जगाम तपसे वनम् ॥ ६२ ॥ प्रजग्मुः सहचारिण्य  
 स्तत्पश्चाच्छोकविह्वलाः ॥ मातृभिर्वार्यमाणा सा स्वर्णदीतीरजं वनम् ॥ ६३ ॥ सुचिरं च तपस्तप्त्वा सा संप्राप त्रिलोचनम् ॥ रतिः  
 संप्राप मदनं शंकरस्य वरेण च ॥ ६४ ॥ इत्येवं कथितं सर्वं पार्वतीदर्पमोक्षणम् ॥ निगूढचरितं राधे किं भूयः श्रोतुमिच्छसि  
 ॥ ६५ ॥ ॥ इति श्रीब्रह्मवैवर्ते महापुराणे श्रीकृष्णजन्मखण्डे नारायणनारदसंवादे एकोनचत्वारिंशोऽध्यायः ॥ ३९ ॥ ॥ श्रीरा  
 धिकोवाच ॥ ॥ अहो विचित्रं चरितमपूर्वं किं श्रुतं विभो ॥ सुन्दरं श्रुतिपीयूषं निगूढं ज्ञानकारणम् ॥ १ ॥ न विशेषं समासं  
 च श्रुतं न व्यासमीप्सितम् ॥ अधुना श्रोतुमिच्छामि विस्तीर्णं कथय प्रभो ॥ २ ॥ किं किं तपः कठोरं च चकार पार्वती स्व  
 यम् ॥ कं कं वरं वा संप्राप्य कथमाप महेश्वरम् ॥ ३ ॥ रतिः केन प्रकारेण जीवयामास मन्मथम् ॥ पार्वतीशिवयोः कृष्ण विवाहं  
 वर्णय प्रभो ॥ ४ ॥ तयो रहसि संभोगं पापिनां पापमोचनम् ॥ कथ्यतां करुणासिंधो दुःखिनां दुःखमोचनम् ॥ ५ ॥ दंपतीविरहो  
 क्तिश्च कर्णज्वाला च योषितः ॥ श्रोतुं कौतूहलं कृष्ण पुनः संमेलनं तयोः ॥ ६ ॥ अग्निज्वाला विषज्वाला क्षमा सोढुं च योषि  
 तः ॥ दंपतीविरहज्वाला न श्रोतुं च क्षणं क्षमा ॥ ७ ॥ राधिकावचनं श्रुत्वा विस्मितश्चकिताननः ॥ विस्तीर्णं वक्तुमारेभे हृदयेन  
 विदूयता ॥ ८ ॥ दंपतीविरहोक्तिं च यां राधा श्रोतुमक्षमा ॥ विच्छेदे शतवर्षीये किमस्या भविता मम ॥ ९ ॥ इत्येवं मानसे  
 कृत्वा मायेशो माययान्वितः ॥ कृपासिंधुश्च कृपया कथां कथितुमुद्यतः ॥ १० ॥ ॥ श्रीकृष्ण उवाच ॥ ॥ प्राणाधिके  
 राधिके त्वं श्रूयतां प्राणवल्लभे ॥ प्राणाधिदेवि प्राणेशि प्राणाधारे मनोहरे ॥ ११ ॥ वटमूलाद्गते रुद्रे पार्वती तपसे ययौ ॥ पुनःपुनः  
 स्वमात्रा च पित्रा च विनिवारिता ॥ १२ ॥ गत्वा सा स्वर्णदीतीरं स्नात्वा त्रिषवणं मुदा ॥ संदेशे च मया दत्तं जजाप तं मनुं मुदा ॥ १३ ॥



वर्षमेकं च संपूर्णमनाहारा स्वभक्तितः ॥ तस्या तपः कठोरं च चकार जगदंविका ॥ १४ ॥ ग्रीष्मे च परितो वह्निं प्रज्व-  
 लंतं दिवानिशम् ॥ कृत्वा प्रतस्थौ तन्मध्ये संततं जपती मनुम् ॥ १५ ॥ शश्वत्स्मशाने वर्षासु कृत्वा योगासनं शिवा ॥ शिलां दृष्ट्वा  
 च संसिक्तां बभूव जलधारया ॥ १६ ॥ शीते जलांतरे शश्वत्प्रतस्थौ भक्तिपूर्वकम् ॥ अनाहारा शरद्रौद्रनीहारासु दिशासु च ॥ १७ ॥  
 एवं कृत्वा परं वर्षमप्राप्य शंकरं सती ॥ शुचा कृत्वाग्निकुंडं च प्रवेष्टुं सा समुद्यता ॥ १८ ॥ तामग्निकुंडं विशतीं तपसातिकृशां सतीम् ॥  
 दृष्ट्वा शिवः कृपासिंधुः कृपया तां जगाम ह ॥ १९ ॥ अतीव वामनो बालो विप्ररूपी स्वतेजसा ॥ प्रज्वलन्मनसा हृष्टो दंडी छत्री  
 जटाधरः ॥ २० ॥ शुक्लयज्ञोपवीती च शुक्लवासाश्च सस्मितः ॥ श्वेताब्जबीजमालां च विभ्रत्तिलकमुज्ज्वलम् ॥ २१ ॥ निर्जने  
 बालकं दृष्ट्वा स्निग्धा सापि जगाद ह ॥ तत्तेजसाति प्रच्छन्ना तत्याज च तपः स्वयम् ॥ २२ ॥ को भवानिति पप्रच्छ तं शिशुं पुरतः  
 स्थितम् ॥ मनसालिंगनं कर्तुमिच्छन्ती परमादरम् ॥ २३ ॥ श्रुत्वा शैलसुताप्रश्नं प्रहस्य परमेश्वरः ॥ उवाचातीव मधुरं कर्णपीयूषमी-  
 श्वरीम् ॥ २४ ॥ ॥ शंकर उवाच ॥ ॥ इच्छागामी बटुरहं तपस्वी विप्रबालकः ॥ का त्वं कांतातिकांतारे तपश्चरसि सुन्दरि  
 ॥ २५ ॥ वद कस्य कुले जाता कस्य कन्या च काभिधा ॥ तपसः फलदात्री त्वं कस्माद्धेतोस्तपस्तव ॥ २६ ॥ अहो वा तपसां  
 राशिः स्वयं मूर्तिमती सती ॥ तपो वा लोकशिक्षार्थं करोषि कमलेक्षणे ॥ २७ ॥ स्वयं तेजःस्वरूपा वा मूलप्रकृतिरीश्वरी ॥ वि-  
 धाय भक्तध्यानार्थं विग्रहं भारते जनुः ॥ २८ ॥ किं वा त्रिलोके लक्ष्मीस्त्वं संपद्द्रूपा सनातनी ॥ रक्षां विधातुं जगतामागता धातु-  
 रंतिके ॥ २९ ॥ किं वांबिका त्वं देवानां स्वयं मूर्तिमती सती ॥ सावित्री भारते जन्म स्वेच्छया लब्धुमागता ॥ ३० ॥ रागाधिष्ठा-  
 तृदेवी वा स्वयं साक्षात्सरस्वती ॥ सर्वविद्याः प्रकटितुं स्वेच्छया जन्म भारते ॥ ३१ ॥ एतासु मध्ये का वा त्वं नाहं तर्कितुमीश्वरः ॥  
 या सा भवति कल्याणि परितुष्टा च मां भव ॥ ३२ ॥ सति त्वयि प्रसन्नायां प्रसन्नः परमेश्वरः ॥ पतिव्रतायां तुष्टायां तुष्टो नारा-  
 यणः स्वयम् ॥ ३३ ॥ तुष्टे नारायणे देवे शश्वत्तुष्टं जगन्नयम् ॥ तरुमूलेषु सिक्तेषु शाखाः सिक्ता यथा प्रिये ॥ ३४ ॥ शिशोस्तद्व-



चनं श्रुत्वा प्रहस्य परमेश्वरी ॥ उवाच वचनं चारु कर्णपीयूषमीश्वरी ॥ ३५ ॥ ॥ पार्वत्युवाच ॥ ॥ नाहं वेदप्रसूर्लक्ष्मीर्वाग  
धिष्ठातृदेवता ॥ जन्म मे भारते वर्षे सांप्रतं शैलकन्यका ॥ ३६ ॥ पूर्वं जन्म दक्षगेहे सती शंकरकामिनी ॥ योगेन त्यक्तदेहाहं  
तातभर्तृविनिंदया ॥ ३७ ॥ ॥ अत्र जन्मनि पुण्येन संप्राप्ते शंकरे द्विज ॥ मां त्यक्त्वा भस्मसात्कृत्वा मन्मथं स जगा  
मह ॥ ३८ ॥ प्रयाते शंकरे तापाद्रीडयाहं पितुर्गृहात् ॥ आगमत्तपसे चित्तं ममेदं स्वर्णदीतटे ॥ ३९ ॥ तपः कृत्वा  
कठोरं च सुचिरं प्राणवह्णभम् ॥ अप्राप्याग्निं प्रवेष्टुं च त्वां च दृष्ट्वा क्षणं स्थिता ॥ ४० ॥ गच्छ त्वं प्रविशाम्यग्नौ प्रलयाग्निशि  
खोपमे ॥ कृत्वा स्वकामनां विप्र हरप्राप्तिमनीषितम् ॥ ४१ ॥ यत्र यत्र जनुर्लब्ध्वा लभिष्यामि शिवं परम् ॥ प्राणाधिकं प्रियं  
कांतं विभुं जन्मनि जन्मनि ॥ ४२ ॥ सर्वा हि स्वप्रियं लब्धुं लभन्ति जन्म वाञ्छितम् ॥ तज्जन्म पतिलाभार्थं सर्वासां च श्रुतौ  
श्रुतम् ॥ ४३ ॥ प्राक्तनीयो हि यो भर्ता स तासां प्रतिजन्मनि ॥ या स्त्री येषां सुनियता सा तेषां जन्मजन्मनि ॥ ४४ ॥ तदेहमिह  
न प्राप्य कृत्वा घोरतरं तपः ॥ कृत्वाग्निकुण्डे काम्यं च लभिष्यामि परत्र तम् ॥ ४५ ॥ इत्युक्त्वा पार्वती तत्र तत्पुरः प्रविवेश ह ॥  
निषिध्यमाना पुरतो ब्राह्मणेन पुनःपुनः ॥ ४६ ॥ वह्निप्रवेशं कुर्वत्याः पार्वत्याः परमेश्वरि ॥ बभूव तपसा सद्यो वह्निश्चंदनवद्धुवम् ॥  
॥ ४७ ॥ क्षणं तदंतरे स्थित्वा चोत्पतन्तीं शिवां शिवः ॥ पुनः प्रपच्छ सहसा वृंदावनविनोदिनि ॥ ४८ ॥ ॥ श्रीमहादेव उवाच ॥  
अहो तपस्ते किं भद्रे न बुद्धं किञ्चिदेव हि ॥ न दग्धो वह्निना देहो न च प्राप्तो मनीषितः ॥ ४९ ॥ शिवं कल्याणरूपं च भर्ता  
रं कर्तुमिच्छसि ॥ अविग्रहं पतिं कृत्वा किं वा ते वाञ्छितं भवेत् ॥ ५० ॥ संहर्तारं च भर्तारं यदीच्छसि शुचिस्मिते ॥ कांतमिच्छति  
का वा स्त्री सर्वसंहारकारणम् ॥ ५१ ॥ मोक्षं वाञ्छसि चेदेवि कृत्वा कांतं स्वरूपिणम् ॥ सर्वमुक्तिप्रदात्वं च तपस्या विफला तव ॥  
॥ ५२ ॥ शिवश्च मंगले मोक्षे संहर्ता न च दृश्यते ॥ शिवशब्दस्य चान्योऽर्थो न हि वेदे निरूपितः ॥ ५३ ॥ तं च संहारकर्तारं  
यदि वाञ्छसि सुंदरि ॥ लभिष्यसे रतं रुद्रं सर्वलोकभयंकरम् ॥ ५४ ॥ न भविष्यति मोक्षस्ते स्वाभीष्टं देवसेवनम् ॥ हरिस्मृतिर



मोघा च सर्वमंगलदा सदा ॥ ५५ ॥ शीघ्रं पितुर्गृहं गच्छ तत्र द्रक्ष्यसि शंकरम् ॥ ममाशिषा स्वतपसां फलेन च सुदुर्लभम् ॥ ५६ ॥  
 इत्युक्त्वा पार्वतीं विप्रस्तत्रैवांतरधीयत ॥ दुर्गा ययौ पितुर्गृहं महादेवेति वादिनी ॥ ५७ ॥ पार्वत्यागमनं श्रुत्वा मेनका च हिमालयः ॥  
 दिव्यं यानं पुरस्कृत्य प्रययौ हर्षविह्वलः ॥ ५८ ॥ संस्थाप्य मंगलघटात्राजवर्त्मनि राधिके ॥ चंदनागुरुकस्तूरीफलशाखासम-  
 न्वितान् ॥ ५९ ॥ पट्टमूत्रसन्निबद्धरसालपल्लवान्वितैः ॥ परितः परितो रंभास्तंभवृंदसमन्विते ॥ ६० ॥ पतिपुत्रवतीयोषित्समूहै-  
 दीपहस्तकैः ॥ पूणैर्लाजाधान्यदूर्वाफलपुष्पसमन्वितैः ॥ ६१ ॥ सुपुण्यैर्ब्राह्मणैश्चापि मुनिभिर्ब्रह्मचारिभिः ॥ नटीभिर्नर्तकीभिश्च गजैर्द्रैः  
 परिशोभिते ॥ ६२ ॥ पुरोहितैश्च संयुक्तैः कुर्वद्भिर्मंगलध्वनिम् ॥ सुचारुमालतीमालाहस्तैः शस्तैः प्रशंसितैः ॥ ६३ ॥ नानाप्रकार-  
 वाद्यैश्च शंखध्वनिसुनादितैः ॥ सिंदूररेणुभिश्चारुचंदनद्रवपंकिलम् ॥ ६४ ॥ प्रविश्य नगरं दुर्गा ददर्श पितरौ पुरः ॥ सुप्रसन्नौ प्रधा-  
 वंतौ हर्षाश्रुपुलकान्वितौ ॥ ६५ ॥ प्रसन्नवदना देवी चालिभिः प्रणनाम तौ ॥ संयुज्याथाशिषं तौ च चक्रतुस्तां च वक्षसि ॥  
 ॥ ६६ ॥ हे वत्से वत्सेत्युच्चार्य रुदंतौ प्रेमविह्वलौ ॥ तदा तां च रथे कृत्वा जग्मतुर्निजमंदिरम् ॥ ६७ ॥ स्त्रियो निर्मच्छनं चक्रुर्वि-  
 प्रा युयुजुराशिषम् ॥ ब्राह्मणेभ्यश्च बन्दिभ्यः पर्वतेद्रो धनं ददौ ॥ ६८ ॥ मंगलं कारयामास पाठयामास छांदसम् ॥ एवं स्वकन्यया  
 सार्द्धं तस्थतुस्तौ स्वमंदिरे ॥ ६९ ॥ सुखेन वसतौ तौ हि हर्षनिर्भरमानसौ ॥ एकदा च तपः कर्तुं जगाम स्वर्णदीं गिरिः ॥ ७० ॥  
 मेनका कन्यया सार्द्धमुवास प्रांगणे मुदा ॥ एतस्मिन्नंतरे भिक्षुर्नर्तकश्च सुगायनः ॥ ७१ ॥ सहस्रैक आजगाम मेनकासन्निधिं मुदा ॥  
 शृंगवाद्यं वामहस्ते डमरुं दक्षिणे तथा ॥ ७२ ॥ कृत्वा विभूतिगात्रोऽतिवृद्धोतीव जरातुरः ॥ पृष्ठकंथो रक्तवासाः सुकंठोऽतिमनो-  
 हरः ॥ ७३ ॥ जगौ मम गुणारूपां कृत्वा नृत्यं मनोहरम् ॥ वादयामास शृंगं च क्षणं डमरुकं तथा ॥ ७४ ॥ आजग्मुर्नागरा-  
 बाला बालिका हर्षविह्वलाः ॥ वृद्धा युवानो युवतीसमूहो वृद्धयोषितः ॥ ७५ ॥ श्रुत्वा तु सुन्दरं गीतं सुतानस्वरसंयुतम् ॥ सहसा  
 मुमुहुः सर्वे तेन मूर्च्छामवाप्नुवन् ॥ ७६ ॥ मूर्च्छां संप्राप सा दुर्गा ददर्श हृदि शङ्करम् ॥ त्रिशूलपट्टिशकरं व्याघ्रचर्मधरं परम् ॥ ७७ ॥



विभूतिभूषणं रम्यमस्थिमालां सुनिर्मलाम् ॥ ईषद्वास्यप्रसन्नास्यं सुप्रसन्नं त्रिलोचनम् ॥ ७८ ॥ मालाहस्तं पंचवक्त्रं नाग  
 यज्ञोपवीतकम् ॥ वरं वृण्वित्युक्तवंतं सुन्दरं चंद्रशेखरम् ॥ ७९ ॥ हृदयस्थं हरं दृष्ट्वा मनसा तं ननाम सा ॥ वरं वव्रे मानसे सा त्वं प  
 तिर्मे भवेति च ॥ ८० ॥ एवं दत्त्वा शिवस्तस्यै चांतर्धानं चकार सः ॥ न दृष्ट्वा हृदि तं दुर्गा संप्राप्य चेतनां पुनः ॥ ८१ ॥ ददर्श  
 चक्षुरुन्मील्य भिक्षुकं गायकं पुरः ॥ नृत्यसंगीततः सा तु भिक्षुकस्य च मेनका ॥ ८२ ॥ दातुं ययौ सा रत्नानि स्वर्णपात्रस्थितानि  
 च ॥ भिक्षां ययाचे भिक्षुस्तां दुर्गा नान्यां गृहीतवान् ॥ ८३ ॥ पुनश्च नर्तनं कर्तुमुद्यतः कौतुकेन च ॥ मेना तद्वचनं श्रुत्वा चुको  
 प विस्मयं ययौ ॥ ८४ ॥ भिक्षुकं भर्त्सयामास बहिः कर्तुमुवाच तम् ॥ पत्नी त्रिलोकनाथस्य शिवस्य परमात्मनः ॥ ८५ ॥  
 याश्चामिमां प्रकुर्वंतं दूरं कुरु सुभाषिणम् ॥ एतस्मिन्नंतरे तत्त्वा गिरिः स्वालयमाययौ ॥ ८६ ॥ ददर्श पुरतो भिक्षुं प्रांगणस्थं मनोहरम् ॥  
 कृत्वा नारायणार्चां च गंगातीरे मनोहरे ॥ ८७ ॥ तन्मूर्तिध्यानविश्लेषशोकादुद्विग्नमानसः ॥ श्रुत्वा मेनामुखाद्वातां जहास च चुकोप  
 सः ॥ ८८ ॥ आज्ञां चकार स्वचरं बहिः कर्तुं च भिक्षुकम् ॥ आकाशमिव दुःस्पर्शं प्रज्वलंतं स्वतेजसा ॥ ८९ ॥ न शशाक बहिः कर्तुं  
 समीपं गंतुमक्षमः ॥ ददर्श भिक्षुकं शैलः क्षणं चारुचतुर्भुजम् ॥ ९० ॥ किरीटिनं कुंडलिनं पीतांबरधरं परम् ॥ सुवेषं सुंदरश्याममीष  
 द्वास्यं मनोहरम् ॥ ९१ ॥ चंदनोक्षितसर्वांगं भक्तानुग्रहकातरम् ॥ यद्यत्पुष्पं प्रदत्तं च पूजाकाले गदाभृते ॥ ९२ ॥ गात्रे शिरसि  
 तत्सर्वं भिक्षुकस्य ददर्श ह ॥ धूपः प्रदीपो यो दत्तो नैवेद्यं वा मनोहरम् ॥ ९३ ॥ ददर्श शैलस्तत्सर्वं भिक्षुकस्य पुरः स्थितम् ॥ क्षणं  
 ददर्श द्विभुजं विनोदमुरलीकरम् ॥ ९४ ॥ गोपवेषं किशोरं च सस्मितं श्यामसुंदरम् ॥ मयूरपिच्छचूडं च रत्नालंकारभूषितम् ॥  
 ॥ ९५ ॥ चंदनोक्षितसर्वांगं वनमालाविभूषितम् ॥ क्षणं ददर्श स्वच्छं च शंकरं चंद्रशेखरम् ॥ ९६ ॥ त्रिशूलपट्टिशकरं व्याघ्रचर्मा  
 वरं परम् ॥ विभूतिगात्रममलमस्थिमालाविभूषितम् ॥ ९७ ॥ नागयज्ञोपवीतं च तत्तत्स्वर्णजटाधरम् ॥ डमरुशृंगहस्तं च सुप्रशस्तं  
 मनोहरम् ॥ ९८ ॥ प्रजपंतं हरेर्नाम श्वेताब्जबीजमालया ॥ ईषद्वास्यप्रसन्नास्यं भक्तानुग्रहकातरम् ॥ ९९ ॥ स्वतेजसा प्रज्वलंतं



पंचवक्त्रं त्रिलोचनम् ॥ क्षणं ददर्श जगतां स्रष्टारं च चतुर्मुखम् ॥ १०० ॥ जपंतं श्रीहरेर्नाम स्वच्छस्फटिकमालया ॥ क्षणं सूर्य  
 स्वरूपं च ददर्श त्रिगुणात्मकम् ॥ १ ॥ ददर्श तमतीव्रं तु ज्वलंतं ब्रह्मतेजसा ॥ क्षणमग्निस्वरूपं च ज्वलंतमतितेजसा ॥ २ ॥  
 क्षणमाहादजनकं चंद्ररूपं ददर्श ह ॥ क्षणं तेजःस्वरूपं च निराकारं निरंजनम् ॥ ३ ॥ निर्लिप्तं च निरीहं च परमात्मस्वरूपिणम् ॥  
 एवं स्वेच्छामयं दृष्ट्वा नानारूपधरं परम् ॥ ४ ॥ हर्षाश्रुपुलकः शैलो दंडवत्प्रणनाम तम् ॥ भक्त्या प्रदक्षिणीकृत्य प्रणम्य च पुनः  
 पुनः ॥ ५ ॥ समुत्पत्य हर्षयुक्तो ददर्श पुनरेव तम् ॥ वास्तवं भिक्षुकं दृष्ट्वा शैलेंद्रो विष्णुमायया ॥ ६ ॥ विसस्मार च तत्सर्वं नाना  
 रूपधरं परम् ॥ भिक्षां ययाचे भिक्षुस्तं भिक्षास्थालीस्वपार्श्वकम् ॥ ७ ॥ रक्तांबरः शृंगवाद्यविचित्रडमरुः करे ॥ आदातुमुत्सुको  
 दुर्गा नान्यां भिक्षुः कदाचन ॥ ८ ॥ न स्वीचकार शैलेंद्रो मोहितो विष्णुमायया ॥ भिक्षुः किंचिन्न जग्राह तत्रैवांतरधीयत ॥ ९ ॥  
 तदा बभूव ज्ञानं च मेनकाशैलयोः प्रिये ॥ अहो दृष्टो जगन्नाथ आवाभ्यां स्वप्रवद्दिने ॥ ११० ॥ आवां शिवो वंचयित्वा स्वस्थानं  
 गतवान्विभुः ॥ तयोर्भक्तिं शिवे दृष्ट्वा सर्वे देवाश्च चिंतिताः ॥ ११ ॥ चक्रुः शक्रादयो युक्तिं सुमेरो रक्षणे भरात् ॥ एकांतभक्त्या  
 शैलश्चेत्कन्यां तस्मै प्रदास्यति ॥ १२ ॥ ध्रुवं निर्वाणतां सद्यः संप्राप्नोत्येव भारते ॥ अनंतरत्नाधारश्चेत्पृथ्वीं त्यक्त्वा प्रयास्यति  
 ॥ १३ ॥ रत्नगर्भाभिधा भूमेर्मिथ्यैव भविता ध्रुवम् ॥ स्थावरत्वं परित्यज्य दिव्यरूपं विधाय सः ॥ १४ ॥ कन्यां शूलभृते दत्त्वा  
 विष्णुलोकं गमिष्यति ॥ नारायणस्य सारूप्यं भविष्यत्येव लीलया ॥ १५ ॥ संप्राप्य पार्षदत्वं च हरिदासो भविष्यति ॥ दशवा  
 पीसमा कन्या दीयते ब्राह्मणाय ताम् ॥ १६ ॥ वेदज्ञाय पवित्राय चाप्रतिग्रहशालिने ॥ संध्यायज्ञवेदपाठकारिणे सत्यवादिने ॥ १७ ॥  
 अस्मै प्रदत्ता कन्या च दशवापीफलप्रदा ॥ त्रिसंध्याकारिणे सत्यवादिने गृहशालिने ॥ १८ ॥ वेदज्ञाय सुविप्राय दत्त्वा सुफलदा  
 यिनी ॥ परदारगृहीताय याजकाय द्विजातये ॥ १९ ॥ शठाय संध्याहीनाय वाप्येकफलदा सुता ॥ सर्वसंध्यास्वगायत्रीविहीनाय  
 शठाय च ॥ १२० ॥ वैश्योद्भवाय दत्ता या वाप्यर्द्धफलदा स्मृता ॥ पापिने शूद्रजाताय विप्रक्षत्रोद्भवाय च ॥ २१ ॥ दत्त्वा चांडाल



तुल्याय कन्या सा नरकप्रदा ॥ विष्णुभक्ताय विदुषे विप्राय सत्यवादिने ॥ २२ ॥ जितेंद्रियाय दत्ता या विंशद्वापीफलप्रदा ॥ षष्टि  
वर्षसहस्राणि दिव्यरूपं विधाय च ॥ २३ ॥ एवंभूताय दत्ता चेन्मोदते विष्णुमंदिरे ॥ दत्त्वा कन्यां सुशीलां च हराय हरयेऽथ वा  
॥ २४ ॥ नारायणस्वरूपं च भवेदेव श्रुतौ श्रुतम् ॥ विष्णुभक्तो यदा कन्यां ददाति विष्णुप्रीतये ॥ २५ ॥ स लभेद्धरिदास्यं च  
ध्रुवं विप्रोद्भवाय च ॥ इत्यालोच्य सुराः सर्वे कृत्वा च मंत्राणां प्रिये ॥ २६ ॥ गुरुं प्रस्थापितुं जग्मुर्हिमालयगृहं प्रति ॥ गत्वा  
प्रणम्य च गुरुं सर्वे चकुर्निवेदनम् ॥ २७ ॥ हिमालयगृहं गत्वा कुरु निंदां च शूलिनः ॥ पिनाकिनं विना दुर्गा वरं नान्यं वरि  
ष्यति ॥ २८ ॥ अनिच्छया सुतां दत्त्वा फलं तूर्णं लभिष्यति ॥ कालेन या तु शैलेंद्रश्चेदानीं भुवि तिष्ठतु ॥ २९ ॥ अनंतरत्ना  
धारं च त्वमेव रक्ष भारते ॥ देवानां वचनं श्रुत्वा प्रददौ कर्णयोः करौ ॥ १३० ॥ न स्वीचकार स्वगुरुः स्मरन्नारायणेति च ॥ उवाच  
देववर्गाश्च संभर्त्स्य च पुनः पुनः ॥ ३१ ॥ वेदवेदांतविज्ञाता महाभक्तो हरौ हरे ॥ ॥ बृहस्पतिरुवाच ॥ ॥ श्रूयतां मद्रचः सत्यं हे देवाः  
स्वार्थसाधकाः ॥ ३२ ॥ नीतिसारं च वेदोक्तं परिणामसुखावहम् ॥ हरकेशवयोर्भक्तं ये च निंदन्ति पापिनः ॥ ३३ ॥ भूदेवान्ब्राह्मणां  
श्चैव स्वगुरुं च पतिव्रताः ॥ पतिभिक्षुब्रह्मचारिसृष्टिबीजान्सुरांस्तथा ॥ ३४ ॥ पच्यन्ते कालसूत्रे ते यावच्चंद्रदिवाकरौ ॥ श्लेष्ममूत्रपुरीषेषु  
शेरते ते दिवानिशम् ॥ ३५ ॥ भक्षिताः कीटनिकरैः शब्दं कुर्वन्ति कातराः ॥ ये निंदन्ति च ब्रह्माणं स्रष्टारं जगतां गुरुम् ॥ ३६ ॥ शिवं  
सुराणां प्रवरं दुर्गा लक्ष्मीं सरस्वतीम् ॥ गीतां च तुलसीं गंगां वेदांश्च वेदमातरम् ॥ ३७ ॥ व्रतं तपस्यां पूजां च मंत्रं मंत्रप्रदं गुरुम् ॥  
ते पच्यन्तेऽधकूपे वै चायुषोऽर्धं विधेरहो ॥ ३८ ॥ भक्षिताः सर्पसंघैश्च शब्दं कुर्वन्ति संततम् ॥ ये निंदन्ति हृषीकेशं देवसाम्यं विधा  
य च ॥ ३९ ॥ विष्णुभक्तिप्रदं चैव पुराणं च श्रुतेः परम् ॥ राधा तदंगजा गोपी ब्राह्मणांश्च सदार्चितान् ॥ १४० ॥ ते पच्यन्तेऽवटे  
देवा विधातुरायुषा समम् ॥ अधोमुखा ऊर्ध्वजंघाः सर्पसंघैश्च वेष्टिताः ॥ ४१ ॥ भक्षिता विकृताकारैः कीटैः सर्पसमाकृतैः ॥  
अतीव कातरा भीताः शब्दं कुर्वन्ति संततम् ॥ ४२ ॥ श्लेष्ममूत्रपुरीषाणि ध्रुवं भक्षन्ति क्षोभिताः ॥ उल्कां ददति रुष्टाश्च तन्मुखे यम



किंकराः ॥ ४३ ॥ त्रिसंध्यं तर्जनं कृत्वा कुर्वति दंडताडनम् ॥ कुर्वति मूत्रपानं च प्रहारैस्तृषितान्भिया ॥ ४४ ॥ तदा कल्पांतरे  
 स्रष्टुं सृष्टिं च प्रथमे पुनः ॥ तेषां भवेत्प्रतीकार इत्याह कमलोद्भवः ॥ ४५ ॥ कृत्वा हि शिवनिंदां च यास्यंति नरकं सुराः ॥  
 इममेवोपकारं च कर्तुमिच्छथ पुत्रकाः ॥ ४६ ॥ ब्रह्मणा प्रेरितो दक्षो दत्त्वा शूलभृते सुताम् ॥ न पापं परमैश्वर्यं संप्राप हरनिंदकः  
 ॥ ४७ ॥ अनिच्छया सुतां दत्त्वा तुर्यपुण्यं ललाभ सः ॥ अहो विहाय साहस्यं तुच्छं स्वर्गं ललाभ सः ॥ ४८ ॥ कश्चिन्मध्ये च  
 युष्माकं गत्वा शैलगृहं सुराः ॥ संपादयतु स्वमतं शैलेन्द्रस्य प्रयत्नतः ॥ ४९ ॥ अनिच्छया सुतां दत्त्वा सुखं तिष्ठतु भारते ॥  
 तस्मै भक्त्या सुतां दत्त्वा मोक्षं प्राप्यति निश्चितम् ॥ १५० ॥ पश्चात्सप्तर्षयः सर्वे गृहीत्वा तामरुंधतीम् ॥ ध्रुवं तस्य गृहं गत्वा  
 बोधयिष्यंति पर्वतम् ॥ ५१ ॥ विना पिनाकिनं दुर्गा वरं नान्यं वरिष्यति ॥ अनिच्छया सुतां तस्मै प्रदास्यति सुताज्ञया  
 ॥ ५२ ॥ इत्येवं कथितं सर्वं देवा गच्छंतु मंदिरम् ॥ इत्युक्त्वा वाक्पतिः शीघ्रं तपसे स्वर्णदीं गतः ॥ १५३ ॥ इति श्री  
 ब्रह्मवैवर्ते महापुराणे श्रीकृष्णजन्मखंडे नारायणनारदसंवादे चत्वारिंशोऽध्यायः ॥ ४० ॥ ॥ श्रीकृष्ण उवाच ॥ ॥ तदा  
 देवाः समालोच्य जग्मुस्ते ब्रह्मणोऽतिकम् ॥ सर्वे निवेदनं चक्रुर्ब्रह्माणं जगतां पतिम् ॥ १ ॥ ॥ देवा उचुः ॥ ॥ तव सृष्टौ जग  
 त्स्रष्टा रत्नाधारो हिमालयः ॥ स चेत्प्राप्स्यति मोक्षं च रत्नगर्भा कुतो मही ॥ २ ॥ सुतां शूलभृते दत्त्वा भक्त्या शैलेश्वरः स्व  
 यम् ॥ नारायणस्य साहस्यं संप्राप्स्यति न संशयः ॥ ३ ॥ त्वं तस्य निंदनं कृत्वा विमर्तिं प्रतिपादय ॥ त्वया विना क्षमो नान्यो  
 गच्छ शैलगृहे प्रभो ॥ ४ ॥ देवानां वचनं श्रुत्वा तानुवाच विधिः स्वयम् ॥ वचनं नीतिसारं च कर्णपीयूषमुत्तमम् ॥ ५ ॥  
 ॥ ब्रह्मोवाच ॥ ॥ नाहं कर्तुं क्षमो वत्साः शिवनिंदां सुदुष्कराम् ॥ संपद्भिनाशरूपां च विपदो बीजरूपिणीम् ॥ ६ ॥ भूतेशं  
 प्रस्थापयत स्वात्मनिंदां करोति सः ॥ परनिंदा विनाशाय स्वनिंदा यशसे परम् ॥ ७ ॥ ब्रह्मणो वचनं श्रुत्वा तं प्रणम्य सुराः प्रिये ॥  
 शीघ्रं ययुस्ते कैलासं गत्वा च तुष्टुवुः शिवम् ॥ ८ ॥ सर्वे निवेदनं चक्रुः शंकरं करुणालयम् ॥ स ययौ शैलमूलं च तानाश्वास्य प्रह



स्य च ॥ ९ ॥ देवा मुमुदिरे सर्वे शीघ्रं गत्वा स्वमंदिरम् ॥ इष्टसिद्धिर्मुदे शश्वदसिद्धिर्दुःखवर्धिनी ॥ १० ॥ अथ शैलः सभामध्ये  
 समुवास मुदान्वितः ॥ बंधुवर्गेः परिवृतः पार्वतीसहितः स्वयम् ॥ ११ ॥ एतस्मिन्नंतरे तत्र विप्ररूपी शिवः स्वयम् ॥ समाजगाम  
 सहसा प्रसन्नवदनेक्षणः ॥ १२ ॥ दंडी छत्री दीर्घवासा विभ्रतिलकमुत्तमम् ॥ करे स्फटिकमालां च शालग्रामं गले दधत् ॥ १३ ॥  
 तं च दृष्ट्वा समुत्तस्थौ सगणश्च हिमालयः ॥ ननाम दंडवद्भूमौ भक्त्यातिथिमपूर्वकम् ॥ १४ ॥ ननाम पार्वती भक्त्या प्राणेशं विप्र  
 रूपिणम् ॥ आशिषं युयुजे विप्रः सर्वेषां प्रीतिपूर्वकम् ॥ १५ ॥ शैलदत्तासने शीघ्रमुवास ब्राह्मणः स्वयम् ॥ मधुपर्कादिकं सर्वं ज  
 ग्राह प्रीतिपूर्वकम् ॥ १६ ॥ पप्रच्छ कुशलं शैलो ब्राह्मणं को भवानिति ॥ उवाच सर्वं विप्रेन्द्रो गिरीन्द्रं सादरेण च ॥ १७ ॥  
 ॥ ब्राह्मण उवाच ॥ ॥ चाटिकां वृत्तिमाश्रित्य भ्रमामि धरणीतले ॥ मनोयायी सर्वगामी सर्वज्ञोऽहं गुरोर्वरात् ॥ १८ ॥ मया  
 ज्ञातं शंकराय सुतां दातुं त्वमिच्छसि ॥ इमां पद्मासमां दिव्यामज्ञातकुलशीलिने ॥ १९ ॥ निराश्रयायासंगाया रूपाय निर्गुणाय च ॥  
 श्मशानगामिने सर्वभूतनाथाय योगिने ॥ २० ॥ दिग्वाससेऽहिगात्राय विभूतिभूषणाय च ॥ व्यालग्राहिस्वरूपाय कालव्यापादनाय  
 च ॥ २१ ॥ अज्ञातमृत्यवेऽज्ञायानाथायाबंधवे भवे ॥ तप्तस्वर्णजटाभारधारिणे निर्धनाय च ॥ २२ ॥ अज्ञातवयसेऽतीव वृद्धाय चाविका  
 रिणे ॥ सर्वाश्रयाय भ्रमिणे नागहाराय भिक्षवे ॥ २३ ॥ निबोध ज्ञानिनां श्रेष्ठं नारायणं कुलोद्भवम् ॥ स ते पात्रानुरूपश्च पार्वतीदा  
 तृकर्मणि ॥ २४ ॥ महाजनः स्मेरमुखः श्रुतिमात्राद्भविष्यति ॥ लक्षशैलाधिपस्त्वं च न तस्यैकोऽस्ति बांधवः ॥ २५ ॥ बांधवा  
 न्मेनकां प्रश्रं कुरु शीघ्रं प्रयत्नतः ॥ सर्वान्पृच्छ च यत्नेन हे बंधो पार्वतीं विना ॥ २६ ॥ रोगिणे नौषधं शश्वत्कुपथ्यं रोचते सदा ॥  
 इत्युक्त्वा ब्राह्मणः शीघ्रं स्नात्वा भुक्त्वा मुदान्वितः ॥ २७ ॥ जगाम स्वालयं शांतो वृन्दावनविनोदिनि ॥ ब्राह्मणस्य वचः श्रुत्वा  
 मेनोवाच हिमालयम् ॥ शोकेन साश्रुनयना हृदयेन विदूयता ॥ २८ ॥ मेनकोवाच ॥ ॥ शृणु शैलेन्द्र मद्वाक्यं परिणामसुखावहम्  
 ॥ २९ ॥ पृच्छ शैलवरानस्मै न दास्यामि सुतामहम् ॥ त्यक्ष्यामि सर्वान्विषयान्भक्ष्यामि विषमेव च ॥ ३० ॥ गले बद्धांबिकां



पश्य यास्यामि घोरकाननम् ॥ गृहीत्वा पार्वतीं मेना गत्वा कोपालयं रुषा ॥ ३१ ॥ त्यक्त्वाहारं रुदंती च चकार शयनं भुवि ॥  
 एतस्मिन्नंतरे तत्र वसिष्ठो भ्रातृभिः सह ॥ ३२ ॥ आजगाम पुनस्तैश्च युक्ता पश्चादरुंधती ॥ प्रणम्य शैलस्तान्सर्वान्स्वर्ण  
 सिंहासनं ददौ ॥ ३३ ॥ दत्त्वा षोडशोपचारान्पूजयामास भक्तिः ॥ ऋषयश्च सभामध्ये सुखमूषुः सुखासने ॥ ३४ ॥ जगामारुं  
 धती तूर्णं यत्र मेना च पार्वती ॥ गत्वा ददर्श मेनां च शयानां शोकमूर्च्छिताम् ॥ ३५ ॥ उवाच मधुरं साध्वी सावधानां हितं वचः ॥  
 ॥ अरुंधत्युवाच ॥ उत्तिष्ठ मेनके साध्वि त्वद्गृहेहमरुंधती ॥ ३६ ॥ पितृणां मानसी कन्या मां जानीहि विधेर्वधूम् ॥ अरुं  
 धत्याः स्वरं श्रुत्वा शीघ्रमुत्थाय मेनका ॥ उवाच शिरसा नत्वा तां पद्मामिव तेजसा ॥ ३७ ॥ मेनकोवाच ॥ अहोऽद्य कि  
 मिदं पुण्यमस्माकं पुण्यजन्मनाम् ॥ ३८ ॥ वधूर्जगद्विधेः पत्नी वसिष्ठस्य ममालये ॥ संभ्रमेणेदमेवोक्ते गृहं तेहं च किंकरी ॥  
 ॥ ३९ ॥ ईश्वरी जगतां स्रष्टुरागता बहुपुण्यतः ॥ पाद्यं दत्त्वा स्वर्णपीठे वासयामास तां सतीम् ॥ ४० ॥ भोजयामास मिष्टान्नं  
 बुभुजे कन्यया सह ॥ शिवस्य हेतोर्नीतिं च बोधयामास मेनकाम् ॥ ४१ ॥ अरुंधतीप्रसंगेन संबंधयोजनानि च ॥ अथ शैल  
 मृषींद्राश्च नीतिसारं परं वचः ॥ बोधयामासुः संबंधयोजनानि प्रसंगतः ॥ ४२ ॥ ॥ ऋषय ऊचुः ॥ शैलेन्द्र श्रूयतां  
 वाक्यमस्माकं शुभकारकम् ॥ ४३ ॥ शिवाय पार्वतीं देहि संहर्तुः श्वशुरो भव ॥ अयाचितारं देवेशं बोधयाशु प्रयत्नतः ॥ ४४ ॥  
 तव शंकाविनाशाय ब्रह्मसंबंधकर्मणि ॥ नेच्छको दारसंयोगे शंकरो योगिनां वरः ॥ ४५ ॥ विधेः प्रार्थनया देव तव कन्यां ग्रही  
 ष्यति ॥ दुहितुस्ते तपस्यांते प्रतिज्ञानं चकार सः ॥ ४६ ॥ हेतुद्वयेन योगींद्रो विवाहं च करिष्यति ॥ ऋषीणां वचनं श्रुत्वा प्रहस्य  
 च हिमालयः ॥ उवाच किंचिद्भीतश्च परं विनयपूर्वकम् ॥ ४७ ॥ हिमालय उवाच ॥ शिवस्य राजसामग्रीं न हि  
 पश्यामि कांचन ॥ किंचिदाश्रममैश्वर्यं किं वा स्वजनबांधवम् ॥ ४८ ॥ न कन्यामतिनिर्लिप्तयोगिने दातुमर्हति ॥ यूयं विधातुः  
 पुत्राश्च सत्यं वदत निश्चितम् ॥ ४९ ॥ नानुरूपाय पुत्राय पिता कन्या ददाति चेत् ॥ कालाल्लोभाद्भयान्मोहाच्छताब्दं नर



कं ब्रजेत् ॥ ५० ॥ न हि दास्याम्यहं कन्यामिच्छया शूलपाणिने ॥ यद्विधानं भवेद्योग्यमृषयस्तद्विधीयताम् ॥ ५१ ॥ हिमाल  
 यवचः श्रुत्वा वसिष्ठो विधिनंदनः ॥ वेदवेदांगविज्ञाता वेदोक्तं वक्तुमुद्यतः ॥ ५२ ॥ ॥ वसिष्ठ उवाच ॥ ॥ वचनं विविधं  
 शैल लौकिके वैदिके तथा ॥ सर्वं जानाति शास्त्रज्ञो निर्मलज्ञानचक्षुषा ॥ ५३ ॥ असत्यमहितं पश्चात्सांप्रतं श्रुतिसुन्दरम् ॥  
 सुबुद्धं शत्रुर्वदति न हितं च कदाचन ॥ ५४ ॥ आपातप्रीतिजनकं परिणामसुखावहम् ॥ दयालुधर्मशीलश्च बोधयत्येव बांधवम् ॥  
 ॥ ५५ ॥ श्रुतिमात्रात्सुधातुल्यं सर्वकाले सुखावहम् ॥ सत्यसारं हितकरं वचसां श्रेष्ठमीप्सितम् ॥ ५६ ॥ एवं च त्रिविधं शैल नीति  
 शास्त्रनिरूपितम् ॥ कथ्यतां त्रिषु मध्ये किं वदामि वाक्यमीप्सितम् ॥ ५७ ॥ बाह्यसंपद्विहीनश्च शंकरस्त्रिदशेश्वरः ॥ तत्त्वज्ञानसमुद्रेषु  
 सन्निमग्नैकमानसः ॥ ५८ ॥ आपातभ्रमसंपत्तिर्विद्युच्छीरिव नाशिनी ॥ सदानंदस्येश्वरस्य स्वात्मारामस्य का स्पृहा ॥ ५९ ॥ गृही  
 ददाति स्वसुतां राज्यसंपत्तिशालिने ॥ कन्यां विद्वेषिणे दत्त्वा कन्यावाती भवेत्पिता ॥ ६० ॥ को वदेच्छंकरो दुःखी कुबेरो यस्य  
 किंकरः ॥ भ्रूभंगलीलया सृष्टिं स्रष्टुं नष्टुं क्षमो हि यः ॥ ६१ ॥ निर्गुणः परमात्मा च य ईशः प्रकृतेः परः ॥ सर्वेशः स च निर्लितो लितश्च  
 सर्वजंतुषु ॥ ६२ ॥ स एकः सृष्टिसंहारे स सर्वः सृष्टिकर्मणि ॥ निराकारश्च साकारो विभुः स्वेच्छामयः स्वयम् ॥ ६३ ॥ य ईशस्त्रिविधां  
 मूर्तिं विधत्ते सृष्टिकर्मणि ॥ सृष्टिस्थित्यंतजननीं ब्रह्मविष्णुशिवाभिधाम् ॥ ६४ ॥ ब्रह्मा च ब्रह्मलोकस्थो विष्णुः क्षीरोदवासकृत् ॥  
 शिवः कैलासवासी च सर्वाः कृष्णविभूतयः ॥ ६५ ॥ श्रीकृष्णश्च द्विधा भूतो द्विभुजश्च चतुर्भुजः ॥ चतुर्भुजश्च वैकुण्ठे गोलोके द्विभुजः  
 स्वयम् ॥ ६६ ॥ तस्य देवस्य तेंशाश्च ब्रह्मविष्णुमहेश्वराः ॥ केचिद्देवाः कलास्तस्य कलांशाश्चैव केचन ॥ ६७ ॥ कृष्णः सृष्ट्युन्मुखश्चा  
 पि प्रकृतिं तत्र निर्ममे ॥ निर्माय तां च तद्योनौ वीर्याधानं चकार ह ॥ ६८ ॥ ततो डिंभः समुद्भूतस्तन्मध्ये च महाविराट् ॥ महा  
 विष्णुः स विज्ञेयो श्रीकृष्णषोडशांशकः ॥ ६९ ॥ नाभिपद्मोद्भवो ब्रह्मा तस्यैव जलशायिनः ॥ भालोद्भवस्तस्य स्रष्टुः शंकरश्चंद्रशे  
 खरः ॥ ७० ॥ महाविष्णुर्वामपार्श्वात्संभूतो विष्णुरेव च ॥ सर्वे प्राकृतिकाः शैल ब्रह्मविष्णुशिवादयः ॥ ७१ ॥ धत्ते चतुर्विधां मूर्तिं



माधवः स्वयम् ॥ ददौ सा च माधवाय कामार्तायांजलित्रयम् ॥ १३३ ॥ वस्त्रं जग्राह तस्याश्च सा च नग्रा बभूव ह ॥ मालां चिच्छे  
 द कवरीं चकार शिथिलां हरिः ॥ १३४ ॥ सिंदूरपत्रकं लुप्तं वेषं च जलताडनैः ॥ भ्रूविचित्रमोष्ठरागं लुप्तं कज्जललोचनम्  
 ॥ १३५ ॥ तां च नग्रां समाश्लिष्य निममज्ज जले हरिः ॥ प्रकृत्याभ्यंतरे क्रीडां सुतस्थौ च तया सह ॥ १३६ ॥ तां च नग्रां  
 दर्शयित्वा गोपिकां क्रीडया नताम् ॥ सस्मितां प्रेरयामास दूरतो यमुनाजले ॥ १३७ ॥ सा वेगेन समुत्थाय बलाज्जग्राह माधवम् ॥  
 गृहीत्वा मुरलीं कोपात्प्रेरयामास दूरतः ॥ १३८ ॥ गृहीत्वा पीतवसनं चकार तं दिगंबरम् ॥ वनमालां च चिच्छेद ददौ तोयं पुनः  
 पुनः ॥ १३९ ॥ हरिं पुनः समाकृष्य प्रेषयामास पाथसि ॥ गभीरे स्रोतसि मुने निममज्ज जगत्पतिः ॥ १४० ॥ उत्थाय माधवः  
 शीघ्रं तां गृहीत्वा प्रहस्य च ॥ कृत्वा वक्षसि नग्रां च चुचुंब च पुनःपुनः ॥ १४१ ॥ एवं ता मूर्तयः सर्वा गोपीभिः सह कौतुकात् ॥  
 क्रीडां विचक्रुर्यमुनातीरनीरे मनोहरे ॥ १४२ ॥ तीरं गत्वा तया सार्धं हरिर्नग्नश्च मग्नया ॥ सा तं ययाचे वसनं स च तां सस्मितां  
 सतीम् ॥ १४३ ॥ राधिकायै ददौ वस्त्रं रम्यां मालां च माधवः ॥ प्रददौ हरये वस्त्रं वंशीं रासेश्वरी तथा ॥ १४४ ॥ चंदनागुरुकस्तूरीं  
 सर्वांगे कुंकुमान्विताम् ॥ कृष्णस्य परया भक्त्या ददौ श्रोणिस्थितस्य च ॥ १४५ ॥ निर्माय चूडां ललितां कामिनीं चित्तमोहि  
 नीम् ॥ शोभनैर्मालतीर्माल्यैश्चकार वेष्टनं पुनः ॥ १४६ ॥ श्रीकृष्णो राधिकायाश्च कवरीं सुमनोहराम् ॥ कृत्वा कुंडलसंस्कारं  
 निर्ममे पत्रकावलीम् ॥ १४७ ॥ ददौ ललाटे सिंदूरं कस्तूरीबिंदुभिः सह ॥ तदधश्चंदनैर्दुं च सुसूक्ष्मं सुमनोहरम् ॥ १४८ ॥  
 नखाकं स्तनयोर्वोरुरस्येव वनं मुदा ॥ दत्त्वा तां वासयामास वह्निशुद्धांशुकेन वै ॥ १४९ ॥ चंदनागुरुकस्तूरीकुङ्कुमानां द्रवे  
 ण सः ॥ कृत्वा वक्षसि संलिप्य चुचुंब च मुहुर्मुहुः ॥ १५० ॥ पुनराश्लेषणं कृत्वा ददौ मालां गले पुनः ॥ भूषणैर्भूषितां कृत्वा  
 मंजीरं चरणे ददौ ॥ १५१ ॥ अलक्तकं चरणयोर्नखेषु च ददौ पुनः ॥ एवं गोपश्च गोपीनां विदधौ च पृथक्पृथक् ॥ १५२ ॥  
 पुनः प्रजग्मुस्ता मत्ताः सुंदरं रासमंडलम् ॥ पूर्णेंदुचंद्रिकायुक्तं रतियोग्यं सुनिर्जनम् ॥ १५३ ॥ माधवीकेतकीकुंदमालतीनां मनो



ब. वै. ल.

॥ ९४ ॥

हरैः ॥ चंपयूथीमल्लिकानां पुष्पैश्च सुरभीकृतम् ॥ १५४ ॥ दृष्ट्वा च स्फुटितं पुष्पं चयनं कर्तुमीश्वरी ॥ गोपीर्नियोजयामास कौतु  
केन च राधिका ॥ १५५ ॥ काश्चिन्नियोजयामास मालानिर्माणकर्मणि ॥ काश्चित्तांबूलसज्जेषु काश्चिच्चंदनघर्षणे ॥ १५६ ॥ माला  
चंदनतांबूलं गोपीदत्तं च सुंदरी ॥ ददौ कृष्णाय संप्रीत्या सस्मिता वक्रलोचना ॥ १५७ ॥ काश्चिन्नियोजनं चक्रुः कृष्णसंगीतक  
र्मणि ॥ मृदंगमुरजादीनां वादनेषु च काश्चन ॥ १५८ ॥ एवं रासे रतिं कृत्वा लीलया हरिणा सह ॥ विजहार च सर्वत्र निर्जने  
षु मनोहरम् ॥ १५९ ॥ पुष्पोद्यानेषु रम्येषु सरसां च तटेषु च ॥ कंदरे कंदरे रम्ये नदेषु च नदीषु च ॥ १६० ॥ अतीव  
निर्जनस्थाने स्मशाने गिरिगह्वरे ॥ वाञ्छितेषु च नारीणां त्रयस्त्रिंशद्दनेषु च ॥ १६१ ॥ भांडीरे श्रीवने रम्ये कदंबकानने  
तथा ॥ तुलसीकानने कुंदवने चंपककानने ॥ १६२ ॥ निंबारण्ये मधुवने जंबीरकानने तथा ॥ नालिकेरवने पूगवने च कदलीवने  
॥ १६३ ॥ बदरीकानने बिल्ववने नारिङ्गकानने ॥ अश्वत्थकानने वंशवने दाडिमकानने ॥ १६४ ॥ मंदारकानने तालवने  
चूतवने तथा ॥ केतकीकाननेशोकवने खर्जूरकानने ॥ १६५ ॥ आम्रातकवने जंबूगहने शालकानने ॥ कटके कानने पद्मवने  
जातिवने मुने ॥ १६६ ॥ न्यग्रोधगहने घोरे श्रीखंडकानने तथा ॥ प्रहृष्टकेसरवने सर्वतोऽपि विलक्षणे ॥ १६७ ॥ एवं रेमे  
कौतुकेन कामात्रिंशद्दिवानिशम् ॥ तथापि मानसं पूर्णं न च किञ्चिद्बभूव ह ॥ १६८ ॥ न कामिनीनां कामश्च शृंगारेण निवर्तते ॥  
अधिकं वर्धते शश्वद्यथाग्निर्घृतधारया ॥ १६९ ॥ जग्मुर्देवाः स्वगेहं च देव्यश्च मुनयस्तथा ॥ ते सर्वे प्रशशंसुश्च विस्मयं च  
ययुर्मुदा ॥ १७० ॥ गेहे गेहे नृपेन्द्राणां लेभिरे जन्म भारते ॥ दग्धाः कामाग्निनांशेन देव्यः शृंगारलालसाः ॥ १७१ ॥  
॥ इति श्रीब्रह्मवैवर्ते महापुराणे श्रीकृष्णजन्मखण्डे नारायणनारदसंवादे रासक्रीडाप्रस्तावोनाम अष्टाविंशोऽध्यायः  
॥ २८ ॥ ॥ श्रीनारायण उवाच ॥ अथ गोपांगनाः सर्वाः काममत्ततया मुने ॥ अतिप्रौढाश्च मानिन्यो  
नेश्वरं मेनिरे पतिम् ॥ १ ॥ काश्चिद्दूचुरहो कृष्णं सस्मिता वक्रलोचनाः ॥ मालतीपुष्पमुत्तोल्य देहि मे मालिकामिति ॥ २ ॥

खं० ४ पृ०

अ० २९

॥ ९४ ॥



## विक्रेयपुस्तकानि-पुराणग्रन्थाः ।

नाम	की. रु. आ.
पद्मपुराण—संपूर्ण ९९००० ग्रंथ छः खंडोंमें शुद्ध- तापूर्वक, यह ग्रंथ वैष्णवोंके अत्यन्त उपयोगी है	१५-०
श्रीमद्भागवत—श्रीधरीटीका और टिप्पणीसह, ग्लेज कागज .... १०-०	१०-०
श्रीमद्भागवत-भावार्थदीपिकाप्रकाश टीका-यह टीका श्रीधरी टीकापर बहुतही उत्तम लगती है। ग्रंथ संख्या १२९००० सवालक्षहे. औरभी कई टीकाओंका सार इसमें आगया है ....	२१-०
श्रीमद्भागवत एकादशस्कन्धः—श्रीधरीटीकया सह- विश्वनाथी—दीपिकादीपनादिपर्यायोपेतवशात् रीयतद्भावार्थदीपिकाप्रकाशटीकया चापेतः	२-८
श्रीमद्भागवत—सचूर्णिक मोटेअक्षर उत्तम कागज सप्ताह बाँचनेवालों को परमोपयोगीहै ग्लेज	७-०

नाम	की. रु. आ.
श्रीमद्भागवत—नवीन सुवोधिनाटीका समेत पढने- वालों व सप्ताह बाँचनेवालोंको परमोपयोगी है.	१२-०
श्रीमद्भागवत—मूल ( गुटका ) रेशमी जिल्द बाँधी हुई नित्यपाठकरनेयोग्य ....	१-८
श्रीमद्भागवत—भाषाटीका माहात्म्य और शंकासमा- धानसह अत्युत्तम जिसमें ९०० दृष्टांत, कथाके सिवाय हैं, नई छपी है ग्लेज कागज	१२-०
" तथा देशी कागज ....	११-०
श्रीमद्भागवताद्यपद्यव्याख्याशतक— ( जन्माद्यस्य श्लोकके सौअर्थ ) ....	२-०
भागवतछोटा कल्पद्रुम—श्रीमद्भागवतके सब चरित्र ( जन्माद्यस्य इस श्लोकसे ) ....	१-४

नाम.	की. रु. आ.
नारदपुराण—संपूर्ण २४००० मूल मात्र है ....	७-०
शिवपुराण—बड़ा—२४००० मूलमात्र—इसमें विद्येश्वर संहिता २००० रुद्रसंहिता १०९३० शतरुद्रसंहिता २१९० कोटिरुद्रसंहिता २२४० उमासंहिता १८४० कैलाससंहिता १२४० और वायव्यसंहिता ४००० है. बहुत बारिश्रमसे यह अलभ्य ग्रंथ मिला है. और बहुत विद्वानोंकी संमतिसे शुद्धकर छपागया है. ....	७-०
शिवपुराण—उपरोक्त पं० ज्वालाप्रसाद मिश्रकृत भाषाटीकासमेत १६रु. तथा केवलभाषा वार्तिक	८-०
ब्रह्मपुराण—संपूर्ण मूल संस्कृत ....	९-०
ब्रह्मांडपुराण—संपूर्ण ....	९-०

संपूर्ण पुस्तकोंका "बड़ासूचीपत्र" अलगहै, मैंगालीजिये, बिनादाम भेजाजाताहै ।

पुस्तकोंके मिलनेका ठिकाना—खेमराज श्रीकृष्णदास "श्रीवेङ्कटेश्वर" स्टीम प्रेस—मुंबई.











53 BX 163  
Print

Printed

४९

॥ इति ब्रह्मवैवर्ते महापुराणे श्रीकृष्णजन्मखंडं समाप्तम् ॥